

श्रीगणेशाय नमः ।

मुहूर्तचिन्तामणिः ।

श्रीरामदैवज्ञविरचितः ।


श्रीगोविन्दज्योतिर्विद्रिरचितया पीयूषधारा-
व्याख्यया समेतः ।

खेमराज श्रीकृष्णदास,

अध्यक्ष—“श्रीवेङ्कटेश्वर”स्टीम-प्रेस,


बम्बई.

संवत् १९९०, शके १८५५.



मुद्रक और प्रकाशक-
खेमराज श्रीकृष्णदास,
मालिक-“श्रीविद्मेश्वर” स्टीम प्रेस, बम्बई.

पुनर्मुद्रणादि सर्वाधिकार “श्रीविद्मेश्वर” यन्त्रालयाध्यक्षधीन है।



विज्ञापना ।

इदानीं भूमण्डलालङ्कारे भारतखण्डे धर्मानुष्ठाननिष्ठागरिष्ठतपोविशेषैः सकलवेद-
शास्त्रादिपारंगमैः सकलमहर्षिर्वर्यैः संस्थापितधर्मप्रचारसरणिं समनुवर्तमानाः सर्वे
आस्तिका द्विजास्तदन्ये च जनाः शुभोदकफलप्राप्तिसाधनयावच्छुभकर्माचरणेन
स्वस्वाभीष्टसुखं समाधिगच्छन्ति । तदितरे च पापोदकाशुभफलप्राप्तिसाधनयावदशुभ-
कर्माचरणेन दुःखपरम्परामनुभूयानुभूय परिभूयन्त इति सर्वत्र प्रसिद्धम् ।

तत्तन्महर्षिस्थापितधर्मप्रचारसरणिषु प्रविष्टानां सतां तत्तत्कर्मणामनुष्ठानं विहित-
कालकृतमेवोक्तफलजनकं नान्यथा ।

स च कालः सूर्यचन्द्रादितेजोवृन्दसंयोगविशेषसाक्षात्कारेणैव । सच साक्षात्कारः
तन्नियामकवेदाङ्गज्योतिःशास्त्रेणैव सरहस्येन । तच्च शास्त्रं देशकालाद्यपेक्षया तदात-
दाकालमहिम्ना लोकानां तत्राप्यास्तिकानां तत्राप्यतितरं द्विजानां विविधबहुतरवि-
घ्नक्लेशादिपराहतत्वात्तेषामध्ययनाध्यापनपरम्पराविच्छेदेन दुर्ज्ञेयमिति तज्जनितक्लेशदू-
रीकरणाय संक्षिप्यसंक्षिप्य महर्षिभिः स्वस्वोपज्ञसंहितारूपेण प्रणीते तत्र च यावत्कर्त-
व्यकृत्यनिमित्तकालव्यवस्थादिसंग्रहे सत्यापि, तेषां बाहुल्यात्तत्रापि लोकानामशक्तिं
संभाव्य सकलवेदशास्त्रपारावारपारीणश्रीमच्चिन्तामणिदैवज्ञमुतानंतदैवज्ञमुतश्रीराम-
दैवज्ञवर्येण श्रीनर्मदातीरवार्तधर्मपुरग्रामवासिना सर्वमहर्षिर्वर्यप्रणीतसंहिताः पर्यालोच्य
तदविरुद्धतथेदानीन्तनेभ्यः सर्वजनेभ्योऽभीष्टफलदमुहूर्तदानसमर्थो मणिरित्यन्वर्थो
मुहूर्तचिन्तामणिः, तथा एतत्पितृव्यकृतस्यास्य मूलग्रन्थस्य श्रीमदनंतमुतश्रीमन्नी-
लकण्ठमुतदैवज्ञशिरोमणिना श्रीगोविन्ददैवज्ञेनातिसरला सुविस्तरा पीयूषधारा-
नाम्नो प्रौढविद्वज्जनानामत्याहादवर्द्धिनी “ पदच्छेदः पदार्थोक्तिर्विग्रहो वाक्य-
योजना । आक्षेपोथ समाधानं व्याख्यानं पङ्क्तिविधं मतम् ” इत्यभियुक्तोक्तिमनुस-
रतेतरदुर्मतनिराकरणपटीयसी महता समारम्भेणाभिनवानपि तत्तत्प्रकरणोचितान्व-
हूनर्थान्यथावत्संभावयन्ती टीका चेत्येती ग्रन्थौ व्यरचिपाताम् ।

अपरो मूलकृतकृतो मिताक्षरानामा एतटीकाग्रन्थः समूलं मुद्राप्यास्माभिः पृथगेव
प्रकाशितो जागत्येव ।

अयं मूलग्रन्थः १५२२ तमे शकवर्षे श्रीकाशीक्षेत्रे निर्मित इति त्वस्यांतिमश्लोके
तथोक्तेः, तथेयं टीका १५२५ तमे शकवर्षे निर्मितेति च तदंतिमभागे उक्तेश्च
ज्ञायते तदा तदा कृत इति ।

अत्र टीकायां मूले च निरूपितानां प्रायशो यावतामपि तत्तद्विषयाणां
 दुरुद्धत्वं दुरधिगमत्वं च मन्यमानानां सामान्यतो विशेषतश्चैतत्परिशीलनशालिनां
 च ज्योतिर्विदामन्येषां च विदुषां तत्तद्विषयविशेषस्थलपरिशोधनश्रमपरिहारद्वारा
 इदिति तत्तद्विषयविभागस्यलावगतये तत्तद्विषयनिरूपणस्थलारम्भाव्यवाहितप्राग्भागे
 स्थूलाक्षरैर्नव्यतया तत्तद्विषयनिर्देशप्रकाशकं वाक्यं सर्वत्र सन्निवेश्य प्रकाशित-
 मिति तदिदं लघुभूतं साधनं संपाद्याधिकलं स्वस्वेष्टार्थसंपत्तये यतमानाः ग्रंथ-
 कर्तृश्रमं मुद्रापणेन तद्दौर्लभ्यक्लेशदूरीकरणाय स्वीकृतैतद्विषयकपुस्तकार्जनादिका-
 लादारभ्यामुद्र । विविधं बहुधनव्ययाद्यात्मकं मदीयं श्रमं च व्ययमात्रपरिमितमू-
 ल्यप्रापणद्वारा संगृह्यानन्दिनो भवन्तु । यदस्मिन्ग्रन्थ मानुषेषु नैसर्गिकश्रमप्रमादा-
 दिदोषाणां दुष्परिहारतया यथायथाऽऽशुद्धादिकमल्पमधिकं वा दृश्यते तस्मिन्मपराधं
 क्षमाप्य तत्सर्वं यथावत्संशोध्य तथाग्रिममुद्रणसमये तथा मुद्रणायाज्ञाप्यानुगृह्यन्तु
 मामिति प्रार्थये । इति शम् ।

भवदीयशुभाकांक्षी-

खेमराज श्रीकृष्णदास,

अध्यक्ष-"श्रीवेङ्कटेश्वर" स्टीम-प्रेस, बम्बई.



अथ

मुहूर्तचिन्तामणेः पीयूषधाराटीकासहितायाः विषयानुक्रमणिका ।

विषयाः	पृष्ठम्.	विषयाः	पृष्ठम्.
१ शुभाशुभप्रकरणे ।		पर्वाणि तदादिषु वर्ज्यानि च ...	१४
मङ्गलाचरणम् ...	१	तात्कालिकास्तितथयः ...	१५
नमनमपि पूजैव ...	२	नित्यादीनांब्राह्मस्य च नायं निषेधः ...	१५
वर्णशुद्धिविचारः (वृत्ते) ...	४	धात्रीफलस्ताने निषिद्धतिथयः ...	१५
गणशुद्धिः (वृत्ते) ...	११	दग्धविषदुताशनयोगाः ...	१५
अनुबन्धचतुष्टयनिरूपणम् ...	५	विषयोगाः ...	१५
अपूर्वायं ग्रन्थः ...	६	हुताशनयोगाः ...	१५
अनुबन्धचतुष्टयम् ...	११	यमघण्टकयोगाः ...	१६
तत्राधिकारिनिरूपणे विशेषः ...	११	दुर्योगानामपवादः ...	११
ज्योतिःशास्त्रस्य श्रौतस्मार्तक्रमोप- योगित्ववेदांगत्वाध्येयत्वनिर्णयः...	११	मासभेदेन शून्यतिथयः तत्र श्राद्धानि च ...	११
दुष्टादयो नाध्याप्याः ...	७	तिथिनक्षत्रेषु दोषाः ...	१७
अत्र शूद्रस्य सर्वथानधिकारः ...	११	मासेषु शून्यनक्षत्राणि ...	१८
नक्षत्रसूच्यादिनिन्दाद्वारा ज्योति- र्विदो माहात्म्यम् ...	११	मासेषु शून्यराशयः ...	११
मोक्ष एव मुख्यं फलम्-(ज्योतिः- शास्त्रज्ञानस्य) ...	८	दग्धलग्नानि विषमतिथिषु ...	१९
अत्र प्रत्यक्षाणि अन्यफलानि ...	९	उक्तदुष्टयोगापवादः देशभेदात् ...	११
शुभाशुभप्रकरणं-तत्र तिथीशाः ...	११	शुभयोगा अपिदुष्टास्तितिथिविशेषेण...	११
तिथिदेवतानिरूपणप्रयोजनम् ...	१०	सिद्धियोगाः केचित् कचिदतिनि- न्द्यत्वम् ...	२०
प्रत्येकं तिथिषु कर्तव्याकर्तव्य- कृत्यानि ...	११	अष्टाविंशतिरानन्दादियोगनामानि ...	२१
शुभाशुभप्रकरणारम्भे हेतुनिरूपणम्	११	आनन्दाद्यष्टाविंशतियोगज्ञानोपायः...	११
तिथीनां नन्दादिसंज्ञास्तत्फलानि च	११	दुष्टयोगेषु त्याज्यनाञ्ज्यः आवश्यक- कृत्ये ...	११
सिद्धियोगास्तत्फलानि च ...	१२	तदपवादाः रवियोगाः ...	२२
निषिद्धतिथिनक्षत्राणि-वारेषु ...	११	सिद्धियोगाः वारेषु नक्षत्रविशेषैः ...	११
निषिद्धनक्षत्राणि वारेषु ...	१२	उत्पातमृत्युकाणसिद्धियोगाः ...	२३
क्रकचादियोगाः तत्र त्याज्यकार्याणि	११	दुष्टयोगानां देशविशेषादुष्टत्वम् ...	११
निषिद्धतिथिषु त्याज्यवस्तूनि कार्या- णि च ...	११	शुभकृत्येषु वर्ज्याः ...	२४
		नित्यनैमित्तिकयोर्नायं दोषः ...	२५
		शुभदा उत्पातयोगाः ...	११
		ग्रहयुद्धं चतुर्द्धा ...	२६

विषयः	पृष्ठम्.	विषयः	पृष्ठम्.
ग्रहणे ग्रासभेदेन त्याज्यमासनक्षत्र-		गुरुशुक्रयोस्तादावधेयानि वज्यानि	३९
दिनसंख्याभेदाः ...	३७	नियतानियतकर्मणां व्यवस्था गुरु-	
संवत्सावश्यं वज्याः ...	"	शुक्रास्तमलमासादौ-...	४०
जन्ममासलक्षणम् ...	३८	सिंहस्थमकरादिस्थगुरुदोषाः ...	"
तिथिवृद्धिक्षयस्वरूपादिकम् ...	३९	नियतानियतकर्मव्यवस्था सिंहमक-	"
तिथिक्षयवृद्धिदोषापवादः-	"	रस्थरज्यादौ ...	"
पक्षरन्ध्रतिथयः तत्र वज्रघट्टश्च ...	३०	कचिदपूर्वतीर्थयात्रायां गयाश्राद्धादौ	
कुलिककालवेलायमघण्टकण्टकदोषाः	३१	चापवादः ...	४१
एतदोषफलानि ...	३२	अत्रातिचारगतगुरौ वज्यानि	"
एतदोषा न रात्रौ ...	"	वक्रातिचारगतर्जवापवादः	"
यमघण्टकादिदोषापवादो देशभेदेन	"	गुवादिन्यपदस्यार्थः ...	"
दुसंहर्ताः वासरेण ...	"	गुरोः पंचावस्थाः बाल्यवाङ्मनास्तेषु	४२
होलिकाष्टकदोषाः विवाहादौ ...	३३	गुरोर्बाल्यवाङ्मन्यदिनसंख्याव्यवस्था	"
अस्यापवादः ...	"	त्रयोदशदिनात्मके पक्षे शुभं वज्र्यम्	४३
मृत्युककचदग्धादिषु मतान्तराणि ...	"	त्रयोदशदिनात्मकपक्षसंभवादिचिचारः	"
मृत्युककचदग्धयोगफलं यात्राया-		प्रथमसुवर्णादिधारणे वज्र्यकालाः ...	४५
मेवेति केचित् ...	३४	विवाहे सिंहस्थगुरोरदुष्टत्वं विधा ...	"
पुनरप्यस्यापवादः ...	"	सिंहस्थगुरुविषयकविधिनिषेधयो-	
(विष्टिः) भद्रानिषिद्धकालः ...	"	निष्कर्षः ...	४६
भद्रानामानि तत्स्वरूपं च ...	३५	द्विधामकरस्थगुरोरपवादः कचित्...	"
भद्राया मुखपुच्छादिविभागः ...	"	विलुप्तसंवत्सरदोषापवादस्त्रिधा विना	
करणानि तत्र भद्रा ...	३६	धनुःकर्कटमीनान् ...	"
भद्राकृत्यम् ...	"	समस्तमकराख्यो दोषो विवाहे ...	४७
भद्रांगविभागः तत्फलं च...	"	वारप्रवृत्तिः सूर्योदयात्प्राक्पश्चाच्च ...	"
तत्र नाडीभेदे विशेषः ...	"	भूमध्यरेखा ...	"
तत्र मुखादिकालः ...	"	प्रकारान्तरम् ...	४८
तत्प्रयोजनम् ...	३७	वारवृत्तिफलं होरा च ...	"
निशिदिवावाभद्रोत्पत्तिफलविभागः	"	वारवृत्तिरुदयान्तपूर्वं वेतिमतयो-	
भद्रानिवासस्तत्फलं च ...	"	व्यवस्था ...	४९
वज्र्यकृत्यानि कालाशुद्धौ...	३८	कालहोराफलं प्रकारान्तरेणापि ...	"
शुक्रास्तादिनिषेधः प्रथमोपक्रमे एव	"	होराफलानि प्रत्येकम् ...	"
शुक्रास्तादौ शुभकृत्ये फलानि ...	३९	उदयाद्वोरानयनफलम् ...	"
अधिमासक्षयमासयोर्वज्र्यकृत्यानि ...	"	मन्वादयो युगादयश्च ...	५०
संसर्पाहस्पतिस्वरूपे ...	"		

विषयः	पृष्ठम्.	विषयः	पृष्ठम्.
युगादयश्चत्वारः	५१	लतारोपणे मुहूर्तः	६०
अनध्यायाः	"	पादपारोपणे मुहूर्तः	"
शुभाशुभप्रकरणसमाप्तिः	"	राजदर्शने मुहूर्तः	"
२ नक्षत्रप्रकरणे ।		मद्यारम्भमुहूर्तः	"
नक्षत्रस्वामिनः	५२	गोविक्रयमुहूर्तः	"
नक्षत्रस्वामिनां व्यासज्यवृत्तित्वमि- त्यादि	"	पशूनां रक्षास्थितिनिवेशनयानमुहूर्ताः	६१
नक्षत्रेषु कार्याणि-	५३	सूचिकर्मौषधसेवनयोर्विधिनिषेधौ	"
ध्रुवनक्षत्राणि-तत्कृत्यानि च	"	क्रयविक्रयनक्षत्राणि	६२
चरनक्षत्राणि तत्र कृत्यानि च	५४	क्रयमुहूर्तः	६३
उग्रनक्षत्राणि तत्र कृत्यानि च	"	विक्रयविपण्योः मुहूर्तौ	"
मिश्रनक्षत्राणि तत्र कृत्यानि च	५५	हस्तिवाजिक्रयविक्रयादिमुहूर्ताः ...	६४
लघुनक्षत्राणि तत्र कृत्यानि च	"	अश्वचक्रमश्वारोहे	"
मृदुनक्षत्राणि तत्र कृत्यानि च	"	हस्तिपशुकुशार्पणमुहूर्तः	"
तीक्ष्णनक्षत्राणि तत्र कृत्यानि च ...	५६	अश्वगजारोहणमुहूर्तः	"
ध्रुवादिसंज्ञाः	"	भूषणादिघटनमुहूर्तः	"
अधोमुखोर्ध्वमुखतियेष्टमुखनक्षत्राणि	"	रत्नयुतभूषाघटनायां मुहूर्तः	६५
प्रवालधारणे मुहूर्ताः	५७	मुक्तारजतभूषाघटने मुहूर्तः	"
दन्तधारणे मुहूर्ताः	"	रजतभूषाघटनायां मुहूर्तः	"
शंखधारणे मुहूर्ताः	"	उक्तसर्वभूषणानां धारणमेषामेषु	"
स्वर्णधारणे मुहूर्ताः	"	मुहूर्तेष्विति मतान्तरम्	"
वस्त्रधारणे मुहूर्ताः	"	सुवर्णादिभाजने भोजने मुहूर्तः ...	"
तत्र वाराः	५८	मुद्रापातनवस्त्रक्षालनमुहूर्तः ...	६६
वस्त्रादौ वर्णभेदेन वारभेदाः धारणे	"	खट्वादिधारणे शय्याद्युपभोगे मुहूर्ताः	"
तत्र स्त्रीणां विशेषः	"	खट्वापादुकाद्युपभोगे मुहूर्ताः ...	६७
स्नाने वस्त्रभूषणादिधारणे स्त्रीणां	"	अन्धनक्षत्राणि	"
निषेधादि	"	मन्दाक्षनक्षत्राणि	"
वस्त्रस्य दाहच्छेदपंकलेषु शुभाशुभ- विचारः	"	मध्याक्षनक्षत्राणि	"
शय्यासनपादुकास्वप्येवमेव	५९	सुलोचननक्षत्राणि	"
तत्र शुभाशुभांशविभागे विशेषः ...	"	अन्धकादिनक्षत्रफलानि	६८
क्वचिद् दुष्टदिनेषु वस्त्रधारणम् ...	"	धनप्रयोगे निषिद्धनक्षत्राणि	"
लतापादपारोपणराजदर्शनमद्यगो- क्रयमुहूर्ताः	"	तोयाधारखननृत्यारम्भमुहूर्ताः ...	"
		तत्र जलाशयखनने मुहूर्तः	६९
		कूपारम्भमुहूर्तः	"
		तडागारम्भमुहूर्तः	"

विषयाः	पृष्ठम्.	विषयाः	पृष्ठम्.
जीर्णकूपोद्धारदौ मुहूर्तः	६०	मृतिरेषु भेषु	८३
नृत्यारम्भमुहूर्तः	७०	प्रेतदाहादिमुहूर्ताः	८४
सेवकस्य स्वामिसेवायां मुहूर्तः	११	मृतविषये त्रिपुष्करयोगः	
द्रव्यप्रयोगकृष्णग्रहणयोः मुहूर्ता	११	फलेन सह	८६
हलप्रवहणमुहूर्तः	७१	त्रिपुष्करयोगे मरणफलम्	११
लग्नशुद्धिः सामान्यतः	७२	त्रिपुष्करादावेव मरणे शान्तिः गुरु-	
लग्नशुद्धिविशेषतः	११	वारयोगेऽपि त्रिपुष्करयोगश्च	११
बीजोपिमुहूर्तफणिचक्रहलचक्राणि	११	प्रतिकृतिदाहे निषिद्धकालाः	८७
हलप्रवहणचक्रम्-बीजोपि फणिचक्रं च	७३	गयागोदातिरिक्तस्थले प्रतिकृति-	
हलचक्रम्	७४	दाहे निमिन्नान्तराणि च	८८
शिरामोक्षविरेकादिघर्मक्रियामुहूर्ताः	७५	प्रतिकृतिदाहे मध्यमनक्षत्राणि	८९
धान्यच्छेदमुहूर्तः	११	आहिताग्निमरणविषये निर्णयस्त्रिधा	११
कृष्णमर्दनसस्यरोपणमुहूर्ता	७६	प्रतिकृतिविधिः तत्र हेतुश्च	९०
धान्यस्थितिकृद्भ्योः मुहूर्ता	११	आशौचारम्भकालनिर्णयः	११
शान्तिपौष्टिककृत्यमुहूर्ताः	७७	वर्णानामाशौचानुष्ठानदिनसंख्याः	९१
होमाहुतौ शुद्धमुहूर्ताः	७८	प्रतिकृतिदाहे यथासम्भव शुद्धिका-	
पापग्रहमुखे हवने शान्तिः	११	लविषयौ	११
होमदिने वह्निवासवशेन शुभा-		आशौचस्य राजिकादिप्रतिबन्धाद्-	
शुभफलनिर्णयः	११	ननुष्ठाने प्रतिकृतिदाहनिर्णयः	११
नवाक्षभक्षणमुहूर्तः	७९	वर्षमध्ये दैविकराजिकादिप्रतिब-	
नौकाघटनमुहूर्तः	११	न्धानिचूनी निर्णयः	११
नौकाया घटनस्थानाच्चलनयात्रा-		गयागोदावर्योः शुक्राद्यस्तादिषु	
यां च मुहूर्ताः	११	प्रेतकृत्यनिषेधाभावः	९२
वीरसाधनाभिचार्योः मुहूर्ताः	११	अभुक्तमूलजातस्य फलदोषा	
रोगमुक्तस्य स्नाने मुहूर्तः	८०	निरूप्यन्ते	११
तत्रैव लग्नादिशुद्धिः	११	अभुक्तमूलेषु नारदोक्तस्य महादु-	
शिल्पविद्यामुहूर्ताः	११	ष्टत्वम्	९३
मैत्रीसन्धानमुहूर्तः	८१	अभुक्तमूलजातस्यापत्यस्य त्याग	
परीक्षामुहूर्तः	११	एव कार्यः ।	११
लग्नशुद्धिः सर्वशुभकार्येषु	८२	त्यागाशक्यत्वे तद्दोषनिरसनोपायाः	११
ज्वरोत्पत्तिकालेन ज्वरस्थितिदिन-		मूलाश्लेषाजातस्य शुभाशुभफलनि-	
संख्याफलानि	११	रूपणम्—	११
शीघ्रे रोगनिवर्तकशान्तिः	८३	मातृपदेन सापत्नमातुर्ग्रहणाग्रह-	
एषु भेषु सर्पदेशे मृत्युमृती	११	णविचारः—	११

विषयाः	पृष्ठम्.	विषयाः	पृष्ठम्.
दिनरात्रिभेदेन मूलजातविषये दोष-		नक्षत्रगण्डान्तजन्मशान्तिः- ...	१०२
परिहारः	९४	गण्डान्तस्य लक्षणान्तरम् तज्जन्य-	
अभुक्तमूलजन्मदोषनिवृत्तिस्तत्तदक्ष-		दोषपरिहारोपायश्च ...	"
शान्त्येत्यन्यः उपायः	"	तिथिगण्डान्तयोर्जातस्य शान्तिः ...	"
उक्तशान्त्यर्थं कालत्रयम् ...	"	लग्नगण्डान्ते जन्मानि शान्तिः ...	"
मातृगण्डे जन्मानि शान्तिकालः ...	"	ज्येष्ठाजनने शान्तिः	१०३
शिष्टाचारानुविद्धशान्तिकालस्त्वत्र		शूलयोगादिषु द्वादशसु जन्मानि	
सर्वत्र तत्तदक्षमेव		शान्तिः	१०४
उक्तशान्त्यकरणे प्रत्यवायः ...	९५	सूर्यसंक्रान्तिव्यतीपातवैधृतियोगेषु	
आश्लेषायां जन्मानि फलं मूलजन्मफ-		जन्मानि शान्तिः	"
लतो विलोमम्	"	कुहूसिनीवालीदर्शजन्मानि शान्तिः	१०६
मूलवृक्षः	"	प्रतिमञ्चन्द्रदर्शने फलविशेषः ...	"
मूलाख्यपुरुषस्याङ्गेषु घटिकाविन्यासः		सिनीवालीकुहूदर्शानां तच्छान्तिनां	
मूलाङ्गविभागफले च कन्याजन्मनि...	९६	च व्यवस्था	१०८
आश्लेषाजातयोः स्त्रीपुंसयोः फलम् ...	"	सिनीवालीकूटोर्जन्मानि शान्तिः	१०९
आश्लेषावृक्षः	"	दर्शे जन्मशान्तिः	११०
अस्यात्र षष्टिघटिकापेक्षया क्षयाधिक्ये		कृष्णचतुर्दशीजन्मानि शान्तिः ...	१११
त्रैराशिकम्	"	एकनक्षत्रजन्मानि शान्तिः (पितृ-	
चित्राद्यन्यतमनक्षत्रे जन्मानि दोषः		नक्षत्रे पुत्रजन्मानि) ...	११२
तत्परिहारश्च	"	उपरागे जन्मानि शान्तिः ...	"
मूलनिवासः स्वर्गभूषातालेषु चैत्रादौ	९७	शुनरं विजातीयस्य जन्मानि शान्तिः	११३
मूलस्य संक्रमरीत्या वासस्थानानि		अश्विन्यादीनां तारकासंख्यायाः	
तत्फलं च	"	स्वरूपम्	११४
अरिष्टेषु जातस्यारिष्टपरिहारः ...	"	अश्विन्यादितारकासंख्याज्ञान-	
उपरागजन्मनीतरजन्माप्यनिष्टम् ...	९८	फलम्	"
तच्छान्तिरन्यत्रोक्ता	"	अश्विन्यादीनामाकृतयः ...	११५
मूलजातस्य शान्तिः कार्यति विधिरु-		जलाशयारामदेवप्रतिष्ठासुहृताः ...	११६
पायान्तरं च	"	वापीकूपतडागाऽऽरामप्रतिष्ठायां संक्रान्ति-	
कुण्डमण्डपौ	"	भेदेन फलानि	"
मूलशान्तिप्रकारस्तत्र जातदोष-		देवप्रतिष्ठायां विशेषः	११७
परिहारार्थः	९९	उग्रदेवानां दक्षिर्गायनेऽपि प्रतिष्ठा	
आश्लेषाजननशान्तिविधिहच्यते ...	१०१	भवति	"
विवाहे मूलाश्लेषोत्पन्नवधूवरयोरपि		वैनाशिकनक्षत्राणि सर्वत्र वर्ज्यानि	"
शान्तिः	१०२	प्रतिष्ठायां तिथयः	"

विषयः	पृष्ठम्	विषयः	पृष्ठम्
प्रतिष्ठायां वागः सकलाः ...	११७	उक्तपुण्यकाले स्नानदानाद्यकरणे दोषः १२९	
देवप्रतिष्ठायां लग्नविशेषलग्नशुद्धयः ...	११८	संक्रांतिषु स्नानदानादेः फलम् ...	११
नवांशविचारस्तत्र	चन्द्रादिसंक्रमे पुण्यकालनिर्णयः ...	११
तत्र लग्नदोषापवादः ...	११९	ग्रहभुक्तिकालाः- ...	११
३ संक्रांतिप्रकरणे ।		सर्वग्रहसंक्रांतिषु पुण्यकालनिर्णय- संग्रहः मतान्तरखण्डनं च ...	१२०
संक्रांतिफलं नक्षत्रवारभेदेन ...	१२०	रविस्वायनांशसंक्रांतिषु पुण्यकालाः ...	१२१
रविसंक्रांतिलक्षणं मध्यमास्पष्टादि- तद्वान्तरभेदाश्च	चलग्नाशिसंक्रमव्यवस्था ...	१२२
चन्द्रादिसंक्रांतयो न ग्राह्याः ...	११	सायनसंक्रमस्य सर्वत्र तोषयोगः ...	१२३
संक्रान्त्यशुभफलदक्षिणायनोन्नरा- यणसंज्ञाः ...	१२१	उभयविधसंक्रमेपि पुण्यकालः ...	१२३
संक्रांतिफलं क्रूरसौम्यवारभेदेन ...	१२२	जघन्यवृहत्समसंज्ञाः नक्षत्राणाम् संज्ञानां समवृहजघन्यमहर्षसम- साम्यफलानि ...	१२४
मेषसंक्रांतिफलं नक्षत्रभेदेन ...	११	ककसंक्रांतावन्दविशोपकाः ...	१२४
जन्मनक्षत्रे संक्रांतिफलम् ...	११	अवस्थाविशेषेण रविसंक्रांतिषु फलानि ...	११
तत्र शान्तिः ...	११	वाहनानि ...	१२५
संक्रांतिषु वृष्टौ फलम् ...	११	वस्त्रम् ...	१२५
वारनक्षत्रवशेन संक्रांतिनामानि ...	१२३	शस्त्रम् ...	१२६
कालविभागेन फलम् ...	११	भक्ष्यम् ...	११
षडशीति-विषुव-विष्णुपद-संज्ञाः तासु ...	११	लेपः ...	११
तासां संज्ञानां फलानि-तत्र स्नानदा- नादि च ...	१२४	जातिः ...	११
तत्र गौणाः पुण्यकालाः ...	११	पुष्पाणि वयश्च ...	११
निशीथे संक्रमे पुण्यकालाः ...	१२५	अवस्थाः ...	११
निशीथे अन्यदा वा मकरककेटयो- विशेषः ...	१२६	संक्रांतिरुक्तद्रव्यनाशः ...	११
अर्धोदयास्तादिति वचनापवाद- सन्ध्यालक्षणं तत्फलं च ...	११	अथ संक्रांतिचक्रम् ...	१२७
संध्ययोर्लक्षणान्तरे ...	११	प्रतिव्यक्ति संक्रांतिफलम् ...	१२८
संध्योरयने पुण्यकालाः ...	११	अशुभदसंक्रांतौ दानम् ...	११
ककसंक्रमे उदयसन्ध्यातः प्राङ्, मकरसंक्रमे सायंसन्ध्यात्तरं, जाते पुण्यकालः ...	१२७	कार्यविशेषे बलसंक्रांतिमानाद्ग्रहबलम् ...	११
विष्णुपदादिषु विशेषः पुण्यकाले ...	१२८	मलमासनिर्णयः ...	१२९
		पक्षद्रव्यभेदेन संज्ञाद्रव्यस्य फलानि क्षयमासे ...	१३०
		४ गोचरप्रकरणे ।	
		ग्रहाणां गोचरफलानि ...	१३१
		रविशान्योः परस्परं वेधः ...	११

विषयाः	पृष्ठम्.	विषयाः	पृष्ठम्.
बुधचन्द्रयोः परस्परं वेधाभावः ...	१४२	औषधीमूलानि धार्याणि ग्रहदोषे	१५३
ग्रहाणां सर्वस्थानेषु फलानि ...	"	तारावलानयनम् ...	"
ऋक्षराशिधिष्ण्यस्था वक्रिणश्च		ताराणां जन्मसंपदादिसंज्ञाविशेषाः	"
क्रमेणैष्यराशिफलदाः ...	१४३	दुष्टतराणां दोषपरिहारो द्विविधा	१५४
वक्रातिचारयोः फलदानदिनसंख्याः	१४४	तदपवादः ...	१५५
वेधविचारः ...	"	चन्द्रस्य राशौराशौ द्वादशद्वादशा-	
जन्मराशित एव-अधिष्ठितराशित		वस्थागणनोपायः ...	"
एव वेधफलमिति मतद्वयम् ...	१४५	द्वादशावस्थानामानि फलानि ...	१५६
हिमाद्रिविध्यांतर एव द्वावपि वेधौ		ग्रहदोषशांतये सौषधजलस्नानं	
(कथ्यपमते) ...	"	दक्षिणाश्च ...	"
वेधकोष्ठकानि ...	"	तत्र औषधस्नानानि ग्रहभेदेन ...	"
राज्ञो ग्रहदौष्ट्ये यात्रादिकं न कार्यम्	१४६	तत्र दक्षिणा ...	"
ग्रहदौष्ट्ये शांतिः कार्यैव ...	"	तत्र दानान्तराणि-विभवानुसारे-	
शांतिप्रकारः-तत्कालश्च ...	"	णान्येषामपि ...	"
ग्रहणे नक्षत्रराहुफलम् ...	"	दानेषु प्रकारान्तरम् ...	१५६
तद्दर्शननिषेधः-तद्दर्शनाशुभप्रती-		गतेः प्राग् ग्रहाणां गंतव्यराशि-	
काराः-सूर्यचन्द्रोपरागयोः		फलदानदिनानि ...	"
फलानि-जन्मराश्यादितः ...	१४७	मङ्गलादिकृत्येषु दोषनिवृत्त्यै ग्रहेभ्यो	
सूर्यचन्द्रोपरागयोरिष्टनिवृत्तये		दानम् ...	"
दानम् ...	"	राशिप्रविष्टग्रहाणां फलदानकालः	१५९
जन्मक्षराशयोरेव सूर्यचन्द्रोपरागयो-		वारगतस्वस्वनक्षत्रफलानि ...	"
रनिष्टवारणाय शांतिरपि ...	१४८	मासिमासि जन्मनक्षत्रफलं वार-	
शास्त्रदृष्ट एव सूर्यस्य चन्द्रस्य चोप-		भेदेन ...	"
रागोऽरिष्टजनक इति शङ्का ...	"	५ संस्कारप्रकरणे ।	
स्नानप्रयोजकत्वं शास्त्रदृष्टस्य ग्रह-		प्रथमरजोदर्शने शुभाशुभनिर्णयः	१६०
णस्थैति सिद्धान्तः ...	१४९	संस्कारपदार्थः ...	"
पौराणिकोक्तिविरोधपरिहारः ...	१५०	अष्टाचत्वारिंशत्संस्कारनामानिफलं च	"
दिवा चन्द्रस्य रात्रौ रवेश्च ग्रहणे न		गर्भाधानयोग्यस्त्रीस्वरूपस्य निर्णयः	"
स्नानादि ...	"	पुत्रोत्पादनाकरणे प्रत्यवाय इत्या-	
चन्द्रबले विशेषः ...	१५१	दिरीत्या पुत्रप्रशंसा ...	"
चन्द्रबल प्रकारान्तरेण ...	१५२	रजोदर्शनात्प्राक् स्त्रीसङ्गो न कार्यः	१६१
ग्रहदोषनिवृत्त्यै नवरत्नधारणम्...	"	तत्र शुभा मासाः ...	"
द्विद्राणां रत्नधारणोपायः ...	"	तत्र पक्षफलम् ...	"
तत्राप्यशक्तावल्पमूलपरत्नधारणम्	१५३	तत्र वारफलानि ...	"

विषयः	पृष्ठम्	विषयः	पृष्ठम्
तत्र लग्नफलानि	१६२	ऋतुस्नानतया सङ्गमाकरणे प्रत्यवायः	१६८
अशुभपुष्पापवादः	"	गर्भाधानानन्तरं कर्तव्यकृत्यानि ...	१६९
प्रातःस्नानकालावेव श्रेष्ठौ तत्र ...	"	गर्भधारणज्ञानविचारे समाधान-	"
तत्र नक्षत्राणि	"	मन्यत्र	"
नक्षत्रानुरोधेन फलानि रजोदर्शने	"	सीमन्तोन्नयनमुद्भूतः	"
तदा धृतवस्त्रवर्णेन शुभाशुभफलानि	"	तत्र मासाधिपबलमपेक्षितम् ...	१७०
विन्दतां च	१६३	तत्र पष्टाष्टमादिमासाः	"
तान्कालिकवस्तुसम्बन्धवशाच्छुभा-	"	शुक्लपक्षे पूर्वार्द्धे सीमन्तः ...	"
शुभानि	"	तत्र लग्नम्	"
दोषावहा रजोदर्शनकालादयः ...	"	तत्रापवादः क्वचित्	"
स्थलभेदेन रजोदर्शने फलानि ...	"	नक्षत्राणि वाराश्च मतान्तरेण	"
तत्र मातृप्रभलग्नफलानि ज्ञेयानि	१६४	सीमन्ते	१७१
स्नानमुद्भूतः प्रथमरजस्वलायाः ...	"	सीमन्ते शुक्लान्तमलमासादिदोषो	"
वारफलानि-प्रथमरजस्वलास्नाने-	"	नास्त्यस्ति च	"
प्रसूतास्नानफलं प्रसङ्गात्	"	सीमन्तस्य गर्भसंस्कारकत्वक्षेत्र-	"
प्रथमरजस्वलास्नाने-नक्षत्रविशेषाः	"	संस्कारकत्वव्यवस्था	"
गर्भाधाने त्याग्या एतं	१६५	गर्भधारणादिमासेषाः स्त्रीणां	"
दुष्टतिथ्यादौ रजोदर्शने शांतिः-रजो-	"	चन्द्रबलं च	१७२
न्तरप्रतीक्षा च	"	गर्भावस्था	"
गर्भाधाने वर्ज्या अन्येपि	१६६	चन्द्रबलं कर्मभेदेन स्त्रिया एव, पुंस	"
तिथ्यादयो गर्भाधाने-... ..	"	एव वा	"
तत्र वारविषये विशेषः... ..	"	पुंसवनविष्णुबल्योर्मुद्भूतः-...	"
रजस्वलाशुद्धिकालः	"	तत्र नक्षत्राणि	१७३
गर्भाधानकालावधिः	१६७	तत्र लग्नशुद्धिः	"
नक्षत्राणि गर्भाधाने	"	विष्णुबलिमुद्भूतस्तत्र	"
तत्र सकृदेव स्त्री गतव्या सत्पुत्रा-	"	अष्टमग्रहदोषापवादस्तत्र ...	१७४
र्थिनैकरात्रौ त्यक्त्वा वर्ज्यक्षाणि	"	विष्णुपूजाप्रकारस्तत्र	"
मंत्रपूर्वकमेव कार्यः स्त्रिया सङ्गमः	"	जातकर्मनामकरणयोर्मुद्भूतौ ...	"
लग्नबलं गर्भाधाने	"	अतिक्रान्तजातकर्मादिकालः ...	१७५
पुंग्रहाः-	१६८	जातकर्मफलम्	"
पुनपुंसकयोगः	"	नामकर्मणि कालविशेषाः	"
मध्यमनक्षत्राणि गर्भाधाने	"	नामकरणप्रयोजनम्	"
तत्र विहितषोडशदिनानि क्रमेषु न	"	चूचेचोलाभश्चिनीत्यादिशतपदचक्रम्	१७६
तत्कालप्रतीक्षा कार्या	"		

विषयाः	पृष्ठम्.	विषयाः	पृष्ठम्.
तदक्षरादिकमंत्रं नाम कार्यम् ...	१७६	लक्षणलक्षितजन्ममासादिनिषेधः ...	१८७
चतुर्विधनामसु जन्मनाम गोप्यम्	"	जन्ममासे वर्ज्यानि ...	"
कर्तव्यनामस्वरूपम् ...	"	षष्ठमासे कर्णवेधे तिथयः ...	"
मासनामानि नामकर्मणि ...	"	द्वयोःकर्णयोर्वेधःकार्यः ...	१८८
सूतिकासूत्रानुसूताः ...	"	कर्णवेधे नक्षत्राणि ...	"
निषिद्धक्षाणि प्राच्यमतेन न तु	"	कर्णवेधे लग्नशुद्धिः ...	"
दाक्षिणात्यमतेन सूतिकासूत्रे...	१७७	कर्णवेधप्रकारः कर्णरन्ध्रविशेषश्च ...	१८९
स्तन्यपानमुहूर्तः प्राच्यमतेन ...	"	अब्दपूर्तिमुहूर्तः ...	"
उपर्यधो वा दन्तोत्पत्तेः शुभाशुभ-	"	तत्र तिथिनिर्णयः ...	"
फलानि मासभेदेन...	"	प्रत्यब्दमब्दपूर्तिकृत्यं कार्यम् ...	"
निषिद्धकालिकदन्तजननशांति-	"	सामान्यतो वर्ज्यानि शुभकार्येषु ...	"
प्रकारः ...	१७८	केतूदये कर्तव्यकार्येषु त्याज्यदिन-	"
दोलाचक्रं तत्फलं चारोहे ...	"	संख्याविचारः ...	१९०
दोलाचक्रमु ...	१७९	केतूनां स्वरूपाणि फलानि च ...	१९१
दोलाधिरोहणादिकं शिशोः ...	"	केतुलक्षणं तत्र वर्ज्यानि च ...	"
सूतिकाया गङ्गापूजने मुहूर्तः ...	१८०	गुरुशुक्रबाल्यवार्द्धिक्यदिनसंख्या ...	"
अन्नपानशमुहूर्तः ...	१८१	तत्र मतान्तराणि ...	"
अन्नप्राशने लग्नमासाश्च ...	"	तत्र मतान्तराणां व्यवस्था... ..	१९२
स्त्रीशिशुषु तत्र विशेषः ...	१८२	तत्र स्वमते देशभेदाद्व्यवस्था ...	"
तत्र फलितार्थः ...	"	चन्द्रस्य बाल्यवार्द्धिक्यदिनानि ...	"
शुक्लपक्षपूर्वाह्ननक्षत्रविशेषा अन्न-	"	शिशोश्चौले वयोनिर्णयादिः ...	"
प्राशने ...	"	चौले तिथयः ...	१९३
तत्र जन्मनक्षत्रं श्रेष्ठम्-...	"	चैत्रे चूडानिषेधः ...	"
तत्र विद्वनक्षत्रं त्याज्यमेव ...	१८३	जन्मनक्षत्रविषये ...	१९४
तल्लग्नद्रव्यफलानि ...	१८४	पापग्रहचन्द्रस्थित्या निमित्तांत-	"
भूम्युपवेशनसंस्कारमुहूर्तः ...	१८५	राणि ...	"
तत्र मन्त्राः ...	"	चौलफलं, दित्यदितिस्मरणान्तत्तत्स-	"
जीविकापरीक्षा बालस्य ...	"	वर्दोषनाशः, सोमबुधवारमात्रे	"
ताम्बूलभक्षणमुहूर्तः शिशोः ...	१८६	क्षौरम् ...	"
ताम्बूलभक्षणमुहूर्तोऽन्येषामपि ...	"	मातरि गर्भिण्यां बालस्य चौल-	"
ताम्बूलदाने फलव्यवस्था ...	"	कालः ...	१९५
ताम्बूलेपगुणार्णादिषु संस्कारादिव्य-	"	पञ्चवर्षातिक्रमे चौले नायं नियमः...	"
वस्था ...	१८७	उपनयनेन सह चौलं गर्भिण्यां	"
कर्णवेधमुहूर्तः शिशोः ...	"	सत्यां भवति ...	"

विषयाः	पृष्ठम्.	विषयाः	पृष्ठम्.
मातरि गर्भिण्यां मौज्जीनिषेधः ...	१९५	व्रतबन्धे नक्षत्रादयः ...	२०४
दुष्टताराबलापवादाश्चौले ...	"	उपनयने मासाः ...	"
चौलादिशुभकृत्ये कालान्तर- निषेधः ...	१९६	एषु मासेषु उपनयनफलानि ...	"
सूतिकायाः कर्मानर्हकालावधौ न शुभकृत्यनिषेधः सर्ववर्णेषु ...	"	उपनयने आषाढमिथुनस्थसूर्यविषये व्यवस्था ...	२०५
द्विज्येष्ठमागर्शीर्षविषये चूडाव्रत- विवाहादिनिषेधः ...	१९७	तत्र मुख्यनक्षत्राण्युपनयने ...	"
क्षौरदन्तनखकृत्येषु विधिनिषेधाः ...	"	विप्रस्यैव पुनर्वसौ मलमासैकदेशसं- बन्धेऽपि उपनयनमेव न कार्यम् ...	"
क्षौरे वारलग्नांशानां फलानि ...	"	तदादिदोषाश्चोपनयने समशलाकावेधश्च- रूपम्, पञ्चशलाकावेधचक्रं च ...	२०६
क्षौरदिनान्नवमे दिनादौ क्षौरं न कार्यम् ...	"	भुक्तभोग्याक्रांतविरुद्धनक्षत्राणि शुभ- कृत्येषु युद्धादिषु च वर्ज्यानि ...	"
क्षौरकार्यान्तराणि-अधिकारिणश्च ...	१९८	युतिलक्षापातादिदोषा अपि उपनयने त्याज्याः तत्र वारा उपनयने ...	"
विशेषतः क्षौरकालाः ...	"	तत्र निषिद्धोपि भौमः सामवेदिना- मतिप्रशस्तः ...	२०७
गर्भिणीपतेर्निषिद्धाः क्षौरकालाः ...	"	तिथय उपनयने ...	"
राजयोगिपुरन्ध्रीगर्भिणीपतीनां न क्षौरं तीर्थेऽपि ...	"	उपनयने तिथीनां फलानि ...	"
गर्भिणीपतेरेतन्निषेधः सप्तमादूर्ध्वम् क्षौरे राज्ञां कृत्तलविशेषवर्ज्यनक्ष- त्राणि च ...	"	त्रयोदशी-तृतीया-सप्तमी-द्वितीया- विशेषा उपनयनेऽतिप्रशस्ताः ...	"
निषिद्धनक्षत्रवारेष्वपि क्षौरम् ...	२००	तत्र कृष्णपक्षस्याद्यं त्रिकं श्रेष्ठमुप- नयने ...	"
क्षौरे निषिद्धर्क्षाणि ...	"	अपराहे सर्वथा गृहितमुपनयनम् ...	२०८
अक्षरास्मभमुहूर्तः ...	"	उपनयने सामान्यतो लग्नभङ्गयोगः ...	"
विद्यारम्भमुहूर्तः ...	२०१	लग्नफलान्युपनयने ...	"
तत्र तिथयः ...	२०२	शुभाशुभग्रहाणां निरीक्षणायभाव योगानुसारिफलम् ...	"
तत्र लग्नबलम् ...	"	सामान्यतो लग्नशुद्धिरुपनयने ...	"
अङ्कुरार्पणे मुहूर्तः सर्वकर्मसाधारणे व्रतबन्धसामयिकवयस्त्रिविधं सौर- मानेन ...	२०३	उपनयनकाले रव्यादिग्रहस्थिति- फलं स्थानविशेषेण ...	२०९
काम्योपनयनकालिकं वयः ...	"	अस्यापवादः ...	"
उपनयने गौणकालः ...	"	उच्चस्थो लग्नस्थश्च चन्द्र उपनयने निषिद्धः कश्यपेन ...	"
उपनयने गौणकालस्वाप्यतिक्रमे व्रात्यस्तोमः ...	२०४	वर्णाधीशा ग्रहाः ...	२१०

विषयाः	पृष्ठम्.	विषयाः	पृष्ठम्.
वर्णेशशाखेशयोः फलानि...	२१०	चैत्रवैशाखशुद्धतृतीययोरुपनयनम्	२१७
शाखेशादीनां निर्वलत्वे फलम्	२११	चतुर्दश्यादीनामनध्यायत्वोक्तौ हेतुः...	"
शाखेशादेरपवादः	"	गलग्रहेऽन्यान्यकर्माणि न भवन्ति	"
उच्चादिसंज्ञाः	"	रव्याद्यंशफलं व्रतबंधे	"
शुभगृहस्थे गुरौ नोपनयनम्	२१२	तत्र बुधगुरुशुक्रस्वामिकराशयो ग्राह्याः	२१८
वृषमिथुनकन्यातुलास्थे गुरावुपनयनं कालान्तरासंभवे नीचतदंशयोर्न	"	तत्र चंद्रनवांशफलम्	"
ज्येष्ठयोः सुतयोज्ज्वलनक्षत्रमासलभ्रतिथिषु न मङ्गलकृत्यानि	"	तत्तन्त्रवांशगतचंद्रफलम्	"
ब्राह्मणविषयेऽपवादः गर्भाष्टमे उपनयने फलं च	२१३	स्वनवमांशस्थितचंद्रफलमपवादतया उपनयने केन्द्रस्थग्रहफलानि	"
गुरोः स्थानभेदाद्बलम् अबले गुरौ पूजया बलम्	"	तत्र केन्द्रे पापा निषिद्धाः	२१९
विवाहोपनयनयोरुर्बले विशेषो द्वित्रिपूजाभिः	२१४	चन्द्रगुरुशुक्राणामितरग्रहयुतौ फलम्	"
गोचरेणैव गुरुबलं न वामवेधेन मौञ्जीबन्धविवाहप्रतिष्ठासु	"	शुभयोगश्चन्द्रवशात्	"
अष्टवर्गबलेनैव व्रतबन्धादिकमिति मतान्तरम्	"	अशुभयोगश्चन्द्रवशात्	"
गुरोरष्टकवर्गः	"	गुरुशुक्रयुक्तशान्यंशस्थचंद्रफलम्	"
रव्यादीनामष्टकवर्गः तथा रव्यादीनां तत्फलं च	"	सर्वथा निर्दुष्टलभ्रासंभवे अल्पदोषे लभ्ये व्रतबन्धः	२२०
गुरुदोषापवादः	२१५	अन्येपि दोषा व्रतबन्धे	"
वर्गोत्तमलक्षणम्	"	नित्यानध्यायाः	"
स्वोच्चादिनवांशेभ्योऽपि केषुचित्स्थानेषु शुभो गुरुः	"	सोपपदाख्याः	"
गुरुविषये नीचार्यष्टमादिगैर्विशेषः	"	अनध्यायांतराणि	२२१
गोचराष्टकवर्गेण गुरुदोषनिवारणासंभवे उपनयनं मीनचैत्रे	"	अनध्यायफलानि	"
व्रतबन्धे वर्जनीयाः	२१६	कृष्णप्रतिपद्युपनयनम् आवश्यकं चेत्	"
गलग्रहे नोपनयनम्	"	प्रदोषाः कालांतरे तत्तिथिसम्बन्धेपि	२२२
नवगलग्रह (१×८) स्वरूपंच व्रते वर्ज्या अन्येपि कालाः	"	तत्र चतुर्थीसप्तमीत्रयोदशीप्रदोषेषु मतभेदः	"
		ब्रह्मौदने शान्तिः अनध्याये उत्पातादौ च सति	२२३
		शान्तिप्रकारः	"
		तत्तच्छाखिनां तत्तच्छाखक्षेपूपनयनं शस्तम्	"
		मातृ रजोदोषे विवाहव्रतचूडासु चौलोपनयनविवाहकालनिर्णयः	२२४
		उपनयनकर्तारः	"
		उपनयने सुमुहूर्तालाभे श्रीशान्तिः	"
		श्रीशान्तिप्रकारः	"

विषयः	पृष्ठम्.	विषयः	पृष्ठम्.
श्रीशान्तेरपवाद आपदादौ ...	२२४	मृतवत्सायोगः प्रश्नलघ्नात् ...	२२०
लुप्तिकाबन्धनमुद्धृतः समावर्तनान- न्तरं विवाहप्रपञ्चत्रियाणाम् ...	"	विवाहभङ्गयोगः प्रश्नलघ्नात् ...	२२१
गोदानालयकेशान्तकर्ममुद्धृतः ...	२२५	जन्मकालीनग्रहवशाद्बालवैधव्यप- रिहारोपायः ...	"
गोदानपदप्रवृत्तिनिमित्तम् ...	"	वैधव्ययोगपरिहारोपायः ...	"
गोदानकालो वर्णभेदेन ...	"	प्रबलवैधव्ययोगपरिहारोपायः ...	२२२
महानास्नीमहाव्रतोपनिषद्गतगोदान- व्रतानि क्रमेण कार्याणि ...	"	वैधव्ययोगनाशकपिप्पलव्रतप्रकारः ...	"
महानास्न्यादीनां कालातिक्रमे कालः ...	२२६	प्रबलवैधव्ययोगपरिहारस्त्रिधा ...	"
समावर्तनकालः ...	"	१ कुम्भेन सह विवाहः कन्यायाः ...	२२३
गोदानविवाहमध्ये समावर्तनं कार्यम् ...	"	२ अश्वत्थेन सह विवाहः ...	"
द्वितीयवर्षे द्वितीयविवाहनिषेधः ...	"	३ विष्णुप्रतिमया सह विवाहः ...	"
६ विवाहप्रकरणे ।		कन्यादातारः विवाहे ...	"
विवाहे शुभसमयचिन्तनमावश्यकम् ...	२२७	कन्यायाः प्रथमं कीदृशमपत्यं भवि- तेति प्रश्ने उत्तरदानप्रकारः ...	२२४
विवाहपदार्थः ...	"	प्रश्नसामान्येषु शुभाशुभनिर्णयोपायः ...	"
विवाहभेदाः ...	"	प्रश्नसामान्ये अशुभज्ञानोपायः ...	२२५
अष्टविधविवाहलक्षणानि ...	"	अन्धेपि शुभाशुभज्ञानोपायाः विवा- हादिप्रश्ने ...	"
अष्टविधविवाहानां कालव्यवस्था ...	"	उपश्रुतिसंपादनतत्प्रकारौ शुभाशुभ- ज्ञानाय ...	"
विवाहे उपोद्घातः ...	"	कन्यावरणे पूर्वोद्धानि ...	२२६
विवाहफलम् ...	२२८	कन्यावरणप्रकारः ...	"
गृहस्थाश्रमप्राशस्त्यम् ...	"	वाग्दानप्रकारः ...	"
तत्तत्कर्मणां सुलभेऽनुष्ठाने जन्मका- लीनग्रहजन्मदुरदृष्टनाशः ...	"	विवाहकन्याया योग्यायोग्यस्वरू- पादयः ...	"
प्रश्नलघ्नाद्विवाहे योगद्वयम् ...	"	वरवरणमुद्धृतप्रकारादयः ...	२२७
दानसामान्यफलम् ...	२२९	संप्राप्त्यवरस्वरूपम् ...	"
विवाहसंपादको योगः ...	"	त्याज्यवरस्वरूपम् ...	"
तत्र १ " ...	"	गुणादयैव वराय कन्या देया नान्यस्मै ...	"
" २ " ...	"	रजस्वला कन्या न देया नोद्वाह्या च ...	"
" ३ " ...	"	विवाहकन्यावयोनिर्णयः ग्रहशुद्धिश्च स्त्रीणां युग्मे पुंसामयुग्मे वयस्वैव ...	"
" ४ " ...	"	विवाहः कार्यः ...	२२८
" ५ " ...	२३०	विवाहे कन्याया अष्टमं नवमं दशमं वा वयः श्रेष्ठम् ...	"
प्रश्नलघ्नाद्वैधव्ययोगत्रयम् ...	"		
द्वितीयो वैधव्ययोगः ...	"		
वैधव्यप्रापकं योगान्तरम् ...	"		
कुलदायोगः प्रश्नलघ्नात् ...	"		

विषयाः	पृष्ठम्.	विषयाः	पृष्ठम्.
अष्टमनवमदशमवयस्ककन्यादाने		एकोदरयोरेकोदरकन्यके न देये ...	२४४
सुफलम्	२३८	प्रत्युद्वाहो न कार्यः	"
अन्यकन्यादाने सत्फलं न...	"	एकोदरयोः षणमासाभ्यन्तरे	
स्त्रीणां गुरुबलमावश्यकं विवाहे ...	"	समानसंस्कारौ न विधेयौ ...	"
पुंसां रविबलमावश्यकं विवाहे ...	"	यमलयोः षणमासाभ्यन्तरेपि समान-	
स्त्रीपुंसयोश्चन्द्रबलमावश्यकमेव विवाहे	"	संस्कारौ विधेयौ	२४५
रविगुरुबलान्यतराभावे विवाहादौ		एकोदरयोरुपनयनसंस्कारो न कार्य	
तत्सम्पादनोपायादिः	२३९	एकवर्षे एकदिने वा	"
गुरुबलं नावश्यकं दशवर्षानन्तरं		स्त्रीणामुपनयनमस्ति न वेतीत्यादि-	
कन्यायाः	"	विचारः	२४६
चतुर्बलान्तर्गतगोचरबलाभावेष्टक-		भिन्नमातृजन्मातृभगिन्योर्नायं निषेध	
वर्गजं बलम्... ..	"	इत्यादि	२४७
मासा विवाहे	"	एकोदराणां न मंगलत्रयं कार्यं प्रागु-	
आषाढे शुक्लदशमीपर्यन्तं विवाहः		क्तकालाभ्यन्तरे	"
कार्यं मिथुने रवौ	"	भिन्नोदरयोरपि भगिनीध्रात्रोर्मंगल-	
विवाहे मासविशेषाः	"	द्वयं भवति मण्डपाचार्यभेदात् ...	"
विवाहे सौरचान्द्रमासयोरैक्यं श्रेष्ठम्		यमलविषये मण्डपाचार्यभेदादीन्वि-	
अन्यतरस्तु मध्यमः	२४०	नापि मङ्गलद्वयं भवति	"
हरिश्चयनकालो विवाहे निषिद्धः ...	"	ज्येष्ठानुक्रमेण संस्कारः यमलविषये	
धनुर्गतपौषः विवाहे निषिद्धः	"	ज्येष्ठत्वकनिष्ठत्वनिर्णयश्च ...	"
अत्यन्तातिक्रमेऽयं कालः	२४१	श्राद्धानन्तरमेव मंगलकृत्यं न मङ्ग-	
जन्ममासजन्मर्क्षजन्मतिथिनिषेधः		लकृत्यमध्ये श्राद्धम्	२४८
आद्यगर्भस्त्रीपुंसयोः	"	प्रातिकूल्यं विवाहप्रवेशनिर्गममण्ड-	
जन्मदिनादिनिषेधानामपवादः ...	"	नमुण्डनेषु सगोत्रिणाम्	"
त्रिज्येष्ठद्विज्येष्ठविषये	२४२	वादानोत्तरं सपिण्डनाथे ततस्त्रिंश-	
त्रिज्येष्ठमिति शब्दस्य साधुत्वविचारः	"	द्दिनेषु प्रातिकूल्यम्	"
त्रिज्येष्ठे विवाहनिषेधापवादः	२४३	प्रातिकूल्यस्य बलवत्ता वर्षषणमास-	
ज्येष्ठापत्यस्य न ज्येष्ठे इत्यत्राप्येतदप-		मासत्रयैकमासपर्यन्तम्-कृत्यभे-	
वादातिदेशः	"	दादिना	"
मार्गशीर्षेपि ज्येष्ठवच्छुभकृत्यनिषेधः	"	प्रातिकूल्यविषयेऽपवादः	"
सोदरादिविषये द्वित्रिशोभनादिवि-		आवश्यकत्वे स्वाशौचनिवृत्तौ शान्ति	
चारे कालावधयः	"	विधाय मासमध्येपि विवाहः कार्यः	"
विवाहानन्तरं चौलोपनयनव्रतसमा-		तत्र चूडाप्रवेशयोर्निषेधेनियमविशेषः	२४९
वर्तनानि कार्याणि उक्तकाल-		अब्दभेदे षणमासाभ्यन्तरेपि विवाहः कार्यः	"
मध्ये	२४४		

विषयाः	पृष्ठम्.	विषयाः	पृष्ठम्.
मूलाश्लेषानक्षत्रजानां श्वशुरादिपी-		गणकूटविषयेऽपवादः	२५७
डाकरत्वम्-... ..	२४९	राशिकूटम्	"
ज्येष्ठाविशाखाक्षत्रजा पत्युर्भ्रातृहन्वी	२५०	राशिकूटे विशेषः	"
विशाखायास्त्रिपादान्ते मूलाश्लेष-		दुष्टराशिकूटापवादः	"
योश्च जातविषयेऽपवादः	"	द्विद्वादशराशिकूटे विशेषः-तत्फ-	
मूलस्य चतुर्थे चरणे आश्लेषाया		लानि च	२५८
आद्यचरणे उत्पन्नयोर्विषये नोक्त-		प्रीतिनवपञ्चमद्विद्वादशषष्ठाष्ट-	
दोषो विवाहे	"	कयोगे सत्यपि नाडीदोषः सर्वथा	
कूटान्यष्टावेव सर्वदेशप्रसिद्धानि		त्याज्यः	"
मेलकृतया	"	नाडीनक्षत्रयोर्विधाभावे विवाहः ...	२६१
दशकूटानि क्वचित्	"	वधूवरक्षयोः परस्परं वश्यत्वे विवाहः	"
अष्टादशकूटानि परत्र	"	वधूवरक्षयोः परस्परं वश्यत्वाभावेपि	
दशकूटानि विद्यायाष्टकूटमात्रोक्तौ हेतुः	२५१	विवाहः क्वचित्	"
कूटभेदेन गुणभेदाः	"	सौहृदशब्दस्य साधुत्वविचारः ...	२६२
वर्णकूटम्	"	दुष्टगणभग्रहकूटानामपवादः ...	२६३
वर्णकूटे गुणभेदाः	"	नाडीकूटम्	"
वश्यकूटम्	"	एकनाडी	"
गुणविभागस्तत्र... ..	२५२	मध्यनाडी	२६४
ताराकूटम्	"	अन्त्यनाडी	"
अत्र गुणविभागः	"	नाडीत्रयस्य फलानि	"
योनि कूटम्	२५३	तत्र सफलो-नाडीचक्रन्यासो	
तत्र विरुद्धयोर्वैरम्	"	वासिष्ठः	"
योनिदोषाणामपवादः-फलानि च ...	२५४	नाडीसंग्रहगुणाश्च	"
योनि कूटे गुणविभागः	"	नाडीगणनाक्रमेषु भेदास्तत्फलानि च...	२६५
ग्रहमैत्रीकूटम्	"	नाडीगणनाक्रमभेदानां-देशभेदेन	
ग्रहमैत्रीफलानि	"	व्यवस्था	"
ग्रहमैत्र्यां सूक्ष्मेक्षिका	२५५	त्रिनाड्यपि गुरु-प्रभु-पण्याङ्गना-	
ग्रहमैत्र्यां गुणविभागः	"	दावनिष्ठा	२६६
शुक्रार्कजादिशब्दे पूर्वनिपातविचारः	"	नाडीविधे चरणवेध आवश्यकविषये	
अत्र परे इत्यत्र साधुत्वनिर्णयः ...	"	त्याज्यः	"
गणकूटम्	"	नाडीदोषे जपादिकम्	"
गणकूटफलम्	२५६	अष्टकूटानामेवोक्तौ हेतुः (प्रागुक्तः)	"
राक्षसगणविषये विशेषः	"	वर्गकूटम्	२६७
गणकूटे गुणविभागः	"	वर्गकूटः स्वामिसेवकयोरप्यावश्यकः	"

विषयाः	पृष्ठम्.	विषयाः	पृष्ठम्.
नक्षत्रैक्ये राशिभेदे राश्यैक्ये नक्षत्र- भेदे वा नाडीगणकूटाभावप्रयोज्य- दोषो न २६७		नक्षत्रगण्डान्तदोषफलानि ... २७२	
नक्षत्रभेदे राशिभेदे च शुभमशुभं च स्त्रीपुंसतारयोः प्रथमा पुतारा चेदेव शुभो विवाहः २६८		लग्नगण्डान्तः २७३	
राश्यैक्ये नक्षत्रैक्ये पादभेदे विवाहः नक्षत्रैक्यम् २६९		तिथिगण्डान्तः २७४	
तीव्रनक्षत्रपरिगणना च २७०		तिथिलग्नगण्डान्तदोषापवादः २७५	
जन्मराशिनक्षत्राद्यज्ञाने तज्ज्ञानोपायः ग्रहनवांशस्वामिनः २७१		मासवर्षोपरागाणां संधिदोषकालाः तिथ्यादिसन्धिदोषकालाः २७६	
एकविंशतिदोषाः २७२		सौरचान्द्रसावननाक्षत्राब्देषु त्याज्य- दिनानि विवाहे २७७	
दश दोषा इति मतान्तरम् २७३		सामान्यतो निषेधा अब्दत्रय एव २७८	
एतद्दोषाणां फलानि विवाहादि- भिन्नभिन्नविषयाणि २७४		संधिदोषफलानि २७९	
षड्वर्गस्वरूपणि २७५		सन्धिसन्धिदोषफलानि विवाहे २८०	
षड्वर्गस्वामिनः २७६		गण्डान्तदोषापवाद अभिजिन्मुहूर्तो- पि कर्तरीदोषो विवाहे २८१	
मवांशैरंशलग्ननिर्णयः २७७		कर्तरीदोषाभावः २८२	
नवांशराशिपतयः २७८		चन्द्रलग्नयोः कर्तरीदोषः २८३	
होराविधिः २७९		अपवादान्तरं कर्तरीदोषस्य २८४	
त्रिंशांशद्रेष्काणाः-तत्स्वामिनश्च द्रेष्काणाः २८०		अन्यत्रापि कर्तरीदोषः २८५	
द्रेष्काणफलानि २८१		राहोः ग्रहत्वं श्रुतिस्मृतिभ्याम् २८६	
द्रेष्काणस्वामिनः २८२		केतोः ग्रहत्वं श्रुतिस्मृतिभ्याम् २८७	
द्वादशांशाः २८३		राहुकेतवः क्रूरग्रहाः २८८	
द्वादशांशफलानि २८४		फलदातृत्वेन राहुकेत्वोग्रहत्वं दृश्य- त्वेपि २८९	
पूर्वमध्यापरभागयोगीनि भानि सैव्यसेवकादिनक्षत्रयोः पौर्वापर्यात्फ- लविशेषाः २९०		ग्रहयुक्तचन्द्रदोषः २९१	
उत्तमर्जनक्षत्राधमर्जनक्षत्रयोः पौर्वा- पर्यफलानि २९२		चन्द्रस्य ग्रहयोगभेदेन फलभेदाः २९३	
ग्रामनक्षत्रस्वनक्षत्रयोः पौर्वापर्य फलानि २९४		चन्द्रस्य पापद्विन्यादिग्रहयोगेषु मृतिः सौम्यबहुग्रहयोगे पत्युर्देशा- न्तरेवस्थितिः २९५	
गण्डान्तदोषनिर्णयः २९६		संग्रहचन्द्रदोषापवादः २९६	
नक्षत्रगण्डान्तदोषाः २९७		सापवादोष्टमलग्नदोषः २९७	
		जन्मलग्नजन्मराश्यपेक्षया विशेषः विवाहलग्नस्याष्टमत्वे २९८	
		जन्मराशिजन्मलग्नान्यतरस्य विवा- हादिलग्नस्य च स्वाम्यैक्येन लग्नाष्ट- मदोषः २९९	

विषयाः	पृष्ठम्.	विषयाः	पृष्ठम्.
विवाहादिलभ्यस्य जन्मराशिलग्न्या-		खाजुरदोषः	२८९
पेक्षत्वेपवादान्तरम् ...	२७९	खाजुरचक्रम्	२९०
प्रकारांतरेणाष्टमलग्नदोषापवादः	"	खाजुरचक्रोद्धारप्रकारः साभिजित्कः	"
लग्नेष्टमंशस्य चादंशस्य चास्थिता दोषाः	"	निरभिजित्कः खाजुरचक्रोद्धारः	"
द्वादशभवनलग्न्यादौ दोषाः	"	उपग्रहदोषः	"
जन्मराशिभ्यां द्वादशं लग्नं तदंशस्त-		पातोपग्रहलग्न्यापवाददोषभेदा-	
त्स्वामी वा लग्ने इत्येते दोषाः ...	"	उद्भयानाः	२९१
विषघटीदोषो लग्नस्य ...	२८०	घारदोषभेदाः	"
षष्ठिघटिकातो न्यूनाधिक्ये विषना-		दग्धतिथिदोषः-मासदग्धास्तु मध्य-	
डिकाप्रमाणानि ...	"	देश एव	२९३
तिथिवारयोर्विषनाडिकाः	२८१	जामित्रदोषः-विवाहे	२९३
विषनाडिकादोषापवादः	"	जामित्रस्वरूपम्	"
दिवामुहूर्ताः-विवाहे	"	जामित्रदोषापवादः	"
रात्रिमुहूर्तः-विवाहे	"	अपवादान्तरं तत्रैव	"
मुहूर्तलक्षणं तत्फलं च	२८२	एकार्गलादिदोषापवादः...	२९४
निषिद्धमुहूर्ताः-विवाहे	"	दशभेदेन केषाञ्चिद्दोषाणां परिहारः	"
विहितक्षाणि-विवाहे	"	दशयोगदोषाः...	"
अभिजिन्मानम्	"	दशयोगदोषफलानि	२९५
निषिद्धतिथिवारादयः	"	तदपवादद्वयम्	"
लग्नवश्यकं विवाहादौ	२८३	बाण (पञ्चक) दोषः-सर्वकार्येषु...	"
(पुनः) अभिजिन्मानम्	"	बाणः सापवादः	२९६
पञ्चशलाकावेधदोषः	"	बाणान्तरम्	"
पञ्चशलाकावेधचक्रम् वेधफलानि	"	त्रिविधो बाणदोषः	"
पञ्चशलाकाचक्रम्	२८४	बाणदोषापवादः	२९७
सप्तशलाकावेधदोषः	"	ग्रहाणां दृष्टयः	"
सप्तशलाकावेधचक्रम्	२८५	उदयास्तशुद्धिः	"
कूराक्रान्तादिनक्षत्रदोषाः सापवादः	"	उदयास्तशुद्धिफलानि	"
कूरोत्पाताद्याक्रान्तस्य भस्य चन्द्रेण		तृतीयः प्रकारः सप्तमशुद्धयभावे विवाहे	२९९
भोगे न दोषो विवाहे	२८६	सूर्यसंक्रमाख्यदोषेषु त्याज्यदिनच-	
लत्तादोषः-विवाहे क्रांतिसाम्यचक्रं च	"	टिका विवाहादौ	"
वेधफलं पृथक्	२८७	तत्र व्यवस्था-सायनसंक्रमेपि	३००
पातदोषः-विवाहे	"	संक्रांतिषु ग्रहाणां त्याज्यघटयः	"
महापातदोषः-(सूर्यचन्द्रक्रांति-		लग्नदोषाः पंग्वन्धकाणवधिराख्याः	"
साम्यदोषः)-विवाहे	२८८	पंग्वन्धलग्नदोषाः	३०१
		पंग्वन्धलग्नदोषफलानि	"

विषयाः	पृष्ठम्.	विषयाः	पृष्ठम्.
पंग्वन्धलमदोषापवादः ...	३०१	पापविधुयुक्तनवांशदोषाभावः ...	३०७
विहितनवांशा विवाहे ...	"	उक्तदोषाणामपवादाः केन्द्रे कोणे वा	
नवांशलग्रेषु विवाहे फलानि ...	"	जीवे बुधशुक्रयोर्वा सतोः ...	"
मीनांशकस्य गुणवद्गरोपलब्ध्य-		एकादशे रवौ नोक्तदोषाः ...	३०८
नतिक्रमविषयता ...	३०२	लग्ने वर्गोत्तमे चन्द्रे वर्गोत्तमे उपच-	
अन्त्यनवांशादयस्याज्या विवाहे ...	"	ये वा स्थिते नोक्तदोषाः प्रका-	
ग्राह्यनवांशा विवाहे ...	"	रान्तरणेनोक्तदोषाभावः... ..	"
विवाहलग्नादौ वर्ज्या द्वादशे शन्यादयः	"	दोषसामान्यस्यैकोपवादः सप्तमाति-	
दशमे मंगलो वर्ज्यः विवाहलग्नात्...	३०३	रित्ते केन्द्रे सति	"
तृतीये शुक्रो वर्ज्यः विवाहलग्नात्		दोषसामान्यस्यैकोपवादः गुरौ शुके	
विवाहलग्ने वर्ज्याः ग्रहाः ...	"	वा केन्द्रे सति	"
षष्ठे लग्नपशुक्रचंद्रा वर्ज्याः विवाह-		लग्ने लग्नांशपे वा आये सप्तमवर्जिते	
लग्नात् अष्टमे लग्नेपेन्दुबुधेज्यशुक्रारा		केन्द्रे वा सति नोक्तदोषः ...	३०९
वर्ज्या विवाहलग्नात् ...	"	लग्नविशोपकाः... ..	"
सप्तमे लग्नात्सर्वदा शुद्धिरपेक्षिता विवाहे	"	श्वश्रुश्वशुरपत्यादिसुखज्ञानं विवाहे	"
सप्तमे विधौ गुरौ वा दोषफलम् ...	"	संकीर्णजातीयानां विवाहे कालविशेषः ३१०	
चंद्राद्गुरुबुधशुक्राः सप्तमे विवाहे-		एतेषां विवाहे गौणकालाः ...	"
शुक्लपक्षे शुभाः ...	३०४	गान्धर्वादिविवाहे ब्रह्मविष्णुरुद्रप-	
विवाहे शुभाशुभा ग्रहाः स्थानविशेषेषु	"	न्नचक्राभिधन्निपदीचक्रे नक्षत्रशोधनम्	"
३-८-६-प्रस्थानेषु रविकेतुराहुशनयो		विवाहोपनयनादौ प्राग्दलनकण्डन-	
योगविशेषकारकाः ...	"	वारकगृहांगणवेदिकामण्डपका-	
श्यायारिगो भौमो योगविशेषकारकः	"	येषु दिनशुद्धिः	३११
विवाहादिश्यायस्थश्चंद्रः योगविशे-		विवाहात्प्राक् त्रिनवषणिमते दिने	
षकारकः ...	"	उक्तकार्याणि न कुर्यात् ...	"
सप्तमाष्टमद्वादशातिरिक्तस्थानेषु ज्ञ-		तत्र निषिद्धनक्षत्राणि	"
गुरु शुभफलदौ ...	३०५	कांजिकाधारणं विवाहविहितनक्षत्र	
अष्टत्रिसप्तषड्द्वादशातिरिक्तस्थानेषु		एव कार्यम्	"
शुक्रः शुभफलदः ...	"	वेदिकाकरणमुहूर्तः	३१२
उत्तमग्रहाः मध्यमग्रहाः ...	"	अंकुरार्पणमुहूर्तः	"
कर्त्तर्यादिमहादोषापवादः...	३०६	मण्डपनिर्माणमुहूर्तः	"
भृगुषड्दोषो न ...	"	वेदिकालक्षणम्	"
अष्टमभौमदोषो न ...	"	मण्डपोद्गासनादिदिननिमयः ...	"
षडष्टद्वादशस्थचन्द्रदोषाभावः ...	३०७	उत्तम-मध्यमाधमण्डपा गृहमानत	
अनेकदोषापवादः केन्द्रे शुभग्रहस्थितौ	"	एव भवन्ति	"
		वेदिनिर्माणाय तन्मानदानेऽधिकारिणः	"

विषयाः	पृष्ठम्.	विषयाः	पृष्ठम्.
मण्डपोद्घातने-दिनशुद्धिः ...	३१३	५-७-९ वा दिने चन्द्रवले सुलग्ने	
देवकोत्थापने दिनशुद्धिः...	...	गृहप्रवेशः ...	३२२
मण्डपादौ स्तम्भोच्छ्रायमुहूर्ताः ...	३१३	षोडशदिनाभ्यन्तरे गृहप्रवेशासं-	
गोधूलिलग्नप्रशस्ता सर्वकार्येषु	भवे विषमवर्षमासादिषु
सत्यां घटिकालग्नशुद्धौ गोधूलिलग्नं		विवाहात्पञ्चवर्षाभ्यन्तरे गृहप्रवेशा-	
न ग्राह्यम्	भावे यथेष्टं गृहप्रवेशः...	...
गोधूल्यधिकारिणः ...	३१४	वधूप्रवेशे नक्षत्रादिशुद्धिः
गोधूलिलग्ननिर्णयः	नक्षत्रादिशुद्धिर्वधूप्रवेशे ...	३२३
गोधूलिलग्नभेदाः...	...	विवाहानन्तरं वध्वा पित्रादिनिवा-	
गोधूलिलग्नोपस्थं वर्ज्यदोषः ...	३१५	संस्थितिभेदेन फलभेदः
चन्द्रे दिव्येकादशस्थे दम्पत्योः सुखम्	३१६	पित्राद्यभावे वध्वास्तत्र वासे न दोषः	...
सूर्यस्पष्टगतिः	स्त्रिया विवाहानन्तरं मलमासयो-	
सूर्यस्य तात्कालिकीकरणम्	भर्तृगृहे वासनिषेधः
इष्टकालिकलग्नानयनम् ...	३१७	स्त्रिया विवाहानन्तरं ज्येष्ठापाठपौ-	
इष्टघटिकानयनम्	षषु भर्तृगृहे वासनिषेधः
चरखण्डानयनम्	८ द्विरागमप्रकरणे ।	
घटिकानयने विशेषः ...	३१८	द्विरागममुहूर्तः ...	३२४
इष्टकालं संसाध्य संस्कारार्थाचार्ययो-		द्विरागमपदार्थः...	...
रन्योन्यवीक्षणं कार्यम्	संमुखे दक्षिणे वा शुके द्विरागमो	
विवाहे निश्चितलग्ने कर्तव्यकर्माणि	...	न कार्यः
इष्टकालज्ञानम्	दक्षिणे संमुखे वा शुके गमने फलानि	३२५
तदर्थं यन्त्रनिर्माणक्रमः	संग्रहः उक्तार्थानाम्
मन्त्रस्तत्र ...	३१९	तस्यापवादः मतान्तरेण
द्वादशांगुलशंकुनेष्टकालसाधनम्		तत्र लग्नशुद्धिः
ताम्रघटिकाद्यभावे	प्रतिशुक्रापवादः
तत्र शंकुलक्षणम्	प्रौढस्त्रीणां द्विरागमे गोत्रपरत्वेन	
शंकुना घटीज्ञानक्रमः	प्रतिशुक्रोपवादान्तरम्...	३२६
उक्तवर्ज्यदोषाणां संक्षिप्तोक्तिः	प्रतिशुक्रदोषः केषांचिन्नास्ति
त्रिविधोत्पातादिषु वर्ज्यदिनानि	३२०	शुक्रास्तदोषापवादः ...	३२७
विवाहात्प्राक् तैलादिलापने दिनसं-		९ अग्निहोत्रप्रकरणे ।	
ख्यानियमः ...	३२१	अग्न्याधानसोमयागादिमुहूर्तः ...	३२८
७ वधूप्रवेशप्रकरणे ।		अग्न्याधानपदार्थः
वधूप्रवेशमुहूर्तः...	३२२	विवाहकाल एवाग्न्याधानम्
वधूप्रवेशपदार्थः	भ्रात्रादिभिर्विभागेन्याधानम् (इति	
		मतान्तरम्)

विषयः	पृष्ठम्.	विषयः	पृष्ठम्.
वर्णविशेषेणान्याधानकालाः भिन्नाः	३२८	स्थानविशेषेषु ग्रहेषु राजाभिषेक-	
सोमयागे मुहूर्तापेक्षा न श्रद्धोदय-		फलानि ...	३३४
काल एव कालः (इति मतान्तरम्)	"	राजाभिषेके दोषापवादः ग्रहबलैः	३३५
सामान्यतः आधानकालानां संग्रहः	"	राजाभिषेके सम्पत्स्थैर्यकारके योग-	"
तत्र निर्णयः ...	३२९	द्वये प्रथमो योगः ...	"
अग्निहोत्रकालः ...	"	राजाभिषेके सम्पत्स्थैर्यकारको द्वि-	"
अग्न्याधाने निषिद्धकालाः ...	"	तीयो योगः ...	"
अग्न्याधाने लग्नशुद्धिः ...	"	११ यात्राप्रकरणे ।	
अग्न्याधानलग्ने निषिद्धा ग्रहाः ...	"	यात्राधिकारिणः ...	३३६
मतान्तरं लग्ने चन्द्रे शुक्रे वा ...	३३०	यात्रापदार्थः ...	"
आधानेनुकूलग्रहस्थित्यादयः ...	"	जन्मकुण्डलीस्थग्रहद्वारा शुभ-	
आधानलग्नादष्टमशुद्धिरावश्यकी	"	मशुभं वा ज्ञात्वा यात्रामुहूर्तो देयः	"
तत्र स्वमतम्	"	अशुभग्रहदशायां यात्रानिषेधः ...	"
योगकारकयोगाः ...	"	अज्ञातजन्मकालस्य यात्रायामुपायः	
यागकारकं योगद्वयम् ...	३३१	शुभाशुभद्वारा ...	३३७
अन्यो योगो यागकारकः ...	"	यात्राप्रश्नादिप्रकारः-राज्ञां विषये	"
अपरो योगो यागकारकः ...	"	प्रश्नादेव यात्रायां शुभाशुभफलम्	"
शुद्धलग्ने कृताधानस्य फलम् ...	"	राज्ञो जयो यात्रायां प्रश्रवशाच्चतुर्था	"
मतान्तररीत्या तत्फलम् ...	"	जययात्रा ...	३३८
यागपदार्थः ...	"	शीर्षोदयाः ...	"
१० राजाभिषेकप्रकरणे ।		अज्ञातजन्मकालानां यात्राप्रश्न-	
राजत्वप्रापकसंस्कारे मुहूर्तः ...	३३२	लग्नाच्छुभफलं चतुर्था ...	"
राजाभिषेके ग्रहवलानि ...	"	ज्ञाताज्ञातजन्मनां यात्रायामशु-	
राज्ञो जन्मकालिकग्रहबलमभि-		भदः प्रश्नः ...	३३९
षेककाले ...	३३३	यदभिमुखं यायात्तत्तद्दिग्ज्ञानम् ...	"
राजाभिषेके मासतिथ्यादयः		अस्यां दिशि याता न यास्यति ...	"
विना बुधवासरममां च ...	"	गमिष्यद्दिग्ज्ञानोपायः ...	३४०
मृते राजनि तत्पुत्रस्य राज्याभि-	"	प्रकारान्तरम् ...	"
षेके कालप्रतीक्षा न कार्या ...	"	यात्राकालादिनिर्णयः ...	"
राजाभिषेके नक्षत्राणि लग्नशुद्धिश्च	"	बहुकालसाध्या यात्रा... ..	"
राजाभिषेके लग्नानि ...	३३४	पृष्ठगसूर्यप्राशस्त्यं यात्रायाम् ...	"
शीर्षोदयपदार्थः ...	"	पृष्ठगसूर्यस्वरूपम् ...	"
तथैव ग्रहाः शुभाः तत्र ...	"	सूर्यपृष्ठादिस्वरूपनिर्णयः स्वमतेन	३४१
राजाभिषेके लग्नात्प्रापग्रहस्थ-	"	तारानिषेधो यात्रायाम् ...	"
तिविषयेऽपवादः ...	"		

विषयः	पृष्ठम्	विषयः	पृष्ठम्
तिथिनक्षत्रशुद्धियात्रायाम् ...	३४१	तिथिचक्रन्यासः ...	३५१
पृथक्तिथिफलानि यात्रायाम् ...	३४२	तिथिचक्रफलानि यात्रायाम् ...	३५२
वारविचारो न यात्रायाम् ...	"	तिथिचक्रम् ...	"
उत्तमनक्षत्राणि यात्रायाम् ...	"	तिथिनक्षत्रवारादीनां सर्वाङ्गज्ञा-	
मध्यमनक्षत्राणि यात्रायाम् ...	"	ज्ञानफलं यात्रायाम् ...	३५३
निषिद्धनक्षत्राणि यात्रायाम् ...	३४३	आडलदोषो यात्रायाम् ...	"
वारशूलाः यात्रायाम् ...	"	भ्रमणदोषो यात्रायाम् ...	"
नक्षत्रशूलाः यात्रायाम् ...	"	हिंसाख्यो योगो यात्रायाम् ...	३५४
दिग्भेदेन योग्यनक्षत्राणि यात्रायाम्	"	घवाडयोगः-यात्रायाम् ...	"
शूले यात्रायां फलानि ...	३४४	टेलकयोगः-यात्रायाम् ...	"
वारशूलापवादः ...	"	गौरवयोगः यात्रायाम् ...	"
नक्षत्रयोगेन कालशूलं पूर्वाह्ना-		हिम्बर-घवाड-टेलक-गौरवयोगा-	
दिकालभेदेन ...	३४५	नां फलानि ...	"
श्रवणहस्तपुण्यमूलेषु सदा शुभायात्रा	"	घातचन्द्रदोषः सर्वकार्येषु ...	"
पूर्वरात्रशब्दस्य साधुत्वविचारः...	"	घातचन्द्रफलानि ...	३५५
मध्यमनिषिद्धनक्षत्रेषु वर्ज्यघटि-		घातचन्द्रदोषस्य संग्राहकं पद्यम्	"
काः-आवश्यकयात्रायाम् ...	३४६	घाततिथिदोषाः यात्रासु ...	"
जीवपक्ष-मृतपक्ष-कर्तरी-ग्रस्तसंज्ञेषु		घातवारदोषाः यात्रास्विति केचित्	"
भेषु यात्रायां शुभाशुभनिर्णयः	३४७	घातनक्षत्राणि ...	३५६
जीवितपक्ष-मृतपक्ष-संज्ञकनक्षत्रेषु		तत्र मतान्तरम् ...	"
यात्राफलम् ...	"	यात्रादिक्स्थाःयोगिन्यः संमुखवाम-	
मृतपक्षसंज्ञकादिनक्षत्रविषये		गाः यातुः न शस्ताः ...	"
क्वचिदपवादः यात्रायाम् ...	३४८	अर्द्धग्रहरयोगिन्यः ...	"
स्थाधिप्राप्तिनो राज्ञोर्जयपराजयसंघयः	"	वारयोगिन्यः ...	३५७
फलानि अर्थार्जनयुद्धयात्रयोः	"	योगिनीफलम् ...	"
अकुलकुलाकुलकुलचक्रं युद्धयात्रायाम्	३४९	घातलग्नानि यात्रायां वर्ज्यानि ...	"
कुलक्षाणि ...	"	काल-पाशयोगाख्यौ दोषौ दिग्भेदेन	"
अकुलकुलाकुलादियोगेषु यात्रायां		पाशाख्यो दोषः वा रज्जुयोगः...	३५८
फलानि ...	"	कालदोषफलानि ...	"
पथि राहुचक्रम् ...	३५०	पाशदोषफलानि ...	"
राहुचक्रोद्धारः ...	"	कालपाशयोगयोः रात्रौ विनिमयः	"
पथि राहुचक्रफलम् ...	"	खण्डराहुदोषः यात्रायाम् ...	३५९
तिथिचक्रमवश्यकर्तव्ययात्रासु		सूक्ष्माद्वयमकालदोषो युधित्याज्यः	"
शुभाशुभज्ञानार्थम् ...	३५१	सांहिताकार्द्वयमदोषः सर्वकार्येषु	"
		त्याज्यः ...	"

विषयाः	पृष्ठम्.	विषयाः	पृष्ठम्.
अर्द्धयामराहुदोषः	३५९	इतरग्रहसामुख्येपि यात्रानिषेधः ...	३६९
मुहूर्तराहुदोषः	"	प्रतिशुक्रे अवश्ययात्राप्राप्तौ-शान्त्य-	
स्थूलसूक्ष्मराहोर्दिग्भेदेन शुभाशुभफ-		शक्तौ दानानि	"
लानि	३६०	शुके वक्रिणि युद्धयात्रानिषेधः ...	"
सर्वतोभद्र-कालदंष्ट्र-सूर्यचन्द्रका-		शुकेऽस्तादिदोषवति यात्रानिषेधः ...	"
लानलचक्राणि शुभकृत्येषु युद्धे च	"	गुरुशुक्रचन्द्राणामस्तदोषे-बाल्ये-	
यात्रावश्यकत्वमपेक्ष्य साहितिकदो-		वार्द्धक्ये च यात्रानिषेधः ...	३७०
षहानितारतम्यम्	३६१	शुक्रास्तापवादो यात्रायाम् ...	"
महादोषे तद्विरुद्धमहाप्रतीकारो		प्रकारान्तेरणापवादस्तत्र	"
विवाहादौ	"	संमुखे बुधे कुजे शुके वा यात्रा-	
परिघदण्डाख्यदोषः यात्रायाम् ...	"	निषेधः	"
अस्याकृतिश्चक्राकारा	"	प्रतिशुक्रबुधादिदोषो नृणां प्रथमगमे	"
प्रतिशुक्रविचारे पारिघदण्डदोषवि-		राज्ञां युद्धयात्रायामेव	"
चारः कार्यः	"	क्वचिच्छुक्रस्य सांमुख्यास्तत्त्वदोषौ	
गृहप्रवेशेऽपि पारिघदण्डदोषविचारः		न यात्रायाम्	"
कार्यः	३६२	गुरौ सम्मुखे यात्रानिषेधः क्वचित्...	"
दिग्भेदेन केषांचिद्भानां श्रेष्ठत्वादिकम्	"	अस्ते यात्रानिषेधः क्वचित्	"
विदिग्गमने नक्षत्रादीनि	"	तत्र विशेषः	३७१
पारिघदण्डदोषापवादः	३६३	मध्येमार्गे बुधेऽस्ते यात्रानिषेधः ...	"
दिग्प्राशयः	"	बुधोदये तत्सांमुख्ये दोषः यात्रायाम्	"
तत्र गमने फलानि	"	प्रयाणेऽनिष्टादिलग्नानि	"
सर्वदिग्द्वारनक्षत्राणि यात्रायाम् ...	"	यात्रायां शुभलग्नानि	"
वक्रिग्रहस्य केन्द्रादिस्थितिनिषेधः		यात्रायां शुभलग्नम्	३७२
यात्रायाम्	"	नौकायात्रायां लग्नम्	"
कर्पिजलाधिकरणन्यायः	३६४	अलुलोमप्रतिलोमराशीनां लग्नाव-	
विलोमगशब्दार्थविचारः	३६५	स्थितौ फलानि	३७३
वाराः यात्रायाम्	३६६	द्रव्यहानिशुभयादिप्रदानि लग्ना-	
अनयशुद्धिः यात्रायाम्	३६७	नि यात्रायाम्	"
अनयभेदे एव दिवानेशं यात्रा कार्या	"	शुभलग्नानि यात्रायाम्	"
संमुखशुक्रादिदोषः राज्ञां यात्रायाम्	"	वेशिलक्षणम्	३७४
उदिते शुके तद्विदिग्गमने न गन्तव्यम् ...	३६८	यात्रालग्नयुतजातकोक्ताराजयोगाः...	"
प्रतिशुक्रदोषफलम्	"	दिक्स्वामिनः यात्रायाम्	"
यात्राया अवश्यप्राप्तौ शान्तिशुक्रा-		दिग्धीशत्वोक्तिफलम्	"
दिसामुख्ये	३६९	लालाटिकयोगो यात्रायाम्	"

विषयः	पृष्ठम्.	विषयः	पृष्ठम्.
परस्थानेन यात्रायोगाः ...	३७५	कूटनक्षत्रगुणाः द्विविधाः ...	३८३
अयमन्यो योगः यात्रायाम् ...	३७६	राजवद्व्राज्यणादीनां यथासंभवं गुण-	
योगविशेषो यात्रायाम् ...	"	दोषयोर्हानोपादाने ...	"
समयबले यात्रायाम् ...	"	लघ्नप्राबल्ययोगयोः यात्रातिशुभा ...	"
दिग्विशेषेण समयविशेषः ...	"	योगपदार्थः ...	"
अभिजित्प्रशंसा ...	"	योगयात्रापदार्थः ...	"
लघ्नादिभावानां संज्ञा ...	३७७	शत्रुवशङ्करयोगो यात्रायाम् ...	३८४
शुभाशुभफलं यात्रालग्नग्रहैः ...	"	मंजुभाषिणीवृत्तविषये विचारः ...	"
यात्रालग्नपः षष्ठसप्तमाष्टमद्वादश-		जयदयोगो युद्धयात्रायाम् ...	३८५
स्थोऽनिष्टदः ...	"	गाथाछन्दोविषयको विचारः ...	"
तन्वादिद्वादशभावाः यात्रालग्नवशेन	३७८	जयदा योगाः ४ ...	३८६
तनुभावादिः यात्रालग्नवशेन ...	"	शत्रुनाशकयोगो यात्रायाम् ...	"
धनभावादिः यात्रा० ...	"	शत्रुवशङ्करयोगो यात्रायाम् ...	"
सहजभावादिः यात्रा० ...	"	जयदो योगो यात्रायाम् ...	३८७
सुखभावादिः यात्रा० ...	"	रिपुवशङ्करयोगो यात्रायाम् ...	"
पुत्रभावादिः यात्रा० ...	"	जयदो योगो यात्रायाम् ...	३८८
अरिभावादिः यात्रा० ...	"	जयदो योगो यात्रायाम् ...	"
कलत्रभावादिः यात्रा० ...	"	जयाभरणशत्रुवश्ययत्नकारियोगो	
आयुर्भावादिः यात्रा० ...	३७९	यात्रायाम् ...	"
भाग्यभावादिः यात्रा० ...	"	धनजयदो योगो यात्रायाम् ...	३८९
कर्मभावादिः यात्रा० ...	"	पापग्रहाणां नवमाष्टमसप्तमस्थाने	
लाभभावादिः यात्रा० ...	"	स्थितौ शुभदौ योगो यात्रायाम् ...	"
व्ययभावादिः यात्रा० ...	"	जयकरो यात्रायाम् ...	"
लग्नभङ्गयोगे यात्रानिषेधः ...	"	राज्यप्राप्तको योगो यात्रायाम् ...	३९०
लालाटिकयोगेषु ...	३८०	जयकरो योगो योगो यात्रायाम् ...	"
फलदायिनो ग्रहाः ...	"	१ " ...	"
फलदायिग्रहभेदेन फलेषु तारतम्यम्	३८१	२ " ...	३९१
यात्रारंभफलानिरूपणम् ...	"	३ " ...	"
योगकारिणी यात्रा ...	"	४ " ...	"
दोषैपीष्टसिद्धिः योगबलेन यात्रायाम्	"	५ " ...	"
द्विविधा यात्रा ...	३८२	६ " ...	"
द्विविधयात्रयोर्विषयविवेकः ...	"	यात्रायां योगाख्यादियोगाः ...	३९२
केवलयोगबलेनैव न यात्रा विधेया		योगाख्यो योगः ...	"
किन्तु दोषद्वयराहित्य एव ...	३८३	अधियोगाख्यो योगः ...	"
यात्रासु दोषद्वयम्-नैसर्गिक अ-		योगाधियोगाख्यो योगः ...	"
न्याहितश्च ...	"		

विषयाः	पृष्ठम्.	विषयाः	पृष्ठम्.
योगे यात्रायां फलानि ...	३९२	प्रवेशनक्षत्रान्नवमे नक्षत्रे यात्रानिषेधः	३९७
अधियोगे यात्रायां फलानि ...	"	यात्राप्रथमदिने कर्तव्यकार्याणि ...	"
योगाधियोगे यात्रायां फलानि ...	"	ग्रहयज्ञगुह्यकपूजादिकं यात्रादि-	
योगाधियोगयोगभेदाः ...	"	नात्प्राक्त्रिसप्तदिनमध्येकार्यम्	३९८
अधियोगेषु भेदाः ...	३९३	नक्षत्रदोहदाः-यात्रा-नक्षत्रदोषे ...	"
योगाधियोगेषु भेदाः ...	"	छन्दोभङ्गादिविचारः ...	"
स्थानभेदेन योगभेदाः ...	"	चित्रान्नलक्षणम् ...	३९९
त्रिग्रहाणां स्थानत्रयाक्रान्त्या योगभेदाः	"	नक्षत्रदोहदेषु केषांचिदभक्ष्यत्वे	
योगलालाटिकयोः प्राबल्यदौर्ब-		तद्धानतद्दर्शनतत्स्मरणानि कार्याणि	"
ल्यविचारः ...	"	नक्षत्रदोहदेषु केषांचिदलाभे तद्धान-	
विजयदशमीसिद्धिसुहृत्तः ...	३९४	तद्दर्शनतत्स्मराणि कार्याणि ...	"
विजयदशमीसिद्धिसुहृत्तस्य श्रव-		यात्रार्थाः दिग्दोहदाः राज्ञाम् ...	४००
णयोगेतिप्राशस्त्यम् ...	"	यात्रार्थाः वारदोहदाः राज्ञाम् ...	"
मनोजयो यात्रायामवश्यमपेक्षितः	"	दोहदे क्षीरस्य पाकविशेषो	
शुभाङ्गस्फुरणं यात्रायामवश्यमपेक्षितम्	"	नेति मतान्तरम् ...	"
शुभशकुनलाभो यात्रायामवश्यमपेक्षितः	"	वारदोहदाः मतान्तरेण ...	४०१
लग्नादिशुद्धावपि-अपशकुने यात्रानिषेधः	"	यात्रार्थाः तिथिदोहदाः ...	"
मनोजयाभावे लग्नशुद्धिसुशकुनयोः		तिथिदोहदभेदाः ...	"
सतोरपि यात्रा न कार्या ...	३९५	यात्रादौ दक्षिणपादक्षेपसंख्यायाना-	
व्रताद्यवधिकालानन्तरं यात्रा		रोहणादिनियमाः राज्ञः ...	४०२
कार्या न मध्ये ...	"	यानाद्यारोहणसमये राज्ञा गणक्राय	
अकालविद्युदादिपूत्पातत्रयेऽपि या-		ब्राह्मणेभ्यश्च दानानि कार्याणि	"
त्रादिनिषेधः सप्तदिनेषु ...	"	दिग्भेदेन यानभेदाः ...	"
धूमकेतूत्पाते यावद्दर्शनं यात्रानिषेधः	"	निर्गमनारम्भस्थानानि ...	"
अकालविद्युदादिषु यात्रादौ काल-		यात्रायां नियमविशेषाः ...	"
संकोचे मतान्तरम् ...	"	प्रस्थानवस्तूनि यात्रार्थानि वर्णभेदेन	४०३
एकदिनसाध्यप्रवेशनिर्गमयात्रा-		सर्ववर्णानामप्येकमभीष्टं वस्तु प्र-	
सुयात्रिकैः कालो न विचार्यः	३९६	स्थापनीयमिति प्रकारान्तरम्	"
एकदिनसाध्यप्रवेशनिर्गमयात्रासु		प्रस्थानमार्गपरिमाणं चतुर्धा ...	"
प्रवेशकाल एव विचार्यः ...	"	प्रस्थानपरिमाणं मुनिमतम् ...	"
नवमीतिथौ यात्रानिषेधः ...	३९७	धनुःप्रमाणम् ...	४०४
प्रयाणनवम्यां यात्रानिषेधः ...	"	कार्यावश्यकत्वानावश्यकत्वाभ्या-	
प्रवेशनवम्यां यात्रानिषेधः ...	"	मुपरितनविकल्पानुसरणम् ...	"
प्रयाणनक्षत्रान्नवमे नक्षत्रे यात्रानिषेधः	"	गन्तव्यदिग्भिमुखं प्रस्थानम् ...	"

विषयाः	पृष्ठम्.	विषयाः	पृष्ठम्.
स्वयं प्रस्थाने गुणाः ...	४०४	यात्रावश्यकत्वेऽकालवृष्टौ दानम्...	४१०
यात्रोत्तरदिनेष्टमचन्द्रादिदोषे		तत्र अकालवृष्टौ शान्तिः ...	"
स्वयं यात्रानिषेधः ...	"	अकालवृष्टौ यात्रानिषेधप्रतिप्रसवविधिः	"
वैभृत्यादिदोषे स्वयं यात्रा कार्येव	"	आवश्यकयात्रायां दुष्टशकुने दानम्	"
गृहान्निर्गतेन प्रस्थानाकरणे प्रथमा-		शुभशकुनानि यात्रायाम् ...	"
दिदिनयात्राक्रमः ...	४०५	शकुनप्रयोजनानि यात्रायाम् ...	४१२
प्रस्थानोत्तरमधिकारिभेदादेकत्र		लग्नबलेन शुभसूचकाः शकुनाः...	"
स्थितौ दिनसंख्यानियमादयः	"	अशुभसूचकाः शकुनाः ...	"
प्रस्थाय पञ्चदिनपर्यन्तं यात्राया अकरणे	"	क्षुते फलानि दिग्यामभेदेन यात्रायाम्	४१३
पुनः शुभदिन एव यात्रा कार्या	"	केषांचिद्दर्शनं यात्रायां शकुनम् ...	४१४
दिग्विशेषेण प्रस्थाने दिननियमाः	४०६	केषांचिच्छब्दं यात्रायां शकुनम्...	"
प्रस्थातुः पुनर्गृहं प्रति प्रत्यागमने		केषांचित्कीर्तनं यात्रायां शकुनम्	"
यात्राभङ्गः	केषांचिदेतन्नित्यव्यत्ययः ...	"
प्रस्थातुः केचिन्नियमाः	"	कार्यविशेषे शकुनेषु शुभा अशुभाः	"
स्त्रीसेवननिषेधदिनेषु संकोचः ...	"	राजदर्शनार्थं गन्तॄणां शकुनानि...	"
मार्गमध्येपि स्त्रीसेवनविकल्पः ...	"	कोकिलादीनां वामांगभागे स्थि-	
ऋतुगमनयात्रयोस्समायोगे निर्णयः	"	त्याः शुभशकुनम् ...	"
प्रस्थानदिनात्पूर्वरात्रौ स्त्रीसेवननिषेधः	"	तेषां दक्षिणांगभागावस्थितिः शकुनम्	४१५
प्रस्थातुनियमान्तराणि ...	"	दिक्परत्वेन शकुनाः ...	"
प्रस्थातुः भुक्त्वा गमनमित्यादिनि-		केषांचिन्मृगपक्षिणां प्रादक्षिण्येन	
यमान्तराणि ...	४०७	चलितानां शकुनत्वम् ...	"
गमनसमये स्त्रीद्विजावमाननानिषेधः	"	तत्र पक्षिणां विषमसंख्यया शकुनभेदः	४१६
अकालवृष्ट्याख्यदोषो-यात्रानिषेधः	"	खरस्वनो वामे शुभः ...	"
अकालवृष्टिस्वरूपम् ...	"	शकुनाः क्वचिन्निष्फलाः ...	"
आगर्भग्रहणात् मेघवृष्ट्यारम्भदिन-		स्थानभेदेन शकुनो न शुभफलदः	"
संख्या ...	४०८	दुःशकुननिन्दा ...	"
अकालवृष्टिपदार्थनिर्णयः ...	"	उपस्थितविरुद्धशकुनदोषपरिहारो-	
अकालवृष्ट्यन्तरम् ...	४०९	पायः आवश्यककृत्ये ...	"
सप्ताहं वृष्टिः राजहन्त्री ...	"	अपशकुने एकादशप्राणान्तं स्थि-	
मेघभेदाः ...	"	त्वा शुभशकुने गन्तव्यम् ...	"
रक्तादिवर्षफलानि ...	"	द्वितीयवारिष्यपशकुने षोडशप्राणा-	
आवश्यकयात्रायां दोषनिवृत्त्युपायः	"	न्तं, स्थित्वा गन्तव्यम् ...	"
तत्र दुष्टशकुनोद्भूतारिष्टशान्तिः	"	प्राणपदार्थः ...	"
प्रस्थानोत्तरं मार्गमध्ये दोषविचारनि-		त्रयः प्राणायामा इति मतान्तरम्	४१७
षेधो यात्रायाम् ...	४१०	अवश्ययात्रायामपशकुने शान्तिः...	"

विषयाः	पृष्ठम्.	विषयाः	पृष्ठम्.
निर्देशे यातुः राज्ञः फलम् ...	४१७	१२ वास्तुप्रकरणे ।	
जिते शत्रुनगरे राज्ञा वज्यानि ...	"	द्वारनि० ग्रामात्मनोरुत्तमर्ण ० आयाश्च ४२२	
यात्रातः प्रतिनिवृत्तस्य राज्ञः पूर्व		द्वारनिवेशनं वर्णदिग्भेदेन ...	४२३
सुप्रवेशमुहूर्तः ...	"	राशिपस्त्वेन ग्रामवासनिषिद्धस्था-	
प्रवेशश्चतुर्धा ...	"	नानि अष्टवर्गप्राबल्यं च ...	"
त्रिविधगृहप्रवेशलक्षणानि ...	"	इष्टार्क्षाभ्यामिष्टभूविस्तारायामौ ...	४२४
सर्वेषु प्रवेशेषु वास्तुपूजादि कार्यम् ४१८		महागृहप्रमाणे विशेषः ...	४२५
सर्वप्रवेशेषु मुहूर्तभेदाः ...	"	ध्वजाद्यायाः ...	"
तत्र वास्तवर्चनभूतबल्योः कालः ...	"	आयैर्वर्णभेदेन द्वारनिवेशनम् ...	"
स्मृत्योर्विरोधे विषयभेदकल्पनैव युक्ता		द्वाराणि दिक्षु ...	"
यात्रातो निवृत्तौ प्रवेशे नक्षत्राणि	"	वापीकूपसरस्तु आयानामुपयोगः ...	४२६
निन्द्यलग्नानामपवादाः ...	४१९	ब्राह्मादिवेशमद्वाराणि ...	"
निन्द्यलग्नफलानि ...	"	गृहारम्भलग्नगृहस्थितिकलानि ...	"
तत्र प्रवेशप्रकारः ...	"	चन्द्रक्षेपगृहक्षयोः सम्मुखपृष्ठस्थयोः	
वामसूर्यज्ञानोपायः ...	"	फलानि ...	४२७
यात्रामासान्नवमे मासे प्रवेशनिषेधः	"	चिकीर्षितद्वारदिङ्मनक्षत्रे गृहारम्भो न	"
यात्रादिनान्नवमे दिने यात्रानिषेधः ...	"	गृहारम्भक्षनिर्णयः ...	"
अयनशूलम्-यात्रायाम् ...	"	गृहारम्भो वामदक्षिणे चन्द्रे ...	"
मासशूलादयः "	"	दिग्द्वारनक्षत्रवशेन चन्द्रफलम् ...	"
कपाटशूलम् "	४२०	वास्तुनक्षत्रफलम् ...	"
कण्टकशूलम् "	"	व्ययकथनपूर्वकं सफलांशकज्ञानम्...	"
नक्षत्रशूलदोषः "	"	अन्तकयमांशौ गृहारम्भे त्याज्यौ	
तिथिशूलदोषः "	"	चन्द्रराजांशयोगृहारम्भः शुभः ...	४२८
वारशूलदोषः "	"	शालाध्रुवांकानयनम् ...	"
सम्मुखशुकदोषः "	"	लघुगुरुस्वरूपे छन्दोविषये ...	"
सम्मुखबुधदोषः "	"	शालाध्रुवानयनप्रस्तारः ...	"
वामपृष्ठगविधुरपि वामे पृष्ठे च		शालाध्रुवानयनं प्रकारान्तरेण ...	४२९
निषिद्धः कैश्चित् ...	"	ध्रुवादीनां नामाक्षरसंख्या ...	"
लग्नदोषाः ...	"	गृहे षोडशगृहाणां नामानि ...	"
विवाहप्रकरणोक्तदोषा अपि		गृहस्यायादिनवकं मतान्तरेण ...	४३०
निषिद्धाः ...	४२१	आयादीनां फलानि ...	४३१
सप्तमगुरुदोषः ...	"	धनर्णविचारो गृहारम्भे ...	"
बुधजामित्रदोषौ ...	"	गृहेशग्रहक्षयोरैक्ये शुभाशुभज्ञानो-	
धनुरर्कादिमासदोषः "	"	पायः गृहारम्भे ...	४३२

विषयाः	पृष्ठम्.	विषयाः	पृष्ठम्.
मतान्तरम्- ...	४३२	विरुद्धसौरचान्द्रमासयोः गृहारम्भे	
गृहक्षेत्रेण राशिज्ञानफलम् ...	"	फलेषु विरोधपरिहारः ...	४३६
वर्णवश्यराशिकूटादयोऽप्यावश्यकः ...	"	कार्तिकमाघयोर्गृहनिषेध युक्तिः-	
राशित्तिर्णयः ...	"	माघे धनुरर्कस्य कार्तिके कन्या-	
राशिकूटे नाडीविधदोषाभावः ...	"	र्कस्य सम्भव इति ...	४३७
तिथ्यानयनम् ...	"	द्वारविशेषास्तिथिदिङ्मुखभेदेन ...	"
तिथ्यानयनफलानि ...	"	विहितनिषिद्धतिथयः गृहारम्भे ...	४३८
क्षेत्रफलसाधनक्रमः ...	"	विहितनिषिद्धतिथिषु गृहारम्भे फ-	
वृषवास्तुचक्रम् ...	४३३	लानि ...	"
अस्य चक्रस्य निष्कृष्टार्थः प्रकारा-		पक्षफलानिगृहारम्भे ...	"
न्तरेण ...	"	मार्गतरु-स्तम्भ-भ्रम-पंक-ब्रह्मा-	
प्राच्यादिदिग्द्वारगृहनिर्माणे नक्ष-		दिद्वारवैधफलानि- (द्वारनिवेशे)	"
त्रादयः ...	"	द्वारस्थाननियमाः ...	"
सौरमासे गृहारम्भफलानि दिङ्मु-		एकाशीतिपदचक्रस्यात्रानुक्तौ हेतुः	"
खभेदेन ...	४३४	पञ्चांगशुद्धिरपि आवश्यकी गृहारम्भे	४३९
चान्द्रमासफलानि गृहारम्भे ...	"	गृहारम्भे ग्रहलग्नात् ग्रहाणां स्थान-	
सौरचान्द्रमासोक्तफलविरोधपरि-		विशेषेषु स्थितिः शुभदा ...	"
हारः गृहारम्भे ...	"	तत्र शुभलग्नादयः ...	"
तत्र द्वारनियमाः ...	"	राहुमुखचक्रम् ...	४४०
तृणादिगृहे सौरचान्द्रमासनियम-		विदिगवस्थितराहुमुखनिर्णयः देवा-	
निषेधः ...	"	लये ...	"
गृहनिर्माणे नक्षत्राणि ...	४३५	" " " गृहारम्भे ...	"
सूतिकागृहनिर्माणे विशेषः ...	"	" " " जलाशये ...	"
रोहिणीश्रवणमध्यनक्षत्रे सूतिकागृ-		राहुमुखं गृहारम्भे ...	"
हनिर्माणप्रवेशौ ब्राह्मणेतरवर्ण-		" जलाशये ...	"
विषये ...	"	राहुमुखज्ञानफलानि ...	"
सूतिकागृहस्थानम् ...	"	खातारम्भे दिङ्निर्णयः ...	४४१
गृहान्तराणि दिक्षु ...	"	वास्तुपुरुषः गृहारम्भे ...	"
कालनियमः सूतिकागृहनिर्माणे ...	"	खातारम्भादिषु नक्षत्राणि ...	"
तत्र नक्षत्राणि ...	४३६	दिग्भेदेन मध्ये वा गृहकूपे फलभेदाः	"
सूतिकागृहप्रवेशे कालनियमः ...	"	महागृहे अवान्तरस्नानगृहादिभेद-	
विहितसौरचान्द्रमासैक्ये गृहारम्भकः	"	कल्पना दिग्भेदेन ...	"
विहितसौरचान्द्रमासैक्ये गृहारम्भ-		मतान्तरं तत्र ...	४४२
फलादयः ...	"	मथनाद्यष्टगृहाणि दिग्विदिङ्मध्ये ...	"

विषयाः	पृष्ठम्.	विषयाः	पृष्ठम्.
आयुर्दाययोगद्वयं गृहाणाम् ...	४४२	विरुद्धफलयोः सौरचांद्रमासयोः	
आयुर्योगद्वयं गृहाणाम् ...	४४३	चांद्रमासेनैव नवगृहप्रवेशः कार्यः... ४४८	
गृहस्य लक्ष्मीप्रदं योगत्रयम् ...	"	प्रवेशव्यद्वाराभिमुखदिक्क्षेत्रगृहप्र-	
पराधीनत्वदोषो गृहस्य ...	"	वेशनं कार्यम् ...	"
पराधीनत्वदोषो न गृहस्य ...	४४४	त्रिविधप्रवेशो नक्षत्राणि-पुण्यधनिष्ठा-	
गृहारम्भनक्षत्रात्फलविशेषदं		शततारकावर्ज्यम् ...	"
योगद्वयम् ...	"	पुण्यधनिष्ठाशततारकासु जीर्णगृह-	
गृहारम्भयोगबलेन तत्र जातस्वा-		प्रवेशः कार्यः ...	"
मिसुतस्य राज्यप्राप्तिः ...	"	शुभाशुभफलानि प्रवेशनक्षत्रेषु ... ४४९	
धनधान्यसुवर्णदो गृहारम्भलग्न-		गृहप्रवेशलग्नानि ...	"
जो योगः ...	"	जीर्णगृहप्रवेशो मासादयः ...	"
अशुभदं योगद्वयं गृहारम्भलग्नात्		अन्यनिर्मितगृहप्रवेशो मासादयः ...	"
अशुभदो योगः तत्र ...	४४५	जीर्णगृहप्रवेशो निषिद्धक्षाणि	
गृहारम्भे कर्तव्यकृत्यसंग्रहः ...	"	नवगृहप्रवेशे शुभानि ... ४५०	
प्रासादवापीकूपादिष्वपि गृहनि-		जीर्णनवान्यतरगृहप्रवेशोऽस्तादिदो-	
मार्गे उक्तानामतिदेशः ...	"	षाभावः ...	"
सफलं द्वारचक्रम् ...	"	त्रिविधप्रवेशोऽपि वास्तुपूजा कार्या	"
द्वारार्थं चत्वारः पाषाणाः काष्ठानि		नवगृहप्रवेशवद्द्वन्द्वाभयसुपूर्वप्रवेश-	
वा ...	४४६	योरपि कालशुद्धिरावश्यकौ न	
द्वारचक्रानुसारेण फलानि ...		पञ्चाङ्गशुद्धिमात्रमिति केचित् ...	"
एतच्चक्रं पर्यालोच्यैव द्वाराणि		द्वन्द्वाभयप्रवेशस्य लक्षणम् ...	"
कल्प्यानि ...	"	सुपूर्वप्रवेशस्य लक्षणम् ...	"
सफलं द्वारचक्रं ग्रन्थान्तरे ...	"	सर्वप्रवेशे क्रूराक्रान्तविरुद्धनक्षत्र-	
द्वारस्थापने नक्षत्राणि ...	"	निषेधः ...	"
" तिथयः ...	"	वास्तुपूजा भूतबलिश्च विहितनक्षत्रेषु	
विहिततिथिषु द्वारस्थापने फलानि		पुरोहितेन कारयितव्यौ ... ४५१	
१३ गृहप्रवेशप्रकरणे ।		(वास्तुशान्तिः) वास्तुपूजाप्रकारः	"
अपूर्वसुपूर्वप्रवेशयोः कालशुद्धिः	४४७	(वास्तुशान्तिः) वास्तुपूजायाः काला-	
चान्द्रमासफलानि गृहप्रवेशे ...	"	न्तरं मतान्तरेण ... ४५२	
सौरमाननिषेधो गृहप्रवेशे ...	"	गृहप्रवेशे लग्नतिथिशुद्धिः ...	"
कुम्भे फाल्गुनपौर्णिमोत्तरं सर्वथा		वारफलानि गृहप्रवेशे ... ४५३	
गृहप्रवेशनिषेधः ...	४४८	प्रवेशेषु तिथ्यादिनिर्णयसंग्रहः ...	"
सुपूर्वगृहप्रवेशः कार्यः कर्कादिषट्ठांशेषु	"	निषिद्धफलानि प्रवेशे ...	"
तृणागारप्रवेशः कार्यः " ...	"		

विषयाः	पृष्ठम्.	विषयाः	पृष्ठम्.
शुभाशुभलक्षणानि	४५३	ग्रन्थकृतः पितामहस्य दैवज्ञचिन्ता-	
शुभाशुभलक्षांशाः	"	मणिवर्णनम्	४५७
कर्के तुलाशे सर्वथा प्रवेशनिषेधः	"	षडङ्गानिगमाध्येतार इत्यत्र षष्ठी-	
प्रवेशसमये मांगल्यानि	"	समासे विचारः	४५८
प्रवेशसमये शुक्रस्य पृष्ठगतत्वमा...		ग्रन्थकर्तुंस्तातानन्तदैवज्ञस्य वर्णनम्	४५९
वश्यकम्	"	स्वनामोदङ्गनद्वारा ग्रन्थांते मङ्गला-	
पृष्ठतो दक्षिणत एव वा शुक्रस्य		चरणम्	४६०
शुभदत्त्वं गुरुमतेन	४५४	काशीक्षेत्रस्यैव मोक्षदत्त्वम्	"
शुक्रस्य दिक्चतुष्टये स्थितिरुक्ता	"	काश्यां यावत्प्राणिनां मोक्षः जाति-	
राज्ञां प्रवेशे विशेषविधयः	"	भेदाद्यनादरेण	४६१
वामार्कभेदेन भिन्नभिन्नदिगाभिमु-		काश्यामन्तरिक्षमरणादिदोषाभावः	"
ख्येन गृहप्रवेशः कार्यः	"	काश्यां दुर्मरणदोषाभावः	"
वामार्कस्वरूपज्ञापकं चक्रम्	"	काश्यां साधनसंपत्त्यभावेऽपि मुक्तिः	"
गृहप्रवेशे गृहदिङ्मुखभेदेन तिथि-		काश्यां मोक्षदत्त्वे विरुध्यतां निन्दा	४६२
भेदाः	"	काश्यां चतुर्विधमुक्तिप्राप्तिः काल-	
कलशवास्तुचक्ररीत्या गृहप्रवेशे		भेदात्	"
फलानि वामार्कं चक्रं च	४५५	काशीवाराणस्यविमुक्तान्तर्गृहा-	
कलशवास्तुचक्रम्	"	ख्यक्षेत्रचतुष्टये चतुष्टयं क्रमे-	
कलशवास्तुचक्रे नक्षत्रसन्निवेश-		णेति मतान्तरम्	"
प्रकारः	४५६	काशीवाराणस्यविमुक्तान्तर्गृहा-	
कलशवास्तुचक्रफलानि	"	ख्य क्षेत्रचतुष्टयपरिमाणानि	"
गृहप्रवेशोत्तरं कर्तव्यकर्माणि	"	मुहूर्तचिन्तामणिग्रन्थोत्पत्तिकालः	४६३
प्रवेशायोग्यगृहस्वरूपम्	"	शकशब्दार्थः	"
प्रवेशानन्तरकार्यविधयः	"	पीयूषधाराटीकाकर्तुर्विशवर्णनम्...	"
		पीयूषधाराटीकोत्पत्तिकालवर्णनम्	४६४

इति पीयूषधाराटीकासमेतमुहूर्तचिन्तामणेः विषयानुक्रमणिका समाप्ता ।

श्रीगणेशाय नमः ।



महूर्तचिन्तामणिः ।

पीयूषधाराटीकासमेतः ।

शुभाशुभप्रकरणम् १

(तत्र मंगलाचरणम्)

ॐ गौरीश्रवःकेतकपत्रभङ्गमाकृष्य हस्तेन दधन्मुखाग्रे ।

विघ्नं मुहूर्ताकलितद्वितीयदन्तप्ररोहो हरतु द्विपास्यः ॥१॥

ॐ ध्यानं भृंगालीमनिशममले गंडयुगले ददानं सर्वार्थान्निजचरणसेवासुकृतिने । दयाधारं सारं निखिलनिगमातामनुदिनं गजास्यं स्मेरास्यं तमिह कलये चित्तनिलये ॥ १ ॥ निपीत-
ध्वांताय प्रसृमरकरायोप्रमहसे निकामं कामानां वितरणविनोदव्यसनिने । समस्तप्रत्यूहप्रशमन-
कृते श्रीदिनकृते नमस्तस्मै यस्यै स्पृहयति समस्ताम्बुजननी ॥ २ ॥ लसलक्ष्मीलीलावसति-
रनिशं वेदविहितस्फुरद्धर्माधारः श्रितसुखपयोदः प्रतिदिनम् । अतीव प्रख्यातः स जयति
गुणानां जननभूर्विदम्भोख्यो देशो हरिरिव सदानन्दजनकः ॥ ३ ॥ तस्मिन्विदम्भविषये विषये
वितृष्णश्चिन्तामणिद्युमाणिरेव बभूव मूर्त्तः । जाग्रच्चतुर्मुखचतुर्मुखशायिविद्यामाद्यां प्रवर्तयितु-
मत्र पवित्रकीर्तिः ॥४॥ वादैर्विजित्य धरणीतलमासमुद्रमुज्जितर्कशतकर्कशबुद्धिसिद्धैः । चत्वार
ऊर्जितसमर्जितकीर्तिदंभस्तंभा दिशासु रचिताः सकलासु येन ॥५॥ ज्योतिर्विदुज्ज्वलयशोहरणाय
किंवा चंद्रांशुनिर्मलकलाभरणाय किंवा । विद्यासरोरुहदृशः शरणाय किंवा श्रीमाननन्त इति-
तत्तनयोजनिष्ट ॥ ५ ॥ तस्मात्पद्माख्यपत्न्यामतिविमलमतीवाक्पतीदिक्पतनिमाशाः का-
सारजाभस्फुरदाधिक्यशोराभिर्व्याप्य भातौ । प्राभूतां तौ तनूजौ श्रुतिगणगदिताचारधाराप-
वित्रौ ज्येष्ठः श्रीनीलकण्ठस्तदनुगुणगणाऽलंकृतो रामनामा ॥ ७ ॥ सीमामीमांसकानां कृतसु-
कृतचयः कर्कशस्तर्कशास्त्रे ज्योतिःशास्त्रे च गर्गः फणिपतिभणितिव्याकृतौ शेषनागः ॥ ८ ॥

श्वीशाऽकव्यरस्य (अकवरवादशाह) स्फुरदतुलसभामण्डनं पण्डितेन्द्रः साक्षाच्छ्रीनीलकण्ठः
समजनि जगतीमण्डले नीलकण्ठः ॥८॥ रामो हेरम्बभक्तेरधिगतविशदानेकविद्योतत्रयो बुद्धि-
प्रद्योतमानो गणितगुणवतां मानवानां सुखाय ॥ ग्रन्थैर्नानाप्रकारैरतिकठिनतरग्रन्थनक्रे विशाले
ज्योतिःशास्त्रार्णवे द्राग्दृढतरमतुलं सेतुबंधं चकार ॥ ९ ॥ श्रुतिस्मृतिप्रोक्तसमस्तकर्मोप-
युक्तमानन्दितशिष्टलोकम् । मुहूर्तचिन्तामणिनामकं स ग्रन्थं व्यधाच्छर्वपुरे स्वपदैः ॥ १० ॥
श्रीनीलकण्ठस्य बभूव पत्नी सा चन्द्रिकाख्योभयवंशभूषा ॥ नारायणस्येव समुद्रकन्या शर्व-
स्य गौरीव विराजते या ॥११॥ तस्मादैवविदग्रगण्यतिलकाच्छ्रीनीलकण्ठात्तया गोविन्दार्य-
सुतोऽजनि स्वगुरुतः संप्राप्तविद्यागणः । यः शास्त्रामृतसिन्धुवन्धुरवचोवीचीषु नित्योदितो
सानन्दं समवाप्य भूरि कृतवान् ग्रन्थे श्रमं ज्योतिषे ॥ १२ ॥ अनेकबुधमण्डलीविरचितां हि
टीकाकृती निधाय हृदयेऽर्थनामिह मुहूर्तचिन्तामणेः ॥ निगूढतरतद्रतप्रचुरभावमात्मोक्तिभिर्बु-
धा धिवरणं करामलकमाशु कर्तुं यते ॥ १३ ॥ मुहूर्तचिन्तामणिदुग्धसिन्धुसामर्थ्य युक्तिप्रज-
मन्दरेण ॥ गोविन्दसंज्ञस्तनुते सुखाय पीयूषधारां भुवि भूसुराणाम् ॥ १४ ॥ तत्रादितो गान-
पतं प्रणम्य पादाब्जयुग्मं विदुषां सुतुष्टये ॥ शुभाशुभाध्यायभवां हि टीकां गोविन्ददैवज्ञ
इमां करोति ॥ १५ ॥

अथ टीका ।

अथ ग्रन्थादौ ग्रन्थमध्ये ग्रन्थांते च मङ्गलमाचरणीयमवश्यमिति शिष्टाचारः । उक्तं च
महाभाष्ये “मंगलादीनि मंगलमध्यानि मंगलांतानि शास्त्राणि प्रथंते वीरपुरुषकाणि भवं-
त्यायुष्मत्पुरुषकाणि च” इति । तच्च मंगलं त्रिविधमाशीरूपं नमस्काररूपं वस्तुनिर्देश-
रूपं चेति । उक्तं च दण्डिना काव्यादर्शे—“आशीर्नमस्क्रियावस्तुनिर्देशो वापि तन्मुखम्”
इति । वस्तुनिर्देशो नलादेर्महाराजराजस्य सिद्धादिशब्दानां वा ग्रन्थादौ कथनम् । तत्र ताव-
द्गार्ग्यमुनिवरवंशतिलकमैत्रावरुणालंकारदिगन्तगतमातृपुरनिवासी सकलज्योतिर्विन्मुकुटरत्न-
चिन्तामणिज्योतिर्वित्पुत्रानंतज्योतिर्वित्पुत्रो नीलकण्ठज्योतिर्विदनुजो रामज्योतिर्वित्रिस्कन्ध-
ज्योतिःशास्त्रसरोजनिचयभास्करो ग्रन्थकृन्मुहूर्तचिन्तामणिनामकं श्रौतस्मार्ताद्यनेककर्मोपाधिकं
संहितास्कन्धान्तर्गतनानामुहूर्तसंग्रहरूपज्योतिषग्रन्थं चिकीर्षुरनेकजन्मोपाजतदुरितसं-
भूतविघ्नध्वंसकामो निर्विघ्नग्रन्थसमाप्तिप्रचयगमनार्थं विशिष्टशिष्टाचारानुमितश्रुतिबोधितक-
र्त्तव्यताककर्माभिमतगणेशदेवताशीर्वादरूपं मंगलमिद्वज्राच्छन्दसोपनिबध्नाति—गौरीत्या-
दिना । द्विपास्यो विघ्नं हरतु इत्यन्वयः । युष्माकमित्यध्याहारः । द्विपस्य हस्तिन आस्य-
मिवास्यं मुखं यस्य स द्विपास्यो गणेशो युष्माकं विघ्नं हरतु निराकरोतु । “आशिषि
लिङ्गलोटी इति लोट् । कीदृशो द्विपास्यः गौरीश्रवःकेतकपत्रभङ्गं गौरी पार्वती तस्याः
श्रवसी कर्णौ तयोः स्थितं यत्केतकपत्रं केतकीवृक्षस्य पुष्पं केतकं तस्य पत्रस्य भङ्गोऽशस्तं
हस्तेन गुण्डादण्डेन कृत्वा आकृष्य हठाद्गृहीत्वा मुखे स्वमुखोष्ठे दधाति भक्षणार्थं स्थाप-
यतीति दधत् । अनेन बाललीला गणेशस्य सूचिता । बालो हि मातृसमीपवर्ति यत्किञ्चि-
त्स्वेष्टं वस्तु बलात्कारेण गृहीत्वा मुखे निःक्षिपति । अत एव कीदृशो गणेशः मुहूर्तकलित-
द्वितीयदन्तप्ररोहः मुहूर्तेन क्षणेनाकलितो धातूनामनेकार्थत्वात् अनुहृतो हस्ति-
द्वितीयदन्तसादृश्यं प्रापितो द्वितीयदन्तस्य प्ररोह उद्गमो येन सः । अनेनात्याश्चर्यं

सूचितं भवति । तथाहि-दृश्यमाना हस्तिनो द्विदंतता एव, गणेशस्त्वेकदंत एवेति पुराणप्रसिद्धम् । केतकपत्रस्य मुखस्थापनसमये यावन्निगरणं करोति तावद्गणेशोऽपि द्विदंत एवालोकिलोकैः । अद्भुतोपमाख्योऽलंकारः । उक्तं च दंडिना काव्यादर्शे-“यथाकथंचित्सादृश्यं यत्रोद्भूतं प्रतीयते । उपमा नाम सा तस्याः प्रपंचोऽयं प्रदर्श्यते ॥ यदि किंचिद्वेत्पद्मं सुभ्रुविभ्रांतलोचनम् । तत्ते मुखश्रियं धत्तामित्यसावद्भुतोपमा ॥” इति श्लोकार्थो व्याख्यातः ॥

नमनमपि पूजैव-

अत्र गणेशस्य नमनादिरूपा पूजा ब्रह्मवैवर्तेऽभिहिता । “हुंढिराजः प्रियः पुत्रो भवान्याः शंकरस्य च । तस्य पूजनमात्रेण त्रयोपि वरदाः सदा” ॥ त्रयो ब्रह्मविष्णुशिवाः । “गणेशः सर्वदेवानामादौ पूज्यः सदैव हि । सर्वैरपि महाविघ्ननाशकोऽन्यो न विद्यते ॥” इति । शिष्टाचारोऽप्येतत्तन्मूलक एव । यथा “सुमुखश्चैकदंतश्च कपिलो गजकर्णकः । लम्बोदरश्च विकटो विघ्ननाशो विनायकः । धूम्रकेतुर्गणाध्यक्षो भालचन्द्रो गजाननः । द्वादशैतानि नामानि यः पठेच्छृणुयादपि । विद्यारम्भे विवाहे च प्रवेशे निर्गमे तथा । संग्रामे संकटे चैव विघ्नस्तस्य न जायते ॥” इति । गौरीति “षिद्वीरादिभ्यश्च” इति ङीप् । केतकं केतक्याः पुष्पसंज्ञेयम् । अवयवार्थे “अवयवे च प्राण्योषधिवृक्षेभ्यः” इत्यण् । “पुष्पमूलेषु बहुलम्” इति तस्य लुक् । दधत् । दधातीति दधत् शतृप्रत्यये जौहोत्यादिकत्वाद्विकरणस्य शपः श्रौ सति “श्रौ” इति द्विर्वचेन “उभे अभ्यस्तम्” इत्यभ्यस्तसंज्ञायां “आभ्यस्तयोरातः” इत्याकारलोपः । ततः “उगिद्वां सर्वनामस्थानेऽधातोः” इति प्राप्तस्य नुमो “नाभ्यस्ताच्छतुः” इति अभावः । आकलितेति “निष्ठा” इति बहुव्रीहौ निष्ठान्तस्य पूर्वनिपातः । द्विपास्य इति । द्वाभ्यां शुण्डादण्डमुखाभ्यां जलं पिबतीति द्विपः । “आतोनुपसर्गे कः” इति कः । “आतो लोप इटि च” इत्याकारलोपः । द्विपास्यास्यमिवास्यं यस्यासौ द्विपास्यः । “सप्तम्युपमानपूर्वस्य वाच्योवा चोत्तरपदलोपश्च” इति बहुव्रीहिः समासे उत्तरपदलोपश्च ॥ यद्यपि ‘हस्तौ तु पाणिनक्षत्रे’ इति हस्तशब्दः पाणिनक्षत्रवाचकः । तथाप्युपचाराद्धस्तिशुंडायामपि वर्तते । अत एव “हस्ताज्जातौ” इति वदन्पाणिनिरनुकूलः । क्षीरस्वाम्यपि ‘बालिहस्तांशवः कराः’ इत्यस्य व्याख्याने ‘हस्तिशुण्डापि कर उपचारात्’ इति व्याचख्यौ । तद्वत् ‘हस्तो नक्षत्रभेदे स्यात्करेभकरयोरपि’ इति विश्वप्रकाशे हस्तिशुण्डावाचकत्वमप्युक्तं हस्तशब्दस्य । अथात्र कवित्वे भंगशब्दोऽनुचितः । तथाहि “लोकोत्तरवर्णनानिपुणकविकर्म काव्यम्” इति काव्यलक्षणस्यात्र कवित्वे सत्त्वात् । यस्मिन्कस्मिंश्चित्पद्ये भङ्गशब्दोपादानमयुक्तं विशेषतो ग्रन्थारम्भभूते । कुतः ? “तद्दोषी शब्दार्थौ सगुणावनलंकृती पुनः कापि” इति काव्यप्रकाशकारोक्तेर्दोषरहितयोः शब्दार्थयोः काव्यता विधीयते । तत्र शब्ददोषप्रस्तावे काव्यप्रकाशकारेण दोषोल्लासे सप्तमे “दुष्टं पदं श्रुतिकटु च्युतसंस्कृतमप्रयुक्तमसमर्थम् । निहतार्थमनुचितार्थं निरर्थकमवाचकं त्रिधाश्लीलम् ॥ संदिग्धमप्रतीतं ग्राम्यं नेयार्थमथ भवेत्किष्टम् ॥ अविमृष्टविधेयांश्च विरुद्धमतिकृत्समासगतमेव” इति शब्ददोषाः उक्ताः । तत्र भंगशब्देनासभ्यार्थान्तरकत्वादश्लीलाख्यो दोषोऽभिहितो भवति । तल्लक्षणं वामनेनोक्तम्-

“असभ्यार्थान्तरमसभ्यार्थस्मृतिहेतुश्चाश्लीलम्” इति । अस्यार्थः यस्य पदस्यानेकार्थस्यैको-
र्थोऽसभ्यः स्यात्तदसभ्यार्थान्तरम् । यथा वर्च इति पदं तेजसि पुरीषे च ॥ यत्तु पदमेकदे-
शद्वारेणासभ्यमर्थं स्मारयति तदसभ्यार्थस्मृतिहेतु । यथा कृकाटिकेति । एवं भंगशब्दोऽपि
नानार्थः । तदंगरचनाशकलपराजयनाशादीनामर्थानां प्रकरणं विना स्फुरणादसभ्यार्थांतरस्य
नाशस्य प्रतीतिरश्लीलत्वम् । काव्यप्रकाशेऽप्यश्लीलोदाहरणं “पितृवसतिमहं व्रजामि तां सह
परिवारजनेन यत्र म ॥ भवति सपदि पावकान्वये हृदयमशेषितशोकशल्यकम् ॥” इति ।
अत्र पितृवसतिशब्देन पितुर्गृहमिति विवक्षितम् । तत्र श्मशानार्थस्यापि प्रतीतिरश्लीलत्वाद्-
भंगलार्थत्वम् । कथं तर्हि “भंगं जयं चापतुरव्यवस्थम्” इति कालिदासः । अत्र भंगशब्देन
पराजयो विवक्षित इत्यश्लीलत्वमिति चेत्, सत्यम्, तत्र हि युद्धप्रस्तावे स्वरूपान्वाख्याना-
ददोषः । प्रस्तुते ग्रंथारम्भे प्रकरणमपि नास्ति ॥ अतो भंगशब्दपाठोऽनुचितः । यस्मात्
“गौरीश्रवःक्रेतकपत्रभागम्” इति पठन्ति । तदेतत्सर्वं मत्सररहितैः सूरिभिर्विवेचनीयम् ॥

वर्णशुद्धिविचारः ।

अथ काव्यत्वादेव प्रसंगतो वर्णगणशुद्धिविचार्यते । तत्र श्लोकादावसंयुक्तशुभफलदगका-
रप्रक्षेपादस्ति वर्णशुद्धिः ॥ तदुक्तं भामहेन “कः खो गो घञ् लक्ष्मीं वितरति च यशो
उस्तथा चः सुखं छः प्रीतिं जो मित्रलाभं भयमरणकरी झञ्जी टठौ खेददुःखे । डः शोभा-
दो विशोभां भ्रमणमथ चणस्तः सुखं थञ्च युद्धं दो धः सौख्यं मुदं नः सुखभयमरण-
क्लेशदुःखं पवर्गः ॥ १ ॥ यो लक्ष्मीं रश्च दाहं व्यसनमथ लवौ शः सुखं पश्च खेदं सः
सौख्यं हश्च खेदं व्यसनमथ च लः क्षः समृद्धिं करोति । संयुक्तं चेह न स्यात्सुखमरण-
पटुर्वर्णविन्यासयोगः पद्यादौ गद्यवक्त्रे वचसि च सकले प्राकृतादौ समोऽयम् ॥ २ ॥”
इति । तेन नायकादेः सुखं भवति । “अक्षरे परिशुद्धे तु नायका भूतिमृच्छति” इति वच-
नात् । प्रस्तुते ग्रंथकर्तुरर्घ्येतुरध्यापकस्य वा सुखं वाच्यम्,-

गणशुद्धिः ।

अथ गणशुद्धिः । तत्रास्मिन् पद्ये इन्द्रवज्राच्छन्दः । तल्लक्षणं वृत्तरत्नाकरे उक्तं “स्यादिन्द्र-
वज्रा यदितौ जगौ गः” इति । तत्र गणलक्षणमपि तेनैवोक्तम् “सर्वगुप्तो सुखातलौ यरावतग-
लौ सती ॥ मध्याद्यौऽभौत्रिलौनोष्टौ भवंत्यत्र गणास्त्रिकाः” इति । एषां गणानां फलान्य-
न्यैरभ्यधायि-“मकारः श्रियं योऽतिवृद्धिं त्वरोगं सकारश्च देशाटनं द्रव्यहानिम् । तकारो
जकारो रुजं भश्च क्रीतिं न आयुः प्रयच्छत्यजसं जनानाम्” इति वचनात् ॥ इदं फलम-
ध्यापकाध्येनृप्रभृतीनां ज्ञेयम् । एवं सति द्रव्यहानिरूपफलदस्य तगणस्यादौ प्रयोगाद्दुष्टमिदं
काव्यमिति चेत् सत्यम् ‘उमा कात्यायनी गौरी’ इति वचनाद्गौरीशब्दो देवतावाचकः ।
तस्यादौ प्रयोगाद्दुष्टफलत्वं नास्तीति समाधिः । यथोक्तम् “देवतावाचकाः शब्दा ये च
भद्रादिवाचकाः ॥ ते सर्वे नैव निन्धाः स्युर्लिपतो गणतोऽपि च” इति । नन्वेवमपीन्द्रवज्रालक्ष-
णासंगतिः, पादांतस्याक्षरस्य “ह्रस्वं लघु” इति लघुसंज्ञकत्वात्, ‘संयोगे गुरु, दीर्घ च’

इति विशेषलक्षणानाक्रांतत्वेन गुरुत्वायोगाच्च । उच्यते, पादांतस्थलस्य गोरपि वैकल्पिकगुरु-
त्वाददोषः । यथोक्तं वृत्तरत्नाकरे “सानुस्थारो विसर्गीतो दीर्घो युक्तपरश्च लः । वा पदांते
त्वसौ वक्रो ज्ञेयोन्योमातृकोलजुः इत्यलमतिप्रसंगेनेति शिवम् ॥ १ ॥

अनुबन्धचतुष्टयनिरूपणम् ।

क्रियाकलापप्रतिपत्तिहेतुं संक्षिप्तसारार्थविलासगर्भम् ॥

अनंतदैवज्ञसुतः स रामो मुहूर्तचिंतामणिमातनोति ॥ २ ॥

एवमादिपद्येनेष्टदेवताशीर्वादरूपमंगलमभिधायेदानीं ज्योतिषग्रंथमारभमाणो रामज्योतिर्वि-
द्विषयप्रयोजनसंबन्धाधिकारिणः सूचयन् कर्तव्यमुपजातिक्रिया प्रतिजानीते—क्रियाकलापेति ।
सः प्रसिद्धो जगतीतले अनंताख्यो दैवज्ञो ज्योतिर्वित्तस्य सुतः पुत्रो रामो रामज्योतिर्विन्मु-
हूर्तचिंतामणिं मुहूर्तानां दिनशुद्धिविशेषाणाम् । अथवा मुहूर्तशब्देन दिनस्य रात्रेर्वा पंचदशे
विभाग उच्यते । उक्तं च रत्नमालायां—“दिनस्य यः पंचदशो विभागो रात्रेस्तथा तद्वि
मुहूर्तमानम्” इति । तत्र लक्षणया मुहूर्तौपलक्षितः कालो मुहूर्तशब्देन विवक्ष्यते । तस्य
चिंता शुभाशुभरूपो विचारस्तस्य मणिरिव मुहूर्तचिंतामणिः । यथा मणिर्हीरकादिः सम-
स्तकांतिनामाधारस्तथायमपि ग्रंथो निखिलमुहूर्तानामाधार इत्यन्वर्थनामानं लक्षणया मुहूर्त-
चिंतामणिं ज्योतिषग्रंथमातनोति । निषेधविध्यादिसंनिवेशविशेषेण निरूपयतीत्यर्थः ॥

अपूर्वोयं ग्रन्थः ।

ननु जीर्णा अपि मुहूर्तग्रंथाः सन्ति तैरेव निखिलमुहूर्तविचारनिर्वाहे सिद्धे किमनेन जीर्ण-
मुहूर्तग्रंथानुवादभूतेनेत्यत आह । (कीदृशं मुहूर्तचिंतामणिम्) क्रियाकलापप्रतिपत्तिहेतुं क्रियाः
जातकर्मनामकर्मादिकास्तासां कलापः समूहस्तस्य अमुकस्मिन्नुभदिने कार्यमेतास्मिन्नुभ-
दिने न कार्यमित्येवंरूपा प्रतिपत्तिः सम्यग्ज्ञानं तस्य हेतुं कारणम् । अयमर्थः, अन्येषु मुहू-
तग्रंथेषु तिथिप्रकरणे कर्मविशेषेषु शुभाशुभतिथयो निरूपिताः एव वारप्रकरणे वारा एव
तथा नक्षत्रप्रकरणे नक्षत्राण्येव योगप्रकरणे योगा एव लग्नप्रकरणे लग्नान्येवाभिहितानि ।
एवं सत्याखिलप्रकरणानां पुनःपुनरांशालने मुहूर्तविचारः प्रसिद्धयेदिति गौरवमस्ति । अत्रैव-
कस्मिन्नेव पद्ये यो यो मुहूर्तो विचार्यते तस्य तस्य तत्रैव निर्वाह इति लाघवम् । यथा
“नवान्नं स्याच्चरक्षिप्रमृदुमे सत्तनौ शुभम् ॥ विना नंदाविषघटीमधुपौषार्किभूमिजाम्”
इत्यादि । केचित्तु “क्रियाकलापप्रतिपत्तिहेतोः” इति पंचम्यंतपाठमाहुः ॥ ननु मुहूर्ततत्त्वादावपि
कचिदेवंविधमुहूर्तनिरूपणाद्व्यर्थोयं श्रम इत्यत आह—संक्षिप्तेति । (कीदृशं मुहूर्तचिंता-
मणिं) संक्षिप्तसारार्थविलासगर्भं संक्षिप्तः शब्दैः सारार्थो निष्कृष्टार्थस्तस्य विलासः प्रकाशः
स गर्भे यस्यासौ संक्षिप्तश्चासौ सारार्थविलासगर्भश्च संक्षिप्तसारार्थविलासगर्भस्तमिति कर्म-
धारयः । यद्यपीदानींतनग्रंथेषु शब्दलाघवेनार्थबाहुल्यमस्ति, तथापि शब्दानां दुर्बोधार्थत्वा-
दुरुमुखादप्यध्ययने सति इदिति मनस्यर्थास्फुरणाच्चेत्यनुपादेयत्वम् । अत्र तुशब्देपि लाघवं
तत्रापि निष्कृष्टस्याप्यर्थस्य तादृशशब्दैर्निरूपणाद्यथा गुरुमुखं विनैवार्थज्ञानं सद्यो मनसि
जागर्तितरामित्यवश्यमुपादेयत्वमस्य ग्रंथस्य ॥

अनुबन्धचतुष्टयम् ।

ननु किमभिधेयार्थकमिदं शास्त्रं प्रयोजनमपि किं 'प्रयोजनमनुद्दिश्य न मंदापि प्रवर्तते' इति न्यायात् । उक्तं च—“सर्वस्यैव हि शास्त्रस्य कर्मणो वापि कस्यचित् । यावत्प्रयोजनं नोक्तं तावत्तत्केन गृह्यते” इति । अन्यच्च—“ज्ञातार्थं ज्ञातसम्बन्धं श्रोतुं श्रोता प्रवर्तते । ग्रंथादौ तेन वक्तव्यः सम्बन्धः सप्रयोजनः ॥” इति । उच्यते, मुहूर्तचिन्तामणिमित्यनेनैव पदेन सर्वं सूचितम् । तथाहि शुभाशुभप्रकरणनक्षत्रप्रकरणसंक्रांतिगोचरप्रकरणसंस्कारविवाहप्रकरणवधूप्रवेशान्याधानराजाऽभिषेकयात्राप्रकरणगृहारंभगृहवेशमुहूर्तसमुदायाः संहितापदार्थाः प्रतिपाद्यत्वेन विषयभूताः ॥ यद्यपि वसिष्ठादिभिः सूर्यचाराद्युत्पातादिकमपि संहितापदार्थेष्वभ्यधाति । तथाप्यत्र तेषां मुहूर्तविचारेऽनुपयोगाद्ग्रंथकृता नोक्तमिति तात्पर्यम् । मुहूर्तानां प्रतिलक्षणं लौकिकविचारार्थत्वेन तदभिधानात् । अत्राभिधेयपदार्थानां मुहूर्तचिन्तामणिनामकग्रंथस्य च प्रतिपाद्यप्रतिपादकभावः सम्बन्धः । प्रयोजनं शुभाशुभकथनं विवाहादिकालनिर्णयश्च । यदाह नारदः—“प्रयोजनं तु जगतः शुभाशुभनिरूपणम् ।” कश्यपोपि—“ग्रहणग्रहसंक्रांतियज्ञाध्ययनकर्मणान् । प्रयोजनं व्रतोद्वाहक्रियाणां कालनिर्णयः ॥” इति ॥

तत्राधिकारिनिरूपणे विशेषः ।

एतज्जिज्ञासुरधिकारी । स च द्विज एव नान्यः । तदुक्तं नारदेनैव—“सिद्धांतसंहिताहो-
रारूपस्कंधत्रयात्मकम् । वेदस्य निर्मलं चक्षुर्ज्योतिःशास्त्रमकल्मषम् ॥ विनैतदखिलं श्रौतं
स्मार्तं कर्म न सिध्यति । तस्माज्जगद्वितायेदं ब्रह्मणा निर्मितं पुरा ॥ अतएव द्विजैरेतदध्येत-
यं प्रयत्नतः ॥” इति । अत्रैवकारस्य पाठक्रमेण योजने प्रयोजनं विनैव ज्योतिःशास्त्राध्ययन-
स्याऽऽवश्यकत्वं प्रतीयते । द्विजैरेवेति व्याख्यानं द्विजव्यतिरिक्तैः शूद्रैर्नाध्येयमिति
प्रतीयते । व्याख्याद्वयमपि युक्तमेव ॥ द्विजाः ब्राह्मणक्षत्रियवैश्याः । उक्तं च
काशीखण्डे “ब्राह्मणाः क्षत्रिया वैश्यास्त्रयो वर्णा द्विजाः स्मृताः । प्रथमे मातृतां
जन्म द्वितीयं चोपनायनात् ॥” इति । तदुक्तं वसिष्ठवचने—“अध्येतव्यं ब्राह्मणैरेव
तस्माज्ज्योतिःशास्त्रं पुण्यमेतद्ब्रह्मस्यम् । एतद्वुद्ध्वा सम्यगाप्नोति नूनं धर्मं चार्थं मोक्षमभ्य-
यशश्च” इति । श्रुतावपि “ब्राह्मणेन निष्कारणो धर्मः षडंगो वेदोऽध्येयो ज्ञेयश्च” इति ।
तत्र ब्राह्मणग्रहणमध्यापनेऽप्यावश्यकत्वसूचनार्थम् । अतएव महाभारते—“यजनं याजनं चैव
तथा दानप्रतिग्रहौ । अध्यापनं चाध्ययनं षट्कर्मा ब्राह्मणः स्मृतः ॥” इति ॥ क्षत्रियविशो-
स्त्वध्ययने एवाधिकारो नाध्यापने । तदुक्तं मनुना—“प्रजानां रक्षणं दानमिज्याध्ययनमेव च ।
विषयेष्वप्रसाक्तिं च क्षत्रियस्य समादिशेत् । पशूनां रक्षणं दानमिज्याध्ययनमेव च । वाणि-
ज्यं च कुसीदं च वैश्यस्य कृषिमेव च” इति । अत्र प्रजारक्षणाद्युक्तेर्नाध्यापनाऽधिकारः ।

अस्य श्रौतस्मार्तकर्मोपयोगित्ववेदाङ्गत्वाध्येयत्वनिर्णयः ।

ननु कथं ज्योतिषं श्रौतस्मार्तकर्मोपयिकमिति चेत्, उच्यते—अष्टवर्षं ब्राह्मणमुपनयीत
तमध्यापयति” इति । तथा “वसंतं ब्राह्मणोऽग्नीनादधीत” “दर्शपूर्णमासाभ्यां यजेत” इत्यादि

श्रुतयः संति । तत्र वर्षज्ञानमादित्यादिग्रहचारपरिच्छेदसाध्यम् । तस्य वसन्ताद्यृतूनां च दर्शपूर्णमासयोश्च ज्ञानं ज्योतिषं विना सर्वथैव न निर्वहतीत्यवश्यमप्येतद्व्यं ज्योतिःशास्त्रम् । उक्तं च वेदांगज्योतिषे—“वेदा हि यज्ञार्थमभिप्रवृत्ताः कालानुपूर्व्यां विहिताश्च यज्ञाः । तस्मादिदं कालविधानशास्त्रं यो ज्योतिषं वेद स वेद यज्ञान् ॥ ” अतएव वेदस्य मुख्यमिदं मंगं चक्षुरूपत्वात् ॥ तदप्युक्तं तत्रैव शिक्षायाम्—“शिक्षा ब्राह्मणं तु वेदस्य मुखं व्याकरणं स्मृतम् । ज्योतिषामयनं चक्षुर्निरुक्तं श्रोत्रमुच्यते । छंदः पादौ तु वेदस्य हस्तौ कल्पोऽथ पृथक्ते ॥ ” इति । तथा “ यथा शिक्षा मयूराणां नागानां मणयो यथा । तद्वद्वेदांगशास्त्राणां ज्योतिषं मूर्धनि स्थितम् ” इति । एवं मुख्यतायां सत्यां दृष्टान्तो वसिष्ठसिद्धांते—“ वेदस्य चक्षुः किल शास्त्रमेतत्प्रधानतांगेषु ततोऽर्थजाता । अंगैर्युतोऽन्यैः परिपूर्णमूर्तिश्चक्षुर्विहीनः पुरुषो न किञ्चित् ॥ ” इति । तस्मात्कर्म्मोपयिकत्वादवश्यमप्येतद्व्यं ज्योतिःशास्त्रम् ॥

दुष्टादयो नाध्याप्याः—

तत्राध्ययनेन समीचीनशिष्या एवाध्याप्या न कृतघ्नादयः । तदुक्तं श्रुती—“ विद्या ह वै ब्राह्मणमाजगाम गोपाय मा शेवधिष्टेहमस्मि । असूयकायानृजवे शठाय न मा ब्रूया वीर्यवती तथा स्याम् ॥ ” इति ॥ समरसारेऽपि—“नैतद्देयं दुर्विनीताय जातु ज्ञानं गुप्तं तद्वि सम्यक्फलाय । अस्थाने हि स्थाप्यमानैव वाचां देवी कोपान्निर्दहेन्नोचिराय ॥ विनयावनताय दीयमाना प्रभवेत्कल्पलतेव सत्फलाय । उपकृत्यनुचिन्तकानि शास्त्राण्युपकारस्य पदं हि साधुरेव ॥ ” इति । सिद्धांतशिरोमणावपि—“ दिव्यं ज्ञानमतीन्द्रियं यदधिभिर्ब्राह्मणं वसिष्ठादिभिः पारंपर्यवशाद्ग्रहस्यमवर्ति नीतं प्रकाश्यं ततः । नैतद्वेदेषिकृतघ्नदुर्जनदुराचाराचिरावासिनां स्यादायुःसुकृतक्षयो मुनिकृतां सीमामिमामुज्जतः ॥ ” इति ।

अत्र शूद्रस्य सर्वधानधिकारः ।

एवं सत्यस्मिन् ज्योतिःशास्त्रे सर्वथा शूद्राणामनधिकारः ॥ उक्तं च मनुना—“ एकमेव तु शूद्रस्य प्रभुः कर्म समादिशेत् । एतेषामेव वर्णानां शुश्रूषामनसूयया ॥ ” इति । नारदवाक्यं तु प्रागेवाभिहितम् । तत्र यदि ब्राह्मणः शूद्रं लोभादिना पाठयति तस्माच्च पठति तदा महान् दोषः । यदाह गर्गः—“स्नेहालोभाच्च मोहाच्च यो विप्रो ज्ञानतोपि वा । शूद्राणामुपदेशं तु दद्यात्स नरकं व्रजेत् ॥ अग्र्यो ददाति यः शूद्रे त्वेकं षोडशकर्मणाम् । अधो युगसहस्रांते जायते श्वानयोनिषु ॥ सम्यगाचारयुक्तोऽपि यः शूद्रः सर्वशास्त्रवित् । वर्जयेद्वचनं तस्य कपालस्थादेकं यथा ” इति । कपालं मनुष्यशिरोमध्यवर्त्यस्थि । “ भूतकाध्यापको यश्च भूतकाध्यापितश्च यः ॥ तावुभौ पतितौ विप्रौ स्वाध्यायक्रयविक्रयान् ॥ ” इति सामान्यतो हेमाद्रौ देवलस्मरणाच्च ॥

नक्षत्रसूच्यादिनिन्दाद्वारा ज्योतिर्विदो माहात्म्यम् ।

अथैवंविधस्य ज्योतिःशास्त्राध्येतुर्माहात्म्यमाह मांडव्यः—“ एवंविधस्य श्रुतिनेत्रशास्त्रस्वरूपभर्तुः खलु दर्शनं च । विहंत्यशेषं कलुषं जनानां षडब्दजं धर्मसुखास्पदं स्यात् ॥ ” इति । अत्र ज्ञानविशेषेण ज्योतिर्विदः पूज्यतातारतम्यं जीर्णैरभ्यधाति । “ दशविधकृतपापं हन्ति सिद्धान्तवेत्ता त्रिदिनजनितदोषं तत्राविज्ञः स एव । करणभगणवेत्ता हंत्यहोरात्रदोषं

जनयति घनमहश्चात्र नक्षत्रमूची ॥ ” नक्षत्रमूची दैवज्ञो घनं बहु अहः पापं जनयति । तद्वर्णं वाराहसंहितायाम्-“ अविदित्वैव यः शास्त्रं दैवज्ञत्वं प्रपद्यते । स पंक्तिदूषकः पापो ज्ञेयो नक्षत्रमूचकः ॥ ” इति । अन्यच्च “तिथ्युत्पत्तिं न जानन्ति ग्रहाणां नैव साधनम् । परवाक्येन वर्तन्ते ते वै नक्षत्रमूचकाः ॥ ” इति । व्युत्पत्तिस्तु गृहेगृहे गत्वाऽष्ट एव नक्षत्राण्याश्रिन्यादीनि शुभाशुभफलमूचकानि सूचयतीति नक्षत्रमूची । वराहः “ नक्षत्रमूचकोऽदिष्टमुपवासं करोति यः । स ब्रजत्यंघतामिस्रं सार्धमृक्षविडंथिना । नक्षत्रमूचकं पापं भिपजं शुल्कजीविनम् । तादृक्पौराणिकादींश्च वाङ्मात्रेणापि नार्चयेत् ॥ ” अतएव वसिष्ठः-“ त्रिस्कंधपारंगम एव पूज्यः श्राद्धे सदा भूगुरवृन्दमध्येनक्षत्रमूची खलु पापरूपो ह्येवः सदा सर्वमुधर्मकृत्ये ॥ ” वराहोऽपि-“ ग्रंथतश्चाऽर्थतश्चैव कृत्स्नं जानाति यो द्विजः । अग्रमुक् स भवेच्छास्त्रं पूजितः पंक्तिपावनः । न ह्यसांवत्सरे देशे वस्तव्यं भूतिमिच्छता । चक्षुर्भूतोऽपि यत्रैव पापं तत्र न विद्यते ॥ मुहूर्तं तिथिनक्षत्रमृतवश्चायनानि च । सर्वाण्येवाकुलानि स्युर्न स्यात्सांवत्सरो यदि ॥ ” अतएव यद्वर्मशास्त्रे सुमन्तुः “ तत्करकितव ” इत्यादिना महता गद्येन सांवत्सरोऽपंक्तिय इत्याह । महाभारतेपि-“ कितवो भूणहा यक्ष्मी ” इत्यादिपद्यपदकमध्ये “ कुशीलवो देवलको नक्षत्रैर्यश्च जीवति । एतानिह विजानीयाद्वाङ्मात्रेणापंक्तिदूषकान् ॥ ” इत्युक्तम् । तत्र नक्षत्रमूचकज्योतिर्विधिद्विषयम् ॥ यदाह कश्यपः-“ दारद्विगभूणहंश्च व्यग्रात्र नक्षत्रमूचकान् । वर्जयेद्वाङ्मात्रेणानेतां सर्वकर्मसु यन्ततः ॥ ” इति । “ नक्षत्रमूचकश्चैव पर्वकारश्च गर्हितः ” इति ब्रह्मपुराणेऽप्युक्तम् । अपृष्ट इति वाक्यशेषोऽत्राध्याहार्यः । अतएव मनुः-“ तिथिं पक्षस्य न ब्रूयात् नक्षत्राणि निर्दिशेत् ” इति । आह स्म यमोऽपि-“ नक्षत्रतिथिपुण्याहमुहूर्तान्मंगलानि च । न निर्दिशन्ति ये विप्रास्तैर्मुक्तं ह्यक्षयं भवेत् ॥ ” इति । वसिष्ठवाक्यं तु प्रागभिहितम् ॥

मोक्ष एव मुख्यं फलम् ।

महाप्रयोजनं त्वेतच्छास्त्रस्य सम्यग्ज्ञानाद्ब्रह्मसायुज्यमिति । तदुक्तं गर्गेण-“ ज्योतिश्चक्रं तु लोकस्य सर्वस्योक्तं शुभाशुभम् । ज्योतिर्ज्ञानं च यो वेद स याति परमां गतिम् ॥ ” इति । परमां गतिं ब्रह्मसायुज्यम् सूर्यसिद्धांतेऽपि-“ दिव्यं चक्षुर्ग्रहक्षणां दर्शितं ज्ञानमुत्तमम् । विज्ञायार्कादिलोकेषु स्थानं प्राप्नोति शाश्वतम् ॥ ” इति । वराहसंहितायामपि-“ न सांवत्सरपाठी च नरके परिपच्यते । ब्रह्मलोकं प्रतिष्ठां च लभते दैवचित्तकः ॥ ” इति । संवत्सरं वर्षमाधिकृत्य कृतो ग्रंथः सांवत्सरः-“ अधिकृत्य कृते ग्रंथे ” इत्यण्, आदिवाङ्मः । तं पठितुं शीलमस्य स सांवत्सरपाठी ज्योतिर्विदुच्यते । वसिष्ठेन त्वैहिकामुष्मिकरूपं फलद्वयमप्युक्तं प्राक् “ एतद्बुद्ध्वा सम्यगाप्नोति नूनं धर्मं चार्थं मोक्षमर्थं यशश्च ” इति । तस्माज्ज्योतिःशास्त्रमवश्यमध्येतव्यमिति स्थितम् ॥ ननु ज्योतिषशास्त्राध्ययनम् न्यायशास्त्रादिवत् किं वादमात्रफलम् उत चिकित्साशास्त्रवत् प्रत्यक्षदृश्यफलम् ? उच्यते-“ दृष्टे संभवत्यदृष्टफलकल्पना न न्याय्या ” इति दृष्टार्थताप्यस्य । शास्त्रस्य वादरूपं तु फलं सर्वेष्वपि शास्त्रेषु तुल्यम् । उक्तं च “ अन्यानि शास्त्राणि विनोदमात्रं न किंचिदेषां तु विशिष्टमस्ति । चिकित्सितज्योतिषमन्त्रवादाः पदे पदे प्रत्ययमावहन्ति ” इति । प्रत्ययं विश्वासम् ॥

अत्र प्रत्यक्षाणि अन्यफलानि ।

नन्वस्मिन् शास्त्रे के वा प्रत्यया इति चेत्पृच्छसि तर्हि शृणु ॥ सूर्यचंद्रयोर्ग्रहणं जगतीतले आबालवृद्धं महान् प्रत्ययः । उक्तं च—“अप्रत्यक्षाणि शास्त्राणि विवादास्तेषु केवलम् । प्रत्यक्षं ज्योतिषं शास्त्रं चंद्राकौ यत्र साक्षिणौ ॥” अथान्येपि प्रत्ययाः चंद्रशृङ्गोन्नतिग्रहयु-
तिश्च सूर्यादीनां ग्रहाणां छायागणितगताः ॥ यद्यपि भौमादीनां छाया दृग्गोचरा नास्ति तथापि नलिकादियन्त्रवेधेन यस्मिन् समये सुधिरमध्ये ग्रह आगच्छति तत्समयसंवादादार्धा-
पत्तिप्रमाणसिद्धा छायापि प्रत्ययः । शुक्रस्य तु महामंडलत्वेन छाया दृग्गोचरापि भवति । ग्रहाणां चंद्रादीनां द्विविधा अप्यस्तोदयाः—एके सूर्यासन्नवशेन अपरे प्रत्यहं क्षितिजसंबंध-
वशात् ततोऽपि सूर्यासन्नवशतो भौमगुरुशनीनां प्राच्यामेवोदयः प्रतीच्यामेवास्तः । बुधशुक्र-
योस्त्वनियतः, क्षितिजसंबंधवशेन तु सर्वेषामपि सूर्यादीनां प्राच्यामेवोदयः प्रतीच्यामेवास्तः ।
अथायुर्दायस्येयत्ता । यात्रायां शुभशकुने शुभफलमशुभशकुनमशुभफलम् । यज्ञोपवीत-
विवाहादिमंगलकृत्येषु शुभलभाऽनुष्ठिते पूक्तफलावाप्तिः । यत्र कचिद्व्यभिचारः स जन्मकाली-
नसदसदूग्रहवशेन । एवमादन्येपि प्रत्यया ऊह्याः ॥ सर्वेषामपि शास्त्राणामध्ययने साक्षा-
द्यदृष्टरूपं फलं तु वाचनिकमेव । तदस्मिन्नपि शास्त्रे तुल्यमित्यलमतिप्रसक्ताऽनुप्रसक्तेनेति
शिवम् ॥ २ ॥

अथ शुभाशुभप्रकरणं-तत्र तिथीशाः ।

तिथीशा वह्निकौ गौरी गणेशोऽहिर्गुहो रविः ।

शिवो दुर्गातको विश्वे हरिः कामः शिवः शशी ॥ ३ ॥

अथ मुहूर्तचिंतामणिनामकग्रंथप्रकरणप्रतिज्ञामभिधायेदानीं सामान्यतो मुहूर्तविचारार्थ-
मुत्सर्गापवादरूपा गुणा दोषाश्च तावद्वक्तव्याः तेषां च तिथ्याद्यधीनत्वादादौ तिथयो वक्तव्याः
तासां तु लोकप्रासिद्धत्वादेवावक्तव्यतायां सिद्धायां तत्स्वामिन एवानुष्ठुब्धसामिदधाति
तिथीशा इति । एते पंचदशतिथीनां क्रमेणेशाः स्वामिनस्तानाह । वह्निकावित्यादि वह्निश्च
वश्च वह्निकौ वह्निः अग्निः को ब्रह्मा अत्र “देवताद्वंद्वे च ” इत्यानङ् न भवति । एकह-
विर्भाक्त्वेन प्रसिद्धसाहचर्यभावात् । नन्वेवं “अल्पाचूतं पूर्वम् ” इति द्वंद्वे कश्चिदस्य
पूर्वनिपातापत्तिरिति चेत्, “ऊसिद्धयोः स्मात्स्मिन्” इति ज्ञापकेन पूर्वनिपातप्रकरणम-
नित्यमित्यनित्यत्वात्क्रमस्य विवक्षितत्वाच्च न भवति । एवं सति प्रतिपदो वह्निर्द्वितीयाया ब्रह्मा
स्वामीत्ययमर्थः सिद्धो भवति । अथवा “तिथीशोऽग्निर्विधिगौरी” इत्यसंदेहाथमेवं पठित-
व्यम् । “ईश ऐश्वर्ये” इति धातुकर्त्रर्थकिंवन्तः तस्मादूच्यते जस् । ईशते इतीशस्तिथीना-
मीशस्तिथीशस्तिथिस्वामिनः इत्यर्थः । अथवा “तिथीशोरोविधिगौरी” इति व्यक्तं पठनीयम् ।
ईशशब्दोऽकारांतः । रशब्देनाग्निरुच्यते । ‘रः पावके च तीक्ष्णशौ’ इति विश्वः ‘रश्च कालेऽ-
नले सूर्ये’ इत्येकाक्षरनिघण्टुः । रोमिः विधिर्ब्रह्मा गौरी पार्वती गणेशः प्रसिद्धः अहिः सर्पः
गुहः स्वामिकर्त्तिकेयः रविः सूर्यः शिवो महादेवः दुर्गा जगदंबा अंतको यमः विश्वे विश्वे-
देवाः हरिर्विष्णुः कामो मदनः शिवः स एव शशी चंद्रः । तदाह वसिष्ठः—“वह्निर्विधातादि-
सुता गणेशः सर्पो विशाखोऽदितिजो महेशः । दुर्गा यमो विश्वहरिश्च कामः शवा निशेशश्च
पुराणदृष्टाः” इति । स्वामिन इति शेषः ॥

तिथिदेवतानिरूपणप्रयोजनम् ।

प्रयोजनं तु तत्र देवताप्रतिष्ठापूजादि । तथा च बराहसंहितायामुक्तम् “यत्कार्यं नक्षत्रे तद्देवतासु तिथिषु तत्कार्यम् । करणमुहूर्तैष्वपि तत्सिद्धिकरं देवतानां च ” इति । नारदोप्याह—“यदिनं यस्य देवस्य तद्दिने तस्य संस्थितिः ।” अभिपुराणेपि—“प्रतिपद्यभिपूजा स्याद्वितीयायां च वेधसः । दशम्यामंतकस्यापि पष्ठ्यां पूजा गुह्यस्य च । चतुर्थ्यां गणनाथस्य गौरीस्तत्पूर्ववासरे ॥ सरस्वत्या नवम्यां च सप्तम्यां भास्करस्य च । अष्टम्यां च चतुर्दश्यामेकादश्यां शिवस्य च । द्वादश्यां च त्रयोदश्यां हरेश्च मदनस्य च । शेषादीनां फणीशानां पंचम्यां पूजनं भवेत् । पर्वणीदोस्तिथिष्वसु पक्षद्वयगतास्वपि” इति । रत्नमालायामपि “अथाऽमरस्थापनमुत्तरायणे स्वदेववार्षतिथिक्षणादिषु” इति ॥

प्रत्येकं तिथिषु कर्तव्याकर्तव्यकृत्यानि ।

अथ प्रत्येकं तिथिकृत्यानि ग्रंथकृदनुक्तान्यन्यस्माभिलिख्यते । लोकोपयोगित्वान् । तान्याह वासिष्ठः “ (१)—नोद्वाहयात्रोपनयप्रतिष्ठासीमन्तचौलाखिलवास्तुकर्म । गृहप्रवेशाऽखिलमंगलाद्यं कार्यं हि मासाद्यतिथौ कदाचित् ॥ १ ॥ ” मासाद्यतिथौ शुक्लपक्षप्रतिपदि । अतएव कृष्णपक्षप्रतिपद्येतानि कर्माणि सुखेन भवन्तीत्यर्थः । यद्येपोऽभिप्रायोऽसम्मतः स्यात्तदा पक्षाद्यतिथाविति ब्रूयात् ॥ (२)—सप्तांगचिह्नानि नृपस्य वास्तुव्रतप्रतिष्ठाखिलमंगलानि । यात्राविवाहाखिलभूषणाद्यं कार्यं द्वितीयादिवसे सदैव ॥ २ ॥ (३)—संगतिविद्याखिलशिल्पकर्मसीमन्तचौलान्नगृहप्रवेशम् । काय द्वितीयादिवसे यदुक्तं सदा तृतीयादिवसेपि कार्यम् ॥ ३ ॥ (४) रिक्तासु विद्युद्वध्वन्धशस्त्रविपात्रिघातादि च याति सिद्धिम् । यन्मंगलं तालु कृतं विमूर्धैर्विनाशमायाति तदाशु नूनम् ॥ ४ ॥ ” रिक्तासु चतुर्थीनवमीचतुर्दशीषु ४ । ९ । १४ ॥ (५)—“शुभानि कार्याणि चरस्थिराणि चोक्तान्यनुक्तान्यपि यानि तानि । सिद्धिं प्रयांत्याशु ऋणप्रदानं विनाशदं नागतिथौ विधेयम् ॥ ५ ॥ (६)—अभ्यंगयात्रापितृकर्मदन्तकाष्ठं विना पौष्टिकमंगलानि । पष्ठ्यां विधेयानि रणोपयोगिशिल्पानि वास्त्ववरभूषणानि ॥ ६ ॥ (७)—द्वितीयायां तृतीयायां पञ्चम्यां कथितान्यपि । तानि सिध्यन्ति कार्याणि सप्तम्यां निखिलान्यपि ॥ ७ ॥ (८)—संग्रामयोग्याखिलवास्तुशिल्पनृपप्रमोदाखिललेखनानि ॥ स्त्रीरत्नकार्याखिलभूषणादिकार्याणि कार्याणि महेशतिथ्याम् ॥ ८ ॥ (९)—द्वितीयायां तृतीयायां पञ्चम्यां सप्तमीतिथौ ॥ उक्तानि यानि सिध्यन्ति दशम्यां तानि सर्वदा ॥ ९ ॥ (१०)—व्रतोपवासाऽखिलधर्मकृत्यं सुरोत्सवाद्याखिलवास्तुकर्म । संग्रामयोग्याखिलवास्तुकर्मविश्वेतिथौ सिध्यति शिल्पकर्म ॥ १० ॥ (११)—पृथिव्यां यानि कर्माणि धर्मपुष्टिशुभानि च । चरस्थिराणि द्वादश्यां यात्रां नवगृहं विना ॥ ११ ॥ (१२)—विधातृगौरीभुजगभान्वंतकदिनेषु च । उक्तानि तानि सिध्यन्ति त्रयोदश्यां विशेषतः ॥ १२ ॥ (१३)—यज्ञक्रियापौष्टिकमंगलानि संग्रामयोग्याखिलवास्तुकर्म ॥ उद्वाहशिल्पाऽखिलभूषणाद्यं कार्यं प्रतिष्ठा खलु पौर्णमास्याम् ॥ १३ ॥ (१४)—सदैव दर्शं पितृकर्म तूक्तं नान्यद्विधेयं शुभपौष्टिकाद्यम् ॥ मूढैः कृतं तत्र शुभोत्सवाद्यं विनाशमायात्यचिराद्भृशं तत् ॥ १४ ॥ ” इति ॥

आदौ शुभाशुभप्रकरणारम्भे हेतुनिरूपणम्-

ननु रत्नमालादिग्रन्थेष्वेवादौ संवत्सरप्रकरणमुक्तं, तदत्र किमुपेक्षितमिति चेत्, उच्यते । मुहूर्तचिन्तामणिरिति नामधेयान्मुहूर्ता एवात्रोच्यन्ते । तेषु प्रतिक्षणविचारार्हाः । तत्र संवत्सराणां वर्षव्यापित्वासदसत्फलोक्तावपि विवाहादिकृत्यानि भवन्त्येव । कुतः । यथा सिंहराशिस्थितगुरुशुक्रास्तादिषु विवाहादिविशेषकृत्यानां प्रतिषेधसत्त्वं तथा संवत्सरसदसत्फलेषु नेति । किंच सिंहगतगुरौ शुक्रास्तादावपि नित्यानां वस्त्रपरिधानादीनां नैमित्तिकानां च पुंसवनजातकर्मनामकर्मान्नप्राशनादिकर्मणां विहितत्वान्मुहूर्तविचारोस्त्येवेत्यतोऽकथनम् संवत्सरप्रकरणस्य । अमुमेवाशयं मनस्यभिसन्धाय मुहूर्तग्रन्थं परित्यज्य स्थलान्तरे गुरुचारे वसिष्ठत फलमुक्तम् ॥ ३ ॥

तिथीनां नन्दादिसंज्ञास्तत्फलानि च ।

नन्दा च भद्रा च जया च रिक्ता पूर्णैति तिथ्योऽशुभमध्यशस्ताः ।
सितेऽसिते शस्तसमाधमाः स्युः सितज्ञभौमार्किगुरौ च सिद्धाः ४

अथ तिथीनां नन्दादिसंज्ञाः सफला उपजातिकयाह-नन्दा चेति । नन्दाभद्राजयारिक्तापूर्णाः संज्ञाः प्रतिपदादिपञ्चतिथयः स्वनामसदृशफलदाः स्युरित्येवंप्रकारेण सर्वाः पञ्चादय एकादश्याश्च तिथयो ज्ञेयाः । ताः सिते शुक्लपक्षे अशुभमध्यशुभफलप्रदाः स्युः । असिते कृष्णपक्षे शुभमध्यमाऽधमफलदाः स्युः । यदाह नारदः-“नन्दाभद्राजयारिक्तापूर्णाः स्युस्तिथयः पुनः । पर्यायत्वेन विज्ञेया नेष्टमध्येष्टदाः सिते । कृष्णपक्षेपीष्टमध्ये नेष्टदाः क्रमशः स्मृताः ॥” इति अनिष्टमिति वक्तव्ये नेष्ट इति प्रयोगो निषेधवाचकं नशब्दमाश्रित्य नैकधेत्यादिवत्साध्यः । अथ मूले तिथ्योऽशुभमध्यशस्ता इति कथं प्रयोगः । “यावतातिथयो द्वयाः-” इत्यभिधानात्स्त्रीपुंसयोरस्ति तिथिशब्दः । तथापि तिथ्य इति “कृदिकारादक्तिनः” इति कृतङीषस्तिथीशब्दस्य स्त्रीलिंग एव वृत्तिः । ततस्तिथ्य इति बहुवचनात्तस्याशुभमध्यशस्ता इति विशेषणे अशुभाश्च मध्याश्च शस्ताश्चेति द्वंद्वे “स्त्रियाः पुंवत्” इति “पुंवत्कर्मधारयः” इति वा समानाधिकरणोत्तरपदाभावात्पुंवद्भावाभावे चित्यताप्रसक्तेः । एवंचेत्कथं तर्हि रत्नमालायां-“कनिष्ठमध्येष्टफलश्च शुक्लः” इति प्रयोगे कनिष्ठाश्च मध्याश्चेष्टफलाश्चेति द्वंद्वोपि । “नन्दा च भद्रा च जया च रिक्ता पूर्णैति सर्वास्तिथयः क्रमात्स्युः” इति सर्वापदं विशेषणसामर्थ्यात् स्त्रीलिंग एवेत्युक्तदोषप्रसंगः । मैवं वोचः । नात्र द्वंद्वः । किंतर्हि । कनिष्ठं च मध्ये चेष्टं च कनिष्ठमध्येष्टानि तादृशानि फलानि यासां ता इति द्वंद्वगर्भवद्वुब्रीह्याश्रयणादुक्तदोषप्रसंगः । ननु अथप्येवमत्र समाहितम् । तथापि ‘कृष्णे भवत्युत्तममध्यहीनाः’ इति चतुर्थचरणे कथं समाधिः । यतः फलपदाश्रवणात् द्वंद्वगर्भवद्वुब्रीह्यभावात् शुद्धो द्वंद्व एव समासः । सर्वापदसमभिव्याहृतस्तिथिशब्दोपि स्त्रीलिंग एवेत्युक्तौ दोषो वज्रायितः । उच्यते-तथा “द्वयेकयोर्द्विवचनैकवचने” इति पाणिनिसूत्रस्थद्वयेकयोरितिपदे संख्यावाचिनोर्द्वयैकशब्दयोर्द्वंद्वे बहुवचनप्रसंगोऽतो भावप्रधानो निर्देश इत्यभियुक्तस्मरणात्, बहुधा काव्येषु दृष्टत्वाच्च शुभमध्यशस्ता इत्येवमादीनां शब्दानां भावप्रधानत्वाच्छुभत्वमध्यत्वशस्तत्वाभिधानात्तादृशानां शब्दानां द्वंद्वं विधाय न शुभमध्यशस्तानि विद्यन्ते यासां ता इति सिद्धमिष्टम् । बहुब्रीहिणा

गतार्थान्मान्मतुष भवति । 'उक्तार्थानामप्रयोग' इत्युक्तेः । अथवा 'तुष्यतु दुर्जनः' इतिन्याय-
माश्रित्य मतुपो बाधकः "अर्शआदिभ्योच्" इत्यर्श आदेराकृतिगणत्वान्मतुषश्चकार्यः ।
एतच्च समाधानं 'शस्तसमाधमा' इत्यत्रापि द्रष्टव्यम् । एवं च सति 'कृष्णे भवन्त्युत्तममध्य-
हीनाः' इत्यपि सिद्धम् । अतएव नैषधीये सप्तमसर्ग- 'येयं भवद्वाविपुरंभ्रिष्टृष्टिः' इतिप्रयुक्तम् ।
तथा 'द्रुतमध्याविलम्बितासु वृत्तिषु' इतिमहाभाष्यकारो जगाद । अतः अनेनैवाशयेन "उभ-
येऽयममध्यपूजिता द्वेष्कार्णश्ररमेषु चोत्क्रमात् । अशुभेष्टसमाः स्थिरं क्रमाद्धोरायाः परि-
कल्पिता दश ॥" इति ब्राह्मिहिरोपि प्रायुङ्क्त । तथा 'सूर्यसूनुदिवसे स्थिरं पदम्' इति
वसिष्ठोऽपि प्रायुङ्क्त । स्थिरप्रदमित्यत्र स्थैर्यप्रदमित्यर्थो विवक्षित इत्यलमतिप्रसङ्गेन ॥

सिद्धियोगास्तत्फलानि च ।

अथ चतुर्थचरणेन सिद्धियोगानाह-सितेति । ताः कृतसंज्ञा नन्दादितिथयः शुक्रबुधमङ्गल-
शनिगुरुवारेषु सिद्धाः सिद्धिकराः स्युः । यथा नन्दा शुके सिद्धियोगः । एवं भद्रा बुधे । जया
भौमे । रिक्ता शनौ । पूर्णा गुरौ । यदाह कश्यपः- "नन्दा तिथिः शुक्रवारे सौम्ये भद्रा कुजे
जया । रिक्ता मन्दे गुरोर्वारे पूर्णा सिद्धाहया तिथिः" इति । वसिष्ठोपि- "शुक्राज्ञगुरुमन्देज्या
बारा नन्दादिषु क्रमात् । सिद्धा तिथिः सिद्धिदा स्यात्सर्वकार्येषु सर्वदा" इति । अस्याः फल-
स्तुतिमाह वसिष्ठ एव- "सिद्धा तिथिर्हन्ति समस्तदोषान्यान्मासशून्यान्पि मासदग्धान् ।
दिनप्रदग्धानपि चान्यदोषानेकादशी यद्वदशेषपापम्" इति ॥ ४ ॥

निषिद्धतिथिनक्षत्राणि वारेषु-

नन्दा भद्रा नन्दिकाख्या जया च रिक्ता भद्रा चैव पूर्णा मृताकार्कात् ॥
याम्यं त्वाष्ट्रं वैश्वदेवं धनिष्ठार्यम्णं ज्येष्ठांत्यं रवेर्दग्धमं स्यात् ॥ ५ ॥

अथ रव्यादिवारेषु यथाक्रमं निषिद्धतिथीनिषिद्धनक्षत्राणि च शालिन्याह-नन्देति ।
क्रमेण अर्कान् "ल्यङ्लोपे पंचमी" इति अर्कमारभ्य वारेषु नन्दादितिथिर्मृताऽधमफला
स्यान् । यथा सूर्ये नन्दा मृता तथा सोमे भद्रा भौमे नन्दा बुधे जया गुरौ रिक्ता शुके भद्रा
शनौ पूर्णा मृतेत्यर्थः । उक्तं च नारदेन- "आदित्यभौमयोर्नन्दा भद्राशुक्रशशंकयोः । जया
सौम्ये गुरौ रिक्ता शनौ पूर्णा मृतिप्रदा" इति । अत्र बहुषु नारदसंहितापुस्तकेषु मृतिप्रदा
इति पाठमाश्रित्य मृतेतिपदं प्रायोजि ग्रंथकृता । तथैवास्माभिव्याकृतं च । सकलदेशीयाशि-
ष्टसंमतत्वादापामरं तथैव व्यवहारदर्शनाच्च । वस्तुतस्तु पूर्णामृताकार्कादित्यत्र अकारं प्रक्षिप्य
अमृतेतिपदं विधेयम् । तत्रामृता अमृतफल्दा स्यात् । यथा नन्दा रवावमृता । एवं सोमवारा-
दिष्वपीतिव्याख्येयं पूर्ववत् । अत्र संमतिरूपे जीर्णपुस्तकस्थनारदवाक्ये "शनौ पूर्णाऽमृता-
हया" इत्यकारादिराकारांतपाठः सार्धयान् । अमृतेत्याह्वयं नाम यस्याः सा अमृताह्वये-
त्यर्थः । इममर्थं सफलमाह वसिष्ठः- "नन्दाभौमार्कयोर्भद्राशुक्रेद्वोश्च जयाबुधे । शुभयोगा
गुरौ रिक्ता शनौ पूर्णाऽमृताह्वया" इति । इदं वचनं वसिष्ठेन गुणनिरूपणाध्याये नि-

रूपितमित्यतोऽपि शुभत्वप्रतिपादकम् । कश्यपोऽपि तथैवाह—“आदित्यभौमयोर्नन्दा भद्रा
शुक्रशशांकयोः । जया सौम्ये गुरौ रिक्ता पूर्णार्कावमृता शभा” इति । आर्कौ शनौ । एवं
सत्यापि शुभत्वे शिष्टाचारेण व्यवस्था ज्ञेया ॥

निषिद्धनक्षत्राणि वारेषु-

अथोत्तरार्धेन निघनक्षत्राण्युच्यन्ते-याम्यमिति । रविवारादिषु याम्यं भरणी तदादीनि
नक्षत्राणि यथाक्रमं दग्धनक्षत्राणि स्युः । यथा रवौ भरणी दग्धा सोमे चित्रा भौमे उत्त-
राषाढा बुधे धनिष्ठा गुरावुत्तराफल्गुनी शुके ज्येष्ठा शनौ रेवतीति । यदाह नारदः—“यम-
र्क्षमर्कवारोजे चित्रा भौमे तु विश्वभम् । बुधे श्रविष्ठार्यम्णश्च गुरौ ज्येष्ठा भृगोर्दिने ॥
रेवती शनिवारे तु दग्धयोगा भवेत्यमी” इति । लङ्घः—“याम्यं चित्रोत्तराषाढा धनिष्ठोत्तर-
फल्गुनी । ज्येष्ठा च रेवती चैव जन्मर्क्षे भानुतः क्रमात् ॥ जन्मर्क्षग्रहसंयोगे न कुर्याच्छो-
भनं नरः । पाणिग्रहणयात्रादे विनाशमुपयात्यतः ॥” इति ॥ ५ ॥

क्रकचादियोगाः तत्र त्याज्यकार्याणि-

षष्ठ्यादितिथयो मन्दाद्विलोमं प्रतिपद्बुधे ।

सप्तम्यर्केऽधमा षष्ठ्याद्यामाश्च रदधावने ॥ ६ ॥

अथ क्रकचादिनिघ्नयोगाननुष्टुभाह-षष्ठ्यादीति । षष्ठीसप्तम्यष्टमीनवमीदशम्येकादशीद्वाद-
श्यस्तिथयो मन्दात् शनैश्चराद्विलोमं विपरीतवारगणनयाऽधमाः स्युः । यथा शनौ षष्ठ्यधमा
शुके सप्तमी गुरावष्टमी बुधे नवमी भौमे दशमी सोमे एकादशी रवौ द्वादशी । एते योगाः
क्रकचाख्या ज्ञेयाः ॥ यदाह नारदः—“त्रयोदश स्युर्मिलने संख्यायास्तिथिवारयोः । क्रकचो
नाम योगोयं मंगलेष्वतिगर्हितः ॥” इति । अथ बुधे प्रतिपत्तिथिस्तथा सूर्यवारे सप्तमी संवर्त्त-
योगाख्याऽधमा । उक्तं च नारदेन—“सप्तम्यामर्कवारश्चेत्प्रतिपत्सौम्यवासरे । संवर्त्तयोगो
विज्ञेयः शुभकार्यविनाशकृत् ॥” इति । अथ षष्ठी आद्या प्रतिपत् अमा अमवास्या एतास्ति-
थयो रदधावने निवकाष्ठादिभिर्दत्तमलनिराकरणेऽधमा निषिद्धाः स्युः । उक्तं च रत्नमालायाम्
“नष्टेन्दुषष्ठीप्रतिपत्सु धीमान्न जातु दंतोत्कषणं विदध्यात् । कुर्वन्नवाप्नोति तदाशु नूनं लक्ष्मी-
कुलजातिजनोपघातम् ॥” इति । कचिन्नवमी रविवासरेऽपि निषिद्धा । उक्तं च काशीखंडे पञ्च-
विंशाध्याये—“प्रतिपद्दर्शषष्ठीषु नवम्यां रविवासरे । दन्तानां काष्ठसंयोगो दहेदासप्तमं
कुलम् ॥” इति ॥ ६ ॥

निषिद्धतिथिषु त्याज्यवस्तूनि कार्याणि च-

षष्ठ्यष्टमीभूतविधुक्षयेषु नो सेवेत ना तैलपले क्षुरं रतम् ।

नाभ्यंजनं विश्वदशद्विके तिथौ धात्रीफलैः स्नानममाद्रिगोष्वसत् ॥ ७ ॥

अथ कृत्यविशेषेषु निषिद्धतिथीनिर्द्भवशाखन्दसाह-षष्ठ्यष्टमीत्यादि । षष्ठी अष्टमी च
प्रासिद्धा भूतश्चतुर्दशी विधुक्षयोऽमावास्या एतासु तिथिषु क्रमेण ना पुरुषः तैलं पलं मांसं क्षुरं
रतं मैथुनं यथाक्रमं न सेवेत । यथा षष्ठ्यां तैलमष्टम्यां मांसं चतुर्दश्यां क्षौरममावास्यायां
मैथुनं नो सेवेतेत्यर्थः । “षेवृ सेवने” आत्मनेपदी । नृशब्दो मनुष्यजात्युपलक्षकः । तेन

स्त्रीणामप्ययं निषेधः । उक्तंच नारदेन “पष्ठ्यां तैलं तथाऽष्टम्यां मांसं क्षीरं तिथौ कलेः । पूर्णिमादर्श्यां नारीसेवनं परिवर्जयेत् ॥” इति । कलेस्तिथी चतुर्दश्याम् । रत्नमालायां च-
“पष्ठ्यापु तैलं पलमष्टमीपु क्षीरक्रिया चैव चतुर्दशीपु । स्त्रीसेवनं नष्टकलामु पुंसामायुःक्षयार्थं
मुनयो वदन्ति ॥” अत्र वचने नष्टकलाम्बितिवचनमाश्रित्य विधुक्षयेष्वित्युक्तम् ॥

पर्वाणि तदादिषु वर्ज्यानि च-

वर्यं तु विधुक्षयशब्दः पक्षसर्वपर्वोपलक्षक इति व्याकुर्मः । तथा सति पंचपर्वसु मैथुनं न कार्य-
मित्यर्थः । उक्तंच वसिष्ठसंहितायाम्-“स्त्रीसेवनं पर्वसु पक्षमध्ये पले च पष्ठ्यापु च सर्वतैलम् ।
नृणां विनाशाय चतुर्दशीपु क्षुरक्रियास्यादसकृत्तदाशु ॥” इति । पक्षमध्ये अष्टम्यां कचित्सं-
क्रांत्यादावपि तैलसंगो निषिद्धः । यदाह नारदः-“व्यतीपाते च संक्रांतावेकादश्यां च पर्वसु ।
अर्कभौमदिने विष्ट्यां नाभ्यंगं न च वैधृतौ ॥” इति ॥ पर्वाणितु वसिष्ठेनोक्तानि-
“चतुर्दश्याष्टमी कृष्णा त्वमावास्या च पूर्णिमा । पुण्यानि पञ्च पर्वाणि संक्रांतिर्दिन-
पस्य च ॥” इति ॥

अत्र तात्कालिकास्तिथयः-

अत्र निषिद्धकर्मसु तात्कालिक्यस्तिथयो ग्राह्याः । तथाच स्मृतिः-“स्नाने चाभ्यंजने चैव
दन्तधावनमैथुने । तिथिस्तात्कालिकी ग्राह्या तथा मरणजन्मनोः ॥” इति । विश्वदशद्विके
तिथाविति । त्रयोदशीदशमीद्वितीयास्वभ्यंजनतैलाभ्यंगो न कार्य इत्यर्थः । तदुक्तं रत्न-
मालायां-“स्नातुर्जनस्य दशमी तनयांस्त्रयोदश्यर्थं निहत्युभयमेतदपि द्वितीया” इति ॥

नित्यादीनां ब्राह्मणस्य च नायं निषेध इत्यादि-

अयं च शारीरमलनिराकरणार्थं निषेधो नित्यनैमित्तिककाम्यव्यतिरिक्तविषयः । निर्ण-
यामृते द्वितीयातिथिनिर्णये “भट्टभास्करः” इत्युक्त्वा पठितं-“स्नातुस्तनूजान्दशमी त्रयो-
दश्यर्थं द्वितीयाद्वितयं निहन्ति । मलापहस्नाननिषेध एव न नित्यनैमित्तिककाम्यवाधः” ॥ एता-
दृशोऽपि मलापहस्नाननिषेधो ब्राह्मणव्यतिरिक्तवर्णत्रयस्यैव । उक्तंच भट्टभास्करेण-“त्रयोदश्यां
द्वितीयायां दशम्यां च विशेषतः । शूद्रविद्वत्त्रियाः स्नानं नाचरेयुः कथंचन ॥” इति ।
अर्थात् ब्राह्मणस्य नायं निषेध इत्यर्थः ॥

धात्रीफलस्नाने निषिद्धतिथयः-

धात्रीफलैरिति ॥ धात्रीफलैरामलकैः स्नानममाद्रिगोप्वसत् । अमावास्यासप्तमीनवमीपु
असत् निषिद्धमित्यर्थः । उक्तंच रत्नमालायाम्-“सप्तम्यनिन्दुनवमीपु च संपदिच्छुः
स्नायात्कदाचिदपि नामलकैर्मनुष्यः” इति । अत्र केचित् आमलकैः स्नातुर्दशमीतनया-
न्निहन्ति । एवं सर्वत्र व्याख्येयम् । एवं सति दशमीद्वितीयात्रयोदशीसप्तम्यनिन्दुनव-
मीषु आमलकस्नाननिषेधोऽस्ति । तत्कथं भिन्नवाक्यतामादाय स्वपद्य स्पष्टैव
भिन्नवाक्यता कृता । अत्राहुः स्नातुस्तनूजान्दशमीति वचनांतरानुरोधाद्भिन्नवाक्यता

स्पष्टं । तथा च आमलकस्नाननिषेधं दीपिकाटीकायां स एव भट्टभास्करः—“सप्तम्यचन्द्रानवमीषु देहश्रीसंततीरामलकैर्नरस्य । स्नानं निहत्यन्यदिने तु धत्ते तिलैः श्रियं पुण्यकरं सदैव” इत्याह स्म ॥ अपरे पुनराहुः—सर्वास्वपि तिथिष्वामलकस्नानस्यैव निषेधो नाभ्यंगस्य । यदाह वसिष्ठः—“कामदुर्गातकविधिनष्टेर्द्वर्कदिनेषु च । सकृदामलकस्नानं सम्पत्पुत्रविनाशनम्” ॥ कामस्त्रयोदशी । दुर्गा नवमी । अन्तको दशमी, विधिर्द्वितीया । नष्टेदुर्गमावास्या । अर्कदिनं सप्तमी । कश्यपोपि—“षष्ठ्यां दर्शप्रतिपदिद्वादश्यां च दिनक्षये । कुर्यादामलकस्नानं दशम्यां मूढधीर्नरः ॥ पुत्रनाशो भवेत्तस्य त्रयोदश्यां धनक्षयः । सम्पत्पुत्रक्षयस्तस्य द्वितीयायामसंशयम् ॥ सप्तम्यां च नवम्यां च अमायां कुलनाशनम्” इति दर्शानन्तरं प्रतिपदश्रुतिपञ्च-
ङ्गप्रतिपदित्यर्थः ॥ ७ ॥

दग्धविषदुताशनयोगाः ।

सूर्येशपंचाग्निरसाष्टनंदा वेदांगसप्ताश्विगजांकशैलाः ॥

सूर्यांगसप्तोरगगोदिगीशा दग्धा विषाख्याश्च दुताशनाश्च ॥८॥

अथ सूर्यादिवारेषु दग्धादियोगचतुष्टयमिन्द्रवज्रोपजातिकाभ्यामाह—सूर्येशेति ॥ सूर्यशब्देन द्वादशे लक्षणया तावत्संख्या द्वादश्युच्यते । एवमीशादिशब्देष्वपि व्याख्येयम् । तत्र सूर्यो द्वादशी । ईशाः एकादशी । पंच पंचमी । अग्नयस्तृतीया । रसाः षष्ठी । अष्ट अष्टमी । नन्दा नवमी । सूर्यादिवारेष्वेतास्तिथयो दग्धा भवन्ति । यथा—रवौ द्वादशी दग्धा । सोमे एकादशी दग्धा । भौमे पंचमी । बुधे तृतीया । गुरौ षष्ठी । शुके अष्टमी । नवमी शनौ । शनि-
रिक्तासिद्धियोगाश्चतुर्थीचतुर्दश्योश्चरितार्थाः । उक्तं च नारदेनोपग्रहाध्याये—“एकादशी चदु-
वारे द्वादशी चार्कवासरे । षष्ठी बृहस्पतेर्वारे तृतीया बुधवासरे ॥ अष्टमी शुक्रवारे च नवमी शनिवासरे । पंचमी भौमवारे च दग्धयोगाः प्रकीर्तिताः ॥” वसिष्ठोपि—“द्वादश्येकादशीनाग-
गौरीस्कन्दवसुष्वपि । नवम्यां दग्धयोगाख्या भानुवारादितः क्रमात् ॥” इति ।

विषयोगाः ।

अथ विषयोगाः । वेदा इति । वेदाश्चतुर्थी । अंगानि षष्ठी । सप्त सप्तमी । अश्विनौ द्विती-
या । गजा अष्टमी । अंका नवमी । शैलाः सप्तमी । एतास्तिथयः सूर्यादिवारेषु विषाख्या
भवन्ति । यथा रवौ चतुर्थी विषाख्या । चन्द्रे षष्ठी । भौमे सप्तमी । बुधे द्वितीया । बुधे भद्रा-
रूपः । सिद्धियोगस्तु सप्तमीद्वादश्योश्च चरितार्थः । गुरावष्टमी । शुके नवमी । शनौ सप्तमी
यदाह बृहस्पतिः—“षष्ठी शशांके नवमी च शुके बुधे द्वितीया तपने चतुर्थी । जीवेऽष्टमी
सौरिकुजेऽह्नि सप्तमी योगा विषाख्याः कुलनाशनाः स्युः” ॥ वसिष्ठोपि—“कुजाक्योः
सप्तमी षष्ठी चन्द्रे भानौ चतुर्थिका । द्वितीया ज्ञेऽष्टमी जीवे नवमी शुक्रवासरे ॥ अचिकि-
त्स्या गदायोगा मंगलेष्वेव निदिताः” ॥

दुताशनयोगाः ।

अथ दुताशनयोगाः । सूर्याङ्गेति । सूर्याः द्वादशी । अंगानि षष्ठी । सप्त सप्तमी । उरमाः
अष्टमी । गावो नवमी । दिशो दशमी । ईशाः एकादशी । एतास्तिथयो रविवारादिषु दुता-
शानाख्या ज्ञेयाः ।

यथा रवी द्वादशी सोमे पष्ठी भौमे सप्तमी बुधेऽष्टमी गुरौ नवमी शुके दशमी शनौ एकादशी
हुताशनयोगाः । यथा हुताशने निक्षिप्तं वस्तु दहति तथायमुक्तौ वारतिथियोगोपीत्यर्थः । यदाह
गुरुः-“पञ्चमादितिथयः सप्त चन्द्रवारादिभिर्युताः । क्रमात्पक्षद्वयेपि स्युः सप्तयोगा हुता-
शनाः ॥” इति । वशिष्ठोपि-“सप्तपञ्चमादितिथयः सोमवारादिभिर्युताः । अभिजिह्वाः सप्त
योगा मंगले कुलनाशनाः ॥” इति ॥ ८ ॥

यमघण्टकयोगाः ।

सूर्यादिवारे तिथयो भवन्ति मघा विशाखा शिवमूलवह्नी ॥

ब्राह्म करोऽर्काद्यमघंटकाश्च शुभे विवर्ज्या गमने त्ववश्यम् ९॥

अथ यमघण्टः । सूर्यादिवारंति । मघा विशाखा । शिव आर्द्रा । मूलम्, वह्निः कृत्तिका ।
समाहारद्वन्द्वः । ब्राह्म रोहिणी । करो हस्तः । एतानि नक्षत्राण्यर्कात्सूर्यादिवारेषु यमघण्टाः
स्युः । यथा-रवी मघा यमघण्टः । सोमे विशाखा । भौमे आर्द्रा । बुधे मूलम् । गुरौ कृत्ति-
का । शुके रोहिणी । शनौ हस्तः । उक्तं च देवज्ञमनोहरं गणेश-“मघा विशाखा आर्द्रा च
मूलमृगं च कृत्तिका । रोहिणी हस्त इत्येवं यमघण्टाः क्रमाद्वेः” इति ॥ अत्र पाठांतरम्-
“सूर्यादिवारे तिथयो हि पिथ्यद्वीशेशमूलामिविरिचिहस्ताः । भवन्ति सूर्याद्यमघंटकाश्च शुभे
विवर्ज्या गमने त्ववश्यम्” इति । अयं पाठः सार्धायान् । प्राक्पाठे हि कतिचिन्नक्षत्राणि-
पूर्वाद्धं द्वे तूत्तरार्द्धे इत्यसामंजस्यान् । एते दग्धादियोगाः शुभे शुभकार्ये विवर्ज्यास्त्याज्याः ।
तुविशेषे । गमने यात्रायां त्ववश्यं वर्ज्या यदाह मार्तण्डः-“नात्र यात्रा प्रकर्तव्या कार्यान्तरम-
थापि वा । यमघण्टादियोगोयमनर्हः सर्वकर्मसु” इति ॥

दुर्योगानामपवादः ।

आवश्यकत्वे यमघण्टपरिहारमाह गर्गः-“विन्ध्यस्योत्तरभागे तु यावदातुहिनाचलम् ।
यमघण्टकदोषोस्ति नान्यदेशे कदाचन” इति । अन्यत्र “लग्नाच्छुभग्रहः केंद्रे त्रिकोणेऽवस्थितो
यदि । चन्द्रो वापि न दोषः स्याद्यमघण्टकसंभवः ” ॥ इति ॥ कैश्चिदष्टौ घटिका-
स्त्याज्या इत्युक्तम् । तदुक्तं दीपिकायाम्-“यमघण्टे त्वज्जदष्टौ मृत्या द्वादश नाडिकाः” इति ।
अत्रैषां पापयोगानामपवादो वसिष्ठेनोक्तः-“दिवा मृत्युप्रदाः पापा दोषास्त्वेते न रात्रिषु ।
शुभकार्यप्रसूतौ च सर्वदा परिवर्जयेत्” ॥ ९ ॥

मासभेदेन शून्यतिथयः-तत्र श्राद्धानि च ।

भाद्रे चंद्रदशौ नभस्यनलनेत्रे माधवे द्वादशी

पौषे वेदशरा इषे दश शिवा मार्गेऽद्रिनागा मघौ ॥

गोष्ठौ चोभयपक्षगाश्च तिथयः शून्या बुधैः कीर्तिता

ऊर्जाषाढतपस्यशुक्रतपसां कृष्णे शरांगाब्धयः ॥ १०॥

शक्राः पंच सितेशक्राद्यग्निविश्वरसाः क्रमात् ॥

अथ चैत्रादिमासे शून्यास्तिथीः शार्दूलविक्रीडितेनानुष्टुप्पूर्वाद्धेन चाह—भाद्रे इति । भाद्र-
शब्देन भाद्रपद उच्यते । “स्युर्नभस्यप्रौष्ठपदभाद्रभाद्रपदाः समाः” इत्यमरः । भाद्रे भाद्रपदे
मास्युभयपक्षगे शुक्लकृष्णसाधारणे । चंद्रदृशौ प्रतिपद्वितीये तिथी शून्ये । तथा नभसि
श्रावणे मासि अनलनेत्रे तृतीयाद्वितीये उभयपक्षगे शून्ये । माघवे वैशाखे द्वादशीतिथिः शून्या
पौषे वेदशराः चतुर्थीपंचम्यौ शून्ये । इषे आश्विने दशशिवाः दशम्येकादश्यौ शून्ये । मार्गे
मार्गशीर्षेऽद्रिनागाः सप्तम्यष्टम्यौ शून्ये । मघौ चैत्रे गोष्ठौ नवम्यष्टम्यौ शून्ये । एषु मासेषु
एतास्तिथयः पक्षद्वयगाः शून्याः बुधैः कीर्तिताः । अथानुक्तमासानामूर्ज्याषाढतपस्यशुक्रतप-
सां कार्तिकाषाढफाल्गुनज्येष्ठमाघानां कृष्णपक्षे क्रमेण शरांगाब्धयः शक्राः पञ्चपञ्चतिथयः
शून्याख्याः । यथा—कार्तिककृष्णपक्षे पंचमीशून्या । आषाढकृष्णपक्षे षष्ठी शून्या । फाल्गुन-
कृष्णपक्षे चतुर्थी शून्या ॥ १० ॥ ज्येष्ठकृष्णपक्षे चतुर्दशी शून्या । माघकृष्णपक्षे पंचमी
शून्या । अथैषामेव मासानां सिते शुक्लपक्षे शक्राद्यग्निविश्वरसाः क्रमाच्छून्याः । यथा कार्ति-
कशुक्लपक्षे चतुर्दशी शून्या, आषाढशुक्ले सप्तमी शून्या, फाल्गुनशुक्ले तृतीया शून्या, ज्येष्ठ-
शुक्ले त्रयोदशी शून्या, माघशुक्ले षष्ठी शून्येत्यथः । यदाह वासिष्ठः—“अष्टमी नवमी चैत्रे
पक्षयोरुभयोरपि । माघवे द्वादशी त्याज्या पक्षयोरुभयोरपि ॥ ज्येष्ठे त्रयोदशी निंद्या सिते
कृष्णे चतुर्दशी । आषाढे कृष्णपक्षस्य षष्ठी शुक्ले तु सप्तमी ॥ द्वितीया च तृतीया च श्रावणे
सितकृष्णयोः । प्रथमा च द्वितीया च नभस्थे मासि निंदिते ॥ दशम्येकादशी निंद्या मासीषे
शुक्लकृष्णयोः । ऊर्ज्जे चतुर्दशी शुक्ले कृष्णपक्षे तु पंचमी ॥ सप्तमी चाऽष्टमी सौम्ये पक्षयोरु-
भयोरपि । पौषे पक्षद्वये चैव चतुर्थी पंचमी तथा ॥ माघे तु पंचमी षष्ठी कृष्णे शुक्ले यथाक्रमम् ।
तृतीया च चतुर्थी च फाल्गुने सितकृष्णयोः ॥ तिथयो मासशून्याख्या वंशवित्तविनाशदाः ।
आतु श्राद्ध प्रकुर्वीत नैव मंगलमाचरेत्” ॥ इति ॥

तिथिनक्षत्रेषु दोषाः—

तथा निन्द्यं शुभे सार्पं द्वादश्यां वैश्वमादिमे ॥ ११ ॥

अनुराधा द्वितीयायां पंचम्यां पित्र्यभं तथा ॥

अ्युत्तराश्च तृतीयायामेकादश्यां च रोहिणी ॥ १२ ॥

स्वाती चित्रे त्रयोदश्यां सप्तम्यां हस्तराक्षसे ॥

नवम्यां कृत्तिकाष्टम्यां पूभा षष्ठ्यां च रोहिणी ॥ १३ ॥

अथ तिथिनक्षत्रसंबन्धिदोषानुष्टुब्धयेनाह—तथा निंद्यमिति । शुभकृत्ये द्वादश्यां
सार्पमाश्लेषा निंद्या । आदिमे तिथौ प्रतिपदि वैश्वमुत्तराषाढा निंद्या । द्वितीयायामनुराधा
पंचम्यां पितृभं मघा तृतीयायां अ्युत्तराः उत्तराफल्गुन्युत्तराषाढोत्तराभाद्रपदा निंद्याः । एका-
दश्यां रोहिणी त्रयोदश्यां स्वाती चित्रे सप्तम्यां हस्तराक्षसे हस्तमूले नवम्यां कृत्तिका

अष्टम्यां पूमा पूर्वाभाद्रपदेत्यर्थः ॥ यदाह चतुर्भुजमिश्रनिबन्धे लल्ल-“द्वितीयया चानुराधा
व्युत्तराश्च तृतीयया । पंचमी च मघायुक्ता चित्रास्वात्या त्रयोदशी ॥ एषु कार्यं कृतं चेत्स्या-
त्त्वण्मासान्मरणं ध्रुवम् । प्रतिपद्युत्तरापाढा नवम्यां कृत्तिका यदि ॥ पूर्वाभाद्रपदाष्टम्यामेकादश्यां
च रोहिणी । द्वादश्यां च यदाश्लेषा त्रयोदश्यां मघा यदि ॥ ” इति ॥ ११ ॥ १२ ॥ १३ ॥

मासेषु शून्यनक्षत्राणि-

कदास्रगे त्वाष्ट्रवायू विश्वेज्यौ भगवासवौ ॥

वैश्वश्रुती पाशिपौष्णे अजपादप्रिपित्र्यमे ॥ १४ ॥

चित्राद्रीशौ शिवाश्व्यर्काः श्रुतिमूले यमैर्द्रमे ॥

चैत्रादिमासे शून्याख्यास्तारा वित्तविनाशदाः ॥ १५ ॥

अथ चैत्रादिमासेषु क्रमात् शून्यनक्षत्राण्यनुष्टुब्धयेनाह-कदास्रभ इति । चैत्रमासे कदास्रभे
रोहिण्यश्विन्यौ । वैशाखे त्वाष्ट्रवायू चित्रास्वात्यौ । ज्येष्ठमासि विश्वज्यौ उत्तराषाढापुण्यौ ।
आषाढमासे भगवासवौ पूर्वाफल्गुनीधनिष्ठे । श्रावणे विश्वश्रुती उत्तराषाढाश्रवणौ । भाद्र-
पदे पाशिपौष्णे । पौषे वरुणः । शततारकारेवत्यौ । आश्विने अजपात् पूर्वाभाद्रपदा ।
कार्तिके अग्निपित्र्यमे कृत्तिका मघे । अत्र पाशिपौष्णे अजपादित्यत्र “ईदृदेद्विवचनं प्रगृह्यम्”
इति प्रगृह्यत्वात् “प्लुतप्रगृह्या ऋचि नित्यम्” इति प्रकृतिभावेन संध्यभावः । मार्गशीर्षे
चित्राद्रीशौ चित्राविशाखे । पौषे शिवाश्व्यर्काः-आर्द्राश्विनीहस्ताः । माघे श्रुतिमूले श्रवणमूले ।
फाल्गुनमासे यमैर्द्रमे भरणीज्येष्ठे । एतास्ताराः क्रमाच्चैत्रादिमासेषु शून्यसंज्ञा ज्ञायाः । कीदृश्य-
स्ताराः । वित्तविनाशदाः धननाशकराः इत्यर्थः । उक्तं च वसिष्ठसंहितायाम् । “अश्विनी
रोहिणी चैत्रे शून्यभे परिकीर्तिते । चित्रास्वाती च वैशाखे ज्येष्ठे विश्वेज्यतारके ॥ भगवासव-
माषाढे श्रावणे हरिविष्वभे । नभस्ये वारुणात्यर्क्षमजपादश्वयुज्यपि ॥ कार्तिके पितृवहचक्षे
सौम्ये चित्राद्विदेवते । पौषे वसुकराद्रीःस्युर्माघे मूलं च विष्णुभम् ॥ तपस्ये शक्रभरणी शून्यभा-
न्याहुरग्रजाः । एषु येन कृतं कर्म स धनैः सह नश्यति ॥” इति ॥ १४ ॥ १५ ॥

मासेषु शून्यराशयः-

घटो झपो गौर्मिथुनं मेपकन्यालितौलिनः ॥

धनुः कर्को मृगः सिंहश्चैत्रादौ शून्यराशयः ॥ १६ ॥

अथ चैत्रादिमासेषु शून्यराशीननुष्टुभाह-घट इति । चैत्रे घटः कुम्भः वैशाखे झपो मीनः
ज्येष्ठे गौर्वृषः आषाढे मिथुनं श्रावणे मेपः भाद्रपदे कन्या आश्विनेऽलिवृश्चिकः कार्तिके तौलि-
स्तुला मार्गशीर्षे धनुः पौषे कर्कः माघे मृगो मकरः फाल्गुने सिंहः एते राशयः क्रमेण चैत्र-
मासादिषु शून्यसंज्ञकाः इत्यर्थः । उक्तं च वसिष्ठेन-“घटमस्त्यवृषायुग्ममषकन्याः सवृ-
श्चिकाः । तुलाचापकुलीराख्यमृगसिंहाश्च राशयः ॥ चैत्रादौ मासशून्याख्या वंशवित्तविना-
शदाः । तस्मात्तान्संपरित्यज्य शोभनं कारयेत्सुधीः ॥” इति ॥ १६ ॥

दग्धलग्नानि विषमतिथिषु-

पक्षादितस्त्वोजतिथौ धटैणौ मृगेंद्रनक्रौ मिथुनांगने च ॥

चापेंदुभे कर्कहरी ह्यांत्यौ गोंत्यौ च नेष्टे तिथिशून्यलग्ने ॥ १७ ॥

अथ विषमतिथिषु दग्धलग्नानीद्वयञ्जयाह-पक्षादित इति । शुक्लकृष्णसाधारण्येन पक्षमंगी-
कृत्य ओजतिथौ विषमतिथिषु प्रतिपत्तृतीयादिषु धटस्तुला एणो मकर इत्यादीनि लग्नानि
क्रमेण दग्धानि ज्ञेयानि । यथा प्रतिपदि तुलामकरौ पंचम्यां मिथुनकन्ये सप्तम्यां धनुःकर्कौ
नवम्यां कर्कसिंहौ एकादश्यां धनुर्मीनौ त्रयोदश्यां वृषमीनौ तस्यां तस्यां तिथौ एते लग्ने
नेष्टे अनिष्टौ इत्यर्थः । उक्तं च वसिष्ठसंहितायां-“मृगसिंहौ तृतीयायां प्रथमायां तुलामृगी ।
पंचम्यां बुधराशी द्वौ सप्तम्यां चापचंद्रभे ॥ नवम्यां सिंहकीटाख्यावेकादश्यां गुरोर्गृहे । तस्मा-
द्दग्धग्रहास्त्याज्याः शोभनेष्वखिलेष्वपि ॥” इति ॥ १७ ॥

उक्तदुष्टयोगापवादाः-देशभेदात् ।

तिथयो मासशून्याश्च शून्यलग्नानि यान्यपि ॥

मध्यदेशे विवर्ज्यानि न दूष्याणीतरेषु तु ॥ १८ ॥

पंग्वंधकाणलग्नानि मासशून्याश्च राशयः ॥

गौडमालवयोस्त्याज्या अन्यदेशे न गर्हिताः ॥ १९ ॥

अथैषां दुष्टयोगानां शुभकृत्यावश्यकत्वे सति परिहारं नारदः स्वयमेव वचनेनैवाह-तिथय
इति । स्पष्टार्थमिदं पद्यद्वयम् । पंग्वंधकाणाद्याख्यानि लग्नानि विवाहप्रकरणे वक्ष्यन्ते । मध्य-
देशे वराहसंहितायामुक्तः “मद्रारिभेदमांडव्यशाल्वनीपोज्जिहानसंख्यानाः । मरुवत्सघोष-
यामनसारस्वतमत्स्यमाध्यमिकाः ॥ माथुरकोपज्योतिषधर्मारण्यानि शूरसेनाश्च । गौरग्रीवी
दैहिकपंचगुडाश्चत्थपांचालाः ॥ साकेतकुकुरूल कालकोटिकुराश्च पारियात्रनगः । औदुंबर-
कापिष्ठकगजाह्वयाश्चेति मध्यमिदम् ॥ ” इति ॥ जगन्मोहनेऽपि-“केंद्रे चैव त्रिकोणे च
शुभो ह्युपचयेपि वा । एकोऽपि बलवांश्चापि शून्यतिथ्युडुनाशकः ॥ ” इति । अयं देशाचार-
मनुसृत्य व्यवहारः कर्तव्यः ॥ १८ ॥ १९ ॥

शुभयोगा अपि दुष्टास्तिथिविशेषेण ।

वर्जयेत्सर्वकार्येषु हस्तार्कं पंचमीतिथौ ॥

भौमाश्विनीं च सप्तम्यां षष्ठ्यां चंद्रैदवं तथा ॥ २० ॥

बुधानुराधामष्टम्यां दशम्यां भृगुरेवतीम् ॥

नवम्यां गुरुपुष्यं चैकादश्यां शनिरोहिणीम् ॥ २१ ॥

अथ समस्तशुभकार्येषु सिद्धिदानपि हस्तार्कादियोगांस्तिथिविशेषेणातिनिश्चयाननुष्ठुब्धयेनाह वर्जयेदिति । सर्वशुभकृत्येषु पंचम्यां हस्तनक्षत्रं सूर्यवारं च युगपद्वर्जयेत् । एवं सप्तम्यां भौमाश्विनीमपि पष्ठ्यां सोममृगनक्षत्रे अष्टम्यां बुधानुराधां दशम्यां भृगुरेवतीं नवम्यां गुरुपुष्यम् एकादश्यां शनिरोहिणीं वर्जयेदित्यर्थः । हस्तार्कादीन् सिद्धियोगानाह नारदः-“हस्तर्क्षं सूर्य-वारंदाविदुभं प्रथमं कुजे । सौम्ये मित्रभमाचार्ये पुष्यं पौष्णं भृगोः सुते ॥ रोहिणीं मंदवारे तु सिद्धियोगाह्वया अमी ॥ ” इति । तत्र त्रितयनिषेधो दैवज्ञमनोहरे-“आदित्ये पंचमीहस्तौ सोमे पष्ठी च चंद्रभम् । भौमाश्विन्यौ च सप्तम्यामनुराधां बुधाष्टमी ॥ गुरुपुष्यं नवम्यां च दशम्यां भृगुरेवतीम् । एकादश्यां शनिब्राह्मे विषयोगाः प्रकीर्तिताः ॥ ” इति । अन्यत्रापि-“अर्के हस्तं पंचमीं च सोमे पष्ठीं च चंद्रभम् । अश्विनीं सप्तमीं सोमे बुधे मैत्रं तथाष्टमीम् ॥ गुरौ पुष्यं च नवमीं रेवतीं दशमीं भृगौ । एकादशीं शनीं ब्राह्मं वर्जयेत्सर्वदा बुधः॥”इति । वसिष्ठेन त्वन्यदेव त्रितयं निषिद्धमुक्तम्-“अर्कवारोऽभिपञ्चम्यां सोमे चित्राद्वितीयया । कुजे पूर्णेन्दु-रोहिण्योः सप्तमीयाम्ययोर्बुधे ॥ गुरौ मित्रत्रयोदशयोः पष्ठी श्रवणयोः सिते । पौष्णाष्टम्योः शनावेते योगा हलाहलाह्वयाः ॥ एषु योगेषु कर्त्तव्यं शत्रूच्चादनमारणम् । विवाहादिषु कार्येषु नियतं निधनप्रदम् ॥ ” इति । अग्निः कृत्तिका पूर्णदुः पूर्णिमा ॥ २० ॥ २१ ॥

सिद्धियोगाः केचित्काचिदतिनिन्द्याः-

गृहप्रवेशे यात्रायां विवाहे च यथाक्रमम् ॥

भौमाश्विनीं शनौ ब्राह्मं गुरौ पुष्यं विवर्जयेत् ॥ २२ ॥

अथ भौमाश्विनीत्यादिकान् सिद्धियोगान् कार्यविशेषेऽतिनिश्चयाननुष्ठुभाह-गृहेति । नूतनगृह-प्रवेशेऽतिसिद्धिदामपि भौमाश्विनीं वर्जयेत् । यात्रायां शनीं रोहिणीं वर्जयेत् । विवाहे गुरु-पुष्यं विवर्जयेत् । यदाह राजमार्तंडः-“भौमाश्विनीं प्रवेशे च प्रयागे शनिरोहिणीम् । गुरुपुष्यं विवाहे च सर्वथा परिवर्जयेत् ॥ ” इति । ननु भौमाश्विनी तु प्रवेशे निषिद्धास्ति । कथं “व्यर्कारवारे तिथिषु रिक्तामावर्जितासु च । दिवा वा यदि वा रात्रौ प्रवेशो मंगलप्रदः॥”इति नारदोक्तेर्भौमो निषिद्धः । अश्विनीं क्षिप्रसंज्ञनक्षत्रम् । तेन “क्षिप्रैश्चरैः स्यात्पुनरेव यात्रा” इति फलं, ततः सापि निषिद्धा । एवं रोहिणी यात्रायामविहिता पश्चिमायां चातिशयेन निषि-द्धैव । एवं शनिवारोपि सामान्यतो नवम्यादियोगे सुतरां निषिद्ध एव । एवं पुष्योपि विवाहे निषिद्धः । गुरुवारस्तूतम एव । अनयोर्योगस्तु वाय्वभिवात्सुतरां निषिद्धस्तत्कथमिदमपवाद-वचनम् ॥ प्राप्तिपूर्वकत्वाप्रतिषेधस्य इति । उच्यते “हस्तर्क्षमर्कवार ” इत्यादिवचनाद्भौमा-श्विनीत्यादेर्वा नक्षत्रयुतेः कार्यमात्रे प्रशस्ततमत्वमस्ति । यदाह राजमार्तंडः-“यदि विष्टि-व्यतीपातो दिनं वाप्यशुभं भवेत् । हन्यतेऽमृतयोगेन भास्करेण तमो यथा । हेत्यमृताख्यो योगः सर्वाण्यशुभानि लीलया नियतम् । न भवति पुनरिह शुद्धो वैधृतिविष्टिव्यतीपाते”इति सामा-न्यतः कार्यमात्रप्राप्त्यपवादवचनं युक्तमेव ॥

अत्र पितृचरणाः—इयं च प्रशंसाऽमृतयोगकारकनक्षत्रवारोक्तकर्मविशेषगतविशिष्टफला-
भिधायिकावगंतव्या, न तु निषिद्धकर्मानुविधायिनी । अत एव पठति—“भौमाश्विनीं प्रवेशे
च प्रयाणे शनिरोहिणीम् । गुरुपुष्यं विवाहे च सर्वथा परिवर्जयेत्” इत्याहुः । अत्र
समाधिः । अन्यशुभादिवसासंभवे कृत्यस्य चावश्यकत्वे भौमाश्विन्यादौ निषिद्धापि कार्यम्,
कार्यमन्यथा नेति ॥ २२ ॥

अष्टाविंशतिरानन्दादियोगनामानि—

आनंदाख्यः कालदंडश्च धूम्रो धाता सौम्यो ध्वांक्षकेतू क्रमेण ॥
श्रीवत्साख्यो वज्रकं मुद्गरश्च छत्रं मित्रं मानसं पद्मलुंबौ ॥ २३ ॥
उत्पातमृत्यू किल काणसिद्धी शुभोऽमृताख्यो मुसलो गदश्च ॥
मातंगरक्षश्चरसुस्थिराख्याः प्रवर्द्धमानाः फलदाः स्वनाम्ना ॥ २४ ॥

अथानन्दादिनाष्टाविंशतियोगान् शालिन्युपजातिभ्यामाह—आनंदेति । स्पष्टार्थं पद्यद्वयम् ।
यदाह नारदः—“आनंदःकालदंडोऽथ धूम्रो धाता शुभाह्वयः । ध्वांक्षो ध्वजाख्यः श्रीवत्सवज्र-
मुद्गरछत्रकाः ॥ मित्रमानसपद्माख्यलुंबकोत्पातमृत्यवः । काणः सिद्धिः शुभामृतमुसलातंककुं-
जराः ॥ राक्षसाख्यचरस्थैर्यवर्धमानाः क्रमादमी । योगाः स्वसंज्ञाफलदास्वष्टाविंशतिसं-
ख्यकाः ॥ ” इति ॥ २३ ॥ २४ ॥

आनन्दाद्यष्टाविंशतियोगज्ञानोपायः—

दासादकै मृगादिदौ सार्पाद्भौमे कराद्बुधे ॥
मैत्राद्गुरौ भृगौ वैश्वाद्गुण्या मंदे च वारुणात् ॥ २५ ॥

अथैते योगाः कथं ज्ञेया इत्यनुष्टुभाह—दासादिति । अत्र नक्षत्राणां साभिजितां गणना
कार्या । यतोऽष्टाविंशतिरेते योगाः सम्भवन्ति । तथासत्यर्कवारे दासादिश्विनीनक्षत्रात्साभिजि-
दिमनक्षत्रं गणनीयम् । तद्यत्संख्याकं स्यात्तत्संख्याको योग आनन्दादिर्भवति । यथा दिन-
नक्षत्रं श्रवणः तदाश्विनीतः सांभिजिद्र्गणनेयां त्रयोविंशतिसंख्यमस्ति । तथा सत्यानन्दादि-
योगेषु त्रयोविंशतिसंख्यो गदयो गोजातः । एवमिदौ सोमवारे मृगशीर्षात्पूर्ववद्गणनया आन-
न्दादियोगा ज्ञेया इत्यर्थः । एवं सर्वत्र व्याख्येयम् । सार्पमाश्लेषा । करो हस्तनक्षत्रम् । मैत्र-
मनुराधा । अश्वमुत्तराषाढा । वारुणं शततारका । यदाह नारदः—“रविवारक्रमादेते दास-
भार्दिदुभाद्विधौ । सार्पाद्भौमे बुधे हस्तान्मैत्रभादेवमन्त्रिणि ॥ वैश्वदेवाद्भृगुमुते वारुणाद्भा-
स्करात्मजे” इति ॥ २५ ॥

दुष्टयोगेषु त्याज्यनाढ्यः—आवश्यककृत्ये—

ध्वांक्षे वज्रे मुद्गरे चंपुनाड्यो वज्र्या वेदाः पद्मलुंबे गदेश्वाः ॥
धूम्रे काणे मौपले भूद्वयं द्वे रक्षोमृत्यूत्पातकालाश्च सर्वे ॥ २६ ॥

अथानन्दादिषु ये दुष्टयोगास्तेषां कियतां सत्यावश्यकत्वे परिहारं शालिन्याह—ध्वांक्ष इति ॥
ध्वांक्षवज्रमुद्गरयोगेषु आद्या इषुनाड्यः पञ्च षट्यो वज्र्याः । पद्मलुम्बयोग्यावेदाश्चतस्रो

घटिका वर्ज्याः । एवं गदे अश्वाः सप्त घटिकाः । धूम्रे भूरकैव घटिका । काणे घटिकाद्वयम् ।
मुसलयोगे घटिके द्वे । राक्षसमृत्युत्पातकालाः पष्टिघटिकात्मकाः सर्वेपि वर्ज्याः ॥ अत्र श्लोके
अनुक्तेपि चरयोगे घटिकात्रयं वर्ज्यम् । उक्तं च ज्योतिःसारसागरे “ध्वाक्षेत्रायुधमुदरेषु
घटिकास्त्याज्यास्तु पञ्चादितः पञ्चालुंवकयोश्चतस्र उदिता धूम्र सदैका पुनः । द्वे काणे मुस-
लाह्वयेपि च गदे सप्तैव तिस्रश्चरे मृत्युत्पातकरक्षसां दिनगतास्ताः कालदंडे तथा ॥” अत्र
दिनशब्देनाऽहोरात्रमुच्यते ॥ पञ्चालुंवकयोरित्यत्राङ्गप्रश्लेषश्छन्दोऽतुरोधार्थः ॥ २६ ॥

तदपवादा रवियोगाः-

सूयभाद्वेदगोतर्कदिविश्वनखसंमिते ॥

चंद्रक्षे रवियोगाः स्युर्दोषसंघविनाशकाः ॥ २७ ॥

अथ दोषापवादभूतान् रवियोगाननुष्टुभाह-सूर्यभादिति ॥ सूर्यो यस्मिन्नक्षत्रेऽस्ति तत-
श्चन्द्रक्षे यदिने तस्मिन् चतुर्नवपद्मदशत्रयादशाविंशतिसंख्याके सति रवियोगाः स्युः । कीदृशाः ।
दोषाणां संघः समूहस्तस्य विनाशका इत्यर्थः । उक्तं च वसिष्ठेन-“सूर्याच्चतुर्थे दशमे च
पष्ठे विश्वक्षके विंशतिमे नवक्षे । भवन्ति पद्मानुमहर्क्षयोगाः कुयोगविध्वंसकराः शुभेषु ॥”
इति ॥ २७ ॥

सिद्धियोगा वारेषु नक्षत्रविशेषैः-

सूर्येऽर्कमूलोत्तरपुष्यदासं चंद्रे श्रुतिब्राह्मशशीज्यमैत्रम् ॥

भौमेऽव्यहिवुध्न्यकृशानुसार्पेज्जब्राह्ममैत्रार्ककृशानुचांद्रम् ॥ २८ ॥

जीवेत्यमैत्राश्व्यदितीज्यधिष्ण्यंशुकैत्यभाग्याश्व्यदिति श्रवोभम् ॥

शनौ श्रुतिब्राह्मसमीरभानि सर्वार्थसिद्धयै कथितानि पूर्वैः ॥ २९ ॥

अथ सूर्यादिवारेषु नक्षत्रविशेषैः सिद्धियोगानिद्रवज्जोपजातिभ्यामाह-सूर्य इति । रविवारे
हस्तमूलज्युत्तरपुष्याश्विन्यो नक्षत्राणि सिद्धियोगाः स्युः एवं चन्द्रे श्रवणरोहिणीमृगशिरः-
पुष्यानुराधाः सिद्धियोगाः । भौमेऽश्विन्युत्तराभाद्रपदाकृत्तिकाश्लेषाः, ज्येष्ठे बुधे रोहिण्यनुराधा-
हस्तकृत्तिकाश्लेषाः, गुरौ रेवत्यनुराधाश्विनीपुनर्वसुपुष्याः शुके रेवतीपूर्वफल्गुन्यश्विनीपुन-
र्वसुश्रवणाः, शनौ श्रवणरोहिणीस्वात्यो नक्षत्राणि सर्वार्थसिद्धयै पूर्वैश्चाचार्यैः कथितान्यु-
क्तानि । अत्रैते सिद्धियोगाः ‘दासादकं मृगादिदौ’ इत्यादिप्रकारेणानन्दादिसमीचीनयोगसं-
बंधिनक्षत्ररूपनिबद्धाः । अतएवानयोः पद्ययोरार्थमूलाभावः । अमुमेवाश्व्यं मनस्यभिसंधाय
जगन्मोहनज्योतिःसारसागरादिनिबन्धेषु स्वेच्छया न्यूनाधिकनक्षत्रैः सिद्धियोगा उक्ताः ।
तत्र भीमपराक्रमः-“मूलं रवौ पुष्यकरोत्तराणि वेधा मृगांकः श्रवणं च सोमं । कृशानुपुष्यो-
त्तरभानि भौमे बुधेऽनुराधा वरुणः कृशानुः ॥ बृहस्पतौ पुष्यपुनर्वसू च भगोऽश्विनी
च श्रवणं च शुके । शनैश्चरे स्वातिपितामही च योगाः किलैते शुभदायिनः स्युः”
इति । दीपिकायां च-“ध्रुवगुरुकरमूलं पौष्णभंचार्कवारे ” इत्यादिभिर्नक्षत्रैः

सिद्धियोगाभिधानं युक्तमेव । “हस्तक्षर्मर्कवारेंदाविंदुभं प्रथमं कुजे । सौम्ये मित्रभमाचार्ये
पुष्यं पौष्णं भृगोः सुते ॥ रोहिणी मन्दवारे तु सिद्धियोगाह्वया अमी ॥” इति नारदोक्त-
वचनार्थेऽस्मिन्पद्ये उक्ता एवेति स्वयं पुनर्नोक्ताः (?) ॥ २८ ॥ २९ ॥

उत्पातमृत्युकाणसिद्धियोगाः-

द्वीशातोयाद्रासवात्पाष्णैर्भाच्च ब्राह्मात्पुष्यादर्यमर्शाद्युगर्क्षैः ॥

स्यादुत्पातो मृत्युकाणौ च सिद्धिर्वारेऽर्काद्येतत्फलं नाम तुल्यम् ३० ॥

अथोत्पातमृत्युकाणसिद्धियोगान् शालिन्याह-द्वीशादिति । आदित्यवारादिषु क्रमात्
द्वीशात् विशाखातः तोयभात् पूर्वाषाढातः वासवाद्धनिष्ठातः पौष्णभाद्रेवतीतः ब्राह्माद्रोहिणीतः
पुष्यात् अर्यमर्क्षात् उत्तरफल्गुनातः आरभ्य युगर्क्षैश्चतुर्भिर्नक्षत्रैः क्रमादुत्पातमृत्युकाणसिद्धि-
योगाः स्युः । यथा रवौ विशाखा उत्पातः ॥ मैत्रं मृत्युः, ज्येष्ठा काणः, मूलं सिद्धिः । एवं सोमे
पूर्वाषाढा उत्पातः, उत्तराषाढा मृत्युः, अभिजित्काणः श्रवणं सिद्धिः, भीमे धनिष्ठोत्पातः,
शततारका मृत्युः, पूर्वाभाद्रपदा काणः, उत्तराभाद्रपदा सिद्धिः, बुधे रेवती उत्पातः,
अश्विनी मृत्युः, भरणी काणः, कृत्तिका सिद्धिः, गुरौ रोहिणी उत्पातः, मृगो मृत्युः,
आर्द्रा काणः, पुनर्वसुः सिद्धिः, शुके पुष्य उत्पातः, आश्लेषा मृत्युः, मघा काणः,
पूर्वाफाल्गुनी सिद्धिः, शनानुत्तराफाल्गुनी उत्पातः, हस्तो मृत्युः, चित्रा काणः, स्वाती
सिद्धियोग इत्यर्थः । तदुक्तं नारदेन-विशाखादिचतुर्वर्गमर्कवारादिषु क्रमात् । उत्पा-
तमृत्युकाणाख्या योगाश्चासृतसंयुताः ॥” अमृतसंयुतः अमृतसिद्धिः ॥ ननु चार्थं पुनरुक्तः
श्लोकार्थः । आदित्यवारादिषु हि-“दाह्लादकं मृगादिदौ” इत्यादिक्रमेणानंदादियोगगण-
नया उत्पातमृत्युकाणसिद्धियोगा एव सम्भवंति नान्ये । किंच “सूर्येर्कमूलोत्तरपुष्यदाह्लादम्”
इति मूलादीनामेव सिद्धियोगाऽभिधानात्त्र्युक्तिश्च । उच्यते । बालानां शीघ्रबोधनार्थं
तथोक्तिः । अथवा अवश्यवज्या एते उत्पातमृत्युकाणाः सिद्धियोगोऽप्यतिप्रशस्त
इत्येतदर्थं तथोक्तिः ॥ ननु तर्हि देशभेदेन परिहारो वक्ष्यमाणोऽनुपपन्नः । सत्यम् कार्य-
स्यावश्यकर्तव्यत्वे समीचीनदिनांतराप्राप्तावपवादप्रवृत्तिरिति युक्तमुत्पश्यामः । तत्फलमिति ।
तेषामुत्पातमृत्युकाणसिद्धियोगानां फलं नामतुल्यं यस्य योगस्य यादृशं नाम
तद्योगसत्त्वे प्रारब्धकार्यफलमपि तादृशमेवेत्यर्थः । उक्तं च नारदेन-“योगाश्च संज्ञाफलदा-
स्त्वष्टाविंशतिसंज्ञकाः” इति ॥ ३० ॥

दुष्टयोगानां देशविशेषाददुष्टत्वम्-

कुयोगास्तिथिवारोत्थास्तिथिभोत्था भवारजाः ॥

हूणवंगखशेष्वेव वर्ज्यास्त्रितयजास्तथा ॥ ३१ ॥

अथ दुष्टयोगानां देशभेदेन परिहारमनुष्ठुभाह-कुयोगा इति । तिथिवारोत्थाः कुयोगाः
दुष्टयोगाः क्रकचादयः तिथिभोत्थाः ‘अनुराधाद्वितीयायाम्’ इत्यादयः भवारजाः “याम्यं त्वाष्ट्रं

वैश्वदेवम्” इत्यादयः तथा त्रितयजास्तिथिवारनक्षत्रजाः ‘वर्जयेत्सर्वकार्येषु हस्तार्क पंचमी-
तिथौ’ इत्येवमादयस्ते सर्वे दुष्टयोगाः हूणवंगखशेष्वेव हूणवंगौ प्राच्यदेशौ । खशो देश
उत्तरस्यां दिशि प्रसिद्धः । तत्रैते वर्ज्याः । अन्यदेशेषु निषिद्धा न भवन्तीत्यर्थसिद्धि-
मेव । उक्तं च नारदेन-“तिथिवारोद्भवा नेष्टा योगा वारक्षसंभवाः । हूणवंगखशेष्योऽन्य-
देशेष्वेते शुभप्रदाः ॥ ” अत्र तिथिवारयोश्च युतेरुपलक्षणत्वादन्ययुतावपि
परिहारो ज्ञेयः ॥ ३१ ॥

शुभकृत्येषु वर्ज्याः--

सर्वस्मिन्विधुपापयुक्तनुलवावर्धे निशाहोर्धटी
त्र्यंशं वै कुनवांशकं ग्रहणतः पूर्वं दिनानां त्रयम् ॥
उत्पातग्रहतोऽद्रचहांश्च शुभदोत्पातैश्च दुष्टं दिनं
षण्मासं ग्रहभिन्नं त्यज शुभे यौद्धं तथोत्पातभम् ॥३२॥

अथ समस्तशुभकृत्येषु वर्ज्यपदार्थान् शार्दूलविक्रीडितेनाह-सर्वस्मिन्निति । हे पंडित ! सर्व-
स्मिन् शुभे कार्य एतानि वस्तूनि वै निश्चयेन त्यज परिहरेत्यर्थः । कानीत्यत्राह ।
विधिवति । विधुश्चंद्रः । पापाः “क्षीणचंद्रसूर्य भौमशनयः । “क्षीणेर्द्वर्कमहीसुतार्कतनयाः
पापा बुधर्तैर्युतः” इति वराहोक्तेः । राहुकेवोरपि पापत्वं दीपिकायामुक्तम्-“अर्धोर्नेद्वर्क-
सौराराः पापा ज्ञस्तैर्युतोऽपरे । शुभाः पापौ तमःकेतू विष्णुधर्मोत्तरोदितौ ॥ ” इति । वसि-
ष्ठेनापि-“सूर्यभौमशनिराहुकेतवः पापसंज्ञखचराः क्षयी विधुः । पूर्णचंद्रगुरुशुक्रसोमजाः
सर्वकर्मसु हि सौम्यखचराः” इति । तत्र विधुना पापेन वा पापैर्वा युक्तौ तनुलवौ लग्न-
नवांशौ त्यज । “पूर्णः क्षीणोऽपि वा चंद्रो लग्ने सर्वत्र गार्हितः” इति कश्यपोक्तेः ।
श्रीपतिश्च-“सर्वार्थसिद्धिषु शशी न शुभो विलम्बे” इति । देवज्ञमनोहरे गुरुः-“पापै-
दुल्लभगौ त्याज्यौ सर्वेण शुभकर्मसु । अक्षीणं कर्कगोजस्थं केप्याहुर्लभगं शुभम् ॥ ”
इति । अथ निशाहोर्धे रात्र्यर्धे दिनार्धे च घटीत्र्यंशं विंशतिपलानि दश पूर्वं दश पश्चाच्च
पलानि त्यज । उक्तं च शार्ङ्गार्ये-“मूर्तः कालो निवसति महानिशायां दिने दले यस्मात् ।
दश पूर्वं दश परतः तस्माद्वर्ज्यानि च पलानि ॥” इति । अथो कुनवांशकं पापग्रहनवांशं
त्यज । यदाह नारदः-“क्रूरोभांशा न च ग्राह्या न शस्तास्ते नवांशकाः । कुनवांश-
कलग्नं यत्त्याज्यं सर्वगुणान्वितम् ॥ ” इति । क्रूरैः क्रूरग्रहैरुग्रा भयजनका अंशा नवांशाः न
ग्राह्या इत्यर्थः ॥ अथ ग्रहणतः पूर्वं दिनानां त्रयं त्यज । ग्रहणतः सूर्यचंद्रग्रहणदिनात्प्रथमं
दिवसत्रयं त्याज्यम् । यदाह गर्गः-“चंद्रसूर्योपरागे तु त्र्यहं प्रागशुभं भवेत् । सप्ताहमशुभं
पश्चात्स्मृतं ग्रहणशूलकम् ॥” इति । उपरागो ग्रहणम् । “उपरागो ग्रहो राहुग्रस्ते त्विदौ च
पूष्णि च” इत्यमरोक्तेः । उत्पातग्रहतोद्ग्रहांश्चेति । उत्पाता नाम स्वभावतो वैपरित्यम् ।
यदाह वराहः-“तेषां संक्षेपोयं प्रकृतेरन्यत्वमुत्पातः” इति । ते चोत्पातास्त्रिविधाः-दिच्या-
आंतरिक्षा भौमाश्च । तत्र दिव्यः-केत्वादिः । आंतरिक्षो-गंधर्वनगरादिः । भौमो भूमि-
कंपादिः । एतदप्याह वराहः-“अपचारेण नराणामुपसर्गः पापसंचयाद्भवति ।

संसूचयन्ति दिव्यान्तरिक्षभौमांस्त उत्पाताः । दिव्यं ग्रहर्क्षवैकृतमुल्कानिर्घातपवनपारिवेपाः ।
 गन्धर्वपुरपुरन्दरचापादि यदांतरिक्षं तत्॥भौमं चरस्थिरभवं तच्छांतिभिराहितं शममुपैति” इति।
 ते चोत्पाता यस्मिन्दिने स्युस्तद्दिनमारभ्याग्रहान् सप्तदिनानि त्यज । यदाह नारदः—
 “उत्पातग्रहणादूर्ध्वं सप्ताहं निखिलग्रहे” इति । दीपिकायां च “अनिष्टे त्रिविधोत्पाते सिंहि-
 कासूनुदर्शने । सप्तरात्रं न कुर्वीत यात्रोद्वाहादिमंगलम् ॥ ” इति ॥ अनिष्टे अकालवृष्ट्यादि-
 दूषिते काले इति तट्टीकाकारो व्याख्यन्ते ॥ अग्रहानीति ॥ अग्रश्च तान्यहानि चेति कर्मधार-
 यसमासे “राजाहःसखिभ्यष्टच्” इति समासांते टचि कृते “नस्तद्धिते” इति टिलोपे च
 “रात्राह्वाहाः पुंसि” इति पुंलिङ्गात्त्वम् । अतएव “त्र्यहाः प्रदेया अविशुद्धशुद्धौ” इत्यादयः
 प्रयोगा उपपद्यन्ते । तथा ग्रहतो ग्रहणत ऊर्ध्वं सप्त दिनानि त्यज । अत्र ग्रहणशब्देन सर्व-
 ग्रहणं विवक्षितम् । ततो न्यूनत्वे त्रैराशिकम् । यदाह वसिष्ठः—“सर्वग्रासे दिनान्यष्टौ सर्वका-
 र्येषु वर्जयेत् । षड्दिनानि त्रिभागाने अर्धग्रासे चतुर्दिनम् ॥ चतुर्थांशे त्रिरात्रं स्याद्ग्रहणे
 चन्द्रसूर्ययोः ॥ ” इति । नारदोऽपि—“निःशेषे सप्तसप्त च ” इत्याह । एतच्च यद्यप्यविशेष-
 णोक्तम् । तथापि ग्रहणानन्तरमेव ज्ञेयम् । “उत्पातग्रहणादूर्ध्वं सप्ताहं निखिलग्रहे” इति
 तस्यैवोक्तेः । अंगिरा अपि—“सर्वग्रासे तु सप्ताहमर्धग्रासे दिनत्रयम् । त्रिद्व्येकांगुलतो ग्रासे
 दिनमेकं तु वर्जयेत् ॥ ” इति । अनयोर्वाक्ययोर्विषयव्यवस्था देशभेदेनाचारभेदेन चावगन्तव्या ।
 क्वचित्सामान्यतो दिनसप्तकमुक्तम् । यदाह गर्गः—“सूर्यचन्द्रोपरागौ द्वौ महादोषाहयावुभौ।
 सप्तरात्रं तयोरूर्ध्वं सर्वशोभननाशनम् ॥ ” इति । एतदपि सर्वग्रासपरतया योज्यम् । शार्ङ्गाय-
 विवाहपटले चन्द्रस्य सर्वग्रासे उभयतो दिनसप्तकं त्याज्यमित्युक्तम् “कृत्स्नचन्द्रग्रहे त्याज्यं
 प्राक् पश्चाद्दिनसप्तकम् ” इति । उत्पातविशेष ग्रहणे च बहूनि दिनानि वर्ज्यान्याहुः । यदाह
 चण्डेश्वरः—“ग्रहे रवीन्द्रोर्वनिप्रकंपे केतुद्रमोल्कापतनादिदोषे । त्रते दशाहानि वदन्ति तज्ज्ञास्त्र-
 योदशाहानि वदन्ति केचित् ॥ ” इति । ग्रहे तु कार्यस्यावश्यकत्वविशेषे परिहार उक्तो व्योति-
 निबन्धे “पञ्चदिनानि वसिष्ठस्त्रिदिनं गर्गस्तु कौशिकस्त्वेकम् । यवनाचार्यस्य मतं पंचमुहूर्त्तांश्च
 दूषयति राहुः ॥ इति ॥

नित्यनैमित्तिकयोर्नायं दोषः—

अयं च ग्रहणयोर्निषेधो नित्यनैमित्तिकादिकृत्यव्यतिरिक्तविषयः । यदाह गुरुः—“नित्ये
 नैमित्तिके काम्ये जपहोमक्रियासु च । उपाकर्मणि चोत्सर्गे ग्रहवेधो न विद्यते ॥” इति । ग्रहो
 ग्रहणम् । शुभेदीति । उत्पातैश्च दुष्टं दिनं त्यज । शुभं कल्याणं ददति लोकेभ्य इति शुभदा एता-
 दृशा ये उत्पाता वसन्तावृत्तपुरस्कारेण उत्पातविशेषाः शुभा इत्युक्तम्, तादृशैरुत्पातैर्दुष्टं दूषितं
 दिनं द्वित्वातिरिक्तसंख्याविशेषानवगमादेकत्वस्य च प्रतीतिरेकं दिनं त्याज्यमित्यर्थः । अत्र
 हेतुः शुभत्वमुत्पातानाम् ।

शुभदा उत्पातयोगाः -

शुभदोत्पातानाह ऋषिपुत्रकृतैः श्लोकैर्विराहः—“वज्राशनिमहीकंपाः सन्ध्यानिर्घातानिःस्वनाः ।
 परिवेषरजोधूमरक्ताकारस्तमनोदयाः ॥१॥ द्रुमेभ्योत्तरतः स्नेहमधुपुष्पफलोद्गमाः । गोपक्षिमधुघृ-
 द्भिश्च शिवाय मधुमाधवे ॥२॥ तारोल्कापातकलुषं कपिलकैन्दुमंडलम् । अनग्निज्वलनास्फोट-

धूमरेखानिलाकुलम् ॥ ३ ॥ रक्तपद्मारुणं सांध्यं नभः क्षुब्धार्णवोपमम् । सरितां चांबुसंशोषं
 दृष्ट्वा प्राप्ते शुभं भवेत् ॥ ४ ॥ शक्रायुधपरिवेषविधच्छुष्कविरोहणम् । कम्पोद्वर्तनवैकृत्यं
 रशनं दारणं क्षितेः ॥ ५ ॥ नद्युदपानसरसां वृद्ध्यध्वतरणप्लवाः । शीरणं चाद्रिगेहानां वर्षासु
 न भयावहम् ॥ ६ ॥ दिव्यस्त्रीभूतगंधर्वविमानाद्भुतदर्शनम् । ग्रहनक्षत्राताराणां दर्शनं च दिवां-
 बरे ॥ ७ ॥ गांतवादित्रनिर्घोषो वनपर्वतसानुषु । सस्यवृद्धिरपां हानिरपायाः शरदि स्मृताः
 ॥ ८ ॥ शीतानिलतुषारत्वं नर्दनं मृगपक्षिणाम् । रक्षोयक्षादिसत्त्वानां दर्शनं वागमानुषी ॥ ९ ॥
 दिशो धूमांधकाराश्च सनभोवनपर्वताः । उच्चैः सूर्योदयेऽस्ते च हेमन्ते शोभनाः स्मृताः ॥ १० ॥
 हिमवन्ताऽनिलोत्पातविरूपाद्भुतदर्शनम् । कृष्णांजनाभमाकाशं तारोल्कापातपिंजरम् ॥ ११ ॥
 चित्रगर्भोद्भवाः स्त्रीषु गोजाश्चमृगपक्षिषु । पत्रांकुरलतानां च विकाराः शिशिरे शुभाः ॥ १२ ॥
 ऋतुस्वभावजा ह्येते दृष्टाः स्वर्तो शुभप्रदाः । ऋतोरन्यत्र चोत्पाता दृष्टास्ते भृशदारुणाः ॥ १३ ॥
 इति । ग्रहभिन्नभमिति ग्रहभौमादिभिः पंचभिर्भिन्नं सिद्धांतोक्तरीत्या भेदयोगं प्राप्तमेतादृशं भं
 नक्षत्रं त्यज तथा यौद्धं यन्नक्षत्रं भौमादिपंचग्रहयुद्धमध्यपतितं सदृश्यते तत् त्यज । तत्र क्र-
 योगादेव दोषसत्त्वे युद्धोपघातरतु दोषाधिक्यसूचनार्थः सौम्यग्रहयुद्धे तु स एव दोषः ॥ अत्र
 केचित्-यस्मिन् दिननक्षत्रे भौमादीनां युद्धं जातं तन्नक्षत्रं त्याज्यमित्याहुः, तन्न ॥ प्रमाणाभा-
 वान् । तथोत्पातभम्-उत्पातैर्दिव्यांतरिक्षभौमैर्दूषितं भं त्यज । अयमर्थः-भामांतरिक्षयोरुत्पात-
 योर्ग्रहयुद्धं चेत्तत्क्षेत्रं नक्षत्राभावाद्दिननक्षत्रमेव त्याज्यम् । दिव्योत्पाते तु केत्वादिना प्रत्य-
 क्षतो यन्नक्षत्रमाक्रांतं तत् त्याज्यम् । भौमांतरिक्षोत्पातसाहचर्याद्दिननक्षत्रमपि त्याज्यम् ।
 एवं नक्षत्रचतुष्टयं षण्मासं, “कालाध्वनोरत्यंतसंयोगे” इति द्वितीया षण्मासमभिव्याप्येत्यर्थः ।
 यदुक्तं शाङ्गीयविवाहपटले-“क्रूरैर्भुक्तं युक्तं भोग्यं च तथैव खेतयुद्धगतम् । ग्रहभिन्नकेतुहृतं
 त्यजेन्महोत्पातदुष्टं यत् ॥ यद्राहुसंदर्शनदुष्टमृक्षं शीतांशुयुक्तं च विवाहलभे । आमासषट्कं
 विदधीत तस्मिन्विवाहयात्रादिशुभं न चैव” इति । नारदोपि-“ग्रहणोत्पातं त्याज्यं मंगलेषु
 ऋतुत्रयम् ” इति मंगलेषु “ऋतुत्रयम्” इत्यत्र “ऋत्यकः” इति प्रकृतिभावः ॥ गुरुरपि-उत्पातैः
 पीडितास्ताराः षण्मासं प्रकृतिं ययुः । राहुकेतुविभुक्तं यदक्षचक्रं निपीडितम् ॥ वत्सरार्धेन
 म्रुध्येत ग्रहयुद्धगतं च भम् । नक्षत्रग्रहयोगेन य उक्तो दोषसंचयः ॥ तमिमं सर्वकार्येषु शुभेषु
 परिवर्जयेत् ॥ इति ॥

ग्रहयुद्धं चतुर्धा-

ग्रहयुद्धभेदाश्चत्वारः-भेदः, उल्लेखः, अंशुविमर्दनम्, अपसव्यं चेति । यथा वराहः-“आ-
 सन्नक्रमयोगाद्भेदोऽल्लेखांशुमर्दनाऽपसव्यैः । युद्धं चतुःप्रकारं पराशराद्यैर्मुनिभिरुक्तम् ॥ ” इति ।
 तल्लक्षणानि सूर्यसिद्धांते-“ उल्लेखस्तारकास्पर्शाद्भेदे भेदः प्रकीर्त्यते । युद्धमंशुविमर्दाख्यमं-
 शुयोगे परस्परम् ॥ अंशादूनोऽपसव्यं स्याद्युद्धमेकोऽत्र चेदणुः ” इति ॥ ननु ग्रहयुद्धादिकं
 सिद्धांतविरुद्धम् । यतः “ कक्षाः सर्वा अपि दिविषदां चकलिप्रांकितास्ता वृत्ते लब्धयो
 लघुनि महति स्युर्महत्यश्च लिप्ताः । तस्मादेते शशिजभृगुजादित्यभौमेज्यमन्दामन्दाक्रांता इव
 सशधराद्वाति यांतः क्रमेण ” इति भास्कराचार्योक्तेर्महांतरोर्ध्वाधो भावेनावस्थितानां ग्रहाणां
 युद्धासंभव एव । लोके हि समीपवर्तिनोः पुंसोर्युद्धादि दृश्येत । तत्कथमियमत्र शास्त्रे ग्रहयु-

द्वोक्तिः । सत्यम् ॥ अत्र युक्तिपुरःसरं वराह एव समादधातिस्म—“वियति चरप्राहाणामुपर्यु-
पर्यात्ममार्गसंस्थानाम् । अतिदूराऽदृग्विषये समतामिव संप्रयातानाम् ॥ आसन्नक्रमयोगाद्दे-
दोल्लेखान्शुमर्दनाऽप्रव्यः । युद्धं चतुःप्रकारं पराशराद्यर्मुनीर्भरुक्तम्” इति । तेन भूवर्तिनां
राज्ञामन्येषां वा शुभाशुभफलं सूचनार्थं युद्धसमागमायुक्तिः । ऊक्तं च सूर्यसिद्धांते—“भावा-
भावाय लोकानां कल्पनेयं प्रदर्शिता । स्वमार्गतः प्रयात्येते दूरमन्योन्यमार्गतः ॥” इति ननु यथा
ग्रहणं तिथिसंधौ भवति तथा नक्षत्रद्वयसंधौ जायमानं नक्षत्रं दूषयति किंपरं किं वा पूर्वं किंवा-
भयमिति ॥ अविशेषादुभयमिति वयं ब्रूमः । यदुक्तं शाङ्गिर्यविवाहपटले—“यस्मिन् विधुरादुरितं
च धिष्ण्ये गृह्णाति तत्त्याज्यमृदुत्रयं स्यात् । पाणिग्रहे पुंमरणं विधत्ते द्वयोर्भयोश्चद्वयमेव
जह्यात् ॥” इति । अथासन्नपक्षद्वयग्रहणं किं द्वयोस्त्यागः पण्मासमुत कस्यचित्कश्चिद्विशेषः ।
अयमपि निर्णयस्तत्रैवाभ्यधायि—“पक्षांतरेण ग्रहणद्वयं च यदा तदादिग्रहणोपगर्भम् । पक्षा-
द्विशुद्धं भवति द्वितीयं पाणिग्रहे शुद्धयति भोगषट्कात्” इत्यलमतिप्रसंगेन ॥ ३२ ॥

ग्रहणे ग्रासभेदेन त्याज्यमासनक्षत्रादिनसंख्याभेदाः—

नेष्टं ग्रहर्क्षं सकलार्द्धपादग्रासे क्रमात्तर्कगुणेंदुमासान् ॥

पूर्वं परस्तादुभयोस्त्रिधस्त्रा ग्रस्तेस्तगे वाप्युदितेऽर्द्धखण्डे ॥ ३३ ॥

अथ ग्रासभेदेन कियत्संख्याकेषु मासेषु ग्रहणनक्षत्रनिषेधे तथा प्रागादिदिवसांश्च निषि-
द्धानिन्द्रवज्राच्छन्दसाह—नेष्टमिति । ग्रहर्क्षं ग्रहणनक्षत्रं . क्रमात्संपूर्णार्द्धचतुर्थीशग्रासे सति
षट्त्र्येकमासान् नेष्टम् । तथा ग्रहणभं सर्वग्रासे मासषट्कमर्द्धग्रासे मासत्रयं चतुर्थीशग्रासे
मासमेकं त्यजेदित्यर्थः । यदाह गुरुः—“ सर्वग्रासे तु पण्मासांस्त्रीन्मासांश्च दलग्रहे । आपाद-
ग्रहणे धिष्ण्यं मासमेकं विवर्जयेत् ॥ ” इति । अथ पूर्वमितिक्रमादिति चानुवर्त्तत एव ।
अत्रापि ग्रस्तेऽस्तगे ग्रस्तास्ते पूर्वं त्रिधस्त्रास्त्रिदिनं नेष्टम् ॥ पूर्वं न सम्यक् त्रिदिन-
मित्यर्थः । अर्थादग्रतनानि दिनानि समीचीनानि । तथा ग्रस्ते अभ्युदिते ग्रस्तोदये
परस्तात् पश्चात् त्रिदिनं नेष्टम् । पूर्वं सम्यक् त्रिदिनमित्यर्थः । तथा अधखण्ड
ग्रस्तोदयग्रस्तास्तयोरभावेपि अर्धग्रासे विंशमानादर्थग्रासे उभयोः कालयोः प्राक्-
पश्चात् त्रिदिनं नेष्टम् । यदाह गुरुः—“ ग्रस्तास्ते त्रिदिनं पूर्वं पश्चाद्ग्रस्तोदये तथा ।
खण्डग्रासे त्रिदिनं निःशेषे सप्तसप्त च ॥ ” इति । कश्यपोपि—“ग्रस्तोदय परो दोषो ग्रस्ता-
स्ते वाक् शशीनयोः । शुशिशार्थे तूभयं स्यात्खण्डिखण्डव्यवस्थयोः ” इति । वसिष्ठोपि
“ ग्रस्तोदये चोर्ध्वमनिष्टमादौ ग्रस्तास्तमानेप्युडुमासषट्कम् ” इति । अतः खण्डग्रह-
णादिसद्भावेपि ग्रस्तोदयग्रस्तास्तत्वाभावात्पूर्वं पश्चाच्चोक्तदिनानि वर्ज्यानीति सर्वत्र
विषये विवेकः ॥ ३३ ॥

सर्वत्रावश्यं वर्ज्याः—

जन्मर्क्षमासतिथयो व्यतिपातभद्रावैधृत्यमापितृदिनानि

तिथिक्षयर्द्धी ॥ न्यूनाधिमासकुलिकप्रहारर्धपातविष्कम्भ- वत्रवटिकात्रयमेव वर्ज्यम् ॥ ३४ ॥

अथ सामान्यतोऽवश्यवर्ज्यानि पंचांगदूषणादीनि वसन्ततिलकयानुष्टुभाचाह-जन्मक्षेति । जन्मर्क्षमासतिथिप्रभृतयः पदार्थाः सर्वेषु कर्मसु वर्ज्या इति द्वितीयश्लोकेनान्वयः । तान् पदार्थानाह-जन्मक्षेति । यस्मिन्नक्षत्रे जन्म भवेत्तज्जन्मर्क्ष, यस्मिन् मासे जन्मभवेत्स जन्ममासः स्यात् तिथौ जन्म भवेत्सा जन्मतिथिः । एते वर्ज्याः । तदाह वसिष्ठः-“स्वजन्ममासर्क्षतिथि-
क्षणेपु वैनाशकाशृभ्रगणेषु भेषु । नोद्वाहमात्माभ्युदयाभिलाषी नैवाद्यगर्भद्वितयं कदाचित्” ॥ अयं च जन्मनक्षत्रमासतिथिनिषेधः आद्यगर्भस्यैव । यदाह नारदः-“जन्ममासे न जन्मर्क्षं न जन्मदिवसेऽपि वा । आद्यगर्भस्तु तस्यापि दुहितुर्वा करग्रहः ॥” इति । अनेनाद्यगर्भव्यतिरि-
क्तकन्यायास्तादृशवरस्य जन्मर्क्षमासतिथिषु शुभफलत्वमुक्तं भवति । अतएवाह च्यवनः-
“जन्मर्क्षजन्ममासे वा तारायामथ जन्मानि । जन्मलभ्रे भवेद्दूढा पुत्राक्या पतिवह्महा ॥” इति ॥

जन्ममासलक्षणम्-

अथ जन्ममासलक्षणं जगन्मोहने वृद्धगर्गः-आरभ्य जन्मदिवसं यावत् त्रिंशदिनं भवेत् । स जन्ममासो विज्ञेयो गर्हितः सर्वकर्मसु ॥ ” इति । अस्यापि विशेषस्तत्रैव “जातं दिनं दूषयते वसिष्ठः पंचैव गर्गस्त्रिदिनं तथात्रिः । तज्जन्मपक्षं किल भागुरिश्च त्रते विवाहे गमने क्षुरे च । ” इति । वस्तुनस्तु यस्मिन्मासे चैत्रादौ जन्मभूत्स चांद्रमासो जन्ममास-
तया त्याज्यः इति युक्तमुत्पश्यामः । “ इंद्राग्नी यत्र हूयेते मासादिः स प्रकीर्तितः । अग्नीषोमौ स्थिती मध्ये समार्ता पितृसोमकौ ॥ ” इति हारीतवचनात् । “उपवासत्रतोद्वाहयात्राक्षौरोपनायः नम् । तिथिवर्षादिनिखिडं चांद्रमानेन गृह्यते” इति कश्यपोक्तेश्च । अथात्र तिथिशब्दो वसि-
ष्ठवाक्यस्वरसादुक्तः । अतएव नारदसंहितायां रत्नमालादिग्रंथेषु च दिवसपदं तिथिपरं व्या-
ख्येयम् । अन्यथा जन्मवारिऽप्यतिप्रसंगः स्यात् । व्यतीपातोन्ते ॥ व्यतीपातो वर्ज्यः । सप्त-
विंशतियोगेषु व्यतीपातो नाम योगः स्पष्टसूर्यचंद्रयोगजन्मा सप्तदशसंख्याको निधः । उक्तं च वसिष्ठेन-“स वैधृतो यो व्यतिपातयोगः सर्वोप्यनिष्टः परिवर्धमाद्यम् ” इति । तथा भद्रा
वर्ज्या । भद्रा सप्तमं करणं वर्ज्यम् । यदाह वसिष्ठः-“न कुर्यान्मंगलं विष्टयां जीवितार्थी
कदाचन । कुर्वन्नस्तदा क्षिप्रं तत्सर्वं नाशमात्रजेत् ॥” इति । भद्राप्रवृत्तिरंगविभागकल्पनं च
विशेषतोऽप्रे वक्ष्यते । तथा वैधृतिः पूर्वलक्षणलक्षितः सप्तविंशतिसंख्याको योगो निधः ।
अत्र संमतिः पूर्वमुक्ता । अथ ‘नामैकदेशे नामग्रहणम्’ इति न्यायमनुसृत्य भीमो भीमसेन
इत्यादिवत् अमा अमावस्या निधा । “सदैव दर्शं पितृकर्म चैत्र नान्यद्विधेयं शुभ-
षौष्टिकाद्यम् । मूढैः कृतं यच्च शुभोत्सवाद्यं विनाशमायात्याचिराद्दुःशं तत् ॥ ” इति
वसिष्ठोक्तेः । अथ भित्तिर्दिनं माता च पिता च पितरौ “ पुमांस्त्रिधा ” इत्येकशेषः ।
पित्रोर्दिनं मातापित्रोर्मरणदिनम् । श्राद्धदिनमिति यावत् । तदपि निषिद्धम् । यदाह
शार्ङ्गधरः-“ भद्रार्द्धयामकुलिकं व्यतिपातं वैधृतिं च परिषाद्धम् । क्रांतिसमत्वं
जज्ञात्संक्रांतिं क्षयदिनं पित्रोः ॥ ” इति । अथ तिथिक्षयर्द्धी वर्ज्ये

क्षयश्च ऋद्धिश्च क्षयर्द्धी तिथेः क्षयर्द्धी तिथिक्षयर्द्धी । तिथिक्षयस्तिथिवृद्धिश्चैते वर्ज्ये अनयोः प्रसिद्धत्वाल्लक्षणं नोक्तं मूले ।

तिथिवृद्धिक्षयस्वरूपादिकम्—

तत्र तिथिक्षयलक्षणं यत्र यो वारस्तिथिद्वयांतं स्पृष्ट्वा तृतीयतिथेः कंचिदादिमं भागमपि स्पृशति तत्र सा मध्यमा तिथिः क्षयसंज्ञा । यथा नवमी रवौ घटिकात्रयं पुनर्दशमी रवौ षट्पञ्चाशदघटिकाः (५६) एकादश्याश्च घटिकाचतुष्टयं रविवारेण सहसंवद्धमिति दशमी तिथिः क्षयसंज्ञिता अवमसंज्ञितेत्यपि चाहुः ॥ अथ तिथिवृद्धिलक्षणं यत्र या तिथिर्वारद्वयांतं स्पृष्ट्वा तृतीयवारस्यादिमं कंचिद्भागं स्पृशति सा तिथिवृद्धिसंज्ञा त्रिगुणस्फुट्यापि चेत्याहुः ॥ यथा तृतीया रवौ अष्टपञ्चाशदघटिकाः (५८) ततश्चतुर्थी सामे षष्टिघटिकाः (६०) ततो भौम-वासरे चतुर्थी घटिकात्रयम् (३) अतश्चतुर्थीतिथिर्वारत्रयसंवन्धाद्वृद्धिसंज्ञा । यदाह वसिष्ठः—
“स्युस्तिस्सस्तिथयो वारे एकस्मिन्नवमी तिथिः । तिथिवारत्रयं चैकात्रिगुणं द्वेऽतिनिदिते ॥ कृतं यन्मंगलं तत्र त्रिगुणस्पृगवमे दिने । भस्मीभवति तत्क्षिप्रमर्मा सम्यग् यथेधनम्” इति ॥

तिथिक्षयवृद्धिदोषापवादः—

अथ शुभकृत्यावश्यकत्वे तिथिक्षयतिथिवृद्धयोः परिहारमाह दोषापवादाध्याये वसिष्ठः—
“अवमाख्यं तिथेर्दोषं केंद्रगो देवपूजितः । हंति यद्वत्पापचयं व्रतं त्रैवार्षिकं यथा ॥ त्रिगुणस्फुट्या-
ह्वयं दोषं सौम्यः केंद्रगतः सदा । हंति यद्वत्पापचयमशून्यशयनव्रतम्” इति ॥ अथन्यूनाधि-
मासौ क्षयमासाधिकमासौ वर्ज्यौ । “असंक्रांतिमासोधिमासः स्फुटः स्याद् द्विसंक्रांतिमासः
क्षयाख्यः कदाचित्” इति । द्वयोरपि लक्षणं सिद्धांतशिरोमणावभिहितम् । ग्रंथकृदपि संक्रां-
तिप्रकरणे “स्पष्टाऽर्कसंक्रांतिविहीन उक्तो मासोधिमासः क्षयमासकस्तु । द्विसंक्रमः” इति
वक्ष्यति । एतच्च तत्रैव सम्यगव्याख्यास्यते । तदुक्तं वसिष्ठसंहितायाम् “यस्मिन्दर्शस्यांतादवर्गि-
वापरं दर्शम् । उल्लंघ्य भवति भानोः संक्रांतिः सोऽधिमासः स्यात् ॥ आद्यंतदर्शयोर्मध्ये भानोरे-
वांतयोर्धेदा । संक्रांतिद्वितयं स्याच्चेन्न्यूनमासः स उच्यते ॥ मासप्रधानाखिलमेव कर्ममुक्त्वा-
खिलं कर्म न कार्यमत्र । यज्ञोपवासव्रततीर्थयात्राविवाहकर्मादि विनाशमेति” इति ॥ अथ कुलि-
कः वारसंबन्धी मुहूर्तदोषो वर्ज्यः । तथा प्रहरार्द्धं वारसंबन्धेनार्धग्रामो वर्ज्यः । यदाह वसिष्ठः—
“निधनं प्रहरार्धं तु निःसत्त्वं यमघंटके । कुलिके सर्वनाशः स्याद्रात्रावेते न दोषदाः” इति ॥
कुलिकादीन् दोषान् ग्रंथकृदग्रे वक्ष्यति ॥ अथ पातो महापातो महागणितसाध्यो व्यतीपात-
नामको वैधृतिनामकश्च वर्ज्यः । यदाह नारदः—“यस्मिन्दिने महापातस्तद्दिनं वर्जयेच्छुभे ।
अपि सर्वगुणोपेतं दंपत्योर्भरणप्रदम् ॥” इति । कश्यपोपि—“महावैधृतिपाताभ्यां दूषितं लग्नु-
त्तमम् । राजावधूतं पुरुषं यद्वत्तत्संपरित्यजेत्” इति ॥ पातो व्यतीपातः । महच्छब्दः शत्येकम-
भिसंबध्यते । महावैधृतिर्महाव्यतीपातश्च ताभ्यामित्यर्थः । महापातो नाम रवीन्दुत्रांतिसाध्यम् ।
तदानयनं तु गणितग्रंथेभ्यः सूर्यसिद्धांतादिभ्यो ज्ञेयम् । ततो महापातकालं निर्णयित्वा तत्काल-
स्यातिसूक्ष्मत्वात्कस्मिन्काले मंगलकृत्यनिषिद्धमित्याशंक्य महापातस्थितिकालान्वनमप्युक्तं

तत्रैव । तत्प्रयोजनं सूर्यसिद्धांते-“ आद्यंतकालयोर्मध्ये कालो ज्ञेयोऽतिदारुणः । प्रज्वलज्ज्वल-
नाकारः सर्वकर्मसु गार्हितः ॥ स्नानदानजपश्राद्धव्रतहोमादिकर्मसु । प्राप्यते सुमहच्छ्रेयस्तत्का-
लज्ञानतस्तथा ” इति । आद्यंतकालौ स्पर्शमोक्षस्थितिरूपौ । सिद्धांतशिरोमगावप्युक्तम् “पात-
स्थितिकालांतर्मगलकृत्यं न शस्यते तज्ज्ञः । स्नानजपहोमदानादिकमत्रापैति खलु वृद्धिम् ॥ ”
इति ॥ यत्तु वसिष्ठेनोक्तं-“महापातो वैधृतिश्च उपरागसमस्तदा । तस्माद्दिनत्रयं त्याज्यं मध्य-
पूर्वापराभिधम्” इति । वराहेणापि बृहद्यात्रायामुक्तम्-“एष्यो धनं क्षपयति व्यतिपातयोगो
मृत्युं ददाति न चिरादपि वर्त्तमानः । संतापशोकगदविघ्नभयान्ब्रवीतीतस्तस्माद्दिनत्रयमपि प्रजहीति
विद्वान्” इति ॥ तदेतद्वचनद्वयमपि महापातोपयोगिगणिताशक्त्या कदा महापातः स्यात्
इति सूक्ष्ममहापातस्थितिकालाज्ञानाद्विवाहप्रकरणे “पञ्चास्यार्जा” इतिवक्षमाणरीत्या महा-
पातसंभावनापरया पातदिवसं निर्णाय पूर्वापरवर्तमानदिनानां त्यागपरमिति प्रतिभाति । “यस्मि-
न्दिने महापातस्तद्दिनं वर्जयेच्छुभे ” इति नारदवाक्यमप्येवमेव व्याख्येयम् । यदा तु महा-
पातस्य स्थितिरूपसूक्ष्मकालज्ञानं स्यात्तदा ‘स्थूलासूक्ष्मं ज्यायः’ इति न्यायन स एव पात-
मध्यकालो विवाहादिमंगलकृत्येषु त्याज्यः ॥ अन्यथा गणितग्रन्थेषु पातस्थितिकालानयनस्य
वैयर्थ्यप्रसंग इति निष्कृष्टोर्थः । विष्कम्भेति । विष्कम्भवज्रयोगयोः प्रथमातिक्रमे कारणाभा-
वादादिमं घटिकात्रयमेव वर्ज्यम् ॥ ३४ ॥

परिघाट्टं पंच शूले षट् च गंडातिगंडयोः ॥

व्याघाते नव नाड्यश्च वर्ज्याः सर्वेषु कर्मसु ॥ ३५ ॥

तथा परिघस्य परिघाख्ययोगस्य घटिकानामाद्यमर्द्धं त्रिंशदघटिकात्मकं त्याज्यम् । शूले
पंचादिमा घटयो वर्ज्याः । गंडातिगंडयोरादिमाः षण्नाड्यो वर्ज्याः । व्याघातयोगे नवादिमा
नाड्यो वर्ज्याः । यदाह श्रीपतिः-“परिघस्य चार्द्धम् । तिस्रस्तु योगे प्रथमे सवज्रे व्याघात-
संज्ञे नव पंच शूले ॥ गंडेतिगंडे च षडेव नाड्यः शुभेषु कार्येषु विवर्जनीयाः” इति ॥ ननु
सवज्रे इति कस्य विशेषणं प्रथमयोगस्य वा व्याघातयोगस्य वा ॥ भिन्नभिन्नघटिकानिर्देशादु-
भयोस्तद्विशेषणमयुक्तम् । अत्र ब्रूमः । प्रथमस्यैव विशेषणम् । वज्रयोगसहिते प्रथमयाग विष्कं-
भयोगे तिस्रो नाड्यो वर्ज्या इत्यर्थः ॥ किमत्र प्रमाणमिति चेच्छृणु, कश्यपादिवाक्यस्वरसः-
यदाह कश्यपः-“विष्कंभवज्रयोस्तिस्रः षट् च गंडातिगंडयोः ॥ व्याघाते नवशूले तु पंचनाड्य-
स्तु गार्हिताः” इति । नारदोप्येवमेव । अनेन-“विष्कंभादिघटात्रयं च नवकं व्याघातवज्रोद्भ-
वम् इति’ वदन् महेश्वरः प्रत्याख्यातो भवति । एवं च ‘विष्कंभाद्यत्रिनाडीः शुभकृतिषु च षट्-
गंडयाः पंच शूले व्याघाते वज्रकैः’ इति केशवज्योतिर्विदुक्तिरपि चिंत्या ॥ ३५ ॥

पक्षरन्ध्रतिथयः-तत्र वर्ज्यघट्यश्च-

वेदांगाष्टनवार्केन्द्रपक्षरन्ध्रतिथौ त्यजेत् ॥

वस्वंकमनुतत्त्वाशाशरा नाडीः पराः शुभाः ॥ ३६ ॥

अथ पक्षरंभ्रतिथीरावश्यकत्वे सति तन्निष्ठवर्ज्यघटीश्रानुष्टुभाह-वेदांगेति । चतुर्थी पष्ठी अष्टमी नवमी द्वादशी चतुर्दशी एताः पंच रंभ्रसंज्ञास्तियथो ज्ञेयाः । आसु शुभकृत्यावश्यकत्वे सति क्रमादादिना वस्वंकमनुतत्त्वाशाशरानाडीस्त्यजेत् । यथा चतुर्थ्यामादिमा अष्टघटिकास्त्याज्या इत्यर्थः । अथ परा उर्वरिता नाड्यः शुभकृत्ये शुभा ज्ञेयाः । यदाह दोषानिरूपणाध्याये वसिष्ठः-“चतुर्दशी चतुर्थी च अष्टमी नवमी तथा । पष्ठी च द्वादशी चैव पक्षच्छिद्वाह्या इमाः ॥ क्रमादेतासु तिथिषु वर्जनीयाश्च नाडिकाः । भूताष्टमनुतत्त्वांकदशशेषास्तु शोभनाः ॥ दोषनाडीषु यत्कर्म शुभं सर्वं विनश्यति । विवाहे विधवा नारी त्रात्यः स्याच्चोपनायने ॥ सीमंते गर्भनाशः स्यात्प्राशने मरणं ध्रुवम् । अभिना दह्यते क्षिप्रं गृहारंभे विशेषतः ॥ राजराष्ट्रविनाशः स्यात्प्रतिष्ठायां विशेषतः । किमत्र बहुनोक्तेन कृतं कर्म विनश्यति ॥” कश्यपस्तु सर्वसाधारण्येन दशैव घटिकास्त्याज्या इत्याह-“अष्टमी द्वादशी पष्ठी पक्षरंभ्रास्तु तासु च । मंगले सर्वदा त्याज्या नूनं हि दश नाडिकाः ॥” इत्यनेन । एतस्यैव तिथिवारनक्षत्रयोगकरणात्मकस्य पंचांगस्य शुद्धिः पंचांगशुद्धिरित्युक्तं नारदेन-“तिथिवारक्षयोगानां करणस्य च मेलनम् । पंचांगमस्य शुद्धिः पंचांगशुद्धिरुदाहृता ॥ यस्मिन् पंचांगदोषोऽस्ति तस्मिँल्लभे निरर्थकम्” इति ॥ ३६ ॥

कुलिककालवेलायमघण्टकण्टकदोषाः--

कुलिकः कालवेला च यमघंटश्च कंटकाः ॥

वाराद्विघ्ने क्रमान्मन्दे बुधे जीवे कुजे क्षणः ॥ ३७ ॥

अथ कुलिककालवेलायमघण्टकदोषाननुष्टुभाह-कुलिक इति । वरात् वर्तमानवारात् मन्दे शनैश्चरे गणिते सति योऽको भवेत्तस्मिन् द्विगुणे योऽकस्तत्संख्यः क्षणो मुहूर्तः कुलिको भवति । एवं वर्तमानवारात् बुधे जीवे कुजे गणिते ततो द्विगुणिते सति योऽकः स क्रमात्कालवेलायमघण्टकंटकसंज्ञकाः दुष्टमुहूर्ताः स्युः । यथा रवितः शनिः सप्तसंख्याकः स द्विगुणश्चतुर्दश जाताः अतस्तत्संख्याको मुहूर्तः कुलिकसंज्ञो रविवारो भवति । एवं रवावष्टमो मुहूर्तः कलि-वेला, तथा रवौ दशमो मुहूर्तो यमघण्टः, तथा रवौ षष्ठो मुहूर्तः कंटकसंज्ञ इत्यर्थः । एवं सोमवारादावपि कुलिककालवेलायमघण्टकंटकाः स्युरित्यर्थः । यदाह कश्यपः-“शैलाक्षवेदा ७ ५ ४ स्तर्काब्धिनागाः ६ ४ ७ पंचाग्निवाहवः ५ ३ २ । वेदाक्षिवाणा ४ २ ५ लोकैकेभा ३ १ ८ स्त्वक्षिगिरिवह्वयः २ ७ ३ ॥ चन्द्रर्तुतर्काः १ ६ ६ कुलिकयमघण्टार्द्धयामकाः प्रहरार्द्धप्रमाणस्ते भानुवारादितः क्रमात् ॥” इति । अत्रार्धयामः सम्पूर्णस्त्याज्योऽन्वर्थत्वात् । कुलिकयमघण्टयोस्तूत्तरार्द्धं त्याज्यम् ॥ उक्तं च दैवज्ञमनोहरे-“अहानि निशि गजांशः स्वेदिनेशादिकानां भवति तु गुरुभौमज्ञार्किकालक्रमेण । प्रभवति यमघण्टः कंटकः कालवेला कुलिक इति विरुद्धस्तत्परार्द्धं निषिद्धम् ” इति ॥ गजांशोऽर्द्धप्रहरः । एते मुहूर्तदोषा दिन-षोडशांशत्वेन ज्ञेयाः । गजांश इत्युक्त्वा तत्परार्द्धं निषिद्धमित्युक्तेः ॥

एतदोषफलानि-

दोषफलमाह वासिष्ठः-“निधनं प्रहरार्द्धं तु निःस्वत्वं यमघण्टकं । कुलिकं सर्वनाशः स्या-
द्रात्रावेते न दोषदाः” इति । कंटककालवेलयोरन्वर्थत्वादत्र फलं नोक्तम् ।

एतदोषा न रात्रौ-

‘रात्रावेते न दोषदाः’ इत्यस्यार्थवादो रत्नकोशे-“तमस्विनीगन्धमुपेत्य वारदोषास्तथा-
शक्तिमतामुवन्तः । अंधं समासाद्य विलासिनीनां कटाक्षवाणा इव निष्फलाः स्युः” इति । तथा च
“न वारदोषाः प्रभवन्ति रात्रौ देवेज्यदैत्येज्यदिवाकराणाम् । दिवाशशांकार्कजभूसुतानां सर्वत्र
निगो बुधवारदोषः” इति ज्योतिर्निबंधकृदुक्तिः संगच्छते ॥

यमघण्टकादिदोषापवादो देशभेदेन-

अथ शुभकृत्यावश्यकत्वे देशभेदेन यमघण्टकंटादिदोषं परिहारमाह गर्गः-“विध्यस्योत्त-
रकूले तु यावदातुहिनाचलम् । यमघण्टकदोषोऽस्ति नान्यदेशेषु विद्यते ॥ मत्स्यांगमगधांध्रेषु
यमघण्टस्तु दोषकृन् । काश्मीरे कुलिकं दुष्टमर्धयामस्तु सर्वतः ॥” इति ॥ ३७ ॥

दुर्मुहूर्ताः वासरेषु-

सूर्ये षट्स्वरनागदिङ्मनुमिताश्चंद्रेऽब्धिषट् कुंजरांकार्कावि-
श्वपुरन्दराः क्षितिसुते द्व्यब्ध्यग्नितर्का दिशः ॥ सौम्ये
द्व्यब्धिगजांकदिङ्मनुमिता जीवे द्विषड्भास्कराः शक्रा-
ख्यास्तथयः कलाश्च भृगुजे वेदेषु तर्कग्रहाः ॥ ३८ ॥ दिग्भा-
स्करा मनुमिताश्च शनौ शशिद्विनागा दिशोभवदिवाकरसं-
मिताश्च ॥ दुष्टः क्षणः कुलिककंटककालवेलाः स्युश्चाद्धया-
मयमघण्टगताः कलांशाः ॥ ३९ ॥

अथ सूर्यादिवारेषु शिष्याणां सद्य एव दोषज्ञानार्थं दुर्मुहूर्तादिनामकान् मुहूर्तान् शार्दूलवि-
क्रीडितवसंततिलकाभ्यामाह-सूर्ये इति । रविवारे षष्ठसप्तमाष्टमदशमचतुर्दशसंख्या मुहूर्ता
निधाः । सोमवारे चतुर्थषष्ठाष्टमनवमद्वादशत्रयोदशचतुर्दशमुहूर्ता निधाः ॥ भौमे द्वित्रिचतुः-
षड्दशसंख्या मुहूर्ता निधाः । बुधे द्विचतुरष्टनवदशचतुर्दशसंख्या मुहूर्ता निधाः । गुरौ हि
षड्द्वादशचतुर्दशपंचदशषोडशसंख्यामुहूर्ता निधाः । शुके चतुःपंचषण्नवदशद्वादशचतुर्दश-
संख्या मुहूर्ता निधाः । शनौ एकद्विवसुदशैकादशद्वादशसंख्याका मुहूर्ता निधाः । एषु
मुहूर्तेषु केषुचित् दुष्टक्षणो दुर्मुहूर्तो ज्ञेयः । केषुचित्कुलिककंटककालवेलाः स्युः । केषुचिदब्ध-
यामयमघण्टाः स्युः । तत्प्रमाणमाह-कलांशा इति । कलांशाः षोडशांशाः । दिनस्थेति शेषः ।
यस्मिन्दिने कुलिकादिजिज्ञासा तद्दिने यद्दिनमानं तत्षोडशभिर्भाज्यम् । यल्लब्धं घटीपला-

त्मकं तन्मुहूर्तपरिमाणम् । तेषु मुहूर्तेषु यथासंभवं दुर्मुहूर्तादयो दोषा ज्ञातव्याः । तथाहि । रवौ चतुर्दशसंख्यो मुहूर्तो दुर्मुहूर्तः । कुलिकश्च षष्ठः कण्टकसंज्ञः । सप्तमाष्टमावर्द्धयामाख्यौ । तत्राष्टमः कालवेलाख्यश्च । दशमो यमघण्टाख्यः । एवं सोमवारादिष्वपि बोद्धव्यम् । तत्र कुलिक-कण्टककालवेलायमघण्टाज्ञानं पूर्वश्लोकेऽभ्यधायि । दुर्मुहूर्तार्द्धयामान्विवाहप्रकरणे 'रवाव-यमा' इत्यादिना वक्ष्यति । ननु दुर्मुहूर्तकुलिकोदेर्वाचनिकस्यार्थस्य 'सूर्ये पदस्वर' इत्यादिल-घुप्रकारेणाभिधानात्पूर्वं परस्ताच्च पुनर्ग्रन्थोक्तप्रकाराभिधानमुक्तं प्रतिभाति । केचिद्दृष्टान्तार्थ-मिदमभिधानम् । तथाहि । ग्रन्थेषु दुर्मुहूर्तकुलिककण्टककालवेलायमयमघण्टानां श्लोक-षट्केनाभिधानात्, व्याख्यानगम्यार्थत्वाच्चेति गौरवम् । अत्र तु सर्वमप्यर्थं शब्दतः संक्षिप्य श्लोकद्वयेन व्याख्यानानपेक्षयाभिधानमिति लाघवमिति दृष्टान्तदर्शनद्वारा सर्वत्र प्रकरणे लाघवसूचनार्थं शिष्याणामत्र ग्रन्थपठनादरातिशयार्थं च पुनरुक्तिः ॥ ३८ ॥ ३९ ॥

होलिकाष्टकदोषा विवाहादौ-

विपाशेरावतीतीरे शुतुद्र्याश्च त्रिपुष्करे ॥

विवाहादिशुभे नेष्टं होलिकाप्राग्दिनाष्टकम् ॥ ४० ॥

अथ विवाहादिशुभकृत्ये होलिकाष्टकनिषेधमनुष्ठुभाह-विपाशेति । विपाशा नदी इरावती च ते नद्यौ पश्चिमदेशे प्रसिद्धे । एतयोर्निद्योस्तीरवर्तिदेशेषु तथा शुतुद्र्यी नदी सापि तत्रैव प्रसिद्धा । तस्या अपि तीरवर्तिदेशेषु तथा त्रिपुष्कराख्ये च होलिका फाल्गुनपूर्णिमास्यामभि-दाहः । ततः प्राक् दिनाष्टकं विवाहादिशुभकृत्ये नेष्टं निषिद्धमित्यर्थः । अत्र तावद्धोलिकाष्टक-निषेधः शीघ्रबोधे-“शुद्धाष्टमीं समारभ्य फाल्गुनस्य दिनाष्टकम् । पूर्णिमावधिकं त्याज्यं होलाष्टकमिदं शुभे ॥” इति ॥

अस्यापवादः-

अस्यापवादोपि तत्रैव “शुतुद्र्यां च विपाशायामैरावत्यां त्रिपुष्करे । होलाष्टकं विवाहादी-त्याज्यमन्यत्र शोभनम्” इति ॥ ४० ॥

मृत्युककचदग्धादिषु मतान्तराणि-

मृत्युककचदग्धादीनिंदौ शस्ते शुभाञ्जगुः ॥

केचिद्यामोत्तरं चान्ये यात्रायामेव निंदितान् ॥ ४१ ॥

मृत्युककचेति ॥ मृत्यवो मृत्युयोगा आनंदादिष्वष्टाविंशतियोगेषु ‘दास्तादर्क’ इत्यादिना प्रागुक्ताः । ककचः-‘षष्ठ्यादितिथयो संदाद्विलोभम्’ इत्युक्तः । दग्धयोगः ‘सूर्यशपचा-भिरसाष्टनंदा’ इत्युक्तः । आदिशब्देन विषययोगा हुताशनयोगाश्च गृह्यन्ते । चंद्रे शस्ते समी-चीने सति । समीचीनत्वं गोचरप्रकरणे वक्ष्यते । मृत्युककचदग्धादीन् शुभाञ् अनिष्टफल-सपास्तं शुभफलदात्र जगुरुः । यदाह राजमार्तंडः “ककचो मृत्युयोगाख्यो दिनं दग्धं तथैव च । चंद्रे शुभे क्षयं यांति वृक्षा वज्रहता इव ॥” इति । केचिदाचार्या यामोत्तरं मृत्यु-ककचदग्धादीनशुभाञ्जगुः । तथा च दीपिकायां राजमार्तण्डः-“उत्पाते यमघण्टे च काले च ककचे तथा । तिथौ दग्धे च काले च प्राग्यामात्परतः शुभम् ॥” इति ॥

मृत्युककचदग्धयोगफलं यात्रायामेवेति केचित्-

अन्ये आचार्या मृत्युककचदग्धादीन् यात्रायामेव निंदितान् जगुः । विवाहादीनि तु प्रति-
पेधाभावादवश्यं कार्याणि । यदाह लङ्घः-“वारक्षतिथियोगेषु यात्रामेव च वर्जयेत् । विवा-
हादीनि कुर्वीत गर्गादीनामिदं वचः ” इति ॥ वारक्षतिथियोगेषु निघेप्तिवति शेषः ॥ ४१ ॥

पुनरप्यस्यापवादः-

अयोगे सुयोगोपि चेत्स्यात्तदानीमयोगं निहत्यैष सिद्धि-
तनोति॥परे लग्नशुद्ध्या कुयोगादिनाशं दिनाद्धौत्तरं विष्टि-
पूर्वं च शस्तम् ॥ ४२ ॥

अथ पुनरप्यपवादं भुजंगप्रयातेनाह-अयोग इति । अयोगे ककचादी सति सुयोगः सिद्धि-
यांगोपि चेत् स्यात्तदा एष सिद्धियोगः अयोगम् अयोगफलं निहत्य सिद्धिं कार्यसिद्धिं तनोति
निष्पादयति । यदाह राजमार्तडः-“अयोगः सिद्धियोगश्च द्वावेतौ भवतो यदि । अयोगो
हन्यते तत्र सिद्धियोगः प्रवर्तते ॥” इति । अन्यच्च “हृत्यमृताख्ययोगः सर्वाण्यशुभानि
लीलया नियतम् । न भवति पुनरिह शक्तौ वैधृतिविष्टिव्यतीपाते ॥” इति ॥ यत्तु दीपिकाका-
रवचनं-“यदि विष्टिर्व्यतीपातो दिनं वाप्यशुभं भवेत् । हन्यतेऽमृतयोगेन भास्करेण तमो
यथा ॥” इति । तदमृतयोगस्यातिप्राशस्त्यसूचनार्थं नतु भद्राव्यतीपातादिदोषापवादत्वार्थम् ।
‘हृत्यमृताख्ययोगः’ इत्येकवाक्यतावलात् ॥ परे आचार्या लग्नशुद्ध्या समीचीनलग्नबलेन
कुयोगानां मृत्युककचादीनां नाशम् । वदन्तीति शेषः । यदाह स एव-“यत्र लग्नं विना कर्म
क्रियते शुभसंज्ञकम् । तत्र तेषामयोगानां प्रभावाज्जायते फलम्” अथावश्यकशुभकृत्ये कालां-
तरप्रतीक्षाऽयोग्यतायां परिहारमाह-विष्टिपूर्वमिति । विष्टिर्भद्रा तत्पूर्वं तदादि व्यतीपातादिकं
दिनाद्धौत्तरं मध्याह्नादनंतरं शस्तं प्राहुः । अर्थान्मध्याह्नं यावत्कालो निषिद्धः “विष्टिरं-
गारकश्चैव व्यतीपातश्च वैधृतिः । प्रत्यरि जन्मनक्षत्रं मध्याह्नात्परतः शुभम् ॥” इति तेनै-
वोक्तत्वात् ॥ ४२ ॥

(विष्टि) भद्रानिषिद्धकालः-

शुक्ले पूर्वाद्धैऽष्टमीपंचदश्योर्भद्रैकादश्यां चतुर्थ्यां पराद्धै ॥
कृष्णेऽप्याद्धै स्यात्तृतीयादशम्योःपूर्वं भागे सप्तमीशंभुतिथ्योः ४३॥

अथ भद्रा निषिद्धेति पूर्वमुक्तम् । तदधुना प्रस्तावात्तन्निषिद्धकालं शालिनीछंदसाह-शुक्ल
इति । शुक्लपक्षे अष्टम्यां पूर्णिमायां च पूर्वाद्धै भद्रा भवति । एकादश्यां चतुर्थ्यां चोत्त-
राद्धै भद्रा । कृष्णे कृष्णपक्षे तृतीयायां दशम्यां चांत्याद्धै उत्तराद्धै भद्रा स्यात् । सप्तम्यां शंभु-
तिथौ चतुर्दश्यां च पूर्वभागे पूर्वाद्धै भद्रा स्यात् । पूर्वं इति । “पूर्वादिभ्यो नवभ्यो वा” इति
अस्मिन्नभावपक्षे रूपम् । अष्टम्यादीनां तिथीनां गतभोग्यघटिकायोगार्थं भद्राप्रमाणमिति
यावत् ॥ “ तिथेर्गतैष्यैक्यदलं तन्मानं करणं भवेत्” इति बोपदेवोक्तेः । “तिथ्यर्धभागं सर्वेषां
करणानां प्रकल्पयेत् ” इति सूर्यसिद्धांतोक्तेश्च ॥ उक्तं च दीपिकायां-“तृतीया-

दशमीशेषे तत्पंचम्योस्तु पूर्वतः । कृष्णे विष्टिः सिते तद्वत्तासां परतिथिष्वपि ॥” इति । बृह-
स्पतिना स्पष्टमुक्तम्—“सिते चतुर्थ्यामंत्यार्द्धमष्टम्याद्यार्धमेव च । एकादश्यां परार्धं तु पूर्वार्धं पूर्ण-
शीतगौ ॥ कृष्णे तृतीयांत्यार्धं हि सप्तम्याद्यार्धमेव च । दशम्यामुत्तरार्द्धं तु चतुर्दश्यार्द्धमादितः ॥
विष्ट्याख्योयं महादोषः कथितोऽत्र समस्तगः । तदानीं कृतसत्कर्म कर्त्रा सह विनश्यति ॥”
इति । पूर्णशीतगौ पूर्णिमायाम् ॥

भद्रानामानि-तत्स्वरूपं च-

रत्नकोशे प्रत्येकं भद्रानामानि—“हंसी नंदिन्यपि च त्रिशिराः सुमुखी करालिका चैव । वैकु-
तिरौद्रमुखी च चतुर्मुखी विष्टयः क्रमशः” इति ॥ चतुर्थ्यादितिथिसंबन्धिभद्रानामाभिधानं नाम-
सादृश्येन फलतारतम्यसूचनार्थम् । भद्रास्वरूपं रत्नमालायाम्—“उद्धोद्धोद्धतरपीडिताऽतिकृ-
ष्णा दंष्ट्रोष्ठा पृथुहनुगंडदर्धिनासा । कार्यघ्नी हुतवहनं समुद्रिरंती विश्वांतः पतति समंततोऽत्र
विष्टिः” इति ॥ ४३ ॥

भद्राया मुखपुच्छादिविभागः-

पंचद्वयद्रिकृताष्टरामरसभूयामादिघटयः शराः
विष्टेरास्यमसद्गजेंदुरसरामाद्रचश्विबाणावधिषु ॥
यामेष्वंत्यघटीत्रयं शुभकरं पुच्छं तथा वासरे
विष्टिस्तिथ्यपराद्धजा शुभकरी रात्रौ तु पूर्वार्धजा ॥ ४४ ॥

अथ चतुर्थ्यादितिथिषु भद्राया मुखपुच्छविभागादिकं शार्दूलविक्रीडितेनाह-पंचेति । चतुर्थ्या-
दितिथीनां क्रमतः पंचमादिप्रहरेषु शराः पंच नाड्यः आदिमा विष्टिर्भद्राया आस्यं मुखम् । यथा
चतुर्थ्याः पंचमप्रहरे आदिभूताः पंचघटयो भद्रामुखम् ॥ एवमष्टम्या द्वितीयप्रहरे एकादश्याः सप्त-
मप्रहरे पौर्णमास्याश्चतुर्थप्रहरे तृतीयाया अष्टमप्रहरे सप्तम्यास्तृतीयप्रहरे चतुर्दश्याः प्रथमप्रहरे
भद्रामुखमित्यर्थः । तद्भद्राया मुखमसदशुभमित्यर्थः । पुनश्चतुर्थ्यादितिथीनां क्रमेण गजादिप्रह-
रेषु अंत्यम् अंते भवमंत्यम् “दिगादिभ्यो यत्” इति यत् । घटीत्रयं पुच्छं पुच्छसंज्ञम् । तच्छु-
भकरं समस्तकार्येष्वित्यर्थः । यथा चतुर्थ्या अष्टमप्रहरस्यांत्यघटीत्रयं भद्रापुच्छम् । एवम-
ष्टम्याः प्रथमप्रहरस्य एकादश्याः षष्ठप्रहरस्य पूर्णिमायास्तृतीयप्रहरस्य तृतीयायाः सप्तमप्रहरस्य
सप्तम्याः द्वितीयप्रहरस्य दशम्याः पंचमप्रहरस्य चतुर्दश्याश्चतुर्थप्रहरस्यांत्यघटीत्रयं भद्रापुच्छमि-
त्यर्थः । यदाह गुरुः—“भूतदक्षस्वरांभोधिबसुवह्न्यंगरूपकाः । यामेष्वेषु क्रमादास्यं भवेत्तिथ्यर्द्धवि-
ष्टिषु” इति । व्यवहारसमुच्चये—“दशम्यामष्टम्यां प्रथमघटिकापंचकपरं हरिद्युः सप्तम्यां द्विदश
१२ घटिकांते त्रिघटिकम् । तृतीयां राकायां खयम् २० घटिकाभ्यः परमं शुभं विष्टेः पुच्छं
शिवतिथिचतुर्थ्यस्तु विरमे” इति ॥ हरिद्युरेकादशो । राका पूर्णिमा ॥ ननु भद्रा देवतेत्यभि-
धीयते । तस्याः पुच्छकथनान्तु पशुत्वसिद्धिर्दृश्यते । देवता च कथं पशुर्भवितुमर्हति । सत्यम् ।
इत्येन्द्रदेवेषु पराजितेषु रुद्रस्य ज्वालामालाकुलनेत्रालोकितशरीरादेवी भद्रासंज्ञा मुखपुच्छादिम-

त्युत्पन्ना सती दैत्यान् जघान । यदुक्तं श्रीपतिना-“दैत्येन्द्रैः समरेऽमरेषु विजितेष्विशः कुधा दृष्टवान्स्वं कायं किल निर्गता खरमुखी लांगूलिनी च त्रिपात् । विष्टिः सप्तमुजा मृगेन्द्रगलका क्षामोदरी प्रेतगा दैत्यव्री मुदितैः सुरैस्तु करणग्रान्ते नियुक्ता सदा ॥” इति ॥

करणानि-तत्र भद्रा-

करणान्याह गार्गः-“ववं च बालवं चैव कौलवं तैतिलं गरम् । वणिजं विष्टिरित्याहुः करणानि चराणि तु । भन्ते कृष्णचतुर्दश्याः शकुनिर्दर्शभागयोः । भवेच्चतुष्पदं नागं किंस्तुघ्नं प्रतिपद्वले” इति । विष्टिर्भद्रा ॥ अतः “तिथ्यर्धभागः करणम्” इत्युक्तेः प्रतिपत्पूर्वार्धे स्थिरकरणं किंस्तुघ्नम् । ततो ववकरणं प्रतिपद्वितीयार्धे । बालवकौलवकरणे द्वितीयायाः पूर्वोत्तरार्धयोः । तैतिलगरकरणे तृतीयापूर्वोत्तरार्धयोः । चतुर्थीपूर्वार्धे वणिक् उत्तरार्धे तु भद्रा । एवं पंचमीषष्ठीसप्तमीषु ववबालवकौलवतैतिलगरवाणिकरणानि भवन्ति । ततोऽष्टम्या द्युद्धे भद्रा भवति ॥ एवं पुनः पुनरावृत्तावुक्ततिथिषु भद्रा ज्ञेया । अत एवोक्तम् “शुद्धे पूर्वार्द्धेष्टमीपंचदशयोः” इत्यादि । एवं चतुर्दश्याः पूर्वार्द्धे भद्रा, उत्तरार्द्धादारभ्य शकुन्यादीनि स्थिरकरणानि चत्वारि ॥

भद्राकृत्यम्-

भद्राकृत्यमाह वसिष्ठः-“वधबंधविषाग्न्यस्त्रच्छेदनोच्चाटनादि यत् । तुरंगमहिषोष्टादिकर्म विष्ट्यां तु सिध्यति ॥ न कुर्यान्मंगलं विष्ट्यां जीवितार्थं कदाचन । कुर्वन्नज्ञस्तदा क्षिप्रं तत्सर्वं नाशयेत्पुमान्” इति ॥

भद्रांगविभागः-तत्फलं च-

तत्रांगविभागः फलं च कश्यपसंहितायाम्-“मुखे पंच गले त्वंका वक्षस्येकादश स्मृताः । नाभौ चतस्रः षट् कट्यां तिस्रः पुच्छे तु नाडिकाः ॥ कार्यहानिमुखे मृत्युर्गले वक्षसि निःस्वता । कट्यामुन्मत्तता नाभौ च्युतिः पुच्छे ध्रुवो जयः” इति ॥

तत्र नाडीभेदे विशेषः-

अयं च भद्रांगविभागो नाडीनां त्रिंशतोक्तः । त्रिंशतो न्यूनाधिकत्वे तु त्रैराशिकेन मुखोदोनामंगानां विभागो ज्ञेयः । यथा यदि नाडीत्रिंशता इदमुक्तमंगपरिमाणं तदेष्टपरिमाणेन त्रैराशिकम् । एवं सति उक्तांगपरिमाणं भद्राभोगमितचट्टीभिः संगुण्य त्रिंशता भाज्यम् । लब्धसमोंगविभागः । त्रैराशिकस्वरूपं लीलावत्यामुक्तम्-“प्रमाणमिच्छा च समानजाती आद्यतयोस्तत्फलमन्यजाति । मध्ये तदिच्छाहतमाद्यहत्स्यादिच्छाफलं व्यस्तविधिर्विलोमे” इति ॥

तत्र मुखादिकालः-

तत्र मुखादिकालो रत्नमालायाम्-“जलशिखिशशिरक्षःशर्वकीनाशवायुत्रिदशपतिककुप्सु प्रोक्तमास्थं हि विष्टेः । नियतमूषेभिराशासंख्ययामक्रमेण स्फुटमिह परिहार्यं मंगलेष्वेतदेव” इति ॥ जलं वरुणः । कीनाशो यमः । शुक्लचतुर्थ्या उत्तरार्धे पश्चिमदिशि भद्रामुखम् । तच्चाशासंख्यया क्रमेण पंचमे प्रहरे भवति । अर्धादेव भद्रायाः प्रहरचतुष्टयाधिकस्थितिभावादेते एव घटिकात्रयं पुच्छम् । ततोऽष्टम्यां द्वितीयप्रहरे

तेन प्रकारेण आग्नेय्यां दिशि मुखं मुखाच्च प्राक् पुच्छमिति प्रथमप्रहरांत एव पुच्छघटिका
इत्येवं सर्वास्वपि भद्रातिथिष्ववगंतव्यम् ॥

तत्प्रयोजनम्-

प्रयोजनमपि तत्रैव-“ मनुवसुमुनितिथियुगदशशिद्वगुणसंख्यासु तिथिषु पूर्वस्थाः ।
जायाति विष्टिरेषा षष्ठे शुभदा पुरस्त्वशुभा ” इति । तदेतदात्यधिककार्यसंभवे सति
मुखादिकसंमुखयात्रानिषेधकमवधेयम् । ग्रन्थान्तरेऽन्यदप्युक्तम्-“ असिते सर्षिणी ज्ञेया
सिते विष्टिस्तु वृश्चिकी । सर्षिण्यास्तु मुखं त्याज्यं वृश्चिक्याः पुच्छमेव च ” इति ॥

निशि दिवा वा भद्रोत्पत्तिफलविभागः-

अथ परिहारमाह-तथेति । विष्टिस्तिथ्यपराधजा तिथ्युत्तरार्धे संभूतावासरे दिवसे
यदि स्याद्भद्रा तदा शुभकरी । तेनैव प्रकारेण तिथिपूर्वार्द्धजा भद्रा रात्रौ चेतस्यात्तदा
शुभा शुभकरी स्यात् । उक्तं च-“ रात्रिभद्रा यदाहि स्यादिवामभद्रा यदा निशि । न
तत्र भद्रादोषः स्यात्सा भद्रा भद्रदायिनी ॥ ” इति । रात्रिभद्रा तिथ्युत्तरार्धोद्भवा दिवा-
भद्रा तिथिपूर्वार्धोद्भवा । अमुमर्थं स्पष्टमाह गुरुः-“ निशि पूर्वार्धजा विष्टिर्दिवा चप-
रतः शुभा । क्रमागता तु या विष्टिः सैव हालाहलोपमा ॥ ” इति । लल्लोपि-दिवा परार्ध-
जा विष्टिः पूर्वार्धोत्था यदा निशि । तदा विष्टिः शुभायेति कमलासनभाषितम् । ब्रह्म-
सिद्धांतेपि-“ दिवा परार्धजा विष्टिर्विष्टिरेव दिवानिशोः । सा त्याज्या त्वन्यथा विष्टिः सर्वकर्म-
शुभप्रदा ॥ ” इति । ननु यत् नारदकश्यपादिभिरुक्तम्-“ करणानि ववादानि शुभसंज्ञानि
षट् क्रमात् । क्रमायाताऽक्रमयाता विष्टिनष्टा तु मंगले ” इति । अत्र क्रमायाता दिवारान्त्रिकमा-
याताऽक्रमयाता दिवाभद्रा रात्रौ रात्रिभद्रा च दिवेत्यर्थः । एवं सति द्विविधाया अपि
भद्राया दोषवत्त्वोक्तेः पूर्वोक्तपरिहारविधानमयुक्तम् । उच्यते । इदमेव क्रमायातोति वचनं
ज्ञापकमुक्तार्थस्य । अन्यथा सामान्यतो भद्रा दुष्टेत्युक्ते द्विविधभद्राया दोषवत्त्वसिद्धेरन-
र्थकमिदं स्यात् । तस्मान्छुभकार्याणां भद्रारूपदुष्टदिनव्यतिरिक्तकालप्रतीक्षायोग्यत्वे तदैव
कार्यं न दुष्टदिने ॥ ‘ अवाधेनोपपत्तौ बाधो न न्याय्यः ’ इति न्यायान्, वचनस्य
निषेध एव तात्पर्याच्च । अवश्यकर्तव्यस्य तु शुभकर्मणः कालान्तरप्रतीक्षामसहमानस्यैव-
मादिपरिहारमाश्रित्य दुष्टदिने कृतिरुचितैव । ‘ विष्टिरंगारकश्चैव ’ इत्यपि परिहार एत-
त्पर एवेत्यलं पल्लवितेन ॥ ४४ ॥

भद्रानिवासस्तफलं च-

कुम्भकर्कद्वये मर्त्ये स्वर्गेऽब्जेऽजात्रयेऽलिगे ॥

स्त्रीधनुर्जकनक्रेऽधो भद्रा तत्रैव तत्फलम् ॥ ४५ ॥

अथ भद्रानिवासं तत्फलं चानुष्ठुमाह-कुम्भेति । अब्जे चंद्रमसि कुम्भद्वये कुम्भमीनस्थे
कर्कद्वये कर्कसिहराशिस्थिते सति भद्रा मर्त्ये मनुष्यलोके तिष्ठति । अथ मेषादित्रये
मेषवृषमिथुनस्थितेऽलिगे वृश्चिकस्थिते चंद्रे स्वर्गे भद्रा तिष्ठति । कन्याधनुस्तुलानकर-
राशिस्थितेऽधः पाताललोके भद्रा तिष्ठति । अथ भद्रा तत्रैव मर्त्यस्वर्गपातालेषु फल
स्वोक्तशुभाशुभफलं ददातीत्यपवादद्वारा प्रयोजनमुक्तं भवति । उक्तं च-“ मेषाक्षकीर्ण्य-

मिथुने षट्सिहसैनिककेंषु चापमृगतौलिसुतासु चंद्रे । स्वर्मर्त्यनागनगरीः क्रमशः प्रयाति
विष्टिः फलान्यपि ददाति हि तत्र देशे ॥ ” इति । भूपालवल्लभे-“कन्यातुलामकरध-
न्विषु नागलोके मेषालिवैणिगवृषेषु सुरालये स्यात् । पाठीनसिंहघटककर्कटकेषु मर्त्ये चंद्रे
वदन्ति मुनयस्त्रिविधां हि विष्टिम्” इति । पाठीनो मीनः ॥ ४५ ॥

वर्जकृत्यानि कालाशुद्धौ-

वाप्यारामतडागकूपभवनारंभप्रतिष्ठे व्रतारंभोत्सर्गवधूप्रवे-
शनमहादानानि सोमाष्टके ॥ गोदानाग्रयणप्रपाप्रथमको-
पाकर्मवेदव्रतं नीलोद्वाहमथातिपन्नशिशुसंस्कारान्सुरस्था-
पनम् ॥ ४६ ॥ दीक्षामौजिविवाहमुंडनमपूर्वदेवतीर्थेक्षणं
संन्यासाग्निपरिग्रहौ नृपतिसंदर्शाभिषेकौ गमम् ॥ चातु-
र्मास्यसमावृती श्रवणयोर्वेधं परीक्षां त्यजेद्वृद्धत्वास्तशि-
शुत्व इज्यसितयोन्यूनधिमासे तथा ॥ ४७ ॥

एवं महता ग्रंथसंदर्भेण पंचांगदूषणान्युक्तानि । अधुना कालाशुद्धौ निषेधवस्तूनि
शार्दूलविक्रीडिताभ्यामाह । वाप्यारामेति । वापी दीर्घिका । आराम उपवनम् ।
तडागः पुष्करिणी । कूपः प्रसिद्धः । भवनं गृहम् । एतेषामारंभप्रतिष्ठे आरंभो निर्मा-
णम् । प्रतिष्ठा उत्सर्गः । तत्र गृहप्रतिष्ठा गृहप्रवेशो ज्ञेयः । व्रतारंभोत्सर्गौ व्रताना-
मनंतशिवरात्रिव्रतादीनामारंभ उत्सर्गोऽनंतव्रतादीनामुद्यापनम् । महादानानि षोडशम-
हादानानि । सोमः सोमयागः । अष्टका अष्टकाश्राद्धम् । गोदानं केशांतसंज्ञं कर्म ।
आग्रयणं नवान्नोष्टिः । प्रपा जलशाला । ‘ प्रपा पानीयशालिका ’ इत्यभिधानात् ।
महाराष्ट्राः पाणपोई इति वदन्ति । पद्मआ इति कान्यकुब्जाः ॥ प्रथमकोपाकर्म प्रथम-
मारभ्यमाणं श्रावणीकर्म । वेदव्रतं महानाम्न्यादित्रयम्-उपनिषद्व्रतं महानाम्नीव्रतं वेद-
व्रतं च । नीलोद्वाहः नीलशब्दवाच्यः काम्यो वृषोत्सर्गः न त्वेकादशाहे क्रियमाणः ।
तस्य तदैव विहितत्वान्मुहूर्तविचारानुन्मेषः । अतिपन्नाशिशुसंस्काराः अतिपन्ना अति-
क्रान्ता जातकर्मनामकर्मादयः शिशूनां संस्काराः । दीक्षा मन्त्रग्रहणादिकाः । मुण्डनं
चौलम् । अपूर्वं देवेषु तीर्थेषु च । अग्निपरिग्रहोऽग्निहोत्रम् । अग्न्याधानम् । चातुर्मास्यं
चातुर्मास्याख्यो यागः । समावर्तनं मौजीमोक्षः । श्रवणयोर्वेधः कर्णवेधः । परीक्षा
तप्तमाषादिरूपा दिव्यमिति यावत् । अन्यानि कर्माणि नामतः स्पष्टानि । एतानि
सर्वाणि कर्माणि त्यजेन्न कुर्यात् । इज्यसितयोर्वृहस्पतिशुक्रयोर्वृद्धत्वे शिशुत्वे बाल्ये च
तथा न्यूनाधिमासे क्षयमासे अधिकमासे च न कुर्यात् ॥

शुक्रास्तादिनिषेधः प्रथमोपक्रमे एव-

अयं च निषेधः प्रथमोपक्रांतकृत्येषु न तु नित्यवदारब्धवार्षिकयात्रादौ । अत्र मूलवच-
नानि लिख्यन्ते ॥ तत्र शुक्रास्तादिषु ज्योतिस्सारसागरे कक्षोच्चयः-“ वापीकूपतडागयाग-

गमनं क्षौरं प्रतिष्ठा व्रतं विद्यामंदिरकर्णवेधनमहादानं वनं सेवनम् । तीर्थस्नानविवाहदेवभवनं मन्त्रादिदेवैक्षणं दूरेणैव जिजीविषुः परिहरेदस्ते गुरौ भार्गवे ॥ बाले शुके वृद्धे जीवे वृद्धे शुके जीवे बाले । जीवे सिंहे सिंहादित्ये जीवादित्ये नष्टे जीवे । तथा मलिम्लुचे मासि सुराचार्ये तथास्तगे । वापीकूपतडागादिक्रियाः प्रागुदितास्त्यजेत् ” इति । वनमारामादि । सेवनं राजादीनाम् । नष्टे जीवे नष्टबले । नीचस्थिते गुरौ इत्यर्थः । लङ्घः—“उपनयनं गोदानं परिणयनगृहप्रवेशगमनानि । अस्तमितेषु न कुर्यात्सुरगुरुभृगुपुत्रचंद्रेषु” इति । शातातपः—अस्तंगते गुरौ शुके बाले वृद्धे मलिम्लुचे । उद्यापनमुपारंभं व्रतानां नैव कारयेत् ” ॥

शुक्रास्तादौ शुभकृत्ये फलानि-

अस्तमयादिफलमाह बादरायणः—“ गुरोस्ते पतिं हन्याच्छुक्रास्ते चैव कन्यकाम् । चंद्रे नष्टे उभौ हन्यात्तस्मादस्तं विवर्जयेत् ॥ ” इति । विवाह इति शेषः ॥ “ बालभावे स्त्रियं हन्याद्बृद्धभावे नरं तथा । तस्माद्बाले च वृद्धे च विवाहं नैव कारयेत् ” ॥ उपलक्षणमेतत् । एवं व्रतबन्धादिष्वपि कर्तुर्मरणं ज्ञेयम् । “ एकत्र निर्णीतः शास्त्रार्थोऽपरत्रापि विनियुज्यते ” इतिन्यायात् । उक्तं च शाङ्गीयविवाहपटले—“विवाहो व्रतबन्धो वा यात्रा वा गृहकर्म च । गुरावस्तमिते शुके ध्रुवं मृत्युं विनिर्दिशेत् ” इति ॥

अधिमासक्षयमासयोर्वर्ज्यकृत्यानि-

अधिमासक्षयमासवर्ज्यानि । तत्र गृहपरिशिष्टे—“सोमयागादिकर्माणि नित्यान्यपि मलिम्लुचे । तथैवाग्रयणाधानचातुर्मास्यादिकान्यपि ॥ महालयाष्टकाश्राद्धोपाकर्मव्यपि कर्म यत् । स्पष्टमासविशेषाख्याविहितं वर्जयेन्मले ॥ ” इति ॥ गर्गवृहस्पती अपि—“अग्न्याधानं प्रतिष्ठां च यज्ञदानव्रतानि च । वेदव्रतवृषोत्सर्गचूडाकरणमेखलाः ॥ मांगल्यमभिषेकं च मालमसे विवर्जयेत् ” ॥ मरीचिः—“ गृहप्रवेशगोदानस्थानाश्रममहोत्सवम् । न कुर्यान्मलमासे तु संसर्पेऽहस्पती तथा ॥ ” इति ॥

संसर्पाहस्पतिस्वरूपे-

यदा क्षयमासो भवति तदा पूर्वोत्तरावधिमासौ भवतः । तत्र पूर्वः संसर्पः द्वितीयोऽहस्पतिः ॥

गुरुशुक्रयोरस्तादावप्येतानि वर्ज्यानि-

एतान्यधिकमासक्षयमासवर्ज्यानि गुरुशुक्रयोरस्तादावपि वर्ज्यानि । यदाह वृद्धगार्ग्यः—“ बाले वा यदि वा वृद्धे शुके वास्तंगते गुरौ । मलमास इवैतानि वर्जयेद्देवदर्शने ” इति । अत्र देवदर्शनमपूर्वं विवक्षितम् । यदाह गर्गः—“ अपूर्वदेवतां दृष्ट्वा शुचः स्युर्नष्टभार्गवे । मलमासेष्वनावृत्ततीर्थयात्रां परित्यजेत् ॥ ” इति ॥ अनावृत्ततीर्थयात्रामपूर्वतीर्थयात्राम् । दीपिकायां—“ नो शुक्रास्तेष्टमेऽकं गुरुसहितरवौ जन्ममासेष्टमेन्दौ विष्टौ मासे मलाख्ये कुजशनिदिवसे जन्मतारासु चाथ । नाडीनक्षत्रहीने सुरगुरुरजनीनाथताराविशुद्धौ प्रातः कार्या परीक्षा द्वितनुचरगृहांशोदये शस्तलमे ॥ ” इति ॥ गुरुसहितरवौ गुरोर्वादित्ये इत्यर्थः । इदं सिंहस्थितमकरस्थितास्तमितगुरुणामुपलक्षणम् । उक्तं च व्यवहारोच्ये—“ सिंहस्थे मक-

रस्थे च जीवे चाऽस्तमिते तथा । मलमासे न कर्तव्या परीक्षा जयकाक्षिणा ॥ ” इति ॥
मलमासग्रहणं क्षयमासस्याप्युपलक्षणम् । नाडीनक्षत्राणि वैनाशिकनक्षत्राणि । परीक्षा
दिव्यम् ॥

नियतानियतकर्मणां व्यवस्था गुरुशुक्रास्तमलमासादौ-

अयमत्र तात्पर्यार्थः-अनियतकालविहितानि चूडाकरणवाप्यारामादिशुभकृत्यानि गुर्वा-
देरस्तादिषु सर्वथा न कार्याणि । यानि तु नियतकालानि सीमन्तनामकरणादीनि
तानि गुर्वादेरस्तादिसत्त्वेऽपि स्वोक्तकाल एव भवति । “चतुर्थे गर्भमासे स्यात्सीमंतोजनन-
क्रिया । षष्ठेऽष्टमे वा कुर्वीत सूत्रांतरविधानतः ॥ ” इति शौनकादिमुनिवचनेभ्यः काल-
स्थापि नियामकत्वावगतेः । अत एवाह बृहस्पतिः-“मासप्रयुक्तकार्येषु मूढत्वं गुरुशु-
क्रयोः । न दोषकृन्मलो मासो गुर्वादित्यादिकं तथा ॥ ” इति । यमोऽपि-“चन्द्रसूर्यग्रहे स्नानं
श्राद्धदानजपादिकम् । कार्याणि मलमासेपि नित्यं नैमित्तिकं तथा ॥ ” इति । अन्यत्रापि
“सीमंतजातकादीनि प्राशनांतानि यानि वै । न दोषो मलमासस्य मौढ्यस्थगुरुशुक्रयोः”
इति । एवं सति प्रतिबन्धवशादतिक्तांतकालेषु जातकर्मादिषु सत्सु गौणकालस्य तुल्यत्वात् ।
उक्तं च वसिष्ठेन “अतीतकालान्यखिलान तानि कार्याणि सौम्यायनगे दिनेशे । सिते गुरौ
चाप्यथ दृश्यमाने तदुक्तमध्वांगदिनेऽप्यखण्डे ॥ ” इति । अतएवोक्तम्-अतिपन्नशिशुसं-
स्कारा इति ॥ ४६ ॥ ४७ ॥

सिंहमकरादिस्थगुरुदोषाः-

अस्ते वर्ज्यं सिंहनक्रस्थजीवे वर्ज्यं केचिद्वक्रगे चातिचारे ॥३॥
गुर्वादित्ये विश्वघ्नपि पक्षे प्रोचुस्तद्वदंतरत्नादिभूषाम् ॥ ४८ ॥

अथ सिंहस्थगुर्वादोषान् शालिन्याह-अस्ते वर्ज्यमिति यदस्ते । गुर्वादेरस्ते वर्ज्यमुक्तं तत्
सिंहनक्रस्थजीवे सिंहस्थगुरौ मकरस्थगुरौ च वर्ज्यं निषिद्धम् । यदाह बराहः-“उद्यानचूडा-
व्रतबंधदीक्षाविवाहयात्रादिवधूपवेशम् । तडागकूपत्रिदशप्रतिष्ठा बृहस्पती सिंहगते न
कुर्यात् ॥ ” इति । देवीपुराणेपि-“सिंहसंस्थे गुरौ यन्नात्सर्वाभान्विवर्जयेत् । प्रारब्धं न च
सिध्येत् महाभयकरं भवेत् ॥ पुत्रभ्रातृकलत्राणि हन्याच्छीघ्रं न संशयः । कारको व्रजते नाशं
संतानं त्रियतेऽचिरात् ॥ देवारामतडागाश्च प्रपोद्यानगृहाणि च । विवाहयज्ञोपनयचूडादि न च
सिध्यति ॥ यथा सिंहस्थितो जीवस्तथैव मकरस्थितः ॥ ” इति ॥ त्रिस्थलीसेतौ-“गुर्वादित्ये
गुरौ सिंहे शुक्रे वास्तमुपागते । त्यजेद्यानं महादानं व्रतं देवविलोकनम् ॥ ” इति । लल्लोपि-
“नीचस्थे वक्रसंस्थेप्यतिचरणगते बालवृद्धेस्तगे वा संन्यासो देवयात्रा व्रतनियमविधिः
कर्णवेधस्तु दीक्षा । मौजीबंधो गणानां परिणयनविधिर्वास्तुदेवप्रतिष्ठा वर्ज्याः सद्भिः प्रयत्ना-
त्रिदशपतिगुरौ सिंहराशिस्थिते वा ” ॥ इति ॥

नियतानियतकर्मव्यवस्था सिंहमकरस्थरव्यादौ-

अयमपि निषेधो नियतकालविहितानां न भवति । उक्तं च शाङ्ग्यै-“सीमंतजातकादीनि

प्राशनांतानि यानि वै । कर्तव्यानि न दोषोस्ति पञ्चाननगते गुरौ ॥” इति उपलक्षणमेतत् ।
एवं मकरस्थेपि कार्याणि शुभानि ॥

क्वचिदपूर्वतीर्थयात्रायां गयाश्राद्धादौ चापवादः—

क्वचिदपूर्वतीर्थयात्रायां मौढ्यादिदोषाभावोऽभिहितः त्रिस्थलीसेतौ—“गोदावरी गयायां च श्रीशैले ग्रहणद्वये । सुरासुरगुरुणां च मौढ्यदोषो न विद्यते ॥ ” वायुपुराणे—“ गयायां सर्वकालेषु पिंडं दद्याद्विधानतः ॥ अधिमासे जन्मदिने हस्ते च गुरुशुक्रयोः ॥ न त्यक्तव्यं गयाश्राद्धं सिंहस्थेऽपि बृहस्पती ॥ ” इति । अत्र श्राद्धस्य यात्रापूर्वकत्वाद्वयायात्रापि न निषिद्धेति ज्योतिर्निबन्धे व्याख्यातम् । गुर्वाद्यस्तस्योपलक्षणवृत्तिसिंहस्थगुरावपि गोदावरीयात्रा न निषिद्धेत्याहुः । अन्यच्च—“ अधिमासे सिंहगुरावस्ते च गुरुशुक्रयोः । तीर्थयात्रा न कर्तव्या गयां गोदावरीं विना ॥ ” इति । अत्र ‘ अधिमासे च जन्मर्क्षे ’ इति पठंति । तत्र यात्रायां जन्मनक्षत्रस्यातिनिषिद्धित्वाद्वोदावरीगयायात्रयोरपवादो युक्त एव । तत्रा ग्रहणार्थं दयकपिलाषष्ठीसंक्रान्त्युद्देशेनापूर्वतीर्थयात्रायां कर्तव्यायां शुक्रास्तादिसहादोषो नास्तीत्युक्तं त्रिस्थलीसेतौ लङ्घेन—“ उपप्लवे शीतलमानुमान्वोरर्धदयं वा कपिलाख्यपष्ठग्राम् । सुरासुरेज्यास्तमयेपि तीर्थयात्राविधिः संक्रमणेपि शस्तः ॥ ” इत्यलमियत् ॥

वक्रातिचारगतगुरौ वर्ज्यानि—

अथ गुर्वाद्यस्ते यद्वर्ज्यमुक्तं तद्वक्रमे गुरावधवातिचारगे गुरौ वर्ज्यम् । यदाह वात्स्यः—
“ यात्रोद्वाहौ प्रतिष्ठां च गृहचूडाव्रतादिकम् । वर्जयेद्यत्नतश्चैव जीवे वक्रातिचारगे ॥ कीर्तिभंगः प्रतिष्ठायां चीरभीतिस्तथाध्वनि । तथोद्वाहं भवेन्मृत्युर्नृते हानिर्भयं गृहे ॥ ” इति ।

वक्रातिचारगतजीवापवादः—

क्वचिदस्यापवादोऽभिहितो राजमार्तडे—“ वक्रातिचारगे जीवे वर्जयेत्तदनेतरम् । प्रतोद्वाहादिचूडायामष्टाविंशतिवासरम् ॥ ” इति । मुक्तावस्थां त्वतिचारस्थैवापवादः—“ अतिचारे सुरपूज्यो भवनाद्भवनांतरं यदा याति । अष्टाविंशतिदिवसान्विवर्जयेत्परिणयं प्रयत्नेन ॥ ” इति । परिणयमित्युपलक्षणम् । अस्यापवादो दीपिकायाम्—“ त्रिकोणजायाधनलाभराशौ वक्रातिचारेण गुरुः प्रयातः । यदा तदा प्राह शुभं विलम्बं हिताय पाणिग्रहणं वसिष्ठः ॥ ” अतएव लङ्घः—“ प्रतिषिद्धो नोद्वाहो वक्रिणि जीवे तथातिचारगते । गोचरवले प्रधानं लभं च पराशरः प्राह ॥ ” इति । विवाहे एव कर्तव्येऽयमपवादो न तु यज्ञोपवीतादाविति केचित् । ‘ लभं च पराशरः प्राह ’ इति सामान्योक्तेः सर्वस्यापि कर्मणोपवाद इत्यन्ये । विशेषमाह लङ्घः—“ यद्यप्यनुपचयस्थो जीवः कन्यातिकालमावहति । गुणवहरोपलब्धौ तथापि पाणिग्रहः कार्यः ॥ ” इति ॥

गुर्वादित्यपदस्यार्थः—

अथ क्वचिद्गुर्वादित्ये गुरुसहिते आदित्ये सूर्ये । एकराशिगतौ गुरुसूर्याविति यावत् । सगुर्वादित्यस्तस्मिन्नपि सर्वमस्तोक्तं शुभकर्म वर्ज्यम् । यदाह शौनकः—“ एकराशिगतौ सूर्यजीवी

स्यातां यदा पुनः । त्रतबंधविवाहादिशुभकर्माखिलं त्यजेत् ” इति । यत्तु गुरुवचनम्-“गुरु-
क्षेत्रगतो भानुर्भानुक्षेत्रगतो गुरुः । गुर्वादित्यः स विज्ञेयो गार्हितः सर्वकर्मसु ॥ ” इति । तद्-
विचारितरमणीयम् । तथाहि “गुरुक्षेत्रे धनुर्मीनौ ” तत्र भानुः सूर्यो गुर्वादित्य इति यत्तद्-
सत् । धनुरर्कस्य दक्षिणायनत्वादेव निषेधसिद्धेः । मीनार्कस्य तु यज्ञोपवीतव्यतिरिक्तकर्ममात्रे
निषेधसिद्धेः । तथा भानुक्षेत्रं सिंहस्तत्र गतो गुरुर्गुर्वादित्य इति चेन्न, तत्र सिंहस्थगुरुत्वादे-
व निषेधसिद्धेः । अथ गणितवशेन यस्मिन्नेव गुरुक्षेत्रे भानुस्तस्मिन्नेव राशौ गुरुः स गुर्वा-
दित्य इति । तन्न । संभवत्येकवाक्यतायां भिन्नवाक्यताकरणस्य वैयर्थ्यापत्तेः ॥ ननु गुरोर्वा-
ल्यवृद्धत्वास्तमयानां पृथक् निषेधोऽनर्थकः गुर्वादित्यनिषेधेनैव सिद्धत्वादिति चेत्, मैवं वोचः ।
राश्यादौ सूर्यः तद्देशेरेवांते अष्टाविंशत्यंशे गुरुः तत्र सप्तविंशत्यंशानां व्यवधानात्तावद्गुरोरस्ता-
भावः । कलांशाश्च गुरोरैकादश ११ तदंतरे ह्यस्तमयत्वोक्तः । सप्तदशांशांतरितत्वाच्च वार्ध-
कमपि नास्ति । यतो बाल्यं वार्द्धकं च परमं पक्षमात्रं १५ नारदादिभिरुक्तम् । तत्र दिनद्वय-
मधिकमवशिष्यते । येषां तु दश वा सप्त वा दिनानि बाल्यं वार्द्धकं चेति पक्षस्तेषामपि सप्त वा
दश वा दिनानि बाल्यवार्द्धकरहितान्यवशिष्यन्ते । तत्र गुर्वादित्यप्रयुक्तोपि दोषो यथा स्या-
दिति वचनारम्भः । एवं बाल्येपि द्रष्टव्यम् ॥ नन्वेवं गुर्वादित्य एव तर्हि वक्तव्यो गुरोर्बाल्य-
वार्द्धकास्तानां पार्थक्येन दोषाभिधानमनर्थकमिति चेन्न । यदा यत्र राशौ सूर्यस्ततः प्राग्राशौ
गुरोरुदयस्तत्र बाल्यदोषः सावकाशः । यदोत्तरराशौ गुरुस्तदा वार्द्धकदोषः सावकाशः ।
बह्वंशान्तरत्वादस्तमयसंभावनापि नास्ति । तत्र गुर्वादित्यदोषेण बाल्यवार्द्धकास्तमयदोषाणां
कथं निरासः कर्तुं शक्यः । नहि भिन्नराशिस्थयोरपि गुर्वादित्योर्गुर्वादित्यदोषाभिधानं
कैश्चिदुक्तम् ॥ तस्मात्प्रागुक्तविषय एव गुर्वादित्यदोषः ॥

गुरोः पञ्चावस्था-बाल्यवार्द्धकास्तेषु-

यदा त्वेकराशिस्थितत्वं तथा यदि बाल्यवार्द्धकास्तमयदोषाणां संभवस्तदा दोष-
स्याधिक्यन्यूनतातरतमभावो ध्येयः । तथाहि बृहस्पतेः खलु पञ्चावस्थाः संभवन्ति ।
(१)-पूर्वं गुर्वादित्यसंज्ञा । साल्पदोषा । (२) ततो यथायथा रविसामीप्यं तथातथा क्षी-
णताधिक्याद्वार्धक्यव्यपदेशो गुर्वादित्यव्यपदेशाद्दुष्टफलः । (३)-ततः सूर्यातिसान्निध्येनास्तं
गतत्वेऽस्तमयाख्यो व्यपदेशः सोत्यंतदुष्टफलः । (४) ततः पुनरपिकालांशातिक्रमेण रविविप्रक-
र्षादुदये सति बालत्वव्यपदेशः प्राक्फलार्त्तिकचिन्नन्यूनदोषकरः । (५) ततः पुनरपि राश्यन्ते
गुर्वादित्यव्यपदेशः सोल्पदोष इति ॥

गुरोर्बाल्यवार्द्धक्यदिनसंख्याव्यवस्था-

एवं गुरोर्बाल्यवार्द्धक्यदिनानामपि बहुत्वालपत्त्ययोरपि व्यवस्था ध्येया । तथाहि (१)
यदास्तोदयाभ्यां प्राक् पञ्चाच्च वार्धक्यं बाल्यं च पक्षमभिहितं तदा पक्षांतिमदिनपंचकमल्द-
दोषम् । (२) यदा तु दशदिनानीतिपक्षस्तदा तदंतिमं दिनत्रयं मध्यमदोषम् । (३) यदा
तु सप्तदिनानीति पक्षस्तदा तु महादोष एव । एवं धीमद्भिरन्यत्रापि व्यवस्थाविरोधे सति
महादोषाल्पदोषजनिकावश्यकानावश्यकविषयिणी ध्येयेत्यलमतिप्रसंगेन ॥

त्रयोदशदिनात्मके पक्षे शुभं वर्ज्यम्-

अथ केचिद्विश्वस्येपि पक्षे त्रयोदशदिने पक्षे यस्मिन् पक्षे तिथिद्वयहासः स त्रयोदशदि-
नात्मकः पक्षोतिनिवः । तदुक्तं ज्योतिर्निबन्धे-“पक्षस्य मध्ये द्वितिथी पतेतां तदा भवे-
द्रौरवकालयोगः । पक्षे विनष्टे सकलं विनष्टमित्याहुराचार्यवराः समस्ताः ॥ ” इति । तथा
“त्रयोदशदिने पक्षे तदा संहर्ते जगत् । अपि वर्षसहस्रेण कालयोगः प्रकीर्तितः ॥ इति ।
एवाविधे काले सर्वं गुर्वाद्यस्तोक्तं शुभकर्म वर्ज्यं प्रोचुः ॥ तदुक्तं व्यवहारचण्डेश्वरे-
“त्रयोदशदिने पक्षे विवाहादि न कारयेत् । गर्गादिमुनयः प्राहुः कृते मृत्युस्तदा भवेत् ॥ ”
इति । विवाहे दंपत्योश्चौलोपयनादौ च शिशोर्मृत्युरित्यवधारितव्यम् । संस्कार्यतया
प्राधान्यात् । ज्योतिर्निबन्धेपि-“ उपनयनं परिणयनं वैश्मारंभादिकर्माणि । यात्रां द्वि-
यपक्षे कुर्यान्न जिजीविषुः पुरुषः ॥ ” इति ॥

त्रयोदशदिनात्मकपक्षसंभवादिविचारः-

अथ प्रसंगात् त्रयोदशदिनात्मकपक्षः कथं संभवति कथं च न संभवतीति विचारः प्रस्तु-
यते । कस्मिंश्चित्काले कस्मिंश्चित्पक्षे प्रतिपत्सोमवारे घटिकैका दशपलाधिका १ ।
१० । ततो द्वितीयाक्षयोन्मुखत्वात्पक्षस्य सोमवार एवांतर्हिता । अतएवाऽवमाख्या जाता-
घट्यः ५७ पलानि ६ । ततः पुनरपचयक्रमेण तिथीनां चतुर्दश्यपि क्षयं गताऽवमाख्या
शुक्रवार एव । ततः शनिवारे पूर्णिमाक्षयोन्मुखी चतुर्दशी तुल्या वा । एतादृशः पक्षस्य-
योदशदिनात्मकः संभवति । यद्यपि ‘पक्षपरिग्रहे’ इत्यस्माद्धातोः पचाद्यचि पक्षशब्दो
निष्पन्नो नानार्थश्चास्ति । तथापि ज्योतिःशास्त्रे प्रतिपदाद्यक्षणमारभ्य पंचदशतिमक्षणपर्यंतं
पंचदशतिथ्यात्मके काले रूढः शिष्टपरिगृहीतत्वादगृह्यते । दिनशब्दोऽप्यत्र त्रयोदशपदसम-
भिव्याहारादहोरात्रवाचकः । ‘दशाहं शावमाशौचं सर्पिडेभु विधीयते’ इत्यादावहःशब्द-
वत् । तत्र दिवसस्तु “यत्कृच्छ्रसूतकचिकित्सितवासराद्यं तत्सावनाच्च घटिकादिकमार्क्ष-
मानात्” इति भास्करोक्तेः सावन एवात्र ग्राह्यः । स च सूर्योदयमारभ्यापरसूर्योदयं यावत्
तावत्कालो रविवाराद्यपरपर्यायः सकललोकप्रसिद्धो गृह्यते । तत्र-‘त्रयोदशदिने पक्षे नूनं
संहर्ते जगत्, इति वचनादेतादृशस्य त्रयोदशदिनात्मकस्य पक्षस्य दोषवत्ता स्मर्यते ॥ ननु
कथमस्य पक्षस्य त्रयोदशदिनात्मकत्वम् ? उच्यते-त्रयोदशसंख्याकानि दिनानि यस्मिन्स
त्रयोदशदिनस्तस्मिंस्तादृशे पक्ष इति व्युत्पत्त्या पक्षस्यान्यपदार्थकत्वात्तस्य पंचदशतिथ्यात्म-
कस्य त्रयोदशाहोरात्रसंबन्धोऽभिहितो भवति । प्रस्तुतोदाहरणे तावत्प्रतिपदंतिमघटीसंबन्धः
प्रातःकाले सोमवारस्य जातः । ततो द्वितीयादितिथिसंबन्धः सोमवारमारभ्यैव जातः क्रमेण
पंचदश्याः शनिवारसंबन्धोऽभूदिति पक्षस्य त्रयोदशदिनात्मकत्वमजानेष्ट । यदि प्राग्लक्षणल-
क्षितस्य पक्षस्य त्रयोदशाहोरात्रसंबन्धो विवक्ष्यते तदा पक्षस्य त्रयोदशदिनात्मकता खपुष्पतु-
ल्यैव भवेत् । यतोपचयाभिमुखत्वात्तिथीनां मध्ये एकस्या एव तिथेः क्षयः स्यान्न द्वयोस्ति-
थ्योः । तदा पक्षस्य चतुर्दशदिनात्मकता संभवति । “पक्षस्य मध्ये द्वितिथी पतेतां तदा भवे-
द्रौरवकालयोगः । पक्षे विनष्टे सकलं विनष्टमित्याहुराचार्यवराः समस्ताः ॥ ” इति वाक्या-
द्वयोस्तिथ्योरेव क्षये पक्षस्य त्रयोदशदिनात्मकता सम्भवेत् । सा चाल्पावशिष्टप्रतिपत्सम्भवे
इति निष्कृष्टोऽर्थः ॥

अत्रैवविधमन्यदप्युदाहरणम्-

विंशत्युत्तरपञ्चदशशतमिते १५२० शककाले कार्तिकशुक्लपक्षे जातमस्ति-तदेवं विधेयम् । एवं च यदा कदाचिच्छककाले पञ्चदशीतिथिर्गुरुवारे षट्कैका १ पुनस्तस्मिन्नेव वारे प्रतिपत् ५९ क्षयं गता । ततस्तास्मिन्नेव वारे पुनर्द्वितीया संलम्भा पुनः प्रातरारभ्य शुक्रवारसम्बन्धेन द्वितीया सम्पूर्णाभूत् । पुनः श्रयाभिमुखत्वात्तिथीनां चतुर्दश्याः पञ्च-दश्या वा क्षयः संवृत्तः । तदा पञ्चदशीतिथिर्गुरुवार एव सम्भूत् । तदा चतुर्दशदिनात्मक एव पक्षो भवति । यतः प्रतिपत्सम्बन्धः शुक्रवारे एकपलात्मकोपि नाभूत्किन्तु गुरु-वारेणैव ॥ ननु-‘पक्षस्य मध्ये द्वितीया पतेताम्’ इति लक्षणा त्रयोदशदिनात्मकः पक्षो भविष्यतीति चेन्न । योऽत्र मध्यशब्दः पव्यते स यद्यष्टमीतिथियुतषष्ठ्यादितिथिपञ्चात्मकविभागमाक्षिपति । तथाच ‘द्वितीया पतेताम्’ इति वाक्यार्थासम्भव एव स्यात् । सम्भवस्तु वाक्यार्थे लक्षणयोपयुज्यते । यथा हि पक्षे इति सप्रत्यंतपदे वक्तव्ये मध्यपदोच्चार-रणसामर्थ्यादाक्षिप्तयोराद्यंतयोस्तिथ्योर्नैवृत्तिमाह स इति वाक्यार्थोऽवगम्यते । एवं सति प्रतिपत्पञ्चदश्यायुगपत्क्षये दोषवत्ता नैव भवति । किंतु द्वितीयामारभ्य चतुर्दश्यंतं तिथि-द्वयहासे त्रयोदशदिनात्मकः पक्षोऽतिदोषावहो भवति ॥ यथेवं द्वितीयापञ्चदश्याः क्षयेऽ-तिदोषवत्ता न स्यादिष्यते च तत्रापि । सत्यम् । नहीदमेव वचोतिनिर्णायकं किंतु-‘त्रयो-दशदिने पक्षे’ इत्यनेनैकवाक्यतामापन्नं सत् ‘सम्भवत्येकवाक्यत्वे वाक्यभेदो हि दूषणम्’ इत्युक्तेः । कथं तिथिद्वयक्षयवान् त्रयोदशाहोरात्रसम्बन्धवान्पक्षः त्रयोदशदिनः पक्ष इत्य-नुगतं लक्षणं क्रियते । अतो नात्राव्याप्तिरित्यस्यतिदोषवत्ता । यत्र चतुर्दशदिनात्मकः पक्ष इति प्रसिद्धिस्तत्र पञ्चदशतिथीनां त्रयोदशाहोरात्रसम्बन्धात्पक्षस्य त्रयोदशदिनात्म-कता स्यात् सा माभूदिति तिथिद्वयक्षयवानित्युक्तम् । अतः प्रतिपत्तिथेश्चतुर्दशीपञ्चदश्या-रन्यतरतिथेश्च युगपत्क्षये त्रयोदशदिनात्मकपक्षत्वं नास्त्येवेति सिद्धांतः । अतएव भीष्म-पर्वणि कुरुपांडवसैन्यक्षयनिमित्तभूतमुत्पातमाह दुर्योधनं प्रति भीष्मः-“चतुर्दशीं पञ्चदशीं भूतपूर्वा च षोडशीम् । इमां त्वमभिजानेऽहममावास्यां त्रयोदशीम् ॥”, इति । अस्यार्थः । पूर्वं हि पञ्चांगगणनया प्रतिपदमारभ्यामावस्यां तिथिं च चतुर्दशाहोरात्रे तिप्पन्नां भूतपूर्वाम् पूर्व भूतामहमभिजाने । पक्षस्यैकतिथिक्षयसद्भावात् । तथामावास्यां पंचदशीं पंचदशाहो-रात्रे पूर्वजातामहमभिजाने । पक्षस्य तिथिक्षयवृद्धिराहित्यात् । तथामावस्यां षोडशीं षोडशाहोरात्रे पूर्व जातामहमभिजाने । पक्षस्यैकतिथिक्षयवृद्धिसद्भावात् । पक्षमध्ये तिथिद्व-यवृद्धिस्तु खपुष्पतुल्यैव । भूतपूर्वाभित्यनेन गणितसाध्यपंचांगेऽनेकशो दृष्टत्वादाश्रयंभा-वोऽभिहितः । अतः फलमप्यस्य वराहेण सामान्यत उक्तम्-“शुक्ले पक्षे संप्रवृद्धे प्रवृद्धिं ब्रह्मक्षत्रं याति वृद्धिं प्रजाश्च । हीने हानिस्तुल्यता तुल्यतायां कृष्णे सर्वे तत्फलं व्यत्य-येन ॥” इति । व्यत्ययस्तु शुक्लपक्षापेक्षया । अत्रातिदुष्टफला श्रवणान्नोत्पातरूपत्वमस्य पक्षस्य ॥ परमस्मिन्नवसरे त्विमां पंचांगे मया दृष्टाममावस्यां त्रयोदशीं प्रतिपत्तिथि-मारभ्य त्रयोदशाहोरात्रे तिथिद्वयहासाज्जातां कदाप्यनुभूतां नाहमभिजाने इति महानु-त्पातो मया दृष्टः । अतो युद्धान्निवर्तस्वेति वाक्यतत्पर्यार्थः ॥ ननु प्रकृतेरन्यत्वमुत्पात इत्युत्पातलक्षणानाक्रांतत्वमत्रास्ति । गणितज्ञानसाध्यत्वात् शुक्रास्तादिरुत्पातः केनाप्य-

गीक्रियते । सत्यम् । यद्यपि पक्षद्वयमध्ये तिथीनां क्षयगामित्वात्तिथिद्वयहासो दृश्यते । बहुधा गणितसाध्यत्वात् । तथाप्यस्मिन् कालेऽप्यस्मिन्नेवैकस्मिन्पक्षे प्रतिपदमारभ्य तिथिद्वयहासस-
ङ्गावाद्बहुभिर्वर्षैरमाव स्यात्त्रयोदशी जाता । अदृष्टा तादृशी च मया कदापि नानुभूतेति महो-
त्पातरूपत्वमस्य युक्तमेव सम्पन्नमिति । ज्योतिर्वित्रीलकण्ठस्य गोविंदेन तन्मुखा । त्रयोदशाह-
पक्षस्य तत्त्वं सम्यक् प्रकाशितम् ॥ इति ॥

प्रथमसुवर्णादिधारणे वर्ज्यकालाः-

तद्वत्तेन प्रकारेण दन्तरत्नादिभूषां दन्ता हस्तिदन्तास्तत्सम्बन्धिनीं भूषां रत्नसंबन्धिनीं भूषां
तथादिशब्दात्सुवर्णमणिसंबन्धिनीं भूषामपि वर्ज्यां प्रोच्युः ॥ सर्वस्मिन्निषिद्धे काले इत्यर्थः ।
यदाह राजमार्तंडः-“यात्रां चूडां विवाहं श्रुतिविवरविधिं शंखसङ्गप्रवेशं प्रासादोद्यानहर्म्यं मुर-
नरभवनारंभविद्याविधानम् । मौजीबन्धं प्रतिष्ठां मणिकनकरदाधारणं कुर्वतो व मृत्युः सिंह-
स्थितेज्ये गुरुदिनकरयोरेकरासिस्थयोश्च” ॥ इति सिंहस्थगुरोरुपलक्षणत्वादुर्वस्तादावपि प्रथम-
कर्तव्यसुवर्णादिधारणं वर्ज्यमित्यर्थः ॥ ४८ ॥

विवाहे सिंहस्थगुरोरदुष्टत्वं त्रिधा-

सिंहे गुरौ सिंहलवं विवाहो नेष्टोऽथ गोदोत्तरतश्च यावत् ॥

भागीरथीयाम्यतटे हि दोषो नान्यत्र देशे तपनेऽपि मेषे ॥ ४९ ॥

अथ सिंहस्थगुरोः प्रकारत्रयेण परिहारमिद्वज्रयाह-सिंहे इति । (१) प्रथममंशभेदेन
परिहार उच्यते-गुरौ सिंहास्थिते सत्यपि सिंहांशे तृतीयांशसहितत्रयोदशांशकंभ्योनन्तरं
१३-२० तृतीयांशसहितांशत्रयं ३-२० पंचमो नवांशसिंहांशस्तत्र गुरौ सति विवाहो नेष्टो
निषिद्धः । उक्तं ज्योतिर्निबंधे राजमार्तंडेन-“सिंहराशौ तु सिंहांशे यदा भवति वाक्पतिः ।
सर्वदेशेष्वयं त्याज्यो दंपत्योर्निधनप्रदः ॥” इति । विशेषमाह वसिष्ठः-“सिंहे सिंहांशके
जीवे कलिंगे गौडगुर्जरे । कालमृत्युरयं योगो दंपत्योर्निधनप्रदः ॥” इति । अतोवशिष्टेष्व-
शेषु विवाहादि शुभं भवतीत्यर्थः । “सिंहेपि भगदैवत्ये गुरौ पुत्रवती भवेत् । अत्यंतसुभगा
साध्वी धनधान्यसमन्विता ॥” इति राजमार्तंडोक्तेः । (२)-अथ देशभेदेन द्वितीयः
परिहार उच्यते-गोदोत्तरतः गोदा गोदावरीनदी तस्या उत्तरदिशि भागीरथी गङ्गा तस्या या-
म्यतटं दक्षिणकूलं यावन्मर्यादीकृत्य गोदावरीगङ्गान्तरालवर्ती यो देशस्तत्र सिंहस्थगुरुवर्ज्यः
नाऽन्यत्र देशे । अन्येषु देशेषु न सिंहस्थगुरुदोषः । तदाह लङ्गः-“गोदावर्धुत्तरतो यावद्भागी-
रथीतटं याम्यम् । तत्र विवाहो नेष्टः सिंहस्थे देवपतिपूज्ये ॥” इति । अर्थाद्गोदावरीदक्षिणे
दश भागीरथ्युत्तरे देशे च सिंहस्थगुरुदोषो नास्ति । यदाह वसिष्ठः-“भागीरथ्युत्तरे कूले
गौतम्या दक्षिणे तटे । विवाहो व्रतबंधो वा सिंहस्थेज्ये न दुष्यति ॥ मृगेंद्रसंस्थिते जीवे मध्य-
देशे करग्रहः । मृत्युयोगो मृत्युदः स्यादंपत्योः पंचवर्षतः ॥” इति । अत्र विवाहव्रतबंधावेव
निषिद्धौ । आभ्यामन्यानि शुभकर्माण्यनिषिद्धान्येव । अपवादस्य संकोचाश्रयत्वादुपलक्ष-
णत्वायोगात् । (३)-सूर्यराशिवशेन तृतीयः परिहार उच्यते-तपनेपि मेषे सूर्ये मेषराशौ
विद्यमाने सति वा सिंहस्थगुरोर्दोषो नास्ति । “मंगलानीह कुर्वीत सिंहस्थो वाक्पतिर्यदा ।
भानौ मेषगते सम्यगित्याहुः शौनकादयः ॥” इति ज्योतिर्निबंधोक्तेः । अन्यच्च तत्रैव

“सिंहगते सुरमंत्रिणि कन्यामेषगते तपने परिणीता । भूपणरत्नयुता च सुशीला सत्यवती
सुखकीर्तिसमेता ॥” इति ॥ ४९ ॥

सिंहस्थगुरुविषयाविधिनिषेधयोर्निष्कर्षः-

मघादिपंचपादेषु गुरुः सर्वत्र निंदितः ॥

गंगागोदांतरं हित्वा शेषांध्रिषु न दोषकृत् ॥ ५० ॥

मेषेर्के सन्त्रतोद्वाहे गंगागोदांतरेऽपि च ॥

सर्वः सिंहगुरुर्वर्ज्यः कलिगे गौडगुरे ॥ ५१ ॥

सिंहराशिगतगुरुनिषेधवाक्यानां प्रतिप्रसववाक्यानां च निर्गलितार्थमनुष्टुप्त्रयेनाह-मघा-
दिपंचेति । श्लोकद्वयं स्पष्टार्थम् ॥ ५० ॥ ५१ ॥

द्विधा मकरस्थगुरोरपवादः क्वचित्-

रेवा पूर्वे गंडकीपश्चिमे च शोणस्योदग्दक्षिणे नीच इज्यः ॥

वज्र्यो नायं कौंकणे मागधे च गौडे सिंधौ वर्जनीयः शुभेषु ॥ ५२ ॥

अथ मकरस्थितगुरोः प्रकारद्वयेन परिहारं शालिन्याह-रेवापूर्वे इति । (१)-रेवा नर्मदानदी
तस्याः पूर्वे भागे गंडकीनदी तस्याः पश्चिमे च भागे शोणनदस्योत्तरे दक्षिणे च भागे नीच
इज्यः मकरस्थगुरुर्न वर्ज्यः । एषु देशेषु मकरस्थितगुरोर्दोषो नास्ति । तदुक्तं लहरेन-“नर्म-
दापूर्वभागे तु शोणस्योत्तरदक्षिणे । गंडक्याः पश्चिमे भागे मकरस्थो न दोषभाक्” ॥ अर्था-
दन्येषु देशेषु निषिद्ध एव । (२)-द्वितीयः परिहारः-अयं मकरस्थितगुरुः कौंकणे देशे
मागधे देशे च गौडदेशे सिंधुदेशे अटकाख्यनगरादस्तात् सिंधुर्नाम नदीऽस्ति । तत्पारे शुभेषु
शुभकृत्येषु वर्ज्यो निषिद्धः । उक्तं च दैवज्ञमनोहरे-“मागधे गौडदेशे च सिंधुदेशे च कौंकणे।
व्रतं चूडां विवाहं च वर्जयेन्मकरे गुरौ ॥” इति । अतोऽन्येषु देशेषु मंगलं कार्यमित्यर्थतः
सिद्धम् । व्यवहारचंडेश्वरे तु विशेषः-“नीचराशिगतो जीवः प्रशस्तः सर्वकर्मसु । नीचां-
शकगतस्त्याज्यो यस्मादंशेषु नीचता ॥” इति । अतएव वामनपुराणे-“वापिकूपतडागादि
निषिद्धं सिंहगे गुरौ । मकरस्थेपि तत्कार्यं न दोषः काललोपतः ॥” इति । काललोपो नाम
कालनिषेधः स इह नास्ति निषेधवाक्यस्य देशपरत्वादंशपरत्वाच्चेति भावः ॥ गरुडपुराणेपि-
‘यदा सिंहगतो जीवो नैव कल्याणमाचरेत् । मकरस्थेपि कर्तव्यं नात्र कार्या विचारणा ॥’
इति । अत्रापि पूर्वोक्त एवाशयः ॥ ५२ ॥

विलुप्तसंवत्सरदोषापवादद्विधा विना धनुर्कर्कटमीनान्-

गोऽजांत्यकुंभेतरभेतिचारगो नो पूर्वराशिं गुरुरेति वक्रितः ॥

तदा विलुप्ताब्द इहातिनिंदितः शुभेषु रेवासुरनिम्नगांतरे ॥ ५३ ॥

अथ लुप्तसंवत्सरदोषापवादं वंशस्थवृत्तेनाह-गोजांत्येति । गौर्वृषः अजो मेषः अन्त्यो मीनः

कुंभः यस्मिन् कस्मिंश्चिद्राशौ स्थितो गुरुराकांतराशेः सकाशादधिमराशौ महातिचारेण समागतः सन् पश्चात्क्रियद्विर्दिनैर्विक्रितो यदा पूर्वराशिं मुक्तराशिं नो एति तदा विलुप्ताब्दः लुप्तसंवत्सर उच्यते स विलुप्ताब्दः इह शुभकृत्येषु अतिनिन्दितः निषिद्ध इत्यर्थः । तदुक्तं व्यवहारोच्चये—“ अतिचारगतो जीवस्तं राशिं नैति चेत्पुनः लुप्तसंवत्सरो ज्ञेयो गर्हितः सर्वकर्मसु ” ॥ (१) यदा तु गोजांत्यकुम्भेषु पूर्वराशेः सकाशात् महातिचारेणायति पूर्वराशिं च नैति तदा न लुप्तसंवत्सरदोषः । यदाह गुरुः—“ मेपे वृषे श्वे कुम्भे यद्यतीचारो गुरौ । न तत्र कालदोषः स्यादित्याह भगवान्यमः ” ॥ इति । (२)—यदि तु दशैकादश वा मासान्मुक्त्वा यस्मिन्कस्मिंश्चिद्राशावतिचारेण गुरुः समायाति पूर्वं राशिं च न गच्छति तदा लुप्तसंवत्सर एव नास्ति । यदाह च्यवनः—“ मासान् दशैकादश वा प्रभुष्य राशेर्यदा राशिमुपैति जीवः । मुंक्ते न पूर्वं च पुनस्तथापि न लुप्तसंवत्सरमाहुरार्याः ” ॥ इति । (३)—अथ पूर्वराशिभेदेन परिहारमुक्त्वेदानीं देशभेदेन परिहारमाह—रेवेति । क्षुप्तसंवत्सरो रेवा नर्मदा सुरनिम्नगा गंगा तयोर्नद्योर्तरे मध्ये निषिद्धः । उक्तं च—“ लुप्ताब्ददोषोऽत्रिमतेन मध्ये सोमोद्भवायाः सुरनिम्नगायाः ” इति । केषुचिद्राशिषु लुप्तसंवत्सरदोषातिशयोक्तीत्युक्तं सा-रसागरे—“ अतिचारगते जीवे धनुः कर्कटमीनगे । लुप्तसंवत्सरो ज्ञेयो विवर्ज्यः सर्वकर्मसु ” ॥

समसप्तकारव्यो दोषो विवाहे-

अन्यैर्विवाहादिनिषेधकं समसप्तकारव्यं दोषांतरमप्युक्तम् । यदाह नारदः—“ समष्ट-ष्टिर्गुरुः शुक्रस्तन्मासे तु प्रयत्नतः । विवाहादि न कुर्वीत नर्मदातीर उत्तरे ॥ ” इति । गुरुरपि—“ यदा जीवसितौ चक्रे परस्परनिरीक्षितौ । सप्तमस्यौ तदा दोषो मूढत्वादतिरि-च्यते ” इति । वसिष्ठोऽपि—“ समसप्तकयोर्विविशुक्रयोश्च परस्परम् । तदा मूढसमो दोषः शुभकार्यविनाशदः ” ॥ इति ॥ ५३ ॥

वारप्रवृत्तिः-सूर्योदयात्प्राक्पश्चाच्च-

पादोनरेखापरपूर्वयोजनैः पलैर्युतोनास्तिथयो दिनार्द्धतः ॥

ऊनाधिकास्तद्विवरोद्भवैः पलैरुर्ध्वं तथाधो दिनप्रवेशनम् ॥५४॥

अथ प्रहाणां होरां वक्ष्यति सा च वारप्रवृत्त्यधीना । तदर्थं वारप्रवृत्तिमुपजात्याह ॥ पादोनेति ॥

भूमध्यरेखा-

रेखा भूमध्यरेखा “ पुरी रक्षसां देवकन्याथ कांची सितः पर्वतः पर्यलीवत्सगुल्मम् । पुरी चोज्जयिन्याह्वयो गर्गराटं कुरुक्षेत्रमेरु भुवो मध्यरेखा ॥ ” इति भास्करेणोक्ता । उपलक्षणं चैतन् । लंकात आरभ्य सुमेरुपर्यन्तं यदुक्तं सूत्रं तदधोवर्तिनो ये देशास्ते मध्यरेखा उच्यते । तदुक्तं तेनैव—“ यत्लंकोज्जयिनीपुरोपरिकुरुक्षेत्रादिदेशान्स्पृशत्सूत्रं मेरुगतं बुधैर्निगदिता सा मध्यरेखा भुवः ” इति ॥ यस्मिन्देशे वारप्रवृत्तिश्चिकीर्षिता स देशो यदि मध्यरेखातः प्राक्पश्चाद्वा यावन्ति योजनानि भवन्ति तानि स्वदेशचतुर्थीशोनानि कृत्वा तावद्भिः पलैस्तिथयः पंचदश युतोनाः कार्याः । यदि मध्यरेखातः प्रत्यग्योजनानि तदा युताः यदा तु प्राग्योजनानि तदोनाः कार्या इत्यर्थः ॥ अथ यद्दिने वारप्रवृत्तिरिष्टा तद्दिने—“ चरपलयुतहीना नाडिकाः पंच चंद्राद्विदलमथ

निशार्धं याम्यगोले विलोमे ” इति भास्कराक्तरीत्या दिनार्द्धं साध्यम् । तस्मादिनार्द्धात्सं-
स्कारविशिष्टाः पंचदशोनाधिकाश्चेद्भवन्ति तद्विवरोद्धवः पलैर्दिनार्धस्य संस्कारविशिष्टपंचद-
शानां च यद्विवरमंतरं तत्संबन्धेनोत्थैरुत्पन्नैः पलैरुर्ध्वं तथाधो दिनपस्य वारस्य प्रवेशनं वारप्र-
वृत्तिः स्यात् । यदा दिनार्द्धात्संस्कारविशिष्टा पंचदश चेदूनाः स्युस्तदा सूर्योदयादूर्ध्वं वारप्र-
वेशनम् । यदा ह्यधिकास्तदा सूर्योदयाप्राग्वारप्रवृत्तिरित्यर्थः । यथा वाराणसीप्राङ्मध्यरेखा-
भिधात् कुरुक्षेत्रात् त्रिपष्टियोजनानि ६३ पादोनानि ४७ प्राग्योजनत्वादेतैः पलैः ४७
ऊनाः पंचदश १५ जाताः १४ । १३ ॥ दिनार्द्धं १७ । २ अस्मात् न्यूनाः पञ्चदशेति
(विवर २ । ४९) सूर्योदयादूर्ध्वं वारप्रवृत्तिः ॥

प्रकारान्तरम् ।

अयमर्थो ग्रंथकृता लाघवायोपनिबद्धः । राजमार्गस्तु वसिष्ठसंहितायां-“ प्रभाकरस्योद्ग-
मनात्पुरे स्याद्धारप्रवृत्तिर्दशकंधरस्य । चरार्द्धदेशांतरजाडिकाभीरुर्ध्वं तथाधोथ परत्र तस्मात् ”
इति । श्रीपतिरपि-“ चरार्द्धदेशांतरयोर्वियोगयोगोत्थमानीय पलैश्च सम्यक् । सूर्योदयादूर्ध्व-
मृणे धनेधो वारप्रवृत्तिं मुनयो वदन्ति ” ॥ इति । तत्र चरमुत्तरदक्षिणगोलवशादृणं धनं च
‘अस्वं स्वं चरगोलयोः स्यात्’ इति भास्करोक्तेः । देशांतरमपि पूर्वापरयोजनवशादृणं धनं च ।
तत्र “ योगे युतिः स्यात् क्षययोः स्वयोर्वा धनर्णयोरंतरमेव योगः ॥ ” इत्युक्तेः ऋणयोर्दि-
शांतरचरयोर्योगे तूर्ध्वं वारप्रवृत्तिः । धनर्णयोर्योगे सूर्योदयादधः धनर्णयोर्योगेऽन्तरं
कार्यम् । तद्यदृणं धनं च तदा सूर्योदयादूर्ध्वमधश्च वारप्रवृत्तिः । ग्रंथकृता तु
चरसंस्कारो मध्याह्नस्य तद्विशिष्टत्वात् कृतः । देशांतरसंस्कारोऽवशिष्यते स लंका-
दिनार्धं पंचदशघटीमिते कार्यः तथा कृते सति यदुभयोरंतरं तावत्सूर्योदयादूर्ध्वमधश्च वार-
प्रवृत्तिः ॥ ५४ ॥

वारप्रवृत्तिफलं-होरा च-

वारादेर्घटिका द्विधाः स्वाक्षहृच्छेषवर्जिताः ॥

सैकास्तष्टा नगैः कालहोरेषा दिनपात्क्रमात् ॥ ५५ ॥

अथ वारप्रवृत्तिप्रयोजनपुरःसरं होरामनुष्टुभाह-वारादेरिति । वारप्रवृत्तिप्रकारेण
यास्मिन् क्षणे वारप्रवृत्तिर्जाता तत् इष्टघटयो द्विगुणाः कार्याः । ता द्विस्थाने स्था-
प्याः । तत्र पंचभिर्भक्ते यल्लब्धं तत् त्याज्यम् । यच्छेषं तत् द्विगुणघटीमध्ये
वर्जितं कार्यम् ॥ एवंविधा घट्यः सैका एकयुक्ताः कार्याः । ततो नगैः सप्तभि-
स्तष्टा भक्ता अवशिष्टाः कालहोराः स्युः । तद्दिनपाद्वारात् क्रमाद्गणनीयाः । यथा
रावेवारे इष्टघटिकाः पट् ६ द्विगुणाः १२ पृथगक्षपतशेष २ वर्जिताः १० । नगैः ७ तष्टाः शेषं ३
सैकम् ४ रविवारक्रमगणनया चतुर्थो बुधस्तस्य होरा ॥ अत्र वासना ॥ तत्र व-
सिष्टः-“ वारप्रवृत्तेर्गादिता दिनेशात्कालाख्यहोरापतयः क्रमेण । सार्धेन नाडीद्वितयेन
तष्टः षष्ठश्च षष्ठश्च पुनः पुनः स्यात् ” इति । तत्र कृतेऽहोरात्रे चतुर्विंशतिः कालहोरा
भवन्ति ॥ अत्रानुपातः-यदि घटिकानां षष्ठ्या ६० चतुर्विंशतिः २४ होरा लभ्यन्ते
तदा एकया किमिति । अत्रैकेन गुणे विशेषाभावाच्चतुर्विंशतेः छेदः पष्टिर्जातः । उभयो

द्वादिशापवर्ते इष्टघटिका द्विगुणाः पञ्चभक्ताः कालहोराः स्युरिति ॥ तथा चोक्तं रत्नमालायां—
 “वारप्रवृत्तेर्घटिकाद्विनिम्नाः कालाख्यहोरापतयः शराप्ताः । दिनाधिपाद्या रविशुक्रसौम्यश-
 शांकसौरेज्यकुजाः क्रमेण” ॥ अथ ग्रंथकृदुक्ता वासना—सार्धघटीद्वयेनैकहोराद्विगुणिताः सा-
 र्धद्विघटयः पंच भवन्ति । अत एवोक्तं—“वारादेर्घटिका द्विगुणा” इति । एकयोगे षट् जाता । एवं
 रविवारे क्रमेण गणनया द्वितीया शुक्रस्य कालहोरा प्रवृत्ता । अत उक्तं ‘सैका’ इति । भवन्म-
 तोपि सूर्यात्षष्टः शुक्रस्तस्यैव होरा । इयं च शुक्रहोरा पंचघटीपर्यन्तम् । स्वमते इष्टघटिका ४
 द्विगुणाः ८ । अत्र पंचभ्य आधिक्यमनुचितमिति द्वितीयस्थाने स्थापयित्वा पंच भक्तावशिष्ट-
 त्रयेणोनाः पंच जाताः । अत उक्तं—‘स्वाक्षहृच्छेषवर्जिता’ इति । एकयोगे षट् । एवंसति पुनः
 सैव होरा । एवमिष्टघटीभिः कालहोरानयनं सुगमम् । वाराणां सप्तसंख्यात्वात्तदाधिक्यमनु-
 चितमिति—‘नगैस्तथा’ इत्युक्तम् । क्रमगणनायां त्वयं युक्तिः द्वयोर्होरास्वामिनोरन्तरं पंचकं
 संभवति । एकयोगस्तु वर्तमानकालहोराज्ञानार्थम् । अतः पष्टिक्रमगणनया भवद्विवक्षिता सैव
 होरा भवति ॥

वारप्रवृत्तिरुदयात्तत्पूर्वं वेति मतयोर्व्यवस्था—

विवाहवृन्दावने तु उदयमारभ्योक्तः कालहोराः । यथा—“तत्कालार्कन्यूनलभ्रांशपिंडाभक्ताः
 पंचक्षणिभिर्भुक्तहोराः । भास्वच्छुक्रज्जेंदुसौरज्यभौमाः संख्यायेरन्वारतस्ते तद्दीगाः ॥” इति ।
 अनयोर्विषयविभागो वसिष्ठसंहितायां—“वारप्रवृत्तेर्विज्ञानं क्षणवारार्थमेव हि । अखिलेष्वन्य-
 कार्येषु दिनादिरुदयाद्भवेत् ॥” इति । क्षणवारः कालहारारूपः । तदर्थं वारप्रवृत्तिः । अन्य-
 कार्येषु दिक्छूलादिषु तिथिवारप्रयुक्तेषु नक्षत्रवारप्रयुक्तेषु चायोगेषु सुयागेषु च सूर्योदयादेव
 वारा ग्राह्याः ॥ ५५ ॥

कालहोराफलं प्रकारान्तरेणापि—

वारे प्रोक्तं कालहोरासु तस्य धिष्ये प्रोक्तं स्वामितिथ्यंशकेऽस्य ॥
 कुर्याद्विच्छूलादि चित्यं क्षणेषु नैवोच्छ्रयः पारिवश्चापि दंडः ॥ ५६ ॥

अथ कालहोराप्रयोजनमन्यच्च शालिन्याह—वारे प्रोक्तमिति ॥ यत्कर्म यस्मिन् वारे प्रोक्तं
 तद्दिनस्य सदोपत्वादत्यावश्यककृत्ये तस्य कालहोरायां कर्तव्यम् । यदाह नारदः—“यस्य
 खेदस्य यत्कर्म वारे प्रोक्तं विधीयते । ग्रहस्य क्षणवारेऽपि तस्य तत्कर्म सर्वदा ॥” इति ॥

होराफलानि प्रत्येकम्—

अत्र कोचित् । यस्य वारे यत्कर्म प्रोक्तं तस्य बलिनो नवांशे सूर्यश्चन्द्रो वा चेत्तिष्ठेत् तदा
 तत्कर्म कार्यमित्याहुः उक्तं च—“यस्य ग्रहादिने कर्म यत्किंचिदभिधीयते । तस्यांशे संस्थिते
 सूर्ये चंद्रे वा तद्विधीयते ॥” इति ॥ कौश्लप्रत्येकं होराफलान्युक्तानि—“भानुहोरा मृत्ति
 कुर्याच्चंद्रहोरा स्थिरासनम् । काराबंधं भौमहोरा बुधहोरा च पुत्रदा ॥ वल्लालंकारदा जीव-
 होरा शौकी विवाहदा । जडत्वं शनिहोरायां सप्तहोरा फलं त्विदम् ॥ प्रभकाले तु या होरा-
 तस्याः फलमवानुयात् ॥” इति ॥

उदयाद्घोरानयनफलम्—

उदयादारभ्य होरानयनप्रयोजनं तु—“पादः स्ववर्षे च दलं स्वमासे दिने स्वकीये चरणो-

नरूपम् । रूप स्वहोरास्वितिकालवीर्यमुक्तं हि होरानिपुणैः पुराणैः ॥” इति । युक्तं चैतत् । वर्षेणादीनामुदयादितः प्रवृत्तानां साहचर्याद्वारेशा अप्युदयादेव गणनीयाः ॥ अथ प्रसंगान्नक्षत्र-प्रयुक्तानां कर्मणामनुष्ठाने प्राप्तेऽपवादमाह-धिष्ण्य इति । यस्मिन् धिष्ण्ये नक्षत्रे यत्कर्म वक्ष्यपरि-धानादिकमुक्तं तत्सत्यावश्यकत्वे अस्य धिष्ण्यस्य स्वामितिथ्यंशके स्वामिमुहूर्ते कुर्यात् । उक्तं च नारदेन-“यस्मिन्नुक्षे तु यत्कर्म निखिलं कथितं च यत् । तदैवत्ये तन्मुहूर्ते कार्यं यात्रा-दिकं तथा ॥ ” इति । मुहूर्तस्वामिनो विवाहप्रकरणे वक्ष्यति । अत्रापि स्वामितिथ्यंशे इदम-वश्यं चिंत्यं विचारणीयम् । किम् ? दिक्शूलाद्यं वारशूलं नक्षत्रशूलं च । आदिशब्देन लाला-टिकयोगोऽपि । क्षणेषु मुहूर्तेषु इदमवश्यं चिंत्यं विचारणीयम् । एवं पारिघो दंडः क्षणेषु नैवोहं-ध्यः । यदाह वसिष्ठः-“यत्कर्म कथितमृक्षे यस्मिंस्तत्कर्म तत्क्षणे कार्यम् । दिक्शूलादिकम-खिलं पारिघदंडादिविज्ञेयम् ॥” इति । विज्ञेयमवश्यं विचारणीयम् । दिक्शूलादिकं तु यात्रा-प्रकरणे वक्ष्यति ॥ ५६ ॥

मन्वाद्यो युगादयश्च-

मन्वाद्यास्त्रितिथी मघौ तिथिरवी उर्जे शुचौ दिक्तिथी
ज्येष्ठेत्ये च तिथिंस्त्विषे नव तपस्यश्वाः सहस्ये शिवा ॥
भाद्रेऽग्निश्च सिते त्वमाष्ट नभसः कृष्णे युगाद्याः सिते
गोम्री बाहुलराधयोर्मदनदर्शौ भाद्रमाघासिते ॥ ५७ ॥

इति दैवज्ञानन्तसुतदैवज्ञरामज्योतिर्विद्विरचिते मुहूर्तचिन्ता-
मणौ शुभाशुभप्रकरणं प्रथमं समाप्तम् ॥ १ ॥

अथ कार्यमात्रनिषिद्धान्मन्वादीन्युगादींश्च शार्दूलविक्रीडितेनाह-मन्वाद्या इति । एते चतु-र्दश मन्वाद्या ज्ञेयाः । सिते इति वक्ष्यमाणं पदमनुकृष्य चैत्रादिमासेष्वपि संबध्यते । मघौ चैत्रमासे सिते शुक्लपक्षे त्रितिथी तृतीयापूर्णिमे । उर्जे कार्तिके शुक्लपक्षे तिथिरवी पूर्णिमाद्वा-दश्यौ । शुचावाषाढमासे शुक्लपक्षे दिक्तिथी दशमीपूर्णिमे । ज्येष्ठे अंत्ये फाल्गुने च तिथिः पूर्णिमा । इषे आश्विने शुक्लपक्षे नव नवमी । तपसि मासे माघे मासि शुक्लपक्षे अष्टम्याः सप्तमी । सहस्ये पौषे शुक्लपक्षे शिवा एकादशी । भाद्रपदमासे शुक्लपक्षेऽभिस्तृतीया । नभसः श्राव-णस्य कृष्णपक्षे अमा अमावास्या अष्टम्या अष्टमी । अत्राष्टमी जन्माष्टमी तदनंतरमाविनी अमा-वास्या च गृह्यते । यदाह नारदः-“द्वादश्यूज शुक्लपक्षे नवम्याश्चयुजे सिते । चैत्रे भाद्र-पदे चैव तृतीयाशुक्लसंज्ञिता ॥ एकादशी सिता पौषेऽव्याषाढदशमी सिता । माघे च सप्तमी शुक्ला नभस्येऽप्यसिताष्टमी ॥ श्रावणे मास्यमावास्या फाल्गुने मासि पूर्णिमा । आषाढे कार्तिके मासि चैत्री ज्येष्ठस्य पूर्णिमा । मन्वादयः स्नानदानश्राद्धेष्वनंत्यपुण्यदाः ॥” इति । मत्स्यपुराणेपि-“आश्वयुक्शुक्लनवमी कार्तिके द्वादशी तथा । तृतीया चैत्रमासस्य तथा भाद्रपदस्य च ॥ श्रावणस्य त्वमावास्या पौषस्यैकादशी तथा । आषाढस्यापि दशमी-

माघमासस्य सप्तमी ॥ श्रावणस्याष्टमी कृष्णा आपादस्यापि पूर्णिमा । कार्तिकी फाल्गुनी चित्रा ज्येष्ठी पंचदशी सिता ॥ मन्वंतरादयश्चैता दत्तस्याऽक्षयकारिकाः ॥ ” इति । अत्र नारदवाक्ये ‘ नभस्येऽप्यसिताष्टमी ’ इति । तन् कृष्णादिमासाभिप्रायेण । मत्स्यपुराणवचनं तु ‘ श्रावणस्याष्टमी कृष्णा ’ इति । तच्छुक्लादिमासाभिप्रायेण ॥ एवं सति जन्माष्टमी सिद्धा उभयमते । अमावास्या शुक्लादिमासाभिप्रायेण जन्माष्टम्यनंतरभाविनी गृह्यते ॥

युगादयश्चत्वारः—

युगाद्याः युगादयश्चत्वार उच्यन्ते । बाहुलः कार्तिकः राधो वैशाखः गोप्त्री नवमीतृतीये यथासंख्यं ज्ञेये । सिते शुक्लपक्षे कार्तिके शुक्लपक्षे नवमी । वैशाखे शुक्लपक्षे तृतीया । भाद्रमाघासिते यथासंख्यं मदनदशौ भाद्रपदकृष्णपक्षत्रयोदशी माघकृष्णाऽमावास्या । एते युगादयश्चत्वारः । यदाह नारदः—“ कार्तिके शुक्लनवमी चादिः कृतयुगस्य सा । त्रेतादिर्मध्वे शुक्ला तृतीया पुण्यसंमिता ॥ कृष्णा पञ्चदशी माघे द्वापरादिरुदीरिता । कल्पादिः स्यात्कृष्णपक्षे नभस्ये च त्रयोदशी ॥ ” शुक्लादिमासाभिप्रायेण श्राद्धपक्षत्रयोदशी प्रसिद्धशिवरात्र्यनंतराभाविन्यमावास्या च गृह्यते ॥

अनध्यायाः—

उशनाः—“अयने विषुवे चैव शयने बोधने हे । अनध्यायं प्रकुर्वीत मन्वादिषु युगादिषु ॥” इति । याज्ञवल्क्यस्त्वष्ट्रिंशत्तात्कालिकाननध्यायानाह—“ संध्यागर्जितनिर्घातभूकंपोल्कानिपातने । समाप्य वेदं द्युनिशमारण्यकमधीत्य च ॥ पंचदश्यां चतुर्दश्यामष्टम्यां राहुसूतके । ऋतुसंधिषु भुक्त्वा च श्राद्धिकं प्रतिगृह्य च ॥ पशुमंडूकनकुलद्रवाहिमार्जारमूषकैः । कृतंतरे त्वहोरात्रं शुक्रपाते तथोच्छ्रये ॥ खरोष्ट्रगर्दभोलूकसामबाणार्तनिःस्वने । अमेध्यशतं त्यश्मशानपतितांतके ॥ देशेऽशुचावात्मनि च विद्युस्तनितसंभवे । भुक्त्वाद्रूपाणि रंभोभिरर्द्धरात्रेतिमारुते ॥ पांसुवर्षे दिशां दाहे संध्यानीहारभीतिषु । धावतः प्लूतिगंधे च शिष्टे च गृहमागते ॥ खरोष्ट्रयानहस्त्यश्चनौवृक्षेरिणिरोहणे । अष्टत्रिंशदनध्यायानेतांस्तात्कालिकाञ्जगुः ॥ ” इति । अन्यच्च—“ अहन्येते ह्यनध्यायाः शिष्यत्विगुरुबंधुषु । उपाकर्माणि चोत्सर्गे स्वशाखा श्रोत्रिये मृते ॥ ” एवमादन्येऽन्येऽनध्याया धर्मशास्त्रोक्ताः अनुसंधेयाः ॥ ते च व्रतबंधे विद्यारंभे प्रतिसर्गादी नित्याध्ययने च यथायोग्यं वर्जनीयाः । सोपपदादीननध्यायान् ग्रंथकृत् व्रतबंधप्रकरणे वक्ष्यतीति शिवम् ॥ ५७ ॥

शुभाशुभप्रकरणसमाप्तिः—

शुभाशुभप्रकरणं गद्यनोपसंहरति—इति श्रीदैवज्ञेति । “ इति हेतु प्रकरणप्रकारादिसमाप्तिषु ” इत्यमरः । श्रीशब्दोऽस्यालंकारे । शुभं सिद्धियोगादि । अशुभं सिंहस्थादि । तयोः प्रकरणनिरूपणम् । अन्यत्सपष्टम् । ज्योतिर्विद्वरनीलकण्ठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्तचिन्तामणेः । गोविंदेन विनिर्मिते नयनिधौ पीयूषधाराभिधे व्याख्याने हि शुभाशुभप्रकरणं पूर्णत्वमध्यागमत् ॥ १ ॥

इति श्रीविद्वद्वरदैवज्ञमुकुटालंकारनीलकण्ठज्योतिर्विदुषः गोविंदज्योतिर्विद्विराचितायां मुहूर्तचिन्तामणिटीकायां पीयूषधाराभिध्यां शुभाशुभप्रकरणं समाप्तम् ॥ १ ॥

अथ नक्षत्रप्रकरणम् २.



नक्षत्रस्वामिनः--

नासत्यांतकवह्निधातृशशभृदुद्रादितीज्योरगा
ऋक्षेशाः पितरो भगोर्यमरवित्वष्टाशुगाश्च क्रमात् ॥
शक्राग्नी खलु मित्रशक्रनिर्ऋतिक्षीराणि विश्वे विधि-
गौर्विंदो वसुतोयपाऽजचरणाऽहिर्बुध्न्यपूषामिधाः ॥ १ ॥

श्रगिणेशाय नमः ॥ शर्वाणीतनयमघाविदावर्माशं नत्वा श्रीगुरूपदभक्तिलब्धविद्यः । गोविंदो विबुधवरप्रहर्षिणीं तां नक्षत्रप्रकरणटिप्पणीं तनोति ॥ अथ नक्षत्रप्रकरणं व्याख्या-
यते । तत्रादौ नक्षत्राणां प्रसिद्धत्वादेवावक्तव्यतायां तत्स्वामिनः शार्दूलविक्रीडितेनाह--नास-
त्यांतकेति । एते क्रमादृक्षेशा नक्षत्राधीशा ज्ञेयाः । यथा-अश्विन्या नासत्यावश्विनीकु-
मारी । भरण्या अन्तको यमः । कृत्तिकाया वह्निरग्निः । रोहिण्या धाता ब्रह्मा । मृगस्य
शशभृच्चन्द्रः । आर्द्राया रुद्रो महादेवः । पुनर्वसोरदितिर्देवमाता । पुष्यस्येज्यो बृहस्पतिः ।
आश्लेषाया उरगः सर्पः । मघायाः पितरः पूर्वफल्गुन्या भगः सूर्यविशेषः । उत्तरफल्गुन्या
अर्यमा सूर्यविशेषः । हस्तस्य रविः सूर्यः । चित्रायास्त्वष्टा विश्वकर्मा । स्वात्या आशुगो
वायुः । विशाखायाः शक्राग्नी इन्द्राग्नी । अत्र समुदितयोर्देवतात्वम् । अनुराधाया मित्रः
सूर्यविशेषः । ज्येष्ठायाः शक्र इन्द्रः । मूलस्य निर्ऋती राक्षसः । पूर्वाषाढायाः क्षीरमुदकम् ।
उत्तराषाढाया विश्वे विश्वेदेवाः । अभिजितो विधिः । श्रवणस्य गोविन्दो विष्णुः । धनि-
ष्ठाया वसवोष्टौ देवताविशेषाः । शततारकायास्तोयपो वरुणः । पूर्वाभाद्रपदाया अजचरणः
सूर्यविशेषः । उत्तराभाद्रपदाया अहिर्बुध्न्यः सूर्यविशेषः । रेवत्याः पूषा सूर्यविशेषः ॥ यदाह
नारदः--“ नक्षत्रेशाः क्रमादस्त्रयमवह्निपितामहाः । चन्द्रेशादितिजीवाहपितरो भगसंज्ञिताः ॥
अर्यमार्कस्त्वष्टृमरुच्छक्राग्निमित्रवासवाः । निर्ऋत्युदकाविश्वेजगौर्विदावसवोऽम्बुपः ॥ ततोऽज-
पादहिर्बुध्न्यः पूषा चेति प्रकीर्तिताः ॥ ” इति । प्रयोजनं तु तिथिप्रकरणे प्रोक्तमस्माभिः ।

नक्षत्रस्वामिनां व्यासज्यवृत्तिवमित्यादि-

अत्र वसव इति बहुवचनांतत्वाद्बहूनामेव व्यासज्यवृत्तिदेवतात्वं प्रतीयते । “ धनिष्ठान-
क्षत्रं वसवो देवताः ” इति श्रुत्युक्तेश्च । एवं सति केचिदपिकाकारादयो बहुत्वमविवक्षित-
मिति मत्वा वसुशब्दं च द्रव्यवाचकं मत्वा स्वं धनं द्रव्यमित्यादिशब्दं धनिष्ठानक्षत्रवाचकं
मन्यन्ते-ते चिन्त्योक्तयो वेदितव्याः ॥

नक्षत्रेषु कार्याणि-

अत्र प्रसंगात्प्रत्येकं नक्षत्रकृत्यानि ग्रन्थकृदनुक्तान्युच्यन्ते । तान्याह नारदः-“ वस्त्रो-
पनयनक्षौरसीमन्ताभरणक्रिया । स्थापनाश्चेभयानस्त्रीकृषिविद्यादयोऽश्विभे ॥ १ ॥ वापीकूपत-
द्वागादिविषशस्त्रोपद्राहणः । विलप्रवेशगणितनिःक्षेपा याम्यभे शुभाः ॥ २ ॥ अग्न्याधानास्त्र-
शस्त्रोपसंधिविग्रहदारुणः । संग्रामौषधवादित्रक्रियाः शस्ताश्च वह्निभे ॥ ३ ॥ सीमन्तोन्नयनो-
द्वाहवस्त्रभूषास्थिरक्रिया । ह्यहस्त्यभिषेकाश्च प्रतिष्ठा ब्रह्मभे शुभाः ॥ ४ ॥ प्रतिष्ठा भूषणो-
द्वाहसीमन्तोन्नयनक्रियाः । क्षौरवास्तुगयोष्ट्राश्चयात्राः शस्ताश्च चन्द्रभे ॥ ५ ॥ ध्वजतोरण-
संग्रामप्राकारास्त्रक्रियाः शुभाः । संधिविग्रहवैराणि रसाद्याः शर्वभे शुभाः ॥ ६ ॥
प्रतिष्ठायानसीमन्तवस्त्रवास्तूपनायनम् । क्षौराश्च कर्मादितिभे विधेयं धान्यभूषणम् ॥ ७ ॥ यात्रा
प्रतिष्ठा सीमन्तव्रतवन्धप्रवेशनम् । करग्रहं विना सव कर्म देवेज्यभे शुभम् ॥ ८ ॥ अनृत-
ज्यसन्तं द्यूतं धातुवादीषधाहवम् । विवादरसवाणिज्यं कर्म कद्रूजभे शुभम् ॥ ९ ॥ कद्रूजः
सर्पः ॥ कृषिवाणिज्यगोधान्यरणोपकरणादिकम् । विवाहनृत्यगीताद्यं निखिलं कर्म पितृभे
॥ १० ॥ विवादाविषशस्त्राग्निदारुणोपद्रवादिकम् । पूर्वात्रयेऽखिलं कर्म कर्त्तव्यं मांसविक्रयः
॥ ११ ॥ प्रतिष्ठोद्वाहसीमन्ताभिषेकव्रतवन्धनम् । प्रवेशस्थापनाश्चेभवास्तुकर्मोत्तरात्रये ॥ १२ ॥
प्रतिष्ठोद्वाहसीमन्तयानवस्त्रोपनायनम् । क्षौरवास्तवाभिषेकाश्च भूषणं कर्म भानुभे ॥ १३ ॥
प्रवेशवस्त्रसीमन्तप्रतिष्ठव्रतवन्धनम् । त्वाष्ट्रभे वास्तुविद्याश्च क्षौरभूषणकर्म यत् ॥ १४ ॥
प्रतिष्ठोपनयोद्वाहवस्त्रसीमन्तभूषणम् । विषादश्चेभकृप्यादिक्षौरकर्म समारभे ॥ १५ ॥ वस्त्र-
भूषणवाणिज्यरसधान्यादिसंग्रहम् । इन्द्राग्निभे नृत्यगीतशिल्पलेखनकर्म यत् ॥ १६ ॥ प्रवे-
शस्थापनोद्वाहव्रतवन्धाष्टमंगलम् । वस्त्रभूषणवास्तुश्च मैत्रभे संधिविग्रहम् ॥ १७ ॥ क्रूरोप-
शस्त्रवाणिज्यगोमहिष्यम्बुकर्म च । इन्द्रभे नृत्यवादित्रशिल्पलोहाश्मलेखनम् ॥ १८ ॥ विवा-
हकृषिवाणिज्यदारुणाहवभेषजम् । निर्ऋतिभे नृत्यशिल्पसंधिविग्रहलेखनम् ॥ १९ ॥ ”
इति । पूर्वाषाढोत्तराषाढयोः कृत्यमुक्तम् ॥ २० ॥ २१ ॥ “प्रतिष्ठाक्षौरसीमन्तयानोपनय-
नौषधम् । पुरग्रामगृहांरंभा विष्णुभे पट्टवन्धनम् ॥ २२ ॥ वस्त्रोपनयनं क्षौरप्रतिष्ठायानभूषणम् ।
चसुभे वास्तुसीमन्तप्रवेशास्त्रविभूषणम् ॥ २३ ॥ प्रवेशास्थापनक्षौरमौजीवन्धनभेषजम् । अश्व-
रोहणसीमन्तं वास्तुकर्म जलेशभे ॥ २४ ॥ ” इति ॥ पूर्वाभाद्रपदोत्तराभाद्रपदयोः कृत्यमुक्तं
पूर्वम् ॥ २५ ॥ २६ ॥ विवाहव्रतवन्धाश्च प्रतिष्ठायानभूषणम् । प्रवेशवस्त्रसीमन्तक्षौरभे-
षजसंत्यभे ॥ ” २७ ॥ इति ॥ १ ॥

ध्रुवनक्षत्राणि-तत्कृत्यानि च-

उत्तरात्रयरोहिण्यौ भास्करश्च ध्रुवं स्थिरम् ॥

तत्र स्थिरं बीजगेहशांत्यारामादिसिद्धये ॥ २ ॥

अथ ध्रुवगणं तत्कृत्यं चानुष्टुभाह-उत्तरात्रयोति । उत्तरात्रयम् उत्तराफल्गुन्युत्तराषाढा
उत्तराभाद्रपदास्तिस्र उत्तरा रोहिणी च एतानि नक्षत्राणि ध्रुवसंज्ञकानि स्थिरसंज्ञानि चेति

संज्ञाद्वयम् । तत्र ध्रुवनक्षत्रेषु स्थिरं कर्म कार्यम् । तथा वीजं यवादि गेहं गृहं शान्त्यादि विनायकशान्त्यादि आरामो नगरोपकंठवार्तिवनम्-आदिशब्दान्मृदुनक्षत्रोक्तमपि कर्म सिद्ध्यते भवति । तदुक्तं वसिष्ठेन-“स्थिरसंज्ञं भवतुष्टयमंबुजस्यृक्षमुत्तरत्रितयम् । नरपति-पत्नसदनप्रेवशवीजादि सिद्ध्यते तत्र ॥ मृदुवृन्दे कथितान्यपि स्थिरवृन्दे तानि कार्याणि ॥ ” इति ॥ संज्ञाद्वये प्रमाणमुच्यते-“ध्रुवमचलं क्षिप्रलघुचरं चलं चात्र मृदुसंज्ञम् ॥ साधारणमिश्राख्यं क्रूरोग्रं तीक्ष्णदारुणं तुल्यम् ॥ ” इति वसिष्ठोक्तम् । एवं भास्करो रविरपि स्थिरः । यदाह वसिष्ठः-“सूर्यः स्थिरः शीतकरश्चरात्मा धराज उग्रः शशिजो विमिश्रः । देवेंद्रपूज्यो लघुरिंद्रशत्रुपूज्यो मृदुस्तीक्ष्णतनुश्च सौरिः ” ॥ इति । अत्रापि सामान्यतः स्थिरकृत्यं कार्यं मूलश्लोकोक्तम्, अन्यदापि वारोक्तकर्म कार्यमभिधानात् ॥ यदाह नारदः-“नृपाभिषेकमांगल्यसेवायानास्त्रकर्म यत् । औषधाहवधात्वादि विधेयं भानु-वासरे ॥ ” इति ॥ २ ॥

चरनक्षत्राणि-तत्र कृत्यानि च-

स्वात्यादित्ये श्रुते स्त्रीणि चंद्रश्चापि चरं चलम् ॥

तस्मिन्गजादिकारोहो वाटिकागमनादिकम् ॥ ३ ॥

अथ चरणं तत्कृत्यं चानुष्टुभाह-स्वात्यादित्य इति । स्वाती आदित्यम् अदितिर्देव-तास्य आदित्यम् ॥ “दित्यदित्यादित्यपत्युत्तरपदाण्यः, इति ण्यः । आदिष्टुद्धिः । “यस्येति च” इतीकारलोपः ॥ आदित्यं पुनर्वसुः । श्रुतेः श्रवणमारभ्य त्रीणि श्रवणधनि-ष्टाशततारकाः सोमवारश्च चरसंज्ञाश्चलसंज्ञाश्चेते ज्ञेयाः । तस्मिन्चरनक्षत्रे गजो हस्ती तदा-दयोऽश्वादयस्तेषामारोहो वाटिकां आरामस्तत्र गमनं यात्रा आदिशब्दान्मृदुनक्षत्रोक्तमपि कर्म । सिध्यतीतिशेषः । तदाह वसिष्ठः-“अदितिः श्रुतिभाञ्जितयं चरसंज्ञं पञ्चकं मरुदं च । वाहनकर्मविभूषणचरकार्योद्यानमंत्रासिद्धयैतत् ॥ कथितान्यपि लघुवृन्दे चरसंज्ञे तानि कार्याणि । मणिमुक्ताफलहेमकसद्रजतत्रपुसीसकर्मणि ॥ ” इति । नारदः-“शंखमुक्ताम्बुर-जतवृक्षेक्षुस्त्रीभूषणम् । पुष्पगीतक्रतुक्षीरकृषिकर्मैन्दुवासरे” ॥ ३ ॥

उग्रनक्षत्राणि-तत्र कृत्यानि च-

पूर्वात्रयं याम्यमघे उग्र क्रूरं कुजस्तथा ॥

तस्मिन्वाताग्निशाठ्यानि विषशस्त्रादि सिध्यति ॥ ४ ॥

अथोग्रगणमनुष्टुभाह-पूर्वात्रयमिति पूर्वात्रयं पूर्वाफाल्गुनी पूर्वाषाढा पूर्वाभाद्रपदारूपं नक्षत्रत्रयं याम्यं भरणी मघा च तथा कुजो भासश्च उग्रसंज्ञः क्रूरसंज्ञश्च तस्मिन्नुग्रनक्षत्रे वातो हननमग्निरग्निदाहः शाठ्यं खलत्वं विषं विषभक्षणादि शस्त्रं शस्त्रमारणादि आदिश-ब्दान्मृदुनक्षत्रोक्तं सिध्यति निष्पद्यते । उक्तं च वसिष्ठेन-“पूर्वात्रितयं पित्र्यं भमुग्रसंज्ञं च पंचकं याम्यम् । मारणभेदनबन्धनविषहननं पंचमे कार्यम् ॥ यदारुणभे चोक्तं तत्कमव त्वथोग्रभे कार्यम् ॥ ” इति । नारदः-“विषाग्निबंधनस्तेयसंधिविग्रहमासवम् । धात्वाकरप्रवालस्त्रीकर्मभूमिजवासरे ” ॥ ४ ॥

मिश्रनक्षत्राणि-तत्र कृत्यानि च-

विशाखाग्नेयमे सौम्यौ मिश्रं साधारणं स्मृतम् ॥
तत्राग्निकार्यं मिश्रं च वृषोत्सर्गादिसिद्धये ॥ ५ ॥

अथ मिश्रगणमनुष्टुभाह-विशाखेति । विशाखा आग्नेयं कृत्तिका सौम्यो बुधश्च एतत्रयं मिश्रसंज्ञं साधारणसंज्ञं च । तत्र मिश्रसंज्ञेषु नक्षत्रेषु अग्निकार्यमग्निहोत्रं मिश्रं नक्षत्रांतरोक्तं कर्म वृषोत्सर्गः काम्यः आदिशब्दादुग्रमपि कर्म सिद्धये भवति । तदाह वसिष्ठः-“भद्रितय-
श्चसनसखं सेंद्राग्निभक्तं हि मिश्रसंज्ञं स्यात् । निखिलानि च साधारणकार्याण्युग्राणि ता-
कार्याणि” इति ॥ नारदः-“नृत्यशिल्पकलागीतलिपिभूरससंग्रहम् । विवाहधान्यसंग्राहकर्म
सौम्यस्य वासरे” ॥ ५ ॥

लघुनक्षत्राणि-तत्र कृत्यानि च-

हस्ताश्विपुष्याभिजितः क्षिप्रं लघु गुरुस्तथा ॥
तस्मिन्पण्यरतिज्ञानं भूषाशिल्पकलादिकम् ॥ ६ ॥

अथ लघुगणमनुष्टुभाह-हस्ताश्वीति । पूर्वाद्ध स्पष्टम् । तस्मिन् लघुनक्षत्रे पण्यं विक्रेय-
वस्तु रतिः स्त्रीभोगः ज्ञानं शास्त्रादेः भूषा आभरणं शिल्पं चित्रादि कलाश्चतुःषष्टिकला नृत्या-
दिकाः-आदिशब्दाच्चरनक्षत्रोक्तमपि कार्यम् । तदाह वसिष्ठः-“पुरसचिवाश्विनहस्ता-
स्ताराः स्युः क्षिप्रसंज्ञकास्तासु । औषधपण्यविभूषणशिल्पकलाज्ञानकर्मसिद्धिः स्यात् ॥
चरधिण्ये कथितान्यपि कार्याण्यखिलानि लघुगणे नूनम् ॥ ” इति ॥ नारदोऽपि-“क्षिप्रं
सूर्याश्विपुष्यभम्” इत्याह । अत्राभिजितोक्तः । दैवज्ञमनोहरे ‘आर्ष्टिषेण’ इत्युक्त्वा पाठितं
“लघुक्षिप्रं करस्तिष्योभिजिदासं बृहस्पतिः” इति । अत एवोक्तं श्रीपतिना-“अदिवनी
गुरुभमर्कदैवतं साभिजिल्लघुचतुष्टयं स्मृतम्” इति । वसिष्ठादिभिस्तु प्रत्येकं नक्षत्रकृत्येषु
अभिजितोऽनुक्तिः । वारकृत्ये नारदः-“यज्ञपौष्टिकमांगत्यस्वर्णवस्त्रादिभूषणम् । वृक्षगुल्मल-
तायानकर्म देवेज्यवासरे” इति ॥ ६ ॥

मृदुनक्षत्राणि-तत्र कृत्यानि च-

मृगांत्यचित्रामित्रर्क्षं मृदु मैत्रं भृगुस्तथा ॥
तत्र गीतांबरक्रीडामित्रकार्यविभूषणम् ॥ ७ ॥

मृदुगणमनुष्टुभाह-मृगांत्येति । मृगःअंत्यं रेवती चित्रा मित्रर्क्षमनुराधा भृगुःशुकः मृदुसंज्ञे
मैत्रसंज्ञं च । अत्र गीतम्, अंबरं वस्त्रम्, क्रीडा स्त्रिया सह क्रीडा, मित्रस्येष्टस्य कार्यं विभूषण-
मलंकार एतत्सिध्यति ॥ यदाह वसिष्ठः-“मृदुवृंदं भचतुष्टयमंत्यं त्वाष्टाख्यसौम्यमित्रर्क्षम् ।
मंगलवनिताभूषणमंदिरगीतानि सिध्यति ” इति ॥ तत्र नारदः-“नृत्यवादित्रगीतादिस्वर्णस्त्री-
रत्नभूषणम् । भूषण्योत्सवगोधान्यकर्म भार्गववासरे” ॥ ७ ॥

तीक्ष्णनक्षत्राणि-तत्र कृत्यानि च-

मूलैन्द्राद्राहिभं सौरिस्तीक्ष्णं दारुणसंज्ञकम् ॥

तत्राभिचारघातोप्रभेदाः पशुदमादिकम् ॥ ८ ॥

अथ तीक्ष्णगणमनुष्ठुमाह-मूलैरेति । मूलम् ऐंद्रं ज्येष्ठा आद्रा अहिभमाश्लेषा सौरिः शनै-
श्चरः तीक्ष्णसंज्ञं दारुणसंज्ञं च । तत्र तीक्ष्णनक्षत्रे अभिचारकर्माणि उग्रं भयंकरकृत्यं मारणा-
दिभेदः अत्यंतः मित्रयोः कलहोत्पादनादि पशूनां हस्त्यादीनां दमः शिक्षा आदिशब्दान्
बंधनादीनि । यदाह वसिष्ठः-“दारुणभानि पुरन्दरकोगपशिवसर्पदैवानि । दारुणबंधनदहन-
प्रहरणकर्माणि सिद्धिमायांति” ॥ इति । नारदः-“त्रपुसीसायसाश्मास्त्रविषपानासवानृतम् ।
मिथ्यकर्मखिलं वास्तुसंग्रहं सौरिवासरे” ॥ इति ॥ ८ ॥

ध्रुवादिसंज्ञाः ।

संज्ञा	नक्षत्राणि	ग्रहाः
ध्रुवं, स्थिरं	रो. उ. फा. उ.षा. उ.भा.	रविः
चरं, चलं	स्वा. पुन. श्र. ध. श.	चन्द्रः
उग्रं, क्रूरं	पू.फा. पू.षा.पू.भा. भ. म.	भौमः
मिश्रं, साधारणं	वि. कृ.	बुधः
क्षिप्रं, लघु	ह. अश्वि. पुष्य. अभि.	गुरुः
मृदु, मैत्रं	मृ. रे. चित्रा. अनु.	शुक्रः
तीक्ष्णं, दारुणं	मू. ज्ये. आर्द्रा. आश्ले.	शनिः

अधोमुखोर्ध्वमुख-तिर्यङ्मुखनक्षत्राणि-

मूलाहिमिश्रोग्रमधोमुखं भवेदूर्ध्वस्यमार्द्रैज्यहरित्रयं ध्रुवम् ॥

तिर्यङ्मुखं मैत्रकरानिलादितिज्येष्ठाश्विभानीहशकृत्यमेषुसत् ॥ ९ ॥

अथाधोमुखोर्ध्वतिर्यङ्मुखनक्षत्राणि इंद्रवंशयाह-मूलेति ॥ मूलम् अहिराश्लेषा मिश्रं
कृत्तिका विशाखे उग्रं पूर्वात्रयमघाभरण्यः एतानि नव नक्षत्राण्यधोमुखानि ज्ञेयानि । एषु
इहशकृत्यमधोमुखकृत्यं वापीकूपादि तत्समीचीनमुक्तम् । तदुक्तं गरुडपुराणे-“भरणीकृ-
त्तिकाश्लेषामघामूलविशाखिकाः । तिस्रः पूर्वास्तथा चैत्रमघोवक्राः प्रकीर्तिताः” ॥ एषु
“वापीकूपवडागादिखननं च तृणादिकम् । देवतागारखननं निधानखननं तथा ॥ गणितं

ज्योतिषारंभं खनीबिलप्रवेशनम् । कुर्यादधोगतान्येव कार्याणि वृषभध्वज ॥ ” इति ।
 आर्द्रा इज्यः पुष्यः हरित्रयं श्रवणधनिष्ठाशततारकाः ध्रुवमुत्तरात्रयरोहिण्यः एतन्न-
 क्षत्रनवकमूर्ध्वास्यमूर्ध्वमुखं भवेत् । अत्राप्येतादृशकृत्यं प्रासादादि सत्स्यात् । तदुक्तं
 गरुडपुराणे—“ रोहिण्यार्द्रा तथा पुष्यो धनिष्ठा चोत्तरात्रयम् । वारुणं श्रवणं चैव
 नव चोर्ध्वमुखाः स्मृताः । एषु राज्याभिषेकं च पटवधं च कारयेत् ॥ ” इति । ऊर्ध्व-
 मुखानि उच्छिन्नानि सर्वाणि एषु च कारयेत् ॥ मैत्रं मृदुनक्षत्रं मृगरेवतीचित्रानुराधाः
 करो हस्तः अनिलः स्वाती अदितिः पुनर्वसुः ज्येष्ठा आश्विनम् अश्विनी एतन्नक्षत्रनवकं तिर्य-
 ङ्मुखं पार्श्वमुखं भवेत् । अत्रापि तादृशमेव कृत्यं चक्ररथहलादिकं भवेत् । तदुक्तं गरुड-
 पुराणे—“ रेवती चाश्विनी चित्रा स्वाती हस्तः पुनर्वसुः । अनुराधा मृगज्येष्ठा एताः
 पार्श्वमुखाः स्मृताः ॥ गजोष्टाश्वबलीवर्द्धदमनं महिषस्य च । बीजानां वपनं कुर्याद्रमना-
 गमनादिकम् ॥ चक्रयंत्रथादीनां नवादीनां प्रवाहनम् । पार्श्वेषु यानि कर्माणि कुर्या-
 देतेषु तानि च ” इति ॥ ननु सर्वेषामेव कर्मणां पार्थक्येन नक्षत्राभिधानादिदं पुनरुक्तं
 किमर्थमुक्तामिति चेन्न । विशेषनक्षत्रविहितानां कर्मणामवश्यकर्तव्यत्वे सति कतिपयदिन-
 मन्यमुहूर्ताल्लव्यौ सत्यां कर्मण आकारमधोमुखादिकं विदित्वा तत्तन्नक्षत्रेषु तानि तानि
 कर्माणि कार्याणि । यानि सर्वथा विशेषतोऽनुक्तान्येव विलप्रवेशनिधिखननचक्रयंत्रहल-
 परिखाद्युत्तक्रीडामेषगर्दभगर्त्तादीनि तेषामेव नक्षत्रेषु कृतिरुचिता । एवमन्येषामप्यप्रसि-
 द्धानां कर्मणां तिर्यङ्मुखाद्याकारज्ञाने सत्यपु नक्षत्रेषु कर्तव्यतां चिन्तयान् । सामान्येन
 विशेषभावेन च सुदिनलविवः ‘ द्विर्द्वं सुवर्द्धं भवति ’ इति न्यायादत्युत्तमैव ।
 सद्यःकालपक्षे तु—‘ धिष्ये प्रोक्तं स्वामितिथ्यंशकेस्य ’ इति वचनान्मूहर्तं कार्य-
 मित्यलमियता ॥ ९ ॥

प्रवाल-दन्त-शंख-स्वर्ण-वस्त्र-धारणे मुहूर्ताः—

पौष्णध्रुवाश्विकरपंचकवासवेज्यादित्ये प्रवालरदशं-
 खसुवर्णवस्त्रम् ॥ धार्यं विरिक्तशनिचन्द्रकुजेहि रक्तं
 भौमे ध्रुवादितियुगे सुभगा न दध्यात् ॥ १० ॥

अथ प्रवालदंतशंखसुवर्णवस्त्रपरिधानमुहूर्तं वसंततिलकेनाह—पौष्णेति । पौष्णं रेवती ध्रुवाणि
 रोहिण्युत्तरास्तिस्रः अश्विनी करपंचकं हस्ताचित्रास्वातीविशाखानुराधाः वासवं धनिष्ठा इज्यः
 पुष्यः आदित्यः पुनर्वसुः अयं समाहारद्वंद्वः । तत्र प्रवालं विद्रुमम् । पवलेति महाराष्ट्रभा-
 षाज्ञाः मूंगा इति कान्यकुब्जाः । रदा हस्तिदंताः अर्थाद्वलयादि शंखः शंखवलयं सुवर्णं वस्त्रं
 श्वेतम् । एतानि वस्तूनि धार्याणि । तानि रिक्तातिथिशनिचंद्रभीमरहितोहि दिने धार्याणि ।
 यदाह श्रीपातिः—रोहिणीषु करपंचकेश्विमे त्र्युत्तरेपि च पुनर्वसुद्वये । रेवतीषु वसुदैवते शुभे
 नव्यवस्त्रपरिधानमिष्यते ॥ ” इति । प्रवालादीनां तु विशेषस्तेनैवोक्तः—“करादिपंचकेऽश्विमे
 सपौष्णवासरे स्मृता । धृतिश्च शंखक्रांचनप्रवालरक्तवाससाम् ॥ ” इति ॥

तत्र वाराः-

वारानप्याह-“जणि रवा सततमंबुभिरार्द्रमिंदौ भौमे शुचे बुधदिन च भवेद्धनाथ । ज्ञानाय मंत्रिणि भृगौ प्रियसंगमाथ मंदे मलाय च नवास्वरधारणं स्यात् ॥ ” इति । अतः परिशेषा-
त्सूर्यभौमशनयो निषिद्धाः ॥

वस्त्रादौ वर्णभेदेन वारभेदा धारणे-

रक्तं कौसुमादिरंगेण रक्तं वस्त्रं भौमे धार्यम् । “मांजिष्ठकौमुदकरागयोश्च महीसुतः कां-
चनभूषणेषु” इति तेनैवोक्तत्वात् । “ नासत्यपौष्णवसुभैः करपंचकेन मार्तण्डभोमगुरुदानवमं-
त्रिवारैः । मुक्तासुवर्णमणिविद्रुमशंखदंतरक्तांवराणि विधृतानि भवंति सिद्धौ ॥ ” इति दैव-
ज्ञवल्ग्वोक्तेश्च ॥

तत्र स्त्रीणां विशेषः-

स्त्रीणां विशेषः । ध्रुवादितियुगे उत्तरात्रयरोहिणीपुनर्वसुपुष्येषु सुभगा सभर्तृका स्त्री प्रवा-
लादिकं दध्यात् । उक्तं च दीपिकायां-“पुष्टेदौ समये शुभे ध्रुवसुराचार्यादिताशेंऽगना नो
रत्नं विभृयात्प्रवालकमणिं शंखेभदंतौ तथा ॥ ” इति ॥

स्नाने वस्त्रभूषणादिधारणे च स्त्रीणां निषेधादि-

केचित्तु शततारानक्षत्रे स्त्रीणां स्नानमपि निषिद्धम् । उक्तं -“राहिणीगुरुपुनर्वसूत्तरे या
विभर्ति नववस्त्रभूषणम् । सा न योषिदवलंबते पतिं स्नानमाचरति वारुणोपि या ॥ ” इति
चंडेश्वरोपि-“स्नानं कुर्वति या नार्यश्चंद्रे शतभिषान्विते । सप्तजन्म भवेद्व्या विधवा दुर्भगा
भृशम् ॥ प्रमादाच्छतभस्त्रानं नारीणां यदि जायते । पूजयेत्स्वामिनं तत्र ह्यात्मना च धनेन
च ॥ ” इति । विशेषो राजमार्तण्डे-“अस्तंगते भृगुसुते शयने च विष्णोर्जन्माद्यचापझषणे
दिनपे न दध्यात् । रक्तेन्दुभानुदिवसेंशकवार्जिते च शंखं च रक्तपटकं युवतिः कथंचित् ॥ ”
दिनपः सूर्यः । रक्तः भौम इत्याहुः ॥ १० ॥

वस्त्राय दाहच्छेदपंकलेषु शुभाशुभविचारः-

वस्त्राणां नवभागकेषु च चतुष्कोणेऽमरा राक्षसा
मध्यत्र्यंशगता नरास्तु सदशे पाशे च मध्यांशयोः॥
दग्धे वा स्फुटितेन नवतरे पंकादिलिप्ते न सद्रक्षोऽंशे
नृसुरांशयोः शुभमसत्सर्वांशके प्रांततः ॥ ११ ॥

अथ वस्त्रस्य नवधाविभक्तस्य दग्धादिदोषे शुभाशुभफलं शार्दूलविक्रीडितेनाह वस्त्रा-
णामिति । वस्त्राणां नवभागाः कार्याः । कोणचतुष्टये अमरा देवाः स्थाप्याः । राक्षसा मध्य-
भूतांशत्रयगता ज्ञेयाः । नराः सदशे दशासहिते पाशे च पुनर्मध्ययोरंशयोः स्थाप्याः । एतदु-
पलक्षणं-शयनासनपादुकास्वप्यस्य विचारस्य । तत्र चेद्रक्षाश नवतरे अतिनूतने अंबरे वस्त्रे
देवाद्दग्धे स्फुटिते पाषाणधात्वादिभिर्निहते पंकेन कर्दमेन आदिशब्दाद्गोभयादिभिर्लिप्ते
उपहत सति तद्वस्त्रं न सत् शुभफलजनकं न भवति किंतु मरणं विदधा-

तित्यर्थः, नृसुरांशयोरेवं वस्त्रस्य दाहादिके सति शुभं कल्याणं स्यात् । मनुष्यांशे पुत्रप्राप्तिरित्यर्थः । सर्वांशके राक्षसमनुष्यदेवांशेषु प्रांततः प्रांतभागेऽनिष्टमशुभफलजनकम् ॥

शय्यासनपादुकास्वप्येवमेव-

एतत्फलं शय्यासनपादुकास्वपि ध्येयम् । तदुक्तं श्रीपतिना-“कर्मकज्जलगोमयलिप्ते वाससि दग्धवाते स्फुटिते वा । चित्यमिदं नवधाभिहितेस्मिन्निष्टमनिष्टफलं च सुधीभिः ॥ निवसंत्यमरा हि वस्त्रकोणे मनुजाः पाशदशांतमध्ययोश्च । अपरेपि च रक्षसां त्रयोऽंशः शयने चासनपादुकासु चैवम् ॥ भोगप्राप्तिर्देवतांश नरांशे पुत्रप्राप्तिः स्याद्राक्षसांशे च मृत्युः । प्रांते सर्वांशेष्वनिष्टं फलं स्यात्प्लुष्टे वस्त्र नूतने साध्वसाधु ” ॥

तत्र शुभाशुभांशविभागे विशेषः-

राक्षसांशे छत्रध्वजादिसदृशी छेदाकृतिः शुभफलेति विशेषो ध्येयः । देवांशेपि काकोलूकसदृशी छेदाकृतिः शुभफलदेत्यपि विशेषो ज्ञेयः । तदुक्तं तेनैव-“छत्रध्वजस्वस्तिकवर्द्धमानश्रीवत्सकुम्भांबुजतोरणानाम् । छेदाकृतिर्नैर्ऋतभागगापि पुंसां विधत्ते न विरेण लक्ष्मीम् ॥ कंकणवल्लकपोतकाककव्यादगोमायुखरोष्ट्रसर्पाः । शुष्कद्रुमप्रेतसमानशस्ता छेदाकृतिर्देवतभागगापि ॥ ” इति । अत एव कश्यपः-“नवांशुकं समं कृत्वा चिंतयेच्च शुभाशुभम् । वसंति देवताः कोणे चांत्यमध्यद्वये नराः ॥ मध्यांशत्रितये दैत्याश्चैवं शय्यासनादिषु । अर्थप्राप्तिर्देवतांशे पुत्रवृद्धिर्नरांशके ॥ हानिः पीडा पिशाचांशे सर्वप्रांतेष्वशोभनम् । शंखचक्रांबुजच्छत्रध्वजतोरणसन्निभाः ॥ श्रीवत्ससर्वतोभद्रनद्यावर्त्तगृहोपमाः । वर्द्धमानः स्वस्तिकेन मृगकर्मशेषाकृतिः ॥ छेदाकृतिर्देवभागोप्यायुरर्थप्रदा नृणाम् । खरोष्ट्रोल्लककाकाहिजंबुकद्ववृकोपमाः ॥ त्रिकोणसूर्याकृतयो देवभागोप्यशोभनाः । निंदितं वसनं दद्याद्विजेभ्यः स्वर्णसंयुतम् ॥ आशिषो वाचनं कृत्वा त्वन्यद्वस्त्रं च धारयेत् ॥ ” इति ॥ ११ ॥

दुष्टदिनेऽपि वस्त्रधारणम्-

विप्राज्ञया तथोद्वाहे राज्ञा प्रीत्यार्पितं च यत् ॥

निंद्येपि धिष्ण्ये वारादौ वस्त्रं धार्यं जगुर्बुधाः ॥ १२ ॥

अथ कचिद्दुष्टदिनेपि वस्त्रपरिधानमनुष्ठुभाह-विप्रेति । धिष्ण्ये नक्षत्रे वारादौ वारतिथि-योगादौ व्यतीपातभद्रादौ दुष्टे योगैर्निन्द्येपि दुष्टेऽपि वस्त्रं धार्यमिति बुधा जगुः । उक्तं च रत्नमालायां-“विप्रादेशात्तथोद्वाहे क्षमापालेन समर्पितम् । निंद्येपि धिष्ण्ये वारादौ धारयेच्च नवांबरम् ॥ ” इति ॥ इदं चोपलक्षणं-तुल्यन्यायत्वाद्वाज्ञा तथा ब्राह्मणादिभिस्तथा विवाहादिशुभकृत्ये हस्त्यश्वद्व्यादिकं तद्वाद्वादिदुष्टदिनेपि ग्राह्यमित्यन्ये ॥ १२ ॥

लतापादपरोपण-राजदर्शन-मद्य-गोक्रय-मुहूर्ताः-

राधामूलमृदुध्रुवर्षवरुणक्षिप्रैर्लतापादपारोपोथो

नृपदर्शनं ध्रुवमृदुक्षिप्रश्रवोवासवैः ॥ तीक्ष्णो ग्राम्बु-
पंभु मध्यमुदितं क्षिप्रांत्यवह्नीद्रमादित्यैर्द्राम्बुपवा-
सवेषु हि गवां शस्तः क्रयो विक्रयः ॥ १३ ॥

अथ लतापादपारोपराजदर्शनमद्यगोक्रयमुहूर्तानि शार्दूलविक्रीडितेनाह-राधा मूलोति । राधा विशाखा मूलं मृदुचित्रानुराधामृगश्रवः ध्रुवश्च रोहिणी उत्तरास्तिस्रः वरुणः शतता-
रका क्षिप्रम् अश्विनीपुष्याभिजितः । अत्राभिजित उत्तराषाढायामंतर्भावात् पृथगुक्तिर्न
भवतीति ज्ञेयम् । कुतः अश्विनीपुष्यहस्तानां लाघवात् मृदुत्वेनाभिधानादभिजिदुक्तिरप्य-
र्थाद्विना । एवं चतुर्दशभानि एतैर्नक्षत्रैर्लतानां पादपानां वृक्षाणां चारोपो वापनं कार्यम् ।
उक्तं च वराहेण-“ध्रुवमृदुमूलविशाखागुरुभं श्रवणं तथाश्विनं हस्तः ॥ शस्तानि दिव्यद-
न्भिः पादपसंरोपणे भानि” इति ॥ यत्तु वसिष्ठवचनं-“द्विदैववारीशशशांकमूलध्रुवेषु तिप्या-
कर्मपौष्णभेषु ॥ वन्तीपथीगुल्मलतादिकानामारोपणं तूत्तममत्र शस्तम् ॥” इति । तत्पाद-
पव्यतिरिक्तवत्पारोपणविषयम् । यतः पादपारोपणे चतुर्दशनक्षत्राणि तद्व्यतिरिक्तलता-
पारोपणे एकादशभानि उक्तानि ॥ ननु “सावित्रतिप्याश्विनवारुणानि मूलं विशाखा च
मृदुध्रुवाणि । लतापथीपादपारोपणेषु शुभानि भानि प्रतिपादितानि ॥” इति श्रीपतिवचनं
कथं संगच्छेत ? उच्यते । वराहपद्यस्थपादपग्रहणं लतादीनामुपलक्षणमिति मत्वा तदुक्तिः ।
अनेनैवाशयेन ग्रन्थकृदुक्तिरपि ॥

राजदर्शनमुहूर्तः-

राजदर्शनमुहूर्तः- तत्र ध्रुवमृदुक्षिप्रश्रवोवासवैः उत्तरात्रयरोहिणीचित्रानुराधामृगश्रवः
अश्विनीपुष्यहस्तश्रवणनिष्ठाभिजितयोदशनक्षत्रैर्नृपदर्शनं राजदर्शनं कुर्यात् । उक्तं च रत्नमा-
लाया-“सौम्याश्विपुष्यश्रवणप्रविष्टाहस्तध्रुवत्वाष्टमपूषभानि । मैत्रेययुक्तानि नरेश्वराणां
विलोकने भानि शुभप्रदानि ॥” इति ।

मद्यारम्भमुहूर्तः-

मद्यारम्भमुहूर्तः- तत्र तीक्ष्णो ग्रांभुपंभेषु मूलज्येष्ठाद्रींशपूर्वात्रयमथाभरणीशततारकासु
मद्यं मद्यारम्भं उदितः । तदाह श्रीपतिः-“रौद्रे पित्रे वारुणे पौरुहूते याम्ये सार्पे नैर्ऋते
चैव पित्र्ये । पूर्वत्येषु त्रिष्वपि श्रेष्ठ उक्तो मद्यारम्भः कालविद्धिः पुराणैः ॥” इति ॥

गोक्रयविक्रयमुहूर्तः-

गोक्रयविक्रयमुहूर्तः- तत्र क्षिप्रांत्यवह्नीद्रमादित्यैर्द्रांभुपवासवेषु अश्विनीपुष्यहस्तरेवती-
विशाखापुनर्वसुज्येष्ठाशततारकाधनिष्ठासु गवां क्रयो मूल्येन परस्माद्ग्रहणं विक्रयो मूल्येन
ग्रहणपूर्वकं दानं सशस्तः । उक्तं च रत्नमालायां-“शाक्रवासवकरेषु विशाखापुष्यवारुण-
पुनर्वसुभेषु । अश्विपूष्यभयतेषु विधेयो विक्रयः क्रयविधिः सुरभीणाम्” ॥ इति । एतानि

नवभानि ॥ भीमपराक्रमेण तु पंचदशभान्यभिहितानि—“ हस्तेनुराधात्रितये सर्पाण्ये नृगे च पूर्वाश्विविशालभेषु । पुण्यं धनिष्ठाद्वितये द्वितीये गवां क्रयं विक्रयमामनन्ति ॥ ” इति । अत्र श्रीपतिवाक्याद्यान्यधिकानि नक्षत्राणि—तान्यात्यधिकविषयाणि ॥ १३ ॥

पशूनां रक्षास्थितिनिवेशयानमुहूर्ताः—

लग्ने शुभे चाष्टमशुद्धिसंयुते रक्षा पशूनां निजयोनिभे चरे ॥
रिक्ताष्टमीदर्शकुजश्रवोध्रुवत्वाष्ट्रेषु यानं स्थितिवेशनं न सत् ॥ १४ ॥

अथ पशूनां रक्षामुहूर्तस्थितिनिवेशयानमुहूर्तं चेन्द्रवंशेनाह—लग्ने इति । शुभे शुभस्वामिके लग्नेष्टमशुद्धिसंयुते शुभपापाक्रान्ताष्टमभावराहिते सति स्वीययोनिनक्षत्रे पशूनां रक्षा शस्ता । यदाह श्रीपतिः—“ शुभग्रहोदये शुद्धे नैधने स्वर्क्षयोनिषु । रक्षाविधिक्रिया शस्ता पशूनां शुनिभिः स्मृता ॥ ” इति स्वीययोनिनक्षत्राणि विवाहप्रकरणे—“ अश्विन्यंबुपयोर्हयः ’ इत्यादिना वक्ष्यति । चरे चरनक्षत्रेष्वपि रक्षा पशूनां विधेया । “ तीक्ष्णे पशूनां दमनं चरे स्यात्पशुपोषणम् ” इति भीमपराक्रमोक्तेः । रिक्ताश्रुतुर्थानवमीचतुर्दश्यः अष्टमी दर्शोऽमावास्या कुजो मंगलः श्रवणः ध्रुवाणि उत्तरात्रयरोहिण्यः त्वाष्ट्रं चित्रा । एषु भेषु पशूनां यानं गृहाद्वहिर्निस्सारणं स्थितिगोष्ठादौ वेशनं प्रवेशनं च न सत् सत्फलजनकं न भवतीत्यर्थः । उक्ते च वसिष्ठेन—“ त्वाष्ट्रध्रुवश्रीपतिभेषु रिक्ता दर्शाष्टमी भौमदिने पशूनाम् । यात्रा प्रवेशं न कदाचिदेव कुर्याच्च तेषामभिवृद्धिकांक्षी ॥ ” इति चक्षव्दास्थितिमपि न कुर्यात् । व्यवहारतत्त्वे तु वाराधिक्यमुक्तम्—“ स्वयोनिधिष्ये विकुज पशूनां कर्माथ कुर्याद्विबुधैर्दुमं । यानं प्रवेशं च तिथावशैवे चित्रोत्तरावैष्णवमान्यभेषु ॥ ” अश्वे चतुर्दशीरहिते । उपलक्षणत्वादमावास्यादिरहिते । व्यवहारोच्ये—“ पूर्वात्रये धनिष्ठैर्द्रपौष्णे सौम्यविशाखयोः । आश्लेषायामथाश्विन्यां यात्रासिद्धिश्चतुष्पदाम् ॥ ” इति ॥ १४ ॥

औषधसेवनसूचीकर्मणोर्विधिनिषेधमुहूर्ताः—

भैषज्यं सल्लघुमृदुचरे मूलभे द्व्यंगलग्ने शुक्रैर्द्विज्ये विदि
च दिवसे चापि तेषां रवेश्च ॥ शुद्धे रिःफद्युनमृतिमृहे स-
त्तिथौ नो जनेर्भै सूचीकर्माप्यदितिवसुभे तक्षमैत्राश्वि-
धिष्ये ॥ १५ ॥

अथौषधसूच्योर्मुहूर्तं मन्दाक्रान्ताच्छन्दसाह—भैषज्यमिति । लघुमृदुचरे अश्विनीपुण्यहस्तचित्रामृगानुराधारेवतीश्रवणधनिष्ठाशततारकास्वातीपुनर्वसुभेषु मूले च भैषज्यम् औषधं प्रारब्धं भक्षितं वा सत् शुभफलदं भवतीत्यर्थः । तथा चाह श्रीपतिः—“ पौष्णद्वये चादितिभद्वये च हस्तत्रये च श्रवणत्रये च । मैत्रे च मूले च मृगे च शस्तं भैषज्यकर्म प्रवदन्ति संतः ॥ ” इति । वसिष्ठोपि—“ हस्तत्रये पुण्यपुनर्वसौ च विष्णुत्रये चाश्विनिर्पौष्णभेषु । मित्रेन्दुमूलेषु च सूर्यवारे भैषज्यमुक्तं शुभवासरेपि ॥ ” इति ॥ द्व्यंगलग्ने द्विस्वभावराशिषु मिथुनकन्याधनु-

मीनेषु सत्सु शुक्रैर्द्विष्ये विदि च शुक्रचन्द्रवृहस्पतिबुधेषु द्विस्वभावलग्नस्थेषु सत्सु च पुनस्तेषां शुक्रैर्द्विष्यबुधानां रवेश्च दिवसे वारे सत्तिथौ रिक्तामाराहिते दिने भैषज्यं सत् । उक्तं च दीपिकायाम्—“द्व्यङ्गोदयो गुरुबुधेन्दुसितेषु तेषां वारे रवेश्च सुविधौ सुतिथौ सुयोगे ॥” इति । रिः-फद्यूनमृतिगृहे लग्नाद्द्वादशसप्तमाष्टमगृहेषु शुद्धेषु शुभपापराहितेषु सत्सु भैषज्यं सत् । तत्र वर्षफलप्रभादिना सत्यायुर्दाययोगे औषधसेवनं हितमित्ययं विशेषो ध्येयः । तदुक्तं श्रीपतिना “घ्ननशत्रुनिधनव्ययशुद्धौ सद्ग्रहेषु नितरां बलवत्सु । आयुषश्च हितकारिणि योगे कीर्तिता नियतमौषधसेवा ॥” इति । कश्यपोपि—“षट्सप्ताष्टांत्यशुद्धौ च बलिनः शुभखेचराः । आयुर्दायकरे योगे कर्त्तव्या ह्यौषधक्रिया ॥” इति । जनेर्भे जन्मनक्षत्रे नो भैषज्यं सत् । तदुक्तं दीपिकायाम्—“जन्मनक्षत्रगश्चन्द्रः प्रशस्तः सर्वकर्मसु । क्षौरभेषजवादाध्वकर्त्तनेषु च वर्जयेत्” इति ॥

सूचीकर्मसुहृत्:-

सूचीकर्ममुहूर्तः । अदितिवसुभत्वाष्टमित्रादिवधिष्ये पुनर्वसुधनिष्ठाचित्रानुरोधाश्विनीपु
सूचीकर्म सूच्याः संबधि घटनसीवनादि सकलं कर्म अपिशब्दात्कवचमपि कुर्यात् । उक्तं च
व्यवहारोच्चये—“अदितिर्वासवं त्वाष्ट्रमैत्रमैद्ववाजिनः । सूचीकर्मतनुत्राणमभिरक्षैः प्रश-
स्यते ॥” इति । तनुत्राणं कवचम् ॥ १५ ॥

क्रयविक्रयनक्षत्राणि—

क्रयक्षे विक्रयो नेष्टो विक्रयक्षे क्रयोपि न ॥

पौष्पांबुपाशिवनीवातश्रवश्चित्राः क्रये शु १ ॥ १६ ॥

अथ क्रयविक्रयनक्षत्रेषु परस्परनिषेधं वदन् क्रयविक्रयनक्षत्राणां प्रभाह-क्रयक्षे इति ।
वक्ष्यमाणक्रयनक्षत्रे विक्रयो न कार्यः । तथा विक्रयक्षे क्रयोपि न कर्तव्यः ॥ नन्विदमयुक्तं विक्र-
यो नाम मूल्यं गृहीत्वा वस्तुदानम् । क्रयो नाम मूल्यं दत्त्वा वस्तुग्रहणम् । यदा यत्र क्रयः
कर्तव्यः तदान्येन विक्रयः अपि कर्तव्यः । तत्र क्रयविक्रयनक्षात्राणां महाभेदादुभयविधमुहूर्ता-
नुपपत्तिः । अत्र क्रेता यदा मुहूर्तौ विक्रयार्थं गृह्यते तदा क्रयिणोऽनुज्ञां लब्ध्वा याव-
दिष्टं वस्तु प्राप्यते तत्र क्रियते तत्कर्म विक्रयशब्दवाच्यम् । यदा तु क्रयिणा क्रयमुहूर्तः
प्राप्यते तत्र मूल्यं द्रव्यं दत्त्वा पृथक् कृतं विक्रीतं वस्तु गृह्यते तत्कर्म क्रयशब्दवाच्यं
मिति मत्वात्र समाधिः । अथवा क्रयविक्रेतोरन्यतरस्य क्रयिणः कदाचिन्मुहूर्तसंभवे ज्ञेयः ।
अनावश्यकत्वात् । आवश्यकत्वे तु मुहूर्तगवेषणायां कालविलम्बनिष्पत्तावन्येन तृतीयमुहूर्त-
विचारमनङ्गीकृत्य समवस्तुप्राप्त्या वस्तुग्रहणासिद्धिसम्भवात् तदा विक्रेतुरेव मुहूर्तविचारः ॥
एवं च क्रेतुरन्यवश्यक्रेतव्यस्य वस्तुनो यदा ग्रहीता सम्भवेत्तदैव मुहूर्तमनालोच्य वस्तुदान-
मावश्यकम् ? मुहूर्तविचारतः कालविलम्बे तावद्द्रव्यानुपपत्तिः । तदा तु क्रयण एव मुहूर्तवि-
चारः । नन्वेवमपि क्रयविक्रयनक्षत्राणां पार्थक्येनाभिधानात्तयोः परस्परगतनिषेधो न युज्यते ।
तथा राजदर्शनविहितनक्षत्रेभ्योऽन्यनक्षत्रेषु राजदर्शनं निषिद्धमित्यर्थाद्भ्रम्यते । 'सर्वं वाक्यं

सावधारणं भवति' इति न्यायात् ॥ उच्यते क्रयनक्षत्रे क्रयः कार्य इत्युक्ते विक्रयस्य स्वतंत्रक-
र्मत्ववत्तत्र क्रयक्षे निषेधाभावः । एवं विक्रयक्षेण्वपि क्रयनिषेधाभावः । तत्र निषेधे सत्यन्य-
नक्षत्राणां मध्यमत्वावगतेः । कदाचित्क्रयनक्षत्राणां मध्यमत्वमंगीकृत्य विक्रयस्य विहितमु-
हूर्तानुपलब्धौ तत्र मुहूर्तो मध्यमोपि ग्राह्यः । तदर्थमपि वाचनिकस्तन्निषेधः । अतः क्रयवि-
क्रयनक्षत्रेभ्यो भिन्ननक्षत्रेषु क्रयावक्रयो मध्यमावित्यनुमिममिः । निषेधस्य वाचनिकत्वमुक्तं
दीपिकायां—“यमादशक्रादिहुताशपूर्वा नेष्टाः क्रये विक्रयणेऽतिशस्ताः । पौष्णादिवाचित्रादिव-
निविष्णुवाताः शस्ताः क्रय विक्रयणे निषिद्धाः” इति ॥

क्रयमुहूर्तः—

क्रयमुहूर्त उच्यते । तत्र पीष्णं रेवती । अंबुपः शततारका । अश्विनी । वातः स्वाती ।
श्रवः श्रवणः चित्रा । एतानि भानि क्रये शुभानि विक्रयणे निषिद्धानि च । सम्म-
तिरत्रोक्तैव ॥ १६ ॥

विक्रयविषण्योर्मुहूर्तौ—

पूर्वाद्रीशकृशानुसार्पयमभे केंद्रत्रिकोणे शुभैः
षट्त्रयायेष्वशुभैर्विना घटतनुं सन्विक्रयः सत्तिथौ ॥
रिक्ता भौमघटान्विना च विपणिमैत्रध्रुवक्षिप्रभै-
र्लम्बे चंद्रसिते व्ययाष्टरहितैः पापैः शुभैर्द्रव्यायखे ॥ १७ ॥

अथ विक्रयविषण्योर्मुहूर्तौ शार्दूलविक्रीडितेनाह पूर्वोक्ति । पूर्वास्तिस्रः । द्वीशं विशाखा ।
कृशानुः कृत्तिका । सा माश्लेषा । यमभं भरणी । समाहारद्वंद्वः । एषु नक्षत्रेषु विक्रयः सन्
शुभो ज्ञेयः । क्रयो ... उत्तैवात्रापि सम्मतिः । कद्रे प्रथमचतुर्थसप्तमदशमस्थानेषु
त्रिकोणे च शुभैः शुभैः स्थितैः षट्त्रयायेषु षट्चतुर्थैकादशस्थानेषु स्थितैः अशुभैः पापग्रहैः
करणैः घटतनुं कुंभलग्नं विहाय त्यक्त्वा सत्तिथौ शुभतिथौ विक्रयः सन् ज्ञेयः । तदुक्तं श्रीप-
तिना—“ दशमैकादशे लम्बे वित्तकेंद्रत्रिकोणगैः । शुभं पुण्यस्य कर्मोक्तं वर्जयित्वा घटोद-
यम् ॥ ” इति । केंद्रसंज्ञा बृहज्जातके—“कटकेंद्रचतुष्टयसंज्ञाः । सप्तमलग्नचतुर्थखभानाम् ॥”
इति ।

विपणिमुहूर्तः—

विपणिः रिक्ताश्चतुर्थीनवमीचतुर्दश्यः भौमे मंगलवारः घटः कुंभलग्नम् एतान्विना वर्जये-
त्वेत्यर्थः । अन्येषु तिथिवारलग्नेषु विपणिः हट्टे स्थित्वा क्रयविक्रयार्थं कर्म तच्छुभम् । तथा
मित्रध्रुवक्षिप्रमैत्रात्रानुराधामृगरेवतीरोहिण्युत्तरात्रयाश्विनीपुष्यहस्तैर्विपणिः । लम्बे चंद्रसिते
मूर्तौ चंद्रे शुके च सतीत्यर्थः । व्ययाष्टरहितैः पापैः क्रूरग्रहैर्द्रव्यायखे द्वितीयैकादशदशमे
शुभैः शुभग्रहैः । उक्तं च रत्नमालायाम्—“कुंभराशिपहाय साधुषु द्रव्यकर्मभवमूर्तिवर्तिषु ।
अव्ययं शुभं दायिपूद्रमे भार्गवे विपणिरिदुसंयुते ॥” इति ॥ १७ ॥

हस्तिवाजिक्रयविक्रयादिमुहूर्ताः-

क्षिप्रांत्यवस्विदुमरुजलेशादित्येष्वरिक्तारदिने प्रशस्तम् ॥

स्याद्वाजिकृत्यं त्वथ हस्तिकार्यं कुर्यान्मृदुक्षिप्रचरेषु विद्वान् १८

अथाश्वहस्तिमुहूर्तानिन्द्रवज्रयाह-क्षिप्रांत्येति । क्षिप्रमश्विनीपुष्यहस्ताः । अंत्यं रेवती । वसुधनिष्ठा । इंद्रमृगः मरुत्स्वाती । जलेशः शततारका । आदित्यं पुनर्वसुः । एषु भेषु वाजिकृत्यमश्वसंबन्धि क्रयविक्रयादिकृत्यं कार्यम् । तदुक्तं रत्नमालायां-“पुष्यश्रविष्ठाश्विनि सौम्यभेषु पौष्णानिलादित्यकरान्येषु । सवासवर्क्षेषु बुधैः स्मृतानि सर्वाणि कार्याणि तुरंगमाणाम्” इति ॥

अश्वचक्रमश्वारोह-

अत्राश्वचक्रं देवज्ञमनोहरे-“अश्वकारं लिखेच्चक्रं साभिजिद्धानि विन्यसेत् । स्कंधे च सूर्यभातपंच पृष्ठे च दश भानि च ॥ पुच्छं द्वे स्थापयेत्प्राज्ञश्चतुःपादे चतुष्टयम् । उदरे विन्यसेत्पंच मुखं द्वे तुरगस्य च ॥ अर्धलाभो मुखं सम्यग्वाजी नश्यति चोदरे । चरणस्थे रणे भंगः पुच्छे पत्तो विनश्यति ॥ अर्धसिद्धिर्भवेत्पृष्ठे स्कंधे लक्ष्मीपतिर्भवेत् ॥” इति ॥ इदमश्वारोहणे विचार्य न ग्रहणे । तथारिक्तारादिने रिक्ता चतुर्थानवमोचतुर्दशयः । आरो भौमः ‘आरो वक्र क्रूरहृक् चावनेयः’ इति वराहांक्तेश्च । रिक्ताभौमान् वर्जयित्वान्यदिने वाजिकृत्यं प्रशस्तम् । अत्र सामान्य एव निषेध उपनिबद्धो न विशेषतः ॥ विद्वान् ज्ञाता । मृदूनि चित्रानुराधामृगरेवत्यः । क्षिप्राणि अश्विनीपुष्यहस्ताः । चराणि श्रवणधनिष्ठाश-ततारकापुनर्वसुस्वात्यः । एषु द्वादशनक्षत्रेषु हस्तिकार्यं कुर्यात् । तदाह वसिष्ठः-“हस्तत्रये सौम्यहरित्रये च पौष्णद्वये पुष्यपुनर्वसौ च । मैत्रेपि सवर्ण्यपि कुंजराणां कर्माणि शस्तान्य-खिलानि यानि” ॥ इति ॥

हस्तिष्वंकुशार्पणमुहूर्तः-

हस्तिष्वंकुशार्पणमुहूर्तो व्यवहारोन्नये-“शुभतारे शुभे लग्ने शुभांशे शोभने तिथौ । अंकुशाः करिणां याज्याः शानिलग्नौ शनेर्दिने” इति ॥

अश्वगजारोहणमुहूर्तः-

अश्वगजाचारोहणमुहूर्तोपि तत्रैव “पौष्णाश्विनीवरुणमास्तशतिरश्मिचित्रादितिश्रवण-पाणिसुरेज्यवित्तैः । वारेषु जीवशशिसूर्यसितेंदुजानामारोहणं गजतुरंगरथेषु शस्तम् ॥” इति पाणिर्हस्तः वित्तं धनिष्ठा ॥ १८ ॥

भूषणादिघटनमुहूर्तः-

स्याद्भूषाघटनं त्रिषुष्करचरक्षिप्रध्रुवे रत्नयुक्

तत्तीक्ष्णोऽग्रविहीनभे रविकुजे मेषालिसिंहे तनौ ॥

तन्मुक्तासहितं चरध्रुवमृदुक्षिप्रे शुभे सत्तनौ तीक्ष्णोग्राश्विमृगे द्विदैवदहने शस्त्रं शुभं घट्टितम् ॥ १९ ॥

अथ भूषाघटनादिमुहूर्तं शार्दूलविक्रीडितेनाह—स्याद्भूषेति । त्रिपुष्करलक्षणं—‘भद्रातिथी रविज’ इत्यादिना वक्ष्यति । एवंविधे त्रिपुष्करदिवसे चरक्षिप्रध्रुवे श्रवणधनिष्ठाशततारकापुनः वसुस्वातीपुष्याश्विनीहस्तरोहिण्युत्तरात्रितयेषु भेषु भूषाघटनम् आभरणघटनं शुभं स्यात् । यदाह वसिष्ठः—“क्षिप्रचलाचलक्षेत्रे रिक्तामावर्जितेषु दिवसेषु । निखिलेष्वपि वारेष्वपि त्रिपुष्करे भूषणं कार्यम् ॥” इति ॥

रत्नयुतभूषाघटनम्—

तद्भूषाघटनं रत्नयुतं माणिक्यहारिकादिरत्नयुतं चेच्चिकीर्षितं तदा तीक्ष्णोग्राविहीनभे मूलज्येष्ठाद्रिभेषापूर्वात्रयभरणीमघास्त्यक्त्वान्येष्वष्टादशनक्षत्रेषु कार्यम् । तथा रविभौमवारे कार्यम् । तथा मेषालिंसिंहे मेषवृश्चिकसिंहलभे कार्यम् । तदुक्तं वसिष्ठेन—“स्थिरसाधारणचरभे लघुमैत्रेयर्ककुजवारे । तेषामेव विलम्बे माणिक्यमयं विभूषणं कार्यम् ॥” इति । माणिक्यग्रहणमुपलक्षणं रत्नादेः ॥

मुक्तारजतभूषाघटनम्—

चरध्रुवमृदुक्षिप्रसंज्ञेषु नक्षत्रेषु तद्भूषणघटनं मुक्तासहितं शुभं भवति । मुक्ताफलग्रहणं रजतादेरुपलक्षणम् । अत्र चंद्रशुक्रयोर्वारे कर्कवृषतुलालभेषु कार्यमित्यपि विशेषो ध्येयः । तदुक्तं वसिष्ठेन—“क्षिप्रमृदुध्रुवचरभे शशिसितयोर्वसरेषु तल्लभे । मुक्ताफलरजतमयं भूषणमखिलं सवज्रकं कार्यम् ॥” इति ॥

धारणमेषामेषु मुहूर्तेष्विति मतान्तरम्—

केचिदिदं निष्पन्नमेवाभरमस्मिन्नेव मुहूर्ते धार्यमित्याहुः ॥ तीक्ष्णानि चत्वारि भानि । उग्राणि पंच भानि । अश्विनी, मृगः, द्विदैवं विशाखा, दहनः कृत्तिका, एषु नक्षत्रेषु घट्टितं शस्त्रं शुभं स्यात् । ‘घट्ट च लने’ संयोगांतश्चुरादिधातुः । ततः स्वार्थण्यतान्निष्ठाक्तः । “आर्द्धधातुकस्येड्वल्लादेः” इतीदृ । “निष्ठायां सेटि” इति णिलोपः । उक्तं च ज्योतिःसागरे—“कृत्तिकासु विशाखासु भौमार्कशनिवासरे । तद्दिने घट्टितं शस्त्रं नृपाणां जयदायकम् ॥” इति । दीपिकायां—“मूलेंदुपूर्वात्रयाम्यपि त्र्यशक्रादिवसर्पानलशूलिनश्च । खड्गादिसाधारणकर्म कुर्यात्तिथौ विलम्बे च शुभे शुभाहे ॥ ” इति । साधारणं घट्टनोज्ज्वलीकरणादिकम् ॥

सुवर्णादिभाजने भोजनमुहूर्तः—

सुवर्णरूप्यादिभाजने भोजनमुहूर्तोपि प्रसंगादुच्यते ॥ तत्र वसिष्ठः—“लघुमैत्रध्रुवमृदुभे सितेंदुबुधजीववारेषु । हेमरजतादिभाजने भोजनमारोग्यममृतयोगेषु ॥” इति । आरोग्यं नीरोगत्वं भोजनकर्तुः स्यादित्यर्थः ॥ १९ ॥

मुद्रापतन-वस्त्रक्षालनमुहूर्तः—

मुद्राणां पातनं सद्भुवमृदुचरभक्षिप्रभैर्वीदुसौरे
घस्त्रे पूर्णाजयाख्ये न च गुरुभृगुजास्ते विलम्बे शुभैः स्यात् ॥

वस्त्राणां क्षालनं सद्रसुहयदिनकृतपंचकादित्यपुण्ये
नो रिक्तापर्वषष्ठीपितृदिनरविजज्ञेषु कार्यं कदापि ॥ २० ॥

अथ मुद्रापातनवस्त्रक्षालनमुहूर्तं स्रग्धराच्छंदसाह-मुद्राणामिति । ध्रुवमृदुक्षिप्रसंज्ञकैर्नक्षत्रैः राजमुद्रांकितसुवर्णरूप्यादिनिष्पादनं मुद्रापातनमित्युच्यते । टंकसाल इति यवनभाषयाहुः । तत् सत् शुभमित्यर्थः । तथा वींदुसौरे सोमशनिरहिते दिवसे तथा पूर्णजयाख्ये पंचमीदश-मीपूर्णमावृतीयाष्टमीत्रयोदश्याः, एतत्संज्ञके घस्त्रे दिवसे । कोर्थः । एतत्संज्ञितासु तिथिषु शुभम् । तथा गुरुशुक्रास्तयोर्मुद्रापातनं न कार्यम् । तत्र विलग्ने शुभैः लग्ने शुभग्रहैः सद्भि-रित्यर्थः । उक्तं सारसमुच्चये-“मृदुध्रुवक्षिप्रचरेषु भेषु योगे प्रशस्ते शनिचन्द्रवर्ज्ये । वारे तिथौ पूर्णजयाख्ययोश्च मुद्राप्रतिष्ठा शुभदा नराणाम् ॥ गुर्वस्ते वा सितास्ते वा मुद्राया घट्टनं क्वचित् । क्ररग्रहक्षींशल्लगे न कार्यं भूतिमिच्छता ॥ ” इति ॥ वसुधर्निष्ठा । हयोऽश्विनी । दिनकृतपंचकानि हस्तचित्रास्वातीविशाखानुराधाः । आदित्यं पुनर्वसुः । पुण्यः एषु नक्षत्रेषु वस्त्राणां क्षालनं स्वतः शक्तौ स्वयं क्षालनं कार्यम् । नोचेद्रजकाय धावनार्थं देयमित्यर्थः । रिक्तेति । रिक्ताः प्रसिद्धाः । पर्वाणि प्राक् मयोक्तानि षष्ठी, पितृदिनममावास्या, रविजज्ञेषु शनैश्चरबुधदिवसेषु कदापि वस्त्रधावनं नो कार्यम् । उक्तं च गणेशदैवज्ञैः-“पौष्णादित्यादिपंचाशिववसुषु च भवेद्वाससां क्षालनाद्यं हित्वा षष्ठीं च पर्वाञ्जसुतशनिदिनं श्राद्धवस्त्रं शुभं स्यात् ॥” इति । अदितिः पुनर्वसुः । आदिरादित्यः । कचिद्भौमशनिवारो संक्रांत्यादिकं निंद्यम् । यदाह । चंडेश्वरः-“शनौ भूमिसुते श्राद्धे षष्ठ्यमावास्ययोस्तथा । वस्त्रक्षालनजो दोषो दहत्यासप्तमं कुलम् । संक्रांत्यां पंचदश्यां च द्वादश्यां च रवोर्दिने । वस्त्रं निष्पीडयेन्नैव क्षारेणापि न योजयेत् ॥” इति ॥ २० ॥

खड्गादिधारणशय्याद्युपभोगमुहूर्ताः-

संधार्याःकुंतवर्मेष्वसनशरकृपाणासिपुत्र्यो विरिक्ते
शुक्रेज्याकैर्हि मैत्रध्रुवलघुसहितादित्यशाक्रद्विदैवे ॥
स्युर्लग्ने हि स्थिराख्ये शशिनि च शुभदृष्टे शुभैः केंद्रगैः
स्याद्भोगः शय्यासनादेर्ध्रुवमृदुलघुहयंतकादित्य इष्टः ॥ २१ ॥

अथ खड्गादिधारणं शय्याद्युपभोगं च स्रग्धरयाह-संधार्या इति । विरिक्ते रिक्तावर्जिते शुक्रवृहस्पतिरविवारे तथा मैत्रध्रुवलघुसंज्ञभसहिते पुनर्वसुज्येष्ठाविशाखानक्षत्रेषु कुंतादयो धार्याः स्युः । कुंतः प्रासः । “प्रासस्तु कुंतः” इत्यमरः । वर्म कवचम् । इषवः बाणाः अस्यंते क्षिप्यं-तेऽनेनेतत्प्विसनं धनुः । कृपाणः खड्गः । असिपुत्री छुरिका । सन्नाहोपीति केचित् ॥ तथा स्थिराख्ये वृषसिंहवृश्चिककुंभानामन्यतमे राशौ लग्ने स्थिते सति शशिनि च समीचीनस्थान-स्थिते शुभदृष्टे शुभग्रहैः केंद्रगैः सद्भिः कुंतादयो धार्याः स्युः । तदुक्तं व्यवहारोच्चये-“पुण्ये

चादितिचित्रपद्मनतये शक्रोत्तरेवती वाजीहस्तविशाखामित्रसाहिते भानौ गुरौ भार्गवे ।
कुंभे कीटगृहे वृषे मृगपती चंद्रे शुभैर्वीक्षिते सन्नाहः शरखड्गकुंतलुरिका धार्या नृपाणां
हिताः ॥ ” इति ॥

खट्वापादुकाद्युपभागमुहूर्ताः-

ध्रुवमृदुलघुनक्षत्रेषु । हरौ भ्रवणे । अंतकं भरणी । आदित्ये पुनर्वसौ । एषु शय्यास-
नादेः । शय्या खट्वादिरूपा । आसनमौर्णपीठमृगत्वगादि । आदिशब्दात्पादुकाः । एषामुप-
भोग इष्टो हितः । उक्तं च दीपिकायाम्-“मैत्रेदुपुष्ययमभादितिवाजिचित्राहस्तोत्तरात्र्यहरीज्य-
विधातृभानि । एतेष्वतीव शयनासनपादुकानां संभोगकार्यमुदितं मुनिभिः शुभाहे ॥” इति ।
शुभाहे शुभग्रहवारे ॥ २१ ॥

अन्धनक्षत्राणि-

अंधाक्षं वसुपुष्यधातृजलभद्रीशार्यमांत्यामिधं
मंदाक्षं रविविश्वमैत्रजलपाश्लेषाश्विचांद्रं भवेत् ॥
मध्याक्षं शिवपित्रजैकचरणत्वाष्ट्रैन्द्रविध्यंतकं
स्वर्क्षं स्वात्यदिति श्रवोदहनभाहिर्बुध्यरक्षोभगम् ॥ २२ ॥

अंधांधकादिनक्षत्राणि शार्दूलविक्रीडितेनाह-अंधाक्षमिति । अंधाक्षमिति जात्यभिप्रा-
येणैकवचनम् । एवं मंदाक्षमित्यादावपि ॥

अन्धनक्षत्राणि-

वसुर्धनिष्ठा । पुष्यः । धाता रोहिणी । जलभं पूर्वाषाढा । द्रीशं विशाखा । अंत्यं रेवती ।
अर्यमा उत्तरा फल्गुनी । एतान्यन्धनक्षत्राणि ॥

मन्दाक्षनक्षत्राणि-

रविर्हस्तः । विश्वे उत्तराषाढा । मैत्रमनुराधा । जलपं शततारका । आश्लेषा । अश्विनी ।
चांद्रं मृगः । एतानि मंदाक्षनक्षत्राणि ॥

मध्याक्षनक्षत्राणि-

शिव आर्द्रा । पितरो मघा । अजैकचरणः पूर्वाभाद्रपदा । त्वाष्ट्रं चित्रा । ऐंद्रं ज्येष्ठा ।
विधिरभिजित् । अंतकं भरणी । एतानि मध्याक्षनक्षत्राणि ॥

सुलोचननक्षत्राणि-

अहिर्बुध्न्यमुत्तराभाद्रपदा । रक्षो मूलम् । भगं पूर्वाफाल्गुनी । एतानि सुलोचन-
नक्षत्राणि ॥ यदाह वसिष्ठः-“ अंधकमथ मंदाक्षं मध्यमसंज्ञं सुलोचनं पश्चात् ।
पर्यायेण च गणयेच्चतुर्विधं ब्रह्मधिष्ण्यातः ॥ ” इति । धिष्ण्याशब्दः स्त्रीलिङ्गे आर्षः ।
ब्रह्मधिष्ण्या रोहिणी, ततश्चतुर्द्धा पुनः पुनः उक्तान्येव नक्षत्राणि भवन्ति ॥ ननु लाघ-
वार्थं ग्रंथकृतौ प्रवृत्तेन वसिष्ठवचनवल्लघुपद्येनैव तदर्थसिद्धेः प्रत्येकं नक्षत्रगणनारूप-
गौरवं व्यर्थं कृतमिति चेन्न । यद्यपि तत्र शब्दलाघवमस्ति तथापि पुनः पुनर्गणनया

प्रसादादन्यथापि गणनया मंदाक्षादिनक्षत्राणां विपर्याससिद्धौ गौरवमर्थतोऽस्त्येव । प्रस्तुते पद्येऽपि शब्दबाहुल्यम् । तथाप्यर्थस्य निःसंदेहोपनिबन्धादतीव लाघवमस्तीत्यस्मिन्पाठे महान्गुणः ॥ २२ ॥

अन्धकादिनक्षत्रफलानि-

विनष्टार्थस्य लाभोऽधे शीघ्रं मंदे प्रयत्नतः ॥

स्याद्दूरे श्रवणं मध्ये श्रुत्याप्ती न सुलोचने ॥ २३ ॥

अथांवादिनक्षत्राणां फलान्यनुष्टुप्छन्दसाह-विनष्टार्थेति ॥ अंधनक्षत्रेषु विनष्टस्या-
पहतस्यार्थस्य शीघ्रं लाभः प्राप्तिर्भवति । मंदाक्षनक्षत्रेषु विनष्टार्थस्य प्रयत्नतो लाभो
भवति । मध्ये मध्याक्षनक्षत्रेषु विनष्टार्थस्य दूरे स्वनगरादतीव दूरे भूभागे श्रवणं त्वदीयं
द्रव्यममुकेन हृतममुकस्मिन् स्थले तिष्ठति इति लोकश्रुतिर्भवति लाब्धिस्तु नास्त्येव । सुलो-
चननक्षत्रेषु श्रुत्याप्ती न श्रवणमपि न लब्धिरपि नेत्यर्थः । उक्तं च रत्नमालायाम्-“लाभोऽ-
न्धके निकट एव हृतस्य चौरैर्द्रव्यस्य लब्धिरिह केकरभे प्रयत्नात् । दूरश्रुतिश्चिपिटभेषु
कथंचिदेव न प्राप्तिरुत्तमविलोचनभे कदाचित् ॥ ” इति केकरभे मंदाक्षनक्षत्रे । चिपिटभे
मध्यनक्षत्रे ॥ २३ ॥

धनप्रयोगे निषिद्धनक्षत्राणि-

तीक्ष्णमिश्रध्रुवोऽग्रैर्यदद्रव्यं दत्तं निवेशितम् ॥

प्रयुक्तं च विनष्टं च विष्टयां पाते न चाप्यते ॥ २४ ॥

अथ धनप्रयोगे निषिद्धनक्षत्राण्यनुष्टुभाह-तीक्ष्णेति । तीक्ष्णमिश्रध्रुवोऽग्रसंज्ञकैर्नक्ष-
त्रैर्यदद्रव्यं सुवर्णादि दत्तं कालांतरं विनैव दत्तं नतु स्वसत्तापरित्यागेन दत्तमित्युच्यते । निवेशितं
स्वेष्टसमीपे प्रत्ययार्थं स्थापितं प्रयुक्तं कालांतरे रीतिपुरःसरोत्तमर्णाधमर्णव्यवहारेण कस्मैचि-
दत्तं विनष्टं चौरादिना हतं स्वयमेव वा क्वचित्प्रयुक्तं तदद्रव्यं निश्चयेन कदाचिदपि नाप्यते तथा
विष्टयां भद्रायां पाते व्यतीपाते महापाते वा हृतं द्रव्यं न प्राप्यते । चकाराद्ग्रहणेपि न देय-
मिति व्याख्येयम् ॥ वसिष्ठवाक्यस्वारस्यात् ॥ उक्तं च वसिष्ठेन-“ ध्रुवोऽग्रसाधारणदारुणक्ष-
निःक्षिप्तमर्णं त्वथवा प्रनष्टम् । चौरैर्हृतं दत्तमुपप्लवे वा विष्टयां च पाते न च लभ्यते तत् ”
इति ॥ उपप्लवे ग्रहणे ॥ यत्तु केचिद्व्याकुर्वन्ते निश्चयेन चौरैर्हृतस्य द्रव्यस्य प्राप्त्यप्राप्तिविचारो-
धकादिनक्षत्रैरेव वा । ‘लाभोऽन्धके निकट एव हृतस्य चौरैः’ इत्युक्तत्वात् । चौरानिर्णये त्वनेनैव
विचारे इति ॥ तर्हि त्वम् ॥ वसिष्ठवाक्येपि चौरैर्हृतमिति साक्षाच्चौरपदोपादानाद्येन केनापि
विचारः कर्तव्य इति युक्तमुत्पश्यामः । एवं चौरानिर्णयेपि स्वच्छया विचारः । तत्रोभयैक्ये
प्राप्त्यप्राप्तिनिश्चय एव । उभयैक्याभावे तु प्रयत्नेनेति ॥ २४ ॥

तोयाधारखननृत्यारम्भमुहूर्ताः-

मित्रार्कध्रुववासवांबुपमघातोयांत्यपुष्येंदुभिः

पापैर्हीनबलैस्तनौ सुरगुरौ ज्ञे वा भृगौ खे विधौ ॥

आप्ये सर्वजलाशयस्य खननं व्यंभोमवैः सेंद्रभै- स्तैर्नृत्यं हिबुके शुभैस्तनुगृहे ज्ञेऽब्जे जराशौ शुभम् ॥२५॥

अथ जलाशयखनननृत्यारंभयोर्मुहूर्तं शार्दूलविक्रीडितेनाह-मित्रार्केति । मित्रानुराधा । अर्को हस्तः । ध्रुवं रोहिण्युत्तरात्रयम् । वासवं धनिष्ठा । अंशुपः शततारका । तोयं पूर्वाषाढा । अंत्यं रेवती । पुष्यः । इंदुर्मृगः । एतैर्नक्षत्रैर्ब्रह्मयोदशभिः सर्वेषां जलाशयानां वापीकूपतडागनाम्ना तोयाधाराणां खननं शुभमुक्तम् । उक्तं च व्यवहारतत्त्वे-“ आप्यांबुपान्त्यपितृमित्रवसूत्तरार्कैर्द्विज्यभेषु खननं सलिलाश्रयाणाम् ॥” इति ॥

तत्र जलशयखनने मुहूर्तः-

जलाशयखनने लग्नविचारः । पापैः पापग्रहैर्बलरहितैः सद्भिः तनी लग्ने सुरगुरौ बृहस्पतौ ज्ञे बुधे स्थिते सतीत्यर्थः । लग्नात्वे दशमस्थाने आप्ये जलचरराशौ विधौ सति जलाशयखननं हितम् । उक्तं च रत्नमालायां-“लग्ने जीवे ज्ञेऽथवा दुर्बलैश्च क्रूरैः शुक्ले चापि मेपूरणस्थे । आप्ये चंद्रे सर्वतोयाश्रयाणामारंभाः स्युः सिद्धये निर्विकल्पम् ॥” इति । कश्यपेनाप्युक्तम्-“ गुरौ ज्ञे वा लग्नगते शुके कर्मगते विधौ । आप्यभे जलकार्याणामारंभः सिद्धिदः स्मृतः ॥” इति। दीपिकायां तु विशेषः-“ पुष्ये मित्रकरोत्तरस्वरुणब्रह्मांगुलिच्येन्दुभिः शस्तेर्के शुभवारयोगतिथिषु क्रूरेष्ववीर्येषु च । पुष्टेदौ जलराशिगे दशमगे शुके शुभांशोदये प्रारंभः सलिलाशयस्य शुभदो जीवेदुपुत्रोदये ॥” इति । स्वं धनिष्ठा । ग्रंथे तु वापीकूपतडागनामाकृतिभेदात्प्रत्येकं भिन्नानि नक्षत्राण्युक्तानि । तत्र वापीखननमाह ऋक्षोच्चयः-“ स्वात्याश्चिपुष्यहस्तेषु सर्वदा च पुनर्वसौ ॥ रेवत्यां वारुणे चैव वापीकर्म प्रशस्यते ॥” इति ॥

कूपारम्भमुहूर्तः-

कूपारंभमाह श्रीपतिः-“ हस्तः पुष्यो वासवं वारुणं च मैत्रं पित्र्यं त्रीणि चैवोत्तराणि । प्राजापत्यं चापि नक्षत्रमाहुः कूपारंभे श्रेष्ठमाद्या मुनीन्द्राः ॥” इति ॥

तडागारम्भमुहूर्तः-

तडागारंभमाह वसिष्ठः-“मैत्रेदुपौष्णोत्तररोहिणीषु देवेज्यवारीश्वरवारिभेषु । प्रारंभणं सर्वजलाशयानां कार्यं सितेन्द्रशकवारलग्ने ॥” इति । अत्र वापीकूपनक्षत्राणां पार्थक्येनाभिधानात् तडागारम्भार्थमिदं वचनमवसीयते । बहुवचनमाश्रयाभिप्रायेण । सर्वशब्दोपादानं छंदःपरिपूरणार्थम् । तत्र कूपतडागनक्षत्रेषु सदृशनक्षत्रत्यागावशिष्टानां मेलने त्रयोदश नक्षत्राणि भवन्ति । तत्र संक्षेप्तुकामेन व्यवहारतत्त्वकर्त्रा सर्वजलाशयानामारंभे सामान्यतो जलाश्रयत्वसाधर्म्याद्यान्येतानि त्रयोदश भान्युक्तानि तान्येव च ग्रंथकर्त्रोक्तानि । तत्र वापीकूपतडागानां भेदो लोकप्रसिद्ध एव ।

जीर्णोद्धारकूपादौ मुहूर्तः-

यत्तु पुनर्वसिष्ठेनोक्तम्-“शशां कतोयांशकार्यमित्रध्रुवांगुलिच्ये वसुरेवतीषु । उद्यानवाप्यादि-तडागकूपकार्याणि सिध्यन्ति जलं ध्रुवं स्यात् ॥” इति तज्जीर्णोद्धारविषयम् । प्रागुक्तवाक्यं प्रारंभणपदोपादानान्नूतनखननविषयमिति पुनरुक्तिवारिहारः ॥

नृत्यारम्भमुहूर्तः-

नृत्यारंभः । तैः प्रागुक्तैर्नक्षत्रैर्व्यभोमघैः पूर्वाषाढामघारहितैः सैन्द्रभैर्ज्येष्ठासहितैः मित्रार्क-
ध्रुववासवांबुपांत्यपुष्येदुनक्षत्रैर्नृत्यं शुभं नृत्यारंभः शुभ इत्यर्थः । नृत्यं नर्तनम् । यदाह
वसिष्ठः-“ तिस्रोत्तरामित्रगुरुश्रविष्ठाहस्तेन्द्रवारीश्वरपौष्णभेषु ॥ संगीतनृत्यादिसमस्तकर्म
कार्यं विभौमार्कजवासरेषु ॥ ” इति । श्रीपतिरपि-“ हस्तः पुष्यो वासवं चानुराधा ज्येष्ठा
मौष्णं वाहणं चोत्तराश्रु । पूर्वाचार्यैः कीर्तितश्रंद्रवर्त्ती नृत्यारंभे शोभनोऽयं भवर्गः ॥ ” इति ॥
लघुशुद्धिः-तत्र हिवुके लग्नाच्चतुर्थस्थाने स्थितैः शुभग्रहैः । वीक्षिते इत्यध्याहारः । कश्यप-
वाक्यानुसंधात् । तनुगृहे लग्ने बुधसहिते सति अजे चंद्रे ज्ञराशौ मिथुनकन्यास्थे चतुर्थः
शुभग्रहैर्वीक्षिते सति नृत्यारंभः । यदाह कश्यपः-“ लग्नासंस्थे बुधे चंद्रे बुधराशौ तु वीक्षिते ।
शुभग्रहैश्चतुर्थस्थेर्नृत्यारंभः प्रशस्यते ॥ ” इति । अत एव रत्नमालायामपि “ बुधे विलग्ने
शशिनि ज्ञराशौ शुभवीक्षिते । हिवुकस्थैः शुभैर्नाट्यप्रारंभः सद्भिरिष्यते ॥ ” इति । इदं पद्य-
मवमेव व्याख्येयम् ॥ २५ ॥

सेवकस्य स्वामिसेवायां मुहूर्तः-

क्षिप्रे मैत्रे वित्तितार्केज्यवारे सौम्ये लग्नेर्के कुजे वा खलाभे ॥
योनेर्मैत्र्यां राशिपोश्चापि मैत्र्यां सेवा कार्या स्वामिनः सेव-
केन ॥ २६ ॥

अथ सेवकस्य स्वामिसेवायां मुहूर्तं शालिन्याह-क्षिप्रे मैत्रे इति ॥ क्षिप्रे मैत्रे अश्विनी-
पुष्यहस्तचित्रानुराधाभिर्गृहरेवतीनक्षत्रेषु वित्तितार्केज्यवारे बुधशुक्रसूर्यगुरुवारेषु तथा सौम्य-
ग्रहे लग्नसंस्थे सति अर्के सूर्ये वा अथवा कुजे भीमे वा खलाभे दशमैकादशस्थे सति सेवकेन
भूत्येन स्वामिनो राजादेः सेवा कार्या । राजादिदर्शनं प्रागुक्तम् । वेतनग्रहणकार्याद्यंगीकार-
रूपा सेवास्मिन् मुहूर्ते कार्या । तत्रापि स्वामिसेवकयोर्योनिर्मैत्र्यां सत्याम् । च पुनः
राशिपोः स्वामिसेवकयोर्यो जन्मराशी तयोर्यावधिपती तयोरपि मैत्र्यां प्रीतौ सत्यां कार्या ।
उक्तं च श्रीपतिना-“ शुभे विलग्ने दशमायगे च रवौ कुजे वाथ वशेन योनेः । विद्यायुधा-
भ्यासरतेन कार्यः समाश्रयः स्वामिनि सेवकेन ॥ ” इति ॥ कश्यपोपि-“ दशमैकादशे सूर्ये
कुजे वा शुभलग्ने । विद्यायुधाभ्यासयुक्तसेवाकर्मापि सिद्ध्यति ॥ ” इति । राशिमैत्रीसाहि-
त्ये तु-“ बभ्रूरगश्वैणमिमेन्द्रसिंहमोत्वाखुसंज्ञं त्वजवानरं च । गोव्याघ्रमश्वोत्तममाहिषं च
वैरं नृनार्योर्नृपभृत्ययोश्च ॥ ” इति वसिष्ठोक्तिमंगीकृत्य तुल्यन्यायत्वाद्वाप्युक्तं ग्रन्थकृता ।
योनिमैत्री राशिमैत्री च विवाहप्रकरणे “ अश्विन्यंबुपयोः ” इति “ मित्राणि शुभणेः ” इति
च वक्ष्यति ॥ २६ ॥

द्रव्यप्रयोगऋणग्रहणयोर्मुहूर्तौ-

स्वात्यादित्यमृदुद्विदैवगुरुभे कर्णत्रयाश्चे चरे लग्ने धर्म-
सुताष्टशुद्धिसहिते द्रव्यप्रयोगः शुभः ॥ नारे ग्राह्यमृणं

तु संक्रमदिने वृद्धौ करेर्केऽहि यत्तद्वंशेषु भवेद्वणं न
च बुधे देयं कदाचिद्धनम् ॥ २७ ॥

अथ द्रव्यप्रयोग ऋणग्रहणमुहूर्तं शार्दूलविक्रीडितेनाह—स्वात्यादित्येति । स्वातीपुनर्व-
सुचित्रानुराधामृगश्रवणीविशाखापुष्यश्रवणधानिष्ठाशततारकाश्विनीष्वेकादशनक्षत्रेषु द्रव्यप्र-
योगः शुभः द्रव्यं परस्मै ऋणत्वेन देयम् । यदाह भीमपराक्रमः—“मृदुपुष्याश्विनी चैव विशा-
खाश्रवणत्रयम् । पुनर्वसौ च शंसति धनादिनिधिवर्त्तनम्॥”इति । वर्त्तनमृणादिरूपेण दानम् ।
श्रवणनक्षत्रत्वाद्विशाखानिषेधे प्राप्ते ऋणदाने एव निषेध इति विशेषः । हस्तनष्टादौ तु नि-
द्धैव । लग्ने चरे मेघकर्कतुलामकराणामन्यतमे । धर्मो नवमम् । सुतः पंचमम् । अष्टशब्देन
लक्षणयाष्टमस्थानमुच्यते । तेषां शुद्धिः नवमपंचमस्थानयोः शुभग्रहसत्त्वं पापग्रहराहित्यं
च । अष्टमे तूभयराहित्यमित्यर्थः । एवंरूपया शुद्ध्या सहिते लग्ने ऋणं देयम् । उक्तं च
रत्नमालायां—शुद्धेषु धर्मात्मजनैधनेषु चरे विलग्नं द्रविणप्रयोगः” इति । आरे मंगलवारे ऋणं
न ग्राह्यम् । तदुक्तं ज्योतिःप्रकाशे—“ऋणं भौमे न गृह्णीयान्न देयं बुधवासरे । ऋणच्छेदं कुजे
कुर्यात्संचयं सोमनन्दने॥”इति । ऋतुविशेषसंक्रमः संक्रांतिः । तद्विषये वृद्धौ वृद्धियोगे करे-
र्केऽहि हस्तनक्षत्रसहिते रविवारे । हस्तार्के इति यावत् । तत्रापि ऋणं न ग्राह्यमिति प्रत्येकं
संबन्धः । ननु कुतो न ग्राह्यमित्यत आह—यदिति । यद्यस्माद्धेतोस्तद्वणं तद्वंशेषु ऋणग्र-
हीतृकुलेषु भवेत् तद्वणं तत्पुत्रपौत्रादिभिरपि परिहर्तुमशक्यमित्यर्थः । अर्थादेषु भौमसंक्रां-
त्यादिदिनेषु ऋणमवश्यं परिहर्त्तव्यमिति निष्कृष्टार्थः । “हस्तेर्कवारे संक्रांतो यद्वणं स्यात्कुलेषु
तत् । वृद्धियोगे तथा ज्ञेयमृणच्छेदं तु कारयेत् ॥” इति ज्योतिःप्रकाशकारोक्तेश्च । बुधे बुध-
वारे कदाचिदपि ऋणं न देयम् “ न देयं बुधवासरे ” इत्यधुनैवोक्तत्वात् ॥ २७ ॥

हलप्रवहणमुहूर्तः—

मूलद्वीशमघाचरध्रुवमृदुक्षिप्रैर्विनाकं शनिं पापैर्हीन-
बलैर्विधौ जललवे शुक्रे विधौ मांसले ॥ लग्ने देवगुरौ
हलप्रवहणं शस्तं न सिंहे घटे कर्काजैणघटे तनौ क्षय-
करं रिक्तासु पष्ठ्यां तथा ॥ २८ ॥

अथ हलप्रवहणमुहूर्तं शार्दूलविक्रीडितेनाह—मूलेति । मूलविशाखामघाभिः चरध्रुवमृदु-
क्षिप्रैश्च एकोनविंशतिनक्षत्रैर्हलप्रवहणं हलप्रवृत्तिं कुर्यात् । यदाह नारदः—“मृदुध्रुवक्षिप्रचर-
विशाखापितृभेषु च । हलप्रवाहं प्रथमं विदध्यान्मूलभे वृषैः ” इति । विशेषमाह श्रीपतिः—
“मृदुध्रुवक्षिप्रचरेषु मूले मघाविशाखासहितेषु भेषु । हलप्रवाहं प्रथमं विदध्यान्नरोगमुष्कांन्वि-
तसौरभेयैः ॥” इति । नीरोगाः पीडारहिता ये मुष्का वृषणास्तैरन्विता ये सौरभेया वृषास्तै-
र्विदध्यादित्यर्थः । युक्तं चैतत् । वृषाणां वृषणास्तु फलरूपा अतस्तादृशैर्वृषैः कृतं कर्षणं सफलं
स्यात् । चूर्णितवृषणैर्वृषैः कृतं कर्षणं निष्फलमेव भवति । तथार्कं सूर्यवारं शनिवारं च त्यक्त्वा
अन्यवारेषु चन्द्रमंगलबुधवृहस्पतिशुक्रवारेषु हलप्रवहणं शुभम् । “पृथग्विन्नानानाभिस्तृतीया-

न्यतरस्याम् ” इति विनायोगे द्वितीया । उक्तं च व्यवहारतत्त्वे-“पूर्वाद्दीशयमाग्निभेर्क-
यमथो रिक्तासु नेष्टा कृषिः ॥ ” इति ॥

लग्नशुद्धिः-सामान्यतः-

सामान्यतो लग्नशुद्धिः । तत्र पापग्रहैर्हीनबलैर्निर्बलैरुपलक्षिते लग्ने विधौ चन्द्रे शुद्धे
मांसले बलिनि पुष्टे उदित इत्यर्थः । तत्र विधौ चन्द्रे जलगृहे जलराशिस्थिते सति देवगुरौ
लग्नस्थे च सति हलप्रवहणं शुभम् । उक्तं च रत्नमालायां-“शक्तिशालिनि सितेथ शीतगौ
दुर्बलैरसितभौमभास्करीः । आश्रिते शशिनि वारिजोदये लग्नवर्तिनि गुरौ कृषिक्रिया ॥”
इति । कश्यपोपि-“गुरौ लग्नगते शुके बलिन्यापोदये विधौ । शस्ता कृषिक्रिया तत्र दुर्बलैः
क्रूरखेचरैः ” इति ॥

लग्नशुद्धिर्विशेषतः-

विशेषतो लग्नशुद्धिः । तत्र सिंहे घटे कुम्भे कर्के अजे मेषे एणे मकरे धटे तुलायामेषु
लग्नेषु कृषिकर्म न शस्तम् । यतस्तत्क्षयकरं पीडाकरम् । तथा रिक्तासु चतुर्थीनवमीचतुर्द-
शीषु षष्ठ्यां च क्षयकरम् । तथाशब्दोऽनुक्तसमुच्चयार्थः । तेनाष्टम्यामपि न शस्तं कृषि-
कर्म । उक्तं च ज्योतिःसारसागरे-“मेषलग्ने पशून् हन्ति कर्कटे जलजं भयम् । सिंहे सस्य-
भयं ज्ञेयं तुलायां हलसंक्षयः ॥ मकरे सस्यनाशः स्यात्कुम्भे चौरभयं तथा । हंत्यष्टमी
बलीवर्दान्नवमी सस्यघातिनी ॥ षष्ठी च कीटजननी पशून् हति चतुर्दशी ॥” इति । चतुर्थ्या-
मपीदं फलं ध्येयम् ॥ २८ ॥

बीजोत्तिमुहूर्त-फणिचक्र-हलचक्राणि-

एतेषु श्रुतिवारुणादिति विशाखोद्भूनि भौमं विना
बीजोत्तिर्गदिता शुभा त्वगुभतोऽष्टाग्नीदुरामेन्दवः ॥
रामेन्द्रप्रियुगान्यसच्छुभकराण्युप्तौ हलेर्कोज्झिता-
द्वाद्रामाष्टनवाष्टभानि मुनिभिः प्रोक्तान्यस-
त्सन्ति च ॥ २९ ॥

अथ बीजोत्तिमुहूर्तफणिचक्रहलचक्राणि शार्दूलविक्रीडितेनाह-एतेष्विति । श्रुतिः
श्रवणः । वारुणः शततारका । अदितिः पुनर्वसुः । विशाखा प्रसिद्धा । एतैरुडुभिर्नक्षत्रै-
र्विनैतेषु पूर्वोक्तनक्षत्रेषु मूलमघाध्रुवमृदुक्षिप्रधनिष्ठास्वातीषु पंचदशनक्षत्रेषु बीजोत्तिर्वि-
जवपनं शुभम् । उक्तं च रत्नमालायां-“हस्ताश्विपुण्योत्तररोहिणीषु चित्रानुराधामृगरेवतीषु ।
स्वातौ धनिष्ठासु मघासु मूले बीजोत्तिरुत्कृष्टफला प्रदिष्टा ॥” इति । वसिष्ठेनाप्येतावन्त्येव
नक्षत्राण्युक्तानि-“धातृद्वये कौणपपित्र्यपुण्ये हस्तत्रये त्र्युत्तरमैत्रभेषु । पौष्णे धनिष्ठास्वथ-
वाश्विनीषु बीजोत्तिरुत्कृष्टफलप्रदा स्यात्” इति । कौणपो मूलम् । नारदेनाप्युक्तानि-“मृदु-
ध्रुवक्षिप्रभेषु पितृवायुवसूडुषु । समूलभेषु बीजोत्तिरित्युत्कृष्टफलप्रदा ॥” इति । कश्यपेनापि-
“वसुवायुजनैर्ऋत्यक्षिप्रध्रुवमृदूडुषु । सीतां स्मृत्वात्र बीजोत्तिरित्युत्कृष्टफलप्रदा ॥” इति । अत्र

मया नोक्ता । भीमो मंगलवारो निषिद्धः । अर्थात् सूर्यचन्द्रबुधगुरुशुक्रशनीनां वारेषु बीजोप्तिः शुभा । अत्र विनायोगे द्वितीया । ‘एवैन्द्रश्रुतिवारुणेषु च कुजे बीजोप्तिः’ इति व्यवहारस्तत्त्वे उक्तत्वात् । ‘नेष्टा कृषिः’ इत्यतो नशब्दोऽत्रानुवर्तते । तेन बीजोप्तिर्नेष्टेत्यर्थः । अत्र कालविशेषनिषेधो राजमार्तडे—“रवौ रौद्रायपादस्थे भूमेः संजायते रजः । तस्मादिनत्रयं तत्तु बीजवापे परित्यजेत् ॥ ” इति ॥

बीजोत्तौ फणिचक्रम्—

बीजोत्तौ फणिचक्रमुच्यते । अगुमतो न विद्यते गावः किरणा यस्यासावगुः । यस्य स्वरूपाभावः तस्य कुतस्तरां किरणाः तादृशोऽगु राहुस्तस्य भं नक्षत्रं तस्मादित्यर्थः । राह्वधिष्ठितनक्षत्रादष्टौ भानि असदसमीचीनानि । ततस्त्रीणि शुभानि । तत एकमशुभम् । ततस्त्रीणि शुभानि । ततोप्येकमशुभम् । ततस्त्रीणि शुभानि । ततोप्येकमशुभम् । ततस्त्रीणि शुभानि । ततश्चत्वार्यशुभानि । एवं बीजोत्तौ सप्तविंशतिनक्षत्राणां शुभाशुभत्वम् । उक्तं च नारदेन—“भवेद्भ्रत्रितयं मूर्ध्नि धान्यनाशाय राहुभात् । गले त्रयं कज्जलाय वृद्धये द्वादश चोदरे ॥ निस्तंडुलत्वं लांगूले भचतुष्टयमीरितम् । नाशो वहिः पंचके स्याद्बीजोत्ताविति चित्तयेत् ॥” इति । राहुर्यस्मिन्नृक्षेस्ति तस्मान्नक्षत्रत्रयं मूर्ध्नि मस्तके स्थाप्यं धान्यनाशकरं भवति । ततस्त्रयं गले स्थाप्यं कज्जलाय श्यामिकासंपादनाय स्यात् । ततो द्वादश भानि वहिर्नक्षत्ररहितानि उदरे स्थाप्यानि । तानि धान्यवृद्धये स्युः । ततो नक्षत्रचतुष्टयं पुच्छे निस्तंडुलत्वं करं स्यात् । ततोऽवशिष्टं वहिर्नक्षत्रपंचकं धान्यनाशकरं स्यात् । रत्नमालायामपि—“मूर्ध्नि त्रीणि गले त्रयं च जठरे धिष्ण्यानि च द्वादश एवात्पुच्छे च चतुष्टयं वहिरतो भानां स्थितं पंचकम् । क्ष्वेडं कज्जलमन्नवृद्धिरधिका निस्तंडुलत्वं क्रमात्स्यादीतिप्रभवं भयं च फणिभाद्बीजोप्तिकाले स्फुटम् ॥ ” इति ॥ अत्र केचित्—फणिभात्सूर्यनक्षत्रादिति व्याचख्युः । तत्र युक्तिः—‘सूर्यभादुरगः स्थाप्यः’ इति स्वरोदयवाक्यैकवाक्यतालाभात् । तत्र नारदवाक्ये साक्षाद्राहुमादित्युक्तत्वात् । ‘राहुधिष्ण्यात्समारभ्य धिष्ण्येष्वष्टसु निष्फलम्’ इति कश्यपोक्तेश्च । बीजवापने लग्नशुद्धिमाह वसिष्ठः—“भवरिपुसहजे पापैस्त्रिकोणकेंद्रस्थितैश्च शुभैः । कथितेषु च धिष्ण्येष्वपि शुभलग्ने बीजवापनं कार्यम् ॥ ” इति ॥

हलप्रवहणचक्रम्—

अथ हलप्रवहणे चक्रमुच्यते ॥ हले इति ॥ हलचक्रेऽर्कोऽज्ञितात्सूर्यभुक्तान्नक्षत्रात्क्रमेण त्रीणि नक्षत्राणि असंति अशुभफलानि । ततोऽष्टभानि संति शुभफलदानि । ततो नवभान्यसंति । ततोष्टौ भानि संति । यथा सूर्य आर्द्रायां भुक्तं मृगः तत आरभ्य त्रीणि मृगार्द्रापुनर्वसुभान्यशुभानि । ततः पुष्याश्लेषामघापूर्वफल्गुन्युत्तरफल्गुनीहस्तचित्रास्वातीनक्षत्राणि शुभानि । ततो विशाखानुराधाज्येष्ठामूलपूर्वाषाढोत्तराषाढाभिजिच्छ्रवणधनिष्ठानक्षत्राणि अशुभानि । ततः शततारका पूर्वाभाद्रपदात्तराभाद्रपदारेवत्यश्विनीभरणीकृत्तिकारोहिणीनक्षत्राणि शुभानि । एवमष्टाविंशति भानि भवन्ति । यदाह वसिष्ठः—“अर्कगतागतसंस्थं भ्रितयं नेष्टमुभयतस्त्रिष्टम् । षोडशधिष्ण्यं नवकं शिष्टमनिष्टं च लांगूले चक्रे ॥” इति । अर्केण गतं भुक्तम् । आगतं भोग्यम् । संस्थमाकांतम् । एतद्भ्रितयं नेष्टम् । तत उभयतः षोडशधिष्ण्यम् इष्टम् । यथा सूर्यभुक्तमात्प्राक्तनान्यष्टौ शुभानि सूर्यभोग्यभाद्रप्रेतनानि शुभानि स्युरित्यर्थः ॥ शिष्टमुर्वरितं मध्यगतनक्षत्रनवकमनिष्टम् एवमत्राप्यष्टाविंशति भानि ।

नारदोपि-“ हलादां वृषनाशाय भत्रयं सूर्यभुक्तभात् । अग्रे ऋक्षत्रयं लक्ष्म्यै सौख्यं पार्श्व-
स्थपञ्चके ॥ शूलत्रयेपि नवकं मरणायान्यपञ्चकम् । श्रियै पुच्छत्रयं श्रेष्ठं स्याच्चक्रे लांगले
शुभे ॥ ” इति ॥ अस्यार्थः-हलप्रवहणसमये सूर्यभुक्तनक्षत्रानक्षत्रत्रयं वृषनाशाय स्यात् ।
तदग्रे नक्षत्रत्रयं लक्ष्म्यै स्यात् । तदग्रे पार्श्वनक्षत्रपञ्चकं सौख्याय स्यात् । तदग्रे शूलत्रयगतं
नक्षत्रनवकं मरणाय स्यात् । तदग्रेन्यत्पार्श्वपञ्चकं श्रियै स्यात् । तदग्रे पुच्छगतं नक्षत्रत्रयं
श्रेष्ठं शुभफलदमिति । अनेनापि प्रकारेण मृगादीनि तान्येव शुभाशुभानि संभवन्ति ।

हलचक्रम्-

तत्र हलचक्राकृतिलिख्यते । कश्यपोपि-“त्रिष्वष्टसु नवक्षेषु सप्तस्वर्कविमुक्तभात् । हानि-
वृद्धिः कर्तृमुत्तुलक्ष्मीश्चैव यथाक्रमम् ॥ ” इति हलनक्षत्रोक्त्यनंतरमुक्तवान् ॥ अस्यार्थः-
अर्कविमुक्तभात्रिषु भेषु हानिः, ततो नवसु भेषु कर्तुर्नाशः, ततः सप्तसु भेषु लक्ष्मीप्राप्तिरिति
यथाक्रमं फलं ज्ञेयम् । अत्र सप्तविंशतिनक्षत्रोक्तेरभिजिह्वना नास्ति एवं बहुमुनिसंवादे सति
“इनप्रोज्झितक्षत्रिवाहित्रीपुत्रीपुत्रिरामाण्यशुभदशुभदानि । ३ । ३ । ३ । ५ । ३ । ५ । ३ । ३ (?)
क्रमाङ्गलाख्ये ॥ ” इति यदुक्तं केशवदैवज्ञैर्मुहूर्ततत्त्वे-तच्चिन्त्यम् । ऋषिवाक्यमूलाभावात् ॥
नन्विदम् “ अर्काक्रांतगतागतान्यनडुहां नाशाय भान्यप्रतो वृद्धये भत्रितयं ततश्च कृषिकृ-
द्धाताय शूलत्रये । धिष्ण्यानां नवकं तदंतरगते स्यातां श्रियै पञ्चके यच्चान्यत्रितयं तदत्र
कथितं चक्रे शुभं लांगले ॥ ” इति श्रीपतिवाक्यालोचनेनोक्तम् ॥ तथाहि ॥ अर्काक्रांतगतागता-
नि भान्यनडुहां नाशाय स्युः । तदप्रतो भत्रयं वृद्धये । ततः शूलत्रये धिष्ण्यानां नवकं लेख्यं
कृषिकृद्धाताय स्यात् । शूलत्रयमध्यगते पञ्चके नक्षत्रदशकमित्यर्थः । श्रियै स्याताम् ।
यच्चान्यत्रितयं नक्षत्रत्रयं शुभं स्यादिति । अनेन प्रकारेण प्रोज्झितक्षेत्रादीनि शुभाशुभानि
भानि सम्भवन्तीति चेत् ॥ तदेतद्विचारितरमणीयम् ॥ नायं श्रीपतिवाक्ये शब्दार्थ उच्यते ।
किंतु मूलवाक्यादर्शनाबोधपुरस्सरस्वाज्ञानप्रकाशकः । शब्दार्थस्त्वयम् । अर्काक्रांतगतागतानि
त्रीणि भानि वृषनाशकराणि स्युः । हलमध्यमभागप्रान्ते ततस्त्रीणि वृद्धये । हलदण्डाधोभागे ।
ततः पंचनक्षत्राण्यपास्याग्रिमाणि नवभानि शूलत्रये त्रिकं त्रिकं कृषिकृद्धाताय स्थाप्यानि ।
नन्वत्र पंचनक्षत्रात्यागे को हेतुरित्यत आह-तदंतरगत इति ॥ तच्छब्देन हलोर्ध्वदंडशूलो-
र्ध्वदंडावुच्येते । तयारेतरंगते मध्ये विद्यमाने पंचकं पंचकं च पञ्चके श्रियै स्थाप्ये । नक्षत्रद-
शकमिति यावत् । तच्चान्यद्वत्रितयं हलदंडोर्ध्वभागे शुभफलदं लेख्यम् । एवं सति ऋषिवा-
क्यैः सहास्यैकार्थता सम्पद्यते । यत् महेश्वरः-“सूर्याधिष्ठितभात्रिवेदविषयांकांशेशविश्वार्क-
कैस्तुल्यान्येषगतानि भानि मुनिभिः प्रोक्तानि शस्तानि च । आद्ये लांगलयोजने”
इत्युवाच-तदपि चिन्त्यमेव ॥ यत्त्वेवमेव टोडरानंदे-“अर्काक्रांते” इत्यादिपद्यव्याख्यानं
पितृचरणकृतं, तदपि स्पष्टार्थवसिष्ठावृषिवाक्यविशेषादर्शनकृतं प्रतिभाति । विशेषवाक्या-
दर्शने सामान्यवाक्यस्य नानाविधार्थो व्याकृत शक्यते । विशेषदर्शने तु सामान्यवाक्यस्य
विशेष एव पर्यवसानमित्यलमतिप्रसक्तानुप्रसक्तेन ॥ अत्र हलचक्रे बीजोप्तिचक्रे वा विहित-
नक्षत्राणामिष्टफलदस्थानपातसत्त्वे च परिग्रहो न्याय्यः अन्यथात्वे त्यागः । निषिद्धानां तु
सर्वथैव त्याग इति निष्कण्ठोऽर्थः ॥ २९ ॥

शिरामोक्षविरेकादिधर्मक्रियामुहूर्ताः—

त्वाष्ट्रान्मित्रकभाद्वयैबुपलघुश्रोत्रे शिरामोक्षणं
भौमाकैज्यदिने विरेकवमनाद्यं स्याद्बुधार्कीं विना ।
मित्रक्षिप्रचरध्रुवे रविशुभाहे लग्नवर्गे विदो
जीवस्यापि तनौ गुरौ निगदिता धर्मक्रिया तद्वले ॥ ३० ॥

अथ शिरामोक्षविरेकादिधर्मक्रियामुहूर्तान् शार्दूलविक्रीडितेनाह—त्वाष्ट्रादित्यं चित्रा स्वाती । मित्राद्द्वयमनुराधा ज्येष्ठा । कभाद्द्वयं रोहिणीमृगौ । अंबुपः शततारका । लघूनि अश्विनीपुष्यहस्ताभिजितः श्रोत्रं श्रवणम् एषु नक्षत्रेषु तथा भौमाकैज्यदिने मंगल-गुरुरविवासरेषु शिरामोक्षणं रुधिरवाहिनी नाडी शिरा तस्या मोक्षणं सूक्ष्मशस्त्रघातेन रक्त-मोक्षणं कुर्यादित्यर्थः । उक्तं च ज्योतिःसारसागरे—“चित्रायुगे विधियुगे मित्रयुगे लघुषु वारुणे विष्णौ । वास्तिविरेचनवेधाः शुभदिनतिथिचंद्रलग्नेषु ॥” इति । वारे संमत्यभावः । बुधार्की बुधशनैश्चरावपास्यान्यवारेषु पूर्वोक्तनक्षत्रेषु च विरेकवमनाद्यम् । औषधेन सुख-प्रवृत्तिर्विरेकः वमनं प्रसिद्धमेव । तदाद्यं कर्म कार्यमुक्तम् मित्रक्षिप्रचरध्रुवेषु त्रयोदशनक्षत्रेषु तथा रवौ रविवारे शुभाहे चंद्रबुधगुरुशुक्रवारेषु धर्मक्रिया कोटिहोमरुद्रानुष्ठानादिका कार्याः । उक्तं च दीपिकायां—“शुभग्रहार्कवारेषु मृदुक्षिप्रध्रुवाडुषु । शुभराशिविलग्नेषु शुभं शान्तिकर्मा-ष्टिकम् ॥” इति । शान्तिकं धर्मकृत्यं कोटिहोमादिकम् ॥ विदो बुधस्य जीवस्य गुरोर्ल-ग्नवर्गे यस्मिन् कस्मिंश्चिलग्नौ गुरुबुधयोः षड्वर्गे सति तनौ लग्ने च गुरौ सति कर्तुं च गुरुबले च सति धर्मक्रिया हिता निगदिता । उक्तं च रत्नमालायां—“हिबुकेकै गुरौ लग्ने धर्मारंभो रवेर्दिने” इति । अन्यच्च “श्रुतिस्मृतिपुराणादिप्रोक्तानां धर्मकर्मणाम् । गुरुलग्नलग्नवर्गेषु प्रारंभस्तद्वले सति ॥” षड्वर्गज्ञानं विवाहप्रकरणे ग्रन्थकर्त्रैव वक्ष्यति ॥ ३० ॥

धान्यच्छेदमुहूर्तः—

तीक्ष्णाजपादकरवह्निवसुश्रुतींदुस्वातीमघोत्तरजलां-
तकतक्षपुष्ये ॥ मंदाररिक्तरहिते दिवसेऽतिशस्ता
धान्यच्छिदा निगदिता स्थिरभे विलग्नने ॥ ३१ ॥

अथ धान्यच्छेदमुहूर्तं वसंततिलकेनाह—तीक्ष्णाजपादं इति ॥ तीक्ष्णसंज्ञानि मूलज्येष्ठाद्राशिलेषा अजपादः पूर्वाभाद्रपदा । अन्यानि प्रसिद्धानि । तथा चित्रा पुष्यश्च । एतेष्वेकोनविंशति-नक्षत्रेषु तथा मंदः शनिः आरौ मंगलः रिक्ततिथयः प्रसिद्धाः एतेषां समाहारः मंदाररिक्तं तेन रहिते विहनि दिवसे तथा स्थिरभे स्थिरराशौ लग्ने सति धान्यच्छेदनम् “विद्भिदादिभ्योङ्” इत्यङ् । स्त्रियां टाप् । धान्यानां यवादीनां छिदा निगदितोक्ता । निष्प-

न्नधान्यानां छेदनं कार्यमित्यर्थः । यदाह राजमार्तडः-“ रौद्रे पित्र्ये तथा सौम्ये हस्ते पुष्ये-
निले तथा । सस्यच्छेदं प्रशंसन्ति मूलश्रवणवासवे ॥ ” इति । दीपिकायां तु-“ याम्याजपा-
दहिधनानलतोयशक्रचित्रोत्तरोडुषु कुजार्कजवारवज्यम् । शस्तैदुयोगकरणेषु तिथावरित्ते
धान्यच्छिदा स्थिरनरस्वगृहोदयेषु ॥ ” इति । अहिराश्लेषा । अत्र पूर्ववाक्ये नवनक्षत्राण्यु-
क्तानि । द्वितीयवाक्ये एकादशभानि । वाक्यद्वये धनिष्ठोपादानात्तत्त्यागे एकोनविंशतिभा-
न्येव संपद्यन्ते । तानि वचनद्वयप्रामाण्याद्ग्रन्थकर्त्रोपनिबद्धानि । व्यवहारतत्त्वे तु वारावुक्तौ
“ धान्यानां लवनं कुर्याद्गुरौशुके च सर्वदा । ” इति ॥ ३१ ॥

कणमर्दनसस्यरोपणमुहूर्तौ-

भाग्यार्यमश्रुतिमधेद्रविधातुमूलमैत्रांत्यभेषु कथितं
कणमर्दनं सत् ॥ द्वीशाजपात्रिर्ऋतिधातुशतार्यमर्क्षे
सस्यस्य रोपणमिहार्किकुजौ विना सत् ॥ ३२ ॥

अथ कणमर्दनसस्यरोपणमुहूर्तौ वसंततिलकेनाह-भाग्येति ॥ भाग्यं पूर्वफल्गुनी । विधाता
रोहिणी । अन्यान्यतिप्रसिद्धानि । एषु नवनक्षत्रेषु कणाश्रणकादयस्तेषां मर्दनं यष्ट्याघाता-
दिना वितुषीकरणं समीचीनमित्यर्थः । तदुक्तं व्यवहारोच्चये-“ फल्गुन्यौ श्रवणश्चैव मघा मूलं
तथा मता । अनुराधा तथा ज्येष्ठा रेवती धान्यमर्दने ॥ केवले सिंहलगने वा गुरुशुक्रोदयेथवा ॥ ”
इति । एवमत्राष्टौ भान्युक्तानि । ‘रोहिण्यां मर्दनं कुर्यात्’ इति राजमार्तडोक्तेः । रोहिण्युपादानं
च तद्वाक्यविदां-“ हस्ते च वापयेद्दूर्वाजं संग्रहं वैश्वदैवते । रोहिण्यां मर्दनं कुर्यादुत्तरासु प्रवे-
शयेत् ॥ ” इति । अत्र कर्मविशेषेणैकस्यैव नक्षत्रस्योपादानमतिमुख्यतासूचनार्थं न त्वितर-
निषेधार्थम् ॥ कुतः वाक्यांतराणां वैयर्थ्यापत्तेः । द्वीशं विशाखा । अजपात्पूर्वाभाद्रपदा ।
निर्ऋतिर्मूलम् । धाता रोहिणी । शतं शततारका । अर्यमर्क्षे उत्तरफल्गुनी । एषु षट्सु भेषु
सस्यस्य धान्यस्य रोपणं पूर्ववापितस्थानात्स्थलांतरे आरोपणं सच्छुभम् । इह सस्यरोपणे
आर्किकुजौ शनिभीमी विना त्यक्त्वान्यवारेषु सूर्यचन्द्रबुधगुरुशुक्रवारेषु कार्यं सस्यस्य
रोपणम् । उक्तं च राजमार्तडे-“ पूर्वाभाद्रपदामूलरोहिण्युत्तरफल्गुनी । विशाखा वारुणं
चैव धान्यानां रोपणे वराः ॥ ” इति ॥ ३२ ॥

धान्यस्थितिवृद्धयोर्मुहूर्तौ-

मिश्रोग्रौद्रभुजगेन्द्रविभिन्नभेषु कर्काजतौलिरहिते
च तनौ शुभाहे ॥ धान्यस्थितिः शुभकरी गदिता
ध्रुवेज्यद्वीशेन्द्रदस्रचरभेषु च धान्यवृद्धिः ॥ ३३ ॥

अथ धान्यस्थितिधान्यवृद्धिमुहूर्तौ वसंततिलकेनाह-मिश्रोऽप्रेति ॥ मिश्रं विशाखाकृ-
त्तिके । उग्रं पूर्वात्रयभरणीमघाः । रौद्रमार्द्रा । भुजग आश्लेषा । इंद्रो ज्येष्ठा । एभ्यो दशभ्यो
विभिन्नेष्वन्येषु सप्तदशशुभेषु नक्षत्रेषु तथा कर्कः अजो मेषः तौलिस्तुला एतैर्विहीनतनौ

मकरे स्थिरे द्विस्वभावे राशी लग्नेषु तथा शुभाहे शुभग्रहाणां वारे धान्यस्थितिरेकत्र राशीकरणं नाम सा निगदिता । उक्तं च दीपिकायां—“यान्यामिरुद्राहिविशाखपूर्वामहेंद्रपिच्येतरमैः शुभाहे । धान्यादिसंस्थापनमेषु शस्तं मृगस्थिरद्वयंगृहोदयेषु ॥” इति । ध्रुवाणि, प्रसिद्धानि । इज्यः पुण्यः । द्वीशं विशाखा । इंद्रो ज्येष्ठा । दसावश्विनी । चराणि प्रसिद्धानि । एषु धान्य-वृद्धिः—त्वं मह्यं तावत् धान्यं देहि ततोहं मासद्वयेन तुभ्यं सपादं सार्धं वा दास्यामीत्ये-वंरूपा सा निगदिता । उक्तं च दीपिकायां—“श्रवणत्रयं विशाखा ध्रुवपुण्यपुनर्वसूनि वायुश्च । अश्विन्यथ च ज्येष्ठा धनधान्याविवर्द्धने शस्ताः ॥” ॥ ३३ ॥

शान्तिकपौष्टिककृत्यमुहूर्ताः—

क्षिप्रध्रुवांत्यचरमैत्रमघासु शस्तं स्याच्छांतिकं च सहमं-
गलपौष्टिकाभ्याम् ॥ खेकै विधौ सुखगते तनुगे गुरौ नो
मौढ्यादिदुष्टसमये शुभदं निमित्ते ॥ ३४ ॥

अथ शान्तिकपौष्टिकादिकृत्येषु मुहूर्ते वसंततिलकेनाह—क्षिप्रति ॥ क्षिप्रादीनि मघांतानि प्रसिद्धानि । तेषु पौष्टिकं पुष्टिकामकं मंगलं विनायकशांत्यादि शान्तिकं दुष्टफलदमूलनक्षत्राद्यु-त्पन्नशांत्यादि । एतानि कर्माणि कार्याणि । उक्तं च दीपिकायां—“मित्रादित्यमघोत्तराशत-भिषक्स्वातीविरंच्याच्युतस्वर्गाधीश्वरपूज्यपौष्णरविषु स्फीते तुषारत्वापि । रिक्तापर्व विहाय सौम्यदिवसे शस्ते नृणां भूतये सर्वैः शान्तिकपौष्टिकं निगदितं गगादिभिर्निश्चयात् ॥” इति ॥

तत्र लग्नशुद्धिः—

लग्नशुद्धिः। तत्राकै सूर्ये खे दशमे सति विधौ चंद्रे सुखगते चतुर्थस्थे गुरौ तनुगे लग्नस्थे सति शांत्यादिकं कर्म कार्यम्। उक्तं च रत्नमालायां—पूर्णे चंद्रे वेश्मगेकैवरस्थे लग्ने जीवे वाक्पतेर्वासरे च ॥ श्रीमत्यायुष्याणि कर्माणि कार्याणि ॥” इति । तच्छांतिकादिमौढ्ये गुरुशुक्रयोरस्तादिके बाल्यवार्द्धक्यसिंहस्थगुर्वादिरूपे दुष्टसमयेपि शुभदम् । तथा निमित्ते केत्वाद्युत्पातदर्शने सति शुभदम् । उक्तं च दीपिकायां—“शांतिकर्माणि कुर्वीत रोगे नैमित्तिके तथा । गुरुभागवमौढ्येपि दोषस्तत्र न विद्यते ॥” इति । उक्तं चैतत्—यतोस्तीदं शांतिकं नैमित्तिकम् । “अनिमित्तकृता शांतिर्निमित्तायोपजायते” इति स्मरणात् । यत्र निमित्ते रोगरूपे केत्वाद्युत्पातांतरदर्शनरूपे च भवति नैमित्तिकम् । तच्च बहुदिनव्यापके गुरुशुक्रास्तादिदोषेऽप्यवश्यं विधेयम्। ततो जन्मांतरी-यदुरदृष्टसूचकमिदं निमित्तमुत्पन्नं तस्य शांत्या निरासादशुभादृष्टस्यापि निरासः । बहुदिन-प्राप्ये निर्दूषणे काले क्रियमाणं शांतिकं किंचिदुरदृष्टशामकं यद्यपि भवति तथापि ताव-द्विर्दिनैर्दुरदृष्टस्य प्रावल्याद्दुःखप्राप्तिः । यथाल्पोप्यग्निरल्पेनैव जलेन शांतो भवति तथा सकलनगरदाहको मनुष्यैर्बहुभिर्गुणपट्टहीतजलपूर्णघटैरेकदा निर्वापितोपि सकलोभिर्न निर्वा-प्यते इत्यर्थतः सर्वथा मौढ्यादिदोषं विनैव यथाकथंचित्कथितं तत्प्रकारेण दिनशुद्धिमंगीकृत्य शांतिकाद्यवश्यं विधेयम् ॥ ३४ ॥

होमाहुतौ शुद्धमुहूर्ताः-

सूर्यभात्त्रिभिरे चान्द्रे सूर्यविच्छुक्रपंगवः ॥

चन्द्रारेज्यागुशिखिनो नेष्टा होमाहुतिः खले ॥ ३५ ॥

अथ होमाहुतेः शुद्धमुहूर्तमनुष्ठुष्टं दसाह-सूर्यभादित सूर्यः स्पष्टमानेन यत्रक्षत्रेस्ति तस्मान्नित्रिभे आदितो भत्रयभे त्रिकमेवं सप्तविंशतिभेषु नवत्रिकानि भवन्ति । तत्र सूर्यनक्षत्रा-
दारभ्य प्रथमद्वितीयादित्रिकस्थे चान्द्रे सति क्रमादेवमुखे आहुतिः पतति । यथा प्रथमत्रिके
सूर्यस्य ततो बुधस्य ततः शुक्रस्य ततः पंगोः शनेस्ततश्चन्द्रस्य तत आरभ्य भौमस्य ततः
इज्यस्य गुरोस्ततोऽगो राहोः ततः शिखिनः केतोः । एवं सति यदिने पापग्रहमुखे होमाहुतिः
पतति सा नेष्टा न शुभदा । अर्थादेव शुभग्रहमुखे आहुतिपातः शुभफलदः । उक्तं च कश्य-
पेन-“नक्षत्रे यत्र भानुः स्यात्तदाद्यं भैत्रिकं त्रिकम् । सूर्यज्ञशुक्रसौरीणामिदुर्भौमवृहस्पतेः ॥
राहोः केतोश्च निर्दिष्टं वदनादौ शुभाशुभम् ॥ सौख्यार्थनाशः सूर्ये स्यादिदौ जलमयी
कृषिः ॥ भौमेऽग्निदाहो राष्ट्रस्य बुधे बुद्धिविवर्द्धनम् । गुरौ लब्धिरभीष्टस्य राज्यं सौभा-
ग्यनन्दितम् ॥ भार्गवे कार्यसंपत्तिरौहिकामुष्मिकी भवेत् । शनेर्मुखाहुतौ ज्ञेयो राज्य-
भङ्गो धनक्षयः ॥ राहोर्मुखाहुतौ हानिः सर्वस्य परिकीर्तिता । केतोर्मुखाहुतौ ज्ञेयं दुर्भि-
क्षं देशविप्लवः ॥ मरणं प्राणिनां चैव राज्यभंगस्तथैव च । तस्मात्सर्वप्रयत्नेन ग्रहनक्षत्र-
संगमे ॥ दुष्टे न कुर्याद्धवनमित्याहुर्भार्गवादयः ॥” इति ॥ तद्यमत्र निष्कृष्टार्थः । सूर्या-
क्रान्तनक्षत्राचन्द्रनक्षत्रस्थत्रिकत्रिकगणनया पापमुखे आहुतिर्निधा । शुभग्रहमुखे समी-
चीना । अतएव पितृचरणैरप्युक्तं- विवस्वदक्षस्त्रिकमेकमेवावंध स्थितेर्कज्ञसितार्कजा-
नाम् ॥ चन्द्रारजीवागुशिखावदास्ये होमाहुतिः पापमुखे निषिद्धा ॥ ” इति ॥ गुर्जरदेशे
प्रसिद्धीमदम् ।

पापग्रहमुखे हवने शान्तिः-

देवात्कृतस्य पापग्रहमुखे हवनस्य शान्तिरुक्ता विष्णुधर्मोत्तरे-“ कूरग्रहमुखे चैव
संजाते हवने शुभे । शान्तिं विधाय गां दद्याद् ब्राह्मणाय कुटुंबिने ॥ आयसीं प्रतिमां
कृत्वा निःक्षिपेत्तामधोमुखम् ॥ गोमूत्रमधुगंधाद्यैरर्चितां प्रतिमां ततः ॥ कुंडे निधाय
संपूज्य तत्र होमो विधीयते ॥ ” इति ॥ ३५ ॥

होमदिने वह्निवासवशेन शुभाशुभफलनिर्णयः-

सैका तिथिर्वारयुता कृताप्ता शेषे गुणभ्रे भुवि वह्निवासः ॥

सौख्याय होमे शशियुग्मशेषे प्राणार्थनाशौ दिवि भूतले च ३६

अथ यदिने होमश्चिकीर्षितस्तद्दिने वह्निवासवशेन शुभाशुभफलमिद्वज्रयाह-सैकेति ॥
यदि शुक्लादिमासगणनया वर्त्तमानतिथिर्गण्येकयुता वर्त्तमानवारयुता चतुर्भक्ता यच्छेषं
तद्गुणमितं शून्यमितं च तदा वह्नेर्वासो वसतिस्थानं भुवि वर्त्तते । तत्फलमाह सौख्या-
येति । होमादिवसे भुवि वह्निवासः सौख्यजनको भवतीत्यर्थः । शशियुग्मशेषे क्रमेणै-
कद्विमिते शेषेभिर्वासो दिवि स्वर्गे । तत्फलं कर्तुः प्राणनाशो मरणं भवेत् । द्विमिते शेषे-
भिर्वासो भूतले पातालेऽस्ति । तत्फलं कर्तुरर्थनाशो द्रव्यनाशः । उक्तं- “ तिथिवारयुतिः

सैका वेदभक्तावशेषकात् । निवासोमेव्योम्नि रूपे वित्तप्राणविनाशकः ॥ पाताले द्विकशेषेण धनसञ्चयनाशकः । गुणवेदावशेषेण भूमी विपुलसौख्यदः ॥ संस्कारेषु विचारोस्य न कार्यो नापि वैष्णव । नित्ये नैमित्तिके कार्ये न चावदे मुनिभिः स्मृतः ॥” इति ॥ ३६ ॥

नवान्नभक्षणमुहूर्तः—

नवान्नं स्याच्चरक्षिप्रमृदुमे सत्तनौ शुभम् ॥

विना नंदाविषघटीमधुपौषार्किभूमिजान् ॥ ३७ ॥

अथ प्रतिवर्षोत्पन्ननवान्नभक्षणमुहूर्तमनुष्ठुभाह—नवान्नमिति ॥ चरक्षिप्रमृदुसंज्ञकद्वादशमेषु तथा सत्तनौ समीचीनलम्ने शुभप्रहैर्युते दृष्टे चेत्यर्थः ॥ परन्तु नन्दाः प्रतिपत्पञ्चशेकादशीविषघटीविवाहप्रकरणे वक्ष्यमाणाः मधुं चैत्रमासं पौषं च आर्किं शान्तिं भूमिजं मंगलवारम् एतन्विना वर्जयित्वा नवान्नभक्षणं शुभं स्यात् । यदाह भुजबलः—“नवान्नभोजनं नृणां मृदुक्षिप्रचरैः । शुभम् शुभेक्षितयुते लम्ने विषनाडीं विवर्जयेत् ॥ नवान्नं न च नन्दायां मासे पौषे मधौ तथा ॥” इति ॥ ३७ ॥

नौकाघटनमुहूर्तः—

याम्यत्रयविशाखेन्द्रसार्पपित्र्येशभिन्नमे ॥

भृग्विज्यार्कदिने नौकाघटनं सत्तनौ शुभम् ॥ ३८ ॥

अथ नौकाघटनमुहूर्तमनुष्ठुभाह—याम्येति ॥ याम्यत्रयं भरणीकृत्तिकारोहिण्यः । विशाखा इन्द्रो ज्येष्ठा सार्पमाश्लेषा पित्र्यं मघा ईश आर्द्रा एतैर्वर्जिते रहिते अवशिष्टेष्वष्टादशनक्षत्रेषु तथा शुक्रगुरुसूर्यवारे सत्तनौ प्राग्व्याख्यातगुणविशिष्टे लम्ने नौकाघटनं निर्माणं शुभम् । उक्तं च दीपिकायां—“ज्ञभहरिघटलम्ने शक्रपित्र्यद्विदैवे त्रिणयनयविधियाम्यद्वंद्वसार्पत्र्यमेषु । सुकरणतिथियोगे शुक्रजीवार्कवारे तरणिघटनमिष्टं चन्द्रताराभिः शुद्धौ ॥” इति ॥ ज्ञमे मिथुनक्रान्ते । हरिः सिंहः । तरणिर्नौः ।

नौकाया घटनस्थानाच्चलनयात्रायां च मुहूर्ताः—

अथ घटनस्थानान्नाच्चालनमुहूर्तौ मयोच्यते । दीपिकायां—“शुभाहे विष्णुयुग्मेदुभगमैत्राश्विपाणिषु । चालनं घटनस्थानान्नावः शुभतिथीदुषु ॥” इति ॥ दीपिकायां नौकायात्रामुहूर्तोपि—“अश्विचरेज्यसुधानिधिपूर्वामित्रधनाच्युतमे शुभलम्ने । तारकयोगतिथीदुविशुद्धौ नीगमनं शुभदं शुभवारे ॥” इति ॥ इति ॥ ३८ ॥

वीरसाधनाभिचारयोर्मुहूर्ताः—

मूलार्द्राभरणीपित्र्यमृगे सौम्य घटे तनौ ॥

सुखे शुक्रेऽष्टमे शुद्धे सिद्धिर्वीराभिचारयोः ॥ ३९ ॥

अथ वीरसाधनाभिचारयोर्मुहूर्तमनुष्ठुभाह—मूलेति ॥ मूलार्द्रादिनक्षत्रपंचके तथा घटे तनौ कुंभलम्ने तत्र सौम्ये बुधे सति तथा शुक्रे सुखे चतुर्थस्थे अष्टमे शुद्धे । शुद्धत्वं प्राग्व्या.

ख्यातम् । तादृशे लग्ने वीरस्य वीरसाधनाय अभिचारकर्मणः सिद्धिर्निष्पत्तिः । उक्तं च वसिष्ठेन-“शशिनैर्ऋते यमपितृभेष्वष्टमशुद्धौ भृगौ च पाताले । घटलग्नगते शशिजे निखिला वेतालसिद्धिः स्यात् ॥” इति । आर्द्राग्रहं रत्नमालायां-“पित्र्येशयाम्यमूलैर्दुभेषु शुद्धेऽष्टमेपि च । वेतालसिद्धिः पाताले भृगौ ज्ञे घटलग्ने ॥” इति । वेतालो नाम वीरसाधनम् ॥३९॥

रोगमुक्तस्य स्नाने मुहूर्तः-

व्यन्त्यादितिध्रुवमघानिलसार्पधिष्ण्ये रिक्ते तिथौ चरतनौ
विकवीन्दुवारे ॥ स्नानं रुजा विरहितस्य जनस्य शस्तं
हीने विधौ खलखगैर्भवकेंद्रकोणे ॥ ४० ॥

अथ रोगनिर्मुक्तस्नानमुहूर्तं वसंततिलकेनाह-व्यत्येति ॥ अंत्यं रेवती आदित्यादीनि भानि प्रसिद्धानि एतानि नवधिष्ण्यानि येषु तान्यवशिष्टान्यष्टादशभानि तेषु तथा रिक्तासङ्गास्तु तिथिषु तथा कविः शुक्रः इंदुश्चन्द्रः आभ्यां रहितेषु वारेषु तथा विधौ चंद्रे हीने निषिद्धस्थानस्थिते । निषिद्धस्थानानि गोचरप्रकरणे वक्ष्यति । तथा भवे एकादशे केंद्रे प्रथमचतुर्थसप्तमदशमस्थाने कोणे नवमपंचमे एषु स्थानेषु स्थितैः पापग्रहरूपलक्षिते लग्ने सति रुजा रोगेण विरहितस्य निर्मुक्तस्य जनस्य स्नानम् आरोग्यस्नानं शस्तं शुभम् ॥ उक्तं च कश्यपेन-“पितृमारुतसर्पात्यस्थिरर्क्षेण्विदुशुक्रयोः । न कुर्याद्धारयो रोगमुक्तः स्नानं कदाचन ॥” इति । पुनर्वसोरपि निषेधो रत्नमालायां-“इदोर्वारे भार्गवे च ध्रुवेषु सार्पादित्यस्वातियुक्तेषु भेषु । पित्र्ये चांत्ये चैव कुर्यात्कदाचिन्नैव स्नानं रोगमुक्तस्य जन्तोः ॥” इति । पुण्यशततारकयोनिषेधो नारदसंहितायां-“स्थिरेज्यादितिसार्पात्यपितृवारुणभेषु च । न कुर्याद्रोगमुक्तस्य स्नानं वारेज्यशुक्रयोः ॥” इति । अर्थादन्यनक्षत्रेषु कार्यमित्यर्थः ॥

तत्रैव लग्नादिशुद्धिः-

अथ लग्नादिशुद्धिमाह श्रीपतिः-लग्ने चरे सूर्यकुजेज्यवारे रिक्ते तिथौ चन्द्रबले च हीने । त्रिकोणकेंद्रोपगतैश्च पापैः स्नानं हितं रोगविमुक्तकानाम् ॥” इति ॥ दीपिकायां विशेषः-“व्यादित्येषु चरेषु शक्रदिनकृत्पुण्योम्रचंद्रेषु च क्रूराहव्यतिपातत्रिष्टिदिवसेष्विदावशस्ते तिथौ । केंद्रस्थेष्वशुभेष्वकामतिथिषु स्नानं गदान्मुक्तिदं शस्तं नात्र सुशोभना विधुमुजंगर्क्षेदुसद्वासराः ॥” इति ॥ अकामतिथिषु त्रयोदशीरहितासु तिथिषु ॥ ४० ॥

शिल्पविद्यामुहूर्ताः-

मृदुध्रुवक्षिप्रचरे ज्ञे गुरौ वा खललग्ने ॥

विधौ ज्ञजीववर्गस्थे शिल्पविद्या प्रशस्यते ॥ ४१ ॥

अथ शिल्पविद्यामुहूर्तमनुष्टुभाह-मृदुध्रुवेति ॥ मृदुगणक्षिप्रगणचरणेषु शिल्पं काष्ठतक्षणापाषाणादिघटनानावर्णनिर्मितमूर्त्यादिकल्पनं तद्विद्यायाः प्रारंभः प्रशस्यते । अथ लग्नशुद्धिः । तत्र ज्ञे बुधे खललग्ने दशमस्थे लग्नस्थे च वा अथवा गुरौ बृहस्पतौ खललग्ने दशमस्थे

लग्नस्थे च सति तथा विधौ चन्द्रे इजीववर्गस्थे बुधगुरुपङ्कवर्गस्थे च सति शिल्पविद्या प्रशस्यते ।
उक्तं च रत्नमालायाम्—“लग्नकर्मगते सौम्ये जीवे वामृतदीधितौ । तयोर्वर्गस्थिते शिल्पविद्यारंभः
प्रशस्यते ॥ ” इति । वसिष्ठेन त्वन्यथैवोक्तम्—“ शशितनये जीवे वा चन्द्रे वा लग्नबलिनि
धर्मे वा । तद्वर्गे लग्नगते शिल्पारंभः प्रशस्यते सततम् ॥ ” इति ॥ ४१ ॥

मैत्रीसन्धानमुहूर्तः—

सुरेज्यमित्रभाग्येषु चाष्टम्यां तैतिले हरौ ॥

शुक्रदृष्टे तनौ सौम्यवारे संधानमिष्यते ॥ ४२ ॥

अथ सन्धानमुहूर्तमनुष्ठुभाह—सुरेज्येति । सुरेज्यमित्राः प्रसिद्धाः । भाग्यं पूर्वफलानुनी ।
एषु भेषु तथाष्टम्यां हरौ द्वादश्यां वा तैतिले करणे वा तथा शुक्रदृष्टे । शुक्रयुत इत्यपि
वक्तव्यम् । तादृशे तनौ लग्ने तथा सौम्यग्रहाणां वारे संधानं मैत्री प्रीतिरिष्यते । उक्तं च
रत्नमालायाम्—“भाग्ये मैत्रे शीतरश्मौ सपुण्ये द्वादश्यां वा शुक्रदृष्टे च लग्ने । अष्टम्यां वा
तैतिलाख्ये प्रदिष्टा पूर्वाचार्यैस्तत्र सन्धानसिद्धिः ॥ ” अत्र केचिदेवं व्याकुर्वन्ते—पुण्येण सहिते
सपुण्ये भाग्ये मैत्रे च एतन्नक्षत्रत्रयसंस्थे शीतरश्मौ चन्द्रे सति सन्धानं कार्यम् । अनेन
भाग्यमैत्रपुण्यात्मकं नक्षत्रत्रयमुक्तं भवति । यदाह वसिष्ठः—“सुरगुरुमैत्रे भाग्ये द्वादश्यां पक्ष-
मध्यातिथौ । सितयुतवीक्षितलग्नं तैतिलकरणे च सन्धिः स्यात् ॥ ” इति । कश्यपोपि-
“भाग्ये पुण्ये समैत्रे च लग्ने शुक्रोक्षिते युते । करणे तैतिलेऽष्टम्यां द्वादश्यां सन्धिरिष्यते ॥ ” इति ।
एतदेव रत्नमालापद्यव्याख्यानं ज्ञायः । संमतिवाक्ययोरार्षत्वात् । “भाग्ये मैत्रे शीत-
रश्मौ” इति वक्रोक्तावाशयं न विद्मः । एवं च मूलपद्ये देवज्यमित्रभाग्येष्वित्येव पठनीयम् ॥ ४२ ॥

परीक्षामुहूर्तः—

त्यक्त्वाष्टभूतशनिविष्टिकुजाञ्जुर्भमासौ मृतौ रविविधू

अपि भानि नाड्याः ॥ द्वयंगे चरे तनुलवे शशिजीवतारा

शुद्धौ करादितिहरीन्द्रकपे परीक्षा ॥ ४३ ॥

अथ परीक्षामुहूर्तं वसंततिलकेनाह—त्यक्त्वेति । अष्ट अष्टमी भूतश्चतुर्दशी शनिकुजी
वारौ प्रसिद्धौ विष्टिर्भद्रा जुर्भमासौ जननकालीननक्षत्रं जन्ममासं च मृतावष्टमस्थाने रवि-
विधू जन्मराशेः सकाशादष्टमं तूर्यं चन्द्रं च तथा नाड्याः भान्यपि नाडीनक्षत्राण्यपि ।
रविविधू अपीत्यत्र—“ईदूदेद्विवचनं प्रगृह्यम् ” इति प्रगृह्यसंज्ञायां “ प्लुतप्रगृह्या आचि
नित्यम् ” इति प्रकृतिभावः । एतावत्पदार्थकदंबकं त्यक्त्वा परीक्षा कार्या । परीक्षा नाम सुवर्ण-
स्तेयादिमहापातकाभिशास्तशुद्धयशुद्धिविचारात्मिका तप्तमाषादिरूपा । दिव्यमिति यावत् ।
सामान्यतो भद्रानिषेधेपि पुनर्भद्रानिषेधो ‘ रात्रिभद्रा यदा हि स्यात् ’ इत्यादिपरिहाराणा-
मप्यनवकाशतां सूचयितुमुपात्तः । जन्मभस्य नाडीनक्षत्रत्वादेव निषेधे पुनरुपादानमावश्य-
कत्वं द्योतयितुम् । जन्ममासस्य तु पुनर्निषेधो नाद्यगर्भविषये यथा स्यादित्येवमर्थम् ।
सामान्यवाक्यमाद्यगर्भविषयमव । एतच्चात्र निर्णेष्यते । एवं परीक्षायां निषिद्धनिमित्तान्य-

मिधाय विहितनिमित्तान्याह-द्वयंग इति । तनुलव इति प्रत्येकं संबंधः ॥ द्वयंगे द्विस्वभावे मिथुनकन्याधनुर्मानरूपे तनौ लग्ने अंशे नवांशे च द्विस्वभावे तथा चरे मेषकर्कतुलामकरूपे लग्ने नवांशे च तथा शशिजीवताराशुद्धौ चंद्रशुद्धौ गुरुशुद्धौ च सत्याम् । एषा शुद्धिश्च गोचरप्रकरणेऽभिधास्यते । तथा करादितिहरीद्रकपे करो हस्तः अदितिः पुनर्वसुः हरिः श्रवणः इंद्रो ज्येष्ठा कपो वरुणः तद्गं शततारका एषु च भेषु परीक्षा स्यादित्यर्थः । अत्रानुक्तोपि प्रातःकालोऽतिशस्तः । उक्तं च दीपिकायां-“ नो शुक्रास्तेष्टमार्के गुरुसहित-
रवौ जन्ममासेऽष्टमैदौ विष्टौ मासे मलाख्ये कुजशनिदिवसे जन्मतारासु चाशु । नाडीनक्षत्र-
हीने सुगुरुरजनीनाथताराविशुद्धौ प्रातः कार्या परीक्षा द्वितनुचरगृहांशोदये शस्तलग्ने ॥ ”
इति । व्यवहारोच्चयः-“ अष्टम्यां च चतुर्दश्यां प्रायश्चित्तपरीक्षणे । न परीक्षाधिवासश्च
शनिभौमदिने भवेत् ॥ ज्येष्ठा श्रवणहस्ताश्च तथा ज्ञेयः पुनर्वसुः । तद्वच्छतभिषा प्रोक्ता
त्वभियुक्तविचारणे ॥ ” इति । अभियुक्तः सुवर्णस्तेयादिपातकसंभावनावान्तस्य विचारणे
शुद्धयशुद्धिनिर्णये । नाडीनक्षत्राणि दीपिकायामुक्तानि । जन्माद्यं कर्म ततो दशमभं
सांघातिकं च षोडशकं समुदायमष्टादशमं विनाशसंज्ञं त्रयोविंशम्-“ आद्यात्तु पंचविंश-
मानसमेवं नरः पृष्ठः । नवनक्षत्रो नृपतिः स्वजातिदेशाभिषेकक्षैः ॥ ” इति । एतानि नाडीनक्ष-
त्राणीति वाक्यशेषो दीपिकाकृताभिहितः । जातिर्ब्राह्मणादिका तन्नक्षत्राणि-“ पूर्वोत्रयं सानिल-
मग्रजानाम् ” इति वराहोक्तानि । तद्वाक्यं च मया यात्राप्रकरणे लिखिष्यते । दशोर्गला-
पुरादिकः । तन्नक्षत्राणि शतपदचक्रानुसारेण ज्ञेयानि । तद्वाक्यं च नामकर्मप्रकरणे लिखि-
ष्यते । यस्मिन्पुण्यादिके नक्षत्रेऽभिषिक्तो राजा तदभिषेकक्षम् ॥ ४३ ॥

लग्नशुद्धिः सर्वशुभकार्येषु-

व्ययाष्टशुद्धोपचये लग्नगे शुभदृग्युगे ॥

चन्द्रे त्रिषड्दशायस्थे सर्वारंभः प्रसिद्ध्यति ॥ ४४ ॥

अथ सामान्यतः समस्तशुभकार्येषु लग्नशुद्धिमनुष्ठमाह-व्ययेति । व्ययो द्वादशस्थानमष्ट
अष्टमस्थानमेतत्स्थानद्वयं शुद्धं शुभं पापग्रहसाहित्यदोषरहितं यस्मिन् तादृशे स्वजन्मराशेः
स्वजन्मलग्नाद्वोपचयभवते त्रिषडेकादशस्थाने लग्नगते शुभग्रहैर्दृष्टे युते तथा चन्द्रे त्रिषड्-
दशमायस्थानस्थिते सति सर्वेषां शुभकार्याणामारम्भः प्रसिद्ध्यति । यदाह वसिष्ठः-“ उपच-
यमे लग्नगते व्ययनैधनशुद्धिसंयुते लग्ने । उपचयगे शीतकरे मंगलकर्माणि कार्याणि ॥ ”
इति ॥ ४४ ॥

ज्वरोत्पत्तिकालेन स्थितिदिनसंख्याफलानि-

स्वातींद्रपूर्वाशिवसार्पभे मृतिर्ज्वरेन्त्यमैत्रे स्थिरता भवेद्भुजः ॥

याम्यश्रवोवारुणतक्षभे शिवा घस्त्राहिपक्षो द्वयधिपार्कवासवे ॥ ४५ ॥

मूलाग्निदासे नव पित्र्यभे नखा बुध्न्यार्यमेज्यादितिधातृभे नगाः ॥

मासोब्जवैश्वेथ यमाहिमूलभे मिश्रेशपित्र्ये फणिदंशने मृतिः ॥ ४६ ॥

अथ नक्षत्रेषु ज्वरोत्पत्तौ सत्यां तन्निवृत्तौ दिनसंख्यादिकं द्वितीयोपजातिकयोपेन्द्रवज्रया चाह—स्वातीन्द्रेति ॥ स्वाती इन्द्रो ज्येष्ठा पूर्वास्तिस्रः शिव आर्द्रा सर्पभमाश्लेषा एषु भेषु ज्वरे पुंसः स्त्रियो वा ज्वरोत्पत्तौ मृतिरेव स्यात् । उक्तं च वसिष्ठेन—“पूर्वात्रयस्वातिभुजंगरौ द्रसुरेश्वरक्षेपु च यस्य रोगः । स्याद्रक्षितुं देवचिकित्सकोऽपि क्षितावशक्तः खलु रोगिणं च ॥” इति । देवचिकित्सको देववैद्यो धन्वंतरीः । अन्त्यमैत्रे रेवत्यनुराधयोर्ज्वरोत्पत्तौ रुजो रोगस्य स्थिरता भवेत् बहुकालेन रोगनिवृत्तिः स्यादित्यर्थः । तथा भरण्यादिनक्षत्रचतुष्के शिवा एकादश घन्ता दिवसाः रोगस्थैर्यं स्यात्तदनन्तरं रोगमुक्तिरिति सर्वत्र व्याख्येयम् । ‘घन्तो दिनाहनी’ वा तु इत्यमरः । द्व्यधिपं विशाखा अर्को हस्तः वासवं धनिष्ठा एषु त्रिषु भेषु पक्षः पंचदशदिवसा रोगस्थस्य । मूलाभिदासे मूलकृत्तिकाश्विनीषु त्रिषु नव दिवसाः पिच्यभे मघायां नखा विंशतिर्दिवसाः । ‘नामैकदेशे नामग्रहणम्’ इति न्यायेन बुध्न्योऽहिर्बुध्न्य उक्तराभाद्रपदा अर्यमोत्तराफल्गुनी इज्यादितिधातृभानि प्रसिद्धानि एषु पंचभेषु सप्तदिवसाः अज्यवैश्वे मृगोत्तराषाढयोद्वयोर्मासखिंशाद्दिनानि रोगस्थैर्यं ततो रोगनिवृत्तिः । यदाह वसिष्ठः—“कृच्छ्रात्स्फुटं प्राणिति मित्रपोष्णाधिष्ये च मासाच्छशिर्विश्वधिष्ये । रोगस्य मुक्तिः पितृदेवधिष्ये वारैर्भवेद्विंशतिभिश्च नूनम् ॥” इति । प्राणिति जीवतीत्यर्थः । “पक्षाद्रसुद्वीशकरेषु भेषु मूलाश्विनामित्रितये नवाहात् । तोयेशचित्रांतकविष्णुभेषु नैरुज्यमेकादशभिर्दिनैश्च ॥ पुष्ये त्वहिर्बुध्न्यपुनर्वसौ च ब्रह्मर्यमर्क्षेषु च सप्तरात्रात् ॥” इति ॥

शीघ्रं रोगनिवर्त्तकशान्तिः—

अत्र शीघ्रं रोगविमुक्तये संक्षिप्ता शान्तिरप्याभिहिता वसिष्ठेन “ऋक्षेशरूपं कनकेन कृत्वा तल्लिगमंत्रैश्च सुगंधिपुष्पैः । वस्त्राक्षतैर्गुग्गुलुधूपदीपनैवद्यतांबूलफलैश्च सम्यक् ॥ पूजां च कृत्वा भयनाशनाय द्विजाय दद्यादतुलं शिवाय ॥” इति । आमयो रोगः । अतुलमपरिमितद्रव्यम् । प्रत्येकनक्षत्रशांतिर्विशदनक्षत्रशांत्यध्याये वसिष्ठेनोक्ता । सा तत एव सम्यगवधार्या ॥

एषु भेषु सर्पदंशे मृत्युमृती—

अथ सर्पदंशे नक्षत्राण्याह—अथेति । अथानंतरं यमाहिमूलभे भरण्याश्लेषामूले तथा मिश्रेशपिच्ये कृत्तिकाविशाखाद्रमिघासु एवं सप्तसु भेषु यस्य कस्याचित्फणिर्दशने सर्पदंशे मृतिर्मरणमेव भवेदित्यर्थः । यदाह वसिष्ठः—“मघाविशाखानलसार्पयाम्यर्नैर्ऋत्यरौद्रेषु च सर्पदष्टः । स रक्षितो विष्णुरथेन सोपि प्राप्नोति कालस्य मुखं मनुष्यः ॥” इति । विष्णुरथेन गरुडेन । अत्र सर्पदंशे यस्यैषु नक्षत्रेषु गोचरवशेन चंद्रबलं न भवति तस्यैव सर्पदंशेऽवश्यमरणं स्यात् । उक्तं च दीपिकाटीकाकृताच्युतभट्टेन—“यद्यत्र चन्द्रस्तस्यैव गोचरे चाशुभप्रदः । तदा नूनं भवेन्मृत्युः सुधासंसिक्तदेहिनः ॥” इति ॥ ४५ ॥ ४६ ॥

मृतिरेषु भेषु रोगे—

रौद्राहिशाक्रांबुपयाम्यपूर्वाद्रिदैववस्वग्निषु पापवारे ॥
रिक्ताहरिस्कंददिने च रोगे शीघ्रं भवेद्रोगिजनस्य मृत्युः ॥ ४७ ॥

अथ शीघ्रं रोगिमरणे विशिष्टं योगं द्वितीयोपजातिकयाह-रौद्रादीनि भानि प्रसिद्धानि पापवाराः सूर्यभौमशनयः रिक्ताः प्रसिद्धाः हरिर्द्वादशी स्कंददिनं पष्ठी एता-
स्तिथयः एवंविधे विशिष्टयोगे यस्य रोगोत्पत्तिर्भवेत्तस्य रोगिजनस्य शीघ्रं मृत्युर्भवेत् ।
उक्तं च दैवज्ञमनोद्वरे-“ उरगवरुणरुद्रा वासवेंद्रत्रिपूर्वा यमदहनविशाखाः पापवारेण युक्ताः ।
तिथिषु नवमीषष्ठीद्वादशी वा चतुर्थी सहजमरणयोगो रोगिणां कालहेतुः ॥ ” इति । चतु-
र्थीग्रहणं चतुर्दश्युपलक्षकं मत्वा मूले रिक्ताग्रहणं कृतम् । अतएवाह वसिष्ठः-“आश्लेषार्द्रा-
त्रिपूर्वायमवरुणमरुच्छक्रतारानलाः स्युर्द्वादश्यां स्कंदरिक्तातिथिषु च रविजार्कारवारेषु येषाम् ।
रोगः संजायते ते यमपुरमचिरात्प्राप्तुर्वन्त्येव चन्द्रे जन्मन्यष्टाख्यबंधुव्ययभवनगते मृत्युलभे
च राशौ ॥ ” इति ॥ ४७ ॥

प्रेतदाहादिमुहूर्ताः-

क्षिप्राहिमूलेन्द्रहरीशवायुभे प्रेतक्रिया स्याज्ज्ञपकुंभगे विधौ ॥

प्रेतस्य दाहं यमदिग्गमं त्यजेच्छय्यावितानं गृहगोपनादि च ४८

अथ प्रेतदाहमुहूर्तं प्रेतदाहादिनिषिद्धदिनं चंद्रवंशाच्छंदसाह-क्षिप्रेति । अश्विनीपुष्यह-
स्ताश्लेषामूलज्येष्ठाश्रवणार्द्रास्वातीनक्षत्रेषु प्रेतक्रिया प्रेतानां प्रेतत्वविमुक्तिपूर्वकोत्तमलोकप्रा-
प्तिकारकं श्राद्धादिकर्म क्रियाशब्देनोच्यते । सा यदि कारणवशाच्छवदाहसमये अकृता तदैषु
भेषु कार्या स्यात् ॥ उक्तं च हेमाद्रौ ज्योतिःपराशरेण-साधारणध्रुवोर्मैत्रेषु न शस्यते मनु-
ष्याणाम् । प्रेतक्रिया न शस्ता त्रिपुष्करे यमलधिष्ये च” इति ॥ अत्रैतानि निषिद्धानि कृत्ति-
काविशाखारोहिण्युत्तरात्रयं पूर्वत्रयं मघाभरणीमृगश्रित्रानुराधारेवतीत्येवं पंचदशभानि तथा
यमलधिष्ये द्विपादनक्षत्रे इति हेमाद्रिणा व्याख्यातम् । तत्र मृगचित्रयोर्मैत्रनक्षत्रेष्वंतर्भावा-
द्धनिष्ठायमलधिष्ये अत्र गृह्यते । धनिष्ठापंचकनिषेधश्चाधुनैव वक्ष्यते । एवमष्टादशभानि
प्रेतक्रियायां निषिद्धानि अवशिष्टानि भानि अश्विनीपुष्यहस्ताश्लेषाज्येष्ठाामूलश्रवणार्द्रास्वातीषु
नव नक्षत्रेषु प्रेतक्रिया कार्येत्यर्थादुक्तं भवति । अतएव तान्येव ग्रन्थकर्त्रोपनिबद्धानि-“क्षिप्रा-
हि” इत्यादिना । अतएव ‘कराश्चाहिरुद्रपुष्य (?) स्वातींद्रमूलहारिभेषु मृतक्रियेष्टा’ इति
व्यवहारतत्त्वकर्त्रोक्तम् । ज्ञपकुम्भराशिस्थिते चंद्रे सति धनिष्ठोत्तरार्द्धादारभ्य शततारकापूर्वा-
भाद्रपदोत्तराभाद्रपदारेवतीषु प्रेतस्य मृतस्य दाहं ज्वलनं त्यजेन्न कुर्यात् । च पुनर्यमदिग्गमं दक्षि-
णादिशि गमनं यात्रां त्यजेत् । तथा शय्यायाः खट्वाया वितानं वयनं तथा गृहगोपन-
गृहाच्छादनमादिशब्देन तृणकाष्ठसंग्रहं च त्यजेत् । यदाह वसिष्ठः-“ वस्वपराद्धा-
तपंचकधिष्ये कार्यं गृहस्य गोपनं नैव । दक्षिणादिङ् खगमनं दाहं प्रेतस्य काष्ठसंग्रह-
णम् ॥ ” इति । नारदः-“वस्वन्त्याद्धादिपंचर्क्षे संग्रहं तृणकाष्ठयोः । याम्यदिग्गमनं शय्या न
कार्यं गृहगोपनम् ॥ ” इति । श्रीपतिरपि-“ वासवोत्तरदलादिपञ्चके याम्यदिग्गमनगेहगो-
पनम् । प्रेतदाहतृणकाष्ठसंग्रहं वर्जयेच्छयनके वितानकम् ॥ ” इति । त्रिविक्रमोपि-“शय्या-
वितानं प्रेतादिक्रियां काष्ठतृणार्जनम् । याम्यदिग्गमनं कुर्यान्न चन्द्रे कुम्भमीनगे ॥ ” इति ॥

ननु प्रेतदाहे किं नक्षत्रांतरे मृतस्य धनिष्ठोत्तराद्धादिके दाहो न कार्य इति, उक्तपंचक एव मृतस्य पंचके दाहो न कार्य इति, आहोस्विद्यस्मिन्कस्मिन्नक्षत्रे पंचकातिरिक्ते पंचके वा मृतस्य पंचके दाहो न कार्य इति त्रयः पक्षाः संभवन्ति । तत्र यदि विज्ञायते-नक्षत्रांतरे मृतस्य पंचके दाहो न कार्य इति तर्हि पंचके मरणस्य दोषवत्ता न प्राप्नोति । तच्चायुक्तम् । यस्मादुक्तं ब्रह्मपुराणे-“कुम्भमीनस्थिते चंद्रे मरणं यस्य जायते । न तस्योर्ध्वगतिर्दृष्टा संततौ न शुभं भवेत् ॥” इति । यदिह विज्ञायते-पंचक एव मृतस्य पंचके दाहो न कार्य इति-तदपि न । श्रवणे धनिष्ठापूर्वाद्धे च मृतस्य पंचके दाहनिषेधो न प्राप्नोति किंतु दाहः कर्तव्य इत्येव प्राप्नोति । अस्त्वेवमिति चेन्न ॥ प्रेतस्य दाहं त्यजेदिति दाहस्यैव क्रियाकारकसंबन्धेन प्राधान्यतो निषेधात् ॥ किंच-“त्रिगुणफलदो वृद्धौ नष्टे हते च मृतेपि वा” इति त्रिपुंकरयोगफलवत्पंचकमरणनिषेध एव वक्तव्ये दाहनिषेधस्य पृथगुपादानात्कर्तव्यतापत्तिः । तस्माद्यस्मिन्कस्मिन्नक्षत्रे मृतस्य पंचके दाहो न कार्य इति तृतीयः पक्षः साधीयान् । प्राधान्यादाहस्यैव निषेध इत्युक्तं प्राक् । अतः पंचकात्प्राक् मरणदोषो नास्ति तथा तत्रैव दाहोपि न दोषाय । यदि क्रियाकरणवशात्कालातिक्रमे सति पंचकप्रवृत्तिस्तदा शांतिं विधाय दाहः कार्यः । पंचके तु द्वयमपि निषिद्धं मरणं दाहश्चेति । उक्तं च ब्रह्मपुराणे-“कुम्भमीनस्थिते चंद्रे मरणं यस्य जायते । न तस्योर्ध्वगतिर्दृष्टा संततौ न शुभं भवेत् ॥ न तस्य दाहः कर्तव्यो विनाशः स्वेषु जंतुषु । पंचकानंतरं कार्यं कार्यं दाहादिकं खलु ॥ अथवा तद्दिने कार्यो दाहस्तु विधिपूर्वकम् ॥” रेवतीप्रांते मृतस्य रेवतीमपहाय दाहः कार्य इत्यर्थः । धनिष्ठोत्तराद्धादिमृतस्य दाहस्तु सद्य एव । पंचकस्य बहुकालव्यापित्वात्पर्युषितदाहनिषेधाच्च । स च दाहः शांतिविधिपूर्वकः कार्यः । स विधिरुक्तो ब्रह्मपुराणे-“दाहदेशे शवं नीत्वा स्वापयेच्च प्रयत्नतः । दर्भोणां प्रतिमाः कार्याः पंचोर्णासूत्रवेष्टिताः ॥ यवपिष्टेनानुलिप्तास्ताभिः सह शवं दहेत् । प्रेतवाहः प्रेतसखः प्रेतपः प्रेतभूमिपः । प्रेतहर्त्ता पंचमश्च नामान्येतानि च क्रमात् ॥” इति । विशेषस्त्वंत्येष्टिपद्धत्यादौ द्रष्टव्यः ॥ नन्वत्र “त्रिगुणफलदो वृद्धौ नष्टे हते च मृतेपि वा” इति मरणनिषेध एव वक्तव्ये किं पुनर्दाहनिषेधेन ॥ उच्यते ॥ दोषाधिक्यसूचनार्थं हि पुनर्दाहनिषेधः । अतएव पंचके मृतस्य पुत्तलिकाविधानं कृत्वा दाहः कार्यः । ततः सूतकांते पुत्रादिभिः शांतिकं च विधेयम् । उक्तं च गरुडपुराणे-“ततो दाहः प्रकर्तव्यस्तैश्च पुत्तलकैः सह । सूतकांते तदा पुत्रैः कार्यं शांतिकपौष्टिकम् ॥ पंचके तु मृतो योऽसौ न गतिं लभते नरः । तिलांश्चैव हिरण्यं च तमुद्दिश्य घृतं दहेत् ॥” इति । अतो नक्षत्रांतरे मृतस्य पंचके दाहप्राप्तौ पुत्तलकविधिरेव भवति । ततः सूतकांते शांतिकं च । एवं पंचकांते मृतस्याश्विन्यां दाहप्राप्तौ पुत्तलकविधिर्न । किंतु सूतकांते शांतिकमेव विधेयमित्यलमातिप्रसंगेन ॥ अत्र दीपिकायां-“छेदनं संग्रहं चैव काष्ठादीनां न कारयेत् । श्रवणादौ बुधः षट्के न गच्छेदक्षिणां दिशम्” इति यदुक्तं तच्चिंत्यम् । आर्षमूलवाक्यानुपलब्धेर्वसिष्ठादिमुनिवाक्यविरोधाच्च । अतएव तट्टीकाकृताच्युतभट्टेनाप्यस्य श्लोकस्य व्याख्यानांते कदाचित् श्रवणधनिष्ठापूर्वाद्धयोरेतानि समाचरेत् ननु जातु धनिष्ठोत्तराद्धादिपंचके । तथा च रत्नमालायां-“वासवोत्तरदलादिपंचके” इत्यादिसंमतिवाक्यमुक्तम् ।

काष्ठादीनामित्यत्रादिशब्देन गृहगोपनं प्रेतदाहं खट्वाया वयनं च न कुर्यादिति व्याख्यातम् ॥ ४८ ॥

मृतिविषये त्रिपुष्करयोगः फलेन सह-

भद्रातिथी रविजभूतनयार्कवारे द्वीशार्यमाजचरणा-
दितिवह्निवैश्वे ॥ त्रैपुष्करो भवति मृत्युविनाशवृद्धौ
त्रैगुण्यदो द्विगुणकृद्भुतक्षचाद्रे ॥ ४९ ॥

त्रिपुष्करयोगं सफलं वसंततिलकयाह-भद्रेति । भद्रासंज्ञिका तिथिः द्वितीया सप्तमी द्वादशी । अत्र “ रोरि ” इति रेफलोपे “ ढूलोपे पूर्वस्य दीर्घोऽणः ” इति पूर्वस्याणो दीर्घः । तथा शनिभौमसूर्यवारे तथा द्वीशं विशाखा । अर्थमोत्तराफलगुनी । अजचरणः पूर्वाभाद्रपदा । अदितिः पुनर्वसुः । वह्निः कृत्तिका । विश्वमुत्तराषाढा । एषु षट्सु नक्षत्रेषु उक्ततिथिवार-नक्षत्ररूपविशिष्टयोगे सति त्रिपुष्करः । त्रिपुष्कर एव त्रैपुष्करः । “ प्रज्ञादिभ्यश्च ” इति स्वार्थेऽण् । त्रिपुष्करयोगो भवतीत्यर्थः । कीदृशः । मृत्युविनाशवृद्धौ त्रैगुण्यदः । तादृगे यदि कश्चिन्म्रियेत तदा तदीयास्तत्साहितास्त्रयो म्रियेरन् । यदि किञ्चिद्वस्तु विनष्टं तदा तस्य वस्तु-त्रयनाशः तथा किञ्चिद्वस्तु लब्धं तदा त्रिगुणतद्वस्तुलाभ इत्यर्थः । उक्तं च वसिष्ठेन-रविंरवि-जभौमवारे भद्रायां विषमपादमृक्षं चेत् । त्रैपुष्कराख्ययोगस्त्रिगुणफलो यमलमैद्विगुणः ॥ ” इति । नारदेनापि-“ अर्काकिंभौमवारे चेद्भद्रायां विषमांघ्रिभम् । त्रिपुष्करस्त्रिगुणदो द्विगुणो यमलांघ्रिमे ” इति । अत्र यस्मिन्नक्षत्रे प्रथमपादांते तृतीयपादांते वा राशिसमाप्तिस्तद्विषम-पादमृक्षमुच्यते । तदेव स्पष्टं ‘ द्वीशार्यम ’ इत्यादिनोपनिबद्धम् । वासवो धनिष्ठा । तक्षा चित्रा । चांद्र मृगः । एतानि भानि भद्रास्तिथयो रविजभूतनयार्कवाराश्च । अत्रापि विशि-ष्टयोगे सति द्विपुष्करनामा योगो भवति । तत्फलं-मृत्युविनाशवृद्धौ द्वैगुण्यकृत् । मृते नष्टे वृद्धौ द्विगुणतां करोतीत्यर्थः । ‘ द्विगुणो यमलांघ्रिमे ’ इत्युक्तेः । यन्नक्षत्रे द्वितीयचरणांते राशिसमाप्तिस्तद्यमलांघ्रिभम् । तच्च मृगचित्राधनिष्ठारूपमेव ।

त्रिपुष्करादावेव मरणे शान्तिः-गुरुवारयोगेऽपि त्रिपुष्करयोगश्च-

दैवात्रिपुष्करादिके तिथिवारनक्षत्रात्मके विशिष्टयोगे सति कस्यचित्मरणसंभवस्तदा तद्दोषशांत्यर्थं दानं विधेयम् । यदाह वसिष्ठः-“ त्रितयं गवां हि दद्याद्दोषस्यापनुत्तये विद्वान् । द्वितयं द्विपुष्करेऽपि च तिलपिष्टैर्विप्रमुख्येभ्यः ॥ इति । द्वितयं गवामिति शेषः । अत्र तिथि-वारयोरभावे केवलं विषमांघ्रिमे यमलांघ्रिमे वा मरणसंभवे दोषो नास्तीत्यर्थः । अमुमर्थं स्पष्ट-माह नारदः-“ दद्यात्तद्दोषनाशाय गोत्रयं मूल्यमेव वा । द्विपुष्करे द्वयं दद्यान्न दोषस्त्वर्क्ष-मात्रतः ॥ ” इति । अत्र त्रिपुष्करयोगे कचिद् बृहस्पतिवारोऽप्युक्तः । यदाह कश्यपः-“ भद्राति-थिशनीज्यारवारे चेद्विषमांघ्रिभम् । त्रिपुष्करं त्रिगुणदं द्विगुणं द्वयंघ्रिमे मृती ॥ ” इति । इद-मेव दृष्ट्वा श्रीपतिनाप्युक्तं-“ विषमचरणो धिष्यं भद्रातिथिर्यदि जायते । सुरगुरुशानिष्मापु-त्राणां कथंचन वासरे । मुनिभिरुदितः सोयं योगस्त्रिपुष्करसंज्ञितस्त्रिगुणफलदो वृद्धौ नष्टे हते च मृतेपि वा ॥ ” इति ॥ अस्य पूर्वोक्तवाक्यस्य चैकवाक्यतां देवाः कर्तुमर्हति । कश्यपवाक्ये मृताविति पदोपादानान्मरण एवायं विचारो ननु नष्टे वृद्धौ च । तदुक्तं

ब्रह्मपुराणेपि-“धनिष्ठापंचके जीवो मृतो यदि कथंचन । त्रिपुष्करे याम्यभे च कुलजान्मार-
येद्भुवम् ॥ तदनिष्टविनाशार्थं विधानं समुदीरयेत् ॥” इति । ग्रन्थकर्त्रा तु श्रीपत्युक्तिमङ्गी-
कृत्य मृत्युविनाशवृद्धावित्युक्तम् ॥ वसिष्ठनारदवाक्यः सामान्यतोऽभिधानं दानं च मृतावे-
वेति विषयविवेकः ॥ ४९ ॥

प्रतिकृतिदाहे निषिद्धकालाः-

शुक्रारार्किषु दर्शभूतमदने नंदासु तीक्ष्णोग्रभे
पौष्णे वारुणभे त्रिपुष्करदिने न्यूयाधिमासेऽयने ॥
याम्येऽब्दात्परतश्च पातपरिधे देवेज्यशुक्रास्तके
भद्रावैधृतयोः शवप्रतिकृतेर्दाहो न पक्षे सिते ॥ ५० ॥

अथ शवप्रतिकृतिदाहे निषिद्धकालं शार्दूलविक्रीडिताभ्यामाह-शुक्रारेति । एवंविधे दिने
शवस्य मृतस्य प्रतिकृतिः पर्णशरादिना सावयवत्वकल्पनं तस्य दाहो न कार्यः । कुतः ।
यतो द्विविधः प्रेतसंस्कारः । (१)-प्रत्यक्षशरीरस्यैकः । (२)-प्रतिकृतेरन्यः । तत्र
प्रत्यक्षशरीरसंस्कृतौ शुभाशुभदिनविचाराभावः । यदाह गार्ग्यः-“प्रत्यक्षशवसंस्कारे दिनं
नैव विशोधयेत् ॥” इति ॥ प्रतिकृतिसंस्कारस्य हि कालत्रयं-आशौचमध्ये वर्षमध्ये वर्षान्तरं
चेति । (१)-अत्राशौचमध्ये यदि प्रतिकृतिसंस्कारश्चिकीर्षितस्तदा यथासंभवं दिनशुद्धि-
विचार्या । (२)-वर्षमध्ये वर्षान्तरं वा प्रतिकृतिसंस्कारस्तदा अवश्यं कालशुद्धिविचार्या ।
एतदप्याह गार्ग्य एव-“आशौचमध्ये क्रियते पुनः संस्कारकर्म चेति । शोधनीयं दिनं तत्र
यथासंभवमेव तु ॥ आशौचविनिवृत्तौ चेत्पुनः संस्क्रियते मृतः । संशोध्यैव दिनं ग्राह्यमूर्ध्वं
संवत्सराद्यदि ॥ प्रेतकार्याणि कुर्वीत” इति । अतएवोक्तम् ‘आशौचात्परतो विचार्यमखिलं
मध्ये यथासंभवम्’ इति एतद्वाक्यमत्रैव स्पष्टं व्याख्यास्यते । तत्र दिनशुद्धिरुच्यते । शुक्रा-
रेत्यादिना । शुक्रः प्रसिद्धः । आरो मंगलः । आर्किः शनिः । एषां वारे प्रतिकृतिर्दाहो
नोति प्रत्येकं संबधः । तथा दर्शोऽभावस्या । भूतश्चतुर्दशी । मदनखयोदशी । नंदाः प्रति-
पक्षष्टयेकादश्यः । आसु तिथिषु दाहो न कार्यः । यदाह मरीचिः-“नंदायां भार्गवदिने चतु-
र्दश्यां त्रिपुष्करे । पितृश्राद्धं न कुर्वीत गृही पुत्रधनक्षयात् । एकादश्यां तु नंदायां सिनीवाल्यां
भृगोर्दिने । नभस्ये च चतुर्दश्यां कृत्तिकासु त्रिपुष्करे ॥” इति-द्वितीयवाक्यमतिदुष्टताकथ-
नार्थम् । सिनीवाल्याममावास्यायां भृगोर्दिने शुक्रवारे इति सम्बन्धो व्याख्येयः । अत्र श्राद्धं
न कुर्वीत्यनुषंगः ॥ श्राद्धशब्देनात्र प्रेतक्रिया विवक्षिता । तथा तीक्ष्णोग्रभे मूलज्येष्ठाद्री-
श्लेषास्तीक्ष्णानि, उग्राणि पूर्वात्रयभरणीमघाः पौष्णे रेवत्याम् । वारुणभे शततारकासु त्रिपु-
ष्करदिने-भद्रातिथयः सूर्यभौमशनिवाराः, कृत्तिकापुनर्वसूत्तराफाल्गुनीविशाखोत्तराषाढा-
पूर्वाभाद्रपदाः, एतन्निमित्तसंहतिरूपदिने, प्रतिकृतेर्दाहो न कार्य इति केचिद्व्याकुर्वते । तन्न,
पूर्वपद्येनैव निषेधसत्त्वात् ॥ ननु प्रत्यक्षमृतौ स निषेधो नतु प्रतिकृतिदाहे । एवं तर्हि संमति-
वाक्याभावात्त्रायमर्थ इति ब्रूमः ॥ तदुक्तं ज्योतिःपराशरेण-“साधारणे ध्रुवोऽग्रे मैत्रे नो शस्यते

मनुष्याणाम् । प्रेतक्रिया कथंचिन्निपुष्करे यमलधिष्ण्ये वा ॥” इति । अत्र त्रिपुष्करशब्देन विशिष्टो योगो विवक्षित इति चेत्, अत्र ब्रूमः-त्रिचरणनक्षत्राण्येव त्रिपुष्करपदेनोच्यते । अतो हेमाद्रिणापि कृत्तिकादीन्येव त्रिचरणानि भानि त्रिपुष्करशब्देन व्याख्यातानि । अत एवाह कश्यपः-भरण्यार्द्रा मघाश्लेषा मूलं त्रिचरणानि च । प्रेतक्रियातिदुष्टानि धनिष्ठाद्यं च पंचकम् ॥” इति । पराशरवाक्ये बहूनि प्रेतकृत्ये सामान्यतो निषिद्धानि । कश्यपवाक्येऽन्यान्यपि दुष्टान्युक्तानि । इदमेवाभिप्रेत्य ग्रंथकृतोक्तानि । तत्र धनिष्ठाया अप्रहणं भेषु ग्रहणस्य वक्ष्यमाणत्वात् ॥

गयागोदातिरिक्ते स्थले प्रतिकृतिदाहे निमित्तान्तराणि च-

न्यूनाधिमासे क्षयमासे अधिमासे च शवप्रतिदाहो न कार्यः । उक्तं च ज्योतिर्निबन्धे गरुडपुराणे-“न कुर्याद्गुरुशुक्रास्ते पौषे स्वापे मलिम्लुचे । विलंबितं प्रेतकार्यं गयां गोदावरीं विना ॥” इति । मेधातिथिः-“अस्तंगते गुरौ शुके पौषाषाढाधिकमासके । प्रेतकार्यं न कुर्वीत गयां गोदावरीं विना ॥” इति ॥ अधिमासस्योपलक्षणत्वात् क्षयमासेपि न कार्यं प्रेतकार्यमित्यर्थः । अतएव मूले न्यूनमासनिषेधः । अच्चादेकस्माद्वर्षात्परतः ऊर्ध्वं याम्यायने दक्षिणायने कर्कादिषड्भाशिस्थिते सूर्ये न दाहः कार्यः । अर्थादुत्तरायणं सम्यक् । उपलक्षणत्वादवमदिनमपि निषिद्धम् । उक्तं च गार्ग्येण-ऊर्ध्वं संवत्सराद्यादि । प्रेतकार्याणि कुर्वीत श्रेष्ठं तत्रोत्तरायणम् ॥ कृष्णपक्षश्च तत्रापि वर्जयेत्तु दिनक्षयम् ॥” इति । गरुडपुराणेपि-“न कुर्याद्गुरुशुक्रास्ते पौषे स्वापे मलिम्लुचे । विलंबितं प्रेतकार्यं गयां गोदावरीं विना ॥” इति । यदत्र वाक्ये पौषस्वापयोर्निषिद्धत्वान्मार्गशीर्षस्य मध्यमत्वं प्रतीयते तदावश्यकविषयम् । प्रथमवर्धेतु दक्षिणायनमपि शुभमेव । पातपरिधे व्यतीपाताख्ये योगे गणितागते व्यतीपाताख्ये महापात इत्यपि केचित् ॥ परिवाख्ये योगे तथा देवेज्यशुक्रास्ते गुरुशुक्रयोरस्ते । अत्र स्वार्थे कः । तथा भद्रवैधृतयोः भद्रवैधृतौ प्रसिद्धौ, गणितसाध्ये वैधृताख्ये महापाते इत्यपि केचित् । तथा सिते पक्षे शुक्लपक्षे शवप्रतिकृतेर्दाहो न कार्यः । तदुक्तं नारदेन श्राद्धलक्षणाध्याये-“चतुर्दशीं तिथिं नन्दां शुक्रारार्कवासरम् । सितेज्यायोरस्तमयं द्वयंघ्रिभं विषमांघ्रिभम् ॥ शुक्लपक्षं च संत्यज्य पुनर्दहनमुच्यते ॥” इति । अन्यत्रापि-“न दामदनभूतायां पातवैधृतविष्टिषु । शुक्रार्कभौमपरिवध्रुवमिश्रोमैत्रभे ॥ कर्तुंश्चन्द्रेष्टवेदांत्ये जन्मप्रत्यरितारके । त्रिपादभे सिते पक्षेऽयने याम्येऽदतः परम् ॥ शवप्रतिकृतेर्दाहः शुकेस्ताधिकमासके । नेष्टो मध्यो द्विपान्मैत्रद्वीशादितिभगध्रुवे ॥” इति ॥ ५० ॥

किंच-

जन्मप्रत्यरितायोर्मृतिमुखांत्येऽब्जे च कर्तुर्नस-
न्मध्यो मैत्रभगादितिध्रुवविशाखाद्वयंघ्रिभे ज्ञेति च ॥
श्रेष्ठोर्केज्यविधोर्दिने श्रुतिकरस्वात्यश्विपुष्ये तथा
त्वाशौचात्परतो विचार्यमखिलं मध्ये यथासंभवम् ॥५१॥

तथा कर्तुः प्रेतश्राद्धाद्यधिकरिणो जन्मप्रत्यरितारयोः जन्मतारा उत्पत्तिनक्षत्रं दशममे-
कोनविंशं चेति । प्रत्यरितारा जन्मभात्पंचमं चतुर्दशं त्रयोविंशं चेति तेषु । तथा कर्तुर्मृत्तिसु-
खान्त्येव स्वजन्मराशेरष्टमचतुर्थद्वादशस्थे चंद्रे सति दाहो न सन् न प्रशस्तः । तदुक्तं वारा-
हपुराणे—“वतुर्थाष्टमगे चंद्रे द्वादशे च विवर्जयेत् । प्रेतकृत्यं व्यतीपाते वैधृती परिधे तथा ।
करणे विष्टिसंज्ञे च शनैश्चरदिने तथा ॥ ” इति । विष्टिसंज्ञं करणं भद्रा।महाभारते—“नक्षत्रे
हि न कुर्वीत यस्मिन्जातो भवेन्नरः । न प्रोष्ठपदयोः कार्यं तथाग्नेयेपि भारत ॥ दारुणेषु च
सर्वेषु प्रत्यरिं च विवर्जयेत् ॥ ” इति ॥ प्रोष्ठपदयोः पूर्वाभाद्रपदोत्तराभाद्रपदयोः । आग्नेये
कृत्तिकायाम् । कालविशेषादिकं नारदेनोक्तम्—“दिनोत्तरार्द्धं तत्कर्तुं श्रद्धाताराबलान्विते ।
पापग्रहे बलयुते शुक्लमांशवर्जिते ॥ तत्पुनर्दहनं प्रोक्तम् ” इति ॥

प्रतिकृतिदाहे मध्यमनक्षत्राणि—

शवप्रतिकृतिदाहे मध्यमनक्षत्राण्युच्यन्ते । मैत्रमनुराधा । भगः पूर्वाफल्गुनी । अदितिध्रु-
वविशाखाः प्रसिद्धाः । द्व्यंघ्रिभं मृगचित्राधनिष्ठाः । एषु ज्ञेयि बुधवारेपि शवप्रतिकृतिदाहो
मध्यमः । न शुभफलदो नाप्यनिष्टफलद इत्यर्थः । उक्तं च कश्यपेन—“फल्गुनीद्वितयं रोहि-
ष्यनुराधापुनर्वसुः । द्वे आपाढे विशाखा च भानि द्विचरणानि च ॥ एतानि किंचिदुष्टानि
वर्जयेत्सति संभवे ॥ ” इति । “ नेष्टो मध्यो द्विषान्मैत्रद्विशां दितिभगध्रुवे ” इति चेत्युक्तेर्बुधे
संमत्यभावः । अर्केष्वविधोरर्केष्व्याभ्यां सहितो विधुरिति मध्यमपदलोपी समासः । सूर्यगुरु-
चंद्राणां दिने वारे दाहः श्रेष्ठः । तथा तेन कारणेन श्रुतिकरस्वात्यश्चिपुष्ये एषु निषिद्धनक्ष-
त्रगणादुर्वरितेषु पंचसु भेषु शवप्रतिकृतेर्दाहः श्रेष्ठोऽनुष्ठीयमानः शुभफलद इत्यर्थः । आशौ-
चात्परत इत्यादिव्याख्यातार्थम् ॥ ननु प्रतिकृतिस्कारः किंनिमित्तः । उच्यते,—दैवान्मानु-
षाद्वापराधान्मृतस्य विधिवद्दाहो नाभूत्किंतु काष्ठवद्दाहो जातोऽथवा परदेशगतस्य चौरदंष्ट्रया-
दिहतस्य तद्गीतेरेव केनचित्काष्ठवद्दाहोपि न कृतोऽथवैकाकित्वात् जातस्तदा प्रतिकृतिदाहो
विधेयः । उक्तं च ब्रह्मपुराणे—“अनाहिताग्नेर्देहस्तु दाहो गृह्याग्निना द्विजैः । तदभावे पलाशो-
त्थैः पत्रैः कार्यः पुमानपि ॥ सुपिष्टैर्जलसंमिश्रैर्दग्धैश्च तथाग्निना । असौ स्वर्गाय लोकाय
स्वाहेत्युक्त्वा सर्वाध्वैः ॥ एवं पर्णशवं दग्ध्वा त्रिरात्रमशुचिर्भवेत् ॥ इति । तदभावे देहा-
भावे तथाग्निना गृह्याग्निना । अपिशब्दात्स्त्रीमरणे तद्देहाभावे रूपि पलाशोत्थैः पत्रैः कार्य-
त्यर्थः ॥

आहिताग्निमरणविषये निर्णयस्त्रिधा—

आहिताग्नेस्तु श्रौतसूत्रोक्तविधिमाहापस्तंबः—“ यद्याहिताग्निः प्रोषितः प्रमीतो न प्रज्ञा-
येत स यां दिशमभिप्रस्थितस्तां दिशमस्याग्निभिः कक्षं दहेयुरपि वा वाजसनेयकमिति त्रीणि
षष्टिशतानि पलाशवृत्तानि तैः कृष्णाजिने पुरुषाकृतिं कृत्वा तामस्याग्निभिर्देहेयुः ” इति वा
अत्र पक्षद्वयम् । यथा—प्रवासगतो यदि न प्रज्ञायेत प्रमीत इति अतो मृत इत्येवमनिर्णये(१)—
स यां दिशं प्रति प्रस्थितो भवेत्तस्यां दिशि यः कक्षोऽकृष्टोभूमिप्रदेशस्तृणवांस्तं देशमस्य
मृतस्य प्रतिकृतिभावनया श्रौताग्निभिस्तूर्ण्यं दहेयुर्बाधवाः पितृमेधविधिना । अयमेकः पक्षः ।
(२)—अपिवा अथवा त्रीणि षष्ट्युत्तराणि शतानि ३६० पलाशानि पर्णानि यत्र तिष्ठन्ति

तादृशानि वृत्तानि संपाद्य तैर्वृन्तैः पलाशवृक्षीयैश्चिपत्रैर्वृन्तैः कृष्णाजिने पुरुषाकृतिं कृत्वा तामा-
कृतिमस्याग्निभिः पितृमेधविधिना दहेयुरिति वाजसनेयिनां मतमिति द्वितीयः पक्षः॥ (३)-
पराशरेण तु-‘कुशैः प्रतिकृतिः कार्या’ इत्युक्त्वा--“कृष्णाजिने समास्तीर्य कुशैस्तु पुरुषाकृतिम्”
इत्युक्तम् । कुर्यादिति शेषः । अत्र पलाशवृन्तकुशविध्योरन्यतरेणानुष्ठानम् ब्रीहियववत्तुल्यव-
लत्वात् । शवप्रतिकृतिदाहानुष्ठानविधिस्तु शौनकाद्युक्तदिशा ज्ञेयः । नात्राप्रस्तुतत्वाल्लिख्यते ॥

प्रतिकृतिविधिः-तत्र हेतुश्च-

अयं च पलाशवृन्तादिभिः प्रतिकृतिविधिरस्थ्यलाभे । यदा तु मृतास्थनां लाभस्तदा तैरेव
प्रतिकृतिः कार्या ॥ तदुक्तं छंदोगसूत्रे-“ अथातः पुनर्दाहविधिं व्याख्यास्यामो यदि शरीरं
नश्येदस्थिन्यादायास्थीनि क्षीरादेकेन प्रक्षाल्यास्थिभिः कृष्णाजिने पुरुषाकृतिं कृत्वा पूर्व-
वदहेत् । तेषामलाभे पलाशवृन्तैः कृष्णाजिने पुरुषाकृतिं कृत्वा चत्वारिंशता शिरो दश-
भिर्ग्रीवां विंशत्योरक्षिशतोदरं पञ्चाशता पंचाशता बाहू तयोरेव पञ्चभिः पञ्चभिरंगुलीन्सप्तत्या
सप्तत्या पादौ तथैवांगुलीरष्टाभिः शिश्नं द्वादशभिर्वृषणम् । तां कुशैर्वैष्टयित्वा तस्मिन्नेव
पूर्ववदहेत् ” इति । अस्यार्थः-चत्वारिंशता पलाशवृन्तैः शिरः संपाद्य दशभिर्ग्रीवां
विंशत्योरक्षिशता जठरं पञ्चाशतैकबाहुं तथैव पञ्चाशतापरबाहुं पञ्चभिः पञ्चभिरंगुलीन्
तथा सप्तत्या सप्तत्या पादद्वयं तत एव पञ्चभिः पञ्चभिरंगुलीन् एवं पंचसप्तत्यैकपादः । अष्टाभिः
शिश्नं द्वादशभिर्वृषणद्वयम् । एवञ्च षष्ठ्यधिकत्रिंशता पलाशवृन्तैरवयवकल्पना भवति ।
तां प्रतिकृतिम् । तस्मिन्नेव कृष्णाजिने च । पूर्ववदिति पितृमेधविधिना दहेदित्यर्थः ॥
एतादृशे विषये कालनियमः-“शुक्राराकिपु ” इत्यादिनोक्तः । यतः “ अथातः संप्रवक्ष्यामि
यत्पुनर्दाहनं नृणाम् ” इत्यादिना पद्यसमुदायेन कालशुद्धिमुक्त्वा “ अतीतविषये काम्ये
न्यूने श्राद्धे महालये । एतत्सर्वं विचिन्त्याशु कुर्याच्छ्राद्धमतन्द्रितः ॥ ” इति कश्यपेन
कालातीतविषयत्वेनाभिधानात् ।

आशौचारम्भकालनिर्णयः-

तत्राधिकारी पुत्रादिर्यस्मिन्नेव क्षणे पित्रादिमरणं शृणुयात्तद्दिनमारभ्यैव यथोक्ताशौ-
चाधिकारी भवति । तदाह पैठीनसिः-“ पितरौ चेन्मृतौ स्यातां दूरस्थोपि हि पुत्रकः ।
श्रुत्वा तद्दिनमारभ्य दशाहं सूतकी भवेत् ॥ ” इति । अन्येषां तु देशांतरमरणे विशेष-
माह वृद्धवसिष्ठः-“ मासत्रये त्रिरात्रं स्यात्पण्मासात्पक्षिणी तथा । अहस्तु नवमादवांगूर्ध्वं
ज्ञानेन शुद्ध्यति ॥ ” इति । पक्षिणी साद्ध दिनम् । “ आगामिवर्त्तमानाहर्गुक्तायां निशि
पक्षिणी ” इत्यमरोक्तेः । अत्र श्रुत्वेत्युक्तेर्मरणश्रवणमेवाशौचनिमित्तम् । ‘ निर्दशं ज्ञाति-
मरणं श्रुत्वा ’ इत्यमरोक्तेश्च । दशाहेभ्यो बहिरित्यर्थः । दशाहपदं स्वस्ववर्णाशौचोप-
लक्षणम् । षट्त्रिंशन्मतेपि-“ उभाभ्यामपरिज्ञाते सूतकं नैव दोषकृत् । एकेनापि परिज्ञाते
भोक्तुर्दोषमुपावहेत् ” इति । यदि तु दशाहमध्ये शृणुयात्तदा शेषाहोभिरेवाशौचं तस्य
स्यात् । उक्तं च मिताक्षरायां-“ विगतं तु विदेशस्थं शृणुयाद्यो ह्यनिर्दशम् । यच्छेषं दश-
रात्रस्य तावदेवाशुचिर्भवेत् ” इति । दशरात्रस्येत्युपलक्षणम् । वर्णापेक्षया वयोवस्थापेक्षया

यस्य यावानाशौचकाल उक्तस्तन्मध्ये एव विदेशगतमरणश्रवणे सत्याशौचावशिष्टैरेवाहो-
भिर्विशुध्यतीत्यर्थः । अत एव—“जनने मरणे नित्यमाशौचमनुधावति । सर्पिडांश्चैव बंधूश्च
अत्र कचन गच्छति ” इत्याद्येवंविधानि देवलादिमुनिवाक्यानि श्रवणनिमित्ताशौचपराणि
व्याख्येयानि ॥

वर्णानामाशौचानुष्ठानदिनसंख्याः—

तत्र वर्णाशौचदिनसंख्यामाह दक्षः—“शुद्धयेद्विप्रो दशाहेन द्वादशाहेन भूमिपः । वैश्यः
पंचदशाहेन शूद्रो मासेन शुद्ध्यति ” इति ॥

प्रतिकृतिदाहे यथासंभवं शुद्धिकालविषयौ—

तत्र यदा मरणदिनादारभ्य यथोक्ताशौचदिनमध्ये एव चेन्मरणं शृणुयात्तदावशिष्टाशौच-
दिनमध्ये अथवा स्ववर्णोक्ताशौचदिवसातिक्रमानंतरं चेन्मरणं शृणुयात्तदा तद्दिनादारभ्य
यथोक्ताशौचदिनमध्ये प्रतिकृतिसंस्काराधिकीर्षितः तदा यथासंभवं दिनशुद्धिर्विचार्या ।
अत एवोक्तं गर्गेण—‘ आशौचमध्ये क्रियते ’ इत्यादि । भद्राभरणीधनिष्ठापंचकादिदोषराहित्य-
मपेक्षितम्, नैव बहुकालव्यापिशुक्रास्तादिदोषराहित्यापेक्षा कार्येति गर्गवाक्ये यथासंभव-
पदस्यार्थः । सर्वथात्वाशौचदिनेषु दुष्टेषु दोषतारतम्येन महादोषत्यागोत्पदोपांगीकारो यथा
लोकप्रसिद्धिः । तादृशे दिने शवप्रतिकृतिदाहो विधेयः । सर्वथा दोषराहिते दिने तु तत्तम एव सः ॥

आशौचस्य राजिकादिप्रतिबन्धादननुष्ठाने प्रतिकृतिदाहनिर्णयः—

यदि मरणश्रवणानंतराशौचदिनानां राजिकदैविकब्राह्मणाद्यलाभरूपप्रतिबन्धादतिक्रमणम्
भूतदाशौचमस्ति न वेति विचारः । राजिकदैविकसंभावनायां सत्यां सद्य एव शौचं स्यान्नत्वाशौ-
चम् । यदाह पराशरः—“दुर्भिक्षे राष्ट्रसंतापे आपदां च समुद्भवे । उपसर्गमृते चैव सद्यः-
शौचं विधीयते ” इति । यमबृहस्पती—“दैवे भये समुत्पन्ने प्रधानांशे विनाशिते । सद्यः-
शौचं समाख्यातं क्रांतारापदि संयति ” इति । पैठिनसिरपि—“विवाहदुर्गयज्ञेषु यात्रायां
तीर्थकर्मणि । न तत्र सूतकं तद्वत्कर्म यज्ञादि कारयेत् ” इति । कालांतरालभ्यायां गया-
दियात्रायां तादृशे एव तीर्थकर्मणि तीर्थस्नानदानादिकर्मणि तादृशे विषये आशौचग्रहा-
भावाद्वा च शवप्रतिकृतिदाहाभावः । यदा तु ब्राह्मणाद्यलाभस्तदाशौचपरिग्रहः स्यादेव ।
परंत्वाशौचदिनानंतरं वर्षमध्ये दिनशुद्धिमपेक्ष्यैव शवप्रतिकृतिदाहो विधेयः । “ आशौचस्य
निवृत्तौ चेत्पुनः संस्क्रियते मृतः । संशोध्यैव दिनं ग्राह्यम् ” इति गर्गेणैवकारसाहितदिनप-
दाक्तेः । अयमर्थः—अत्रापि भद्राभरणीपंचकादिदोषः कतिपयदिनव्यापी त्याज्य एव नतु
शुक्रास्तादिबहुकालव्यापिदोषप्रतीक्षा । तदुक्तं ज्योतिर्निबन्धे पितृखण्डे—“ शुक्रस्यास्तमने
चैव देवेज्यस्य तथैव च । प्रेतकार्यं प्रदुष्येत प्रथमं वत्सरं विना ॥ ” इति ॥

वर्षमध्ये दैविकराजिकादिप्रतिबन्धानिवृत्तौ तत्र निर्णयः—

यदि वर्षमध्ये राजिकदैविकाद्युपद्रवः संपन्नस्तदा वर्षोत्तरं निषिद्धदक्षिणायनशुक्रास्तादिम-
हादोषरहिते भद्राभरणीपंचकादिदोषरहिते च काले शवप्रतिकृतिदाहः कार्यः । उक्तं च
गार्ग्येण—“ ऊर्ध्वं संवत्सराद्यादि प्रेतकार्याणि कुर्वीत श्रेष्ठं तत्रोत्तराणम् ” इत्यादीनि मूलवः-

क्यानि प्रागाभिहितानि । अतएव मूलपञ्चम्यद्वात्परतो याम्येऽयने तथा देवेभ्यशुक्रास्तके शवप्रतिकृतिदाहो न कार्य इति व्याख्येयम् । प्रथमे वर्षे तु नायं दोषः ॥

गयागोदावर्योः शुक्राद्यस्तादिषु प्रेतकृत्यनिषेधो न-

सर्वत्रापि गयागोदावर्योस्तीर्थयोः प्राप्तयोः सत्तोरयं शुक्रेज्यास्तदक्षिणायनादिमहादोष-
विचारः कोपि नास्ति । तदुक्तं ज्योतिर्निबन्धे प्रेतमंजरीम्-“प्रेतकार्याणि सर्वाणि व्रतस्नानज-
पादिकम् । वर्ज्यं शुक्रेज्ययोरस्ते गयां गोदावरीं विना ” इति । अन्यानि तु गयागोदावरी-
विषयाणि वचांसि प्रागुक्तानीत्येवमतिप्रसंगेन ॥ ५१ ॥

अभुक्तमूलजातस्य फलदोषा निरूप्यन्ते-

अभुक्तमूलं घटिकाचतुष्टयं ज्येष्ठांत्यमूलादिभवं हि नारदः ॥

वसिष्ठ एकद्विघटीमितं जगौ बृहस्पतिस्त्वेकघटीप्रमाणकम् ५२

नक्षत्रसंबन्धेन मुहूर्तानुक्त्वा नक्षत्रप्रसंगान्नक्षत्रविशेषोत्पन्नस्याभुक्तमूलदोषमनेकविधं
सफलमुपजातिकाभ्यामाह-अभुक्तमूलमिति । अत्राभुक्तमूलस्यानेके भेदाः । (१) तत्रैकस्ता-
वद्यं भेदः ज्येष्ठानक्षत्रांते भवं ज्येष्ठांत्यं मूलादौ भवं मूलादिभवं ज्येष्ठांत्यजातं घटीचतुष्टयं
मूलादिजातं घटीचतुष्टयं मिलित्वाष्टौ घटिकाः । प्रहर इति यावत् । तावान्कालोऽभुक्तमूला-
ख्य इति नारदमतम् । (२) उपलक्षणत्वादान्नेपांतिमघटीचतुष्टयं सघादिमघटीचतुष्टयं
चाभुक्तमूलाख्यः कालः । यदाह नारदः-“यो ज्येष्ठामूलयोरंतरालप्रहरजः शिशुः । अभुक्त-
मूलजः सार्पमघानक्षत्रयोरपि ” इति । (३) तथापरो भेदः । ज्येष्ठांते एकघटीमितं मूलादौ
घटीद्वयमितमेवं मिलित्वा त्रिघटिकमभुक्तमूलं स्यादिति वसिष्ठो मुनिर्जगौ-“ ज्येष्ठांत्य-
पादघटिकामितमेव केचिन्मूलं ह्यभुक्तमपरे पुनरामनन्ति । मूलाद्यपादघटिकाद्वितयेन सार्द्ध-
मष्टौ समाः परिहरेदिह जन्मभाजम् ” इति । समा वर्षाणि । (३) अथान्यो भेदः । एकेति
ज्येष्ठांत्यार्द्धघटिकांमूलाद्यर्द्धघटिकेति मिलित्वा एकघटीप्रमाणमस्य तदेकघटीप्रमाणकम् ।
“शेषाद्विभाषा” इति कप् । तादृशमभुक्तमूलं स्यादिति बृहस्पतिर्जगौ-“ज्येष्ठांत्यघटिकार्द्धं
च मूलादौ घटिकार्द्धकम् । तयोरंतरगता नाडी ह्यभुक्तं मूलमुच्यते ” इति ॥ ५२ ॥

किंच-

अथोचुरन्ये प्रथमाष्टघट्यो मूलस्य शाक्रांतिमपंचनाड्यः ॥

जातं शिशुं तत्र परित्यजेद्वा मुखं पितास्याष्टसमा न पश्येत् ५३

(५) इतरो भेदः । अथेति । अथशब्दः पादपूर्णे । मलनक्षत्रस्य प्रथमा आदिमा
अष्टघटिकाः शाक्रस्य ज्येष्ठाया अंतिमाः पंच नाड्यो घटिकाः एवमुभयोर्ज्येष्ठामूलयोरंतरा-
लवर्तिन्यस्त्रयोदशघटिका अभुक्तमूलमिति लोका ऊचुः । “ ज्येष्ठांत्यघटिकाः पंच मूलाद्या
वसुनाडिकाः । अभुक्तमूलमित्युक्तं तत्र जातं शिशुं त्यजेत् ” इति स्मरणात् ॥

अमुक्तमूलेषु नारदोक्तस्य महादुष्टत्वम्-

एवममुक्तमूलस्यानेकभेदसंभवे कः साधीयान् पक्ष इति चेत् । उच्यते-नारदोक्तः पक्ष एव साधीयान् । किमत्र प्रमाणमिति चेत् । शृणु । बहुमुनिसंवाद एवात्र प्रमाणम् । तदाह कश्यपः-“ ज्येष्ठांत्यमूलयोरन्तरालयामोद्भवः शिशुः । अमुक्तमूलजः सोप्याश्लेषापितृभयोरपि ॥” इति । वसिष्ठोपि-“भुजंगपौरंदरपौष्णभानां तदग्रभानां च यदंतरालम् । अमुक्तमूलं प्रहरप्रमाणं त्यजेत्सुतं तत्रभवां सुतां च” इति । अतएव पूर्वमुक्तं वसिष्ठवाक्यं केचिन्मताभिः प्रायेण । यतस्तद्वाक्ये ‘केचिदिति अपरे’ इति चेत्युक्तिरस्ति ॥ यद्येवं घटीन्यूनाधिकमात्राभिधायिनां प्रागुक्तवाक्यानां का गतिरिति चेत् । उच्यते-दोषस्याधिक्याल्पत्वसूचनमेव गतिः ॥

अमुक्तमूलजातस्यापत्यस्य त्याग एव कार्यः-

अथामुक्तमूलसंज्ञाकथनस्य प्रयोजनमाह-जातमिति । तत्रामुक्तमूलाख्ये काले जातं शिशुं बालकम् उपलक्षणत्वात्तत्र जातां कन्यां वा पिता परित्यजेन्निष्कासयेत् । ‘त्यजेत्सुतं तत्रभवां सुतां च’ इति वसिष्ठोक्तेः ।

त्यागाशक्यत्वे तद्दोषनिरसनोपायाः-

यद्यशक्यं निष्कासनं स्यात्तदा किं कार्यमित्यत आह-वेति । वा अथवा पूर्वपक्षकर्तव्यताशक्तौ पितास्यः शिशोः कन्याया वा मुखमष्टसमाः अष्टौ वर्षाणि ‘संवत्सरोद्बो हायनोऽस्त्री शरत्समाः’ इत्यमरः । तावत्कालं न पश्येत् । यदाह नारदः-अमुक्तमूलजं पुत्रं पुत्रीमपि परित्यजेत् । अथवाब्दाष्टकं तातस्तन्मुखं न विलोकयेत् ॥” इति । च्यवनोपि-“अमुक्तमूलभे भवं परित्यजेच्च बालकं समाष्टकं पिताथवा न तन्मुखं विलोकयेत्” इति । गंडांतदोषस्तु विवाहप्रकरणे वक्ष्यत इति कृत्वात्र नोक्तः ॥

मूलाश्लेषाजातस्य बालस्य शुभाशुभफलनिरूपणम्-

अद्ये पिता नाशमुपैति मूलपादे द्वितीये जननी तृतीय ॥ धनं चतुर्थोऽय शुभोथ शांत्या सर्वत्र सत्स्यादहिभे विलोमम् ॥ ५४ ॥

प्रसंगान्मूलाश्लेषाजातस्य बालस्य चरणवशेन शुभाशुभफलमुपजात्याह-आद्ये इति । मूल-नक्षत्रस्याद्यपादे प्रथमे चरणे । चतुर्थांशे इति यावत् । तत्र जातस्य शिशोः कन्याया वा पिता नाशं मरणमुपैति प्राप्नोति । तथा मूलद्वितीयपादे जननी माता नाशमुपैति । तथा तृतीय-मूलपादे धनं द्रव्यं नाशमुपैति । चतुर्थो मूलपादोस्य शिशोः शुभः शुभफलदः । उक्तं च ब्रह्मपुराणे-“मूलाद्यंशे पितुर्नाशो द्वितीये मातुरेव च । तृतीये धनधान्यादिनाशस्तुर्थे धनागमः ॥” इति । तुर्थे चतुर्थे । रत्नमालायां-“तदाद्यपादके पिता विपद्यते जनन्यथ । तृतीयके धनक्षयश्चतुर्थकः शुभाग्रहः ॥” इति ॥

अत्र मातृपदेन सापत्नमातृग्रहणाग्रहणविचारः-

अत्र पितुर्बहुश्रीत्वेपि स्वमातुरेव नाशो वाच्यो न सापत्नमातुः । यदाह कश्यपः-

“मूलाद्यपादजो हन्ति पितरं तु द्वितीयजः । मातरं स्वां तृतीयोऽर्थान्सुहृदश्च तुरीयजः ॥”
इति । अन्येऽत्र स्वमातुरिव सापत्नमातुरपि नाशो वाच्यः । यतो मातृशब्दः सापत्न-
मातुरपि वाचकः । यदाह गौतमः-“ पितृपत्न्यः सर्वा मातरस्तदूभ्रातरौ मातुलास्तदप-
त्यानि मातुलेयानि ” इति । स्पष्टार्थमेव कश्यपवाक्ये स्वामितिपदोपादानम् ॥

दिनरात्रिभेदे मूलजातविषये दोषपरिहारः-

अत्र विशेषो वसिष्ठसंहितायां-“मूलाद्यपादो दिवसे यदि स्यात्तज्जः पितुर्नाशनकारणं
स्यात् । द्वितीयपादो यदि रात्रिभागे तदुद्भवो मातृविनाशकः स्यात् ॥ मूलाद्यपादो यदि
रात्रिभागे तदात्मनो नास्ति पुनर्विनाशः । द्वितीयपादो दिनगो यदि स्यान्न मातुरल्पोपि
तदास्ति दोषः ॥” इति । नारदसंहितायां च-“ दिवा जातस्तु पितरं रात्रौ तु जननीं
तथा ॥ आत्मानं संध्योर्हन्ति नास्ति (?) गण्डं विवर्जयेत् ॥ ” इति । एतदेव माता-
पितृगण्डमिति जीर्णा व्यवहरन्ति ॥

अमुक्तमूलजन्मदोषनिवृत्तिस्तद्वक्षशान्त्येत्यन्य उपायः-

अथ दोषसत्त्वे किं कार्यमत आह-अथेति । अथ अनन्तरं शांत्या मूलाश्लेषाशांत्या
स्वनुष्ठितया सर्वत्र चरणचतुष्टयेपि शुभमनिष्टफलनाशकं कल्याणकरं स्यात् । उक्तं च
वसिष्ठेन-“ नैर्ऋत्यभौजंगमगण्डदोषनिवारणायाभ्युदयाय नूनम् । पितामहोक्तां रुचिरां
च शांतिं प्रवच्मि लोकस्य हिताय सम्यक् ॥ शास्त्रोक्तरीत्या खलु सूतकांते मासे तृतीये-
प्यथ वत्सरांते ॥ ” इति । नैर्ऋत्यं मूलं तद्दोषः । भौजङ्गमाश्लेषा तद्दोषः । गण्डो
वक्ष्यमाणस्तद्दोषश्च । ‘द्विंशन्ते श्रूयमाणं पदं प्रत्येकमभिसंबध्यते’ इति न्यायात् । तद्दोषाणां
निवारणाय तदर्थम् । अतएव कश्यपेन-“तद्दोषशमनार्थं हि शांतिं कुर्यात्प्रयत्नतः” इति
सामान्यत उक्तम् ॥

उक्तशान्त्यर्थं कालत्रयमुक्तं तत्र हेतुः-

अत्र वसिष्ठवाक्ये कालत्रयकथनं सामर्थ्यासामर्थ्यकृतं ध्येयम् । तथाहि । यदि मातुः
शीतोदकस्नाने सामर्थ्यं स्यात्तदा सूतकांते एव शांतिः । तत्राप्यशक्तौ तृतीये मासि शांतिः ।
दीर्घरोगादिना तदाप्यशक्तिश्चेत्तर्हि वर्षसमाप्तिदिवसे शांतिः ॥

मातृगण्डे जन्मनि शांतिकालः-

मातृगण्डे तु विशेषस्तेनैवोक्तः-“मातृगण्डे सुते जाते सूतकांते विचक्षणः । कुर्याच्छांतिं
तद्वक्षे वा तद्दोषस्यापनुत्तये ॥” इति ॥

शिष्टाचारानुविद्धः शांतिकालस्त्वत्र सर्वत्र तद्वक्ष एव-

शिष्टास्तु सर्वत्र यस्मिन्नक्षत्रे जन्म तन्नक्षत्र एव शांतिरिति व्यवहरन्ति ॥ ननु मूलपादचतुष्ट-
येपि शांतिः कर्तव्येत्युक्तम् । तत्र चतुर्थचरणस्य शुभफलत्वात् शांतिरयुक्तेति प्रतिभाति ॥
“अनिमित्तकृता शांतिनिमित्तायोपजायते” इति स्मरणात् । उच्यते-यद्यपि चतुर्थचरणे धनाग-
मरूपं शुभफलमभिहितम् तथापि कश्यपेन-‘सुहृदश्च तुरीयजः’ इति सुहृन्नाशरूपफल-
स्यानिष्टस्योक्तेस्तदपाकरणार्थमवश्यं कर्तव्या शांतिः । नहि कस्यचिद्वैरिनाशवन्मातुलाद्यने-

कसुहृन्नाश इष्टः ॥ किंच मूलवृक्षविचारेपि चतुर्थपादे पुरुषकन्ययोरशुभफलकथनाच्च । मूल-
वृक्षस्तु समनंतरमेव मया वक्ष्यते ॥

उक्तशान्त्यकरणे-महान्प्रत्यवायः-

यदि मूलश्लेषादिदोषसंभवे शांतिर्न क्रियते तदानिष्टं भवत्येवेत्याह नारदः-“वत्सरात्पि-
तरं हंति मातरं तु त्रिवर्षतः । शुम्भं वर्षद्वयेनैव श्वशुरं नववर्षतः । जातं बालं वत्सरेण वर्षैः
पञ्चभिरभ्रजम् । श्यालकं चाष्टभिर्वर्षैरनुक्तान् हंति सप्तभिः । तस्माच्छांतिं प्रकुर्वति प्रयत्ना-
द्विधिपूर्वकम् ॥ इति ॥ शुम्भं धनम् । तस्मादवश्यं चरणचतुष्टयेपि शांतिर्विधेयेति ॥

आश्लेषायां जन्मनि फलं मूलजन्मफलतो विलोमम्-

अहिमे विलोममिति । अहिमे आश्लेषायामुक्तं फलं विलोमं विपरीतं ज्ञेयम् । तद्यथा-मूल-
स्य प्रथमे पादे पितृनाश इति फलमुक्तम् । तत्फलमाश्लेषाचतुर्थपादोत्पन्नस्य स्यात् । मूलस्य
द्वितीयपादे मातृनाश इत्युक्तं फलं तदाश्लेषातृतीयचरणोत्पन्नस्य स्यात् । मूलस्य तृतीयचरणे
धननाश इत्युक्तं फलं तदाश्लेषाद्वितीयचरणोत्पन्नस्य स्यात् । मूलस्य चतुर्थपादः शुभ इत्युक्तं
फलं तदाश्लेषाप्रथमचरणोत्पन्नस्य स्यादित्यर्थः । तदाह कश्यपः-“फलं तदेवं सार्पक्षे प्रतीपं
त्वंत्यपादतः” इति । वसिष्ठोपि-“मूलाद्यपादजनितः पितरं निहन्ति द्वैतीयजः स्वजननीं
त्रिपदेष्वनुदम् । तौरीयजः शुभकरः फलमेतदेव विलोमतो भुजगधिष्ण्यभवस्य सर्वम्” इति ।
द्वितीय एव द्वैतीयः । प्रज्ञादेराकृतिगणत्वात्स्वार्थेण । एवं तौरीयवैलोमशब्दौ साध्यौ । अयमर्थः
स्पष्टमुक्तो भास्करव्यवहारे-“सर्पांशे प्रथमे राज्यं द्वितीये तु धनक्षयः । तृतीये जननीनाश-
श्चतुर्थे मरणं पितुः” इति । अंशश्चरणः । अत्र लग्नदौष्ट्ये सति दुष्टं फलमविकलं भव-
तीत्याह वादरायणः-“मूलसार्पादिजं दौष्ट्यं स्यात्संपूर्णं तु लग्ने । सक्त्रेऽग्रे च विबले
शुभदृष्टिविवर्जिते ॥” इति । अत आश्लेषादौष्ट्येपि शांतिकं विधेयम् । तथाश्लेषांत्यमघादि-
स्थांतरालप्रहरात्मको भुक्तमूलाख्यकालो विहितः । तत्रोत्पन्नस्यापि शांतिकं विधेयम् । अत्र
संमतिवाक्यं प्रागभिहितम् । तत्र मूलशांतिराश्लेषाशांतिश्च ‘गंडांतैर्द्रभ’ इति पद्यव्याख्याना-
नंतरं लिख्यते ॥

मूलवृक्षः-

अत्र प्रसंगान्मूलवृक्षविचारोभिधीयते जयार्णवे-“मूलं स्तंभस्त्वचा शाखा पत्रं पुष्पं फलं
शिखा । मुनयोष्टौ दिशो रुद्राः सूर्याः पंचाब्धयोऽग्नयः ॥ मूले तु ७ मूलनाशः स्यात्स्तंभे ८
वंशविनाशनम् । त्वचि १० मातुर्भवेत्क्षेशः शाखायां ११ मातुलस्य च ॥ पत्रे १२ राज्यं
विजानीयात्पुष्पे ५ मंत्रिपदं स्मृतम् । फले च ४ विपुला लक्ष्मीः शिखाया ३ मल्प-
जीवितम्” इति ॥

मूलाख्यपुरुषस्याङ्गेषु घटीविन्यासः-

अस्य मूलाख्यस्य पुरुषस्याङ्गेषु घटीविन्यासस्तत्रैव-“मूलस्य घटिकान्यासो मूर्ध्नि पंच ५
नृपो भवेत् । मुखे सप्त ७ मृतिः पित्रोः स्कन्धे वेदा ४ महाबलः ॥ बाह्वोरष्टौ ८ बली ३
पाण्योस्तिस्रो ३ हस्तान्वितो भवेत् । हृदि खेटा ९ भूपमन्त्री नाभौ द्वौ ब्रह्मविद्भवेत् ॥ गुह्ये

दशा १० तिकामी स्याज्जानुनोः षण् ६ महामतिः । पादयोः षण् ६ मतिस्तस्येत्युक्तवान् कमलासनः” इति ॥

मूलांगविभागः फलं च-कन्याजन्मनि-

मूलोद्भूतायाः कन्यायाः फलार्थं मूलांगविभागस्तत्रैव-“चतस्रो ४ नाडिकाः शीर्षे कुर्वन्ति पशुनाशनम् । मुखे षड् ६ धनहानिश्च कंठे पंच ५ धनागमः ॥ कौटिल्यं हृदये पंच ५ बाह्वोर्विचारागमं च तत् ५ । ५ । वेदाः ४ पाण्योर्दयाधर्मं वेदा ४ गुह्येऽतिकामिनी ॥ ज्येष्ठ-मातुलनाशश्च जंघयोर्युग ४ नाडिकाः । ज्येष्ठभ्रातृविनाशश्च चतस्रो ४ जानुयुग्मके ॥ पादयो-र्दशनाड्यश्च १० तत्र वैधव्यमादिशेत् ॥ इति मूलजकन्यायाः फलमीरितमीदृशम् ॥” इति । अस्यार्थः-शीर्षे चतस्रो ४ घटिकाः मुखे षड् ६ कण्ठे पंच ५ हृदये पंच ५ बाह्वोर्बाहुद्वये पंच पंचेति ५/५ कल्प्या वीप्सा । पाण्योर्मणिर्वधादधोभागयोश्चतस्र इत्यत्रापि वीप्साकल्प्या । गुह्ये चतस्रः ४ जंघयोर्युगद्वये द्वेद्वे २ । २ । एवं चतस्रः । जानुद्वये द्वेद्वे २ । २ । एवं चतस्रः । पादयोः पादद्वये पंचपंचेत्येवं दश १० । एवं मिलित्वा षष्टिघटिका ६० भवन्ति ॥

आश्लेषाजातयोः स्त्रीपुंसयोः फलम्-

आश्लेषाजातयोः पुत्रकन्ययोरंगविभागेन फलं तत्रैवोक्तं-“मूर्ध्नि पंच ५ सुपुत्रा (राज्या) सिमुखे सप्त ७ पितृक्षयः । नेत्रे द्वे २ जननीनाशो ग्रीवायां लंपटस्त्रयः ॥ स्कन्धे वेदा ४ गुरो भक्तिर्हस्तेष्टौ च ८ बली भवेत् । हृदयेकादशभि ११ श्चात्मघाती संजायते नरः ॥ श्रीमान्नाभौ भ्रमः षड्भिर्गुदे नदै ९ स्तपोधनः । पादे पंच ५ धनं हन्ति सार्पादेतत्फलं क्रमात् ॥” इति ॥

आश्लेषावृक्षः-

आश्लेषावृक्षोपि तत्रैवोक्तः-“फलं पुष्पं दलं शाखात्वग्लताकंद एव च । सर्पवल्ल्यां दशा-१० क्षां ५ क ९ स्वर ७ विश्वा १३ कं १२ सागराः ४॥नाडिकास्तद्भवे बाले फलं ज्ञेयं यथा-क्रमम् । श्रीः श्रीराजभयं हानिर्मातृपित्रात्मसंक्षयः” इति ॥

भस्यात्र ६० घटिकाधिक्ये त्रैराशिकम्-

अयं च विभागो नक्षत्रस्य ६० षष्टिघटिकात्मकत्वे ज्ञेयः । न्यूनाधिकत्वे तु त्रैराशिक-मूह्यम् ॥

चित्राद्यन्यतमनक्षत्रे जन्मनि दोषः-तत्परिहारश्च-

वसिष्ठेनान्येष्वपि कियत्सु नक्षत्रेषु जातस्यारिष्टमुक्तं “चित्राद्यर्द्धे पुण्यमध्ये द्विपादे पूर्वा-षाढाधिष्ण्यपादे वृतीये । जातः पुत्रश्चोत्तराद्ये विधत्ते मातापित्रोर्भ्रातरं चात्मनाशम् । द्विमास-स्योत्तरादोषः पुण्ये चैव त्रिमासकः । पूर्वाषाढाष्टमे मासि चित्रा षाण्मासिकं फलम् ॥” इति । अत्रोत्तराशब्देनोत्तराषाढा गृह्यते । पूर्वाषाढासाहचर्यात् । अत एवपि नक्षत्रेषु यथाशक्ति मूलवच्छांतिकं दोषपरिहारार्थं विधेयम् । परंतुत्र देवताभेद एव केवलं विधेयः । सच तत्स्वा-मिकृतः । तत्तन्मंत्राश्च वेदादेवावगंतव्याः तच्छांतिकं च तिथिगंडांतशांतावस्थाभिर्विध्यत इत्यलमतिप्रसंगेन ॥ ५४ ॥

मूलनिवासः स्वर्गभूपातालेषु चैत्रादौ-

स्वर्गे शुचिप्रौष्ठपदेषमाधे भूमौ नभः कार्तिकचैत्रपौषे ॥

मूलं ह्यधस्तात् तपस्यमार्गवैशाखशुक्रेष्वशुभं च तत्र ॥ ५५ ॥

मूलनिवासं सफलमिन्द्रवज्राच्छन्दसाह-स्वर्गे इति । शुचिराषाढः प्रौष्ठपदो भाद्रपदः इषा
आश्विनः माघः प्रसिद्धः एषु मासेषु मूलं मूलनक्षत्रं स्वर्गेऽस्ति । स्वर्गे निवासस्तस्य । नभः
श्रावणः । अन्ये प्रसिद्धाः श्रावणकार्तिकचैत्रपौषेषु भूमौ मूलं तिष्ठति । तपस्यः फाल्गुनः ।
शुक्रो ज्येष्ठः । अन्यौ प्रसिद्धौ । फाल्गुनमार्गशीर्षवैशाखज्येष्ठेष्वधस्तात्पाताले मूलं तिष्ठति ।
एष मूलनिवास उक्तः ॥

एवं वासस्य फलं शान्तिसौकर्यायैव-

एतत्फलं च मूलनक्षत्रं यदा यस्मिन्मासे यत्र वसति तत्र वै स्वर्गभूमिपातालेष्वेव स्वोक्त-
शुभाशुभफलं ददाति । अयमत्र तात्पर्यार्थः, द्रव्याद्यभावेन शान्तिकं कर्तुमशक्नुवतः पुंसः
स्वर्गपातालनिवासित्वेन मूलस्यारिष्टदोषस्तथा न प्रभवेत् । यदा तु भूमावेव निवासस्तदा
दोषनिवारणं नैव स्यादित्यशक्तेनापि शान्तिकं विधेयम् । नैतावता प्रागुक्ते विषये शान्त्य-
भाव एव । किंतु यथाशक्ति तत्रापि शान्तिकं विधेयम् । शक्तेन तु सर्वत्रैव विधेयम् ।
तदुक्तं ज्योतिषार्णवे-“मार्गफाल्गुनवैशाखज्येष्ठे मूलं रसातले । माघाश्विननभस्वेषु शुचौ
मूलं सुरालये ॥ पौषश्रावणचैत्रेषु कार्तिके भूमिसंस्थितम् । भूमिष्ठं दोषबहुलं स्वल्पमन्यत्र
संश्रितम् ॥ ” इति ॥

मूलस्य संक्रमरीत्या वासस्थानानि तत्फलं च-

कचित्संक्रांतिपरत्वेन मूलनिवासोऽभिहितः-“वृक्षालिसिंहेषु घटे च मूलं दिवि स्थितं
युग्मतुलांगनांत्ये । पातालंगं मेघधनुःकुलीरनकेषु मृत्याविति संस्मरन्ति ॥ स्वर्गे मूले
भवेद्वाज्यं पाताले न धनागमः । मृत्युलोके यदा मूलं तदा शून्यं समादिशेत् ॥ ” इति
ज्योतिषरत्नेऽभिहितत्वात् ॥ ५५ ॥

अरिष्टेषु जातस्यारिष्टपरिहारः-

गंडांतेंद्रभशूलपातपरिघव्याघातगंडावमे

संक्रांतिव्यतिपातवैधृतिसिनीवालीकुहूदर्शकै ।

वज्रे कृष्णचतुर्दशीषु यमघंटे दग्धयोगे मृतौ

विष्टौ सोदरभे जनिर्न पितृभे शस्ता शुभा शांतितः ॥ ५६ ॥

मूलप्रसंगाद्दुष्टेषु गंडांतादिनिमित्तेषु सत्सु जातस्यारिष्टं सपरिहारं शार्दूलविक्रीडितेनाह-
गण्डांतेंद्रेति । एतेषु पदार्थेषु सत्सु जनिः शिशोरुत्पत्तिर्न शस्ता दुष्टफलदा । गण्डांतः
संधिविशेषः । स त्रिविधो नक्षत्रतिथिलग्नभेदेन । तद्वक्ष्ये-“ज्येष्ठापौष्णभः ” इत्यादिना
वक्ष्यति । इंद्रभं ज्येष्ठानक्षत्रम् । शूलः शूलाख्यो दुष्टयोगः । पातो महापातो गणितसाध्यो

व्यतीपाताख्यो वैधृताख्यश्च । परिधव्याघातगंडा अपि दुष्टा योगाः । अवमस्तिथिक्षयः । संक्रान्तिः सूर्यस्य राश्यंतरसंक्रमपुण्यकालः । व्यतीपातवैधृती सप्तदशसप्तविंशतितमौ दुष्ट-योगौ ॥ (१)-सिनीवाली दृष्टेदुरमावास्या (२)-कुहूनेष्टेदुरमावास्या । ' सा दृष्टेदुः सिनीवाली सा नष्टेदुकला कुहूः ' इत्याभिधानात् । (३)-दर्शश्चंद्रदर्शनराहितामावास्या । एतच्चाग्रे सम्यक् प्रतिपादयिष्यते । वज्रे दुष्टयोगे कृष्णे कृष्णपक्षे चतुर्दशी । बहुवचनमा-वृत्त्यभिप्रायम् । यमघंटे ' मघा विशाखा ' इत्युक्ते दुष्टयोगे । दग्धयोगे-"सूर्येशपंचाग्निरसा-ष्टनंदा ' इत्युक्ते दुष्टयोगे ॥ केचित्तु-"चापांत्यगे गोघटगे पतंगे ' इति वक्ष्यमाणो दुष्टयोग इति व्याचख्युः । 'मृती द्वीशात्तोयात् ' इत्यादिनोक्ते मृत्युयोगे । विष्टी भद्रायाम् । सोदरस्य भ्रातुर्भगिन्या वा भे नक्षत्रे । पितृभे माता च पिता च पितरौ तयोर्भे मातृभे पितृभे च । एषु निमित्तेषु सुतस्य सुताया वा जन्म चेत्यात्तदानीष्टकृत्यादित्यर्थः ॥

उपरागजन्म-त्रीतरजन्माप्यनिष्टम्-

दुष्टनिमित्तस्योपलक्षणत्वात्सूर्यचंद्रग्रहणजन्मत्रीतरजन्माप्यनिष्टम् । सजातीयापत्यत्रय-प्रसवानंतरं विजातीयापत्यप्रसवस्त्रीतरः । यथा पुत्रत्रयप्रसवानंतरं कन्याया जननम् । कन्या-त्रयप्रसवानंतरं पुत्रस्य जननम् । अतएव त्रिभ्यः सजातीयेभ्यः इतरो विजातीयः स्त्रीतरः, स्त्री च त्रीतरेति । व्युत्पत्तिश्च त्रीतरश्च त्रीतरा च त्रीतरौ । " पुमान्स्त्रिया " इत्येकशेषः ॥

तच्छान्तिरन्यत्रोक्ता-

परिहारोप्युच्यते-सा जनिः शान्तितो वसिष्ठाद्यृषिप्रोक्तायाः शान्त्याः स्वनुष्ठितायाः शुभा परिणामे सुखदायिनी शारीरक्लेशानुभवपूर्वकनीरोगदीर्घायुष्टं शिशोः स्यादित्यर्थः ॥

मूलजातस्य शान्तिः कार्येतिविधिरूपायान्तरं च-

अत्र मूलवाक्यानि सशान्तिकानि लिख्यन्ते । तत्र प्राक्पद्यप्रतिज्ञातसकलशान्तिसामान्य-भूता औपयिकी च मूलशान्तिस्तावदुच्यते । " शान्तक उवाच ॥ अथातः संप्रवक्ष्यामि मूल-जातहिताय च । मातापित्रोर्धनस्यापि कुले शान्तिं हिताय च ॥ त्यागो वा मूलजातस्य स्यादष्टाब्दात्प्रदर्शनम् । अभुक्तमूलजातानां परित्यागो विधीयते ॥ अदर्शने वापि पितुः स तु तिष्ठेत्समाष्टकम् । एवं च दुहितुर्ज्ञेयं मूलजातफलं बुधैः । मुख्यकालं प्रवक्ष्यामि शान्ति-होमस्य यत्नतः । जातस्य द्वादशाहे तु जन्मर्क्षे वा शुभे दिने ॥ समाष्टके वा मतिमान्कु-र्याद्वै शान्तिमादरात् । यदैव शान्तिकं कुर्यात्कर्म तत्र प्रचक्ष्महे ॥ सुसमे पुण्यदेशे तु मंडपं कारयेद्बुधः ॥ " इति ॥

कुण्डमण्डपौ-

मंडपपरिमाणं च वसिष्ठेनोक्तम्-" ऐशान्यामथवा प्राच्यामुदीच्यां दिशि कल्पयेत् । मंडपं त्वष्टभिर्हस्तैश्चतुर्भिर्वा समंततः ॥ चतुर्द्वारसमायुक्तं तोरणाद्यैरलंकृतम् । कदलस्तिम्भ-संयुक्तमाभ्रपद्मवराजितम् ॥ पुष्पमालायुतं सम्यक् तूर्यघोषनिनादितम् । पिष्टेन कल्पयेत्सर्वं तथा गोमयमंडले । कुंडं च तद्वहिः कुर्याद्ग्रहयज्ञोक्तमार्गतः ॥ " इति ॥

मूलशान्तिप्रकारः तत्र जातदोषपरिहारार्थः—

शौनकः—“रुद्रकुम्भस्थापनम्—पुण्यभिर्मन्त्रितैस्तोयैः प्रोक्षितायां क्षितौ ततः । तत्रोदकुम्भं सुशुद्धं रक्तं त्रणविवर्जितम्, ॥ अकृष्णमूलानिर्णक्तं पूरयेन्निर्मलाभसा । वस्त्रावगुण्ठितं कुर्यात्पूरयेत्तीर्थवारिणा ॥ कूर्चहेमसमायुक्तं नूतनपल्लवसंयुतम् । स्वस्तिकोपरि विन्यस्य क्षीरिद्रुम-
सुपल्लवैः ॥ द्रोणव्रीहींश्च निःक्षिप्य ऐशाने च निधापयेत् । पञ्चरत्नानि निःक्षिप्य सर्वोष-
धिसमन्वितम् ॥ अर्चितं गंधपुष्पाद्यैः श्रीरुद्रं स्थापयेत्ततः । तत्राप्रतिरथं १ सूक्तं शत २ रुद्रानु-
वाकम् ॥ ३ रक्षामंत्रं तथा पुण्यं रक्षोघ्नं च स्पृशञ्जपेत् ॥ त्रियंबकं जपेत्सम्यग्गद्योत्तरसहस्र-
कम् ॥ एकैकवारं जापी च पावमानीः स्पृशञ्जपेत् । जपस्य पंच कुंभांश्च द्वयं वा तदला-
भतः ॥ श्रीरुद्रस्यैककुम्भश्च सर्वसूक्तानि तत्र तु ॥ ततः देवताप्रतिष्ठा—अभिस्थापनं च—अधा-
न्यं पंचमं कुम्भं पूर्वोक्तैर्लक्षणैर्युतम् ॥ चतुःप्रस्रवणं कुर्यात्पंचवक्त्रं च तद्ववेत् ॥ वस्त्रावगुण्ठितं
कुर्यात्पूरयेत्तीर्थवारिणा ॥ पंचरत्नसमायुक्तमाग्नपल्लवसंयुतम् । गजाश्वरथ्यावल्मीकसंगमा-
द्भद्रगोकुलात् ॥ राजद्वारप्रदेशाच्च मृदमानीय निःक्षिपेत् । कुम्भस्य नैर्ऋते देशे होमदेशं प्रक-
ल्पयेत् ॥ गोमयालेपिते देशे कुर्यात्स्थंडिलमुत्तमम् । कृत्वाभिमुखपर्यंतमुल्लेखादिस्वशाखतः ॥
पूर्णपात्रनिधानांतं कृत्वा पूजां समारभेत् । नक्षत्रदेवतारूपं सुवर्णेन प्रयत्नतः ॥ निष्कमानेन
चाद्धेन पादेनापि स्वशक्तिः । प्रतिमां लक्षणेनैकां कारयित्वा विचक्षणः ॥ यद्वा मूल्यं सुव-
र्णस्य स्थापयित्वा प्रपूजयेत् । सुवर्णं सर्वदेवत्यं सर्वदेवात्मकोऽनलः ॥ सर्वदेवात्मको विप्रः
सर्वदेवमयो हरिः । संस्मरेन्नैर्ऋतिं १९ श्यामं सुमुखं नरवाहनम् ॥ रक्षोधिपं खड्गहस्तं दिव्याभ-
रणभूषितम् । प्रतिमापूजनार्थाय वस्त्रयुग्मं प्रकल्पयेत् ॥ पङ्कजं कारयेद्भूमौ रक्ताभैर्ब्रह्मिहंतं दु-
लैः । चतुर्विंशदलोपेतं शुद्धैर्वा कर्णिकान्वितम् । तस्योपरि न्यसेत्पात्रं स्वर्णं वा रौप्यमृन्मयम् ।
शुद्धवस्त्रेण संच्छाद्य तत्र मूलानि निःक्षिपेत् ॥ मूलानि—शतमूलानि । तदलाभे विष्णुक्रांता
सहदेवी तुलसी तु शतावरी । मूलानीमानि गृहीयाच्छतालाभे विशेषतः ॥ स्थापयेत्कर्णिका-
मध्ये वस्त्रगंधाद्यलंकृतम् । कूर्चहेमजलोपेतं कुंभोषधिसमन्वितम् ॥ कुंभोपरि न्यसेद्विद्वान्मूल-
नक्षत्रदैवतम् । अधिप्रत्यधिदेवौ च दक्षिणोत्तरदेशयोः ॥ अधिदेवं जपेदादौ ज्येष्ठा १८ नक्षत्रदैव-
तम् २० । ” पूर्वाषाढायां जलम् । उत्तराषाढा २१ ऋक्षे विश्वेदेवाः । विष्णुः २२
वसवः २३ वरुणः २४ अजैकपात् ॥ २५ अहिर्बुध्न्यः २६ पूषा २७ अश्विनौ १
यमः २ अग्निः ३ प्रजापतिः ४ सोमः ५ रुद्रः ६ अदितिः ७ बृहस्पतिः ८
सर्पाः ९ पितरः १० भगः ११ अर्यमा १२ सविता १३ त्वष्टा १४ वायुः १५
इन्द्राग्नी १६ मित्रः १७ इत्याद्यनुराधांतमर्चयेत् ॥ ततः पूजा—“ऐन्द्रादीशानपर्यंतं
पूजयेत्स्वस्वनामतः ॥ स्वर्लिङ्गोक्तैश्च मन्त्रैश्च प्रधानादीन्प्रपूजयेत् । पञ्चा-
मृतेन संस्त्राप्य आवाह्याथ समर्चयेत् ॥ उपचारैः षोडशभिर्यद्वा पञ्चोपचारकैः । रक्तचन्द-
नगन्धाढ्यैः पुष्पैः कृष्णसितादिभिः ॥ मेषशृंगादिधूपैश्च घृतदीपैस्तथैव च । सुरापौलिकमां-
साद्यैर्नैवेद्यैर्भोजनादिभिः ॥ मत्स्यमांससुरादीनि ब्राह्मणानां विवर्जयेत् । सुरास्थाने प्रदातव्यं
क्षीरं सैन्धवमिश्रितम् ॥ पायसं लवणोपेतं मांसस्थाने प्रकल्पयेत् ॥ उक्तगन्धाद्यलाभे तु यथा-
लाभं समर्पयेत् ॥ ततो होमः—पुष्पांतं तु समभ्यर्च्य होमं कुर्याद्यथोदितम् । निर्वापप्रोक्षणा-
दीनि चरोः कुर्याद्यथाविधि ॥ हविर्गृहीत्वा विधिवन्नैर्ऋत्यां च ऋचा हुनेत् । मोषुणः परा-

परोति यत्तेदेवेति वा पुनः ॥ पायसं घृतसंमिश्रं हुनेदष्टोत्तरं शतम् ॥ हुनेत् होमयेत् । समि-
दाज्यचरुन्पञ्चाच्छक्तितः संख्यया हुनेत् ॥ अधिदैवतयोश्चैव जुहुयात्स्वस्वमंत्रतः ॥ चतु-
र्थ्यैतैर्मोन्तैश्च स्वाहांतैः स्वस्वमंत्रकैः । नक्षत्रदेवताभ्यश्च पायसेन तु होमयेत् ॥ कृणुष्वेति
पञ्चदशभिर्जुहुयात्कृसरं ततः ॥ गायत्र्या जातवेदेति त्रियंबकमिति क्रमात् ॥ सीरा युजंति
तामग्निं वास्तोष्पत्यग्निमेव च । तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।
दुर्गां देवीं शरणमहं प्रपद्ये सुतरसितरसे नमः ॥ क्षेत्रस्य पतिना गृणानासिं दूतं तथैव च ।
श्रीसूक्तेन तथाविद्वान्समिदाज्यचरुन्क्रमात् ॥ अष्टाष्टसंख्यया वापि जुहुयाच्छक्तितो बुधः ।
त्वं नः सोमेन पायसं जुहुयात्तु त्रयोदश ॥ चतुर्गृहीतमाज्ये च या ते रुद्रेति मंत्रतः ।
सुवेण जुहुयादाज्यं महाव्याहृतिभिः क्रमात् ॥ हुत्वा स्विष्टकृतं पश्चात्प्रायश्चित्ताहुतीर्हुनेत् ।
आचार्यो यजमानो वा अग्नौ पूर्णाहुतिं हुनेत् । होमशेषं समाप्याथ वह्निमारोपयेद्बुधः । कुम्भाभि-
मंत्रणं कुर्यादक्षिणेनाभिमंत्रयेत् ॥ मृत्युप्रशमनार्थाय जपेन्नैयंबकं शतम् । रुद्रकुंभोक्तमागेण रुद्र-
मंत्रं स्पृशञ्जयेत् ॥ धूपं दीपं च नैवेद्यं कुम्भयुग्मे निवेदयेत् । प्रसादयेत्ततो देवमभिषेकार्थमा-
दरात् ॥ तस्मिन्काले प्रहातिभ्यं कर्तव्यं भूतिमिच्छता । पृथक्प्रशस्तं तच्चैव नक्षत्रेष्टया सहैव
च ॥ ततोऽभिषेकः-अभिषेकविधिं वक्ष्ये सर्वाचार्यैरुदीरितम् । भद्रासनोपविष्टस्य यजमानस्य
ऋत्विजः ॥ दारपुत्रसमेतस्या कुर्युस्तस्याभिषेचनम् । अक्षीभ्यामिति सूक्तेन पावमानीभिरेव च ॥
आपोहिष्ठेति नवभिराप इद्वा द्वयेन च । सहस्राक्षच्यूचेनापि देवस्य त्वेति मंत्रतः ॥ शिवसंक-
ल्पमंत्रेण वक्ष्यमाणैश्च मंत्रकैः । योसौ वज्रधरो देवो महेंद्रो गजवाहनः ॥ मूलजातशिशोर्दोषं
मातापित्रोर्व्यपोहतु । योसौ शक्तिधरो देवो हुतभुग्मेषवाहनः ॥ सप्तजिह्वश्च देवोऽग्निमूलदोषं
व्यपोहतु । योसौ शक्तिधरो देवो धर्मो महिषवाहनः ॥ मूलजातशिशोर्दोषं व्यपोहतु यमो
मम । योसौ खड्गधरो देवी निर्ऋती राक्षसाधिपः ॥ प्रशमयतु मूलोत्थदोषं गंडांतसंभवम् ।
योसौ पाशधरो देवो वरुणश्च जलेश्वरः । नक्रवाहः प्रचेताहो मूलोत्थाघं व्यपोहतु । योसौ
देवो जगत्प्राणो मारुतो मृगवाहनः ॥ प्रशमयतु मूलोत्थं दोषं बालकशांतिदः । योसौ निधि-
पतिर्देवः खड्गभृद्वाजिवाहनः । मातापित्रोः शिशोश्चैव मूलदोषं व्यपोहतु । योसौ पशुपति-
र्देवः पिनाकी वृषवाहनः । आश्लेषामूलगंडांतदोषमाशु व्यपोहतु ॥ विघ्नेशः क्षेत्रपो दुर्गा लो-
कपाला नवग्रहाः । सर्वदोषप्रशमनं सर्वं कुर्वतु शांतिदाः । तच्छंयोरभिषेकं तु सर्वदोषोप-
शांतिदम् । सर्वकामप्रदं दिव्यं मंगलानां च मंगलम् । वखांतरितकुंभाभ्यां पश्चात् स्नापये-
त्ततः ॥ ततः ऋत्विगादिभ्यो दक्षिणा तारतम्येन-ततः शुक्लाम्बरधरः शुक्लमाल्यानुलेपनः ।
यजमानो दक्षिणाभिस्तोषयेदृत्विगादिकान् ॥ धेनुं पयस्विनीं दद्यादाचार्याय सवत्सकाम् ।
निर्ऋतिप्रतिमां वज्रकुम्भहेमादि दापयेत् ॥ श्रीरुद्रजापिने दैयः कृष्णोऽनड्वान् प्रयत्नतः ।
तत्कुम्भवज्रप्रतिमास्तस्मै दद्यात्प्रयत्नतः ॥ इतरेभ्योपि विघ्नेभ्यो दद्याच्छक्त्या च दक्षि-
णाम् । उक्तालोभे ततो दद्यादाचार्यब्रह्मऋत्विजाम् । तन्मूल्यं च प्रदातव्यं शक्त्या वापि प्रदा-
पयेत् ॥ आचार्याय च यदत्तं तदर्द्धं ब्रह्मणे भवेत् । सदस्याय ब्रह्मणोर्ऋत्विगभ्यश्च तदर्द्ध-
कम् । आशीश्च तेभ्यो गृह्णीयात्प्रणम्याथ क्षमापयेत् ॥ ब्राह्मणभोजनं-दद्यादन्नं पायसादि
ब्राह्मणान्भोजयेच्छतम् । अलाभे सति पंचाशदशकं तदभावतः ॥ सर्वशान्तेश्च पठनं ब्राह्मणैराशि-

पस्तथा । गृही क्षमापयेद्विद्वान्निर्ऋतिः प्रीयतामिति ॥ विधाने चरितेस्मिन्स्तु ततः शान्तिर्भवेद्भुवम् । गंडांतपि तथा कार्यं पुण्याद्धे तद्वदेव तु ॥ समाष्टके द्वादशाहे कुर्याद्वा शान्तिमादरात् । इत्युक्तं मनुना सम्यङ्मूलजातहिताय च ॥ मातापित्रोर्धनस्यापि वधोः शोकोपशान्तये” इति ॥ श्रीशौनकप्रोक्तो मूलजननशान्तिविधिः समाप्तः ॥

अथ श्लेषाजननशान्तिविधिरुच्यते ।

मनुः—“आश्लेषायां तु जातानां शान्तिं वक्ष्याम्यतः परम् । आश्लेषाशान्तिकालः—जातस्य द्वादशाहे च शान्तिहोमं समाचरेत् । असंभवे तु जन्मर्क्षमन्यास्मिन्वा शुभे दिने । स्नातोभ्यंगादिभिस्तास्मिन्वरयेत्तु द्विजोत्तमान् ॥ कलशप्रतिष्ठा—विभवे पंचकुम्भांस्तु द्वयं वा तदलाभतः । देवतास्थापने चैकमेकं रुद्राभिमंत्रणे । मूलर्क्षोक्तप्रकारेण कुंभे निःक्षिप्य पूजयेत् ॥ गोमयालेपिते देशे धात्वाद्यैः परिशोभिते । पंकजं कारयेत्तत्र चतुर्विंशतिपत्रकैः ॥ तंडुलैः कारयेद्यद्वा रक्तपीतसितासितैः । कर्णिकायां न्यसेद्व्रीहीन्स्थापयेत्तेषु कुम्भकम् ॥ आकलशेष्वित्यनया कलशस्थापनं शुभम् । इमं मे इति मन्त्रेण पूरयेत्तीर्थवारिणा ॥ कुंभं सुवस्त्रांगंधाद्यैस्तत्तन्मंत्रैश्च पूजयेत् । याः फलिनीरित्यनया क्षिपेद्व्रतनीषादिकान् ॥ ततः पूजा ॥ कुम्भोपरिस्थपात्रे तु आश्लेषाप्रतिमां यजेत् । निष्कानिष्कार्द्विपादैर्वा कारयित्वा स्वशक्तितः ॥ तत्पूर्वोत्तरनक्षत्रे दक्षिणोत्तरयोर्यजेन् । ऐन्द्रादीशानपर्यंतसितरक्षाणि पूजयेत् ॥ मूलोक्तेन विधानेन कुम्भयोरभिमंत्रणम् । रुद्रार्चा रुद्रकुंभे तु पूर्ववच्छेषमाचरेत् ॥ तमोस्तु सर्पेभ्य इति पूजामंत्र इहोदितः ॥ सर्पो रक्तस्त्रिनेत्रश्च द्विभुजः पीतवस्त्रकः ॥ फलकासिधरस्तीक्ष्णो दिव्याभरणभूषितः ॥ ततो होमः—एवं ध्यात्वा ततोभ्यर्च्य होमकर्म समाचरेत् ॥ कर्तुः शास्त्रोक्तमार्गेण आचार्यस्याथवा चरेत् ॥ मुखांतं कर्म निर्माय हविरादाय शास्त्रतः । इदं सर्पेभ्यो जुहुयात्साधिप्रत्यधिदैवतम् ॥ अष्टोत्तरशतं वाथ अष्टाविंशतिमेव च । मूलनक्षत्रवच्छेषहोमं तत्र समापयेत् ॥ पूर्णाहुत्यंतकर्माणि कृत्वा संपातकं तथा ॥ ततोऽभिषेकः—कुंभाजलं तु प्रक्षिप्य त्वभिषेकमथाचरेत् ॥ दारपुत्रसमेतस्य यजमानस्य पूर्ववत् । अभिषिचेत्तदाचार्यऋत्विग्भिः सहितस्ततः । अभिमंत्रितकुम्भाद्विरभिषेचनमाचरेत् । तथा पौराणमंत्रैश्च पल्लवैरभिषेचयेत् ॥ आश्लेषाऋक्षजातस्य मातापित्रोर्धनस्य च । भ्रातृजातिकुलस्थानां दोषं सर्वं व्यपोहतु । योऽसौ वागीश्वरो नाम चाधिदेवो बृहस्पतिः ॥ मातापित्रोः शिशोश्चैव गंडांतं च व्यपोहतु ॥ त्रातारः सर्वभूतानां रक्षंतु पितरः सदा । सर्पनक्षत्रजातस्य वित्तं च ज्ञातिवांधवान् ॥ एवं कृतेऽभिषेके तु सर्पशान्तिर्भवेद्भुवम् ॥ ततो ऋत्विगादिदक्षणादानम्—ततः शुक्लांबरधरो यजमानः सुभूषितः ॥ दक्षिणाभिस्ततो विप्रान्मूलवच्च प्रतोषयेत् । भुक्तवद्भ्यश्च विप्रेभ्यः स्वीकुर्यादाशिषं गृही ॥ इत्युक्तेन विधानेन सर्वारिष्टं व्यपोहति ॥ सर्वे कामाश्च सिद्ध्यन्ति वेदोक्तयुर्भविष्यति ॥ इत्युक्तं सर्पशान्त्यर्थसारमागमचोदितम् । मानवानां हितार्थाय मनुना सार्वकामिकम् ॥ सप्पर्वाधीश नमस्तुभ्यं नागानां च गणाधिप । गृहाणार्घ्यं मया दत्तं सर्वारिष्टप्रशान्तये ॥ इत्यर्घ्यमन्त्रः ॥ मूलनक्षत्रवत्कुर्यात्सर्पगंडे स्वनामतः” ॥ इति श्रीमानवसंहितायामाश्लेषाजननशान्तिविधिः समाप्तः ॥

विवाहे मूलाश्लेषोत्पन्नवधूवरयोरपि शांतिः-

एतच्च मूलाश्लेषांशान्तिद्वयं विवाहे उपस्थिते श्वशुरस्य श्वश्र्वाश्च सत्त्वे मूलाश्लेषोत्पन्नयो-
रपि वधूवरयोस्तत्तदनिष्ठनिवृत्त्यर्थं विधेयम् । उपलक्षणत्वाच्च ज्येष्ठाविशाखयोरुत्पन्नाया
वध्वास्तत्रोत्पन्नवरस्य ज्येष्ठबंधुकनिष्ठबंधुपीडाशांतये च । यदाह वसिष्ठः-“नैर्ऋत्यभोद्भूत-
सुतः सुता वा क्षिप्रं त्ववश्यं श्वशुरं निहंति ॥ तदंत्यपादे जनिता निहंति नैवोत्क्रमेताहिभवः
कलत्रम् ” इति ॥ अहिराश्लेषा । अहिभव इति पुंस्त्वमविवक्षितम् । तदाह-“सुरेशता-
राजनिता धवाग्रजं द्विदिवताराजनिता तु देवरम् ” इति । नारदोपि-“मूलजा श्वशुरं हंति
व्यालजा च तदंगनाम् । ऐंद्री पत्यग्रजं हंति देवरं तु द्विदिवजा ॥ शांतिर्वा पुष्कला चेत्स्यात्
चाहं दोषो न कश्चन ” इति ॥

नक्षत्रगण्डान्तजन्मशान्तिः-

अन्याः शांतयः श्लोकक्रमेणोच्यन्ते ॥ तत्र तावन्नक्षत्रगण्डांतशांतिविधिरुच्यते ॥ “गंड-
शांतिं प्रवक्ष्यामि सोममंत्रेण भक्तिमान् ॥ कांस्यपात्रं प्रकुर्वीत पलैः षोडशभिर्नवम् । अष्ट-
मिश्च चतुर्भिर्वा द्वाभ्यां वा शोभनं तथा । तन्मन्त्रे पायसं शंखे नवनीतिन पूरिते ॥
राजतं चंद्रवर्मेति सितपुष्पसहस्रकैः । देवज्ञः क्षौमवासाश्च शुक्लमाल्यांबराचृतः ॥ सोमो-
हमिति संचित्य पूजां कुर्यादतंद्रितः । जपेत्साहस्रकं मंत्रं श्रद्धधानः समाहितः । आप्या-
यस्वेति मंत्रेण पूजां कुर्यात्समाहितः । दद्याद्वै दक्षिणामिष्टां गंडदोषप्रशांतये । शुक्लं वागी-
श्वरं चैव ताम्रं पाद्यसमन्वितम् । गंडदोषोपशांत्यर्थं दद्याद्वेदविदे शुचिः ॥ इति श्रीमानव-
संहितायां नक्षत्रगण्डांतजननशांतिविधिः ॥

गण्डान्तस्य लक्षणान्तरं तज्जन्यदोषपरिहारोपायश्च-

नक्षत्रगण्डांतलक्षणमन्यैर्मुनिभिरेवमुक्तम्-“अश्विनीमघमूलादौ त्रिषट्कनवनाडिकाः । रेव-
तीसापर्पशाक्रांते मासाश्च ऋतुसायकाः ॥ अश्विनीमघमूलादौ नाडिकाद्वितयं तथा । रेवतीसा-
र्पशाक्रांते नाडिकाद्वितयं तथा ॥ अश्विनीमघमूलानां पूर्वाद्धै वाध्यते पिता । पूषाहिशकप-
श्चाद्धै जननी वाध्यते शिशोः ॥ पितृहा तु दिवाजातो रात्रिजातस्तु मातृहा । आत्मघृक् सन्ध्य-
योजातो नास्ति गण्डो निरामयः ॥ सर्वेषां गण्डजातानां परित्यागो विधीयते । वर्जयेद्दर्शनं
तावत्तच्च प्राण्मासिकं भवेत् ॥” इति ॥

तिथिलग्नगण्डान्तयोजांतस्य शान्तिः-

तिथिलग्नगण्डांतशांतिविधिरुच्यते ॥ अभुक्तेतरजातस्य सूतकांत्यदिने पिता । शांतिं
शुभोहि वा कुर्यात्तावत्पुत्रं न लोकेयेत् । तिथिगण्डे त्वनड्वाहं नक्षत्रे धेनुरुच्यते ॥ कांचनं
लग्नगण्डे तु गंडदोषो विनश्यति ॥ आद्यभागे पितुर्गंडं त्रयाणामभिषेचनम् । इतरत्र शिशो-
मर्तुरभिषेकं च कारयेत् ॥ उत्तरे तिलपात्रं स्यात्तिष्ये गोदानमुच्यते । अजाप्रदानं त्वाष्ट्रं
च पूर्वाषाढे च कांचनम् ॥ उत्तरातिष्यचित्रासु पूर्वाषाढोद्भवस्य च । कुर्याच्छांतिं प्रयत्नेन
नक्षत्राकारजां बुधः ॥ सुवर्णेन तदद्धेन यथावित्तानुसारतः । नक्षत्राधिपते रूपं कृत्वा वस्त्र-
द्वयान्वितम् ॥ वरुणस्यार्चनं कार्यं स्वस्तिवाचनपूर्वकम् । शतौषधानि रत्नानि
मृत्तवक्त्रपल्लवसंयुतान् ॥ पूजांते समिदन्नाज्यैर्होमं तिलयवैस्तथा । ततः पूर्णाहुतिं

हुत्वा वेदाध्यायिकुटुम्बिन ॥ उत्तराप्रथमे पादे तिलपात्रं तथैव च । तिप्ये तु गां सवत्सां च सुशीलां च पयस्विनीम् ॥ अजां चित्रासु वै दद्यात्पूर्वाषाढे तु कांचनम् । यवांश्च ग्रीहि-
माषांश्च तिलमुद्रांश्च दापयेत् ॥ यथावित्तानुसारेण कुर्याद्ब्राह्मणभोजनम् । पितुरायुष्यवृद्धयर्थं शांतिरत्र विधीयते ॥ एवं यः कुरुते सम्यक्शांतिकर्म समाहितः । न दोषैर्लिप्यते नूनं पद्मप-
त्रमिवांभसा ॥ आयुरारोग्यमैश्वर्यं संप्राप्नोति दिनेदिने । धनधान्यसमृद्धिं च पुत्रपौत्रसमृद्धि-
मान् ॥ इत्युत्तरगार्ग्योक्ततिथ्यादिगंडांतजननशांतिविधिः ॥

ज्येष्ठाजननशान्तिः—

ज्येष्ठाशांतिविधिरुच्यते ॥ तत्र जन्मानि फलम्—तत्र प्रत्येकं घटिकाषट्कस्य फलान्याह
भारद्वाजः—“ज्येष्ठादौ मातृजननीं मातामहं द्वितीयके । तृतीये मातुलं हंति मातरं तु चतुर्थके ॥
आत्मानं पंचमे हंति पष्ठे गोत्रक्षयो भवेत् । सप्तमे कुलनाशः स्यादष्टमे ज्येष्ठसोदरम् ॥
नवमे श्वशुरं हंति सर्वस्वं दशमे तथा ॥ ” इति । “सुखासीनमृषिश्रेष्ठं गग मुनिगणान्वितम् ।
कृतांजलिपुटो भूत्वा पप्रच्छ किल शौनकः ॥ शौनक उवाच ॥ ज्येष्ठानक्षत्रसंभूतगंडदोष-
विनिर्णयम् । तस्य शांतिविधानं च वद मे मुनिसत्तम ॥ शौनकस्य वचः श्रुत्वा प्रत्युवाच
महामुनिः । शृणु शौनक यत्नेन गंडदोषविनिर्णयम् ॥ तस्य शांतिविधानं च यथावत्कथया-
म्यहम् । घटिकैका च मैत्रांते ज्येष्ठादौ घटिकाद्वयम् ॥ तयोः संधिरिति ज्ञेयं शिशुगंडं समी-
रितम् । प्रथमे च द्वितीये च ज्येष्ठर्ध्वे च तृतीयके ॥ पादत्रये जातनरः श्रेष्ठोऽप्यत्र प्रजायते ।
ज्येष्ठांत्यपादजातस्तु पितुः स्वस्य विनाशनः ॥ जायते नात्र संदेहो दशाहाभ्यंतरे तथा ॥ ज्येष्ठर्ध्वे
कन्यका जाता हंति शीघ्रं धवाग्रजम् ॥ शान्तिकालः—तच्छांतिं तस्य वक्ष्यामि गंडदोषप्रशां-
तये । मुदिने शुभनक्षत्रे चंद्रतारावलान्विते ॥ सूतकांते तथा कुर्याज्ज्येष्ठाशांतिं विधानतः ॥
कलशप्रतिष्ठा—वज्रांकुशधरं देवमैरावतगजान्वितम् । कुर्याच्छचीपतिं रम्यं देवेन्द्रं सुरनाय-
कम् । कर्षमात्रसुवर्णेन कर्षार्द्धेनाथ पादतः ॥ यथाविधिं प्रकुर्वीत वित्तशाठ्यं न कारयेत् ॥
ततः पूजा—शालितंडुलसंपूर्णकुंभस्योपरि पूजयेत् ॥ इंद्रार्धेदोमरुत्वते इति मंत्रेण वाग्यतः ।
गंधपुष्पैर्धूपदीपैर्नानाभक्ष्यनिवेदनः ॥ पूजयेद्विधिना विप्र लोकपालान् गणान्वितान् । पुण्योद्-
कसमायुक्तान्वस्त्रयुग्मेन वेष्टितान् ॥ कुंभेषु विन्यसेद्वीमान्पंचगव्यं समंत्रकम् । पंचवृक्षकषा-
यांश्च पंचपलवकांस्तथा ॥ सुवर्णकुशदूर्वाश्च निःक्षिपेच्छतमोषधीः । पूजयेद्धारुणैर्मंत्रैः कुंभा-
न्धीमान्प्रयत्नतः ॥ त्वं नो अग्रे जपेदादौ सत्त्वं नोपि द्वितीयकम् । समुद्रज्येष्ठा इति चेर्ममे-
गङ्गे चतुर्थकम् ॥ पूजयेद्वस्त्रयुग्माद्यैश्चतुरः कलशानपि । जपं कुर्युः प्रयत्नेन मंत्रैरेभिर्द्विजो-
त्तमाः ॥ आनोभद्राजपं चादौ भद्रा अग्रेद्वितीयकम् । इंद्रसूक्तं रुद्रजाप्यं जपं मृत्युंजयं ततः ॥
इत्थं संपूज्य देवेशं वरुणं कुंभसंस्थितम् ॥ ततो होमः—सुसंकल्पविधानेन होमकर्म तत-
श्चरेत् ॥ समिद्धिर्ब्रह्मवृक्षस्य शतमष्टोत्तरं तथा । सार्षपा चरुणा चैव मूलमंत्रेण वाग्य-
तः ॥ हुनेज्जाप्यं च तेनैव यत इंद्रभयेति च । तिलान्व्याहृतिभिर्हुत्वा शतमष्टोत्तरं पृथक् ॥
भार्याशिशुसमोपेतं यजमानं विशेषतः । अभिषेकं प्रकुर्वीत सूक्तैर्वारुणसंज्ञितैः ॥ समुद्रज्ये-
ष्ठादिभिर्मंत्रैरिमं मे वरुणस्तथा ॥ ततोभिषेकः—द्याः शान्तिरित्यादिभिर्मंत्रैरभिषेकं समाच-
रेत् ॥ अभिषेकनिवृत्तौ तु यजमानः समाहितः । शुक्लांबराणि धृत्वा च कुर्यादाज्याव-
लोकनम् ॥ रूपं रूपोति मंत्रेण चित्रं तच्चक्षुरेव च । देवतापुरतः स्थित्वा धूपदीपनिवेद-

नम् । दद्यादाचमनं सम्यक्तांबूलार्थं तथैव च ॥ नमस्ते सुरनाथाय नमस्तुभ्यं शचीपते ॥
गृहाणार्घ्यं मया दत्तं गंडदोषप्रशान्तये । कार्यं तत्पूजकादीनां कर्मणा यत्फलं शुभम् ॥
लब्ध्वा तु तत्फलं सर्वं देवेभ्यः समर्पयेत् ॥ ततो दक्षिणा-आचार्याय च गां दद्यात्सु-
शीलां च पयस्विनीम् ॥ रक्तवर्णां वत्सयुतां सर्वालंकारभूषिताम् । वस्त्रयुग्मपिधानां च
यथाविभवसारतः ॥ यक्षगंधर्वसिद्धैश्च पूजितोसि शचीपते । दानेनानेन देवेश गंडदोषं विना-
शय ॥ अष्टोत्तरशतं सद्यः कुर्याद्ब्राह्मणभोजनम् । तेभ्योपि दक्षिणां दत्त्वा प्रणिपत्य क्षमा-
पयेत् ॥ ज्येष्ठाशांतिमिमां कृत्वा यथाविध्युक्तमार्गतः । गंडदोषं विनिर्जित्य आयुष्माञ्जा-
यते नरः ॥ इत्युक्तं वृद्धगार्ग्येण शानकाय विशेषतः । ज्येष्ठानक्षत्रसंभूतगण्डदोषप्रशां-
तये ॥ अज्ञानाद्वाथवा ज्ञानाद्वैकल्याद्वा धनस्य च । यन्न्यूनमतिरिक्तं च तत्सर्वं क्षंतुमर्हसि ॥”
इति श्रीवृद्धगार्ग्यसंहितायां ज्येष्ठानक्षत्रप्रस्तुतिशान्तिः ॥

शूलयोगादिषु द्वादशसु जन्मानि शान्तिः-

(१) शूलयोगस्य (२-३)-गणितसाध्ययोर्वैधृतिव्यतीपाताख्ययोः पातयोश्च (४-५-
६-७) परिचव्याघातगण्डावमानां च (८)-भद्रायाश्च (९)-वज्रस्य (१०)-यमघंटस्य
(११-१२)-मृत्युयोगदग्धयोगयोश्च शान्तिविधिरभिधीयते-“ अथातः संप्रवक्ष्यामि जन्म-
काले विशेषतः । गंडांतानां च नामानि महादोषकराणि च ॥ दिनक्षये व्यतीपाते व्याघाते
विष्टिवैधृती । शूले गंडे च परिघे वज्रे च यमघंटके ॥ कालगंडे मृत्युयोगे दग्धयोगे सदा-
रुणे । तस्मिन्गंडादिने प्राप्ते प्रसूतिर्यदि जायते ॥ अतिदोषकरी प्रोक्ता तत्र पापयुते सति ।
विचार्य तत्र देवह्यं शान्तिं कुर्याद्यथाविधौ ॥ यजनं देवतानां च ग्रहाणां चैव पूजनम् । दीपं
शिवालये भक्त्या घृतेन परिदापयेत् ॥ अभिषेकं शङ्कराय चाश्वत्थस्य प्रदक्षिणम् । आयुर्वृ-
द्धिकरं जाप्यं सर्वारिष्टविनाशनम् ॥ गुरुदेवतविप्राणां पूजनं गोत्रवर्द्धनम् । पुष्ट्यायुस्तुष्टि-
शांत्यर्थमभीष्टफलसिद्धये ॥ सर्वारिष्टपरीहारार्थाय यज्ञं समाचरेत् । शिवाय विधिवद्भक्त्या
दीपदानं करोति यः ॥ अखंडं गोघृतेनैव स वै मृत्युं जयेन्नरः । विष्णुमूर्तिं महापुण्यमश्वत्थं
श्रीकरं सदा । प्रदक्षिणं नरो भक्त्या कृत्वा मृत्युञ्जयं जपेत् । सर्वसंपत्समृद्धयर्थं नित्यं
कल्याणवृद्धये ॥ अभीष्टफलसिद्धयर्थं कुर्याद्ब्राह्मणभोजनम् । अभिषेकं शिवे शान्तिं कृत्वा
भक्त्या नरोत्तमः ॥ अकालमृत्युं निर्जित्य दीर्घायुर्जायते नरः । गाणपत्यं पुरुषसूक्तं सौरं
मृत्युञ्जयं शुभम् ॥ शान्तिजाप्यं पुनश्चैव कृत्वा मृत्युञ्जयी भवेत् । मूले वा सार्वगंडे वा कुर्या-
देतानि यत्नतः ॥ आयुर्वृद्धिफलार्थाय गंडदोषप्रशान्तये ॥” इति श्रीउत्तरगार्ग्यप्रोक्तशूलादि-
दुष्टयोगजननशान्तिविधिः ॥

सूर्यसंक्रान्ति-व्यतीपात-वैधृति-योगेषु जन्मानि शान्तिः-

सूर्यसंक्रान्तिव्यतीपातवैधृतियोगानां शान्तिरभिधीयते-“गार्ग्य उवाच ॥ अथातः संप्रव-
क्ष्यामि जन्मकाले विशेषतः । वैधृती च व्यतीपाते महादोषोभिजायते ॥ कुमारजन्मकाले तु
व्यतीपातश्च वैधृतिः । संक्रान्तिश्च रवेस्तत्र जातो दरिद्रकारकः ॥ दरिद्राणां महद्दुःखं व्याधि-

पीडा महद्भयम् । अश्रियं मृत्युमाप्नोति नात्र कार्या विचारणा ॥ स्त्रीणां च शोको
दुःखं च सर्वनाशकरं भवेत् । शांतिर्वा पुष्कला चेत्स्यात्तत्र दोषो न कश्चन ॥
गोमुखप्रसन्नं कुर्याच्छांतिं कुर्यात्प्रयत्नतः । जपाभिषेकदानैश्च होमानपि विशेषतः ॥
नवग्रहमखं कुर्यात्तस्य दोषोपशान्तये । प्रथमं गोमुखाज्जन्म ततः शांतिं समाचरेत् ॥
गृहस्य पूर्वदिग्भागे गोमयेनानुलिप्य च । अलंकृतं स्वदेशे तु व्रीहिराशिं प्रकल्प-
येत् ॥ पंचदशोणमितं धान्यं तदूर्ध्वं तंडुलेन च । तदूर्ध्वं तु तिलैः कुर्यादन्योन्योपरि कल्पयेत् ॥
तृतीयराशौ द्रव्यस्य अष्टपत्रं लिखेद्बुधः । पुण्याहं वाचयित्वा तु आचार्यं वृणुयात्पुरा ॥
आचारवंतं धर्मज्ञं कुलीनं च कुटुम्बिनम् । मंत्रतत्त्वार्थतत्त्वज्ञं शांतिकर्मणि कोविदम् ॥
पंचांगभूषणं दद्यात्पट्टवस्त्रांगुलीयकम् । राशौ प्रतिष्ठितं कुम्भमत्रणं सुमनोहरम् ॥ तीर्थो-
दकेन संपूर्य समुद्रोषधिपलवम् । पंचगव्यं पंचरत्नं वस्त्रयुग्मेन वेष्टयेत् ॥ तस्योपरि न्यसे-
त्पात्रं सूक्ष्मवस्त्रेण संयुतम् । प्रतिमां स्थापयेद्धीमान्साधिप्रत्यधिदेवताम् ॥ चन्द्रादि-
त्याकृती पार्श्वे मध्ये वैधृतिमर्चयेत् । एवमेव व्यतीपातशांतीं संक्रमणस्य च ॥ भानो-
रुत्तरतो ह्रस्वमग्निदक्षिणतो यजेत् ॥ निष्कमात्रेण चाद्धेन पादेनापि त्वशक्तिः ॥ प्रतिमाः
कारयेद्धीमांस्तत्तलक्षणलक्षिताः । प्रतिमापूजनार्थाय वस्त्रयुग्मं निवेदयेत् ॥ अधिदेवो
भवेत्सूर्यश्चन्द्रः प्रत्यधिदेवतम् । तत्तद्वाह्यतिपूर्वेण तत्तन्मंत्रेण पूजयेत् ॥ त्रैयंबकेण मंत्रेण
प्रधानप्रतिमां यजेत् । उत्सूर्य इति मंत्रेण सूर्यपूजां समाचरेत् ॥ आप्यायस्वेति मंत्रेण सोमपूजां
समाचरेत् । उपचारैः षोडशभिर्ध्वजा पंचोपचारकैः ॥ अर्चितं गन्धपुष्पाद्यैर्गुण्डनैर्वेद्यमर्पयेत् ।
मृत्युञ्जयेन मंत्रेण प्रधानप्रतिमां स्मृतान् ॥ अष्टोत्तरसहस्रं वा अष्टोत्तरशतं तु वा । अष्टाविं-
शतिं वा चाथ प्रजप्याथ त्वशक्तिः ॥ सर्वसौरं प्रजप्याथ सोमार्थं सोममन्त्रतः । आनो-
भद्रेति सूक्तं च भद्रा अग्नेश्च सूक्तकम् ॥ जपेच्च पौरुषं सूक्तं त्रैयंबकमतः परम् । कुम्भं
स्पृष्ट्वा चतुर्दिक्षु जपं कुर्यात्स्वर्थात्विजः ॥ कुम्भस्य पश्चिमे देशे स्थंडिलेभिः प्रकल्पयेत् ।
स्वगृहोक्तविधानेन कारयेत्संस्कृतानलम् ॥ त्रैयंबकेण मन्त्रेण समिदाज्यचरन्हुनेत् ।
अष्टोत्तरसहस्रं वा त्वष्टोत्तरशतं तु वा ॥ अष्टाविंशतिहोमं वा त्वस्वशक्त्यनुसारतः ।
मृत्युञ्जयेन मन्त्रेण तिलहोमं समाचरेत् ॥ ततः स्विष्टकृतं हुत्वा ह्यभिषेकं च कारयेत् ।
समुद्रज्योष्ठाः सूक्तेन चापोहिष्ठा ज्यूचेन च ॥ अक्षीभ्यामिति सूक्तेन पावमानीभिरेव च ।
त्रयंबकेण उत्सूर्यं आप्यायस्वेति मन्त्रतः ॥ सुरास्त्वामिति मन्त्रेण त्वभिषेकं समाचरेत् ।
अभिषेकाप्लुतं वस्त्रमाचार्याय प्रदापयेत् । ज्वेतवस्त्रधरो भूत्वा भूषणाद्यैरलंकृतः । यजमानः
स्त्रिया युक्त आज्यावेक्षणमाचरेत् ॥ आचार्यं पूजयेत्पश्चाद्ब्रह्महोमांगुलीयकैः । गोदानं
वस्त्रदानं च स्वर्णदानं विशेषतः ॥ तद्दोषशमनार्थाय आचार्याय प्रदापयेत् । प्रच्छा-
दनपटं दद्यात्ततः शांतिर्भविष्यति ॥ जापकेभ्यो ब्राह्मणेभ्यो दक्षिणाभिश्च तोषयेत् । दीना-
न्धकृपणेभ्यश्च प्रदद्याद्भूरिदक्षिणाः ॥ ब्राह्मणाञ्छतसंख्याकान्मिष्टान्नैर्भोजयेच्च तान् । बंधुभिः
सह भुञ्जीत यथाविभवसारतः ॥ एवं यः कुरुते मर्त्यो नैव दुःखमवाप्नुयात् ॥ आयुरारो-
ग्यमैश्वर्यं मातापित्रोः शिशोरपि ॥ सर्वदुःखनिवृत्त्यर्थं पुत्रपौत्रप्रवर्द्धनम् । सर्वान्कामा-
नवाप्नोति शांतिं कुर्वन्हि मानवः ॥ इति श्रीउत्तरगाग्योक्तव्यतिपातवैधृतिसंक्रांतियोगजन्म-
शांतिविधिः ॥

कुहूसिनीवालीदर्शजन्मानि शान्तिः-

कुहूसिनीवालीदर्शशान्तिरुच्यते ॥ तत्रेयमुपपत्तिः । यथा त्रिविधो दर्शः (१)-कुहूरूपः (२)-सिनीवालिरूपः (३)-उभयलक्षणव्यतिरिक्तश्चेति । यतो द्विविधामावास्या ॥ “ अमावास्या त्वमावस्या दर्शः सूर्येदुसंगमः । सा दृष्टेदुःसिनीवाली सा नष्टेदुकला कुहूः ॥ ” इत्यमरोक्तेः । निशि चन्द्रवती या तु पूर्णिमा सानुमतिः । सा दिवा चन्द्रवती राका । तद्वदेव द्विधाऽमा ॥ “ सिनीवाली चन्द्रवती नष्टचंद्रा कुहूर्मता ” इति कश्यपोक्तश्चामावास्याया द्विविधत्वमेवावसीयते ॥ युक्तं चैतत् दृष्टचंद्रात्वं नष्टचंद्रात्वममावास्यायाः संभवति न पुनरुभयाभावेन तृतीयामावास्येति ॥ तन्विदमप्ययुक्तम् । यतो रवेर्द्वादशांशविप्रकर्षे चन्द्रदर्शनं कालांशवशेनोक्तम् । तदाह भास्करः-“ दसैर्देवः शैलमुवश्च शक्राः रुद्रा खचन्द्राः स्तिथयः क्रमेण । चन्द्रादितः काललया निरुक्ता ज्ञशुक्रयोर्वक्रगतौ द्विहीनाः ॥ ” इति । द्वादशांशमितेन चांतरेणामावास्यालक्षणस्य तिथेर्निष्पत्तिः । उक्तं च सूर्यसिद्धांते-“ आर्काद्विनिस्तृतः प्राचीं यथात्यहरहः शशी । तच्चांद्रमानमंशस्तु ज्ञेयो द्वादशमिति तिथिः ॥ ” इति । एवं च कथं दृष्टचंद्रा सिनीवालीत्युक्तं, कथं च नष्टचंद्रा, कुहूः, कथं चानयोर्भेद इति ॥ विना प्रयोजनं चैकस्य वस्तुनोनेकसंज्ञाकरणं न युक्तमिति चेत्, उच्यते । नहि कालांशवशेन ग्रहाणामस्तोदयी । किं तर्हि ? क्षेत्रांशवशेन । तदुक्तं सूर्यसिद्धांते-“ अष्टादशशताभ्यस्ता दृश्यांशाः स्तोदयांशुभिः ॥ विभज्य लब्धं क्षेत्रांशास्तैर्दृश्यादृश्यता मता ॥ ” इति । तथा च-“ सूर्यास्तकालिकौ पश्चात्प्राच्यामुदयकालिकौ । दिवाकरग्रहौ कुर्यात् दृक्कर्म्मार्थं ग्रहस्य तु ” इत्यादिना प्रकारेण द्विविधदृक्कर्म्मसंस्कारसंस्कृताच्चंद्रादेराद्युदयवैषम्येण देशभेदेन च नियतत्वात्कदाचिदमावास्यायामपि सातद्विंशतिभिरंशैरन्तरितश्चन्द्रो दर्शनगोचरो भवति । कदाचित्त्रोडशांशांतरितो द्वितीयायामपि चन्द्रो दृग्गोचरो भवति । एवमेव कदाचिच्चतुर्दशीशेषे च न दृश्यते । कदाचिदल्पावशिष्टायां प्रतिपद्यपि दृश्यते ।

प्रतिपच्चन्द्रदर्शने फलविशेषः-

अत एव गर्गेण प्रतिपदुदितस्य चन्द्रस्य फलविशेषोभिहितः । यथा च गर्गसंहितायां-“ यदा चन्द्रः प्रतिपदि नासंस्थाय प्रदृश्यते । उत्तराञ्ज्वलशृंगः स्यात्स्निग्धश्चातिमनोहरः ॥ क्षेत्रं सुभिक्षमारोग्यं सर्वभूतेषु निर्दिशेत् ॥ ” इति । अत एव भारविणापि-“ प्रणमन्त्यनपायमुत्थितं प्रतिपच्चन्द्रमिव प्रजा नृपम् ” इति । किरातार्जुनयि प्रयुक्तम् ॥ अत्रैतस्य टीकाकाराः-प्रतिपच्छब्देन प्रतिपत्सहचरिता द्वितीया गृह्यते । प्रतिपदि चन्द्रदर्शनाभावादिति व्याचख्युः-ते चित्याक्तयो ध्येयाः ॥ ननु प्रतिपदि चन्द्रोदय उत्पातः, तदर्शनमशुभफलमिति चेत् । गणितविसंवादिबुधादिदर्शनं गणितज्ञानाशक्यमेव । केत्वादिदर्शनं चात्पात इति । तल्लक्षणं प्रागुक्तं मया । चन्द्रोदयस्तु कदापि गणितं न व्यभिचरति । प्रत्यक्षदर्शनात् । प्रतिपदुदितचन्द्रस्य गर्गेण प्रशस्तफलाभिधानाच्च । न ह्युत्पातानां समीचीनं फलं कुत्राप्युक्तं स्वर्तुजानुत्पातान्विहाय । वचनात् यन प्रतिपदि चन्द्रोदय उत्पात इत्युच्यते-तेन चतुर्दशीशेषे प्राप्तः चन्द्रोदयाभावो ह्युत्पातो वाच्य इति । तच्चायुक्तम् । उक्तादेव हेतोः । तस्मात् क्षेत्रांशवशेनैव ग्रहाणामस्तोदयी भवतः ॥ कालांशोक्तिस्तु क्षेत्रांशनिदानभूतत्वाय सामान्यतः

उदयास्तज्ञानसिद्धैव । तदेतत्पितृचरणैष्टोडशानंदे चंद्रचारविलासे सम्यक् प्रतिपादितम् तस्माद्दृक्कर्मसंस्कारवशेन चतुर्दशीशेषे प्रातश्चंद्रोदयो दृश्यते न दृश्यते च । एवं प्रातरमावास्यायामपि चन्द्रोदयो न दृश्यते दृश्यते च । तस्मात्सुष्ठूक्तं—“ सा दृष्टेदुः सिनीवाली सा नष्टेदुकला कुहूः ” इति, “तद्वदेव द्विधा ह्यमा । सिनीवाली चंद्रवती नष्टचंद्रा कुहूर्माता ” इति च । कश्यपोपि ‘ द्विधैवामावास्या ’ इत्याह स्म । तस्मादिदं युक्तमेव—यद्यमावास्यायां चंद्रो दृश्यते तदामावास्या सिनीवाली, यदा चंद्रोऽमावास्यायां न दृश्यते तदा कुहूरिति ॥ परंतिवदमयुक्तम् । यदुभयराहित्येनामावास्यांतरमप्यस्तीति । अस्यासंभवान् । अत्र समाधिं वावदूकास्तावदाहुः ॥ यस्याः कस्याश्चिदमावास्याया अष्टौ विभागान्कृत्वा प्रथमविभागे चन्द्रदर्शनमस्ति नवेति विचार्य यदा चन्द्रदर्शनं तदा सिनीवाली, यदा चन्द्रादर्शनं तदामावास्या सकलचंद्रक्षये कुहूरिति । तदेतदुक्तं छंदोगपरिशिष्टे ‘इंद्रक्षयकालः श्राद्धकालः’ इति प्रस्तुत्येदुल्लेखकालपरिमाणमुक्तम्—“अष्टमं चतुर्दश्याः क्षीणो भवति चंद्रमाः । अमावास्याष्टमे भागे पुनः किल भवेदणुः ” इति । “ आग्रहायण्यमावास्या तथा ज्येष्ठस्य या भवेत् । विशेषमाभ्यां ऋते चन्द्रचारविदो जनाः ॥ अत्रेदुराद्ये प्रथमेवतिष्ठते चतुर्थभागोनकलावशिष्टः । तदंत एव क्षयमेति कृत्स्न एवं ज्योतिश्चक्रविज्ञा वदंति ” इति । आभ्यामिति ल्यब्लोपे पञ्चमी । एते अमावास्ये प्रकृत्येत्यर्थः । एतत्कारिकात्रयं तद्भाष्यकारेण व्याख्यातं—“प्रहरनवात्मकश्चंद्रक्षयकालः ” इति । तत्रामायाः सप्तमाष्टमयामौ कृत्स्नक्षयकालः चतुर्दशीशेषयामदर्शादियामौ चन्द्रसूक्ष्मताकाल इति । पुनः किलशब्दाभ्यामयमर्थो द्योत्यते । चतुर्दश्याः क्षेप्यं सूक्ष्मममांत्यभागे कृत्स्नक्षयकाल इति । अमावास्याविशेषे ज्येष्ठादावमाद्ययामे चन्द्रो दृश्यत इत्यर्थः इति । ज्योतिश्चक्रविज्ञा इत्यस्यार्थः पितृचरणैरभिहितः । तेन देशकालगणनाकुशला यथायथा गणयंति तदेवांगीकार्यमिति सूच्यते । ततश्च ज्येष्ठादिकालभिन्नकालेष्वेवंविधोपलभः ज्येष्ठादौ च नोपलभो देशकालभेदेन संभवतीति ॥ तद्यमत्र विवेकः—यस्याममावास्यायां प्रथमे प्रहरे शास्त्रात्प्रत्यक्षतो वा चन्द्रदर्शनं स्यात्सा सिनीवाली सर्ववादि-सिद्धा । तत्रोत्पन्नस्य सिनीवालीजननफलमादेश्यं सिनीवालीप्रयुक्ता शांतिश्च विधेया ॥ अथ तस्याममावास्यायां यदा नष्टेदुकलात्वं स्यात्तदा कुहूरिति ॥ तत्रैकस्याश्चंद्रकलायाः किञ्चिन्नाशो वा अखिलनाशो वेति संदेहे विनिगमनाविरहात्कृत्स्नकलाक्षय एव विवक्षितः मुख्यत्वात् । यत्किञ्चिन्नाशस्त्वपचीयमानत्वादौणः । “ गौणमुख्ययोर्मुख्ये कार्यसंप्रत्ययः ” इति न्यायान्मुख्यस्यैव ग्रहणं युक्तम् । स च कृत्स्नक्षयकालोमावास्यांतिमक्षण एव । तस्य चातिसूक्ष्मत्वादुर्ज्ञानत्वात्संक्रांतिकालवदित्यमावास्यायाः सप्तमाष्टमप्रहरयोः कृत्स्नक्षयकालस्य भाष्यकारेण परिभाषितत्वात्सप्तमाष्टमप्रहरात्मकः कालः कुहूशब्दवाच्यः तत्रोत्पन्नस्य कुहूजननफलं, तच्छांतिश्चादेश्या । पुनस्तस्यामेवामावास्यायां प्रथमप्रहरानंतरं सप्तमप्रहरादवर्वाक् प्रहरपञ्चकात्मकः कालो दर्शशब्दवाच्यः इति । तत्रोत्पन्नस्य दर्शजननफलं, तच्छांतिश्चादेश्या । एवमेकस्यामेवामावास्यायां कालभेदेन त्रयं संभवति ॥ अत्र केचित्सिनीवाल्यां विशेषमाहुः । चतुर्दशीशेषे सूर्योदयात्प्राक् चंद्रदर्शने जाते सति परदिने यामावास्या सा सिनीवाली । तथा च जगन्मोहने बौधायन इत्युक्त्वा पठितं—“मध्याह्न समयं यावच्चतुर्दश्यनुवर्तते । सिनीवालीति सा त्वेषा पितृकर्माणि शस्यते ॥ ” इति । धर्मशास्त्रेप्येतादृशानि भूयांसि वच-

नानि संति । तेषामिदं श्राद्धकालनिर्णयोपयोगिपारिभाषिकं सिनीवालीत्वं न पुनर्जननादौ ।
 कुतः निरुक्तिविरोधात् । तथाहि 'सा दृष्टेदुः सिनीवाली' इत्यादिवाक्येषु दृष्टश्चंद्रो यस्यां सा
 सिनीवालीति बहुव्रीहिः । स च " अनेकमन्यपदार्थे " इति विहितः । तत्रान्यपदार्थतयोप-
 स्थितामावास्यैव गृह्यते, प्रकरणात् । न चैवं सति चतुर्दश्यां चंद्रोदये सिनीवालीत्वं स्यात् ।
 ' दृष्टचन्द्रा सिनीवाली ' इत्येतावतैव लक्षणेन सर्वासामपि दृष्टेदुत्वात्सिनीवालीत्वे तच्छान्ति-
 कोक्तिरनर्थिका स्यात् ॥ ननु दृष्टश्चंद्रो यस्यामित्यन्यपदार्थे सप्तमी सामीप्यपरोतिव्याख्या-
 यते इति चेत्, न तस्याः सामीप्यसप्तम्या गौणाधारपरत्वात् ॥ मुख्यासंभवे हि गौणग्रहणं
 युक्तम् । अत्र तु मुख्य एवाधारः अमावास्यारूपः संभवतीति गृह्यते ॥ " गौणमुख्ययोर्मुख्ये
 कार्यसंप्रत्ययः " इति न्यायात् ॥ ननु दृष्टश्चंद्रो यस्या इति पष्ठ्यर्थेऽन्यपदार्थे बहुव्रीहौ संबंध-
 सात्रं मुख्य एव पष्ठ्यर्थे इति सामीप्यसंबंधवत्पष्ठ्यर्थेऽन्यपदार्थे बहुव्रीहिरयं भविष्यतीति
 चेत्, न । सामीप्यादिसंबंधे मत्वर्थीयं प्रत्ययो बहुव्रीहिर्वा न कैरपि वैयाकरणैरिष्यते । तदेतत्
 ' तदस्यास्यास्मिन्निति मतुप् ' इत्यत्र महाभाष्यकारेण प्रत्यपादि ॥ नचैवमपि " कुहूः सिनीवा-
 ल्यपि नष्टदृष्टचन्द्रे स्मृते चासितपंचदश्यां " इत्यादिवाक्येषु बहुव्रीहिनिर्देशो मतुवनिर्देशो वा
 नास्ति ॥ तत्र कृष्णचतुर्दश्यामपि चंद्रोदयस्य दृष्टत्वादमावास्यायाः सिनीवालीति संज्ञा स्यादि-
 तिचेत् न । ' संभवति सामानाधिकरण्ये वैयधिकरण्यस्यान्याय्यत्वात् ' इति न्यायाच्चंद्रोदयस-
 मानाधिकरणामावास्याग्रहणस्यैव युक्तत्वात् । किंच सिनीपदेन श्वेतचंद्रकलोच्यते । सितशब्दः
 श्वेतवर्णावर्णी । तस्मात्स्त्रियां " वर्णादनुदात्तात्तोपधात्तो नः " इति ङीन्कारौ सिनी । तां बलते
 प्राप्नोतीति सिनीवालीति व्युत्पत्तेश्चतुर्दश्युदितचन्द्राश्रयायाममावास्यायां युज्यते " कृत्तद्धि-
 तसमासानामभिधानं नियामकम् " इति भाष्यकारस्मरणादिति । तस्मात् दृष्टेदुः सिनीवाली-
 त्यमावास्यैवाभिधीयत इति यत्रागुक्तं तदेव ज्यायः । एवमेकस्यामेवामावास्यायां सिनीवाली
 कुहूदर्शरूपं भेदत्रयं युक्तम् । अथ सिद्धांतविदोन्यथा समादधुः । तत्र " सा दृष्टेदुः सिनीवाली
 सा नष्टेदुकला कुहूः " इत्यादिषु हि दर्शनशब्देन चाक्षुषं दर्शनं विवक्षितम् । तच्चोदयास्ता-
 धिकाररीत्या दर्शनयोग्यत्वे सति पूर्वक्षितिजक्रांतिवृत्तसंबंधवत्त्वं ग्रहादेदर्शनशब्दवाच्यम् ।
 मेवाद्यावरणे हि शास्त्रीये दर्शने दृशिर्वर्तते । आत्मा द्रष्टव्य इत्यादिवत् । अत्रार्थे- " पश्या-
 र्थेश्चानालोचने " इति पाणिनिरप्यनुकूलः । अतो भास्करोणाप्युक्तं- " निजनिजोदयलग्नसमुद्ग-
 मे समुद्योपि भवेद्भनभःसदाम् " इति । तथैव रीत्या दर्शनायोग्यत्वे पूर्वक्षितिजक्रांतिवृ-
 त्तसंबंधवत्त्वमदर्शनशब्दवाच्यम् ॥ यत्तु " भवति चास्तविलग्नसमुद्गमे प्रतिदिनेऽस्तमयः प्रवह-
 त्रमात् " इति भास्करोक्तं- तद्भनभःसमाक्रांतवृत्तपश्चिमक्षितिजसन्निधिवशेनास्तलक्षणमुक्तं
 ननु पूर्वक्षितिजदर्शनाभावलक्षणमिति मयोक्तं दर्शनाभावलक्षणम् । अतो दर्शनलक्षणवत्यमा-
 वास्या सिनीवाली नामादर्शनलक्षणवत्यमावास्या कुहूर्नाम, लक्षणद्वयानाक्रांतामावास्या
 दर्शशब्दवाच्येति ॥

सिनीवालीकुहूदर्शानां तच्छान्तीनां च व्यवस्था-

यदा खल्वमावास्या सूर्योदयात्प्राक् षटिकात्रयवती तदा दृक्कर्मसंस्कारवशेन चन्द्रस्य दृश्य-

त्वमागतं चैत् तदा सा संपूर्णामावस्था सिनीवालीनाम् । तादृश्याममायां द्वितीयसूर्योदया-
वधिकायामुत्पन्नस्यारिष्टशान्तये सिनीवालीशान्तिस्तत्फलं चादेश्यम् । अतिवृद्धौ वा तस्या अमा-
वास्याया द्वितीयसूर्योदयानंतरमवशिष्टामावास्याघटीपूत्पन्नस्य कुहूशान्तिरेव चंद्रादर्शनलक्षण-
सत्त्वात् ॥ यदि सैवामावास्या सूर्योदयात्प्राग्वटिकाचतुष्टयं वा प्रतिपत्संबद्धा तदा सिनीवा-
ल्येव । तादृश्यामेव न्यूनायां बाधिकायां वामावास्यायां तु दृक्कर्मसंस्कारवशेन चंद्रस्यादृश्य-
त्वमागतम् । सामावास्या संपूर्णा कुहूर्नाम्, चंद्रादर्शनलक्षणसत्त्वात् । तत्र कुहूजननफलं
सा शान्तिश्चादेश्या ॥ यदा तु सूर्योदयानन्तरं कियतीषु घटीप्रतिक्रान्तास्वमावास्याप्रवृत्तिस्ततः
पूर्वं चतुर्दश्येवावस्थिता तस्यामुषसि दृक्कर्मवशतश्चन्द्रो दृष्टोमा वादर्शि । तस्याममावास्यायां
चंद्रदर्शनादर्शनलक्षणानाक्रान्तत्वात्सामावास्या संपूर्णा दर्शो नाम । तत्र दर्शनजननफलं सा
शान्तिश्च विधेयेति । एवममावास्याभेदे सिनीवालीकुहूदर्शरूपसंज्ञात्रयं सावकाशमि-
त्यस्मन्मतम् ॥

सुगमप्रकारेण भेदत्रयं ब्रूमः ।

तत्र सिनीवाली सर्ववासिद्धिः सैव । कुहूस्तु प्रकारांतरेण पारिभाषिकी । यदाह
वसिष्ठः—“ नक्षत्रे यस्य दर्शातो विषनाड्यां भवेद्यदि । कुहूयोग इति ख्यातो व्याधिमृत्युभ-
यादिकृत् ॥ ” इति । अयमर्थः । यस्मिन्नक्षत्रे या विषनाड्य उक्तास्तस्मिन्काले यदि दर्शस्य
समाप्तिर्दर्शचरमनाडी भवेत् तन्नक्षत्रं यस्य पुरुषस्य जन्मर्क्षं जन्मकाले कालांतरे वा स्यात्त-
स्य पुंसो व्याधिमृत्युभयकृत्कुहूः स्यात्पण्मासान्वृत्युमाप्नुयात् । “ तत्र लग्नेऽथ जन्मांशे
मृत्युर्मासत्रयाद्भवेत् ” इति पूर्वोक्तकुहूयोगकाले यदि जन्मनवांशे चंद्रस्तदा पण्मासमध्ये
मृत्युः यदि जन्मलग्ने तस्मिन्काले जन्मांशगश्चंद्रश्चेत्युभयसंभवे मासत्रयेण मृतिरिति भावः ।
अतएवोक्तं जगन्मोहने वसिष्ठेन—“ यस्य जन्मक्षगश्चंद्रो विषनाड्यां कुहूर्भवेत् । अभिचा-
रेण किं तस्य स्वयमेव मरिष्यति ॥ ” इति । अतो विषवटिकातः पूर्वकालो दर्शशब्द-
वाच्य इति । एवमस्माभिः प्रकारत्रयेण सिनीवालीकुहूदर्शानां भेद उपपादितः । तत्र यथा-
संप्रदायं व्यवस्थेत्यलमिति प्रसंगेन ॥ ज्योतिःशास्त्रमहोदन्वद्वगाहनिविष्टधीः । नीलकंठांश-
गोविंदहनुमान्केन गीर्यताम् ॥ १ ॥

सिनीवालीकुहूर्जन्मनि शान्तिः—

प्राक्प्रतिज्ञाता सिनीवालीकुहूशान्तिस्तावदुच्यते ॥ गार्ग्यः—“ सिनीवाल्यां प्रसूता स्याद्यस्य
भार्या पशुस्तथा । गवाश्च महिषी चैव शक्रस्यापि श्रियं हरेत् ॥ ये च संति द्विजा-
श्चान्ये स्वप्रसादोपजीविनः ॥ वर्जयेत्तानशेषास्तु पशुपक्षिमृगादिकान् । द्विजाः पक्षिणः ।
कुहूप्रसूतिरित्यर्थं सर्वदोषकरी नृणाम् ॥ यस्य प्रसूतिरत्र स्यात्तस्यायुर्धननाशनम् । सर्व-
गंडसमस्तत्र दोषस्तु प्रबलो भवेत् ॥ नारीं विनावशेषाणां परित्यागो विधीयते ॥ ” गोम-
हिष्यादीनां सिनीवालीकुहूः जातानां त्यागो न तु नारीणामिति भावः । “ परित्यागात्तत्र
शान्तिं कुर्याद्धिमान्विचक्षणः । तत्फलं तत्क्षणाद्धेन पुनरेव धिलयिते । न त्यजेत्पंडितो
मोहाद्धादज्ञानतोपि वा ॥ तद्योगं नाशयेदाशु स्वयं वा नाशमृच्छति । कल्पोक्तशान्तिः
कर्तव्या दीर्घदोषापनुत्तये ॥ रुद्रः शक्रश्च पितरः पूज्याः स्युर्देवताः क्रमात् । कर्षमा-
त्रसुवर्णेन तदर्द्धाद्धेन वा पुनः ॥ अथवा शक्तितः कुर्याद्विचक्षाद्यविवर्जितः ।

प्रतिमां कारयेच्छंभोश्चतुर्भुजसमन्विताम् ॥ त्रिशूलखड्गवरदाभयहस्तां यथाक्रमात् । श्वेतवर्णां श्वेतपुष्पां श्वेतांबरवृषस्थिताम् ॥ त्रैयंबकेण मंत्रेण पूजां कुर्याद्यथाविधि । इंद्रश्चतुर्भुजो वज्राकुशचापसुसायकी ॥ रक्तवर्णो गजारूढो यत इंद्रेति मंत्रतः । पितरः कृष्णवर्णाश्च चतुर्हस्ता विमानगाः ॥ यष्टयक्षसूत्रकमंडल्वभयानां च धारिणः । ये सत्या इति मंत्रेण पूजां कुर्याद्वनंतरम् ॥ आग्नेयीं दिशमारभ्य कुंभान्कोणेषु विन्यसेत् ॥ तन्मध्ये स्थापयेत्कुंभं शतच्छिद्रसमन्वितम् ॥ तेष्वेवपंचगव्यादींस्तत्तन्मंत्रैश्च निक्षिपेत् । कल्पोक्तशान्तिः कर्त्तव्या शीघ्रमेव प्रयत्नतः । गोदानं वस्त्रदानं च सुवर्णं चौरिकं शुभम् । दश दानानि चोक्तानि क्षीरमाज्यं गुडं तथा ॥ आज्यावेक्षणमेतानि तत्तन्मंत्रैश्च कारयेत् । समिदाज्यचरोर्होमं तिलमाषैश्च सर्वपैः ॥ अश्वत्थप्लक्ष्मणशसमिद्धिः खादिरैः शुभैः । अष्टोत्तरशतं मुख्यं प्रत्येकं जुहुयाद् द्विजः ॥ त्रैयंबकेण मंत्रेण तिलान्व्याहृतिभिः पुनः । चतुर्भिः कलशैर्युक्तं बृहत्कुंभसमन्वितम् । शान्तिवत्कलशैः कार्यमभिषेकं च मन्त्रतः । पितृमातृशिखां च अभिषिंचेत्तु वारुणैः ॥ शंकरस्याभिषेकं च कुर्याद्ब्राह्मणभोजनम् । अन्येषां चैव सर्वेषां ब्राह्मणानां च तर्पणम् ॥ यथाशक्ति तदा कायं द्विजवाचनकं तथा ॥ ” इत्युत्तरगायत्रीकसिनीवालीकुहू-शान्तिविधिः ॥

दर्शनजन्मशान्तिः-

दर्शशान्तिरुच्यते ॥ नारदः-अथातो दर्शजातानां मातापित्रोर्दरिद्रता । तदोषपरिहारार्थं शान्तिं वक्ष्यामि नारद ॥ पुण्याहं वाचयित्वादौ क्रतुसंकल्पपूर्वकम् ॥ कुंडं च मंडपं कुर्यात्तद्देशे स्थापयेद्धटम् ॥ तत्कुंभे निःक्षिपेद्द्रव्यं दधिक्षीरघृतादिकम् । न्यग्रोधोदुंबराश्वत्थाः सचूता निंबकास्तथा ॥ एतेषां वृक्षमूलानां त्वगादीन्पल्लवांस्तथा । पंचरत्नानि निःक्षिप्य वस्त्रयुग्मेन वेष्टयेत् ॥ सर्वे समुद्राः सरितस्तीर्थानि जलदा नदाः । आयांतु यजमानस्य दुरितक्षयकारकाः ॥ आपोहिष्ठात्र्यचेनाथ कयानश्चित्रइत्यृचा । यत्किंचेदमृचा चैव समुद्रज्येष्ठा इत्यृचा ॥ अभिमंत्र्योदकं पश्चादग्नेः पूर्वप्रदेशके ॥ ” उदकमभिमंत्र्य पश्चाद्दर्शदेवताः स्थापयेदित्यर्थः । मंडलं कुर्यादिति यदुक्तं-“हारिद्रं रक्तकं चैव कृष्णं श्वेतं च नीलकम् । एतेषां तंडुलैश्चैव सर्वतोभद्रमुद्धरेत् ॥ दर्शस्य देवतायाश्च सोमसूर्यस्वरूपकाः । प्रतिमाः स्वर्णजा नित्यं राजर्त्ता ताम्रजां तथा ॥ ” दर्शदेवतारूपां सोमसूर्यस्वरूपप्रतिमां स्थापयेदित्यभेदेनान्वयः । कुहूमपि-तत्रापीदम् ? “सर्वतोभद्रमध्ये च स्थापयेद्दर्शदेवतम् । ग्रहवर्णं वस्त्रयुग्मं तद्वर्णं गंधपुष्पकम् । आप्यायस्वेतिमंत्रेण सविता पश्चात्तमेव च ॥ उपचारैः समा राध्य ततो होमं समाचरेत् ॥ कृत्वा वह्निं प्रतिष्ठाप्य क्रतुसंकल्पमीदृशम् । आयुरारोग्यसिद्धयर्थं सर्वारिष्टप्रशांतये । पुत्रस्य दर्शनजनदोषनिर्हरणाय च । मातापित्रोः कुमारस्य सर्वारिष्टप्रशांतये ॥ तेषामायुः श्रियं लब्धुं शान्तिहोमं करोम्यहम् । समिधश्च चरुद्रव्यं क्रमेण जुहुयाद्गृही । हुनेत्सवितुर्मंत्रेण सोमो धेनुं च मन्त्रतः । एतैर्मंत्रैश्च प्रत्येकं हुनेदष्टोत्तरं शतम् ॥ दर्शस्य देवताहोममष्टाविंशतिसंख्यया । होममेव तु कृत्वाथ विध्यात्वा रामिषेचनम् ॥ श्रीसूक्तमायुष्यसूक्तं समुद्रज्येष्ठषड्भुक् च । एतैर्मंत्रैरभिषेकं मातापित्रोः शिशोस्तथा ॥ ततः स्विष्टकृदादि स्याद्बोमशेषं समापयेत् । हिरण्यं रजतं चैव कृष्णा धेनुश्च दक्षिणा ॥ अन्येभ्योपि यथाशक्ति दातव्या दक्षिणा तथा । ब्राह्मणान् भोजयेत्तत्र कारयेत्स्वस्तिवाचनम् ॥ ” इति श्रीनारदोक्तो दर्शनजनशान्तिविधिः ॥

कृष्णचतुर्दशीजन्मशान्तिः-

कृष्णचतुर्दशीशान्तिविधिहचये ॥ “मन्दरस्थं सुखासीनं गरीं मुनिवरं शुभम् । नमस्कृ-
त्याऽथ पप्रच्छ शौनको मुनिपुंगवः ॥ शान्तिकर्माणि सर्वाणि त्वत्तो जानाम्यहं पुरा । अधुना
श्रोतुमिच्छामि कृष्णपक्षचतुर्दशीम् ॥ दिवा वा यदि ; वा रात्रौ प्रसूतेः किं फलं वद ॥
गरीं उवाच । कृष्णपक्षे चतुर्दश्यां प्रसूतेः षड्विधं फलम् । चतुर्दशीं चै पद्मभागां कुर्यादा-
दौ शुभं स्मृतम् ॥ द्वितीये पितरं हन्ति तृतीये मातरं तथा । चतुर्थे मातुलं हन्ति पंचमे वंश-
नाशनम् ॥ षष्ठे तु धनहानिः स्यादात्मनो वंशनाशनम् । तस्मात्सर्वप्रयत्नेन शान्तिं कुर्या-
द्विधानतः । आचार्यं वरयेद्धीमान्पुत्रदारसमन्वितम् । स्वकर्मनिरतं शान्तं श्रोत्रियं वेदपार-
गम् ॥ सर्वालंकारसंयुक्तं सर्वलक्षणसंयुतम् । ब्राह्मणानृत्विजश्चैव स्वस्तिवाचनपूर्वकम् ॥
रुद्रोधिदेवता तस्याः कर्षमात्रमुवर्णतः । तदर्द्धेन च वा कुर्याद्वित्तशाठ्येन वर्जितः ॥ प्रतिमां
कारयेच्छंभोः सर्वलक्षणसंयुताम् । वृषभे च समासीनं वरदाभयपाणिकम् ॥ शुद्धस्फटिकसं-
काशं श्वेतमाल्यांबराश्रितम् । त्रैयंबकेण मंत्रेण पूजां कुर्याद्विधानतः ॥ स्थापयेच्चतुरः कुभां-
श्चतुर्दिक्षु यथाक्रमम् । पुण्यतीर्थजलोपेतान्धान्यस्योपरि विन्यसेत् ॥ शतीषधानि निःक्षिप्य
श्वेतवस्त्रैश्च वेष्टयेत् । शुभानि चैव पुष्पाणि श्वेतानि परिवेदयेत् ॥ सर्वं समुद्राः सरितस्ती-
र्थानि जलदा नदाः । आयांतु यजमानस्य दुरितक्षयकारकाः ॥ आवाह्यं वारुणैर्मंत्रैस्त्वेन च
विधानतः । इमं मे वरुणेत्यनया तत्त्वायामीत्युवाच तथा ॥ त्वन्नो अग्ने इत्यनया सत्वन्न इति
मंत्रतः । आग्नेयकुम्भमारभ्य पूजां कुर्याद्यथाक्रमम् ॥ आनोभद्राख्यसूक्तेन भद्रा अग्नेश्च
सूक्तकम् । जप्त्वा पुरुषसूक्तं च कद्रुद्रं तु क्रमाज्जपेत् ॥ ईश्वरस्याभिषेकं च ग्रहपूजां च कार-
येत् । पूजाकर्मं मुनिर्वर्त्य होमं कुर्याद्विधानतः ॥ गेहस्थेशानदिग्भागे कुण्डं कुर्याद्विधानतः ।
विस्तारायाम्बातं च अरतिद्वयसंयुतम् । कुण्डकंठं परित्यज्य समंतादंगुलिक्रमात् । मेखलो-
च्छ्रायविस्तारे चतुस्त्रिद्व्यंगुलक्रमात् ॥ पश्चिमे मध्यभागे तु योनिं कुर्याद्विधानतः । योनिं
पङ्गुलां तिर्यग्द्वादशांगुलदैर्घ्यकाम् ॥ अश्वत्थदलसंकाशां किंचिन्निम्नायतां शुभाम् । कुर्या-
दाधारपर्यंतं स्वगृहोक्तविधानतः ॥ समिदाज्यचरुंश्चैव तिलमाषांश्च सर्षपैः । अश्वत्थप्लक्ष-
पालाशसमिद्धिः खादिरैः शुभैः ॥ अष्टोत्तरसहस्रं वा ह्यष्टोत्तरशतं तु वा । अष्टाविंशतिमेतै-
श्च होमं कुर्यात्पृथक्पृथक् ॥ त्रैयंबकेण मंत्रेण तिलान्व्याहृतिभिः क्रमात् । ग्रहा एवं च
होतव्या अस्मदुक्तविधानतः ॥ एवं क्रमेण होतव्यं होमशेषं समापयेत् । सर्वालंकारयुक्तानां
त्रयाणामभिषेचनम् ॥ चतुर्भिः कलशैरद्विर्बृहत्कुम्भसमन्वितम् । धौतांबराणि धृत्वाथ कुर्या-
दाज्यावलोकनम् ॥ पूर्णाहुतिं च जुहुयाद्यजमानः समाहितः । तत्सर्वं परया भक्त्या ईश्वराय
निवेदयेत् ॥ सर्वालंकारसंयुक्तां सवत्सां गां पयस्विनीम् । प्रतिमां वस्त्रयुग्मं च आचार्याय
निवेदयेत् ॥ अन्येषां चैव सर्वेषां कुर्याद्ब्राह्मणभोजनम् । तस्मादनेन विधिना वित्तशाठ्य-
विवर्जितः ॥ एवं यः कुहते शान्तिं सर्वपापैः प्रमुच्यते । सर्वान्कामानवाप्नोति चिरंजीवी सुखी
भवेत् ॥ ” इत्युत्तरागार्योक्ता कृष्णचतुर्दशीजननशान्तिः ॥

एकनक्षत्रजन्मनि शान्तिः-

अथैकनक्षत्रजातानां शान्तिविधिरुच्यते ॥ “एकस्मिन्नेव नक्षत्रे भ्रात्रोर्वा पितृपुत्रयोः । प्रसूतिश्च तयोर्मृत्युर्भवेदेकस्य निश्चयः ॥ तद्दोषनाशाय तदा प्रशस्तां शान्तिं च कुर्यादभिषेचनं च । संपूज्य ऋक्षप्रतिमां तदग्रे दानं च कुर्याद्विभवानुरूपम् ॥ तत्र शान्तिं प्रवक्ष्यामि सर्वाः चार्यमतेन तु । शुभर्क्षे शुभवारे च चन्द्रताराबलान्विते ॥ रिक्ताविष्टिविवर्ज्ये तु प्रारभेद्विषये सुधीः । आचार्यं वरयेत्पूर्वं चतुरोथ द्विजोत्तमान् ॥ पुण्याहं वाचयित्वा तु शान्तिकर्म समाचरेत् । आग्नेयीशानदिग्भागे नक्षत्रप्रतिमां ततः ॥ तन्नक्षत्रोक्तमंत्रेण चार्चयेत्कलशोपरि । रक्तवस्त्रेण संच्छाद्य वस्त्रयुग्मेन वेष्टयेत् ॥ स्वशाखोक्तेन मार्गेण कुर्यादभिमुखं ततः । अनेनैव तु मंत्रेण हुनेदष्टोत्तरं शतम् ॥ प्रत्येकं समिद्धाज्यैः प्रायश्चित्तांतमेव च । अभिषेकं ततः कुर्यादाचार्यः पितृपुत्रयोः ॥ वस्त्रालंकारगोदानैराचार्यं पूजयेत्पुनः ॥ ऋत्विग्भ्यो दक्षिणां दद्यान्माषत्रयसुवर्णकम् ॥ देवताप्रतिमादानं धान्यवस्त्रादिभिः सह । यानशय्यासनादींश्च दद्यात्तद्दोषशान्तये ॥ भोजयेद्ब्राह्मणान्सर्वान्वित्तशायविवाहितः ॥ ” इति गार्ग्योक्तैकनक्षत्रजननशान्तिविधिः ॥ अत्रैकस्मिन्नेव नक्षत्रे भ्रात्रोर्वा पितृपुत्रयोरिति गर्गवाक्यं भ्रात्रोरितिपदे किं भ्राता च स्वसा च भ्रातरौ “भ्रातृपुत्रौ स्वसृदुहितृभ्याम्” इत्येकशेषः । उत भ्राता च भ्राता भ्रातरौ “सरूपाणामेकशेष एकविभक्ती” इत्येकशेषः । तत्र प्रथमपक्षे सोदरयोर्भ्रातृभगिन्योरेवैकनक्षत्रजनननिषेधः स्यान्नतु पुंभ्रात्रोः । द्वितीयपक्षे तु सोदरयोः पुंभ्रात्रोरेव निषेधः स्यान्नतु भ्रातृभगिन्योः । इष्यते च द्वयोपरि भ्रात्रोर्निषेधः ॥ नच भ्रातरौ च भ्रातरौ चेति द्वंद्वे सत्येकशेषेण सिद्धमिति वाच्यम्, तथा सति तेषां चतुर्धाद्भ्रातृणामिति पाठ्यं स्यात् । एवं पितृपुत्रयोरित्यत्रापि पिता च पुत्रश्चेति द्वंद्वे पितापुत्रयोरैकनक्षत्रजनननिषेधः स्यात् । तथा पुत्रश्च दुहिता च पुत्रौ “भ्रातृपुत्रौ” इत्यादिनैकशेषः । पितरौ च पुत्रौ चेति द्वंद्वे मातापित्रोः पुत्रस्य कन्यायाश्चैकनक्षत्रजनननिषेधः स्यादिति वाच्यम् । यतः प्रथमपक्षे पितृपुत्राणामिति बहुवचनांत पदं पाठ्यं स्यात् । द्वितीयपक्षे तु स दोषोऽस्येव । परंतु यथासंख्यमपि लगति । यथा मातापुत्रयोरेव पितादुहितोरेव चैकनक्षत्रजनननिषेधः स्यात् नतु मातादुहितोः पितापुत्रयोश्च । इष्यते चानयोरपि निषेध इत्यतो नैतद्वचनं निर्णयपदवीमवगाहते । सत्यम्-गर्गवाक्यस्य त्वेतावानेवार्थः । परंतु वचनांतरानुरोधादिष्टाविषयोपि संगृहीतो भवति । यदाह वसिष्ठः-“पित्रोस्तु जन्मकर्मर्क्षं जातस्तु पितृमातृहा । जन्मर्क्षांश्चैव च तल्लभे जातः सद्यो मृतिप्रदः ॥” इति । देवकीर्तः-यद्येकस्मिन्धिष्ये जायते दुहितरोऽथवा पुत्राः ॥ पितुरंतकरा ह्येते यद्यपरे ग्रीतिरतुला स्यात् ॥” इति । अपरे अन्यनक्षत्रे “पूर्वादिभ्यो नवभ्यो वा ” इति स्मिन्नभावपक्षे रूपम् ॥ ग्रीसंहितायामपि-“यस्यैव जन्मः ऋक्षे जायते भ्राता सुतोपि वा । सजातीयः सजातीया सोऽस्य प्राणान्प्रसाधयेत् ॥” इति यस्येति पुंस्त्वमविवक्षितम् । तेन मातुरपि निषेधो वसिष्ठवाक्यस्वरसान् ॥

उपरागे जन्मनि शान्तिः ।

मूलश्लोके दुष्टनिमित्तस्योपलक्षणत्वेन व्याख्यानात् सूर्यचंद्रग्रहणसमयजननशान्तिविधि-

च्यते। शौनक उवाच—“ग्रहणे चंद्रसूर्यस्य प्रसूतिर्यदि जायते । व्याधिपीडा तदा स्त्रीणामादौ तु
 ऋतुदर्शनात् । इत्थं संजायते यस्तु तस्य मृत्युर्न संशयः । व्याधिपीडा च दारिद्र्यं शोकश्च
 कलहो भवेत् ॥ शान्तिं तेषां प्रवक्ष्यामि नराणां हितकाम्यया । यस्मिन्नृक्षे विशेषेण ग्रहणं
 संप्रजायते ॥ तद्व्याधिपते रूपं सुवर्णेन प्रकल्पयेत् । यथाशक्त्यनुसारेण वित्तशाठ्यं न कार-
 येत् ॥ सूर्यग्रहे सूर्यरूपं सुवर्णेन स्वशक्तितः ॥ चंद्रं चंद्रग्रहे धीमान्नजतेन विशेषतः ॥
 राहुरूपं प्रकुर्वीत नागेनैव विचक्षणः । नागेन सीसकेन ॥ शुचौ देशे प्रयत्नेन गोमयेन प्रले-
 पयेत् ॥ तस्योपरि न्यसेद्धीमान्नववस्त्रं सुशोभनम् । त्रयाणां चैव रूपाणां स्थापनं तत्र कारये-
 त् ॥ रक्ताक्षत रक्तगंधा रक्तपुष्पांवराणि च । सूर्यग्रहे प्रदातव्यं सूर्यप्रीतिकरं च यत् ॥
 श्वेतवस्त्रं श्वेतमाल्यं श्वेतगंधाक्षतादिभिः । चंद्रग्रहे प्रदातव्यं चंद्रप्रीतिकरं च यत् ॥ राहवे
 चैव दातव्यं कृष्णपुष्पांवराणि च । दद्यान्नक्षत्रनाथाय श्वेतगंधानुलेपनम् ॥ सूर्यं संपूजयद्धीमा-
 नाकृष्णेति च मंत्रतः । चंद्रग्रहे च पालाशैः समिद्धिर्जुहुयान्नरः ॥ दूर्वाभिर्जुहुयाद्धी-
 मान्राहोः संप्रीणनाथ च । समिद्धिर्ब्रह्मवृक्षोत्थैर्भेशाय जुहुयाद्बुधः ॥ भेशाय नक्षत्राधिपतये ।
 आज्येन चरुणा चैव तिलैश्च जुहुयात्ततः ॥ पञ्चगव्यैः पञ्चरत्नैः पञ्चत्वक्पञ्चपल्लवैः ।
 जलैरौषधकल्कैश्च सहितैः कलशादकैः ॥ औषधकल्कैः सर्वौषधिकल्कैः । अभिषेकं प्रकु-
 र्वीत यजमाने प्रयत्नतः ॥ मंत्रैर्वारुणदैवत्यैरापोहिष्ठादिभिस्त्रिभिः । इमं मे गङ्गे पितरस्त-
 त्वायामीति मंत्रकैः ॥ अभिषेके निवृत्ते तु यजमानः समाहितः । आचार्यं पूजयेत्पश्चात्सु-
 शांतो विजितेंद्रियः ॥ तस्मै दद्यात्प्रयत्नेन भक्त्या प्रतिकृतित्रयम् । दक्षिणाभिश्च संयुक्तं
 यथाशक्त्यनुसारतः ॥ ब्राह्मणान्भोजयित्वा तु प्रणिपत्य क्षमापयेत् । तेभ्योऽपि दक्षिणां दद्या-
 द्यजमानः समाहितः ॥ अनेन विधिना शान्तिं कृत्वा सन्ध्याविशेषतः । अकालमृत्युं शोकं
 च व्याधिपीडां न चाप्नुयात् ॥ सौख्यं सौमनसं नित्यं सौभाग्यं लभते नरः । इत्थं ग्रहणजा-
 तानां सर्वारिष्टविनाशनम् ॥ कथितं भागवणेदं शौनकाय महात्मने॥” इति श्रीशौनकविरचित-
 सूर्यचन्द्रग्रहणसमयजननशान्तिविधिः समाप्तः ॥

व्युत्तरं विजातीयस्य जन्मनि शान्तिः—

त्रीतरशान्तिरप्युच्यते ॥ सा च शान्तिसर्वस्वेभिहिता—“सुतत्रये सुता चेत्यात्तत्रये वा सुतो
 यदि । मातापित्रोः कुलस्यापि तदारिष्टं महद्भवेत् ॥ ज्येष्ठनाशो धने हानिर्दुखं वा सुमहद्भवे-
 त् ॥ तत्र शान्तिं प्रकुर्वीत वित्तशाठ्यविवर्जितः ॥ जातस्यैकादशाहे वा द्वादशाहे शुभे दिने ।
 आचार्यमृत्विजो वृत्वा ग्रहयज्ञपुरःसरम् ॥ सह वा ग्रहयज्ञः स्याद्यथावित्तानुसारतः । ब्रह्म-
 विष्णुमहेशैर्द्रप्रतिमाः स्वर्गतः कृताः ॥ पूजयेद्ब्रान्यराशिस्थकलशोपरि शक्तितः । पञ्चम कलशे
 रुद्रं पूजयेद्गुद्रसंख्यया ॥ रुद्रसूक्तानि चत्वारि शान्तिसूक्तानि सर्वशः । द्विज एको जपेद्धोमकाले
 शुचिसमाहितः ॥ आचार्यो जुहुयात्तत्र समिदाज्यतिलांश्चरुम् । अष्टोत्तरसहस्रं वा शतं वा
 विंशतिं तु वा ॥ देवताभ्यश्चतुर्वक्त्रादिभ्यो ग्रहपुरःसरम् । ब्रह्मादिमंत्रैरिन्द्रस्य यत इन्द्रभयामहे ॥
 ततः स्विष्टकृतं हुत्वा बलिं पूर्णाहुतिं ततः । अभिषेकं कुटुंबस्य कृत्वाचार्यं प्रपूजयेत् ॥ हिरण्यं
 धेनुरेका च ऋत्विग्भ्यो दक्षिणा ततः । प्रतिमा गुरवे देया उपस्कारसमन्विता ॥ कांस्याज्य-
 वीक्षणं कृत्वा शान्तिपाठं तु कारयेत् । ब्राह्मणान्भोजयेच्छक्त्या दीनानाथांश्च तर्पयेत् ॥ एवं
 शान्तिविधानेन सर्वारिष्टं प्रलीयते ॥” इति ॥ इति शान्तिसर्वस्वोक्ता त्रीतरशान्तिविधिः समा-

मः ॥ आलोक्यार्पणपौरुषांश्च ग्रन्थान्मूलादिशांतयः ॥ नीलकंठतनूजेन गोविंदेनोदिताः
क्रमान् ॥ १ ॥ ५६ ॥

इत्यरिष्टजन्मशान्तयः समाप्ताः ।

अश्विन्यादीनां तारकासंख्यया स्वरूपम् -

त्रिंशंगपंचाग्निकुवेदवह्नयः शरेषुनेत्राशिवशरेंदुभूकृताः ॥

वेदाग्निरुद्राश्विन्यामाग्निवह्नयोऽब्धयः शतं द्विद्विरदाभतारकाः ॥५७॥

नक्षत्रप्रसंगादेवाश्विन्यादिभानां तारकानानुपजातिकयाह-त्रीति । अश्विन्यादीनां भानां
तारकाः क्रमतो ज्ञेयाः । यथा अश्विन्यास्तारकास्तिस्रः ३ । भरण्यास्तिस्रः ३ । कृत्तिकायाः
षट् ६ । रोहिण्याः पंच ५ । मृगस्य तिस्रः ३ । आर्द्राया एका १ । पुनर्वसोश्चतस्रः ४ ।
पुष्यस्य तिस्रः ३ । आश्लेषायाः पंच ५ । मघायाः पंच ५ । पूर्वाफल्गुन्या द्वे २ । उत्तरा-
फल्गुन्या द्वे २ । हस्तस्य पंच ५ । चित्राया एका १ । स्वात्या एका १ । विशाखायाश्चतस्रः
४ । अनुराधायाश्चतस्रः ५ । ज्येष्ठायास्तिस्रः ३ । मूलस्यैकादश ११ । पूर्वाषाढाया द्वे २ ।
उत्तराषाढाया द्वे २ । अभिजितस्तिस्रः ३ । श्रवणस्य तिस्रः ३ । धनिष्ठायाश्चतस्रः ४ । शततार-
कायाः शतम् १०० । पूर्वाभाद्रपदाया द्वे २ । उत्तराभाद्रपदाया द्वे २ । रेवत्या द्वात्रिंशत्तारकाः
३२ । एतावतीभिस्तारकाभिरश्विन्यादीनां स्वरूपं ज्ञेयम् ॥ उक्तं च रत्नमालायां-“बह्नित्रि-
कृत्विषुगुणेंदुकृताग्निभूतबाणाश्विनेत्रशरभूकृयुगाविधिरामाः । रुद्राधिरामगुणवेदशतद्वियुगं
दंता बुधैर्निगदिताः क्रमशोऽभिताराः ॥” इति ॥ नन्वस्मिन् श्रीपतिवाक्ये सप्तविंशतिभानि
प्रतीयन्ते । ग्रंथकृद्वाक्येऽष्टाविंशतिरिति विरोधः । अत्र समाधिः । उत्तरार्द्धे रुद्राब्धीत्यत्र
चतस्रस्ताराः पूर्वाषाढोत्तराषाढयोः । तत्र द्वे पूर्वाषाढायाः । द्वे उत्तराषाढाया इत्यर्थः ।
एवमष्टाविंशतिनक्षत्राणि । नारदेनापि द्वयोराषाढयोर्द्वितारकत्वमुक्तम् । रामाग्निकृतुबाणा-
ग्निभूवेदाग्निशरेषवः । नेत्रबाहुशरद्वींदुयुगवेदाग्निशङ्कराः ॥ बाहुनेत्राभ्यविशतं बाहुनेत्ररदाः
क्रमात् । भानां संख्या च विज्ञेया दक्षादीनां पृथक्पृथक् ॥ ” इति । अवश्यं चैतदेवं विज्ञे-
यम् ॥ ‘तुरगमुखसदृक्षम्’ इत्यादिनाष्टाविंशतिनक्षत्राणामाकृतिकथनात्सप्तविंशतिनक्षत्राणां च
तारागणत्वोक्तेरिति पूर्वापरविरोधः न शक्यः ॥

अश्विन्यादितारकासंख्याज्ञानफलम् -

तारकामानोक्तेः प्रयोजनं विवाहे नक्षत्रतारकातुल्यैर्वर्षैस्तु सदसत्फलमित्यादि । तदुक्तं
ब्राह्मेण “नक्षत्रजमुद्राहे फलमब्दैस्तारकामितैः सदसत् । दिवसैर्वरस्य नाशो व्याधिश्चान्य-
स्य वै वाच्यम् ” इति । तद्यथा । शौनकेन विवाहे प्रत्येकं नक्षत्रफलान्यभिहितानि । तत्र

“ प्राजापत्ये सुभगा भोगयुतातिप्रिया भर्तुः । पुत्रधनानि च लभते सा कन्या पंचवर्षेण ॥ ”
इति । रेहिण्यामुद्राहफलमुक्तं तद्रोहिण्यास्ताराः पंच तावद्वर्षेर्भवन्ति ॥ “ अब्दात्प्राणवि-
योगं त्वाष्ट्रे प्राप्नोति भूतसंसर्गात् । त्यक्त्वा स्वज्ञातिकुलं कामपरा याति वेश्यात्वम् ॥ ”
इति । चित्राया असत्फलं तच्चित्रातरैका तर्हि एकेन वर्षेण भवति । एवं ज्वराद्युत्पत्तावपि
तारकामानदिवसैर्ज्वरस्यान्यस्य व्याधे रोगस्य वा नाशो वाच्य इत्याद्युद्धम् ॥ ननु
नक्षत्रभेदेन पूर्वमपि ज्वरनाशका दिवसाः प्रोक्ताः । अत्र तु तारकामितसंख्या दिवसा
उक्ता इति ग्रन्थविरोध इति चेन्न, चरणभेदान्न विरोध इति वयं ब्रूमः ॥ ५७ ॥

अश्विन्यादीनामाकृतयः—

अश्व्यादिरूपं तुरगास्ययोनिक्षुरोणस्यास्यमणिर्गृहं च ॥

पृषत्कचक्रे भवनं च मंचः शय्याकरो मौक्तिकविद्रुमं च ॥ ५८ ॥

तोरणं बलिनिभं च कुण्डलं सिंहपुच्छगजदंतमंचकः ॥

त्र्यसि च त्रिचरणाभमर्दलो वृत्तमंचयमलामर्दलाः ॥ ५९ ॥

अथाश्विन्यादीनामाकृतिमुपजात्या रथोद्धतया चाह—अश्व्यादिरूपमिति । अश्विन्यादीनां
नक्षत्राणां रूपमाकृतिरुच्यते । (१)—तत्राश्विन्यास्तुरगास्यमश्वमुखसदृशं रूपम् (२)—
भरण्या योनिर्भगस्तद्रूपम् । (३)—कृत्तिकाया नापितक्षुराकृतिः । (४)—रोहिण्या अनः
शकटरूपम् । (५)—मृगस्य एणास्यं हरिणमुखसदृशम् । (६)—आर्द्राया मणिसदृशम् ।
(७)—पुनर्वसोर्गृहतुल्यम् । (८)—पुष्यस्य पृषत्को बाणस्तत्सदृशम् । (९)—आश्लेष-
याश्चक्राकारम् । (१०)—मघाया भवनं गृहसदृशम् । (११)—पूर्वाफाल्गुन्या मंचः
खट्वा तदाकारम् । (१२)—उत्तराफाल्गुन्याः शय्याकारम् । (१३)—हस्तस्य हस्ताका-
रम् । (१४)—चित्राया मौक्तिकाकारम् । (१५)—स्वात्याः प्रवालौपम्यम् । (१६)—
विशाखायास्तोरणाकारम् । (१७)—अनुराधाया बलिर्भक्तपुंजस्तदाकारम् । (१८)—
ज्येष्ठायाः कुण्डलाकृतिः । (१९)—मूलस्य सिंहपुच्छाकारम् । (२०)—पूर्वाषाढाया गज-
दंतसदृशम् । (२१)—उत्तराषाढाया मंचकसदृशम् । (२२)—अभिजितस्त्रिकोणाकारम् ।
(२३)—श्रवणस्य त्रिविक्रमत्रिचरणो वामनस्तत्स्वरूपम् । (२४)—धनिष्ठाया मर्दलसदृ-
शम् । (२५)—शततारकाया वृत्तं वर्तुलम् । (२६)—पूर्वाभाद्रपदाया मंचसदृशम् ।
(२७)—उत्तराभाद्रपदाया यमलाम् । (२८)—रेवत्या मर्दलाकारम् । एषामेवं स्वरूप-
मित्यर्थः । उक्तं च रत्नमालायाम्—“ तुरगमुखसदृशं योनिरूपं क्षुराभं शकटसममथैणस्योत्त-
भागेन तुल्यम् । मणिगुहशरचक्राभानि शालोपमाभं शयनसदृशमन्यत्र पर्यंकृतुल्यम् ॥
हस्ताकारमतश्च मौक्तिकसमं चान्यत्रप्रालोपमं धिष्यं तोरणवत्स्थितं बलिनिभं सत्कुण्डलाभं
परम् । कुक्ष्यत्केसरिणः क्रमेण सदृशं शय्यासमानं परं चान्यदंतिविषाणवत्स्थितमतः शृङ्गा-
दृक्व्यक्ति च ॥ त्रिविक्रमाभं च मृदंगरूपं वृत्तं ततोऽन्यथमलद्वयाभम् । पर्यंकरूपं मुरजा-
नुकारि चेत्येवमश्व्यादिभचक्ररूपम् ॥ ” इति ॥ ५८ ॥ ५९ ॥

जलाशयाऽऽरामदेवप्रतिष्ठासुहूर्ताः-

जलाशयारामसुरप्रतिष्ठा सौम्यायने जीवशशांकशुक्रं ॥

दृश्ये मृदुक्षिप्रचरध्रुवे स्यात्पक्षे सिते स्वर्क्षतिथिक्षणे वा ॥६०॥

रिक्तारवर्जे दिवसेऽतिशस्ता-

अथ जलाशयारामदेवप्रतिष्ठासुहूर्त सपादोपजातिकयाह-जलाशयेति । जलाशयो-
त्सर्गः आरामोत्सर्गश्च देवानां विष्णवादीनां प्रतिष्ठा वक्ष्यमाणप्रकारेणोच्यते । तत्र त्रया-
णामपि सामान्यतो दिनशुद्धिरियं विचार्या । यथा सौम्यायने उत्तरायणे मकरादिषड्भाशि-
स्थिते सूर्ये सति तथा जीवशशांकशुक्रेषु दृश्यमानेषु सत्सु तथा मृदुगणक्षिप्रगणचरगणध्रुव-
गणनक्षत्रेषु तथा सिते शुद्धे पक्षे स्वर्क्षतिथिक्षणे यस्य देवस्य प्रतिष्ठा कर्तुमिष्टा तस्य तत्त्वा-
मिके नक्षत्रे तिथौ वा क्षणे सुहूर्ते वा । तथा रिक्तारवर्जे रिक्ताः पूर्वमुक्तास्तितथयः ।
आरो भौमः । एतान्वर्जयित्वान्यतिथिषु अन्यवारेषु च एवंविधेषु दिनेषु । जलाशयस्त-
डागादिः, आराम उपवनम्, सुरा देवास्तेषां प्रतिष्ठा क्रमेण कर्मार्हत्वोपभोगयोग्यत्वपूजा-
योग्यत्वरूपातिप्रशस्तातिहितास्ति ॥ अत्र दक्षिणायनगुर्वस्तुशुक्रास्तचन्द्रास्तानां सामा-
न्यतः शुभकार्येषु निषेधात् परिशेषतो गुरुशुक्रचन्द्रोदयोत्तरायणानि प्रशस्तानि । दक्षिणा-
यननिषेधश्चौले वक्ष्यते ॥ तत्र जलप्रतिष्ठायां दीपिका-" मार्तिङ्मृदुशुद्धौ मुरजिदशयने
माघपदकस्य शुक्रं मूलाषाढोत्तराश्विश्चवर्णगुरुकरे पौष्णशक्राजचांद्रे । मैत्रे ब्राह्मे च पूर्णा-
मदनरवितिथौ सद्वितीयातृतीये कार्या तोयप्रतिष्ठा जगुरुसितदिने कालशुद्धे सुलभे ॥"
इति । मुरजिद्विष्णुस्तस्याशयनं शयनाभावः विष्णुशयनव्यतिरिक्ते काले इत्यर्थः । "देवता-
रामवाप्यादिप्रतिष्ठामुत्तरायणे । माघादिपंचमासेषु कृष्णेऽप्यापंचमीदिनम् ॥ दक्षिणे त्वयने
कुर्वन्न तत्फलमवाप्नुयात् ॥ " इति । अत्र चोत्तरायणे जलं जलाशये स्थास्यतीत्येवं निश्चिते
निषेधः । मत्स्यपुराणेपि-"चैत्रे वा फाल्गुने वापि ज्येष्ठे वा माघवर्षे वा । माघे वा सर्व-
देवानां प्रतिष्ठा शुभदा भवेत् ॥ प्राप्य पक्षं शुभं शुक्रमतीते चोत्तरायणे ॥"देवानामित्युपल-
क्षणम् । तेन देवारामवाप्यादिप्रतिष्ठा शुभदेत्यर्थः । मकरसंक्रमणः उत्तरायणपदेनोपलक्ष्यते ।
अतो मकरसंक्रमोत्तरः कालः शुभ उच्यते अन्यथा सावादिपंचकं साक्षाद्विहितम्, उत्तरा-
यणातिक्रमे हि दक्षिणायनसंग्रह इति तन्निषेधे उत्तरायणपदवैयर्थ्यानुपपत्त्या सर्वकाल-
संग्रहे वक्ष्यभावात्कालोपदेशानर्थक्यमापद्यते । उपलक्षणं च " भविष्यत्ययने पुण्यमतीते
चोत्तरायणे" इत्यत्र दृश्यते । यदा तु दक्षिणायन एव जलास्थितिसंभवस्तदा न कालनियमः ।
'तत्र प्रमाणं सलिलं यत्' इति भविष्यत्पुराणोक्तेः । तत्रापि कार्तिकमासे शुभफलदसंक्रांती
वा शुभतिथौ मेघधनुः सिंहवर्जिते लग्ने वापीकूपतडागादिप्रतिष्ठेति ध्येयम् । उक्तं च भविष्य-
त्पुराणे-" तस्मिन् सलिलसंपूर्णे कार्तिके च विशेषतः । तडागस्य विधिः कार्यः स्थिरनक्ष-
त्रयोगतः " इति ॥

वापीकूपतडागारामप्रतिष्ठायां संक्रान्तिभेदेन फलानि-

अग्निपुराणे संक्रान्तिभेदेन फलभेदोऽभ्यधापि " वापीकूप तडागानां तस्मिन्काले विधिः
स्मृतः । सुदिने शुभनक्षत्रे प्रतिष्ठा शुभदा स्मृता ॥ कर्कटे पुत्रलाभश्च सौख्यं तु मेकर

भवेत् । मीने यशोर्थलाभश्च कुम्भे च सुबहूदकम् ॥ वृषे च मिथुने वृद्धिवृश्चिके च जले
भवेत् । पितृवृश्चिके कन्यायां तुलायां शाश्वती गतिः ॥ सिंहे मेषे धनुर्लगे लक्ष्मीश्च द्विज
गच्छति ” ॥ इति ॥

देवप्रतिष्ठायां विशेषः—

देवप्रतिष्ठायां तु विशेषः । तत्र वसिष्ठः—अथ प्रतिष्ठां कथयामि सम्यक्छिन्नस्य विष्णो-
स्त्वधवा परेषाम् । सौम्यायने देवगुरौ च शुके संदृश्यमाने परिचारकाणाम् ॥” इति । शिव-
विष्णुग्रहणं प्राधान्यख्यापनार्थम् ॥

उग्रदेवानां दक्षिणायनेपि प्रतिष्ठा भवति—

अत्र सौम्यप्रकृतीनां देवानामुत्तरायणे स्थापनमुक्तम् । उग्रप्रकृतीनां तु दक्षिणायनेपि
स्थापनं कार्यम् । तदुक्तं वैखानससंहितायां—“ मातृभैरववाराहनारसिंहात्रिविक्रमाः । महि-
षासुरहन्त्री च स्थाप्या वै दक्षिणायने ॥” इति ॥ शैवसिद्धांतशेखरे तु—“ श्रेष्ठोत्तरे प्रतिष्ठा
स्यादयने मुक्तिमिच्छताम् । दक्षिणे तु मुमुक्षूणां मलमासे न सा द्वयोः ॥” इत्युक्तम् । अत्र
दक्षिणे तु मुमुक्षूणामित्यपि मातृभैरवेत्यादिपरतया योज्यम् । अन्यथा प्रतिपदं मासग-
णना वसिष्ठादिषु न युज्येत । यदाह वसिष्ठः—“ मासे तपस्ये तपसि प्रतिष्ठा धनायुरारोग्य-
करी च कर्तुः । चैत्रे महाह्रस्वप्रपदा च शुके समाधवे पुत्रधनाप्तये स्यात् ॥ ” इति । नारदोपि
“विचैत्रेप्त्रेव मासेषु माघादिषु च पंचषु ” इति । वसिष्ठः—“आषाढमासादिचतुष्ट-
येपि कलत्रसंतानविनाशदा स्यात् । ऊर्जे च कर्तुर्निधनप्रदा च सौम्ये सर्पौषेऽखिलदुःखदा
स्यात् ॥ बलर्क्षपक्षः शुभदः समस्तः सदैव तत्राद्यदिनं विहाय । अंत्यत्रिभागं परिहृत्य
कृष्णपक्षोपि शस्तः खलु पक्षयोश्च ॥ रिक्तावमत्यक्तदिनेष्वनिद्ययोगेषु वैनाशकवर्जितेषु ।
दिने महादोषविवर्जिते च शशांकताराबलसंयुते च ” इति ॥

वैनाशकनक्षत्राणि-सर्वत्र वर्ज्यानि—

वैनाशकनक्षत्राणि नारदेनोक्तानि—“ जन्मभाद्रशमं कर्म सषातर्क्षं च षोडशम् । अष्टा-
दशं सामुदायं त्रयोविंशं विनाशभम् ॥ मानसं पंचविंशर्क्षं नाचरेच्छुभमेषु तु ” इति ॥

प्रतिष्ठायां तिथयः—

तिथीनाह नारदः—“यदिनं यस्य देवस्य तद्दिने तस्य संस्थितिः । द्वितीयादिद्वयोः पंच-
म्यादितस्तिष्ठषु क्रमात् ॥ दशम्यादिचतसृषु पौर्णमास्यां विशेषतः ॥” इति । मुख्यतिथ्यसंभवे
उक्ततिथी स्थापनं कार्यमित्यर्थः ॥

प्रतिष्ठायां वाराः सफलाः—

वाराणाह नारदः—“कुजवर्जितवारेषु कर्तुः सूर्यं बलप्रदे । चंद्रताराबलोपेते पूर्वाह्णे शोभने
दिने ॥” इति ॥ प्रत्येकं वारफलमाह वसिष्ठः—“कीर्तिप्रदं क्षेमकरं कृशानुभयप्रदं वृद्धिकरं दृढं
च । लक्ष्मीकरं सुस्थिरदं त्विनादिवारेषु संस्थापनमामनंति ॥” इति ॥ तत्र विवेकः । तत्र जल-
प्रतिष्ठार्थं दीपिकायामुक्तानि नक्षत्राणि । अधुना आरामप्रतिष्ठार्थं नक्षत्राणि । देवप्रतिष्ठा-
नक्षत्राणि—“हस्तत्रये मित्रहरित्रये च पौष्णद्वयादित्यसुरेज्यमेषु । स्यादुत्तराधानृशशांकमेषु

सर्वामरस्थापनमुत्तमं तन् ॥” इति । अथ षोडशभानि ध्रुवमृदुक्षिप्रलघुरूपाण्येवोक्तानि अत्र ग्रन्थकर्त्रा जलाशयारामसुरप्रतिष्ठानक्षत्राण्येव बहुधा तुल्यत्वादुक्तानि । द्वित्रीणि न भिन्नानि तान्युक्ताविशेषवचनेभ्योवसेयानीति । तत्र जलाशयारामयोर्निर्मित्यर्थं तन्मुहूर्तः प्रागुक्तः । देवताघटनमुहूर्तस्तु उच्यते मथा । तत्र दीपिका-“ ध्रुवलघुमृदुवर्गे वारुणे विष्णुर्देवे मरुददि-
तिधनिष्ठे शोभने वासरे च । त्रिदशमदनजन्मैकादशे ३ । १० । ७ । १ । ११ । शीतरश्मौ ।
विबुधमुकृतिरिष्टा नाडिनक्षत्रहीने ॥” इति । नाडिनक्षत्राणि : वैनाशिकनक्षत्राणि ॥ ६० ॥

देवताप्रतिष्ठायां लग्नविशेषलग्नशुद्धयः-

शशांकपापैस्त्रिभवांगसंस्थैः । व्यष्टांत्यगैः सत्स्वचरैर्मृगेंद्रे
सूर्यो घटे को युवतौ च विष्णुः ॥ ६१ ॥ शिवो नृयुग्मे
द्वितनौ च देव्यः क्षुद्राश्चरे सर्व इमे स्थिरर्क्षे ॥ पुण्ये ग्रहा
विघ्नपयक्षसर्पभूतादयोंत्ये श्रवणे जिनश्च ॥ ६२ ॥
इति दैवज्ञानन्तसुतंदैवज्ञरामविरचिते मुहूर्तचिन्तामणौ
नक्षत्रप्रकरणं समाप्तम् ॥ २ ॥

अथ देवताप्रतिष्ठायां सामान्यतो लग्नशुद्धिं देवताविशेषाणां लग्नविशेषं च पादोनोपजाति-
काभ्यामाह-शशांकेति । जलाशयप्रतिष्ठायामारामप्रतिष्ठायां च सुलग्नमात्रं विचार्यम् ।
देवप्रतिष्ठायां शशांकश्चंद्रः पापाः सूर्यभौमशनिराहुकेतवस्तैस्त्रिभवांगसंस्थैस्तृतीयषष्ठैकादश-
स्थानस्थितैरुपलक्षिते लग्ने तथा सत्स्वचरैः सोमबुधगुरुशुक्रैर्व्यष्टांत्यगैरष्टमद्वादशव्यतिरिक्ता-
खिलस्थानस्थैः सद्भिर्देवप्रतिष्ठातिशस्ता । तदुक्तं रत्नमालायां-“केंद्रत्रिकोणभवमूर्त्तिषु सद्ग्र-
हेषु चंद्रार्कभौमशनिषु त्रिषडायगेषु । सांनिध्यमेति नियतं प्रतिमासु देवः कर्तुः सुखा-
र्थमुतसंपदरोगता च ॥ सौम्या लग्नाद्याश्रिता मूर्तिपूर्वा तावद्द्वीयैरुत्कटा वर्द्धयंती । षष्ठं हित्वा
भावमेते हि तत्र शत्रुध्वस्तिं कर्तुंरुत्पादयन्ति ॥” इति । शनिग्रहणं राहुकेत्वोरप्युपलक्षणम् ।
यदाह वसिष्ठः-“सूर्येदुभौमाकर्ष्यहिकेतवश्च लग्नस्थिता नैधनदाश्च भर्तुः । सौम्यग्रहा लग्नगता-
स्तदैवं ह्यायुर्वलारोग्यैर्कराश्च नूनम् ॥” इति । अन्यच्च तत्रैव-“सर्वे ग्रहा नैधनास्त्वजसं सौम्या
असौम्याः खलु मृत्युसंस्थाः” इति ॥

नवांशविचारस्तत्र-

प्रसंगात्नवांशविचारः । तत्र स्थिरद्विस्वभावनवांशा ग्राह्या न चरांशाः । तत्रापि तुलांशः
साधीयान् । यदाह वसिष्ठः-“पंचेषुके जीवशशांकसूर्यमुख्यग्रहैः सौम्यनवांशयुक्तैः । लग्ने
स्थिरे चोभयराशियुक्ते नवांशके चोभयगे स्थिरे, वा ॥ उभयगे द्विस्वभावे । चरोदये लग्नगते
न कार्यं संस्थापनं नैव चरांशकेपि । चरोपि मुख्यःसकलांशकश्च सदा मृदुत्वात्सुरसन्निवेशे ॥”
इति । मृदुत्वाच्छुभस्वामित्वात् । नारदोपि-“शुभलग्ने शुभांशे च कर्तुंस्ते निधनोदये । राशयः
सकलाः श्रेष्ठाः शुभग्रहयुतेक्षिताः ॥” इति ।

लभदोषापवादः—

लभदौष्ट्येऽपवादो वसिष्ठेनोक्तः—“एकोपि जीवो बलवांस्तनुस्थः सितोपि सौम्योप्यथवा बली चेत् । दोषानशेषान्विनिहन्ति सद्यः स्कंदो यथा तारकदैत्यवर्गम् ” इति । नारदः— “गुणाधिकतरे लभे दोषेऽत्यल्पतरे यदि सुराणां स्थापनं तत्र कर्तुरिष्टार्थसिद्धिदम् ” इति ॥ ६१ ॥ मृगेन्द्र इति । सूर्यो मृगेंद्रे सिंहलभे स्थाप्यः । तथा को ब्रह्मा घटे कुंभलभे । विष्णुयुवतौ कन्यालभे । शिवो महादेवो न्युगमे मिथुनलभे च पुनर्द्वितनौ मिथुनकन्याधनुर्मीनलभेषु देव्यो दुर्गादक्षिणामूर्त्यादयः चरे मेष्कर्कतुलामकरलभेषु क्षुद्रा देव्यश्चतुःषष्टियोगिनीप्रभृतयः सर्वे इमे उक्ता अनुक्ताश्च देवा इत्यर्थः । उक्ता महादेवादयः अनुक्ता इन्द्रादयः ते स्थिरार्थे वृषसिंहवृश्चिककुंभलभेषु स्थाप्याः । यदाह श्रीपतिः—“ सिंहोदये दिनकरो मिथुने महेशो नारायणश्च युवतौ घटभे विधाता । देव्यो द्विमूर्तिभवने च निवेशनीयाः क्षुद्राश्चरे स्थिरगृहे निखिलाश्च देवाः ॥ ” इति । पुण्ये ग्रहा इति । ग्रहाश्चंद्रादयोष्टौ पुण्यनक्षत्रे स्थाप्या इत्यर्थः । उपलक्षणं चैतत् । तत्र सूर्यस्य हस्तनक्षत्रे स्थापनम्, महादेवब्रह्मणोः पुण्यश्रवणाभिजित्सु स्थापनम्, कुबेरस्कंदयोरनुराधायां दुर्गाप्रभृतीनां मूले स्थापनम्, सप्तर्षीणां स्वाधिष्ठितनक्षत्रे, लक्ष्मीव्यासवाल्मीक्यंगंस्त्यानामपि सप्तर्ष्यधिष्ठितनक्षत्रे स्थापनम् । उक्तं च रत्नमालायां—“पुण्यश्रुत्यभिजित्सुरेश्वरकयोर्विंशतिधिपस्कंदयोर्मैत्रे तिग्मरुचेः करे निर्ऋतिभे दुर्गादिकानां शुभम् ॥ ” को ब्रह्मा ॥ तथा “सप्तर्षयो यत्र चरन्ति धिष्ण्ये कार्या प्रतिष्ठा खलु तत्र तेषाम् । श्रीव्यासवाल्मीकिघटोद्भवानां तथा स्मृता वाक्पतिभे ग्रहाणाम् ॥ ” इति । सप्तर्ष्यस्तु—“ कश्यपोत्रिभरद्वाजो विश्वामित्रोथ गौतमः । जमदग्निर्वसिष्ठश्च सप्तैते ऋषयः स्मृताः ” इति स्मृतेस्ते यस्मिन् नक्षत्रे संचरतो दृश्यन्ते तस्मिन्नक्षत्रे तेषां स्थापनम् । श्रीव्यासवाल्मीकिघटोद्भवानां तथा सप्तर्ष्यधिष्ठितनक्षत्रे । ग्रहाणां वाक्पतिभे पुण्ये । घटोद्भवोऽगस्त्यः । विन्नपेति । विन्नपो गणेशः । यक्षो देवयोनिः । सर्पा वासुक्यादयः । भूतो देवयोनिः ॥ “ विद्याधराप्सरोयक्षरक्षोगंधर्वाकिन्नराः पिशाचो गुह्यकः सिद्धो भूतोमी देवयोनयः ॥ ” इत्यभिधानात् । आदिशब्देन राक्षसासुरमथनसरस्वतीप्रभृतयो गृह्यन्ते । ते रेवत्यां स्थाप्याः ॥ तथा श्रवणे श्रवणनक्षत्रे जिनो बुद्धः स्थाप्यः । उपलक्षणं चैतत् । इंद्रकुबेरवर्जितानां लोकपालानां धनिष्ठायां स्थापनम् । इतोऽवशिष्टानां देवानां त्र्युत्तरारोहिणीषु स्थापनं स्यादित्यर्थः । एतदप्युक्तं रत्नमालायां—“ गणपरिवृढरक्षोयक्षभूतासुराणां प्रमथफणिसरस्वत्यादिकानां च पौष्णे । श्रवसि सुगतनाम्नो वासवे लोकपानां निगदितमखिलानां स्थापनं हि स्थिरेषु ॥ इति । परिवृढः स्वामी । “ प्रभौ परिवृढः ” इति साधुः । गणपरिवृढो गणेशः । प्रमथा महादेवस्य पारिषदाः । श्रवसि श्रवणनक्षत्रे । सुगतो बुद्धः । “ सर्वज्ञः सुगतो बुद्धः ” इत्यमरः । स्थिरेषु रोहिण्युत्तरास्वित्यर्थः ॥ ६२ ॥ नक्षत्रप्रकरणं गद्येनोपसंहरति—इति श्रीदेवज्ञानंतेति । इदं पूर्ववद्व्याख्येयम् । ज्योतिर्विद्वरनीलकण्ठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्त्तचिन्तामणेः । गोविंदेन विनिर्मिते नयनिर्धौ पीयूषधाराभिधे व्याख्याने तिथिवारभप्रकरणं सम्पूर्णतामध्यगात् ॥ १ ॥

इति श्रीविद्वद्देवज्ञमुकुटालंकारनीलकण्ठज्योतिर्विद्वत्पुत्रगोविंदज्योतिर्विद्वरचितायां मुहूर्त्तचिन्तामणिटीकायां पीयूषधाराभिधायां तिथिवारनक्षत्रप्रकरणं समाप्तम् ॥ २ ॥

संक्रांतिप्रकरणम् ३ ।

संक्रान्तिफलं नक्षत्रवारभेदेन-

घोरार्कसंक्रमणमुग्ररवौ हि शूद्रान्ध्वांशी विशो लघुविधौ
च चरर्क्षभौमे ॥ चौरान्महोदरयुता नृपतीञ्जामैत्रे मंदाकिनी
स्थिरगुरौ सुखयेच्च मंदा ॥ १ ॥ विप्रांश्च मिश्रभभृगौ तु
पशूश्च मिश्रातीक्ष्णार्कजैत्यजसुखा खलु राक्षसी च ॥

श्रीगणेशाय नमः ॥ गौरीनंदनमिष्टसिद्धिसदनं विघ्नावलीभेदनं नत्वा ज्योतिषिकाख्यरा-
मरचिते मौहूर्तचिन्तामणी । गोविंदो बुधनीलकंठविधिवित्सूनुः सतामप्रणीवहर्थं खलु
संक्रमप्रकरणं व्याख्याति विद्वन्मुदे ॥ १ ॥

रविसंक्रान्तिलक्षणं-मध्यमास्पष्टादितदवान्तरभेदाश्च-

संक्रांतिप्रकरणं व्याख्यायते । तत्र ग्रहाणां प्राप्ताशितोऽपरराशौ संक्रमणं संक्रांति-
रिति संक्रांतिलक्षणम् । सा च द्विविधा मध्यमा स्पष्टा च । षट् कर्मसंस्कृतो मध्यमग्रहो
राश्यंतरं यदा संक्रामति सा मध्यमा संक्रांतिरुच्यते । यदा तु स्पष्टीकृतसंस्कारविशिष्टो
ग्रहो राश्यंतरं गच्छेत्सा स्पष्टसंक्रांतिरुच्यते । तत्र मध्यममानस्य स्पष्टीकरणार्थत्वादेव
तज्जनितसंस्कारालुपयोगादत्र तत्त्यागे स्पष्टसंक्रांतिरेव गृह्यते । सापि द्विविधा-सायनांशा
निरयनांशा चेति । तत्र यदा सिद्धांतगणनागतायनांशसंस्कृताः ग्रहा राश्यन्तरगमनमुररी-
कुर्वते सायनांशा संक्रांतिरुच्यते, यदा त्वयनांशसंस्काररहिता ग्रहा राश्यन्तरगास्तदा निरय-
नांशा संक्रांतिरुच्यते ॥

चन्द्रादिसंक्रान्तयो न ग्राह्याः ।

तत्रान्यासां चंद्रादिसंक्रांतीनां तु “ देवद्वयकर्तवोष्टाष्टौ नाड्योका खनृपाः क्रमात् । वर्ज्याः
संक्रमणेऽर्कदेः प्रायोर्कस्यातिनिदिताः ॥ ” इति वर्ज्यघटीत्वमेव विवाहप्रकरणे वक्ष्यति । न
फलकथने आसां संक्रांतीनां कश्चिदुपयोगः । सूर्यसंक्रांतीनां तु नक्षत्रवारसमयभेदेन वत्रा-
दिकरणभेदेन च शुभाशुभफलकथनयोग्यता पुण्यकालता संक्रांतिविशेषे वर्ज्यघटीन्यूनानाधि-
कभावश्चास्तीत्यतो बहुवक्तव्यत्वात्स्वतंत्रमेव सूर्यसंक्रांतिप्रकरणमारिप्सुनक्षत्रवारभेदेन फलं
तावत्सार्धवसंततिलकयाह-घोरेति । अर्कस्य सूर्यस्यसंक्रमणं निरयनांशा संक्रांतिरुग्ररवावुग्रसं-
ज्ञकनक्षत्रे रविवारे स्यात्तदा घोरेति नाम्नी सा शूद्रान्सुखयेत्सुखमुत्पादयेत्तेषाम् । अत्रार्क-
संक्रमणमिति पदोपादानसामर्थ्यात्सूर्यसंक्रांतिष्वेवायं विचारो नाखिलग्रहसंक्रांतिष्विति फलि-
तोऽर्थः ॥ ननुग्ररवावित्यत्र सप्तम्यंते द्वंद्वसमासोस्ति । स किमितरेतरयोगद्वंद्वो वा समाहार-
द्वंद्वो वा । नाद्यः, इतरेतरयोगद्वंद्वस्योद्भूतावयवभेदवत्त्वाद्द्विवचनांतता स्यात्तथा सत्युग्र-

व्योरिति भवितव्यम् । उग्रनक्षत्राणां बहुत्वादुग्रविधिवति बहुवचनांतता च स्यादिति केचि-
दाहुः । उभयथापि पाठे छन्दोभंगदोषः प्राप्नोति । न द्वितीयः । समाहारद्वंद्वस्य 'सर्वो द्वंद्वो
विभाषैकवद्भवति' इत्येकवद्भावाविधानात् । "स नपुंसकम्" इति नपुंसकलिंगतायां सत्यां समा-
हारस्यैकत्वादेकवचनं छिस्तस्मिन्परतः "इकोचि विभक्तौ" इति नुमागमे उग्रविणीति स्यात् ।
तादृशपाठेपि छन्दोभंगो दूषणम् । अत्र समाधिः—इतरेतरयोगद्वंद्वोत्र न कार्यः, किंतु समाहा-
रद्वंद्वः कार्यः । तथाहि "स्तोऽश्चुन^१ इचुः" इत्यत्र सूत्रे स्तोरिति ज्ञापकादागमशासनस्यानि-
त्यत्वावगतेर्नुमभावे "अच्च वेः" इत्यौत्वे अत्वे च सिद्धमुग्रवाविति । अथवोपैः सहितो रवि-
हग्रविरिति शाकपार्थिवादेराकृतिगणत्वान्मध्यमपदलोपी तत्पुरुषः समासः । ततः सप्तम्येक-
वचने पूर्ववत्सिद्धमिष्टम् । अतश्छंदोभङ्गाभावोपि सिद्धः । एवं लघुविधावित्यादावपि समाधे-
यम् । अनेनैवाशयेन 'मर्यादाभिविधौ च यः, इति काशिकाप्रयोगोपपत्तिरित्यलमतिप्रसंगेन ॥
लघुनक्षत्रे विधौ चन्द्रवारे वा सूर्यसंक्रांतिध्वांक्षीनाम्नी विशो वैश्यानुखयेत् । चरर्क्षे चरन-
क्षत्रे भौमे मंगलवारे वा संक्रांतिर्महोदरयुता महोदर्यानाम्नी चोरान्मुखयेत् । ज्ञे भैत्रे
बुधे भैत्रसंज्ञकनक्षत्रे वा संक्रांतिमंदाकिनीनाम्नी नृपतीन् राज्ञः सुखयेत् । स्थिर-
नक्षत्रे गुरुवारे वा संक्रांतिर्मन्दानाम्नी विप्रान्मुखयेत् । मिश्रनक्षत्रे भृगुवारे वा संक्रां-
तिमिश्रानाम्नी पशून् सुखयेत् । तीक्ष्णनक्षत्रे अर्कजे शनिवारे वा संक्रांतिः खलु
निश्चयेन राक्षसीनाम्नी अंत्यजांश्चांडालान् सुखयतीत्यंत्यजसुखा स्यादित्यर्थः । यदाह
कश्यपः—“घोरा ध्वांक्षी महोदर्या मन्दा मन्दाकिनी तथा । मिश्रा राक्षसिका
सूर्यसंक्रांतिर्वर्कवासरात् ॥” वसिष्ठः—“घोरोग्रर्क्षे ध्वांक्षी लघुभे चरभे महोदर्या मृदुभे मंदा-
किनी चरर्क्षे मंदा मिश्रे च राक्षसी तीक्ष्णे ॥” अत्र छंदोभंगस्त्वार्थः । देवीपुराणे—“मंदा
ध्रुवेषु विज्ञेया मृदौ मन्दाकिनी तथा । क्षिप्रे ध्वांक्षी विजानीयादुग्रे घोरा प्रकीर्तिता ॥ चरैर्मे-
होदर्या ज्ञेया क्रूरैरुग्रैस्तु राक्षसी । मिश्रिता चैव विज्ञेया मिश्रैर्कक्षैस्तु संक्रमे ॥” इति ।
रत्नमालायाम्—“उग्रक्षिप्रचरैर्मित्रध्रुवमिश्राख्यदारुणैः । ऋक्षैः संक्रांतिरर्कस्य घोराद्या क्रमशो
भवेत् ॥” नारदकश्यपौ—“शूद्रतस्करवैश्यक्षमादेवभूपगवां क्रमात् । अनुक्तानां च सर्वेषां
घोराद्याः सुखदाः स्मृताः ॥” क्षमादेवाः ब्राह्मणाः । अनुक्तानां चांडालादीनाम् ॥ ननूक्तं
वक्ष्यमाणं वा शुभाशुभफलं सायनांशसंक्रांतिः कुतो न विचार्येत इति चेत् उच्यते, सायनां-
शसंक्रांतेः स्नानदानजपादेव कार्यं न सर्वत्र । यदाह पुलस्त्यः—“स्नानदानजपश्राद्धव्रतहो-
मादिकर्मसु । सुकृतं चलसंक्रांतावक्ष्यं पुरुषोऽश्नुते ॥” इति । चलसंक्रमः सायनांशसंक्रांतिः ।
अतश्चलसंक्रांतेः परिगणितस्नानादिकविषयत्वादेव कृत्यांतरेषु विवाहादिशुभकर्मसु संक्रांति-
मासांङ्गीकारे शुभाशुभफलकथने च नास्या उपयोग इति युक्तमुत्पश्यामः । इदं चाग्रे सम्य-
क्तया निर्णेष्यते ॥ १ ॥

संक्रान्त्यशुभफलदक्षिणायनोत्तरायणसंज्ञाः—

त्र्यंशे दिनस्य नृपतीन्प्रथमे निहन्ति मध्ये द्विजानपि
विशोपरके च शूद्रान् ॥ २ ॥ अस्ते निशाप्रहरकेषु

पिशाचकादीन्नक्तंचरानपि नटान्पशुपालकांश्च ॥ सूर्यो-
दये सकललिंगिजनं च सौम्ययाम्यायनं मकरकर्क-
टयोर्निरुक्तम् ॥ ३ ॥

अथ दिनरात्रिविभागेन संक्रांत्यशुभफलमुत्तरायणदक्षिणायनसंज्ञां च सार्द्धवसंततिलक-
याह-त्रयंशे इति । अत्रार्कसंक्रमणमित्यनुवर्त्तते । दिनप्रमाणं त्रिभिर्भक्तं घट्यात्मकस्तृतीयांशो
भवति । तत्र दिनस्य प्रथमत्रयंशेऽर्कसंक्रमणं नृपतीन् हन्ति, मध्ये द्वितीयत्रयंशे द्विजान् ब्राह्मणान्
हन्ति, अपरके तृतीयत्रयंशे वैश्यान् हन्त्येवं सर्वत्र व्याख्येयम् ॥ अस्ते सूर्यास्तसमयेऽर्कसंक्रमणं
शूद्रान् ॥ अथ रात्रिसंक्रांतिफलम् । तत्र रात्रिप्रथमप्रहरे पिशाचकादीन्, आदिशब्देन भूता-
दीन्, द्वितीयप्रहरे नक्तंचरान् राक्षसान् । तृतीयप्रहरे नटान् नर्तकान्, चतुर्थप्रहरे पशुपाल-
कान् आभीरान् सूर्योदयसमयेऽर्कसंक्रमणं सकललिंगिजनं पाखंडादिकं हन्तीत्यर्थः । “पाखंडाः
सर्वलिंगिनः” इत्याभिधानात् । यदाह तुर्नारदकश्यपौ-“पूर्वाह्णे नृपतीन् हन्ति विप्रान् मध्यादिने
विशः । अपराह्णेस्तगे शूद्रान् प्रदोषे च पिशाचकान् ॥ निशि रात्रिंचरान् आद्यकारान् पररात्रके ।
गोचारिणश्च संध्यायां लिंगिनं रविसंक्रमे ॥” इति ॥

सक्रांतफल क्रूरसौम्यवारभेदेन-

संक्रांतेः क्रूरसौम्यवारपरत्वेन फलविशेषमाह वसिष्ठः-“रविरविजभौमवारे संक्रांतौ दिनक-
रस्य तन्मासे । पित्तकफानिलजामयनरपतिकलहं त्ववृष्टिश्च ॥ बुधगुरुसितचंद्राहे सति संक्रां-
तावनामयं नृणाम् । क्षितिपतिनिकरक्षेमं सस्यविवृद्धिर्विधर्मिणां पीडा ॥” इति ॥

मेषसंक्रांतिफलं नक्षत्रभेदेन-

अत्र मेषसंक्रांतौ विशेषमाह-कश्यपः-“यदा मेषगतः सूर्यो भरण्यादिचतुष्टये । सस्यवृद्धि-
र्भवेत्तस्य वृद्धिराद्राचतुष्टये ॥ मघादिदशके हानिः क्षेमं चानुक्तभेषु च ॥” अस्यार्थः-यस्मि-
न्दिने मेषसंक्रमस्तदिने चंद्रो यदि भरण्यादिनक्षत्रचतुष्टये स्यात्तदा सस्यवृद्धिः । एवमग्रेपि
व्याख्येयम् ॥

जन्मनक्षत्रे संक्रान्तिफलम्-

जन्मनक्षत्रे संक्रांतिफलं दीपिकायाम्-“यस्य जन्मर्क्षमासाद्य रविसंक्रमणं भवेत् । तन्मा-
साद्यंतरे तस्य रोगः क्लेशो धनक्षयः ॥” इति ॥

तत्र शान्तिः-

तत्र शान्तिकमपि दीपिकायामुक्तम्-“तगरसरोरुहपत्रै रजनीसिद्धार्थलोभ्रसंयुक्तैः । स्नानं
जन्मन्यृक्षे रविसंक्रांतौ नृणां शुभदम् ॥” इति ॥

संक्रान्तिषु वृष्टौ फलम्-

संक्रातिषु वृष्टौ जातायां फलमुक्तं वसिष्ठेन-“अजकन्याश्लषकर्किणि संक्रांतौ यदि भवे-

द्वर्षम् । अतुलं क्षेम सुभिक्षं नृपसजनगोकुलक्षेमम् । घटचापसिंहमिथुनसंक्रांतौ यदि भवेद्वर्षम् ।
आमयडांमरभूभृद्युद्धमनर्थं त्ववृष्टिश्च ॥ वृषवृश्चिकतुलमकरे वृष्टिः स्यात्संक्रमे समये । विस्फो-
टामयतस्करपीडा वृष्टिः कृशानुभयम् ॥” इति ॥ सौम्येति ॥ मकरकर्कटयोः संक्रांतिश्चेत्तदा
क्रमेण सौम्ययाम्यायनं निरुक्तं कथितम् । मकरे उत्तरायणं कर्कटे याम्यायनं स्यादित्यर्थः
यदाह नारदः—“सौम्ययाम्यायने नूनं भवतो मृगकर्किणी ॥” इति ॥ २ ॥ ३ ॥

वारनक्षत्रवशेन संक्रांतिनामानि.			
वाराः	नक्षत्राणि	नामानि	फलम्
रविः	पू. फा. पू. षा. पू. भा. भ. म.	घोरा	शूद्राः सुखयेत्
चन्द्रः	अश्वि. पुष्य. अभि. ह.	ध्वंक्षी	वैश्यान् सुखयेत्
भौमः	स्वा. पुन. श्र. ध. श.	महोदरी	चौरान् सुखयेत्
बुधः	मृ. चि. अनु. रे.	मंदाकिनी	नृपतीन् सुखयेत्
गुरुः	उ. फा. उ. षा. उ. भा. रो.	मंदा	विमान् सुखयेत्
शुक्रः	विशा. कृत्ति.	मिश्रा	पशून् सुखयेत्
शनिः	आर्द्रा. आश्ले. ज्ये. मृ.	राक्षसी	अंत्यजान् सुखयेत्
कालविभागेन फलम् ।	अह्नः	प्रथमभागे	नृपतीन् हन्ति
		द्वितीयभागे	द्विजान् हन्ति
		तृतीयभागे	वैश्यान् हन्ति
	रात्रेः	प्रथमयामे	पिशाचान् हन्ति
		द्वितीययामे	राक्षसान् हन्ति
		तृतीययामे	नटान् हन्ति
		चतुर्थयामे	पशुपालकान् हन्ति
	अस्तकाले प्रवेशे		शूद्रान् हन्ति
	उदयकाले संक्रमणप्रवेशे		पाखंडादीन् हन्ति

षडशीतिविषुवविष्णुपदसंज्ञाः तासु-

षडशीत्याननं चापनृयुकन्या झषे भवेत् ॥

तुलाजौ विषुवं विष्णुपदं सिंहालिगोधटे ॥ ४ ॥

अथावशिष्टतादृशसंक्रांतीनां षडशीतिमुखाः संज्ञा अनुष्टुभाह-षडशीत्येति । धनुर्मि-
थुनकन्यामीनेषु संक्रांतिश्चेत्तदा षडशीतिमुखानाम्नी संक्रांतिः । तुलामेषयोः संक्रांतिर्विषुवना-
म्नी । सिंहवृश्चिकवृषकुम्भेषु संक्रांतिर्विष्णुपदाख्या । उक्तं च नारदेन-“स्थिरभेष्वर्कसंक्रां-
तिर्ज्ञेया विष्णुपदाह्वया । षडशीतिमुखं ज्ञेयं द्विस्वभावेषु राशिषु । तुलाधराजयोर्ज्ञेयं विषुवं
सूर्यसंक्रमः ॥”

तासां संज्ञानां फलानि-तत्र स्नानदानादि च-

संज्ञाप्रयोजनं च-“याम्यायने विष्णुपदे चाद्या मध्यास्तुलाजयोः । षडशीत्यानने सौम्ये
परा नाड्योऽतिपुण्यदाः॥”इति ग्रंथकृदग्रे वक्ष्यति । अत्र मनुः-“संक्रान्तौ यानि दत्तानि हव्य-
कव्यानि दातृभिः । तानि नित्यं ददात्यर्कः पुनर्जन्मनि जन्मनि॥”इति । “रविसंक्रमणे पुण्ये न
स्नायाद्यदि मानवः । सप्तजन्मसु रोगी स्याद्दुःखभागी हि जायते ॥” इति शातातपोक्तेः ।
स्नानदानश्राद्धादिकृत्यस्य संक्रांतिकालेऽवश्यकर्तव्यता प्रतीयते । तत्र श्राद्धादेरनेकक्षणसाध्य-
त्वादननुष्ठानलक्षणमप्रामाण्यमापद्येत । संक्रांतिकालस्यातिसूक्ष्मत्वात् । तदुक्तं देवी-
पुराणे-“सुस्थे नरो सुखासीने यावत्स्पंदति लोचनम् । तस्य त्रिंशत्तमो भागस्तत्परः परिकीर्ति-
तः ॥ तस्माच्छततमो भागस्तुटिरित्यभिधीयते । त्रुटेः सहस्रभागो यः स कालो रविसंक्रमे ॥”
इति ॥ देवलोपि-“संक्रांतिसमयः सूक्ष्मो दुर्ज्ञेयः पिशितेक्ष्णैः ॥”इति । पिशितेक्ष्णैः मनुष्यैः ।
मुख्यकालानुपलब्धौ गौणकालेपि कार्यम् । वचनप्रामाण्यात् ॥ ४ ॥

तत्र गौणाः पुण्यकालाः-

संक्रांतिकालादुभयत्र नाडिकाः पुण्या मताः

षोडश षोडशोष्णगोः ॥ निशीथतोर्वागपरत्र

संक्रमे पूर्वापराह्लांतिमपूर्वभागयोः ॥ ५ ॥

स च गौणकालः प्रतिनिधिरित्यतो गौणकालमुपजातिकाष्ठदःपूर्वाद्धेनाह-संक्रांतीति ।
गणितमार्गेण यः उष्णगोः सूर्यस्य संक्रांतिकाल आगतस्तत उभयत्र पूर्वतः परतश्च षोडश
नाड्यः पुण्यसंपादकत्वात्पुण्या मताः संमताः । सूर्यसंक्रांतिसमयात् पूर्वं षोडश पश्चाच्च
षोडश घटिकाः पुण्यकाल इति द्वात्रिंशद्घटिका भवन्तीत्यर्थः । तदाह वसिष्ठः-“दिनपतिसं-
क्रमणात्प्राक्षोडशनाड्यश्च पुण्यकालः सः । परतः षोडशनाड्यः सर्वत्र स्नानदानकार्येषु”
ब्रह्मसिद्धान्ते-“संक्रांतिः प्राक्परस्ताच्च सार्द्धाः षोडशनाडिकाः । त्रयस्त्रिंशत्संक्रमस्य पुण्याः
सर्वस्य नाडिकाः ॥” अनेन-“संक्रांतेः पुण्यकालस्तु षोडशोभयतः कलाः” इति
वाक्ये यैः पूर्वतः परतश्चाष्टावष्टौ घटिकाः पुण्यकालः इत्येवं षोडशेति व्याख्या-

तं तदपाकृतं भवति ॥ किंचायमर्थो वासनासिद्धः सूर्यसिद्धांतेऽभिहितः—“अर्कमानकलाः षष्ट्या गुणिता भुक्तिभाजिताः । तदर्द्धनाड्यः संक्रांतरेर्वाक्पुण्यं तथापरे ॥ ” सिद्धांतशिरोमणावपि—“षष्टिर्बिंबं ग्रहभुक्तिभक्तं संक्रांतिनाड्योऽखिलधर्मकृत्ये । रवेस्तु ताः पुण्यतमा ग्रहः स्वसंक्रांतिगो मिश्रफलं विधत्ते ॥” इति । वासना चेयं—“यदि ग्रहस्पष्टगतिरुत्पत्त्यकलाभिरहोरात्रमानरूपाः षष्टिघटिका लभ्यन्ते तदा ग्रहबिंबकलाभिः किम् ” इति । त्रैराशिकेन ग्रहे बिंबकलानां षष्टिगुणको ग्रहभुक्तिर्भाजको निष्पन्न इत्यर्थः । एवं सर्वग्रहाणामपि संक्रांतिः स्यात् । तदुक्तं सिद्धांत एव । अत्र तु विस्तरभयादनुपयुक्तत्वाच्च नास्माभिरलेखि ॥ अत एव त्रिंशदेकत्रिंशत्सार्द्धद्वान्त्रिंशत्त्रयस्त्रिंशदादिभेदेन स्मृतिषु पुण्यघटिकाभिधानं स्पष्टीकृत्याभेदसंभवाद्भिन्नम् । तदेवं सामान्यतः संक्रांतिषु द्वात्रिंशद्वटिकारूपः पुण्यकालो निर्णीतः । देवीपुराणे मन्दादिसंज्ञाभेदात्पुण्यकालविशेष एवोक्तः—“द्विचतुष्पंच सप्ताष्ट नव द्वादश चैव हि । क्रमेण घटिका ह्येतास्तत्पुण्यं पारमार्थिकम् ॥” इति । अस्यार्थः—मन्दायामंतरालवर्त्तिघटिकाद्वयं, मन्दाकिन्यां चतस्रो घटिकाः, ध्वांश्यां पंच, घोरायां सप्त, महोदर्यामष्टौ, राक्षस्यां नव मिश्रायां दश । प्रागाभिहितदेवीपुराणोक्तमन्दादिसंज्ञावाक्यान्न नक्षत्रजनितसंज्ञासु मन्दादिष्वयं विचारो न वारप्रयुक्तसु । अवचनात् ॥ एवं संक्रांतिषु पुण्यकालमभिधाय इदानीं रात्रिसंक्रांतौ विशेषमुपजात्युत्तरार्द्धेनाह—निशीथत इति । निशीथमर्धरात्रं तस्मादर्वाक्पूर्वत्र अपरत्र पश्चाच्च संक्रमे संक्रांतिकाले सति पूर्वापरयोरहोः क्रमेणांतिसपूर्वभागी पुण्यौ स्याताम् । भागकाविति स्वार्थे कः । यद्यर्द्धरात्रात्प्राक् संक्रांतिस्तदा पूर्वदिनस्योत्तरार्द्धे पुण्यम् । यद्यर्द्धरात्रादुपरि संक्रांतिस्तदोत्तरदिनस्य पूर्वार्द्धमेव पुण्यमित्यर्थः । उक्तं च ब्रह्मसिद्धांते—“भवनांते बिंबमध्यं रात्र्यर्द्धात्प्रागुदेति चेत् । स्नानदानादिमध्याह्नात्कुर्यादूर्ध्वं गते दिने ॥ रात्र्यर्द्धादुपरि क्षेत्रं याति चेदन्यथार्यमा । अन्यगामिनि मध्याह्नात्पूर्वं स्नानादिपुण्यदम् ॥” भवनराशिः बिंबमध्यं रवेः क्षेत्रं राशिः । वृद्धवसिष्ठोपि—“अहि संक्रमणे पुण्यमहः कृत्स्नं प्रकीर्तितम् । रात्रौ संक्रमणे भानोर्द्विनाह्नं स्नानदानयोः ॥ अर्द्धरात्रादधस्तस्मिन्मध्याह्नस्योपरि क्रिया । ऊर्ध्वं संक्रमणे चोर्ध्वमुदयात्प्रहरद्वयम् ॥” इति । ननु रात्रौ दिनसंक्रांतौ रात्रावपि पुण्यकालसत्त्वात्तदा स्नानादि कुतो न क्रियते । यदर्थमयमुद्यते आरब्धः । उच्यते—“रात्रौ स्नानं न कुर्वीत दानं चैव विशेषतः” इति सुमंतुवाक्याद्रात्रौ स्नानाद्यधिकारासत्त्वात् । यत्तु नैमित्तिकं ग्रहणादिप्रयुक्तं—तद्भवत्येव । “नैमित्तिकं च कुर्वीत स्नानं दानं च रात्रिषु” इति सुमंतुवाक्यशेषात् ॥५॥

निशीथे संक्रमे पुण्यकालाः—

पूर्णे निशीथे यदि संक्रमः स्याद्दिनद्वयं पुण्यमथोदयास्तात् ॥

पूर्वं परस्ताद्यदि याम्यसौम्यायने दिने पूर्वपरे तु पुण्ये ॥ ६ ॥

अर्द्धरात्रसमये संक्रमणे मकरकर्कटयोश्च विशेषमुपजातिकयाह—पूर्णे इति । “अर्द्धरात्रनिशीथौ द्वौ द्वौ यामग्रहरौ समौ” इत्यभिधानादर्द्धरात्रं निशीथशब्दवाच्यम् । तस्मिन्निशीथे पूर्णे रात्रिद्वितीयग्रहरांतिसमपलावच्छिन्ने यदि संक्रमः स्यात्तदा प्रागपरदिनद्वयं पुण्यमुक्तम् ॥ उक्तं च वृद्धवसिष्ठेन—“पूर्णे चेदर्द्धरात्रे तु यदा संक्रमते रविः । प्राहुर्दिनद्वयं पुण्यं मुक्त्वा

मकरकर्कटी” इति । ब्रह्मसिद्धांतेपि-“यद्यर्द्धरात्र एव स्यात्संपूर्णे संक्रमो रवेः । तदा दिनद्वयं पुण्यं स्नानदानादिकर्मसु ॥ ”

निशीथे अन्यदा वा मकरकर्कटयोर्विशेषः-

“मुक्त्वा मकरकर्कटी” इत्युक्तं, तत्र मकरकर्कटयोस्तु कथमित्यत आह ॥ अथानन्तरमु-
दयास्तासूर्योदयास्ताच्च पूर्व परस्ताच्च यदि याम्ये सौम्यायने कर्कमकरसंक्रांती भवतस्तदा
पूर्वपरदिने पुण्ये स्याताम् । यदि सूर्योदयात्पूर्वं कर्कसं क्रमणं स्यात्तदा पूर्वदिन एव पुण्य-
कालो न परदिने । तदाह बृद्धगार्ग्यः-“यदास्तमयवेलायां मकरे याति भास्करः । प्रदोषे चार्द्ध-
रात्रे वा स्नानं दानं परेहनि ॥ अर्द्धरात्रे तदूर्ध्वं वा संक्रांतौ दक्षिणायने । पूर्वमेव दिनं ग्राह्यं
यावन्नोदयते रविः ॥” अस्तमयवेलाया इति पंचम्यंतं पदम् । वाशब्द इवार्थः । भविष्योत्तरपु-
राणेपि-“कार्मुकं तु परित्यज्य सृगं संक्रमते रविः । प्रदोषे चार्द्धरात्रे वा कुर्यादहनि पूर्वतः ॥”
इति । प्रदोषलक्षणं स्कंदपुराणे-“त्रिमुहूर्तः प्रदोषः स्याद्रवावस्तंगते सति” इति ॥ ६ ॥

अर्धोदयास्तादितिवचनापवादः-संध्यालक्षणं तत्फलं च-

संध्या त्रिनाडी प्रमितार्कविंवादोर्द्धोदितास्तादध ऊर्ध्वमत्र ॥

चेद्याम्यसौम्ये अयने क्रमात्स्युः पुण्यौ तदानीं परपूर्वघसौ ॥ ७ ॥

अथार्द्धोदयास्तादिति वचनस्याप्यपवादमिद्वज्जाछंदसाह--सन्ध्येति । अर्द्धोदितादर्द्धास्ता-
च्चाध ऊर्ध्वं च क्रमात् त्रिघटिकास्ताभिः प्रमिता संध्या संध्याकालः स्यात् । अर्द्धोदितार्क-
विंवात्पूर्वं त्रिघटी प्रमिता प्रातःसंध्या, तथादर्द्धास्तादर्कविंवादुपरि त्रिनाडीप्रमिता सायंसंध्ये-
त्यर्थः । तदाह वराहः-“अर्द्धास्तमितानुदितात्सूर्यादस्पष्टभं नभो यावत् । तावान्संध्याकाल-
श्चिह्नैरेतैः फलं ब्रूयात् ॥” इति ॥

संध्ययोर्लक्षणान्तरे-

तत्प्रमाणमाह नारदः-“अर्द्धास्तमनसंध्या हि घटिकात्रयसंमिता । तथैवार्द्धोदयात्प्रात-
र्घटिकात्रयसंमिताः ॥” इति । स्कंदपुराणेपि-“उदयात्प्राक्तनी संध्या घटिकात्रयमुच्यते ।
सायंसंध्या त्रिघटिका ह्यस्तादुपरि भास्वतः ॥ ” इति । अत्र संध्यालक्षणे अर्द्धास्तमितानुदि-
तवाक्यस्य स्कंदपुराणीयवाक्यस्य च ब्रीहियववद्विकल्पः ॥

संध्ययोरयने पुण्यकालाः-

संध्यालक्षणप्रयोजनमाह-अत्रेति । अत्र संध्यायां प्रातःसंध्यायां सायंसंध्यायां च क्रमा-
च्चेद्याम्यसौम्ये अयने दक्षिणोत्तरायणे तदानीं परपूर्वौ घसौ दिवसौ पुण्यौ । याम्यसौम्ये-
अयने इत्यत्र “ईदूदेर्द्विवचनं प्रगृह्यम्” इति प्रगृह्यत्वात् “प्लुतप्रगृह्या अचि” इति प्रकृति-
भावः । यदि प्रातःसंध्यायां दक्षिणायनप्रवृत्तिस्तदा सूर्योदयानंतरं संपूर्णमहः पुण्यम् । तथा यदि
सायंसंध्यायामुत्तरायणप्रवृत्तिस्तदा सूर्यास्तात्पूर्वं संपूर्णमहः पुण्यं स्यादित्यर्थः । यदाह नारदः-
“सूर्यस्योदयसंध्यायां यदि याम्यायनं भवेत् । तदोदयादहः पुण्यं पूर्वाहः पूर्वतो यदि । सूर्या-
स्तमनसंध्यायां यदि सौम्यायनं भवेत् । तदाहः पुण्यकालः स्यात्परतश्चोत्तरेहनि ॥” इति ॥

कर्कसंक्रमे उदयसंध्यातः प्राङ्, मकरसंक्रमे सायंसन्ध्योत्तरं जाते-

पुण्यकालाः-

अत्र यद्युदयसंध्यातः प्राक्कर्कसंक्रमस्तदा प्राग्दिन एव पुण्यकालो नोत्तरदिने । तथा यद्यस्तसंध्यामतिक्रम्य मकरसंक्रातिस्तदोत्तरदिन एव पुण्यकालो न तु प्राग्दिने इति निष्कृत्योऽर्थः । अतो वृद्धगाग्यादिवाक्यनारदवाक्ययोः प्रदोषसंध्यापदोपादाने सामान्यविशेषभावो-
वगन्तव्यः ॥ यत्तु हेमाद्रौ स्कंदपुराणीयं वाक्यं-“ धनुर्मीनावतिक्रम्य कन्यां च मिथुनं
ततः । पूर्वापरविभागेन रात्रौ संक्रमते यदा ॥ दिनांते पंचनाड्यस्तु तदा पुण्यतमाः स्मृताः ।
उदये च तथा पंच दैवे पित्र्ये च कर्मणि ॥ ” इति-तदपि संध्याविषयकमेवेत्याहुराभियुक्ताः ॥
विषुवे तु यथाश्रुतमेवेति (?) ॥ अन्यदपि संध्यालक्षणप्रयोजनं ‘ प्राक्संध्यागार्जित ’
इत्यादिषु वक्ष्यति ॥ ननु नायमयनपुण्यकालोक्त्युद्यमः सकलः, शास्त्रांतरविरुद्धत्वात् ।
तथाहि-“ अह्नि संक्रमणे पुण्यमहः कृत्स्नं प्रकीर्तितम् । रात्रौ संक्रमणे भानोर्दिनाद्धं
स्नानदानयोः ॥ अर्धरात्रादधस्तस्मिन्मध्याह्नस्योपरिक्रिया । उर्ध्वं संक्रमणे चोर्ध्वमुदयात्प्र-
हरद्वयम् ॥ पूर्णे चेदर्धरात्रे तु यदा संक्रमते रविः । प्राहुर्दिनद्वयं पुण्यं मुक्त्वा मकरक-
र्कटौ ॥ ” इति । वृद्धवसिष्ठेनायनव्यतिरिक्तेषु दशसु संक्रमेषु रात्रिगतेषु-“ या याः सन्निहितां
नाड्यस्तास्ताः पुण्यतमाः स्मृताः ” इति कश्यपोक्तसामान्यवाक्याद्वान्नावेवानुष्ठानं प्रसक्तम्-
‘ अहः संक्रम ’ इत्यादिनाप्येतदेवानुष्ठानं विहितं-तस्यापि पर्युदासः क्रियते “ मुक्त्वा मकर-
कर्कटौ ” इति । तस्मान्मकरकर्कटयोः संक्रमणे रात्रावेवानुष्ठानं कर्त्तव्यमित्युक्तं भवति ।
अतः एवाह याज्ञवल्क्यः-“ राहुदर्शनसंक्रांतिविवाहात्ययवृद्धिषु । स्नानदानादिकं कार्यं
निशि काम्यव्रतेषु च ॥ ” इति । वसिष्ठोपि-“ सुतजनने संक्रांतावुपरागे चन्द्रसूर्ययोनिर्य-
तम् । रात्रावपि कर्त्तव्यं स्नानं दानं विशेषतो नृणाम् ॥ ” इति । सुमन्तुश्च-“ ग्रहणोद्वाहसं-
क्रांतियान्नातिप्रसवेषु च । श्रवणे चेतिहासस्य रात्रौ दानं प्रशस्यते ॥ ” इति । एषु वाक्येषु
सामान्यवाचिनोपि संक्रांतिपदस्य मकरकर्कटसंक्रांतिपरत्वमवसीयते । यस्तु-“ रात्रौ स्नानं
न कुर्वीत दानं चैव विशेषतः ” इति निषेधः-स संक्रांत्यंतरे व्यवतिष्ठते । अतएवोक्तं कश्य-
पेन-“ स्नानं दानं ग्रहणवत्सौम्ययाम्यायनद्वये ” इति । तस्मादयं न संक्रमे रात्रौ सति तत्रैव
स्नानदानाद्यनुष्ठानव्यमिति । अत्राहुः । शास्त्रद्वयेन तुल्यवल्त्वाद्विकल्पसिद्धौ तत्तद्देशप्रसि-
द्धस्पष्टाचारेण व्यवस्था द्रष्टव्या । तत्र गुर्जरास्तु कश्यपादिवाक्यमभ्युपेत्य रात्रावयनसंभवे
सति रात्रावेव स्नानदानादिकं कुर्वीतीत्यर्थः । दाक्षिणात्यास्तु वृद्धगाग्यादिवाक्यमंगीकृत्य दिवस
एव स्नानदानादि कुर्वीतीत्यलमतिप्रसंगेन ॥ यदा तु दिने कर्ममकरसंक्रमस्तदा क्रमेण पूर्वोत्तर-
घटिकानियममाह वृद्धवसिष्ठः-“ अतीतानागते पुण्ये द्वे तूदगदाक्षिणायने । त्रिंशत्कर्कटके
नाड्यो मकरे विंशतिः स्मृताः ॥ ” इति । उत्तरायणमतीतं सत्पुण्यं कर्कटायनमागामि
पुण्यम् । तत्र कर्कटसंक्रातिः प्राक् त्रिंशद्घटिकाः पुण्याः, मकरे तूत्तरविंशतिघटिकाः पुण्या
इत्यर्थः । अत्र वाक्ये यद्यपि दिनपदानुपादानम्, तथापि यदास्तमयवेलायामिति रात्रिपर-
विशेषवाक्यालोचनादिदं दिनपरं प्रतिभाति ॥ तथा सति केनापि हेतुना समीपघटीषु श्राद्धा-

द्यनुष्ठानासंभवे परमावधित्वेन त्रिंशदादयो घटिका अत्रानुज्ञायते ॥ यदा तु प्रतिबंधस्तद् ।
 “ यायाः सन्निहिता नाड्यस्तास्ताः पुण्यतमाः स्मृताः ” इति कश्यपोक्तेः समीपघटिकास्वेव
 श्राद्धादि विधेयम् । ‘ सन्निहितपरित्यागे कारणाभावात् ’ इतिन्यायाच्च ॥ ७ ॥

विष्णुपदादिषु विशेषः पुण्यकाले-

याम्यायने विष्णुपदे चाद्या मध्या तुलाजयोः ॥

षडशीत्यानने सौम्ये परा नाड्योऽतिपुण्यदाः ॥ ८ ॥

पूर्वापराः षोडश घटिकाः पुण्या इति पूर्वं सामान्येनोक्तम् । इदानीं विष्णुपदादिषु
 संक्रमेषु विशेषमनुष्ठुभाह-याम्येति । याम्यायने कर्कसंक्रांतौ तथा विष्णुपदे वृषसिंहवृश्चि-
 ककुंभसंक्रांतिषु स्रक्क्रांतिकालादाद्याः नाड्यः प्रथमाः षोडश घटिकाः अतिपुण्यदाः स्नानदा-
 नादावनंतफलदा ज्ञेयाः अग्रिमास्तु न तथेति निष्कृष्टोर्थः । तुलाजयोस्तुलामेषयोः मध्या
 उभयतः षोडश षोडश घटिकाः पुण्याः । अथवा षोडशैव घटिकाः पुण्याः ॥ षडशीत्यानने
 मिथुनकन्याधनुर्मानसंक्रांतिषु तथा सौम्ये मकरसंक्रांतौ स्रक्क्रांतिकालात्परा अग्रिमाः षोडश
 घटिकाः अतिपुण्यदाः प्रथमास्तु न तथेति निष्कृष्टोर्थः ॥ यदाह श्रीपतिः-“ याम्यायने
 विष्णुपदे तथादौ दानाद्यनंतं विपुत्रे च मध्ये । वदत्यतीते षडशीतिवक्त्रे महर्षयः खल्वयने च
 सौम्ये ॥ ” तत्र कर्कं प्रागेव मकरसंक्रांतौ पश्चादेव पुण्यकाल इति तु प्राङ्निरणायि । विष्णु-
 पदे तु अग्रिमादिमघटीनां पुण्यकाले तरतमभावः । पुण्यायां विष्णुपद्यायां च ‘ प्राक्पश्चादपि
 षोडश ’ इति वृद्धवसिष्ठोक्तेः । विपुत्रे तु सामान्यनिर्णय एवेति केचित्प्राचीनिकाटीकाकारस्त्वे-
 वमाह-“ मेघे तुलायां च संक्रांतिकालात्पूर्वमष्टौ घटिकाः परतश्चाष्टौ घटिकाः पुण्यकालाः ” इति ॥
 युक्तं चैतत् । विपुत्रे च मध्यपदोपादानामध्ये षोडशघटिकाः पुण्याः इत्युच्यते । कस्मात्का-
 लान्मध्य इत्यपेक्षायां संक्रांतिकालादेवेत्यतः पूर्वमष्टौ पश्चाच्चाष्टौ घटिकाः पुण्या इत्यर्थः ।
 यदुक्तं बृहस्पतिना-“ वर्तमाने तुलामेघे नाड्यस्तूभयतो दश ” इति । तुलामेघसंक्रांतिकाला-
 त्प्राक् पश्चाच्च पंचपंचघट्यः पुण्या इति ॥ यद्युक्तमाद्यंतसापेक्षत्वान्मध्यशब्दस्य गणिता-
 गतपुण्यकालघटिकानां मध्ये त्रिभागः स्थूलदृशा दशघटिकात्मको भवतीति । ‘ या याः
 सन्निहिता नाड्यः ’ इति कश्यपोक्तेः ॥ षडशीतिमुखेप्याद्याग्रिमघटीनां पुण्यकाले तरतम-
 भावः । यदपि “ षडशीत्यां व्यतीतायां षष्टिस्तुल्यास्तु नाडिकाः ” इति वृद्धवसिष्ठवाक्यम्
 तदपि प्राग्घटीषु प्रतिबंधवशात् श्राद्धादेरसंभवे सत्यंतिमघटीषु श्राद्धादिक्रियाभ्यनुज्ञायाः
 परमावधिकालेयत्तार्थम् ॥ इदं सर्वं दिनसंक्रांतिविषयं वेदितव्यम् । “ अहि संक्रमणे पुण्य-
 महः कृत्स्नं प्रकीर्तितम् ” इति सामान्यवाक्यस्य सौम्यायने विष्णुपदे उक्तस्य च विशेष-
 विषयता ॥ अतएव “ रात्रौ संक्रमणे भानोर्दैनार्थं स्नानदानयोः ” इति रात्रिपरविशेषस्य
 सत्त्वाच्च ॥ एवं निर्णीते पुण्यकालो स्नानदानाद्यवश्यं विधेयमिति फलितोऽर्थः ॥

उक्तपुण्यकाले स्नानदानाद्यकरणे दोषः-

तत्र स्नानदानाद्यकुर्वतश्च प्रत्यवायमाह वसिष्ठः-“ इति संचित्य विनिर्णयमादेष्टव्यं सदैव दैवज्ञैः । विपुवत्ययने ग्रहणे संक्रांती पुण्यदिवसेपि ॥ पितृतृप्तिं न करोति हि दत्त्वा शापं व्रजति तस्य पिता । आगतगतसमयेपि च करोति यद्दानजपहोमाद्यम् ॥ ऊषरवापित-
बीजं यद्वत्तद्वच्च निष्फलं भवति ॥” अयने अयनप्रवृत्त्याख्ये चलसंक्रमणस्य आगमसमये निर्णीते पुण्यकालातिक्रमसमये स्नानादि निष्फलमित्यर्थः ॥

संक्रान्तिषु स्नानदानादेः फलम्-

संक्रातिषु स्नानदानादेः फलमाह भारद्वाजः-“ षडशीत्यां तु यद्दानं विपुवद्वितये तथा । दृश्यते सागरस्यांतस्तस्यांतो नैव दृश्यते ॥” वृद्धवसिष्ठोपि-“ अयने कोटिपुण्यं च सहस्रं विपुवे फलम् । षडशीत्यां सहस्रं तु फलं विष्णुपदेषु च ॥” इत्यलमतिप्रसंगेन ॥ इति सूर्य-
संक्रातिपुण्यकालादिनिर्णयः ॥

चन्द्रादिसंक्रमे पुण्यकालनिर्णयः-

नायं केवलं सूर्यसंक्रमण एव पुण्यकालः किंतु चंद्रादीनां ग्रहाणां नक्षत्रसंक्रमे राशिसंक्रमे च पुण्यकालो भवति ॥ सोपि सोपपत्तिकः प्रसंगतः प्रोच्यते अस्माभिः । यदाह जैमिनिः-
“नक्षत्रराश्यो रविसंक्रमे स्युरर्वाक्परत्रापि रसेंदुनाड्यः । पुण्यस्तथेदोस्त्रिधरापलैर्युगैकनाडी मुनिभिः शुभोक्ता ॥ १ ॥ नाड्यश्चतस्रः सपलाः कुजस्य बुधस्य तिस्रो मनवः पलानि । अर्ध्याविधनाड्यः पलसप्तयुक्ता गुरौ च शुके सपलाश्चतस्रः ॥ २ ॥ द्विनागनाड्यः पलस-
प्रयुक्ताः शनैश्चरस्याभिहिताः सुपुण्याः । आद्यंतमध्ये जपदानहोमं कुर्वन्नवाप्नोति सुरेन्द्र-
धाम ॥ ३ ॥” अस्यार्थः ॥ सूर्यस्य नक्षत्रसंक्रमे राशिसंक्रमे च प्राक् परतश्च षोडशघटिकाः पुण्याः । एवं चंद्रस्यैकघटी त्रयोदश पलानि । भौमस्य चतस्रो घटिका एकं पलम् । बुधस्य तिस्रो घटिकाश्चतुर्दश पलानि । गुरोश्चतुश्चत्वारिंशद्घटिकाः सप्त पलानि । शुक्रस्य च-
तस्रो घटिकाः पलमेकम् । शनेद्वर्धशीतिघटिकाः सप्त पलानि चोभयतः पुण्यकाल इति । अत्रोपपत्तिः-“भानोर्गतिः स्वदशभागयुताद्वि तावद्विंशं विधोस्त्रिगुणिता युगशैलभक्ता ७४ । तिथ्यद्वि ७१५ हीनशशिभुक्तिरिषुद्वि २५ भक्ता नंदाक्षि २९ युग्भवति वा विधुर्विबमेवम् ॥” इति सिद्धांतशिरोमण्युक्तप्रकारेण रविचंद्रयोर्मानकला आनेयाः ॥ “व्यंग्रीषवः सचरणा ऋतवस्त्रिभागयुक्ताद्रयो नव च सत्रिलवेषवश्च । स्युर्मध्यमास्तनुकलाः क्षितिजादिकानां त्रिज्या-
शुकर्णविवरेण पृथग्विनिष्ठाः ॥” इति तत्रैवाक्ताः भौमादीनां मानकलाः । तत्र क्रमेण मानकलाः “षष्टिन्नविंशं ग्रहभुक्तिभक्तं संक्रांतिनाड्योऽखिलधर्मकृत्ये । रवेस्तु ताः पुण्यतमा ग्रहः स्वसं-
क्रांतिगो मिश्रफलं विधत्ते ॥” इति भास्करोक्तदिशा संस्कृताः संक्रांतिनाड्यः स्युः ॥

सु.	च.	म.	बु.	वृ.	शु.	श.	ग्रहाः
१६	१	४	३	४४	४	८२	घट्य उभयतः
०	१३	१	१४	७	१	७	पलान्युभयतः

ग्रहभुक्तिकलाः-

तत्र ग्रहभुक्त्यस्तेनैवाक्ताः-“नंदाक्षा भुजगा रवेः शशिगतिः स्वांकाद्रयोक्षाप्रयस्तुंगस्यां-

गकलाः कुवेदविकलाः पातस्य रामाभवाः । माहेयस्य महीगुणा रसकराज्ञस्येषु सिद्धा रदा पंचेज्यस्य सितस्य षण्णवमिता अष्टौ शनेर्द्वे कले ॥” इति । बुधशुक्रयोस्तु संक्रांतिघटिका-नयने सूर्यगतिरेव हारः कल्प्यः । तद्गतिस्तुल्यत्वात्तयोः । वासनाभाष्ये हि-“बुधशुक्रौ तु रवेरासन्नावेव कदाचिदग्रतः कदाचित्पृष्ठतस्तस्यानुचराविव सदा व्रजंतौ दृश्येते ॥ ततस्तयो-रपि रविभगणतुल्या एव भगणा इत्युपपन्नम् ” इति भास्करेणाभिहितत्वात् पठ्यमानानुगति-स्तच्छीघ्रयोः शीघ्रफलानयनार्थं वासनासिद्धजीर्णैः कल्पिता ॥ तदेवं ग्रहगतितः इमास्त्रि-प्रकारेण साधिताः पुण्यकालघटिकाः । सूर्यस्य यथा त्रिंशद्धटिका एवं चंद्रस्य द्वे घटिके षड्विंशतिपलानि भौमस्य नवघटिकाश्चत्वारिंशत् पलानि बुधस्य षट् घटिका विंशतिः पलानि

सू.	च.	मं.	बु.	गु.	शु.	श.
अ	अ	४	६	७	८	५
३१	१	५	८	२०	२०	२०

गुरोरष्टाशीतिघटिका एवं शुक्रस्य नव घटिका अष्टौ पलानि शनेः षष्ट्यधि-कं शतं घटिकाः पूर्वापरकालौ मिलि-

त्वा पुण्यकाल इत्यर्थः । यथा अत्र वासना प्रागुक्ता । एता अर्द्धा नाड्यः प्राक्परतश्च पुण्याः । अत्र गणितागतघटीपलेषु लिखितजैमिनिवाक्ये च कचिर्किञ्चित्पलभेदो घटिकाभे-दश्च संगतिस्पष्टकृतिवशतः ॥ युक्तं चैतत् । आकाशे हि वेधादिना स्पष्टा एव खगा दृश्यन्ते न मध्यमाः । “ दिनद्वयस्पष्टखगांतरालकालः स्फुटस्तु स्फुटमुक्तिविभैः ” इति स्पष्टगत्यैव विंशसंक्रांतिघट्यानयनमुचितम् । उक्तं च वार्केण-कुजादिकानामपि विम्बलिप्ताः षष्ट्या गुणाः स्वस्वजवेन भक्ताः । नाड्यादिकः संक्रमणांतरालकालः स्फुटस्तु स्फुटमुक्तिविम्बैः ॥” इति । अपिशब्दात्सूर्याचन्द्रमसोर्ग्रहणम् ॥ तथा सति मध्य-

सू.	चं.	मं.	बु.	गु.	शु.	श.	ग्र.
५८	१८०	३१	५८	५	५८	२	हा.
८	३६	३६	८	०	०	८	कला.

मापेक्षया स्पष्टगतिविंबयो-पचयापचयाभ्यां साम्यैस्तत्त-द्धटिकानामप्युपचयापचयाः

र.	चं.	मं.	बु.	गु.	शु.	श.	र.	चं.	मं.	बु.	गु.	शु.	श.
६	१	८	३	४४	४	८०	३३	२	८	६	८८	८	१६
३०	१३	३२	१०	२४	३४	०	११	२६	४	२०	७	८	०

साम्यातिक्रमेणापतंति । तेषां चानियतत्वात्पद्ये उपनिबन्धायोगात् जीर्णैर्नियतमध्यगत्या सूर्या-दीनां ग्रहाणां पुण्यकालघटीरानीयोपनिबन्धः कृतः ।

सर्वग्रहसंक्रान्तिषु पुण्यकालनिर्णयसंग्रहः-मतान्तरखण्डनं च -

अत्र मत्कृतं पद्यं-“नाड्यो रामगुणा ३३ रवेरथ विधोः पद्दोः पलैर्युग्मं २६ भौमस्या-न्धिपलैर्युता नव४९विदो युक्ता पलैः खादिभिः २०। षण्णाड्योऽष्टगजा ८८गुरोरथ भृगोर्नदाः ९ पलैरष्टभिः पुण्याः स्युः खनृपाः शने १६०रुभयतो राशृक्षतः संक्रमे ।” अतो यो जैमिनि-वाक्ये-“सार्धाश्चतस्रः पलसप्तयुक्ता गुरोः ” इति पाठो माधवादिभिरपाठि, तथा हेमाद्रिणापि-“द्विनागनाड्यः” इति पदे नागा अष्टौ द्विरावृत्ता नागा द्विनागाः षोडशनाडिकाः शनैश्चर-सक्रांती पुण्यकाल इति यन् व्याख्यातं-तदुभयमपाकृतं भवति । तथा च रामचंद्राचार्या

अपि कालनिर्णयदीपिकायां हेमाद्र्यादिमूलकममुमर्थं स्वपद्येनापोनिवर्तन्ति । अतश्चित्योक्तयो ज्ञेयाः ॥ तस्मात्सर्वग्रहाणां राशिनक्षत्रयोः संक्रांतिषु पुण्यकालोप्यस्ति ॥ भास्करोपि—‘रवेस्तु ताः पुण्यतमा’ इति वदंश्चंद्रादिसंक्रांतिषु नाड्यः पुण्या इत्यसूचयत् । “अतिशायने तमविष्टनौ” इति पाणिनिवचनात् । ग्रहः स्वसंक्रांतिकलं विधत्ते इति (३) सूर्यादिसंक्रांतिसाधारणम् । तत्र सकलसंक्रांतिषु दिनरात्रिविष्णुपदादिभेदेन सूर्यसंक्रमवर्तिर्णयो ध्येयः । एतत्संक्रांतिमान्यता हि गुर्जरदेशेऽस्तीत्यलं प्रसक्तानुप्रसक्तेन ॥ इति सकलग्रहसंक्रांतिपुण्यकालनिर्णयः ॥ ८ ॥

रविसाधनांशसंक्रान्तिषु पुण्यकालाः—

तथायनांशाः खरसाहताश्च स्पष्टार्कगत्या विहृता दिनाद्यैः ॥
मेषादितः प्राक्चलसंक्रमाः स्युर्दाने जपादौ बहुपुण्यदास्ते ॥९॥

अथ रविनिरयनांशसंक्रांतिकालमभिवायेदानीं सायनांशसंक्रांतिषु पुण्यकालमुपजातिकयाह—
तथायनांशा इति ॥ यथा राशिसंक्रमाः बहुपुण्यदास्तथा चलसंक्रमा अपीति व्यवहितस्तथा—
शब्दः अयनांशाः षष्ठ्या गुण्याः स्पष्टसूर्यगत्या विहृता लब्धैः दिनाद्यैः दिनघटीपलैः मेषादिद्वादशराशिसंक्रांतिकालात्प्राक् चलसंक्रमाः स्युः । ते चलसंक्रमा दाने ब्राह्मणेभ्यो दक्षिणादाने जपादौ जपश्राद्धहोमादौ बहुपुण्यदा भवन्ति । तदुक्तं वसिष्ठसिद्धांते—“चलसंस्कृतसिद्धांशोः संक्रमो यः सुसंक्रमः । अजागलस्तन इव राशिसंक्रांतिरुच्यते ॥ ” इति ॥ पुलस्त्यः—
“अयनांशयु (संस्कृत) तो भानुगोले चरति सर्वदा । अमुख्या राशिसंक्रांतिस्तुल्यकालविधिस्तयोः ॥ स्नानदानजपश्राद्धव्रतहोमादिकर्मभिः । सुकृतं चलसंक्रांतावक्ष्यं पुरुषोऽश्नुते ॥ ” इति ॥
जावालिरपि—“संक्रांतिषु यथाकालस्तदीयेप्ययने तथा । अयने विंशतिः पूर्वा मकरे विंशतिः परा ॥ ” इति अयने चलसंक्रमे । अत्र चलसंक्रमाख्ये मकरायणे पूर्वा विंशतिघटिकाः पुण्यकालः मकरसंक्रांतौ तु परा विंशतिघटिकाः पुण्यकालः । मकरव्यतिरिक्तैकादशचलसंक्रमेषु तत्संक्रमवत्पुण्यकालो ज्ञेय इत्यर्थ इति माधवो व्याख्यत् ॥ अयनांशानयनं तु सूर्यसिद्धांते—
“त्रिंशत्कृतो युगे भानां चक्रं प्राक्परिलम्बते । तद्गणाद्भूदिनैर्भक्ताद्द्युगुणाद्यद्वाप्यते ॥ तद्दोस्त्रिंशद्दशांशां विज्ञेया अयनेऽभिधा । तत्संस्कृताद्गतांक्रांतिच्छायाचलदलादिकम् ॥ स्फुटं तत्तुल्यतां गच्छेदयने विषुवद्वये । प्राक्चक्रं चलितं हीने छायाकार्त्तरणागते ॥ अंतरांशैरथावृत्त्य पश्चाच्छेषैस्तथाधिके ॥ ” इति च । सांप्रतं सार्धषोडशायनांशा धनं गताः संति । छायाकार्त्तरणगतस्य सूर्यस्याल्पत्वात् । अतएव प्रागित्युक्तं ग्रन्थकर्त्रा ॥ अत्र प्रागित्युपलक्षणम् । कदाचित्संक्रांतिकालात्परतोप्ययनांशवशेन च संक्रमसंभवात् । तथा च ‘पश्चाच्छेषैस्तथाधिक’ इत्युक्तम् । वेदांगव्योतिषेपि—“प्रपद्येते श्रविष्ठादौ सूर्याचन्द्रमसाबुदक् । सार्पाद्विदक्षिणार्कस्तु माघश्रावणयोः सदा ॥ ” इति ॥ तत्र मेषादिसंक्रांतिकालस्य सौरैः सावनघटिकात्मकस्य अयनांशानां च सौम्यायनतुल्यजातीयत्वाद्योगवियोगी न स्तः इत्ययनांशादीनां करणायानुपातः ॥ यदि सूर्यस्पष्टगतिकलाभिः षष्टिघटिकात्मकं दिनं लभ्यते—तदायनांशैः किमिति । तत्रायनांशानां षष्टिगुणकः सूर्यस्पष्टगतिर्भाजक इति उपपन्नम् । लब्धानि सौरसाव-
नदिनानि घटपिलानि । अतस्तुल्यजात्योयोगो वियोगो वा कार्यः ॥

चलराशिसंक्रमव्यवस्था-

ननु चैकस्यैव सूर्यस्यैकस्मिन्नेव राशौ चलसंक्रमणं राशिसंक्रमणं च कथं भवति । कुतः । त्वकक्षास्थितांशभागस्य द्वादशधा विभक्तस्य राशिरिति संज्ञा । तत्र रविमंडलस्य तत्तद्वाश्यादिप्रदेशस्य स्पर्शो राशिसंक्रमणमित्युच्यते ॥ तस्मिन्नेव राशीं चलसंक्रमस्तु कीदृश इति चेत् । शृणु । ईश्वरेच्छालोकादष्टवशतस्तद्वाश्यादिभागस्य सूर्यतेजःसम्पर्कश्चलसंक्रमो मण्डलमध्यसंपर्कश्च राशिसंक्रम इति विवेकः ॥ तद्यथा रथ्यां प्राक्पश्चाच्चानीयमानस्य दीपस्याग्रे दीपप्रभा यस्मिन् प्रदेशे गच्छति तस्मिन्नेव प्रदेशे क्षणांतरे दीपोपि गच्छति एवं सर्वेषामपि ग्रहाणां चलसंक्रमा द्रष्टव्याः ॥ एवं चलसंक्रमस्य मुख्यत्वमुक्तं शिरोमणिसिद्धांते-“दिनरात्रिप्रमाणानां निर्णयो नभसंक्रमात् । यतः सकलकर्माणि पुण्यतश्चलसंक्रमः ॥”

सायनसंक्रमस्य सर्वत्र नोपयोगः-

नन्वेवमयनसंक्रमस्य मुख्यत्वे तेन मानेन पञ्चांगगणना स्यात् । चन्द्रार्दीनामप्ययनचलनदर्शनात् ॥ न च सायनांशाभ्यां निरयणांशाभ्यां वा सूर्यचन्द्रभौभ्यां तिथेरतुल्यत्वाद्दस्तु पञ्चांगगणनेति वाच्यम् ॥ अश्विन्यादिभानां विष्कंभादियोगानां च विसंवादात् ॥ किं च सायनसंक्रमरहितस्य चांद्रमासस्याधिमासत्वव्यवहारप्रसंगः । तथा तादृक्संक्रांतिद्वययुतस्य क्षयमासत्वव्यवहारप्रसंगः । विवाहादौ च सौरमासगणनाप्यनेनापि मानेन स्यादिति चेत् ॥ उच्यते ॥ सायनसंक्रमस्तु पुण्यकालार्थमेवोपयुज्यते न सर्वत्र ॥ खानदानजपश्राद्ध इति परिगणितविषयकपुलस्त्यवाक्यालोचनात् । तेन पञ्चांगगणना न्यूनाधिमाससौरमासादिकमप्यनेन मानेन भवति । तथा सति यात्रादिमुहूर्तेषु भरणीव्यतीपातादिदुष्टयोगानां गुरुपुण्यादिशुभयोगानां च व्यवहारो निरयणेनैवोपपद्यते न सायनेन । सायनगणनया सर्वथा ग्रहणविसंवादः । तद्यथा षोडशोत्तरपंचदश १५१६ मिते शालिवाहनशककाले वैशाखशुक्लपूर्णिमायां पंचत्रिंशत्त्राडीमितायामिदूपराग उपलब्धः । तत्र चन्द्रः ६ । २६ । २८ । राहुः १३ । ५८ । अत्र निरयनगणनया शरांगुलानि १२ मानैक्यखंडं २० ग्रासांगुलानि ८ । यद्यत्रायनांशाश्चन्द्रे योजयित्वा शर आनीयेत तदा शरांगुलादि ३० अस्य मानैक्यखण्डाधिक्याद्ग्रहणं नायातीति सर्वजनप्रत्यक्षविसंवादः । सायनगणनयात्वयोग्येपि काले ग्रहणोपलंभः स्यात् । अन्यच्च स्पष्टीकरणेन साधितो भौमादिग्रहो यन्नक्षत्रे गणितेनागतस्तन्नक्षत्रे समीप एवोपलभ्यते प्रत्यक्षतः । सायनत्वे हि ग्रहः कदाचिदेकनक्षत्रे द्रव्यांतरे वा प्रलीयते । सूर्यचन्द्रयोस्तु तेजोबाहुल्यान्नक्षत्रतेजःपरिभवात्तन्नक्षत्रसन्निधौ उपलंभाभावो यद्यपि । तथापि कदाचित्क्षीणचन्द्रस्याप्युपलंभो दृश्यते । एवं संहितासु मीनशनेश्चरादिविषयकदुष्टफलानि चैकराशयवस्थितग्रहयोगफलानि च निरयणेनैव । तथा वृद्धवसिष्ठसंहितायां-“षट्पौष्णभाद्वादशरौद्रधिण्यासुराधिसद्धानि नवक्रमेण । पूर्वार्धमध्यापरभात्तदूर्ध्वं मुंक्तेखिलव्योमचरास्तथैव ॥” इति ॥ ग्रहाणां पूर्वार्द्धमध्यापरभागयोग्यत्वमपि निरयणेनैवोपलभ्यते ॥ तस्मान्निरयनगणनयैव सर्वोपि व्यवहारो युक्तः ॥ ननु सायनगणना दत्ततिलांजलिरिति चेत् ॥ उच्यते ॥ सायनगणना हि नियतविषया । उक्तं च-“अयनांशाः प्रदातव्या लभे क्रान्तौ चरागमे । सत्रिमे वित्रिभे पाते तथा दृक्कर्मपातयोः ॥ इति सूर्यसिद्धान्तेपि-“तत्संस्कृताद्ग्रहाक्रांतिच्छायाचरदलादिकम् । स्फुटं तत्तुल्यतां गच्छेदयने विषुवद्वये ॥ इति ॥ आदिशब्देन

लभम् । अतोयनांशानां वासनासिद्धानियतविषयत्वात् द्वयोरपि मानयोरसंकीर्णो व्यवहार इति सर्वमनाकुलम् ॥

उभयविधसंक्रमेपि पुण्यकालः—

पुण्यकालस्तूभयविधसंक्रमेपि ज्ञेयः । पूर्वलिखितवसिष्ठादिवाक्यस्वरसात् ॥ यत्तु वसिष्ठ-
सिद्धांते—“पुण्यदां राशिसंक्रांतिं केचिदाहुर्मनीषिणः । नैतन्मम मतं यस्मान्न स्पृशे-
त्क्रांतिकक्षया ॥” इति । तद्यनसंक्रमपुण्यकालातिस्तुतिपरं न तु राशिसंक्रांतिपुण्यकालनिरा-
करणार्थम् । अन्यथा—“दिनपतिसंक्रमणात्प्राक्षोडश नाड्यश्च पुण्यकालः सः । परतः षोडश-
नाड्यः सर्वत्र स्नानदानकार्येषु ॥ ” इति स्वसंहितोक्तराशिसंक्रमणपुण्यकालप्रतिपादकव-
चनस्यानेन सह विरोधो दुष्परिहरः स्यादित्यलमतिप्रसंगेन ॥ ९ ॥

जघन्यबृहत्समसंज्ञाः—नक्षत्राणाम्—

समं मृदुक्षिप्रवसुश्रवोग्निमघात्रिपूर्वासपमं बृहत्स्यात् ॥

ध्रुवद्विदैवादितिभं जघन्यं सार्पांबुपार्द्रानिलशाक्रयान्यम् ॥ १० ॥

अथ संक्रांत्युपयोगित्वाज्जघन्यबृहत्समनक्षत्राण्युपजातिकयाह—सममिति ॥ मृदूनि
मृगरेवत्यनुराधाचित्राः । क्षिप्राणि अश्विनीपुण्यहस्ताः । वसुधनिष्ठा । श्रवः श्रव-
णम् । अग्निः कृत्तिका । मघा प्रसिद्धा । त्रिपूर्वाः पूर्वाफाल्गुनीपूर्वाषाढापूर्वाभाद्र-
पदाः । अश्लेषा राक्षसः । “ राक्षसः कौणपः क्रव्यान् क्रव्यादोऽक्षप आशरः । ”
इत्यमरः । तस्य भं मूलम् ॥ अत्र समाहारद्वंद्वः ॥ एतानि पंचदशभानि—समसं-
ज्ञानि ॥ ध्रुवाणि रोहिणी च्युत्तरा । द्विदैवं विशाखा । अदितिभं पुनर्वसुः । एतानि षड्
भानि—बृहत्संज्ञानि ॥ सार्पमाश्लेषा । अंबुपः शततारका । आर्द्रा प्रसिद्धा । अनिलः
स्वाती । शाक्रं ज्येष्ठा । याम्यं भरणी । एतानि षड्भानि जघन्यसंज्ञानि ॥ उक्तं च
नारदेन—“तारा जघन्याः सार्पद्रा वातार्द्रातकतोयपाः । ध्रुवादितिद्विदैवत्यं बृहत्ताराः पराः
समाः ॥ ” इति ॥ वसिष्ठेनापि—“जघन्यधिष्ण्यानि जलेशसर्परीरैर्द्रयाम्यानिलदैवतानि ।
अध्यर्द्धधिष्ण्यान्यदितिद्विदैवं स्थिराणि शेषर्क्षसमाह्वयानि ॥ ” इति ॥ १० ॥

समबृहज्जघन्यसंज्ञानां महर्घसमर्घसाम्यफलानि—

जघन्यमे संक्रमणे मुहूर्ताः शरैंदवो १५ बाणकृता ४५ बृहत्सु ॥

खराम ३० संख्याः सममे महर्घं समर्घसाम्यं विधुदर्शनेपि ॥ ११ ॥

अथ संज्ञाप्रयोजनमुपेन्द्रवज्रयाह—जघन्यम इति ॥ जघन्यनक्षत्रे यदि संक्रमणं
तदा शरैंदवः पंचदश मुहूर्ता ज्ञेयाः । बृहन्नक्षत्रे संक्रमणे सति बाणकृताः पंचचत्वारिंशन्मुहूर्ता ज्ञेयाः । समनक्षत्रे संक्रमणे सति खरामसंख्यात्रिंशन्मुहूर्ता ज्ञेयाः । उक्तं
च नारदेन—“तासां प्रमाणं घटिकात्रिंशन्नवतिषष्ठयः ” इति ॥ अतएव त्रिंशद्घटिकाः
पंचदश मुहूर्ता नवतिघटिकाः पंचचत्वारिंशन्मुहूर्ताः षष्टिघटिकात्रिंशन्मुहूर्ताः स्युरि-
त्यर्थः । अस्य फलमुच्यते ॥ महर्घं समर्घसाम्यमिति ॥ यदा पंचदशमुहूर्ता संक्रांति-
स्तदा सर्वमन्नं महर्घं दुर्लभं भवति । यदा पंचचत्वारिंशन्मुहूर्ता संक्रांतिस्तदा समर्घं
सुलभमन्नम् ॥ यदा तु त्रिंशन्मुहूर्ता संक्रांतिस्तदा साम्यं न महर्घं समर्घमपि न किंतु

यथास्थितमित्यर्थः ॥ इदं तु मुहूर्तानां न्यूनाधिकसमभावाज्जायते ॥ उक्तं च संवित्प्रकाशे-“ मुहूर्ताः पंचभूतुल्या जघन्यानां पराभिधाः । बृहतां पंचवेदास्ते समानां ते खल्वहयः ॥ पंचेन्दुषु मुहूर्तेषु दुर्भिक्षं रविसंक्रमे । पंचाब्धिषु समर्घं स्यान्निशत्सु समतामता ॥ ” इति । विधुदर्शनेपीति । चंद्रदर्शनेष्वेवमेव फलं वाच्यम् ॥ अयमर्थः ॥ यदि जघन्यनक्षत्रे चंद्रोदयस्तदा महर्घम् । बृहन्नक्षत्रे चंद्रोदयस्तदा समर्घम् । समनक्षत्रे चंद्रोदयस्तदा साम्यमनस्य ॥ उक्तं च रत्नमालायां-“ बृहत्सु धान्यं कुरुते समर्घं जघन्यधिष्ण्याभ्युदितो महर्घम् । समेषु धिष्ण्येषु समं हिमांशुर्वदंत्यसंदिग्धमिदं महान्तः ॥ ” वसिष्ठोपि-“ ज्ञातवैवमेवं मणिजीवधातुमूलोर्णकपूररसादिकानाम् । अर्घं वदेज्ज्यौतिषिकः प्रजानां समर्घवस्तूत्तमसंग्रहार्थम् ॥ ” इति ॥ ११ ॥

कर्कसङ्क्रान्तावब्दविंशोपकाः-

अर्कादिवारे संक्रांतौ कर्कस्याब्दविंशोपकाः ॥

दिशो नखा गजाः सूर्या धृत्योष्टादशसायकाः ॥ १२ ॥

अथ प्रसंगात्कर्कसंक्रांतावब्दविंशोपकाननुष्टुभाह-अर्कादिवारे इति । कर्कसंक्रांतौ सूर्यादिवारे सत्यामेते वक्ष्यमाणा अब्दविंशोपका ज्ञेयाः । तद्यथा रविवारे दश, सोमवारे विंशतिः, भौमेष्टौ, बुधे द्वादश, गुरौ धृत्योष्टादश, शुक्रेष्टादश, शनिवारे कर्कसंक्रांतौ सत्यामब्दविंशोपकाः सायकाः पंचेत्यर्थः ॥ १२ ॥

अवस्थाविशेषेण रविसंक्रान्तिषु फलानि-

स्यात्तैतिले नागचतुष्पदे रविःसुप्तो निविष्टस्तु गरादिपंचके ॥

किंस्तुघ्न ऊर्ध्वः शकुनौ सकौलवेऽनिष्टः समः श्रेष्ठ इहार्धवर्षणे १३

अथ कीदृशस्य रवेः संक्रमो जातस्तत्फलमिद्वज्रयाह-स्यादिति । करणानि व्याख्याने मयोक्तानि । तत्र रविः तैतिलनागचतुष्पदाख्यकरणेषु सुप्तः सन् संक्रमितः स्यात् । गरादिपंचके गरवणिजभद्रावबालवाख्यकरणेषु निविष्टः उपविष्टः सन् संक्रमितः स्यात् । किंस्तुघ्नशकुनिकौलवाख्यकरणेषु ऊर्ध्वमूर्ध्वस्थितः सन् संक्रमितः स्यात् । इह करणाधिकरणसंक्रांतौ रविः अर्धवर्षणे अर्धे मूल्ये वर्षणे वृष्टौ अनयोरुपलक्षत्वाद्धान्येपि क्रमादनिष्टः समः श्रेष्ठश्च स्यात् । अयमर्थः-सुप्तरविसंक्रमोर्ध्ववर्षणधान्येष्वनिष्टः महर्घवृष्ट्यभावाद्धान्याभावकारको भवति । एवं निविष्टरविसंक्रमोऽर्धवर्षणधान्येष्वनिष्टः समो न शुभो नाप्यशुभः । तथोर्ध्वरविसंक्रमोर्ध्ववर्षणधान्येषु श्रेष्ठः ॥ समर्घवृष्टिबाहुल्यधान्यबाहुल्यकारक इति ॥ उक्तं च नारदेन-“निविष्टो वणिजे विष्टयां बालवे च बवे गरे । कौलवं शकुनौ भानुः किंस्तुघ्ने चोर्ध्वसंस्थितः ॥ चतुष्पात्तैतिले नागे सुप्तः क्रांतिं करोति सः । धान्यार्धवृष्टिषु समं श्रेष्ठं हीनं भवेत्क्रमात् ॥ ” ॥ क्रांतिं संक्रांतिम् । रत्नमालायामपि-“चतुष्पदे तैतिलनागयोश्च सुप्ते रविः संक्रमणं करोति । विष्टयां बवाख्ये च गराह्ये च बवालवाख्ये वणिजे निविष्टः ॥ किंस्तुघ्ननाम्नि शकुनावपि कौलवाख्ये चोर्ध्वस्थितस्य खलु संक्रमणं रवेः स्यात् । धान्यार्धवृष्टिषु भवेत्क्रमशस्तत्तन्निष्टमध्येष्टतेति मुनयः प्रवदन्ति पूर्वं ॥ ” इति ॥ अस्यान्यदपि फलमपे वक्ष्यति ॥ १३ ॥

संक्रान्तेः वाहनवस्त्रायुधभक्ष्यलेपनजातिपुष्पाणि करणपरत्वेन-
 सिंहव्याघ्रवराहरासभगजावाहद्विषद्वोटकाः श्वाजो गौश्वरणायु-
 धश्च बवतो वाहा रवेः संक्रमे ॥ वस्त्रं श्वेतसुपीतहारितकपांङ्गा-
 रक्तकालासितं चित्रं कम्बलदिग्धनाभमथशस्त्रं स्याद्गुण्डा गदा
 ॥ १४ ॥ खड्गो दंडशरासतोमरमथो कुंतश्च पाशौकुशोस्त्रं
 बाणस्त्वथ भक्ष्यमन्नपरमान्नं भैक्षपक्वान्नकम् ॥ दुग्धं दध्यपि
 चित्रितान्नगुडमध्वाज्यं तथा शर्कराऽथो लेपो मृगनाभिकुंकुम-
 मथो पाटीरमृद्रोचनम् ॥ १५ ॥ यावश्चोतुमदो निशांजनमथो
 कालागुरुश्चंद्रको जातिदैवतभूतसर्पविहगाः पश्वेणविप्रास्ततः ॥
 क्षत्ता वैश्यकशूद्रसंकरभवाः पुष्पं च पुंनागकं जातीवाकुलकेत-
 कानि च तथा बिल्वार्कदूर्वाबुजम् ॥ १६ ॥ स्यान्मल्लिका
 पाटलिका जपा च संक्रांतिवस्त्राशनवाहनादेः ॥ नाशश्च तद्दृत्त्यु-
 पजीविनां च स्थितोपविष्टस्वपतां च नाशः ॥ १७ ॥

रविसंक्रांतेः करणपरत्वेन वाहनवस्त्रायुधभक्ष्यलेपनजातिपुष्पाणि सफलानि शार्दूलविक्री-
 ढितत्रयेणोपजातिकया चाह-सिंहेति । बवतो ल्यब्लोपे पंचमी । बवमारभ्य सप्त चरकरणानि ।
 स्थिराणि चत्वारि शकुन्यादीनि । एतेष्वेकादशसु करणेषु क्रमेण वाहनानि वस्त्राणि
 तथाऽऽयुधानि भक्ष्याणि लेपनानि जातयः पुष्पाणि च ज्ञेयानीत्यर्थः ।

वाहनानि ।

तत्र वाहनानि-सिंहव्याघ्रौ प्रसिद्धौ । वराहः सूकरः । रासभो गर्दभः । गजो हस्ती ।
 वाहद्विषत् । महिषः “लुलायो महिषो वाहद्विषत्कासरसौरिभाः” इत्यमरः । घोटकोऽश्वः । श्वा
 कुक्कुरः । भजो मेषः । गौः वृषः । चरणायुधः कुक्कुटः । एतान्येकादशकरणेषु वाहनानि । एवं
 वस्त्रादीन्यपि व्याख्येयानि । तदाह कश्यपः-“सिंहशार्दूलवाराहकुंजरा महिषस्तथा ॥ तुरग-
 श्वाजवृषभकुक्कुटाश्च ववादिषु ॥ तिथ्यर्धजेषु संक्रांतिवाहनानि यथाक्रमात् ॥” तिथ्यर्धकरणे-
 नारदेन तु विशेषोभिहितः-“ खशबाह्नीकवंगेषु संक्रांतेधिष्यवाहनम् । अन्यदेशेषु तिथ्यर्द्ध-
 वाहनं स्युर्बवादयः ॥” इति ॥ यदि संक्रांतिराश्विन्यां तदाऽश्विन्या योनिरश्वस्तद्वाहनं स्यात्
 खशबाह्नीकवंगदेशेषु । एवं सर्वनक्षत्रेषु ध्येयम् । अमुमर्थं स्पष्टमाह कश्यपः-“भयोनिवाहनं
 वंगबाह्नीकविषये खशे” इति । अतोऽन्यदेशेषु करणैरेव वाहननिर्णय इत्यर्थः ॥

वस्त्रम्-

वस्त्रमुच्यते । श्वेतं सुपीतं प्रसिद्धं हारीतकं नीलवर्णं पांडुरम् अहणवर्णम् आरक्तमलक्त-
 कवर्णं कालं श्यामवर्णम् असितं कज्जलवर्णं चित्रमनेकवर्णं कंबलः प्रसिद्धः । दिग्बस्त्राभावो
 नम्रत्वमित्यर्थः । घनाभं घनवर्णम् । “स्वेतपीतहरितपांडुरक्तश्यामवर्णमसितं बहुवर्णम् ॥
 कंबलो विवसनांबुधवर्णान्यंशुकानि च रवेः करणेषु ॥”

शस्त्रम्-

शस्त्रमुच्यते ॥ तत्र भुशुंड्यादीन्येकादशायुधानि प्रसिद्धानि । शरासो धनुः । यदाहतुर्नारि-
दकश्यपौ-“भुशुंडीभिदिपालासिदंडकोदंडतोमरान् । कुंतपाशांकुशास्त्रेषून्विभर्ति करणं विनः”
भिन्दिपालं गदा । इषुवर्णः ॥

भक्ष्यम्-

भक्ष्यमुच्यते । तत्रान्नं मोदकादि परमान्नं पायसं भैक्षं भिक्षाणां समूहो भैक्षम् । “भिक्षादि-
भ्योऽण्” इत्यण् । संन्यासिवद्गृहे गृहे गत्वा यत्किंचिदन्नं प्राप्यते तद्वैक्षमुच्यते । पक्वान्नकम्
अपूपदि । दुग्धं दधि च प्रसिद्धमेव । चित्रितान्नं बहुभिस्तंडुलमुद्गमसूरिकाहरिद्रादिभिः
पक्कमन्नम् । गुडमध्वाज्यशर्कराः प्रसिद्धाः । उक्तं च नारदेन-“अन्नं च पायसं भैक्षमपूपं च
पयो दधि । चित्रान्नगुडमध्वाज्यशर्करा च ववाद्रविः” ॥

लेपः-

लेपो विलेपनमुच्यते । तत्र मृगनाभिः कस्तूरी कुंकुमं प्रसिद्धं पाटीरं रक्तचंदनं मृत्प्रसिद्धा
रोचनं गोरोचनं यावोऽलक्तकः ओतुमदो मार्जारवर्मः दक्षिणदेशभाषया जव्वादीत्युच्यते ।
निशा हरिद्रा अंजनं स्रोतोऽंजनं सुरमेति भाषायाम् । कालागुरु अगुरुविशेषः । चन्द्रकः
कर्पूरः । उक्तं च-“कस्तूरिकाकुंकुमचंदनं मृद्गोरोचनं यावक ओतुवर्मः । निशांजनं चागुरु-
रिदुरेभिर्विलेपनं संक्रमणे ववात्स्यात् ॥

जातिः-

जातिरुच्यते ॥ दैवतादयो दश प्रसिद्धाः संकरभवाः अनुलोमजाः प्रतिलोमजाश्च । उक्तं
च-“देवभूताहिविहगाः पशवो मृग एव च । ब्राह्मणक्षत्रियौ वैश्याः शूद्रा मिश्रा ववादिषु ॥
तज्जातीया विनश्यन्ति षण्मासाभ्यंतरे ध्रुवम् ॥” इति ॥

पुष्पाणि-वयश्चः-

पुष्पाण्युच्यन्ते । पुन्नागकं नागकेसरवृक्षस्य पुष्पं जात्यादीन्यं वुजांतानि प्रसिद्धानि महि-
कावलिः पाटलिका पाडालिः जपा ओडपुष्पम् । उक्तं च-“पुन्नागजातिर्वहुला सुकेतकी
वित्वाकर्कदूर्वाशतपत्रमल्लिकाः । ततो भवेत्पाटलिका जपा ततः पुष्पाणि सूर्यस्य ववादिषु
कमात् ॥” शतपत्रं कमलम् । कचिद्वयोप्युक्तं-“शिशुः कुमारश्च गतालका युवा प्रौढा
प्रगल्भा च ततश्च वृद्धा । वंध्यातिबंध्या च सुतार्थिनी च प्रव्राजिका चेति ववादिकानाम् ॥
यद्यद्वयोनुरूपं स्यात्तस्य तस्य महद्भयम्” इति ॥

अवस्थाः-

कचिदवस्था अप्युक्ताः “पंथाश्च भोगो रतिहास्यदुर्मुखी ज्वरान्विता भुक्तसुकंपिता मता ।
ध्यानस्थिता कर्कशवृद्धरूपा ववाद्यवस्था कथिता मुनीन्द्रैः” ॥

संक्रान्तेरुक्तद्रव्यनाशः-

एवं च संक्रमकाले यानि वस्त्राशनवाहनादीन्यभिहितानि ॥ आदिशब्देनायुधलेपनजाति-
पुष्पाणि तेषां नाशो भवेत् । च पुनस्तद्वृत्त्युपजीविनां नाशो भवेत् स्थितोपविष्टस्वपतां च
स्यात्तैलिते इत्यादिना सुप्तत्वादीन्युक्तानि यानि तद्गुणविशिष्टानां नाशः स्यादित्यर्थः ।
उक्तं च नारदेन-“आयुधं वाहनाहारा यज्जातीया धनं च यत् । सुप्तोपविष्टतिष्ठन्तस्ते लोकाः
क्षयमाप्नुयुः ॥” इति ॥ १४ ॥ १५ ॥ १६ ॥ १७ ॥

अथ संक्रांतिचक्रम् ।

शुक्लपक्षतिथयः				कृष्णपक्षतिथयः				इमानिचरकरणानि.												इमानिस्थिरकरणानि.											
पूर्वदलं.	परदलं.	पूर्वदलं	परदलं.	करणानि.	स्थितिः	वाहनं.	वर्गं.	आयुधं.	भस्त्रं	श्रेयसं	जातिः	पुष्पं	वयः																		
५	१८	४	७	वव.	उपविष्टः	ईशः	श्वेतं.	मुमुक्षुः.	अन्नं	कस्तुरी	दैवतं	पुन्नागः	बाला																		
२	५	१	४	वालव.	उपविष्टः	व्याघ्रः	पतिं.	गदा.	पायस	कुंकुमं	भूत.	जाती	कुमारी																		
६	२	५	१	कौवल.	ऊर्ध्वः	वराहः	नीलवर्णं	खट्वा.	भैक्षं	रक्तचंदनं	सर्प.	बकुलं	गतालका																		
३	९	२	५	तैतिल.	सुप्तः	गर्दभः	यस्यं	पंडः	धनांतं	सृष्टिका	पक्षी.	केतकं	शुवा																		
१०	६	३	५	गर.	उपवि.	गजः	आरक्तं.	धनुः	दुग्धं	गोरोचनं	पशु.	बिल्वः	प्रौढा																		
७	३	६	२	वणिज.	उपवि.	महिषः	श्यामवर्णं.	तोमरः	दधिव	अलककः	मृग.	अर्कपुष्पं	प्रयत्ना																		
४	७	३	६	भद्रा.	उपवि.	धरः	कृष्णवर्णं.	कुंतः	चित्रिताक्षं	ओतुर्मदः	विप्र	दूर्वा	द्वद्रा																		
११	४	७	३	दाहृनि.	ऊर्ध्वः	भा	चित्रवर्णं	पाशः	गुडः	हरिद्रा	क्षत्रिय.	कमलं	बन्धा																		
८	४	७	३	चतुष्पद.	सुप्तः	संपः	कंचलं	अंजुतः	मधुः	अंजतं	वैश्य.	मल्लिका	अतिबंधा																		
०	०	३०	०	नाग	सुप्तः	द्वपः	नगा	अर्धं.	आज्यं	अगरः	शूद्र.	पाटलिका	सुतार्थिनी																		
१	०	०	०	किंस्तु	उर्ध्वः	कुक्कुटः	श्यामवर्णं	वाणः	शर्करा	कर्पूरः	संकर.	जपपुष्पं	प्रवाचिका																		

प्रतिव्यक्तिसंक्रांतिफलम्-

संक्रातिधिष्ण्यावरधिष्ण्यतस्त्रिभे स्वभे निरुक्तं
गमनं ततोऽगमे ॥ सुखं त्रिभे पीडनमंगमेशुकं
त्रिभेर्थहानी रसभे धनागमः ॥ १८ ॥

अथ संक्रांतिवर्शन प्रतिमनुष्यं शुभाशुभफलमुपजात्याह संक्रांतीति । संक्रान्तिर्यस्मिन्धि-
ष्ण्ये नक्षत्रे स्यात्ततोऽवरधिष्ण्यं पूर्वनक्षत्रं तस्मात्स्वजन्मनक्षत्रं गण्यं तच्चैतप्रथमे त्रिभे
भवति तदा गमनं यात्रा स्यात् । ततः प्रथमत्रिकादन्तरमंगभेषु षण्णक्षत्रेषु यदि स्वभं तदा सुखं
स्यात् । ततस्त्रिभं स्वभे पीडनं शरीरपीडा । पुनरंगभे स्वभे अंशुकं वस्त्रादिप्राप्तिः स्यात् ।
ततस्त्रिभे स्वभेर्थहानिः द्रव्यनाशः । ततो रसभे षण्णक्षत्रेषु स्वभे धनागमो द्रव्यप्राप्तिः स्यादि-
त्यर्थः । उक्तं च नारदेन-“संक्रांतौ ग्रहणक्षं वा जन्मन्युभयपार्श्वयोः । ऋक्षत्रयं षट् शुभदं
पर्यायाच्च पुनःपुनः ॥ हानिर्वृद्धिः स्थानहानिस्तथा प्राप्तिरितिक्रमात्” ॥ संक्रांत्यन्तक्षत्रं ग्रहण-
नक्षत्रं वा यदि जन्मभं भवेदथवा ताभ्यामुभयपार्श्वगतं जन्मभं भवेत्तदा अनिष्टमेव नक्षत्रद्वयं
निषिद्धम् । ततो नक्षत्रषट्कं शुभं ततस्त्रिकेर्धहानिस्ततः षट्के वृद्धिः ततस्त्रिके स्थानहानिस्ततः
षट्सु वृद्धिः स्थानप्राप्तिरिति । अतएव पठंति दाक्षिणात्याः-“संक्रान्त्यधरनक्षत्राद्गणयेज्जन्मभा-
वधि । त्रिकं षट्कं त्रिकं षट्कं त्रिकं षट्कमिति क्रमात् ॥ पंथा भोगो व्यथा वल्लं हानिश्च-
विपुलं धनम् ॥ ” इति ॥ त्रिकं शुभं षट्कमशुभमिति फलितार्थः ॥

अशुभदसंक्रान्तौ दानम्-

अत्राशुभफलदायां संक्रांतौ सत्यां दानमाह नारदः-“तिलोपरि लिखेच्चक्रं त्रिशूलं च
त्रिकोणकम् । तत्र हेम विनिःक्षिप्य दद्यादोषापनुत्तये” इति ॥ अत्र चक्राकृतिरियम् । एवं
संक्रान्तिसंबन्धिकलमभिहितम् ॥ १८ ॥

कार्यविशेषे बलं संक्रांतिमानाद्ग्रहबलं च-

नृपेक्षणं सर्वकृतिश्च संगरः शास्त्रं विवाहो गमदीक्षणे रवेः ॥

वार्येथ ताराबलतः शुभो विधुर्विधोर्बलेर्कोर्बले कुजादयः १९

अथ कार्यविशेषे बलं सामान्यतः संक्रमप्रमाणग्रहबलं चोपजात्याह-नृपेक्षणमिति ॥
रवेरिति ह्यवलोपे पंचमी । रविमारभ्येत्यर्थः । रवेः सूर्यस्य वीर्यं बले सति सूर्यवारे वा
नृपेक्षणं राजदर्शनं विधेयम् । एवं चन्द्रादावपि व्याख्येयम् । ततश्चंद्रे सर्वकृत्यानि, भीमे
संगरो युद्धं, बुधः शास्त्रमध्येतव्यमध्याप्यं वा, गुरौ विवाहः शुके गमो गमनं, शनौ दीक्षणं
यागादिदीक्षा विधेयेत्यर्थः । उक्तं च श्रीपतिना-“रविर्नृपविलोकने सुरगुरुर्विवाहोत्सवे रणे
धरणिर्नदनो भृगुसुतः प्रयाणे बली । शनिश्च मखदीक्षणे सकलशास्त्रवाधे बुधः शशी सक्-
कलकर्मसु ध्रुवमुदाहृतः सूरिभिः” वसिष्ठेनापि-“राजालोकनसमये रविरार्यः करतलग्रहे सुव-
ली । रणसमये धरणिमुतः प्रयाणसमये सितोतिबलो ॥ दीक्षणसमयेऽर्कसुतः शशितनयो ज्ञान-
शिल्पविधौ । निखिलेष्वापि कार्येषु च चन्द्रबलं मुख्यमखिलनृणाम्” इति ॥ एतान्यपि कार्याणि
सबलग्रहवारे क्रियमाणानि सिध्यन्तीत्याह वसिष्ठः-“बलप्रदस्य ग्रहवासरे यद्यच्चोपदिष्टं समु-
पैति सिद्धिम् । सुदुर्बलस्य ग्रहवासरे तत्प्रयत्नपूर्वं त्वपि नैव साध्यम्” इति ॥ ग्रहेतिलुप्तपञ्चीकं

पृथक्पदं ग्रहस्येत्यर्थः । बलप्रदत्वदुर्बलत्वे गोचरप्रकरणोक्तयुक्तस्थानवशेन ज्ञेये । तदाह श्रीपतिः—वारे ग्रहस्योपचयावहस्य कार्यं यथोद्दिष्टमुपैति सिद्धिम् । भवेत्तदेवापचयावहस्य प्रयत्नतो निर्मितमप्यसाध्यम् ॥ ” इति ॥ अथेति ॥ ताराबलतो विधुः शुभो ज्ञेयः । यदा चन्द्रसंक्रमणं स्यात्तत्र ताराबलं चेत्स्यात्तदा सपाददिनद्वयं चन्द्रोऽशुभोऽपि शुभः । तारादौष्ट्ये तु शुभोऽपि अशुभ इत्यर्थः ॥ एवं विधोर्वलाद्रविः संक्रमणेऽशुभोऽपि मासपर्यंतं शुभः सुतरां समीचीन एव । चंद्रदौष्ट्ये तु शुभोऽप्यशुभ इत्यर्थः ॥ पर भौमादयः संक्रांतिचिकीर्षवस्तत्तद्बलतः सूर्यफलादशुभा अपि शुभा ज्ञेयाः । स्वराशिभोगकालावाधि रविदौष्ट्ये तु शुभा अप्यशुभा इत्यर्थः ॥ यदाह कश्यपः—“ताराबलेन शीतांशुर्वलवांस्तद्वशाद्रविः ॥ बली संक्रममाणस्य वशात्खेटा बलाधिकाः ॥ यादृशेनेदुना भानोः संक्रांतिस्तादृशं फलम् । नरः प्राप्नोति तद्राशेः शीतांशोः साध्वसाधुतः ॥ ” इति । संक्रममाणस्य रवेरित्यध्याहारः ॥ यत्तु दीपिकायां—“यादृशेन शशांकेन ग्रहः संचरते नृणाम् । तादृशं फलमाप्नोति शुभं वा यदिवाऽशुभम् ॥ ” इति चंद्रवशेनैवाखिलग्रहसंबन्धिशुभाशुभत्वमुक्तम् ॥ तत्र ग्रह इत्येकवचननिर्देशाल्लिखितकश्यपवाक्यस्वरसाच्च सूर्य एव ग्राह्यो नान्य इति तद्दीपिकाकारो व्याख्यत् । अन्यथा ‘संचरेयुर्ग्रहा नृणाम्’ इत्यवश्यम् ॥ १९ ॥

मलमासनिर्णयः—

स्पष्टार्कसंक्रांतिविहीन उक्तो मासोधिमासः क्षयमासकस्तु ॥
द्विसंक्रमस्तत्र विभागयोस्तस्तिथेर्हि मासौ प्रथमांत्यसंज्ञौ ॥२०॥
इति श्रीदैवज्ञानन्तसुतदैवज्ञरामविरचिते मुहूर्तचिन्तामणौ
संक्रांतिप्रकरणं समाप्तम् ॥ ३ ॥

अथाधिमासक्षयमासयोः संक्रात्यधीनत्वात्तयोर्निर्णयः प्रस्तूयते । तत्र तल्लक्षणमुपजात्याह-स्पष्टार्केति ॥ शुक्लपक्षप्रतिपदादिदर्शान्त्रो मासः । स चेत्स्पष्टसूर्यसंक्रांत्या विहीनो भवेत्तदाधिकमास उक्तः । उक्तं च ब्रह्मसिद्धांते—“चांद्रो मासो ह्यसंक्रांतो मलमासः प्रकीर्तितः” इति ॥ तुर्विशेषे कदाचिच्छब्दापरपर्याये । कदाचित्स चांद्रो मासो द्विसंक्रमः द्वौ संक्रमौ सूर्यसंक्रमौ यस्मिन्नसौ द्विसंक्रमः स्पष्टसूर्यसंक्रांतिद्वययुतः क्षयमास उक्तः ॥ यदाह वसिष्ठः—“यस्मिन्दर्शस्यान्ताद्वर्गोवापरं दर्शम् । उल्लंघ्य भवति भानोः संक्रांतिः सोधिमासः स्यात् । आद्यतदर्शयोर्मध्ये भानोरेव तयोर्दि । संक्रांतिद्वितयं स्याच्चेन्न्यूनमासः स उच्यते ॥ ” एतौ चाधिमासक्षयमासौ स्पष्टमानेनैव ज्ञेया । तदाह कश्यपः—“यस्मिन्मासेर्कसंक्रांतिर्दर्शनात्प्राक्पुरःसरम् । दर्शमुल्लंघ्य भवति स संसर्पोधिमासकः ॥ आरभ्य शुक्लप्रातिपत्तप्रेषात्संक्रमद्वयम् ॥ आगामीदुक्षयस्यांतात्प्राङ्न्यूनाख्यस्त्वहर्पतिः ॥ स्फुटार्कसंक्रमाद्विद्यान्न्यूनमासाधिमासकौ । मासौ न्यूनाधिकौ तौ तु सर्वकर्मवहिष्कृतौ ॥ ” इति ॥ सिद्धांतशिरोमणावपि—“असंक्रांति-

मासोधिमासः स्फुटः स्याद्द्विसंक्रांतिमासः क्षयाख्यः कदाचित्” इति ॥ स्फुटः स्फुटंदुमासः ॥ स्फुटत्वमपि तत्रैव--“स्पष्टोऽधिमासः पतितोऽप्यलब्धो यदायदा वा पतितोऽप्यलब्धः । सैकै-
निरैकैः क्रमशोधिमासस्तदा दिनौघः सुधिया प्रसाध्यः ॥ ” इति ॥ इदमग्रे स्पष्टं व्याख्या-
स्यते ॥ अत्राधिमासक्षयमासलक्षणप्रयोजनं नोक्तम् ॥ आद्यप्रकरणे--“वृद्धत्वास्तशिशुत्व इज्य-
सितयोन्यूनधिमासे तथा ” इत्यादिनोक्तत्वात् ॥

पक्षद्वयभेदेन संज्ञाद्वयस्य फलानि क्षयमासे-

क्षयमासपरः कश्चिद्विशेषो वक्तव्योस्ति, सोत्रैवाभिधातुमुचित इत्याह-तत्रेति ॥ तत्र
क्षये मासे मासद्वयसंज्ञाशुक्लकृष्णपक्षभेदेन । तस्याः सप्रयोजनविषयकल्पनोच्यते-विभागयो-
रिति ॥ तत्र क्षयमासे जातानां वर्द्धापने मृतानां श्राद्धे च तिथेर्विभागयोः पूर्वोत्तरद्वयोः
संबन्धेन प्रथमांत्यसंज्ञौ मासौ स्तः स्याताम् । तिथिपूर्वार्धजातानां मृतानां च पूर्वमासे वर्द्धा-
पनं श्राद्धं च विधेयम् । तिथेरुत्तरार्द्धे जातानां मृतानां चोत्तरमासे वर्द्धापनं श्राद्धं च
विधेयम् । तदुक्तं--“ तिथ्यर्द्धे प्रथमे पूर्वोऽपरस्मिन्नपरस्तथा । मासाविति बुधै-
श्चित्थौ क्षयमासस्य मध्यगौ ॥ ” ॥ इति ॥ एवं यथाश्रुतोऽर्थो व्याख्यातः ॥ अस्य विशेषवि-
वेकस्तु इह ग्रन्थगौरवभयात् प्रस्तुतविचारानर्हत्वाच्च नास्माभिरुक्त इति शिवम् ॥ २० ॥ सं-
क्रांतिप्रकरणं गद्येनोपसंहरति-इति श्रीदैवज्ञानंतेति ॥ स्पष्टार्थम् ॥ ज्योतिर्विद्वरनीलकण्ठ-
विदुषः श्रीचंद्रिकायास्तथा पुत्रेणाहिगवीप्रसारितधिया मौहूर्तचिन्तामणेः । गोविदेन विनिर्मिते
नयनिधौ पीयूषधाराभिधे व्याख्याने खलु संक्रमणप्रकरणं संपूर्णतामव्यगात् ॥ १ ॥

इति श्रीविद्वद्दैवज्ञमुकुटालंकारज्योतिर्विदपुत्रगोविंदज्योतिर्विद्विरचितायां मुहूर्तचिन्तामणि-

टीकायां पीयूषधाराभिधायां संक्रांतिप्रकरणं समाप्तम् ॥ ३ ॥

अथ गोचरप्रकरणम् ४.

—*~*~*~*—
ग्रहाणां गोचरफलानि—

सूर्यो रसांत्ये खयुगेऽग्निनंदे शिवाक्षयोर्भौमशनी तमश्च ॥
रसांकयोर्लाभशरे गुणांत्ये चंद्रोबराब्धौः गुणनंदयोश्च ॥ १ ॥
लाभाष्टमे चाद्यशरे रसांत्ये नगद्वयेज्ञो द्विशरेऽब्धिरामे ॥
रसांकयोर्नागविधौ खनागे लाभव्यये देवगुरुः शराब्धौ ॥ २ ॥
द्वयंत्ये नवाऽऽशेद्विगुणे शिवाहौ शुक्रःकुनागे द्विनगेऽग्निरूपे ॥
वेदांबरे पंचनिधौ गजेषौ नदेशयोर्भानुरसे शिवाग्रौ ॥ ३ ॥
क्रमाच्छुभो विद्ध इति ग्रहः स्यात्पितुः सुतस्यात्र न वेधमाहुः ॥
दुष्टोऽपि खेटो विपरीतवेधाच्छुभो द्विकोणे शुभदः सितेऽब्जे ४

श्रीगणेशाय नमः । विन्नराजमभिवंद्य सिद्धिदं नीलकण्ठतनयेन धीमता । शिष्यमाहोविति-
वृत्तिकारणं गोचरप्रकरणं विविच्यते ॥ १ ॥ गोचरप्रकरणं व्याख्यायते ॥ तत्र जन्मराशितः
प्रोक्तनिषिद्धस्थानस्थितेदानींतनग्रहवशेन शुभाशुभनिरूपणं गोचर इत्युच्यते ॥ तत्र ग्रहाणां
गोचरफलं शुभाशुभरूपमुपजातिकाद्वयेनैन्द्रवज्रयोपजातिकापूर्वाद्धेन चाह—सूर्य इति ॥ सूर्यो
रसांत्ये इत्यादौ 'सर्वो द्वंद्वो विभाषैकवद्भवति' इति समाहारद्वंद्वे एकवचनांतः ॥ शिवाक्षयो-
रित्यादावितरेतयोगद्वंद्वः ॥ अंबराब्धावित्यादिषु त्वनित्यमागमशासनमिति नुमभावो ज्ञेयः ॥
एवं सर्वत्र व्याख्येयम् ॥ अस्य चतुर्थश्लोकेनान्वयः ॥ स्वजन्मराशेरिति पंचमश्लोकस्थपदम-
त्राध्याहार्यम् ॥ (१)—तत्र सूर्यो ग्रहः स्वजन्मराशेः रसांत्ये क्रमाच्छुभो विद्धश्च स्यात् । सूर्यः
स्वजन्मराशेः सकाशाद्यदि षष्ठस्थाने तदा शुभः । अतः जन्मराशेर्द्वादशस्थानस्थिताश्चेदन्ये
ग्रहाः स्युस्तदा विद्धः शुभोऽप्यशुभफलदाता ॥

रविशन्योर्न परस्परं वेधः—

अत्र शनैश्चरस्य सूर्यपुत्रत्वात्तद्वेधो नांगीकार्यः । यतः पितुर्जनकस्य सुतसम्बन्धिनं वेधं
नाहुः । सुतस्यापि पितृसम्बन्धिनं वेधं नाहुः । तथा खयुगे जन्मराशेर्दशमे सूर्यः शुभश्चतुर्थ-
स्थानस्थिताश्चेदन्ये ग्रहाः शनिवर्जिताश्च स्युः तदा विद्ध इत्येवं श्लोकत्रयं सम्यग्व्याख्येयम् ।
तथा अग्निनन्दे तृतीयनवमयोः शिवाक्षयोरेकादशपंचमयोः सूर्यः क्रमाच्छुभो विद्धश्च ज्ञेयः ।
उक्तं च नारदेन 'शुभोर्को जन्मतस्यायदशषष्ठस्तु विद्यते । जन्मतो नवपंचांबुव्ययगैर्व्याकि-

भिस्तदा ॥ (३-७) भौमेति ॥ भौमशनी तमो राहुश्च ते ग्रहाः रसांकयोः षण्णवस्थानयोः क्रमाच्छुभा विद्वाश्चेत्यर्थः ॥ परन्तु शनेः सूर्यवेधो नास्तीत्युक्तमेवेति । यदाह वसिष्ठः-“त्रिष-
डेकादशसहितो धरासुतो रिःफधर्मसुतसंस्थैः । दिनकरतनयोपि शुभो न विध्यते खेचरैर्विनो-
ष्णकरम् ॥ ” इति ॥ (८-९) शनिवद्राहुर्ज्ञेय इति वचनाद्राहोरप्येवमेवैष विचारः ॥
राहोरुपलक्षणत्वात्केतोरपि ॥ उक्तं च शार्ङ्गधरेण-“राहुकेतुफलं सर्वं मंदवत्कथितं बुधैः ।
वेधोपि तद्वदेवोहो वामवेधस्तथैव च ॥ ” (२) चंद्र इति ॥ जन्मराशितः अंबराब्धौ दश-
मचतुर्थयोः गुणनन्दयोस्तृतीयनवमयोः आद्यशरे प्रथमपंचमयोः रसांत्ये षष्ठद्वादशस्थानयोः
नागद्वये सप्तमद्वितीययोः स्थानयोश्चन्द्रः क्रमाद्विद्वाऽविद्धश्च ज्ञेयः ॥

बुधचन्द्रयोः परस्परं वेधो न-

चन्द्रस्य बुधवेधो नास्ति उक्तं च नारदेन-“विद्यते जन्मतो नेंदुर्धूनाद्यायारिखत्रिषु । स्वे-
ष्वष्टांत्यंबुधर्मस्थैर्विबुधैर्जन्मतः शुभः ॥ ” इति ॥ (४) ज्ञ इति ॥ जन्मराशेः द्विशरे द्विप-
ञ्चमयोः अविधरामे चतुर्थतृतीययोः रसांकयोः षष्ठनवमयोः नागविधौ अष्टमप्रथमयोः खनागे
दशमाष्टमयोः लाभव्यये एकादशद्वादशयोः स्थानयोर्ज्ञौ बुधः क्रमाच्छुभो विद्धश्च ज्ञेयः । परं-
त्वत्र चन्द्रवेधो नास्ति । यदाह नारदः-“ज्ञः स्वाब्ध्ययष्टखायेषु जन्मतश्चेन्न विध्यते । सुतत्र्यं-
काद्यष्टमांत्यसंस्थितैरिंदुजः शुभः ॥ ” इति ॥ (५)-देवगुरुरिति ॥ जन्मराशितः शराब्धौ
पंचमचतुर्थयोः द्वयंत्ये द्वितीयद्वादशस्थानयोः नवाऽऽशे नवमदशमयोः स्थानयोः अद्रिगुणे
सप्तमतृतीययोः शिवाहौ एकादशाष्टमयोः देवगुरुर्वृहस्पतिः क्रमाच्छुभो विद्धश्च ज्ञेयः । उक्तं
च नारदेन-“जन्मतः स्वायगोक्षाद्रिष्वंत्याष्टखजलत्रिगैः । जन्मराशेर्गुरुः श्रेष्ठो ग्रहैर्यदि न
विध्यते ॥ ” इति ॥ (६)-शुक इति ॥ जन्मराशेः कुनागे प्रथमाष्टमयोः द्विनगे द्विसप्त-
मयोः अग्निरूपे तृतीयप्रथमयोः वेदांवरे चतुर्थदशमयोः पंचनिधौ पंचमनवमयोः गजेष्ठी अष्ट-
मपंचमयोः नन्दोशयोर्नवमदशमयोः भानुरसे द्वादशषष्ठयोः शिवाग्नी एकादशतृतीययोः स्था-
नयोः शुकः क्रमाच्छुभो विद्धश्च ज्ञेयः । यदाह नारदः-“जन्मभादासुताष्टांकांत्यायेष्विष्टो न
विध्यते । भार्गवो मृत्युसप्ताद्याशांकेष्वीशारिरामगैः ॥ ” इति ॥ आसुतेत्यभिविधावाङ् । सह
तेनाभिविधिरिति । तेन प्रथमद्वितीयपंचमानां ग्रहाणामित्यर्थः, इदमत्राकृतम् ॥ ‘सूर्यो रसांत्य’
इत्यादौ प्राक्पाठितेषु विद्यमानः स ग्रहः शुभदः । शुभस्थानव्यतिरिक्ताखिलस्थानेषु विद्यमानः
स स ग्रहोऽशुभफलदाता ॥ अत एवाह श्रीपतिः-“सर्वे लाभगृहस्थिताश्च खरिपुष्पवर्कः
कुजार्की त्रिषदूपाप्नी खाद्यखमन्मथारिषु शशी खास्तारिवर्ज्य भृगुः । धीधमार्स्तधनेषु वाक्पति-
रिति स्वाष्टांबुखस्थो बुधः श्रेष्ठो जन्मग्रहाद्विगोचरविधौ विद्धो न चेत्स्याद्ग्रहैः ॥ ” इति ॥
अर्थादेवानुक्तस्थानेष्वशुभः स स ग्रहः ॥

ग्रहाणां सर्वस्थानेषु फलानि-

अत्र ग्रहाणां विहितनिषिद्धस्थानफलानि विधिरत्ने-“स्थानं जन्मनि नाशयेद्दिनकरः

कुर्याद्द्वितीये भयं दुश्चिक्ये श्रियमातनोति हिबुके मानक्षयं यच्छति । दैन्यं पंचभगः करोति रिपुहा षष्ठोर्था सप्तमे पीडामष्टमगः करोति पुरुषे कांतिक्षयं धर्मगः ॥ कर्मसिद्धिजनकस्तु कर्मगो वित्तलाभकृद्दथायसंस्थितः । द्रव्यनाशजनितां महापदं यच्छति व्ययगतो दिवाकरः ॥” (इति रविः) ॥ “ जन्मन्यन्नं दिशति हिमगुर्वित्तनाशं द्वितीये दद्याद्द्रव्यं सहज-भवने कुक्षिरोगं चतुर्थे । कार्यं नाशं तनयगृहगो वित्तलाभं च षष्ठे ह्यने द्रव्यं युवतिसहितं मृत्युसंस्थोऽपमृत्युम् ॥ नृपभयं कुरुते नवमः शशी दशमधामगतस्तु महत्सुखम् । विविधमा-यगतः कुरुते धनं व्ययगतस्तु रुजं धनसंक्षयम् ॥ ” (इति चंद्रः) ॥ “ प्रथमगृहगतः क्षोणी-सूनुः करोत्यरिजं भयं क्षपयति धनं वित्तस्थाने तृतीयगतोर्थदः ॥ अरिभयमतः पातालेर्थान्निष्-णोति हि पंचमो रिपुगृहतः कुर्याद्वित्तं रुजं मदनस्थितः ॥ जनयति निधनस्थः शत्रुबाधां धराजो दिशति नवमसंस्थः कायपीडामतीव । शुभमपि दशदस्थो लाभगो भूरिलाभं व्यय-भवनगतोऽसौ व्याध्यनर्थार्थनाशान् ॥ ” (इति भौमः) ॥ “ बुधः प्रथमगो भयं दिशति व्रधमर्थे धने धनं रिपुभयान्वितं सहजगश्चतुर्थेर्थदः । अनिर्वृतिकरो भवेत्तनयगोरिगः स्थानदः करोति मदनस्थितो बहुविधां शरीरव्यथाम् ॥ अष्टमे शशिसुते धनवृद्धिं धर्म-गस्तु महतीं तनुपीडाम् । कर्मगः सुखमथायगतोर्थ द्वादशे भवति वित्तविनाशः ” ॥ (इति-बुधः) ॥ भयं जन्मन्यार्यो जनयति धनस्योर्थमतुलं तृतीयगच्छेनं दिशति च चतुर्थेऽर्थविल-यम् । सुखं पुत्रस्थाने रुजमपि च कुर्यादरिगृहे गुरुद्वर्चने पूजां धननिचयनाशं च निधने ॥ धर्मगतो धनवृद्धिकरः स्यात्पतिहरो दशमेमरपूज्यः । स्थानधनानि ददाति स चाये द्वादश-गस्तनुमानसपीडाम् ॥ ” ॥ (इति गुरुः) ॥ “ जन्मन्यरिक्षयकरो भृगुजोऽर्थदोर्थे दुश्चिक्यगः सुखकरो धनदश्चतुर्थः । स्यात्पुत्रगस्तनयगोरिगतोरिवाद्धं शोकप्रदो मदनगो निधनेऽ-र्थदाता ॥ जनयति विविधां वराणि धर्मे न सुखकरो दशमस्थितस्तु शुक्रः ॥ धननिचयकरः स लाभसंस्थो व्ययभवनेपि धनागमं करोति ॥ ” ॥ (इति शुक्रः) ॥ “ वित्तभ्रंशं रुगातिं दिन-करतनये जन्मराशिं प्रपन्ने वित्तल्लेशं द्वितीये धनहरणकृतिं वित्तलाभं तृतीये ॥ पाताले शत्रु-वृद्धिं सुतभवनगतः पुत्रभृत्यार्थनाशं षष्ठे स्थानेर्थलाभं जनयति मदने दोषसंघातमार्कः ॥ शरीरपीडां निधने न धर्मे धनक्षयं कर्मणि दौर्मनस्यम् । उपात्यगो वित्तमनर्थमन्ये शनिर्द-दातीत्यवदद्वासिष्ठः ॥ ” (इति शनिः) ॥ “ राहुर्जन्मगतो भयं च कलहं सौभाग्यमान-क्षयं वित्तभ्रंशमहासुखं नृपभयं चार्यक्षयं यच्छति । संतापं कलहं च वित्तमधिकं शिघ्रं विनाशं नृणां केतोस्तत्फलमेव राशिषु ददेच्छंसति गर्गादयः ॥ ” ॥ (इति राहुकेतू) ॥

ऋक्षराशिधिष्ण्यस्था वक्रिणश्च क्रमेणैष्यप्राग्राशिफलदाः-

एतच्च शुभाशुभफलं ग्रहा ऋक्षसंधिगतास्तथा राशिसंधिगता एष्यराशेः फलं ददाति, वक्रिणस्तु प्राग्राशेरित्याह कमलासनः-“ऋक्षसंधिगताः खेटा राशिसंधिगता ग्रहाः । एष्यराशेः फलं दद्युर्वर्का तद्विपरीतकम् ॥ ” इति ॥ राशिग्रहणं नक्षत्रस्याप्युपलक्षणम् । वसिष्ठोपि-“भवनांत्यगताःस्वधिष्ण्यं यदंतगताश्च गगनचराः । दद्युः परभवनफलं प्राग्भवन्-फलं च वक्रिताश्च (?) इति ॥ अस्यार्थः ॥ ऋक्षं नक्षत्रं तस्य संधिः । एकस्मान्निर्गत्यापर-त्र संक्रमणं संधिः । एवं राशिसंधिश्च । तत्र संधिज्ञानं-“देवद्वयकृतिवोऽष्टाष्टौ नाड्योकाः

खनुपाः क्रमात् । वर्ज्याः संक्रमणेऽर्कादेः प्रायोर्कस्यातिनिदिताः ॥ ” इति विवाहप्रकरणे वक्ष्यति ग्रंथकृत् । संक्रमणकाल एव संधिकालः सर्वेषां ग्रहाणाम् ॥ ‘ पष्टिविवं ग्रहभुक्तिभक्तम्’ इत्यादिना भास्करेणोक्तत्वात् । तदेतदस्माभिः संक्रांतिप्रकरणे संप्रपञ्चं निरूपितं तत एवावधार्यम् । तत्र सूर्यादिग्रहाः ‘ देवद्वयंके ’ इति पद्योक्तार्द्धघटिकोपलक्षिते नक्षत्रांते राश्यंते वा स्थिता जिगमिषितस्य नक्षत्रस्य राशेर्वा फलं प्रयच्छन्ति । वक्रिणस्तु पूर्वोक्तलक्षणोपलक्षिते नक्षत्रादौ राश्यादौ वा स्थिता भुक्तस्य नक्षत्रस्य राशेर्वा फलं ददाति ।

वक्रातिचारयोः फलदानदिनसंख्या-

तत्र भौमाद्याः ग्रहाः वक्रातिचारयोः प्राग्नाशिफलं क्रियांति दिनानि प्रयच्छन्तीत्याह वसिष्ठः-दशदिवसं पंचदिनं त्रिपक्षमतिचारवक्रवोर्दधुः । भौमाद्याः पंचदिनं प्राग्नाशिफलं च पंचमासांश्च ॥ ” इति ॥ भौमाद्याः स्वगत्या यावता कालेन राशिं जहति न ततोऽस्ते न्यूनाधिकभावेन स चारः । यदा चारसमये राशिं जहति सोऽतिचारः । वक्रं प्रसिद्धमेव ॥

वेधविचारः-

वामवेधं शुक्लपक्षे चंद्रबलं चोपजात्युत्तरार्द्धेनाह-दुष्टोपीति ॥ स्वजन्मराशेः सकाशादनिष्टस्थानस्थितोपि खेदो विपरीतवेधात् वामवेधाच्छुभः शुभफलदाता ॥ अयमर्थः ॥ (१)-तेषु षष्ठदशमतृतीयैकादशेषु स्थितः सूर्यः शुभफलदाता । तद्विन्नान्यष्टौ स्थानान्यशुभान्येव । तत्र द्वादशचतुर्थनवमपंचमाख्येष्वनिष्टस्थानेषु स्थितः सूर्यस्तथैवानिष्टफलदः स्यात् । यदा प्राक्पठितैः क्रमेण षष्ठादिस्थानस्थितैः शनिवर्जितैर्ग्रहैर्न विद्वः । यदा तु विद्वस्तदा शुभफलदोपि षष्ठादिस्थाने शुभदो नैव स्यात् । अन्येषु स्थानेषु प्रथमद्वितीयसप्तमाष्टमेषु स्थितः सूर्यो निष्फलदो नैव ॥ (२-४) एवं चंद्रबुधयोः षडेव विरुद्धस्थानानीति क्रमवेधवामवेधौ स्याताम् ॥ (३)-भौमस्य तु त्रीण्येव तृतीयदशमैकादशस्थानानि शुभतराणि ॥ अन्यान्यशुभान्येव । तत्र नवमपंचमद्वादशस्थानास्थितभौमस्याशुभस्य क्रमेण षष्ठैकादशतृतीयस्थानस्थैर्ग्रहैर्वामवेधेन शुभत्वमेव । अन्येष्वशुभस्थानस्थितेष्वशुभ एव भौमः (७-८-९)-एवं शनिराहुकेतवो ध्येयाः ॥ (५)-गुरोरप्येवमेव । तत्र तु प्रथमषष्ठस्थानस्थौ गुरुः शुभ एव ॥ (६)-शुक्रस्य तु नवस्थानानां शुभत्वात्तद्व्यतिरिक्तानि त्रीणि षष्ठसप्तमदशमस्थानान्यशुभानि । तेषामेव क्रमेण द्वादशद्वितीयचतुर्थस्थानस्थग्रहजनितवामवेधेन शुभत्वमेव । अन्येषां तूत्तरपाठितस्थानानां शुभत्वादेव न वामवेधविचारार्हत्वमिति परिच्छिन्नार्थः । यदाह कश्यपः-“अपविद्धो ग्रहः कश्चिन्न ददाति शुभं फलम् । वामवेधविधानेन त्वशुभोपि शुभप्रदः ॥ अतस्तद् द्विविधं मूलं विचार्यैव फलं वदेत् ॥ ” इति ॥ वसिष्ठोपि-“वेधसमन्वितखचराणां प्रदिशत्यसत्फलं किंचित् । व्यत्ययं वेधविधानादपि शुभदास्तेऽशुभप्रदाः सततम् ॥ ” इति ॥ व्यत्ययवेधो वामवेधः । द्विकोण इति ॥ सिते शुक्लपक्षेऽज्यश्रंदो द्विकोणे द्वितीयनवमपंचमस्थानेषु स्थितः शुभदः । अत्रापि क्रमेण षष्ठाष्टमचतुर्थस्थानस्थितैर्बुधवर्जितैर्ग्रहैर्न विद्वः इत्यापि ध्येयम् ॥ उक्तं च नारदेन-“शुक्लपक्षे शुभश्रंदो द्वितीयनवपंचगैः । रिपुमृत्युबुधसंस्थैर्न विद्वो हि गगनेचरैः ॥ ” इति । यदि विध्यते तदाशुभफलद एव ॥ १॥ २॥ ३॥ ४॥

शुक्रः	गुरुः	शुभः	भौ.श.रा.के.	चन्द्रः	विं.
१२	१३	१४	१५	१६	१७
१८	१९	२०	२१	२२	२३
२४	२५	२६	२७	२८	२९
३०	३१	३२	३३	३४	३५
३६	३७	३८	३९	४०	४१
४२	४३	४४	४५	४६	४७
४८	४९	५०	५१	५२	५३
५४	५५	५६	५७	५८	५९
६०	६१	६२	६३	६४	६५
६६	६७	६८	६९	७०	७१
७२	७३	७४	७५	७६	७७
७८	७९	८०	८१	८२	८३
८४	८५	८६	८७	८८	८९
९०	९१	९२	९३	९४	९५
९६	९७	९८	९९	१००	१०१

शुक्रपक्षे चन्द्रस्य विशेषः

शुभः	१	२	५
वेधितः	६	८	४

जन्मराशित एव-अधिष्ठितराशित एव वेधफल-
मिति मतद्वयम्-

स्वजन्मराशेरिह वेधमाहुरन्ये ग्रहाधिष्ठितरा-
शितः सः ॥ हिमाद्रिविंध्यांतर एव वेधो न
सर्वदेशेष्विति काश्यपोक्तिः ॥ ५ ॥

अथ द्विविधवेधे मतद्वयमुपजात्याह-स्वजन्मोति ॥ इह द्विविध-
वेधविधावन्ये नारदादयः स्वजन्मराशेः सकाशाद् द्विविधं वेधं
क्रमिकं वेधं वामवेधं चाहुः ॥ तथा चोभयत्रापि नारदेन 'जन्मत'
इत्युक्तम् ॥ अथ कश्यपादिमतमुच्यते-स पुनर्द्विविधोपि वेधो ग्रहा-
धिष्ठितराशितो ज्ञेयः । यथा सूर्यो जन्मराशेः सकाशात्षष्ठस्थितः
शुभः । स सूर्यः स्वाक्रांतराशितो द्वादशस्थानस्थितैः शनिवार्जितैर्ग्र-
हैर्न विद्धः । तथा सूर्यो जन्मराशिद्वादशस्थोऽपि नेष्टः । सूर्यसंक्रांतरा-
शितः षष्ठस्थितैः शनिवार्जितैर्ग्रहैर्विद्धश्चेत्तदा शुभफलद इत्यर्थः ॥

हिमाद्रिविंध्यांतर एव द्वावपि वेधौ-(कश्यपमते)

एतरेव द्विविधवेधस्य देशविशेषविषयत्वमुच्यते । हिमाद्रि-
ध्यनामानौ पर्वतौ प्रदेशविशेषावस्थित्या प्रसिद्धौ । तयोर्ंतराल-
मर्तियेव देशे स द्विविधोपि वेधो ज्ञेयः न सर्वदेशेषु ॥ हिमाद्रि-
विंध्यांतरालबहिर्भूतसर्वदेशेषु द्विविधोपि वेधदोषो नास्तीति
कश्यपर्यमुनेरुक्तिर्वचनमस्ति । यदाह कश्यपः-“ज्ञातव्यं जन्म-
राशेरतु निखिलं यद्वलाबलम् ॥ हिमाद्रिविन्ध्ययोर्मध्ये वेधं
तदग्रहालयात् ॥” इति ॥ वयं तु 'सूर्यो रसान्त्य' इति क्रमिको
वेधो जन्मराशित एव ज्ञेयः । वामवेधस्तु अधिष्ठितराशित इति
ब्रूमः । तदाह गुरुः-“जन्मतः क्रमवेधस्याद्वामवेधो ग्रहालयात्” ॥
इदमपि हिमाद्रिविन्ध्यान्तरविषयमेव । एतज्ज्ञानं दुर्घटमित्या-
हतुनारदकश्यपौ-“अज्ञात्वा द्विविधं वेधं यो ग्रहज्ञो बलं वदेत् ।
स मृषावचनाभाषी हास्यं याति जनैः सदा ॥ इति ॥

राज्ञा ग्रहदौष्ट्ये यात्रादिकं न कार्यम्-

एवंप्रकारेण गोचरबलं ज्ञात्वा ग्रहदौष्ट्ये यात्रादिकं न कार्यम् । तदुक्तं श्रीपतिना-
“अकालचर्या मृगयां च साहसं सुदूरयानं गजवाजिवाहनम् । गृहे परेषां गमनं विवर्जयेद्ग्रहेषु
राज्ञा विषमस्थितेषु ॥ ”

ग्रहदौष्ट्ये शांतिः कार्यैव-

अतएव तत्र ग्रहशांतिविधेया । यदाह नारदः-“ग्रहेषु विषमस्थेषु शांतिं यत्नात्समा-
चरेत् । हानिवृद्धी ग्रहाधीने तस्मात्पूज्यतमा ग्रहाः ॥ ” इति ॥ विपर्यये चानिष्टमित्याह
वसिष्ठः-“ग्रहेषु विषमस्थेषु यः शांतिं न करोति सः । अर्थहानिं च मरणं चाश्नुते
सर्वसंकटम् ॥ ” इति ॥

शान्तिप्रकारः-तत्कालश्च-

सा च शांतिर्वसिष्ठसंहितोक्तप्रकारेण मत्स्यपुराणोक्तप्रकारेण वाऽनुष्ठेया । तत्र शांति-
कालमाह वसिष्ठः-“ मासे मास्ययने चैव चन्द्रसूर्यग्रहेषु वा । विषुवत्रिकसंक्रांतौ व्यतीपाते
दिनक्षये ॥ ” इति ॥ “ सौम्येक्षितेऽनिष्टफलः शुभदः पापवीक्षितः । निष्फली तौ ग्रहौ स्वेन
शत्रुणा चावलोकितः ॥ नीचराशिगतः स्वस्य शत्रुक्षेत्रगतोपि वा ॥ शुभाशुभफलं नैव
दद्यादस्तगतोपि वा ॥ ” इत्येतादृशस्थले दुष्टत्वाभावादेव शान्त्यभाव इति फलितं भवति ॥

ग्रहणे नक्षत्रराहुफलं-तद्दर्शननिषेधतद्दर्शनाशुभप्रतीकाराः-

जन्मक्षे निधनं ग्रहे जनिमतो घातः क्षितिः श्रीर्व्यथाचिन्ता सौ-
ख्यकलत्रदौष्ट्यमृतयः स्युर्माननाशः सुखम् ॥ लाभोपाय इति
क्रमादत्तशुभध्वस्त्यै जपः स्वर्णगोदानं शांतिरथो ग्रहं त्वशुभदं
नो वीक्ष्यमाहुः परे ॥ ६ ॥

अथ गोचरप्रस्तावात् ग्रहणनक्षत्रफलं ग्रहणीयराहुगोचरफलं ग्रहणाशुभप्रतीकारं च दुष्ट-
ग्रहणदर्शननिषेधं च शार्दूलविक्रीडितेनाह-जन्मक्षे इति ॥ जन्मनक्षत्रे ग्रहे ग्रहणे सति निधनं
मृतिः स्यात् । यदाह वसिष्ठः-यस्यैव जन्मनक्षत्रे ग्रस्येते शशिभास्करो । तज्जातानां भवेत्पीडा
ये नराः शांतिवर्जिताः ॥ भार्गवीये विशेषोपि-“ यस्य राज्यस्य नक्षत्रे स्वभानुरुपरज्यते ।
राज्यभगं सुहृन्नाशं मरणं चात्र निर्दिशेत् ॥ ” इति । राज्यस्य नक्षत्रे अभिषेकनक्षत्रे यदा कदा-
चिद्राहुसुज्यमाननक्षत्रोपरागे नक्षत्रमेकमेव तदाऽसंदिग्धफलनिर्देशः ॥ यदा तु नक्षत्रभेदस्तदो-
परज्यमाननक्षत्रेष्वेव फलनिर्देशः । एवं राशिभेदेषूपरज्यमानराशितः । अस्य मते राहोर्दि-
ग्देशकालावरणादिभेदाद्ग्रहणत्वमेव नास्ति । तदुक्तं सिद्धांतशिरोमणौ-“दिग्देशकालावरणा-
दिभेदेन वेधको राहुरिति ब्रुवंति ” एतदुपपत्तिभास्करेण निरूपिता ॥ पितृचरणैश्च टोड-
रानंदं राहुचाराविलासे प्रपंचेनाभ्यधार्य ॥ परंतु राहुसाहित्यं विना ग्रहणानयनस्य शरसंस्कृ-
तिमानकखण्डाद्यानयनविशिष्टस्यासुकरत्वादिति साहित्यविवक्षयैव राहोरुपरक्तत्वमुच्यते ।
अतएवोक्तं बराहेण-“तस्मिन्काले सान्निध्यमस्य तेनोपचर्यते राहुः । याम्योत्तरा शशिंगतिर्ग-
णिते ह्युपचर्यते तेन ॥ ” इति ॥

सूर्यचन्द्रोपरागयोः फलानि-जन्मराश्यादितः-

राशिफलमुच्यते । जनिभत इति । पंचम्यास्तासिल्ल । जन्मराशेरारभ्य द्वादशसु राशिषु ग्रहणे सति क्रमादनुक्रमेण घातादिफलं भवति । यथा जन्मराशौ ग्रहणे सति घातः शरीर-पीडा, द्वितीयराशौ क्षतिः द्रव्यनाशः, तृतीयराशौ श्रीः लक्ष्मीः चतुर्थराशौ शरीरपीडा, पंचमराशौ चिंता पुत्रादीनां, षष्ठराशौ सौख्यम्, सप्तमराशौ कलत्रदौस्थ्यं स्त्रीमरणम्, अष्टमराशौ मृत्युर्मरणं, नवमराशौ माननाशः । दशमराशौ सुखम् । एकादशराशौ लाभः, द्वादशराशौ मृत्युः । आत्मन इति केचित् । द्रव्यस्येत्यपरे । इदं च फलं पण्मासपर्यंतमनुक्तमपि ध्येयम् । तदुत्तरं हि ग्रहणांतरसंभवात् । उक्तं दैवज्ञमनोहरे-“ घातं हानिमथ श्रियं जन्मभादूर्ध्वस्ति च चिंतां क्रमात्सौख्यं दारवियोजनं च कुरुते व्याधिं च मानक्षयम् । सिद्धि-लाभमपायमर्कशशिनोः पण्मासमध्ये ग्रहः ॥ ” इति ॥ कचित्तु स्थानांत्य एव शुभमव्ययमाधमा इत्युक्तमपि दैवज्ञमनोहरे एतदुक्तं-“ आसात्तृतीयाष्टमगश्चतुर्थस्तथायसंस्थः शुभदः स्वराशिः । नवांशशसप्तमगश्च मध्ये तच्यो द्विषट्को दशनाद्यसंस्थः ॥ ” इति ॥ अत्र वाक्ये आसराशेर्गणनोक्ता । कचित् स्वराशेरपि । तद्वाक्यं-“ त्रिषड्दशायोपगते नराणां शुभप्रदं स्याद्ग्रहणं रवीन्द्रोः । द्विसप्तनंदेषु च मध्यमस्याच्छेषेष्वनिष्टं मुनयो वदन्ति ” इति ॥ अत्रावध्यपेक्षायां स्वजन्मराशेरित्यध्याहार्यमेव । अत्र ग्रहणीयराशेर्देशविशेषेण शुभफलानि वराहसंहितायामभिहितानि । तथा च फलं कूर्मोपदेशाद्वदेति वराहोक्तग्रहणीयनक्षत्रशुभफलानि गर्गसंहितायामभिहितानि तानि सर्वाण्यपि पितृचरणकृतटोडरानंदे राहुचारविलासतोऽवधार्याणि नात्राप्रस्तुतं लिख्यतेऽस्माभिः ॥

सूर्यचन्द्रोपरागयोररिष्टनिवृत्तये दानम्-

अशुभसूचकग्रहणप्रतीकारमाह-उदशुभमिति । तत्र सूर्यचन्द्रयोर्ग्रहणस्य संबंधि यदशुभं दुष्टफलं तस्य ध्वस्त्यै नाशाय जपः स्वर्णं गोदानं जपो गायत्र्यादीनां मंत्राणाम् । स्वर्णं प्रसिद्धं, गौः प्रसिद्धा भूमिर्वा । उपलक्षणत्वादन्वेषां रूपाद्यादीनां यथाशक्ति दानं कार्यमिति शेषः । उक्तं च दैवज्ञमनोहरे-“ इंदोःसूर्ये यदि विधिवशत्सौहिकेयावमर्दस्तद्राश्यानां भवति नियतं ग्रामपुंसां विनाशः । तस्माच्छातं मुनिभिरुदितां तत्तादालोकपूर्वा कुर्याद्दानादिभिरिह नृणां नाशमायात्यरिष्टम् ॥ ” इति । दानमपि तत्रैव-“ सुवर्णनिर्मितं नागं सतिलं ताम्रभाजनम् । सदक्षिणं सवस्त्रं च श्रोत्रियाय निवेदयेत् ॥ सौवर्णं राजतं वापि विंशं कृत्वा स्वशक्तितः । उपरागोद्भवह्नेशच्छिदे विप्राय कल्पयेत् ॥ ” दानमंत्रश्च-“ तमोमय महाभीम सोमसूर्यविमर्दन । हेमनागप्रदानेन मम शान्तिप्रदो भव ॥ ” स्कंदपुराणे-“ गोदानं भूमिदानं च स्वर्णदानं विशेषतः । ग्रहणे ह्नेशनाशाय दैवज्ञाय निवेदयेत् ॥ ” इति ॥ किं चात्र देशविशेषः पात्रविशेषो द्रव्यविशेषश्च नापेक्षित इत्याह व्यासः-“ सर्वे गंगासमं तोयं सर्वे ब्रह्मसमा द्विजाः ॥ सर्वभूमिः कुहक्षेत्रं ग्रहणे चन्द्रसूर्ययोः ॥ ” इति ॥ तत्र स्नानदानादिकं कस्मिन्काले कर्तव्यमित्याह-“ प्रस्यमाने भवेत्स्नानं ग्रस्ते होमो विधीयते । मुच्यमाने भवेद्दानं मुक्ते स्नानं विधीयते ॥ ” इति । तस्मिन्काले जपादिकमपि विधेयम् ॥ “ सूर्येन्दुग्रहणं यावत्तावत्कुर्याज्जपादिकम् ” इति शिवरहस्योक्तेः । आदिशब्दात्सुरार्चनमपि ॥

जन्मक्षरादयोरेव सूर्यचन्द्रोपरागयोरनिष्टवारणाय शांतिरपि-

अत्र जन्मनक्षत्रजन्मराशयोर्ग्रहणे शांतिमाह वसिष्ठः-“ यस्यैव जन्मनक्षत्रे ग्रस्येते शशिभास्करो । तस्य व्याधिभयं घोरं जन्मराशी धनक्षयः ॥ द्रव्यमंत्रविधानेन तस्य दोषा-
पनुत्तये । उपरागस्नानविधिं सम्यग्वक्ष्ये समासतः ॥ मंडलं चतुरस्रं तु गोमयेन विलेपयेत् ।
गृहस्येशानदिग्भागे वर्णकैः समलंकृते ॥ स्थापयेच्चतुरः कुंभांस्तत्र तान्सामरात्मकान् ॥ सर्व-
वेदात्मकान् स्मृत्वा सर्वतीर्थात्मिकाङ्गुलुभान् ॥ पलवोशीरसायुज्यशतौषधिसमन्वितान् ।
मृत्तिकोहमरत्नेन दंतगुग्गुलुचन्दनैः । पंचगव्यामृतभ्राजत्फटिकैः सर्षपांबरैः । शंखकुंकुमती-
र्थाङ्गुरोचनैः पद्मैर्युतान् ॥ चत्वारः प्राङ्मुखा विप्राः प्रार्थयेयुः पृथक् पृथक् ॥ अङ्गिगैर्वा-
रुणैः सूक्तैः स्वस्तिवाचनपूर्वकैः ॥ तिलहोमं व्याहृतिभिः सहस्रं चाष्टसंयुतम् । एवं कृत्वा
प्रयत्नेन स्नानकर्म समाचरेत् ॥ आमंत्र्य नवभिर्मंत्रैः कुंभान्संकल्पपूर्वकान् । एतानेव ततो
मंत्रान्स्वर्णपट्टे च संलिखेत् ॥ कर्तुः शिरसि तं बद्ध्वा चाङ्गिगैर्वेदमंत्रकैः । सुमंत्रितैः
कुम्भजलैः स्नाप्य नीराजयेत्ततः ॥ दध्याज्यं प्रददेद्देभ्यः शुक्लमाल्यांवरः शुचिः । ऋत्वि-
ग्भ्यो दक्षिणां दद्याच्छिष्टेभ्यश्च स्वशक्तिः ॥ योऽसौ वज्रधरो देव आदित्यानां प्रभुर्मतः ।
सहस्रनयनश्चंद्रग्रहपीडां व्यपोहतु ॥ मुखं यः सर्वदेवानां सप्तार्चिरमितद्युतिः । चन्द्रोपरा-
गसंभूतामाग्निः पीडां व्यपोहतु ॥ यः कर्मसाक्षी लोकानां धर्मो महिषवाहनः ॥ यमश्चंद्रो-
परागस्य ग्रहपीडां व्यपोहतु ॥ रक्षोगणाधिपः साक्षात्प्रलयानलसंनिभः ॥ खड्गव्यग्रोसि-
कायश्च रक्षःपीडां व्यपोहतु । नागपाशधरो देवः सदा च नरवाहनः ॥ वरुणोऽपुपतिश्चंद्र-
ग्रहपीडां व्यपोहतु । प्राणरूपो हि लोकानां वायुः कृष्णमृगप्रियः ॥ वायुश्चंद्रोपरागस्य
पीडामत्र व्यपोहतु । योसौ निधिपतिर्देवः खड्गशूलगदाधरः । चन्द्रोपरागकलुषां पीडां
चापि व्यपोहतु ॥ योसाविंदुधरो रुद्रः पिनाकी वृषवाहनः ॥ चन्द्रोपरागपापानि नाशयत्वथ
शंकरः । त्रैलोक्ये यानि भूतानि चराणि स्थावराणि च ॥ ब्रह्मविष्ण्वर्कयुक्तानि तानि पापं
दहंतु मे । आमंत्रणे लेखने चाप्येते पूजनमंत्रकाः अर्चयित्वा पितृन्देवान् गोभूस्वर्णवरा-
दिभिः । अनेन विधिना यस्तु ग्रहस्नानं समाचरेत् ॥ न तस्य ग्रहपीडा स्याद्यानबन्धुधनक्षयः ।
परमां सिद्धिमाप्नोति पुनरावृत्तिदुर्लभाम् ॥ सूर्यग्रहेष्वेवमेव सूर्यनाम्ना विधीयते ॥ ” इति
वृद्धवसिष्ठप्रोक्ता ग्रहणशांतिः समाप्ता ॥ अत्र यद्यपि जन्मराशी धनक्षय इत्युक्तम् । तत्र च
दोषाल्पताप्रतिपादनेन शांत्यकर्तव्यता प्रतीयते । तथापि प्राग्विलिखितबहुवचसु विरुद्ध-
फलाभिधानादेवास्य जन्मशशिन्यापि ग्रहणे शांतिर्विधेया । उभयानुवादेन शांत्यभिधानात् ।
उक्तं च मत्स्यपुराणे-“यस्य राशिं समासाद्य भवेद्ग्रहणसंभवः । तस्य शांतिं प्रवक्ष्यामि
मंत्रौषधिविधानतः ॥ ” इति ॥ अतो जन्मनक्षत्रजन्मराशिर्व्यतिरिक्ते विरुद्ध ग्रहणे
शांतिर्न विधेया । वचनाभावात् । किंतु स्वविभवानुरूपं दानादि विधेयमिति तात्पर्यार्थः । सूर्य-
ग्रहेष्वेवमेवेति ॥ “ योसौ वज्रधरो देव आदित्यानां प्रभुर्मतः । सहस्रकिरणः सूर्यो ग्रहपीडां
व्यपोहतु ” इत्युक्तदिशा चंद्रपदस्थाने सूर्यपदं पूर्वमंत्रश्लोकेषु प्रयोज्यमित्यर्थः ॥

दृष्ट एव सूर्यस्य चन्द्रस्य चोपरागोऽरिष्टजनकः इति शङ्का-

अथेदं ग्रहणं स्थानविशेषणानिष्टजनकमित्युक्तम् । तत्र किं ग्रहणं दृष्टमदृष्टमित्याह-अथो-

इति । उक्तं च “जन्मसप्ताष्टरिः फांकदशमस्थे निशाकरे । दुष्टोनिष्टप्रदो राहुर्जन्मर्क्षे निधनेपि च ॥” इति । जन्मर्क्षे जन्मनक्षत्रे । निधनं वधतारा सप्तमी । अत्र दुष्ट इति पदश्रवणादुष्टस्थानावस्थितो राहुः पुंसां दोषजनकः । यदा तु मेघाद्यावरणेन गृहमध्यावस्थितस्याचक्षुष्मतोपि पुंसो राहुदर्शनाभावे सत्यप्यरिष्टेऽरिष्टं नास्ति । एवं चांधस्य यत्र कुत्राप्यवस्थितस्य गृहाद्वहिर्गंतुमशक्नुवतो वृद्धातुरादेश्व सर्वारिष्टं स्नानादि वा नास्ति इति तेषामाशयः ॥

स्नानप्रयोजकत्वं शास्त्रदृष्टस्य ग्रहणस्येति सिद्धान्तः—

अत्रेदं कथ्यते । किमिदं ग्रहणं दृष्टमेव स्नानाद्यधिकारसंपादकमुत मेघाद्यावरणेनादृष्टमपि । कुतः । उभयथा वचनोपलब्धेः । तथाहि, वृद्धवसिष्ठः—“सर्वेषामेव वर्णानां सूतकं राहुदर्शने । सचैलं तु भवेत्स्नानं सूतकान्नं विवर्जयेत् ॥” इति । षट्त्रिंशन्मते—“सर्वेषामेव वर्णानां सूतकं राहुदर्शने । स्नात्वा कर्माणि कुर्वीत शृतमन्नं विवर्जयेत् ॥” इति । शृतं पक्वम् । “शृतं पाके” इति निपातनात् । यद्यपि तस्मिन् सूत्रे क्षीरहविषोरेवेति महाभाष्यकृतोक्तम्, तथापि महामुनिप्रयोगादन्यस्मिन्नपि द्रव्य ओदनादौ पाकसामान्यवद्वृत्तिः । विष्णुः—“राहुदर्शनदत्तं हि श्राद्धमाचंद्रतारकम्” इति । शातातपः—“स्नानदानतपःश्राद्धमनंतं राहुदर्शने” इति । एवमादीनि वचांसि दर्शनपदसहितान्युपलभ्यन्ते । अन्यथापि वसिष्ठः—“ग्रहणे संक्रमे वापि न स्नायाद्यदि मानवः । सप्तजन्मसु कुष्ठी स्याद्दुःखभागी च जायते ॥” इति । लिंगपुराणेपि—“चन्द्रसूर्यग्रहे स्नायात्सूतके मृतकेपि च । अस्नायी मृत्युमाप्नोति स्नायी पापं न विदति ॥” इति । एवमादीनि दर्शनपदानाक्रांतानि वचांस्युपलभ्यन्ते । तत्र दर्शनवादिनः आहुः दर्शनपदानाक्रांतेषु वचसु ग्रहणस्य निमित्तत्वं च प्रतिपाद्यते । “ग्रहणे संक्रमे वापि” इति निमित्तसप्तस्युपलंभात् । ज्ञातमेव च ग्रहणं स्नानदानादिकं प्रति निमित्तं भवति । तज्ज्ञानापेक्षायां च राहुदर्शनपदोपेतवचनालोचनेन चाक्षुषज्ञानस्यैव निमित्तत्वम् । इतश्चाक्षुष एव ज्ञाने दर्शनस्य मुख्यत्वं ज्योतिःशास्त्रीयज्ञाने तु लक्षणाप्रसक्तिः । एवं सति मेघाच्छन्नग्रहणदिवसजातचंद्रग्रहणरात्रिभवसूर्यग्रहणेषु न स्नानदानादावधिकारः । तस्माद्ग्रहणं दृष्ट्वा स्नानदानादिकं विधेयमित्यर्थः संपन्नो भवति । नैतत्सहृदयहृदयंगमम् । यतो वचनेषु राहुदर्शनग्रहपदयोः समानार्थकता नास्ति । कथम् । “अदृश्यरूपाः कालस्य मूर्तयो गणकाश्रिताः । शीघ्रमंदोच्चपादाख्या ग्रहाणां गतिहेतवः ॥” इति सूर्यसिद्धांते चंद्रादिग्रहापातानामदृश्यतोक्ता ॥ पातो राहुश्च पर्यायः । उक्तं च तत्रैव—“दक्षिणोत्तरयोरेव पातो राहुश्च रंहसा । विक्षिपत्येव विक्षेपश्चंद्रादीनामपक्रमात् ॥” इति । केशवार्केणाप्युक्तं—“पर्यायेण तु राहुपातयोर्नामनी विधुरेव तांत्रिकाः” इति ॥ अतो राहुदर्शनमेव गगनकुसुमायमानम् । ननु ग्रहणे सूर्यचंद्रयोश्छादको राहुर्दृश्य एव । अतएव ‘राहुग्रस्ते निशाकरे’ इत्यादिपुराणोक्तिः साधीयसीति चेन्न । “भानोर्भोधे महौच्छाया तत्तुल्येऽर्कसमेपि वा । शशांकपाते ग्रहणं कियद्वागाधिकोनके ॥” इत्युपक्रम्य “छादको भास्करस्येन्दुरधःस्थो घनवद्भवेत् । भूच्छायां प्राङ्मुखश्चंद्रो विशत्यस्य भवेदसौ ॥” इति । असौ भूच्छायास्य चंद्रस्य छादको भवेदित्यर्थः—इति सूर्यसिद्धांतोक्तः स्पष्ट एव छाद्यच्छादकभावोऽभिहितः ॥

पौराणिकोक्तिविरोधपरिहारः-

पुराणेन सह विरोधपरिहारस्तु—“दिग्देशकालावरणादिभेदान्नच्छादको राहुरिति ब्रुवन्ति । यन्मानिनः केवलगोलाविद्यां स्वसंहितावेदपुराणवाक्यम् ॥ ” इति पूर्वपक्षं विधाय ततो—“राहुः कुभामंडलगः शशांकम् ” इत्यादिना “ तमोमयः शंभुवरप्रदानात्सर्वागमानामविरुद्धमेतन्—” इत्यन्तेन भास्काराचार्यैरेवोक्तः । तस्मिन्काले सान्निध्यमस्य तेनोपचर्यते राहुरिति बराहणे उक्तम् । तस्माद्राहुदर्शनं तु नास्त्येव ॥ भवन्मते दर्शनं चाक्षुषमेवोच्यते नान्यत् । एवं सति राहोर्दर्शनमिति तत्पुरुषोत्तुपपन्नः । अथ तु समीपलक्षणकदर्शनशब्दमंगीकृत्य तदर्थः क्रियते । तदपि यस्य स्वरूपमेवानुपपन्नं तस्य सामीप्यं तु सुतरामिति बालैरप्येतद्वुध्यते । तस्मादर्शनशब्देन नोपरागो लक्ष्यते राहुदर्शनं राहूपरागस्तस्मिन् राहुदर्शनं इति । अयमर्थः । राहुर्नाम पातः । तस्य संबन्धेन दर्शनमुपराग इति । न च राहुरेव लक्षणयोपरागपरः, तस्य दर्शनमिति पूर्वपक्षाभिमतार्थसिद्धिरिति वाच्यम् ॥ लक्षणा त्वर्थातरासंभवे सति वक्तव्या ॥ “अत्यन्तादर्शनं राहोस्तथाचात्यन्तदर्शनं । प्रजापीडा विनिर्देश्या व्याधिदुर्भिक्षतस्क-
रैः ॥ ” इति विष्णुधर्मोत्तरादिवाक्येषु पदांतरासन्निधानाद्राहुदर्शनेनोपरागो लक्ष्यते । इदं च राहोः पातनामकं ग्रहगतिरूपमर्थांतरमस्तीत्यतो राहुदर्शनग्रहपातयोः समानार्थकतास्तीत्येवं च सिद्धमिति प्रागुक्तानां सर्ववचसां ग्रहणे स्नायादित्येव वाक्यार्थः फलितो भवति ॥ किंच ग्रहणे चाक्षुषमेव दर्शनं विवक्षितं चेत्तदा “नेक्षेतोद्यंतमादित्यं नास्तं यातं कथंचन । नोपरक्तं न वारिस्थं न मध्यं नभसो गतम् ॥ ” इत्युक्तोपरक्तसूर्यदर्शननिषेधो नोपपद्येत ॥ नन्वयं निषेधः सूर्योपरागदर्शन एव न चन्द्रोपराग इति चेन्न । ‘नाशुची राहुतारकाम्’ इत्यत्र राहुभाग्रग्रहणाद्रविचन्द्रोपरागद्वयविषयकोपसंहारस्य युक्तत्वात् ॥ अशुचेरजस्वलापतितदेर्ग्रहणं तु दोषाधिक्यसूचनार्थम् । यथा श्राद्धे कुलीनानां ब्राह्मणानामामंत्रणे उक्ते अन्येषां निषिद्धत्वादेव कुण्डगोलकब्राह्मणानामामंत्रणेऽसिद्धे पुनर्निषेधो दोषाधिक्यार्थमेव । “भास्कारा-
लोकनाश्लीलपरिवादं विवर्जयेत् ” इति स्मृतिवाक्यस्य तूद्यदस्तगाम्यादित्यदर्शनपरतया व्याख्यानस्य युक्तत्वात् । केचित्त दर्शनादर्शनविषयकयोर्विध्योस्तुल्यबलत्वात्सकृद्दृष्ट्वा स्नायादिति व्याचख्युः । तर्क्षित्यम् । “जन्मसप्ताष्टरिकांकैः ” इत्यादिना सामान्यतो निषिद्धस्योपरक्तदर्शनस्य पुनर्निषेधात्प्रागुक्तदिशा राहुदर्शनपदस्य राहूपरागलक्षकत्वेन तुल्यबलत्वाभावाच्च । तस्मादुपरक्तयोः सूर्याचंद्रमसोर्यस्य कस्यापि दर्शननिषेधसत्त्वान् ग्रहणे च स्नानदानाद्युक्तेस्तज्ज्ञानं, च ज्योतिःशास्त्रैकदेशगणितग्रन्थेभ्यो बुद्ध्वा तस्मिन्काले स्नानदानादिविधेयमिति सिद्धांतः । अत एव मेघाद्यावृतेषुपरागे स्नानादिकं विधेयमेव ॥

दिवाचन्द्रस्य रात्रौ रवेश्च ग्रहणे न स्नानादि-

ननु गणितग्रन्थाधीनमुपरागज्ञानमेवं चेत्स्नानादिप्रयोजकं तदा रात्रौ सूर्यग्रहणस्य दिवा चंद्र-
ग्रहणस्य जायमानत्वात्तदापि स्नानादिकं स्यात् । सत्यमेवैतत् । वचनात्तथा न क्रियते । तदुक्तं

निगमे—“सूर्यग्रहो यदा रात्रौ दिवा चंद्रग्रहो यदि । तत्र स्नानं न कुर्वीत दद्यादानं न च कचित्”
इति । अत एव तादृशे ग्रहणे दृष्टेऽपि दौष्ट्यं नास्तीत्यपि सूच्यते ॥ न चैतदभावे प्रतिषेधादि-
त्यधिकरणेन पृथिव्यामग्निश्चेतव्यो नांतरिक्षे न दिवीत्युदाहृतवाक्यवन्नित्यानुवाद इति वाच्यम् ॥
विधिशेषत्वाभावात् । यथा पृथिव्यामग्निर्न चेतव्य इति निषेधविधिरस्ति तत्र नांतरिक्षे न दि-
वीति दृष्टान्तो निषेधविधेः शेषस्तथात्र सूर्यग्रहो यदा रात्रावित्येतद्वाक्यस्य विधेः शेष इति ॥
किंचैवं ब्रुवतस्तव मतेऽनर्थकमेव वाक्यं स्यात् । न चैतद्युक्तम् । अतएवाह जाबालिः—“संक्रांतेः
पुण्यकालस्तु षोडशोभयतः कलाः । चंद्रसूर्योपरागे तु यावद्दर्शनगोचराः ॥ इति । ग्रस्तस्या-
स्तमनपर्यंतं दर्शनगोचरत्वात्तावान्कालः पुण्यकालो भवतीति माधवो व्याचख्यौ । तदुक्तं
विश्वरूपनिर्णये—“दिवा चन्द्रग्रहो रात्रौ सूर्यपर्व न पुण्यदम् । संधिस्थं पुण्यवज्ज्ञेयं यावद्दर्शन-
गोचरम्” इति । अन्ये तु मेघावृते चोपरागे गणितागततत्स्थितिषट्ठिकाः पुण्यकाल
इत्याहुः ॥ दर्शने त्वेवंविधे निर्णये भुजवृत्तादुपरिस्थितत्वमेव विवक्षितम् । तदाह वसिष्ठः
स्वसिद्धांते—“सूर्यस्यादर्शनं रात्रिर्दिनं तद्दर्शनात्मकम् । भुजवृत्तादुपरि च स्थितोऽर्को दर्शनं
सृष्टम् ॥ ” इति । अर्क इत्युपलक्षणं चंद्रादिग्रहनक्षत्राणाम् । आकाशप्रदेशः समंताद्भूषंसंलग्न
इव यत्र भाति स प्रदेशो भुजशब्दवाच्यः । अतएव विष्णुधर्मोत्तरे—“अहोरात्रं न भोक्तव्यं
स्नानं कृत्वा ततः परम्” इति ॥ ग्रस्तास्ते भृगुः—“ग्रस्तावेवास्तमानं तु रवीन्दू प्राप्नुवतो
यादि । तयोः परेद्युरुदये स्नात्वाभ्यवहरेन्नरः” इत्यनयोर्वाक्ययोर्दर्शनोदयशब्दौ भुजवृत्तोपरि-
स्थितत्वोपलक्षकौ । अन्यथा मेघाद्यावरणेन परदिवसे दर्शनाभावे उपवासः प्रसज्येत ।
तथा च यत्र स्पर्शकाले ग्रहणं दृष्ट्वा स्नानं विहितं तत्रांतरा मेघावरणात्सूर्यचन्द्रयोर्दर्शनाभावो
दिवसद्वयं त्रयं वा स्यात्तदाप्युपवासप्रसंगः । न च सर्वे शिष्टास्तथाचरन्ति । तस्माद्दर्शन-
मभ्युपेत्य शास्त्रीयज्ञानपरतयैव व्यवस्था कर्तव्या । तस्यां च सत्यां पूर्वोक्तीरित्या च
मेघानावृतेऽप्युपरागे तमदृष्ट्वैव प्रशस्तचक्षुषा अंधेन च गंतुमशक्नुवाद्भिर्वृद्धातुरैश्च स्नानदानादिकं
विधेयमिति फलितोऽर्थः । अत एव भागवते—रविग्रहे कुरुक्षेत्रे स्नानाद्यर्थं मिलितानां पांड-
वीयलोकानां मध्ये धृतराष्ट्रोऽपि पारिगणित इति शिष्टाचारोप्यस्ति । एवं च सत्यरिष्टज-
नकत्वाभावेऽपि ग्रहणदर्शननिषेधः किंपुनरनिष्टजनकत्वे । तस्माज्जन्मशशांकेत्यादिपदं निर्मू-
लत्वाद्युक्त्यसहत्वाच्चापेक्ष्यम् । किंच प्रत्यक्षोपलभ्यमानवासिष्ठमत्स्यपुराणादिवाक्येषु दर्श-
नपदाभावाच्च । अतएव मूले परे इति पदं प्रयुक्तम् ॥ शान्तिस्तु दर्शनाभावेऽपि विधातुमुचिता ।
अतोरिष्टयोगानां स्वरूपवतामेवारिष्टजनकत्वमस्ति । अन्यथा ग्रहवेषस्योत्पातादिसूचितारिष्टनि-
वृत्तिहेतुः शान्तिदर्शनाभावे न विधीयेत इत्यलमतिप्रसक्तानुप्रसक्तेन ॥ ६ ॥

चन्द्रबले विशेषः—

पापांतः पापयुग्मदूने पापाच्चन्द्रः शुभोप्यसन् ॥
शुभांशे चाधिमित्रांशे गुरुदृष्टोऽशुभोऽपि सन् ॥ ७ ॥

अथ चंद्रबले विशेषमनुष्ठुभाह-पापांत इति। चन्द्रः शुभोपि शुभ फलदोपि पापांतः पापयुक्
द्युते पापद्वयमध्यवर्ती पापग्रहयुक्तः पापः द्यूने सप्तमस्थाने वर्तमानश्चेत्स्यात्तदा असन् अशुभ
एव । यदात्वशुभोप्यशुभफलदातापि चंद्रः शुभांशे सौम्यग्रहनवांशे स्यादथवाभिपस्य नवांशे
स्यात्तदा गुरुणा बृहस्पतिना दृष्टः सन् शुभफलदाता भवेत् । यदाह राजमार्तण्डः-“पापग्रहेण
संयुक्तः पापजामित्रसंस्थितः । पापद्वयानापतितः शुभोप्यशुभदः शशी ॥ अनिष्टस्थान
संस्थोपि भवेच्छुभकरः शशी । सौम्यभागेधिमित्रांशे गुरुणा वापि वीक्षिते ॥ ” इति ॥ ७ ॥

चन्द्रबलं प्रकारान्तरेण-

सितासितादौ सदृष्टे चंद्रे पक्षौ शुभावुभौ ॥

व्यत्यासे चाशुभौ प्रोक्तौ संकटेब्जबलं त्विदम् ॥ ८ ॥

अथ चन्द्रबलस्य विधानांतरमनुष्ठुभाह-सितेति । सितादौ शुक्लपक्षप्रतिपदि संमीचीने
चंद्रे सति संपूर्ण शुक्लपक्षः शुभः । असितादौ कृष्णपक्षप्रतिपदि चंद्रेऽसमीचीने सति
संपूर्णः कृष्णपक्षः शुभः । व्यत्यासे च पूर्वोक्तादर्थद्विपरीत्ये द्वावपि पक्षावनिष्टौ । यदा शुक्ल-
पक्षप्रतिपदि चंद्रो दृष्टः-तदा सकलः शुक्लपक्षोऽनिष्टः । यदा कृष्णपक्षप्रतिपदि चंद्रः
शुभस्तदा संपूर्णः कृष्णपक्षोऽनिष्टः इति । उक्तं च रत्नमालायां-“वलक्षपक्षादिगते हिमांशौ
शुभे शुभं पक्षमुदाहरंति । सितेतरादावशुभे शुभे च पक्षावनिष्टौ भवतोऽन्यथा तौ ॥” कश्य-
पोषि-“मासादीदुःशुभो यस्य तत्पक्षस्तस्य शोभनः । कृष्णादीदौ त्वशुभदे शुभं तद्व्यत्यये-
ऽन्यथा ॥” इति । इदमेतादृशमब्जबलं चन्द्रबलं तु संकटे विवाहयात्रादाववश्यकर्तव्ये तात्का-
लिकचंद्रबलाभावे ग्राह्यं नान्यथेत्यर्थः ॥ ८ ॥

ग्रहदोषनिवृत्त्यै नवरत्नधारणम्-

वज्रं शुक्रेब्जे सुमुक्ता प्रवालं भौमेऽगौ गोमेदमार्कौ सुनीलम् ॥

केतौ वैडूर्यं गुरौ पुष्पकं ज्ञेपाचिः प्राङ्माणिक्यमर्कैतुमध्ये ॥ ९ ॥

ग्रहाणां दौष्ट्यपरिहारपूर्वकं तुष्टिसंपादनार्थं नवरत्नसमुदायधारणं शालिन्याह-वज्रं शुक्रे
इति । अत्रैकां सुवर्णमुद्रिकां कृत्वा तत्र दशभागे वर्तुलाकारे नवधा विभक्ते प्रागादिक्रमेण
नवरत्नानि दृढं निधेयानि । तत्र प्रागिति पंचम्यंतमव्ययम् । पंचमी चैयं त्यज्जलोपे ।
अतः प्रागादिदिशो लक्ष्यीकृत्येयमर्थो जातः । तत्र शुक्रप्रीतये पूर्वस्यां दिशि वज्रकं हीरकं
निधेयम् । एवं चन्द्रप्रीत्यर्थं शोभनं मुक्ताफलमाग्नेय्याम् । भौमप्रीत्यर्थं प्रवालं दक्षिणस्याम् ।
अगौ राहौ तत्प्रीत्यर्थं गोमेदं नैऋत्याम् । आर्कौ शनिप्रीतये शोभनं नीलं पश्चिमायाम् ।
केतुप्रीतये वैडूर्यं वायव्याम् । गुरुप्रीतये पुष्पकं पुष्परागम् उत्तरस्याम् बुधप्रीतये पाचिः
ईशान्याम् । सूर्यप्रीतये माणिक्यं मध्यमकोष्ठे इति ॥ ९ ॥

दरिद्राणां रत्नधारणोपायः-

माणिक्यमुक्ताफलविद्रुमाणि गारुत्मकं पुष्पकवज्रनीलम् ॥

गोमेदवैडूर्यकर्मकतः सूरत्नान्यथो ज्ञेयस्य मुदे सुवर्णम् ॥ १० ॥

अथ सति द्रव्यसामर्थ्ये नवरत्नसमुदायधारणस्य शक्यत्वात्तदुक्तवेदानीमंसति द्रव्य-
सामर्थ्ये यद्ग्रहकृतं दौष्ट्यं तद्ग्रहरत्नधारणमिद्वन्नयाह-भाणिक्येति ॥ सूर्यप्रीत्यर्थं
भाणिक्यं धार्यम् । एवं चन्द्रस्य मुक्ताफलं भौमस्य विद्रुमं बुधस्य गारुत्मकं गरुड-
पाचिः गुरोः पुष्पकं पुष्परागः शुक्रस्य वज्रं शनेर्नीलम् । लहसुनिया इति कान्यकुब्जभाष-
याहुः । राहोर्गोमेदं केतोर्वैदूर्यमित्येवमर्कतोर्कादीनां ग्रहाणां रत्नानि धार्याणि स्युः ।
तत्र यद्ग्रहकृतं दौष्ट्यं तस्य ग्रहस्य तुष्ट्यै तद्वर्तनं धार्यमित्यर्थः । यदाह कश्यपः- “सूर्या-
दीनां च सन्तुष्ट्यै भाणिक्यं मौक्तिकं तथा । सुविद्रुमं मारकतं पुष्परागं च वज्रकम् ॥
नीलगोमेदवैदूर्यं धार्यं स्वस्वदृढक्रमात् ॥” अथो इस्य मुदे सुवर्णमित्यग्रिमश्लोकेन
सम्बन्धः ॥ १० ॥

तत्राप्यशक्तावलपमूल्यरत्नधारणम्-

धार्यं लाजावर्तकं राहुकेत्वो रौप्यं शुक्रेंद्रोश्च मुक्ता गुरोस्तु ॥

लोहं मदस्यारभान्वोः प्रवालंताराजन्मक्षेत्रावृत्तितः स्यात् ॥ ११ ॥

अथ महामूल्यरत्नधारणे यस्य सामर्थ्याभावस्तदर्थमल्पमूल्यानि रत्नानि ताराबलं च
शालिन्याह-धार्यमिति ॥ अथो इस्य बुधस्य मुदे सन्तोषार्थं सुवर्णं यथाशक्ति धार्यम् । राहु-
केत्वोः प्रीत्यै लाजावर्तकं मणिविशेषो धार्यः । एवं शुक्रेंद्रोस्तुष्ट्यै रौप्यम् । गुरोस्तुष्ट्यै मुक्ता ।
मन्दस्य शनेस्तुष्ट्यै लोहम् । आरभान्वोर्मैगलसूर्ययोः प्रीत्यै प्रवालं धार्यम् । उक्तं च श्रीपतिना-
“धार्यं तुष्ट्यै विद्रुमं भौमभान्वो रूप्यं शुक्रेंद्रोश्च हेमैन्दुजस्य । मुक्ता सूरैर्लोहमर्कात्मजस्य
लाजावर्तः कीर्तितः शेषयोश्च ॥” इति ॥ सूरैः सुरगुरोः । शेषयो राहुकेत्वोः ।

औषधीमूलानि धार्याणि ग्रहदोषे-

दीपिकाकारस्तु औषधीमूलानि धार्याणीत्याह-“मूलं धार्यं त्रिशूल्याः सवितरि विगुणक्षीरि-
कामूलमिदौ जिह्वाहिर्भूमिपुत्रे रजनिकरसुते वृद्धदारोश्च मूलम् । भांगी जीवेऽथ शुके भवति
शुभकरं सिंहपुच्छस्य मूलं विच्छोलं चार्कपुत्रे तमसि मलयजं केतुदोषेऽश्वगंधम् ॥” इति ॥
त्रिशूली बिल्वः । क्षीरिका क्षीरिणी । जिह्वाहिनागजिह्वा । वृद्धदारुविधारः । भाङ्गी प्रसिद्धा
सिंहपुच्छं वा घोटं चरिवारेति मध्यदेशभाषया प्रसिद्धम् । मलयजं चन्दनम् । अश्वगंधं प्रसि-
द्धम् । एतदौषधीमूलधारणं सर्वथा रत्नधारणाशक्तौ वेदितव्यम् ॥

ताराबलानयनम्-

तारेति ॥ यदिने ताराबलमस्ति वा नवेति विचारश्चिकीर्षितस्तादिने या तारा स जन्मक्षान्ति
जन्मनक्षत्रात्रिरावृत्तितः आवृत्तित्रयेण गणनीया स्यात् । त्रिरिति “द्वित्रिचतुर्भ्यः सुच्” इति
सुजंतमव्ययम् । स्वजन्मनक्षत्रादिनक्षत्रे गणिते नवभिर्भक्ते तिस्र आवृत्तयो भवन्ति । अव-
शिष्टतारायाः शुभाशुभं वाच्यमिति फलितोऽर्थः ॥ ११ ॥

ताराणां जन्मादिसंज्ञाविशेषाः-

जन्माख्यसंपद्विपदः क्षेमप्रत्यरिसाधकाः ॥

वधमत्रातिमैत्राः स्युस्तारा नामसद्वक्फलाः ॥ १२ ॥

अथ शेषक्रमेण सकलास्तारासंज्ञा अनुष्टुभाह-जन्माख्येति ॥ स्पष्टार्थमिदं पद्यम् । यदाह नारदः-“जन्मसंपद्विपक्षेप्रत्यरिः साधको वधः । मित्रं परममित्रं तु जन्मभाव पुनः पुनः ॥ ” इति ॥ एवं तारा गणनीया इति शेषः । तत्र तृतीयापंचमीसप्तम्यस्तारा निषिद्धाः । अनिष्टफलश्रवणात् । अर्थादन्याः समीचीनाः । समीचीनफलश्रवणात् । उक्तं च-“जन्म-तारा द्वितीया च षष्ठी चैव चतुर्थिका । अष्टमी नवमी चैव षट् तु ताराः शुभावहाः ॥” इति ॥ जन्मनक्षत्रं तु कार्यविशेषे गृहीतं प्रतिषिद्धं च । तच्चाग्रे निर्णेष्यते । तदिदं तारा-बलं कृष्णपक्षविषयं न तूभयपक्षसाधारणम् । तदाह नारदः-“कृष्णे बलवती तारा शुक्ल-पक्षे बली शशी” इति ॥ युक्तं चैतन् ॥ यतोऽत्रार्थवादो रत्नमालायां-“ न खलु बहुलपक्षे शीतरश्मेः प्रभावः कथितमिह हि तारावीर्यमार्थैः प्रधानम् । अतिविकलशरीरे प्रेयसि प्रोषिते वा प्रभवति खलु कर्तुं सर्वकार्याणि योषा ॥ शुक्ले पक्षे शीतरश्मिर्बलीयानप्राधान्यं तारका-यास्तु तत्र । शक्त्या युक्त विद्यमानेपि कांते न स्वातंत्र्यं योषितः क्वापि दृष्टम् ” इति ॥ १२ ॥

दुष्टताराणां दोषपरिहारो द्विधा-

मृत्यौ स्वर्णतिलान्विपद्यपि गुडं शाकं त्रिजन्मस्वथो

दद्यात्प्रत्यरितारकासु लवणं सर्वो विपत्प्रत्यरिः ॥

मृत्युश्चादिमपर्यये न शुभदोऽथैषां द्वितीयैशका

नादिप्रात्यतृतीयका अथ शुभाः सर्वे तृतीये स्मृताः ॥ १३ ॥

अथावश्यककृत्ये दुष्टताराणां प्रकारद्वयेन परिहारं शार्दूलविक्रीडितेनाह-मृत्यौ स्वर्णतिला-
निति ॥ (१) मृत्यौ सप्तम्यां वधतारायां स्वर्णतिलान् यथाशक्ति सुवर्णयुक्तांस्तिलान् ब्राह्म-
णाय दद्यात् । विपद्यपि विपत्संज्ञायां तृतीयतारायां गुडमिश्रविकारं दद्यात् । त्रिजन्मसु-
तिस्त्वेषु जन्मतारासु शाकं प्रसिद्धं वृताकादि दद्यात् । अथो प्रत्यरितारकासु पंचम्यां तारायां
लवणं दद्यात् । तदाह नारदः-“जन्मत्रिपंचसप्ताख्यास्तारा नेष्टफलप्रदाः ॥ अनिष्टपरिहाराय
दद्याद्दानं द्विजातये ॥ शाकं गुडं च लवणं सतिलं कांचनं कमात् ॥” इति ॥ अत्र सतिलमिति
विशेषणं कांचनपदस्य न लवणपदस्य । तेन वधतारायां सतिलं कांचनं देयम् । उक्तं च
दीपिकायां-प्रत्यरौ लवणं दद्याच्छाकं दद्यात्त्रिजन्मसु । विपत्तारे गुडं दद्यान्निधने तिलकां-
चनम् ॥ ” इति ॥ (२) द्वितीयः परिहारः उच्यते तत्रादिमपर्यये प्रथमावृत्तौ विपत्प्रत्यरि-
मृत्युश्च तृतीयपंचमीसप्तम्यस्ताराः सर्वा अपि सामान्यतः षष्टिवटिकात्मिका अपि न शुभदाः
स्युः । अथ द्वितीये पयस्य द्वितीयावृत्तौ विपत्प्रत्यरिमृत्यूनामादिप्रात्यतृतीयका अंशा न
शुभदाः । विपत्तारायां प्रथमा विंशतिर्वटिकास्त्याज्याः । इतराश्चत्वारिंशच्छुभाः ।
प्रत्यरितारायां मध्यमा विंशतिर्वटिकास्त्याज्यास्तदुभयतो विंशतिर्विंशतिर्वटिकाः
शुभाः । वधतारायामंतिमा विंशतिर्वटिकास्त्याज्या आद्याश्चत्वारिंशच्छुभा इति नवीना
व्याकुर्वते ॥ जीर्णास्त्वंशशब्देन नक्षत्रचतुर्थांशमाहुः ॥ तथा सति आदिप्रात्य-
तृतीयकाश्चरणाः क्रमेण निषिद्धाः इतरे शुभाः । अथ तृतीये पर्यये तृतीयावृत्तौ

विपत्प्रत्यारिमुत्थवश्चैते सर्वे षष्टिघटिकात्मका अपि शुभाः शोभनफलदाः स्मृताः । तथा च जगन्मोहने गुरुरित्युक्त्वा पठितं—“पर्याये प्रथमे वर्ज्या विपत्प्रत्यारिनैधनाः । द्वितीये त्वंशका वर्ज्यास्तृतीये त्वखिलाः शुभाः ॥ ” इति ॥ द्वितीये पर्याये अंशकानाह स एव—“आद्यांशो विपदि त्याज्यः प्रत्यरे चरमोऽशुभः । वधे त्याज्यस्तृतीयोऽंशः शेषा अंशास्तु शोभनाः ॥” इति ॥ अत्रांशो नक्षत्रचतुर्थीश उच्यते किमत्र प्रमाणमिति चेत् ॥ उच्यते ॥ “ जन्म-
क्षादशमं कर्म संघातर्क्षं तु षोडशम् । अष्टादशं सामुद्र्यं त्रयोविंशं विनाशनम् ॥ मानसं पञ्चविंशर्क्षं नाचरेच्छुभमेषु तु ॥ ” इति नारदोक्तोर्विनाशिकाख्यस्य त्रयोविंशस्य भस्य दुष्टत्वम् ॥

तदपवादः—

तदपवादमाह च्यवनः—“वैनाशिकाख्ये नक्षत्रे अष्टाशीत्यंशकं विना । शेषांशा शुभदा ज्ञेया जन्मनीदुगातांशकाः ॥ ” इति । अत्र वैनाशिकं प्रत्यरिसंज्ञं तस्य वरमांशस्यानिष्टता प्राप्ता साष्टाक्षीत्यंशकं विनेत्यनेन बाध्यते इति । अतः ‘ एकत्र दृष्टः शास्त्रार्थोपरत्रापि विनि-
युज्यते ’ इति न्यायादत्रापि सैव व्याख्येति न नवीनमतं ज्यायः ॥ अप्रमाणत्वात् ॥ १३ ॥

चन्द्रस्य राशौ द्वादशद्वादशावस्थागणनोपायः—

षष्टि ६० घ्नं गतमं भुक्तघटीयुक्तं युगा ४ हतम् ॥

शराब्धि ४५ हल्लब्धतोऽर्कशेषेऽवस्थाः क्रियाद्विधोः ॥ १४ ॥

अथ चन्द्रावस्था वक्ष्यति । तद्गणनोपायमनुष्ठुभाह—षष्टिगामेति ॥ अत्र चन्द्रस्य राशौ राशौ द्वादश द्वादश अवस्थाः सन्ति । यदाह नारदः—“चन्द्रस्य द्वादशावस्था राशौ राशौ यथा-
क्रमात् । यात्रोद्वाहादिके कार्ये संज्ञातुल्यफलप्रदाः ॥ ” तत्राश्विनीमारभ्य गतभानि षष्ट्या ६० गुण्यानि वर्तमाननक्षत्रभुक्तानि कार्याणि । तानि पुनर्युगैश्चतुर्भिर्गताहृतानि शराब्धिहृत्पञ्च-
चत्वारिंशता भाज्यानि । यल्लब्धमागतं गतावस्थास्ताः । शेषं वर्तमानावस्थाः । तत्र लब्धांक-
स्यापि द्वादशाधिक्ये द्वादशभिर्भागे प्रवासाद्यवस्थाश्चन्द्रस्य गताः स्युः । ता अवस्था मेषराशेः पुंसः प्रवासादिसंज्ञा, वृषराशिस्थे चन्द्रे नष्टादिसंज्ञाः स्युः । एवं मिथुनादिदशराशिषु मृता-
दिसंज्ञा ह्यवस्थाः क्रमेण भवन्तीत्यर्थः । यदाह नारदः—“षष्टिघ्नं चन्द्रनक्षत्रं तत्कालघटिका-
न्वितम् । वेदघ्नमिषुवेदाप्तमवस्थाभानुभाजिताः ॥ ” इति ॥ अत्रोपपत्तिः । एकैकस्मिन्
राशौ द्वादश द्वादशावस्थाः—सन्ति । सामान्यतो नक्षत्रभोगःषष्टिघटिकात्मक इत्येवं सति राशि-
भोगघटिकाः पञ्चत्रिंशदधिकशतं भवति ॥ तत्र त्रैराशिकं—यद्येताभि १३५ घटीभिर्द्वादशाव-
स्था लभ्यन्ते तत्रेष्टघटीभिः किमिति । तत्रैकघट्या गुणनायां विकारानापत्तेर्द्वादशानामयमं-
को १३५ भाजको जातः ॥ यथा १२ अत्रानयोर्गुणकभाजकयोस्त्रिभिरपधर्तने गुणकाश्चत्वारः
४ । भाजकाः पञ्चचत्वारिंशत् ४५ । तत्कालघटीयोगस्तु न्यायप्राप्त एव । तथा द्वादश-
भागोपि । तदाधिक्यस्य निष्प्रयोजनत्वात् ॥ अत्रेदमवधेयम् यद्यपि नक्षत्राणां घटीन्यूनाधि-
कभावः संभवति तथापि षष्टिघटिकात्मकेन व्यवहारः कार्यः । विद्यमाननक्षत्रं भुक्तं तु
स्वभोगं ज्ञात्वा षष्टिघटिकात्मकं कृत्वा तत्र योज्यम् । यथा यदि स्वभोगेन षष्टिघटिकाः

लभ्यन्ते तदेष्टघटीभिः किमिति त्रैराशिकेनेष्टघटीनां षष्टिगुणको नक्षत्रभोगो भाजक इति ॥ १४ ॥

द्वादशावस्थानामानि फलानि च-

प्रवासनाशौ मरणं जयश्च हास्यारतिक्रीडितमुत्तमक्ताः ॥

ज्वराख्यकंपस्थिरताह्ववस्थामेषात्कमान्नामसद्वफलाः स्युः १५

अथ द्वादशावस्थानामानि सफलान्युपजात्याह-प्रवासनाशाविति ॥ स्पष्टार्थमिदं पद्यम् । उक्तं च कश्यपेन-“प्रवासनष्टे च मृता जया हास्या रतिमुदा । मुक्ता मुक्ता ज्वरा कंपा सुस्थितिर्नामसन्निभाः ॥ ” इति ॥ मुदा-“षिद्धिदादिभ्योङ्” । ततष्टाप् ॥ १५ ॥

ग्रहदोषशान्तये सौषधजलस्नानं-दक्षिणाश्च-

लाजाकुष्ठबलाप्रियंगुघनसिद्धार्थैर्निशादारुभिः

पुंखालोध्रयुतैर्जलैर्निगदितं स्नानं ग्रहोत्थाघहृत् ॥

धेनुः कंब्वरुणो वृषश्च कनकं पीतांबरं चोटकः

श्वेतो गौरसिता महासिरज इत्येता रवेर्दक्षिणाः ॥ १६ ॥

अथ ग्रहाणां वैकृतपरिहारार्थं सौषधजलस्नानं दक्षिणाश्च शार्दूलविक्रीडितेनाह-लाजाकुष्ठमिति ॥ लाजाः मृष्टशालयः इति केचित् ॥ वस्तुतस्तु ओषधीसाहचर्याल्लाजाशब्देन लज्जावती गृह्यते । कुष्ठं प्रसिद्धम् । बला वरिया इति कान्यकुब्जभाषायामाहुः । प्रियंगुः फलिनी । चनो मुस्ता । सिद्धार्थाः सर्षपाः शिरसा इति महाराष्ट्राः । सरिस इति कान्यकुब्जाः । निशे हरिद्राद्वयम् । दारुः देवदारुः । पुंखा शरपुंखा । लोध्रं प्रसिद्धम् । एतैरौषधैर्युतानि गंगादिजलानि तैः स्नानं दुष्टग्रहसूचितारिष्टनाशकं स्यात् । उक्तं च दीपिकायां-“सिद्धार्थलोघ्ररजनीद्वयमुस्तधान्यं लामज्जकं सफलिनी सवचा च मांसी । स्नानं कुरु ग्रहगणप्रशमाय नित्यं सर्वे रविप्रभृतयः सुमुखीभवन्ति ॥” देवज्ञमनोहरेपि-“सप्रियंगुरजनीद्वयमांसी कुष्ठलाजसितसर्षपखण्डैः । वारिभिः सहवचैः सहलोघ्रैः स्नानमस्ति निखिलग्रहं पीडाम् ॥” इति । वारिभिस्तीर्थोदकैः ॥

तत्र औषधस्नानानि ग्रहभेदेन-

रत्नमालायां तु प्रत्येकं ग्रहाणामौषधस्नानमुक्तम् । यथा (१)-“मनःशिलैलासुरदारुकुंकुमैरुशीरयष्टीमधुपद्मकान्वितैः । सताम्रपुष्पैर्विषमे स्थिते रवौ शुभावहं स्नानमुद्राहृतं बुधैः ॥ सूर्यस्येदम् ॥ (२)-पंचगव्यगजदानविमिश्रैः शंखशुक्तिकुमुदस्फटिकैश्च । शीतरश्मिकृतवैकृतहंतृ स्नानमेतदुदितं नृपतीनाम् ॥ चंद्रस्येदम् ॥ (३)-वित्त्वचंपकबलारुणपुष्पैर्हिगुल्फकफलिनीविकुलैश्च । स्नानमद्भिरिह मांसियुताभिर्भौमदैर्स्थविनिवारणमाह ॥ भौमस्येदम् ॥ (४)-गोमयाक्ष्णफलैः ससरोजैः क्षौद्रशुक्तिनवमूलहेमभिः । स्नानमुक्तमिदमत्र भूभृता बोधनाशु-

भविनाशनं बुधैः ॥ बुधस्येदम् ॥ (५)—“मालतीकुसुमयुक्तसर्षपैः पल्लवैश्च मदयन्ति-
कोद्भवैः । क्षिप्रमंबुमधुकेन च स्फुटं वैकुण्ठं गुरुकृतं विनिहन्ति ॥” गुरोरिदम् (६) एलया च
शिलया समन्वितैर्वारिभिः सकलमूलकुंकुमैः स्नानतो भृगुसुतोपपादितं दुःखमेति विलयं न सं-
शयः ॥ ”शुक्रस्येदम् (७) असिततिलांजनलोप्रबलाभिः शतकुसुमान्वितलाजयुताभिः । रवितनये
कथितं विषमस्थे दुरितहृदाप्लवनं मुनिमुख्यैः ॥ शनेरिदम् । लोभगर्भतिलपत्रकमुक्ताहस्तिदान-
भृगनाभिपयोभिः । स्नानमार्त्तिमिह कृतं राहोः साजमूत्रमिदमेव च केतोः ॥ ”राहुकथि-
तद्रव्यमजमूत्रसहितं केतुर्थं स्यात् ॥ राहुकेत्वोरिदम् । अतएवोक्तं दीपिकायां—“प्रयोज्य-
मौषधस्नानं ग्रहविप्रसुरार्चनम् । ग्रहानुद्दिश्य होमो वा ग्रहाणां प्रीतिमिच्छता ॥ ” तत्र ग्रहपू-
जाहोमौ वसिष्ठसंहितायां महता प्रबंधेनोक्तौ तत एवावगंतव्यावित्यलमतिविस्तरेण ॥

तत्र दक्षिणाः—

अथ रवेरिति ॥ रविमारेभ्य दक्षिणा उच्यन्ते ॥ तत्र सूर्यप्रीत्यर्थं धेनुः । चंद्रप्रीत्यर्थं कंबु-
शंखः । कंबु इति नपुंसकलिंगं पृथक्पदम् । “शंखः स्यात्कंबुरस्त्रियाम्” इत्यमरोक्तेः । मंग-
लप्रीत्यर्थं मरुण आरक्तो वृषः । बुधप्रीत्यर्थं कनकं सुवर्णम् । गुरुप्रीत्यर्थं पीतांबरम् । तच्च
यथाविभवं कार्पासं कोशजं च । शुक्रप्रीत्यर्थं श्वेतो घोटकः । शनिप्रीत्यर्थं मसिता श्याम-
वर्णा गौः । राहुप्रीत्यर्थं महाऽसिर्बहुमूल्यखड्गः । केतुप्रीत्यर्थं मजः छागः । एवमेषां दक्षि-
णेत्यर्थः । यदाह वसिष्ठः—“धेनुं शंखं रक्तवृषं हेमपीतांबरद्वयम् । श्वेताश्वं कृष्णधेनुं च
कृष्णलोहमजं क्रमात् ॥ स्वर्णेन वा समीकृत्य दातव्या दक्षिणा ततः । आचार्यार्थं जापकेभ्यो
ब्राह्मणेभ्योऽथ शक्तितः ॥ ” इति ॥

तत्र दानान्तराणि विभवानुसारेणान्येषामपि—

अत्र प्रत्येकं दानमंत्रास्तत्रैवोक्ताः ग्रंथभूयस्त्वभ्यान् लिख्यन्ते “एवं यः कुरुते सम्यग्र-
हयज्ञं नृपोत्तमः । सर्वान् कामानवाप्नोति शुभस्थानफलं लभेत् ॥” नृपोत्तम इत्युपलक्षणम् ।
तन यः कश्चिद्गृहस्थोपि कुर्यात् ॥ तत्र स्वविभवानुरूपाणि ग्रहदानानि प्रोक्तानि कैश्चित् ।
यथा—“कौसुंभवस्त्रं गुडहेमताम्रं माणिक्यगोधूमसुवर्णवस्त्रम् । सवत्सगोदानमिति प्रगीतं
दुष्टार्थमातौ हि मसूरिकाश्च ॥ सूर्यायेदम् ॥ घृतकलशं सितवस्त्रं दधिशंखे चैव मौक्ति-
कसुवर्णे । रजतं च संप्रदद्याच्चंद्रारिष्टोपशमनाय ॥ ” चंद्रायेदम् । “प्रवालगोधूममसूरिकाश्च
वृषश्च ताम्रः करवीरपुष्पम् । आरक्तवस्त्रं गुरुहेमताम्रं दुष्टाय भीमाय सचंदनं हि ॥” भीमा-
येदम् । “नीलं वस्त्रं मुद्गदानं बुधाय रत्नं पाची दासिकहिमसर्पिः । कांस्यं दंतः कुंजरश्चाथ
मेषो रौप्यं सर्वं पुष्पजायादिकं च ॥” बुधायेदम् । “अश्वः सुवर्णं शुक्रपीतवस्त्रं सपीतधान्यं
लवणं सपुष्पम् । सशर्करं तद्रजनीप्रयुक्तं दुष्टार्यशांत्यै गुरवे प्रदेयम् ॥” गुरवे इदम् । रजनी
हिरद्रा ॥ “चित्रवस्त्रमपि दानमर्चिते दुष्टगे मुनिवरैः परिगीतम् । तंडुलं घृतसुवर्णरूप्यकं वज्रकं
परिमलो धवलोश्वः ॥” शुक्रायेदम् ॥ “नीलकं महिषं कृष्णं वस्त्रं लोहं सदाक्षिणम् ॥ दद्या-
च्च दक्षिणायुक्तं शनिदौष्ट्यप्रशांतये ॥” सूर्यजायेदम् । “राहोर्दानमिदं मेषो गोमेदं लोहकं-
वलौ । सुवर्णं नागरूप्यं च सतिलं ताम्रभाजनम् ॥ ” राहवे इदम् । “केतोर्वैदूर्यममलं तैलं
भृगमदंस्तथा । ऊर्णास्तिलाश्च संयुक्ता दद्यात्क्लेशपनुत्तये ॥” केतवे इदम् ॥

दानेषु प्रकारान्तरम्-

अन्यच्च संहिताप्रदीपे-“भानुस्तांबूलदानादपहरति नृणां वैकृतं वासरोत्थं सोमः श्रीखं-
डदानादवानिवरसुतो भोजनात्पुष्पदानात् ॥ सौम्यः शक्रस्य मंत्री हरिहरमनाद्भार्गवः शुभ्र-
वस्त्रैस्तैलस्तानात्प्रभाते दिनकरतनयो ब्रह्मनुत्या परौ च ॥ ” इति । ब्रह्म ब्राह्मणः । परौ राहु-
केतू ॥ १६ ॥

गतेः प्राक् ग्रहाणां गन्तव्यराशिफलदानादिनानि-

सूर्यारसौम्यास्फुजितोक्षनागसप्ताद्रिघसान्विधुरग्निनाडीः ॥

तमोयमेज्यस्त्रिरसाश्विमासाद्वन्तव्यराशेः फलदाः पुरस्तात् ॥ १७ ॥

अथ सूर्यादयो ग्रहा गन्तव्यराशेः प्राक् कियद्भिर्दैनैः फलं दद्युरित्येतदुपजात्याह-सूर्या-
रसौम्येति । सूर्यादयो ग्रहा गन्तव्यराशेर्जिगमिपितराशेः पुरस्तात् पूर्वमेवैतत्संख्याकादिवस-
घटीमासान् । अत्र-“कालाध्वनोरत्यंतसंयोगे ” इति द्वितीया । ततो नैरतयेण ताव-
त्कालं फलदाः स्युः । तद्यथा-सूर्यो गन्तव्यराशेः प्राक् अश्वघसान्तापंचदिवसात् फलदः,
एवमारो भौमोष्टदिवसात् पूर्व फलदः, बुधः सप्तदिवसात्, शुक्रोऽपि सप्तदिवसात्, विधुश्चंद्रः
अग्निनाडीघटिकात्रयमेव प्राक् फलदः, राहुर्गन्तव्यराशेः प्राक् त्रिमासफलदः, एवं शनिः
पण्मासात्, गुरुर्द्विमासात् पूर्व फलद इत्यर्थः । उक्तं च-“सूर्यः पंचदिनं शशी त्रिघटिकं भौमो-
ऽष्ट वै वासरान्सप्ताहानि भृगुः स सोमतनयो मासद्वयं वै गुरुः । पण्मासात्पुरतोऽपि सूर्यतन-
यो राहुश्च मासत्रयं केतुश्चैव ददाति भावि सकलं गन्तव्यराशेः फलम् ॥” इति ॥ जगन्मो-
हने त्वेवमुक्तम्-“आदित्यादिग्रहा दद्युर्लभे वा गोचरेऽपि वा । सप्तविंशति २७ भागोर्ध्वं
परराशिफलं खलु ॥ ” इति ॥ १७ ॥

मंगलादिकृतेषु दोषनिवृत्त्यै ग्रहेभ्यो दानम्-

दुष्टे योगे हेम चंद्रे च शंखं धान्यं तिथ्यर्द्धे तिथौ तंडुलाश्च ॥

वारे रत्नं भे च गां हेमनाड्यां दद्यात्सिधूतं च तारासु राजा १८

अथ प्रसंगादावश्यकमंगलयात्राकृत्येषु कर्त्तव्येषु सत्सु तिथ्यादिविषयकदुष्टयोगसद्भावे
तद्दोषनिवारणार्थं दानं शालिन्याह-दुष्ट इति । दुष्टे व्यतीपातादिरूपे योगे सति हेम सुवर्णं
यथाशक्तिं राजा दद्यात् । च पुनश्चंद्रे दुष्टे विहितान्यस्थानस्थिते शंखं दद्यात् । तिथ्यर्द्धे
करणे भद्राख्ये दुष्टे धान्यं दद्यात् । तिथौ दुष्टे चतुर्थ्यादिरूपे तंडुलान् । वारे दुष्टेऽनुपचय-
रूपे रत्नं प्रवालमुक्तादि दद्यात् । भे राशौ दुष्टे क्रूरग्रहाधिष्ठितत्वादिदोषसहिते सति गां
दद्यात् । नाड्यां घटिकायां दुर्मुहूर्तादिना दुष्टायां सत्यां हेम सुवर्णं दद्यात् । च पुनस्तारासु
दुष्टासु विपत्प्रत्यरिवधरूपासु सिधूतं लवणं दद्यात् । पूर्व दुष्टतारासु प्रत्येकं विशिष्य दान-
मुक्तम् । इदानीं तदशक्तौ लवणमेव देयमिति पुनराक्तिपरिहारः । उक्तं च दीपिकायां
“योगस्य हेम करणस्य च धान्यमिदोः शंखं च तंडुलमणी तिथिवारयोश्च । ताराबलाय
लवणान्यथ गां च राशेर्दद्याद्द्विजाय कनकं शुचिनाडिकायाम् ॥ ” इति ॥ १८ ॥

राशिप्रविष्टग्रहाणां फलदानकालः—वारगतस्वस्वनक्षत्रफलं च—

राश्यादिगौ रविकुजौ फलदौ सितेज्यौ मध्ये सदा
शशिसुतश्चरमेऽब्जमंदौ ॥ अध्वात्रवह्निभयसन्मतिव-
स्त्रसौख्यदुःखानि मासि जनिभे रविवासरादौ ॥ १९ ॥

इति श्रीदैवज्ञानन्तसुतदैवज्ञरामविरचिते मुहूर्तचिन्तामणौ
गोचरप्रकरणं समाप्तम् ॥ ४ ॥

अथात्र गोचरप्रसंगात्सूर्यादयो ग्रहाः राश्यंतरगताः संतः कदा शुभाशुभफलदातारो भवन्ति । तथा चांद्रमासाधिकरणकरविवासरादौ स्वजन्मनक्षत्रप्रवेशे सति फलविशेषं च वसंततिकलावृत्तेनाह—राश्याविति ॥ रविकुजौ सूर्यमंगलौ राश्यादिगौ राशिप्रथमदशांशमध्यस्थितौ सन्तौ फलदौ निखिलफलदातारौ । अवशिष्टांशेष्वपि दीपत्फलदौ । एवं सितेज्यौ शुक्रवृहस्पती मध्ये मध्यगतांशदशके निखिलफलदातारौ अन्यत्रेषत् । शशिसुतो बुधः सदा त्रिंशदंशेषु निखिलफलदाता । अब्जमंदौ चंद्रशनेश्चरौ चरमदशके निखिलफलदातारावन्यत्रेषत् । उक्तं च वसिष्ठेन—“भवनाधिगतौ फलदौ रविभौमी मध्यगौ च गुरुशुक्रौ ॥ अंत्यगतौ शशिरविजौ सदैव फलदः शशांकस्सुतः ॥ ” वराहेणापि—“दिनकररुधिरौ प्रवेशकाले गुरुभृगुजौ भवनस्य मध्ययाती ॥ रविसुतशशिनौ विनिर्गमस्थौ शशितनयः फलदस्तु सर्वकालम् ॥ ” इति ॥ रुधिरौ भौमः ॥

मासिमासि जन्मनक्षत्रफलं वारभेदेन—

अध्वेति ॥ यस्मिन्मासे स्वीयजन्मनक्षत्रप्रवेशे सूर्यादिवाराश्चेत्स्युस्तदा तस्मिन्मासेऽध्वादीनि फलानि वाच्यानि ॥ तद्यथा—रविवारे जन्मनक्षत्रप्रवेशे सति तस्मिन् मासे अध्वा मार्गोऽटनमिति यावत्, फलं तस्य पुंसो भवेत् । एवं चन्द्रवारे जन्मनक्षत्रप्रवेशे अन्नं भक्ष्यं तत्प्राप्तिः स्यादित्यर्थः ॥ एवं भौमवारे वह्निभयं भवेत् ॥ बुधवारे सन्मतिः सती समीचीना धर्मयुक्ता बुद्धिर्भवेत् । गुरुवारं वस्त्रप्राप्तिर्भवेत् । भृगुवारं सौख्यं भवेत् । शनिवारे दुःखप्राप्तिः स्यादित्यर्थः ॥ उक्तं च ज्योतिषरत्नसंग्रहे वामनेन—“अध्वा भोजनमग्निभीः सुमतिता वस्त्रं सुखं चासुखं मासे मासि फलं भवेज्जननभे सूर्यादिवारे स्थिते ॥ ” इति ॥ अत्र—‘मासास्तथा च तिथयस्तुहिनांशुमानात्’ इति भास्कराचार्यवाक्याच्चांद्रः शुक्लप्रतिपदादिदर्शितो मासो गृह्यत इति शिवम् ॥ १९ ॥ अथ गोचरप्रकरणं गद्येनोपसंहरति—इति दैवज्ञेति ॥ ज्योतिर्विद्वरनीलकण्ठविदुषः श्रीचन्द्रिकायास्तथा पुत्रेणाहिगवीप्रसारितधिया मौहूर्तचिन्तामणेः । गोविंदेन विनिर्मिते नयनिधौ पीयूषधाराभिधे व्याख्याने ग्रहगोचरप्रकरणं संपूर्णतामध्यगात् ॥ १ ॥

इति श्रीमदैवज्ञमुकुटालंकारनीलकण्ठज्योतिर्विदपुत्रगोविंदज्योतिर्विद्विरचितायां मुहूर्त-
चिन्तामणिटीकायां पीयूषधारायां ग्रहगोचरप्रकरणं समाप्तम् (४) ॥ श्रीरस्तु ॥

अथ गुणैः सहाष्टचत्वारिंशत्संस्कार (४८) प्रकरणम् ५।

प्रथमरजोदर्शने शुभाशुभनिर्णयः-

आद्यं रजः शुभं माघमार्गराधेषफाल्गुने ॥

ज्येष्ठश्रावण्योः शुक्ले सद्गारे सत्तनौ दिवा ॥ १ ॥

श्रीगणेशाय नमः ॥ शर्वाणीतनयमघाच्छिदावमीशं नत्वा श्रीगुरुपदभक्तिलब्धविद्यः ॥ गोविंदो विबुधजनप्रहार्षिणीं तां संस्कारप्रकरणटिप्पणीं तनोति ॥ १ ॥ अथ संस्कारप्रकरणं व्याख्यायते-

संस्कारपदार्थः-

तत्र संस्क्रियतेऽनेन श्रौतेन कर्मणा स्मार्तेन वा पुरुष इति संस्कारः । स्वीयस्वीयजातौ सामान्यविशेषविहितवैदिकस्मार्तकर्मनुष्ठानद्वाराऽष्टविशेषाधायक इति यावत् ॥ लक्षणया तदर्थोक्तदिनशुद्धयादिकं संस्कारशब्देनोच्यते ॥ तस्य प्रकरणमुपक्रमः ॥

अष्टाचत्वारिंशत्संस्कारनामानि-फलं च-

ते च संस्काराः अष्टाचत्वारिंशत् । यदाह गातमः-“गर्भाधानं पुंसवनं सीमंतोन्नयनं जातकर्म नामकरणान्नप्राशनचैलोपनयनं चत्वारि वेदव्रतानि स्नानं सहधर्मचारिणीसंयोगः पंचानां यज्ञानामनुष्ठानमष्टकापार्वणश्राद्धं श्रावण्याग्रहायणी चैत्री आश्विनयुजीति सप्तपाक-संस्था अग्न्याधानमग्निहोत्रं दर्शपूर्णमासौ चातुर्मास्याण्याग्रयणेष्टिर्निरुद्धपशुबंधः सौत्राम-णीति सप्तहविर्यज्ञसंस्था अग्निष्टोमोत्थग्निष्टोम उक्थः षोडशीवाजपेयोतिरात्र आप्तोर्यामः इति सप्त सोमयज्ञसंस्था इत्येते चत्वारिंशत्संस्काराः ॥ अष्टावात्मगुणाः दया सर्वभूतेषु क्षातिरनसूयाशौचमनायासो मांगल्यमकार्षण्यमस्पृहेति ॥ यस्यैते चत्वारिंशत्संस्काराः अष्टा-वात्मगुणाश्च स ब्राह्मणः सायुज्यमाप्नोति” इति ॥ तत्रैते पुंसः संस्काराः समीचीनदिवसेष्व-मुष्ठिताः संतोभिहितफलदातारो भवन्ति ॥

गर्भाधानयोग्यस्त्रीस्वरूपस्य निर्णयः-

तत्र प्रथमं गर्भाधानाख्यः संस्कारोऽभिहितः । स च रजस्वलाधीनः । उक्तं च भर-द्वाजसंहितायां- “रजस्वला यदा नारी योग्या स्याद्रर्भधारणे । ततः कुर्वीत तत्संगं गर्भार्थं बुद्धिमान्नरः ॥

पुत्रोत्पादनाकरणे प्रत्यवाय इत्यादिरीत्या पुत्रप्रशंसा-

तत्रापि पुत्रोत्पत्त्यर्थमवश्यं संगः कार्यः । अन्यथा परलोकाभावः । उक्तं च श्रुतौ- “नापुत्रस्य लोकोस्तीति तत्सर्वे पशवो विदुः इति ।” पशवो देवाः । अतएव पुत्रान्नो नरकात् त्रायत इति पुत्र इत्यन्वर्थता प्रतीयते । तदुक्तं महाभारते आदिपर्वणि शाकुंतले-“यदागमवतः पुंसो यदपत्यं प्रजायते । तत्तारयति संतत्या पूर्वप्रेतान्पितामहान् । पुत्रान्नो नरकाद्यस्मात्पितरं त्रायते सुतः । तस्मात्पुत्र इति प्रोक्तः स्वयमेव स्वयंभुवा ॥” इति अनेनामुष्मिकं फलमुक्तं

संततेः ॥ ऐहिकमपि फलमुक्तं भारते—“ इष्टं दत्तमधीतं च यज्ञाश्च बहुदक्षिणाः । सर्वमे-
तदपत्यस्य कलां नार्हति षोडशीम् ॥ व्रतोपवासैर्बहुभिः कृतं भवति भीष्म यत् । सर्वं
तदनपत्यस्य मोघं भवति निश्चितम् ॥” अतो गर्भाधानमवश्यं कर्त्तव्यम् ॥

रजोदर्शनात्प्राक् स्त्रीसंगो न कार्यः—

तच्च रजोदर्शनतः प्राक् न विधेयम् । तदुक्तं भविष्यत्पुराणे—“ रजोदर्शनतः पूर्वं न स्त्रीसं-
सर्गमाचरेत् । संसर्गं यदि कुर्वीत नरके परिपच्यते ॥” युक्तं चैतत् । रजो हि पुष्परूपम् ।
तद्विना फलरूपसंतानानुपपत्तेः । ननु क्वचिद्रजोदर्शनं विनापि गर्गसंभवो दृश्यते क्वचित्तु
सत्यपि रजसि गर्भानुपलभ इति । नैष दोषः । गर्भधारणं हि रजो विना न भवतीत्येषा
ऽव्याप्तिः । तच्च क्वचित्प्रकटं क्वचिदप्रकटमन्तरेव तिष्ठति । तत्राप्रकटेपि रजस्यन्तर्गतजनः-
सत्त्वाद्गर्भधारणसंभवः । अतः प्रागुक्तदोषाभावः । उक्तं च कश्यपसंहितायां—“ वर्षद्वादशकादू-
र्ध्वम्—अंतःपुष्पं भवत्येव पनसोदुंबरादिवत् ॥ अतस्तु तत्र कुर्वीत तत्संगं बुद्धिमान्नरः ॥”
इति । यत्र तु सत्यपि रजसि गर्भधारणं न दृश्यते तत्र पुष्पबीजक्षेत्रादिदोषा द्रष्टव्याः ॥
तस्मात्स्थितमेतद्रजोदर्शनानंतरं स्त्रीसंगः कार्य इति ॥

तत्र शुभा मासाः—

तत्र—“प्रथमरजोदर्शनतः शुभाशुभं भवति सर्ववर्नितानाम्” इति वसिष्ठोक्तेः । तत्र शुभ-
फलसूचकं प्रथमरजोदर्शनमनुष्टुभाह—आद्यमिति । राधो वैशाखः । इष आश्विनः । शेष
स्पष्टम् । आद्यं प्रथमोद्भवं रजः स्त्रीधर्मो माघमार्गशीर्षवैशाखाश्विनफाल्गुनमासेषु तथा ज्येष्ठ-
श्रावणमासयोश्चेत्तदा शुभं भविष्यच्छुभसूचकम् ॥

तत्राशुभा मासाः—

अर्थाच्चैत्राषाढभाद्रपदकार्तिकपौषमासा अशुभाः ॥ उक्तं च स्मृतिचंद्रिकायां—“चैत्रे स्या-
त्प्रथमतो नारी वैधव्यभागिनी । वैशाखे धनपुत्रादद्या ज्येष्ठे रोगान्विता तथा ॥ शुभौ
मृतप्रजा प्रोक्ता श्रावणे धनधान्यदा । नभस्ये दुर्भगा क्लिष्टा आश्विने च तपस्विनी ॥ ऊर्जेप्यामु-
ष्मती नारी मार्गशीष बहुप्रजा । पौषे तु पुंश्चली नारी माघे पुत्रसुखान्विता ॥ फाल्गुने श्रीमती
साध्वी क्रमान्मासफलं स्मृतम् ” इति ॥

तत्र पक्षफलम्—

तथा शुक्ले शुक्लपक्षे तत् । अर्थात्कृष्णपक्षे रजोदर्शनं दुष्टम् । तदुक्तं स्मृतिचंद्रिकायां—“शुक्लपक्षे
शुशीला स्यात्कृष्णे सा कुलटा भवेत् । कृष्णस्य दशमी यावन्मध्यमं फलमादिशेत् ॥”
अतः कृष्णपक्षदशम्युत्तरं कुलटात्वं स्यादित्यर्थः ॥

तत्र वारफलानि—

सद्वारे सतां चंद्रबुधगुरुशुक्राणां वारे आद्यं रजः शुभमथादन्यवारेषु दुष्टफलम् ॥ यदाह
कश्यपः—“रोगिणी रविवारे तु सोमवारे पतिव्रता । दुःखिता भौमवारे तु बुधे सौभाग्यसंयुता ॥

श्रीसंयुता गुरोर्वारे पतिभक्ता भृगोर्दिने । मलिना मंदवारे तु रात्रावपि तथैव च ॥ ” वसिष्ठोपि-“सदा गदार्त्ता सुपतिव्रता सा वंध्या प्रजावत्यतुलार्थयुक्ता । आनंदकर्त्री त्वसती च पुष्पवती क्रमाद्भास्करवासरेषु ॥ ” भास्करवासरेष्वित्यत्र-“अर्धर्चाः पुंसि च” इत्यादिवत् बहुवचनादाद्यर्थोऽवगम्यते । तेन भास्करवासरादिष्वित्यर्थः फलितः ॥

तत्र लग्नफलानि-

सत्तनौ समीचीनलग्ने शुभस्वामिकराशावित्यर्थ इति केचित् । तत्र शुभफलमाद्यं रजः । यदाह नारदः-“कुलीरवृषचापांत्यनृयुकन्यातुलाधराः । राशयः शुभदा ज्ञेया नारीणां प्रथमार्त्तवे ॥” केचित्तु सत्तनौ सद्भिर्दृष्टे तनौ युते वा इति व्याख्यां कुर्वते । तदुक्तं देवज्ञमनोहरे-“मेघे सव्यभिचारा स्याद्वृषभे परभोगिनी । मिथुने धनभोगादद्या कर्कटे व्यभिचारिणी ॥ पुत्रादद्या सिंहराशौ तु कन्यायां श्रीमती भवेत् । विचक्षणा तुलायां च वृश्चिके तु पतिव्रता ॥ दुश्चारिणी धनुःपूर्वे अपरे च पतिव्रता । मकरे मानहीना च कुम्भे निर्धनबंधुता ॥ मीने विलक्षणा लगे ग्रहसंस्था विवाहवत् ॥ ”

अशुभपुष्पापवादः-

अत्राशुभफलापवादमाह वसिष्ठः-“अशुभमपि समस्तं चार्त्तवं संप्रभूतं सुरगुरुसितयुक्ते वीक्षिते वाथ लग्ने । तिमिरमिव कठोरज्योतिरुत्पत्तिकाले क्षयमथ समुपैति प्राप्नुयादीप्सितानि” ॥ कठोरज्योतिः सूर्यः ॥

प्रातःसायंकालावेव श्रेष्ठौ तत्र-

दिवा दिवसे आद्यं रजः शुभं-“मलिना मंदवारे तु रात्रावपि तथैव च” इति नारदोक्तेः । दिवा रजोदर्शने शुभमित्यर्थः । स्मृत्यंतरेपि विशेष उक्तः-“प्रातःकाले तु सधना सायाह्ने सर्वभोगिनी । मध्याह्ने च भवेद्देव्या निशीथे विधवा भवेत् ॥ ” इति ॥ १ ॥

तत्र नक्षत्राणि-

श्रुतित्रयमृदुक्षिप्रध्रुवस्वातौ सितांबरे ॥

मध्यं च मूलादितिभे पितृमिश्रे परेष्वसत् ॥ २ ॥

अथ प्रथमे रजोदर्शने शुभनक्षत्राण्यनुष्ठुमाह-श्रुतित्रयेति । श्रुतित्रयं श्रवणधनिष्ठाशतभिषाःमृदुक्षिप्रध्रुवाणि चित्रानुराधामृगरेवत्यश्विनीपुष्यहस्तरोहिण्युत्तरात्रयस्वातीषु भेषु आद्यं रजः शुभमिति पूर्वेण संबंधः । अत्र समाहारद्वंद्वः आगमशासनस्यानित्यत्वान्नुसभावः । मूलेति । मूलपुनर्वसुमघाविशाखाकृत्तिकामध्यं मध्यमफलम् । परेषु भरणीज्येष्ठादार्द्राश्लेषापूर्वात्रयेषु असदनिष्टफलम् ॥

नक्षत्रानुरोधेन फलानि रजोदर्शने-

उक्तं च गर्गेण-“सुभगा चैव दुःशीला वंध्या पुत्रसमन्विता । धर्मयुक्ता व्रतज्ञी च परसंतानमेदिनी ॥ सुपुत्रा चैव दुष्पुत्रा पितृवेश्मरता सदा । दीना प्रज्ञावती चैव पुत्रादद्या चित्रकारिणी ॥

साध्वी पतिव्रता नित्यं सुपुत्रा कष्टचारिणी । स्वकर्मनिरता हिंसा पुत्रपौत्रादिसंयुता ॥
नित्यं धनकथासक्ता पुत्रधान्यसमन्विता । मूर्खार्थाढ्या गुणवती दस्रक्षादेः क्रमात्फलम् ॥ ”
इति व्यवहारनिबन्धे । श्रीपतिनापि—“करादिपंचोत्तरमूलपूषविष्णुत्रयाश्वीज्यविधीदुभेषु ।
आद्यं रजः सौख्यसुतायुर्थसौभाग्यवृद्धिं कुरुतेगनानाम् ॥ मधेशयोः शोकमथादितेभे सा
बंधकीन्द्रेप्यनले दरिद्रा । पूर्वात्रये याम्यभुजंगधिष्ण्ये वैधव्यमस्या भवतीति नूनम् ॥ ” अत्र
यद्यपि लिखितयोर्द्वयोरपि संमतिवाक्ययोरैकार्थ्यम् । तथापि ग्रन्थकृता विशाखामूलयोर्मध्य-
त्वाभिधानं वसिष्ठवाक्यस्यानुरोधात्कृतम् । उक्तं च वसिष्ठेन—“द्विद्वैवभे पुष्पवती प्रमत्ता
कृत्यैव मोघामयवैरिसंधा ॥ मूले प्रकामाधिकहीनसत्त्वा स्यात्सर्वभक्षोद्धतदोषचित्ता ॥” इति ॥

तदा धृतवस्त्रवर्णेन शुभाशुभफलानि-बिन्दूनां च-

सिताम्बरे श्वेतवस्त्रे आद्यं रजः शुभमिति पूर्वेण संबंधः । उपलक्षणं चैतत्क्षौमनूतनवस्त्र-
योः । अर्थादन्येषु दुष्टेषु वस्त्रेषु रजोदर्शनं निंद्यमित्यर्थः । तदाह वसिष्ठः—“सुभगा श्वेतवस्त्रा
स्याद्दृढवस्त्रा पतिव्रता । क्षौमवस्त्रा क्षितिशा स्यान्नववस्त्रा सुखान्विता ॥ दुर्भगा जीर्णवस्त्रा
स्याद्रोगिणी रक्तवाससा । नीलांबरधरा नारी विधवा पुष्पिता यदि ॥ मलिनांबरतो नारी
दरिद्रा स्याद्रजस्वला ॥ ” क्षौमवस्त्रं पट्टवस्त्रम् । क्वचिद्रक्तविंदुभिः फलमुक्तम्—“वस्त्रे स्युर्विष-
मा रक्तविंदवः पुत्रमाप्नुयात् । समाश्चेत्कन्यका चेति फलं स्यात्प्रथमार्त्तवे ॥ ” इति
वसिष्ठोक्तेः ॥

तात्कालिकवस्तुसम्बन्धवशाच्छुभाशुभानि-

अन्यच्च—“संमार्जनं काष्ठतृणाग्निशूर्पान् हस्ते दधाना कुलटा तदा स्यात् । तल्पाल्पभोगे
रहसि स्थिता चेद्दृष्टं रजो भाग्यवती तदा स्यात् ॥ ” ॥ २ ॥

दोषावहा रजोदर्शनकालादयः-

भद्रानिद्रासंक्रमे दर्शरिक्तासंध्याषष्ठीद्वादशीवैधृतेषु ॥

रोगेष्टम्यां चंद्रसूर्योपरागे पाते चाद्यं नो रजोदर्शनं सत् ॥३॥

निन्द्यरजोदर्शनं शालिन्याह-भद्रेति । भद्रा प्रसिद्धैव । निद्रा स्वापः । संक्रमः संक्रांतिः ।
दर्शोमावास्या । रिक्ताः प्रसिद्धाः । संध्या मध्याह्नसंध्या सायंसंध्या च । षष्ठीद्वादश्या प्रसि-
द्धे । वैधृताख्यः सप्तविंशतियोगः । रोगो ज्वरादिः प्रदरादिश्च । अष्टमी । चंद्रसूर्योपरागो ग्रह-
णम् । व्यतिपातः सप्तदशो योगो महापातश्च । एषु दुष्टयोगेष्वद्यं रजोदर्शनं नो सत् ।
अनिष्टफलमित्यर्थः । यदाह कश्यपः—“अष्टमीषष्ठ्यमा रिक्ता द्वादशी संक्रमेपि वा ।
वैधृतौ व्यतिपाते च ग्रहणे चन्द्रसूर्ययोः ॥ विष्ट्यां संध्यासु निद्रायां दुर्भगा प्रथमार्त्तवे ॥ ”
नारदेन तु प्रतिपत्तिथिः परिधपूर्वार्द्धे च निषिद्धम्—“अमारिक्ताष्टमीषष्ठीद्वादशीप्रतिप-
त्स्वपि । परिधस्य तु पूर्वार्द्धे व्यतिपाते च वैधृतौ ॥ संध्यासूपप्लवे षष्ठ्यामशुभं प्रथमार्त्त-
वम् ॥ ” रोगे सम्मतिर्नास्ति ॥

स्थलभेदेन रजोदर्शने फलानि-

वसिष्ठेन तु स्थलभेदेन फलविशेषोभिहितः—“ग्रामाद्बहिः परग्रामे वा चेत्याद्वयभिचारिणी ।
पतिव्रता पतिस्थाने सुशीला गृहमध्यमे ॥ ग्राममध्ये च वृद्धिश्च विधवा च दिगंबर ।

उपराने च दुःशीला आयुष्यं जलसन्निधौ ॥ धनमध्ये तु कन्याया धनधान्यसमृद्धिदा ॥ ”
प्रथमार्तवे स्यादिति पूर्वेण संबंधः ॥

तत्र मातृप्रश्नलगात्फलानि ज्ञेयानि-

अत्र रजस्वलायाः कन्यायाः मात्रादिकृतप्रश्नलगाच्छुभाशुभविशेषो भूयान् वसिष्ठेनोक्तः ।
सोस्माभिर्ग्रथबाहुल्यमग्नान्नालेखि । स तत एवावधार्यः ॥ ३ ॥

स्नानमुहूर्तः प्रथमरजस्वलायाः-

हस्तानिलाश्विमृगमैत्रवसुध्रुवाख्यैः शक्रान्वितैः शुभति-
थौ शुभवासरे च ॥ स्नायादथार्तववती मृगपौष्णवायु-
हस्ताश्विधातृभिरं लभते च गर्भम् ॥ ४ ॥

अथ प्रथमरजस्वलायाः स्नानमुहूर्तं वसंततिलकयाह-हस्तेति । हस्तस्वात्यश्विनीमृगानुरा-
धाधनिष्ठारोहिण्युत्तरात्रयज्येष्ठाभिः शुभतिथौ भद्रानिद्रासंक्रमे इत्याद्यनिष्ठदिनव्यतिरिक्तदिवसे
शुभवारे शुभानां चंद्रबुधगुरुशुक्राणां वासरे च । आर्तववती ऋतुरेवार्तवम् । प्रज्ञादिस्वात्स्वा-
र्थेऽण् । तद्विद्यते यस्याः सा तथोक्ता सा रजोवती स्नायात् । उक्तं च दैवज्ञवल्लभे-“ब्रह्मानुरा-
धाश्विनिषोमभेषु हस्तानिलाखण्डलवासवेषु । विश्वार्यमर्क्षोत्तरभाद्रभेषु वरांगना स्नानविधिः
प्रदिष्टः ॥ ” आखण्डलो ज्येष्ठा वासवं धनिष्ठेत्यपुनरुक्तिः ॥

वारफलानि प्रथमरजस्वलास्नाने-

वारफलमपि तत्रैव-“सरुक्पतिव्रता दीना पुत्रिणी भोगभागिनी । पतिव्रता स्केशयुक्ता
ऋतुस्नानेर्कवारतः ॥ ” इति ॥

प्रसूतास्नानफलं प्रसंगात्-

केचित्त्वन्मथा वारफलं वदन्ति-“काकीव वन्ध्या भवतीह शुक्रे नष्टप्रजा स्नानविधौ बुधे
च । सौरे च मृत्युः पयसोत्पत्तौ भौमार्कजीवे बहुपुत्रलाभः ॥ ” इति-एतत्प्रसूतास्नानवि-
षयम् ॥ तदुक्तं दैवज्ञवल्लभे “ स्नाता प्रसूताप्यमुता बुधेन स्नाता च वन्ध्या भृगुनन्दनेन ।
सौरे मृतिः क्षीरहृतिस्तु सोमे पुत्रार्थलाभो रविजीवभौमे ” इति ॥

प्रथमरजस्वलास्नाने नक्षत्रविशेषः-

विशेषमाह-मृगेति ॥ मृगरेवतीस्वातीहस्ताश्विनीरोहिणीभिर्नक्षत्रैः स्नातार्तववती अरं
शीघ्रं गर्भं लभते ॥ तदुक्तं दैवज्ञमनोहरे-“वायुः पूषा च सौम्यश्च करो ब्रह्मा तथाश्विनी ।
एभिः स्नाने तु नारीणां गर्भः संपद्यते पुनः ॥ ” इति । अत्रैकादशनक्षत्राणि स्नानविधावुक्ता-
नि ॥ तत्रापि षट्सु भेषु शीघ्रं गर्भोत्पत्तिर्भवेत् । अन्येषु किंचिद्विलम्बेनेत्यर्थः । सर्वथा विहित-
भिन्नेषु स्नानं न कार्यामिति निष्कृष्टार्थः ॥ उक्तं च-“कृत्तिका भरणी मूलमार्द्रा पुण्यः पुनर्व-
सुः । मघा चित्रा विशाखा च श्रवणो दशमस्तथा ॥ एताः प्राणहरास्तारास्तासु स्नानं न

कारयेत् । यदि स्नानं प्रकुर्वीत पुनः सूतिर्न विद्यते ॥ ” इति । अर्थाच्छतताराश्लेषापूर्वात्रयेषु मध्यममिति । इयं च देशाचारतो व्यवस्थानुसंधेया । शिष्टाचारस्यापि स्मृतिवत्प्रामाण्यात् । दाक्षिणात्यास्तु चतुर्थ एव दिवसे स्नानमाहुः ॥ “ चतुर्थेहनि शुध्यति ” इति । “ भर्तुः स्पृश्या चतुर्थेहि स्नानेन स्त्री रजस्वला ” इति स्मृतिवचनात् ॥ ४ ॥

गर्भाधाने त्याज्या एते-

गंडांतं त्रिविधं त्यजेन्निधनजन्मर्क्षं च मूलांतकं

दासं पौष्णमथोपरागदिवसं पातं तथा वैधृतिम् ॥

पित्रोः श्राद्धदिनं दिवा च परिघाद्यर्घं स्वपत्नीगमे

भान्युत्पातहतानि मृत्युभवनं जन्मर्क्षतः पापभम् ॥ ५ ॥

गर्भाधानमुद्धर्तुं शार्दूलविक्रीडितशालिनीभ्यामाह-गंडांतमिति ॥ तत्र स्वपत्नीगमे स्वपत्नीगमने एतान्दोषान् त्यजेदिति सर्वत्र संबंधः । एतान्कान् । त्रिविधं गण्डान्तम् । गंडांतलक्षणं रत्नमालायां “ नक्षत्रतिथिलभानां गंडांतं त्रिविधं स्मृतम् । नवपंचचतुर्थानां होकार्द्धघटिकाभितम् ॥ ” इति । निधनं जन्मर्क्षात् सप्तमं वधतारां जन्मनक्षत्रं मूलमन्तकं भरणीं दासमश्विनीं पौष्णं रेवतीं मघाम् उपरागदिवसं ग्रहणादिनं पातं व्यतीपातं महापातं च वैधृतिर्योगं पित्रोः मातापित्रोः श्राद्धदिनं दिवासूर्यावच्छिन्नकालं परिचयोगस्य पूर्वार्द्धं तथोत्पातैर्दिव्यांतरिक्षभूमैस्त्रिविधैरुत्पातैर्हतं दूषितं जन्मर्क्षतः जन्मलभ्राजन्मराशेर्वा मृत्युभवनमष्टमं लग्नं पापभं पापग्रहयुक्तं नक्षत्रं लग्नं वा इति ॥

दुष्टतिथ्यादौ रजोदर्शने शांतिः-रजोन्तरप्रतीक्षा च-

अत्र यदि दुष्टफलतिथ्यादिषु रजोदर्शनमभूत् तत्र चतुर्थदिनानन्तरं शांतिकं विधेयम् ॥ यदाह वसिष्ठः-“प्रभूतदोषं यदि दृश्यते तत्पुष्पं ततः शांतिककर्म कार्यम् । विवर्जयेदेव तदैकशय्यां यावद्रजोदर्शनमन्यधस्ते ॥ ईशानतो गोमयमंडलेन परितृतेभ्यौ जुहुयात्सदूर्वाम् । शुग्मां घृताकां च समित्प्रमाणां गायत्रिकां साष्टसहस्रसंख्याम् ॥ शतप्रमाणांमथवाघहंत्रा शुभैर्यवैर्व्याहृतिमिस्तिलैश्च । ततः सुरान्भूमिसुरान्पितृंश्च संतर्पयेदन्नसुवर्णवस्त्रैः ॥ ” इति ॥ शांतिकप्रकारस्तु शांतिपद्धत्यादौ द्रष्टव्यः ॥ एवं शांतिकं विधाय गर्भाधानं विधेयम् ॥ ५ ॥

किंच-

भद्राषष्ठीपर्वरिक्ताश्च संध्यां भौमार्काकीनाद्यरात्रीश्चतस्रः ॥

गर्भाधानं त्र्युत्तरेन्द्रकर्मैत्रब्राह्मस्वातीविष्णुवस्वंबुपे सत् ॥ ६ ॥

भद्रेति ॥ भद्रा प्रसिद्धा । षष्ठी तिथिश्च । पर्वणि चतुर्दश्यष्टम्यमावास्यापूर्णिमासंक्रमणानि ॥ उक्तं च विष्णुपुराणे-“चतुर्दश्यष्टमी चैव अमावस्या च पूर्णिमा । पर्वण्येतानि राजेंद्र रविसंक्रांतिरेव च ॥” इति ॥ रिक्ताश्चतुर्थीनवमीचतुर्दश्यः । संध्यां प्रातःसंध्यां सायं संध्यां च । भौमं मंगलवारम्, अर्कमादित्यवारम्, आर्कं शनैश्चरवारं, चतस्र आद्यरात्री रजोदर्शनदिनमारभ्य दिनचतुष्टयं च तत्र त्यजेदित्यर्थः ॥

गर्भाधाने वर्ज्या अन्येपि-

तदनंतरमपि पुत्रार्थी रजोदर्शनतो विषमदिवसं त्यजेत् ॥ उक्तं च गर्भाधानाध्याये वसि-
ष्ठेन निषेधजातं-“पौष्णद्वये पित्र्यभयान्यसार्पविष्णुद्वये नैधनजन्मभेषु । उत्पातपापग्रहदूषिते-
षु न कार्यमाधानमनिष्टलभे ॥ उपप्लवे वैधृतपातयोश्च विष्ट्यां दिवा पारिघपूर्वभागे । संध्या-
सु पर्वस्वपि मातृपित्रोर्मृतेहि पत्नीगमनं विवर्ज्यम् ॥ दिनेषु युग्मेषु च वक्ष्यमाणयोगैः सुतार्थी
स्वसतीमुपेयात् । दिनेष्वयुग्मेषु च कन्यकार्थी हित्वा च गंडांस्तिथिलग्नभानाम् ॥ ” इति ॥
वक्ष्यमाणयोगैः पुंयोगैः स्त्रीयोगैश्च ॥ अत्र ग्रंथकृता श्रवणधनिष्ठयोर्न निषेधः कृतः ॥ बार्ह-
स्पत्यसंहितायां तयोर्विशेषतो विहितत्वात् ॥ तद्वचनमधुनैव वक्ष्यते ॥ ननु षोडशीग्रहणव-
द्विहितप्रतिषिद्धत्वाद्विकल्पः कस्मान्न भवति ॥ सत्यम् ॥ बहूनामनुरोधो न्याय्य इति विधि-
रेवोचितः । अत एवोक्तं नारदेन-“शुचिर्भूत्वा युग्मतिथावनम्रां कामयेत्प्रियाम् । पुत्रार्थी
पुरुषस्त्यक्त्वा पौष्णमूलाहिपित्र्यभम् ॥ ” इति । “ त्यक्त्वा पर्वतिथिं मूलमाश्लेषां पितृभं
त्विति ॥ ” इति काश्यपोक्तेः ॥

तिथ्यादयो गर्भाधाने-

अत एव बृहस्पतिसंहितायां-“शेषाण्यृक्षाणि दुष्टानि स्युर्निषेकाख्यकर्मणि” इत्युक्तम् ।
तिथ्यादयः कश्यपेन कालविधाने उक्ताः-“षष्ठ्यष्टमीं पंचदशीं चतुर्थीं चतुर्दशीमप्युभयत्र
हित्वा । शेषाः शुभाः स्युस्तिथयो निषेके वाराः शशांकाऽऽर्यसितेन्दुजानाम् ॥ ” इति ॥
अत्र वाक्ये चंद्रबुधगुरुशुक्रवारा निषेककार्ये शुभा उक्ताः । अर्थादन्ये सूर्यभौमशनिवारा
निषिद्धाः । उक्तं च कालनिर्णये-“रिक्ता पर्वाष्टमी षष्ठी दिवा जन्मत्रयं तथा । पापग्रहाणां
वाराश्च त्याज्याश्चैवानृती गतिः ॥ ” सोमज्ञगुरुशुक्राणां वारवर्गोदयाः शुभाः ॥ तेषां च दृष्ट-
यश्चैव नेतरेषां कदाचन ॥ ” इति । अत्र केचिन्निषेकेषु वारा उत्तमाः स्त्रीवारौ मध्यमौ नपुं-
सकवारौ निषिद्धौ । उक्तं च व्यासेन-“पुरुषग्रहवाराः स्युः शुभाः सीमंतकर्मणि । मध्यौ
स्त्रीग्रहवारौ तु वर्ज्येत्तु नपुंसकौ ॥ ” इति ॥ अत्र सीमंतग्रहणमुपलक्षणं गर्भाधानस्येत्याहुः ॥

तत्र वारविषये विशेषः-

युक्तं चैतत् ॥ पुंस्त्रीवारेषु स्त्रीगमने पुरुषाः स्त्रियो वोत्पद्यन्ते इति तावदिष्टम् । नपुंस-
कवारगमने तु नपुंसकस्योत्पत्तिः स्यात् । नहि सा कस्यचिदिष्टा भवेदिति नपुंसकबुधवार-
निषेध एवोचितः । शनिनिषेधस्तु भयवादिसिद्ध एव । दाक्षिणात्यशिष्टसमाचाराच्च । अतो
बुधशन्योरेव निषेधोऽन्येषां ग्रहणमिति प्रतीमः । प्राच्यास्तु नैतत्सहते ॥ तन्मते तु सूर्य-
भौमशनीनामेव निषेधः ॥ नारदः-“रजोदर्शनतोऽस्पृश्या नार्यो दिनचतुष्टयम् । ततः
शुद्धौ क्रियास्वेताः सर्ववर्णेष्वयं विधिः ॥ ” इति ॥

रजस्वलाशुद्धिकालः-

अत्रार्थवादमाह भरद्वाजः-“प्रथमेऽहनि चांडाली द्वितीये ब्रह्मघातकी । तृतीये रजकी
प्रोक्ता चतुर्थेऽहनि शुध्यति ॥” धर्मशास्त्रेपि-“ भर्तुः स्पृश्या चतुर्थेहि स्नानेन स्त्री रजस्वला ।
पंचमेहनि योग्या स्यादैवे पित्र्ये च कर्मणि ॥ तस्मादेतावतो दोषास्त्यक्त्वा स्त्रीगमनं
हितम् ॥ ” इति ॥

गर्भाधानकालावधिः-

ऋतुकालावधिमाह याज्ञवल्क्यः-“षोडशर्तुनिशाः स्त्रीणां तस्मिन् युग्मासु संविशेत् । युग्मासु पुत्रा जायन्ते स्त्रियोऽयुग्मासु रात्रिषु ॥” अतः षोडशदिनमध्ये गर्भाधानं विधेयम् । तत्रैव गर्भ-संभवात् । तत्र वाराः समीचीनाः प्रागुक्ता एव ।

नक्षत्राणि गर्भाधाने-

अधुना नक्षत्राण्याह-गर्भाधानमिति ॥ उत्तरात्रयमूगहस्तानुराधारोहिणीस्वातिश्रवणधनि-ष्टाशततारकासु गर्भाधानं सत् शुभम् । उक्तं च बार्हस्पत्यसंहितायां-“हरिहस्तानुराधाश्च स्वातीवारुणवासवम् । उत्तरात्रितयं सौम्यं रोहिणी च शुभाः स्मृताः ॥ आधाने मूलसर्पा-त्यमशुभं सममन्यभम् ॥ ” इति ॥

तत्र सकृदेव स्त्री गन्तव्या सत्पुत्रार्थिनैकरात्रौ-त्यक्त्वा वर्ज्यर्क्षाणि-

एवं विहितनक्षत्रे सति चन्द्रबले गर्भाधानार्थं सकृदेव पत्नीगमनं कार्यमित्याह याज्ञ-वल्क्यः-“एवं गच्छेत्स्त्रियं क्षामां मवां मूलं च वर्जयेत् । सुस्थिरंदौ सकृत्पुत्रं लक्षण्यं जन-येत्पुमान् ॥” चकाराद्रेवतीम् । भीमपराक्रमोपि-“पित्र्यं पौष्णं नैर्ऋत्यं च धिष्ण्यं त्य-क्त्वा नारीं सुप्रसन्नः प्रसन्नाम् ॥ पुष्टः क्षामां पुत्रकामोभिगच्छन्सल्लक्षण्यं पुत्रमाप्नोति पुण्यम् ॥” इति ॥

मन्त्रपूर्वकमेव कार्यः स्त्रिया संगमः-

तच्च गमनं मन्त्रपूर्वकम् । तदुक्तं विष्णुपुराणे-“ऋतावुपगमः शस्तः स्वपत्न्यां मन्त्रतो द्विज” इत्युक्तेरिदं त्रैवर्णिकविषयं प्रतीयते । मन्त्रास्तु विष्णुर्योनिं कल्पयत्वित्येवमादयः । एतैर्मन्त्रैर्द-क्षिणेन पाणिनोपस्थमभिमुखोदिति गोभिलोक्तेः ॥ ६ ॥

लग्नबलं गर्भाधाने-

केंद्रत्रिकोणेषु शुभैश्च पापैरुयायारिगैः पुंग्रहदृष्टलग्ने ॥

ओजांशगेब्जेऽपि च युग्मरात्रौ चित्रादितीज्याश्विषु मध्यमं स्यात् ७

गर्भाधाने लग्नबलमिद्वज्रयाह-केंद्रेति ॥ अथ सामान्यतः शुभलग्नानि वसिष्ठोक्तानि-“वृषमिथुनकर्कसिंहकन्यातुलधरचापझषाः शुभा भवन्ति । यदि शुभफलशालिनोनुकूला निधनविशुद्धियुता निषेककाले ॥” इति । तत्र केंद्रत्रिकोणेषु लग्नचतुर्थसप्तमदशमपंचमनवम-स्थानस्थितैः शुभग्रहैस्तथा त्रयायारिगैस्तृतीयैकादशषष्ठस्थानस्थितैः पापग्रहैरुपलक्षिते पुंग्रहैः सूर्यभीमगुरुभिर्दृष्टे लग्ने तथौजांशगे इंदौ, विषमराशिर्मेघमिथुनादिरंश ओजादिरेव । तत्र स्थिते चन्द्रे सति युग्मरात्रौ समरात्रौ गर्भाधानं कार्यम् ॥ यदाह जगन्मोहने वसिष्ठः-केंद्रा-त्रिकोणेषु शुभस्थितेषु लग्ने शशांके च शुभैः समेते । पापैस्त्रिभावारिगतैश्च यायात्पुंजन्म-योगेषु च संग्रयोगम् ॥ ” नारदः “ओजराश्यंशगे चन्द्रे लग्ने पुंग्रहवीक्षिते । शुचिर्भूत्वा युग्मतिथौ ह्यनघ कामयेत्प्रियाम् ॥ ” इति ॥

पुंमहाः-

पुंमहानाह नारदः-“पुंमहाः सूर्यजीवाराः स्त्रीमहौ शशिभार्गवी । नपुंसकौ सौम्यसौरी शिरोमात्रं विधुंतुदः ” इति ॥

पुंनपुंसकयोगाः-

अत्र पुंनपुंसकयोगा वसिष्ठेनोक्ताः-“आधानलभे विषमांशराशौ जीवेन्दुजाभ्यां युतवी-
क्षिते वा । नान्यैः सपुत्रस्त्वथ पापखेटः पापी च मिश्रैर्बलिभिश्च मिश्रः ॥ ओजक्षीशे
लभगे वीर्ययुक्ते जीवेद्वैकैरोजराश्यंशसंस्थैः । पुंजन्म स्याद्व्यत्यये कन्यका स्यान्मिश्रैः षंडा
द्वयंगौर्द्वित्रिजन्म ॥ (षंडो नपुंसकः) ओजांशकक्षाद्विषमक्षसंस्थः पुंजन्मकारी रविसू-
नुरेकः । विचार्य वीर्यं पुरुषग्रहाणां वाच्योथ पुत्रस्त्वथ पुत्रिका वा ॥ पापैश्च शेषं सुविचित्य
वाच्यम् ” इति ॥ एवमन्येपि पुंजन्मादियोगा जातके द्रष्टव्याः । एषु यस्मिन्कस्मिन्पुंज-
न्मयोगे पुत्रार्थी युग्मरात्री पत्नीं गच्छेत् । कन्याजन्मयोगे तु कन्यार्थी विषमरात्रौ पत्नीं
गच्छेत् इति फलितार्थः ।

मध्यमनक्षत्राणि गर्भाधाने-

गर्भाधाने विहितनक्षत्राप्राप्ती मध्यमनक्षत्राण्याह-चित्रेति ॥ चित्रापुनर्वसुपुष्याश्विनीषु
तद्गर्भाधानं मध्यं मध्यफलमित्यर्थः । यदाह बृहस्पतिः-“चित्रादित्ये तथा तिष्यतुरगौ चेति
मध्यमाः । शेषाप्यृक्षाणि दुष्टानि स्युर्निषेकाख्यकर्मणि ॥” इति ॥

तत्र विहितषोडशदिनातिक्रमेषु न तत्कालप्रतीक्षा कार्या-

अत्र कोचित्-दैवान्मानुषाद्वा प्रतिबंधाद्भर्तुरसन्निधाने केषु ऋतुषु व्यतीतेषु गर्भाधानाख्यः
संस्कारो नाभूत्तदानीं दैवान्मध्ये भर्ता समागतश्चेत्तदा दक्षिणायनशुक्रास्तन्यनाधिसासादि-
महादोषसद्भावे गर्भाधानं नैव भवतीत्याहुः ॥ अतीतकालत्वात्, यथा कालातीतेषु जात-
कर्मनामकर्माभ्यां प्राशनचौलादिसंस्काराः पूर्वोक्तदोषसद्भावे नैव भवन्ति ॥ उक्तं च वसिष्ठेन-
“अतीतकालान्यखिलानि यानि कार्याणि सौम्यायनगे दिनेशे । गुरौ भृगौ वाप्यथ दृश्यमाने
तदुक्तपंचांगदिनेष्वखंडे ॥” इति । सत्यपि नृणामतिक्रमे-‘निमित्तानंतरमेव निमित्तिकम्’
इति न्यायेन-‘षोडशर्तुनिशाः स्त्रीणां तस्मिन्युग्मासु संविशेत्’ इति याज्ञवल्क्यवचसा षोड-
शदिनातिक्रमे ऋत्वंतरमपेक्ष्य प्रागुक्तदिशा कालशुद्धिं विचार्य तत्कार्यमेव । तदा बहुकाल-
व्यापिनी कालशुद्धिरुपेक्ष्यैव । यतो विज्ञानेश्वरेण-‘तस्मिन्युग्मासु संविशेत्’ इति व्याख्या-
वसरे किमयं विधिर्नियमः परिसंख्या चोति त्रयः पक्षा उपन्यस्ताः । तत्र स्त्रीगमने रागत एव
प्रवृत्तेर्नियम एवायमिति सिद्धांतितम् । अतो ‘गच्छेदेव’ इति यमस्मरणात् ‘ऋतावुपेयात्सर्वत्र
वाप्रतिषेधवर्ज्यम्’ इति गौतमस्मरणात् ॥

ऋतुस्नातया संगमाकरणे-

ऋतुगमने प्रत्यवायोऽपि स्मर्यते-“ऋतुस्नातां तु यो भार्या सन्निधौ नोपगच्छति ।
घोरायां भूणहत्यायां युज्यते नात्र संशयः ॥” इति शातातपोक्तेः । अत एवैतद्दूषणभयादेवा-
धिकारिणा पित्रादिना कन्या गुणवते वरायावश्यं देयेत्याह याज्ञवल्क्यः-“पिता पितामहो

आता कुल्यो वा जननी तथा । कन्याप्रदः पूर्वनाशे प्रकृतिस्थः परः परः । अप्रयच्छन्नवा-
प्नोति भ्रूणहत्यामृतावृत्ती ॥” इति विशेषोक्तिः कैमुतिकन्यायसूचनार्थम् । यत्र पित्रादेरदातु-
श्चेदयं दोषस्तदा भर्तुरयं दोषो भवत्येवेति किं वाच्यमित्यर्थः ॥ भ्रूणो गर्भः ॥

गर्भाधानानन्तरकर्तव्यम्—

गर्भाधानं विधाय पुंसा निद्रासमये किं कार्यमित्याह विष्णुः—“निद्रासमयमासाद्य तांबूल
चदनाच्यजेत् पर्यङ्कात्प्रमदं माल पुष्टं पुष्पाणि मस्तकात् ” इति ॥

गर्भधारणज्ञानविचारै समाधानमन्यत्र—

अधानया गर्भो धृतो नवेति प्रश्ने गर्भधारणयोगा जातके द्रष्टव्याः । प्रस्तुतेऽप्रसंगाच्च
लिख्यतेऽस्माभिः ॥ ७ ॥ इति गर्भाधानं समाप्तम् ॥

सीमन्तोन्नयनमुहूर्तः—

जीवार्कारदिने मृगेज्यनिर्ऋतिश्रोत्रादितिब्रध्नभै
रिक्तामार्करसाष्टवर्ज्यतिथिभिर्मासाधिपेपीवरे ।
सीमन्तोष्टमषष्ठमासि शुभदैः केंद्रत्रिकोणे खलै-
र्लाभारित्रिषु वा ध्रुवांत्यसदहे लग्ने च पुंभांशके ॥ ८ ॥

प्रसिद्धे गर्भे सीमन्तोन्नयनाख्यसंस्कारमुहूर्तं शार्दूलविक्रीडितेनाह—जीवार्कंति ॥ जीवो
बृहस्पतिः । अर्कः सूर्यः । आरो मंगलः । एषां वोर । तथा ब्रध्नः सूर्यः । ‘भास्कराहस्करब्रध्न’
इत्याभिधानात् । तस्य भं हस्तः । अन्यत्स्पष्टं नामत एव । एवं मृगपुष्यमूलश्रवणपुनर्वसुह-
स्तनक्षत्रैः सीमन्तो लक्षणया सीमन्तोन्नयनाख्यः संस्कारः कार्यः । सीमन्त उन्नीयते यस्मिन्कर्मणि
तत्सीमन्तोन्नयनमिति शब्दव्युत्पत्तिः । सीमन्तः केशभागः । उक्तं सीमन्ताध्याये कश्यपेन—
“शुक्लपक्षादिदिवसं रिक्तां पर्वस्य मध्यमम् । तिथिं त्यक्त्वा र्कभूसूनुसुरेज्यानां च वासरे ”
इति । रत्नमालायां—“श्रवणः सकरः पुनर्वसुर्निर्ऋतिभं च सपुष्यको मृगः । रविभूसुतजीव-
वासराः कथिताः पुंसवनादिकर्मसु ” । आदिशब्देन सीमन्तोन्नयनादि । व्यासः—“पुरु-
षग्रहवाराः स्युः शुभाः सीमन्तकर्मणि । मध्यौ स्त्रीग्रहवारौ तु वर्जयेत् नपुंसकौ” इति ।
तत्र तिथयो निषिद्धा उच्यन्ते । रिक्तेति । रिक्ताः प्रसिद्धा अमा अमावस्या अर्कः द्वादशी
रसाः षष्ठी अष्टमी एताभिस्तिथिभिर्वर्ज्या न्यूना अवशिष्टा यास्तिथयस्ताभिरुपलक्षिते
दिने । यदाह गुरुः—“पक्षच्छिद्रां च रिक्तां च विना पंचदशीं शुभः । चतुर्दशी चतुर्थी च
कदाचित्तु शुभप्रदे ॥ शुभसंस्थे निशानाथे चतुर्थी च चतुर्दशी । पौर्णमासी प्रशंसन्ति केचि-
सीमन्तकर्मणि” इति ॥

तत्र मासाधिपबलमपेक्षितम्-

किंच मासाधिपे मासेऽश इत्यग्रिमश्लोकेन ज्ञाते गर्भमासस्वामिनि पीवरे पुष्ट उदिते सतीत्यर्थः । यदाह नारदः-“चतुर्थे मासि षष्ठे वाप्यष्टमे वा तदीश्वरे । बलोपपन्ने दंपत्योश्चन्द्रताराबलान्विते ” ॥ कश्यपोपि-“मासेश्वरे बलोपेते नास्तगे न पराजिते ” इति । यदि मासाधिपो निर्बलस्तदा दोष इत्याह गर्गः-“यस्य मासाधिपो रिक्तो नीचो वास्तंगतोपि वा । तस्मिन्मासे क्षयं याति प्रसवो वा भविष्यति ” ॥

तत्र षष्ठाष्टमादिमासाः-

स च सीमन्तो गर्भधारणसमयादष्टमषष्ठमासि अष्टममासि षष्ठमासि वा कार्यः । अयं चेच्छ्रया विकल्पः ‘षष्ठेष्टमे वा मासि’ इति याज्ञवल्क्योक्तेः । नारदीये चतुर्थोपि मासोभ्यधायि तद्वाक्यं प्रदर्शितं शौनकेनापि-“चतुर्थे गर्भमासे स्यात्सीमन्तोन्नयनक्रिया । षष्ठेष्टमे वा कुर्वीत सूत्रांतरविधानतः ” सूत्रांतरं स्वस्वगृह्यसूत्रम् । एवं स्वेच्छयोक्तमासे एव विधेयम् ॥

शुक्लपक्षे पूर्वाह्ने सीमंतः-

तच्च शुद्धपक्षे पूर्वाह्ने एव नापराह्ने ॥ यदाह नारदः-“शुक्ले पक्षे च पूर्वाह्ने सीमन्ताख्यो विधिः स्मृतः” इति । बृहस्पतिरपि-“पूर्वपक्षः शुभः प्राक्तः कृष्णश्चांत्यत्रिकं विना । पूर्वाह्ण एव तत्रापि नापराह्ने कथंचन” इति ॥

तत्र लग्नम्-

लग्नमुच्यते-केंद्रोति । केंद्रत्रिकोणस्थानेषु १ । ४ । ७ । १० । १३ । ५ । शुभदैः सौम्यग्रहैस्तथा लाभारित्रिषु ११ । ६ । ३ । खलैः पापग्रहरूपलक्षिते लग्ने तत्रापि च पुनः पुमंशके पुरुषराशिलग्नौ पुरुषनवांशके च कार्यः ॥ यदाह वसिष्ठः-“केंद्रत्रिकोणोपगतैश्च सौम्यैर्दुश्चिक्क्यलाभारिगतैश्च पापैः ॥ षडष्टलग्नांत्यविवर्जितेन्दौ सीमन्तकार्यं शुभदं तथैव” इति । रत्नमालायां-“षष्ठे मास्यथवाष्टमे तदाधिपे वीर्योपपन्ने विधौ चेष्टैष्टतनौ नृनामभवने पुंलग्नभागेषु च । धीधर्माख्यचतुष्टयेपि च गुरौ पापैश्च तद्वाह्यगैर्मृत्युद्वादशवर्जितैश्च मुनिभिः सीमंतकर्म स्मृतम्” ॥ अत्र विशेषमाह-कश्यपः-“चन्द्रोपि शुभदो ज्ञेयस्त्यक्त्वा षष्ठाष्टमव्ययान् । सीमन्तलग्नादेकोपि क्रूरः पंचाष्टरिष्कगः ॥ हन्ति सीमंतीनीं सोपि तद्गर्भं वा न संशयः” अत्रापि जन्मराशिजन्मलग्नाभ्यामष्टमलग्नमभवनमिष्टलग्नादष्टमलग्नं च शुद्धं ग्राह्यम् । यदाह सीमन्ताध्याये कश्यपः-“न नैधने तयोर्लग्ने नैधने शुद्धिसंयुते । पंचभिश्च चतुर्भिर्वा सूर्येन्दुगुरुपूर्वकैः । ग्रहैरिष्टैः शुभे लग्ने राशावपि च नैधने ” । सीमन्तोन्नयनमित्यनुषंगः ॥ तयोः स्त्रीपुंसयोः ॥

तत्रापवादः क्वचित्-

अस्यापवादः प्रयोगपारिजाते नृसिंहोक्तः-“लग्नादष्टमराशीशः केंद्रगः शुभवीक्षितः । यद्यष्टमभस्योक्तं दोषमाशु व्यपोहति” । अपिशब्दो भिन्नक्रमोष्टमभस्येत्यस्यानंतरं द्रष्टव्यः । सच कैमुतिकन्यायेनान्यदोषनिवारणार्थोपि संपन्नः । क्वचित्सत्यपि ग्रहबले सिंहवृश्चिकलग्ने निन्दिते अभिहिते इत्ययमप्यत्र विशेषो ध्येयः ॥ यदाह गुरुः-“मूलक्षे केचिदिच्छन्ति सीमंतं शुभदं बुधाः । सिंहालिं वर्जयेल्लग्नं ग्रहैरष्टमवर्जितम् ” ग्रहैः क्रूरग्रहैः । क्वचिद्राशित्रयं निषिद्धम् । यदाह गर्गः-“सीमंतोन्नयनं कार्यं शुभांशे शुभलग्ने कुलीरमृगकन्याश्च वर्ज्या शेषाश्च शोभनाः” इति

नक्षत्राणि वाराश्च मतान्तरेण सीमन्ते-

मतांतरेण नक्षत्राणि वारांश्चाह-ध्रुवेति । ध्रुवाणि रोहिण्युत्तरात्रयम् अंत्यं रेवती तथा सद्दे सतां शुभग्रहाणां चंद्रबुधगुरुशुक्राणामहि वासरे ध्रुवांत्यनक्षत्रेषु प्रागुक्तनक्षत्रेषु वा कार्यम् । एवं शुभग्रहवारे वा कार्यमित्यर्थः । यदाह गुरुः-“रोहिण्यैन्दवमादित्यं पुण्यहस्तोत्तरात्रयम् । पौष्णं वैष्णवं चैव सीमंतादिषु संमतम् ” इति । श्रीधरः-सौम्यानां वारवर्गाः स्युः सीमंतादिषु शोभनाः ” इति । अत्र जन्मनक्षत्रं यदि विहितमपि संभवेत्तदा तदपि वर्ज्यमित्याह वसिष्ठः-“वालान्नभुक्तौ व्रतबंधने च राजाभिषेके खलु जन्माधिष्यम् । शुभं त्वनिष्टं सततं विवाहसीमंतादिषु मङ्गलेषु ” ॥

सीमन्ते शुक्रास्तमलमासादिदोषो नास्त्यस्ति च-

एवं निर्णीते सीमंतोन्नयनमुद्धर्ते शुक्रास्तादिदोषविचारो नास्ति, नियतमासविहितत्वात् । तदाह गुरुः-मासप्रयुक्तकार्येषु मूढत्वं गुरुशुक्रयोः । न दोषकृन्मलो मासो गुर्वादित्यादिकं तथा ” इति ॥ अयमत्र तात्पर्यार्थः । यत्र नियतकाल एव कालो विहितो यथा तृतीये मासि पुंसवनं तत्र शुक्रास्तादिदोषाभाव एव । यत्र तु सीमंतादौ चतुर्थषष्ठाष्टममासरूपकालत्रयविधानं तत्र शुक्रास्तादिदोषरहितः कालो ग्राह्यः, संभवात् । स कचित्कुलाचारवशात्सीमंतादौ नियत एव कालो विवक्षितो भवेत्तदा न दोषः । कुलाचारवशादेव तदतिरिक्तोऽनियत एव कालः स्यात्तदापि न दोषः । यत्र बहुकालविधानेपि बहुदिनव्यापकसिंहस्थगुर्वादोषसङ्भावस्तत्रान्यगतिकत्वान्नैव दोषः । एवं नामकर्मान्नप्राशनादिष्वपि द्रष्टव्यम् । उक्तं च-“सीमंतजातकादीनि प्राशनांतानि यानि वै । न दोषो मलमासस्य मौढ्यस्य गुरुशुक्रयोः” इति । मौढ्यस्येत्यादि दोषोपलक्षणम् । एवं च कालप्रतीक्षायोग्येषु चूडाकरणादिषु मलमासादिदोषो विचारणीय एवेति ॥

सीमन्तस्य गर्भसंस्कारकत्वक्षेत्रसंस्कारकत्वयोर्व्यवस्था-

अथैते पुंसवनादयः संस्काराः किं गर्भसंस्कारकत्वात्प्रतिगर्भमावर्तते, उत सकृदेव कार्या इति । तत्रेदं भृगुवाक्यं-“प्राप्ते तृतीयमासे स्फुरद्विदुलपपक्षे च । पुंसवनं पुत्रेऽसुर्गर्भे गर्भे प्रकुर्वीत ” इति पुंसवनमुपलक्षणं सर्वगर्भसंस्काराणाम् । गर्भेगर्भे इति वीप्साग्रहणात्प्रतिगर्भमावृत्तिरिति केचिदाहुः ॥ अपरे च सकृदेव कार्या इत्याहुः । यदाह हारीतः-“सकृच्च कृतसंस्काराः सीमंतेन द्विजस्त्रियः । यं यं गर्भं प्रसूयते स सर्वः संस्कृतो भवेत् ” इति । एतेन क्षेत्रसंस्कारकत्वमुक्तं भवति । यथा भूरेकवारं दाहाद्यनेकसंस्कारवती सर्वकाले कर्षणयोग्या भवति तद्वदत्राप्यर्थः । केचित्तु कौंकणदेशादौ प्रतिवर्षं दाहादिसंस्कारं विधाय कर्षणं क्रियते इत्येवं पक्षद्वयसंभवे देशाचारतो व्यवस्था ध्येया ॥ ननु तृतीयमासविहितत्वादादौ पुंसवनमुद्धर्त्तौ विचारणीयः । ततश्चतुर्थषष्ठाष्टममासविहितः सीमंतमुद्धर्त्तौ विचार्यः वैपरीत्योक्ती किं वीजमिति । उच्यते-सीमंते विहितस्य तिथिनक्षत्रवारलग्नादिसमुदायस्य पुंसवनेऽप्युपयोगात्सर्वदेशप्रसिद्धसीमंतानुष्ठानाचारदर्शनाच्चादौ सीमंतस्योक्तिः । पुंसवनं स्वतंत्रकर्तव्यत्वेनोक्तमीप शिष्टाः सीमंतेन सहैव कुर्वन्ति ॥ यदाह जातूकर्ण्यः-“सीमन्तेन सहाथवा ” इति ॥ नृसिंहोऽपि-“सीमंतोन्नयनस्योक्तविधिवत्सराशिषु । पुंसवं कारयेद्विद्वान्सहैवैकादिनेऽथवा”

इति । अतएवानवलोभनाख्यं कर्मास्मिन्नेव दिने क्रियत इति शिष्टाचारोप्यत्रार्थे प्रमाणम् ॥ ८ ॥ इति सीमंतविचारः ।

गर्भधारणादिमासेशाः स्त्रीणां चन्द्रबलं च-

मासेश्वराः सितकुजेज्यरवीन्दुसौरचन्द्रात्मजास्तनुपचन्द्रदि-
वाकराः स्युः ॥ स्त्रीणां विधोर्बलमुशंति विवाहगर्भसंस्का-
रयोरितरकर्मसु भर्तुरेव ॥ ९ ॥

प्रसंगेन मासेश्वरान् स्त्रीणां चन्द्रबलं च वसंततिलक्याह-मासेश्वरा इति । गर्भप्रथममासा-
दारभ्य दशमप्रसूतिमासपर्यंतं सितादयो मासेश्वरा ज्ञेयाः । यथा प्रथममासेश्वरः शुक्रः ॥
द्वितीये मंगलः । तृतीये गुरुः । चतुर्थे रविः । पञ्चमे चन्द्रः । षष्ठे शनिः । सप्तमे बुधः ।
अष्टमे आधानलप्राधिपतिः । नवमे चन्द्रः । दशमे सूर्यः ॥

गर्भावस्थाः-

अत्र प्रथममासमारभ्य दशममासं यावत् गर्भस्य कललादिरूपावस्था भवतीत्यपि विशेषो
ध्येयः ॥ यदाह वराहः-“कललघनांकुरास्थिचर्मागजचेतनाद्याः । क्रमशो गदिता भवंति
शुभाशुभं च मासाधिपतेः सदृशम् ” इति । शुक्रशोणितसन्निपातः कललम् । अंगजानि
लोमानि ॥ वसिष्ठोपि “सितावनेयामरपूज्यसूर्यचन्द्रार्किसौम्योदयपेन्दुसूर्याः । मासाधिपाःस्युः
क्रमशो दृशीते निपीडितो नाशयति स्वमासि ” ॥

चन्द्रबलं कर्मभेदेन स्त्रिया एव पुंस एव वा -

स्त्रीणामिति । गोचरप्रकरणे यद्यप्युभयोः स्त्रीपुंसयोः सामान्यतो ग्रहबलमुक्तम्, तथा-
प्यत्र स्त्रीणां चन्द्रबले विशेषोभिधीयते । विवाहे गर्भसंस्कारे गर्भाधानपुंसवनसीमंतादिरूपं
स्त्रीणामपि बलं ग्राह्यम् । इतरकर्मसु वस्त्रपरिधानालंकारधारणादिषु कृत्येषु भर्तुर्वैवस्यैव चन्द्रबलं
ग्राह्यं न तु स्त्रीणाम् । यदा तु भर्ता मृतस्तदा स्त्रीणामेव चन्द्रबलं ग्राह्यमित्यर्थसिद्धम् । उक्तं
च “पाणिपीडनविधेरनन्तरं भर्तुरेव बलमैन्दवादिकम् । चिन्तनीयमिह योषितां कचिन्नष्टमं-
गलमृते मनीषिभिः” इति । राजमातृङ्गः-“विवाहकार्यं कुसुमप्रतिष्ठा गर्भप्रतिष्ठा वनितावि-
शुद्धौ । अन्यानि कार्याणि धवस्य शुद्धौ पत्यौ विहीने प्रमदात्मशुद्ध्या ॥ ” कुसुमप्रतिष्ठा
गर्भाधानम् । गर्भप्रतिष्ठा सीमंतादिः ॥ ९ ॥

पुंसवनविष्णुबल्योरेव मुहूर्तः-

पूर्वोदितैः पुंसवनं विधेयं मासे तृतीये त्वथ विष्णुपूजा ॥

मासेऽष्टमे विष्णुविधातृजीवैर्लभे शुभे मृत्युगृहे च शुद्धे ॥ १० ॥

येषामाचारः पृथगेव पुंसवनं विधेयमिति तदर्थं पुंसवनमुहूर्तं विष्णुपूजामुहूर्तं चन्द्रवज्रयाह-

पूर्वोदितैरिति । पूर्वं सीमंतोन्नयने उदितैः प्रोक्तैस्तिथिवारनक्षत्रलभैरुपलक्षिते तृतीये मासि पुंसवनं विधेयमिति तदर्थं पुंसवनाख्यं कर्म विधेयम् । पुमान् सूयतेऽनेन कर्मणेति व्युत्पत्त्या पुंसवनकर्मणा पुंसवहेतुना । यदाह शौनकः—“व्यक्ते गर्भे तृतीये तु मासे पुंसवनं भवेत् । गर्भेऽव्यक्ते तृतीये चेच्चतुर्थे मासि वा भवेत् ॥” नृसिंहः—सीमंतोन्नयनस्योक्ततिथिवासराशिषु । पुंसवं कारयेद्विद्वान्सहवैकादिने तथा” इति । विशेषमाह वसिष्ठः—“कुर्यात्पुंसवनं प्रसिद्धविषये गर्भे तृतीयेऽथवा मासि स्त्रीततनौ तुषारकिरणे पुष्येऽथवा वैष्णवे । हित्वा कर्कटकं नृयुग्ममवलामन्येष्वरिक्तातिथौ शुद्धे नैधनधाम्नि शुक्रशशभृद्विन्मन्त्रिणां वासरो ॥” इति । नैधनधाम्नि अष्टमस्थाने सर्वग्रहरहिते । यदाह वसिष्ठः—“अष्टमस्था ग्रहाः सर्वे नेष्टाः स्युस्ते शुभावहाः । एवं सम्यक्परीक्ष्यैव कुर्यात्पुंसवनक्रियाम् ” इति । वारास्त्वत्र सौम्यग्रहाणामुक्ताः ॥ बृहस्पतिरप्यत्र विशेषमाह—“गुरुशुक्रबुधेन्दूनां द्रेष्काणादिवसांशकाः । तेषामुदयहोराश्च पुंसवेऽतिशुभावहाः ॥” इति । अन्यैस्तु श्रीपत्यादिभिः पुंवारा एव प्रशस्ता अभिहिताः तत्फलान्याह गर्गः—“सौम्ये मृतप्रजा मंदे मृत्युर्वध्या च भार्गवे।सोमे दुग्धविहीना स्याच्छेषाः सर्वाः श्रीसिद्धिदाः ॥” इति । अत्र वचनद्वयप्रामाण्याद्विकल्पः । केचित्तु यदा तृतीये मासि पुंसवनं चिकीर्षितं तदा सौम्यवारा एव ग्राह्याः ॥ यदा चतुर्थे मासि गर्भस्य व्यक्तत्वात्पुंसवनं चिकीर्षितं तदा पुंवारा एव ग्राह्या इत्याहुः ॥

तत्र नक्षत्राणि-

नक्षत्राणि ह्यत्र पुंनामानि ग्राह्याणि । तानि श्रवणः सकर इति श्रीपतिनोक्तानि । वसिष्ठेन तु पुंनामान्यभिहितानि । यथा—“पुंनाम श्रवणं तिष्यः स्वाती हस्तः पुनर्वसुः । मूलं प्रोष्ठपदं चानुराधा मृगशिरश्चिनी ॥” विशेषमाह ऋक्षोच्चयः—“हस्तार्द्रातिष्यमूलानि सौम्यो विष्णुः पुनर्वसुः । प्रोष्ठपदाद्वयं प्रोक्तमषाढाद्वयमेव च ॥ श्रेष्ठानि कथितान्येव विष्ण्यान्येकादशैव तु । स्वातौ तथा मघायां च रेवत्यां फाल्गुनद्वये ॥ अश्विन्यां चैव नक्षत्रे यदा पुंसवनं भवेत् । नरः संपद्यते दैवाद्यदा स्याद्गुरुतत्पगः ॥ लुब्धो ह्रस्वतनुः क्रूरो नारी चेत्कुलटा भवेत् ॥ शेषाणि दश विष्ण्यानि निर्दितानि विशेषतः ॥” तदेतयोर्विरुद्धार्थयोर्विषययोर्देशाचारतो व्यवस्था । तत्र वसिष्ठवाक्येन दाक्षिणात्या व्यवहरन्ति । प्राच्यास्तु ऋक्षोच्चयवाक्येन ॥

तत्र लग्नशुद्धिः-

लग्नशुद्धिमाह ऋक्षोच्चयः—“मीनवृश्चिककुंभेषु चापगोसिंहकन्यकाः । उक्ताः पुंसवनाद्येषु सुखपुत्रादिवाञ्छया । केन्द्रत्रिकोणभवनेषु शुभस्थितेषु पापेषु षट्त्रिदशलाभगृहस्थितेषु । जीवेदुभानुभृगुभूमिजमंदिरेषु लग्नेषु लग्नपरिशुद्धशुभांशकेषु ॥” अत्रापि स्त्रीपुंसयोश्चन्द्रबलमावश्यकमित्याह नृसिंहः—“अपि पुंसवनं कार्यं दंपत्योरनुकूलमे । जन्मादि वर्जयेद्राशिं चांशकं विपदादिति ॥ ”

विष्णुबलिमुहूर्तस्तत्र-

अथ गर्भरक्षार्थं विष्णुपूजामुहूर्तमुच्यते-अथेति । सीमंतानंतरमष्टमे मासि विष्णुविधातृजीवैः श्रवणरोहिणीपुष्यैरुपलक्षिते दिवसे तथा लग्ने शुभे शुभस्वामिके शुभयुक्ते वा सति तथा मृत्युगृहेऽष्टमस्थाने शुद्धे सर्वग्रहरहिते च सति विष्णुपूजा कार्या । यदाह प्रयोग-

पारिजाते वसिष्ठः-“मास्यष्टमे च गर्भस्य कुर्याद्विष्णुबलिक्रियाम् । श्रवणे चैव रोहिण्यां पुष्ये चैव प्रशस्यते ॥ द्वितीया सप्तमी चैव द्वादशी च शुभा तिथिः । शुभग्रहोदयाः शस्ताः स्तेषां च दिवसा अपि ॥ पापाख्यायारिणाः श्रेष्ठा नेष्टाः सर्वेऽष्टमे स्थिताः” इति ॥

अष्टमग्रहदोषापवादस्तत्र-

अष्टमग्रहदोषापवादमाह गुरुः-“रश्मेशः स्वांशगः स्वोच्चे स्वक्षेत्रोपचयर्क्षगः । अष्टमस्थस्य दोषोयं विनश्यति न संशयः ” इति ॥ नारदोपि-“लग्नाष्टमेशयोर्मैत्रे लग्नेशे बलसंयुते । अस्तगे निधनेशे च निधनेपि शुभग्रहे” इति ॥ वसिष्ठसंहितायां तु संक्षिप्तोक्तं-“रोहिण्यां वा वैष्णवे पूर्वपक्षे द्वादश्यां वा सप्तमे वा तिथौ वा । मध्ये चाहः पूर्वभागेनुकूले विष्णोः पूजां कारयेद्गर्भपुष्टये” ॥

विष्णुपूजाप्रकारस्तत्र-

तत्र पूजाप्रकारस्तेनैवोक्तः-“पीतांबरं कृष्णवर्णं शंखचक्रगदांबुजम् । वैकुण्ठवासिनं विष्णुं मृत्कुंभे स्थापयेत्ततः ॥ विष्णोः स्वरूपं कनकेन कृत्वा तल्लिङ्गमंत्रैरथ गन्धधूपैः । वस्त्राक्षतैर्गुग्गुलधूपदीपैर्नैवेद्यतांबूलफलैश्च सम्यक् ॥ कृत्वा च देवतापूजां गर्भाणां रक्षणाय च । ब्राह्मणाय प्रदातव्या प्रतिमा वस्त्रसंयुता ” ॥ १० ॥ इति गर्भरक्षार्थं विष्णुबलिः ।

जातकर्मनामकरणयोर्मुहूर्तौ-

तज्जातकर्मादि शिशोर्विधेयं पर्वारख्यरिक्तोनतिथौ शुभेहि ॥

एकादशे द्वादशकेऽपि घस्त्रे मृदुध्रुवक्षिप्रचरोडुषु स्यात् ॥११॥

अथ जातकर्मनामकरणयोर्मुहूर्तमुपजात्याह-तज्जातकर्मिति । नन्विदमयुक्तं-“तज्जातकर्म शुभदिने कार्यम्” इति ॥ कुतः ॥ जातस्योत्पन्नस्य कर्म वैदिकः संस्कारविशेषः यः स जातकर्मशब्देनोच्यते । तच्च शब्दप्रवृत्त्योत्पन्नक्षण एव विधेयम् । यदाह वसिष्ठः-“यस्मिन्मुहूर्ते जनितः कुमारस्तस्मिन्विधेयं खलु जातकर्म । संतर्प्य देवान्सपितृन्दिवांश्च सुवर्णगोभूतिलकांस्यवस्त्रैः” इति ॥ विष्णुरपि-“जातकर्म ततः कुर्यात्पुत्रे जाते यथोदितम्” इति ॥ यथोदितं स्वस्वगृह्यानुसारेणेत्यर्थः ॥ तच्च श्रवणानंतरं सचैलं स्नानं विधाय कार्यम् । उक्तं च ज्योतिःसागरे वसिष्ठेन-“श्रुत्वा जातं पिता पुत्रं सचैलं स्नानमाचरेत् । उत्तराभिमुखो भूत्वा नद्यां वा देवखातके” इति ॥ तदपि नालच्छेदनात्प्रागेव कार्यम् । उक्तं च मनुना-“प्राङ्नाभिवर्द्धनात्पुंसो जातकर्म विधीयते”-इति ॥ वर्द्धनं छेदनम् ॥ ‘वृधु छेदने’ इति धात्वर्थानुसारात् । अत्र हेतुमाह जैमिनिः-“यावन्नोच्छिद्यते नालं तावन्नाप्रोति सूतकम् । छिन्ने नाले ततः पश्चात्सूतकं तु विधीयते” इति ॥ तस्माज्जातकर्ममुहूर्तोनपन्न इति ॥ उच्यते ॥ संक्रांत्यादिदुष्टकालेषु शुभकर्मचरणं नास्ति । यदाह गर्गः-“व्यतीपाते च संक्रांतौ ग्रहणे वैधृतावपि ॥ श्राद्धं विना शुभं कर्म प्राप्तकालेपि नाचरेत्” ॥ अन्यच्च-“अमासंक्रांतिविष्टयादौ प्राप्तकालेपि नाचरेत्” ॥ किंच-मूलज्येष्ठागंडांतादिषु जन्मसंभवे शांतिविधानात् ॥ अथवा पिता देशांतरगतो राजगृहादौ निरुद्धो वा जातकर्मादि कर्तुमशक्नुवन्पश्चात्प्रतिबंधापनोदने गृहमागतोपि सन्नैव करोति ॥ तदैव जन्माभावात्सूतकप्रवृत्तेश्च । तदाह

वैजवापः—“जन्मतो नंतरं कार्यं जातकर्म यथाविधि। दैवादतीतः कालश्चेदतीते सूतके भवेत्॥” इति ॥ अतएव कालविकल्पोभिहितो नारदसंहितायां—“तस्मिन् जन्ममुहूर्ते तु सूतकांते तथा शिशोः ॥ जातकर्म च कर्तव्यं पितृपूजनपूर्वकम् ॥” इति ॥ इदं च तुल्यन्यायानामकर्मण्यपि ध्येयम् ॥ तस्मादतिक्रान्तकालेपि अवश्यं जातकर्मादिमुहूर्तो विचार्य इत्यलमतिप्रसंगेन ॥

अतिक्रान्तजातकर्मादिकालः—

पर्वाण्युक्तानि मया । रिक्ताः चतुर्थानवमीचतुर्दश्यः । ताभिरुने वर्जिते तिथौ ॥ जात्यभि-
प्रायेणैकवचनम् । शुभेहि व्यतीपातादिदोषरहिते दिवसे शुभग्रहवासरे च तथैकादशे द्वादशे
वा त्रये दिने तथा मृदुध्रुवक्षिप्रचरभानि प्रसिद्धानि तेषु च शिशोर्बालस्य तज्जन्मसमयाति-
क्रान्तं जातकर्मादि । आदिशब्देन नामकर्माप्युच्यते । तद्विधेयं कर्तव्यं स्यात् । उक्तं च
वसिष्ठेन—“मृदुध्रुवक्षिप्रचरेषु भेषु चारिक्तपर्वाण्यदिनेषु कार्यम् । शुभग्रहाणां दिनलग्नवर्गे
तज्जातकर्म त्वथ नामधेयम् ॥ ” इति ॥ रत्नमालायां—“मृदुध्रुवक्षिप्रचरेषु भेषु सूनोर्विधेयं
खलु जातकर्म । गुरौ भृगौ वापि चतुष्टयस्थे संतः प्रशंसन्ति च नामधेयम् ॥ चतुष्टयं
केन्द्रम् ॥

जातकर्मफलम्—

जातकर्मप्रयोजनमाह गुरुः—“जातकर्मक्रियां कुर्यात्पुत्रायुःश्रीविवृद्धये । ग्रहदोषविनाशाय
सूतिकाशुभविच्छिदे ॥ कुमारग्रहनाशाय पुंसां सत्त्वविवृद्धये ॥ ” इति ॥

नामकर्मणि कालविशेषाः—

अथ नामकर्मणि विशेषविचारः । नारदः—“सूतकांते नामकर्म विधेयं स्वकुलोचितम् ”
इति ॥ तत्र नक्षत्रादिनियमाभावः, नियतकालविहितत्वात् । तदुक्तं सारसंग्रहे—“एका-
दशेऽहि विप्राणां क्षत्रियाणां त्रयोदशे । वैश्यानां षोडशे नाम मासांते शूद्रजन्मनः ॥”
इति । मनुस्तु—“नामधेयं दशम्यां तु द्वादश्यां चास्य कारयेत् । पुण्ये तिथौ मुहूर्ते वा नक्षत्रे वा
गुणान्विते ॥ ” दशम्यामतीतायामेकादशे दिवसे इत्यर्थः । एतच्च ब्राह्मणविषयम् ॥ पूर्वोदीरि-
तवाक्यस्वरसात् । अत्र नामकर्मणोपि विहितकालातिक्रमे शुक्रास्तादिदोषरहिते शुभकाले
तत्कार्यम् ॥ यदाह कश्यपः—“उक्तकाले प्रकृत्यया द्विजानामखिलाः क्रियाः । अतीतेषु च
कालेषु कर्तव्याश्चोत्तरायणे ॥ सुरेज्येप्यसुरेज्ये वा नास्तगे न च वार्द्धके । शुभलग्ने शुभांशे
च शुभेहि शुभवासरे ॥ चंद्रताराबलोपेते नैधनोदयवर्जिते । पूर्वाह्णे क्षिप्रनक्षत्रचरस्थिरमृदु-
दुषु ॥ नाममंगलघोषैश्च रहस्यं दक्षिणश्रुतौ ॥ ” इति ॥ बृहस्पतिः—“पूर्वाह्णः श्रेष्ठ इत्युक्तो
मध्याह्नो मध्यमः स्मृतः । अपराह्णं च रात्रिं च वर्जयेन्नामकर्मणि ॥ ” तथा जगन्मोहने
गुरुः—पक्षच्छिद्रां च नवमीं हित्वा पंचदशीं तथा । शेषाः स्युस्तिथयः सर्वा नामकर्मणि
पूजिताः ॥ भास्करार्कजमीमानां वर्जयेदंशकोदयौ । धनकर्मसुतभ्रातृनवमस्थः शुभः शशी ॥
शुद्धव्ययेष्टमे लग्ने पापाश्च त्रयिरिहभगाः । शुभेषु शेषसंस्थेषु नामकर्म शुभावहम् ॥ ” इति ॥

नामकरणप्रयोजनम्—

प्रयोजनं च स्मर्यते—“नामाखिलस्य व्यवहारहेतुः शुभावहं कर्म सुभाग्यहेतुः । नात्रैव
कीर्तिं लभते मनुष्यस्ततः प्रशस्तं खलु नामकर्म ॥ ” इति ॥

चूचेचोलाअश्विनीत्यादि शतपदचक्रं-तदक्षरादिकमेव नाम कार्यम्-

तच्च नाम जन्मनक्षत्रचरणलाक्षितस्वरोदयाभिहितशतपदचक्रान्तर्गताक्षरादिकमेव कार्यम् । उक्तं च गृह्यपरिशिष्टे-“तदक्षरादिकं नाम यस्मिन्धिष्ये तदक्षरम्” ॥ शतपदचक्रसारोद्धारो ज्योतिषार्केऽभिहितो यथा-“चूचेचोला पदेष्वाद्ये लीलूलेलो यमस्य भे । आईऊए इमेग्नेर्मे ओवावीयू तथाकभे ॥ वेवोकाकी मृगे ख्याताः कुघडच्छास्तु रौद्रभे । केकोहाही त्वदितिभे हूहेहोडा च पुष्यभे ॥ डीडूडेडो इमे सार्पे मामीमूमे मघाभिधे । मोटाटीदू तथा भाग्ये टेदो पाप्यर्यमक्षभे ॥ पूषणाठा तथा हस्ते पेपोरारीति चित्रभे । रूरेरोता तथा स्वातौ तीतूतेतौ द्विदैवभे ॥ नानीनूने क्रमान्मैत्रे नोयायीयू इतींद्रभे । येयोभाभीति मूलाख्ये भूधाफाढा जलस्य भे ॥ भेभोजाजीति विश्वर्क्षे जूजेजोखाभिजिद्रवेत् ॥ खीखूखेखो श्रुतो ज्ञेया गागी-गूगे च वासवे ॥ गोसासीसू जलेशर्क्षे ससोदाहीत्यजांघ्रिभे । दूथझन्वा तथोपांत्ये देदोचा-चीति पौष्णभे ॥ इति प्रोक्ता इमे पद्ये वर्णानामादिजाः स्फुटाः ॥ ज्ञेया मेषादिराशिनां नवभिर्नवाभिः पदैः ॥” एतैरादिमाक्षरैश्चूडामणिरित्यादिनामानि स्थाप्यानि । तदुक्तं शंखेन “कुलदेवतानक्षत्रादिमाससंबद्धं नाम पिता वा कुर्यादन्योपि वा कुलवृद्धः” इति ॥

चतुर्विधनामसु जन्मनाम गोप्यम्-

अत्र केचित् ॥ “जन्मनाम तु गोपयेत्” इति स्मरणाज्जन्मनक्षत्रसंबंधिनाम गुप्तं संस्थाप्य व्यवहारार्थमन्यनाम कुर्यात् इत्याहुः ॥

कर्तव्यनामस्वरूपम्-

तच्च नाम कर्तृशं कार्यमित्याह वसिष्ठः-“तद्व्यक्षरं वा चतुरक्षरं वा यथेप्सितं चांत-लकारयुक्तम् । विवर्ज्य नामादिकमेव कार्यं स्फुटं वदेदक्षिणकर्णरंध्रे ॥” इति ॥ याज्ञिका अपि पठन्ति-“घोषवदाद्यंतरंतःस्थं त्रिपुरुषानूकमनरि प्रतिष्ठितं तद्वि प्रतिष्ठिततम भवति द्व्यक्षरं चतुरक्षरं वा नाम कृतं कुर्यान्न तद्वितम्” इति । कृतं कृदंतं तद्वितं तद्वितांतम् । घोषवदादीनां कृदन्ततद्वितान्तानां च ज्ञानं व्याकरणशालात् । विश्वप्रकाशपद्धती तु विशेषः-“कुमार्या अप्ययुजाक्षरेण नाम दधताम्” इति ॥

मासनामानि नामकर्मणि-

मासनामानि वसिष्ठेनोक्तानि-चैत्रादिमासनामानि वैकुण्ठोत्थ जनाईनः । उपेंद्रो यज्ञपु-रुषो वासुदेवस्त्रिविक्रमः ॥ योगीशः मुंडरीकाक्षः कृष्णो नंतोऽच्युतस्तथा । चक्रधारीति चैतानि क्रमादाहुर्मनीषिणः” इति ॥ कुलदेवतास्तु वंशपरंपरया प्रसिद्धाः । अत्रान्यो नामप्रयुक्तो विशेषः स्मृतिभ्योऽनुसंधेयः ॥ ११ ॥ इति नामकर्म ।

सूतिकासनानमुहूर्तः-

पौष्णध्रुवेंदुकरवातहयेषु सूतीस्नानं समित्रभरवीज्यकुजेषु शस्तम् ॥ नार्द्रात्रयश्रुतिमघांतकमिश्रमूलत्वाष्ट्रेज्ञसौरि-वसुषड्रविरिक्ततिथ्याम् ॥ १२ ॥

बालजन्मानन्तरं प्राच्यशिष्टाचारप्राप्तप्रसूतास्नानमुहूर्तं वसंततिलकयाह—पौष्णेति ॥ पौष्णं रेवती । ध्रुवाणि प्रसिद्धानि । इन्दुर्मृगः । करो हस्तः । वातः स्वाती । हयोऽश्विनी । एषु समि-
त्रभरवीज्यकुजेषु अनुराधानक्षत्रसूर्यगुरुभौमवारसाहितेषु सूत्याः प्रसूतायाः स्नानं प्रशस्तमुत्त-
मफलदम् । तदुक्तं दैवज्ञवल्लभे—“ उत्तरात्रयरोहिण्यः सौम्यः पवनरेवती । प्रसूता वनिता
स्नायाद्वस्तमैत्राश्विनीषु च ॥ स्नाता प्रसूताप्यसुता बुधेन स्नाता च वंध्या भृगुनन्दनेन । सौरि-
श्रुतिः क्षीरहतिश्च सोमे पुत्रार्थलाभौ रविजीवभीमे ” ॥ अन्ये तु पूर्वाफाल्गुनीज्येष्ठाधानिष्ठा-
स्वपि सूतीस्नानं वदन्ति ॥ केंद्रभाग्यानिष्ठवासवांत्यमैत्रैदवाश्विध्रुवभेहि पुंसाम् । तिथावरिक्ते
शुभमामनन्ति प्रसूतिकास्नानविधिं मुनीन्द्राः ॥” इति ।

निषिद्धक्षाणि प्राच्यमतेन नतु दाक्षिणात्यमतेन—सूतिकास्नाने—

निषिद्धनक्षत्राण्युच्यन्ते । आर्द्रात्रयमार्द्रापुनर्वसुपुष्याः । श्रुतिमघांतकमिश्रमूलत्वाष्ट्राणि
प्रसिद्धानि । द्वैकवद्भावः । एषु दशसु नक्षत्रेषु सूतीस्नानं न शस्तम् । पुनः सूतेरभावादिति
तात्पर्यार्थः । तथा ज्ञो बुधः । सौरिः शनिः । तथा वसुः अष्टमी । षट् पष्ठी । रविर्द्वादशी ।
रिक्ताः ४ । ९ । १४ । बुधशनिवारयोरेतासु तिथिषु च न शस्तम् । तदप्युक्तं दैवज्ञमनो-
हरे—“ भरणी कृतिका मूलमार्द्रा पुष्यः पुनर्वसुः । मघा चित्रा विशाखा च श्रवणो दशम-
स्तथा । एषु मन्दे बुधे वारे सूतीस्नानं न कारयेत् । यदि स्नानं प्रकुर्वीत पुनः सूतिर्न विद्यते” ॥
एतच्च दाक्षिणात्या नानुमन्यते ॥ यत् सूतिकास्नानं वदन्प्राच्य इत्थं प्रष्टव्यः । किं सूतक-
मध्ये सूतिकास्नानं सूतकाद्वहिर्वा । नाद्यः कल्पः । यदि सूतकमध्ये षष्टिकापूजार्थं
क्रियमाणमपि स्नानं चांडालधृतहस्तपुरुषवन्निष्फलमेव ॥ शुद्धयभावात् ॥ नापि द्वितीयः ॥
सूतकानन्तरमेव शुद्ध्यापादकस्नानस्य विहितत्वात्, यदपि दैवज्ञवल्लभवाक्यं, तदाचारमूलकं
न स्मृतिमूलकमिति मत्वा संतोष्यम् ॥ इति सूतीस्नानम् ॥

स्तन्यपानमुहूर्तः प्राच्यमतेन—

प्राच्यमतेनैव जन्मानन्तरं बालस्य स्तन्यपानमुहूर्त उच्यतेऽस्माभिः । “ रिक्तां भौमं परि-
त्यज्य विष्टिं पातं सबैधृतिम् । मृदुध्रुवाक्षिप्रभेषु स्तन्यपानं हितं शिशोः ” इति दैवज्ञ-
वल्लभोक्तेः ॥ १२ ॥

उपर्यधो वा दन्तोत्पत्तेः शुभाशुभफलानि मासभेदेन—

मासे चेत्प्रथमे भवेत्सदशनो बालो विनश्येत्स्वयं
हन्यात्स क्रमतोऽनुजातभगिनीमात्रग्रजान्द्वयादिके ।

षष्ठादौ लभते हि भोगमतुलं तातात्सुखं पुष्टतां

लक्ष्मीं सौख्यमथो जनौ सदशनो वोर्ध्वं स्वपित्रादिहा ॥१३॥

अथ प्रसंगतः संस्कारानन्तरं गर्भगतमपि प्रथमादिमासोत्पन्नदंतफलं शार्दूलविक्रीडिते-
नाह—मासे चेदिति ॥ बालकश्चेज्जन्मानन्तरं प्रथमे सदशनो दंतयुक्तो भवेत्स्यात्तदा स्वयं विन-

श्येत् । ततो द्वयादिके द्वितीयादिके मासे स बालको दंतयुक्तो भवेत्तदाऽनुजातभगिनीमात्रप्र-
जान् हन्ति । यथा द्वितीयमासेऽनुजातं कनिष्ठभ्रातरं हन्ति । तृतीयमासे भगिनीं हन्ति । चतु-
र्थमासे मातरं हन्ति । पञ्चमे मासि अग्रजं ज्येष्ठभ्रातरं हन्ति । षष्ठादिमासेषु दंतजन्मसमीची-
नफलम् । यथा षष्ठे अतुलं भोगं लभते । सप्तमे तातात्पितृतः सुखं लभते । अष्टमे पुष्टताम् ।
नवमे लक्ष्मीम् । दशमे सौख्यम् । एतच्चोपलक्षणम् ॥ एकादशे मासे सुखबाहुल्यं लभते
इत्यर्थः । यदाह चण्डेश्वरः-“ प्रथमे दन्तजननात्स्वयमेव विनश्यति । द्वितीये भ्रातरं हन्ति
तृतीये भगिनीं तथा ॥ चतुर्थे मातरं हन्ति पंचमे चात्मनोग्रजम् । षष्ठे च मंत्रजीवी स्यात्स-
प्तमे पितृसौख्यदः । अष्टमे पुष्टिजनको नवमे लभते धनम् ॥ लभते दशमे मासि सौख्य-
मेकादशेपि वा ॥ द्वादशे धनसंपत्तिर्दन्तानां जनने फलम् ॥” इति ॥ अथो जनौ जन्मकाल
एव सदृशो दन्तयुक्तः स्यात्तदा स्वपित्रादिहा स्वमात्मानं पितरं च आदिशब्देन मातरं च
हन्ति नाशयतीति स्वपित्रादिहा । केचिदादिशब्देन भ्रात्रादीनामपि नाशं व्याचक्षते । बोध-
मिति ॥ वा अथवा उर्ध्वमूर्ध्वपंक्ती स्वजन्मानन्तरं निषिद्धेऽविहितेपि वा काले सदृशनश्चेत्
स्यात्तदापि स्वपित्रादिहा आत्मपितृमातृनाशक इत्यर्थः । उक्तं च पद्मपुराणे विष्णुधर्मो-
त्तरे परशुरामं प्रत्याह पुष्करः-“ दंतजन्मानि बालानां लक्षणं तन्निबोध मे । उपरि प्रथमं
यस्य जायते च शिशोर्द्विजाः ॥ उपर्युपरिपंक्ती । द्विजा दंताः । “ दंतविप्रांडजा द्विजाः” इत्य-
भिधानात् । “ तैर्वा सह च यस्य स्याज्जन्म भार्गवसत्तम । मातरं पितरं चाथ खादेदा-
त्मानमेव च ॥” इति ॥

निषिद्धकालिकदन्तजननशांतिप्रकारः-

एवंविधे दन्तजनने शांतिरप्युक्ता तत्रैव । “तत्र शांतिं प्रवक्ष्यामि तन्मे निगदतः शृणु । गज-
पृष्ठगतं बालं नौत्थं वा स्थापयेद्द्विजः ॥ तदभावे तु धर्मज्ञ कांचने तु वरासने । तदाभावे गजा-
भावे । सर्वौषधैः सर्वगन्धैर्वीजैः पुष्पैः फलैस्तथा ॥ पंचगव्येन रत्नैश्च मृत्तिकाभिश्च भार्गव ।
स्थालीपाकेन धातारं पूजयेत्तदनन्तरम् ॥ सप्ताहं चात्र कर्त्तव्यं तथा ब्राह्मणभोजनम् । अष्ट-
मेऽहनि विप्राणां तथा देया च दक्षिणा । कांचनं रजतं गाश्च भुवं चासनमेव च । दंतजन्म-
नि सामान्ये शृणु स्नानमतः परम् ॥ भद्रासने निवेश्येनं मृद्धिर्मूलफलैस्तथा । सर्वौषधैः सर्व-
वीजैः सर्वगन्धैस्तथैव च ॥ स्नापयेत्पूजयेच्च त्रिहोमं समीरितम् । प्रथमं स्थापयेत्तत्र देव-
देवं च केशवम् ॥ एतेषामेव जुहुयाद्घृतमग्नौ यथाविधि । ब्राह्मणानां तु दातव्या यथाश-
क्ति च दक्षिणा ॥ ततः स्वलंकृतं बालमासने तूपवेशयेत् । आसने छत्रमूर्द्धानं वीजैः सुस्ना-
पयेत्ततः ॥ सुखीभिर्बालकानां च तथा कार्यं च पूजनम् । पूज्याश्चाविधवा नार्यो ब्राह्मणाः
सुहृदस्तथा” इत्येवं पद्मपुराणोक्तं दन्तजननशांतिर्विधेया ॥ ततोऽशुभफलनाशः शुभफलावा-
प्तिर्भवतीति ॥ १३ ॥ इति प्रथमादिमासे दन्तजननफलानि शांतिश्च ।

दोलाचक्रं -तत्फलं चारोहे-

दोलारोहेऽर्कभात्पञ्चशरपञ्चेषुसप्तमः ॥

नैरुज्यं मरणं काश्यं व्याधिः सौख्यं क्रमाच्छिशोः ॥ १४ ॥

दोलारोहणमुहूर्त्तं विवक्षुस्तत्संबन्धिशुभाशुभफलदातृदोलाचक्रमनुष्ठुभाह-दोलारोह इति ।

काष्ठलोहाद्याधारोपनिबद्धपरुषाघातवशादंतरिक्षे गतागतं कुर्वन्नल्पो बालकयोग्यः पर्यक-
विशेषो दोलाशब्देनोच्यते । तत्र शिशोर्बालस्य दोलारोहे दोलास्थापने चिकीर्षिते सति
अर्कभात्सूर्यनक्षत्रात् पंचनक्षत्रैर्नैरुज्यं नीरोगता स्यात् तदग्रिमपंचनक्षत्रैर्मरणं स्यात् तदग्रि-
मपंचनक्षत्रैः कार्यं देहे कृशत्वं स्यात् तदग्रिमैरिषुभिः पंचनक्षत्रैर्व्याधिः स्यात् तदग्रिमस-
प्तनक्षत्रैः सौख्यं स्यादिति यथासंख्यं योजना । फलं चेदं शिशोरेव । संस्कार्यत्वात् । उक्तं
च—“सूर्यभाच्चंद्रमं यावत्पंच पंच चतुर्दिशम् । मध्ये तु सप्त देयानि दोलिकाचक्र उत्तमे ।
पूर्वभागे निरोगत्वं दक्षिणे मरणं ध्रुवम् । पश्चिमे तु कृशो बाल उत्तरे व्याधिसंभवः ॥ शेषेषु
सप्तधिष्ण्येषु बालकस्य सुखं भवेत् ॥ ” इति ॥ १४ ॥

दोलाचक्रम्.					
सूर्यस्थितिनक्षत्रमादिमम्.					
१	६	११	१६	२१	सौख्यम्.
२	७	१२	१७	२२	व्याधिः.
३	८	१३	१८	२३	कार्यम्.
४	९	१४	१९	२४	मरणम्.
५	१०	१५	२०	२५	निरोगता.
०	०	०	०	२६	०
०	०	०	०	२७	०

दोलाधिरोहणादिकं शिशोः—

दंतार्कभूपधृतिदिङ्मितवासरे स्याद्वारे शुभे मृदुलधुधु-
वभैः शिशूनाम् ॥ दोलाधिरूढिरथ निष्क्रमणं चतुर्थमा-
से गमोक्तसमयेऽर्कमितेऽह्नि वा स्यात् ॥ १५ ॥

अवसरप्राप्तं दोलारोहमुहूर्त्तं वसंततिलकायाः पूर्वार्द्धेनोत्तरार्धेन निष्क्रमणमुहूर्त्तं चाह—
दंतार्केति । दंताः द्वात्रिंशत् । अर्काः द्वादश । भूपाः षोडश । धृतयोऽष्टादश । दिशो-
दश । एतन्मितदिवसेषु तथा शुभे वारे सोमबुधगुरुशुक्राणां वारे तथा मृदुगणलघुगणध्रुवगण-
नक्षत्रैरुपलक्षिते शिशूनां बालानां दोलाधिरूढिः दोलायामधिरूढिरारोहः स्यात् । यदाह प्रयो-
गपारिजाते गुरुः—“दोलारोहस्तु कर्त्तव्यो दशमे द्वादशेपि वा । षोडशे दिवसे वापि द्वात्रिंश-
दिवसेपि वा ॥ ” इति । भविष्यत्पुराणे “अभीष्टे पुण्यदिवसे चंद्रताराबलान्विते । मृदुधुव-
क्षिप्रभेषु माता वा कुलयोषितः ॥ योगशायिहरिं स्मृत्वा प्राक्छार्षं त्रिन्यसेच्छिशुम् ॥ ” इति ।

अथ प्रसंगतोन्वेषामपि दोलारोहणे मुहूर्तः प्रोच्यते । तत्र दीपिका-“उग्रेंद्रमूलाहिशिवाग्नि-
वर्ज्यं शस्तेंदुना युक्तिथिलभयोगे । विष्टिक्षमापुत्रयमाहवर्ज्यमान्दोलिकारोहणमत्र शस्तम् ॥”
इति । यमः शनिः । निष्क्रमणमिचन्द्रदर्शनमुहूर्तः । तत्र चतुर्थमासे गमोक्तसमये यात्रा-
भिहितसमीचीनतिथिवारनक्षत्रादिसहिते काले शिशूनां निष्क्रमणं निष्क्रमाख्यसंस्कारं पूर्वं
गृहाद्वाहिर्गमनं कुर्यात् । वा अथवार्कमितेऽहि द्वादशे दिवसे निष्क्रमणं कुर्यात् । यदाह मनुः-
“चतुर्थे मासि कर्त्तव्यं शिशोर्निष्क्रमणं गृहात्” गुरुरपि “गृहान्निष्क्रमणं सूनोश्चतुर्थे मासि
कारयेत् । यात्रोक्ते समये मासि तृतीये द्वादशेहनि ॥” अत्र तृतीयमासोऽप्युक्तः । राजमार्त्त-
डेनापि-“मासे तृतीये शशिवृद्धिपक्षे क्षपाकरे शोभनगोचरस्थे । उत्पातपापग्रहवर्जिते भे
निष्क्रामणं सौख्यकरं शिशूनाम् ॥” तदेतयोः पक्षयोर्यथागृहं व्यवस्था । मुहूर्त्तसंग्रहे तु
विशिष्य तिथ्याद्युक्तं निष्क्रमणे-“पूर्वपक्षः शुभः प्रोक्तः कृष्णश्चांत्यत्रिकं विना । रिक्ता षष्ठ्य-
ष्टमी दर्शद्वादशीश्च विवर्जयेत् ॥ त्यक्त्वार्यम्णस्तत्स्त्रीणि वैश्वात्त्रीणि च बुध्यन्भात्” ॥
बुध्यन्भादुत्तराभाद्रपदात् त्रीणि भानि च ॥ “मैत्रमादित्यपुष्यौ च रोहिणी च शुभावहाः ।
झपालिमेषा वर्ज्याः स्युस्तथैवाधोमुखानि च ॥ सतां तु वारवर्गाश्च शुभदास्तूद्यास्तथा । केंद्र-
त्रिकोणगाः सौम्याः पापाः षष्ठत्रिलाभगाः ॥ अपनिष्क्रमणे शस्ता मातुलो वाहयेच्छिशुम् ॥”
इति । अधोमुखानि ‘मूलाहिमिश्रोमधोमुखं भवेत्’ इत्युक्तानि । उद्याः लग्नानि एवंविधे
सुलग्ने क्रियमाणस्य शिशुनिष्क्रमणकर्मणः फलमाह बृहस्पतिः-“अथ निष्क्रमणं नाम गृहात्प्र-
थमनिर्गमः । अकृतायां क्रियायां स्यादायुःश्रीनाशनं शिशोः ॥ कृते संपद्विवृद्धिः स्यादा-
युर्वर्द्धनमेव च ॥” इति । अत्र विशेषमाह यमः-तृतीये मासि कर्त्तव्यं शिशोः सूर्यस्य दर्श-
नम् । चतुर्थे मासि कर्त्तव्यमगनेश्चन्द्रस्य दर्शनम् ॥” इति ॥ १५ ॥ इति निष्क्रमणादि-
मुहूर्ताः ।

सूतिकाया गंगापूजनमुहूर्तः-

कवीज्यास्तचैत्राधिमासे न पौषे जलं पूजयेत्सूतिकामासपूर्तौ ॥
बुधेंद्रिज्यवारे विरिक्ते तिथौ हि श्रुतीज्यादितीन्द्रर्कनैर्ऋत्यमैत्रैः १६

सूतिकायाः जलपूजामुहूर्तं भुजंगप्रयातेनाह-कवीज्येति । कविः शुक्रः । इज्यो गुरुः
अनयोरस्ते चैत्रमासे तथाधिकमासे तथा पौषमासे सूतिका जनयित्री मासपूर्तौ सत्यां जलं
नद्यादेरंबु न पूजयेत् । तथा बुधेंद्रिज्यवारे बुधगुरुचन्द्रवारेषु । तथा विरिक्ते रिक्तारहिते
तिथौ । हि निश्चितम् । तथा श्रुतिः श्रवणः । इज्यः पुष्यः । अदितिः पुनर्वसुः । इन्दुर्मृ-
गः । अर्को हस्तः । नैर्ऋत्यं मूलम् । मैत्रमनुराधा । एतैर्नक्षत्रैः सहिते दिने सूतिका जन-
यित्री मासपूर्तौ सत्यां नद्यादेर्जलं पूजयेत् । अत्र मूलानुपलम्भः ॥ नन्वयं मुहूर्तौ निष्क्रमणा-
त्याङ्गनामकरणानंतरं वक्तव्यः, प्राप्तकालत्वात्, व्युत्क्रमे कारणं न पश्यामः इति चेत् शृणु
क्रमस्त्वशास्त्रीयोऽविवक्षितः । जलपूजा ह्याचारप्राप्ता लौकिकीति क्रमानपेक्षा । अत

कालांतरेपि केचिजलपूजामाहुः । मासानंतरं विहितो गवादिदुग्धपानाविधिः । तन्मुहूर्तः प्राच्यमतेन मयोच्यते । श्रीधरीये—“एकत्रिंशे वासरे वा द्वितीये जन्मर्क्षे वा शुद्धलघ्नेनू-
कूले । शंखे क्षीरं संनिदध्याच्छिशूनां वक्र धात्री पूज्यपूज्यां विधाय ” ॥ नृसिंहोऽपि—
“एकत्रिंशदिने चैव पयः शंखेन पाययेत् । अन्नप्राशननक्षत्रदिवसोदयराशिषु” । वक्ष्यमाणा-
न्नप्राशनोक्तशुभदिवसे एकत्रिंशत्तमे धात्र्युपमाता गवादिक्षीरं शंखे निधाय मान्यपूजां च
विधाय शिशुमुखे क्षीरं निदध्यादित्यर्थः ॥ १६ ॥

अन्नप्राशनमुहूर्तः—

रिक्तानंदाष्टदशी हरिदिवसमथो सौरिभौमार्कवारौ-
लघ्नं जन्मर्क्षलघ्नाष्टमगृहलवंगं मीनमेषालिकं च ।

हित्वा षष्ठात्समे मास्यथ हि मृगदृशां पञ्चमादोजमासे
नक्षत्रैः स्यात्स्थिराख्ये समृदुलघुचरैर्बालकान्नाशनं सत् ॥१७॥

अथान्नप्राशनमुहूर्तं स्वधरयाह—रिक्तेति । अथोशब्दो मध्ये पठितोपि पद्यादौ ज्ञेयः ।
अथो अनन्तरं निष्क्रमणानंतरमेवंविधे काले बालानामन्नाशनं प्रथमभोजनं सत् शुभफल-
दायि स्यादित्यन्वयः । तत्रैते वर्ज्यपदार्थाः—रिक्ताः ४ । ९ । १४ । नदाः १ । ६ । ११ ।
अष्ट ८ दशी ३० हरिदिवसं द्वादशी १२ । एतास्तिथीर्हित्वा । उपलक्षणत्वात्तिथिक्षयं
च । तथा सौरिभौमार्कवारंश्च हित्वेत्यर्थः । यदाह नारदः—“ रिक्तां तिथिक्षयं नदां द्वाद-
शीमष्टमीमपि । त्यक्त्वान्यतिथयः श्रेष्ठाः प्राशने शुभवासराः ” इति । कश्यपोपि—“ द्वाद-
शीमष्टमीं रिक्तां नदां चैव दिनक्षयम् । सूर्यार्किभौमवारंश्च त्यक्त्वान्यशुभवासरे ” ॥
नवान्नप्राशनमित्यनुवर्तते । अतएवोक्तं जीर्णैः—“ द्वितीया च तृतीया च पंचमी सप्तमी
तथा । त्रयोदशी च दशमी प्राशने तिथयः शुभाः ॥ क्वचित्सूर्यबुधगुरुवारा प्रशस्ता
उक्ताः, अन्ये निषिद्धाः । उक्तं च “ शशिशुके च मंदाग्निः शनौ भौमे बलक्षयः । बुधार्क-
गुरुवारेषु प्राशनं हि शुभावहम् ” इति । तदेतन्निर्मूलत्वादुपेक्ष्यम् । दोषांतरमप्युक्तं नार-
देन—“ न वैधृती व्यतीपाते विष्ट्यां गंडातिगंडयोः । शूले वज्रे न परिधे बालान्नप्राशनं
हितम् ” ॥ अत्रैषां दोषाणां सामान्यतो निषेधे सिद्धे पुनर्वचनं ‘ विष्टिरंगारकश्चैव ’ ‘ वज्र-
विष्कंभयोस्तिस्रः ’ इत्यनयोरप्यपवादार्थम् ॥ तेन स्वीयभोगपर्यंतं निषेधः ॥

अन्नप्राशने लग्नं मासाश्च—

लग्नमिति । लग्ने जन्मराशिजन्मलग्ने ताभ्यामष्टमगृहमष्टमलवोऽष्टमनवांशश्च तौ गच्छति
प्राप्तोत्येवंविधं लग्नं हित्वा जन्मराशिजन्मलग्नाभ्यामष्टमनवांशं च त्यजेदित्यर्थः । उक्तं च
कश्यपेन—“ जन्मराशिविलग्नभ्यां नैधनेशे च वर्जयेत् ” इति । तथा मीनमेषालिकं च—
मीनमेषवृश्चिकलग्नानि हित्वा । यदाह जगन्मोहने कश्यपः—“ गोश्वकुम्भतुलाकन्यासिंहकर्क-

नृयुग्मगाः । शुभदा राशयश्चैते न मेषज्ञपवृश्चिकाः ” इति । नृयुक् मिथुनम् । मृगो मकरः पृष्ठादिति त्यब्लोपे पंचमी । पष्ठमासमारभ्य सममासे षष्ठाष्टमदशमद्वादशमासेषु बालानाम् अन्नप्राशनम् ॥ पुंवालविषयमेतत् ॥

स्त्रीशिशुषु तत्र विशेषः-

अथानंतरं हि निश्चयेन मृगदृशां कन्यकानां पंचमादोजमासे विषममासे पंचमसप्तमन-
वमैकादशमासेषु अन्नप्राशनं सत् ॥ उक्तं च वसिष्ठेन-“युग्मेषु मासेषु च षष्ठमासात्संव-
त्सरे वा नियतं शिशूनाम् । अयुग्ममासेषु च कन्यकानां नवान्नसंप्राशनमिष्टमेतत् ॥ ”
अत्रायुग्ममासत्वं पंचममासादिति ज्ञेयम् । यदाह नारदः-“ षष्ठे मास्यष्टमे वाथ पुंसां
स्त्रीणां च पंचमे । सप्तमे मासि वा कार्यं नवान्नप्राशनं शुभम् ” ॥ मनुस्तु ‘ षष्ठेऽन्नप्राशनं
मासि ’ इत्याह ॥

तत्र फलितार्थः-

एवमनेककालाभिधाने कस्मिन्काले अन्नप्राशनं विधेयमिति सन्देहः-किं समबलत्वा-
त्सर्वेपि मुख्या एव कालाः, उत कश्चिन्मुख्यगौणभाव इति । अत्र ब्रूमः-स्वस्वगृहे विशिष्य
कालोऽन्नप्राशने उक्तः स मुख्यः । तत्र गुरुशुक्रास्तादिविचारो नैवेति ध्येयम् । इतरेषु
गौणकालेषु विहितकालाननुष्ठाने सति निर्दोषकाले हि विधेयम् । यत्र स्वगृहे कचिद्विशिष्य
कालो नाभिहितः तत्र सर्वेषां सांहितिकालानां तुल्यबलत्वाद्विकल्पो भवति । तत्रापि सदोषं
कालं विहाय निर्दोषे कालेऽन्नप्राशनं विधेयमिति फलितोऽर्थः ॥

शुक्लपक्षपूर्वाह्ननक्षत्रविशेषा अन्नप्राशने-

तत्रापि शुक्लपक्षे पूर्वाह्ने विधेयम् । ‘ शुक्लपक्षे च पूर्वाह्ने ’ इति नारदोक्तेः । नक्षत्रैरिति ।
मृदुगणलघुगणचरगणयुतैः स्थिराख्यैर्नक्षत्रैर्बालकान्नप्राशनं स्यात्-“ चरस्थिरमृदुक्षिप्रनक्ष-
त्रेषु शुभे दिने ” इति कश्यपोक्तेः । जगन्मोहने वसिष्ठोपि-“ विष्णुरुष्णकिरणोहिमरश्मिर्वा-
युभिन्नवरुणादितिचित्राः । अश्विदितिप्यवसुधौष्णभरोहिण्युत्तराश्च शिशुभोजनताराः ” इति ॥

तत्र जन्मनक्षत्रं श्रेष्ठम्-

अत्र विहितनक्षत्रेषु जन्मनक्षत्रं प्रशस्तमुक्तं नारदेन-“ पट्टबंधनचौलान्नप्राशने चौपना-
यने । शुभदं जन्मनक्षत्रमशुभं त्वन्यकर्मणि ” इति । “ बालान्नमुक्तौ त्रतबंधनेपि राजाभिषेके
खलु जन्मधिष्यम् । शुभं त्वनिष्ठं सततं विवाहसीमंतयात्रादिषु मंगलेषु ” इतिवसिष्ठोक्तेश्च ॥
यत्तु गुरुवचनं-“ जन्मर्क्षकर्मनक्षत्रे आधानर्क्षे च वर्जयेत् । कर्णवेधं तथा यानं क्षुरकर्मा-
न्नभोजनम् ” इति । एषां लक्षणमुक्तं हि मुहूर्तसंग्रहे-“ जन्मभे जन्मनक्षत्रं दशमं कर्मसं-
ज्ञितम् । एकोनविंशमाधानं त्रयोविंशं विनाशभम् ” इति । त्रयोविंशव्यतिरिक्तानां सर्वेषां
जन्मनक्षत्रत्वमस्तीति-तद्वार्षिकनवान्नभोजनविषयकम् । अतएव लोकेऽन्नभोजनान्नप्राशन-
शब्दयोः साधारणत्वेन व्यवहारः । उपलंभात् । “ जन्मनक्षत्रगश्चन्द्रः प्रशस्तः सर्वकर्मसु ।
क्षौरभेषजवादाध्वकर्त्तनेषु च वर्जयेत् ” ॥ दीपिकायां निषेधानुपलंभाच्च । तस्मात्प्रथ-
मदशमैकोनविंशेषु जन्मनक्षत्रेषु बालान्नप्राशनं प्रशस्ततरमिति वयं ब्रमः ॥

यदपि लल्लाक्यं—“हित्वैकं जन्मर्क्षं द्वे तारे जन्मसंज्ञिते शुभदे । उद्धाहे चोपनये यात्रायामन्न-
भोजने क्षुरे कार्ये” इति । “यन्नक्षत्रे जन्म तज्जन्मनक्षत्रं दशमैकोनविंशं च जन्मतारेत्युच्यते
लोकैः” इति—एतदपि प्रागुक्तविषयमेवेत्यलमितिप्रसंगेन ॥

विद्वनक्षत्रं त्याज्यमेव-

तत्रापि विद्वनक्षत्रं सर्वथा निषिद्धमेव । तदुक्तं दीपिकायां—“कर्णवेधे विवाहे च व्रते पुंस-
वने तथा । प्राशने चाद्यचूडायां विद्वमृक्षं परित्यजेत् ” ॥ वेधप्रकारो हि विवाहप्रकरणे
वक्ष्यते ॥ १७ ॥

किंच-

केंद्रत्रिकोणसहजेषु शुभैः खशुद्धलमे त्रिलाभरिपुगैश्च
वदन्ति पापैः ॥ लग्नाष्टषष्ठरहितं शशिनं प्रशस्तं मैत्रां-
बुपानिलजनुर्भमसच्च केचित् ॥ १८ ॥

केन्द्रेति । अत्र यद्यपि केन्द्रशब्देन दशममपि स्थानमुच्यते । तथापि न गृह्यते । ‘खशु-
द्धलमे’ इति वक्ष्यमाणत्वात् । एवं सति केन्द्राणि १ । ४ । ७ । त्रिकोणं ९ । ५ । सहजं ३
एषु स्थानेषु स्थितैः शुभग्रहैः, तथा त्रि ३ लाभ ११ रिपु ६ गैः पापग्रहैश्चोपलक्षिते लमे
खशुद्धे दशमशुद्धिसहिते सर्वग्रहरहिते इति यावत् । एवंविधे लमे लग्नाष्टषष्ठस्थानरहितम-
र्थादन्यस्थानस्थितं शशिनं प्रशस्तं वदन्ति । मुनय इति शषः । यदाह कश्यपः—“ त्रिकोण-
केंद्राचार्येषु शुभैर्यारिगैः परैः । अलग्ननिधनांत्यारिस्थानस्थेन हिमांशुना ॥ ” अन्नप्राशनं
कुर्यादित्यनुवर्तते । अत्र लग्नस्थचंद्रनिषेधः क्षीणचन्द्रविषयः । नारदापि—“ दशमे शुद्धिसं-
युक्ते शुभलमे शुभांशके । शुक्लपक्षे च पूर्वाह्णे सौम्ययुक्तनिराक्षिते ॥ त्रिषष्ठलाभगैः पापैः
केंद्रधीधर्मगैः शुभैः । व्यंत्यारिनिधनस्थेन चन्द्रेण प्राशनं शुभम् ॥ ” इति । अत्र दशमशुद्धिः
सर्वग्रहराहित्यम् । दशमस्थानातिरिक्तकेन्द्रं केन्द्रशब्देन विवक्षितम् । यदाह प्रयोगपारिजा-
तेऽर्णवः—“दशमस्थानगान्सर्वान्वर्जयेन्मतिमान्नरः । अन्नप्राशनकृतेषु मृत्युकेशभयावहान् ॥”
अत्र लग्नस्थचंद्रः प्रशस्तः । पूर्णचंद्रविषयत्वात् । एतच्चाग्रिमपद्ये वक्ष्यते ॥ विशेषमाह अत्र
गुरुः—“ शुक्रारज्ञाः क्रमाद्याताः सप्तमाष्टमधर्मभे । भोज्यभोक्तृनवत्वे तु सर्वथा मरणप्रदा ॥”
इति । शुक्रः सप्तमः । भौमोष्टमः । बुधो नवमश्च । भोज्यमन्नं गोधूमादि तस्य नवत्वे नवान्नत्वे
भक्षण्यित्वे सति भोक्तुरन्नप्राशनकर्तुर्बालकस्य नवत्वे सति वा एते ग्रहा मरणप्रदा इत्यर्थः ।
मैत्रेति । मैत्रांबुपानिलाः अनुराधाशततारकास्वात्योऽसत्यो निषिद्धा इति केचिदाहु-
ति परमतेनोपन्यासः । यथोक्तं श्रीपतिना—“ रेवतीश्रुतिपुनर्वसुहस्ता ब्राह्मणः पृथगपि द्वितये
च । त्र्युत्तरे च गदितं पृथुकानां प्राशनं हि स नवान्नविधानम् ॥ ” अस्यार्थः ॥ रेवत्यादि-
भ्यः पंचभ्यो द्वितयेपि नक्षत्रे कोर्थः । रेवत्यश्विनी च श्रवणं धनिष्ठा च पुनर्वसुः पुष्यश्च
हस्तश्चित्रा च रोहिणी मृगश्च उत्तरात्रयमेवेत्येवं त्रयोदशर्क्षेषु पृथुकानां बालानामन्नप्राशनं
वार्षिकं नवान्नविधानं च । गदितमिति । नारदादिभिस्तु चरस्थिरक्षिप्रमृदुनक्षत्रेषु इति षोडश

नक्षत्राणामभिधानात् । तत्र त्रयाणामनुराधाशततारकाश्चातीनामाधिक्यादतः श्रीपतिमतमा-
श्रित्येषां भानां निषिद्धत्वमुक्तम् । ग्रंथकृता च पुनर्जनुर्भे जन्मनक्षत्रं चासदिति केचिदित्यु-
क्तम् । यदाह गुरुः-“जन्मर्क्षे कर्मनक्षत्रे आधानर्क्षे च विवर्जयेत् । कर्णवेधं तथा यानं क्षुर-
कर्मान्नभोजनम् ॥” इति । विशेषानवधारणं जनानां मतभेदात् । वस्तुतस्तु अन्नस्य भोजनम्
अन्नभोजनमिति व्युत्पत्त्या वार्षिकनवान्नभोजनविषयकमेवैतदित्युक्तमस्माभिः पूर्वपद्ये ॥१८॥

तल्लग्न्याद्ग्रहफलानि-

क्षीणेंदुपूर्णचन्द्रेज्यज्ञभौमार्काकिर्भागवैः ॥

त्रिकोणव्ययकेंद्राष्टस्थितैरुक्तं फलं ग्रहैः ॥ १९ ॥

भिक्षाशी यज्ञकृदीर्घजीवी ज्ञानी च पित्तरुक् ॥

कुष्ठी चान्नकेशवातव्याधिमान्भोगभागिति ॥ २० ॥

ग्रहाणां स्थानवशात्फलान्यनुष्टुप्छंदोभ्यामाह-क्षीणेंद्विति । त्रिकोण ९ । ६ व्यये १२-
केंद्राणि १ । ४ । ७ दशमरहितानि अष्ट ८ । एषु स्थानेषु स्थितैः क्षीणेंद्रादिभिरष्टभिर्ग्रहै-
भिक्षाशीत्यादिकं फलं यथासंख्येनोक्तम् । मुनिभिरिति शेषः । यथा एषु स्थानेषु स्थितः
क्षीणचन्द्रश्चेत्तदन्नप्राशनकृद्बालो भिक्षाशी दरिद्रः स्यात् । तथा पूर्णचन्द्रः एतत्स्थाने स्थि-
तश्चेत्तदा ज्योतिष्टोमयज्ञकृत् । एवमिज्यो गुरुश्चेदीर्घजीवी । ज्ञो बुधश्चेत् ज्ञानी स्यात् ।
भौमश्चेत्पित्तरुक् पित्तकृता रुक् यस्यासौ पित्तरुक् । अर्कश्चेत्कुष्ठी स्यात् । आर्किः शनिश्चे-
त्तदन्नभावसंबन्धी केशोन्नकेशः, वातप्रधानो व्याधिर्वातव्याधिः, एतौ विद्येते यस्यासौ
अन्नकेशवातव्याधिमान् स्यात् । उपलक्षणत्वाद्वाहुकेत्वोरप्येतत्फलं द्रष्टव्यम् । भागवैः शुक्र-
श्चेत्तर्हि भोगभाग् स्यादित्यर्थः । उक्तं च रत्नमालायां-“रवौ लग्ने कुष्ठी धराणितनये पित्त-
गदभाक्छन्नौ वातव्याधिः कृशशशिनि भिक्षाशनरतः । बुधे ज्ञानी भोगी ह्युशनसि चिरायुः
सुरगुरौ विधौ पूर्णे यज्वा भवति च नरः सत्रद इह ॥ केंद्रकांत्यनिधनत्रिकोणगास्तत्फलं
ददाति यत्नतो ग्रहाः । षष्ठ इन्दुरशुभस्तथाष्टमः केंद्रकोणगत ऐनिरन्नहृत् ॥” इतः सूर्यस्त-
स्यापत्यमैनिः शनिः । अत्र लग्नस्थितानामेव ग्रहाणां फलाभिधानादन्यकेन्द्रादिषु तद्विदे-
शात्फलेपि महत्त्वाल्पत्वकृतो विशेषो ध्येय इति निष्कृष्टोर्थः । अन्यथा सर्वकेन्द्राद्यनुवादेन
कुष्ठयादिफलमेव स्यात् । अतएव वसिष्ठेन लग्नस्थितानामेव फलमुक्तं-“कुष्ठीलग्नगते सूर्ये
क्षीणचन्द्रे च भिक्षुकः । सत्रदः पूर्णचन्द्रे स्यात्कुजे पित्तरुजार्दितः ॥ बुधे ज्ञानी गुरौ भोगी
दीर्घायुर्भाग्यवान्सिजे । वातरोगी शनौ राहौ केतौ चान्नविवर्जितः ॥” इति ॥ नारदादिभिरप्ये-
वमुक्तम् । लग्नं विहायान्यकेन्द्रस्थितानां ग्रहाणां तु सामान्यत एव फलं शुभाशुभमुक्तम् । तद्वा-
क्यं प्रागभिहितमस्माभिः । ग्रंथकर्त्रा तु लाघवात् रत्नमालापद्यार्थमनुसृत्यैवमुक्तमित्यदोषः ।
पूर्णचन्द्रक्षीणचन्द्रयोर्लक्षणमन्नप्राशनप्रकरण उक्तं वसिष्ठेन-“संपूर्णेन्दूभयाष्टम्योर्मध्येन्दुः पूर्णसं-
ज्ञकः । विनष्टेन्दूभयाष्टम्योर्मध्येसौ क्षीणसंज्ञकः ॥” इति । संपूर्णेन्दुः पूर्णमामध्येन्दुरित्यत्र
छांदसः समासः । कुतः-“समर्थः पदविधिः” इति सापेक्षमसमर्थं भवतीति च स्मरणात् ।
अथवा मध्ये इंदुरिति पदच्छेदः । तत्रायादेशे यलोपे च-“पूर्वत्रासिद्धम् १”

इत्थंसिद्धत्वमाहुणे कर्त्तव्ये न भवति ॥ “नमुने” इत्यत्र नेतियोगविभागात्तस्य चेष्टसिद्धि-
षयत्वात् । विनष्टेदुरमावास्या । असाविति । कृतपदच्छेदमध्येन्दुशब्दस्थेन्दुशब्दवाच्यः ॥
॥ १९ ॥ २० ॥ इति अन्नप्राशनम् ॥

भूम्युपवेशनसंस्कारमुद्धृतः—

पृथ्वीवराहमभिपूज्य कुजे विशुद्धेऽरित्ते तिथौ व्रजति पं-
चममासि बालम् ॥ बद्धा शुभेऽहि कटिसूत्रमथ ध्रुवेदु-
ज्येष्टर्क्षमैत्रलग्नभैरुपवेशयेत्कौ ॥ २१ ॥

अथ भूम्युपवेशनमुद्धृतं वसन्ततिलकयाह—पृथ्वीति । पृथ्वी च वराहश्चानयोः समाहारद्वन्द्वः ।
पृथ्वीवराहं चाभिपूज्य कुजे विशुद्धे । भौमबले सतीत्यर्थः । अरित्ते रिक्तारहिते तिथौ सति
तथा पंचममासि व्रजति लग्ने सति तथा शुभेहि शुभग्रहवारेषु तथा ध्रुवेदुज्येष्टर्क्षमैत्रल-
घ्नैः रोहिण्युत्तरात्रयमृगज्येष्ठानुराधाश्विनीपुष्यहस्तैर्दशनक्षत्रैः उपलक्षिते काले बालं कटिसूत्रं
पट्टसूत्रादिनिर्मितं कटिस्थले बद्ध्वा कौ पृथिव्यामुपवेशयेन्मंत्रपाठपूर्वकमुपवेशनाख्यं संस्कारं
कुर्यात् । उक्तं च पद्मपुराणे—“पंचमे च तथा मासि भूमौ तमुपवेशयेत् । तत्र सर्वे ग्रहाः
शस्ता भौमो राम विशेषतः ॥ तिथिं च वर्जयेद्विक्तां शस्तानि शृणु भानि मे । उत्तरात्रि-
तयं सौम्यं पुष्यर्क्षं शक्रदैवतम् ॥ प्राजापत्यं च हस्तश्च शस्तमाश्विनमित्रभम् । वराहं पूजये-
द्देवं पृथिवीं च तथा ग्रहान् ॥”

तत्र मन्त्राः—

मन्त्रा अपि तत्रैवोक्तास्ते लिख्यन्तेऽस्माभिः—“रक्षेन्नं वसुधे देवि सदा सर्वगतं शुभे । आयुः-
प्रमाणं निखिलं निःक्षिपस्व हरिप्रिये ॥ अचिरादायुषस्तस्य ये केचित्परिपंथिनः । जीविता-
शोग्यवित्तेषु निर्दहस्वाचिरेण तान् ॥ धारिण्यशेषभूतानां मातस्त्वमार्धिका ह्यसि । कुमारं पाहि
मातस्त्वं ब्रह्मा तदनुमन्यताम् ॥ तस्योपवेशनं कृत्वा भूमौ ब्राह्मणभोजनम् । ततः कृत्वा
ततः कार्यमुत्सवं पूर्ववद्द्विज ॥” इति । उत्सवो नीराजनादिः । यद्यपि ग्रन्थकर्त्रा पंचममासि
कर्त्तव्यं भूम्युपवेशनमन्नप्राशनतः प्राक् वक्तव्यम् । तथापि ज्योतिःशास्त्रकर्तृवसिष्ठाद्यनुक्त-
त्वात् क्रमबाधामङ्गीकृत्योक्तम् ॥ सांप्रतं बालानां त्वन्नप्राशनसमय एव भूम्युपवेशन-
काल इति ॥ २१ ॥

जीविकापरीक्षा-बालस्य—

तस्मिन्काले स्थापयेत्तत्पुरस्ताद्वस्त्रं शस्त्रं पुस्तकं लेखनीं च ।
स्वर्णं रौप्यं यच्च गृह्णाति बालस्तैराजीवैस्तस्य वृत्तिःप्रदिष्टा २२

जीविकापरीक्षां शालिन्याह—तस्मिन् काल इति । स्पष्टार्थं पद्यम् । आजीवैर्जीविकाभिः ॥
“आजीवो जीविका वार्त्ता” इत्यभिधानात् ॥ यदाह मार्कण्डेयः—अप्रतोथ प्रविन्यस्य शिला
भांडानि सर्वशः । शस्त्राणि चैव वस्त्राणि ततः पश्येत्तु लक्षणम् ॥ प्रथमं यत्स्पृशेद्बालो
रिंगमाणः स्वयं तदा । जीविका तस्य बालस्य तेनैव तु भविष्यति ॥” इति । बहुधा तु

जीविकापरीक्षामन्त्रप्राशनसमय एव कुर्वतीति शिष्टाचारः । इदं पद्यं ग्रन्थकर्तुः मुहूर्तविचारार्थं प्रवृत्तस्य हि वक्तुमनुचितम् । मुहूर्तविचारस्यात्र प्रतिपादनीयत्वात् । किंतु धर्मशास्त्रकर्तृणां मुचितोयं विचारः । यतस्ते संस्कारादिनिर्णयार्थं प्रवृत्ता इति ॥ २२ ॥

ताम्बूलभक्षणमुहूर्तः शिशोः-

वारे भौमार्किहीने ध्रुवमृदुलघुभैर्विष्णुमूलादितीन्द्र-
स्वातीवस्वभ्युपेतैर्मिथुनमृगसुताकुम्भगो मीनलघ्ने ॥

सौम्यैः केंद्रत्रिकोणैरशुभगगनगैः शत्रुलाभत्रिसंस्थै-
स्तांबूलं सार्द्धमासद्वयमितसमये प्रोक्तमन्नाशने वा ॥ २३ ॥

अथ शिशोस्तांबूलभक्षणमुहूर्तं स्रग्धरयाह-वारे इति । भौमार्किभ्यां मंगलशनिभ्यां हीने राहिते वासरे सति श्रवणमूलपुनर्वसुज्येष्ठास्वातीधनिष्ठा युक्तैः ध्रुवमृदुलघुनक्षत्रैः उपलक्षिते काले तथा मिथुनं मृगो मकरः सुता कन्या कुम्भः गार्ग्यः मीनः एषामन्यतमे लघ्ने सौम्यैः ग्रहैः केंद्रत्रिकोणगतैः अशुभगगनगैः पापग्रहैः शत्रुलाभत्रिसंस्थैः षष्ठैकादशतृतीयस्थानस्थितैः सहिते सति बालकस्य तांबूलं लक्षणया तांबूलभक्षणं प्रोक्तमित्यर्थः । यदाह दीपिकाकारः-“मूलादितिद्रविणतिष्यकरोत्तरासु पौष्णाशिविष्णुरजनीकरशक्रभेषु । वारेषु सूर्यशशिजीवसितेंदुजानां तांबूलभक्षणविधिः कथितः शिशूनाम् ॥ दुश्चिक्क्यलाभभवनारिगताश्च पापाः सौम्यग्रहा नवमर्पचमकंदकस्थाः । आरोग्यशांतिशुभभाग्यसुखोपभुक्त्यै तांबूलभक्षणविधौ मुनिभिः प्रदिष्टाः ॥” इति । द्रविणं धनिष्ठा । चित्रानुराधयोर्ग्रहणं राजमार्त्तण्डवचनात् । “दिनकरचंद्रसमीरणमैत्रं पुण्यपुनर्वसुरेवतिचित्रम् । घटमृगमिथुनं कन्यकलभं पूगफलाशनमेभिरिहेष्टम् ॥” पूगग्रहणं फलतांबूलोपलक्षणम् । रोहिणीस्वात्योर्ग्रहणं मूलं नास्ति । मीनवृषयोर्ग्रहणे च मूलं नास्ति । एतच्च कस्मिन्काले कार्यमित्यत आह-सार्द्धेति ॥ जन्मकालात्सार्द्धमासद्वयमितसमये तांबूलदानं प्रोक्तम् । यदाह चण्डेश्वरः-“सार्द्धं मासद्वये पूर्णं तांबूलं वा शिशोः ॥ षड्भिरन्नभुजो मासैर्भोगभागी भवेन्नरः ॥” वा अथवा अन्नाशने अन्नप्राशनसमये वा प्रोक्तम् । एतच्च शिष्टाचारदर्शनादुक्तम् । तदा मुहूर्तविचारानुमेषः । यदा सार्द्धं मासद्वये तांबूलभक्षणं विहितं तदा मुहूर्तविचारो युक्त एव ॥

ताम्बूलभक्षणमुहूर्तोन्येषामपि-

प्रसंगतोन्येषामपि तांबूलभक्षणमुहूर्तः प्रोच्यतेऽस्माभिः । तदुक्तं दीपिकायां-“मूलाशिवमैत्रकरतिष्यहरींदुभेषु पौष्णे तथा मृगशिरोदितिवासवेषु । अर्केन्दुजीवभृगुबोधनवासरेषु तांबूलनूतनदलाद्यशनं शुभाय” ॥ दलानि पर्णानि । विशेषः स्मृतिभ्योऽनुसंधेयः ॥

तांबूलदाने फलव्यवस्था-

यथा “तांबूलं सुष्ठु यो दद्याद्ब्राह्मणेभ्योतिभक्तिः । मेधावी सुभगः प्राज्ञो दर्शनीयश्च जायते । फलेन तृप्यते ब्रह्मा पत्रेण भगवान् हरिः । चूर्णमीश्वरतृप्यै स्यात्तांबूलाशनदानतः ॥ एकद्वित्रिचतुःपंचषड्भिः पूगैः फलानि च । लाभालाभौ सुखं दुःखमायुर्मरणमेव च ॥

ताम्बूले पूगपर्णादिसंस्कारादिव्यवस्था-

पर्णमूले भवेद्व्याधिः पर्णाग्ने धनसंक्षयः । चूर्णपर्णं हरत्यायुः शिरा बुद्धिविनाशिनी ॥
पर्णाग्निं पर्णपृष्ठं वा चूर्णपर्णं द्विपर्णकम् । रात्रौ खदिरतांबूलं शक्रस्यापि स्त्रियं हरेत् ॥ अशास्त्र-
विधिना पर्णपूगं खादति यो नरः । सप्तजन्मदारिद्र्यः स्यादन्ते विष्णुं न संस्मरेत् ॥ २३ ॥

कर्णवेधमुहूर्तः शिशोः-

हित्वैतांश्चैत्रपौषावमहरिशयनं जन्ममासं च रिक्तां
युग्माब्दं जन्मतारामृतमुनिवसुभिः संमिते मास्यथो वा ।
जन्माहात्सूर्यभूपैः परिमितदिवसे ज्ञेज्यशुक्लेंदुवारेऽ-
थौजाब्दे विष्णुयुग्मादिति मृदुलघुभैः कर्णवेधः प्रशस्तः ॥ २४ ॥

कर्णवेधमुहूर्तं स्रग्धरयाह-हित्वेति । अत्रैतान्पदार्थान् हित्वा कर्णवेधः प्रशस्त इत्यन्वयः ।
कान् । तत्र चैत्रं पौषमासं च । अवमं दिनक्षयम् ॥

लक्षणलक्षितजन्ममासादिनिषेधः-

“ आरभ्य जन्मदिवसं यावन्निशदिनं भवेत् । जन्ममासः स विज्ञेयो गार्हितः सर्वकर्मसु ”
इति लक्षणलक्षितं जन्ममासम् । रिक्तातिथिं ४ । ९ । १४ । युग्माब्दं समवर्षं द्वितीयचतुर्था-
दिकं, जन्मतारां प्रथमदशमैकोनविंशतिकामिकां हित्वा । उक्तं च व्यवहारोच्चये “ न जन्म-
मासे न च चैत्रपौषे न जन्मतारासु हरौ प्रसुप्ते । तिथावरिक्ते न च विष्टिदुष्टे कर्णस्य वेधो न
समानवर्षे ॥ ” इति । अत्र चैत्रस्य निषेधो मीनार्कविषयः । पौषनिषेधो धनुरर्कविषयः ।
अन्यथा-“ कार्तिके पौषमासे वा चैत्रे वा फाल्गुनेपि वा । कर्णवेधं प्रशंसन्ति शुक्ले पक्षे शुभे
ऽहनि ” इति व्यासवचनमसंगतं स्यात् । अत्र कार्तिकशुक्लपक्षैकादशीतः कार्तिकः प्रशस्तः ॥
पूर्वस्य देवशयनसत्त्वान्निषेधः ॥

जन्ममासेऽन्यान्यपि वज्यानि-

अत्र जन्ममासे वज्यान्तराण्यप्याह प्रयोगपारिजाते व्यासः-“ यो जन्ममासे क्षुरकर्म
यात्रां कर्णस्य वेधं कुरुते हि मोहात् । मूढः स रोगी धनपुत्रनाशं प्राप्नोति गूढं निधनं तदा-
शु ॥ ” इति ॥ विहितकालमाह-ऋत्विजि । ऋतवः षट् । मुनयः सप्त । वसवोष्टौ । एतैः
संमिते गणिते मासि षष्ठे मासे सप्तमे मासेऽष्टमे मासे वा अथो वा जन्माहात्सूर्यभूपैर्द्वाद-
शषोडशभिर्वा परिमिते गणिते दिवसे सौरसावने कर्णवेधः प्रशस्त उक्तः । यदाह जग-
न्मोहने वसिष्ठः-“ मासे षष्ठे सप्तमे वाऽष्टमे वा वेध्यौ कर्णौ द्वादशे षोडशेऽहि ।
मध्ये चाहः पूर्वभागे न रात्रौ ” इति ॥

षष्ठमासे कर्णवेधे तिथयः-

यदा तु षष्ठमासादौ कर्णवेधश्चिकीर्षितः तदा तिथीनाह जगन्मोहने वसिष्ठः-“ द्वितीया
दशमी षष्ठी सप्तमी च त्रयोदशी । द्वादशी पंचमी शरता तृतीया कर्णवेधने ” इति ॥

ज्ञेयशुक्रेन्दुवारे इति । बुधबृहस्पतिशुक्रचंद्रवारेषु प्रशस्तः कर्णवेधः । यदाह जगन्मोहने वसिष्ठः—“ भूमिजार्कर्मजार्कानां वारान्संवर्जयेत्सुधीः । जीवेदुजेंदुशुक्राणां दिवसाः परिपूजिताः” इति । अथीजेति । ओजाब्दे विषमवर्षे वा कर्णवेधः प्रशस्तः । सूर्यबले सतीत्यपि ध्येयम् । यदाह राजमार्तण्डः—“ अर्केनुकूले शशिनि प्रशस्ते ताराबले चंद्रविष्टद्विपक्षे । अयुग्मवर्षे शुभदं शिशूनां कर्णस्य वेधं मुनयो वदन्ति” ॥

वेधश्च द्वयोः कर्णयोः-

अत्र कर्णस्येत्येकवचनं ग्रहेकत्वाधिकरणन्यायेनाऽविवक्षितम् । तेन द्वयोरपि कर्णयोर्वेधः ॥

नक्षत्राणि कर्णवेधे-

विष्णिवाति । श्रवणधनिष्ठापुनर्वसुचित्रानुराधामृगश्रवणश्रवणीपुष्यहस्तनक्षत्रैर्दशभिरुपलक्षिते काले कर्णवेधः प्रशस्तः । उक्तं हि श्रीपतिना—“ पौष्णवैष्णवकराश्विनिचित्रापुष्यवासवपुनर्वसुमैत्रैः । सैन्दवैः श्रवणवेधविधानं निर्दिशन्ति मुनयो हि शिशूनाम्” ॥ नारदेनापि—“चित्रादित्याश्विपुष्यवैष्णवविमित्रवसूदुषु । समूगेज्येषु बालानां कर्णवेधक्रिया हिता ॥” इति । गर्गोत्तरात्रयमप्युक्तं—“ पुष्ये धनिष्ठास्वादितौ हरीन्दुत्वाष्ट्रे करेन्त्ये तिसृषूत्तरासु । दशे समैत्रेप्यथ कर्णवेधो नेष्टाश्च सर्वेष्टमराशिसंस्थाः” इति । अत्रैच्छिको विकल्पः ।

जन्मनक्षत्रे कर्णवेधो न कार्यः-

अत्र जन्मनक्षत्रनिषेधः सर्ववादिसिद्धः । तदुक्तं दीपिकायां—“ जन्मनक्षत्रगश्चंद्रः प्रशस्तः सर्वकर्मसु । क्षौरभेषजवादाध्वकर्तनेषु विवर्जयेत् ॥” इति । “कृतो छेदने” इति धात्वर्थानुसारात्कर्तनशब्देन कर्णवेधो विवक्षितः ॥ तथाच स्मर्यते—“जन्मानि मासि विवाहः शुभदो जन्मर्क्षे जन्मराश्योश्च । अशुभं वदन्ति गर्गाः श्रुतिवेधक्षौरयात्रासु” इति ॥ २४ ॥

कर्णवेधे लग्नशुद्धिः-

संशुद्धे मृतिभवने त्रिकोणकेन्द्रत्रयायस्थैः शुभस्वचरैः
कवीज्यलग्ने ॥ पापाख्यैररिसहजायगेहसंस्थैर्लग्नस्थे
त्रिदशगुरौ शुभावहः स्यात् ॥ २५ ॥

कर्णवेधे लग्नशुद्धिं प्रहर्षिण्याह—संशुद्ध इति । मृतिभवनेऽष्टमस्थाने संशुद्धे सर्वग्रहवर्जिते सति । यदाह जगन्मोहने वसिष्ठः—“न कश्चिदिष्टोऽष्टमराशिसंस्थस्तिथिद्वयं चावमसंज्ञकं च” इति । अत्र विहितलग्नानि प्रयोगपारिजाते नारदेनोक्तानि—“ वृषभे मिथुने मीने कुलीरे कन्यकासु च । तुलाचापे न कुर्वीत कर्णवेधं शुभद्वये ॥ मेषश्च मकरश्चैव मध्यमौ गुरुणोदितौ । सिंहश्चक्रकुम्भाश्च ह्यधमत्वाद्विवर्जिताः” इति । अतएवोक्तं बराहसंहितायां—“ लाभे तृतीयं च शुभैः समेतैः क्रूरैर्विहीने शुभराशिलसे । वेध्यौ तु कर्णौ त्रिदशेज्यलग्ने ” इति । शुभाश्चंद्रबुधगुरुशुक्राः तेषां राशयः कर्कमिथुनकन्यावृषतुलाधनुर्मीनास्तेषामन्यतमे लग्ने क्रूरैर्विहीने सतीत्यर्थः । ग्रन्थकृद्दीपिकाकारमतमाश्रित्याह—कवीति । कवीज्ययोर्लग्ने वृषतुलाधनुर्मीनानामन्यतमे लग्ने सति त्रिकोण ९ । ५ केंद्र १ । ४ । ७ । १० त्रयाय ३ । ११ स्थितिः

शुभग्रहैस्तथा पापाख्यैर्ग्रहैररिसहजायोगेहसंस्थैः षष्ठ्युत्तीथैकादशस्थानस्थितैरुपलक्षिते तथा
केंद्रसंस्थे त्रिदशगुरौ सति कर्णवेधः शुभावहः शुभकारकः स्यात् । उक्तं च दीपिकायां—
“सौम्यैष्यायत्रिकोणकंटकगतैः पापैस्त्रिभारिगैरोजाब्दे श्रुतिवेध इज्यसितयोर्लभेनुकूले
शुभे ॥ ” इति । गुरुः—“कर्णवेधादिकार्येषु नेष्टाः सर्वेऽष्टमस्थिताः । कर्णवेधो विनिर्देश्यो
लग्नसंस्थे बृहस्पतौ ॥ तदभावेन्यकेंद्रस्थे तदभावे त्रिकोणगे ” इति ॥

कर्णवेधप्रकारः—कर्णरंध्रविशेषश्च—

अत्र कर्णवेधप्रकारो रत्नमालायां—“शिशोरजातदंतस्य मातुरुत्संगसर्पिणः । सुताया
वेधयेत्कर्णौ सूच्या द्विगुणसूत्रया” कर्णरंध्रे विशेषमाह देवलः—“कर्णरंध्रे रवेच्छाया न विशेदप्र-
जन्मनः । तं दृष्ट्वा विलयं याति पुण्यौघाश्च पुरातनाः ॥ ” शालंकायनः—“अविद्धकर्ण-
र्यद्भुक्तं लंबकर्णैस्तथैव च । दग्धकर्णैश्च यद्भुक्तं तद्वै रक्षांसि गच्छति” इति । ब्राह्मणादिवर्ण-
विशेषे तत्तत्सूच्यभिधानं तत्संबन्धी विशेषश्च स्मृतिभ्योनुसंधेयः ॥

अब्दपूर्तिमुहूर्तः—

अथ ग्रंथकारानुक्तोप्यवसरप्राप्तोऽब्दपूर्तिमुहूर्तः प्रोच्यतेऽस्माभिः तत्र सौराब्दांते यदिने
जन्मनक्षत्रं तद्दिनेऽब्दपूर्तिः कार्या । उक्तं च विधिरत्ने—“अब्देन सौरेण शिशोः समांते बालं
सुसंस्नाप्य च जन्मधिष्ण्ये । कृत्वायुषो वृद्धिकरं च कर्म तं धारयेद्वस्त्रसुवर्णसूत्रम् ॥ ” नृसिं-
होपि—“सौरेणाब्दांतजन्मर्क्षं शिशुं संस्नाप्य शास्त्रतः । आविध्य हेमसूत्रं च राश्यादावनुकू-
लभे ॥ नवक्षौमांबरादीनि यथार्हं धारयेत्तदा ॥ ”

तत्र तिथिनिर्णयः—

अत्र खंडनक्षत्रादौ निर्णयमाह वृद्धगर्गः—“उदयव्यापिजन्मर्क्षं तस्माद्ग्राह्यं तु जन्मतः ।
संगव्यापिनि खंडर्क्षं तत्र जन्मकरं शुभम् ॥ ” इति ॥

प्रत्यब्दमब्दपूर्तिकृत्यं कार्यम्—

न केवलं प्रथमवर्ष एव अब्दपूर्तिः किंतु प्रत्यब्दांतेपि कार्या । यदाह गर्गः—“यस्मिन्
न्दिने सवितरि तन्नाक्षत्रादिनं भवेत् । प्रत्यब्दांते च नक्षत्रे विधिं वक्ष्ये नृणां परम् ॥ ” इति ॥
दाक्षिणात्यशिष्टाचारस्तु जन्ममासीयजन्मतिथावद्पूर्तिर्भवतीति दृश्यते ॥ इत्यब्दपूर्तिः ॥ २५ ॥

वर्ज्यानि सामान्यतः शुभकार्येषु—

गीर्वाणांबुप्रतिष्ठापरिणयदहनाधानचौलोपवीतक्षोणीपाला-
भिषेकोदवसितविशनं नैव याम्यायने स्यात् । नो वा
बाल्यास्तवाद्धर्यै सुरगुरुसितयोर्नैव केतुदये स्यात्पक्षं
वार्द्धं च केचिज्जहति तमपरे यावदीक्षां तदुग्र ॥ २६ ॥

अथ “चूडावर्षात्” इत्यादिना चौलमुहूर्तं विवक्षुस्तन्निषेधकं प्रसंगतोऽन्यकर्मनिषेधकं च कालं स्रग्धरयाह-गीर्वाणेति । गीर्वाणा देवाः । अंबु जलं, लक्षणया जलाशयः । तयोः प्रतिष्ठा गीर्वाणप्रतिष्ठा जलाशयप्रतिष्ठा चेत्यर्थः । परिणयो विवाहः । दहनाधानमग्न्याधानम् । चौलं प्रसिद्धम् । उपवीतं व्रतबंधः । क्षोणीपालाभिषेकोदवसितविशनं क्षोणीपालाभिषेकः राजाभिषेकः उदवसितविशनं गृहप्रवेशः । ‘गृहगेहोदवसित’ इत्यमरेणाभिधानात् । अत्र समाहारद्वंद्वः । एतानि कर्माणि उपलक्षणत्वादन्यान्यप्यनियतकालानि शुभकर्माणि याम्यायने दक्षिणायने नैव स्युः । स्यादित्येकवचनं मूले समाहारद्वंद्वैकत्वाभिप्रायम् । यदाह महेश्वरः-“चूडाकर्मनृपाभिषेकनिलयाग्न्याधानपाणिग्रहान्देवस्थापनमौज्विबंधनविधीन्कुर्यान्न याम्यायने” इति ॥ किंतूत्तरायणे कुर्यात् । तदुक्तं रत्नमालायां-“गृहप्रवेशत्रिदशप्रतिष्ठाविवाहचौलव्रतबंधपूर्वम् । सौम्यायने कर्म शुभं विधेयं यद्गर्हितं तत्खलु दक्षिणे च ॥” विशनमिति ल्युट्प्रत्ययस्य किञ्चाद्यभावात् “पुंगंतलघूपधस्य च” इति गुणः प्राप्तः “संज्ञापूर्वको विधिरनित्यः” इति अनित्यत्वान्न भवति । ज्ञापकं चात्र “ओर्गुणः” इति सूत्रम् । यथा “ओरोत्” इति वक्तव्ये गुणग्रहणं संज्ञापूर्वको विधिरनित्यो यथा स्यात् । तेन स्वायंमुवमिति सिद्धम् । तथा च महेश्वरेणाप्युक्तं-“भूपानां मृदुभैर्ध्रुवैः प्रविशनं यात्रानिवृत्तौ शुभम्” इति ॥ अथवा व्यक्तमेव पठितव्यं “गीर्वाणांबुप्रतिष्ठापरिणयदहनाधानगोहप्रवेशाश्चौलं राजाभिषेको व्रतमपि च शुभं नैव याम्यायने स्यात्” इति ॥ अथ सुरगुरुसितयोर्वृहस्पतिशुक्रयोर्बाल्यास्तवार्द्धक्ये च बालत्वेऽस्ते वार्द्धक्ये एतानि कर्माणि नो वा कुर्यात् । इदं प्रागुक्तमपि पुनर्लिखितं तत्स्मरणाविच्छेदार्थम् । मूलवाक्यान्यपि प्रागेवोक्तान्यस्माभिः ॥ वृद्धशब्दस्य गुणवाचित्वात्-“गुणवचनब्राह्मणादिभ्यः कर्मणि च” इति प्यब् । वार्द्धकमिति तु “द्वंद्वमनोज्ञादिभ्यश्च” इति मनोज्ञादेराकृतिगणत्वाद्बुच् ।

केतूदये कर्तव्यकार्येषु त्याज्यदिनसंख्याविचारः-

केतूदये धूमकेतूदये शुभकर्माणि नैव भवन्ति । तदुक्तं चंडेश्वरेण-केतोरस्तादिनादूर्ध्वं सप्ताहं मंगलं त्यजेत् । यावत्केतूदयस्तावदशुद्धः समयोहि सः ॥” इति । अत्र केचित्केतूदये जाते सति पक्षं पंचदशदिनानि जहति वर्जयति । उक्तंच वराहेण-“दृष्टः षोडशवासरात्र शुभदः कैश्चित्प्रदिष्टः शिखी” इति । शिखी केतुः । दृष्ट इति वचनाद्यावन्न दृष्टस्तावददोष इत्यर्थः । अत्र ग्रंथकृता एकदिनत्यागोऽक्षरबाहुल्यभीतेः कृतः । केचित्तु वा पक्षांतरे अर्द्धे पक्षाद्धे सप्तदिनानि केतूदयानंतरं जहति । तदप्युक्तं वराहेण-“केतूदये सप्तदिनानि चोर्ध्वं विवाहयात्रादिषु गर्हितानि । दिनानि शेषाणि वदन्ति नूनं शुभानि रैभ्यः प्रमुखा मुनींशः ॥” इति । ननु कैश्चित्केतूदयदर्शनं यावन्मंगलकृत्यानि निषिद्धानि । अन्यैस्तु केतूदयानंतरं षोडशाष्टौ वा दिनानि निषिद्धानि । तत्कथमनयोर्वाक्ययोरेकवाक्यतेत्यत आह तमिति । अपरे आचार्याः तं केतुं यावदीक्षां यावद्दर्शनं यज्जहति तदुग्रे केतौ द्वित्रिचूडे तामसकीलकादावतिदुष्टफले द्रष्टव्यम् । तेन भिन्नविषयत्वादोषाभावः ॥

केतूनां स्वरूपाणि-फलानि च ।

तेषां केतूनां स्वरूपं फलानि च गर्गेणोक्तानि—“त्रिशिखाश्च त्रिताराश्च रक्ता लोहित-
रश्मयः । प्रायशस्तुत्तरमाशां सेवंते नित्यमेव ते ॥ लोहितांगात्मजा ज्ञेया ग्रहाः षष्टिः समा-
सतः । नामतः कौकुमा ज्ञेया राज्ञां संग्रामकारकाः । कृष्णाभाः कृष्णपर्यताः संकुलाः कृष्ण-
रश्मयः । राहुपुत्रास्त्रिंशत्कीलकाश्चातिदारुणाः ॥” इत्यादि ॥ वयं तु ब्रूमः । यावद्दर्शनं
केतूदयो निषिद्ध इत्युक्तं तदुप्रे ब्रह्मपुत्राख्ये केतौ महादुष्टफले ज्ञेयम् । उक्तं च लोमशसंहि-
तायां—“चातुर्मास्येथ पीषे मधु भवति रवौ ब्रह्मपुत्रोद्गमे वा दंपत्योरेव नाशः प्रचुरमुनिगणैः
कीर्तितो वै विवाहे ॥ ” इति । मधुर्भूमीनः । ब्रह्मपुत्रः केतुः ।

केतुलक्षणं तत्र वर्ज्यानि च-

विवाहस्थोपलक्षणत्वादन्यान्यपि शुभकर्माणि निषिद्धानि—“केतोरस्तदिनादूर्ध्वं सप्तरा-
त्राणि वर्जयेत् । ब्रह्मपुत्रोद्गमे चैव व्रतं यात्रां च मंगलम् ॥ ” इति ज्योतिर्निबन्धकृदुक्तेश्च ।
ब्रह्मपुत्रलक्षणं सफलं वसिष्ठेनोक्तं—“ त्रिशिखस्त्रिवर्णयुक्तो ब्रह्मसुतो ब्रह्मदंडनिभः । अनिय-
तदिक्प्रभवोसौ कांतकरो ब्रह्मदंडाख्यः ॥ ” को ब्रह्मा । तस्याप्यंतं करोति तत्रान्येषां का
कथेत्यर्थः ॥ अत एवोक्तं बराहेण—“ब्रह्मसुत एक एव त्रिशिखो वर्णैस्त्रिभिर्गुणांतकरः ।
अनियतदिक्संप्रभवो विज्ञेयो ब्रह्मदंडाख्यः ॥ ” इति ॥ २६ ॥

गुरुशुक्रबाल्यवार्द्धक्यदिनसंख्या-

पुरः पश्चाद्भृगोर्बाल्यं त्रिदशाहं च वार्द्धकम् ॥

पक्षं पञ्चदिनं ते द्वे गुरोः पक्षमुदाहृते ॥ २७ ॥

गुरुशुक्रयोर्बाल्ये वार्द्धक्ये च शुभं कर्म त्याज्यम् । तत्रावसरप्राप्तां तदीयादिनसंख्यामनु-
ष्ठुभाह-पुरः पश्चादिति । भृगोः शुक्रस्य पुरः पूर्वस्यां दिश्युदितस्य पश्चाद्वा तत्र यथासंख्यं
बाल्यं स्यात् । पूर्वस्यां त्रिदिनं पश्चाद्दशाहं बाल्यं शुक्रस्येत्यर्थः । च पुनः भृगोर्बाल्यं
वृद्धत्वं पूर्वस्यां पक्षं पंचदशदिनानि पश्चात्पंचदिनानि । गुरोस्ते द्वे बाल्यवार्द्धक्ये पक्षमुदा-
हृते कथिते ॥ यदाह नारदः—“पश्चात्प्रागुदितः शुक्रो दशत्रिदिवसं शिशुः । वृद्धः पंचदिनं
पक्षं गुरुः पक्षं च सर्वतः ॥ ” इति ॥ २७ ॥

तत्र मतान्तराणि-

ते दशाहं द्वयोः प्रोक्ते कैश्चित्सप्तदिनं परैः ॥

त्र्यहं त्वात्ययिकेऽप्यन्यैरर्द्धाहं च त्र्यहं विधोः ॥ २८ ॥

परमते बाल्यं वार्द्धक्यं चानुष्ठुभाह-ते दशाहमिति । दिङ्निमित्तं त्यक्त्वा द्वयोर्गुरुशुक्र-
योस्ते बाल्यवार्द्धक्ये दशाहं दिनं प्रोक्ते कैश्चित् । परैस्तु सप्तदिनं बाल्यवार्द्धक्ये गुरुशुक्रयोः
प्रोक्ते । तदाह महेश्वरः—“ बालः शुक्रो दिवसदशकं पंचकं चैव वृद्धः पश्चाद्दशाहं त्रितयमु-
दितः पक्षमैत्र्या क्रमेण । जीवो वृद्धः शिशुरपि सदा पक्षमन्यैश्च सूतौ वृद्धौ प्रोक्तौ दिवस-
दशकं चापरैः सप्तरात्रम् ॥ ” इति । केशवाकोपि—“क्षिपति सप्तदिनान्युदयास्तयोः सुरगुरु-

भंगुजश्च गतेष्वयोः” । इति । अन्यैरपि पुनरुच्यहं-त्रिदिवसं बाल्यवार्द्धक्यं प्रोक्तम् । उक्तं च गर्भेण-“शेषे तु देशे त्रिदिनं वदन्ति” इति ॥

तत्र मतान्तराणां व्यवस्था-

अथैषां वाक्यानां गतिमाह-आत्ययिके इति । अत्ययः कार्यावश्यंभावः स प्रयोजनं यस्येति “प्रयोजनम्” इति ठक् । लग्नांतरभावे समयशुद्ध्यभावे वा अतीतिकालस्य बटोः अवश्यं देयायाः कन्यायाः गुणवद्वारोपलब्धौ वा यथासंभवं दशसप्तत्रिदिनानां त्याग उदितो नान्यथेत्यर्थः ॥

तत्र स्वमते देशभेदाद्यवस्था-

वयं तु देशभेदेनैषां वाक्यानां व्यवस्थां ब्रूमः । तदाह गर्गः-“शुक्रो गुरुः प्राक्परतश्च बालो विध्ये दशावन्तिषु सप्तरात्रम् । वंगेषु हूणेषु च षट् च पंच शेषे तु देशे त्रिदिनं वदन्ति ॥” इति ॥

चन्द्रस्य बाल्यवार्द्धक्यदिनानि-

चन्द्रस्य विशेषमाह-अर्द्धाहमिति । विद्योस्तु बाल्यवार्द्धके क्रमेणार्द्धाहं त्र्यहं च भवतः । बाल्यमर्धं दिनं वार्द्धक्यं त्रिदिनं चन्द्रस्येत्यर्थः । उक्तं च वसिष्ठेन-“वृद्धत्वमिदोस्त्रिदिनं दिनार्द्धं बाल्यमस्तत्त्वमहर्द्वयं च । अस्ते विधौ मृत्युमुपैति कन्या बाल्येन सक्ता विधवा च वृद्धे ॥” ननु त्रिविक्रमेण चन्द्रस्यैकदिनं बाल्यं प्रोक्तमिति तस्य वाक्यस्य का गतिः ॥ न काचित् । किंतु निर्मूलत्वादुपेक्ष्यमेतद्वाक्यम् । साक्षाद्वसिष्ठेनापीदमदूषि-“येनोक्तमेकं दिवसं शिशुत्वमित्येतदिदोस्तदयुक्तमेव ! महत्त्वशीघ्रत्वमुधामयत्वादिनार्द्धमष्टौ दिननिष्ठितत्वात् ॥ इति । कश्यपेन तु बालोपीन्दुः शुभ एवोक्तः-“वृद्धचन्द्रः स्त्रियं हन्ति पतिं हन्त्यस्तमागतः ॥ यतोऽस्यामृतरश्मित्वाद्बालोऽपि शुभदः शशी ॥” इति । अतएव संपूर्णायामपि शुक्लप्रतिपदि द्वितीयादिने द्वितीयायां प्रातर्यज्ञोपवीतादीनि शुभकृत्यानि शिष्टाः समाचरन्ति ॥ २८ ॥

शिशोश्चौले वयोनिर्णयादिः-

चूडा वर्षात्तृतीयात्प्रभवति विषमेऽष्टार्करीताद्यषष्ठी
पूर्वोनाहे विचैत्रोदगयनसमये ज्ञेदुशुक्रेज्यकानाम् ॥
वारे लग्नांशयोश्चास्वभनिधनतनौ नैधने शुद्धियुक्ते
शाक्रोपेतैर्विमैत्रैर्मृदुचरलघुभैरायषदत्रिस्थपापैः ॥ २९ ॥

अथैवं निषिद्धकालमुक्त्वेदानीं चौलमुहूर्तं स्रग्धरारथोद्धतावृत्ताभ्यामाह-चूडावर्षादिति । तृतीयाद्वर्षादिति त्यब्जोपे पंचमी । तेन गर्भाधानकालाज्जन्मकालाद्वा तृतीये विषमे वर्षे पंचमे सप्तमे वा चूडाकरणं प्रभवति कृतं सच्छुभोदकं भवतीत्यर्थः । यदाह वसिष्ठः-तृतीये पंचमेव वा स्वकुलाचारतो हितम् । चौलं शिशूनां यत्नेन स्वगृह्योक्तविधानतः ॥ आधानतो जन्मतो वा सप्तमाब्देऽपि कारयेत् ॥” स्वकुलाचारत इत्यनेन येषां कुले पार्थक्येन चूडाकरणं तत्र मुहूर्तविचारः । येषां तूपनीत्या सहैष्यते

इति पक्षस्तेषामुपमयनमुद्धत्तेन सिद्धत्वात् पृथक् मुहूर्त्तविचारोन्मेषः । अतएवोक्तं याज्ञवल्क्येन—“चूडा कार्या यथाकुलम्” इति । मनुना प्रथमवर्षे उक्तं—“चूडाकर्म द्विजातीनां सर्वेषामेव धर्मतः । प्रथमेन्द्रे द्वितीये वा कर्त्तव्यं श्रुतिचोदनात् ॥” एवं बहुकालोक्ती यथागृह्यं व्यवस्था द्रष्टव्या । स्वगृहे विशेषकालानुक्तौ तु समबलत्वात्सर्वेषां विकल्पः ॥ विशेषमाह गुरुः—“तृतीयेन्द्रे शिशोर्गर्भाज्जन्मतो वा विशेषतः । पंचमे सप्तमे वापि स्त्रियाः पुंसोऽथवा समम् ॥” इति ॥

चौले तिथयः—

अष्टेति । अष्ट अष्टमी । अर्कः द्वादशी । रिक्ताः प्रसिद्धाः । आद्या प्रतिपत् । षष्ठी प्रसिद्धा । पर्वाणि अष्टमीचतुर्दशीपूर्णिमामावास्यासंक्रांतयः । एतैरुक्ते राहितेऽहनि । अत्र तत्पुरुषसमासे—“राजाहःसखिभ्यष्टच्” इति टच् । “नस्तद्विते” इति टिलोपः । अष्टम्यादितिथीस्त्यक्त्वा शेषेषु तिथिषु चूडा स्यादित्यर्थः ॥ यदाह गुरुः—“द्वादशीं चाष्टमीं रिक्तं षष्ठीं प्रतिपदं तथा । हित्वा शेषेषु तिथिषु क्षौरकर्म शुभावहम् ॥” कश्यपः—“पंचपर्व तिथि रिक्तं त्यक्त्वान्यादिवसे शुभम् ” इति । अतएवाह वसिष्ठः—“पंचमी सप्तमी चैव दशम्येकादशी तथा । त्रयोदशी तृतीया च क्षुरकर्मशुभावहा ॥” इति । चकाराद्द्वितीयापि ॥ ननु सप्तमीत्रयोदश्योर्गलग्रहत्वात्कथं तयोर्ग्रहणम् । यदाह गुरुः—“विद्यारंभो व्रतोद्देशः क्षौरं चैव विशेषतः । गलग्रहे न कर्त्तव्यं यदीच्छेत्पुत्रजीवितम् ॥” इति चेत् । उच्यते । वैदिकं मुंडनं चौलमित्युच्यते । तद्विषयको विधिः । अवैदिकमुण्डनं सुखार्थं—यत्क्षौरमुच्यते । क्षुरस्य कर्म क्षौरमिति सामान्यव्युत्पत्तेः अतस्तद्विषयको निषेध इति वयं ब्रूमः । अन्ये देशाचारतो व्यवस्थामाहुः । तदयुक्तम् । विरोधाभावात् ॥

चैत्रे चूडा न कार्या—

विचैत्रेति ॥ चैत्रराहिते उत्तरायणे चूडा स्यात् । शुभाशुभप्रकरणाभिहितो जन्ममासान्निवेशोऽत्रापि ध्येयः ॥ तदाह राजमातंडः—“उत्तरवर्त्मनि सवितरि चूडाकरणं जगुर्बुधायवनाः । चैत्रं हित्वा पापग्रहदिवसं जन्ममासं च” इति । जैदुशुक्रेज्यकानां वारे लग्नांशयोश्चेति । सौम्यग्रहवारे सौम्यग्रहाणां लग्ने कर्कमिथुनवृषकन्यातुलाधनुर्मीनानामन्यतमे लग्ने तेषामेव च नवांशे चूडा स्यात् । “चन्द्रज्ञगुरुशुक्राणां वारलग्नांशकेषु च” इति काश्यपोक्तेः ॥ विशेषमाह पराशरः—“सितेज्यसौम्यवारेषु क्षौरं पक्षद्वये हितम् । इन्दुवारः सिते पक्षे वाराः शेषा न शोभनाः ॥” इति । प्रयोगपारिजाते पापवाराणामप्यपवादः पठितः—“पापग्रहाणां वारेपि विप्राणां तु शुभो रविः । क्षत्रियाणां तु भूसूनुर्विदशूद्राणां शनिः शुभः” इति । अस्वभनिधनतनाविति । भं लग्नं राशिश्च स्वस्य भे स्वभे स्वभाभ्यां निधनमष्टमलग्नं तन्न विद्यते यस्मिन् तनौ स्वजन्मलग्नजन्मराशिभ्यामष्टमलग्नराहिते लग्ने चूडा स्यादित्यर्थः ॥ नैधने इति । अष्टमस्थाने शुद्धिसंयुक्ते । शुद्धिः शुक्रव्यतिरिक्तसर्वग्रहराहित्यं तद्युक्ते सति चूडा स्यात् । उक्तं च कश्यपेन—“नैधने शुद्धिसंयुक्ते लग्नराशौ न नैधने” इति ॥ पराशरः—“अष्टमस्था ग्रहाः सर्वे नेष्टाः शुक्रविवर्जिताः । शुक्रश्च निधने क्षौरे सर्वसंपत्करः शिशोः ॥” इति ।

शाक्रेति । शाक्रोपेतैर्ज्यैष्ठ्यायुक्तैर्विमैत्रैरनुराधारहितैर्मृदुचरलयुभिर्द्वादशनक्षत्रैरुपलक्षिते काले चूडा स्यात् । यदाह वसिष्ठः-“ अदितिद्वितये पीष्णाद्वितये श्रवणत्रये । हस्ताच्च त्रितये शाक्रे सैन्दवे चौलमीरितम् ॥ ” कश्यपोपि-“ दासैर्द्वादितिपुष्येन्द्रभेषु हस्तत्रयेपि च । विष्णुत्रये च पीष्णक्षे चौलकर्म शुभप्रदम् ” इति ॥

जन्मनक्षत्रविषये-

अविहितनक्षत्रेषु जन्मनक्षत्रं प्रशस्तमित्याह कश्यपः-“नवान्नप्राशने चौले व्रतबंधेऽभिषेचने ॥ शुभदं जन्मनक्षत्रमशुभं त्वन्यकर्मणि॥” इति । नारदादिवाक्यान्यन्नप्राशनेऽभिहितानि । अत्र केचित्-जन्मनक्षत्रपदं तारापरं ज्ञेयमित्याहुः ॥ तथा चोक्तं लल्लेन-“ हित्वैकं जन्म-क्षेत्रं द्वे तारे जन्मसंज्ञिते शुभदे ॥ उद्वाहे चोपनये यात्रायामन्नभोजने क्षुरे कार्ये ॥ ” इति । तन्न । अवैदिकक्षुरविषयत्वात् । ‘जन्मक्षेत्रं कर्मनक्षत्रं’ इति गुरुवचनमपि तद्विषयमेव । वैदिक-क्षुरपरं चैतत्कश्यपादिवाक्यमिति समंजसम् ॥

पापग्रहचन्द्रस्थित्या निमित्तान्तराणि-

अथ लग्नबलमाह-आयेति । एकादशषष्ठ्युत्तीयस्थानस्थितैः पापग्रहैश्चोपलक्षिते काले चूडा स्यात् । “अषष्ठांत्यारिगे चंद्रे पापिख्यायारिसंस्थितैः” इति काश्यपोक्तेः ॥ २९ ॥

किंच-

क्षीणचन्द्रकुजसौरिभास्करैर्मृत्युशस्त्रमृतिपंगुताज्वराः ॥

स्युः क्रमेण बुधजीवभार्गवैः केन्द्रगैश्च शुभमिष्टतारया ॥३०॥

क्षीणेति । क्षीणचंद्रः । कुजो मंगलः । सौरिः शनिः । भास्करः सूर्यः । एतैः केन्द्रस्थैः क्रमेण यथासंख्यं मृत्युः मरणं, शस्त्रमृतिः शस्त्रान्मृतिः, पंगुता खंजता, ज्वरः प्रासिद्धः, एतानि फलानि स्युर्भवेयुः । बुधजीवभार्गवैस्तु केन्द्रस्थैः शुभं कल्याणकारि फलं चूडाकर्तुः स्यात् । तदुक्तं रत्नमालायां-“ क्षीरक्षेपे स्वकुलविधिना चौलमाहुर्मनीन्द्राः केन्द्रं यातैर्गुरुभृगु-बुधैस्तत्र सूयं ज्वरः स्यात् ॥ शस्त्रान्नाशो धरणितनये पंगुता चार्कपुत्रे शीतज्योतिष्यपचित-तनौ निश्चितं नाशमेति ॥ ” केन्द्रव्यतिरिक्तस्थानफलमपि तत्रैव । “धनव्ययत्रिकोणगौरसदृश-हैर्मृतावपि क्षुरक्रिया न शोभना शुभैस्तु पुष्टिकारिणी” इति । मृता तु शुक्र एव शस्तो नान्ये शुभग्रहाः । प्रागुक्तपराशरवाक्यस्वरसात् । क्षुरक्रिया चौलम् । इष्टतारयेति । च पुनरिष्टता-रया गोचरप्रकरणोक्तया शुभफलदतारया चूडा स्यात् ॥ उक्तं राजमार्तंडेन-“रविशुद्धौ गृह-करणं रविगुरुशुद्धौ व्रतोद्वाहौ । क्षौरं ताराशुद्धौ शेषं चंद्राश्रितं कर्म ॥ ” इति । ज्योतिर्निबंधे-“विवाहे सविता शस्तो व्रतबंधे बृहस्पतिः । क्षौरं ताराविशुद्धिश्च शेषं चंद्रबलं बलम् ॥ ” इति ॥

चौलफलं-दित्यदितिस्मरणात्तत्सर्वदोषनाशः-सोमबुधवारमात्रे क्षौरम्-

चौलप्रयोजनमाह वसिष्ठः-“सर्वेषामेव वर्णानां चूडाकर्मविधिः स्मृतः । केशमूलं पिता ज्ञेयः केशाग्रं जननी तथा ॥ चौलेनैवायुषो वृद्धिश्चौलेनैवायुषः क्षयः । तस्माच्चौलं प्रयत्नेन कारयेद्बुद्धिमान्नरः ॥ ” इति । व्यवहारनिबन्धे चौलारम्भे विशेषमाह श्रुपतिः-“ केशव-

मानर्त्तपुरं पाटलिपुत्रं पुरीमहिच्छत्राम् ॥ दितिमदितिं च स्मरतां क्षौरविधौ भवति कल्याणम्” इति ॥ यत्तु कैश्चिदुक्तं—“चन्द्रशुद्धिर्यदा नास्ति तारायाश्च विशेषतः । अक्षौरभेपि कर्त्तव्यं वारेण बुधसोमयोः” इति—तत्सामान्यक्षौरविषयम् ॥ ३० ॥

मातरि गर्भिण्यां बालस्य चौलकालः—

पञ्चमासाधिके मातुर्गर्भे चौलं शिशोर्न सत् ॥

पञ्चवर्षाधिकस्येष्टं गर्भिण्यामपि मातरि ॥ ३१ ॥

अथ सगर्भायां स्वमातरि सत्यां शिशोश्चौलार्थं कालमनुष्ठुभाह—पंचेति । चौलाधिकारिणः शिशोर्मातुर्गर्भे पञ्चमासेभ्योधिके सति चौलं न सत् शुभफलदातृ नैव स्यात् । अतः पञ्चमासेभ्यः पूर्वं चौलं कृतं सच्छुभफलमित्यर्थः । तदुक्तं गृह्यपरिशिष्टे—“चूडाकर्म न कर्त्तव्यं यस्य मातास्ति गर्भिणी । करोति यदि मंदात्मा तदा गर्भस्य नाशनम् ॥ पित्रोर्मृतिं वदंत्येके चतुर्दशान्तरे स्फुटम्” ॥ इति । वसिष्ठः—“पुत्रचूडाकृतौ माता गर्भिणी यदि वा भवेत् । विपद्यते गुरुश्चैव दंपती शिशुरद्वयः ॥ गर्भे मातुः कुमारस्य न कुर्याच्चौलकर्म च । पञ्चमासादधः कुर्यादत ऊर्ध्वं न कारयेत्” इति ॥

पञ्चवर्षातिक्रमे चौले नायं नियमः—

अस्याप्यपवादमाह—पंचेति । पञ्चवर्षाधिकस्योर्लघितपञ्चमवर्षस्य शिशोर्मातरि गर्भिण्यामपि सत्यां पञ्चमासादध ऊर्ध्वं विहितकाले चौलमिष्टं कल्याणकारि भवेत् । अतो बालो यावत्पञ्चवर्षो न भवति तावत्पर्यंतं निषेध इत्यर्थः । तदाह नारदः—“सूनोर्मातरि गर्भिण्यां चूडाकर्म न कारयेत् । पञ्चमाब्दात् प्रागथोर्ध्वं गर्भिण्यामपि कारयेत्” ॥

उपनयनेन सह चौलं मातरि गर्भिण्यां सत्यां भवति—

यदा तूपनयनेन सह चौलं चिकीर्षितं तदा विशेषमाह ज्योतिर्नारदः—“सहोपनीत्या कुर्यात्तदा दोषो न विद्यते” इति । अत्र तु पञ्चवर्षाणां न्यूनाधिकभावो नापेक्षितः । सर्वापवादकत्वादस्य ॥

मातरि गर्भिण्यां मौंजी न—

एवं पार्थक्येन मौंज्यपि सगर्भायां सत्यां संस्कार्यमातरि न भवति । तदुक्तं “सूनोर्मातरि गर्भिण्यां मौंजीचूडे न कारयेत् । गते तु पञ्चमे मासे गर्भादीनां मृतिर्भवेत्” ॥ ३१ ॥

दुष्टताराबलापवादाश्चौले—

तारादौष्ट्येऽब्जे त्रिकोणोच्चगे वा क्षौरं सत्स्यात्सौम्यमित्रस्ववर्गे ॥
सौम्ये भेब्जे शोभने दुष्टतारा शस्ता ज्ञेया क्षौरयात्रादिकृत्ये ३२ ॥

चौले ताराबलमावश्यकमित्युक्तम् । तत्र दुष्टायां तारायां सत्यामपवादं शालिन्याह—तारादौष्ट्ये इति । ताराणां दुष्टत्वं गोचरप्रकरणेऽभिहितं—तत्त एवावधार्यम् । तस्मात्तारादौष्ट्ये सत्यपि क्षौरं चौलं सच्छोभनं स्यात् । कस्मिन् सति । अब्जे चंद्रे त्रिकोणगे नवमपञ्चमस्थो-

नस्थिते अथवोच्चगे वृषराशिस्थे अथवा सौम्यानां बुधगुरुशुक्राणां वगे षड्वर्गे अथवा स्वस्थैव षड्वर्गे सति । उक्तं च ज्योतिस्तंत्रे—“सौम्यमुहूर्तजवर्गे चंद्रे तुंगत्रिकोणगे वापि । क्षीरादिको पकरणे तारादोषो न दूषयति” ॥ आदिशब्देन यात्रा । “विपत्तारे गुडं दद्यात्” इत्यादयोपि तारादौष्ट्यापवादाः प्रागुक्ताः तेष्यत्रोह्याः । शुभतारायां गुणमाह—सौम्ये मे इति । विहिते नक्षत्रे सति अञ्जे शोभनचन्द्रे गोचरोक्तेऽष्टमस्थानस्थे सति दुष्टताराऽसमीचीनतारापि चेत्स्यात्—तदा क्षीरयात्रादिमंगलकृत्येषु शस्तातिप्रशस्ता निखिलदोषापवादिका स्यादित्यर्थः । तदप्युक्तं ज्योतिस्तंत्रे—“ऋक्षं दग्धं तिथी रिक्ता चंद्रश्चाष्टमगस्तथा । तत्सर्वं नाशयेत्तारा षट् पंच नवमी तथा ॥ जन्माख्यद्वयष्टमी तारा न शुभा नापि निदिता” इति ॥ ३२ ॥ इति चौलप्रकरणम् ॥

चौलादिशुभकृत्ये कालान्तरनिषेधोपि-

ऋतुमत्याः सूतिकायाः सूनोश्चौलादि नाचरेत् ॥

ज्येष्ठापत्यस्य न ज्येष्ठे कैश्चिन्मार्गेपि नेष्यते ॥ ३३ ॥

चौलादिकृत्ये कालविशेषनिषेधमनुष्ठुभाह—ऋतुमत्या इति । ऋतुः स्त्रीधर्मः स यस्या अस्तीति ऋतुमती तस्याः, तथा सूतिकायाः जातापत्यायाः सूनोः पुत्रस्योपलक्षणत्वात्कन्याया वा चौलोपनयनविवाहादिकमुक्तं वक्ष्यमाणं च कृत्यं नाचरेत् न कारयेत् ॥ उक्तं च प्रचेतसा—“यस्य मांगलिकं कृत्यं तस्य माता रजस्वला । वैधव्यं जायते तत्र नृनार्योः पाणिपीडने ॥ ” पाणिपीडने वैधव्यम्, अन्यत्र मृत्युरित्यर्थः ॥

सूतिकायाः कर्मानर्हकालावधौ न शुभकृत्यं सर्ववर्णेषु-

सूतिकाया अपि कर्मानर्हकाल उक्तो विष्णुस्मृतौ—“सूतिकां पुत्रवतीं विंशतिरात्रेण कर्माणि कारयेन्मासेन स्त्रीजननीम्” इति । अस्यार्थं केचिदाहुः—“सर्ववर्णस्त्रीणां पुंरसूनां बालकजन्मदिनाद्विंशतितमदिनं यावदशुचिता ततः शुद्धिः । एवं कन्याप्रसूनां स्त्रीणां कन्याजन्मदिनात् त्रिंशदिनं यावदशुचिता, ततः शुद्धिरित्यर्थः ॥ एतदन्ये नानुमन्यन्ते—यतः “शुद्धयेद्विप्रो दशाहेन द्वादशाहेन भूमिपः । वैश्यः पंचदशाहेन शूद्रो मासेन शुद्ध्यति” इति । दक्षेण वर्णपुरस्कारेण शुचिताहान्युक्तानि । एवं पुञ्जनयित्र्याः ब्राह्मण्याः सूतकनिर्गमदिनादशैवाशुचित्तादिनान्यवशिष्यन्ते । कन्याजनयित्र्यास्तु तस्यास्तस्मादेव विंशतिदिनानि । क्षत्रियायास्तु पुंरसूनां कन्याजनयित्र्याः क्रमादष्टाष्टदशदिनानि तस्मात्कालादवशिष्यन्ते । वैश्यायास्तु पुंरसूनां कन्याजनयित्र्याः पंचपंचदशदिनान्यवशिष्यन्ते । शूद्रायाः पुञ्जनयित्र्याः दशदिनानि सूतककाले न्यूनानि जायन्ते, कन्याजनयित्र्यास्तु दिनसाम्यमेवेति सर्ववर्णानामनुगतमातिप्रसक्तमव्यापकं च लक्षणमापतति । अस्तिवाति चेन्न । यद्येषोर्थोभिप्रेतः स्यात्तदा महता वाक्येनेममर्थं स्पष्टं निर्दिशेत् ॥ अतोनुगतमर्थोतरमाहुरन्ये—यथा स्वस्ववर्णपुरस्कारेण य आशौचकालोभिहितः स सर्वेषां तत्कुलजानां तुल्य एव । तदग्रे सर्वेपि शुचयः । पुंजनयित्र्यास्तु सूतिकायास्तदग्रे विंशतिदिनान्यशुचितास्तु । कन्याजनयित्र्याः तदग्रे त्रिंशदिनान्यशुचितेत्यर्थः । अत एव सूतिकाया उक्तकालपर्यंतं कर्मानर्हत्वात्तदपत्यस्यापि मङ्गलकृत्यनिषेध इति ॥

द्विज्येष्ठमार्गशीर्षविषये चूडाव्रतविवाहादिनिषेधः-

ज्येष्ठेति । ज्येष्ठापत्यस्याद्यगर्भस्य पुत्रस्य कन्याया वा व्रतबंधविवाहादिशुभकृत्यं ज्येष्ठ-
मासे न भवति । उक्तं च रत्नमालायाम्-“ आद्यगर्भदुहितुः सुतस्य वा ज्येष्ठमासि न च
जातु मंगलम् ” इति । कैश्चिदिति । मार्गेपि मार्गशीर्षमासेपि कैश्चिदाचार्यैराद्यगर्भसुतकन्य-
योर्मंगलकृत्यं नेष्यते ॥ तदाह वात्स्यः-“ मार्गे मासि तथा ज्येष्ठे विवाहं चौलमेव च ।
ज्येष्ठपुत्रदुहित्रोश्च न कुर्वीत व्रतं तथा ” ॥ भरद्वाजोपि-“ मार्गशीर्षे तथा ज्येष्ठे क्षौरं परिण-
यं व्रतम् । आद्यपुत्रदुहित्रोश्च यत्नतः परिवर्जयेत् ” ॥ अस्मादेव ज्ञापकाद्वितीयादिगर्भ-
पुत्रदुहित्रोर्ज्येष्ठे मार्गशीर्षे च न मंगलकृत्यानां निषेधः । किंतु विधिरिति प्रतिभाति । अत्र
कश्चिद्विशेषो वक्तव्योस्ति, स व्रतबंधप्रकरणे वक्ष्यते ॥ ३३ ॥

क्षौरदन्तनखकृत्येषु विधिनिषेधाः-

दंतक्षौरनखक्रियात्र विहिता चौलोदिते वारभे पातंग्यार-
रवीन्विहाय नवमं घसं च संध्यां तथा ॥ रिक्तां पर्वनिशां
निरासनरणग्रामप्रयाणोद्यतस्नाताभ्यक्तकृताशनैर्नहि पुनः
कार्या हितप्रेप्सुभिः ॥ ३४ ॥

प्रसंगतः सामान्यक्षौरादिमुहूर्तं तन्निषिद्धकालं च शार्दूलविक्रीडितेनाह-दंतेति । चौलोदि-
तेषु चौलप्रोक्तेषु वारेषु नक्षत्रेषु उपलक्षणत्वात्तदुक्ते लभेपि च दंतक्षौरनखक्रिया च विहि-
तोक्ता-“ येषु येषु प्रशंसन्ति नखदंतविलेखनम् ” इति । येषु येषु वारनक्षत्रलम्भादिष्वित्यर्थः ।
अथ क्षौरनिषिद्धकाल उच्यते-पातंगीति ॥ ‘ पतंगः पक्षिसूर्ययोः ’ इत्यभिधानात्पतंगः
सूर्यस्तस्यापत्यं पातंगिः शनिः । आररवी प्रसिद्धौ । तेषां वारान् विहाय त्यक्त्वा उपलक्ष-
णत्वाद्देषां लभानि मकरकुम्भमेषवृश्चिकसिंहाख्यानि अंशकांश्च विहायेत्यर्थः । उक्तं च
वसिष्ठेन-“ हस्तत्रये पुष्यपुनर्वसौ च शशांकविष्णुत्रितयेऽश्विनेषु । पौष्णोद्गधिष्ण्ये क्षुरकर्म
शस्तं व्यकारशन्यंशकवारलग्ने ” इति । अतः शुभग्रहाणां वारलग्नांशे क्षौरं कार्यमिति
फलितोर्थः ॥

क्षौरे वारलग्नांशानां फलानि-

वारफलानि गगोक्तानि-“ भानुरायुः क्षपयति मासं सप्त शनैश्चरः । भौमो मासाष्टकं हति
ज्ञो यच्छेत्पंचमासकम् ॥ सप्तमासान्ददातीन्दुः सुरेज्यो दशमासकम् । एकादश कविर्दद्या-
त्कृते तु क्षौरकर्मणि ” इति ॥ तुल्यन्यायत्वाल्लग्नानामंशानां चैतानि फलान्युद्धानि । न
केवलमायुर्हानिः । किन्तु शस्त्रघातोपि पापवारेषु ॥ तदुक्तं वसिष्ठेन-“ आदित्यभीमार्कि-
दिनेषु धीमन्न दन्तकाष्ठक्षुरकर्म कार्यम् । कुर्वन्नवाप्नोति फलं समग्रं शस्त्रेण सम्यक्स्वशरीर-
घातम् ” ॥

क्षौरदिनान्नवमे दिनादौ क्षौरं न कार्यम्-

नवमं घसं चेति । यद्दिने क्षौरं कृतं ततो नवमादिने पुनः क्षौरं न कार्यम् । “ उक्कटे
भूषिते चैव यानी नो नवमेहनि ” इति नारदोक्तेः ॥ यत्तु नवमे नवम्यामिति व्याकुर्वति

तद्युक्तम्, दिनपदोपादानप्रसंगात् । दिनपदं तिथिपरमिति चेन्न, रिक्तायां वक्ष्यमाणस्वतन्त्रनिषेधानुपपत्तेः । ननु पृथगुपादानात् नवम्यां सर्वथा क्षौरं निद्यमेव चतुर्थीचतुर्दश्योस्तु तथा नेति चेन्न । “चतुर्थी चैव पृष्ठी च अष्टमी च चतुर्दशीम् । तथा पंचदशीं चैव ब्रह्मचारी भवेत्सदा । श्मश्रुकर्म शिरोभ्यंगदंतधावनमैथुनम् ॥ जंतुश्चैतानि यः कुर्यालक्ष्मीस्तत्र न तिष्ठति” इति व्यासवचने क्षौरे चतुर्थीचतुर्दश्योः सर्वथा निषेधाभिधानात् । अतएवामुमर्थं स्फुटमाह पराशरः-“क्षौराहान्नवमे त्वहि नेष्टमात्ययिकेऽपि” इति । तथा संध्यां सायं-संध्यां च विहाय एवं रिक्तां ४ । ९ । १४ विहाय पर्वाण्यपि निशां रात्रिमपि विहायेत्यर्थः ॥

क्षौरे कार्यान्तराणि-अधिकारिणश्च-

अथाधिकारिणो निरूप्यन्ते । हितप्रेप्सुभिः स्वशुभोदकमिच्छद्भिरेतादृशैः क्षौरक्रिया हि निश्चयेन न कार्या । कीदृशः निरासनैरासनं कंवलादि तद्रहितैः । रणः संप्रामः । ग्रामो जनपदविशेषः । प्रयाणमर्थयात्रा । एतदर्थमुद्यतैः कृतोद्योगैः । स्नातैरनुष्ठितनित्यनैमित्तिक-काम्यस्नानैः । यत्तु क्षौरार्थमेव स्नानं विधीयते प्रायश्चित्तादौ च तत्र नायं निषेधः । तथैव तस्य विधानात् । अभ्यक्तैः कृततैलाभ्यंगैः । कृताशनैः कृतभोजनैः, सुवर्णाद्यलंकारभूषितैरित्यपि ध्येयम् । यदाह वराहः-“ नास्नातमात्रगमनोत्कटभूषितानामभ्यक्तमुक्तरणकालनिरासनानाम् । संध्या निशा शनिकुजार्कदिने च रिक्ते क्षौरं हितं न नवमेहि न चापि विष्टयाम्” इति । उत्कटानां कुक्कुटासनवदवस्थितानाम् । संध्यालक्षणमपि वराहेणोक्तम्-“अर्धास्त-भितादुदितात्सूर्यादस्पष्टभं नभो यावत्” । वृद्धगर्गः-“शन्याररविवारेषु रात्रौ पाते व्रतेहनि । श्राद्धाहे प्रतिपद्विक्ताभद्राः क्षौरे विवर्जयेत्” ॥ “षष्ठयमा पूर्णिमा पातश्चतुर्दश्यष्टमी तथा । आसु सन्निहितं पापं तैले मांसे क्षुरे भगे” इति ॥ ३४ ॥

विशेषतः-क्षौरकालाः-

क्रतुपाणिपीडमृतिबन्धमोक्षणे क्षुरकर्म च द्विजनृपाज्ञया चरेत् । शववाहतीर्थगमसिंधुमजनं क्षुरमाचरेन्न खलु गर्भिणीपतिः ॥३५॥

केषांचिन्निमित्तविशेषं क्षौरस्य विधिनिषेधौ च मंजुभाषिणील्लन्दसाह-क्रतुपाणीति । अत्र पूर्वाद्धं सत्यपि निषिद्धवारादौ एषु कर्मसु क्षुरकर्म क्षौरं सद्यः कार्यमिति वाक्यार्थः । क्व । क्रतौ यज्ञे विप्राज्ञया क्षौरम् । तथा पाणिपीडो विवाहः । लक्षणया ततः प्राग्भाविनि गोदानकर्मणि । केचित्तु विवाहे श्मश्रुकर्म प्राशस्त्यपरं क्षौरमित्याहुः ॥ अपरे शाखाविशेषेण विवाहे क्षौरमुक्तमित्यूचुः । तथा च श्रुतिः-“मुंडयितारः श्रविष्ठाया न वधूमूढाम्” इत्यादि । मृतौ मातापित्रोर्मरणे बन्धमोक्षणे कारागृहे बद्धस्य यदा मोचनं भवेत्तदा । राजाज्ञया द्विजाज्ञयापीति प्राग्व्याख्यातम् । नृपो राजा तस्याज्ञया चौरादेः क्षौरं कार्यमेव । यदाह नारदः-“नृपविप्राज्ञया यज्ञे मरणे बन्धमोक्षणे । उद्वाहेखिलवारक्षतिथिषु क्षौरमिष्टदम्” इति । धर्मशास्त्रे-“गंगायां भास्करक्षेत्रे मातापित्रोर्मृतेऽहनि । आधाने सोमपाने च षट्सु क्षौरं विधीयते” इति ॥

गर्भिणीपतेर्निषिद्धाः क्षौरादयः-

शवेति । गर्भिणी गर्भवती तस्याः पतिर्भर्ता शववाहं मृतकवहनम्, तीर्थगमं तीर्थयात्राम्, उपलक्षणत्वाद्विदेशगमनमपि, सिंधुमञ्जनं समुद्रस्नानं, क्षुरं क्षुरकर्म, एतानि कर्माणि न आचरेन्न कुर्यात् । यदाह वसिष्ठः-“ गृहनिर्माणमुदधिस्नानं चौलं सुतस्य तु । तीर्थयात्रां नख-
श्मश्रु न कुर्याद्गर्भिणीपतिः ” ॥ धर्मशास्त्रे तु विशेषः-“ सिंधुस्नानं द्रुमच्छेदं वपनं प्रेतवा-
हनम् । विदेशगमनं चैव न कुर्याद्गर्भिणीपतिः ॥

राजयोगिपुरन्ध्रीगर्भिणीपतीनां न क्षौरं तीर्थेपि-

“राजा योगी पुरन्ध्री च मातापित्रोस्तु जीवतोः । मुंडनं सर्वतीर्थेषु न कुर्याद्गर्भिणीपतिः” ॥

गर्भिणीपतेरेतन्निषेधः सप्तमासादूर्ध्वम्-

अयं च क्षौरादिनिषेधो गर्भिणीपतेः सप्तमासादूर्ध्वं न प्राक् । तदुक्तं नारदीये-“ वपनं मैथुनं तीर्थं वर्जयेद्गर्भिणीपतिः । श्राद्धं च सप्तमान्मासादूर्ध्वं नान्यत्र वेदवित् ” ॥ श्राद्धं श्राद्धभोजनम् । इदमुत्तरार्द्धं गर्भाधानप्रकरणे वक्तव्यमपि प्रसंगादत्रैवोक्तं ग्रंथकृतेति ॥ ३५ ॥

क्षौरे राज्ञां कालविशेषो वर्ज्यनक्षत्राणि च-

नृपाणां हितं क्षौरभे श्मश्रुकर्म दिने पञ्चमे पञ्चमेऽ-
स्योदये वा । षडभिस्त्रिंशोऽष्टकः पञ्च पित्र्योऽब्द-
तोऽब्ध्ययमाक्षौरकृन्मृत्युमेति ॥ ३६ ॥

क्षौरे राज्ञां विशेषं सर्वथा वर्ज्यनक्षत्राणि च भुजंगप्रयातेनाह-नृपाणां हितमिति । क्षौरभे क्षौरनक्षत्रे विहिते सति पंचमे पंचमे एव दिने श्मश्रुकर्म मुखशोभाकारि क्षुरकर्म नृपाणां राज्ञां हितं प्रशस्तम् ॥ यदाह वसिष्ठः-“महीभृतां पंचमे पंचमेहि क्षौरं च कार्यं हितमुक्तभेषु” ॥ ननु पञ्चमेपञ्चमे इति वीप्सोक्त्या नियमप्रतीतेर्विहितनक्षत्राभावे च सति श्मश्रुकर्म कार्यमिति । उक्तंच वसिष्ठेन-“ न लभ्यते चेच्च तदुक्तधिष्ण्यं तद्भोदये वा निखिलं विधेयम् ” इति । उद-
यशब्देन मुहूर्त इति ऋजवो व्याकुर्वते ॥ तदाह गर्गः-“ क्षौरकर्म महीशानां पञ्चमे पञ्चमेह-
नि । कर्तव्यं क्षौरनक्षत्रेऽप्यथवा तन्मुहूर्तके ” । तेषां क्षौरनक्षत्राणां ये स्वामिनस्तेषां मुहूर्त इत्यर्थः । तांश्च मुहूर्तान् विवाहप्रकरणे वक्ष्यतीति चेत् न । अत्र क्षौरपदं श्मश्रुकर्मपरम् । “ राजा योगी पुरन्ध्री च मातापित्रोस्तु जीवतोः । मुंडनं सर्वतीर्थेषु न कुर्याद्गर्भिणीपतिः ” इति राज्ञो मुंडननिषेधात् । अतएवोक्तं श्रीपतिना-“श्मश्रुकर्म पञ्चमे पञ्चमेऽहि भूभृतां क्षौरभस्यो-
दये निंद्यतारका न चेत् ” इति । निंद्यताराः जन्मत्रिपंचसप्तताराः ॥ अन्ये त्वेवं व्याचक्षते । अस्योदये वेति । अस्य क्षौरभस्योदये लप्ते । यथा मेषलभं त्रिंशद्भागान्मकं, तत्राद्यास्त्रयोदशभा-
गाः सप्तविंशतिलिप्तयः यावता कालेन मेषलभे उदयं यांति तावदश्विनीनक्षत्रमुदयं याती-
त्यर्थः । तदनंतरं तावन्त एवांशा यावता कालेनोदयं यांति तावद्भरणयुदय इत्यनेन न्यायेन सर्वेषां नक्षत्राणामुदया ज्ञेयाः । इयं च व्याख्या वराहपद्यव्याख्यावसरे भट्टोत्पलेनाभ्यधायि । पितृचरणास्त्वेवं व्याकुर्वते-यस्मिन्काले अश्विन्या उदयः क्षितिजसंबन्धः संपद्यते तं समयमा-

रभ्य यावद्भरण्या उदयः क्षितिसंबंधः तदंतराले यावान् कालः सोशिवन्या उदय उच्यते । एवं सत्युदयलघ्नद्वयांशंतरालाद्वणितमार्गेण यावानिष्टकाल आगच्छेत्स एव तत्तन्क्षत्रोदय इति निष्कृष्टार्थः । नक्षत्रस्योपलक्षणत्वाच्छुभवारासंभवेऽपि तद्वोरायां कार्यम् । उक्तं च नारदेन-“ यस्य खेटस्य यत्कर्म वारे प्रोक्तं विधीयते । ग्रहस्य क्षणवारेऽपि तस्य तत्कर्म सर्वदा ” इति ॥ क्षणवारः कालहोरा ॥

निषिद्धनक्षत्रवारेष्वपि क्षौरम्-

एवं सति निषिद्धनक्षत्रवारेष्वपि प्रथमद्वयशुक्रम कार्यमिति युक्तमुत्पश्यामः ॥

क्षौरे निषिद्धक्षाणि-

पडमिरिति । अभिः कृत्तिका क्षौरावृत्त्या पड्वारं कृत्तिका यस्य एवं त्रीणि मैत्राण्यनुराधा यस्य अष्टौ काः रोहिण्यो यस्य पञ्च पित्र्याणि मघा यस्य अव्ययश्चत्वारोऽर्थः उत्तराफाल्गुन्यो यस्य स एतादृशः क्षौरकृत् अदतः वर्णानन्तरं मृत्युं मरणमेति प्राप्नोति । यद्वाह वसिष्ठः-“ अष्टाज्जन्तुः पितृपञ्चकश्च पड्वह्निधिष्यश्चतुर्यमर्क्षः । त्रिमैत्रभः पद्मजसंनिभोऽपि क्षौरी नरोऽब्दाब्धिधनं गतः सः ” इति । पद्मजो ब्रह्मा । तत्सन्निभस्तादृशः । तदुपादानं कैमुतिकन्यायसूचनार्थम् ॥ ननु रत्नमालापद्ये-“ पट्कृत्तिकः पञ्चमष्विमैत्रो ब्रह्माष्टको यश्चतुरुत्तरश्च । क्षौरी स वर्षं चतुराननोऽपि न प्राणितीति प्रकरः प्रवादः ” इत्यत्र सामान्यतः तिसृणामप्युत्तराणां ग्रहणाद्विरोध इति चेत् । मैवं वोचः । अत्राप्युत्तरापदेन प्रथमोपस्थितिकत्वाद्द्विसिष्टवाक्येन सहैकवाक्यतानुरोधाच्चोत्तराफाल्गुन्येव गृह्यते नाषाढाभाद्रपदे । यत्र तु वचनांतरविरोधो नास्ति “ पौष्णमारुतमघोत्तरान्वितैः ” इत्यादौ तत्र सामान्यतः सर्वासां मुत्तराणां ग्रहणं भवति ॥ ३६ ॥ इति सामान्यक्षौरप्रकरणं समाप्तम् ॥

अक्षरारम्भमुहूर्तः-

गणेशविष्णुवाग्रमाः प्रपूज्य पञ्चमाब्दके तिथौ शिवार्क-
दिग्द्विषट्छरत्रिके रवाबुदक् ॥ लघुश्रवोनिर्लांत्यभादि-
तीशतक्षमित्रभे चरोनसत्तनौ शिशोर्लिपिग्रहः सतां दिने ॥ ३७ ॥

प्राप्तकालत्वादक्षराणामारंभमुहूर्तं पञ्चचामरेणाह-गणेशेति । गणेशविष्णू प्रसिद्धौ । वाक् सरस्वती । रमा लक्ष्मीः । एता देवताः प्रपूज्य पञ्चमवर्षे सति । शिव एकादशी । अर्को द्वादशी । दिक् दशमी । द्वौ द्वितीया । षट् षष्ठी । शराः पञ्चमी । त्रयस्तृतीया । एता सामान्यतमतिथौ च सति रवौ उदक् उत्तरायणस्थिते सति । तथा लघुनक्षत्राणि हस्ताश्विपुष्यः । श्रवः श्रवणः । अनिलान्त्यभादितयः प्रसिद्धाः । ईश आर्द्रा । तक्षा चित्रा । मित्रमनुराधा । अन्न समाहारद्वंद्वः । एतेषामन्यतमनक्षत्रे सति सतां सोमबुधगुरुशुक्राणां दिने

दिवसे चरराशयः मेषकर्कतुलामकरास्तद्रहिते शुभस्वामिके वृषमिथुनकन्याधनुर्मीनानामन्यतमे लग्ने सति शिशोर्लिपिग्रहो नूतनाक्षरलेखनप्रारंभः कार्यः । उक्तं च वसिष्ठेन—“उदग्गते भास्वति पंचमेऽब्दे प्राप्तेऽक्षरस्वीकरणं शिशूनाम् । सरस्वतीं विघ्नविनायकं च गुडौदनाचैरभिपूज्य कुर्यात् ” ॥ मार्कण्डेयः—“पूजयित्वा हरिं लक्ष्मीं देवीं चैव सरस्वतीम् । स्वविद्यासूत्रकारांश्च स्वां च विद्यां विशेषतः ॥ प्राप्ते तु पञ्चमे वर्षे ह्यप्रसुप्ते जनार्दने ॥ षष्ठीं प्रतिपदं चैव वर्जयित्वा तथाष्टमीम् ॥ रिक्तां पंचदशीं चैव सौरिभौमदिनं तथा । एवं सुनिश्चिते काले विद्यारंभं तु कारयेत् ” ॥ अत्र निषिद्धापि षष्ठी ग्रन्थकृता स्वीकृतेति तर्क्षित्यम् । प्रयोगपारिजाते श्रीधरः—“हस्तादित्यसमीरमित्रपुरजित्पौष्णादिचित्राच्युतेऽप्यारारक्ष्येश इनोदयादिरहिते लग्ने स्थिरे चोभये । पक्षे पूर्णनिशाकरे प्रतिपदं रिक्तां विहायाष्टमीं षष्ठीमष्टमशुद्धिभाजि भवने प्रोक्ताक्षरस्वीकृतिः” ॥ पुरजिदार्द्रा । उभये द्विस्वभावराशौ । अत्र वचने पुण्यानुपादानं ग्रन्थकृता लघुपदेन कृतमिति—तर्क्षित्यम् ॥ ३७ ॥

विद्यारम्भमुहूर्तः—

मृगात्कराच्छ्रुतेस्त्रयेऽश्विमूलपूर्विकात्रये
गुरुद्वयेऽर्कजीववित्सितेऽह्नि षट्छरत्रिके ॥
शिवार्कदिग्निके तिथौ ध्रुवांत्यमित्रमे परैः
शुभैरधीतिरुत्तमा त्रिकोणकेंद्रगैः स्मृता ॥ ३८ ॥

एवमक्षरग्रहणे दृढे संजाते सति विद्यारम्भमुहूर्तं पंचचामरेणाह—मृगादिति । मृगात् त्रये मृगाद्रापुनर्वसुषु, करात्रये हस्तचित्रास्वातीषु श्रुतेः त्रये श्रवणधनिष्ठाशतभिषासु अश्विन्यां मूले पूर्विकात्रये पूर्वाफाल्गुनीपूर्वाषाढापूर्वाभाद्रपदासु गुरुद्वये पुण्याश्लेषयोः तथा सूर्यगुरुशुक्रवाराणां दिने च सति अधीतिर्विद्यानामध्ययनमुत्तमा स्मृता ॥ यदाह श्रीपतिः—“मृगादिपञ्चस्वपि भेषु मूलहस्तादिके च त्रितयेऽश्विनीषु ॥ पूर्वात्रये च श्रवणे च तद्वद्विद्यासमारंभमुशंति सिद्धयै” इति । तद्वदिति । श्रवणत्रये इत्यर्थः । तदेतत्स्पष्टमुक्तं महेश्वरेण—“हस्तादित्रितये तथा निर्ऋतिभे पूर्वात्यभेष्वश्विनीमित्रक्षे च मृगादिपञ्चसु शुभः प्रारम्भ आद्यः स्मृतः ॥ विद्यानां हरिभात्रये च दिवसे सूर्यभृगोर्वा विदोऽनध्यायाख्यतदाद्यवर्जिततिथौ केंद्रस्थितेः सद्रूहैः ” इति । अयमेव च ग्रन्थकृदाशयः ॥ अतएवाह विश्वप्रकाशपद्धतौ गुरुः—“मृगादिपञ्चके हस्तत्रिके विष्णुत्रिकाश्विमे । मैत्रांत्यमूलपूर्वासु विद्यारंभः शुभे दिने” इति । वयंतु तद्वदिति पदं विद्यासमारंभपदेन संबद्धमस्तीति व्याकुर्मः ॥ अत एव वसिष्ठः—“पूर्वात्रये मूलमृगादिपंचके तथाश्विनीषु त्रितये च हस्तात् । सविष्णुधिष्ण्येऽथ सर्वविद्याप्रारम्भ इष्टः शुभवासरेषु” ॥ इति । यद्येषोमिप्रायो न स्यात्—तदा पूर्वात्रये च श्रवणत्रये चेति ब्रूयाच्छ्रीपतिः ॥ अनयोर्वाक्ययोर्यथासंप्रदायं व्यवस्था । शुभवारेऽपि वा । अत्र चन्द्रव्यतिरिक्ताः शुभवासरा गृह्यन्ते ॥ यदुक्तं रत्नमालायां—“विद्यारम्भः सुरगुरुसितज्ञेष्वभीष्टार्थदायी कर्तुंश्चायुश्चिरमपिकरोत्यंशुमान्मध्यमो वा । नीहारांशौ भवति नडता पंचता भूमिपुत्रे छायासूनावपि च मुनयः कीर्त्तयंत्येवमाद्याः” ॥ नीहारो हिमम् । यत्तु भोजेनोक्तम्—

“विद्यारंभे गुरुः शस्तो मध्यमौ भृगुभास्करी ॥ मरणं शनिसोमाभ्यामविद्या बुधसो-
मयोः ॥” इति । अत्राविद्या अनवधारणमन्यथाज्ञानं वा-तदेतद्वनुर्विद्याविषयम् । तद्वाक्य-
मधुनैव मया वक्ष्यते ॥

तत्र तिथयः-

पडिति ॥ षष्ठीपञ्चमीतृतीयैकादशीद्वितीयानामन्यतमतिथावधीतिः कार्या । ‘अनध्याया-
ख्यतदाद्यवर्जिततिथौ’ इति महेश्वरोक्तेः । अनध्यायांस्तु व्रतबंधे वक्ष्यति । ध्रुवेति । अत्रापिश-
ब्दाध्याहारेण ग्रंथो योज्यः । तथा सत्यन्यैराचार्यैर्ध्रुवांत्यमित्रभे रोहिण्युत्तरात्रयरेवत्यनुराधा-
स्वप्यधीतिरुत्तमेत्युक्तम्-एतदपि धनुर्विद्याविषयम् ॥ तदुक्तं दीपिकायाम्-“अदितिगुरुय-
मार्कस्वातिचित्राभिपिच्यध्रुवहरिवसुमूलार्धदिभाग्यांत्यभेषु । विशनिशशिवुधाहे विष्णुबो-
धेपि पौषे सुसमयातिथियागे चापविद्याप्रदानम्” इति ॥ ग्रन्थेऽनुराधोक्तिस्तु महेश्वरवाक्या-
लोचनेन ॥

तत्र लग्नबलम्-

लग्नबलं शुभग्रहैस्त्रिकोणकेंद्रगैः सद्भिरधीतिरुत्तमा स्मृता । ‘केंद्रस्थितैः सद्ग्रहैः’ इत्युक्तेः ।
केंद्रग्रहणं त्रिकोणोपलक्षणम् ॥ विशेषमाह नृसिंहः-“शुभाः पापाश्च रंघ्रस्थाः सर्वे नेष्टाः
सदा ग्रहाः । भ्रातृषष्टायकर्मस्थाः पापाः सर्वे शुभावहाः ॥ शुभाः केंद्रत्रिकोणस्था धनभ्रा-
तृगताः शुभाः । सर्वे लाभे प्रशस्ताः स्युरक्षरग्रहणे शिशोः” इति ॥ अक्षरग्रहणं विद्यो-
पलक्षणम् ॥ ॥ इति विद्यारम्भः ॥

अंकुरार्पणे मुहूर्तः सर्वकर्मसाधारणे-

समस्तशुभकर्मभ्यः प्राग्विहितौकुरार्पणमुहूर्तोः ग्रन्थकृदनुक्तोप्यस्माभिरुच्यते-तत्र प्राकृत-
तीयपंचमसप्तमनवमदिवसेषु बीजवापोक्तनक्षत्रेष्वंकुरारोपणं कार्यम् । यदाह नारदः-
“कर्तव्यं मंगलस्यादौ मंगलायांकुरार्पणम् । नवमे सप्तमे वापि पञ्चमे दिवसेपि वा ॥ तृतीये
बीजनक्षत्रे शुभवारे शुभोदये । सम्यग्गृहानलंकृत्य वितानध्वजतोरणैः ॥ आशिषो वाचनं
कार्यं द्विजैः पुण्यांगनादिभिः । सहवादित्रनृत्याद्यैर्गत्वा प्रागुत्तरां दिशम् । तत्र मृत्सिकतं
श्लक्ष्णं गृहीत्वा पुनरागतः । मृन्मयेष्वथवा सम्यग्वेणुपात्रेषु पूरयेत् ॥ अनेकबीजसंयुक्तं
तोयपुष्पोपशोभितम् ॥ प्रागुत्तरामैशानीम् ॥ शौनकः-“आधानं गर्भसंस्कारं जातकर्म
च नाम च । हित्वान्यत्र विधातव्यं मंगलांकुरवापनम् । प्रदोषकाले कुर्वीत पूर्वाह्णे वा
न रात्रिषु । वास्तुकर्मणि काले च स्याद्विवैवांकुरार्पणम् ॥ गुरुः-“आत्यंतिकेषु कार्येषु
कार्यं सर्वौकुरार्पणम्” । काश्यपकालविधाने तु विशेषोभिहितः-“हस्तस्वातीविरंचासुरपितृसुर-
जिन्मित्रपौर्णार्यसर्पपाथोनाथोत्तरासु क्रिययुवतिधनुर्वैश्विके कामीरक्ते । हित्वा पर्वासुरेज्याम-
रगुरुशशिविद्वारलमांशके स्यादुपक्षे बीजवापः शशिति शुभयुते चाष्टमे शुद्धियुक्ते” इति ।
असुरो मूलम् ॥ पाथोनाथः शततारका ॥ ३८ ॥ इति मुहूर्तचिन्तामणिटीकायामं-
कुरार्पणमुहूर्तः ॥

व्रतबंधसामयिकवयस्त्रिविधं-सौरमानेन-

अथ व्रतबन्धः-विप्राणां व्रतबन्धनं निगदितं गर्भाज्जनेर्वाष्टमे
वर्षे वाप्यथ पंचमे क्षितिभुजां षष्ठे तथैकादशे ॥
वैश्यानां पुनरष्टमेप्यथ पुनः स्याद्द्वादशे वत्सरे
कालेऽथ द्विगुणे गते निगदितं गौणं तदाहुर्बुधाः ॥ ३९ ॥

व्रतबंध इति ॥ विंशतिपद्यैः प्रोच्यते इति शेषः । तत्र व्रतबन्धप्रयोजनमाह-“अथातः संप्र-
वक्ष्यामि चोपनायनमुत्तमम् । द्विजत्वकारणं श्रौतस्मार्त्तकर्मप्रसाधनम् ॥ आद्यं सर्वाश्रमाणां
च देहसंस्कारकारणम् । अनेन कर्मणा सर्वे संस्कृताः सर्वदेहिनः ॥ तत्संस्कारं लग्नवशात्-
स्माललग्नं प्रवचिम तत् ” इति ॥ तस्य कालस्त्रिविधः-नित्यः काम्यो गौणश्च । तत्र क्रमेण
त्रिविधमपि कालं शार्दूलविक्रीडितेनाह-विप्राणामिति । अत्र नित्यं काम्यं च तावदुच्यते ॥
विप्राणां ब्राह्मणानां गर्भाष्टमे गर्भदिनमारभ्याष्टमे सौरवर्षेऽथवा जनेरुत्पत्तिदिनात्सौरवर्षे-
ऽष्टमे सति व्रतबंधनं निगदितम् । इदं नित्यम् । अथ काम्यं-विप्राणामेव पंचमे गर्भाज्जनेर्वा-
वर्षे कार्यम् । एवं क्षितिभुजां क्षत्रियाणां गर्भाज्जनेर्वा षष्ठे वर्षे काम्यमुपनयनम् । तथा गर्भा-
ज्जनेर्वा एकादशे सौरवर्षे नित्यमुपनयनम् ॥ वैश्यानां पुनस्तथैवाष्टमे वर्षे काम्यमथ तथैव
द्वादशे वर्षे नित्यमुपनयनम् । यदाह नारदः-“आधानादष्टमे वर्षे जन्मतो वाप्रजन्मनाम् ।
राज्ञामेकादशे मौजिबन्धनं द्वादशे विशाम् ” इति । अत्र वेदाधिकरणन्यायेन राजपदं क्षत्रि-
यपरम् । अत्र फलाश्रवणान्नित्यमित्यवसीयते ॥

काम्योपनयनकालिकं वयः-

तत्र काम्यकालमाह मनुः-“ब्रह्मवर्चसकामस्य कार्यं विप्रस्य पंचमे । राज्ञो बलार्थिनः
षष्ठे वैश्यस्यार्थार्थिनोष्टमे ” इति । अत्र फलाश्रवणात्काम्यता । पैठीनासिना गर्भपंचमेपि व्रत-
बन्धनमुक्तं-“गर्भपंचमेव ब्राह्मणमुपनयेत् ” इति । तुल्यन्यायत्वात्क्षत्रियविशोरपि गर्भषष्ठे
गर्भाष्टमे त्विति द्रष्टव्यम् ॥ यत्तु-“गर्भाष्टमेषु ब्राह्मणमुपनयेद्गर्भैकादशेषु राजन्यं गर्भद्वादशेषु
वैश्यम् ” इत्यापस्तंबगृह्यसूत्रे गर्भाष्टमेऽपि बहुत्वान्यथानुपपत्त्या गर्भषष्ठगर्भसप्तमगर्भाष्टमेषु
सौरवर्षेष्विति वृत्तिकृद्वाख्यानात्त्रयाणामपि नित्यकालता । एवं गर्भैकादशेष्वित्यादावपि
व्याख्यानं ध्येयमिति-तत्तु तच्छाखाध्यायिविषयम् । केचित्तु पंचमवर्षारंभात्षोडशवर्षपर्यंतं
काम्याः काला इत्याहुः । यदाह विश्वप्रकाशपद्धतावापस्तंबः-“पंचमे विद्यापुत्रकामः सप्तमे
ब्रह्मवर्चसकामोष्टमे त्वायुष्कामो नवमे तेजस्कामो दशमेन्नाद्यकामः एकादशे इन्द्रियकामो
द्वादशे पशुकामः त्रयोदशे जयकामश्चतुर्दशे पौरुषकामः पंचदशे पूर्णकामः षोडशे रान्य-
कामः ” इति-तदप्यापस्तंबशाखाध्यायिविषयं द्रष्टव्यम् ॥

उपनयने गौणकालः-

गौणकाल उच्यते ॥ निगदिते प्रोक्ते गर्भाज्जनेर्वाष्टमे इत्यादिके काले तस्मिन् द्विगुणिते
गंतुं प्रवृत्ते ‘आदिकर्मणि कः’ तथा सति तद्व्रतबंधने गौणकालमाहुः । यथा स्वस्वोक्तनित्य-

कालाद्ब्राह्मणस्य षोडशवर्षपर्यन्तं क्षत्रियस्य द्वाविंशतिवर्षपर्यन्तं वैश्यस्य चतुर्विंशतिवर्षपर्यन्तं गौणमित्यर्थः । यदाह मनुः-“ आपोडशाद्ब्राह्मणस्य सावित्री नातिवर्त्तते । आद्वाविंशाद्ब्रह्मबंधोराचतुर्विंशतिविंशः ॥ अत ऊर्ध्वं त्रयोप्येते यथाकालमसंस्कृताः । सावित्रीपतिता ब्राह्म्या भवंत्यार्यविगर्हिताः ” इति । ब्रह्मबन्धोः क्षत्रियस्य ॥

उपनयने गौणकालस्याप्यतिक्रमे ब्राह्म्यस्तोमः-

गौणकालातिक्रमेपि याज्ञवल्क्येन विशेषोभिहितः-“ अत ऊर्ध्वं पतंत्येते सर्वधर्मबहिष्कृताः । सावित्रीपतिता ब्राह्म्या ब्राह्म्यस्तोमादृते क्रतोः ” इति ॥ अतएव ‘न ब्राह्मणः पतनमृच्छति’ इति गौतमस्मरणमपि संगच्छते ॥ अत्र ब्राह्मणग्रहणं त्रैवर्णिकोपलक्षणम् । अन्यथा सावित्रीपतिता ब्राह्म्या इति बहुवचनमनर्थकमापद्येत ॥ ३९ ॥

व्रतबन्धे नक्षत्रादयः-

क्षिप्रध्रुवाहिचरमूलमृदुत्रिपूर्वारौद्रेऽर्कविद्वरुसितेंदुदिने व्रतं सत् ॥ द्वित्रीषुरुद्ररविदिक्प्रमिते तिथौ च कृष्णादिमत्रिलवकेपि न चापराहे ॥ ४० ॥

व्रतबन्धे नक्षत्रादिकं वसंततिलकयाह-क्षिप्रेति ॥ नन्विदमयुक्तं प्रतिभाति । त्रैवर्णिकस्य त्रिविधमपि कालमभिधायेदानीमेतेषु मासेषु व्रतबन्धः कार्य इति वक्तुमुचितम् । तद्विहायैव नक्षत्राद्युक्तमिति चेत्, उच्यते-अहो देवानाम्प्रियस्य महदज्ञानविलसितम् । यत् ‘गीर्वाणांबुप्रतिष्ठा’ इत्यादिपद्यमबुद्ध्वा च जागरीतितरामिति । यतो द्विविधः काल उत्तरायणरूपो दक्षिणायनरूपश्चेति । तत्र दक्षिणायने व्रतबन्धनिषेधादुत्तरायणे मासपट्टकात्मकं प्रशस्तमित्यर्थाद्रम्यत एव । यथा ‘अभक्ष्यो ग्राम्यसूकरः’ इत्युक्ते आरण्यः सूकरो भक्ष्य इति गम्यते । शुक्रास्ते न कर्तव्यमित्युक्ते शुक्रोदये कर्तव्यमिति भवद्वचनादेवावसीयते । अतएव व्रतबन्धे नारदेनोक्तं-“दृश्यमाने गुरौ शुके शाखेशे चोत्तरायणे” इति ॥

उपनयने मासाः-

एवंसत्यपि किंचिद्विशेषावगत्यर्थं मासा उच्यन्तेऽस्माभिः । तत्र वसंते ब्राह्मणस्य ग्रीष्मे राजन्यस्य शरदि वैश्यस्य मुख्यकालमुपनयनं माघादिपञ्चमासेषु त्रैवर्णिकस्य साधारणकालमिति । यदाह वसिष्ठः-“ विप्राणामुपनयनं वसंतसमये धराधिनाथानाम् । ग्रीष्मर्तौ शरदि विशां मासाः साधारणाश्च माघाद्याः ” इति । कश्चप्यपि-“ ऋतौ वसंते विप्राणां ग्रीष्मे राज्ञां शरदथ । विशां मुख्यं च सर्वेषां द्विजानां चोपनायनम् ॥ साधारणं च मासेषु माघादिषु च पंचसु ” ॥

एषु मासेषूपनयनफलानि-

एषां मासानां फलान्याह नारदः-“स्वकुलाचारधर्मज्ञो माघमासे तु फाल्गुने । विधिज्ञश्चार्थवांश्चैत्रे वेदवेदांगपारगः ॥ वैशाखे धनवान्वेदशास्त्रविद्याविशारदः । उपनीतः कुलाढ्यः याज्ञयेष्टे विधिविदां वरः ” इति । अत्र कैश्चिद्भेदेन वराद्यैर्माघादिषु मासानां फलान्यभिहि-

तानि “ माघे द्रविणशीलाढ्यः फाल्गुने च दृढव्रतः । चैत्रे भवति मेधावी वैशाखे कोविदो भवेत् ॥ ज्येष्ठे तु गृहनीतिज्ञ आषाढे क्रतुभागभवेत् । मार्गशीर्षे भवेद्भ्रष्टः शेषे दुःख-
मवाप्नुयात् ” इति ॥

उपनयने आषाढमिथुनस्थसूर्यविषये व्यवस्था-

अत्राषाढो हरिशयनात्प्रागेवांगीकार्यो न परस्तात्तत्रापि मिथुनस्थिते सूर्ये न कर्कस्थे दक्षिणायनांतःपातित्वात्तस्येति-तदेतदुपेक्ष्यम् । प्रागुक्तार्थवाक्यस्वरसात् । किंच मिथुन-
स्थितेपि सूर्ये ततः सार्द्धषड्दिवसानंतरं व्रतबंधादिनिषेधात् । “ आर्द्रादिके स्वातिविराम-
काले नक्षत्रवृन्दे दशके रविश्चेत् । विवाहचौलव्रतबंधनाथं सुरप्रतिष्ठापि न कार्यमेव ” इति
बसिष्ठादिवचनात् ॥ “ उत्तरायणे ” इति नारदवाक्यं तु दक्षिणायननिषेधपरमित्यास्तां प्रसक्ता-
नुप्रसक्त्या ॥ ३९ ॥ क्षिप्रेति ॥ क्षिप्राणि अश्विनीपुष्यहस्ताः । ध्रुवाणि प्रसिद्धानि ।
अहिराश्लेषा । चराणि श्रवणधनिष्ठाशतभपुनर्वसुस्वात्यः । मूलमृदूनि प्रसिद्धानि । तिस्रः
पूर्वाः । रौद्रमार्द्रा । एषु द्वाविंशतिभेषु व्रतबंधनं सत् शुभफलदातृ भवेत् । उक्तंच-“ प्राजा-
पत्यादिषडृक्षे भगर्क्षादिषु पंचसु । मूलादिदशके चैव समेत्रं व्रतबंधनम् ” इति ॥ अर्थाद्वर-
णीकृतिकामघाविशाखाज्येष्ठासु न कार्यमित्यर्थः । एतानि सर्वशाखानक्षत्रमेलकाभिप्राये-
णोक्तानि ॥

मुख्यनक्षत्राण्युपनयने-

मुख्यानि त्वाह बसिष्ठः-“ हस्तत्रये च श्रवणत्रये च धातृद्वये ज्युत्तरमैत्रभेषु ।
पौष्णद्वये चादितिभद्वये च शस्तं द्विजानां खलु मौजिकर्म ” इति । द्विजानां ब्राह्मणक्षत्रिय-
वैश्यानाम् । कश्यपोपि-“ मैत्रविष्णुत्रये हस्तत्रयर्क्षे चोत्तरात्रये । धातृद्वयादित्रीज्यांत्यदसर्क्षे-
षूपनायनम् ” इति । अर्थादार्द्राश्लेषाभरणीकृतिकाज्येष्ठाविशाखामघापूर्वात्रयमूलानि
निर्द्यानि ॥ तदाह गुरुः-“ कृतिकाभरणीमूलज्येष्ठाद्रासु विशाखयोः । पूर्वात्रये च सार्पर्क्षे
न कुर्यादौपनायनम् ” ॥ चकारान्मघायाम् ॥

विप्रस्यैव पुनर्वसौ मलमासैकदेशसंबन्धेपि उपनयनमेव न कार्यम्-

ब्राह्मणस्य पुनर्वसौ निषेधमाह राजमार्तंडः-“ चन्द्रतारानुकूलेषु ग्रहाब्देषु शुभेष्वपि ।
पुनर्वसौ कृतो विप्रः पुनः संस्कारमर्हति ” इति । अन्यत्रापि स्मर्यते-“ अहःसृष्टि मले
मासि शूद्रत्वमधिगच्छति ” इति । अत्र विप्रः कृत इति पदद्वयोपादानादितरयोः क्षत्रिय-
विशोः पुनर्वसौ व्रतबंधो ब्राह्मणस्य मेखलामोक्षश्च प्रशस्त इत्यर्थः ॥ केचित्तु केनचिन्नि-
मित्तेन कर्मनाशानदीतरणायनेकदुष्टकृत्येन पुनःसंस्कारप्रसक्तौ सत्यां विप्रः पुनर्वसौ पुनः
संस्कारमर्हतीति न व्रतबंधनिषेध इत्येवं व्याचक्षते । तच्चिन्त्यम् । यतः-“ जीवाकेंदुशुद्धौ
हरिशयनबहिर्भास्करे चोत्तरस्थे स्वाध्याये वेदवर्णाधिप इह शुभदे क्षीरभेनादितौ च । शुका-
केंज्यर्क्षलभे रविमदनतिथिं प्रोह्य षष्ठाष्टमेंदुं नो जीवास्तातिचारेकसितगुरुदिने कालशुद्धौ
व्रतं स्यात् ” इति ॥ दीपिकायां पुनर्वसुनक्षत्रविषयकव्रतबन्धस्यैव सामान्यतो निषेधाक्तेः
विशेषवचनात् ब्राह्मणे एव निषेधः पर्यवसन्नः ॥ एकवाक्यताबलात् पुनर्वसुनिषेधश्लोकद्वयेपि
पूर्वार्द्धस्यानन्वयाच्च । अयं चाचारः प्राच्यानाम् । दक्षिणात्यास्त्वेतन्नांगीकुर्वते देशाचाराभा-

वान् । उक्तं च वराहेण-“ देशाचारस्तावदादौ विचित्यो देशेदेशे या स्थितिः सैव कार्या । लोके दुष्टं पंडिता वर्जयन्ति देवज्ञोऽतो लोकमार्गेण यायात् ” ॥

सप्तशलाकावेधस्वरूपं-तदादिदोषाश्चोपनयने-

अत्र विहितनक्षत्रेषु वेधादिदोषास्त्याज्याः । तदुक्तं दीपिकायां-“ कर्णवेधे विवाहे च व्रते पुंसवने तथा । प्राशने चाद्यचूडायां विद्धमृशं परित्यजेत् ” इति । अत्र वेधः सप्तशलाका-चक्रस्थो द्रष्टव्यः ॥ तदाह वसिष्ठः-“ पंचशलाकाचक्रे पाणिग्रहणे भवति च विधिरुक्तः । शस्तः शुभमित्रकृतः सप्तशलाकाज इतरत्र ” इति । इतरत्र यज्ञोपवीतचौलान्नप्राशनसीमंता-दिष्वित्येः ॥

पञ्चशलाकाचक्रम-

चक्रन्यासः स्वरोदये-“तिर्यगूर्ध्वगता रेखाः सप्तसंख्या लिखेद्बुधः । कृत्तिकादीनि भान्यत्र साभिजिति क्रमेण च” इति ॥

भुक्तभोग्याक्रान्तविद्वनक्षत्राणि शुभकृत्येषु युद्धादिषु च वर्ज्यानि-

“ भुक्तं भोग्यं तथाक्रान्तं विद्धं पापग्रहेण च । शुभाशुभेषु कार्येषु वर्जनीयं प्रयत्नतः ॥ यस्याभिधाननक्षत्रं विद्धं क्रूरग्रहेण तु । देशो ग्रामः पुरं सैन्यं नरो नारी विनश्यति ” इति । अशुभेषु युद्धादिषु । दीपिकायामपि-“ कृत्तिकादिचतुःसप्तरेखाराशौ परिभ्रमन् । ग्रहश्चेदेकरे-खास्थो वेधः सप्तशलाकाजः ” इति । ग्रंथकृता तु विवाहप्रकरणे सप्तशलाकाचक्रोक्तिं विनैव परस्परवेधकनक्षत्रवृन्दं सिद्धवत्कृत्याभिहितम् । नन्वत्रावसरप्रसंगात् कुतो नोक्तमिति चेत् । सत्यम् । “ यस्याः शशी सप्तशलाकभिन्नः पापैरपापैरथवा विवाहे । रक्तांशुकैर्नैव च रोद-माना श्मशानभूमिं प्रमदा प्रयाति ” इति दीपिकाकारवचनात् ॥ एवं सति विवाहनक्षत्राणा-मेव वेधज्ञानार्थं पंचशलाकाचक्रं विचार्य, सप्तशलाकाचक्रं पुनर्विवाहादौ सकलकर्मविहित-नक्षत्रवेधज्ञानार्थं ज्ञेयमित्ययं निष्कृष्टोऽर्थः ॥ अयमेव च विवाहप्रकरणे चक्रोक्तौ ग्रंथकर्तुरा-शय इत्यलं प्रसक्तानुप्रसक्तेन ॥

युतिलत्तापातादिदोषा अपि उपनयने त्याज्याः-

वेध इत्युपलक्षणम् ॥ तेन युतिलत्तापातादयो विवाहोक्ता दोषा अपि त्याज्याः ॥ तदुक्तं वसिष्ठेन-“निहितं त्रिविधोत्पातैः क्रूराक्रान्तं च विद्धमं त्वखिलम् । त्याज्यं तच्छुभकर्मणि न पादतः पातधिष्यं च” इति ॥ नारदोपि-“वीक्षिते वार्थैकंविंशतिमहादोषवर्जिते” इति व्रतबंधप्रकरणे उक्तवान् । वीक्षिते इति पूर्वेण संबंधः । ते च दोषा विवाहप्रकरणे वक्ष्यन्ते ग्रंथकृता ॥

वारा उपनयने-

अर्केति ॥ सूर्यबुधगुरुशुक्रचंद्रदिवसेषु व्रतं सत्स्यात् । अर्थाङ्गीमशनी निषिद्धी ॥ तदाह नारदः-“आचार्यकाव्यसौम्यानां वाराः शस्ताः शशीनयोः । वारी तौ मध्यफलदौ निदि-त्तावितरौ व्रते” इति ॥ आचार्यो गुरुः । काव्यः शुक्रः । जगन्मोहने गुरुः-“ पापग्रहणां वाराः स्युर्न शुभश्चंद्रवासरः । सिते पक्षे प्रशस्तः स्यात्कृष्णे वारो विधोर्नहि ॥ शुभो बुधो

नास्तमितः पापग्रहयुतोपि वा ” इति रविवारं निषेधति स्म । अत्र सूर्यस्य प्राबल्यदौर्बल्ययो-
र्व्रतबन्धस्य विधिनिषेधाविति विषयविवेकः ॥

निषिद्धोपि भौमः सामवेदिनामतिप्रशस्तः-

भौमस्तु निषिद्धोपि सामवेदिनामतिप्रशस्तः ॥ यदाह नारदः-“ शाखाधिपतिवारश्च शा-
खाधिपबलं शिशोः । शाखाधिपतिलग्नं च त्रितयं दुर्लभं व्रते ” इति ग्रंथकृदप्यग्रे वक्ष्यति ॥

तिथयः उपनयने-

द्वीति ॥ द्वितीयातृतीयापंचम्येकादशीद्वादशीदशमीसंज्ञितास्तु तिथिषु च व्रतं सत्स्यात् ॥
यदाह नारदः-“ शुक्लपक्षे द्वितीया च तृतीया पञ्चमी तथा । त्रयोदशी च दशमी सप्तमी
व्रतबंधने ॥ श्रेष्ठास्त्वेकादशी षष्ठी द्वादश्येतास्तु मध्यमाः । एकां चतुर्थीं संत्यज्य कृष्णप-
क्षेपि मध्यमाः ” इति ॥

उपनयने तिथीनां फलानि-

तिथिफलान्याह बादरायणः-“ प्रतिपदि मदिरासक्तः श्रुतिधरमेधाधिको द्वितीयायाम् ।
नीतिज्ञो मेधावी जितसकलारिस्तृतीयायाम् ॥ मंदाधिया हृतचित्तोऽधीतश्चतुर्थ्यां स्यात् ।
पंचम्यां बहुवित्तः पूर्णायुर्धनपतिर्मतिमान् । षष्ठ्यामशुचिः सततं सप्तम्यां व्याधिसंतप्तः ।
अल्पायुरथाष्टम्यां नवमे धनवर्जितः सदा पुरुषः ॥ दशम्यामर्थसंपत्तिरेकादश्यां गुणान्वितः ।
द्वादश्यां नीतिशास्त्रज्ञो निधनाय त्रयोदशी ॥ चतुर्दश्यां भवेन्नाशः पञ्चदश्यां क्षयो भवेत् ”
इति ॥ अत्र वाक्ये मध्यमा षष्ठी निषिद्धैव । अतएव ग्रंथकृता नोक्ता । मध्यमे एकादशी-
द्वादश्यावतिप्रशस्ते ॥

त्रयोदशीतृतीयासप्तमीद्वितीयाविशेषा उपनयनेतिप्रशस्ताः-

ननु सप्तमीत्रयोदश्याोरनेनवाक्येनानिष्टफलोक्तेर्नारदवाक्ये कथं ग्रहणम् । किंच “ कृष्णपक्षे
चतुर्थीति सप्तम्यादिदिनत्रयम् । चतुर्दशीचतुष्कं च अष्टावेते गलग्रहाः ॥ ” इति वसिष्ठोक्तेन गल-
ग्रहोक्तेश्च ॥ उच्यते । वसंतविषयत्वात्तयोस्तिथ्योः ॥ तदप्युक्तं नारदेनैव-“ विनर्तुना वसं-
तेन कृष्णपक्षे गलग्रहे । अपराह्णे चोपनीतः पुनः संस्कारमर्हति ” इति । अथवा माघशुक्ल-
सप्तमी मन्वादिः । तस्या अपि ग्रहणं यथा स्यात् । अत एव मन्वाद्याद्यपवादमाह वसिष्ठः-
“ या चैत्रवैशाखसिता तृतीया माघे च सप्तम्यथ फाल्गुनस्य । कृष्णे द्वितीयोपनये प्रशस्ता
प्रोक्ता भरद्वाजमुनीन्द्रमुख्यैः ॥ ” इति । अत्र चैत्रशुक्लतृतीया युगादिः । माघशुक्लसप्तमी
मन्वादिः । वैशाखशुक्लतृतीया युगादिः । फाल्गुनपूर्णिमोत्तरं द्वितीया चातुर्मास्यद्वितीया ।
आसामनध्यायत्वेपि व्रतबन्धे प्राशस्त्यसद्भावे इत्यर्थः ॥ अनध्यायत्वं च सप्रयोजनं “ शुचि
शुके ” इत्यादिपद्यव्याख्यानावसरेऽस्माभिर्वक्ष्यते ॥

कृष्णपक्षस्याद्यं त्रिकं श्रेष्ठमुपनयने-

कृष्णादिमेति । विहितमासानां कृष्णपक्षस्यादिमे त्रिके पञ्चमीपर्यंतं सत् स्यात् । नारद-
वाक्ये शुक्लपक्षस्योक्तेः “ आपञ्चम्यास्तित्थेः कृष्णः शुक्लवत्परिकीर्तितः ” इति वचनेनापवादो-
क्तेः । एकां चतुर्थीं संत्यज्य कृष्णपक्षेपि चोत्तमाः । आपञ्चम्यास्तु तिथयो यदा स्युरभिनिदि-
ताः ” इति नारदस्याप्युक्तेश्च वसिष्ठोपि-“ त्यक्त्वा चतुर्थीमपि कृष्णपक्षे त्वाद्यं त्रिभागं शुभदं

व्रते च ” इति । न चेति । त्रिधा विभक्तस्य दिवसस्य त्रयो भागाः क्रमेण पूर्वाह्णमध्याह्नापराह्णसंज्ञका भवन्ति । उक्तं च स्कन्दपुराणे-“ऊर्ध्वं सूर्योदयात्प्रोक्तं मुहूर्तानां तु पंचकम् । पूर्वाह्णः प्रथमः प्रोक्तो मध्याह्णस्तु ततः परम् ॥ अपराह्णस्ततः प्रोक्तो मुहूर्तानां तु पंचकम् ” इति ॥ तत्रापराह्णभागे च व्रतं न सन् । “अपराह्णे चोपनीतः पुनः संस्कारमर्हति ” इत्युक्तेः युक्तं चेतन् । तस्मिन्समये हि श्राद्धं कर्तुमुचितं न तु इतरशुभकृत्यम् ॥ यदाह नारदः-“ त्रिधा विभज्य दिवसं तत्रादौ कर्म दैविकम् । द्वितीये मानुषं कार्यं तृतीयेंशे तु पैतृकम् ” इति ॥

अपराह्णे सर्वथा गर्हितमुपनयनम्-

एतस्य फलमुक्तं मनुना-“ सर्वदेशेषु पूर्वाह्णे मुख्यं स्यादुपनायनम् । मध्याह्णे मध्यमं प्राक्तमपराह्णे च गर्हितम् ” इति ॥ एवं सति पूर्वाह्णे कदाचिद्ग्रासंभवे मध्याह्नसमयेपि लग्न-संभवे कार्यम् । अपराह्णे तु सर्वथा न कार्यमिति निष्कृष्टार्थः ॥ ४० ॥

उपनयने सामान्यतो लग्नभंगयोगः-

कवीज्यचंद्रलग्ना रिपौ मृतौ व्रतेऽधमाः ।

व्ययेऽब्जभार्गवौ तथा तनौ मृतौ सुते खलाः ॥ ४१ ॥

अथ व्रतबंधे सामान्यतो लग्नभंगयोगं प्रमाणिकयाह-कवीज्येति । अत्र लग्नार्थं राशयः सापवादा वसिष्ठेनोक्ताः-“लग्नाय सौम्यग्रहराशयो ये ग्राह्या न पापग्रहराशयो ये । ग्राह्याश्च तेपि प्रबलैश्च सौम्यैराधिष्ठाताश्चापि निरीक्षिता वा ” ॥ अत एवाह नारदः-“ राशयः सकलाः श्रेष्ठाः शुभग्रहयुतेक्षिताः ” इति ॥

लग्नफलान्युपनयने-

एवं सति जगन्मोहने वसिष्ठेन प्रत्येकं लग्नफलान्युक्तानि-“ मेषे भवति वाक्कुण्ठो वित्त-विधायुतो वृषे । युमे वेदांतदर्शी स्यात्कुलीरे च षडंगवित् । शिल्पकर्मकरः सिंहे षष्ठे भवति पंडितः । तुलायां स्यात्तु वाणिज्यं कांडपृष्ठश्च वृश्चिके ॥ कांडपृष्ठः शस्त्रजीवी । सर्वत्र पूजितश्चापे शूद्रवृत्तिर्गृहे तथा ॥ राजप्रेष्यो भवेत्कुम्भे मीने वेदांतपारगः ” इति ॥

शुभाशुभग्रहाणां निरीक्षणाद्यभावे योगानुसारिकफलम्-

तानि लग्नानां शुभाशुभग्रहाणामुत्तमानिद्याधिष्ठाननिरीक्षणाद्यभावे द्रष्टव्यानि । यदा तत्संभवस्तदा-“यथा हि योगादमृतायते विषं विषायते मध्वपि सर्पिषा समम् ” इति वचनाद्यो-गजमेव फलं भवति तत्र रिपौ षष्ठस्थाने मृतौ अष्टमस्थाने चेच्छुक्रबृहस्पतिचन्द्रलग्नस्वामिनो भवन्ति तदाधमा मरणकारकाः स्युः । अब्जभार्गवौ चन्द्रशुक्रौ व्यये चंद्रवतः-तदा मरणकरा-वित्यर्थः ॥ खलाः पापग्रहा लग्नाष्टमपंचमस्थानेषु स्थिताश्चेत्तदा तथा मरणकरा इत्यर्थः ॥ ४१ ॥

सामान्यतो लग्नशुद्धिरुपनयने-

व्रतबंधेऽष्टषड्रिप्फवर्जिताः शोभनाः शुभाः ।

त्रिषडाये खलाः पूर्णो गोकर्कस्थो विधुस्तनौ ॥ ४२ ॥

अथ सामान्यतो लग्नशुद्धिमनुष्ठुमाह व्रतेति । शुभाः शुभग्रहाः अष्टमषष्ठद्वादशस्थानास्थिता-
श्चेन्न स्युः—तदा व्रतबंधे शोभनाः शुभफलदायकाः । खलाः पापाः तृतीयषष्ठैकादशस्थानास्थि-
ताः शोभनाः । यदाह नारदः—“त्रिषडायगतैः पापैः षडष्टांत्यविवर्जितैः । शुभैः षष्टाष्टलगां-
त्यवर्जितेन हिमांशुना” ॥ दैवज्ञमनोहरे गुरुः—“लग्नस्थिते च रंध्रे च पापे च मरणं बटोः ।
सौख्यं स्यान्निषडायेषु जडत्वमितरेषु च ॥ चंद्रकूरास्तनौ नेष्टाः सर्वे रंध्रे व्यये कविः ।
सितेन्दुलग्नपाः षष्ठे मौजीविद्यादिकर्मसु ॥ मौजीबंधे विशेषेण प्राग्गन्तात्पंचमं तथा । क्रूरग्रह-
त्रिमुक्तं च भृगुराहू तथाष्टमे” ॥ दाक्षिणात्यास्त्वेवमाहुः—“चंद्रकूरास्तनौ नेष्टाः सर्वे रंध्रे व्यये
कविः । सितेन्दुलग्नपाः षष्ठे बटोः प्राणापहारकाः” इति । अत्र शुक्रस्य मरणरूपफलमुक्तम्—
तदेतत्प्राच्या न सहते ॥ “व्ययस्थानगताः सर्वे कुर्वन्ति व्ययशीलिनम् । खलं नीचं पापरतं
बंधुहीनं विदेशगम्” इति वसिष्ठादिवचोविरोधात् ॥ नन्वेतादृशदुष्टफलश्रवणाद् द्वादशशुक्रो
निषिद्ध एवेति चेन्न । एवं सति द्वादशस्थानानां सर्वेषामपि वर्जनीयत्वमापतेत् । तच्च तवापि
न संमतम् “सर्वत्र शुभकृच्छुकः षष्ठसप्ताष्टमं विना” इति कश्यपोक्तेश्च ॥

उपनयनकालिकरव्यादिग्रहस्थितिफलं स्थानविशेषेण—

विशेषो वसिष्ठेनोक्तः—“द्वादशस्थं रविं भौमः पश्यन्नाचार्यनेत्रहा । बलिनं बलवान्नूनमचि-
रान्नात्र संशयः ॥ सर्वे ग्रहाश्चाष्टमगा निधनाधनशोकदाः । विना स्वतुंगस्वर्क्षाधिभिन्नं
शुभवर्गगाः ॥ आचार्यमशुभा व्रंति शिष्यं व्रंत्यशुभेतराः” ॥

अस्यापवादः—

अस्यापवादस्तेनैवोक्तः—“चंद्रात्मरारिरंध्रेषु यद्येकस्मिच्छुभग्रहे । स्थितेधियोगसंज्ञः स्या-
च्छुभयोगो द्विजन्मनाम् ॥ केन्द्रत्रिकोणगे जीवे भानुः शुक्रोथवा व्यये । द्वितीये ज्ञे शुभे योगे
द्विजानामुपनायनम्” इति । गुरुः—“मेषगोर्कर्कटान्यानां भानुशुक्रैर्द्वयः क्रमात् । यमोदये
भवेद्योगो द्विजोपनयने शुभम्” इति । यमोदये मिथुनलग्नोदये ॥ पूर्ण इति ॥ पूर्णः शुक्रपक्षीयो
विधुः कर्कस्थो वृषस्थश्च सन् तनौ लग्नस्थितो यदि भवेत् तदैव शुभो नान्यथा । यदाह वसि-
ष्ठः—“प्रालेयरश्मौ यादे लग्नसंस्थे बलक्षपक्षेपि भवेत्स रोगी” इति ॥ गुरुश्च—चंद्रोदयेभिस्तः
स्यात् क्रिमे रोगी सितेतरे । शुक्रपक्षे भवेद्यज्वा स्वभे तुङ्गे विशेषतः” इति । चंद्रे उदये इति
पदच्छेदः । प्रागुक्तमध्येंदुरितिवत्समाधिः ॥ उक्तं चैतत् । उपनयनं हि द्वितीयं जन्म । तत्र हि
राशिविशेषेण लग्नस्थचंद्रस्य प्राशस्त्यनभिहितम् । तथा च लघुजातके वराहः—“कर्कवृषाजो-
पगते लग्ने चंद्रे धनी सुरूपश्च । विकलांगजडदरिद्रः शेषे तु विशेषतः कृष्णे” इति ॥

उच्चस्थः लग्नस्थश्च चन्द्र उपनयने निषिद्धः कश्यपेन—

कश्यपस्तूच्चस्थं लग्नस्थं च चंद्रं सदैव न्यपेधीत् । तथा “वर्द्धमानोपि वा चंद्रः पूर्णो वा
यदि तुङ्गगः । निःस्वं करोति व्रतितं लग्नगः क्षयरोगिणम्” इति । तदेतयोरुच्चस्थितचंद्रसं-
धिनाः पक्षयोर्देशाचारतो व्यवस्था । स्वगृहे चंद्रस्तूत्तम एव द्वयोरिति ॥ ४२ ॥

वर्णाधीशा ग्रहाः-

विप्राधीशौ भार्गवज्यौ कुजाकौ राजन्यानामोषधीशौ
विशां च ॥ शूद्राणां ज्ञात्वात्यजानां शनिः स्याच्छा-
खेशः स्युर्जीवशुक्रारसौम्याः ॥ ४३ ॥

वर्णेशशाखेशयोः प्रयोजनस्य वक्ष्यमाणत्वाद्दर्णाधीशं च शालिन्याह-विप्रेति । विप्राधी-
शाविति समासांतर्गतमपि अधीशपदमन्यत्रानुषज्यते । तेन शुक्रबृहस्पती ब्राह्मणानां स्वामि-
नौ भौमसूर्यौ क्षत्रियाणां स्वामिनी चंद्रो वैश्यानां स्वामी बुधः शूद्राणां स्वामी शनिरंत्यजानां
चांडालादीनां प्रतिलोमजातानां स्वामी । यदाह वराहः-“विप्रादितः शुक्रगुरु कुजाकौ
शशी बुधश्चेत्यसितौत्यजानाम्” इति । स्वामिनाविति पूर्वशेषः । “ऋग्वेदोथ यजुर्वेदः सामवे-
दो ह्यथर्वणः” इति वेदक्रमात् जीवशुक्रारसौम्याः शाखेशाः स्युः । ऋग्वेदस्य गुरुः, यजुषः
शुक्रः, साम्नो भौमः, अथर्वणस्य बुधः-स्वामित्यर्थः ॥ यदाह नारदः-“वेदानामधिपा जीव-
शुक्रभौमबुधाः क्रमात्” इति ॥ “ऋग्यजुःसामशाखेशा गुरुशुक्रधरात्मजाः । अथर्वणस्य
वेदस्य शाखेशश्चंद्रनन्दनः ” इति वसिष्ठोक्तेश्च ॥ ४३ ॥

वर्णेशशाखेशयोः फलानि-

शाखेशवारतनुवीर्यमतीव शस्तं शाखेशसूर्यशशिजीव-
बले व्रतं सत् ॥ जीवे भृगौ रिपुगृहे विजिते च नीचे
स्याद्रंदशास्त्रविधिना रहितो व्रतेन ॥ ४४ ॥

अनयोर्वर्णेशशाखेशयोः प्रयोजनं वसंततिलकयाह-शाखेशेति । यः स्वशाखाधिपस्तस्यैव
वारस्तुल्यं च वीर्यं च गोचरप्रकरणे स्वगृहावच्छिन्नत्वेन वा बलवत्त्वं च तद्व्रतेतिशस्तम् ।
यथा गुरुः ऋग्वेदादीनामीशोऽतो गुरुवारे गुरुलभे धनमीनाख्ये गुरुबले च सत्युपनयनं
शुभम्, एवं सर्वत्रापि ध्येयम् । तदुक्तं नारदेन-“शाखाधिपतिवारश्च शाखाधिपबलं शिशोः ।
शाखाधिपतिलभं च त्रितयं तुल्यं व्रते ” ॥ शाखेशेति । शाखा वेदस्तस्येशः स्वामी तुल्यन्या-
यत्वाद्दर्णेशोपि ग्राह्यः । सूर्यशशिजीवाः प्रसिद्धाः । एषां बले सति व्रतं सत्स्यादन्यथा नेत्यर्थः ।
तदुक्तं च वसिष्ठेन-“शाखेशसूर्यवर्णेशगुरुणां बलपूर्वकम् । ततोन्वेषां गुरुबलं मुख्यमा-
चार्यशिष्ययोः ” ॥ राजमातृङ्गे विशेषः-“पितुः सूर्यबलं श्रेष्ठं शाखावर्णेशयोर्बटाः । सर्वेषां
गुरुचंद्रार्कबलं श्रेष्ठं व्रतादिषु ॥ ” इति । रत्नमालायां “वर्णाधिपे बलोपेते उपनीतक्रिया
हिता । सर्वेषां वा गुरौ चन्द्रे सूर्ये च बलशालिनि ॥ ” इति । भीमपराक्रमः-“विप्राणां गुरु-
सितयो राज्ञां रविभौमयोर्बलं शस्तम् । इदोर्विशां रवीन्दुत्रिदशेज्यबलेखिलानां तु ” ॥ नार-
देन तु प्रत्येकं शाखेशादीनामुच्चादिस्थितत्वेन फलमुक्तं-“स्वोच्चसंस्थे तदंशे वा स्वराशौ वा
तदंशके । शाखेशे वा गुरौ शुक्रे वेदवेदांगपारगः ॥ परमोच्चगते जीवे शाखेशे वाथवा सिते ।

व्रती शिशुर्धनाढ्यः स्याद्वेदवेदांगपारगः ॥ भित्रराशिगते जीवे तदंशे वा स्वशाखपे ।
शुके वाचार्यसंयुक्ते तदा तत्र व्रती शिशुः ॥ स्वाधिमित्रगृहस्थे वा तस्योच्चस्थे तदंशके ।
गुरौ भृगौ वा शाखेशे विद्याधनसमन्वितः ” इति । शाखेश इत्युपलक्षणम् । तेन वर्णाधिपे-
ष्येतदेव फलम् । अत्र प्रमाणं रत्नमालायां प्रागुक्तम् ॥

शाखेशादीनां निर्बलत्वे फलम्—

शाखेशादीनां निर्बलत्वे फलमाह—जीवेति । जीवे वा भृगौ वा चकाराच्छाखेशे वर्णेशे वा
विजिते युद्धे पराजिते वा नीचे स्वनीचराशिस्थिते सति व्रतेनानुष्ठितेन सदा वेदशास्त्रविधिना
वेदो वेदाध्ययनं शास्त्रं शास्त्राध्ययनं विधिर्नित्यनैमित्तिकश्रौतस्मार्तकर्मनुष्ठानाख्यः, तेषां
समाहारद्वन्द्वः तेन रहितो व्रती स्यात् । तदुक्तं वसिष्ठेन—“नीचर्क्षनीचांशकसंस्थिते वा
शाखेश्वरे वा स्फुजिर्तीद्रपूज्ये । व्रती शिशुर्हैनकुलप्रसूतः शास्त्रोपजीवी स्वगृहं विसृज्य ” ॥
नारदेनापि—“स्वनीचगे तदंशे वा स्वारिभे वा तदंशके । गुरौ भृगौ वा शाखेशे कुलशील-
विवर्जितः ॥ स्वाधिशत्रुगृहस्थे वा तदंशे वा तदा व्रती । शाखेशे वा गुरौ शुके महापातक-
कृद्भवेत्” शाखेशे इत्युपलक्षणं वर्णाधिपस्यापि । तदुक्तं वसिष्ठेन—“शाखेशगुरुशुक्राणां मौढ्ये
बाल्ये च वार्द्धके । नैवोपनयनं कार्यं वर्णेशे दुर्बले सति ” इति । शाखेशगुरुशुक्राणामेक-
स्मिन्लघुनिर्जिते । विद्यावित्तार्थिभिस्तत्र न कार्यं चोपनायनम् ” ॥

शाखेशादेरपवादः—

अत्र नीचाद्यवस्थितत्वेऽपि शाखेशादेः परिहारमाह वसिष्ठ एव—“शत्रुनीचादिशत्रुस्थे स्वांशे
वा स्वोच्चभागे । शाखेशे वा गुरौ शुके न नीचफलमश्नुते ” इति ॥

उच्चादिसंज्ञाः—

उच्चादिसंज्ञामाह वराहः—“अजवृषभभृगांगनाकुलीरा जषवणिजौ च दिवाकरादितुंगाः । दश
१० शिखि ३ मनुयुक् २८ तिथी १५ त्रियांशै ५ खिनवक २७ विंशति २० मिश्र तेस्तनी-
चाः ॥ स्वगृहादिकं ग्रंथकृद्विवाहप्रकरणे वक्ष्यति ॥ ननु शुके शत्रुगृहस्थे नीचगृहस्थे वा
बटोरुपनयनं निषिद्धमित्युक्तम्, तदयुक्तम्, शुक्रशत्रू रविचन्द्रौ तद्रूहे सिंहकर्कौ तन्नीचं च
कन्या, ततः कर्कसिंहकन्याराशिस्थे शुके बटोरुपनयनं कार्यमिति तु वाक्यार्थः सम्पद्यते । यदा
शुक्रस्य कर्कादिराशित्रयावस्थितिस्तदा सामान्यतः सूर्यस्यापि दक्षिणायनगतत्वादेवोपनयन-
निषधो व्यर्थः ॥ अत्रेयं समाधिसराणि । यथा यद्यपि सामान्यतः सूर्यस्य दक्षिणायनग-
तत्वं संभवति । तथापि विशेषः । कदाचिदसंभवोपपत्तति । यदा स्पष्टीकृतिवशतो हि सूर्या-
त्प्राक् पश्चाद्वा एकराश्यन्तरितो राशिद्वयांतरितो वा शुक्रः संभवति—तदा कर्कादिराशिस्थे
सूर्ये शुक्रस्य स्पष्टीकृत्या कर्कादिराशित्रयावस्थितिः संभवतीति उपनयनकालदूषिका व्यर्थैव ।
दक्षिणायनसद्भावात् । यदा तु वृषमिथुनस्थिते सूर्ये स्पष्टीकृत्या कर्कसिंहराश्यवस्थितिः
शुक्रस्य संभवति तदा विहितकालदूषिकेति सार्थक एव निषेधः ॥ ननु शत्रुक्षेत्रावस्थितशुक्रनि-
षेधोऽभिहितरीत्या युक्त एव, नीचराश्यवस्थितशुक्रनिषेधो व्यर्थ एव । यतः स्पष्टीकृत्य

जालोपि कन्यास्थितः शुक्रः कदाचिदपि दक्षिणायनं न व्यभिचरति । सत्यम् । “ शरद्व्री-
प्मवसंतेषु व्युत्क्रमात् द्विजन्मनाम् । मुख्यं साधारणं तेषां व्रतं माघादिष्वधु ” इति
नारदादिवाक्येभ्यः शरत्काले वैश्यानामुपनयनं विहितमित्यवगम्यते । तत्र कदाचिच्छु-
क्रस्य नीचराशिकन्यावस्थित्योपनयननिषेधेन वचनसार्थक्यात् । यदा तु “ विप्रस्य क्षत्रिय-
स्यापि मौजी स्यादुत्तरायणे । दक्षिणे तु विशां कुर्यान्नानध्याये न संक्रमे ” इति वृद्धवसिष्ठ-
वाक्याद्विज्ञायनेपि वैश्यानां मौजी प्रशस्ता-तदा तु सुतरां शुक्रस्य शत्रुगृहनीचगृहस्थित-
त्वदोषोक्तिः सार्थिकैवेति ॥

शत्रुगृहस्थे गुरौ नोपनयनम्-

शत्रुगृहस्थे गुरावधुपनयनं निषिद्धमित्युक्तम् । ननु गुरोः शत्रू बुधशुक्रौ तद्गृहाणि मिथु-
नकन्यावृषतुलाख्यानानि । तत्स्थे गुरौ वटोरुपनयननिषेधो नीचस्थितगुरुवच्छिष्टैः कुतो नांगी-
क्रियत इति । उच्यते, तत्र शत्रुराशयः यथा गुरोस्ते सिंहस्थे वा गुरौ समस्तशुभकर्मणा-
मारंभो निषिद्धस्तथा दोषप्रकरणे पाठात् । तथा स्वनीच इत्यादिवाक्यस्योपनयनप्रकरणे
एव पाठादावश्यकता प्रतीयते । अनावश्यकत्वे तु दोषप्रकरणे एव निषेधो वक्तव्यः
स्यात् । नच तत्रोक्तौ सकलशुभकर्मणां निषेधः स्यादिति वाच्यम् । स्वनीचग इत्यस्य
वाक्यस्य शूले ‘कलाशीलविवर्जितः’ इति चरणरूपं-‘मौजीवंधनं कारयेत्’ इति पठितव्यमपीति
तस्यैव निषेधः सेत्स्यति ॥ ननु मौजीवंधनपदमुपलक्षणत्वेन व्याख्यास्यते यथा-“ उपनयनं
गोदानं पाणिग्रहणं गृहप्रवेशगमनानि । अस्तमितेषु न कुर्यात्सुरगुरुभृगुपुत्रचंद्रेषु ” इत्यादि-
पूक्तोपनयनपदमिति । सत्यम् । सर्वत्रोपलक्षणत्वं वाक्यांतराणि विना व्याख्यातुं दुर्घटम् ।
अत्र हि-‘वापीकूपतडागयागगमनम्’ इत्यादि ऋक्षोच्चयादिवाक्यैकवाक्यतावशादुपनयनादि-
पदानि उपलक्षणत्वेन व्याक्रियन्ते न केवलानि । सद्यश्वाक्यांतराभावात् ॥

वृषमिथुनकन्यातुलास्थे गुरावुपनयनं कालान्तराऽसंभवे-

नीचतदंशयोर्न-

एवंसति दोषप्रकरणे एव निषेधे वक्तव्ये यदुपनयनप्रकरणे दोषाभिधानं तद्दूटोः काला-
ंतरे संभवति वृषमिथुनकन्यातुलास्थे गुरावुपनयनं न कार्यमित्येवंपरम् । तदसंभवे तु भव-
त्येव । कालांतराभावात् । नीचस्थितगुरौ तु सर्वथा भवति । दोषप्रकरणे पाठात् । गुर्वाद्य-
स्तवन्नीचराशिगतत्वेन निषेधे सिद्धे तदंशकनिषेधो राश्यंतरगेपि गुरौ नीचत्वहान्यर्थमि-
त्यलमतिप्रसंगेन ॥ ४४ ॥

ज्येष्ठयोः सुतयोर्जन्मक्षमासलग्नतिथिषु न मंगलकृत्यानि-

जन्मक्षमासलग्नादौ व्रते विद्याधिको व्रती ॥

आद्यगर्भेपि विप्राणां क्षत्रादीनामनादिमे ॥ ४५ ॥

सामान्यतो निषिद्धस्य जन्ममासादेरत्र व्रतबन्धेऽपवादमनुष्ठुभाह-जन्मक्षेति । जन्मनक्षत्रे
जन्ममासे जन्मलग्ने चादिशब्देन जन्मतिथिः एतेषु सत्त्वपि दोषेषु विप्राणामाद्यगर्भेऽपि-
शब्दात् द्वितीयगर्भादावपि व्रती बालो व्रते यज्ञोपवीते विद्याधिकः स्यात् । क्षत्रादीनां

क्षत्रियवैश्यानां पुनरनादिमे द्वितीयगर्भाद्ये बालके सति जन्मर्क्षमासलगादी विद्याधिको व्रती स्यात्, आद्यगर्भे तु तेषां सर्वथा प्रतिषेध एवेति । अत्रायमाशयः । श्रीपतिः—“जन्ममासि न च जन्ममे तथा नैव जन्मदिवसेपि कारयेत् । आद्यगर्भदुहितुः सुतस्य वा ज्येष्ठमासि न च जातु मंगलम्” इति । अत्राद्यगर्भदुहितुः सुतस्य वेति देहलीदीपिकन्यायेनोभयत्रापि संबध्यते । तेन जन्ममासादावाद्यगर्भस्यैव निषेधः । तथाच—“संभवत्येकवाक्यत्वे वाक्यभेदो हि दूषणम्” इतिवाक्यभेदानापत्तेः । अतएव महेश्वरः—“न जन्ममासे न च जन्माधिष्ठये न जन्मकालीय-दिने विदध्यात् । ज्येष्ठे न मासि प्रथमस्य सूतोस्तथा सुताया अपि मंगलानि” इति वाक्यान्ते प्रथमस्येत्याद्युक्तवान् ॥ नारदीये—“न जन्ममासे जन्मर्क्षं न जन्मदिवसेपि वा । आद्यगर्भसुत-स्याथ दुहितुर्वा करग्रहः” इति विशेषाच्च ॥

ब्राह्मणविषयेऽपवादः—गर्भाष्टमे उपनयने फलं च—

अस्यापवादमाह शौनकः—“जन्मोदये जन्मसु तारकासु मासे तथा जन्मनि जन्मराशौ । व्रतेन विप्रो न बहुश्रुतोपि प्रज्ञाविशेषैः प्रथितः पृथिव्याम् ॥ गर्भाष्टमे चैव पराशराद्यैः फलं यदुक्तं व्रतबंधने तु । ततोधिकं जन्मसु तारकासु मासे तथा जन्मनि वाडवानाम्” ॥ वाड-वानां ब्राह्मणानाम् । ‘द्विजात्यग्रजन्मभूदेववाडवाः’ इत्यभिधानात् । प्रथमदशमैकोनविंश-तिनक्षत्राणां ग्रहणार्थं जन्मतारकास्त्वित्युक्तम् । पट्टबन्धने इत्यादिनारदवाक्यं प्रागुक्तमेव ॥ गर्भाष्टमोपनयनफलमाह राजमार्तंडः—“यज्वा वसंतसमये बहुवित्तभोगी गर्भाष्टमे विविध-शास्त्रविशारदस्तु । वेदार्थपालनपरः खलु जन्ममासे ऋक्षेपि जन्मनि बहुक्रतुभाजनं स्यात्” ॥ ननु—“विवाहे चोपनयने जन्ममासं च वर्जयेत् । विशेषाज्जन्मपक्षं तु वसिष्ठाद्यैरुदाहृतम्” इति जगन्मोहने गर्गवचनं कथं संगच्छेतेति चेत् । सत्यम् । क्षत्रियाणां विशां चाद्यगर्भनि-षेधार्थं भविष्यति । तथा सति द्वितीयगर्भादुपनयनादिमंगलकृत्यं सुखोदकं स्यात् ॥ विप्रा-णां तु वाडवानामिति विशेषोक्तेराद्यगर्भानाद्यगर्भसाधारणमुपनयनं जन्ममासादौ । कुत इति चेत् शृणु । यो जन्ममासादौ निषेधः स आद्यगर्भस्यैव सोऽप्युपनयनवाक्येनापोह्यते ॥ द्वितीयगर्भादौ तु निषेध एव नास्ति किं तदपवादेन ॥ ४५ ॥

गुरोः स्थानभेदाद्वलम्—अबले पूजया बलमबलं च—

बटुकन्याजन्मराशेस्त्रिकोणायद्विसप्तगः ॥

श्रेष्ठो गुरुः खषट्स्याद्ये पूजयान्यत्र निंदितः ॥ ४६ ॥

गुरुबलमनुष्ठुभाह—बटुकन्येति । बटुरुपनयनाधिकारी । उपलक्षणत्वाद्वरोपि । तथा कन्या स्त्रीजात्यपत्यम् । तज्जन्मराशेः नवमपंचमैकादशद्वितीयसप्तमस्थानस्थितो गुरुः श्रेष्ठः उत्तमः । यदाह श्रीपतिः—“खाद्यधर्मतनययूनस्थितो नाकनायकपुरोहितः शुभः” इति । खेति । दशमपष्ठतृतीयप्रथमस्थानस्थितो गुरुः पूजया धर्मशास्त्रोक्तपूजाविधानेन स्वनुष्ठितेन श्रेष्ठः । अन्यत्र चतुर्थद्वादशाष्टमाख्यानिंद्यस्थानस्थितः सन् द्विगुणात्रिगुणादिपूजया स्वनुष्ठि-तयापि निंद्यो निषिद्ध इत्यर्थः । उक्तं च वराहेण—“दुश्चिक्वजन्मानि खमध्यभेषु जन्मर्क्षतो वाञ्छति वज्रपाणेः । पूजां पुरोधो न स एव कांक्षत्यथाष्टमप्रांत्यरसातलस्थः” इति ॥

विवाहोपनयनयोर्गुरुबले विशेषः द्वित्रिपूजाभिः-

वसिष्ठेन तु विशेष उक्तः-“बंधौ तृतीये रिपुराशिसंस्थे वाञ्छन्ति पूजां दशमे सुरेज्ये नेच्छन्ति पूजां जनिगे व्ययस्थे पुरातना अष्टमगेपि राशौ” ॥ जनिगे जन्मराशिस्थे । चतुर्थ-जन्मस्थगुरोः पूजानिरपेक्षत्वविषयिणी देशभेदेन व्यवस्था ध्येया । तत्र पूजानिरपेक्षपि गुरौ गुणवद्वरोपलब्धौ कन्यायाः कालातिक्रमाद्विवाह उचितः ॥ तदप्युक्तं बराहण-“पूजाभिलाषं प्रति निःस्पृहोपि कुर्याद्गुरौ शुद्धिविवर्जितेपि । वरस्य लाभे शुभदं विवाहं वदन्ति गर्गच्यवना-दिमुख्याः” इति ॥ अत्र चतुर्थद्वादशाष्टमस्थानस्थितत्वेन गुरोर्द्विगुणत्रिगुणादिकां पूजां विधाय विवाहः शुभ इति सांप्रदायिकार्थः ॥ विवाह इत्युपलक्षणम् । तेन व्रतबंधोत्पत्त्येवमेव ध्येयः ॥ तदुक्तं नारदेन-“बालस्य बलहीनोपि शांत्या जीवो बलप्रदः । यथोक्तवत्सरे कार्यमनुक्तेनोप-नायनम्” इति ॥ वसिष्ठेनापि-“उक्तेपि वर्षे न बली गुरुश्चेच्छांत्या प्रशस्तं व्रतबंधकर्म । अनुक्तवर्षेपि बलप्रदोपि नैवं तयोरद्वयं बलीयः” इति ॥

गोचरेणैव गुरुबलं न वामवेधेन मौञ्जीबन्धविवाहप्रतिष्ठासु-

अत्र वामवेधेन ये गुरुशुद्धिमाहुस्तान् दूषयति गर्गः-“मौञ्जीबंधे विवाहे च प्रतिष्ठायां विशेषतः । गोचरेणैव कर्तव्यं वेधादिकमकारणम् ” इति ॥

अष्टकवर्गबलेनैव व्रतबन्धादिकमिति मतान्तरम् ।

प्राच्यास्तु गोचरबलाभावे अष्टकवर्गबलेनैव व्रतबंधादिकमाहुः । यदाह राजमार्तण्डः-“अष्टवर्गविशुद्धेषु गुरुशीतांशुभानुषु । व्रतोद्वाहौ च कर्तव्यौ गोचरेण कदापि न” इति ॥ उपलक्षणमेतत् । यत्र कर्मणि यस्य ग्रहस्य शुद्धिरपेक्षिता तस्याष्टकवर्गशुद्धिर्विचार्या । एत-दप्याह स एव-“अष्टवर्गेण ये शुद्धास्ते शुद्धाः सर्वकर्मसु । सूक्ष्माष्टवर्गसंशुद्धिः स्थूला शुद्धि-स्तु गोचरे ॥ अभावतो गोचरशोभनानां शुद्धिं वदेद्भगुरिरष्टवर्गात् । वैधव्यकन्याक्षयहेतु-योगे जीवाष्टवर्गस्य वदेत्तु शुद्धिम्” इति ॥

गुरोरष्टकवर्गः तथा रव्यादीनां-तत्फलं च-

तत्र गुरोरष्टकवर्गो लिख्यते । बृहज्जातके बराहः “दिक्स्वाद्यष्टमदायबंधुषु कुजात्स्वात्सत्रि-केष्वंगिराः सूर्यात्सत्रिनवेषुधीस्वनवदिग्लाभारिगे भार्गवात् । जायायार्थनवात्मजेषु हिमगो-मैदत्रिषड्धीव्यये दिग्धीषट्स्वमुखायपूर्वनवगोज्ञात्संस्मरेषूदयात् ” इति । एवं सत्यामपेक्षायां सूर्यादीनामप्यष्टकवर्गास्त एव ध्येयाः । एवं जन्मकालीनग्रहवशादुक्तस्थाने रेखाः दत्त्वा सांप्रतं विरुद्धफलदातृग्रहाधिष्ठितराशोरेखाधिक्ये शुभमन्यथा नेति निष्कृष्टार्थः । उक्तं च लघुजातके-“विफलं गोचरगणितं ह्यष्टकवर्गेण निर्दिशेत्पुंसाम् । रेखाधिक्ये शुभदं विद्वधिके नैव शोभनं प्रायः” ॥ अत्र प्रत्येकरेखाफलमुक्तं यवनाचार्यैः-“कष्टं स्यादेकरेखायां द्वाभ्या-मर्थक्षयो भवेत् । त्रिभिः क्लेशं विजानीयाच्चतुर्भिः समता मता ॥ पंचाभिः क्षेममारोग्यं षड्भिरर्थागमो भवेत् । सप्ताभिः परमानंदस्त्वष्टाभिः सर्वसंपदः ” इत्यलमतिप्रसंगेन ॥ ४६ ॥

गुरुदोषापवादः-

स्वोच्चे स्वभे स्वमैत्रे वा स्वांशे वर्गोत्तमे गुरुः ॥

रिःफाष्टतुर्यगोपीष्टो नीचारिस्थः शुभोऽप्यसन् ॥ ४७ ॥

अथकृत्स्वमतेन गुरुदोषापवादमनुष्टुभाह-स्वोच्च इति । गुरुर्द्वादशाष्टमचतुर्थस्थानि-
स्थानस्थितेति यदि स्वोच्चस्थाने कर्के स्वभे धनुर्मानख्ये स्वमैत्रे स्वमित्रगृहे मेषवृश्चिकाख्ये
स्वांशे यस्मिन् कस्मिंश्चिद्वाशौ धनुर्माननवांशे वर्गोत्तमे वर्गनवांशे यथा वृषराशौ वृषनवांशे
गुरुः वर्गोत्तम इति ॥

वर्गोत्तमलक्षणम्-

वर्गोत्तमलक्षणमुक्तं दराहेण-‘वर्गोत्तमाश्चरगृहादिषु पूर्वमध्यपर्यंतगाः शुभफला नवभाग-
संज्ञाः ’ इति ॥

स्वोच्चादिनवांशोऽन्येष्वपि केषुचित्स्थानेषु शुभो गुरुः-

उपलक्षणत्वात्स्वोच्चादिनवांशेपि वा स्थितः स्यात्तदेष्टः शुभफलदाता । कैमुतिकन्यायेना-
प्यन्येषु स्थानेष्वेतादृशां गुरुः शुभः एव । यदाह भुजबलः-“ वर्गोत्तमे स्वभवने भवनेथ मैत्रे
मित्रांशके स्वभवनोच्चनवांशके वा । जन्माष्टरिःफरिपुखत्रिचतुर्थगापि जीवः सुखार्थसुतवृद्धि-
करो विवाहे ” ॥ व्यासोपि-“ मित्रराशिगते जीवे स्वगृहे स्वोच्चगोपि वा । उद्वाहिता यदा
कन्या भवेत्पुत्रार्थसंयुता ॥ ” इति । तुल्यन्यायत्वाद्द्रुतादावपि ज्ञेयम् । ननु गुरोः सूर्यभौमी
मित्रे । एवं सति सिंहकर्कावित्यपि कुतो न व्याख्यातमिति चेन्न । सिंहस्थस्य गुरोः स्वरू-
पेणैव निषेध इत्युक्तं प्राक् । कर्कस्थो गुरुश्चस्थ एवेति पुनरुक्तिः । अतः साधीयः प्राग्व्या-
ख्यातम् ॥

गुरुविषये नीचार्यष्टमादिगौर्विशेषः-

नीचं मकरः अरिस्थः मिथुनकन्यातुलावृषराशिस्थो गुरुः गोचरेण शुभोऽप्यसन् अनिष्टफ-
लदातेत्यर्थः । तदुक्तं ज्योतिर्निबंधे-“ उच्चस्थः स्वगृहे सुहृद्भवनगो वाचस्पतिर्नित्यशः पूर्णा-
युर्विविधार्थसौख्यजनको जन्माष्टमस्थोपि चेत् ॥ नीचस्थोरिगृहे दिवाकरकरच्छायानुगामी
सदापीष्टोनिष्टफलं ददाति नियतं वैधव्यदुःखास्पदम् ॥ ” इति । अत्राष्टमस्थ इत्यनेन
सर्वथानिष्टफलेन गुरौ ‘ न चाष्टमं लक्षणं प्रपूजयेत् ’ इति वचनात्पूजामनीहमानेष्युपनयनादि
शुभं स्यात् । द्वादशचतुर्थस्थानस्थस्य तु द्विगुणपूजामच्छतस्तथा तृतीयादिस्थानस्थस्य
पूजामात्रापेक्षस्य गुरोः शुभफलदातृतास्तीति किं वक्तव्यमिति कैमुतिकन्यायसूचनार्थोपि-
शब्दः । नचाष्टममिति वाक्यं शत्रुगृहस्थितगुर्वभिप्रायम् ॥

गोचराष्टकवर्गेण गुरुदोषनिवारणसंभवे उपनयनं मीनचैत्रे-

अस्यापवादो रस्तकोऽभिहितः-“ गोचराष्टकवर्गां यदि शुद्धिर्न लभ्यते । तदोपनयनं
कार्यं चैत्रे मीनगते रवं ” ॥ “ हरौ सिंहांशके जावे नीचर्क्षे नीचभागगे । मौजीबंधः शुभः
प्रोक्तश्चैत्रे मीनगत रवी ” इति गुरुक्तेश्च ॥ ४७ ॥

व्रतबन्धे वर्जनीयाः-

कृष्णे प्रदोषेऽनध्याये शनौ निश्यपराह्णके ॥

प्राक्संध्यागर्जिते नेष्टो व्रतबंधो गलग्रहे ॥ ४८ ॥

अथ व्रतबंधे वर्ज्यपदार्थानुष्टुभाह-कृष्णे इति । एषु दुष्टपदार्थेषु सत्सु व्रतबंधो नेष्ट इति वाक्यार्थः । तत्र कृष्णे प्रथमत्रिभागरहितकृष्णपक्षे-“आर्षचम्यास्तु तिथयः पराः स्युरतिनिदिताः ” इति नारदोक्तेः । तथा प्रदोषे यस्मिन् दिने संध्याकाले प्रदोषो भवेत्तद्विवसे व्रतबंधो नेष्टः । प्रदोषलक्षणं स्वयमेव वक्ष्यति । अनध्यायेऽपि नेष्टः । अनध्यायानमे वक्ष्यति । शनौ नेष्टः । अत्र संसतिरुक्ता ॥ रात्रौ नेष्टः । अपराह्णकेऽपि नेष्टः । अत्र संसतिवाक्यं प्रागलेखि । इयं पुनरुक्तिः स्मरणाविच्छेदार्था । तथा प्राक्संध्या प्रातःसंध्या तस्यां गर्जिते मेघध्वनावनध्यायनिमित्ते सति नेष्टः । यदाह वसिष्ठः-“ व्रतेहि पूर्वसंध्यायां वारिदो यदि गर्जति । तद्दिनं स्यादनध्यायं व्रतं तत्र विवर्जयेत् ॥ ” इति । संध्यालक्षणं प्रागुक्तमस्माभिः ॥

गलग्रहे नोपनयनं-नवगलग्रहस्वरूपं च-

तथा गलग्रहे गलग्रहाख्ये दिवसे व्रतबंधो नेष्टः । गलग्रहानाह गुरुः-“ त्रयोदश्यादिचत्वारि सप्तम्यादिदिनत्रयम् । चतुर्थी चैकतः प्रोक्ता अष्टावेते गलग्रहाः ” ॥ यत्तु वसिष्ठेन-“ कृष्णपक्षे चतुर्थी च सप्तम्यादिदिनत्रयम् । त्रयोदशीचतुष्कं च अष्टावेते गलग्रहाः ” इत्यत्र कृष्णपक्षीयचतुर्थीग्रहणं कृतं तद्दोषाधिक्यप्रतिपत्त्यर्थम् । नतु शुक्लपक्षीयचतुर्थ्यग्रहणार्थम् । कुतः । गुरुवाक्यस्य वैयर्थ्यापत्तेः ॥

व्रते वर्ज्या अन्येऽपि कालाः-

अत्र देवज्ञमनोहरे-“प्रदोषे निश्यनध्याये मंदे कृष्णे गलग्रहे । मधुं विनोपनीतस्तु पुनः संस्कारमर्हति । गलग्रहे प्रदोषे च स्वल्पायुरुपजायते” ॥ नन्वत्र रात्रिनिषेधो व्यर्थः ॥ यतो दिवसे पूर्वाह्णादयस्त्रयः काला उपनयने श्रेष्ठमध्यमाधमा उक्ताः यदाह मनुः-“सर्वदेशेषु पूर्वाह्णे मुख्यं स्यादुपनायनम् । मध्याह्णे मध्यमं प्रोक्तमपराह्णे च गार्हितम्” ॥ तत्र ‘अपराह्णोपनीतस्तु पुनः संस्कारमर्हति’ इत्यपराह्णकालस्यातिनिषिद्धत्वात्कैमुतिकन्यायेन रात्रिरपि निषिद्धेति वाचनिको रात्रिनिषेधो व्यर्थ इति चेत्, सत्यम् । “अङ्गवङ्गकलिगेषु सौराष्ट्रमगधेषु च । तीर्थयात्रां विना गत्वा पुनः संस्कारमर्हति ” इति पुनःसंस्कारनिमित्तापत्तौ निमित्तानंतरमेव कैमुतिकन्यायेन पुनरुपनयने प्राप्ते यदि रात्रिसद्भावस्तदोपनयनं मा भूदिति रात्रिपदोक्तिः । अनयैव रीत्या प्रदोषोक्तिरपि सार्थिका । यतः सायंकालीनसमयः प्रदोषशब्दवाच्यः । ‘प्रदोषो रजनीमुखम्’ इत्यमरोक्तेः । वयं तु प्रदोषग्रहणाद्यद्दिने लक्षणविशिष्टः प्रदोषो भवेत्तद्दिनमुपनये त्याज्यमिति ब्रूमः ॥ नतु यत्रापराह्णकालो निर्दिष्टस्तत्र प्रदोषस्तु सुतरां निन्द्य इति प्रदोषग्रहणसामर्थ्यात् पुनरुपनयननिषेधार्थं प्रदोषग्रहणमिति चेन्न, रात्रिपदवत्सर्वथा वैयर्थ्यं सत्येवं गतिर्युक्ता । नच तदत्र पश्यामः ॥ निबन्धकर्तृभिरुपनयनप्रकरण एव प्रदोषलक्षणवाक्यानां लिखितत्वात् । यद्यपि तानि-“सर्वविद्याविघातकृत् ” इति “ब्रह्म माधीयते नरैः ” इत्यादीनि च सामान्यतो विद्यारंभाविषयकाणि

तथापि प्रथमातिक्रमे कारणाभावादक्षरस्वीकार एव तल्लेखनस्य युक्तत्वात् । अत एव शिष्टाः सायं यद्दिने प्रदोषस्तद्दिने गलग्रहरहितेऽप्युपनयनं कुर्वन्ति । उक्तञ्च शार्ङ्गधरीये—“स्वाध्याये पूर्वाह्ने प्रदोषरहिते तथा विरित्ते च । हित्वा शनिकुजवारौ स्वाध्याये पूर्वपरदिने च” इति । नन्व-
नध्यायेषु गलग्रहेषु च व्रतबंधो निषिद्ध इत्युक्तम् । तदयुक्तम्, विहिततिथ्यभावादेव भवि-
ष्यति । विहिताश्च तिथय इमाः द्वितीयातृतीयापञ्चमीषष्ठीदशम्येकादशीद्वादशयो द्वित्रिष्वि-
त्यादिनोक्ताः ॥ उच्यते । द्विविधा अनध्यायाः—नित्या नैमित्तिकाश्च । नित्या अष्टम्यादयो
नैमित्तिका मन्वाद्याः । तत्र मन्वादिराषाढशुक्लदशमीस्वाध्याय एव, सोपपदा अपि स्वाध्याया
एव, सक्रांतिः कदाचित्स्वाध्यायेष्वपि स्यादित्येतासु तिथिषु व्रतबन्धो मा भूदिति आसामन-
ध्यायत्वोक्तिः ॥

चैत्रवैशाखशुद्धतृतीययोरुपनयनम्—

चैत्रशुद्धवैशाखशुद्धतृतीययोर्मन्वादियुगाद्योस्तु ‘या चैत्रवैशाखसिता तृतीया’ इत्यादिवसि-
ष्टवाक्येन वाचनिकं व्रतबंधविषयत्वम् । अन्यासां मन्वादिस्वाध्यायतिथीनां दक्षिणायनगतम-
नध्यायत्वे प्रथमवेदारम्भो मा भूदिति प्रयोजनम् । ‘ब्रह्म नावीयते नरैः’ इति वाक्यान्तेभिवा-
नात् । वेदस्योपलक्षणत्वात्सकलविद्यारम्भोपि । एतच्च सामान्यतः सर्वसामान्यनध्यायतिथीनां
प्रयोजनम् । मन्वादितिथिषु दानादिकमपि प्रयोजनं स्मर्यते । मत्स्यपुराणे—“मन्वन्तरादय-
श्चैते दत्तस्याक्षयकारकाः” इति ॥

चतुर्दश्यादीनामनध्यायत्वोक्तौ हेतुः—

चतुर्दश्यादयो यद्यनध्याया नोच्येरंस्तदा विहितप्रतिषिद्धत्वाभावात्तन्मध्यमत्वावसायस्तिथी-
नां स्यात् । तत्र यथा स्वशाखीयनक्षत्रालाभे अन्तिषिद्धान्यन्यान्पि नक्षत्राणि गृह्यते तथा
कदाचिद्विहिततिथ्यलाभे मध्यमतिथिष्वप्युपनयनं स्यात्तन्मा भूदित्येतदर्थं चतुर्दश्यादीनामन-
ध्यायत्वम् । एतदेव समाधानं तुल्यन्यायत्वाद्वलग्रहेष्वपि ध्येयम् ॥

गलग्रहेऽन्यान्यपि कर्माणि न भवन्ति—

किञ्च—“विद्यारम्भो व्रतोद्देशः क्षीरं चैव विशेषतः । गलग्रहे न कर्तव्यं यदीच्छेत्पुत्र-
जीवितम्” इति गुरुणा क्षौरादिनिषेधोक्तेश्च कचिद्ब्रह्मण्यपि कर्माणि गलग्रहे निषिद्धानि ।
उक्तञ्च—“चूडा व्रतं तथोद्वाहं कर्णयोरपि वेधनम् । गलग्रहे न कर्तव्यं यदीच्छेत्पुत्रजीवितम्”
इत्यलमतिप्रसक्तानुप्रसक्तेन ॥ ४८ ॥

रव्याद्यंशफलं व्रतबन्धे—

क्रूरो जडो भवेत्पापः षट्ः षट्कर्मकृद्दुः ॥

यज्ञार्थभाक् तथा मूर्खो रव्याद्यंशे तनौ क्रमात् ॥ ४९ ॥

अथ व्रतबंधलभे रव्याद्यंशफलमनुष्ठुभाह—क्रूर इति । षट्कर्माणि—अध्ययनाध्यापनयजन-
याजनदानप्रतिग्रहाः । उक्तञ्च व्यासेन—“यजनं याजनं चैव तथा दानप्रतिग्रहौ । अध्यापनं
चाध्ययनं षट्कर्मा धर्मभागद्विजः” इति ॥ अन्यत्स्पष्टार्थम् । तदुक्तं रत्नमालायां—“शन्यंशे
ह्युदयाति मूर्खतार्कभागे क्रूरत्वं भवति च पापधीः कुजांशे । चन्द्रांशे त्वतिजडता बुधे षट्त्वं

यज्वत्वं गुरुभृगुभागयोगेणान्ति ” इति । भीमपराक्रमोपि-“ भवेत्कूरो जडः पापः पटुर्यज्वा मखान्वितः । मूर्खश्चाकार्दिकांशेषु क्रमणोदयवर्तिषु ” इति ॥

बुधगुरुशुक्रस्वामिकराशयो व्रतबन्धे ग्राह्याः-

एवंसति बुधगुरुशुक्रस्वामिकराशीनां नवांशा ग्राह्याः ॥ एतच्च स्पष्टमुक्तं नारदेन-
“ लभ्ये राशयः श्रष्टाः शुभग्रहयुतेक्षिताः । शुभा नवांशा न तथा ग्राह्यास्ते शुभराशयः । नक-
दाच्च कर्कटांशः शुभग्रहयुतोपि वा । तस्माद्गोमिथुनांत्याश्रतुलाकन्यांशकाः शुभाः ” इति । अश्वो
धनुः ॥ तथा सति वृषमिथुनकन्यातुलाधनुर्मीनांशा ग्राह्या इति निष्कृष्टोऽर्थः ॥ ४९ ॥

चन्द्रनवांशफलं व्रतबन्धे-

विद्यानिरतः शुभराशिलवं पापांशगते हि दरिद्रतरः ॥

चन्द्रे स्वलवे बहुदुःखयुतः कर्णादितिभे धनवान्स्वलवे ५०

चन्द्रनवांशफलं स्वनवांशे सापवादं तांटकेन छन्दसाह-विद्यानिरत इति । यस्मिन् कस्मि-
न्श्चिद्राशी चन्द्रो यदि शुभग्रहराशिनवांशे स्यात्तदा व्रती विद्यानिरतो भवेत् । यदि पापग्रहरा-
शिनवांशे चन्द्रस्तदा दरिद्रतरां धनधान्यरहितः स्यात् । यदि स्वलवे कर्कांशे स्यात्तदा बहुदुः-
खयुतो भवेत् । उक्तञ्च कश्यपेन-शुभग्रहांशगे चन्द्रे विद्यावान् धनवान् व्रती । तस्मिन्पापां-
शसंस्थेऽतिनिर्धनाऽखिलदुःखभाक् ॥ स्वांशसंस्थे निशानाथे दरिद्रः खलु दुर्जनः ” इति ॥

तत्तन्नवांशगतचन्द्रफलम्-

वसिष्ठेन प्रत्येकं फलमुक्तं-“सूर्यांशगते चन्द्रे महापातककूट्रती । पण्योपसेवी स्वांशस्थे
नीचे निस्वः खलो भवेत् ॥ कुजांशगते चन्द्रे शस्त्रजीवी खलो व्रती । बुधांशगते चन्द्रे वेद-
वेदी भवत्पटुः ॥ जांशगते यज्वा सांगवेदविशारदः ॥ शुक्रांशके धनी दाता विद्यावित्तवि-
शारदः ॥ क्षिप्रोद्वाही यज्ञकृत्स्यात्सन्नदा भोगवान्भवेत् । सौरांशगते चन्द्रे सदा चांडाल-
सेवकः ” इति ॥

स्वनवमांशस्थितचन्द्रफलमपवादतयाह-

स्वांशस्थितस्य चन्द्रस्यापवादमह-कर्णेति । यदि कर्णे श्रवणक्षेत्रे अदितौ पुनर्वसुभे चोप-
नयने सति स्वांशचन्द्रस्य नवांशश्चेत्स्यात्तदा व्रती धनवान् स्यात् । तदुक्तं नारदेन-“श्रवणा-
दितिनक्षत्रे कर्कांशस्थ निशाकरे । तदा व्रती वेदशास्त्रधनधान्यसमृद्धिमान् ” इति ॥ ५० ॥

केन्द्रस्थग्रहफलानि-राजसेवादीनि (व्रतबन्धे)-

राजसेवी वैश्यवृत्तिः शस्त्रवृत्तिश्च पाठकः ॥

प्राज्ञोऽर्थवान्मलेच्छसेवी केन्द्रे सूर्यादिखेचरैः ॥ ५१ ॥

केन्द्रस्थानां सूर्यादीनां फलमनुष्ठुभाह-राजसेवीति । केन्द्रे सूर्यादिग्रहैः प्रत्येकं स्थितैः
क्रमादिति फलं ज्ञेयामत्यर्थः ॥ अन्यत्स्पष्टम् ॥ यदाह श्रीपतिः-“स्वानुष्ठाने रतः स्यात्प्रचुर-
मत्तियुतः केन्द्रसंस्थे सुरज्यं विद्यासौख्यार्थयुक्तां ह्युशनासि शशिजेऽध्यापकश्च प्रदिष्टः । सूर्ये

राजोपसेवी भवति धरणिजे शस्त्रवृत्तिर्द्विजन्मा शीतांशौ वैश्यवृत्तिर्दैनकरतनये सेवकश्चां-
त्यजानाम् ” अंत्यजानां चांडालानाम् । अत्र लग्नस्थं चन्द्रं केंद्रस्थं च शनिं विना
शुभाः पापाश्च शुभफला इत्यवगम्यते ॥

केन्द्रे पापा निषिद्धाः व्रतबन्धे-तत्फलानि च-

मुनिभिस्तु केंद्रपापा निषिद्धा इत्युक्तम् । यदाह नारदः-स्फूर्जितं केंद्रगे भानौ व्रतिनो
वंशनाशनम् । कृजितं केंद्रगे भौमे शिष्याचार्यविनाशनम् ॥ करोति रुदितं केंद्रसंस्थे मंदे
महागदम् । लग्नकेंद्रगते राहौ रंभ्रे मातृविनाशनम् । उभ्रे केंद्रगते केतौ व्रतिवित्तविना-
शनम् ॥ ” इति । तत्र सूर्यस्य सर्वशाखाधिपत्वात्केंद्रसंस्थत्वमावश्यकविषयं द्रष्टव्यम् ।
उक्तं च देवज्ञमनोहरे-“ सर्वशाखाधिपं भानुं केचिदूचुर्महर्षयः । तस्माद्रत्यंतराभावे लग्न-
स्थोर्कः प्रशस्यते ” ॥ लग्नग्रहणं केंद्रोपलक्षणम् । तथा स्वगृहोच्चाद्यवस्थितः पापग्रहः केंद्रस्थः
शुभफलदातान्यथा नेत्यर्थः ॥ इति विरुद्धार्थयोर्वचनयोर्विषयविवेकः ॥ ५१ ॥

चन्द्रगुरुशुक्राणामितरग्रहयुतौ फलम्-

शुके जीवे तथा चन्द्रे सूर्यभौमार्किसंयुते ॥

निर्गुणः क्रूरचेष्टः स्यान्निर्घृणः सद्युते पटुः ॥ ५२ ॥

चन्द्रगुरुशुक्राणां ग्रहयुतौ फलमनुष्टुभाह-शुकेति । तथा शुके जीवे गुरौ तथा चन्द्रे च प्रत्येकं
सूर्यसंयुते व्रती निर्गुणः स्यात् । एवं भौमसंयुते सति क्रूरचेष्टः क्रूरा हिंसनशीला चेष्टा
हस्तादिचापलं यस्य स तादृशः स्यात् । तथार्कः शनिस्तेन संयुते निर्घृणः निर्लज्जा निर्दयो वा
स्यात् तथा तस्मिन्नेव शुके जीवे चन्द्रे वा प्रत्येकं सद्भिः चन्द्रबुधगुरुशुक्रैः युते पटुः सर्वविद्यानि-
पुणः स्यात् । उक्तं च रत्नमालायां-“ सार्कं जीवे निर्गुणोर्ध्वविहीनः क्रूरः सारे वाक्पटुः सत्स-
मेते । भानोः पुत्रेणालसो निर्घृणश्च स्याच्छुक्रकेंद्रं जीववित्संप्रकल्प्यौ ” इति ॥ ५२ ॥

शुभाशुभयोगौ चन्द्रवशात्-

विधौ सितांशगे सुते त्रिकोणगे तनौ गुरौ ।

समस्तवेदविद्वती यमांशगेऽतिनिर्घृणः ॥ ५३ ॥

चन्द्रवशेन शुभाशुभयोगौ प्रमाणिकयाह-विधाविति ॥ विधौ चन्द्रे शुक्रांशगे सति शुक्रनवम-
पंचमस्थानस्थिते गुरौ लग्नस्थे सति व्रती वटुः समस्तांश्चतुरो वेदान्वाप्तिं जानाति तादृशः
स्यात् । एवं यमांशगे शनिनवांशस्थिते चन्द्रे सति लग्ने गुरौ च सति सिते त्रिकोणगे सत्य-
प्यतिनिर्घृणः स्यात् यदाह महेश्वरः-जीवे लग्नमधिष्ठिते भृगुसुते धर्मात्मजस्य विधौ शुक्रांश-
खिलवेदविद्वद्विमुते स्वांशे कृतज्ञोऽधमः ” इति ॥

गुरुशुक्रयुक्तशन्यंशस्थचन्द्रफलम्-

अपरे तु गुरुशुक्रयुक्तेषु शन्यंशस्थे चन्द्रे सत्यतिनिर्घृण इति व्याचक्षते । तदुक्तं रत्नमा-
लायां-“ लग्ने जीवे भार्गवे च त्रिकोणे शुक्रांशस्थे स्याद्विधौ वेदवेदी । सौरांशस्थे सूरिलग्न-
सशुक्र विद्याशीलः प्रोज्झितः स्यात्कृतज्ञः ” इति ॥ सूरिलग्नं सूरिर्वृहस्पतिस्तद्युक्ते लग्ने ॥

इति व्रतबन्धे लग्नविचारः॥ ननु व्रतबन्धे वटुराशितोष्टमभवनादिशुद्धिरुक्ता । यदाह वसिष्ठः-
 “न नैधनं नैधनशुद्धिलसं न नैधनर्क्षं नच तत्रवांशः । न नैधनेशो न तदंशको वा लग्ने
 प्रशस्तो न च रात्रिनाथः” इति । सा ग्रन्थकृतात्र कुतो नोक्ता । अत्र ग्रन्थकृदाशयं वयं
 ब्रूमः ॥ ‘वीक्षितेवाथैकविंशन्महादोषविवर्जिते’ इति नारदोक्तेस्तेषां दोषाणां विवाहप्रकरणे
 वक्ष्यमाणत्वात्तत्रापि दंपत्योरष्टमं लग्नमित्यपि दोषः सलक्षणो वक्ष्यते । तत्र दंपत्योरिति
 संस्कार्योपलक्षणम् । तेन वटोरप्यष्टमभवने शुद्धिरुक्तैवेत्यत्र पुनर्नोक्ता । यत्र एकविंशति-
 दोषविचारो नास्ति सीमन्तादौ किंतु कतिपयदोषस्य तत्र तु साक्षादष्टमभवनशुद्धिरुक्ता ।
 अग्रेपि यात्रादौ वक्ष्यते चेति । एवंचेत् नैधननवांशशुद्ध्यादि कुतो नोक्तम्, सत्यम् । वक्तव्यमे-
 वेति ब्रूमः ॥ परन्तु नारदाद्यनेकमुनिभिरप्रणीतत्वान्नोक्तमिति ग्रन्थकृदाशयः ॥ एवंविधे व्रत-
 बन्धलग्ने व्रतं कुर्यात् ॥ तदाह नारदः-“ शुभलग्ने शुभांशे वा नैधने शुद्धिसंयुते ॥ लग्ने
 त्वर्न्यः सौम्यखेटः संयुते वा निरीक्षिते ॥ जीवार्कशुक्रचंद्राद्यैः पंचभिर्वलिभिर्ग्रहैः । स्थाना-
 दिवलसंपन्नैश्चतुर्भिर्वा बलान्वितैः ॥ वीक्षिते वाथैकविंशन्महादोषविवर्जिते” इति ॥

सर्वथा निर्दुष्टलग्नासंभवेल्पदोषे लग्ने व्रतबन्धः-

सर्वथा यदि निर्दूषणं लग्नं न लभ्यते तदा का गतिरिति उच्यते वेधादिमहादोषराहित्ये
 सत्यल्पदोषसत्त्वे गुणाधिक्ये च लग्नं साधीयो भवति । तदुक्तं नारदेन-“ लग्नं सर्वगुणोपेतं
 लभ्यतेल्पोदनैर्न तत् । दोषाल्पत्वं गुणाधिक्ये बहुसम्मतमिष्यते ॥ दोषदुष्टोऽथ कालो यः
 सौपमाण्डुं न शक्यते ” ॥ दोषदुष्टत्वं वसिष्ठेनोक्तं “दोषोऽप्येको गुणान्हांति तद्विरोधी गुणो
 न चेत् । पंचगव्येन यत्पूर्णं कुम्भं मयलवो यथा ” ॥ दोषः पापग्रहवेधादिः ॥

अन्येपि दोषाः व्रतबन्धे-

अन्येपि दोषा अत्र व्रतबन्धे वसिष्ठादिभिरुक्ताः-“ग्रहे रवीन्द्रोरवतिप्रकोपे केतुद्रमोलकाप-
 तनादिदोषे । व्रते दशाहानि वदन्ति तज्ज्ञान्नयोदशाहानि वदन्ति केचित् ” । श्रीपतिनिबन्धे-
 “पौषादिचतुरो मासान्प्राप्ता वृष्टिरकालजा । व्रतं यात्रां विवाहं च वर्जयेत्सप्तवासरान्” ॥
 यत्तु गर्गवाक्यं-“बहुवर्षे त्रिरात्रं स्यादल्पवर्षे तु वासरम् । यदि वर्षेदनध्याये तेनैव
 सह गच्छति” इति-तद्वर्ज्यं, प्रकृत्याभिधानात् न केवलवृष्टौ दोषः । अकालवृष्टौ तु
 दोष एवेति ॥ ५३ ॥

नित्यानध्यायाः-सोपपदाख्याश्च-

शुचिशुक्रपौषतपसां दिगश्विरुद्रार्कसंख्यसिततिथयः ॥

भूतादित्रितयाष्टमी संक्रमणं च व्रतेष्वनध्यायाः ॥ ५४ ॥

अथैवं व्रतबंधलग्नमभिधायेदानीं दोषवत्त्वेन प्रतिज्ञाताननध्यायाञ्जनचपलार्याह-
 शुचीति । द्विविधा ह्यनध्यायाः-नित्या नैमित्तिकाश्च । तत्र आषाढशुक्लदशमीज्येष्ठशुक्लद्विती-
 यापौषशुक्लैकादशी मन्वादिः माघशुक्लद्वादशी एता अनध्यायाख्याः सोपपदत्वात् ।
 तदुक्तं स्मृतौ-“सिता ज्येष्ठे द्वितीया च आषाढे दशमी सिता ॥ चतुर्थी द्वादशी

माघ एताः सोपपदाः स्मृताः ” इति ॥ भूतेति ॥ भूतं चतुर्दशी तदादित्रितयं चतुर्दशीपूर्णिमाप्रतिपदः । कृष्णपक्षे च अमा अमावास्या च तन्मध्ये यथाष्टमी भूतादित्रितयं चाष्टमी चानयोः समाहारद्वन्द्वे नपुंसकत्वे ह्रस्वत्वं ज्ञेयम् । तथा संक्रमणं सूर्यस्य निरयणसंक्रांतिदिनं चकारान्मन्वाद्यास्त्रितिथी मधाविति पद्योक्ता मन्वाद्या युगादयश्चानध्याया ज्ञेयाः । व्रतोष्णविति पदमावश्यकद्योतनार्थम् । यदाह गौतमः—“पक्षद्वये चतुर्दशोरष्टमीद्वितये तथा । पक्षादावपि पक्षांते ब्रह्म नाधीयते नरैः ” ॥ ब्रह्म वेदः ॥

अन्येष्वनध्यायाः—

हारीतेन विशेष उक्तः—“प्रतिपत्सु चतुर्दश्यामष्टम्यां पर्वणोर्द्वयोः । श्वोनध्यायाद्यशर्वर्य्या नाधीयति कदाचन ” इति ॥ श्वोनध्यायाद्यशर्वर्य्यामिति मन्वाद्याद्यनध्यायविषयम् । चतुर्दश्यादिषु तु पूर्वदिने प्रदोषसद्भावादेवाध्ययनाभावः ॥ फलं च ज्योतिःसारसागरे—“अष्टमी हंत्युपाध्यायं शिष्यं हंति चतुर्दशी । अमावास्योभयं हंति प्रतिपत्पाठनाशिनी ” इति ॥ बृद्धमनुः—“चातुर्मास्यद्वितीयासु मन्वादिषु युगादिषु । अष्टकासु च संक्रांतौ शयने बोधने हरेः । अनध्यायं प्रकुर्वीत तथा सोपपदासु च ” इति । चातुर्मास्यद्वितीयाः गर्गोक्त्याः—“आषाढफाल्गुनोर्जेषु या द्वितीया विधुक्षये । चातुर्मास्यद्वितीयास्ताः प्रवदंति महर्षयः ” इति । विधुक्षये कृष्णपक्षे कृष्णादिमासगणनया चैत्रश्रावणमार्गशीर्षमासकृष्णपक्षसंबन्धिन्यो द्वितीयाश्चातुर्मास्यद्वितीया इत्यर्थः । अत एवोक्तं ज्योतिःसारसागरे—“चातुर्मास्यसमाप्तां तु या द्वितीया भवेत्तदा । सर्वास्वेतास्वनध्यायः पुराणैः परिकीर्तितः ।” इति । चत्वारो मासाश्चातुर्मास्यमिति यौगिकशब्दः । ब्राह्मणादित्वात्स्वार्थे ण्यञ् ॥ तथा च स्मृत्यर्थसारे—“आषाढीकार्तिकीफाल्गुनीपूर्णिमाप्रतिपदद्वितीयासु च ” इत्यनध्यायप्रकरणेऽभिहितम् । मन्वादयो युगादयश्चाद्यप्रकरणेऽभिहिताः ॥ अष्टकास्तूक्ताः स्मृतौ—“पीषादित्रिषु मासेषु कृष्णे चैवाष्टकात्रयम् । एका ज्ञेयाश्विने मासि हायने चतुरष्टकाः ॥ अष्टकाच समुद्दिष्टा सप्तम्यादिदिनत्रयम् । नाधीयीत च शास्त्राणि व्रतबन्धं च वर्जयेत् ” इति ॥

अनध्यायफलानि—कृष्णप्रतिपद्युपनयनम्—आवश्यकै—

अनध्यायप्रयोजनमाह वसिष्ठः—“पापांशकगते चन्द्रे स्वाधिनीचस्थितेपि वा । अनध्याये चोपनीतः पुनः संस्कारमर्हति ” इति । अत्रानध्याये इत्येतद्विहितानध्यायव्यतिरिक्तानध्यायविषयम् । अन्यथा—“नैमित्तिकमनध्यायं कृष्णे च प्रतिपदिने । मेखलाबन्धने शस्तं चौले वेदव्रतेष्वपि” इति वसिष्ठवाक्यमनर्थकमापद्येत ॥ नैमित्तिकानध्यायानां तर्हि किं प्रयोजनमिति चेत् । वेदाध्ययननिवृत्तिरित्यवगच्छ । एवं सति ‘नार्त्तः कालमपेक्षते’ इति लौकिकन्यायादतीतकालस्य बटोः कालांतरप्रतीक्षामसहमानस्यावश्यकोपनयनविषयमिति निष्कृष्टार्थः ॥ अतएवोक्तं व्यासेन—“प्रशस्ता प्रतिपत्कृष्णे कदाचिच्छुभगे विधौ । चन्द्रे बलयुते लग्ने वर्षाणामतिर्लघने ” इति ॥ प्रतिपद्ग्रहणं कैमुतिकन्यायसूचनार्थम् । नैमित्तिकानध्यायास्तु अस्माभिर्मन्वाद्या इति पद्याविवरणावसरे निरूपिताः ॥ ५४ ॥

प्रदोषाः-कालान्तरे तत्तिथिसम्बन्धेपि-

अर्कतर्कत्रितिथिषु प्रदोषः स्यात्तदग्रिमैः ॥

रात्र्यर्धसार्द्धप्रहरयाममध्यस्थितैः क्रमात् ॥ ५५ ॥

दोषवत्त्वेन प्रतिज्ञातान्प्रदोषाननुष्ठुभाह-अर्कैति । अर्कतर्कत्रितिथिषु तदग्रिमैरर्कादिति-
थिभ्योऽग्रिमैर्योदशीसप्तमीचतुर्थीतिथिभिः रात्र्यर्धसार्द्धप्रहरयाममध्ये स्थितैरर्कत्रितिथिषु
प्रदोषः स्यात् । यथा द्वादश्यामर्द्धरात्रात्प्राक्त्रयोदशीप्रवृत्तौ प्रदोषः स्यात् । षष्ठ्यां सार्द्धप्र-
हरमध्ये सप्तमीप्रवृत्तस्तदा प्रदोषः स्यात् । तथा तृतीयायां प्रहरमध्ये चतुर्थीप्रवेशे प्रदोष
इत्यर्थः ॥ उक्तंच-“चतुर्थीप्रथमे यामे सार्धयामे च सप्तमी । यामद्वये त्रयोदश्यां प्रदोषः
सर्वघातकः ” इति ॥

चतुर्थीसप्तमीत्रयोदशीप्रदोषेषु मतभेदः-

इदं निर्मूलत्वादुपेक्ष्यम् दीपिकाटीकायां तूपनयनपद्यव्याख्याने प्रदोषपरिज्ञानं चाह गर्ग
इत्युक्तवोक्तं-“ चतुर्थीयाममेकं तु सार्द्धयामं च सप्तमी । अर्द्धरात्रं त्रयोदश्यां प्रदोषो रजनी-
मुखम् ॥ अत्र नाध्यापयेद्वेदं वेदांगानि च सर्वथा ॥ अत्राध्ययनशीलस्य प्रदोषः सर्वघात-
कः ” इति ॥ गोभिलेन ह्येवमुक्तं-“षष्ठी च द्वादशी चैव अर्द्धरात्रेननाडिका । प्रदोषमिह
कुर्वीत तृतीया नवनाडिका ” इति । स्मृत्यर्थसारेपि-“चतुर्थ्याः पूर्वरात्रे तु नव नाड्यां प्रद-
र्शने । नाध्येयं पूर्वरात्रे स्यात्सप्तमी च त्रयोदशी ॥ अर्द्धरात्रात्पुरा चेत्स्यान्नाध्येयं पूर्वरा-
त्रिके ” इति ॥ तदेतयोः पक्षयोर्देशाचारतो व्यवस्थेति ॥ ननु रात्र्यर्द्धमित्यत्र ‘अर्द्धं समे-
शके ’ इत्यभिधानात्समांशवाचिनोर्द्धशब्दस्य नपुंसकलिङ्गत्वात् “ अर्द्धं नपुंसकम् ” इति
समासे “प्रथमानिर्दिष्टं समास उपसर्जनम् ” इत्यर्द्धशब्दस्योपसर्जनसंज्ञत्वात् “ उपसर्जनं
पूर्वम् ” इति पूर्वनिपाते च “अहःसर्वैकदेशसंख्यातपुण्याच्च रात्रेः ” इत्यच्प्रत्यये कृते “यस्ये-
ति च ” इतीकारलोपे च “ रात्राह्वाहाः पुंसि ” इति पुंस्त्वे अर्द्धरात्र इति भवितव्यं न पुनः
रात्र्यर्द्धमिति चेत् । उच्यते, नात्र समांशवाच्यर्द्धशब्दः यथा ग्रामार्द्धो नगरार्द्ध इत्यत्र ।
किं तर्हि । ‘ भित्तं शकलखंडे वा पुंस्यर्द्धोर्द्धम् ’ इत्यभिधानात्केवलविभागवाची । कथं द्विती-
यप्रहरस्य चरमघटिका तृतीयप्रहरस्य प्रथमघटिका चेत्येवं घटिकाद्वयोपेतः कालो निशीथश-
ब्दवाच्यः । एतच्च जन्माष्टमीनिर्णये-“अर्द्धरात्रादधश्चोर्ध्वमकार्द्धघटिकान्विता । रोहिणी-
चाष्टमी ग्राह्या उपवासव्रतादिषु ” इति योगीश्वरपद्यव्याख्याने व्याख्यातं माधवेन । ततश्च
समांशवाचित्वाभावादर्द्धशब्दस्य नैकदेशिसमासः । किं तर्हि । षष्ठीसमासे षष्ठ्यंतस्य पूर्वनि-
पातः । अत्रैव-“रात्रौ यामद्वयादर्वाक् यदि पश्येत्रयोदशीम् । प्रदोषः स तु विज्ञेयो गार्हितः
सर्वकर्मसु ” इति गोभिलवाक्यमप्यनुकूलम् । इदमेवाभिप्रेत्य-“रात्र्यर्द्धपूर्वा परगा जयन्ती
कलयापि वा ” इति वराहणापि रात्र्यर्द्धपदं प्रयुक्तम् । अत्र तु समांशवाचित्वं विवाक्षितम् ।
सिद्धांतपक्षस्तु परदिनाद्धातिशार्द्धात्परतो दिनश्रीरिति । विवाहवृन्दावनपद्यादौ तत्र तादृशाः
प्रयोगाश्चित्याः ॥ ५५ ॥

ब्रह्मौदने शांतिः—अनध्याये उत्पातादौ च सति—
 प्राग्ब्रह्मौदनपाकाद्व्रतबंधानंतरं यदि चेत् ॥
 उत्पातानध्ययनोत्पत्तावपि शांतिपूर्वकं तत्स्यात् ॥ ५६ ॥

अथ व्रतबंधानंतरं सायंकाले बह्वृचानां ब्रह्मौदनाख्यः संस्कारोभिहितः । तत्र विशेषमार्थ-
 याह—प्रागिति । यदि व्रतबन्धात्प्राक् अकालिकाद्यनध्याय उत्पातो वा भवेत्तदा न कार्य एव
 व्रतबंधः । देवान्निर्दुष्टे काले व्रतबंधो निर्वृत्तः तदुत्तरं सायंकालीनब्रह्मौदनविधेः पूर्वमुत्पात-
 प्रयुक्ता कालाशुद्धिरथवाऽनध्यायो वा स्यात्तदनिष्टम् । उक्तं च नृसिंहप्रसादे—“ब्रह्मौदनविधेः
 पूर्वं प्रदोषे गर्जितं भवेत् । तदा विघ्नकरं ज्ञेयं बटोरध्ययनस्य तत् ” ॥ अतस्तद्ब्रह्मौदनं
 शान्तिपूर्वकमादौ शान्तिं विधाय पश्चात्स्यात् ॥

ब्रह्मौदने दोषे शान्तिप्रकारः—

शान्तिप्रकारस्तु नृसिंहप्रसादे—“तस्य शान्तिप्रकारं तु वक्ष्ये शास्त्रानुसारतः । स्वस्तिवाचन-
 पूर्वं तु हवनं कारयेद्बुधः ॥ प्रधानं पायसं साज्यं द्रव्यं शान्तियुजो भवेत् । सूक्तं बृहस्पते-
 र्विद्वान्पठेद्विद्यासमृद्धये ॥ गायत्री युज्यते मंत्रः प्रायश्चित्तं तु सर्पिषा । धेनुं सवत्सकां दद्या-
 दाचार्याय पयस्विनीम् ॥ शिलां होमविधेः पश्चात्स्थापयेत्तत्र संसादे । ब्राह्मणान्भोजयेत्प-
 श्चात्ततो ब्रह्मौदनं चरेत् ॥ ” इति । अत्रैतस्य विचारस्य मुहूर्त्तविचारोऽनुपयोगान्मूलपद्यनि-
 बंधो यद्यपि स्वयमवक्तव्यः तथापि सकलजनप्रसिद्धयर्थमभिहितः ॥ ५६ ॥

तत्तच्छाखिनां तत्तदीयक्षेपूपनयनं शस्तम्—

वेदक्रमाच्छशिशिवाहिकरत्रिमूलपूर्वासु पौष्णकरमैत्रमृगा-
 दितीज्ये ॥ ध्रौवेषु चाश्विवसुपुष्यकरोत्तरेशकर्णे मृगा-
 त्यलघुमैत्रधनादितौ सत् ॥ ५७ ॥

अथ पूर्वं द्वाविंशतिनक्षत्राण्यभिहितानि सामान्यतस्तेषां वेदपरत्वेन विशेषं वसंततिलक-
 याह—वेदक्रमादिति । मृगार्द्राश्लेषाहस्तचित्रास्वातीमूलपूर्वात्रयेषु ऋग्वेदाध्यायिनाम्, रेवती-
 हस्तानुराधामृगपुनर्वसुपुष्यरोहिण्युत्तरात्रयेषु यजुर्वेदाध्यायिनाम्, अश्विनीधनिष्ठापुष्यहस्तो-
 त्तरात्रयाद्राश्रवणेषु सामवेदाध्यायिनाम्, मृगरेवतीपुष्याश्विनीहस्तानुराधाधनिष्ठापुनर्वसुष्वथ-
 र्वेणवेदाध्यायिनां पूर्वश्लोकानुवृत्ततत्पदपरामृष्टं उपनयनं सत् शुभमित्यर्थः । उक्तं च ज्योतिर्नि-
 बंधे—“मूले हस्तत्रये सर्पे शैवपूर्वात्रये तथा । ऋग्वेदाध्यायिनां कार्यं मेखलाबंधनं बुधैः ॥
 पुष्ये पुनर्वसौ पौष्ण हस्ते मेत्रे शशांकभे । ध्रुवेषु च प्रशस्तं स्याद्यजुषां मौजिबंधनम् ॥
 पुष्यवासवहस्ताश्विशिवकर्णोत्तरात्रयम् । प्रशस्तं मेखलाबंधे बटूनां सामगायिनाम् ॥ मृगमै-
 त्राश्विनीहस्तरेवत्यदितिवासवम् । अथर्वपाठिनां शस्तो भगणोयं व्रतार्पणे ” इति ॥ ५७ ॥

विवाहव्रतचूडासु मातृ रजोदोषे चौलोपनयनविवाहनिर्णयः-

नांदीश्राद्धोत्तरं मातुः पुष्पे लग्नांतरे न हि ॥

शांत्या चौलं व्रतं पाणिग्रहः कार्योऽन्यथा न सत् ॥ ५८॥

अथ धर्मशास्त्रीयं विशेषमनुष्ठुभाह-नांदीश्राद्धोत्तरमिति । बहुघटीसाध्यानां शुभकर्मणां प्रारंभे सकलशुभाशुभकर्मसाधारणनांदीश्राद्धाख्यं कर्माभिहितम् । तत्कृत्यान्तरं यदि संस्कार्यमातुः पुष्पे रजोदर्शने जाते सति लग्नांतरे विवक्षितलग्नादन्यस्मिन् लग्ने च असति तदावश्यकीं धर्मशास्त्रोक्तां शांतिं विधाय चौलं व्रतं यज्ञोपवीतं पाणिग्रहो विवाहश्च कार्यः ॥ अन्यथा समीचीनद्वितीयलग्ने सति चौलं चौलादिशुभकर्म न सत् । दुष्टफलदमित्यर्थः । उक्तं च मेवातिथिना-“चौले च व्रतबंधे च विवाहे यज्ञकर्मणि । भार्या रजस्वला यस्य प्रायस्तस्य न शोभनम् ॥ वधूवरान्यतरयोजननीचेद्रजस्वला । तस्याः शुद्धेः परं कार्यं मांगल्यं मनुरब्रवीत् ” ॥ वृद्धमनुरपि-“विवाहव्रतचूडासु यदि माता रजस्वला । तदा न तत्प्रकर्तव्यमायुःक्षयकरं यतः ” ॥ बृहस्पतिः-“वैधव्यं च विवाहे स्याज्जडत्वं व्रतबंधने । चूडायां च शिशोर्मृत्युर्विघ्नं यात्राप्रवेशयोः ॥ ” इति । रजोविषयमेतज्ज्ञेयम् । प्रचेताः-“प्राप्य चाभ्युदयश्राद्धं पुत्रसंस्कारकर्मणि । पत्नी रजस्वला जाता न कुर्यात्तत्पिता तदा ॥ ” इति ॥

उपनयनकर्तारः-

पितेति नांदीश्राद्धकर्तुरूपलक्षणम् । तथाच वृद्धगणेश-“पिता पितामहो भ्राता ज्ञातयो गोत्रजाग्रजाः । उपायनेऽधिकारी स्यात्पूर्वाभावे परः परः ” इत्यादयोधिकारिण उपनयनेभिहिताः । तस्मात्संस्कार्यमातरि रजस्वलायां लग्नांतरसद्भावे च न कार्यमेव चौलादि ॥

श्रीशान्तिप्रकारः-उपनयने सुमुहूर्तालाभे-

लग्नांतराभावे तु शांतिप्रकारो वाक्यसारे-“अलाभे सुमुहूर्तस्य रजोदोषे ह्युपस्थिते । श्रियं संपूज्य विधिवत्ततो मंगलमाचरेत् ॥ हेमीं माषमितां पद्मां श्रीसूक्तविधिनाचरेत् । प्रत्यूचं पायसं हुत्वाऽमिषिच्य हितमाचरेत् ” इति ॥

श्रीशान्तेरपवादः-आपदादौ-

अस्याप्यपवादस्तत्रैव-“उपवासेन शुद्ध्यति नरियः सद्यो रजस्वलाः । एकाकिन्यो विवाहादौ देशभंगेषु चापदि ” इति । एतच्च पद्यं वक्तुमनुचितम् । मुहूर्तविचारार्थं प्रवृत्तत्वात् ग्रंथकर्तुः, यतोत्र न कश्चिन्मुहूर्तविचारः प्रतिपाद्यत इति । परंतु सकलजनप्रसिद्धः शास्त्रार्थो भवितुं युक्तः ॥ ८५ ॥ इति सपरिकरव्रतबन्धकालादिविचारः समाप्तः ॥

छुरिकाबन्धनमुहूर्तः-समावर्तनानन्तरं विवाहात्प्राक्क्षत्रियाणाम्-

विचैत्रव्रतमासादावभौमास्ते विभूमिजे ॥

छुरिकाबंधनं शस्तं नृपाणां प्राग्विवाहतः ॥ ५९ ॥

अथैवं त्रैवर्णिकानां व्रतबंधमुक्त्वेदानीं केशांतकर्मादि वक्ष्यति । तत्र विवाहात्प्राक् क्षत्रियाणां छुरिकाबंधनं विहितं तन्मुहूर्तमनुष्टुभाह—विचैत्रेति ॥ चैत्ररहितेपूजनयनमासेषु माघफाल्गुनवैशाखज्येष्ठेष्वित्यर्थः ॥ आदिशब्देन व्रतबंधनोक्तपक्षतिथिनक्षत्रलग्नादीनां ग्रहणम् । तस्मिन् कीदृशे । अभौमास्ते मंगलास्तरहिते । गुरुशुक्रयोस्त्वस्तवर्जनं सामान्यनिषेधेन सिद्धत्वात् पृथगुक्तम् । तथा विभूमिजे मंगलवाररहिते सूर्यादिवारे एतादृशे काले नृपाणां क्षत्रियाणां विवाहतः पूर्वं छुरिकाया अल्पशस्त्रविशेषस्य कट्यां बंधनम् । कार्यमिति शेषः । तच्छस्तं हितकारी । उक्तं च नारदेन—“छुरिकाबंधनं वक्ष्ये नृपाणां प्राकरग्रहात् । विवाहोक्तेषु मासेषु शुक्लपक्षेप्यनस्तगे ॥ जीवे शुके च भूपुत्रे चंद्रताराबलान्विते । मौज्जीबंधनक्षत्रेषु भौमवर्जितवासरे ॥ व्रतलग्नोदये कर्तुरष्टमोदयवर्जिते । धनत्रिकोणगैः सौम्यः पापैर्भवरिपुत्रिणैः ॥ छुरिकाबंधनं कार्यमर्चयित्वा सुरान् पितॄन् । अर्चयेच्छुरिकां सद्यदेवतानां च सन्निधौ ॥ ततः सुलग्ने बध्नीयात्कट्यां लक्षणसंयुताम् ॥ ” इति । लक्षणानि नारदवराहाभ्यामुक्तानि ग्रंथभूयस्त्वभ्यात्संप्रदायव्याख्यागम्यत्वाच्चास्माभिर्नोक्तानि ॥ अत्र ‘प्राग्विवाहतः’ इत्युक्तेरवाधिनश्चयात्समावर्तनानंतरं छुरिकाबंधनं कार्यम् । विवाहभूषणत्वात्तस्याः । यदि यज्ञोपवीतानंतरमेव चिकीर्षितं स्यात्तदोपनयनानंतरं कार्यमित्येव ब्रूयात् । ग्रंथकर्त्रा तु नारदोक्तक्रममंगीकृत्यैवमुक्तम् । तत्र—“पाठक्रमो बलीयान्” इति समाधिः ॥ ५९ ॥

गोदानाख्यकेशान्तकर्ममुहूर्तः—

केशांतं षोडशे वर्षे चौलोक्तदिवसे शुभम् ॥

व्रतोक्तदिवसादौ हि समावर्तनमिष्यते ॥ ६० ॥

इति दैवज्ञानन्तसुतदैवज्ञरामविरचिते मुहूर्तचिन्तामणौ

पंचमं संस्कारप्रकरणं समाप्तम् ॥ ५ ॥

केशांतसमावर्तनमुहूर्तमनुष्टुभाह—केशांतमिति । षोडशे वर्षे चौलोक्तदिवसे ‘चूडा वर्षात्तृतीयात्प्रभवति’ इत्यादिना कथितशुभदिवसे गोदानापरपर्यायं केशांतसंज्ञं हि कर्म शुभं स्यात् ॥

गोदानपदप्रवृत्तिनिमित्तम्—तत्कालाश्च वर्णभेदेन—

गावः केशा दीयन्ते खंड्यन्ते यस्मिन्निति व्युत्पत्तिः । यदाह—“केशांतं षोडशे वर्षे कुर्याच्चौलोक्तभादिके” इति । षोडश इत्येतद्ब्राह्मणविषयं द्रष्टव्यम् । क्षत्रियाविशोस्तु द्वाविंशतिचतुर्विंशतितमवर्षयोः केशांतमित्यर्थः ॥ तदुक्तं मनुना—“केशांतः षोडशे वर्षे ब्राह्मणस्य विधीयते ॥ राजन्यबंधोद्वाविंशे वैश्यस्य द्व्यधिके ततः ॥ ” इति ॥

महानाम्नीमहाव्रतोपनिषद्गतगोदानव्रतानि क्रमेण कार्याणि—

अत्र गोदानस्य महानाम्न्यादिव्रतपूर्वकत्वात्तानि प्रागनुष्ठाय ततो गोदानं विधेयमिति । यदाहाश्वलायनः—“प्रथमं स्यान्महानाम्नी द्वितीयं च महाव्रतम् । तृतीयं स्यादुपनिषद्गोदानं

च ततः परम् ॥” इति । अतो जन्मतस्त्रयोदशे वर्षे महानाम्नी चतुर्दशे महावतं पंचदशे उपनिषद्गतं षोडशे गोदानमिति उक्तम् । एवं क्षत्रियविशोरप्युक्तं गोदानात्प्राक् वर्षचतुष्टयं क्रमेण महानाम्न्यादि भवति । अत्रापि मुहूर्तविचारश्चौलवदेव । तदुक्तं श्रीधरीये-“ तिथि-
क्षत्रवाराश्च वर्गाद्यनिरीक्षणम् । चौलवत्सर्वमाख्यातं सगोदानव्रतेषु च ॥” इति ॥

महानाम्न्यादीनां कालातिक्रमे-

यदाह पुनर्देवादीतकालानि महानाम्न्यादिव्रतानि स्युस्तदा समावर्तनेन सह कार्याणि ॥

समावर्तनकालः-

व्रतोक्तेति ॥ हि निश्चये । व्रतं यज्ञोपवीतम् । तत्र विहितदिवसे । आदिशब्देन वार-
क्षत्रलप्रांशेषु सत्सु समावर्तनमिष्यते । यदाह-“गुरुशुद्धिं विना काले व्रतोक्ते व्रतमोक्षणम् ॥”
इति ॥ महेश्वरोपि-“स्वचरज्ञैर्व्रतानां विसर्गोदितं कर्म तद्व्रतोक्ते च धिष्यादिके ” इति ।
सुरेश्वरोपि-“विभौमभानुजे वारे नक्षत्रे च व्रतोदिते । चन्द्रतारादिशुद्धौ च स्यात्समावर्तन-
क्रिया ॥” इति । यत्तु-“क्षौरोदितक्ष्मादिविलम्बयोगे मौजीविमोक्षः शुभदो द्विजानाम् ” इति
दीपिकाकारादिभिरुक्तं तत् स्वदेशविषयम् । विशेषो नारदोक्तः-“ अथोत्तरायणे जीवशुक्र-
योर्दृश्यमानयोः । द्विजातीनां गुरोर्गंहान्निवृत्तानां यतात्मनाम् ॥ चित्रोत्तरोदिताज्येन्दुहरिमि-
त्रविधातृषु । मेषेर्केन्दुज्ञार्यशुक्रवारलप्रांशकेष्वपि ॥ प्रतिपत्पर्वरिक्तामामष्टमीं च दिनक्षयम् ।
हित्वान्यदिवसे कार्यं समावर्तनमुण्डनम् ॥ ” अत्र कश्यपेन चैत्रो वर्जितः-“ चैत्रमासवि-
ष्टेषु माघादिषु च पंचसु ” इति तदुक्तेः ॥

गोदानविवाहमध्ये समावर्तनं कार्यम्-

एतच्च गोदानानन्तरं विवाहात्प्राक्कार्यमित्याह वसिष्ठः-“ अघीत्य वेदांश्च तदर्थशास्त्राण्य-
भ्यस्य लब्ध्वा स्वगुरोरनुज्ञाम् । कुर्यात्समावर्तनकर्म पश्चाद्गोदानतः पाणिनिपीडनात्प्राक् ॥ ”

द्वितीयविवाहो द्वितीये वर्षे न-

तत्रापि सत्यावश्यकत्वे द्वितीयवर्षे न कार्यमेव । तदुक्तं ग्रंथांतरे-“वधूप्रवेशं व्रतमोचनं च
पुंसः पुनर्द्वारपरिग्रहं च । नाव्दे द्वितीये विदधीत विद्वान्वदंति गर्गात्रिवसिष्ठमुख्याः ॥” इति ।
स्त्रीभरणानन्तरं पुनर्विवाहो द्वितीये वर्षे न भवतीत्यर्थः ॥ पूर्वविवाहानन्तरं द्वितीयवर्षे न भव-
तीति कस्यचिद्व्याख्यानमपाकृतम् । “ प्रमदाभृतिवासरादितः पुनरुद्धाहविधिर्वरस्य च ।
विषमे परिवत्सरे भवेद्युगलं चैव मृतिप्रदं भवेत् ॥” इति संग्रहकारवचनादिति शिवम् ॥ ६० ॥

संस्कारप्रकरणं गद्येनोपसंहरति-श्रीदैवज्ञेति ॥ स्पष्टार्थम् ॥ ज्योतिर्विद्वरनीलकण्ठविदुषः
श्रीचन्द्रिकायास्तथा पुत्रेणाहिगवीप्रसारिताधिया मौहूर्तचिन्तामणेः ॥ गोविन्देन विनिर्मितं नय-
निधौ पीयूषधाराभिधे व्याख्याने खलु संस्कृतिप्रकरणं पूर्णं सदानन्दम् ॥ १ ॥ इति श्रीदैव-
ज्ञसुकुटालंकारनीलकण्ठज्योतिर्विदुषःपुत्रगोविदज्योतिर्विद्विरचितायां मुहूर्तचिन्तामणिटीकायां पीयू-
षधाराभिधायां सपरिकरं संस्कारप्रकरणं समाप्तिमगमन् ॥ ५ ॥

अथ विवाहप्रकरणम् ६.

विवाहे शुभसमयचिन्तनमावश्यकम्-

भार्या त्रिवर्गकरणं शुभशीलयुक्ता शीलं शुभं भवति
लग्नवशेन तस्याः ॥ तस्माद्विवाहसमयः परिचित्यते
हि तन्निघ्नतामुपगताः सुतशीलधर्माः ॥ १ ॥

श्रीगणेशाय नमः ॥ गौरीनन्दनामिष्टसिद्धिसदनं विघ्नावलीभेदनं नत्वा ज्योतिषिकाग्र्य-
रामरचिते मौहूर्त्तचिन्तामणौ । गोविन्दो बुधनीलकण्ठाविधिवित्सुतुः सतामप्रणीर्विहर्त्य करपीडन-
प्रकरणं व्याख्याति विद्वन्मुदे ॥ १ ॥ अथ विवाहप्रकरणं व्याख्यायते ॥

विवाहपदार्थस्तद्वेदाश्च-

तत्र विवाहशब्देन पाणिग्रहणाख्यः संस्कारविशेष उच्यते-ते च विवाहा अष्टौ । उक्तञ्च
मनुना-“चतुर्णामपि वर्णानां प्रेत्य चेह हिताहितान् । अष्टाविमान्समासेन स्त्रीविवाहान्निबो-
धत ॥ (१) ब्राह्मो (२) देवस्तथा चा (३) ऽऽर्षः (४) प्राजापत्यस्तथा (५)
ऽऽसुरः । (६) गांधर्वो (७) राक्षसश्चैव (८) पैशाचश्चाष्टमोधमः ” इति ॥

अष्टविधविवाहलक्षणानि-

एषां लक्षणान्याह याज्ञवल्क्यः-(१) “ब्राह्मो विवाह आहूय दयिते शक्त्यलंकृता । तज्जः
पुनात्युभयतः पुरुषानेकविंशतिम् ॥ (२)-यज्ञस्थक्रत्विजे दैव (३)-आदायार्पस्तु गोद्व-
यम् । चतुर्दश प्रथमजः पुनात्युत्तरजश्च षट् ॥ (४)-इत्युक्त्वाचरतां धर्मं सह या दयिते-
ऽर्थिने । स कायः पावयेत्तज्जः षट् षड्वंश्यान्सहात्मना ॥ (५) आसुरो द्रविणादानाद्
(६)-गांधर्वः समयान्मिथः । (७) राक्षसो युद्धहरणान् (८)-पैशाचः कन्यकाच्छलात्”
इति । कायः प्राजापत्यः । छलं वंचना ॥

एतेषु कालनियमानियमव्यवस्था-

एषां कालनियममाह नारदः-“प्राजापत्यब्राह्मदैवविवाहा ऋषिसंज्ञकाः । उक्तकालेषु
कर्तव्याश्चत्वारः फलदायकाः ॥ गांधर्वासुरपैशाचराक्षसाख्याश्च सर्वदा ” इति । अतएव-
“सार्वकालमेके विवाहम् ” इति गृह्यकारवचनं गांधर्वादिविवाहविषयम् ॥

विवाहे उपोद्धातः-अनाश्रमवासपुत्रोत्पत्त्यादिरित्यादिरूपः-

स च विवाहः स्त्रीपुरुषद्वयायत्तः । तत्रापि बहुधा पुरुषायत्तः-“अनाश्रमी न तिष्ठेत्
क्षणमेकमपि द्विजः । आश्रमादाश्रमं गच्छेदेष धर्मः सनातनः ” इति च स्मरणादितरा-
श्रमोपजीव्यतया प्राधान्याच्चेति समावर्त्तनानंतरं पुरुषेणावश्यं विवाहे यतितव्यम् ॥ किंच-

अग्निहोत्रादीनां नित्यानां कर्मणां करणे पत्नीं विना नाधिकार इति स्मृतौ स्मरणात् ॥
 “ नापुत्रस्य लोकोस्ति ” इति श्रुत्या पुत्राभावे परलोके दुर्गतिबोधनाच्च ॥ तत्र पुत्राद्युत्प-
 त्तिस्तु दंपत्योरानुकूल्यं विना न स्यात् । उक्तञ्च याज्ञवल्क्येन-“ यत्रानुकूल्यं दंपत्यो-
 र्निवर्गस्तत्र वर्द्धते ” इति । त्रिवर्गो धर्मार्थकामात्मकः । स च ज्योतिःशास्त्रैक-
 देशविवाहपटलाधीन इत्येतत्सर्वं मनस्यालोच्य सप्रयोजनं विवाहप्रकरणारंभं वसंततिल-
 कया प्रतिजानीते-भार्येति । शुभं भर्त्रादेरनुकूलं शीलं स्वभावस्तेन युक्ता भार्या त्रिवर्गस्य
 धर्मार्थकामरूपस्य करणं स्थानमस्ति । अत्र स्त्रीनपुंसकलिंगयोः सामानाधिकरण्यं “ वेदाः
 प्रमाणं स्मृतयः प्रमाणम् ” इतिवत्साधु अजहल्लिंगत्वादस्य । तस्याः सुलग्नवशेन शीलं
 शुभं भवति । यतः सुतशीलधर्माः तन्निवृत्तां विवाहाधीनताम्-“ अधीनो निन्न आयत्तः ”
 इति “ त्रिवर्गो धर्मकामार्थैश्चतुर्वर्गः समोश्चकैः ” इति चामरः । उपगताः प्राप्ताः । अतो हि
 निश्चयेन विवाहसमयः परिचित्यते विचार्यते इति ॥

विवाहफलम्-

उक्तञ्च कश्यपेन-“ अथातः संप्रवक्ष्यामि गृहस्थाश्रममुत्तमम् । य आधारांन्याश्रमाणां
 भूतानां प्राणिनां तथा ॥ ऋणत्रयच्छेदकारि धर्मकामार्थसिद्धिदम् । एतत्सर्वं स्थितं स्त्रीषु
 शीलवृत्तान्वितासु च ॥ तच्छीलवृत्तलब्धिस्तु सुलग्नवशतो भवेत् । तस्मात्सम्यग्लग्नशुद्धिं प्रव-
 क्ष्याम्यनुपूर्वशः ” इति । ऋणत्रयं देवऋणं पितृऋणमृषिक्रणं च ॥

गृहस्थाश्रमप्राशस्त्यम्-

वसिष्ठोपि-“ कश्चिद्गृहाश्रमसमो न परोस्ति धर्मः सोपि स्थितः सुगुणवृत्तयुतांगनासु ।
 उद्वाहलग्नवशतो गुणवृत्तलब्धिस्तासां तथाविधसुलग्नमतः प्रवचिम् ” ॥

तत्तत्कर्मणां सुलग्नेऽनुष्ठाने जन्मकालीनग्रहजन्यदुरदृष्टनाशः-

ननु जन्मकालीनखेचरावेदितशुभाशुभं दुरतिक्रमामिति विवाहलग्नानर्थक्यामिति चेन्न ।
 ज्योतिषस्मृत्यावेदितशुभसमयारब्धविधिजन्यापूर्वजनितशुभफलेन जन्मांतरीयदुरदृष्टध्वंसो
 भवतीत्येवमर्थतया सार्थक्यात् । अत एवाह सत्याचार्यः-“ शुभक्षणाक्रियारंभजनिताः
 पूर्वसंभवाः । संपदः सर्वलोकानां ज्योतिस्तत्र प्रयोजनम् ” इति । एवं व्रतबंधादावपि
 द्रष्टव्यम् ॥ १ ॥

प्रश्नलग्नाद्विवाहे योगद्वयम्-

आदौ संपूज्य रत्नादिभिरथ गणकं वेदयेत्स्वस्थचित्तं
 कन्योद्वाहं दिगीशानलहयविशिखे प्रश्नलग्नाद्यदीदुः ।
 दृष्टो जीवेन सद्यः परिणयनकरो गोतुलाकर्कटारुखं
 वा स्यात्प्रश्नस्य लग्नं शुभखचरयुतालोकितंतद्विदध्यात् ॥ २ ॥

प्रश्नलग्नाद्विवाहयोगद्वयं स्रग्धरयाह-आदाविति । अथशब्दो मंगलार्थः । ग्रंथमध्यस्थ-
 त्वात् । यथोक्तं-“ ओंकारश्चाथशब्दश्च द्वावेतौ ब्रह्मणः पुरा । कंठं भित्त्वा विनिर्गता तस्मान्मां-

गलिकावुभौ ” इति । आदौ गणकं ज्योतिर्विदं रत्नादिभिः रत्नमणिसुवर्णवज्रफलादिभिः संपूज्य ततः प्रष्टा जनः कन्याया उद्वाहं गणकं वेदयेत् ज्ञापयेत् । “ गतिबुद्धिः ” इत्यादिना विदेर्बुद्धयर्थत्वाद्गणौ कर्तुः कर्मत्वम् ॥

**दानस्य ग्रहीतुः स्वस्थचित्तासंपादनद्वारा वक्तव्यार्थं
निर्दुष्टतासंपत्तिः फलम्—**

कीदृशं गणकम् । स्वस्थचित्तमव्याकुलांतःकरणं: “ स्वस्थे चित्ते बुद्धयः संभवन्ति ” इति लोकोक्तेः ॥ रत्नादिग्रहणमप्येतदर्थमेव । यदाह वासिष्ठः—“ शुभे दिने दैवविदं त्वभिज्ञं तांबूलपुष्पाक्षतपूर्णपाणिः । प्रष्टा च गत्वा प्रणिपत्य पृच्छेन्नवेद्य तस्मै वरकन्ययोर्भे ” इति । उत्पलोपि—“ प्रष्टा मणिकनकयुतैः फलकुसुमै राशिचक्रमभ्यर्च्य । पृच्छेद्यथाभिलषितं भक्त्या विनयान्वितः प्रश्नम् ” इति ॥

तत्र प्रथमो योगः—

तत्रैको विवाहयोग उच्यते—दिगिति । यदि प्रश्नलग्नात् दशमैकादशतृतीयसप्तमपंचमानामन्यतमे स्थितश्चंद्रो जीवेन गुरुणा दृष्टः—तदा सद्यः शीघ्रं परिणयनकर्त्ता स्यात् । यदाह वासिष्ठः—“ लग्नात् त्रिपंचास्तदशायगस्तु हिमद्युतिर्जीवनिरीक्षितश्च । तयोस्तु संबंधकरस्तदानीं नार्काशुलभो न च नीचश्चगेत् ” तयोर्वरकन्ययोः ॥ कश्यपोऽपि—“ लग्नाद्दुश्चिक्क्यपुत्रास्तकर्मलाभगतः शशी । गुरुदृष्टस्तयोरेवं संबंधं कुरुते सदा ” इति । संबंधं विवाहम् ।

द्वितीययोगस्तत्रैव—

द्वितीयो योग उच्यते । गोतुलेति । गौर्वृषः वृषतुलाकर्काणामन्यतमं प्रश्नलग्नं वा त्यात् तत्रैत् शुभग्रहैर्युतमवलोकितं वा भवेत्तर्हि तत्परिणयनं विदध्यात् । “ विलग्नगा गोधटककटाश्च हिमांशुदैत्येज्यसमन्वितास्ते । संवीक्षिता वा यदि कन्यकाया लाभो भवेत्तत्र च पृच्छकस्य ” इति वासिष्ठोक्तेः । कश्यपोपि—“ लग्नस्थान्द्रशुक्राभ्यां वीक्षिताः संयुताश्च वा । कुर्वन्ति कन्यकालाभं यदि गोधटककटाः ” इति ॥

योगान्तरे अपि तत्र—

अत्र नारदादिभिः शुक्रचंद्रयोर्दृष्टियोगश्चाभिहितः । ग्रंथकर्त्रा तु शुभस्वचरत्वाद्बुधगुर्वोरपि दृष्टिरुक्ता । सा कन्याया भर्तृप्रश्ने सति तत्प्राप्तिसूचिका ज्ञेया । तुल्यन्यायत्वात् । अथवा—“ लग्नं विधुभृगुजयुतालोकितम् ” इति पाठः कल्प्यः ॥ २ ॥

पुनस्तत एव विवाहे योगद्वयान्तरम्—

विषमभांशगतौ शशिभार्गवौ तनुगृहं बलिनौ यदि पश्यतः ॥

रचयतो वरलाभमिमौ यदा युगलभांशगतौ युवतिप्रदौ ॥३॥

अथान्यद्विवाहयोगद्वयं द्रुतविलंबितेनाह—विषमेति । चरणद्वयं स्पष्टार्थम् । अत्रोत्तरार्द्धे संसृतिवाक्योक्तकन्यालाभप्रदयोगाद्वैपरीत्यमिति युक्तितो निबद्धं ग्रंथकृता । अयमेको विवाहयोगोभिहितः ॥

विवाहे योगान्तरम्-

विषमेति । अथापरो विवाहयोगः । यदेमौ शशिभार्गवौ युगलभांशगतौ युग्मराशिगतौ युग्मांशकगतौ च बलिनी संतौ तनुगृहं पश्यतस्तदा कन्याप्रदौ स्याताम् । यदाह नारदः-
“ शुक्रेन्दु युग्मराशित्थौ युग्मांशकगतौ यदा । वीक्षिते बलिना लग्ने कन्यालाभो भवेत्तदा ”
इति ॥ ३ ॥

प्रश्नलग्नाद्वैधव्ययोगत्रयम्-

**षष्ठाष्टस्थः प्रश्नलग्नाद्यदीर्घलग्ने क्रूरः सप्तमे वा कुजः स्यात् ।
मूर्ताविंदुः सप्तमे तस्य भौमो रंडा सा स्यादष्टसंवत्सरेण ॥४॥**

प्रश्नलग्नाद्वैधव्ययोगत्रयं शालिन्याह-पष्ठेति । यदि प्रश्नलग्नादिन्दुश्चन्द्रः षष्ठाष्टमस्थस्तदा कन्या अष्टसंवत्सरेण । विवाहवर्षादिति शेषः । रंडा भर्तृनाशिका स्यात् । ततः स्वयमपि म्रियेत । सर्वथा द्वयोरपि मरणमष्टमाब्दानन्तरं स्यादित्यर्थः । संमत्यनुरोधत् । यदाह वसिष्ठः-
“ प्रष्टुर्विलग्नात्प्रबलः शशांकः शत्रुस्थितो मृत्युगृहस्थितो वा । यद्यष्टमाब्दात्परतो विवाहं करोति मृत्युं वरकन्ययोश्च ” इति ॥

तत्र द्वितीयो वैधव्ययोगः-

अथान्यः-वा अथवा लग्ने यः कश्चित्क्रूरग्रहः स्यात्ततः सप्तमे स्थाने कुजो भौमो भवेत्तदाऽष्टवर्षमध्ये रंडा स्यात् । यदुक्तं नारदेन-“ यदि लग्नगतः क्रूरस्तस्मात्सप्तमगः कुजः । विज्ञेयं मरणं पुंसः सप्तमाब्दान्तरे यदि ” । केचित्सप्तमोपि क्रूरग्रहमेवंविधे प्रश्ने निषेधंति । यदाह कश्यपः-“ एको लग्नगतः पापः पापोन्यः सप्तराशिगः । आसप्तमाब्दान्मरणं पुरुषस्य न संशयः ” इति । “ यद्युदयस्थः क्रूरस्तस्माद्यदि सप्तमो भवेत्पापः । सप्तभिरवैर्मरणं विज्ञेयं तस्य पुरुषस्य ” इति । वसिष्ठोपि-“ एकोपि लग्नोपगतश्च पापः पापस्ततोऽन्यः खलु सप्तमस्थः । आसप्तमाब्दान्निधनं वरस्य बलान्वितौ तौ कुरुतस्त्ववश्यम् ” ॥ एषां मते ‘ सप्तमे वा खलुः स्यात् ’ इति पाठः कल्प्यः । अस्मिन् पाठे विशिष्य कुजग्रहणं न कर्त्तव्यं भवति । पापत्वादेव तल्लाभादिति युक्तमुत्पश्यामः ॥

वैधव्यप्रापकं योगान्तरम्-

अथापरः-मूर्तो लग्ने इंदुः तस्य सप्तमे स्थाने भौमो भवेत्ततोऽष्टवर्षानन्तरं रंडा स्यात् । उक्तं च नारदेन-“ यदि लग्नगतश्चंद्रस्तस्मात्सप्तमगः कुजः । विवाहानन्तरं भर्ता त्वष्टवर्षं न जीवति ” ॥ ४ ॥

कुलटामृतवत्सायोगौ प्रश्नलग्नात्-

प्रश्नतनोर्यदि पापनभोगः पंचमगो रिपुदृष्टशरीरः ॥

नीचगतश्च तदा खलु कन्या सा कुलटा त्वथवा मृतवत्सा ॥५॥

प्रश्नलग्नात्कुलटामृतवत्सायोगविकल्पं दोषकवृत्तेनाह-प्रश्नतनोरिति । यदि प्रश्नलग्नात्पापग्रहः पंचमस्थानस्थः शत्रुग्रहावलोकितः सन् स्वनीचगतश्च स्यात्तदा खलु निश्चितं सा कन्या कुलटा वेश्या भवेत् । अथवा मृतवत्सा मृतापत्या वा भवेत् । तुः पादपूर्णे । यदाह

कश्यपः—“स्वनीचगः शत्रुदृष्टः पापः पंचमगो यदा । मृतपुत्रां करोत्येव कुलटां च न संशयः ॥” इति । नारदोपि—“लभ्रात्पंचमगः पापः शत्रुदृष्टः स्वनीचगः । मृतपुत्रा तदा नारी कुलटा वा न संशयः” इति । शत्रुमित्रमध्यग्रहान् ‘मित्राणि द्युमणेः’ इत्यादिना वक्ष्यत्यत्रैव ॥ ५ ॥

विवाहभङ्गयोगः प्रश्नलभ्रात्—

**यदि भवति सितातिरिक्तपक्षेतनुगृहृतःसमराशिगः शशांकः ॥
अशुभखचरवीक्षितोरिरंध्रेभवतिविवाहविनाशकारकोऽयम्॥६॥**

विवाहभङ्गयोगं पुष्पिताग्र्याह—यदीति । सितातिरिक्तपक्षे कृष्णपक्षे तनुगृहृतः यदि शशांकश्चन्द्रः समराशिषु वृषकर्कादिषु गतः सन् तनुगृहृतः प्रश्नलभ्रादिशितोरिरंध्रे पष्ठेऽष्टमे वा स्थाने स्थितः अशुभखचरैः पापग्रहैरवलोकितो भवति तदायं योगो विवाहस्य विनाशकारको भवति तदुक्तं नारदेन—“कृष्णपक्षे शशी लभ्राद्युगमराशिगतो यदि । पापदृष्टो न संबंधं करोत्येवारिरंध्रगः ॥” इति । विवाहविनाशकारक इत्यत्र प्रयोगे समासानुपपत्तिरित्यस्य समाधिश्च ग्रन्थांते करिष्यते ॥ ६ ॥

जन्मकालीनग्रहवशात् बालवैधव्यपरिहारोपायः—

**जन्मोत्थं च विलोक्य बालविधवायोगं विधाय व्रतं
सावित्र्या उत पैप्पलं हि सुतया दद्यादिमां वा रहः ।
सल्लग्नेऽच्युतमूर्तिपिप्पलघटैः कृत्वा विवाहं स्फुटं
दद्यात्तां चिरजीविनेऽत्र न भवेदोषः पुनर्भूभवः ॥ ७ ॥**

एवं प्रश्नलभ्राद्व्यामृतापत्यादियोगानभिधायेदानीं जन्मकालीनबालवैधव्ययोगविचारमति-दिशंस्तत्परिहारान् शार्दूलविक्रीडितेनाह—जन्मोत्थमिति । यथा प्रश्नलभ्राद्विधवायोगो विचारितस्तथा जन्मोत्थं जन्मकालीनं च बालविधवायोगं विलोक्य जातकशास्त्राज्जन्मकालीनलग्नवशातो वैधव्ययोगं विचार्य वक्ष्यमाणव्रतं कारयेदित्यन्वयः । तत्र बालविधवायोगानाह होरा-मकरंदे गुणाकरः—“त्यक्ता ध्वेनोष्णकरेस्तसंस्थे वाल्येपि भौमे विधवा प्रदिष्टा । पापग्रहालो-कनवर्गयाते कन्यैव वंश्या भवतीति सूत ॥ वैधव्यं क्रूरखेटैर्मदनगृहगतैर्मिश्रितैः स्यात्पुनर्भूः पापैस्तैर्वीर्ययुक्तैर्भवति परिहृता प्रेयसा सौम्यदृष्टे । अन्योन्यांशस्थयोश्च क्षितिसुतसितयोर्वैध-की योषिदुक्ता चंद्रोर्वीसूनुशुक्रा यदि मदनगृहे प्रेयसोनुजया सा ॥” इति । अन्यमपि श्लोकं पठति—“लग्ने व्यये च पाताले जामित्रे चाष्टमे कुजे । कन्या भर्तुर्विनाशाय भर्ता कन्याविना-शदः ॥” इति ॥

वैधव्ययोगपरिहारः—

जातकीयवैधव्ययोगपरिहार उच्यतेऽस्माभिः—“द्यूनाद्वाचां पतिशुभगत रंध्रभाभ्राद्भूत्युर्नो-शोरुदयगृहस्तद्वपुश्चितनीयम्” इति गुणाकरेण सप्तमस्थानाद्भर्तृसौभाग्ये विचार्ये इत्यु-

हारांक्तम् । तत्र-“यो यो भावः स्वामिदृष्टो युतो वा सौम्यैर्वा स्यात्तरय तस्यास्ति वृद्धिः ।
पापैरेवं तस्य भावस्य हानिनिर्देष्टव्या पृच्छतां जन्मतो वा ॥ ” इति भट्टोत्पलोक्तेः स्वस्वा-
मिसौम्यरीक्षितं चेत्सप्तमस्थानं भवति तदा तद्भावसुखं वाच्यम् । केचित्तु स्त्रीणां महत्यरिष्ट-
योगं तत्परिहारमाहुः ।

प्रबलवैधव्ययोगपरिहारः-

अथापरिहार्यं वैधव्ययोगे प्रतीकारमाह-विधायेति । रह इति वक्ष्यमाणमिहापक्रष्टव्यम् ।
पित्रादिः सुतया कन्यया रह एकांते हि निश्चयेन सावित्र्या व्रतं विधाय कारयित्वा एत
अथवा पैप्पलं पिप्पलसंबन्धि व्रतं एकांते विधाय पश्चादिमां कन्यां तुल्ये चिरजीविने वराय
दद्यात् । तदुक्तं व्रतखंडे-“ सावित्र्यादिव्रतादीनि भक्त्या कुर्वति याः स्त्रियः । सौभाग्यं च
मुहूर्त्वं च भवेत्तासां सुसंगतिः ” इति । सावित्रीव्रतकरणप्रकारस्तत्रैव प्रसिद्धः ॥ संहितासारे-
“अवैधव्यकरैर्योगैर्विवाहपटलोदितैः । वरायायुष्मते देया कन्या वैधव्ययोगजा ॥ ” इति ॥

वैधव्ययोगनाशकपिप्पलव्रतप्रकारः-

पिप्पलव्रतमुक्तं ज्ञानभास्करे-“बलवद्विधवायोगे बाल्ये सति मृगीदृशाम् । पिता रहसि
कुर्वति तद्वगं शास्त्रसंमतम् ॥ मुदिने शुभनक्षत्रे चन्द्रताराबलान्विते । अवैधव्यकरे योगे
लग्ने ग्रहबलान्विते । व्रतारंभं प्रकुर्वति बालवैधव्यनाशनम् ॥ सुस्ताता चित्रवस्त्राढ्या कन्या
पितृगृहाद्बहिः ॥ नीत्वाश्वत्थशमीस्थाने यद्वा बदरिकाश्रमे ॥ आलवालं प्रकुर्वति विपुलं
मृदु कर्षितम् । कुमार्याचार्यनिर्दिष्टं कृत्वा संकल्पमादरात् ॥ करकांबुप्रपूर्णेन सिंचनं प्रति-
वासरम् । चैत्रे चाश्विनमासे च तृतीयासितपक्षतः । यावत्कृष्णतृतीयान्या मासमेकं यथावि-
धि ॥ ब्राह्मणानां तथा स्त्रीणां पूजनं च समाचरेत् । तदाशिषानुयात्कन्या सौभाग्यं च सुखा-
न्वितम् ॥ प्रतिमां पार्वतीशानीं वैष्णवे भोजनेर्चयेत् । चंदनाक्षतदूर्वाद्यैर्वस्त्रपत्रैर्यथाविधि ॥
उपचारैर्यथाभक्त्या नैवेद्यैः प्रतिवासरम् । एवं व्रतप्रभावेण बालवैधव्यनिष्कृतिः । जायते
कन्यकानां च ततः पाणिग्रहक्रिया ” ॥ इत्यश्वत्थव्रतम् ॥

प्रबलवैधव्ययोगपरिहारस्त्रिधा-

अथान्यदपि अपरिहार्यबालवैधव्ययोगापहारकं प्रकारत्रयमाह-वा रह इत्यादि । वा अथवा
रह एकांते अच्युतमूर्तिः विष्णुप्रतिमा । पिप्पलघटी प्रसिद्धौ । एषां मध्ये अन्यतरेण मनो-
भीष्टेन साकं संलग्ने वक्ष्यमाणदूषणरहिते सौभाग्यगुणान्विते च विवाहलग्ने विवाहं कारयित्वा
पश्चात्तां कन्यां स्फुटं लोकप्रसिद्धं यथा भवति तथा चिरजीविने आयुष्मते वराय दद्यात्
पित्रादिरधिकारी । तदुक्तं मार्कण्डेयपुराणे-“बालवैधव्ययोगेपि कुम्भद्रुप्रतिमादिभिः । कृत्वा
लग्नं रहः पश्चात्कन्योद्वाह्येति चापरे ॥ ” इति । कुम्भ इत्युलक्षणम् । तेन मंथन्यपि ग्राह्या ।
दुर्बुधः । “ पलाशी द्रुद्रुमागमाः ” इत्यमरः । स चाश्वत्थ एव नान्यः । प्रतिमा विष्णुप्रति-
मा । शिरोभुजाद्यवयवयुता सौवर्णा न शालग्रामाशिला । सर्वत्रापि प्रमाणं वक्ष्यते ॥

(१) कुम्भेन सह विवाहः कन्यायाः-

कुम्भविवाहः सूर्यारूपसंवादे-“ विवाहात्पूर्वकाले च चन्द्रतारावले शुभे । विवाहोक्ते च मन्थ-
न्या कुम्भेन सह चोद्वहेत् ॥ पिता संकल्पवाह्यं च विवाहं विधिपूर्वकम् । सूत्रेणावेष्टयेत्पश्चाद्-
शतंतुपिधानतः । कुम्भमालंकृतं देहं तयोरेकांतमंदिरे । ततः कुम्भं च निःसार्य निमज्ज्य सलि-
लाशये ॥ ततोभिषेचनं कुर्यात्पंचपल्लववारिभिः । तत्सर्वं वस्त्रपूजाद्यं ब्राह्मणांयं निवेद्य च ॥
कन्यालंकारवस्त्राद्यं ब्राह्मणाय निवेदयेत् ॥ ” इति कुम्भविवाहः ॥ कुम्भप्रार्थना च तत्रैव-“वरु-
णांगस्वरूप त्वं जीवनानां समाश्रय । पतिं जीवय कन्यायाश्चिरं पुत्रान् सुखं वरम् ॥ देहि
विष्णुवरादेव कन्यां पालय दुःखिताम् ॥ ” इति ॥

(२) अश्वत्थेन सह विवाहः-

अश्वत्थविवाहस्तत्रैव-“ सुहृद्द्विजगुरुभार्यां संगलोच्चारणैः समम् ॥ आहूयोद्वाहकाले च
रस्यभूमौ सुमंडपे ॥ गत्वा प्रणम्य गौरीं च गणनाथं च भूरुहम् । भवानीं चैव मन्थानीं पिता
मंत्रमुदीरयेत् ॥ उद्वाहयिष्ये विधिवदश्वत्थेन मनोहराम् । कन्यां सौभाग्यसौख्यार्थहेतवेहं
द्विजोत्तम ॥ नमस्ते विष्णुरूपाय जगदानंदहेतवे । पितृदेवमनुष्याणामाश्रयाय नमो नमः ॥
वनानां पतये तुभ्यं विष्णुरूपाय भूरुह । नमो निखिलपापौघनाशनाय नमोनमः ॥ पूर्वजन्म-
भवं पापं बालवैधव्यकारकम् । नाशयाशु सुखं देहि कन्याया मम भूरुह ॥ ” इत्यश्वत्थेन
सह विवाहसंकल्पप्रार्थने । विवाहस्तु कुम्भविवाहवद्विधेयः ॥ इत्यश्वत्थीववाहः ।

(३) विष्णुप्रतिमया सह विवाहः-

एवं विष्णुप्रतिमया सौवर्ण्या सह विवाहं विधाय प्रतिमादानं विधेयम् । अथ प्रतिमादान-
विधिस्तत्रैव-“ शुभे मासि सिते पक्षे सानुकुलग्रहे दिने । ब्राह्मणं साधुसामंत्र्य संपूज्य विवि-
धार्हणैः ॥ तस्मै दद्याद्विधानेन विष्णोर्मूर्तिं चतुर्भुजाम् । शुद्धवर्णसुवर्णेन वित्तशक्त्याथवा
पुनः ॥ निर्मितां रुचिरां शंखगदाचक्राब्जशोभिताम् । दद्यानां वाससी पीते कुमुदोत्पलमा-
लिनीम् ॥ सदक्षिणां च तां दद्यान्मंत्रमेतमुदीरयेत् । ‘ यन्मया पूर्वजनुषि प्रंत्या पतिसमागमम् ॥
विषोपविषशस्त्राद्यैर्हतो वातिविरक्तया । प्राप्यमाणं महाघोरं यशःसौख्यधनापहम् ॥ वैध-
व्याद्यतिदुःखौघनाशाय सुखलब्धये । बहुसौभाग्यलब्धये च महाविष्णोरिमां तनुम् ॥ सौवर्णां
निर्मितां शक्त्या तुभ्यं संप्रददे द्विज । अनघाद्याहमस्मीति त्रिवारं प्रवदेदिति ॥ ’ एवमस्त्विति
विप्राशीर्गृहीत्वा स्वगृहं विशेत् । ततो वैवाहिकं तातो विधिं कुर्यान्मृगीदृशः ॥ ” इति प्रतिमा-
दानविधिः ॥ इति विष्णुप्रतिमाविवाहः ॥ एवं घटेनाश्वत्थेन वा विष्णुरूपेण वा एकांते विवा-
हं विधाय पश्चाद्वादित्रघोषपुरःसरं पित्रादिः कन्यादानाधिकारी कन्यामायुष्मते वराय दद्यात् ॥

कन्यादातारः विवाहे-

कन्यादातृनाह याज्ञवल्क्यः-“ पिता पितामहो भ्राता सकुल्यो जननी तथा । कन्याप्रदः
पूर्वनाशो प्रकृतिस्थः परः परः ” इति ॥ ननु ‘ पुनर्भूदिधिपूरुषा द्विः ’ इत्यमरोक्तेर्द्विः परिणी-

तायाः कन्यायाः पुनर्भूत्वेन महादोषः संभवतीत्यपेक्षायामाह-अत्र न भवेदिति । अत्रैविविधे कुंभादिविवाहानंतरं कन्यायाः पुनरायुष्मद्वारेण सह विवाहविषये पुनर्भूभवः पुनर्भूसंभू-
तदोषो नास्ति ॥ कुतो दोषो नास्तीति । उच्यते-विधानखंडे तथाभिधानात् । “स्वर्णांबुपिप्प-
लानां च प्रतिमा विष्णुरूपिणी । तथा सह विवाहे च पुनर्भूत्वं न जायते॥”(चकाराद् घटस्या-
पि) । “लक्ष्मीरूपा सदा कन्या हरिरूपं सदा जलम् । हरेर्दत्तं च यद्दानं दातुः पापहरं सदा॥
लक्ष्मीनारायणप्रीत्यै या दत्ता कन्यका बुधैः । तारयेत्सकलं दातुः कुलं पूर्वापरं सदा ॥
चंद्रगंधर्ववह्न्यंबुशिवसोमस्मरा इमे । पतयः कन्यकानां च बाल्यात्सन्ति सदैव ते ॥ तदुद्वाह-
विधिर्यत्नात्कृतो नो जनयेदघम् । यथालिभुक्तं कमलं देवानां पूजनाय वै ॥ अर्हं भवति सर्व-
त्र तथा कन्या नृणां भवेत् ॥” इति । धर्मशास्त्रेपि-“यत्किंचित्कथितं शास्त्रे शांतिकं पतिरक्ष-
णे । तत्पापमपि नो पापं येन धर्मोभिरक्ष्यते ” इति । श्रुतावपि सोमादिभिः सहोद्वाहोभिहि-
तः-“सोमः प्रथमो विविदे गंधर्वो विविद उत्तरः । तृतीयो अग्निष्टे पतिस्तुरीयस्ते मनुष्यजाः॥
सोमोददद्रंधर्वाय गंधर्वोदददग्नये । रयिं च पुत्रांश्चादादग्निर्मह्यमथो इमाम् ” इति ॥ अतो
देवभोग्यानां कन्यानां पुरुषविवाहे यथा न दोषः पुनर्भूभवस्तथात्रापि । अतएव हि लोकेपि शि-
ष्टाचारो दृश्यते-“मथन्या भास्करो यत्नात्कृतवान्दुहितुर्विधिम् । रेणुकोपि स्वकन्यायास्तरू-
द्वाहं चकार सः”इति विधानखंडे उक्तत्वात् । अतएव“पित्रा मात्रा तथा भ्रात्रा दत्ता या तोय-
धारया। विप्रामिसुहृदां साक्ष्यं कृत्वा सोद्वाहिता भवेत्”इति कात्यायनादिभिर्विवाहस्य परिभा-
षितत्वादेकदा कन्या पुरुषविवाहं निर्वर्त्य पुनर्द्वितीयपुरुषविवाहे जाते सा पुनर्भूरेवेत्यल-
मियता ॥ ७ ॥

कन्याया अस्याः प्रथमं कीदृशमपत्यं भवितेति प्रश्ने उत्तरदानप्रकारः-

प्रश्नलग्नक्षणे यादृशापत्ययुक् स्वेच्छया कामिनी तत्र चेदा-
व्रजेत् ॥ कन्यका वा सुतो वा तदा पंडितैस्तादृशापत्यमस्या
विनिर्दिश्यते ॥ ८ ॥

अथास्याः कन्यायाः कीदृशमपत्यं प्रथमं भवितेति प्रश्ने स्रग्विणीलुंदसोत्तरमाह-प्रश्नेति ।
तत्र ज्योतिर्वित्समीपे यादृशापत्ययुग्यादृशापत्यमेव विवृणुते । कन्यकेत्यादि ॥ शेषः पद्यं
स्पष्टार्थम् । यदाह शौनकः-“ आलिंग्य शिशुं कन्या पृच्छकमाश्रित्य तिष्ठति प्राक् चेत् ॥
स्त्रीहस्ता स्त्रीजननी पुंहस्ता पुत्रजननी च ” इति ॥ कन्या । यस्य कस्यापीति शेषः ॥ ८ ॥

प्रश्नसामान्येषु शुभाशुभनिर्णयोपायः-

शंखभेरीविपंचीरवैर्मंगलं जायते वैपरीत्यं तदा लक्षयेत् ॥
वायसो वाखरःश्वासृगालोपिवाप्रश्नलग्नक्षणेऽरौति नादंयदि॥९॥

अथ सामान्यतो निमित्तवशेन शुभाशुभप्रश्नं सन्निवृण्वाह-शंखेति । शंखः प्रसिद्धः । भेरी वाद्यविशेषस्ताम्रादिनिर्मितः । विपंची वीणा । एतेषां रवैः प्रश्नलक्षणं श्रुतैर्मंगलं जायते । उपलक्षणत्वान्मनोहादितुरगगजच्छत्रादिसान्निध्येपि शुभं द्रष्टव्यम् । यदाह शौनकः-
“ वादित्रतूर्यघोषो वीणावेणुप्रगीतशब्दाश्च । शंखध्वनिः प्रशस्तः पृच्छाकाले कुमारीणाम् ॥
वृषभो रथो गजो वा शंखः पद्मं ध्वजोथवा छत्रम् । सर्पति पृच्छकदेशे सोत्तमतां
व्रजति सर्वलोकस्य ॥” इति । सा विवाहा कन्या ।

प्रश्नसामान्येशुभज्ञानोपायः-

अथाशुभयोग उच्यते-वैपरीत्यमिति । वायसः काकः खरो गर्हभः । श्वा कुक्कुरः । सृगालः प्रसिद्धः । यदि प्रश्नलक्षणे वायसादिर्नादं शब्दं रौति तदा वैपरीत्यम् अशुभं लक्ष्येत् । उपलक्षणत्वादुलूकोष्टमहिषनादोप्यशुभः । उक्तं च शौनकेन-“ श्वसृगालोलूकरवो महिषो-
ष्टगजाविकप्रलापो वा ॥” इति । बृहस्पतिरपि सृगालादिसान्निध्यं निषिद्धमाह-“सृगालम-
हिषोष्ट्राश्च शिवा मेषाजकुक्कुटाः । खरकौशिकमार्जारा न प्रशस्ताः समीपगाः ॥” इति ॥

अन्येपि शुभाशुभज्ञानोपायाः विवाहादिप्रश्ने-

अत्र प्रसंगादस्माभिः शौनकोक्ताः शुभाशुभयोगा लिख्यन्ते । (तत्र शुभयोगाः)-“कुक-
लासवानरोरगगर्हभसंश्लेषणं मिथोपि भवेत् । दैवज्ञपृच्छकानां कन्या एकत्र संरमते ॥”
(कन्या एकत्रेत्यत्र संहिताया अविवक्ष्यमाणत्वाद् वृद्ध्यभावः) । “ भिद्यति यद्युदकुंभः
शय्यासनपादुकादिभंगो वा । प्रश्नसमयेपि यस्यास्तस्या वैधव्यमादेश्यम् ॥ उदयात्सप्तम-
संस्थे रविभृगुतनये शशांके वा । वैधव्यं क्षितितनये सप्तममे कन्यका म्रियते ॥ सप्तमगोर्कः
कन्यां मृतप्रजां पुंश्चलीं करोत्युदयात् । कथितं तु यथोद्वाहे योज्यं तत्प्रश्नसमयेपि ॥ (अथ
शुभा अपि)-“पृच्छा च वर्णव्रितयं समीपमाश्रुत्य तिष्ठति च्छागः । तस्यादेश्यं विदुषा यदा
तदा यागभोगित्वम् ॥ यदि पृच्छालप्रस्थौ गुरुसौम्यौ दीर्घजीविनं कुरुतः । पंचमसंस्थौ पुत्रा-
ञ्जामित्रगतौ धनं विपुलम् ॥ सर्पति यदि कुमाराः समीपगाः प्रच्छकस्य विगतभयाः । सा
कन्या पुत्रवती कथनीया मंगलवती च ॥ प्रमदात्मकद्रेष्काणे वनितांशो यदि विलम्बमा-
यातः । दृष्टः शुक्रेंदुभ्यां कन्यालाभं समादिशति ॥ प्रमदाभवननिविष्टाः प्रेक्ष्यन्ते यदि विलम्ब-
मायातम् । योषिद्रहैः सुबलिभिः कन्यालाभं तदा ब्रूयात् ॥ एवं कुमारिकाणां पृच्छालप्रे-
वरोपलब्धिः स्यात् । द्रेष्काणे भवने वा नवांशके नृप्रहैर्बलिभिः ॥” एवं शुभाशुभग्रह-
सूचितं निमित्तसंभूतं च ज्ञात्वा वक्तुर्ज्योतिर्विदो माहात्म्यमाह स एव-“ एवं कुमारिकाणां
गुणदोषतश्च कथनीयम् । दौःशील्यं निर्धनता वैधव्यं वान्यथात्वं वा ॥ दृष्ट्वा निमित्तवर्गं
नीचोच्चविधिं च जामित्रम् । कथयति फलमुद्वाहे तस्य न मिथ्या भवेद्वाणी ॥” इति ।
एवमन्यानि शुभाशुभनिमित्तानि क्षुतादिकं च ग्रन्थांतरभ्यो ज्ञेयानि ।

शुभाशुभज्ञानायोपश्रुतिसंपादनतत्प्रकारौ-

केचन विवाहे उपश्रुतिमपि विचारयन्ति । तदुक्तं विवाहवृंदावने-“ आरोग्याक्षतपूरिते
गणपतिं प्रस्थादिपात्रे शनैः सम्मार्जन्यधिवेष्टिते युवतयस्तिष्ठः सकन्या निशि । निर्याता
रजकादिवेश्मन्तु करे कृत्वा तमभ्यर्चितं यां वाचं शृणुयुस्तदर्थसदृशी लोके किलोपश्रुतिः ”

इति । तत्रोपश्रुतिमंत्रः-“उपश्रुतिर्महादेवि चण्डालगृहवासिनि । यथार्थं ब्रूहि देवि त्वं शक्रा-
ज्यप्रवाह्निनि ॥” इत्यलमतिप्रसंगेन ॥ ९ ॥

कन्यावरणे पूर्वगानि-

विश्वस्वातीवैष्णवपूर्वात्रयमैत्रैर्वस्वाग्नेयैर्वा करपीडो-
चितऋक्षैः ॥ वस्त्रालंकारादिसमेतैः फलपुष्पैः संतो-
प्यादौ स्यादनु कन्यावरणं हि ॥ १० ॥

कन्यावरणमुहूर्तं नक्तमयूरच्छन्दसाह-विधेति । उत्तराषाढास्वातीश्रवणपूर्वात्रयानुराधा-
धनिष्ठाकृत्तिकानक्षत्रैः अथवा विवाहनक्षत्रैरुपलक्षिते काले वस्त्रालंकारादिभिरादिशब्देन
खाद्यमधुरवस्तुभिः समेतैः फलपुष्पैरादौ कन्यां संतोप्य अनु पश्चात्कन्यावरणं हि निश्चयेन
स्यात् । उचितऋक्षैरित्यत्र “ऋत्यकः” इति प्रकृतिभावः ॥

कन्यावरणप्रकारः-

यदाह वराहः-“पूर्वात्रयश्रवणमित्रभर्वश्चदेवह्रीताशवासवसमीरणदैवतेषु । द्राक्षाफलेक्षु-
कुसुमाक्षतपूर्णपाणिश्रांतश्रांतहृदयो वरयेत्कुमारीम् ॥ ” इति । फलानि पूगीफलादीनि ।
कश्यपः-“पंचांगशुद्धिदिवसे चन्द्रताराबलान्विते । विवाहोक्तेषु ऋक्षेषु कुजवर्जितवासरे ।
मासाद्यादिवसं रिक्तामष्टमीं नवमीं तिथिम् । त्यक्त्वान्यादिवसे गन्धसक्तांबूलफलान्वितैः ।
सह वृद्धद्विजगणैर्वरयेत्कन्यकां सतीम् ॥” अत्र लग्नशुद्धिर्महेश्वरेणोक्ता-“अशुभस्त्रिषडायसं-
स्थितैः शुभखेटैः सुवधर्मकेंद्रगैः । यदि वोपचये गुरौ स्थिते हरिजस्थे वरयेत्कुमारिकाम् ॥ ”
इति ॥ हरिजं लग्नम् ॥ वरणं प्रार्थना ॥

वाग्दानप्रकारः-

“वाचा दत्ता त्वया कन्या पुत्रार्थं स्वीकृता मया । वरावलोकनविधौ निश्चितस्त्वं सुखी-
भव ” इति ॥ एवंप्रकारं वाग्दानाख्येति यावत् ॥

विवाहकन्यायाः योग्यायोग्यस्वरूपादयः-

तत्र विवाहकन्यालक्षणमाह मनुः-“अव्यंगांगी सौम्यनाम्नी हंसवारणगामिनीम् । तनु-
लोमकेशदशनां मृद्वंगीमुद्वहेत्स्त्रियम् ॥ नोद्वहेत्कापिलां कन्यां नाधिकांगीं न रोहिणीम् ॥
नालोमिकां नातिलोमां न वाचाटां न पिंगलाम् ॥ ऋक्षवृक्षनदीनाम्नीं नांत्यपर्वतनामिकाम् ॥
न पक्ष्यहिप्रेष्यनाम्नीं न विभीषणनामिकाम् ॥ ” इति । अंत्यश्रांडालः । शातातपः-
“ह्रस्वस्वरां मेघवर्णी मधुपिंगललोचनाम् । तादृशीं वरयेत्कन्यां गृहस्थः सुखमेवते ॥ ”
विष्णुपुराणेपि-“न इमश्रुव्यंजनवर्ती न चैव पुरुषाकृतिम् । नातिबद्धेक्षणां तद्वत्कृशांगीं
नोद्वहेत्स्त्रियम् ॥ यस्याश्च रोमशे जंघे गुल्फी यस्यास्तथोन्नतौ ॥ गंडयोः कूपको यस्या हंस-
त्याश्चैव जायते । नोद्वहेत्तादृशीं कन्यां प्राज्ञः कार्यविचक्षणः ॥ ” इति । अतिबद्धेक्षणां
निमीलितप्रायनेत्रामित्यादिसामुद्रिकशुभाशुभलक्षणलक्षितां परीक्ष्य कन्यां वरयेदिति । सामु-
द्रिकलक्षणानि काशीखण्डे वराहसंहितायामप्युक्तानि तत् एव ज्ञेयानि ॥ १० ॥

वरवरणमुहूर्तप्रकारादयः-

धरणिदेवोऽथवा कन्यकासोदरः शुभदिनेगीतवाद्यादिभिः संयुतः॥
वरवृत्तिं वस्त्रयज्ञोपवीतादिना ध्रुवयुतैर्वह्निपूर्वात्रयैराचरेत् ॥ ११ ॥

वरवरणमुहूर्तमाह-धरणिदेव इति ॥ धरणिदेवो ब्राह्मणः पुरोहितादिः । शेषं स्पष्टार्थं पद्यम् । उक्तं च व्यवहारचंडेश्वरेण-“पूर्वात्रितयमाग्नेयमुत्तरात्रितयं तथा । रोहिणी तत्र वरणे भगणः शस्यते सदा ॥ उपवीतं फलं पुष्पं वासांसि विविधानि च । देयं वराय वरणे कन्याभ्रात्रा द्विजेन वा” इति ॥

संग्राह्यवरस्वरूपम्-

कीदृशाय वराय कन्या देयेत्याह वसिष्ठः-“कुलं च शीलं च सनाथतां च विद्यां च वित्तं च वपुर्वयश्च । वरे गुणान्सप्त परीक्ष्य देया कन्या बुधैः शेषमर्चितनीयम्” ॥

त्याज्यवरस्वरूपम्-

कीदृशाय वराय न देयेत्याह चंडेश्वरः-“सितकुष्ठिन्यपस्मारे ब्रह्मन्ने राजयक्ष्मणि । अंधे च परिवित्ती च बधिरे दूरदेशगे ॥ व्यसनासक्तचित्ते च न देया कन्यका बुधैः” इति ॥ परिवित्तिलक्षणममरसिंहेनोक्तं-“परिवेत्तानुजोनूढे ज्येष्ठे दारपरिग्रहात् । परिवित्तिस्तु तज्ज्यायान्” इति । व्यसनं द्यूतादि ॥ वसिष्ठोपि “अत्यासन्ने नातिदूरेष्यत्याढ्येष्यतिदुर्बले । वृत्तिहीने च मूर्खे च षट्सु कन्या न दीयते ॥ दूरस्थानामविद्यानां मोक्षधर्मानुवर्तिनाम् । शूराणां निर्द्वनानां च न देया कन्यका बुधैः ॥” इति ॥

गुणाढ्यायैव वराय कन्या देया नान्यस्मै-

“काममामरणातिष्ठेद्गृहे कन्यतुभ्यपि । न त्वेवैनां प्रयच्छेत गुणहीनाय कर्हिचित्” ॥ अत्र हीनगुणाय कन्या न देया किंतु गुणवते दयेति तात्पर्यम् । न पुनरसंस्कृतायास्तस्या रजोदर्शनानंतरमवस्थानं युक्तम् ॥ दोषस्मरणात् ॥

रजस्वला कन्या न देया-नोद्वाह्या च-

यदाह वात्सः-“माता चैव पिता चैव ज्येष्ठो भ्राता तथैव च । त्रयस्ते नरकं यांति दृष्ट्वा कन्यां रजस्वलाम् ॥ यस्तां विवाहयेत्कन्यां ब्राह्मणो मदमोहितः । असंभाष्यो ह्यर्पां-
केयः स भवेद्वृषलीपतिः” इति । वृषली रजस्वला । याज्ञवल्क्यः-“अप्रयच्छन्नवाप्नोति भ्रूणहत्या-
मृतावृत्तौ” ॥ भ्रूणो बालकः ॥ ऋतु आर्तवं रजः । नारदोपि-यावंत ऋतवस्तस्याः समतीयुः पतिं विना । तावंत्यो भ्रूणहत्याः स्युस्तस्य यो न ददाति ताम्” इति ॥ अतएवाह वसिष्ठः-
“रजो हि दृष्टं यदि कन्यकायाः कुलद्वयं दुर्गतिमेति तस्यः । तस्मान्नितांतं च तदुक्तकालं नोल्लंघ्य पाणिग्रहणं विधेयम्” इति ॥ ११ ॥

विवाह्यकन्यावयोनिर्णयः-ग्रहशुद्धिश्च-

गुरुशुद्धिवशेन कन्यकानां समवर्षेषु षडब्दकोपरिष्ठात् ॥
रविशुद्धिवशाच्छुभो वराणामुभयोश्चंद्रविशुद्धितोविवाहः ॥ १२ ॥

अथ कन्याविवाहकालं ग्रहशुद्धिं च वसंतमालिकाष्टमसाह-गुर्विति । कन्यकातां विवाहः षड्विंशकोपरिष्ठाषड्वर्षातिक्रमानंतरं समवर्षेषु युग्मवर्षेषु सत्सु गुरुशुद्धौ सत्यां शुभः । अर्थात्पुरुषाणां विषमवर्षेषु रविशुद्धौ विवाहः शुद्धः । तदाह च्यवनः-“ षड्विंशमध्ये नोद्वाह्या कन्या वर्षद्वयं यतः । सोमो मुंकेथ गंधर्वस्ततः पश्चादुताशनः ” इति । इदमस्य व्याख्यानम्, जन्मानंतरं वर्षद्वयं सोमः कन्यां मुंके तदनंतरं द्वे वर्षे गंधर्वस्तदनंतरमग्निस्ततो मनुष्याधिकार इति षड्विंशतः प्राग्विवाहो न कार्यः । ततः षड्वर्षानंतरं समवर्षे विवाहः शुभः ॥

स्त्रीणां युग्मे पुंसामयुग्मे वयस्येव विवाहः कार्यः-

यदाह नारदः-“युग्मेव जन्मतः स्त्रीणां शुभदं पाणिपीडनम् । एतत्पुंसामयुग्मेव व्यत्यये नाशनं तयोः” इति ॥ कश्यपोपि-“विवाहा जन्मतः स्त्रीणां युग्मेव पुत्रपौत्रदः । अयुग्मे श्रीप्रदः पुंसां विपरीते तु मृत्युदः ” इति । एवं सति । स्त्रीणां विवाहोष्टमदशमवर्षयोर्भवतीत्यर्थः ॥

विवाहे कन्यायाः अष्टमं नवमं दशमं वयः श्रेष्ठम्-

अत एवाह व्यासः-“अष्टवर्षा भवेद्गौरी नववर्षा च रोहिणी । दशवर्षा भवेत्कन्या द्वादशे वृषली स्मृता” इति ॥

अष्टमनवमदशमवयस्ककन्यादाने सुफलम्-अन्यकन्यादाने सत्फलं न-

अस्य फलश्रुतिमाह वात्स्यः-“गौरीं ददन्नाकलोकं वैकुण्ठं रोहिणीं ददत् । कन्यां ददद्ब्रह्मलोकमतः परमसद्गतिम् ॥ प्राप्नोतीति शेषः । “गौरी विवाहिता सौख्यसंपन्ना स्यात्पतिव्रता । रोहिणी धनधान्यादिपुत्राढ्या सुभगा भवेत् । कन्या विवाहिता संपत्समृद्धा स्वामिपूजिता ” इति ॥ ननु नवमवर्षाया रोहिण्या अयुग्मवर्षत्वाद्विवाहः न संभवति । गर्भतो नवमवर्षग्रहणे अयुग्मवर्षत्वापरिहारात्स दोषस्तदवस्थ एव । येतु “ अयुग्मे दुर्भगा नारी युग्मे च विधवा भवेत् ” इति ॥ चंडेश्वरवाक्यमभ्यसंति तन्मते सुतरां विवाहाभावः ॥ उच्यते ॥ “ युग्मेव संपदः सौख्यं विद्या धर्मायुषी सदा । भर्तुर्दुष्टा भवत्योजे निषेकान्नात्र संशयः ” इति पराशरवाक्याद्गर्भग्रहणं यथावसीयते । नारदादिवाक्ये तु जन्मत इत्यपि तत्र षष्ठवर्षानंतरं जन्मतो विषमवर्षीयमासत्रयानंतरं नव मासाः शुभाः समवर्षीयमासत्रयं च । इदमेव च मासत्रयं नारदादिमते गृह्यते इति युक्ता व्यवस्थेति युक्तमुत्पश्यामः । एतदेवाभिप्रेत्योक्तं श्रीपतिनिबन्धे-“मासत्रयादूर्ध्वमयुग्मवर्षे युग्मे तु मासत्रयमेव यावत् । विवाहशुद्धिं प्रवदंति संतो वात्स्यादयो गर्गवराहमुख्याः” इति । “अयुग्मे दुर्भगा नारी युग्मे तु विधवा भवेत् । तस्माद्गर्भान्विते युग्मे विवाहे सा पतिव्रता” इति चंडेश्वरोक्तिश्च सार्थिका । एवं नवमवर्षस्यायुग्मत्वप्रयुक्तनिषेधोऽष्टमवर्षानंतरं मासत्रयमेव ॥ तस्मादनंतरं तु सुखेन विवाह इति व्यासवाक्येनाविरोधः ॥

स्त्रीणां गुरोः पुंसां रवेः उभयोश्च चन्द्रस्य बलमावश्यकमेव विवाहे-

एवं विहितवर्षे यस्मिन्काले गुरुशुद्धिर्भवेत्तद्वशेन विवाहः कार्यः । गुरुशुद्धिस्तु-“ बटुकन्याजन्मराशेश्चिकोणायद्विसप्तगः । श्रेष्ठो गुरुः खषट्त्रयाद्यैः पूजयान्यत्र निंदितः ” इत्युपन-

यनप्रकरणेभिहिता । यदाह गुरुः—“स्त्रीणां गुरुबलेनैव विवाहः शोभनः स्मृतः । वरस्यार्कबलं ग्राह्यमैन्दवं तूभयोरपि” “सुरगुरुबलमवलानां पुरुषाणां तीक्ष्णरश्मिबलमेव । चन्द्रबलं दम्पत्योरवलोक्य विशोधयेद्गमम्” इति वराहोक्तेः । एतच्चावश्यकमित्यभिहितम् । यदा द्वयो-
रपि गुरुबलमिष्टं भवेत्तदा पाणिग्रहः शुभदः ॥

रविगुरुबलान्यतराभावे विवाहादौ तत्संपादनोपायादिः—

द्वयोरन्यतरस्य गुर्वर्कशुद्धयै विवाहकालांतरासंभवे च तत्पित्रादिना पूजां कारयेत् ।
“रविशुद्धौ गृहकरणं विगुरुशुद्धौ व्रतोद्वाहौ । क्षौरं ताराशुद्धौ शेषं चन्द्राश्रितं कर्म” इति
राजमार्तंडोक्तसामान्यवाक्यालोचनान् वराणां विवाहानां पुंसां रविशुद्धिवशेन विवाहः
शुभः । उभयोः स्त्रीपुंसयोश्चन्द्ररविशुद्धितो विवाहः शुभः स्मृतः । अत्र संमतिः प्रागुक्ता ।

गुरुबलं नावश्यकं दशवर्षान्तरं कन्यायाः—

यदा तु कन्या कालातिक्रान्ता भवति तदा गुरुबलमनावश्यकमित्याह व्यासः—“दशवर्षं
व्यतिक्रान्ता कन्या शुद्धिविवाजिता । तस्यास्तारेन्दुलप्रानां शुद्धौ पाणिग्रहो मतः ॥” इति ।
प्राप्ते काले गुरुशुद्ध्यादिविचार इति तत्त्वम् । सा च गुरु रविचन्द्रशुद्धिर्गोचरप्रकरणेऽभिहिता ॥

चतुर्वलान्तर्गतगोचरबलाभावेष्टकवर्गजं बलम्—

गोचरबलाभावेऽष्टकवर्गादिवलं ग्राह्यमित्याह नारदः—“गोचरं त्रेधाजं चाष्टवर्गजं रूपजं
बलम् । यद्योत्तरं बलाधिक्यं स्थूलं गोचरमार्गजम् ॥” इति ॥ १२ ॥

मासाः विवाहे—

मिथुनकुम्भमृगालिवृषाजगे मिथुनगेपि रवौ त्रिलवे शुभे ॥

अलिमृगाजगते करपीडनं भवति कार्तिकपौषमधुष्वपि ॥ १३ ॥

अथैवं गुरुशुद्धिमुक्त्वेदानीं विहितमासान्द्रुतविलम्बितेनाह—मिथुनेति । मिथुनकुम्भौ प्रसि-
द्धौ । मृगो मकरः । अलिर्बृश्चिकः । वृषः प्रसिद्धः । अजो मेषः । एतद्राशिगते रवौ सति ।

आषाढे शुक्लदशमीपर्यन्तं विवाहः कार्यः मिथुने रवौ—

तत्रापि मिथुनस्थिते सूर्ये शुचराषाढस्य त्रिलवे तत्तृतीयांशे आषाढशुद्धप्रतिपदमारभ्य दश-
मीपर्यन्तं करपीडनं विवाहो भवति ।

विवाहे मासविशेषाः—

अर्थादितरराशिगते सूर्ये सति आषाढशुक्लदशम्यन्तरं हरिशयने च सति विवाहो न स्यात् ।
यदाह कश्यपः—उत्तरायणगे सूर्ये मीनं चैत्रं च वर्जयेत् । अजगोद्वन्द्वकुम्भालिमृगराशिगते
रवौ ॥ मुख्यं करग्रहं त्वन्यराशिगे न कदाचन” इति ॥ वसिष्ठः “दिनाधिपे मेषवृषालिकुम्भ-
नृशुभमनक्राव्यधटर्क्षसंस्थे । साधद्वये साधवशुक्लयोश्च सुकयोथवा कार्तिकसौम्ययोश्च ॥”

इति । धटस्तुला । शुक्रो ज्येष्ठः । सौम्यो मार्गशीर्षः । मुख्यः विवाह इति शेषः । “ आर्द्रो-
दयादूर्ध्वमिनस्य कार्यं नक्षत्रवृन्दे दशके कदाचित् । मासोक्तकर्मेतरमंगलाढ्यं कुर्यान्न सुप्रेपि
तथा मुरारी ” एतेन हरिशयनात्प्राक्कालः साधीयानित्यभिहितं भवति ॥

विवाहे उक्तमासेषु सौरचान्द्रमासयोरैक्यं श्रेष्ठम्-अन्यतरस्तु मध्यमः-

अन्यत्र सामान्यतो मासशब्देन चांद्र एव मासो गृह्यते । “ इन्द्राग्नी यत्र हूयेते ” इत्याद्युक्तेः ।
अत्र तु सौरचांद्रमासद्वयोपादानादुभयोरैक्ये विवाहफलमविकलं भवति । तदुक्तं केशवाक्येण-
“ प्रायः सौरं मानमिष्टं विवाहे तत्किं चांद्रं मानमाहुः फलेन । तस्मात्सम्यक् तत्फलाभिस्त-
दैक्ये सौरो मासः केवलः किंचिदूनः ॥ ” इति ॥ अस्यार्थः कश्यपादिभिः सौरा एव मासा
उक्ताः । तेषां च प्राशस्त्यम् ॥ “ विवाहादौ स्मृतः सौरो यज्ञादौ सावनो मतः ” इति वृद्ध-
गर्गस्मरणान् । नारदादिभिस्तु-“ माघफाल्गुनवैशाखज्येष्ठमासाः शुभप्रदाः । मध्यमाः का-
र्तिको मार्गशीर्षो वै निंदिताः परे ” इति चांद्रा एवाक्ताः । एतत्प्राशस्त्यं च वसिष्ठेनोक्तम्-
“ उद्वाहयज्ञोपनयप्रतिष्ठातिथित्रयं क्षौरमहोत्सवाद्यम् । पर्वक्रिया वास्तुगृहप्रवेशः सर्वं हि
चान्द्रेण विगृह्यते तत् ॥ ” इति । अतो द्वयोः सौरचान्द्रमासयोरैक्यो विवाहादि शुभम्, एक-
तरपक्षाश्रयणे मध्यममिति निष्कृष्टार्थः ॥ एवं च मकरसंक्रांतौ माघः कुम्भे फाल्गुने मेषे
वैशाखः वृषे ज्येष्ठः मिथुने आषाढतृतीयांशः तुलायां कार्तिको देवोत्थानादुत्तरः वृश्चिके
मार्गशीर्षः शुभ इत्यर्थः ॥ केचित्तु चांद्रमासं मुख्यमाहुः । तेनायमर्थः फाल्गुनापि विहित
इति मीनसंक्रमणसद्भावोपि शुभः । चैत्रो निषिद्ध इति मेषसंक्रांतिसद्भावेऽप्यशुभः । तदुक्तं
विवाहवृन्दावने-“ ज्ञपो न निंद्यो यदि फाल्गुने स्यादजस्तु वैशाखगतो न निंद्यः । मध्वाश्रि-
तौ द्वावपि वर्जनीयावित्यादिवाचामियमेव युक्तिः ॥ ” इति । “ अजस्तु वैशाखगतो न
निंद्यः ” इति तु निर्मूलमेव । नहि मेषसंक्रमः कचिन्निषिद्धोऽस्ति । तदेतदविचारितरमणीयम् ॥
कुतः । यतो यन्मते सौरमासस्यैव मुख्यत्वं तन्मते मेषः प्रशस्त इति चैत्रेऽपि विवाहप्रसंग
इति विपरीतस्यापि वक्तुं शक्यत्वात् । उक्तं च चूडारत्ने-“ पौषेऽपि मकरस्थके चैत्रे मेषगते
रवौ । आषाढे मिथुनादित्ये केप्याहुः करपीडनम् ॥ ” इति । किंच वसिष्ठवाक्ये-“ दिनाधिपे
मेषवृषा ” इत्यादौ सौरचांद्रमासयोरुपादानस्य वैयर्थ्यापातात् । तस्मादुभयोरैक्ये विवाहः प्रश-
स्तः तत्र माघफाल्गुनवैशाखज्येष्ठा मुख्याः । यत्र तु निषेधानंतरं प्रतिप्रसवो यथा दक्षिणा-
यने विवाहं निषिद्धय कार्तिकमार्गशीर्षौ विहितौ तत्र मध्यमत्वम् । अतएव कार्तिकसौम्य-
योश्च वसिष्ठेन पृथगुक्तिः ॥ नारदवाक्ये तु तयोः स्पष्टमेव मध्यमत्वमुक्तम् । अतो विवाह-
पटले गर्गः-“ पुत्रोपेता तु कार्तिके । धनधान्यसुतापेता सौम्ये भर्तृपरायणा ” इत्युक्तवान् ।
तदपि धनुःसंक्रांतिव्यतिरिक्तविषयं द्रष्टव्यम् । हरिशयनात्प्रागाषाढतृतीयांशश्च मध्यमः ॥

हरिशयनकालो विवाहे निषिद्धः-

हरिस्वापांतर्गताः आषाढश्रावणभाद्रपदाश्विनकार्तिकाः पौषश्चैते निषिद्धाः ॥

धनुर्गतपौषः विवाहे निषिद्धः-

धनुषि पौषस्त्वत्यंतं निषिद्धः “ मीने धनुषि सिंहे च स्थिते सप्ततुरंगमे । क्षौरमन्नं न कुर्वीत
विवाहं गृहकर्म च ॥ ” इति गार्ग्योक्तेः । अन्नमन्नप्राशनं विहितकालातिक्रान्तं, क्षौरं चौलं च

स्वतंत्रम् ॥ यत्तूपनयनांगं क्षौरं-तस्य न निषेधः 'चैत्रे मीनगते रवौ' इति विहितोपनयनस्य विषयालाभात् । अथोत्तरार्धं व्याख्यायते-अलीति । अलिमृगाजाः प्राग्व्याख्याताः । एतद्वाशिगते सूर्ये सति कार्तिकपौषमधुष्वपि करपीडनं भवति । यथा वृश्चिके कार्तिकः मकरे पौषः तथा मीने चैत्रोपीत्यर्थः । इदं तु सौरमासग्राहिणां मतम् । अतएवाधुनोक्तचूडार-
त्नस्थवाक्ये 'केप्याहुः करपीडनम्' इत्युक्तम् । श्रीधरोपि-"पौषे च कुर्यान्मकरस्थितेर्के चैत्रे भवेन्मेषगतो यदा स्यात् ॥ प्रशस्तमाषाढकृतं विवाहं वदन्ति गर्गा मिथुनस्थितेर्के " इति-
तदेतत्प्रागभिहितन्यायादुपेक्ष्यम् ॥

अत्यन्तातिक्रमेऽयं कालः-

अथवा केवलमतांगीकारेण मध्यमत्वमंगीकृत्य कालांतरानपेक्ष्यवश्यदेयकन्याविषयम् ।
अत्र 'गीर्वाणांबुप्रतिष्ठा ० ५-२६' इत्यादिना मासनिर्णयः सामान्यतः कृतोप्येतादृशविशेष-
भाभिधानार्थं पुनर्ग्रथकृतोक्तः ॥ १३ ॥

जन्ममासजन्मर्क्षजन्मतिथिनिषेधः-आद्यगर्भजस्त्रीपुंसयोः-

आद्यगर्भसुतकन्ययोर्द्वयोर्जन्ममासभतिथौ करग्रहः ॥

नोचितोऽथ विबुधैः प्रशस्यते चेद्वितीयजनुषोः सुतप्रदः ॥१४॥

मासप्रसंगाज्जन्ममासादिप्रयुक्तनिषेधविधौ रथोद्धतावृत्तेनाह-आद्येति ॥ यस्मिन् । चाद्वि-
मासे जन्म स जन्ममासः, जन्मतिथिमारभ्य त्रिंशत्तिथ्यात्मको मासो जन्ममासो वेति ।
उच्यते । द्वयमप्याद्यप्रकरणे 'जन्मर्क्षमासतिथयः १-३४' इति पद्यव्याख्यात्रसरे विविच्य
व्याकृतमस्माभिः यस्मिन् भे नक्षत्रे जन्म तज्जन्मभम् । यस्यां तिथौ जन्म सा जन्मति-
थिः । समाहारद्वन्द्वः । आगमानुशासनस्यानित्यत्वान्नुमभावः । उपलक्षणत्वात्तन्मुहूर्तोपि ।
तत्राद्यगर्भसुतकन्ययोर्द्वयोः करग्रहो विवाहो नोचितो निषिद्ध इत्यर्थः । यदाह वसिष्ठः-
"स्वजन्ममासर्क्षतिथिक्षणेषु वैनाशिकावृक्षगणेषु चैवम् । नोद्वाहमात्माभ्युदयाभिकांक्षी नैवाद्य-
गर्भद्वितयं कदाचित्" ॥ क्षणो मुहूर्तः । नारदोपि-"न जन्ममासे जन्मर्क्षे न जन्मदिवसेपि
वा । आद्यगर्भसुतस्याथ दुहितुर्वा करग्रहः ॥" इति । जन्मदिवसे जन्मतिथौ ॥

जन्मादिनादिनिषेधानामपवादः-

आवश्यकत्वेऽपवादो जगन्मोहने-"जातं दिनं दूषयते वसिष्ठः पंचैव गर्गस्त्रिदिनं तथात्रिः ।
तज्जन्मपक्षं किल भागुरिश्च त्रते विवाहे गमने क्षुरे च ॥" इति । अथेति । द्वितीयजनु-
षोरनाद्यगर्भयोश्चेद्विवाहः तर्हि सुतप्रदो विबुधैः पंडितः प्रशस्यते । एतच्च तृतीयगर्भादावपि
द्रष्टव्यम् । सर्वथाद्यगर्भराहित्यं विवक्षितम् । केचित्तु 'चेदनाद्यजनुषोः' इति पठन्ति । यदाह
च्यवनः-"जन्मर्क्षे जन्ममासे वा तारायामथ जन्मनि । जन्मलग्रे भवेदूढा पुत्राढ्या पतिवह-
भा" इति ॥ चण्डेश्वरः-"जन्ममासे तु पुत्राढ्या धनाढ्या जन्मभोदये । जन्मलग्रे भवेदूढा
वृद्धा संततिःसौख्यभाक्" इति । एतच्चानाद्यगर्भविषयम् । आद्यगर्भे साक्षान्निषेधाभि-
धानात् ॥ १४ ॥

त्रिज्येष्ठद्विज्येष्ठविषये-

ज्येष्ठद्वंद्वं मध्यमं संप्रदिष्टं त्रिज्येष्ठं चेन्नैव युक्तं कदापि ॥

केचित्सूर्यवह्निगं प्रोह्यचाहुर्नैवान्योन्यज्येष्ठयोः स्याद्विवाहः १५

प्रसंगाज्येष्ठमासप्रयुक्तं विशेषं शालिन्याह-ज्येष्ठद्वंद्वमिति । पुत्रो ज्येष्ठः, कन्या च ज्येष्ठा, मासोपि ज्येष्ठः इत्येतत् त्रिज्येष्ठं ज्येष्ठत्रयमुच्यते । तत्कदापि नैव युक्तं नैव प्रशस्तम् । ज्येष्ठे मासे ज्येष्ठवधूवरयोर्नैव विवाहः कार्य इत्यर्थः । यदा त्वेकतरज्येष्ठत्वे ज्येष्ठमास्यपि भवति । यदाह गुरुः-“ज्येष्ठे न ज्येष्ठयोः कार्यं नृनार्योः पाणिपीडनम् । तयोरन्यतरे ज्येष्ठे ज्येष्ठमासेपि कारयेत् ॥ ” इति । एतच्चान्यतरेण ज्येष्ठत्वं द्विविधं-ज्येष्ठमासो ज्येष्ठो वरश्च, ज्येष्ठो मासः कन्या च ज्येष्ठा, एतज्ज्येष्ठद्वंद्वं मध्यमं संप्रदिष्टम् । अगतिविषयमित्यर्थः । एको ज्येष्ठोऽन्यद्वयमज्येष्ठमुत्तममेव । यदाह वराहः-“द्वौ ज्येष्ठौ मध्यमौ प्रोक्तावेकज्येष्ठः शुभावहः ॥ ज्येष्ठत्रयं न कुर्वीत विवाहे सर्वसम्मतम् ” इति । पराशरोपि-“अज्येष्ठा कन्यका यत्र ज्येष्ठः पुत्रो वरो यदि । व्यत्ययो वा तयोस्तत्र ज्येष्ठमासः शुभप्रदः ” इति ॥ केचित्तु ज्येष्ठमासाभावेपि वरकन्ययोर्येष्ठत्वमपि मध्यममाहुः, तदसत् । वधूवरान्यतर-ज्येष्ठराहित्यं विवक्षितं प्रागुक्ते तद्वाक्ये, नतु ज्येष्ठमासाभावेपि द्वयोर्वधूवरयोः ज्येष्ठयोः सर्वथा निषिद्धो विवाहः । यदाह गङ्गा-“ज्येष्ठायाः कन्यकायाश्च ज्येष्ठपुत्रस्य वै मिथः । विवाहो नैव कर्तव्यो यदि स्यान्निधनं तयोः ॥ ” इति । तदेतदुक्तं ग्रंथकृता ‘नैवान्योन्यं ज्येष्ठयोः स्याद्विवाहः’ इति । ज्येष्ठत्रयनिषेधस्त्वतिदोषाधिक्यसूचनार्थः ॥

त्रिज्येष्ठमिति शब्दस्य साधनम्-

कथं त्रिज्येष्ठमित्यस्य साधुत्वम् । ज्येष्ठो मासः ज्येष्ठो वरः ज्येष्ठा कन्येति त्रीणि पदानि तेषां ज्येष्ठा इतिद्वंद्वपवादे “सरूपाणामेकशेष एक विभक्तौ” इत्येकशेषो न प्राप्नोति ॥ सरूपत्वाभावात् ॥ अथोच्यते ज्येष्ठो मासः ज्येष्ठश्च वरः ज्येष्ठा च कन्येति विग्रहे यद्यपि “सरूपाणाम्” इत्येकशेषो बैरूप्यान्न प्राप्नोति । तथापि ‘सरूपाणाम्’ इत्यनुवृत्तौ ‘पुमान् स्त्रिया’ इत्येकशेषे ‘यः शिष्यते स निवर्त्यमानार्थमाचष्टे’ इति ज्येष्ठावितिपदं संसाध्य ज्येष्ठश्च ज्येष्ठौ चेति विग्रहे सेत्स्यति । तन्न, असारूप्यादेवात्राप्येकशेषाभावस्य सिद्धेः ॥ अथ मासवाची ज्येष्ठशब्दोस्ति । ‘वैशाखे माधवो राधो ज्येष्ठे शुक्रः शुचिस्त्वयम्’ इत्यमरोक्तः । तेन ज्येष्ठमासवाचकज्येष्ठशब्देन साकमेकशेषो भविष्यति इति चेत्, न । तदापि अमरोक्तावेव ‘ज्यैष्ठे शुक्रः शुचिस्त्वयम्’ इति आदिवृद्धिसहितस्य पाठान् । अनुशासनबलाच्च । तथाहि । ज्येष्ठानक्षत्रेण युक्ता पौर्णमासीत्यत्र “नक्षत्रेण युक्तः कालः” इत्यणि सति “तद्वितेष्वचामादेः” इत्यादिवृद्धौ “यस्येति च” इत्यकारलोपे ज्यैष्ठ इति सिद्धम् । ततः स्त्रियां “टिड्ढाणञ्” इति ङीपि पुनः “यस्येति च” इति लोपे सिद्धं ज्यैष्ठोति । तस्माज्ज्यैष्ठौ विद्यतेऽस्मिन्नित्यर्थे “सास्मिन्पौर्णमासीति संज्ञायाम्” इत्यणि “यस्येति च” इत्यकारलोपे सिद्धं ज्यैष्ठमिति । अतएवामरसिंहोपि-“पुण्ययुक्ता पौर्णमासी पौषो मासे तु यत्र सा । नाम्ना स पौषो माघाद्याश्चैवमेकादशापरे” इत्यादिवृद्धिसहितानेव पौषादीनूचे । क्वचित्तु ज्यैष्ठमिति पाठः सप्रामादिकः ।

तस्मादेकशेषः सर्वथानुपपन्नः । एवमशुद्धैकशेषांगीकारे सत्यपि त्रिशब्देन साकं त्रयाणां ज्येष्ठानां समाहार इति “तद्वितर्थात्तरपदसमाहारे च” इति तत्पुरुषसमासे “संख्यापूर्वो द्विगुः” इति द्विगुसंज्ञायाम् “द्विगोः” इति ङीप् त्रिज्येष्ठीति भाव्यं न पुनस्त्रिज्येष्ठमिति । अत्र क्रमेण समाधिः ॥ “ओगुर्णः” इत्यत्र “ओरोत्” इति वक्तव्ये गुणग्रहणं ‘संज्ञापूर्वको विधिरानित्यः’ इति परिभाषाज्ञापनार्थम् । तेन “तद्वितेष्वाचामादेः” इत्यादिवृद्धेरानित्यतामंगीकृत्य ज्येष्ठमासप्रयोगोपपत्तिः । अतो ज्येष्ठौ च ज्येष्ठश्चेति सरूपत्वादेकशेषः सिद्धः । ततस्त्रिशब्देन समासे “पात्राद्यंतस्य न” इति स्त्रीत्वनिषेधात्पात्रादेराकृतिगणत्वात्प्रसक्तत्वमंगीकार्यमिति सिद्धं त्रिज्येष्ठमिति ॥

त्रिज्येष्ठे विवाहनिषेधापवादः—

अथास्यापवाद उच्यते—केचिदिति । सत्यावश्यकत्वे सूर्यं वह्निगं कृत्तिकास्थं प्रोह्य त्यक्त्वा ज्येष्ठमासेपि ज्येष्ठस्य वरस्य कन्याया वा विवाहः शुभः इति केचिदूच्युः ॥

ज्येष्ठापत्यस्य न ज्येष्ठे इत्यत्राप्येतदपवादातिदेशः—

एतच्च तुल्यन्यायत्वाज्ज्येष्ठापत्यस्य न ज्येष्ठे इति सामान्यतो मंगलकृत्यनिषेधोपि द्रष्टव्यम् । यदाह भरद्वाजः—“ज्येष्ठे ज्येष्ठस्य कुर्वीत भास्करे चानलस्थिते । नोत्सवादीनि कार्याणि दिग्दिनानि च वर्जयेत्” ॥ विशेषमाह स एव “दशाहं चैव गर्गस्तु त्रिदशाहं बृहस्पतिः । अर्कभोग्यान्निभयं मुनिः प्राह पराशरः” ॥ इति । तत्रांतरेपि “कृत्तिकास्थं रविं त्यक्त्वा ज्येष्ठे ज्येष्ठस्य कारयेत् । उत्सवादीनि कार्याणि दिनानि दश वर्जयेत् ॥ व्रतबंधं विवाहं च चूडां कर्णस्य वेधनम् । ज्येष्ठमासे न कुर्वीत कल्याणं ज्येष्ठपुत्रगम्” इति ॥

मार्गशीर्षेपि ज्येष्ठवच्छुभकृत्यनिषेधः—

अत्र ज्येष्ठपुत्रदुहित्रोज्येष्ठमासवन्मार्गशीर्षेपि मंगलकृत्यनिषेधमाह वात्स्यः—“मार्गशीर्षे तथा ज्येष्ठे विवाहं चौलमेव च । ज्येष्ठपुत्रदुहित्रोश्च न कुर्वीत व्रतं तथा” ॥ भरद्वाजोपि—“मार्गशीर्षे तथा ज्येष्ठे क्षौरं परिणयव्रतम् । आद्यपुत्रदुहित्रोश्च यत्नतः परिवर्जयेत्” इति ॥ स्वयं च ग्रंथकर्त्रा—“ज्येष्ठापत्यस्य न ज्येष्ठे कैश्चिन्मार्गेषु नेप्यते” इत्युक्तं प्राक् । कैश्चिद्ग्रहणं शिष्टाचाराभावं सूचयितुं कृतम् ॥ १५ ॥

सोदरादिविषये द्वित्रिशोभनादिविचारे कालावधयः—

सुतपरिणयात्षण्मासांतः सुताकरपीडनं

न च निजकुले तद्वद्वा मंडनादपि मुंडनम् ।

न च सहजयोर्द्वये भ्रात्रोः सहोदरकन्यके

न सहजसुतोद्वाहोब्दार्धे शुभे न पितृक्रिया ॥ १६ ॥

निजकुलोत्पन्नानां तथैकोदराणामपि पुत्रकन्यानां विवाहादिमंगलकृत्ये कालनियमः पुरःसरं पूर्वापरभावनिषेधं विशेषांतरं च हरिणीच्छंदसाह—सुतपरिणयादिति ॥ देहलीदीपकन्यायेनात्रापि निजकुल इति संबध्यते । निजकुले स्ववंशे सुतस्य परिणयोद्विवाहात्परतः

षण्मासांतः सौरमासषट्कमध्ये सुतायाः कन्यायाः विवाहो न स्यात् । उक्तं च वसिष्ठेन-
 “पुत्रोद्वाहान्नैव पुत्र्याः कदाचिदाषण्मासात्कार्यमुद्वाहकर्म ” इति ॥ नारदोपि-“पुत्रोद्वाहा-
 त्परं पुत्रीविवाहो न ऋतुत्रये । कुर्यान्न व्रतमुद्वाहान्मंगले नाप्यमंगलम् ” इति ॥ अयं च
 निषेधः कुलपरो द्रष्टव्यः । यदाह वात्स्यः-“स्त्रीविवाहः कुले निर्गमः कथ्यते पुंविवाहः
 प्रवेशो वसिष्ठादिभिः । निर्गमादादितो न प्रवेशो हितस्तत्र संवत्सरांतोऽवधिः कीर्तितः ”
 इति ॥ अद्भेदे तु नायं कालनियम इति “चूडाव्रतं च ” ६-१८१ इत्यत्र ग्रंथकृद्वक्ष्यति ॥

विवाहानंतरं चौलोपनयनव्रतसमावर्तनानि कार्याणि उक्तकालमध्ये-

निजकुल इति । स्ववंशे पुत्रस्य कन्याया वा मंडनाद्विवाहान्मुंडनं चौलमुपनयनं महाना-
 म्नादिव्रतचतुष्टयं समावर्तनं वा तद्वत्षण्मासांतर्न कार्यम् । यदाहात्रिः-“कुले ऋतुत्रयाद-
 वार्द्धिमंडनान्न तु मुंडनम् ” इति । तस्मान्मुंडनान्मंडनं कार्यम् । यदाह नारदः-“मुंडना-
 न्मंडनं कार्यं मंडनान्नैव मुंडनम् ” इति । तथा कन्याविवाहादनंतरं पुत्रस्य विवाहः कार्यः ।
 वसिष्ठः-“पुत्रीविवाहात्परतः सदैव शुभप्रदं पुत्रविवाहकर्म ” इति ॥

एकोदरयोरेकोदरकन्यके न देये-

न चेति-सहजयोः सोदरयोर्भ्रात्रोस्सहोदरकन्यके न देये नोद्वाह्ये । उक्तं च नार-
 देन-“न चैकजन्मनोः पुंसोरेकजन्ये तु कन्यके । नूनं कदाचिदुद्वाह्ये नैकदा मुण्डनद्वयम् ॥”
 इति । “एकजन्ये तु कन्ये द्वे पुत्रयोनैकजन्ययोः” इति वसिष्ठोक्तेश्च ॥ अत्र चकारोक्तस-
 मुच्यार्थः । तेनैकस्मै वराय सहोदरकन्याद्वयमपि न देयमित्यर्थः । “न पुत्रीद्वयमेकस्मै
 प्रदद्यात्तु कदाचन ” इति वसिष्ठोक्तेः ॥

प्रत्युद्वाहः न कार्यः ।

नारदोपि-“प्रत्युद्वाहो नैव कार्यो नैकस्मै दुहितृद्वयम् ” इति । प्रत्युद्वाहो विनिमयवि-
 वाहः मत्पुत्राय चेत्त्वया कन्या दीयते तदा मयापि त्वत्पुत्राय कन्या देयेत्येवं पणबंधरूपः ।
 कान्यकुब्जभाषया गुरावद् इत्याहुः । एतादृशः पणबंधो भगिन्यादिदानेपि द्रष्टव्यः ॥

एकोदरयोः षण्मासाभ्यन्तरे समानसंस्कारौ न विधेयौ-

न सहजसुतोद्वाहोऽवदार्द्ध इति । सुतश्च सुतश्च सुतौ ॥ ‘सरूपाणाम्’ इत्येकशेषः ।
 सुता च सुता च सुते । पूर्ववदेकशेषः । सुता च सुतश्च सुतौ ॥ “पुमान् स्त्रिया” इत्येक-
 शेषः । सुतौ च सुतौ च सुते चेति कृतैकशेषाणां द्वेद्वः । अत्रापि “पुमान् स्त्रिया” इत्येक-
 शेषः । सहजाश्च ते सुताश्चेति कर्मधारयः । तेषां सोदरभ्रातृणां विवाहः अद्भेदे वर्षार्द्धे
 सौरषण्मासमध्ये न कार्यः । यदाह नारदः-विवाहस्त्वेकजन्यानां षण्मासाभ्यन्तरे यदि ।
 असंशयं त्रिभिर्वर्षैस्तत्रैका विधवा भवेत् ॥ विवाह इत्युपलक्षणम् । तेन समानसंस्कार एक-
 मातृजयोः पुत्रयोः कन्ययोर्वा पुत्रकन्ययोर्वा न कार्य इत्यर्थः । तथा च वृद्धमनुः-“एकमा-
 तृजयोरेकवत्सरे पुरुषस्त्रियोः । न समानक्रियां कुर्यान्मातृभेदे विधीयते ” इति ॥ समान-
 क्रिया चूडाकरणादिका एकवर्षमध्ये निषिद्धेत्यर्थः । एकवत्सर इति कालसावकाशद्योतनाय
 “षण्मासमध्ये तु सर्वथैव न कार्या । “विवाहस्त्वेकजन्यानां षण्मासाभ्यन्तरे यदि ” इत्यनुपदो-
 कनारदवाक्यस्वरसात् ॥

यमलयोष्णमासाभ्यन्तरेपि समानसंस्कारौ न विधेयौ-

यमलजातयोस्त्वपत्ययोर्नियतकालानां जातकर्माद्येककर्मणामेकक्रियात्वेपि निषेधाभावः । वर्षभेदेन तदसंभवात् । नन्वत्र पुरुषस्त्रियोरित्युक्ते पुरुषकन्ययोरेव समानक्रियानिषेधोवगम्यते न द्वयोः कन्ययोः पुत्रयोर्वेति । न च पुरुषौ च स्त्रियौ चेति द्वंद्वे कृते द्वयोः पुत्रयोः कन्ययोर्वा निषेधः सेत्स्यतीति वाच्यम् । यतः ‘सकृदुच्चारितः शब्दः सकृदेवार्थं गमयति’ इति न्यायात् पुत्रकन्ययोरनिषेधः स्यात् । आवृत्त्या विवक्षितार्थसिद्धिश्चेति चेन्न । आवृत्ती प्रमाणाभावात् । किंच पुरुषौ च स्त्रियौ चेति कृतैकशेषयोः पुरुषयोः स्त्रियोश्चेति “चार्थे द्वंद्वः” इति द्वंद्वे चतुष्पाद्विवचनानुपपत्तेः । ननु-“युगपदधिकरणवचनो द्वंद्वः” इति वार्तिककारवचनात् धर्वा च खदिरी च धवखदिरावित्यादावन्योन्यसाहित्यप्रातिपत्तये द्विवचनबहुवचनातेनैव द्वन्द्वांतःपातिना सर्वेण पदेन विगृहीतव्यमिति नियमः । अतएव द्वन्द्वापवादके एकशेषसूत्रे महाभाष्यकृतापि सह विवक्षायामेकशेष इत्येकः षष्ठः पक्षः उपन्यस्तः । तत्र तेनैवाशंक्य समाहितं “न तर्हीदानीमिदं भवति । वृक्षश्च वृक्षश्च वृक्षौ वृक्षाश्च वृक्षाश्च वृक्षाः इति । नैतत्सहविवक्षायां भवति । तथापि ‘निदर्शयितुं बुद्धिरेव निदर्शयितव्यम्” इति ॥ अतः कृतसाहित्यप्रातिपादनयोः पुरुषयोः स्त्रियोश्च द्विवचनांतयोर्द्विद्वैतव बहुवचनोपपत्तिः । एवं सति पुत्रकन्ययोः सोदरयोः समानक्रियानिषेधो न तु पुत्रयोर्द्वयोः स्त्रियोश्चेति । वस्तुतस्तु तत्रैकवचनांतपदाविग्रह एवासाहित्यप्रातिपत्तिस्तु द्वन्द्वात्पर्यादुपपन्नेति नानेकपदलक्षणादिक्लेशः सोढव्यः इत्येतत्प्रपंचितं तंत्ररत्ने महता व्यासेन । महाभाष्यकृदुक्तिस्तु द्वयादीनामेव परस्परसाहित्येन द्विवचनाद्यर्थसंपत्तौ वचनांतरानवसरप्रतिपादिकेत्यभियुक्ताः । तथा च प्रागुक्तश्चतुष्पापत्तिरूपो दोषः स्यादेवेति । अस्ति चेन्न । एकमातृजयोरिति द्विवचनानुपपत्तिः स्यात् ॥ तत्रापि बहुवचनमस्तु । एकमातृजातानामेकवत्सरे पुरुषाणामिति चेन्न । उभयथापि छन्दोभङ्गदोषापत्तेः ॥ किंच यद्ययमर्थो विवक्षितः स्यात्तदा छंदोभंगदूषणमपहाय स्पष्टैरेव पदांतैरचारदादिवाक्यवन्निषेधं कुर्यात् । अथ ब्रूमः । एकमातृजयोः सोदर्ययोः ययोः कयोश्चित्समानक्रियानिषेध इत्येतावानस्य वचसार्थः । द्विवचनोपादानं तु द्वयोरपि निषेधो यथा स्यात् । तत्र कैमुतिकन्यायेन त्रयाणां सोदराणामर्थाक्षिप्त एव निषेधः । पुरुषस्त्रियोरिति तु पदं दृष्टांतान् । नारदादिवाक्ये तु बहुवचनोपादानं बहूनामपि सोदराणां संप्रहार्थम्, नतु बहुत्वविवक्षया बहूनामेव सोदराणां निषेधार्थम् । तेन द्वयोर्बहूनां वा सोदराणां निषेधः सिद्धयति । अतएव पराशरोपि-“एकोदरप्रसूतानामेकस्मिन्वत्सरे यदि । पाणिग्रहो भवेन्नूनं तत्रैका विधवा भवेत् ॥” इति ॥

एकोदरयोरुपनयनसंस्कारो न कार्यः-एकवर्षे एकदा वा-

तुल्यन्यायत्वाद्यज्ञोपवीतसंस्काराद्द्वयोरन्यतरस्य नाश इत्यर्थः । ‘नैकदा मुंडनद्वयम्’ इति वसिष्ठोक्तेः । एकदा एकस्मिन्वर्षे मुंडनं चौलमुपनयनं वा ॥

सोदरस्त्रीपुंसयोर्विवाहोपनयनयोरिति स्त्रीणामुपनयनं
तत्र प्राप्नोतीत्यादिविचारः-

ननु कन्याविवाहकाल एव उपनयनं निर्णीयते । यदाह हारीतः-“ द्विविधाः स्त्रियो-ब्रह्म-
वादिन्यः सद्योवध्वश्च । तत्र ब्रह्मवादिनीनामुपनयनं वेदाध्ययनं भिक्षाचर्या च । सद्योवधूनां
तु उपस्थिते विवाहे यथाकथंचिदुपनयनं विधाय विवाहः कार्यः” एवं सति सोदरकन्याविवाहस्य
सोदरपुत्रोपनयनस्य च समानसंस्कारत्वात्तयोरेकवर्षे निषेधः स्यात् । उच्यते॥ “ गर्भाष्टमेषु
ब्राह्मणमुपनयेत् गर्भैकादशेषु राजन्यं गर्भद्वादशे वैश्यम् ” इति, अन्यच्च-वसंते ब्राह्मणमु-
पनयेत् ग्रीष्मे राजन्यं शरदि वैश्यम् ” इति आपस्तम्बादिसूत्रेषु “स्वकुलाचारधर्मज्ञो माघमासे
तु फाल्गुने । विधिज्ञश्चार्थवाञ्छत्रे वेदवेदांगपारगः ॥ वैशाखे धनवान्वेदशास्त्रविद्याविशारदः ।
उपनीतः कुलाढ्यः स्याज्ज्येष्ठे विधिविदां वरः ॥” इति नारदादिसंहितास्वपि ब्राह्मणादिव-
र्णत्रयग्रहणात्पुंल्लिङ्गस्याविवाहितत्वाच्च स्त्रीशूद्राणां व्रतबंधनिषेधावगमात् । यानि तु-“ विप्रा-
णामुपनयनं वसंतसमये धराधिनाथानाम् । ग्रीष्मर्तौ शरदि विशां मासाः साधारणाश्च माघा-
द्याः ॥” इति वसिष्ठादिवाक्यानि पुंस्त्रीसाधारणानि प्रतीयन्ते, तानि नारदवाक्यैक्यताबलात्पुं-
विषयकाण्येव । विप्राश्च विप्राश्च विप्रा इति “ पुमान्स्त्रिया ” इत्येकशेषे प्रमाणाभावः ।
अतएव याज्ञवल्क्यः-“ गर्भाधानमृतौ पुंसः सवनं स्यंदनात्पुरा । षष्ठेष्टमे वा सीमंतो मास्येते
जातकर्म च ॥ अह्न्येकादशे नाम चतुर्थे मासि निष्क्रमः । षष्ठेऽन्नप्राशनं मासि चूडा कार्या
यथाकुलम् ॥ एवमेनः शमं याति बीजगर्भसमुद्भवम् ” इत्युक्त्वा मध्ये चोपनयनं विहाय
“तूष्णीमेताः क्रियाः स्त्रीणां विवाहस्तु समंत्रकः” इत्याहस्म । ततः-“गर्भाष्टमेष्टमे वाब्दे ब्राह्म-
णस्योपनायनम् । राज्ञामेकादशे सैके विशामेके यथाकुलम् ॥” इत्युपनयनमुवाच । यद्येषो-
भिप्रायोऽनभिमतः स्यात्तदा ‘ चूडा कार्या यथाकुलम् ’ इत्यस्याग्रे ‘गर्भाष्टमे’ इत्येकं पञ्चमु-
क्त्वा “एवमेनः शमं याति बीजगर्भसमुद्भवम् । तूष्णीमेताः क्रियाः स्त्रीणां विवाहस्तु समंत्रकः”
इत्यवश्यत् । अतः स्त्रीणामुपनयनं नास्त्येव । यत्तु प्रागुक्तं हारीतवाक्यं तत्कल्पांतरविषयम् ।
यदाह यमः-“पुराकल्पे हि नारीणां मौञ्जीबन्धनमिष्यते । अध्यापनं च वेदानां सावित्रीग्रहणं
तथा ॥ पिता पितृव्यो भ्राता वा नैनामध्यापयेत्परः । स्वगृहे चैव कन्याया भैक्षचर्या विधी-
यते ॥” इति । ननु यद्यपि मुख्यमुपनयनं स्त्रीणां नास्ति । तथापि आतिदेशिकमस्ति । यदाह
मनुः-“वैवाहिको विधिः स्त्रीणामौपनायनिकः परः । पतिसेवा गुरौ वासो गृहार्थं निपरिक्रिया”
इति ॥ तेन समानक्रिया सेत्स्यतीति । सत्यम् । अतिदेशोऽयमुपनयनधर्मप्राप्त्यर्थः ।
यथा ब्राह्मणादीनामुपनयनात्प्राक् कामचारकामवादकामभक्षाद्याचाराणामदोषतास्ति तदनं-
तरं तूपनयनधर्माणां संध्यास्नानादीनां प्राग्धर्मनिरसनपूर्वकमनुष्ठानं यथास्ति तथा स्त्रीणामपि
विवाहात्प्राक् कामचारादिधर्मा दोषं कुर्वन्ति । विवाहस्य तु द्विजत्वसिद्धिकरत्वादनुष्ठिते
विवाहे कामचारादिधर्मनिरासपूर्वकं ‘पतिसेवा गुरौ वासः’ इत्यादिकमनुष्ठानं भवेदिति ॥

नन्वतिदेशेन स्त्रीणामुपनयनधर्मप्रापणमस्तु समानसंस्कारत्वमपि । उच्यते, नात्र समानशब्दः सट्शार्थकः । तेन तद्विन्नत्वे साति तद्गतभूयोधर्मवत्त्वं सादृश्यामिति सादृश्यलक्षणाद्यथाकथंचित्सर्वत्र सादृश्यसंभवेन विजातीयसंस्काराणामपि चौलान्नप्राशनानां सोदरपुंभ्रातृसंबन्धिनां निषेधप्रसंगात् शिष्टाचारविरोधाच्च । किंत्वेकशब्दपर्यायः सदृशशब्दस्तेनैकजातीयक्रिया-निषेधः । उपनयनत्वेन विवाहत्वेन वैकजातीयत्वम् । एवं सर्वेष्वपि कर्मसु एकजातीयत्वं द्रष्टव्यम् । तस्मात् सोदरपुत्रकन्यासंबन्धिर्नोर्विवाहोपनयनयोः समानसंस्कारत्वाभाव इत्येव सिद्धांतः फलितः । अतः षण्मासिको निषेधस्तयोर्नास्ति । तेनात्र प्रथमं पुत्रोपनयनं विधाय यथावकाशं कन्याविवाहः सुखेन कार्यः । तस्मादेकमातृजयोः पुत्रयोः कन्ययोः पुत्रकन्ययोर्वा विवाहादिरूपः समानक्रियानिषेधः षण्मासमध्येऽस्त्येव ।

भिन्नमातृजभ्रातृभगिन्योर्नायं निषेधादिः-

केचित्तु कन्याविवाहादनंतरं द्वितीयकन्याविवाहः समनंतरमेव दोषाभावात्सुखेन कार्यः । यदुक्तं गर्भेण—“पुत्रीपरिणयादूर्ध्वं यावद्दिनचतुष्टयम् । पुत्र्यंतरस्य कुर्वति नोद्वाहमिति सूरयः ॥ ” इत्याहुः । तत्र । भिन्नमातृविषयत्वाद्गर्गवाक्यस्य । पूर्वोक्तपराशरवाक्यस्वरसात् । “समानापि क्रिया कार्या मातृभेदे तथैव च । विवाहे दुहितुः कार्यो न विवाहश्चतुर्दिनम् ” इति नारदोक्तेश्च ।

एकोदराणां न मंगलत्रयं कार्यं प्रागुक्तकालाभ्यन्तरे-

वसिष्ठेन तु विशेषोभिहितः—एकोदरप्रसूतानां नात्र कार्यत्रयं भवेत् । भिन्नोदरप्रसूतानां नेति शातातपोब्रवीत् । इति । चौलोपनयनविवाहरूपं कार्यत्रयम् । तदुक्तं च्यवनेन “आदौ चौलं ततो मौंजी विवाहश्च शुभप्रदः । मातृभेदे बुधैरुक्तो मातुरैक्ये न कर्हिचित् ” इति ॥

भिन्नोदरयोरपि भगिनीभ्रात्रोर्मङ्गलद्वये मण्डपाचार्यभेदाद्यावश्यकता-

एवं स्थिते भिन्नोदरमंगलं सत्यावश्यकत्वे एकस्मिन्मंडपे न कार्यम् । किंच गृहभेदादाचार्यभेदाद्वा कार्यम् । यदाह वसिष्ठः—“द्विशोभनं त्वेकगृहेपि नेष्टं शुभं तु पश्चान्नवभिर्दि-
नैश्च । आवश्यकं शोभनमुत्सुको वा द्वारेथवाचार्यविभेदतोपि ॥ ” इति । द्वारे द्वारभेदे ॥

यमलविषये मण्डपाचार्यभेदादीनामावश्यकता नास्ति-

यमलजातयोस्त्वयमपि निषेधो नास्ति । “एकस्मिन्वत्सरे प्राप्ते कुर्याद्यमलजातयोः । क्षौरं चैव विवाहं च मौंजीबंधनमेव च ” इति पराशरोक्तेः । क्षौरं चौलम् । भट्टकारिकायां च—“एकस्मिन्वत्सरे चैव वासरे मंडपं तथा । कर्त्तव्यं मंगलं स्वस्त्रोर्भ्रात्रोर्यमलजातयोः ॥ ” इति ॥

ज्येष्ठानुक्रमेण संस्कारः यमलविषये-ज्येष्ठत्वकनिष्ठनिर्णयश्च-

तत्रापि ज्येष्ठानुक्रमेण—“जन्मज्येष्ठेन चाह्वानं सुब्रह्मण्यास्वपि स्मृतम् । यमयोश्चैव गर्भेषु जन्मतो ज्येष्ठता मता ॥ ” इति मनुक्तेराद्योत्पन्नस्य ज्येष्ठत्वम् । देवलोपि—“यस्य जातस्य यमयोः पश्यति प्रथमं मुखम् । संतानः प्रथमश्चैव तस्मिञ्ज्येष्ठ्यं प्रतिष्ठितम् ” इति ॥ संतानो वंशः ॥

श्राद्धानन्तरमेव मंगलकृत्यं न मङ्गलकृत्यमध्ये श्राद्धम्-

शुभे इति । शुभे विवाहादिमंगलकृत्ये पितृक्रिया श्राद्धक्रिया न कार्या । विशेषेणाभिधानात् कुलेऽयं निषेधः । 'मंगलेनाप्यमंगलम्' इति नारदोक्तेः । अमङ्गलं श्राद्धं किंतु समाप्ते एव मंगले कार्यमित्यर्थः ॥ अथवा श्राद्धदिने समीपस्थिते तदनन्तरं लग्नं निर्धार्य विवाहादिमंगलकृत्यं कार्यमित्यर्थः ॥ १६ ॥

प्रातिकूल्यं विवाहप्रवेशनिर्गममण्डनमुण्डनेषु सगोत्रिणाम्-

वध्वा वरस्यापि कुले त्रिपूरुषे नाशं व्रजेत्कश्चन निश्चयोत्तरम् ॥

मासोत्तरं तत्र विवाह इष्यते शांत्याथवा सूतकनिर्गमे परैः १७

वाग्दानोत्तरं सर्पिडनाशेन प्रातिकूल्ये ततस्त्रिंशद्दिनेषु प्रातिकूल्यम्-

वध्वा इति ॥ निश्चयोत्तरं वाग्दानानन्तरं यदि वध्वाः कन्यायास्तथा वरस्यापि कुले वंशे सत्रापि त्रिपूरुषमध्ये कश्चन सर्पिडो नाशं व्रजेत् प्राप्तुयात्तत्र मासोत्तरं मरणदिनादारभ्य त्रिंशद्दिनं प्रातिकूल्यम् । ततः शांत्या स्वनुष्ठितया विवाहः सुखेनेष्यते । उक्तं च स्मृतिचंद्रिकायां-
“कृते वाङ् निश्चये पश्चान्मृत्युर्भवति गोत्रिणः । तदा न मंगलं कार्यं नारीवैधव्यदं ध्रुवम् ॥”
इति ॥ विशेषमाह मेधातिथिः-“पुरुषत्रयपर्यंतं प्रातिकूलं सगोत्रिणाम् । प्रवेशनिर्गमौ तद्वत्तथा मुण्डनमुण्डने ” ॥ इदं तु पित्रादिभिन्नविषयं द्रष्टव्यम् ॥ उक्तं च मांडव्येन-“अन्येषां तु सर्पिडानामाशौचं माससम्मितम् । तदन्ते शांतिकं कृत्वा ततो लग्नं विधीयते ॥ ” इति ॥

प्रातिकूल्यस्य बलवत्ता वर्षषणमासत्रयैकमासपर्यन्तम्-

पित्रादिमरणे तु विशेषमाह शौनकः-“वरवध्वोः पिता माता पितृव्यश्च सहोदरः । एतेषां प्रातिकूल्यं च महाविघ्नप्रदं भवेत् ॥ ” इति । पिता पितामहश्चैव माता वापि पितामही । पितृव्यः स्त्री सुतो भ्राता भगिनी वा विवाहिता । एभिरेव विपन्नैश्च प्रातिकूल्यं बुधैः स्मृतम् ॥ ” इति ॥ “अन्यैरपि विपन्नैश्च केचिदूर्ध्वं तद्वदेत् ॥” उक्तेभ्योऽन्यैः प्रातिकूल्यस्य नियतं कालमाह मांडव्यः-“वाग्दानानन्तरं यत्र कुलयोः कस्याचिन्मृतिः । तदा संवत्सरादूर्ध्वं विवाहः शुभदो भवेत् ॥ पितुराशौचमवदं स्यात्तदूर्ध्वं मातुरेव हि । मासत्रयं च भार्यायास्तदूर्ध्वं भ्रातृपुत्रयोः ॥ ” ॥

प्रातिकूल्यविषयेऽपवादः-

देवज्ञमनोहरे विशेषः-प्रातिकूल्ये सर्पिडस्य मासमेकं विवर्जयेत् । विवाहस्तु ततः पश्चान्तयोरेव विधीयते । दुर्भिक्षे राष्ट्रभंगे च पित्रोर्वा प्राणसंशये । प्रौढायामपि कन्यायां प्रातिकूल्यं न दुष्यति ॥ ” इति । मेधातिथिः-दीर्घरोगाभिभूतस्य दूरदेशस्थितस्य च । उदासवर्तिनश्चैव प्रातिकूलं न विद्यते ॥ संकटे समनुप्राप्ते याज्ञवल्क्येन योगिना । शांतिश्चोक्ता गणेशस्य कृत्वा तां शुभमाचरेत् ॥ अकृत्वा शांतिकं यस्तु निषेधे सति दारुणे । यः करोति शुभं तावद्विघ्नस्तस्य पदेपदे ॥ ” इति ॥

आवश्यकत्वे स्वाशौचनिवृत्तौ शान्तिं विधाय मासमध्येपि विवाहः कार्यः-

अथावश्यकत्वेऽपवादमाह-अथवेति । स्वस्ववर्णपुरस्कारेणाशौचनिर्गमे मरणाशौचनि-

‘गीमे सति शान्त्या च स्वनुष्ठितया विवाहः कार्य इति परैराचार्यैरिष्यते ॥ यदाह मेधा-
तिथिः—“प्रेतकार्याण्यनिर्वर्त्य चरेन्नाभ्युदयक्रियाम्” इति ॥ ज्योतिःप्रकाशेपि—“प्रातिकूल्येपि
कर्त्तव्यो विवाहो मासमंतरा । शांतिं विधाय गां दत्त्वा वाग्दानादि चरेद्बुधः॥” इति ॥
सत्यावश्यकत्वे स्वस्वाशौचादनंतरं मासमध्येपि शांतिं विधाय विवाहः कार्य इत्यर्थः ॥ पुरुष
इत्यत्र “अन्येषामपि दृश्यते” इति दीर्घः “पुरुषा नराः” इत्यमरश्च ॥ १७ ॥

तत्र चूडाप्रवेशयोर्निषेधे नियमविशेषः—

चूडाव्रतं चापि विवाहतो व्रताच्चूडा न चेष्टा पुरुषत्रयांतरे ॥

वधूप्रवेशाच्च सुताविनिर्गमः षण्मासतो वाब्दविभेदतः शुभः १८

‘प्रवेशनिर्गमौ तद्वत्तथा मुंडनमंडने’ इति प्रागुक्तमेधातिथिश्लोकोत्तरार्द्धपरार्धं सापवादमु-
पजातिक्रयाह—चूडेति ॥ चूडा चौलं व्रतमुपनयनं च अपिशब्दान्महानाम्न्यादिसमावर्त्तनं
च विवाहात्परतः पुरुषत्रयांतर एव नेष्टम् । तथा व्रतादुपनयनाच्चूडा पुरुषत्रयपर्यन्तं नेष्टा ।
तथा वध्वाः-स्तुषायाः कन्यायाः विनिर्गमोपि पुरुषत्रयपर्यन्तं नेष्टः । एतन्मूलवाक्यं ‘पुरुषत्रय-
पर्यन्तम्’ इत्यादि, ‘आदौ चौलं ततो मौजौ’ इत्यादि च प्राग्लिखितम् । तस्मान्मूलपुरुषस्य
चतुर्थत्वादौ नायं दोषः । स चायं दोषः पुरुषत्रये षण्मासपर्यन्तमेव । अतः षण्मासत इति
मासपदकानंतरमयं व्यत्यस्तोपि विवाहादिः सर्वो विधिः शुभः । एतन्मूलवाक्येपि ‘कुले ऋतु-
त्रयादवर्त्तक’ इत्यादि प्रागुक्तम् ॥

अब्दभेदे सति षण्मासाभ्यन्तरेपि विवाहः कार्यः—

अत्रापवाद उच्यते ॥ वाब्देति ॥ वा अथवाऽब्दभेदात् वर्षभेदात् षण्मासमध्येपि शुभः ।
यथा माघे मासि विवाहो वैशाखे चौलं यज्ञोपवीतं वा भवत्येवेत्यर्थः ॥ तदुक्तं संहितासा-
रावल्यां—“फाल्गुने चैत्रमासे तु पुत्रोद्वाहोपनायने भेदादब्दस्य कुर्वीत नर्तुत्रयविलंघनम् ॥”
इति ॥ अत्र फाल्गुनपदं प्रागब्दगतमासांतरस्याध्युपलक्षणम् । चैत्रपदं चोत्तरवर्षगतवैशा-
खाद्युपलक्षणम् । तत्र कैमुतिकन्यायेन यत्र स्वरूपं कालांतरं तत्रापि निषेधाभावः ततोऽधिक-
व्यवधाने किं वाच्यम् । अब्दभेदस्यैव प्रयोजकत्वात् ॥ १८ ॥

मूलाश्लेषानक्षत्रजानां श्वशुरादिपीडाकरत्वम्—

श्वश्रूविनाशमहिजौ सुतरां विधत्तः कन्यासुतौ निर्ऋतिजौ

श्वशुरं हतश्च ॥ ज्येष्ठाभजाततनया स्वधवाग्रजं च शक्राग्नि-

जा भवति देवनाशकर्त्री ॥ १९ ॥

प्रसंगान्मूलादिदुष्टनक्षत्रोत्पन्नयोर्वधूवरयोः श्वशुरादिपीडकत्वं वसंततिलकयाह—श्वश्रूवि-
नाशमिति ॥ अहिजौ आश्लेषोत्पन्नौ कन्यासुतौ श्वश्रूवाः साक्षाद्भर्तुर्मातुर्विनाशं विधत्तः कुरु-
तः । तथा निर्ऋतिजौ मूलोत्पन्नौ कन्यासुतौ श्वशुरं हतो मारयतः ॥ उक्तं च वसिष्ठेन—
“निर्ऋत्यभोद्भूतसुतः सुता वा क्षिप्रादवश्यं श्वशुरं निहंति । तदंत्यपादे जनितो निहंति नैवा-
त्क्रमेणाहिभवः कलत्रम् ॥” इति ॥ अहिभव इति पुंस्त्वमविवक्षितम् । सुतः सुता वेति
पूर्वोक्तेः । “मूलजा श्वशुरं हंति व्यालजा च तदंगनाम्” इति नारदोक्तेश्च ॥ तस्य श्वशुर-

स्यांगनां पत्नीम् । वरस्य कन्याया वा साक्षान्मातरं न तु सापत्नमातरं हन्तीत्यर्थः । तदेव स्पष्टमुक्तं वसिष्ठेन—“जनकं जननीं हन्ति भर्तुर्मूलाहिधिष्ण्यजा” इति ॥ तुल्यन्यायत्वात्कन्याया अपि साक्षान्मातरम् ॥

ज्येष्ठाविशाखानक्षत्रजा पत्युर्भ्रातृहन्त्री-

ज्येष्ठेति ॥ ज्येष्ठानक्षत्रोत्पन्ना कन्या स्वधवाग्रजं भर्तुर्ज्येष्ठभ्रातरं हन्ति । शक्राग्रिजा विशाखानक्षत्रोत्पन्ना कन्या देवरस्य भर्तुः कनिष्ठबन्धोर्नाशकर्त्री भवति ॥ यदाह वसिष्ठः—“सुरेशताराजनिता धवाग्रजं द्विदेवताराजनिता तु देवरम्” इति ॥ हन्तीत्यनुवर्तते ॥ नारदोऽपि—“ऐंद्री पत्यग्रजं हन्ति देवरं तु द्विद्वैवजा” इति ॥ १९ ॥

विशाखायास्त्रिपादान्ते मूलाश्लेषयोश्च जातविषयेऽपवादः-

द्वीशाद्यपादत्रयजा कन्या देवरसौख्यदा ॥

मूलान्त्यपादसार्पाद्यपादजातौ तयोः शुभौ ॥ २० ॥

विशाखामूलाश्लेषोत्पन्नप्रोक्तदोषापवादमनुष्ठुभाह—द्वीशेति ॥ द्वीशं विशाखा । अन्यत्पूर्वाद्धे स्पष्टमेव ॥ यदाह च्यवनः “विशाखा तुलया युक्ता देवरस्य शुभावहा । विशाखावृश्चिकोद्भूता देवरं हंत्यसंशयम् ॥ ” इति ॥ बृहन्नारदोऽपि—“न हन्ति देवरं कन्या तुलामिश्रद्विद्वैवजा । चतुर्थपादजा त्याज्या दुष्टां वृश्चिकपुच्छवत् ॥” तस्माद्विशाखाचतुर्थपादे निषेधः फलित इत्यर्थः ॥

मूलस्य चतुर्थे आश्लेषाया आद्यचरणे उत्पन्नयोर्विषये च न दोषो विवाहे-

मूलेति ॥ तयोः स्वशुरश्वश्वोः मूलचतुर्थचरणोत्पन्नौ तौ कन्यासुतौ स्वशुरसौख्यदौ । आश्लेषाद्यचरणोत्पन्नौ कन्यासुतौ स्वश्रूसौख्यदौ ॥ तदुक्तं नारदेन—“सुतः सुता वा नियतं स्वशुरं हन्ति मूलजा । तदंत्यपादजो नैव तथाश्लेषाद्यपादजः ॥ ” अत्र पुंस्त्वमविवक्षितम् । हेतुः स एव ॥ २० ॥ इति वधूवरयोः विवाहे सामान्यतो गुणदोषविचारः ॥

कूटान्यष्टावेव सर्वदेशप्रसिद्धानि-मेलकतया-

वर्णो वश्यं तथा तारा योनिश्च ग्रहमैत्रकम् ॥

गणमैत्रं भकूटं च नाडी चैते गुणाधिकाः ॥ २१ ॥

तत्रादौ दशकूटानि-क्वचित्-

अथैवं वधूवरयोः सामान्यतो गुणदोषविचारं निरूप्य मेलकसंबन्धी विचारः प्रस्तूयते । तत्र केचिद्दशकूटान्याहुः ॥ तदाह नारदः—“दिनं गणं च माहेंद्रं स्त्रीदीर्घं योनिरिव च । राशिराश्रयधिपौ रज्जुर्वश्यं वेधो दश स्मृताः ॥ पुनश्च वर्णकूटं च महेंद्रं च ततः परम् । एते द्वादश योगाश्च प्रीतिभेदाः प्रकीर्तिताः ॥ ” इति ॥

अष्टादशकूटानि-परत्र-

अन्येष्टादशकूटान्याहुः ॥ यदाह गर्गः—“ माहेंद्रं गणकूटं च दिनकूटं च योनिजम् । स्त्रीदीर्घं

रज्जुकूटं च वश्यं वर्णाख्यकूटकम् । राशिराश्यधिपाख्ये च वेधो नाड्याख्यकूटकम् ॥
भूतलिङ्गाख्यकूटं च जात्याख्यं पक्षिकूटकम् । योगिनीगोत्रकूटं च कूटान्यष्टादशैव तु ।
दंपत्योर्वृद्धिकारीणि यत्नाच्चित्यानि शास्त्रतः” इति ॥

दशकूटानि विहायाष्टकूटमात्रोक्तौ हेतुः-

तत्र दशकूटानां तत्तद्देशविशेषप्रसिद्धत्वात्तानि विहाय सर्वदेशप्रसिद्धान्यष्टकूटानि सल-
क्षणानि विवक्षुरादौ तान्यनुष्टुप्छंदसाह-वर्ण इति । एते राशिकूटभेदा वर्णादिमैत्र्यां सत्यां
गुणाधिका एकादिगुणाधिकाः स्युः ॥

कूटभेदेन गुणभेदाः-

यथा वर्णमैत्र्यामेको गुणः, वश्ये द्वौ गुणौ, तारायां त्रयो गुणाः, योनिमैत्र्यां चत्वारः,
ग्रहमैत्र्यां पंच, गणमैत्र्यां षट्, सङ्गकूटे सप्त, नाडीभेदेऽष्टौ इत्यर्थः ॥ तदुक्तम्-“वर्णो
वश्यं तारायोनिग्रहगणकूटनाडिकाश्चेति । ज्ञेया यथोत्तरं ते बालिनः स्त्रीपुंसयोर्घटने ॥” इति ।
स्त्रीपुंसयोरिति ‘अचतुर’ इत्यादिना निपातितः । दैवज्ञमनोहरेपि-“नाडीभेदे गुणा अष्टौ
सप्त सद्राशिकूटके । षड् गुणा गणमैत्र्यां च सौहार्दे पंच खेटयोः ॥ योनिमैत्र्यां च चत्वार-
रस्त्रयस्ताराबले गुणाः । वश्यत्वे द्वौ गुणौ प्रोक्तौ वर्ण एकः प्रकीर्तितः” इति ॥ २१ ॥

वर्णकूटम्-

द्विजा क्षपालिकर्कटास्ततो नृपा विशोऽंग्रिजाः ॥

वरस्य वर्णतोधिका वधूर्न शस्यते बुधैः ॥ २२ ॥

प्रतिज्ञाक्रमेण वर्णकूटं तावत्प्रमाणिककयाह-द्विजा इति । मीनवृश्चिकर्कराशयो द्विजाः
ब्राह्मणाः । ततोऽनंतरमन्ये मेषसिंहधनूराशयो नृपाः क्षत्रियाः । वृषकन्यासकराः विशो वैश्याः ।
मिथुनतुलाकुम्भाः अंग्रिजाः शूद्राः । ततश्च वधूर्वरराशयोर्वर्णौ ज्ञात्वा वरस्य वर्णतः ब्राह्मणा-
दिकाद्वधूरधिका ज्येष्ठवर्णा बुधैर्न शस्यते ॥ किंतु समा हीना वा शस्यत इत्यर्थः ॥ यदाह
नारदः-“क्षपालिकर्कटा विप्रास्तदूर्वाः क्षत्रियादयः । पुंवर्णराशौ स्त्रीराशौ समे हीने तथा
शुभम् ॥ वर्णज्येष्ठा तु या नारी वर्णहीनस्तु यः पुमान् । विवाहं यादि कुर्वीत तस्या भर्ता
विनश्यति ॥ ”

वर्णकूटे गुणसंख्या-

अत्रैको गुणो वर्णाधिके वरे वर्णसमे वा । वर्णहीने तु गुणाभावः । तदुक्तं दैवज्ञमनो-
हरे-“एको गुणः सद्यवर्णे तथा वर्णोत्तमे वरे । हीनवर्णे वरे शून्यं केष्याद्बुः सद्यो
दलम् ॥ ” इति ॥ दलमर्द्धम् ॥ २२ ॥

वश्यकूटम्-

हित्वा मृगेद्रं नरराशिवश्याः सर्वे तथैषां जलजाश्च भक्ष्याः ॥
सर्वेपि सिंहस्य वशे विनालिं ज्ञेयं नराणां व्यवहारतोऽन्यत् ॥ २३ ॥

वश्यकूटार्मिद्रवज्रयाह-हित्वेति । नरराशयो मिथुनकन्यातुलाः । एषां सर्वेऽपि मेषादयः सिंहं त्यक्त्वा वश्याः ॥ ननु मनुष्याणां च जलचराः कथं वश्याः यत उभयोः सहावस्थानाभाव इत्यत आह-तथेति । एषां नरराशीनां जलजाः कर्कमकरकुम्भमीनास्तु भक्ष्याः किं पुनर्वश्या इति सूचयितुं तुशब्दः । सिंहस्य वशे । अलिं वृश्चिकं विना सर्वे राशयो वश्याः । अन्यदनुक्तं चतुष्पदानां जलचराणां चतुष्पादजलचराणां वा परस्परं वश्यावश्यत्वं नराणां मनुष्याणां व्यवहारतो ज्ञेयम् । यदाह वसिष्ठः-“वश्यास्त्यक्त्वा राशयोऽन्ये नृभाणां सिंहं तस्याप्येकमन्ये विधेयाः । कीटं त्यक्त्वा लोकतोऽन्यत्प्रसिद्धं वश्यावश्यं नैव तोयालयाश्च” ॥ तोयालया जलचराः अलिश्च ते परस्परं वश्या नैव स्युरित्यर्थः ॥

गुणविभागः-

अत्र गुणविभागो देवज्ञमनोहरेऽभिहितः-“सख्यं वैरं च भक्ष्यं च वश्यमाहुस्त्रिधा बुधाः । वैरं भक्ष्यगुणाभावो द्वयोः सख्ये गुणद्वयम् ॥ वश्यवैरे गुणस्त्वेको वक्ष्यभक्ष्ये गुणोधिकः ॥” इति । यद्यपीदं बधूवरयोः परस्परं तुल्यमेवोक्तम्, तथापि सत्यावश्यकत्वे वरं प्रति भक्ष्यत्वं वश्यत्वं वा स्त्रियोपेक्ष्यं न तु विपरीतम् । ‘वर्णज्येष्ठा तु या नारी’ इत्यनेन समानन्याचत्वात् । अन्योन्यवश्यत्वे तूत्तममेव ॥ २३ ॥

ताराकूटम्-

कन्यर्क्षाद्वरभं यावत्कन्याभं वरभादपि ॥

गणयेन्नवहृच्छेषे त्रीष्वद्रिभमसत्स्मृतम् ॥ २४ ॥

ताराकूटमनुष्टुभाह-कन्यार्क्षादिति-कन्याजन्मनक्षत्राद्वरनक्षत्रं यावद्गणयेत् । तथा वरनक्षत्रादपि कन्यानक्षत्रं गणयेत् । ततो विशिष्टेके नवभिर्भक्ते यद्वशिष्टं तच्च त्रिपंचसप्तमितं भवेत्तदाऽसत् शुभदं स्मृतम्, अन्यथा द्विचतुःषडष्टनवमितं चेत्स्यात्तदा शुभमित्यर्थादुक्तं भवति । यदाह नारदः “स्त्रीभमारभ्य गणने नव पर्यायतः क्रमात् । जन्मत्रिपंचसप्तस्थं पुंभं स्याद्वरनाशनम् ॥ पुंभमारभ्य गणने स्त्रीभं जन्मादिके स्थले । स्त्रीविनाशो भवेत्तस्माद्विनष्टं विवर्जयेत् ॥ ” दिनकूटं शार्ङ्गार्येपि-“नरर्क्षाद्वरनक्षत्रावत्कन्यार्क्षं कन्याभादपि । वरभं नवहृच्छेषास्ताराः संति परस्परम् । त्यक्त्वा त्रिपंचसप्ताख्याः शेषोद्वाहे मिथः शुभाः ” इति ॥ यत्तु कश्यपेन-“गणयेत्कन्यकाधिण्यादावृत्त्या वरजन्मभम् । जन्मत्रिपंचसप्तार्क्षं हित्वान्यर्क्षं शुभप्रदम् ॥ ” इति कन्यानक्षत्रादेव गणनोक्ता । अत एव-“भीरुभादचलपंचतृतीयाः शोकवैरविपदो वरताराः ” इति केशवार्केणाप्युक्ता सात्यावश्यकद्योतनार्था । तथाहि, द्वयोरपि परस्परनक्षत्रगणने शुभं चेच्छुभमेवाशुभं चेदशुभमेव । तत्रैकस्मादन्यतरनक्षत्रगणनयाऽशुभत्वेऽपि स्त्रीनक्षत्राद्वरनक्षत्रं त्वशुभं नापेक्षितमेवेति भावः ॥

अत्र गुणविभागः-

अत्र गुणविभागो देवज्ञमनोहरे-“एकतो लभ्यते तारा शुभा चैवाशुभान्यतः । तदा साद्धौ गुणश्चैव ताराशुद्ध्या मिथः स्त्रियः ॥ उभयोर्न शुभा तारा तदा शुभं समादिशेत् ॥ ” इति । अत्र यद्यपि नारदादिभिर्जन्मतारा निषिद्धेत्युक्तम् । तदुभयकृता एकनक्षत्रे तावत्-‘राश्ये-

क्ये चेद्भिन्नमृक्षं द्वयोः स्यान्नक्षत्रैक्ये राशियुग्मं तथैव ' इति वक्ष्यमाणत्वान्नोक्तम् । दशमैकोन-
विंशतितारयोस्तु निषेधो दुष्टभकूटे ज्ञेयः । तद्रकूटे तु दोषाभाव इत्यर्थः ॥ २७ ॥

योनिक्कूटम्-

अश्विन्यंबुपयोर्हयो निगदितः स्वात्यर्कयोः कासरः
सिंहो वस्वजपाद्भयोः समुदितो याम्यांत्ययोः कुञ्जरः ॥
मेषो देवपुरोहितानलभयोः कर्णाबुनोर्वानरः
स्याद्वै श्वाभिजितोस्तथैव नकुलश्चांद्राब्जयोऽन्योरहिः ॥२८॥

योनिक्कूटं शार्दूलविक्रीडिताभ्यामाह-अश्विन्याम्बुवाति । अश्विनीशततारकयोर्हयः अश्वि-
न्योनिरुक्तः । स्वातीहस्तयोः कासरो महिषः ॥ “ लुलायो महिषो वाहाद्विषत्कासरसैरिभाः”
इत्यमरः । वस्वजपाद्भयोर्धनिष्ठापूर्वाभाद्रपदयोः सिंहः । याम्यांत्ययोर्भरणीरेवत्योः कुंजरो
हस्तो । पुष्यकृत्तिकयोः मेषोऽजः । कर्णाबुनोः श्रवणपूर्वाषाढयोर्वानरः स्यात् । उत्तराषाढाभि-
जितोर्नकुलः । चांद्रं मृगः । अब्जयोर्निर्वाहा । तद्वं रोहिणी तयोरहिः सर्पो योनिः ॥ २५ ॥

किंच-

ज्येष्ठामैत्रभयोः कुरंग उदितो मूलार्द्रयोः श्वा तथा
मार्जारोदितिसार्पयोरथ मघायोन्योस्तथैवोदुरुः ॥
व्याघ्रो द्वीशभचित्रयोरपि च गौर्यम्णबुध्न्यर्क्षयो-
र्योनिः पादगयोः परस्परमहावैरं भयोन्योस्त्यजेत् ॥ २६॥

ज्येष्ठेति । ज्येष्ठानुराधयोः कुरंगो हरिण उदितः । मूलार्द्रयोः श्वा कुक्कुरः । तथा पुनर्व-
स्वाश्लेषयोर्मार्जारः । अथ मघापूर्वाफल्गुन्योः उंदुरुः । विशाखाचित्रयोः व्याघ्रः । उत्तराफ-
ल्गुनीबुध्न्यर्क्षमुत्तराभाद्रपदा तयोर्गौर्योनिः । तथा तथैव अपि चेत्यादयः शब्दाः पादपूर्णाध्याः ॥

विरुद्धयोर्वैरम्-

फलमाह-पादगयोरिति।एकस्मिन् पादे चरणे उक्तनक्षत्रयोन्योः परस्परं महावैरं भवेदन्यथा
नेत्यर्थः । यथा ‘ अश्विन्यंबुपयोर्हयो निगदितः स्वात्यर्कयोः कासरः’ इति पादः । तन्नोक्तयो-
र्मयोन्योरश्वमहिषयोर्महावैरं भवेत् । एवं सिंहहस्तिनोरित्यादिष्वपि द्रष्टव्यम् । यदाह
वसिष्ठः-“अश्वेभ्योऽपि मुजगद्वयकुक्कुरौ तु मेषौ तु मूषकमथोदुरुगोलुलायाः । शार्दूलमहिषग-
वारिमृगद्वयं दश कीशोथ बभ्रुयुगकीशगदाश्वसिंहाः ॥ गौः कुञ्जरौ ” इति यथाक्रममश्वि-
न्यादिभानां भवन्ति खलु कल्पितयोनिरूपाः । लुलायो महिषः । गवारिव्याघ्रः-“अवङ्गस्फो-
टायनस्य ” इत्यवङ्गदेशः । कीशो वानरः । बभ्रुर्नकुलः ॥ ‘बभ्रूगं श्वेणमिभेद्रसिंहमोत्वाखुसंज्ञं
त्वजवानरा वै । गोव्याघ्रमश्वोत्तरमाहिषं च वैरं नृनार्योर्निपभृत्ययोश्च ॥’ इति । बभ्रूगमित्यादौ
च-“येषां च विरोधः शाश्वतिकः ” इत्येकवद्भावः ॥

योनिदोषाणामपवादः-फलानि च-

एतत्फलं सापवादमाहात्रिः-“एकयोनिषु संपत्त्यै दंपत्योः सङ्गमः सदा । भिन्नयोनिषु मध्या स्यादरिभावो न चेत्तयोः ॥ योनेरभावे नोद्वाहः सतु कार्थो वियोगदः । राशिर्विध्यं च यद्यस्ति कारयेन्नतु दोषभाक् ॥ दोषो वियोगरूपः ॥

योनिकूटे गुणविभागः-

अत्र गुणविभागो देवज्ञमनोहरे-“अष्टाविंशतिताराणां योनयस्तु चतुर्दश । मैत्रं चैवाति-
मैत्रं च विवाहे नरयोषितोः ॥ महद्वैरे च वैरे च स्वभावे च यथाक्रमम् । मैत्रे चैवातिमैत्रे च खेदुद्विचित्रचतुर्गुणा ॥ ” इति ॥ २६ ॥

ग्रहमैत्रीकूटम्-

मित्राणि द्युमणेः कुजेज्यशशिनः शुक्रार्कजौ वैरिणौ
सौम्यश्चास्य समो विधोर्बुधरवी मित्रे न चास्य द्विषन् ॥
शेषाश्चास्य समाः कुजस्य सुहृदश्चंद्रेज्यसूर्या बुधः
शत्रुः शुक्रशनी समौ च शशभृत्सूनोः सिताहस्करौ ॥ २७ ॥
मित्रे चास्य रिपुः शशी गुरुशनिक्षमाजाः समा गीष्पते-
मित्राण्यर्ककुजेंदवो बुधसितौ शत्रूः समः सूर्यजः ॥
मित्रे सौम्यशनी कवेः शशिरवी शत्रू कुजेज्यौ समौ
मित्रे शुक्रबुधौ शनेः शशिरविक्षमाजा द्विषोऽन्यः समः ॥ २८ ॥

क्रमप्राप्तां ग्रहमैत्रीं शार्दूलविक्रीडिताभ्यामाह-मित्राणीति । (१) द्युमणेः सूर्यस्य भौमगुरुचंद्रा मित्राणि शुक्रशनी वैरिणौ अस्य सूर्यस्य सौम्यो बुधः समः, न शत्रुर्न मित्रम् । एवं सर्वत्र व्याख्येयम् । (२) विधोश्चंद्रस्य बुधरवी मित्रे, च पुनरस्य विधोर्द्विषन् शत्रुर्नास्ति । किंतु शेषाः मङ्गलगुरुशुक्रशनयः समा एव ॥ (३)-भौमस्य चंद्रगुरुसूर्याः सुहृदः बुधः शत्रुः, शुक्रशनीश्चरौ समौ ॥ (४)-शशभृत्सूनोर्बुधस्य सिताहस्करौ शुक्रसूर्यौ मित्रे, शशी चन्द्रः शत्रुः गुरुशनिभौमाः समाः ॥ (५)-गीष्पतेर्गुरोः सूर्यभौमचंद्रा मित्राणि, बुधसितौ शत्रू सूर्यजः शनिः समः ॥ (६) कवेः शुक्रस्य बुधशनी मित्रे, चन्द्रसूर्यौ शत्रूः, कुजगुरु समौ ॥ (७)-शनेः शुक्रबुधौ मित्रे, परे रविचन्द्रभौमाः शत्रवः, अन्यो बृहस्पतिः समः ॥ यदाह कश्यपः-रवेः समो ज्ञो मित्राणि चंद्रा रेज्याः परावरी । इंदोर्न शत्रवो मित्रे रविज्ञावितरे समाः ॥ समौ कुजस्य शुक्रार्कौ बुधोरिः सुहृदः परे । ज्ञस्य चन्द्रो रिपुर्मित्रे शुक्रार्कौ इतरे समाः ॥ गुरोरांरेदुजा मित्राण्यार्कौ मध्यः परावरी । भृगोः समाविज्यकुजौ मित्रे ज्ञार्कौ परौ रिपू । शनेर्गुरुस्समो मित्रे शुक्रज्ञौ शत्रवः परे ” इति ॥

ग्रहमैत्रीफलानि-

एतत्फलं सापवादमाह जगन्मोहने वसिष्ठः-“अन्योन्यमित्रं शस्तं स्यात्सममित्रं तु मध्य-

सम् । उदासीनं कनिष्ठं स्यान्मृतिदं शात्रवं स्मृतम् ॥ शत्रुमित्रं च विज्ञेयं दंपत्याः
कलहप्रदम् । अन्योन्यसमशत्रुत्वं दंपत्योर्विरहप्रदम् ॥” विरहो वियोगः ॥

ग्रहमैत्र्यां सूक्ष्मोक्षिका—

अस्यापवादस्तत्रैव—“ राशिनाथे विरुद्धेपि सबलावंशकाधिपौ ॥ तन्मैत्रेपि च कर्त्तव्यं
दंपत्योः शुभमिच्छता ॥ ”

ग्रहमैत्र्यां गुणविभागः—

अत्र गुणविभागो दैवज्ञमनोहरे—“ ग्रहमैत्रं सप्तविधं गुणाः पंच प्रकीर्त्तिताः । चत्वारः
सममित्रत्वे द्वयोः साम्ये त्रयो गुणाः ॥ मित्रवैरे गुणश्चैकः समवैरे गुणार्द्धकम् ॥ परस्परं
खेटवैरे गुणशून्यं विनिर्दिशेत् । असद्वैरे सममित्रादौ व्येका ग्राह्या यथोदिताः ॥” तत्रैका-
धिपत्ये गुणपञ्चकम् । व्येका यथोदिताश्चत्वार इत्यर्थः ॥

शुक्रार्कजादिशब्दे पूर्वनिपातविचारः—

अत्र शुक्रार्कजी शुक्ररवी इत्यादिषु—“ अजाद्यदंतम् ” “ द्वंद्वे वि ” इत्यर्कजरविशब्दयोः
पूर्वनिपातः पूर्वनिपातप्रकरणस्यानित्यत्वान्न भवति । एवमपि—“ देवताद्वंद्वे च ” इत्यानङ्
प्राप्नोति । सत्यम्, एकहविर्भाक्त्वेन प्रसिद्धसाहचर्ययोरेव द्वंद्वे आनङ् विधीयते । अत्र
तु तदभावान्नानङ् ॥

अत्र परे इत्यत्र साधुत्वनिर्णयः ।

परे इति ‘परं दूरान्यमुख्येषु परोरिपरमात्मनोः’ इति यादवोक्तेः परशब्दो नानार्थः ॥ अत्र
परशब्दस्य ‘पूर्वपरावर’ इत्यादिना व्यवस्थार्थवाचित्वे जसि वैकल्पिकसर्वनामसंज्ञोक्तेः । व्यव-
स्था नाम स्वाभिधेयापेक्षाऽवधिनियमः । स्वाभिधेयं च दिग्देशकालाः । अत्र तु शत्रुवाचके
परशब्दे व्यवस्थार्थाभावाद्वैकल्पिकी सर्वनामसंज्ञा न प्राप्नोति । ततश्च—“जसः शी” इति
सर्वनामकार्याभावेऽनुपपन्नः परे इति प्रयोगः यद्येवं “वितेनुरिगालमिवायशः परे” इति “तथा
परेषां युधि चेति पार्थिवः” इत्यादिषु हि शत्रुवाचकपरशब्दस्य भवदुक्तिप्रकारेण सर्वनामसं-
ज्ञाया अप्रवृत्तेः कथं सर्वनामकार्यप्रसंगः ? उच्यते, गणरत्नमहोदधिकाराद्यस्तु चिंत्य एवैता-
दृशः प्रयोग इत्येवमाहुः । परे इति शिष्टप्रयोगदर्शनात् परशब्दस्य नानार्थत्वादेवंविधे विषये
व्यवस्थावाची परशब्दः । कथम् ? स्वस्मात्परः परदेशावस्थित इति देशवाच्यत्वात् । तच्च
परदेशावस्थितत्वं यद्यपि पुत्रमारभ्य शत्रुपर्यंतं साधारणम् । तथापि “वितेनुरिगालमिवायशः
परे” इत्यादिषु युद्धप्रस्तावाच्च शत्रुपरः परशब्दः । एवमत्रापि पद्ये मित्रसमानां पार्थक्येनाभि-
धानात् परशब्दस्य वृत्तिरिति ग्रन्थकृदाशयः । अथवा व्यक्तमेव पठितव्यं—“रविशशिक्षमाजा
द्विषोन्यः समः” इत्यलं विस्तरेण ॥ २७ ॥ २८ ॥

गणकूटम्—

रक्षोनरामरगणाः क्रमतो मघाहिवस्विद्रमूलवरुणानलतक्ष-
राधाः ॥ पूर्वोत्तरात्रयविधातृयमेशभानि मैत्रादितीन्दुहरि-
पौष्णमरुल्लूघूनि ॥ २९ ॥

गणकूटं वसंततिलकयाह-रक्ष इति । क्रमतः रक्षोनरामरगणाः वाक्यत्रयेणोच्यन्ते । मघा प्रसिद्धा । अहिराश्लेषा । वसुधनिष्ठा । इंद्रो ज्येष्ठा । मूलं प्रसिद्धम् । वरुणः शततारका । अनलः कृत्तिका । तक्षा चित्रा । राधा विशाखा । एतानि भानि रक्षोगणः । पूर्वात्रयमुत्त-
रात्रयं वेत्येवं षड्भानि । विधाता रोहिणी । यमो भरणी । ईश आर्द्रा । एतानि भानि नरगणो
मनुष्यगणः ॥ मैत्रमनुराधा । अदितिः पुनर्वसुः । इंद्रुर्मृगः । हरिः श्रवणः । पौष्णं रेवती ।
मरुत् स्वाती । लघूनि अश्विनीहस्तपुष्याः । एतानि भान्यमरगणः ॥ यदाह नारदः-
“ रक्षोगणः पितृत्वाष्ट्रद्विदैवत्येन्द्रतारकाः । वसुवारीशमूलाहिक्ताभिर्युतास्ततः ॥ तिस्रः
पूर्वोत्तराधानृत्यममाहेशतारकाः । इति मर्त्यगणा ज्ञेयाः स्यादमर्त्यगणाः परे ॥ हयादित्या-
र्कवाय्वंत्यभिन्नाश्विज्येन्द्रतारकाः ” इति ॥ २९ ॥

गणकूटफलम्-

निजनिजगणमध्ये प्रीतिरत्युत्तमा स्यादमरमनुजयोः सा
मध्यमा संप्रदिष्टा ॥ असुरमनुजयोश्चेन्मृत्युरेव प्रदिष्टो
दनुजविबुधयोः स्याद्वैरमेकांततोऽत्र ॥ ३० ॥

एतत्फलं मालिन्याह-निजनिजगणमध्ये इति । स्वस्वगणविद्यमानस्त्रीपुरुषनक्षत्रयोः
सतोरत्युत्कटोत्तमा प्रीतिः स्यात् । यथा राक्षसगणयोः स्त्रीपुंसयोस्तथा मनुष्यगणयोस्तथा
देवगणयोर्वा परस्परमृत्युकृष्टा प्रीतिः स्यादित्यर्थः । अमरा देवाः । मनुजा मनुष्याः ।
देवमनुष्यगणयोः स्त्रीपुंसयोः परस्परं प्रीतिर्मध्यमा नोत्कृष्टा संप्रदिष्टा । असुरमनुजयोः
राक्षसमनुष्यगणयोः स्त्रीपुंसयोः मृत्युरेव प्रदिष्ट उक्तः ॥ द्वयोर्वान्यतरस्य वेत्याकांक्षायां-
‘प्रवलेन दुर्बलं बाध्यते’ इति न्यायेन मनुष्यगणस्यैव नाशः । दनुजविबुधयो राक्षसदे-
वगणयोः स्त्रीपुंसयोरेकांततो निश्चयेन परस्परं व^र स्यात् ॥ अत्र गणकूटे ॥ यदाह
नारदः-“ दंपत्योर्जन्मभे चैकगणे प्रीतिरनेकधा । मध्यभादेव मर्त्यानां राक्षसानां
तयोर्मृतिः ॥ ”

राक्षसगणविषये-

कश्यपस्त्वेवमाह-“ स्वगणे चोत्तमा प्रीतिर्मध्यमामरमर्त्ययोः । मर्त्यराक्षसयोर्वैरमसुरा-
सुरयोरपि ॥ ” इति । अयमर्थः ॥ पुरुषो रक्षोगणः स्त्री मनुष्यगणा तदा वैरं, यदि वैपरीत्यं
तदा मृत्युः । तथा पुरुषो रक्षोगणः स्त्री देवगणा तदा वैरं, वैपरीत्ये मृतिः । उक्तं च-“राक्षसी
यदि वा नारी नरो भवति मानुषः । मृत्युस्तत्र न संदेहो विपरीतः शुभावहः” ॥ शार्ङ्गयि-
“ रक्षोगणः पुमान् स्याच्चेत्कन्या भवति मानवी । केपीच्छन्ति तदोद्वाहं व्यस्तं कोपीह
नेच्छति ॥ ” इति । एतत्तुल्यन्यायत्वाद्देवराक्षसयोरपि द्रष्टव्यम् ।

गणकूटे गणविभागः ।

अत्र गुणविभागो दैवज्ञमनोहरे-“ षड्गुणागुणसादृश्ये पंच स्युः सुरमानुषे । नार्या देवो
नरः पुंसश्चत्वारो वा गुणास्त्रयः । देवराक्षसयोः शून्यं तथैव नररक्षसोः । पुंसो रक्षोगणा यत्र
नार्या देवोऽथवा नरः ॥ गुणौ द्वौ क्रमतश्चैको गुणो ब्राह्मोऽन्यथा न हि ॥ ” इति ॥

गणकूटविषयेऽपवादः-

अस्यापवादमाह गर्गः-“ग्रहमैत्री च राशिश्च विद्यते नियतं यदि । न गणाभावजनितं दूषणं स्याद्विरोधदम् ॥” अत्रिरपि-“राशीशयोः सुहृद्भावे मित्रत्वे वांशनाथयोः । गणादिदोष्टयेऽप्युद्वाहः पुत्रपौत्रप्रवर्द्धनः ॥” अमुं परिहारं ग्रंथकृदप्यग्रे वक्ष्यति । मनुरपि-“ग्रहमैत्री च रज्जुश्च यदि नाडी पृथक् तयोः । विवाहः शुभदः कन्या राक्षसी वा नरो नरः ॥” इति । रज्जुकूटं तु ग्रंथकर्त्रा नोक्तम् ॥

राशिकूटम्-

मृत्युः षष्ठाष्टके ज्ञेयोऽपत्यहानिर्नवात्मजे ॥

द्विर्द्वादशे निर्धनत्वं द्वयोरन्यत्र सौख्यकृत् ॥ ३१ ॥

अथ राशिकूटमनुष्ठुभाह-मृत्युः षष्ठाष्टके इति । स्त्रीपुंसराशयोः परस्परं षष्ठाष्टमराशित्वे सति मृत्युर्ज्ञेयः । यथा मेषकन्ययोः मेषवृश्चिकयोः । एवं नवात्मजे नवपंचमेऽपत्यानां बालानां हानिर्नाशः स्यात् । यथा सिंहधनुषोः । एवं द्विर्द्वादशे सति निर्धनत्वं दारिद्र्यं स्यात् । यथा मेषवृषयोः । अन्यत्र तृतीयैकादशे चतुर्थदशमे समसप्तमे वा सौख्यकृत्पाणिपीडनं स्यात् । यदाह नारदः-“षष्ठाष्टके मृतिर्नैदनवमे त्वनपत्यता । नैःस्वं द्विर्द्वादशेन्येषु दंपत्योः प्रीतिरुत्तमा ॥ ” इति ॥

राशिकूटे विशेषः-

अत्र विशेषो ज्योतिःप्रकाशे-“पुंसो गृहात्सुतगृहे सुतहा च कन्या धर्मे स्थिता धनवती पतिवल्लभा च । द्विर्द्वादशे धनगृहे धनहा च कन्या रिणके स्थिता धनवती पतिवल्लभा च ॥ ” इति ॥ अन्यच्च-“मृगः कुलीरेण घटेन सिंहो वैरप्रदः स्यात्समसप्तकोयम् । तुला वृषेणाथ वृषेण सिंहो मेषेण कीटो मिथुनेन मीनः ॥ चापेन कन्या घटभेन चालिर्दाभीर्यदैन्ये दशतुर्थकेस्मिन् ॥” इति ॥ ३१ ॥

दुष्टराशिकूटापवादः-

प्रोक्ते दुष्टभकूटके परिणयस्त्वेकाधिपत्ये शुभो-

ऽथो राशीश्वरसौहृदेऽपि गदितो नाडयृक्षशुद्धिर्यदि ॥

अन्यक्षैशपयोर्बलित्वसखिते नाडयृक्षशुद्धौ तथा

ताराशुद्धिवशेन राशिवशताभावे निरुक्तो बुधैः ॥ ३२ ॥

अथास्य दुष्टभकूटस्य परिहारं शार्दूलविक्रीडितेनाह-प्रोक्ते इति । प्रोक्ते दुष्टराशिकूटे सत्यं पि चेद्द्वयोः स्त्रीपुरुषराशयोरेकाधिपत्ये एकस्वामित्वे परिणयो विवाहः शुभो गदितः । यथा षष्ठाष्टके मेषवृश्चिकयोस्तुलावृषयोर्वा द्विर्द्वादशे मकरकुंभयोः नवमपंचमे त्वेकाधिपत्याभावः । अथवा राशीश्वरयो राशिस्वामिनोः सौहृदे मैत्रे परिणयः शुभो गदितः । तथा षष्ठाष्टके मीन-

सिंहयोरित्यादौ, नवपंचमे मेषधनुषोरित्यादौ, द्विर्द्वादशे मीनमेषयोरित्यादौ । यदाह वसिष्ठः-
 “द्विर्द्वादशे वा नवपंचमे वा षष्ठाष्टके राक्षसयोषितो वा । एकाधिपत्ये भवनेशमैत्रे शुभाय
 पाणिग्रहणं विधेयम् ॥” इति ॥ राजमार्तण्डः-“भवेत्रिकोणे बहुपुत्रवित्ता द्विर्द्वादशे चार्थ-
 मुपैति कन्या । षष्ठाष्टके सौख्यफलं विधत्ते स्त्रीणां विवाहो ग्रहमैत्रभावे ॥” इति ॥ एकाधि-
 पत्येपीति शेषः ॥ अत एव ग्रहमैत्रैकाधिपत्याभावे वैरषष्ठाष्टकमित्यादि वदन्ति । यदाह नार-
 दः-“वैरषष्ठाष्टकं मेषकन्ययोर्धटमीनयोः । चापोक्षयोर्युक्तीटभयोः कुम्भकुलीरयोः । पंचास्यमृ-
 गयोर्जन्मराशेः प्रोक्तोऽशुभप्रदः ॥” इति । उक्षा वृषः । चापोक्षयोरित्यकारांतनिर्देश आ-
 र्षः ॥ एतद्विन्नं मित्रषष्ठाष्टकमित्याहुः ॥ तदुक्तं जगन्मोहने-“मित्रषष्ठाष्टकं कीटमेषयोर्वृष-
 जूकयोः । कर्कचापभयोर्मीनसिंहयोर्मृगयुग्मयोः । कन्यकाकुम्भयोरन्यत्प्रयत्नादेव वर्जयेत् ॥”
 इति ॥ एवं च ग्रहमैत्र्यभावे वैरं नवमपंचममित्याहुः । तथा च शार्ङ्गधरीये शुक्रः-“मीना-
 लिभ्यां युते कीटे कुम्भे मिथुनसंयुते । मकरे कन्यकायुक्ते न कुर्यान्नवपंचमे ॥” इति ॥ कीटः
 कर्कटः ॥ एतादृशस्य नवपंचमस्य फलांतरमुक्तं कैश्चित् । तथा ज्योतिर्निबंधे शार्ङ्गधरः-“वर-
 वध्वोर्मातृपित्रोर्जीवतोस्तद्विनाशकृत् । त्रिकोणमीनकीटाद्यं न स्यादन्यत्र दोषदम् ॥” इति ॥
 एतत्फलमनार्थत्वादुपेक्ष्यम् । इतोऽन्यच्च मेषसिंहादिकं नवपंचमं ग्रहमैत्रीसत्त्वान्न नवपंच-
 ममिति ननु कर्कादिकमपि त्रिकोणं ग्रहमैत्रीसत्त्वान्मित्रनवपंचममिति ॥ ननु कर्कादि-
 कमपि त्रिकोणं ग्रहमैत्रीसत्त्वान्मित्रनवपंचममिव ॥ कथम् ॥ गुरोश्चन्द्रो मित्रमेव
 चन्द्रस्य तु गुरुः समोपि मित्रमिवादोषतैव-“विगुणस्य गुणः” इति न्यायात् । तथा सति
 त्रिकोणदोषोच्छेदापत्तिः स्यादिति चेत् । उच्यते, यत्र ह्येकस्य मित्रत्वमपरस्य समत्वं
 तत्र दुष्टनवपंचममिति व्यवहारः । तादृशं मीनकर्कादिकं त्रिकोणचतुष्टयमेव संभवति । यत्र
 तूभयतोपि ग्रहमैत्री तत्रैव मेषसिंहादिके मित्रनवपंचममिति व्यवहृतिः । अयं च परि-
 हारो वरवध्वोर्मातापित्रोरित्यस्यापि (?) दोषांतरे सत्यसति वा । समूलत्वे नाशको भवति
 तुल्यन्यायत्वात् । मृतमातापितृकयोस्तु वरवध्वोर्नायं दोषोन्मेषः ॥ एवं द्विर्द्वादशेपि ॥

द्विर्द्वादशराशिकूटे विशेषः सफलः-

तथा जगन्मोहने वसिष्ठकश्यपौ-“द्विर्द्वादशं शुभं प्रोक्तं मीनादौ युग्मराशिषु । मेषादौ
 युग्मराशौ तु निर्धनत्वं न संशयः ॥ आयुष्यसंपत्सुतभोगसंपत्पुत्रार्थसंपत्पतिसौख्यसंपत् ।
 सौभाग्यसंपद्धनधान्यसंपज्जपादियुग्मे क्रमतः फलानि । अजादियुग्मे क्रमतः फलानि वैध-
 व्यमृत्युर्वधबंधनानि । वियोगसंतापमतीव दुःखं वसिष्ठगर्गप्रमुखैः स्मृतानि ॥” इति ॥

प्रीतिनवपञ्चमद्विर्द्वादशषष्ठाष्टकयोगे सत्यपि नाडीदोषः सर्वथा त्याज्यः-

अथैवंविधेपि प्रीतिषष्ठाष्टकादिविषये नाडीदोषः सर्वथा त्याज्य एवेत्याह-नाड्यक्षशुद्धि-
 र्यदीति ॥ ‘ज्येष्ठार्यम्णेशनीराधिपयुगयुगम्’ इत्यादिना वक्ष्यमाणानां त्रिविधनाडिनिक्षत्राणां
 शुद्धिः स्त्रीपुरुषनक्षत्रस्थितिरकस्यां कस्यामपि नाड्यां यदि न भवति तदा प्रीतिषष्ठाष्टकादि
 विधेयम् ॥ यद्येकस्यां नाड्यां स्त्रीपुरुषनक्षत्रस्थितिस्तदा तु नैव विवाहः । उक्तं च रत्नमाला-
 यां-“भवनपतिसुहृत्त्वं स्यात्तथैकाधिपत्यं यदि भवनवशित्वं चैव षष्ठाष्टकेपि । शुभकृदिह
 विवाहोऽन्योन्यताराविशुद्धौ यदि खलु फणिचक्रे स्यान्न नाडीसमाजः” इति ॥ अपिशब्दाश्रयम-
 पंचमद्विर्द्वादशयोरपि ॥ अत्र केचित् । षष्ठाष्टकस्यैव मरणरूपानिष्टफलश्रवणान्न तस्यापवा-

इकः षष्ठाष्टकेपीति परिहारः । किंतु निंदां प्रतिपादयताऽपिशब्दांतस्य वाक्यस्या-
धिपतिमैत्र्यादिगुणप्रशंसाद्वारा नवमपंचमद्विर्द्वादशयोरेव दुष्टभकूटयोर्विधानपर्यवसानात्त-
योरेवापवादक इति ॥ यथा—“ब्रह्महापि नरः पूज्यो यदि स्याद्विपुलं धनम्” इति । अत्र
वाक्ये धनस्तुतिर्धनवन्नरपूजापरा । न तु धनवद्विप्रन्नरपूजापरापीति । मैवं वोचः ॥
'द्विर्द्वादशे वा नवपंचमे वा षष्ठाष्टके' इत्यादिवसिष्ठादिवाक्यानि दुष्टकूटापवादभूतान्य-
धिपतिमैत्र्यादिविशिष्टषष्ठाष्टकात् “धत्ते षष्ठाष्टके मृत्युम्” इत्यादीनि निंदार्थवादवाक्यानि
ग्रहवैरप्रस्तषष्ठाष्टकादिविषयाणि । अन्यथा दुष्टफलषष्ठाष्टकनिराकरणस्य नवमपंचमस्य
द्विर्द्वादशयोरेपि तुल्यत्वेनापवादकवाक्यानां विषयालाभात् । दृष्टान्ते तु ब्रह्मन्नप्रायश्चित्त-
विधानस्य वैयर्थ्यापातात् धनस्तुतिर्धनवत्प्रशंसापरैवेति युक्तमुत्पश्यामः ॥
नाडीसमाजपदस्यायमर्थः । अश्विन्यादित्रिकगणनया त्रिविधानां नाडीनक्षत्राणां वेधो
नाडीसमाजः । यदाह श्रीपतिः—“नाड्यस्तिस्रो न्यस्तानिःशेषधिष्ण्यास्त्रिभ्यश्चाध्यादिभ्य एव
प्रसूताः । सर्पाकारास्तत्र नाडीसमाजो नक्षत्राणामेकनाडीस्पृशां स्यात् ॥” इति । एवं च यत्र
भकूटादयः सप्त भेदाः शुभा भवन्ति—तत्र नाडीदोषश्चेत्तदा विवाहो न विधेयः ॥ उक्तं च सप्तार्वि-
मते विवाहपटले—“सदा नाशयत्येकनाडीसमाजो भकूटादिकान्सप्तभेदान्प्रशस्तान्” इति ॥

अत्र केचित्—

नाडीसमाजशब्दोपादानात् समाजशब्दस्य समुदायवाचित्वात् त्रिचतुःपंचपर्वनाडीत्रय-
समुदायस्त्रीपुरुषनक्षत्रयोरेकनाड्यां पातस्तदा समस्तवश्यादिगुणसत्त्वेपि विवाहो नैव भवेत् ।
यदा त्रिचतुःपंचपर्वनाडीप्वेकैव नाडी स्त्रीपुरुषयोः स्यात्तदा भवत्येव विवाहः । अतएव—‘भकू-
टादिकान् सप्तभेदांश्च ते ताम्’ इति विपरीतं वचनमनुकूलम् ।

अस्यायमाशयः ।

ते इति बहुत्वात्सप्तभकूटादयः शुभास्तामित्येकवचनानुरोधदेकामेव नाडीं परिहरेयुः नतु
नाडीसमाजविद्वमित्याहुः ।

तच्चिंत्यम् ।

यतः ‘चतुस्त्रिंशं त्रिभोत्थायाः’ इति वाक्याच्चतुश्चरणनक्षत्रोत्पन्नायाः कन्यायास्त्रिपर्वैव
त्रिचरणनक्षत्रोत्पन्नायाः कन्यायाः द्विपर्वैव द्विचरणनक्षत्रोत्पन्नायाः कन्यायाः पंचपर्वैव
नाडीगणनेति नियमाद्युगपन्नाडीत्रयविचारासंभव एव । किंच रत्नमालादिवाक्येषु पार्थक्येन
नाडीकूटाभिधानात्तत्रत्यसमाजपदं नाडीसंस्थनक्षत्रसमुदायपरम् । तथाहि अश्वदिभ्यस्त्रिभ्य
एव नक्षत्रेभ्यः प्रसूता न्यस्तानिःशेषधिष्ण्याः सर्पाकारास्तिस्रो नाड्यः स्युः । तत्रैकनाडीस्पृशां
नक्षत्राणां समाजो नाडी स्यात् (?) इति ॥ ननु—“यस्मादनर्थक्यलहागममृत्यवः स्युः पाणि-
ग्रहादनु तयोः खलु नाड्योगः । तस्माच्चतुस्त्रियमलांघ्रिषु भेषु नूनं नाडीसमाज इति चिंत्य-
मनुक्रमेण ॥” इति वृद्धगर्गवचनान्नाडीसमाज एव स्थिते दोषः नैकस्यां नाड्यामिति चेत्
उच्यते, स्वयमेव ‘चतुस्त्रियमलांघ्रिषु भेषु’ इति परिगणितविषयत्वेनाभिधानान्नाडीसंस्थनक्षत्र-
समुदायविषयकमिति पंचत्रिपर्वचतुःपर्वनाड्योर्देशविशेषविषयत्वेन त्रिनाड्यास्तु सर्वदेश
विषयत्वादेतस्या एव निषेधो युक्तः । तानि च देशविशेषवाक्यान्यग्रेभिधास्ये । अतो—‘भकूटादि-

कान् सप्तमेदांश्च ते ताम् । इत्यत्र पाठे प्रशस्तानिति पठंति अभियुक्ताः शार्ङ्गधरीयज्योति-
निबंधकारादयः । तस्मान्नाडीसमाजपदस्य प्राग्वदेव व्याख्यानं न्याय्यम् ॥ ननु यत्र नाडी-
नक्षत्रशुद्धिरस्ति यथा भरणीहस्तयोः षष्ठाष्टकं वर्त्तते ग्रहमैत्री तु नास्ति तत्र किं कार्यमत
आह-अन्यर्क्षेऽपयोरिति ॥ अन्यर्क्षेऽपि प्रीतिषष्ठाष्टकादिभ्योन्यराशौ । कथं । राशिस्वा-
मिनोः परस्परं शत्रुत्वे वा समत्वे वा षष्ठाष्टकादौ च सति अंशपयोस्तद्वाशिनवांशस्वामिनो-
र्वलित्वसंखिते स्याताम् बलित्वं च सखिता च प्रथमाद्विवचनांतं पदम् । बलित्वं सबल-
त्वमुच्चादिस्थितत्वेन सखिता परस्परमैत्री ते उभे चेद्भवतः सखितायामुपलक्षणत्वादेकाधि-
पत्यमपि तदा विवाहः शुभो निरुक्तः । उक्तं जगन्मोहने वसिष्ठेन-“राशिनाथे विरुद्धेऽपि
सबलावंशकाधिपौ । तन्मैत्रेऽपि च कर्त्तव्यं दंपत्योः सुखमिच्छता ॥” इति ॥ नन्वयं परिहारो
राशिनाथे विरुद्धेऽपीत्यनुवादात्केवलग्रहद्वौष्ट्यापवादको ननु दुष्टभकूटग्रहवैरस्य । उच्यते ॥
‘खेटारित्वं नाशयेत्सद्भकूटम्’ इत्यग्रे ग्रंथकृद्वक्ष्यति । तत्र-‘नभोगारिभावं हरेत्सद्भकूटम्’ ।
इति सप्तमिमतविवाहदलीयवाक्यसंमतत्वेनास्माभिरभिधास्यते तदेव केवलग्रहवैरापवादकमस्ति
नत्विदमपि । ननु द्वयोर्वाक्ययोर्यथाश्रुतशब्दस्वरसेनार्थे जिज्ञासिते एकस्मिन्नेव ग्रहद्वौष्ट्यरूपे
परिहारद्वयं दृश्यते ॥ अथैकस्मिन्नेव दुष्टभकूटके भवनपतिसुहृत्त्वमित्यादिनानेकपरिहाराभि-
धानमित्यतोत्र वचने न किञ्चित्तादृशं विषयं पश्यामः । सत्यम् । ‘नभोगारिभावं हरेत्सद्भकू-
टम्’ इति तु निःसन्देहं ग्रहवैरस्यापवादकम् । परन्तु-“राशिनाथे विरुद्धेऽपि मैत्रत्वे चांशनाथ-
योः । विवाहं कारयेद्विमान्दंपत्योः सौख्यवर्द्धनम् ॥” इति जगन्मोहनस्थवसिष्ठवाक्येन प्रागु-
क्तवसिष्ठवचःसमानार्थकं दुष्टभकूटग्रस्तग्रहवैरापवादकम् । तथाहि न्यूनार्थ एकस्मिन्वाक्ये राशि-
नाथयोः परस्परविरोधे सति तद्वाशिनवांशस्वामिनोः परस्परमैत्री चेच्छुभो विवाह इत्यर्थः ॥ अत्रां-
शनाथयोः सबलत्वविचारो नास्ति । यत्र त्वंशनाथयोरुच्चादिस्थितत्वेन सबलत्वं परस्परमैत्री
चेति द्वयमस्ति तद्दुष्टभकूटग्रस्तग्रहवैरापवादकमित्यधिकार्थवचनस्यार्थः ॥ नन्वनयोर्वाक्ययोः
सामान्यविशेषभावात् न्यूनार्थकवाक्यार्थानुवादे परस्परवाक्यस्य सबलत्वाविधानपुरःसरैकवा-
क्यत्वादुपसंहारन्यायेन विशेष एव पर्यवसानं कस्मान्न भवति । यथा-पुरोडाशं चतुर्द्धा करो-
त्याग्नेयं चतुर्द्धा करोतीति वाक्यद्वये । अत्र हि सामान्यतो यत्किञ्चिदेवताकस्य पुरोडाशस्य
चतुर्द्धा करणं प्राप्तमग्निदेवताक एव पुरोडाशे चतुर्द्धाकरणं पर्यवस्यतीति चेत् । उच्यते, वेदे
हि कर्तुरस्मरणात्तादृशवैदिकवाक्येषु तथा भिन्नकर्तृकेषु स्मृतिवाक्येष्वप्येवंविधा गतिरुचिता
न त्वेककर्तृकेषु स्मृतिवाक्येषु । अन्यतरवाक्यानर्थक्यापत्तेः । तत्र किमर्थकमित्याकांक्षाया-
मधिकार्थकेन न्यूनार्थकमित्यत्रानयोर्वाक्ययोरैककर्तृकयोरेकप्रकरणपठितयोश्चावश्यं भिन्ना-
र्थकत्वं वाच्यम् । तत्र कस्य कथं इति संदेहे न्यूनार्थकित्यर्थकं केवलं ग्रहवैरापवादकमेव ।
नन्वपिशब्दस्यानुक्तसमुच्चयार्थत्वादिष्टविषयो लप्स्यत इति चेन्न, तदर्थकवचनान्तरस्य
स्पष्टस्याभावेऽपिशब्दस्य समुच्चयार्थताया दुर्लभत्वात् । एवं च-“नभोगारिभावं हरेत्सद्भकूटम्”
इत्यपि वाक्यं ग्रहवैरापवादकम् । तुल्यबलत्वाद्गीहियवत् । अंशनाथस्य सबलत्वाभिधायकं तु
राशिनाथे विरुद्धेऽपीत्येतद्वाक्यमुभयविरोधपरिहारार्थकम् । तथाहि, राशी च नाथौ च एतेषां
समाहारो राशिनाथं तस्मिन् राशिनाथ इत्येवं समाहारद्वंद्वं आश्रीयते ॥ तथा सत्ययमर्थः ।

राशी विरुद्धौ षष्ठाष्टकादी । नाथौ विरुद्धौ षष्ठाष्टकादी । नाथौ विरुद्धौ । कयोर्नाथावित्या-
कांक्षायां ययोः षष्ठाष्टकादिविचारस्तयोरेव संनिहितत्वात् ग्रहणमिति । तयोः राशयोर्नाथौ
विरुद्धौ—‘ मित्राणि द्युमणेः’ इत्यादिना परस्परं शत्रू स्यातां तद्वाशिनवांशस्वामिनोः सबल-
त्वे मित्रत्वे च समुचिते सति विवाहः शुभदः ॥ नन्वतिङ्गिष्टे समाहारद्वंद्वे किं प्रयोजनम् ॥
उच्यते ॥ अंशनाथसबलत्वस्याधिकरणमेव ॥ तच्च युगपदुत्पन्नस्य दोषद्वैविध्यस्य राशिवि-
रोधरूपस्य परिहाररूपमित्यवगम्यते । अतएव ज्योतिःशास्त्राभिगुक्ता एवंविधे उभयवि-
रोधे एवंविधं समाधिमाम्नात्त्य विवाहं कारयन्तीत्यास्तां प्रसक्तानुप्रसक्त्या ।

नाडीनक्षत्रयोर्वेधाभावे विवाहः—

अस्मिन्नपि पक्षे नाडीशुद्धिरपेक्षितैवेत्याह । नाड्यक्षशुद्धौ तथेति ॥ प्रागुक्तप्रकारेण नाडी-
नक्षत्रेषु स्त्रीपुरुषनक्षत्रयोरेकस्यां नाड्यामवस्थित्यभावश्चेत्तदा विवाहः शुभः । यथा भरणी-
हस्तयोः । सत्युभयविरोधे राशिनवांशयोः क्रमेण पंचमचतुर्थयोर्नौ स्वामिनौ सूर्यभौमौ
तयोर्भैरव्यप्यस्ति, स्वनवांशस्थितत्वात्सबलत्वमपि । तत्र विवाहः शुभफलदो निगदितः ।
यतोत्र स्त्रीपुंसनक्षत्रयोरेकनाड्यामवस्थित्यभावः । यदा त्वश्विनीहस्ताख्ये इव द्वयोर्नक्षत्रे
स्यातां तदा नाडीनक्षत्रशुद्ध्यभावात्सकलगुणवत्त्वेपि विवाहो न भवति किं पुनरेवंविधे
विषये इति ॥ “ सदा नाशयत्येकनाडीसमाजो भकूटादिकान् सप्तभेदान्प्रशस्तान्” इत्युक्तेः॥

वधूवरक्षयोः परस्परं वश्यत्वे विवाहः—

अथैतत्परिहारासंभवे परिहारांतरमाह—ताराशुद्धिवशे इति । अत्रान्यर्क्ष इत्यनुवर्त्तते ॥
प्राग्वदेव व्याख्येयमिदम् । एवंविधे विषये षष्ठाष्टकादौ च सति यदि स्त्रीपुंसनक्षत्रयोः पर-
स्परं ताराशुद्धिवशे—‘ कन्यर्क्षद्वारं यावत् ’ इत्यादिना ताराशुद्धिरूपे वशे वश्यत्वे द्वितीयच-
तुर्थषष्ठाष्टमनवमतारासंज्ञके सति बुधैर्विवाहः शुभो निगदितः । अत्रोदाहरणानि बुधैर्व्ययानि ।
अत्र संमतिः—“ अन्योन्यताराविशुद्धौ ” इत्युक्ता । राजमार्त्तडेनायमर्थः स्पष्टमभिहितः—
“ मैत्री क्षेत्रपयोर्द्वयोरपि तयोरेकाधिपत्येपि चेत्तारामित्र ८ सुमित्र ९ जन्म १ शुभदा क्षेमा च
संपत्करी । षष्ठाष्टे नवपंचमे व्ययधने योगेषु पुंयोषितोः प्रीत्यायुःसुतशुद्धिवित्तजनकः कार्यो
विवाहस्तदा ॥ ” इति ॥ चकारात्षष्ठी च । जन्मतारा यद्युत्पत्तितारा तदा राशिभेदे चरण-
भेदे वा शुभा ध्येया । दशमैकोनविंशतितारे शुभे एव । अत्रापि पक्षे नाडीशुद्धिरपेक्षितैव ।
नाडीशुद्ध्यभावे विवाहो नैव भवेत् ॥ उक्तैवात्र संमतिः ॥

वधूवरक्षयोः परस्परं वश्यत्वाभावेपि विवाहः—

अथैतस्यापि परिहारस्यासंभवे परिहारांतरमाह—अथ राशिवशताभाव इति ॥ अत्रापि
द्वयोः स्त्रीपुंसयो राशिनानाथविरोधादिके विषये षष्ठाष्टकादौ सति—‘ हित्वा मृगेंद्रं नरराशि-
वश्याः’ इत्यादिना पुरुषराशेः स्त्रीराशिवशताभावसत्त्वे सति विवाहः शुभो निगदितः । ‘यदि

भवनवाशित्वम्' इति श्रीपत्युक्तिश्च । अस्मिन्नपि पक्षे नाडीशुद्धिरपेक्षितैवोक्तादेव हेतोः ॥ तदयमत्र निष्कृष्टोर्थः ॥ षष्ठाष्टमनवमपंचमद्विर्द्वादशाख्येषु दुष्टभकूटेषु सत्सु परस्परं ग्रहमैत्र्ये एकः परिहारः । एकाधिपत्यं द्वितीयः । ग्रहवैरेण्यंशपयोः सवलत्वं मैत्री च तृतीयः । ताराशुद्धिश्चतुर्थः । राशिवश्यत्वं पंचमः । सर्वेष्वपि परिहारेषु नाडीशुद्धिरपेक्षितैव । नाडीविरोधसत्त्वे तु विवाहो नैव स्यादिति । एवं च ग्रन्थकर्त्रा- 'भवनपतिसुहृत्त्वम्' इत्यस्य श्रीपतिश्लोकस्य वाक्यचतुष्टयमंगीकृत्य तावत्परिहाराभिधानं कृतम् । तटीकाकृन्महादेवोऽप्येवमेव व्याख्यत् । यत्र हि प्रत्येकं परिहारकत्वं तत्र गुणसमुदायः परिहारकः स्यादिति किं वाच्यम् । वस्तुतस्तु- 'मैत्री क्षेत्रपयोर्द्वयोरपि तयोरेकाधिपत्येपि चेत्तारामित्रसुमित्रजन्म शुभदा क्षेमा च संपत्करी' इत्यादिप्राग्लिखितेन राजमार्तडवाक्येन दुष्टे भकूटे ग्रहमैत्र्या सह तथैकाधिपत्येन सह ताराशुद्धिरेव परिहारिका समुचिता ॥ अर्थादेकस्य मित्रत्वेऽपरस्य समत्वे वश्यत्वापेक्षा । अत एतद्वाक्यं ज्योतिःसारसागरकर्त्रा पितृचरणैश्चैवं विवृतम्- "अत्रान्योन्यमित्रत्वे तुल्याधिपतित्वे वा ताराशुद्धिरेव चिंत्या । एकांतरमित्रतायां तु वशित्वाद्विगुणांतरापेक्षा । शत्रुत्वे तु सर्वत्यागः" इति ॥ अतएवैतास्मिन्पद्ये : चेत्पदामिधानादेकवाक्यतावसायः । एवं श्रीपतिवाक्यमपि व्याकर्तव्यम् । एकवाक्यताबलात् । तत्र षष्ठाष्टके पुनः 'भवनपतिसुहृत्त्वम्' इति सकलगुणसत्त्वमेव परिहारकम् । अन्ययोर्दुष्टभकूटयोर्द्वयमेव । यदाह ज्योतिर्निबन्धे गर्गः- "ग्रहमैत्रं शुभा तारा राशिवश्यं त्रिभिः शुभम् । षष्ठाष्टकं बुधाः प्राहुर्द्वाभ्यां द्वयर्कं त्रिकोणकम् ॥" इति ॥ द्वयर्कं द्विर्द्वादशम् । "द्विर्द्वादशे वा नवपंचमे वा" इत्यादीनि वसिष्ठवाक्यानि तूपलक्षणपरतया व्याख्येयानि । अत्र यथासंप्रदायं व्यवस्था ध्येयेत्यलमियता ॥

सौहृदशब्दस्य साधुत्वविचारः-

सौहृद इति ॥ सुष्ठु हृदयं यस्यासौ सुहृन्मित्रम् । "सुहृदुर्दुर्दौ मित्रामित्रयोः" इति साधुः । सुहृदो भावः सौहृदम् । "हायनांतयुवादिभ्योण्" इत्यण् "तद्धितेष्वचामादेः" इत्यादिवृद्धिः ॥ केचित्तु-सुष्ठु हृदयं यस्यासौ सुहृदयः तस्य भावः सौहृदमिति युवादित्वादणि "हृदयस्य हृल्लेखयदण्लासेषु" इति हृदादेश इत्याहुः ॥ अपरे तु- 'स्वांतं हन्मानसं मनः' इत्यभिधानान्मनोवाची हृच्छब्दः सुष्ठु हन्मनो यस्येति सुहृत्तस्य भावः प्राग्वदणि रूपं सिद्धमित्यभिदधुः ॥ तदुभयमपि चिंत्यम् ॥ यतो "हृद्गसिध्वन्ते पूर्वपदस्य च" इत्युभयपदवृद्धौ सत्यां सौहृदमित्येव स्यात् । न तु सौहृदमिति । ननु प्रथमपक्षेऽप्यनेनैव सूत्रेणोभयपदवृद्धिः कस्मान्न भवति । नहि तत्र कश्चिद्विशेष उपादीयते ॥ उच्यते ॥ "ओर्गुणः" इत्यत्र ओरोदिति वक्तव्ये गुणग्रहणेन 'संज्ञापूर्वको विंधिरानित्यो यथा स्यात्' इति ज्ञापनात् 'हृद्ग' इत्यस्यानित्यत्वेनादिवृद्धिरेवात्र नेति ऋजवः समादधते ॥ परे तु प्रतिपदोक्तहृदयपर्यायस्य हृच्छब्दस्य 'हृद्ग' इत्यत्र ग्रहणात् "हृदयस्य हृल्लेखयदण्लासेषु" इति हृदादेशस्यादिवृद्धिर्नेति साधयंति तत् 'हृदयस्य हृल्लेख' इत्यादिग्रंथविरुद्धम् । तथाहि ॥ "वा शो" कण्यस्त्रोगेषु" इत्यत्र सौहार्द्यं सौहृदयम् ब्राह्मणादित्वात्पण्यञ् । हृदादेशपक्षे- "हृद्ग-

गसिध्वन्ते पूर्वपदस्य च” इत्युभयपदवृद्धिरिति काशिकाकारो व्याख्यत् ॥ वयं तु ब्रूमः॥ ‘हृद्ग’ इत्यत्र—‘अर्थवद्ग्रहणे नानर्थक्यस्य’ इति परिभाषया हृदयवाचिनो हृदयादेशस्य हृच्छब्दस्यैव ग्रहणम् । तेनात्र—“सुहृद्दुहृदौ मित्रामित्रयोः” इति निपातितस्य सुहृच्छब्दस्य मित्रवाचित्वेनार्थवत्त्वेऽपि तदवयवो हृच्छब्दस्तदन्तस्योत्तरपदस्य वृद्धिर्न भवति ॥ अवयवस्यानर्थकत्वादित्यादि-वृद्धिरेवात्र भवति । अमुमेवाशयं मनसि निधाय—‘विनयं विशेषयति सौहृदेन सः’ इति माघः ‘सौहृदं हि मनसो न गेहयोः’ इति केशवाकोपि सौहृदशब्दं प्रायुंक्तेति निरवयमिति ॥ ३२ ॥

दुष्टगणभग्रहकूटानामपवादः—

मैत्र्यां राशिस्वामिनोरंशनाथद्वन्द्वस्यापि स्याद्गणानां न दोषः ।
खेटारित्वं नाशयेत्सद्भूतं खेटप्रीतिश्चापि दुष्टं भूकूटम् ॥३३॥

दुष्टानां गणकूटभूकूटग्रहकूटानां परिहारं शालिन्याह—मैत्र्यामिति । स्त्रीपुंसराशिस्वामि-
नोर्मैत्र्यां सत्यां तथा राशिनवांशयोर्द्वन्द्वं युग्मं तस्यापि मैत्र्यां सत्यां गणानां दुष्टगणानां दोषो
न स्यात् । स्त्री रक्षोगणा पुमान्मनुष्यगणो देवगणो वा तदा गणदोषो न स्यादित्यर्थः । यदा-
हात्रिः—“राशीशयोः सुहृद्भावे मित्रत्वे वांशनाथयोः । गणादिदौष्ट्येषुद्वाहः पुत्रपौत्रप्रव-
र्द्धनः ॥” इति । सद्भूतं शुभफलदं भूकूटं राशिकूटं तृतीयैकादशादिकं खेटारित्वं ग्रहयोः
शत्रुतासंबन्धिनं दोषं नाशयेत् । एवमेव खेटप्रीतिर्ग्रहमैत्री चापि दुष्टं भूकूटं षष्ठाष्टकादिकसंब-
न्धिनं दोषं नाशयेदित्यर्थः । तदुक्तं सप्तर्षिस्मते विवाहपटले—“नभोगारिभावं हरेत्सद्भूतं विरुद्धं
भूकूटे हरेत्खेटमैत्री । सदा नाशयत्येकनाडीसमाजो भूकूटादिकान् सप्तभेदांश्च तेषाम् ॥”
अत्र चतुर्थचरणः—‘प्रोक्ते दुष्टभूकूट’ इत्यादिना पुनरुक्तोपि स्मरणाविच्छेदार्थं पठितः ॥
यत्तुक्तं नारदेन—“एकाधीशे मित्रभावे शुभदं माणिपीडनम् । द्विर्द्वादशे त्रिकोणे च न
कदाचित्पडष्टके ॥” इति—एतन्नाडीदोषे सत्येव द्रष्टव्यम् । अधुनोदितवाक्यस्वरसात् । “भ-
नपतिसुहृत्त्वं स्यात्तथैकाधिपत्यं यदि भवनवशित्वं चैव षष्ठाष्टकेऽपि । शुभकूदिह विवाहोन्यो-
न्यताराविशुद्धौ यदि खलु फणिचक्रे स्यान्न नाडीसमाजः ॥” इति श्रीपत्युक्तेश्च । अन्यथा
प्रागभिहितवसिष्ठादिवाक्यान्यनर्थकान्यापद्येरन्निति ॥ ३३ ॥

नाडीकूटम्—

ज्येष्ठार्यम्णेशनीराधिपभयुगयुगं दास्रभं चैकनाडी
पुष्येन्दुत्वाष्टमित्रांतकवसुजलभं योनिबुध्न्ये च मध्या ॥
वाय्वग्निव्यालविश्वोडुयुगयुगमथो पौष्णभं चापरा स्या-
दंपत्योरेकनाड्यां परिणयनमसन्मध्यनाड्यां हि मृत्युः ॥३४॥

एकनाडी—

क्रमप्राप्तसकलकूटप्रधानं नाडीकूटं स्रग्धरयाह—ज्येष्ठेति । ज्येष्ठा प्रसिद्धा । अर्यम्णमुत्तरा-
फाल्गुनी । ईश आर्द्रा । नीराधिपो वरुणस्तद्वं शततारका । एभ्यो नक्षत्रेभ्यः युगयुगं द्वयं

द्वयं ज्येष्ठा मूलं उत्तराफाल्गुनी हस्तश्च आर्द्रा पुनर्वसुश्च शततारका पूर्वाभाद्रपदा चेत्यर्थः ॥
दासभमशिवनी च । एतन्नक्षत्रनवकं परस्परमेकनाडीत्युच्यते ॥

मध्यनाडी-

पुष्यः प्रसिद्धः इंदुर्मृगः त्वाष्ट्रं चित्रा मित्रानुराधा अंतकं भरणी वसुधनिष्ठा जलभं पूर्वा-
षाढा योनिः पूर्वाफाल्गुनी बुध्न्योहिर्बुध्न्यः उत्तराभाद्रपदा च । एतन्नक्षत्रनवकं परस्परं
मध्यनाडीत्युच्यते ॥

अन्त्यनाडी-

वायुः स्वाती अग्निः कृत्तिका व्याल आश्लेषा विश्वोद्वत्तराषाढा एभ्यो युगयुगं स्वाती
विशाखा च कृत्तिका रोहिणी च आश्लेषा मघा च उत्तराषाढा श्रवणश्चेत्यर्थः । पौष्णभं रेवती
च एतन्नक्षत्रनवकमपरा तृतीयनाडीत्युच्यते ॥

नाडीत्रयस्य फलानि-

एतत्फलमाह-दंपत्योः स्त्रीपुंसयोरैकनाड्यां परिणयनमसद्वदुष्टफलं स्यात् । मध्यनाड्यां
हि निश्चयेन मृत्युद्वयोरपि स्यात् । “मूलेंद्रार्कभपाश्यजैकंचरणादित्यार्यमेशाशिवभैर्याभ्यैद्वि-
ज्यभमित्रभाग्यवसुभत्वाष्ट्रांश्वहिर्बुध्न्यभैः । अन्यैर्नाड्य इहैकनाडिनवके स्यातां द्विभे
चेन्मृत्युर्गोदादक्षिणतः कचिन्नृपमुखे पार्श्वैकनाडी हिता ॥” गोदादक्षिणतः सर्ववर्णेषु पार्श्वै-
कनाडी हिता । क्षत्रियादौ कचित् । अन्यकन्याया अलाभे पार्श्वैकनाडी हितेत्यर्थः । यदाह
गर्गः-“नाडीकूटं तु संग्राह्यं कूटानां तु शिरोमणिः । ब्रह्मणा कन्यकाकण्ठसूत्रत्वेन विनि-
र्मितम् ॥ ” इति । वराहः-“आद्यैकनाडी कुरुते वियोगं मध्याख्यनाड्यामुभयोर्विनाशः ।
अंत्या च वैधव्यमतीव दुःखं तस्माच्च तिस्रः परिवर्जनीयाः ॥ ” इति ॥

तत्र सफलो नाडीचक्रन्यासो वासिष्ठः-

अत्र चक्रन्यासो वसिष्ठेनोक्तः-“आवृत्तिभिर्भैरवभिरशिवभाद्यं क्रमोत्क्रमात्संगणयेदुद्बुद्धिनि ।
यदेकपर्वण्युभयोश्च धिष्ण्ये नेष्टा नृनार्योर्भृशमेकनाडी ॥ ” फलेपि विशेषमाह वसिष्ठः-“सा
मध्यनाडी पुरुषं निहंति तत्पार्श्वनाडी खलु कन्यकां तु । आसन्नपर्यायसमागता चेद्वर्षेण
साप्यंतरिता त्रिवर्षैः ॥ ” इति । उत्तरार्द्धस्यायमर्थः ॥ आसन्ने समीपस्थिते पर्याये आवृत्तौ
चेदेकनाडी समागता यथाऽश्विन्यार्द्रयोर्भरणीमृगयोः रोहिण्याश्लेषयोर्वा सा नाडी वर्षेणैकेन
स्त्रीपुंसयोरुक्ताशुभफलदात्री स्यात् ॥ यदा त्वश्विन्युत्तराफाल्गुन्योरितरकृतव्यवधाना सा
नाडी त्रिभिर्वर्षैरुक्ताशुभफलदात्री स्यात् ॥

नाडीसंग्रहः-गुणाश्च-

अत्र सफले नाडीनक्षत्रे अस्मदुक्तं पद्यद्वयं-“दस्त्रेणादित्यार्यमार्केंद्रमूलतोयाधीशाजां-
घ्रिभान्येकनाडी । मध्या याम्यैद्विज्ययोन्यृक्षचित्रामित्रर्क्षाभोवस्वहिर्बुध्न्यभानि ॥ वह्निब्राह्म-
क्षार्हाहिपित्र्यानिलर्क्षद्वीशाविश्वेविष्णुपौष्णे परा च । दंपत्योर्भै सन्निकृष्टे हि दुःखं वर्षेण स्यात्सां-
तराले त्रिवर्षैः ॥ ” इति । ग्रंथकर्त्रा तु नाडीदोषस्य तावदवस्थाक्रममनंगीकृत्य नाडीनक्षत्रा-
ण्येवोक्तानि । अश्विनीमृगयोरिव नाडीभेदे न दोषाभाव एव । तेनाष्टौ गुणा इत्यर्थः ॥

नाडीगणनाक्रमेषु भेदाः सफलाः-

इयं चाश्विन्यादित्रिकगणना कन्यायाश्चतुश्चरणे जन्मनक्षत्रे सति । यदा तु त्रिचरणं नक्षत्रं तदा कृत्तिकामारभ्य चतुःपर्वगणना साभिजित् । द्विचरणत्वे तु कन्यानक्षत्रस्य मृगशीर्षितः पञ्चपर्वगणना यदाह नारदः-“चतुस्त्रिद्वयं त्रिभोत्थायाः कन्यायाः क्रमशोऽश्विभात् । वह्निभादिन्दुभान्नाडी त्रिचतुःपञ्चपर्वसु । गणयेत्संख्यया चैकनाड्यां मृत्युर्न संशयः ॥ ” अमुमर्थं स्पष्टमाह गर्गः-“चतुष्पात्कन्यकाक्षं गणयेदश्विभादिकम् । त्रिभं सव्यापसव्येन भिन्नं पर्वसुखावहम् ॥ कन्यकक्षं त्रिपाचेत्स्याद्गणयेत्कृत्तिकादिकम् । चतुर्भिः पर्वभिस्तद्वदभिजित्तरकान्वितम् ॥ कन्यकक्षं द्विपाचेत्स्याद्गणयेत्सौम्यभादिकम् । पञ्चभिस्त्ववरोहे तु पञ्चमांगुलिवर्जिते ॥ ” एतत्फलमप्याह गर्गः-“संक्रिष्टा मध्यनाडी तु पुरुषं हन्ति वेगतः । संक्रिष्टा पार्श्वनाडी तु कन्यकां हंत्यसंशयम् ॥ ” इति ॥ “आसन्ना त्वेकनाडी स्यादासन्नमृतिदायिनी । दूरस्था चैकनाडी स्याददूरानिष्टकारिणी ॥” इति । दूरं बहुकालम् । जगन्मोहने नारदः-“एकनाडीविवाहश्च गुणैः सर्वैः समन्वितः । वर्जनीयः प्रयत्नेन दंपत्योर्निधनं यतः ॥ ” इति ॥

नाडीगणनाक्रमभेदानां देशभेदेन व्यवस्था-

आसां नाडीनां देशभेदेन व्यवस्थामाह जगन्मोहने नारदः-“चतुर्नाडी त्वहल्यायां पांचाले पञ्चनाडिका । त्रिनाडी सर्वदेशेषु वर्जनीया प्रयत्नतः ॥ ” इति ॥ अहल्यापांचालौ देशविशेषौ । सर्वदेशशब्दः अहल्यापांचालव्यतिरिक्तदेशेषु वर्तते । ‘विशेषसन्निधाने आम्नातं सामान्यं तद्व्यतिरिक्ते सामान्ये वर्तते’ इति न्यायात् । ब्राह्मणा आयाता वसिष्ठोऽप्यायात इति वत् ॥ ननु-‘चतुस्त्रिद्वयं त्रिभोत्थायाः’ इति ‘चतुर्नाडी त्वहल्यायाम्’ इत्यनयोर्वाक्ययोः सामान्यविशेषभावसमापन्नयोरयमर्थः संपन्नः । कन्यक्षे च चतुष्पादे सत्यश्विन्यादित्रिनाड्यहल्यापांचालव्यतिरिक्तसर्वदेशेषु स्यात् । तथा कन्यक्षे त्रिपादे कृत्तिकादिचतुःपर्वनाड्यहल्यायामेव स्यात् । तथा कन्यक्षे द्विपादे मृगादिपञ्चपर्वनाडी पांचाल एव स्यात् । एवं देशभेदेन नाडीनैयत्ये सति तद्देशेषु प्रोक्तो नाडीविचारो भिन्नेषूपपन्नायां कन्यकायां न स्यादेव । तथा त्रिपादे द्विपादे वा कन्यक्षे सति सर्वेष्वपि देशेषु नाडीविचारो न स्यात् । एवं सति पुनर्वसुकृत्तिकाप्रभृतीनां व्यंग्रीणामुभयपार्श्वधिष्ण्यानां तत्तन्नाडीस्थैः सर्वनक्षत्रैः सह नाडीविचाराभावः प्रसज्यते । तथा मृगचित्राधनिष्ठाद्वयंग्रीणां मध्यनाडीधिष्ण्यानां मध्यनाडीसंस्थैः सर्वैर्भरण्यादिभैः सह च । तथा चतुष्पादे भे तु देशविशेषे नाड्यभाव एव प्रसज्यते न चेष्टापत्तिरिति वाच्यम्, आर्यावर्तनिवासिसकलशिष्टाचारविशेषप्रसंगात् । न च-‘त्रिनाडी सर्वदेशेषु वर्जनीया प्रयत्नतः’ इत्युक्तेरहल्यापांचालयोरपि देशयोस्त्रिनाड्यस्त्येवेति वाच्यम्, ‘चतुर्नाडी त्वहल्यायां पांचाले पञ्चनाडिका’ इत्येतद्विशेषविधानात् ॥ अत्रेमां समाधिसरणं पश्यामः ॥ “चतुस्त्रिद्वयं त्रिभोत्थायाः कन्यायाः क्रमशोऽश्विभात् । वह्निभादिन्दुभान्नाडी त्रिचतुःपञ्चपर्वभिः ॥ ” इति पद्येन कश्यपो नाडीत्रयविचारमभिधायाः नुपदमेव-“रेखास्तिस्रो विरच्याशु दस्रभाद्यानि विन्यसेत् । एकरेखास्थयोर्मृत्युं दंपत्योर्जन्मधिष्ण्ययोः ॥” इति पुनरपि त्रिनाडीमुपन्यस्तवान् । सा च त्रिनाडी सर्वेष्वपि कन्या-

नक्षत्रेषु सर्वेष्वप्यहल्यापांचालसहितेषु देशेषु अवश्यं विचार्यो यथा स्यादित्येतदर्थमुक्ता । न चेदं त्रिनाड्या लक्षणवाक्यमिदमिति वाच्यम् । एवं चतुर्नाडीपंचनाड्योरपि लक्षणाभिधानं कर्तव्यं स्यात् किं च यदि लक्षणवाक्यमंगीक्रियेत तदा वसिष्ठवाक्यवदनुलोमविलोमगणना वक्तव्या स्यात् । सा च नोक्तेति विधिवाक्यमेवैतत् । तस्माद्वसिष्ठादिभिर्देशनक्षत्रभेदेनानित्यप्रवृत्तिके चतुःपंचनाड्यावुपेक्ष्य सकलदेशव्यापित्वात्सकलनक्षत्रव्यापित्वाच्च त्रिनाड्येवोक्ता । न चैतावता चतुःपंचनाड्यौ स्वस्वदेशव्यतिरिक्तान्यदेशेषु नैवावलोक्ये किंतु सर्वेष्वपि देशेषु विचार्ये । तत्र स्वदेशे दोषमहत्त्वमन्यदेशे दोषाल्पता । त्रिनाडी तु सर्वत्रैव समानदोषा । यदाह मनुः-“ अहल्यायां चतुर्नाडीसंयोगः कालमृत्युदः । एष योगोन्यदेशेषु ह्यपमृत्युफलप्रदः । पंचनाडीसमायोगः पांचाले कालदंडदः । इतरत्र समायोगो दुःखदारिद्र्यदोषकृत् ॥ त्रिनाड्यां तु समायोगः सर्वत्रानिष्टकारकः ॥ ” इति ॥ यत्तु ज्योतिर्निबंधे ज्योतिःप्रकाशे अश्विन्यादित्रिनाडीं प्रकृत्याभिहितं-“ निधनं मध्यमनाड्या दंपत्योर्नैव पार्श्वयोर्नाडयोः ” इति । तत्र पार्श्वनाड्यां मृत्युरूपमहादोषाभावं मत्वा विवाहादिकरणं शुभमित्यर्थः । ततः क्षत्रियादिविषयं गोदावरीतो दक्षिणदेशवासिविषयं वा । तदप्युक्तं तत्रैव-“ करग्रहे पृष्ठनाड्यौ न निंदे इति यद्वचः । तत्क्षत्रियादिविषयं गौतम्या याम्यतस्तथा ॥ ” इति । गौतमी गोदावरी । अत्रार्थे आर्षं मूलं मृग्यम् ॥

त्रिनाड्यपि गुरुप्रभुपण्याङ्गनादावनिष्ठा-

इयं चाश्विन्यादित्रिनाडी गुर्वादिष्वप्यनिष्ठा प्रभुपण्यांगनादौ न शुभैव ॥ उक्तं च स्वरोदये-“ एकनाडी स्थिता यत्र गुरुमंत्राश्च देवताः । तत्र द्वेषं रुजं मृत्युं क्रमेण फलमादिशेत् ॥ प्रभुः पण्यांगना मित्रं देशग्रामं पुरं गृहम् । एकनाडीस्थितं भव्यं विरुद्धं वेधवर्जितम् ॥ ” इति ॥

नाडीवेधे चरणवेध आवश्यकविषये त्याज्यः-

अत्र नाडीवेधे चरणवेध आवश्यकविषयस्त्याज्यः ॥ तदप्युक्तं तत्रैव-“ आद्यांशेन चतुर्थांशं चतुर्थीशेन चादिमम् । द्वितीयेन तृतीयं तु तृतीयेन द्वितीयकम् ॥ एवं भांशव्यधो येषां जायते वरकन्ययोः । तेषां मृत्युर्न संदेहः शेषांशाः स्वल्पदोषदाः ॥ ” इति ॥

नाडीदोषे जपादिकम्-

तत्राप्यावश्यकत्वे गुरुः-“ दोषापनुत्तये नाड्या मृत्युं जयजपादिकम् । विधाय ब्राह्मणांश्चैव तर्पयेत्कांचनादिना ॥ हिरण्मयीं दक्षिणां च दद्याद्वर्णादिकूटके । गावोन्नं वसनं हेम सर्वदोषापहारकम् ॥ ” इति ॥

अष्टकूटानामेवोक्तौ हेतुः-(प्रागुक्तः)

एवं सर्वसंमतत्वादष्टौ कूटभेदा अभिहिता नान्ये-“ माहेंद्रं गौडदेशे च मालवे रज्जुसंज्ञकम् ’ इत्यादिवाद्रायणवाक्येन कूटानां तत्तद्देशविषयतापादनात् । ते च कूटभेदा वसिष्ठसंहिता-साम्प्रतिपुत्रचरणकूटे दोडरानंदे च सामान्यविशेषभावसहिता द्रष्टव्याः ॥ ३४ ॥

वर्गकूटम्-

अकचटतपयशवर्गाः खगेशमार्जारसिंहशुनाम् ॥

सर्पासुमृगावीनां निजपंचमवैरिणामष्टौ ॥ ३५ ॥

अथ प्राच्यसंमतं वर्गकूटमार्ययाह-अकचटेति । नामकर्मप्रकरणे चूचेचोलापदेष्वाद्य इत्यञ्जलरूपाः सर्वे वर्णा अस्माभिरभिहिताः । तत्राञ्जलपोऽवर्गः कुचुदुतुपु इति पंच वर्गाः, एको यवर्गः, अन्यः शवर्गः । एवमष्टौ वर्गाः । तत्र अवर्गः खगेशस्य गरुडस्य, कवर्गो मार्जारस्य, चवर्गः सिंहस्य, टवर्गः शुनः- कुकुरस्य, तवर्गः सर्पस्य, पवर्ग आखोः-मूषकस्य, यवर्गः मृगस्य, शवर्गो मेषस्य । अत्र निजात्स्वस्मात्पंचमा वैरिणो येषां ते तथोक्ताः । गरुडसर्पयोः मार्जारमूषकयोः सिंहमृगयोः श्वमेषयोः परस्परं महावैरमित्यर्थः । अत्र स्त्रीपुंसयोरनक्षत्रद्वयं भक्ष्यभक्षकवर्गे चेत् भवेत्तदा न शुभम् । यदा त्वेकवर्गे उदासीनवर्गे वा स्यात्तदा शुभमेव ।

वर्गकूटः स्वामिसेवकयोरप्यावश्यकः-

एतच्च स्वामिसेवकयोरपि विचार्यम् । उक्तं च ज्योतिर्निबंधे-“वर्गेशास्तार्क्ष्यमार्जारसिंह-श्वव्यालमूषकाः । मृगश्च शशकस्तत्र स्ववर्गात्पंचमो रिपुः ॥ ” इति ॥ ३५ ॥

नक्षत्रैक्ये राशिभेदे-राश्यैक्ये नक्षत्रभेदे वा नाडीगण-

कूटाभावप्रयोज्यदोषो न-

राश्यैक्ये चेद्विन्नमृक्षं द्वयोः स्यान्नक्षत्रैक्ये राशियुग्मं तथैव ॥

नाडीदोषो नो गणानां च दोषो नक्षत्रैक्ये पादभेदे शुभं स्यात् ३६ ॥

अथैवं कूटान्यभिधायेदानीं नक्षत्रराश्यैक्ये विशेषं शालिन्याह-राश्यैक्ये इति ॥ द्वयोः स्त्री-पुंसयोरैकराशित्वे सति यदि भिन्नमृक्षं स्यात्तदा नाडीदोषो गणानां च राक्षसमतुष्यगणानां च दोषो नास्ति । यथा एकस्मिन्नराशौ शततारकापूर्वाभाद्रपदापादत्रयं च इत्येवंरूपो नक्षत्रभेदः । तथैव नक्षत्रैक्ये राशियुग्मं राशिद्वयं चेत्स्यात्तदापि प्रागुक्तो दोषो न स्यात् । उपलक्षण-त्वात्तारादोषोपि न भवेत् । यथा एकस्मिन्नेव नक्षत्रे पूर्वाभाद्रपदाख्ये पूर्वाभाद्रपदायाः प्रथम-पादत्रयं कुंभे चतुर्थचरणश्च मीने इत्येवंरूपो राशिभेदः ॥ यदाह नारदः-“एकराशौ पृथग्धि-प्ये दंपत्याः पाणिपीडनम् । उत्तमं मध्यमं भिन्नराश्येकर्क्षगयोस्तयोः । एकर्क्षे चैकराशौ च विवाहः प्राणहानिदः ॥” वसिष्ठः-“दंपत्योर्जन्मभे चैक्ये राशौ च निधनं तयोः । एकस्य च तथोद्वाहे किंचिद्भेदेपि वा न वा ॥ ” इति ॥

नक्षत्रभेदे राशिभेदे च शुभमशुभं च-

नक्षत्रभेदे राशिभेदे च गर्गः-“एकराशिं विना नाड्योगमादौ विवर्जयेत् । न दोषस्त्वेक-राशिस्थे भकूटेन्येषु मृत्युदः ॥” इति । भृगुरपि-“दंपत्योरेकराशिश्चेत्पृथग्गृक्षं यदा भवेत् । व-सिष्ठोक्तो विवाहः स्याद्गणनाडी न योजयेत् ॥” इति ॥ अतएवाह केशवार्कः-“अभिन्नराश्यो-र्यदि भिन्नमृक्षमभिन्नमृक्षं यदि भिन्नराश्योः । प्रीतिस्तदानीं निविडा नृनार्योश्चेत्कृत्तिकारोहि-णिवन्न नाडी ॥” इति ॥ चतुर्थचरणस्यायमर्थः । चेद्यदि कृत्तिका रोहिणीव स्यात्तदापि नाडी-

दोषो न स्यात् । उपलक्षणत्वाद्गणदोषोपि । यथा कृत्तिकारोहिण्योरेकनाडीत्वेपि गणदौष्ट्येपि तत्सूचिताऽशुभफलं नैव स्यात् ।

स्त्रीपुंसतारयोः प्रथमा पुंतारा चेदेव शुभो विवाहः-

अत्रापि प्रथमतः पुंतारापेक्षिता द्वितीया स्त्रीतारेत्यपि विशेषो ध्येयः ॥ यदाह गर्गः-
“एकराशौ पृथग्धिष्ये पुंतारा प्रथमा भवेत् । अतोव शोभना प्रोक्ता स्त्रीतारा चेत्त्वशोभना ॥”
इति ॥ तदैवं कैमुतिकन्यायेन यत्र नाडीगणदोषाद्यभावो यथा रोहिणीमृगशिरास्तचित्रयोर्वा
तत्र पाणिपीडनं शुभं स्यादिति किं वाच्यमित्यर्थः ॥

राश्यैक्ये नक्षत्रैक्ये पादभेदे विवाहः-

अथैकराशिनक्षत्रत्वेऽपवादमाह-नक्षत्रैक्ये इति ॥ स्त्रीपुंसयो राश्यैक्ये नक्षत्रैक्ये च यदि
चरणभेदो यथा भरण्याः प्रथमपादे पुंसो जन्म द्वितीयपादे स्त्रियास्तदापि शुभं कल्याणं स्यात् ।
तदुक्तं केशवाक्येण-पराशरः प्राह नवांशभेदादेर्क्षराश्वोरपिःसौमनस्यम् ॥ ” इति ॥ सौम-
नस्यं प्रीतिः । वसिष्ठेनापि-“एकगृहसंभवानां भवति विवाहः सुतार्थसंपत्तयै । युग्मभयोरेकक्ष-
भवति यदा चांशको भिन्नः ॥ ” एतच्च संकोचविषयं वेदितव्यम् । तथा च जगन्मो-
हने-“एकक्षे चैकराशौ च विवाहस्त्वशुभः स्मृतः ॥ संकोचे तु तदा कार्यो भिन्नः पादो
यदा तयोः ॥ ” इति ॥

नक्षत्रैक्यं-तत्रक्षत्रपरिगणना च-

अत्रापि विशेषो ज्योतिर्निबंधे विधिरत्ने-“रोहिण्यार्द्रा मघेद्राशौ तिष्यश्रवणपौष्णभम् ।
उत्तरा प्रोष्ठपाचैव नक्षत्रैक्येपि शोभनः ॥ ” इति ॥ इंद्राशौ विशाखा । तदेतत्स्पष्टमुक्तं तत्रैव
विधिरत्ने-“विशाखिकार्द्राश्रवणप्रजेशातिष्यांत्यतत्पूर्वमघाः प्रशस्ताः । स्त्रीपुंसतारैक्यपरिग्रहे
तु शेषा विवर्ज्या इति संगिरंते ॥” इति ॥ शेषास्तारा इत्यर्थः ।

जन्मराशिनक्षत्राद्यज्ञाने तज्ज्ञानोपायः-

अत्र द्वयोरन्यतरस्य वा जन्मराशिनक्षत्राद्यज्ञाने उपायमाह वसिष्ठः-“अज्ञातजन्मनां नृणां
नामभं परिकल्प्यताम् ॥ तेनैव चिंतयेत्सर्वं राशिकूटादि जन्मवत् । जन्मभं जन्मधिष्येन
नामधिष्येन नामभम् । व्यत्ययेन यदा योज्यं दंपत्योर्निधनप्रदम् ॥ ” इति ॥ “कुर्यात्पांडश
कर्माणि जन्मराशौ बलान्विते । सर्वाण्यन्यानि कर्माणि नामराशौ बलान्विते ॥ ” इति ॥
बृहस्पतिः-“व्यवहारराजसेवासंग्रामग्राममैत्रेषु । ज्ञातेपि जन्मराशौ फलमुक्तं नामराशिव-
शात् ॥ ” इति ॥ नाम्नः सकाशाज्जन्मनक्षत्रज्ञानं स्वरोदयाभिहितशतपदचक्रांतर्गतस्वोद्य-
नामादिवर्णवशाज्ज्ञेयमिति । यस्तु ऋकारादिवर्णो नास्ति ऋषभादिनामसु तत्र यथासंप्रदायं
व्यवस्था ॥ ३६ ॥

गृहनवांशस्वामिनः-

कुजशुक्रसौम्यशशिसूर्यचंद्रजाः कविभौमजीवशानिसौरयो गुरुः ॥
इह राशिपाः क्रियमृगास्यतौलिकेन्दुभतोनवांशविधिरुच्यतेबुधैः ॥

विवाहे एवं मासशुद्धिं दंपत्योरानुकूल्यशुद्धिं चोक्त्वेदानीं सूक्ष्मं निर्दोषं दिनलग्नविचारं
वक्ष्यति ।

एकविंशतिदोषाः-

तत्रैकविंशतिः सर्वसंमता दोषा नारदेन परिगणिताः-“ एकविंशतिदोषाणां नामरूपफलानि च । पितामहोक्तं संवीक्ष्य तानि वक्ष्ये समासतः॥ पंचांगशुद्धिरहितो दोषस्त्वाद्यः प्रकीर्तितः । उदयास्तशुद्धिहीनो द्वितीयः सूर्यसंक्रमः ॥ तृतीयः पापषड्वर्गो भृगुः षष्ठः कुजोष्टमः । गंडांतं कर्त्तरीरिष्फषडष्टेन्दुश्च संग्रहः ॥ दंपत्योरष्टमं लग्नं राशिर्विषघटी तथा । दुर्मुहूर्त्तो वारदोषः खार्जूरिकसमाधिभम् ॥ ग्रहणोत्पातभं क्रूरविद्वर्क्षं क्रूरसंयुतम् । कुनवांशो महापातो वैधृतिश्चैकविंशतिः॥ ” इति ।

दशदोषा इति मतान्तरम्-

अभ्यैस्तु दश दोषा उक्ताः-“ वेधश्च, लप्ता च तथा च पातः, खार्जूरयोगो, दश योगचक्रम् । युतिश्च, जामित्रमुपग्रहाश्च, वाणाख्यवर्जो, दश चैव दोषाः ॥ ” इति व्यवहारोच्चयेऽभिधानान् । दुर्मुहूर्त्तो, रवावर्धमा'इत्यादिः । वारदोषः कुलिकादिः । क्रूरसंयुतमित्यस्योपलक्षणत्वादकालवृष्ट्यादिकोपि दोषो गृह्यते । यदाह वसिष्ठः-“पंचांगशुद्धिरहिताश्चोत्पाताऽकालवृष्टिजाः ॥ ” इति ॥

एतद्दोषाणां फलानि विवाहादिकर्मवशाद्विभिन्नविषयाणि-

एषां दोषाणां कर्मविशेषे फलमाह वसिष्ठ एव-“एकविंशन्महादोषास्त्वेते ब्रह्ममुखोदिताः । कदाचिन्नैव सीदन्ति गुणानां कोटिकोटिभिः ॥ तस्मादेतेषु दोषेषु कदाचिन्नाचरेच्छुभम् । विवाहे विधवा नारी मरणं व्रतबंधने । ग्रामनाशः प्रतिष्ठायां सीमन्ते गर्भनाशनम् । नवान्नभोजने मृत्युः कृषौ तत्फलनाशनम् ॥ कर्तुर्नाशो गृहारम्भे प्रवेशे पतिनाशनम् । यात्रायां कर्तृनाशः स्याद्युद्धयाने विशेषतः । लभ्यते सुमहत्पुण्यमेव श्राद्धादिकर्मभिः ॥ ” इति ॥

षड्वर्गस्वरूपाणि च-

ग्रन्थकर्त्रा तु दोषलक्षणस्य वक्तव्यत्वात्पृथग्दोषनामानि नोक्तानि । तत्र पंचांगदोषदुर्मुहूर्त्तवारदोषग्रहणोत्पातनक्षत्रदोषा आद्ये शुभाशुभप्रकरणे निरूपिता एवेति पुनर्नोच्यते । दुर्मुहूर्त्तवारदोषयोः पुनरभिधाने प्रयोजनं तत्रैव वयं वक्ष्यामः अतोऽन्यान्दोषान्सलक्षणान्विवक्षुरादौ व्याख्यानिरपेक्षत्वेन सुगमं षड्वर्गदोषमाह-कुजशुक्रेत्यादिचतुर्भिः पदैः । तत्र गृहनवांशस्वामिनः आदिमेन मंजुभाषिणीवृत्तेनाह-कुजेति । अत्र लग्नादीनां लक्षणं नारदेनोक्तं-“त्रिंशद्वागात्मकं लग्नं होरा तस्यार्द्धमुच्यते ॥ लग्नत्रिभागो त्रेष्काणो नवमांशो नवांशकः ॥ द्वादशांशो द्वादशांशस्त्रिंशांशस्त्रिंशदंशकः । षड्वर्गाः कथिता ह्येते तेषामीशा इमे स्मृताः ॥ ” इति ॥

षड्वर्गस्वामिनः-

तत्रैतैर्भौमशुक्रबुधचन्द्रसूर्यबुधशुक्रभौमगुरुशनिगुरवः क्रमेणेह षड्वर्गो राशिषा मेषादिराशिनां स्वामिनः ॥

नवांशैरंशलग्नानां विभागः-राशिषाश्च-

क्रियेति । क्रियो मेषः मृगास्यं मकरः तौलिकं तुला इंदुभं कर्कः एभ्यो राशिभ्यो द्वादशस्वपि राशिषु नवांशविधिविधेरुच्यते । मेषे मेषादेव । वृषे मकरादेव । मिथुने तुलातः । कर्के कर्कादेव । एवं सिंहपि मेषादेव । एवं कन्यादिष्वपि राशिषु मकरादित एव धनुरादिष्व-

पीत्यर्थः ॥ तदाह नारदः-“सिंहस्याधिपतिर्भानुश्चन्द्रः कर्कटकेश्वरः । मेषवृश्चिकयोर्भौमः
कन्यामिथुनयोर्बुधः ॥ धनुर्मीनयोर्देवेज्यः शुक्रो वृषतुलेश्वरः । शनिर्मकरकुम्भेश इत्येते
राशिनायकाः॥” इति ॥ “नवमांशा मेषसिंहचापमेषादयः क्रमात् । क्रमाद्रोमृगकन्यासु ज्ञेयाः
स्युर्मकरादयः ॥ तुलामिथुनकुम्भेषु स्युः क्रमेण तुलादयः । अलिकर्कटमीनेषु क्रमात्स्युः
कर्काटादयः ॥ ” इति ॥ ३७ ॥

होराविधिः-

समगृहमध्ये शशिरविहोरा । विषमभमध्ये रविशशिनोः सा ॥ ३८ ॥

होराविधिं गायत्रीच्छन्दोभेदेन शशिवदनावृत्तेनाह-समगृहेति । पंचदशभागात्मिकैका
होरा समराशिमध्ये प्रथमा चन्द्रस्यापरा सूर्यस्य विषमराशिमध्ये प्रथमा रवेरपरा चन्द्रस्ये-
त्यर्थः । ‘होराकेन्द्रोरोजराशौ समभे चन्द्रसूर्ययोः ’ इति नारदोक्तेः ॥ ३८ ॥

त्रिंशांशद्रेष्काणाः-तत्स्वामिनश्च-

**शुक्रज्ञजीवशशिभूतनयस्य बाणशैलाष्टपंचविशिखाः सम-
राशिमध्ये॥ त्रिंशांशको विषमभे विपरीतमस्माद्रेष्काणकाः
प्रथमपंचनवाधिपानाम् ॥ ३९ ॥**

त्रिंशांशद्रेष्काणान्वसंततिलकयाह-शुक्रज्ञेति । समराशिमध्ये क्रमेण प्रथमतः पंचानामं-
शानां शुक्रः स्वामी, ततः शैलानां सप्तानां ज्ञो बुधः, ततोऽष्टानां जीवो गुरुः, ततः पंचानां
शनिः, ततो विशिखा बाणाः पंच तेषां भूतनयो भौमः । शुक्रज्ञेत्यादिसमाहारद्वंद्वः । विषमभे
तु अस्मात्समराशौविपरीतं ज्ञेयम् । यथा प्रथमतः पंचानां भौमः, ततः पंचानां शनिः, ततो-
ऽष्टानां गुरुः, ततः सप्तानां बुधः, ततः पंचानां शुक्र इत्यर्थः । अयमेव त्रिंशांशकसंज्ञ इति ।
यदाह नारदः-“ कुजार्कज्यज्ञशुक्राणां बाणेष्वष्टाद्रिमार्गणाः । भागाः स्युर्विषमे ते तु सम-
राशौ विपर्ययात् ॥ ” इति । अत्र केचिदाहुः-तुर्विशेषे । ते इति हि प्रथमावहुवचनांतः । ततः
प्रथमांतसामानाधिकरण्यानुरोधादानंतर्थाच्च बाणादिका एव परामृश्यन्ते न स्वामिनः । अना-
नंतर्थाद्विभक्तिकत्वाच्च । तथा सत्ययमर्थः । समराशौ तु विशेषः । ते बाणादिका भागा
विपर्ययाद् व्यत्यस्तस्थितानामेव कुजादीनां ज्ञेयाः । यथा प्रथमतः पंचानामंशानां स्वामी
भौमः, ततः सप्तानां शनिः, ततोऽष्टानां गुरुः, ततः पंचानां बुधः, ततः पंचानां शुक्र इति ।
मूलेष्वेवमेव वक्तुमुचितम् । तत्कस्य हेतोर्द्वयोरपि विपरीत्यम् । उच्यते-अव्ययानामने-
कार्थत्वात्तुशब्दस्य समुच्चयार्थत्वांगीकरणात्कुजादयोपि समुच्चियन्ते । तथा सति बाणादिका
भागाः कुजादिकाः स्वामिनोपि विपर्यस्ता ज्ञेया इत्यर्थः ॥ अत्रार्थे प्रमाणं श्रुतकीर्तिवचनं
यथा-“पंचाथ पंच चाष्टौ सप्त च पंचैव चौजभवनेषु । धरणिषुतमंदसुरगुरुबुधशुक्राणां क्रमे-
णांशाः ॥ पंचैव सप्त चाष्टौ पंचपंचाथ युग्मभवनेषु । भागा भार्गवशशिसुतसुरेज्यशनिभूमि-
पुत्राणाम् ॥ ” इति ॥ अतएव बराहेणापि-‘युजि तु ते विपर्यस्ताः’ इत्यत्र तुशब्दः प्रयुक्तः ।
यदि नायमर्थोभिप्रेतः स्यात्तदा न केपि तुशब्दं प्रयुञ्जीरन्निति सर्वं निरवद्यम् ॥

द्रेष्काणास्तत्फलानि च तत्स्वामिनश्च-

द्रेष्काणका इति । अत्र प्रमाणं-दशांशः द्वादशसु राशिषु प्रथमो द्रेष्काणः प्रथमस्य स्व-
राधीशस्य द्वितीयो द्रेष्काणः स्वराशितः पंचमराशीश्वरस्य तृतीयः स्वराशितो नवमराशी-
श्वरस्य । यथा वृषे प्रथमो द्रेष्काणो वृषाधीशशुक्रस्य, द्वितीयः कन्याधीशबुधस्य, तृतीयो मक-
राधीशशनेरित्यर्थः । 'स्युर्द्रेष्काणा लभपंचनवराशीश्वराः क्रमात्' इति नारदोक्तेः ॥ ३९ ॥

द्वादशांशः-फलानि च-

स्याद्वादशांश इह राशित एव गेहं होराथ दृक्नवमां-
शकसूर्यभागाः ॥ त्रिंशांशकश्च षडिमे कथितास्तु
वर्गाः सौम्यैः शुभं भवति चाशुभमेव पापैः ॥ ४० ॥

द्वादशांशं षड्वर्गोपसंहारं सफलं वसंततिलकयाह-स्यादिति । इह षड्वर्गे द्वादशांशः सार्द्ध-
मंशद्वयं तत्स्वराशित एवेष्टांशांतं गणितं सद्यस्तद्वाशिस्वामी स द्वादशांशेश्वरः । " आरभ्य
लभराशेस्तु द्वादशांशेश्वरः क्रमात् " इति नारदोक्तेः ॥ अन्यच्चरणत्रयं स्पष्टतरम् । तदुक्तं
वसिष्ठेन-"लभं तद्वर्गं च तत्स्वभागे नवांशकश्च द्विदशांशकश्च । त्रिंशांशकश्चेति त्रिवर्गषट्कं
शुभं शुभव्योमचराधिपत्यम् ॥ यः पापषड्वर्गभवो हि दोषः पंचांगसौम्यग्रहलभजातम् । गुणौ-
घमंभोधिममोषबाणः शुष्यत्यशेषं खलु राघवस्य ॥ " इति । तस्मात्सौम्यपापग्रहषड्वर्गसांकर्ये
सति सौम्यषड्वर्गस्त्रिभ्योऽधिकश्चेच्छुभः त्रिभ्यो हीनश्चेदशुभ इत्यर्थः ॥ ४० ॥

पूर्वमध्यापरभागयोगीनि भानि-

पौष्णेशंशाकाद्रिसूर्यनन्दा पूर्वार्द्धमध्यापरभागयुग्मम् ॥
भर्ता प्रियः प्राग्युजि भे स्त्रियाः स्यान्मध्ये द्वयोः प्रेम
परे प्रिया स्त्री ॥ ४१ ॥

अर्थेद्रवज्जया पूर्वमध्यापरभागयोगीनि भान्याह-पौष्णेशेति । पौष्णाद्रेवत्याः षड्भम् भानि
जात्यभिप्रायमेकवचनम् । पूर्वार्द्धयोगीनि ज्ञेयानि । आर्द्रादिद्वादशमध्यभागयोगीनि ज्ञेयानि ।
ज्येष्ठादीनि नव अपरभागयोगीनि ज्ञेयानि । फलमाह भर्ता प्रिय इति । अयं भावः । राज्ञा-
मंतःपुरस्थस्त्रीसमागमे गणिकादिसमागमे वा पूर्वार्द्धयुजि नक्षत्रे सति स्त्रीणां भर्ता प्रियः ।
मध्यभागयुजि भे परस्परं प्रीतिर्भवेत् । परे परभागयुजि भे स्त्री नृणां प्रिया भवेदिति । एवं
वधूवरयोर्नवसमागमेपि ज्ञेयमिति रत्नमालाटीकायां महादेवेनोक्तम् ॥ ४१ ॥

(१) अयं श्लोकः एतदुत्तरश्लोकश्च प्रक्षिप्त इव भाति । अतएव प्रमिताक्षराटीकानुसारेण
पञ्चत्रिंशत्वेनाष्टत्रिंशत्वेन चैवौ श्लोकी भवतः । इतः प्रागत्रैव मुद्रितपुस्तके श्लोकसंख्याऽन-
योर्नासाच्च ॥

सेव्यसेवकादिनक्षत्रयोः पौर्वापर्यात्फलविशेषाः-

सेव्याधमर्णयुवतीनगरादिभं चेत्पूर्वं हि भृत्यधनिभर्तृपु-
रादिसद्भात् ॥ सेवाविनाशधननाशनभर्तृनाशग्रामादि-
सौख्यहृदिदं क्रमशः प्रदिष्टम् ॥ ४२ ॥

सेवकादिभस्य स्वाम्यादिभात् पूर्वत्वे विशेषं वसंततिलकयाह-सेव्याधमर्णेति । स्पष्टार्थम् ।
तथा चोक्तं डामरसंग्रहे-“ भामिनीजन्मनक्षत्राद्द्वितीयं पतिजन्मभम् । न शुभं भर्तृनाशाय
कथितं ब्रह्मयामले ॥ प्रथमं सेव्यजन्मर्क्षं द्वितीयं सेवकस्य च । न सेवा सुस्थिरा तस्य जलबु-
द्बुदवाप्तिर्ये ॥ ” इति ॥

उत्तमर्णाधमर्णभयोः ग्रामभस्वभयोश्च पौर्वापर्ये फलानि-

“ऋणग्राहकजन्मर्क्षं प्रथममृणदस्य भात् । द्वितीयमृणसंबन्धो न कर्तव्यः कदाचन ॥ कदा-
चिद्द्रव्यलोभेन क्रियते नैव लभ्यते । पार्वतीप्राणनाथेन प्रोक्तं डामरसंग्रहे ॥ ग्रामभं प्रथमं
यस्य द्वितीयं जन्मभं भवेत् । न ग्राह्यः सर्वथा ग्रामो यतः प्राप्यार्थनाशदः ॥ ” इति ॥ ४२ ॥

गण्डान्तदोषनिर्णयः-

ज्येष्ठापौष्णभसार्पभांत्यघटिकायुग्मं च मूलाश्विनी-
पित्र्यादौ घटिकाद्वयं निगदितं तद्भस्य गंडांतकम् ।

कर्काल्यंडजभांततोऽर्धघटिका सिंहाश्वमेषादिगा

पूर्णांते घटिकात्मकं त्वशुभदं नन्दातिथेश्चादिमम् ॥ ४३ ॥

गंडांतदोषं शार्दूलविक्रीडितेनाह-ज्येष्ठेति । गण्डांतं नाम संधिविशेषः । स चानेकविधः-
“ नक्षत्रसंधिस्तित्थिसंधिर्लघुसंधिः तथा योगसंधिः करणसंधिर्वर्षसंधिरयनसंधिर्ऋतुसंधिर्मा-
ससंधिः पक्षसंधिर्दिनसंधी रात्रिसंधिर्मध्याह्नसंधिः प्रातःसंधिः सायंसंधिर्निशीथसंधिश्च । तेषां
तिथिनक्षत्रलघुविशेषाणां यः संधिनियतकालः स गंडांतसंज्ञः । अन्येषां तु संधिनियतकालसं-
धिश्चान्दवाच्य एव ॥

नक्षत्रगण्डान्तदोषाः-तत्फलानि च-

तत्रादौ नक्षत्रगंडांतमुच्यते ज्येष्ठा प्रसिद्धा । पौष्णभं रेवती । सार्पभमाश्लेषा । एषामंते
घटिकाद्वयम् । तथा मूलाश्विन्यौ प्रसिद्धे । पित्र्यं पितरो देवतास्येति पित्र्यं मघा । “वायव्युपित्रु-
षसो यत्” इति यत् । एषामादौ घटिकाद्वयं च गंडांतं नाम । यथा रेवत्यश्विनयोराश्लेषामघ-
योर्ज्येष्ठाभूलायोरंतरालवर्तिघटीचतुष्टयं नक्षत्रगंडांतमशुभदमित्युत्तरार्द्धेनान्वयः । तदुक्तं रत्नमा-
लायां-“पौष्णाश्विनयोः सार्पपित्र्यर्क्षयोश्च यच्च ज्येष्ठाभूलायोरंतरालम् । तद्गंडांतं स्याच्चतुर्ना-
डिकं हि यात्राजन्मोद्वाहकालेष्वादिष्टम् ॥ ” ॥ यत्तु वसिष्ठेनोक्तं-“यदंतरालं पितृसार्पयोश्च
मूलेंद्रयोराश्विनपौष्णयोश्च । भसंधिगंडांतमिति त्रयं तद्यामप्रमाणं शुभकर्महंतृ ॥ ”
इति । यामः प्रहरः । नक्षत्रभोगस्येति शेषः । नारदोपि-“सार्पे न पौष्णधिष्ण्यांते
षोडशांशा भसंधयः । तदप्रभेष्वाद्यजाताः पापा गंडांतसंज्ञकाः ॥ उग्रं संधित्रितय-

जं गंडांतत्रितयं महत् । मृत्युदं जन्मयानादिविवाहस्थापनादिषु ॥ ” षोडशांशो नक्षत्रभोगस्या-
र्द्धप्रहर इति यावत् । आद्यजाताः षोडशांशाः ॥ तदेतदोषमहत्त्वालपत्वसूचनार्थम् ॥ तथा
हि-चतुर्घटिके नक्षत्रगंडांतं महान् दोषः । तदधिके त्वष्टघटिकात्मके मध्यमदोषः । ततो-
ऽप्यधिके चरणावधिके त्वल्पो दोषः । अतएवोक्तं सूर्यासिद्धांते-“सापेन्द्रपौष्णधिष्ण्यानामंत्याः
पादाभसंधयः । तदग्रभेषु साद्वींशो गंडांतं नाम कीर्त्यते ॥ व्यतीपातत्रयं घोरं गंडांतत्रितयं
तथा । एतद्भ्रसंधित्रितयं सर्वकर्मसु वर्जयेत् ॥ ” इति ॥ अद्वींशश्चरणार्द्धं प्रहर इत्यर्थः ।
दीपिकायां च-“आद्ये मघाचतुर्भागे मूलपादाद्य एव च । रेवत्यंते चतुर्भागे विवाहः प्राण-
नाशकः ॥ ” इति ॥

लग्नगण्डान्तः-

लग्नगंडांतमुच्यते-कर्केति । कर्कः प्रसिद्धः । अलिर्घृश्चिकः । अंडजो मीनः-“मीनो
वैसारिणोण्डजः ” इत्यभिधानात् । एषां भानां लग्नानामन्ततः । सप्तम्यंतात्तासीः । अंते-
ऽर्द्धघटिका । तथा सिंहमेवौ प्रसिद्धौ । अश्वो धनुः । एषां लग्नानामादिभूतार्द्धघटिका गंडांतं
नाम । तथा कर्कसिंहयोर्वृश्चिकधनुयोर्मिनेषयोर्वा लग्नयोरंतरवर्तिन्येका घटिका लग्नगंडांतम-
शुभमित्यर्थः ॥ यदाह कश्यपः-“सिंहकर्कटयोश्चापकीटयोर्मिनेषयोः । गंडांतमंतरालं
तन्नाडिका निधनप्रदा ॥ ” इति ॥ यत्तु नारदेनोक्तं-“कुलीरसिंहयोः कीटचापयोर्मिने-
षयोः । गंडांतमंतरालं स्याद्वटिकार्द्धं मृतिप्रदम् ॥ ” इति ॥ वसिष्ठेनापि-“लग्नंतरालं घटि-
कार्द्धमेतत्कुलीरहयोरलिचापयोश्च । मीनाजयोः सर्वगुणान्निहंति लोभो यथा सर्वगुणान्न-
स्य ॥ ” इति-तदोषाधिक्यसूचनार्थम् ॥

तिथिगण्डान्तः-

तिथिगंडांतमुच्यते-पूर्णांत इति । पूर्णाः पंचमीदशमीपंचदश्यस्तासामंते घटिकैका, तथा
नंदा प्रतिपत्पष्ठ्येकादश्यस्तासामादिभूतैका घटिका तिथिगंडांतं नाम । यथा पंचमपिष्ठयोर्द-
शम्येकादश्योः पंचदशीप्रतिपदोर्वा तिथ्योरंतरालवर्तिवटीद्वयं तिथिगंडांतमशुभमित्यर्थः ॥
यदाह नारदः-“पूर्णानंदाख्ययोस्तिथ्योः संधिर्नाडीद्वयं सदा । गंडांतं मृत्युदं जन्मयात्रोद्ध-
हत्रतादिषु ॥ ” इति ॥ यत्तु कश्यपेनोक्तं-“पूर्णानंदाख्ययोस्तिथ्योः संधिर्नाडीचतुष्टयम् ।
उद्धाहजन्मयानेषु गंडांतं निधनप्रदम् ॥ ” इति-तदोषतारतम्यसूचनार्थम् । एवं गंडांतसंज्ञः
संधिरुक्तः ॥

तिथिलग्नगण्डान्तदोषापवादः-

तत्र तिथिलग्नगंडांतपरिहारः शाकल्यसंहितायां-“तैयत्र तिथिगंडांतं नारतीदी बलशालि-
लिनि । तथैव लग्नगंडांतं नास्ति जीवे बलान्विते ॥ ” इति ॥

मासवर्षोपरागाणां सन्धिदोषकालः-

अत्र प्रसंगादन्येषामपि संधिरुच्यतेऽस्माभिः । यदाह गुरुः-“घटिकाद्वयमृक्षांते मासांते
तु दिनत्रयम् । वर्षांते वर्जयेत्पक्षं ग्रहणाद्दिनसप्तकम् ॥ ” इति ॥

तिथ्यादिसन्धिदोषकालाः-

तिथ्यादिसंधिमप्याह वसिष्ठः-“ पक्षोद्संधिस्त्रिदिनं च माससंधिस्त्रिनाड्यः खलु संध्य-
योश्च । नाड्यश्चतस्रस्तिथिः ऋक्षयोगं संधिस्तद्वर्द्धं करणस्य संधिः ॥ ”

सौरचान्द्रसावननाक्षत्राब्देषु त्याज्यदिनानि विवाहे-

वर्षेषु विशेषमाह स एव-“ सौराब्दांते त्यजेत्पक्षं चांद्रे तु नवमं त्यजेत् । सावनांतेष्ट्रं
त्याज्यं नाक्षत्रे पौष्णभाद्रयहम् ॥ ” इति ॥

सामान्यतो निषेधा अब्दत्रय एव-

अत्रापि विशेषमाह स एव-“ अब्दाः स्युस्त्रिविधा जीवसौरचांद्राह्वयाः सदा । तेषामादी
तथा चांते त्रिदिनं वर्जयेच्छुभे ॥ ” इति ॥ अयं च सर्वकार्यसाधारणो निषेधः ॥ अन्यथा
मीनादित्ये विवाहप्रसंगाभावादेव वर्षांतनिषेधस्य वैयर्थ्यापातात् । गुरुः-“ ऋक्षांते पुत्रनाशः
स्यान्मासांते तु धनक्षयः । वर्षांते वर्गनाशः स्याद्ग्रहणात्सर्वनाशनम् ॥ ” इति ॥

सर्वत्रापवादः-विवाहे-

आवश्यकत्वे तु-“ नक्षत्रयोगातिथिसंधिषु नाडिकैका तिथ्यष्टविंशतिपलैः सहितोभयत्र ॥
कर्कालिमीनतनुसंधिषु दिक्पलानि त्यक्तानि शेषविवरेषु च पंच पंच ॥ ” इति वासनासिद्धं
केशवार्कवाक्यमनुकर्तव्यम् । वासना च सिद्धांतशिरोमणावभिहिता-“ शाशितनुविकला-
भ्यश्चंद्रभुक्तेंदुमान्वोर्गतिविवरकलाभिर्भूय एवाभिरेव । पृथगथ गतिगुण्या नाडिकाः संधिराप्ता
भातिथिकरणयोगानां फलं तत्र मिश्रम् ॥ ” इति ॥

सन्धिसन्धिसन्धिदोषफलानि-विवाहे-

संधिफलमप्याह केशवार्कः-“ संधौ पुरंध्री शुचमेति वंध्या मृतप्रजा वा याद संधिसंधिः ।
व्रदंति वात्स्या ऋतुना विमूढा निशीथमध्यंदिनसंधिपूढा ॥ ” इति ॥ अर्द्धरात्रमध्यंदिनसंधि-
र्मध्ये निशाहोर्धटीन्यंशमित्याद्यप्रकरणेभिहितः । संधिसंधिस्तु केशवार्केणोक्तः-“ रवेर्भवे-
देकगृहाधिकस्य यदंशवृंदं खलु सायनस्य । तदत्र राशिद्वयभागतष्टं स्पष्टं वसंतादृतवो भवन्ति ॥
तत्संधयो गांगघटीसमाः स्युर्द्विसंगुणाश्चेद्विषुवायनीयाः । स संधिसंधिः खलु यत्र शेषं शून्यं
भवेदेष विशेषपुण्यः ॥ ” इति ॥ मीनसंक्रांतिमारभ्य वसंतादृतुगणनेति पक्षमंगीकृत्यैकगृहाधि-
कस्येत्युक्तम् । ग्रंथकृदप्येतद्विषुवायनोऽपि पद्येन संक्रांतिदोषे वक्ष्यतीत्यलमतिप्रसंगेन ॥

अभिजिन्मुहूर्तोपि गण्डान्तदोषस्यापवादान्तरम्-

गंडांतदोषपरिहारमाह वसिष्ठः-“ गंडांतदोषमखिलं मुहूर्तोभिजिदाह्वयः । हंति यद्वन्मृगं
व्याधः पक्षिसंघमिवाखिलम् ॥ ” तदेतदोषापवादाख्यस्य प्रकारस्य नियामकत्वाद्विवाहविषयं
न जातकादौ ॥ ४३ ॥

३-कर्तरीदोषः-विवाहे-

लग्नात्पापावृज्वनृजू व्ययार्थस्थौ यदा तदा ।

कर्तरी नाम सा ज्ञेया मृत्युदारिद्र्यशोकदा ॥ ४४ ॥

कर्त्तरीदोषमनुष्टुभाह—लम्नादिति । यदा पापग्रहौ लम्नाद्वयार्थस्थावृज्वनू द्वादशस्थः पाप-
ग्रहो मार्गगतिः द्वितीयस्थः पापग्रहो वक्त्री स्यात्तदा कर्त्तरीनामदोषः कृतति स्त्रीपुंसयोः
प्राणांश्छेदयतीति 'कृती छेदने' इति धात्वर्थानुसारादन्वर्था । संमुखकर्त्तरीयं मृत्युदारिद्र्य-
शोकदा भवेत् । यदाह नारदः—“लम्नाभिमुखयोः पापग्रहयोर्ऋजुवक्रयोः । सा कर्त्तरीति
विज्ञेया दंपत्योर्गलकर्त्तरी ॥ कर्त्तरीदोषसंयुक्तं यल्लभं तत्परित्यजेत् । अपि सौम्यग्रहैर्युक्तं गुणैः
सर्वैः समन्वितम् ॥ ” इति । गर्गोपि—“व्यये मार्गगतिः क्रूरो वक्त्री क्रूरो धने यदि । तौ च
लम्नांशतुल्यौ च तदा घोराल्पकर्त्तरी ॥ ”

कर्त्तरीदोषाभावः—

यदा तु द्वितीये मार्गी द्वादशे च वक्त्री अथ द्वावपि क्रूरो व्ययार्थस्थौ संतौ शीघ्रिणी
वक्रिणी वा स्यातां तदा कर्त्तरी नास्त्येव । यदाह वसिष्ठः—“लम्नस्य पृष्ठाग्रगयोरसाध्वोः सा
कर्त्तरी स्यादृजुवक्रगतयोः । तावेव शीघ्रौ यदि वक्रचारौ न कर्त्तरी चेति पितामहोक्तिः ॥ ” इति ॥

चन्द्रलम्नयोः कर्त्तरीदोषः—

इयं कर्त्तरी चन्द्रस्यापि द्रष्टव्या । यदाह कश्यपः—“चन्द्रस्य कर्त्तरी तद्वच्छुभदृष्टा न
दोषदा ” इति । परंतु लम्नस्य चन्द्रस्य वा क्रूरग्रहमध्यगतत्वदोषोस्त्येव कर्त्तरीतल्पफलः ।
कन्यानाशकरत्वात् । यदाह वसिष्ठः—“क्रूरग्रहमध्यगते लम्ने चन्द्रेऽथवा करग्रहणम् । ते यम-
सदनाभिमुखं गमनं चेच्छंति कन्यायाः ॥ ” इति ॥

अपवादान्तरं कर्त्तरीदोषस्य—

कर्त्तरीदोषे त्वन्यदप्यपवादान्तरं 'पापी कर्त्तरिकारकौ' इत्यादिना स्वयं वक्ष्यति ॥

अन्यत्रापि कर्त्तरीदोषः—

अत्र लम्नादित्युपलक्षणात्सर्वेषामपि भावानां कर्त्तरीदोषो ध्येयः । 'यो यो भावः स्वामि-
दृष्टो युतो वा' इत्यादिना तुल्यन्यायत्वात् । तत्र लम्ने कर्त्तरी यदा महादोषकरी लम्न-
गाधायकत्वात्तस्या अन्यत्र तादृशदोषाभाव इति तत्त्वम् । अत्र केचित्—द्वादशे यः
काश्चित्पापग्रहो भवतु मार्गी द्वितीयस्थाने यदि राहुः केतुर्वा स्यात्तदा कर्त्तर्येव नास्ती-
त्याहुः । ते प्रष्टव्याः । किं राहुकेत्वोर्ग्रहत्वाभावात्क्रूरग्रहत्वाभावाद्वा दृश्यग्रहत्वाभावाद्वा
कर्त्तरी नास्ति ॥

राहोः ग्रहत्वं श्रुतिस्मृतिभ्यां—केतोश्च—

नाथः । राहोर्ग्रहत्वं श्रुतिस्मृतिप्रामाण्यसिद्धम् । तथाहि । “स्वर्भातुर्ह वा आसुरिः
सूर्ये तमसा विव्याध” इति माध्यंदिनीया श्रुतिः । कश्यपश्च—“छिन्नोपि विष्णुचक्रेण सुधा-
मयशिरास्तमः । केशवस्य वरेणासौ तथापि ग्रहतां गतः ॥ ” इति । नारदोपि—“अमृतास्वा-
दनाद्राहुः शिरश्छिन्नोपि सोऽमृतः । विष्णुना तेन चक्रेण तथापि ग्रहतां गतः ॥ ” इति ।
यद्यपि—“अदृश्यरूपाः कालस्य मूर्त्यो भगणाश्रिताः । शीघ्रमंदोच्चपाताख्या ग्रहाणां गति-
हेतवः ॥ ” इति सूर्यसिद्धांते पातानामदृश्यतोक्ता । तथापि चंद्रपातस्य हि ग्रहत्वं वाचनि-
कमेव । “स्वध्रुवे कुमुदिनीपतिपातो राहुमाहुरिह केपि तमेव ” इति भास्कराचार्योक्तेश्च ।
अत एव राहोर्नैर्ऋतादिक्स्वामित्वं दानं च सांहिताकर्तृभिरुक्तम् । राहोरधः शरीरभागः
केतुसंज्ञ इति पुराणप्रसिद्धम् ।

राहुकेतू क्रूरग्रहौः-

न द्वितीयः। ननु केन वचनेन राहुकेत्वोः क्रूरत्वमुच्यते। नच-“क्षीणैर्द्वर्कयमोराः पापास्तैः संयुतः सौम्यः ” इति वराहेणोक्तमिति वाच्यम्। तदुपादानाभावादेव। किंच पापग्रह-
त्वानभिधानाच्छुभग्रहत्वमेवावसीयते। नच-“गुरुबुधशुक्राः सौम्या सौरिकुजार्का निस-
र्गतः पापाः। शशिशोऽशुभसंयुक्तः क्षीणोपि निशाकरः पापः॥” इति कल्याणवर्मवाक्ये शुभ-
ग्रहमध्ये गणनाभावात्क्रूरत्वमिति वाच्यम्॥ पापग्रहमध्येपि गणना नास्तीति शुभग्रह-
त्वस्यापि सुवाच्यत्वात्। उभयभ्रष्टत्वेन वा नरसिंहवज्रात्यंतरस्यापि वक्तुं शक्यत्वादिति
चेत्॥ सत्यम् “सूर्यभौमशनिराहुकेतवः पापसंज्ञखचराः क्षयिचंद्रः। पूर्णचंद्रगुरुशुक्रसो-
मजाः सर्वकर्मसु हि सौम्यखचराः॥” इति वसिष्ठेन कंठतः क्रूरत्वाभिधानादस्ति क्रूरत्वम्।
स्वरोदयेपि-“बुधशुक्रेंदुजीवाश्च सदा सौम्यग्रहा मताः। शन्यर्कराहुमाहेयाः केतुः क्रूर-
ग्रहा मताः॥ ” इति॥

फलदातृत्वेन राहुकेत्वोर्ग्रहत्वमदृश्यत्वेपि-

न तृतीयः। ननु ‘स्वयमशक्तः कथं परान्साधयिष्यति’ इति न्यायात्सदा चाक्षुषदर्श-
नाभावमित्यस्य राहोः केतोर्वा कथं फलदातृत्वसामर्थ्यमिति चेत्। न अमावास्यायां प्रति-
पदि वोत्पन्नस्य लग्नादिदुष्टस्थानस्थितचंद्रस्यारिष्टत्वमशुभफलजनकत्वं भवन्मते निरर्थकमाप-
द्येत। ननु “षष्ठेष्टमे च चंद्रः सद्यो मरणाय पापसंष्टः। अष्टाभिः शुभदृष्टो भिश्रैर्वर्षै-
स्तदद्वेन॥” इति वराहोक्तेस्तत्फलं भविष्यतीति चेत्। इहापि-“स्वच्छंदत्वं कदशनरतिर्वल-
भत्वं विशील्यं व्याधिः सुश्रीमतिरथ सुखं गर्भपातप्रवृत्तिः। धूतासक्तिर्भवति रविजे वैभवं
वक्त्ररोगः स्वर्भानौ वाप्यथ शिखिनि वा लग्नभावादिसंस्थे॥ ” इति वसिष्ठपद्ये शनिवद्रा-
हुकेत्वोः शुभाशुभफलदातृत्ववचनं किं वायसैर्भाक्षितम्। सारावल्यां च-“राहुश्चतुष्टयस्थो
निधनाय निरीक्षितो भवति पापैः। वर्षैर्वदंति दशभिः षोडशभिः केचिदाचार्याः॥ अजवृ-
षकर्कटलग्ने रक्षति राहुः समस्तपीडाभ्यः। पृथ्वीपतिः प्रसन्नः कृतापराधं यथा पुरुषम्॥” इति
राहोः शुभाशुभफलाभिधानमस्ति। ननु वराहेण राहोः फलं कुत्रापि नोक्तमिति चेन्न॥
“सोपलवे शशांके सकूरे लग्ने कुजेष्टमगे। मात्रा सार्द्धं म्रियते चंद्रवदकेण शस्त्रेण॥” इति
वराहपद्येपि राहुकेत्वोरन्यतराभिधानमस्ति। तथाहि॥ किमिदं चंद्रग्रहणं राहुसाहित्यकृत-
मुत केतुसाहित्यकृतमिति। तत्र ग्रहणीयचन्द्रे लग्ने सकूरे इत्यत्र क्रूरसाहित्यमभिहितम्।
क्रूरास्तु सूर्यभौमशनय एव विवक्षिता इति चेत्। सूर्यस्य तावद्योगाभावः॥ तस्य चंद्रग्रहणे
हि सप्तमराशिस्थत्वात्। भौमस्यापि योगः कुजेष्टमग इत्युक्तेर्नास्ति। पारिशेष्याच्छनेरेव
योगो वाच्यः॥ तत्र स्पष्टार्थं शनिपदग्रहणमेव कस्मान्नाकारि। अतः सामान्यवाचिनः क्रूरश-
ब्दस्य प्रयोगाद्राहुकेत्वोरन्यतरयोगोपि विवक्षितः। अपरस्य सप्तमराशिस्थत्वात्। योगोपि
एकराशिस्थत्वे स्यान्नतु भिन्नराशिस्थत्वे इति। एवं च ग्रहणसंबन्धिलग्रस्य सूर्यारिष्टोपि राहु-
केत्वोरन्यतरयोगाद्व्याल्येयः। अतएव ‘राहुस्तमोऽगुरसुरश्च शिखी केतुः’॥ इति पर्यायाभि-
धानं कृतं विवाहपटलेपि ‘मरणं लप्ता राहोः कार्यविनाशं भृगोर्वदति’ इति कंठतो राहुल-
त्वायुक्ता। तस्माद्वराहमतेपि राहुकेतुयोगो विवक्षित एव। एवं सति

जातके यथा राहोः शुभाशुभफलदातृत्वं वचनाद्बोध्यते तथा विवाहेऽपि प्रागुक्त-
वसिष्ठवाक्यादापि तत्र तुल्यन्यायत्वात्कर्त्तरीदोषे सत्यप्यदृश्यत्वे फलदातृता त्वयापि
वक्तव्यैव । ननु—“पापयोः कर्त्तरीकर्त्रोः शत्रुनीचगृहस्थयोः । यदा त्वस्तगयोर्वापि कर्त्तरी
नैव दोषदा ॥ ” इति कश्यपाद्युक्तेरस्तगतत्वेन राहुकेत्वोः कर्त्तरीदोषो नास्तीति चेत् ॥
आतोसि शृणु ॥ ‘संभवव्यभिचाराभ्यां स्याद्विशेषणमर्थवत्’ इति न्यायादस्तगतत्वविशेषणं
भौमस्य क्रूरयुक्तबुधस्य शनेर्वैति त्रयाणामेव संभवति न संभवति च । सूर्यस्तु नित्योदित एव,
राहुकेतू नित्यास्तमिताविति, व्यभिचाराभावात्त्रयाणां नैव विशेषणम् । यथा—“एत्येधत्तूट्-
सु” इत्यत्रानुवर्त्तमानमेज्जप्रहणं संभवव्यभिचाराभ्यामेतेरेव विशेषणम् । यथा उपैति उपेत इति
दर्शनादिण एवैजादावीति विशेषणं न त्वेधतेः । एजादित्वादेव । नाप्यूटः । अनेजादित्वादे-
वेति । तस्मादीदृशे विषयेऽयं परिहारो न प्रवर्त्तते ॥ किंच किमस्तगतत्वं क्षितिजसंनिधिकृतमुत
सूर्यसाम्निध्यकृतं वेति ॥ १—तत्र क्षितिजसंनिधिकृतं यत्तत्सूर्यादिसकलग्रहसाधारणम् ।
तथा सत्यस्तगतत्वविशेषणवैयर्थ्यम् ॥ प्रागुक्तन्यायात् । राहोस्तु नारदादिवाक्याच्छिरोरूप-
मंडलावगतः—“इंद्रकर्मंडलाकृतिरासितत्वात्किं न दृश्यते गगने” इति वराहोक्तेस्तमोरूपत्वा-
त्तादृक्स्वरूपानुपलब्धेरगोचरत्वपरम् । स्थापनमप्यस्य चन्द्रशरमंडलक्रांतिमंडलस्वस्तिके । य-
दाह केशवार्कः—“वेधम चास्य शशभृद्विमंडलक्रांतिमंडलमिलकृतुप्पथे” इति ॥ अतएव न विद्यते
गावः किरणा यस्येत्यगुरित्यत्रान्वर्थताप्यवसीयते ॥ २—यदि सूर्यसाम्निधिकृतमित्युच्येतेति
चेत्, न—इतरग्रहवद्राहोरप्युदयास्तप्रासिद्ध्यभावात् ॥ किंच कालांशानभिधानात् कदो-
दितः कदास्तामितश्चेति निर्णेतुमशक्यत्वात् । एवं केतोरप्येतद्द्रष्टव्यम् ॥ ननु केतूदयो ह्युत्पा-
तादौ प्रत्यक्षतो दृश्यत इति चेन्न ॥ तस्यानियतादिकप्रभवत्वात् अनियतनक्षत्रप्रमेयत्वाच्च ॥
किंच केतूत्पातो हि लोके दुरदृष्टसूचकः ॥ अनियतेन बहुना स्वल्पेनापि वा कालेन भवेत् ।
सूर्यसाम्निध्यकृतोदयास्तौ तु नियतकालावेवेति तयोः केत्वोर्भेदः स्वीकर्त्तव्यः ॥ तस्माद्राहुकेतू
समदृशावेवेति प्रागुक्तदोषानवसरः । तस्मात् राहुकेत्वोर्द्वितीयस्थानास्थितत्वेन वाक्कि-
त्वात्कर्त्तरीदोषोऽस्त्येवेति सिद्धांतः ॥ ननु ग्रहाणां कथं शुभाशुभफलदातृत्वमरिष्टपरिहारक-
तृत्वं च । यतो—“यदुपाचितमन्यजन्मानि शुभाशुभं तस्य कर्मणः पक्तिम् । व्यंजयति शास्त्रमे-
तत्तमासि द्रव्याणि दीप इव ॥” इति स्वसिद्धांतव्याघातः ॥ सत्यम् ॥ उपारिष्टांर्बिताधिप्यते-
ऽस्माभिरेतदित्यलमतिप्रसंगेन ॥ ४४ ॥

ग्रहयुक्तचन्द्रदोषः—

चन्द्रे सूर्यादिसंयुक्ते दारिद्र्यं मरणं शुभम् ॥

सौख्यं सापत्न्यवैराग्यं पापद्वययुते मृतिः ॥ ४५ ॥

संग्रहदोषमनुष्ठुभाह—चन्द्रे इति ॥ सूर्ययुक्ते चन्द्रे दारिद्र्यं स्यात् । भौमादियोगेऽपि मरणादि
फलं क्रमेण स्यादित्यर्थः । पापग्रहसाहित्ये शुभफलं राहुकेत्वोरपि द्रष्टव्यम् ॥

चन्द्रस्य ग्रहयोगभेदेन फलभेदाः-

यथाह नारदः-“शशांके ग्रहसंयुक्ते दोषः संग्रहसंज्ञकः । सूर्येण संयुक्ते चन्द्रे दारिद्र्यं भवति ध्रुवम् ॥ कुजेन मरणं व्याधिः सौम्येन त्वनपत्यता । दौर्भाग्यं गुरुणा युक्ते सापत्यं भार्गवेण तु ॥ प्रव्रज्या सूर्यपुत्रेण राहुणा कलहः सदा । केतुना संयुक्ते चन्द्रे नित्यं कष्टं दरिद्रता ॥ तस्मिन्संग्रहदोषे तु विवाहं नैव कारयेत् ॥” इति ॥ सापत्यं सापत्यभावः-भतुः ख्यतरं स्यात् ॥ अत्र गुरुबुधसाहित्यफलमशुभमुक्तम् । ग्रंथकर्त्रा तु वसिष्ठवाक्ये केचिन्मताभिप्रायेण शुभफलमुक्तम् । तदुक्तं वसिष्ठेन-“दारिद्र्यं रविणा कुजेन मरणं सौम्येन न स्युः प्रजा दौर्भाग्यं गुरुणा सितेन सहिते चन्द्रेण सापत्यकम् । प्रव्रज्यार्कसुतेन सेंदुजगुरौ वांच्छंति केचिच्छुभं द्वायैर्मृत्युरसदग्रहैः शशियुतैर्द्विप्रवासः शुभैः ॥” इति ॥ अतएव श्रीपतिनोक्तं ‘शुभं च दंभोलिभृदिज्यविद्ग्रहाम्’ इति । दंभोलिवज्रस्तं विभर्ति स दंभोलिभृदिद्रस्तस्येज्यः पूज्यो बृहस्पतिरित्यर्थः ॥

चन्द्रस्य पापद्वित्र्यादिग्रहयोगे मृतिः-सौम्यबहुग्रहयोगे पत्युर्देशान्तरेवस्थितिः-

पापेति ॥ पापद्वयेन युते उपलक्षणत्वात्पापत्रयादिभिर्युते मृतिरेव स्यात् । ‘पापद्वययुते चन्द्रे दंपत्योर्मरणं ध्रुवम्’ इति नारदोक्तेः । बहुसौम्यग्रहयोगे तु बहुकालं पत्युर्देशान्तरेऽवस्थानं स्यात् । तद्वाक्यमधुनैवाभिहितम् ॥

संग्रहचन्द्रदोषापवादः-

अथास्य परिहारो नारदेनोक्तः-“स्वक्षेत्रगोः स्वोच्चगो वा मित्रक्षेत्रगतो विधुः । युतिदोषाय न भवेदंपत्योः श्रेयसे तदा ॥” इति ॥ कचिद्वर्गोत्तम इति प्रपठ्यते । कश्यपेनापि-“तुङ्गमित्रस्वराशिस्थः शुभयुक्तः शुभप्रदः ॥ एवंविधः क्रूरयुतः संपूर्णफलदः शशी ॥” इति ॥४५॥

सापवादोष्टमलग्नदोषः-

जन्मलग्नभयोर्मृत्युराशौ नेष्टः करग्रहः ॥

एकाधिपत्ये राशीशे मैत्रे वा नैव दोषकृत् ॥४६॥

अथाष्टमलग्नदोषं सापवादमनुष्टुभाह ॥ जन्मलग्नेति ॥ जन्मलग्नजन्मराश्योः संबंधिनि मृत्युराशावष्टमलग्ने करग्रहो नेष्टः । यदाह नारदः-“दंपत्योरष्टमं लग्नं त्वष्टमो राशिरेव च । यदि लग्नगतः सोपि दंपत्योर्निधनप्रदः ॥ स राशिः शुभयुक्तोपि लग्नं वा शुभसंयुक्तम् । लग्नं विवर्जयेद्यत्नात्तदंशांश्च तदीश्वरान् ॥” इति ॥ निधनं मरणम् ॥

जन्मलग्नजन्मराश्यपेक्षया विशेषः-विवाहलग्नस्याष्टमत्वे-

अत्र जन्मलग्ने जन्मराशौ च विशेषमाह कश्यपः-“इष्टं स्वजन्मलग्नं तज्जन्मराशिरनिष्टदः । लग्नगस्तु तयोः स्थानाच्छुभान्युपचयानि वै ॥” इति ॥ नारदोपि-“जन्मराश्युद्गमो नैव जन्मलग्नोदयः शुभः । तयोरुपचयस्थानं यदि लग्नगतं शुभम् ॥” इति ॥

जन्मराशिजन्मलग्नान्यतरस्य विवाहादिलग्नस्य च स्वाम्यैक्ये न लग्नाष्टमदोषः—

अथाष्टमलग्नदोषपरिहारमाह—एकेति ॥ जन्मराशिजन्मलग्नयोरन्यतरस्य विवाहलग्नस्य च स्वाम्यैक्ये सति यथा मेषवृश्चिकयोः तथा तयो राशीश्वरयोः मंत्रे यथा सिंहमनियोः । अत्र हि सूर्यगुर्वोरन्योन्यप्रीतिरस्ति । एतादृशविषये लग्नाष्टमदोषकृद्विवाहो न स्यात् । यदाह कश्यपः—
“ जन्मशाष्टमलग्नप्रेषौ मिथो मित्रे व्यवस्थितौ । जन्मराश्यष्टमक्षौत्थदोषो नश्यति भावतः ॥ ”
इति ॥ ४६ ॥

विवाहादिलग्नस्य जन्मराशिलग्नपेक्षत्वेऽपवादान्तरम्—

मीनोक्षकर्कालिमृगस्त्रियोष्टमं लग्नं यदा नाष्टमगेहदोषकृत् ॥
अन्योन्यमित्रत्ववशेन सा वधूर्भवेत्सुतायुर्गृहसौख्यभागिनी ॥ ४७ ॥

अथोत्तरार्द्धोक्तमेवार्थं स्पष्टमुपजातिकयाह—मीनेति ॥ उक्षा वृषः । स्त्री कन्या । अन्ये प्रसिद्धाः । एते राशयो यद्यष्टमलग्नानि स्युः । यथा सिंहान्मीनः, तुलातो वृषः, धनुषः कर्कः, मेषाद्वृश्चिकः, मिथुनान्मकरः, कुंभात्कन्याष्टमलग्नं तदाष्टमगेहदोषकृन्न भवेत् । कुत इत्यत आह ॥ अन्योन्येति ॥ प्रागुक्तपरस्परप्रीतिवशेन ॥ इदं चोपलक्षणं—मेषवृश्चिकयोस्तुलामकरयोश्च ऐकाधिपत्यात् । एवं सति सा वधूः परिणीता कन्या सुतायुर्गृहसौख्यभागिनी स्यात् । उक्तं च—“ झषकुलीरवृषालिमृगांगना जननराशिविलग्नगृहाष्टमाः । शुभफला भृगुणा कश्चित्तास्तयोरधिपती सुहृदौ हि परस्परम् ॥ ” इति ॥

प्रकारान्तरेणाष्टमलग्नदोषापवादः—

परिहारांतरमप्याह गुरुः—“ लग्नादष्टमराशीशः केन्द्रगः शुभवीक्षितः । यर्ह्यष्टमगतस्योक्तदोषमाशु व्यपोहाति ॥ रन्ध्रेशः स्वशुभांशस्थस्तुंगः स्वक्षेत्रमित्रगः । अष्टमस्थानदोषो हि विनश्यति न संशयः ॥ ” इति ॥ ४७ ॥

लग्नेष्टमेशस्य तदंशस्य चास्थितौ द्वादशभवनलग्नादौ च दोषः—

मृतिभवनांशो यदि च विलग्नो तदधिपतिर्वा न शुभकरः स्यात् ॥
व्ययभवनं वा भवति तदंशस्तदधिपतिर्वा कलहकरः स्यात् ॥ ४८ ॥

अथाष्टमलग्नदोषप्रसंगाज्जन्मराशिजन्मलग्नाभ्यामष्टमेशस्य तदंशस्य च लग्नस्थितत्वदोषं तथा द्वादशभवनदोषं कुसुमाविचित्राच्छंदसाह—मृतीति ॥ अष्टमभवननवांशो यदि विलग्नो स्यादथवाष्टमभवनस्वामी विलग्नो स्यात्तदा शुभकरो न स्यात् । यदाह कश्यपः—“ दंपत्योरष्टमे लग्ने राशौ वापि तदंशके । तदंशे वा लग्नगते तयोर्मृत्युर्न संशयः ॥ ” इति ॥

जन्मराशिभ्यां द्वादशं लग्नं तदंशस्तत्स्वाभी वा लग्ने
इत्येवमं दोषः—

व्ययभवनं जन्मलग्नजन्मराशिभ्यां द्वादशं भवनमथवा व्ययंशोऽथवा व्ययस्वामी यदि लग्ने स्यात्तदा कलहकृत्स्यात् । उक्तं च कश्यपेन—“ तथैव द्वादशे लग्ने तदंशे वा तदीश्वरे ।

विवाहे लग्नगे नैःस्वयं नित्यं स्यात्कलहो द्वयोः ॥” इति ॥ नारदेनापि-“ दंपत्योद्वादिशं लग्नं राशिर्वा यदि लग्नगः । अर्थहानिस्तयोस्तस्मात्तदंशस्वामिनं त्यजेत् ॥” इति ॥ ४८ ॥

विषघटीदोषो लग्नस्य-

खरामतों ३० त्यादितिवह्निपित्र्यभे खवेदतः ४० के
रदत ३२ श्व सार्पभे ॥ खबाणतो ५० श्वे धृतितो १९
र्यमांबुपे कृते २० भंगत्वाष्ट्रभविश्वजीवभे ॥ ४९ ॥
मनो १४ द्विदैवानिलसौम्यशाक्रभे कुपक्षतः २१ शैव-
करेष्टि १६ तोऽजभे ॥ युगाश्वितो २४ बुध्न्यमतोय-
याम्यभे खचंद्रतो १० मित्रभवासवश्रुतौ ॥ ५० ॥
मूलेऽङ्गबाणा ५६ द्विषनाडिकाः कृताऽवज्याः शुभेऽथो
विषनाडिका ध्रुवाः ॥ निघ्ना भभोगेन खतर्क ६०
भाजिताः स्फुटा भवेयुर्विषनाडिकास्तथा ॥ ५१ ॥

विषघटीदोषं वंशस्थाभ्यामिन्द्रवज्रया चाह-खरामेति ॥ रेवतीपुनर्वसुकृत्तिकामघानक्षत्रेषु खरामतः त्रिंशदघटिकोत्तरं कृताश्चतस्रो घटिका विषनाडिकाः शुभे कार्ये वज्याः स्युरिति तृतीयश्लोकेनान्वयः । एवं सर्वत्र व्याख्येयम् । के रोहिण्यां कृतेर्विंशतेः । अजभे पूर्वाभाद्र-पदायाम् । अन्यानि पदानि स्पष्टानि । तदेवं षष्टिघटीरूपे नक्षत्रभागे ध्रुवकाश्चतस्रो विष-नाडिकाश्च प्रोक्ताः ॥

षष्टिघटिकान्यूनाधिक्ये विषनाडिकाप्रमाणानि-

न्यूनाधिकत्वे तु स्पष्टीकरणमुच्यते-अथो इति ॥ विषनाडीनां ध्रुवाः खरामत इत्येवमा-दयो नक्षत्रभागेनेष्टेन निघ्नाः खतर्कैः षष्ट्या भाजितास्ततो विषनाडिका ध्रुवाः स्पष्टा भवेयुरि-त्यर्थः ॥ अत्रोपपत्तिस्त्रैराशिकेन ॥ यदि घटीषष्ट्यात्मकभभोगेनेमे ध्रुवका इमाश्चतस्रो विष-नाडिकाश्च लभ्यन्ते, तदेष्टभभोगेन किमिति तत्र ध्रुवा विषनाडिकाश्चोष्टभभोगेन गुण्याः षष्ट्या भाज्या इति फलितम् ॥ यदाह कश्यपः-“ वियद्वाणा वेददक्षाः खरामा व्योमसागराः वेद-चन्द्राश्चन्द्रदक्षा खरामा व्योमबाहवः ॥ नेत्राग्रयो व्योमगुणाः शून्यदक्षा गजेंदवः । क्षमाबा-हवो वियदक्षाः शकाश्चन्द्राः खभूमयः ॥ वेदचन्द्रास्तर्कबाणा वेददक्षाः खबाहवः । व्योमै-दवो व्योमचन्द्रा धृतयस्तर्कभूमयः ॥ वेदाश्विनः खरामाः स्युर्दक्षर्क्षा घटिकाः क्रमात् । आभ्यः परस्तात्क्रमशश्चतस्रो विषनाडिकाः ॥ ऋक्षाद्यतद्घटोनिघ्नाः षष्टिभक्ताः स्फुटाः स्मृताः । विष-नाडीदोषदुष्टं लग्नं सर्वगुणान्वितम् ॥ शुभैः सर्वैश्च संयुक्तमपि पंचेष्टकं त्यजेत् ॥” इति ॥ वासिष्ठः-“ कुर्वत्युद्वाहितां कन्यां विधवां वत्सरत्रयात् । अन्यास्मिन्मंगले ताश्च निघ्नं चाथ निर्द्धनम् ॥” इति ॥ ताः विषनाडिकाः ॥

तिथिवारयोर्विषनाडिकाः-

प्रसंगात् ग्रंथांतरोक्तास्तिथिवारविषनाडिकाः प्रोच्यन्तेऽस्माभिः । दैवज्ञमनोहरे-“ तिथी १५ पु ५ नागा ८ द्वि ७ गिरो ७ पु ५ वारिधि ४ गर्जा ८ द्वि ७ दिक् १० पावक ३ विश्व १३ वासवाः १४ । मुनी ७ भ ८ संख्या प्रथमातिथेः क्रमात्परं विषं स्याद्धटिकाचतुष्टयम् ॥ नखा २० द्वयं २ द्वादश १२ दिक् च १० शैला ७ बाणाश्च ५ तत्त्वानि २५ यथाक्रमेण । सूर्यादिवारेषु परं चतस्रो नाड्यो विषं स्यात्खलु वर्जनीयम् ॥ ” ज्योतिःसारे-“ विवाहत्र-तचूडासु गृहारंभप्रवेशयोः । यात्रादिशुभकार्येषु विघ्नदा विषनाडिकाः ॥ ” इति ॥

विषनाडिकादोषापवादः-

अस्य परिहारमाह दैवज्ञमनोहरे गुरुः-“चंद्रो विषघटीदोषं हंति केंद्रत्रिकोणगः । लग्नं विना शुभैर्दृष्टः केंद्रे वा लग्नपस्तथा ॥ ” इति ॥ फलप्रदीपे-“विषनाड्युत्थितं दोषं हंति सौम्य-क्षगः शशी । मित्रदृष्टो वा स्वीयवर्गस्थो लग्नपो भवेत् ॥ ” ॥ ४९ ॥ ५० ॥ ५१ ॥

दिवामुहूर्ताः-विवाहे-

गिरिशभुजगमित्राः पित्र्यवस्वंबुविश्वेभिजिदथ च विधा-
तापींद्र इंद्रानलौ च ॥ निर्ऋतिरुदकनाथोऽप्यर्यमाथो
भगः स्युः क्रमश इह मुहूर्ता वासरे बाणचंद्राः ॥ ५२ ॥

दुर्मुहूर्तदोषं विवक्षुरादौ दिवामुहूर्तान्मालिनीच्छंदसाह-गिरिशेति ॥ अत्र बाणचंद्रा इत्यु-
क्तेः मुहूर्तस्य पार्थक्येन लक्षणं नोक्तम् । गिरिशो महादेवः । भुजगः सर्पः । मित्रः सूर्यवि-
शेषः । पित्र्यवस्वंबुविश्वे प्रसिद्धाः । अष्टमोऽभिजित् । ततो विधाता ब्रह्मा, इन्द्रः । इंद्रानलौ ।
अत्र समुदितयोर्व्यासज्यवृत्तिदेवतात्वम् ॥ ततश्चतुर्थमुहूर्तस्वामिनः इत्यपेक्षिते पित्र्येति
नक्षत्राभिधानाद्युक्तं प्रतिभाति । अथवा नक्षत्रतदीशयोरभेदोपचारात् स्वामिनि वृत्तिः ।
‘ इन्द्रस्य ’ अल्पात्तरत्वात्पूर्वनिपातः । निर्ऋती राक्षसः । उदकनाथो वरुणः । अर्यमा भगश्चे-
मौ सूर्यविशेषौ । इत्येते बाणचंद्राः पञ्चदश वासरे मुहूर्ताः स्युः ॥ यदाह नारदः-“दिवामुहूर्-
ता रुद्राहिमित्राः पितृवसूदकम् । विश्वे विधातृब्रह्मेन्द्रा इन्द्राग्न्यसुरतोयपाः ॥ अर्यमा भगसं-
ज्ञश्च विज्ञेया दशपंच च ॥ ” इति ॥ ५२ ॥

रात्रिमुहूर्ताः-विवाहे-

शिवोजपादादष्टौ स्युर्भेशा अदितिजीवकौ ॥
विष्ण्वर्कत्वष्टमरुतो मुहूर्ता निशि कीर्त्तिताः ॥ ५३ ॥

रात्रिमुहूर्ताननुष्टुभाह-शिव इति ॥ प्रथममुहूर्तस्वामी शिवः । ततोऽजपादादष्टौ भेशा
नक्षत्रस्वामिनो मुहूर्तेशाः स्युः । यथा अजपादः अहिर्बुध्न्यः पूषा अश्विनौ यमः अग्निर्ब्रह्मा
सोम इत्यष्टौ ततो दशमेशोऽदितिः जीवको गुरुः । स्वार्थे कः । विष्ण्वर्कत्वष्टमरुतः प्रसिद्धाः ।
एते निशि मुहूर्ताः प्रकीर्त्तिताः । मुनिभिरिति शेषः । यदाह नारदः-“ईशाजपादाहिर्बुध्न्य-
पूषाश्विनयमवहयः । धातृचन्द्रादितीज्याख्यविष्ण्वर्कत्वष्टवायवः ॥ ” इति ॥

मुहूर्तलक्षणं तत्फलं च-

मुहूर्तलक्षणं कश्यपेनोक्तम्-“ अहः पञ्चदशो भागो मुहूर्तोऽथ तथा निशि ” इति ॥ प्रयो-
जनमाह नारदः-“यस्मिन्नृक्षे हि यत्कर्म कथितं निखिलं च यत् । तदैवत्ये तन्मुहूर्ते कार्यं
वात्रादिकं सदा ॥ ” इति ॥ यात्रेत्युपलक्षणं देवस्थापनायं कार्यम् । ‘ धिष्ये प्राक्तं स्वामि-
तिथ्यंशकस्य ’ इति ग्रन्थकृताप्युक्तम् ॥ ५३ ॥

निषिद्धमुहूर्ताः-विवाहे-

रवावर्यमा ब्रह्मरक्षश्च सोमे कुजे वह्निपित्र्ये बुधे
चाभिजित्स्यात् ॥ गुरौ तोयरक्षौ भृगौ ब्राह्मपित्र्ये
शनावीशसापौ मुहूर्ता निषिद्धाः ॥ ५४ ॥

अथावसरप्राप्तान्निषिद्धमुहूर्तान् मुजंगप्रयातेनाह-रवाविति ॥ रवेर्वारेऽर्यमा लक्षणया अर्य-
मस्वामिकचतुर्दशसंख्याको मुहूर्तो निषिद्धः । एवं सोमवारे ब्रह्मरक्षः । द्वंद्वैकवद्भावः । ब्रह्मर-
क्षःस्वामिकौ मुहूर्तौ निषिद्धौ । एवं सर्वत्र व्याख्येयम् । पदानि स्पष्टार्थानि । ईशो महादेवः ।
यदाह नारदः-अर्यमा राक्षसब्राह्मौ पित्र्याग्नेयौ तथाभिजित् । रक्षःसापौ ब्राह्मपित्र्यौ भौजंगे-
शाविनादिषु ॥ वारेषु वर्जनीयास्ते मुहूर्ताः शुभकर्मणि ॥ ” ननु दुर्मुहूर्तोपलक्षितास्तिथ्यंशः
‘सूर्ये षट्स्वर्नाग’ इत्यादिनोक्ता इति पुनरत्राभिधानमयुक्तमिति चेत् । सत्यम् । अग्रे कुलिका
अपि वक्तव्याः संति । तत्पुनरुक्तिपरिहारावसरे समाधास्ये ॥ ५४ ॥

विहितक्षाणि-विवाहे-अभिजिन्मानं च-

निर्वैधैः शशिकरमूलमैत्र्यपित्र्यब्राह्मांत्योत्तरपवनैः शुभो
विवाहः ॥ रिक्तामारहिततिथौ शुभेऽह्नि वैश्वप्रांत्याग्नि-
श्रुतितिथिभागतोऽभिजित्स्यात् ॥ ५५ ॥

वेधदोषं विवक्षुर्विहितनक्षत्रादिकमभिजिन्मानं च प्रहर्षिष्याह-निर्वैधैरिति ॥ मृगशिरः-
हस्तमूलानुराधामघारोहिण्युत्तराफाल्गुन्युत्तराषाढोत्तराभाद्रपदास्वातीनक्षत्रैः निर्वैधैः वेधाह-
परहितैः विवाहः शुभः शुभफलप्रदः । यदाह वसिष्ठः-“स्वात्यां मघायां निरुतौ ध्रुवांत्यामि-
त्रेन्दुहस्तेषु च कन्यकानाम् । पाणिप्रहस्तिवष्टफलप्रदः स्यादविद्धभेष्वेव गुणान्वितानाम् ॥ ”
इति ॥ नारदोपि-“पौष्णधात्र्युत्तरामैत्रमरुहंद्रार्कपित्र्यभैः । समूलभैरविद्धैस्तैः स्त्रीकरग्रह
इष्यते ” इति ॥ स्त्रीग्रहणं मुख्यत्वसूचनार्थम् । गृहस्थाश्रमस्य तदायत्तत्वात् ।

निषिद्धतिथिवारादयः-

रिक्तेति । रिक्तामाः प्रसिद्धाः । आभिर्वाजिततिथिषु शुभेहि शुभग्रहवासरेपि विवाहः शुभः ।
यदाह वसिष्ठः-“शुक्लद्वितीयादित एव कृष्णे पक्षे दशम्यंतगताः प्रशस्ताः । तास्वष्टमी-
स्कन्दगणेशदुर्गाचतुर्दशी चापि तिथिर्विवर्ज्या ॥ वाराः प्रशस्ताः शुभखेचराणां सूर्यार्कि-

वारौ खलु मध्यमौ तौ । त्याज्यः सदा भूमिसुतस्य वारः कामार्कतिथ्योरपि तौ प्रदोषौ ॥”
इति ॥ तौ सूर्याकिंवारौ त्रयोदशीद्वादश्याः प्रदोषौ प्रकृष्टदोषावित्यर्थः । गणेशश्चतुर्थी ।

चतुर्थीकर्मान्तं श्राद्धं यथा नापतेत्तथा लग्नावश्यकता विवाहादौ-

अत्र यदि विचारितविवाहदिनमारभ्य चतुर्थीकर्मपर्यन्तं पित्र्याद्यावश्यकश्राद्धदिनममावा-
स्या वा भवति तदा विवाहो न कार्यः ॥ उक्तं च—“विवाहमारभ्य चतुर्थीमध्ये श्राद्धं दिनं
दर्शदिनं यदि स्यात् । वैधव्यमाप्नोति तदाशु कन्या जीवेत्पतिश्चेदनपत्यता स्यात् ॥” इति ॥
अन्यच्च—“विवाहमध्ये यदि तत्क्षयाहस्तत्राश्रमाख्याः पितरो न यांति ॥ वृत्ते विवाहे परतस्तु
कुर्याच्छ्राद्धं स्वधाभिर्न तु दूषयेत्तम् ॥” इति ॥

पुनः अभिजिन्मानम्-

वैश्वेति ॥ वैश्वमुत्तराषाढा तस्यांत्यांग्रिः चतुर्थचरणः श्रुतेः श्रवणस्य पंचदशांशो मिलि-
त्वाऽभिजिद्भोगः स्यात् । यदाह वसिष्ठः—“अभिजिद्भोगमेतद्वै वैश्वदेवांत्यपादमाखिलं तत् ।
आद्यचतस्रो नाड्यो हरिभस्यैतच्च रोहिणीविद्धम् ॥” प्रयोजनमप्यधुनैव वक्ष्यति ॥ ५५ ॥

पञ्चशलाकावेधदोषः-

वेधोऽन्योन्यमसौ विरिंच्यभिजितोर्याम्यानुराधर्क्ष-
योर्विश्वेद्वोर्हरिपित्र्ययोर्ग्रहकृतो हस्तोत्तराभाद्रयोः ॥

स्वातीवारुणयोर्भवेन्निर्ऋतिभादित्योस्तथोपांत्ययोः

खेटे तत्र गते तुरीयचरणाद्योर्वा तृतीयो द्वयोः ॥ ५६ ॥

वेधदोषं पंचशलाकाचक्रोद्धारनिरपेक्षं स्पष्टार्थं शार्दूलविक्रीडितेनाह—वेध इति ॥ विरिंचिः
रोहिणी रोहिण्यभिजितोर्ग्रहैः क्रूराक्रूरैः कृतो वेधोन्योन्यं परस्परं भवेत् । रोहिणीस्थे ग्रहे अभि-
जिद्धिद्धः अभिजित्स्थे रोहिणीविद्धः ॥ एवं सर्वत्र व्याख्येयम् । पदानि स्पष्टार्थानि ॥

पंचशलाकावेधचक्रम्-


यदाह नारदः—“तिर्यक्पंचोर्ध्वगाः पंच रेखे द्वे द्वे च कोणयोः । द्वितीयशंभुकोणेभिधिष्यं
चक्रे च विन्यसेत् ॥ भान्यतः साभिजित्येकरेखाकोणे च विद्धमम् ॥” इति । चक्रो-
द्धारो यथा—“चक्रे तस्मिन्नेकरेखास्थितेन तद्विद्धक्ष खेचरेण प्रदिष्टम् । क्रूरैर्विद्धं सर्वधिष्यं
विवर्ज्य सौम्यैर्विद्धं नाखिलं पाद एव ॥” इति ॥ नन्वष्टाविंशतिनक्षत्राणि चक्रे तत्र द्वयोः पर-
स्परवेधे चतुर्दश युग्मानि वक्तव्यानि स्युः, कथमष्टावेवाभिहितानि ॥ उच्यते ॥ विवाहे ह्येका-
दशनक्षत्राणामेव प्राशस्त्याभिधानात्तद्वेधोपयोगीन्येतावंत्येव युग्मानि संभवन्तीति तावता-
मेवाभिधानम् । अतएव दैवज्ञमनोहरे—“रोहिण्यभिजितोर्मूलादित्ययोर्मृगवैश्वयोः । रेवत्युत्तर-
फल्गुन्योर्मघाश्रवणयोर्भवेत् ॥ हस्तोत्तराभाद्रपदोः स्वातीवारुणयोर्मिथः । अनुराधाभरण्योश्च
वेधोयं पंचरेखजः ॥” इति ॥

प्रत्येकं वेधफलानि-

वाराहीयविवाहपटले प्रत्येकं वेधफलानि—“रविवेधे च वैधव्यं पुत्रशोको भवेत्कुजे ॥ वंध्या

पंडितवेधे दीक्षाकरणं करोति गुरुवेधे । भृगुमुतवेधे पुत्री दासी रविजेंदुराहुसंभूते ॥” इति ॥
 पंडितो बुधः दीक्षाकरणं प्रव्रज्या । चरणवेधमाह-खेट इति ॥ तत्र तस्मिन्नक्षत्रे विद्यमाने ग्रहे
 सति यदि चतुर्थपादेस्ति तदा परनक्षत्रस्य प्रथमपादे वेधः । यदि तृतीयपादे तदा द्वितीयचर-
 णस्य वेधः एवं यदि द्वितीयपादे तदा तृतीयपादस्य वेधः । यदि प्रथमपादे तदा चतुर्थपादस्य
 वेध इत्यर्थः ॥ यदाह वसिष्ठः-“अतोत्यपादमादिगो द्वितीयगस्तृतीयकं तृतीयगो द्वितीयकं चतु-
 र्थगस्तु चादिमम् । भिनत्ति वेधकृद्ग्रहो न चान्यपादमादरात् ॥ ” एतद्यद्यपि शुभाशुभग्रह-
 साधारणं प्रतीयते । तथापि सौम्यग्रहपरं द्रष्टव्यम् ॥ यतो वसिष्ठेनैव खार्जूरदोषाभिधानाव-
 सरे-“विषप्रदिग्धेन हतस्य पत्रिणा मृगस्य मांसं शुभदं क्षतादृते । तथैव पादो न शुभो
 वसिष्ठः पादाः शुभाश्चेति पितामहेन ॥ ” इत्याशंक्य समाहितं-“पाद एव न शुभग्रहैर्विद्ध
 इत्यखिलशास्त्रसंमतम् । क्रूरविद्धभयुतं न शोभनेषु गदितं न पादतः ॥” इति ॥ नारदः-
 “पादमेव शुभैर्विद्धमशुभैर्नैव कृत्स्नतः” इति ॥ कश्यपोपि-“क्रूरविद्धं युतं धिष्यं क्रराक्रांतं च
 कृत्स्नभम् । मणिहेममयं हर्ष्यं भूताक्रांतं भिव त्यजेत् ॥” इति ॥ कृत्स्नं सकलनक्षत्रम् ।
 तस्मात्क्रूरग्रहविद्धे संपूर्णनक्षत्रत्यागः शुभविद्धे चरणत्याग इति सिद्धांतः । तत्र विवाहे पंच-
 शलाकावेध एव ॥ यदाह वसिष्ठः-“पंचशलाकाचके पाणिग्रहणे भवेधविधिरुक्तः । शस्तः
 शुभमित्रकृतः सप्तशलाकाज इतरत्र ॥” इति ॥ श्रीपतिः-“बधूपवेशने दाने वरणे पाणिपीडने
 वेधः पंचशलाकाख्योन्यत्र सप्तशलाककः ॥ ” इति ॥ ५६ ॥

पंचशलाकाचक्रम् ।



सप्तशलाकावेधदोषः-

शाक्रेज्ये शतभानिले जलशिवे पौष्णार्यमर्क्षे वसु-
 द्रीशे वैश्वसुधांशुभे हयभगे सार्पानुराधे तथा ॥
 हस्तोपांतिमभे विधातृविधिभे मूलादितित्वाष्ट्रभाऽ-
 जांघ्री याम्यमघे कृशानुहरिभे विद्धेद्रिरेखे मिथः ॥ ५७ ॥

कचित्सप्तशलाकाचक्रे वेधमाहुः ॥ तदर्थं चक्रन्यासं विनैव वेधदोषं शार्दूलविक्रीडितेनाह-
शाक्रेति ॥ अद्विरेखे सप्तशलाकाख्ये चक्रे शाक्रे ज्येष्ठानक्षत्रे मिथः परस्परं क्रूराधिष्ठित-
त्वेन विद्धे ज्ञेये । एवं जलशिखे पूर्वाषाढाद्विं विद्धे ज्ञेये एवं सर्वत्र व्याख्येयम् । वैश्वसुधांशुमे
उत्तराषाढाशिरसी हयभगे अश्विनीपूर्वाफाल्गुन्यौ उपांतिमभमंत्यस्य समीपमुपयाति
उत्तराभाद्रपदा । अन्यत्स्पष्टम् । अत्र मूलवाक्यं वरोदयस्थं यज्ञोपवीतप्रकरणेऽभिहितम् ।
चक्रोद्धारो व्यवहारसमुच्चयेपि-“सप्त सप्त विनिपात्य रेखिकास्तिर्यगूर्ध्वमथ कृत्तिकादिकम् ।
लेखयेदभिजिता समन्वितं चैकरेखखगमेन विध्यते ॥” इति ॥ दीपिकायां-“यस्याः शशी सप्त-
शलाकाभिन्नः पापैरपापैरथवा विवाहे । उद्राहवस्त्रेण तु संवृतांगी श्मशानभूमिं रुदती प्रयाति ॥”
तथा च भोजः-“विद्धे सप्तशलाकाख्ये विधवा लग्नवाससा । पुनर्यात्यचिरान्नारी सुखाग्नौ
मुखचंद्रिकाम् ॥ ” वैधव्यं च नक्षत्रतुल्यावर्धवति । तदुक्तं वराहेण-“नक्षत्रजमुद्राहे
फलमव्दैस्तारकामितैः सदसत् ” इति । अत्रापि तुल्यन्यायत्वात्क्रूरवेधे संपूर्णं नक्षत्रं त्याज्यं,
शुभग्रहवेधे पादस्त्याज्यः इति ध्येयम् ॥ नन्वत्र प्रोक्तहेतोरष्टावेव नक्षत्रयुग्मानि वाच्यानि,
किमर्थं चतुर्दशयुग्मानामभिधानम् ॥ उच्यते ॥ सप्तशलाकाज इतरत्रेति वचनात्सकलशुभ-
कर्मसु विचार्यमाणत्वादेतावतामुक्तिः-“भुक्तं भोग्यं तथा क्रांतं विद्धं पापग्रहेण च । शुभाशु-
भेषु कार्येषु वर्जनीयं प्रयत्नतः ॥ ” इति स्वरोदयेपि सामान्यतोभिधानात् ॥ ५७ ॥

सप्तशलाकाचक्रम्-

	क	र	ॠ	आ	पु	ॡ	आ	
भ								म
अ								पू
रे								उ
उ								ह
पू								चि
श								स्वा
ष								वि
	अ	इ	उ	पू	मू	ज्ये	स्तु	

क्रूराक्रान्तादिनक्षत्रदोषाः सापवादाः-

ऋक्षाणि क्रूरविद्धानि क्रूरमुक्तादिकानि च ॥

भुक्त्वा चंद्रेण मुक्तानि शुभार्हाणि प्रचक्षते ॥ ५८ ॥

क्रूराक्रान्तादिनक्षत्रदोषं सापवादमनुष्ठुभाह-ऋक्षणीति ॥ क्रूरग्रहैर्विद्धानि ऋक्षाणि तथा
क्रूरैर्मुक्तानि त्यक्तानि आदिशब्दात्क्रूरैराक्रान्तानि क्रूरगंतव्यानि च । चकारस्यानुक्तसमुच्चया-
र्थत्वात् । त्रिविधोत्पातैः दूषितानि ऋक्षाणि दूषितानि ज्ञेयानि । तानि यदि चंद्रेण भुक्त्वा

मुक्तानि तदा शुभार्हाणि । प्रचक्षते वदंतीति शेषः । यदाह वात्स्यः-भुक्तं भोग्यं तथा क्रांतं विद्धं पापग्रहणं भम् । मंगलेषु च कार्येषु यत्नतः परिवर्जयेत् ॥ ” इति ॥ वसि-
श्रोपि-“उत्पातभं ग्रहणं क्रूरविद्वस्थितं च यत् । दहत्येव शुभं कर्म राघवाग्निशरोबुधिम ॥”
इति ॥ शाङ्गयि-“क्रूराश्रितं क्रूरविमुक्तविद्धं गंतव्यधिष्येषु कुमारिकाणाम् । वदंति पाणि-
ग्रहणे मुनीन्द्रा वैधव्यमब्दैस्त्रिभिरेवमाहुः ॥ ” इति ॥

क्रूरोत्पाताद्याक्रान्तस्य भस्य चन्द्रेण भोग न दोषो विवाहे-

अस्यापवादमाह केशवार्कः-“उत्पातपापग्रहदूषितं भं यदीदुराक्रम्य पुनर्भुनक्ति । तदा तदहं किल मंगलेषु त्यजेत्समाक्रांतधनू रवीन्द्रोः ॥ ” इति ॥ अयमवधिराक्रांतनक्षत्रभि-
न्नविषयो वेदितव्यः ॥ तत्र हि चांडालधृतहस्तस्नानवच्चंद्रभोगस्य निर्णेजकत्वात् ॥ तदुक्तं
शाङ्गयि-“यद्विष्यं दोषसंयुक्तं स्यात्तथापीदुसंयुतम् । शुभकार्येषु तत्त्याज्यमन्यकर्मसु सिद्धि-
दम् ॥ यथा हि चांडालधृतैकहस्तो मज्जन्नगाधेपि सरित्प्रवाहे । भवेन्न पूतः शशिभोगतेपि
तथा न शुष्येदुडु पापयुक्तम् ॥ स्पृष्ट्वा गते तु चांडाले शुद्धिराप्लवनाद्यथा । तथा भुक्त्वा
गते क्रूरे चन्द्रभोगाद्विशोधनम् ॥” इति ॥ अतएवोक्तं वसिष्ठेन-“गंतव्यधिष्यं खलु भुक्तं
यत्क्रूरमेहोत्पातविदूषितं च । चंद्रोपभोगादमलं तदानीं शुभेषु कार्येषु शुभप्रदं च ॥” इति ॥
एतच्च सामान्यन्यायत्वात् क्रूरविद्वे भे चंद्रभोगादपि शुद्धिर्नास्तीत्युक्तम् ॥ यत्तु नारदे-
नोक्तं-“ग्रहणोत्पातभं त्याज्यं मंगलेषु ऋतुत्रयम् । यावच्च राविणा भुक्त्वा मुक्तं तद्दग्ध-
काष्ठवत् ॥ ” इति ॥ तद्यद्वाचं वाचनिकमिति न्यायेन ग्रहणोत्पातभयोः षण्मासपर्यंतं
निषेधस्ततोपि यावद्रविणा भुक्त्वा न त्यक्तं तावत्त्यजेत् । तत्रापि चन्द्रग्रहण एव । सूर्य-
ग्रहणीयनक्षत्रस्य तु षण्मासानंतरं सूर्यभोगासंभव एवाऽऽवर्षमतो न क्रूरमुक्तादौ राविभो-
गापेक्षा । उत्पातभस्य तु चन्द्रोपभोगोप्यावश्यकः । वसिष्ठवाक्यालोचनात् । अत्र क्रूरवेधे
निखिलं भं त्याज्यं न चरण एव ॥ तदुक्तं कश्यपेन-“क्रूरविद्वयुतं धिष्यं निखिलं नैव
पादतः । अन्यैरपि गुणैर्युक्तं सर्वदोषविवाजितम् ॥ त्यजेदनर्घ्यमाणिक्कं कलंकोपहतं यथा ॥”
इति ॥ अयं च क्रूराधिष्ठितत्वदोषः क्रूरग्रहचन्द्रयोरेकराशिस्थित्वे वेदितव्यः । यदा तु
चंद्रः प्रथमपादे क्रूरग्रहश्च तृतीयपादे एवं सति राशिभेदो जायते तदा क्रूरग्रहाधिष्ठितत्व-
दोषो नास्तीति ध्येयम् ॥ उक्तं च ज्योतिर्निबन्धे-“ एकस्मिन्नधिपे धिष्ये भिन्ने राशौ खल-
ग्रहे शशिनि । तच्चन्द्रर्क्षे कुर्याद्विवाहयात्रादिकं सर्वम् ॥” इति । यथा मृगाशिरसि प्रथमे पादे
चन्द्रः तृतीये क्रूरग्रहः तत्र सत्यप्येकनक्षत्रत्वे राशिभेदो द्वयोरिति ॥ ५८ ॥

लत्तादोषः-विवाहे-

शराहुपूर्णेन्दुसिताः स्वपृष्ठे भं सप्तगोजातिशरैर्मितं हि ॥

संलत्तयंतेऽर्कशनीज्यभौमाःसूर्याष्टतर्कामिमितं पुरस्तात् ॥५९॥

अथ लत्तादोषमुपजातिकयाह-ज्ञेति ॥ सप्त प्रसिद्धाः गावो नव जातयो द्वाविंशतिः शराः
पंच एतैर्मितं भं स्वाक्रांतनक्षत्राज्जराहुपूर्णेन्दुसिताः स्वपृष्ठे संलत्तयंते । यथा बुधः सप्तमं राहुर्न-
वमं पूर्णेन्दुः पूर्णिमांतं चंद्रो द्वाविंशम् । तच्च गतकुण्णपक्षे पंचमषिष्ठीसप्तमीनामन्यतमस्यां संभ-
वति । शुक्रः पंचमं स्वपृष्ठे लत्तयतीत्यर्थः । अर्कशनीज्यभौमाः क्रमेण पुरस्तादग्रे सूर्याष्टतर्का

गिनमितं लत्तयन्ते तथा सूर्यः स्वाक्रांतनक्षत्राद्द्वादशं शनिरष्टमं गुरुः षष्ठं भौमस्तृतीयम्
अग्रतो लत्तयतीत्यर्थः ॥ यदाह नारदः—“ पुरतः पृष्ठतोऽर्काद्या दिनर्क्षे लत्तितं च
यत् । अर्काकृतिगुणांगुर्तुवाणाष्टनवसंख्यभम् ॥ ” इति ॥ सूर्यः पुरतश्चंद्रः पृष्ठतः एवं क्रमेण
भौमादयोपि पुरतः पृष्ठतश्च लत्तयतीत्यर्थः ॥ बराहोपि—“ सूर्यो द्वादशमृक्षं षष्ठं गुरुवनिज-
स्तृतीयं तु । संलत्तयति दिवाकरपुत्रोऽष्टममग्रतः पादैः ॥ पश्चाद्द्वाविंशतिभं पौर्णिमचंद्रस्तु
पंचमं शुक्रः । स्वर्भानुरपि नवमं सप्तममृक्षं शशांकस्तुतः ॥ ” इति ॥

वेधफलं पृथक्-

प्रत्येकं वेधफलमाह स एव—“ रविलत्ता वित्तहरी नित्यं कौजी विनिर्दिशेन्मरणम् ।
चांद्री नाशं कुर्याद्विषी नाशं वदत्येव ॥ सौरी मरणं कथयति बंधुविनाशं बृहस्पतेर्लत्ता ।
मरणं लत्ता राहोः कार्यविनाशं भृगोर्वदतीति ॥ ” नन्वग्रलत्ता वा पृष्ठलत्ता वा वक्तव्या,
किमिति द्वैरूप्यकथनम् ॥ अत्र समाधत्ते केशवार्कः—“ इति सति सुसदामभिलत्तने यद्-
नुलत्तनमुक्तमृषिब्रजैः । तदुडुपश्चिमपूर्वविभागयोरनधिकाधिकदोषविवक्षया ॥ ” इति ॥ अन-
धिकः स्वल्पः । अत्र राहोः सदा वक्तृत्वान्नवमगणना क्रमेणैव ग्राह्या । यथाशिवन्यां राहुः
आश्लेषां लत्तयति सम्मुखलत्तावादिमतेपि वक्रगामिना राहुणा सम्मुखमश्विनीरेवतीत्यादिग-
णतया विंशतिभमाश्लेषैव न त्वन्यथाश्रयितव्यमिति सांप्रदायिकाः ॥ ५९ ॥

पातदोषः-विवाहे-

हर्षणवैधृतिसाध्यव्यतिपातकगंडशूलयोगानाम् ॥

अंते यन्नक्षत्रं पातेन निपातितं तत्स्यात् ॥ ६० ॥

क्रांतिसाम्यचक्रम्.

कुं.	मी.	मे.
३०		१५
२०		२५
१०		३५
०	३०	४५

पातदोषं सुबोधं पथ्यार्ययाह-हर्षणवैधृतीति ॥ व्यतिपातकः इति । स्वार्थे कः । हर्षणेत्या-
दिषड्योगानामंत यच्चंद्रनक्षत्रं भवेत्तत्पातेनः चंडीशचंडायुधाख्येन निपातितं स्यात् । यदाह
त्रिविक्रमः—“ साध्यहर्षणशूलानि वैधृतिव्यतिपातयोः । षड्भं गंडस्य चांते स्यात्तत्पातेन निपा-
तितम् ॥ ” इति ॥ नारदेन प्रकारांतरेणैतत्प्रकारसंपादकः पातोभिहितः । “ सूर्यभात्सार्पपि-
त्र्यांलत्वाष्टमित्रोडुविष्णुभे । संख्यया दिनभे तावदाश्विभात्पातदुष्टभम् ॥ ” वसिष्ठेनापि—
“रविभादहिपितृमित्रत्वाष्टमहरिपौष्णभेषु गणितेषु । आश्विनभादिंदुयुतौ तावति वै पतति गण-
नया पातः ॥ अयमपि पातो दोषश्चंडीशचंडायुग्राहयो ज्ञेयः । अखिलेषु मंगलेष्वपि व

यस्माद्विनाशदः कर्तुः ॥ ” इति पद्येषु यद्यपि हर्षणादीनामुपादानं नास्ति ॥ तथाप्यभिहिता-
श्लेषादिनक्षत्रसाहित्येन पाताभिधानात्तत्तुल्यसंख्याकेष्वेव योगेषु पातसंभवो जायते इति
मत्वा हर्षणादीनामुक्तिः । यद्येवं व्यतीपातवैधृतिभ्यां स्वीयभोगघटिकात्मकाभ्यां तिथिनक्ष-
त्रादिकं सर्वमेव सामान्यतो निंद्यमुक्तं तत्किमत्रानयोर्योगयोः पुनर्ग्रहणेन ॥ उच्यते ॥ यदा
नक्षत्रयोगयोस्तुल्यकाले एव प्रवृत्तिनिवृत्ती तदाऽनयोर्योगयोरुपादानं व्यर्थमेव । यदा तु
सूर्योदयादारभ्य क्रियद्वटिकत्वं दर्शयोगयोर्नक्षत्रभोगस्तु सूर्योदयादेव बहुकालव्यापी तदा
पातासंभवे तावत्कालस्यैव निषेधः । सामान्यवाक्यात् । पातसंभवे हि संपूर्णस्य नक्षत्रस्य
निषेधो यथा स्यादिति तयोर्दुष्टयोगयोः पुनरुपादानं कृतम् । एवमन्येष्वपि योगेषु पात-
संभवे संपूर्णनक्षत्रस्य निषेधो यथा स्यादित्यनयोर्दुष्टयोगयोः पुनरुपादानं त्याग इत्यर्थः ॥
अयं च सर्वोपि विचार एकार्गलदोषेपि द्रष्टव्यः ॥ यदा तु पातैर्कार्गलौ न स्तस्तदा दुष्टयोगा-
नामुक्तादिमघटीत्यागः कर्तव्य इति ॥ ६० ॥

महापातदोषः-(सूर्यचन्द्रक्रान्तिसाम्यदोषः) विवाहे-

पंचास्याजौ गोमृगौ तौलिकुंभौ कन्यामीनौ कर्कशली चापयुग्मे ॥
तत्रान्योन्यं चंद्रभान्वोर्निरुक्तं क्रांतेः साम्यं नो शुभं मंगलेषु ॥ ६१ ॥

सूर्यचंद्रक्रान्तिसाम्यापरपर्यायं महापातदोषं शालिन्याह-पंचेति ॥ पंचास्याजौ सिंहमेषौ ।
अन्ये प्रसिद्धाः । एषु राशियुग्मेषु चंद्रभान्वोः पाठक्रमेण व्युत्क्रमेण वा स्थितयोः क्रांतिसाम्यं
निरुक्तं तन्मंगलेषु नो शुभं स्यात् । अत्र पंचास्याजावित्येवमादीनां ग्रहणमुदाहरणदिकप्रदर्श-
नार्थत्वात्सर्वथा सूर्याचंद्रमसोः सायनयोर्योगः षडांशमितो द्वादशराशिमितो वा विवक्षितः ।
तदेव क्रांतिसाम्यस्य संभवात् । अतः संमतिवाक्यस्यानवसरः ॥ नन्वेतावंत एव षडांशयोगा
वा संभवंतीति चेन्न ॥ राश्यंतावच्छेदस्थित्याधिकानामपि संभवात् ॥ तथाहि ॥ प्रत्यंशकलावि-
कलांतस्थितत्वेनानंतभेदसंभवाच्च । अतः प्रागुक्तं व्याख्यानं ज्यायः । क्रांतिसाम्यस्य च महा-
पात इति नाम ॥ एतस्य निंद्यतामाह वसिष्ठः-“दोषो महापात इति प्रसिद्धः स वैधृतो हन्ति
वधूं वरं च । तं रक्षितुं लग्गुणास्त्वशक्ताः स्वगंधवास्तेऽशनितोपचातम् ॥ ” अशनिर्वज्रम् ।
नारदोपि-“यस्मिन्दिने महापातस्तद्दिनं वर्जयेच्छुभे” इति ॥ अतएव पातनात्पातः सकलशु-
भकर्मणामित्यन्वर्थतापि ॥ सा च स्पष्टा सोमासिद्धांते-“यच्छुभानां विनाशाय नदन्निव पत-
त्यम् । व्यतीपातः प्रसिद्धोऽत्र संज्ञाभेदेन वैधृतिः ॥ ” इति ॥ महापातशब्दस्य रूढिस्तु
रवींदुक्रान्तिसाम्य एव न त्वन्येषां ग्रहाणां क्रांतिसाम्ये । यथा जलजशब्दस्य रूढिः कमले
न तु भेकादौ । क्रांतिर्नाम ग्रहाणां दक्षिणोत्तरवृत्ते गमनम् । या च सूर्यस्य क्रांतिः सा यदा
चंद्रक्रान्त्या तुल्या स्यात्स पातमध्यकालः । तत्रोत्सर्गतो रवींदुक्रान्तयोः समानत्वं भुजसाम्ये
सति भवति । भुजो नाम-“न्यूनं भुजः स्याज्यधिकेन हीनं भाद्रं च भाद्रादाधिकं विभाद्रम् ।
नवाधिकेनोनितमर्कभं च ॥ ” इति लक्षणलक्षितः । तत्साम्यं तु सूर्याचंद्रमसोर्योगे षडांशितुल्ये
द्वादशराशितुल्ये वा सति भवति । अत एव ग्रंथकृता तादृशा योगा एव पाठिताः । यदा तु
भुजस्य न्यूनधिकत्वं तदा-“ दिवौकसोरंतरलिप्तिकोद्व्याद्रयोर्वियोगेन हृतादि ” इत्यादिना

प्रकारेण ग्रहयुतिवत्तु भुजसाम्यमानेयम् ॥ ननु भुजसाम्यमेव क्रांतिसाम्यसाधकं चेत्किं गणितग्रंथोक्तेन बह्वायाससाध्येन पाताध्यायेन ॥ उच्यते ॥ “विश्लेषाय क्रमैकत्वे क्रांतिर्विश्लेषसंयुता । दिग्भेदे वियुता स्पष्टा भास्करस्य यथागता ॥ ” इति सूर्य-सिद्धांतवाक्यात्सूर्यव्यतिरिक्तानां ग्रहाणां शरसंस्कृता क्रांतिः स्पष्टेत्युच्यते ॥ तादृशी चंद्रक्रांतिश्चेत्सूर्यक्रांत्या समा यस्मिन्काले स्यात्स स्पष्टः पातमध्यकालः । तत्र तादृ-शक्रांतिसाम्यानयनस्यातिकृष्टसाध्यत्वात्तदध्यायोक्तिः सार्थिकैव । एवं ग्रंथकर्त्रा सूर्या-चंद्रमसोः क्रांतिसाम्यमेव दोषोभिहितः-“पंचास्याजौ” इत्यादिकथनं किमर्थमिति चेदु-च्यते ॥ “विनाशपातेंदुमिहायनांशकैर्युतो रविः शीतकरश्च गृह्यते । समायनत्वे व्यतिपातवैधृ-ताह्वयास्तदैक्ये रसभेकभे क्रमात् ॥” इति भास्कराचार्योक्तिमंगीकृत्य सामान्यतः क्रांतिसाम्य-दिवसस्य शीघ्रोपास्थित्यर्थं भुजसाम्यप्रतिपादकत्वात् । नन्वेवं भुजसाम्यमेव चेत्क्रांतिसाम्यो-त्पादकं भवेत्तर्हि यत्र सूर्यचंद्रयोः पट्टाशिमितमंतरं द्वादशराशिमितमंतरं वा यथा भेषतुलयो-र्भेषयोर्वा तत्रापि भुजसाम्यस्य तादवस्थ्यात्क्रांतिसाम्यं भवत्येवेति सासमध्ये महापातचतुष्टयं वक्तव्यं स्यात् । तत्कुतो हेत्वोर्नोक्तं ग्रंथकृतेति चेत् ॥ अत्रोच्यते ॥ योगोत्पन्ने हि पाते मुनि-भिः स्नानदानादिकफलमुक्तम् । अतः स एव महापातो गृह्यते न तु वियोगोत्पन्ने उक्तम् । अतः स न गृह्यते ॥ तदुक्तं वसिष्ठेन स्वसिद्धांते-“चक्रे चक्रार्द्धतुल्ये वा कियद्वागाधिको-णके । सायनार्केंदुयोगे चेत्तदा पातस्य संभवः ॥ शुभमंगलकर्माणि लोकानां च विनाशयेत् । स्नानदानादिकास्तत्र जपश्राद्धादिकाः क्रियाः ॥ कदापि कुरुते मर्त्यः सुमहत्फलमश्नुते । सूर्य-ग्रहे कुरुक्षेत्रे कोटिस्वर्णार्पणे फलम् ॥ तत्फलं लभते पाते स्नानश्राद्धजपादिना । उत्पत्तौ लक्षगुणितं भ्रमणे कोटिसंगुणम् ॥ पातेथार्बुदसंगुण्यं पतिते दत्तनक्षयम् ॥” इति ॥ तथा सूर्य-सिद्धांतेपि-“एकायनगतौ स्यातां सूर्याचंद्रमसौ यदा । तद्युतौ मंडले क्रांत्योस्तुल्यत्वे वैधृता-भिधः ॥ विपरीतायनगतौ चंद्रार्कौ क्रांतिलिप्तिकाः । समास्तदा व्यतीपातो भगणार्द्धं तयोर्युतौ ॥ ब्रुल्यांशजालसंपर्कत्तयोस्तु प्रवहात्ततः । तादृक्क्रोधोद्भवो वह्निर्लोकाभावाय जायते ॥ ” इति ॥ अतएवांतरोत्पन्नक्रांतिसाम्ये महापातदोषो नास्त्येव । तदुक्तं गणेशदेवज्ञैः-“पूर्वं तत्स्यात्पातमध्यं द्वितीयं पूर्वेर्नोक्तं तद्यतो नातिदुष्टम् ” इति ॥ अनेनैवाशयेन वसिष्ठेन स्वसं-हितायामुक्तं-“शास्त्रात्सामानीय महातिपातः सवैधृतो हंति वधूं वरं च । त्रिःसप्तवारानिव जामदग्न्यात्क्रोधोऽचिरात्क्षान्नकुलं समस्तम् ॥” इति ॥ शास्त्राद्रुणितशास्त्रोक्तान्महापाताधिका-रादित्यर्थः ॥ तत्र हि योगादेव महापातस्यानित्यत्वात्तस्यैव दोषत्वं नान्यस्येत्यर्थादुक्तं भव-ति ॥ किं च पंचांगीयोपि योगः सूर्याचंद्रमसोर्योगादेव साधितः । स्पष्टाधिकावेकतस्तस्मादेव महापातोपि साधयितुमुचित एव ॥ अत्र ज्ञाते क्रांतिसाम्येप्येकस्मिन्काले मंगलकृत्यं निषि-द्धमित्येष विशेषविचारो “न्यूनाधिमासकुलिकप्रहरार्द्धपाताः ” इत्यत्रास्माभिरभिहितोस्ति । स तत एवावगंतव्य इत्यलमतिप्रसंगेन ॥ ६१ ॥

स्वार्जूरदोषः-

व्याघातगंडव्यतिपातपूर्वे शूलांत्यवज्रे परिघातिगंडे ॥

एकार्गलाख्यो ह्यभिजित्समेतो दोषः शशी चेद्विषमर्क्षगोर्कात् ६२ ॥

खार्जूरदोषं सुबोधमिद्वज्रयाह-व्याघातोति ॥ अंत्यो वैवृतिः । अन्ये प्रसिद्धाः । यस्मिन्दिने व्याघातादिके विरुद्धे दुष्टयोगे सति अर्कादर्कनक्षत्राच्छशी चंद्रोऽभिजित्समेतो विषमे विषमसंख्याके ऋक्षे नक्षत्रे स्यात्तदा खार्जूरचक्रोत्पन्न एकार्गलाख्यो दोषः स्यात् । यदा समे स्यात्तदा न दोष इत्यर्थः ॥ तदाह त्रिविक्रमः-“ विरुद्धनामयोगेषु साभिजिद्विषमर्क्षगः ॥ अर्कादिदुस्तदा योगो निश्च एकार्गलाभिधः ॥ ” इति ॥ केशवार्केणापि-“न्यस्ते सहाभिजिति” इत्यादिनाऽभिजिद्रणनोक्ता ॥

खार्जूरचक्रम्-

वसिष्ठेन त्वत्र चक्रमभिहितम्-“अंत्यातिगंडपरिघव्यतिपातपूर्वं व्याघातगंडवरशूलमहाशनीषु । चित्रानुराधपितृपन्नगदक्षभेषु साहित्यमूलशशिसूरिषु मूर्द्धभेषु ॥ रेखासमामूर्ध्वगां षट् च सप्त तिर्यक् कृत्वाप्यत्र खार्जूरचक्रे । तिर्यग्रेखासंस्थयोश्चन्द्रभान्वोर्दक्षसंपातो दोष एकार्गलाख्यः ॥ ”

खार्जूरचक्रोद्धारप्रकारः साभिजित्कः-

चक्रोद्धारो यथा-“सरकरतुहिनांश्वोर्दृष्टिसंपातजन्मा अनलभयशरीरी सूक्ष्मरन्नाग्निसंचान् । भुवि पतति जनानां संगलध्वंसनाय गुणगणशतसंघैरप्यवार्योभिकोपः ॥ ” इति ॥ अत्र वसिष्ठवाक्येभिजित्साहित्यमस्ति न वेति सन्देहः ॥

निरभिजित्कः खार्जूरचक्रोद्धारः-

नारदस्त्वभिजिद्वर्जितं चक्रमाह-“व्याघातशूलपरिघपातपूर्वेषु सत्स्वापि । गंडातिगण्डकुलिशवैवृत्या सहितेषु च ॥ अदितीन्दुमघाद्याद्यमूलमैत्रेज्यभानि च । ज्ञेयानि सह चित्राभिर्मूर्ध्नि भानि यथाक्रमम् । लिखेदूर्ध्वगतामेकां तिर्यग्रेखास्त्रयोदश । तत्र खार्जूरिके चक्रे कथितं मूर्ध्नि भं न्यसेत् ॥ भान्येकरेखागतयोः सूर्याचंद्रमसोर्भिधः । एकार्गलो दृष्टिपाताच्चाभिजिद्वर्जितानि वै । लंगले कमठे चक्रे फणिचक्रे त्रिनाडिके ॥ अभिजिद्रणना नास्ति चक्रे खार्जूरिके तथा ॥ ” इति ॥ कश्यपेनापि-“एकार्गलो दृष्टिपातश्चाभिजिद्राहितानि वै” इति ॥ तत्र त्रिविक्रमकेशवार्कवाक्ययोः समूलत्वस्य शिष्टसमतत्वात्तद्विवादादिवाक्यैः सह विकल्पः । ततोऽनयोः पक्षयोर्यथादेशाचाराद्व्यवस्थेति युक्तं प्रतीमः ॥ ६२ ॥

उपग्रहदोषः-

शराष्टदिकछक्रनगातिधृत्यस्तिथिर्धृतिश्च प्रकृतेश्च पंच ॥

उपग्रहाःसूर्यमतोऽब्जताराः शुभा न देशे कुरुवाहिकानाम् ॥ ६३ ॥

अथोपग्रहदोषमुपेद्रवज्रयाह-शरेति ॥ सूर्यमतः सूर्याक्रांतनक्षत्रादब्जताराश्चंद्रनक्षत्राणि पंचाष्टदशचतुर्दशसप्तैकोनविंशतिपञ्चदशाष्टादशैकविंशतिचतुर्विंशतिद्विविंशतिपंचविंशतिसंख्याकाश्चैतस्युस्तदोपग्रहनामका दोषाः स्युः ॥ प्रकृतिरेकविंशतिः ॥ यदाह नारदः-“भूकंपः सूर्यभात्सप्तमर्क्षे विद्युच्च पंचमे । शूलोष्टमे च नवमे शनिरष्टादशे ततः ॥ केतुः पंचदशे दंडश्चोल्का एकोनविंशतिः । निर्घातपातसंज्ञश्च ज्ञेयः स नवपंचमे ॥ मोहनिर्घातकंपाश्च कुलिशं पारिवेषकम् । विज्ञेयाश्चैकविंशाख्यादारभ्य च यथाक्रमम् । चंद्रयुक्तेषु भेष्वेषु शुभकर्म न कारयेत् ॥ ” इति ॥ बराहः-“उपग्रहक्षेपु विवाहिता स्त्री सूर्यर्क्षतो दुर्भगतामुपैति ॥ ”

अन्यत्रापि—“गृहप्रवेशे दारिद्र्यं विवाहे मरणं भवेत् । प्रस्थाने विपदः प्रोक्ता उपग्रहदिने यदि ॥ ” इति ॥ एवं सामान्यतो निषेधमभिधाय देशभेदेन परिहारमाह—शुभा इति ॥ स्पष्टार्थमेतत् । “ बाह्यीके कुरुदेशे च वर्जयेद्भुपग्रहम् ” इति कश्यपोक्तेः ॥ ६३ ॥

पातोपग्रहलत्तापवादवारदोषभेदाऽर्द्धयामाः—

पातोपग्रहलत्तासु नेष्टोत्रिः खेटपात्समः ॥

वारस्त्रिभोऽष्टभिस्तष्टः सैकः स्यादर्धयामकः ॥ ६४ ॥

अथोपग्रहापवादप्रसंगात्पातोपग्रहलत्तास्वपवादं वारदोषभेदमर्द्धयामं चानुष्ठुब्धं साह—पाते-
ति ॥ पातश्चण्डीशचंडायुधाख्यो दोषः । उपग्रहः प्रागुक्त एव । लत्ता ‘ जराहुपूर्णन्दु ’ इत्या-
दिनोक्ता । तत्र खेटपात्समः ग्रहचरणतुल्यो नक्षत्रचरणो नेष्टः ॥ अस्यार्थः ॥ पाते उपग्रहे च
राविर्यस्मिन्नग्री स्यात्तत्संख्यचरणस्तस्य नक्षत्रस्य वर्ज्यो नान्यः । लत्तायां तु ये लत्ताकारिणो
ग्रहा यच्चरणे स्युस्तत्संख्य एव चरणो वर्ज्यो नान्यः । उक्तं च मुहूर्त्तदीपिकायाम्—“उपग्रहेषु
लत्तायां तथा चण्डायुधाह्वये । ग्रहोस्ति यत्प्रमाणांशे विष्टोऽंशस्तत्प्रमाणतः ॥ ” इति ॥
उपग्रहचण्डायुधयोः सूर्यकृत्तौ त्रिग्राह्यः । तस्यैव संभवात् । अयं च परिहारस्तुल्यन्यायत्वान्
खार्जूरिकेपि द्रष्टव्यः ॥ सूर्यो यस्मिन् पादे भवेत्तत्समसंख्यचरण एकरेखावस्थितचन्द्रनक्षत्र-
स्य वर्ज्य इत्यर्थः ॥ ‘ खार्जूरिकसमां त्रिभम् ’ इति नारदोक्तेः । ज्योतिर्निबन्धे गर्गः—“पूर्वाह्णे
दण्डदोषः स्यादपराह्णे तु मोहजः । उत्कायामर्द्धरात्रे तु कंपोऽहोरात्रदूषकः ॥ ” ‘ कंपोत्कादं-
डमोहानामं त्रिभम् ’ इति नारदोक्तेः ॥ ‘ स्वरमासदशर्त्तवः ७ । १२ । १० । ६ ॥ आदितो घटि-
कास्तेषु वर्जनीयाः पराः शुभाः ’ इति ॥ वार इष्टो वारस्त्रिभः सैकोष्टभिस्तष्टः शेषितो योक्तः सोर्द्ध-
यामाख्यो दोषः स्यात् । स्वार्थं कः । यदाह श्रीपतिः—“मनीषिणार्द्धग्रहराद्द्वितीयादारभ्य
सर्वेष्वपि मङ्गलेषु । भौमे भृगौ सूर्यबुधार्कचंद्रसुरेज्यवारेषु विवर्जनीयाः ॥ ” इति ॥ अत्र
कथनं समानार्थमिति चेत् प्रथमाद्ग्रहरः कस्यापि वर्ज्यो नास्ति । तत्र सूर्यस्य वारे तावत्प्र-
थमाद्ग्रहरादारभ्य तृतीयोद्ग्रहर उक्तः । अतः त्रिगुणः सैक इत्युपपन्नः । ततस्तृतीयः
चंद्रस्य वारे सूर्योदयात्सप्तम इति वारस्त्रिभः सैक इत्यत्रापि सिद्धम् । ततस्तृतीयो भौमस्य
वारे सूर्योदयादशमः । रात्रौ चार्द्धयामानुक्तेरिति दिवसस्याष्टावर्द्धयामा इत्यष्टाभिः शेषित
इत्युपपन्नम् । एवं बुधवारादिष्वपि द्रष्टव्यम् । अत्र पुनरुक्तपरिहारमधुनैव वक्ष्यामः ॥ कश्य-
पः—“शैलाक्षश्रुतयः सूर्ये चंद्रे षड्दोषवर्तताः । भौमे बाणाग्निनेत्राणि सौम्ये वेदाक्षिवायवः ॥ गुरुवा-
रेभिचन्द्रेभाः शुके नेत्राद्रिवह्नयः । शनौ चन्द्रेभतर्काः स्युः कुलिको यमघंटकः ॥ अर्द्धग्रहर-
संज्ञाः स्युर्मंगलेषु विवर्जयेत् ॥ वारदोषेण दुष्टं तल्लयं सर्वगुणान्वितम् ॥ त्यजेद्यथा पुरोडाशं
वायसोपहतं तथा ॥ ” इति ॥ फलमाह वसिष्ठः—“ निधनं ग्रहराद्धे तु निःस्वत्वं यमघंटके ।
कुलिके सर्वनाशः स्याद्रात्रावेते न दोषदाः ॥ ” इति ॥ ६४ ॥

वारदोषभेदाः—

शक्रार्कदिग्वसुरसाब्ध्यश्विनः कुलिका रवेः ॥

रात्रौ निरेकास्तिथ्यंशाः शनौ चांत्योपि निदिताः ॥ ६५ ॥

वारदोषभेदं कुलिकमनुष्ठुभाह-शक्रेति ॥ रवेरिति त्यच्छोपे पंचमी । रविमारभ्य सर्ववारेषु क्रमादुक्तसंख्यास्तिथ्यंशा मुहूर्ताः कुलिकाः स्युः । यथा दिवसे रवौ १४, सोमे १३, भौमे १०, बुधे ८, गुरौ ६, शुके ४, शनौ २, रात्रावेते निरेकाः कार्याः । यथा रवौ १३, सोमे ११, भौमे ९, बुधे ७, गुरौ ५, शुके ३, शनौ १, शनौ त्वंशोपि रात्रेः पंचदशोपि मुहूर्तः कुलिकाः । एते कुलिका निदिताः । यदाह श्रीपतिः-“मन्वर्कदिग्वस्वतुवेदपक्षैरर्कान्मुहूर्तैः कुलिका भवन्ति । दिवा निरेकैरथ यामिनीषु ते गार्हिताः कर्मसु शोभनेषु ॥” ॥ रत्नकोशे-“दिवा द्वितीयः कुलिकोर्कजाते रात्रौ प्रदिष्टः प्रथमः स एव । रात्रेस्ततः पंचदशे विभागे एवं विवर्ज्य कुलिकत्रयं च ॥” इति ॥ ननु सामान्यतः सूर्ये षट्स्वरनागेत्यादिना दुर्मुहूर्तार्द्ध्यामकुलिका उक्ताः । इदानीं किं पुनरुच्यते इति ॥ सत्यम् ॥ आवश्यकत्वद्योतनार्थम् ॥ तथाहि ॥ विवाहे एषां दोषाणां सर्वथैव त्यागः । ‘विवाहे विधवा नारी’ इत्यभिहितफलस्य दुस्सहत्वात् । भर्तुर्मरणे हि यावज्जीवं पत्न्याः सर्वप्रकारकदुःखानुभवसत्त्वात् । यज्ञोपवीतादि-शुभकर्मणि तु संस्कार्यमरणे संबन्धिनां तात्कालिकं दुःखम् । पित्रोस्तु पुत्रांतराभावे कियत्कालमेव, तत्सत्त्वे पुनः कियद्दिनमात्रम् । सर्वथा विधवासदृशं दुःखं कस्यापि नास्ति । किंच वारप्रकरणे सामान्यतो मुनिभिर्दिनरात्रिसाधारण्येन कुलिकाद्युक्त्वा रात्रावेते न दोषदा इत्युक्तम् । तस्यापि बाधो यथा स्यात् । अत एव कश्यपो वारप्रकरणे कुलिककंटकार्द्ध्यामान-भिधाय विवाहप्रकरणे पुनरप्यभिदधाति स्म । ग्रन्थकर्त्रा मुहूर्तत्वं कुलिकादीनामभिसंधाय दुर्मुहूर्तानामप्यभिधानं कृतम् ॥ किंच कुलिका अत्रावश्यं वक्तव्याः रात्रौ कुलिकज्ञानं यथा स्यात् । तत्र साधारण्येन दिनरात्रिविभागेन शीघ्रोपस्थित्यर्थं पद्येनाभिधानं-‘सूर्ये षट्स्वरनाग’ इत्यादिना मुहूर्तत्यागे कुलिककंटकार्द्धप्रहरा इति । पुनः संदेहे ‘कुलिकः कालवेला च’ इति पद्यस्मरणमपेक्षितमिति गौरवापत्तेश्च ॥ अत एव शिष्टा अप्यन्येषां दोषाणां यथासंभवत्याग-पूर्वकं कुलिकार्द्ध्यामदुर्मुहूर्तानामवश्यं त्यागं विदधते । ग्रन्थकर्त्रापि पुनरुक्ता इति युक्तं प्रती-म इत्यलमतिप्रसंगेन ॥ ६५ ॥

दग्धतिथिदोषः-मासदग्धास्तु मध्यदेश एव-

चापांत्यगे गोघटके पतंगे कर्काजगे स्त्रीमिथुने स्थिते च ॥

सिंहालिगे नक्रघटे समाः स्युस्तिथ्यो द्वितीयाप्रमुखाश्च दग्धाः ६६

पञ्चांगदोषविशेषं दग्धतिथ्याख्यभिर्द्रवज्याह-चापेति ॥ तत्तद्राशियुग्मस्थिते पतङ्गे सूर्ये स्थिते द्वितीयाप्रमुखाः शुक्लकृष्णपक्षसाधारणाः समास्तिथ्यो दग्धाः स्युरिति वाक्यार्थः । यथा चापांत्यगे धनुर्मानगते सूर्ये द्वितीया दग्धा गोघटगे सूर्ये चतुर्थी कर्काजगे कर्कमेषगे सूर्ये षष्ठी स्त्रीमिथुने कन्यामिथुनास्थिते सूर्येऽष्टमी सिंहालिगे सूर्ये दशमी नक्रघटे मकरतुला-गते सूर्ये द्वादशी दग्धेत्यर्थः । यदाह वसिष्ठः-“एकांतरा दिनपतौ दिवसे द्वितीया पूर्वात्यचा-पघटयोर्घटभौक्षयोश्च । कर्काजयोर्मिथुनकन्यकयोश्च कीटहयोस्तुलामकरयोः खलु मासदग्धाः ॥ मासदग्धासु तिथिषु कृतं यन्मंगलादिकम् । तत्सर्वं नाशमायाति प्रीप्ते कूसरितो यश्च ॥” इति ॥ पूर्वात्येत्यत्र पूर्वा अत्येत्याद्यपेक्षितम् । तत्र “न मु ने”

इत्यत्र नेति योगविभागादसिद्धत्वाभावे संधिः ॥ औक्षयोरिति ॥ उक्षा वृषस्तस्याचं वृषराशि-
रौक्षः । “औक्षमनपत्ये” इत्यकारांतो निपातितः । अस्यापवादमाह कश्यपः—“मासदग्धाश्व
तिथयो मध्यदेशे विवर्जिताः ” इति ॥ ६६ ॥

२-जामित्रदोषः-विवाहे जामित्रस्वरूपं च-

लग्नाच्चंद्रान्मदनभवनगे खेटे न स्यादिह परिणयनम् ॥

किंवा बाणाशुगमितलवगे जामित्रं स्यादशुभकरमिदम् ॥ ६७ ॥

जामित्रदोषं भ्रमरविलसितेनाह-लग्नादिति ॥ विवाहलग्नाच्चंद्राद्वा सप्तमभवनं गृहं तत्र गते
खेटे परिणयनं न स्यात् ॥ उक्तं च-“जामित्रं द्विविधं प्रोक्तं गर्गालवगौतमैः ॥ तस्माद्-
ग्राच्च चन्द्राच्च जामित्रं परिवर्जयेत् ॥ ” इति ॥ तत्स्वरूपमाह महेश्वरः-“लग्नाच्छीतकरा-
द्ग्रहा युनगता नेष्टा विवाहे स्मृताः” इति ॥ वसिष्ठो लग्नप्रकरणे-“सर्वे जामित्रसंस्था विदधति
मरणम् ” इत्याह स्म ॥ ललः-“पापात्सप्तमगः शशी यदि भवेत्पापेन युक्तोऽथवा यत्नेनापि
विवर्जयेन्मुनिमते दोषोऽपि संकथ्यते । उद्वाहे विधवा व्रते तु मरणं शूलं च पुंस्कर्माणां
यात्रायां विपदो गृहेषु दहनः क्षौरपि रोगो महान् ॥ ” ॥ भुजबलः-“चंद्रात्सप्तमराशिगे
दिनकरे त्यक्ता धनैः कन्यका भौमे च प्रमदा प्रयाति विलयं सौरेण बंध्या सरुक् । जीवः
शुकशशांकजी शुभकराः केचिद्वदन्ति क्रमाद्भूतप्रेक्षितदीक्षितास्तभवने नित्यं प्रवासा-
न्विता ॥ ” इति ॥

जामित्रदोषापवादः-

अस्यापवादमाह-किंवेति ॥ किंवाशब्दो विकल्पे । पूर्वं ग्रहाधिष्ठितराशेः सप्तमरा-
शिस्थितार्तिशङ्कात्मात्मके लग्नेऽपि चन्द्रो निषिद्ध इत्युक्तम् । इदानीं तदधिष्ठितराशिनवां-
शमारभ्य बाणाशुगाः पंचपंचाशान्मितनवांशगे लग्नचंद्रे सति जामित्रं स्यात् । यथा मेष-
राशौ पंचमनवांशे भौमोऽस्ति । तस्मात्तुलायां पंचनवांशस्थं लग्नम् । तत्र चंद्रो निषिद्धः ।
अन्येष्टौ नवांशाः शुभाः । एवंविधं सूक्ष्मं जामित्रमिदमशुभकरं स्यात् । यदाह महेश्वरः-
“ हिमरश्मिनवांशकात्बलो यदि चंद्रोऽपि स्वलव्यसायकांशे । अयमन्यगुणैर्न हन्यते
निविडं रत्युपसर्गडम्बरः ॥ ” इति ॥

अपवादान्तरं-तत्रैव-

अपवादांतरमाह राजमार्तडः-“तुंगत्रिकोणभवने भवने निजे वा सौम्याधिमित्रगृहगोपि
तदीक्षितो वा । जामित्रवेषजनितानपहृत्य दोषान्दोषाकरः सुखमनेकविधं विधत्ते ॥ ” इति ॥
व्यवहारसमुच्चयेऽपि-“स्वोच्छेधवा स्वभवने स्फुरदंशुजालः सौम्यालये हितगृहे शुभवर्गगो वा ।
जामित्रकारिपरिसंचितदोषराशिं हत्वा ददाति बहुशः सुखमेव चन्द्रः ॥ ” इति ॥ कालखंडे
वात्स्यायनः-“गुरुश्चंद्रस्य जामित्रे तिष्ठेद्यदि बलान्वितः । धनसौभाग्यपुत्रांश्च लभते नात्र
संशयः ॥ मणिमुक्ताप्रवालैश्च सुवर्णभरणैः शुभैः । शोभिता तु सदा तिष्ठेद्गुरुणापि निरी-
क्षिते ॥ सा तु भर्तुः प्रिया नित्यं बुधे चंद्रस्य सप्तमे ॥ ” इति ॥ ६७ ॥

एकार्गलादिदोषापवादः-

एकार्गलोपग्रहपातलत्ताजामित्रकर्तृयुदयास्तदोषाः ॥

नश्यन्ति चन्द्रार्कबलोपपन्ने लग्ने यथार्कभ्युदये तु दोषा ॥६८॥

अथैकार्गलादिमहादोषाणामुक्तानां लग्नांतराभावे सत्यपि अपवादभूतमिद्वज्जालक्षणाक्रांतं साक्षाद्वसिष्ठवचनमेवाह-एकार्गलेति । एकार्गलः खार्जूरचक्रे । उपग्रहः शराष्टेत्यादिनोक्तः । पातश्चण्डीशचंडायुधम् । लत्ता ' जराहु ' इत्यादिनोक्ता । जामित्रमधुनोक्तम् । कर्तरी ' लग्नात्पापात् ' इत्याद्युक्ता । उदयास्तदोषा वक्ष्यन्ते । एवंविधा दोषा नश्यन्ति ॥ कदा ॥ विवाहलग्ने चन्द्रार्कबलं स्वोच्चमित्रादिराशिस्थितत्वरूपं विहितस्थानस्थितत्वं च तेनोपपन्ने सहिते सति ॥ अत्र दृष्टान्तमाह-यथेति ॥ अर्कस्य सूर्यस्याभ्युदये दोषा रात्रिर्यथा नश्यतीत्यर्थः ॥ गाढांधकारयुक्तापि रात्रिरेकाकिना सूर्यस्योदयेन स्वयमेव नश्यति ॥ अतएव दोषापदं प्रयुक्तम् । निशादिप्रयोगे तु साधारण्येन शुक्लपक्षीयाया अपि रात्रेः संभवाच्चंद्रैरेव कियत्तमसो निरस्तत्वादवशिष्टांधकारनाशे सूर्यस्यापुरुषार्थत्वापत्तेरिति कैमुतिकन्यायमपि सूचयति दोषापदम् । वसिष्ठवाक्यस्य मन्वादित्रायब्रह्मामाण्यान्न संमत्यंतरापेक्षा ॥ ६८ ॥

देशभेदेन केषाञ्चिद्दोषाणां परिहारः-

उपग्रहर्क्ष कुरुबालिकेषु कलिंगवंगेषु च पातितं भम् ॥

सौराष्ट्रशाल्वेषु च लतितं भं त्यजेत्तु विद्धं किल सर्वदेशे ॥६९॥

केषांचिद्दोषाणां देशभेदेन परिहारभूतमुपजातिलक्षणाक्रांतं वसिष्ठपद्यमेवाह-उपग्रहर्क्षमिति ॥ कुरवो बाल्लोकाश्च पश्चिमदेशास्तेषूपग्रहदोषाक्रांतं त्यजेत् । तदतिरिक्तसर्वदेशेषु शुभमेवेत्यर्थः ॥ कलिंगा वंगाश्च प्राग्देशौ । बहुवचनान्मगधांगादयोपि । तेषु चंडीशचंडायुधापरपर्यायं पातं त्यजेत् । न तु क्रांतिसाम्यरूपं पात इति व्यवहारात् ॥ सौराष्ट्रशाल्वदेशौ पश्चिमदेशविशेषौ । बहुवचनाद्ग्रामबाहुल्यं, तेषु लतितं लत्ता संजातास्य तद्धं परित्यजेत् । विद्धं क्रूरेण शुभेन वा पंचशलाकादिचक्रद्वारा भिन्नं भं भूतलवर्तिसर्वदेशेषु त्यजेत् । किल निश्चयेन । न त्वस्य देशभेदेन परिहारः । एतदपि वाक्यं संमत्यंतरं नार्हति । विवाहपटलेपि " लत्तां मालवके देशे पातं कोसलके तथा । एकार्गलं तु काश्मीरे वेधं सर्वत्र वर्जयेत् ॥ " इति वराहः ॥ " युतिदोषो भवेद्गौडे जामित्रस्य च यामुने । वेधदोषस्तु विंध्याख्ये देशे नान्येषु केषु च ॥ " इति ॥ एषां वाक्यानां यथादेशाचारं व्यवस्था ॥ ६९ ॥

दशयोगदोषाः-

शशांकसूर्यक्षयुतेर्भशेषे खं भूयुगांगानि दशेशतिथयः ॥

नागेंदवोकेन्दुमिता नखाश्चेद्भवन्ति चैते दशयोगसंज्ञाः ॥७०॥

दशयोगदोषानुपजातिकयाह-शशांकति ॥ चेद्यदि चंद्रसूर्यनक्षत्रयोर्युतेर्योगांकः सप्तविंशत्या भक्ताद्यः शेषस्तास्मिन् शून्यैकचतुःषड्दशैकादशपंचदशाष्टादशैकोनविंशतिसंख्याके सति एते

अंका दशयोगसंज्ञा भवन्ति ॥ नान्ये इत्यर्थः ॥ शिष्टानां दशानामंक्रानामभिहितत्वाद्दशयोग इत्यन्वर्थसंज्ञा । तदुक्तं दीपिकायाम्—“ तिथ्यंगवेदैकदिगूनविंशमेकादशाष्टादशविंशसंख्याः । इष्टोडुना सूर्ययुतोडुना वा योगादमी चेद्दशयोगदोषाः ॥ ” ॥ लल्लोपि—“यस्मिन्नृक्षे रात्रिस्तिष्ठेयस्मिन्नृक्षे शशी तथा । द्वयोर्योगहते धिष्ये शेषः स्यात्खादितो दश ॥ शून्यवेदतुल्यपाणि दिशुद्रतिथयो धृतिः । ऊनविंशा नखाश्चेति दशयोगाः प्रकीर्तिताः ॥” इति ॥ ७० ॥

दशयोगदोषफलानि—

वाताभ्राग्निमहीपचोरमरणं रुग्णवज्रवादाः क्षति-
योगांके दलिते समे मनुयुतेऽथौजे तु सैकेऽधिके ॥

भं दास्रादथ संमितास्तु मनुभी रेखाः क्रमात्संलिखे-
द्वेधोऽस्मिन्ग्रहचन्द्रयोर्न शुभदः स्यादेकरेखास्थयोः ॥७१॥

दशयोगानां फलं तदपवादं च शार्दूलविक्रीडितेनाह—वातेति ॥ शून्यशेषे वातदोषः स्यात् । एकशेषेभ्रान्मेघात् चतुर्ष्ववशिष्टेष्वग्नेः षट्सु महीपाद्वाङ्गः दशसु चौरात् मरणम् एकादशसु मरणं द्वयोरन्यतरस्य वा पंचदशसु रुक् अष्टादशसु वज्रम् एकोनविंशेषु वादः कलिर्लक्षक इति यावत् विंशतिशेषे क्षतिर्द्विव्येण नाशः स्यात् । यदाह लल्लः—“मरुन्मेवाग्निभूपालचौरमृत्युरुजोऽशनिः । कलिर्हानिर्दशोद्वाहे दोषास्त्याज्याः सदा बुधैः । विवाहादौ प्रतिष्ठार्थां व्रते पुंसवने तथा । कर्णवेधे च चूडायां दशयोगं विवर्जयेत् ॥” इति ॥

तदपवादद्वयम्—

अथापवाद उच्यते ॥ योगांक इति ॥ (१)—खशून्ययुगांगारूपे योगांके समे युग्मसंख्याके सति दलिते सत्यर्द्धाकृते मनुभिश्चतुर्दशभिर्युते योगांके तदा दास्रादशिवनीतो भं नक्षत्रं स्यात् । यथा समांशके दशयोगः १० अर्द्धितः ५ मनुयुतः १९ मूलनक्षत्रं जातम् । योगांके अयुग्मसंख्याके सति सैके एकयुक्ते ततोर्द्धिते अश्विनीतो भं स्यात् । यथा विपमांकः पंचदशयोगः १५ सैकः १६ अर्द्धितः ८ पुष्यनक्षत्रं जातम् । अथेत्यनंतरं मनुभिः संमिताश्चतुर्दश रेखास्तिर्यक् क्रमात्संलिखेत् ॥ तद्यथा ॥ अनेन प्रकारेण यन्नक्षत्रमागतं तत् आरभ्य साभिजिन्नक्षत्रवृंदमस्मिन्क्षत्रे लेख्यम् । तत्र स्वाक्रांतनक्षत्रे स्थाप्याः दिननक्षत्रे च चंद्रे । एवं सति यदि ग्रहचंद्रावेकरेखास्थौ स्यातां तयोस्तादृशयोः परस्परावलोकनरूपो वेधो न शुभदः ॥ उक्तं च ज्योतिःसागरे—“योगांके विषमे सैके समे सवमुलोचने । दलीकृतेऽश्विनीपूर्वे दशयोगमुदाहृतम् ॥ दशयोगे महाचक्र प्रमादाद्यादि विध्यते । क्रूरैः सौम्यैर्ग्रहैर्वापि दंपत्योरेकनाशनम् ॥” इति ॥ (२)—दशयोगापवादान्तरमाह भरद्वाजः—“गुरौ लग्नाधिपे शुके सवीर्ये लग्नेकन्द्रे । दश दोषा विनश्यन्ति यथाग्नौ तूलराशयः ॥ ” ॥ तूलं कार्पासः व्यासोपि—“शुकेण गुरुणा वापि संयुतं दृष्टमेव च । दशयोगसमायुक्तमपि लग्नं शुभावहम् ॥ ” इति ॥ ७१ ॥

बाण (पञ्चक) दोषः—सर्वकार्येषु—

लग्नेनाढ्या याततिथ्योक्तघ्नाः शेषे नागद्व्यब्धितर्केदुसंख्ये ॥

रोगो वह्नी राजचौरौ च मृत्युर्बाणश्चायं दाक्षिणात्यप्रसिद्धः ७२

बाणदोषं शालिन्याह-लभेनेति ॥ शुक्लपक्षप्रतिपदमारभ्य लभेनाह्या गततिथ्योर्कैर्न-
वभिस्तष्टाः शेषे नागसंख्ये रोगाख्यो बाणः एवं द्विसंख्ये शेषे बह्मयाख्यः चतुःसंख्ये शेषे
राजाख्यः । तर्काः षट् तत्संख्ये शेषे चौराख्यः । एकसंख्ये शेषे मृत्युसंज्ञो बाणः । अयं
च दाक्षिणात्येषु महाराष्ट्रदेशीयेषु लोकेषु प्रसिद्धः । तेन देशाचारव्यवस्थया बाणस्य त्यागः,
न तु प्राच्योदीच्यपाश्चात्यानाम् । तदुक्तं सप्तर्षिमते विवाहपटले-“ गततिथियुतलग्नं पंचधा
स्थापनीयं तिथि १५ रवि १२ दश १० नागै ८ वैद ४ युक्तं क्रमेण । नव ९ हृतशर ५ शेषे
बाणसंज्ञा क्रमेण रुगनलनृपचौराः पंचमो मृत्युसंज्ञः ॥ ” इति ॥ ७२ ॥

३-बाणस्सापवादः-बाणान्तरं च-

रसगुणशशिनागाध्याढ्यसंक्रांतियातांशकमिति रथ तष्टां-
कैर्यदा पंच शेषाः ॥ रुगनलनृपचौरा मृत्युसंज्ञश्च बाणो
नवहृतशरशेषे शेषकैक्ये सशल्यः ॥ ७३ ॥

प्राच्यमतेन बाणं सापवादं मालिनीच्छंदसाह-रसेति ॥ अथशब्दः पादपूरणे । रसगुण-
शशिनागाध्याभिः षड्भावा चासौ संक्रांतियातांशकमिति श्रेति कर्मधारयसमासः । स्पष्टनिरयनां-
शसूर्यसंक्रांतिमुक्तांशानां मितिः संख्या पंचधा स्थाप्या । कलादिकमुपेक्ष्यम् । सा क्रमेण
षड्द्व्येकाष्टचतुर्भिराढ्या संयोज्यां कैर्नवभिस्तष्टाः सती यदा पंच शेषा यस्मिन्स्थले पंचावशि-
ष्यन्ते तत्र क्रमेण रुगादिर्बाणः ॥ यथा आदौ पंचशेषे रोगबाणः द्वितीये पंचशेषेऽग्निबाणः,
तृतीये पंचशेषे राजबाणः चतुर्थे पंचशेषे चौरबाणः पंचमे पंचशेषे मृत्युबाणः तस्मात्तस्माद्भयं
भवतीत्यर्थः ॥ यदाह कश्यपः-“ संक्रांतियातांशकनंदशेषस्तर्काभिरुपाष्टयुगैः समेतः । तष्टो
ग्रहै रोगहुताशभूपस्तेनो मृतिश्चेति च पंच बाणाः ॥ ” इति ॥ पंचेति पृथक् पदम् ।
पंच शिष्यन्ते तदा बाणाः स्युरित्यर्थः । तत्र बाणो द्विविधः एकः काष्ठशल्योऽपरो लोह-
शल्यः । तत्राभिहितो बाणः काष्ठशल्य उच्यते । अस्य नाम प्राच्याख्यो बाण इत्याहुः तेन
तादृशे बाणे लभे तथा पीडा न भवेत्तदर्थं तदपवादभूतो लोहशल्यसहितो बाण उच्यते ॥
नवेति ॥ यानि प्रागागतानि शेषाणि तेषामैक्ये नवहृते पश्चाच्छरशेषे पंचशेषे सति सशल्यः
लोहसहितो बाणः स्यात् । पंचव्यतिरिक्ते शेषे शल्यरहितो दुष्टबाणः । अयं तुल्यन्याय्य-
त्वात्प्राक् पद्योक्तेषु बाणे सशल्यो बाणो ज्ञेयः ॥ ज्योतिश्चिन्तामणावन्यथा बाणोभिहितः-
“ तिथिवारभलघ्नांको रसान्यं च षट्पदेदयुक् ६ । ३ । १ । ८ । ४ ॥ नन्दात्पंचशेषे रुगवहि-
रादचौरमृत्युकृत् ॥ ” इति ॥ ७३ ॥

त्रिविधो बाणदोषः-

रात्रौ चौररुजौ दिवा नरपतिर्वह्निः सदा संध्यो-
र्मृत्युश्चाथ शनौ नृपो विदि मृतिर्भौमेऽग्निचौरौ रवौ ॥
रोगोऽथ व्रतगेहगोपनृपसेवायानपाणिग्रहे वर्ज्याश्च
क्रमतो बुधै रुगनलक्ष्मापालचौरा मृतिः ॥ ६४ ॥

समयभेदेन वारभेदेन कार्यभेदेन वा त्रिविधं बाणपरिहारं शार्दूलविक्रीडितेनाह-रात्रा-
विति ॥ तत्र तावत्कालभेदेन परिहारः । रात्रौ चौररुजौ बाणौ त्याज्यौ । दिवा दिवसेऽभितृ-
पती वह्निराजबाणौ त्याज्यौ । संध्ययोः प्रातःसायंसंध्ययोः सदा मृत्युबाणस्त्याज्यः । अर्थ-
वशाद्विभक्तिविपरिणामः । तदुक्तं ज्योतिःप्रकाशे-“रोगं चौरं त्यजेद्वात्रौ दिवा राजाभिपंच-
कम् ॥ उभयोः संध्ययोर्मृत्युमन्यकाले न निंदितः ॥ ” इति ॥

बाणदोषापवादः-

वारभेदेन परिहारः-अथेति ॥ अथ शनौ शनिवारे नृपबाणः । विदि बुधवारे मृतिबाणः
भौमेभिचौरबाणौ । रवौ रोगबाणः । त्याज्यस्त्याज्याविति यथायोग्यं संबंधः । उक्तं च दैव-
ज्ञमनोहरे-“रवौ रोगं कुजे वह्निं शनौ च नृपपंचकम् । वर्ज्यं पुनः कुजे चौरं बुधवारे च मृत्यु-
दम् ॥ ” इति ॥ कार्यभेदेन परिहार उच्यते-अथेति ॥ क्रमतः एतेषु शुभकर्मसु एते बाणा
वर्ज्याः । यथा व्रते यज्ञोपवीते रुक्, गेहं गृहं तस्य गोप आच्छादनं तत्रानलोभिः, नृपसेवायां
क्षमापालो राजा, याने यात्रायां चौरः, पाणिग्रहे मृतिर्वाणो वर्ज्यः इत्यर्थः ॥ तदुक्तं ज्योतिः-
प्रकाशे-“नृपाख्यं राजसेवायां गृहगोपेभिपंचकम् । याने चौरं व्रते रोगं त्यजेन्मृत्युं करग्रहे ॥”
इति ॥ केचिदेवं पाठमाहुः-“व्रते विवर्जयेद्भोगं गृहगोपेभिपंचकम् । यात्रायां राजचौराख्यौ
विवाहे मृतिपंचकम् ॥ ” इति ॥ ७४ ॥

ग्रहाणां दृष्टयः-

त्र्याशं त्रिकोणं चतुरस्रमस्तं पश्यति खेटाश्चरणाभिवृद्ध्या ॥

मन्दो गुरुर्भूमिसुतः परे च क्रमेण संपूर्णदशो भवन्ति ॥ ७५ ॥

उदयास्तशुद्धिं विवक्षुस्तदुपयोगिनीं ग्रहदृष्टिमुपजातिकयाह-त्र्याशमिति ॥ खेटा ग्रहा यस्मिन्
स्थाने तिष्ठन्ति तस्मात्कथ्यमानाः चरणाभिवृद्ध्या पादवृद्ध्या पश्यन्ति ॥ तद्यथा-त्र्याशं तृतीयं
दशमं चैकचरणदृष्ट्या पश्यन्ति । त्रिकोणं नवमं पंचमं द्विचरणदृष्ट्या पश्यन्ति । चतुरस्रं
चतुर्थमष्टमं त्रिचरणदृष्ट्या पश्यन्ति । अस्तं सप्तमस्थानं चतुश्चरणदृष्ट्या पश्यन्ति । अनेन
तत्तद्ग्रहोद्भवशुभफलं चरणाभिवृद्धयैव भवतीत्यसूचि । तदुक्तं बराहेण-“दशमतृतीये नवपंचमे
चतुर्थाष्टमे कलत्रं च ॥ पश्यन्ति पादवृद्ध्या फलानि चैवं प्रयच्छन्ति ॥ ” इति ॥ मन्द
इति ॥ मन्दः शनैश्चरः स्वस्थानात् त्र्याशं संपूर्णदृक् चतुश्चरणदृष्टिः । एवं गुरुस्त्रिकोणं भूमि-
सुतः चतुरस्रं परे चंद्रबुधसूर्यशुक्राः संपूर्णदश इत्यर्थः ॥ यदाह गार्गीः-“दुश्चिक्वदशमान्सौ-
रिस्त्रिकोणस्थान्वृहस्पतिः । चतुर्थाष्टमगान्भीमः शेषाः सप्तमसंस्थितान् ॥ भवन्ति वीक्षणान्नि-
त्यमेवाधिकफलग्रहाः ॥ ” इति ॥ बराहोपि-“पूर्णं पश्यति रविजस्तृतीयदशमे त्रिकोणमपि
जीवः । चतुरस्रं भूमिसुतः सितार्कबुधहिमकराः कलत्रं च ॥ ” इति ॥ ७५ ॥

४ उदयास्तशुद्धिः-तत्फलानि च-

यदा लग्नांशेशो लवमथ तनुं पश्यति युतो भवेद्वायं वोढुः
शुभफलमनल्पं रचयति ॥ लवदूनस्वामी लवमदनं
लग्नमदनं प्रपश्येद्वा वध्वाः शुभमितरथाज्ञेयमशुभम् ॥ ७६ ॥

अथावसरप्राप्तामुदयास्तशुद्धिं शिखरिणीमुजंगप्रयाताभ्यामाह-प्रथमपद्यस्यायमर्थः ॥
यदेति ॥ यदा लग्नेशो लग्नांशस्तस्येशः स्वामी लवं नवांशं पश्यति वा अथवा नवांशेन
सह युतो वा भवेत्तदा वोढुर्वरस्यानल्पं बहुशुभफलं रचयति ॥ यथा मेषलग्ने मिथुनांशस्त-
दीशो बुधः तुलायां मिथुनं पश्यति तत्र तिष्ठति वा ॥ अयमुदयशुद्धेः प्रथमः कल्पः ॥
‘तनुफलं हि बलवान् बलवन्तः’ इति केशवाकर्कोक्तन्यायात् । तदलाभे तु लग्नांशेशस्तनुं
लग्नं पश्यति लग्नेन सह युतो वा भवेत्तदापि वोढुः शुभफलमनल्पं स्यात् तथा मेषलग्न एव
मिथुननवांशस्वामी बुधो मकरे स्वनवांशं न पश्यति किंतु लग्नं पश्यति मेष एव तिष्ठति ॥
अयमस्तशुद्धेः द्वितीयः प्रकारः ॥ लवेति । लवधूनस्वामी बलवान्नवांशात् धूनं सप्तमनवांश-
स्तत्स्वामी लवमदनभं लवान्मदनभं सप्तमनवांशं पश्यति तेन सह युतो वा भवेत्तदा वध्वा
अनल्पं शुभं रचयति ॥ तथा मिथुननवांशात् सप्तमो धनुरंशस्तदधीशो गुरुर्मेघे धनुः पश्यति
तत्र तिष्ठति वा ॥ अयमस्तशुद्धेः प्रथमः प्रकारः । तदलाभे तु लवधूनस्वामी लग्नमदनं सप्तम-
भवनं पश्यति युतः सप्तमभवनेन सह युतो वा भवेत्तदा वध्वाः शुभम् । यथा गुरुः कर्के स्वन-
वांशं न पश्यति किंतु सप्तमभवनं तुलां पश्यति अथवा तुलायामेवास्ति ॥ अयमस्तशुद्धेद्वि-
तीयः प्रकारः ॥ इतरथेति ॥ इतरथा यदा लग्नांशेशो लवं तनुं वा न पश्यति तत्र युतो वा न
स्यात्तदा वरस्याशुभं मृत्युः स्यात् । यदा त्वस्तांशेशोऽस्तांशमस्तभवनं लवं तनुं वा न पश्यति
तत्र युतो वा न स्यात्तदा कन्याया अशुभं मृत्युरित्यर्थः ॥ यदाह कश्यपः-“स्वस्वेशेनोदया-
स्तांशौ वीक्षितावथ संयुतौ । लग्नं वास्तगृहं तत्तदंशेनेक्षितं युतम् ॥ ” इति ॥ वसिष्ठः-
“इष्टोदयांशे निजपत्यदृष्टे वरस्य मृत्युस्तनुसंयुते च । अस्तांशकेष्वेवमदृष्टयुक्ते स्वस्वामिना
नाशमुपैति कन्या ॥ ” इति ॥ तुल्यन्यायत्वाद्लग्नेऽप्यस्तलग्नेपि उदयनलवात् अस्तांशस्वामि-
नोर्दृष्ट्यभावेऽप्येतदेव फलं ध्येयम् ॥ ७६ ॥

सैव-तानि च-

लवेशो लवं लग्नपो लग्नगेहं प्रपश्येन्मिथो वा शुभं स्याद्-
रस्य ॥ लवधूनपोशं धूनं लग्नपोस्तं मिथो वीक्षते
स्याच्छुभं कन्यकायाः ॥ ७७ ॥

द्वितीयपद्यस्यायमर्थः ॥ लवेश इति ॥ नवांशस्वामी नवांशं प्रपश्येत्तदा स्वामी लग्नं प्रपश्येत्तदा
वरस्य शुभं स्यात् । अथवा मिथः परस्परं लवस्वामी लग्नं लग्नेशो लवं च पश्येत्तदापि वरस्य
शुभं स्यात् । एवं लवधूननवांशात्सदा मदननवांशस्वामी अंशं धूनमंशं सप्तमराशिमीक्षते
लग्नपो लग्नस्वामी अस्तं लग्नात्सप्तमभवनमीक्षते तदा कन्यायाः शुभं स्यात् । वा अथवा मिथः
सप्तमाधीशो लग्नसप्तमं वीक्षते लग्नात्सप्तमाधीशश्चांशसप्तममीक्षते तदापि कन्यायाः शुभं
स्यात् । अत्रोदाहरणं स्पष्टत्वान्नोक्तमस्माभिः । अन्यथात्वे दंपत्योरशुभमित्यर्थः ॥ यदाह
नारदः-“लग्ननवांशकौ स्वस्वपतिना वीक्षितौ युतौ । न चैवान्योन्यपतिना शुभमित्रेण वाथवा ॥
वरस्य मृत्युः स्यात्ताभ्यां सप्तसप्तोदयांशकौ । एवं तावीक्षितौ युक्तौ मृत्युर्वध्वाः करग्रहे ॥ ” ॥
वसिष्ठोपि-“उदयांशः स्वनाथेन मित्रसौम्येन वा युतः । प्रेक्षितो वा तथास्तांशो दंपत्योः पुत्र-
पौत्रदः ॥ ” इति ॥ परस्परवीक्षणेऽप्येतदेव फलं ध्येयम् ॥ नारदवाक्यस्वरसात् ॥ ७७ ॥

तृतीयप्रकारः सप्तमशुद्ध्यभावे-विवाहे-

लवपतिशुभमित्रं वीक्षते शं तनुं वा परिणयनकरस्य
स्याच्छुभं शास्त्रदृष्टम् । मदनलवपमित्रं सौम्यमंशं
द्युनं वा तनुमदनगृहं चेद्वीक्षते शर्म वध्वाः ॥ ७८ ॥

पूर्वोक्तप्रकारेणोदयास्तशुद्धेरभावेऽपि तृतीयप्रकार उच्यते ॥ लवपतीति ॥ शुभमित्रं शुभं
च तन्मित्रं चेति कर्मधारयः । लवपतेर्लघ्ननवांशेशस्य शुभग्रहः सोमबुधगुरुशुक्राणामन्यतम-
श्चेन्मित्रं स्यात्स चेदंशं स्वनवांशं तनुं लग्नं वा वीक्षते तदा परिणयनकरस्य शास्त्रदृष्टं वसि-
ष्ठोक्तं पुत्रपौत्रादिप्राप्तिरूपं शुभं फलं स्यात् । एवं मदनलवस्यास्तांशेशस्य मित्रं सौम्यं
चेत्स्यात्तन्नांशं द्युनमंशालघ्ननवांशात् द्युनं सप्तमनवांशं चेद्वीक्षितं वा अथवा तनुमदनगृहं
लग्नात्सप्तमभवत्तं चेद्वीक्षते तदा वध्वाः शास्त्रदृष्टं शर्म स्यात् । यद्युभयत्रापि नवांशस्वा-
मिनो मित्रं पापग्रहश्चेत्तस्य दृष्टिरशुभैवेति फलितोर्थः ॥ यदाह बराहः-“शुद्धस्त्वहः स्यान्न
यदोदयांशो लग्नेन चास्तांशमुपैति सिद्धिम् । तदा सुहृत्सौम्यनिरीक्षितो यः शुभाय स स्यात्प्र-
वर्द्धति संतः ॥ ” इति ॥ नन्वत्र वाक्ये सुहृत्सौम्यनिरीक्षित इति पदे सुहृत्चासौ सौम्यश्चेति
कर्मधारयांगीकारे भवदुक्तं व्याख्यानं सत् । यदा तु सुहृच्च सौम्यश्चेति द्वंद्वः तदा सुहृत्पाप-
ग्रहोऽपि स्यादिति चेन्न ॥ प्रागुक्तवसिष्ठवाक्ये मित्रे सौम्येन वा युते इति तृतीयैकवचनांतस्य
पार्थक्योपादानात् । मित्रं चासौ सौम्यश्च मित्रसौम्यस्तेन मित्रशब्दस्य विशेषणत्वात्पूर्वनि-
पातः द्वंद्वांगीकारे तु मित्रसौम्याभ्यामिति भवितव्यम् । तथा सति छंदोभंगोऽपि स्यात् ॥ समा-
हारद्वंद्वो भविष्यतीति चेत् ॥ न किंचित्प्रमाणम् । अतः कश्यपेनाप्येवमेवोक्तं-“राश्यंशौ
मित्रसौम्येन वीक्षितौ वाथ संयुतौ । उदयास्तांशयोः शुद्धिस्त्रिविधा मंगलप्रदा ॥ ” इति ॥
अतो बराहवाक्येऽपि कर्मधारय एवेति युक्तं प्रतीतम् । वसिष्ठः-“लग्नास्तशुद्धया रहितः
सरोपः करोति मृत्युं वरकन्ययोश्च । त्रातुं यथा लग्नगुणास्त्वशक्तास्तं बंधुवर्गा इव सर्पदष्टम् ॥ ”
इति ॥ केचित्तु विवाहादौ वज्रयोगं निषिद्धमाहुः ॥ तल्लक्षणं-“तिथिं वारं च नक्षत्रं
नवमिश्च समन्वितम् । सप्तमिस्तु हरेद्भागं शेषांके फलमादिशेत् ॥ विशेषे तु जलं विद्यात्पं-
चशेषे प्रभंजनः । सप्तशेषे वज्रपातो ज्ञेयं वज्रस्य लक्षणम् ॥ ” इति टोडरानन्दे ॥ ७८ ॥

सूर्यसंक्रमाख्यदोषेषु त्याज्यदिनघटिका विवाहादौ-

विषुवायनेषु परपूर्वमध्यमान्दिवसांस्त्यजेदितरसंक्रमेषु हि ॥
घटिकास्तु षोडश शुभक्रियाविधौ परतोऽपि पूर्वमपि संत्य-
जेद् बुधः ॥ ७९ ॥

सूर्यसंक्रमणाख्यं दोषं मंजुभाषिण्याह-विषुवेति ॥ विषुवं तुलामेषसंक्रांती । अयने कर्क-
मकरसंक्रांती । एवं चतसृषु विषुवायनाख्यासु संक्रांतिषु परपूर्वमध्यमान् गतागामिवर्त्तमाना-
न्दिवसान्बुधः शुभक्रियाविधौ विवाहयज्ञोपवीतादिशुभकार्येषु त्यजेत् । इतरेषु संक्रमेषु
संक्रमकालात्परतोऽपि पूर्वं प्रागपि षोडश घटिका मिलित्वा द्वात्रिंशद्घटिकास्त्यजेत् ॥ यदाह

वसिष्ठः-“विषुवतोरयनयोर्दिनत्रयं हरिपदे षडशीतिमुखेषु च । पूर्वतोपि परतोपि संक्रमा-
नाडिकाश्च खलु षोडश त्यजेत् ॥ संक्रांतिदोषे त्वचिरात्कृतं यदुद्वाहपूर्वाखिलमंगलाद्यम् ।
लाक्षासमूहो ज्वालिताग्निमध्ये विलीयते तद्वदशेषमेतत् ॥ ” इति ॥ उद्वाहादिग्रहणात्सना-
दाननिषेधः । तद्वाक्यानि संक्रांतिप्रकरणेस्माभिरुक्तानि ॥

तत्र व्यवस्था-सायनसंक्रमेपि-

किं ताद्दिनत्रयं त्याज्यं किं संक्रांतिकालात् प्राग्दिनत्रयमुत तदनंतरमुत मध्यमं वेति पक्षत्र-
यसंभवे निर्णयमाह गुरुः-“अयने विषुवे पूर्व परं मध्यदिनं त्यजेत् । अन्यसंक्रमणे पूर्वापराः
षोडश नाडिकाः ॥ ” इति ॥ अयं च निषेधः सायनसंक्रांतिष्वपि ध्येयः ॥ यदाह वसिष्ठः-
“यदायनप्रवेशः स्यात्तदा तद्वाशिसंक्रमः । तस्मिन्नपि दिने त्याज्या नाड्यः षोडश षोडश ॥”
इति ॥ शौनकः-“अयनद्वये समूहा भर्तारं नाभिनदंते नारी । विषुवद्वयेऽपि विधवा षडशी-
तिमुखेषु सा म्रियते । विष्णुपदेषु विगीता कन्या विकलेंद्रिया व्यतीपाते । वैधृतिविष्टयोर्भ्रष्टा
सुभगा शेषेषु करणेषु ॥ ” इति ॥ विगीता पुंश्चलीत्याद्यभिशापेन प्रसिद्धा ॥ ७९ ॥

संक्रातिषु ग्रहाणां त्याज्यघट्टः-

देवद्वयंकर्तव्योष्टाष्टौ नाड्योकाः खनृपाः क्रमात् ।

वर्ज्याः संक्रमणेऽर्कादेः प्रायोर्कस्यातिनिन्दिताः ॥ ८० ॥

संक्रातिप्रसंगात्सकलग्रहाणां-संक्रांतिघटीरनुष्ठुभाह-देवेति ॥ अर्कादेः सूर्यादिग्रहसमूहस्यै-
ता घटिकास्त्याज्याः । यथा सूर्यस्य संक्रमणकालात्प्राक् पश्चाच्च मिलित्वा त्रयस्त्रिंशद्घटिका-
स्त्याज्याः । एवं चंद्रस्य द्वे घटिके भौमस्य नव बुधस्य षट् गुरोरष्टाष्टौ अष्टाशीतिः । शुक्र-
स्यांकाः नव शनेः खनृपाः षष्ट्यधिकशतघटिका वर्ज्याः । तत्रार्कस्य घटिकाः प्रायो बाहुल्ये-
नातिनिन्दिताः । अत्र संमतिवाक्यं वासनासहिताविवरणं संक्रांतिप्रकरणेऽभिहितमस्माभिः ॥
तत एवावधार्यम् ॥ ८० ॥

लग्नदोषाः पंग्वन्धकाणवधिराख्याः-

घसे तुलाली बधिरौ मृगाश्वौ रात्रौ च सिंहाजवृषा दिवान्धाः ।

कन्यानृयुक्कटका निशान्धा दिने घटोत्यो निशि पंगुसंज्ञः ८१

पंग्वन्धकाणवधिराख्यान् लग्नदोषानुपजातिकयाह-घसे इति ॥ घसे दिवसे तुलाली तुला-
वृश्चिकौ बधिरौ स्मृतौ । मृगाश्वौ मकरधनुषौ रात्रौ बधिरौ न तु दिवसे । सिंहाजवृषा दिवां-
धा दिवसेधा उक्ता न तु रात्रौ । कन्यानृयुक्कटका निशांधा रात्र्यंधा न तु दिवांधाः । घटः
कुंभो दिने पंगुसंज्ञो न तु रात्रौ । अंत्यो मीनो निशि पंगुसंज्ञो न तु दिने ॥ यदाह वसिष्ठः-
“मेषादिरन्धकं षट्कं चत्वारो बधिराः स्मृताः । द्वौ पंगू वेति विज्ञेयावित्येतद्वाशिलक्षणम् ॥
मेषो वृषो मृगेंद्रश्च दिवसेंधाः प्रकीर्तिताः । नृयुक्कटककन्याश्च रात्राबंधाः प्रकीर्तिताः ॥ तुला
च वृश्चिकश्चैव दिवसे बधिरौ तथा । धनुश्च मकरश्चैव बधिरौ निशि कीर्तितौ ॥ कुंभमीनौ च
पंगू द्वौ दिवारात्रौ यथाक्रमम् ॥” इति ॥ कुंभो दिवा पंगुः । मीनो रात्रौ पंगुः । अनेन यस्मिन्
काले लग्नस्य यौधपंग्वादिदोष उक्तस्तस्मिन्नेव काले तल्लग्नं दोषावहं न कालांतरे इत्युक्तं
भवति ॥ ८१ ॥

पंग्वन्धलघ्नदोषाः-

बधिरा धन्वितुलालयोऽपराहे मिथुनं कर्कटकोऽगना निशांघाः ॥
दिवसांघादरिगोक्रियास्तुकुब्जामृगकुंभांतिमभानिसंध्ययोर्हि ॥ ८२ ॥

परमते पंग्वन्धलघ्नदोषानाह-बधिरेति ॥ धन्वितुलालयो धनुस्तुलावृश्चिका अपराहे दिव-
सस्यांतिमे तृतीयविभागे बधिराः स्मृताः ॥ मिथुनकर्कटकन्या निशांघाः स्मृताः । हरिगो-
क्रियाः सिंहवृषमेघास्तु दिवसेंघाः स्मृताः । मृगकुंभांतिमभानि मकरकुंभमीनाः संध्ययोः
प्रातःसायंसंध्ययोर्हि निश्चयेन कुब्जाः पंगवः स्मृताः । अत्र मूलवाक्यं नोपलभ्यते ॥ ८२ ॥

पंग्वन्धलघ्नदोषफलानि तदोषापवादश्च-

दारिद्र्यं बधिरतनौ दिवांधलघ्ने वैधव्यं शिशुमरणं निशां-
धलघ्ने ॥ पंग्वगे निखिलधनानि नाशमीयुः सर्वत्राधिपशु-
रुदृष्टिभिर्न दोषः ॥ ८३ ॥

अथैषां प्रयोजनं सापवादं ग्रहर्षिण्याह-दारिद्र्यमिति ॥ स्पष्टार्थं पद्यम् । पंग्वगे पंगु-
लघ्ने । यदाह वसिष्ठः-“ अंघे वैधव्यमाप्नोति दारिद्र्यं बधिरे तथा । अर्थनाशो भवेत्पंगविति
धात्रा विनिश्चितम् ॥ ” इति ॥ सर्वत्रेत्यस्य संमतिः । वादरायणः-मासशून्याह्वयास्तारा
राशयो बधिरादयः । गौडमालवयोस्त्याज्यास्त्रन्यदेशे न गर्हिताः ॥ ” इति नारदवाक्यं
ग्रन्थकृतेव प्रागुक्तम् ॥ ८३ ॥

विहितनवांशाः-विवाहे-

कार्मुकतौलिककन्या युग्मलवे झषगे वा ॥
यर्हि भवेदुपयामस्तर्हि सती खलु कन्या ॥ ८४ ॥

अथोदयास्तशुद्धिः प्रागुक्ता तत्रावसरप्राप्तान्विहितनवांशांश्चित्रपदाच्छंदसाह-कार्मुकेति ॥
कार्मुकं धनुः । तौलिकं तुला । कन्या प्रसिद्धा । युग्मं मिथुनम् । एषांमंशे नवांशे झषगे वा
मीननवांशे वा विकल्पेन । वाशब्दः स्वकीयमतसूचनार्थः । धनुरादिनवांशाः सर्वमुनिसं-
मता इत्यर्थः । तेष्वंशेषु यर्हि यदा उपयामो विवाहो भवेत्तर्हि कन्या विवाहोत्तरं सती पति-
व्रता खलु निश्चयेन स्यात् ।

नवांशलघ्नेषु विवाहे फलानि-

यदाह वसिष्ठः-“ लघ्ने हि सर्वे शुभराशयश्च शुभेक्षिता वाऽथ युताः शुभाः स्युः । नवां-
शकास्तौलिनृयुग्युवत्यश्चापाद्यभागः शुभदो न चान्ये ॥ द्विभर्तृका मेघनवांशके स्याद्भृशं-
शके सापि मुशीलयुक्ता । धनान्विता पुत्रवती तृतीये कुलीरकांशे कुलटाप्यजस्रम् । सिंहां-
शके सा पितृमंदिरस्था कन्यांशके वित्तयुता मुशीला । तुलांशके सर्वगुणास्पदा सा कीटांशके
निःस्वतरा विशीला ॥ चापांशकाद्ये धनिनी द्वितीये भागेन्यसक्ता मलिना गदाढ्या
निःस्वा मृगांशे विगुणा घटांशे विभर्तृका योगरता विशीर्णा ॥ मीनांशके भर्तृयुतार्थहीना
शुभमर्हैर्युक्तनिरीक्षिते वा । तस्मात्सदैवोक्तनवांशकेषु कुर्याद्विवाहं गुणसंप्रवृद्धयै ॥ नवांश-

दोषः सकलं गुणैषं लग्नोत्थसौम्यग्रहसंभवं च । ध्रुवं निहंतीव वृकोऽजसंघं षड्वर्गजं सौम्य-
वियच्चराणाम् ॥ ” इति । पशुशीलयुक्ता पश्चाचारपरा ॥ गदो रोगः । स्वं धनम् । एते
एव च नवांशाः सकलमुनिभिरुक्ताः ॥ “ तुलामिथुनकन्यांशा धनुरर्द्धाद्विसंयुताः । एते
नवांशाः शुभदा यदि नांत्यांशकाः खलु ॥ ” इति नारदोक्तेः ॥

मीनांशकस्य गुणवद्वरोपलब्ध्यनतिक्रमविषयता-

शौनकस्तु मीनांशकमपि शुभमाह-“मुदती सौभाग्यवती ग्रहसितवदना च मीनांशे” इति ।
तत्र निषेधस्तु बलत्वात्षोडशीग्रहणाग्रहणवद्विकल्पः इत्याहुः ॥ तत्र ॥ “ एकबाधेनोपपत्ता-
वनेकबाधो न न्याय्यः ” इति बहुमुनिवचनप्रामाण्यान्मीनांशत्याग एवोचितो न त्वेकत-
रमुनिवचनानुरोधात्पाक्षिको बाधः पाक्षिको विधिश्च ॥ विकल्पस्याष्टदोषग्रस्तत्वात् ॥ का
तार्ही शौनकवाक्यस्य गतिरिति चेत् ॥ गुणवद्वरोपलब्धौ लग्नांतरासंभवे मीनांशको निपि-
द्वोपि प्रशस्त इत्येवं युक्ता गतिः ॥ यहीति ॥ “अनद्यतने हिलन्यतरस्याम् ” इति किं-
यत्तद्वयोऽनद्यतने काले हिलप्रत्ययः । उपयामः “ यमः समुपनिविषु च ” इति भावे षब् ।
“ विवाहोपयमौ समौ । तथा परिणयोद्वाहोपयामाः पाणिपीडनम् ” इत्यमरसिंहः ॥ ८४ ॥

अन्त्यनवांशादयस्त्याज्याः-प्राह्यनवांशाश्च-

अन्त्यनवांशे न च परिणेया काचन वर्गोत्तममिह हित्वा ॥
नो चरलग्ने चरलवयोगं तौलिमृगस्थे शशभृति कुर्यात् ॥ ८५ ॥

अथ विहितनवांशे क्वचिन्निषेधं श्रीच्छन्दसाह-अंत्येति । विहितनवांशेष्वपि यथा मेष-
लग्ने धनुर्नवांशोत्तिम इत्येवं विषये लग्नात्तिमनवांशे काचन कन्या न परिणेया न विवाह्या ।
परंतु वर्गोत्तममपि नवांशं हित्वा तत्र विवाह उचित एव । तथा मिथुनलग्ने मिथुनांशां-
तिमोपि वर्गोत्तमः शुभः । यदाह कैश्यपः-“अंत्यांशका अपि श्रेष्ठा यदि वर्गोत्तमाह्वयाः ।
अनुक्तांशास्तु न प्राह्या यतस्ते कुनवांशकाः ॥ ” इति ॥ वसिष्ठोपि वर्गोत्तमं विनांत्यांशो
विवाहे न शुभप्रदः । वर्गोत्तमश्चेदंत्यांशः पुत्रपौत्रादिवृद्धिदः ॥ ” इति ॥ अन्यच्च । नो
चरलग्ने इति । तौलिमृगस्थे तुलामकरस्थे शशभृति चंद्रे सति चरलग्ने विहितचरलवयोगे नो
कुर्यात् यथा मेषलग्ने तुलांशः । उक्तं च केशवाक्येण-“चरलवं चरवेशमगमुत्सृजेन्मृगतुला-
धरगे मृगलक्ष्मणि । युवतिरत्र भवेत्कृतकौतुका मदनवत्यनवत्यजनोन्मुखी ” इति ॥ अनवो
जीर्णो भर्ता तस्य त्यजने उन्मुखी परपुरुषरता स्यादित्यर्थः ॥ ८५ ॥

विवाहलग्नादौ वर्ज्या द्वादशशन्यादयः-

व्यये शनिः खेऽवनिजस्तृतीये भृगुस्तनौ चंद्रखला न
शस्ताः ॥ लग्नेद् कविग्लौश्च रिपौ मृतौ ग्लौ लग्नेद् शुभा-
राश्च मदे च सर्वे ॥ ८६ ॥

सर्वथा लग्नभंगयोगमुपजात्याह-व्यये इति ॥ व्यये द्वादशस्थाने स्थितः शनिः न शस्तः ॥
“सोमकुलेपि हि जातां द्वादशगे मद्यपां कुरुते” इति शौनकोक्तेः । अत्र रविषुते इत्यनुवर्त्तते ॥

दशमे मङ्गलो वर्ज्यः विवाहलग्नात्-

खे दशमेऽवनिर्जा मङ्गलो न शस्तः ॥ “शाकिनी व्याप्ति वक्रे” इति केशवाकोक्तेः ॥

तृतीये शुक्रो वर्ज्यः विवाहलग्नात्-

तृतीये भृगुः शुक्रः न शस्तः ॥ “धन्या धनगे शुके कृपणत्वं प्राप्नुयान्नारी । दुश्चिन्त्यगतं कन्या त्र्यब्दाद्भर्तुः कनीयांसं भजते ” ॥ इति शौनकोक्तेः ॥

विवाहलग्ने वर्ज्या ग्रहाः-

तनौ लग्ने चंद्रः खलाः पापग्रहा न शस्ताः ॥ “लग्नस्थेर्के कन्या विधवा संवत्सरेऽष्टमे भवति । लग्नस्थो हिमरश्मिर्मृत्युं कुर्याच्चयोदशे मासे ॥ भीमः सद्यो विधवां लग्नस्थोऽन्दात्र सौम्यदृग्योगात् । कामयति नीचवर्णालग्नस्थे रविसुते बहून्पुरुषान् ॥ शनिवद्विधुतुदस्य तु विज्ञेये सदसदेति विज्ञैः ॥ ” इति शौनकोक्तेः ॥

षष्ठे लग्नपशुकचन्द्रा वर्ज्या विवाहलग्नात्-

लग्नेऽ लग्नस्वामी कविः शुक्रः ग्लौध्रन्द्रश्च रिपौ षष्ठस्थाने न शस्तः । “रंघ्रे कुजे सौम्य-
स्वगे च मृत्युः षष्ठाष्टगे लग्नपतौ च मृत्युः ” इति ज्योतिर्निबन्धकारोक्तेः । “भृगुषट्काह्वयो दोषो लग्नात्षष्ठगते सिते । उच्चगे शुभसंयुक्ते तलग्नं सर्वदा त्यजेत् ॥ ” इति नारदाक्तेः ॥
“अब्दचतुष्कान्मृत्युर्दपत्योः षष्ठगे चंद्रे ” इति शौनकोक्तेः ॥ ग्लौध्रन्द्रः ॥

अष्टमे लग्नपेन्दुबुधेज्यशुक्रारा वर्ज्या विवाहलग्नात्-

लग्नेऽ शुभाश्वद्रबुधगुरुशुक्राः आरो भीमश्चैते मृतावष्टमस्थाने न शस्ताः । “मासत्रयेण विधवा निधनस्थश्चंद्रमाः कुरुते । मासत्रयेण कन्या निधनस्थे याति पंचत्वम् ॥ ” बुध इत्यनुवर्तते । पंचत्वं मरणम् । दपत्योर्निधनस्थः सप्तदशाब्दाद्वियोगदो जीवः । पंचत्वं नयति भृगुर्निधनस्थः सप्तभिर्वर्षैः ॥ ” इति शौनकोक्तेः । नारदः-“कुजाष्टमो महादोषो लग्नादष्टमगे कुजे । शुभत्रययुतं लग्नं त्यजेत्तुंगगे यदि ॥ ” अत्र संमतिः प्रागुक्ता ॥

सप्तमे लग्नात्सर्वथा शुद्धिरपेक्षिता-विवाहे-

लग्नेऽ च पुनः सर्वे सूर्यादयो ग्रहा मदे सप्तमस्थाने न शस्ताः निषिद्धाः । ‘सर्वे जामि-
त्रसंस्था विदधति मरणम्’ इति वसिष्ठोक्तेः । कश्यपोपि-“सप्तमस्थानगाः सर्वे ग्रहाः कुर्वन्ति शीघ्रतः । दपत्योर्मरणं यत्स्यादेकस्य च न संशयः ॥ ” इति ॥ अर्थादन्येषु स्थानेषु ग्रहाः समीचीनास्तत्र केषुचित्स्थानेषु शुभा एव केषुचिन्मध्यमा एवेत्येतदपि वक्ष्याति । अतोमु-
मर्थमतिशिक्षिष्य त्रिविक्रमेण निषिद्धस्थानान्येवोक्तानि-“त्याज्या लग्नेऽब्धयो मंदात्षष्ठे शुक्रेंदु-
लग्नपाः । रंघ्रे चंद्रादयः पंच सर्वेऽस्तेज्जगुरु समौ ॥ ” इति ॥

सप्तमे विधौ गुरौ वा दोषफलं-विवाहलग्नात्-

अब्जगुर्वोः समत्वं शौनकमतेन ॥ तादृशविरुद्धफलाभावात् । यदाह-“कन्यास्तिस्त्रा-
जनयति सापत्न्यं चैव सप्तमे शशिनि । शीलचरित्रोपेतां करोति पत्युः कलत्रगो द्वेष्याम् ॥ ”
इति ॥ गुरुस्त्वित्यनुवर्तते । अत्र वचनद्वयग्रामाण्याद्विकल्पः ॥

चन्द्रादगुरुबुधशुक्राः सप्तमे विवाहे शुक्लपक्षे शुभाः-

यस्त्रात्रिणोक्तं-“जामित्रगो यदि भवेदुशना बुधो वा गीर्वाणनाथसचिवः सितचंद्रपक्षे । कन्याविवाहसमये परिहृत्य दोषान्सौभाग्यपुत्रसहितां वनितां करोति ॥ ” इति-तच्चंद्रजामित्रविषयम् ॥ तथा च भुजबलः-“स्त्रीणां विवाहे तु बलैरुपेताः पत्युः प्रणाशं विहगा विदध्युः । त्यक्त्वा बुधं दैत्यगुरुं च मन्दं निशाकरादस्तगृहं प्रपन्नाः ॥ ” इति । दैत्यगुरुं शुक्रम् । अतएव दीपिकायां-“रविं मंदं कुजाक्रांतं मृगांकात्सप्तमं त्यजेत् । विवाहयात्राचूडासु गृहकर्मप्रवेश-ने ॥ ” इति ॥ ८६ ॥

विवाहलग्नापेक्षया शुभाशुभा ग्रहाः स्थानविशेषेषु-

त्रयायाष्टपट्सु रविकेतुतमोर्कपुत्रारूपायारिगः क्षितिसुतो
द्विगुणायगोब्जः ॥ सप्तव्ययाष्टरहितौ जगुरु सितोष्टत्रि-
द्यूनपट्व्ययगृहान्परिहृत्य शस्तः ॥ ८७ ॥

अथैवं निषिद्धस्थानान्यभिधायेदानीं रेखादातृन् ग्रहान्वसन्तातिलक्याह-त्र्यायेति ॥ तृतीयै-
कादशाष्टमषष्ठस्थानेषु रविकेतुतमोर्कपुत्राः शस्ताः शुभफलदातारः ॥

तृतीयाष्टमषष्ठस्थानेषु रविकेतुराहुशनयो योगविशेषः-

विवाहलग्नात्-

यदाह शौनकः-“बधुजनेभ्यः पूजां त्रिशद्वर्षाणि सहजगे त्वर्के । प्राप्नोति धनं षष्ठे त्र्यब्दा-
दूर्ध्वं सुताश्चैव ॥ दंपत्योः सहमरणं निधनस्थर्केऽष्टसप्तत्या । कारयति धनविवृद्धिं त्र्यब्दा-
दूर्ध्वं तथायगः सविता ॥ ” इति ॥ धनधान्यपुत्रयुक्तां पञ्चमसंवत्सरात्तृतीयस्थः । षष्ठः षड्-
भिर्मासैरसपत्नीं कन्यकां कुरुते ॥ निधनगतार्किः कुर्यादामरणादामयवियुक्ताम् । आयगतोर्किः
कन्यां त्रिवर्गयोग्यां करोति षण्मासात् ॥ ” इति ॥ [अर्कस्यापत्यमार्किः । “अत इन्” । संज्ञा-
पूर्वकस्य विधेरनित्यत्वाद्वृद्धयभावः । सत्यां वा वृद्धौ “नमुने” इति नेतियोगविभागादसिद्ध-
त्वाभावात्संधिर्दीर्घः । ‘आयगतार्किः’ इति पाठः । आयगतश्चासौ आर्किश्चायगतार्किः इत्ये-
कं पदं वा] अत्र राहुकेत्वोश्च फलं शनिवदेवेति । ‘स्वर्भानी वाप्यथ शिखिनि वा लग्नभावा-
दिसंस्थे । ’ इति वसिष्ठोक्तेः ॥

विवाहलग्नात् त्रयारिगो भौमो योगविशेषकारकः-

त्रयारिगः तृतीयैकादशषष्ठस्थानस्थितः क्षितिसुतो भौमः शस्तः । “सहजस्थो भूमि-
सुतः सौभाग्यकरस्तु यावदायुष्यम् । संवत्सरेण विपुलं धनागमं शत्रुसंस्थस्तु ॥ मणिकांचन-
रत्नाढ्यामेकादशगः कुजोऽदृष्टकेन ॥ ” इति शौनकोक्तेः ॥

विवाहलग्नाद्द्वित्रयायस्थश्चंद्रो योगविशेषकारकः-

अब्जश्चन्द्रो द्विगुणायगो द्वितीयतृतीयैकादशस्थः शस्तः ॥ “अब्दाद्धनसंयुक्तां करोति
चंद्रो धनेनार्याः । चन्द्रस्तृतीयराशौ सौभाग्यकरस्तु यावदायुष्यम् ॥ लग्नादेकादशगः कन्या-
मिदुर्धनान्वितां कुरुते ॥ ” इति शौनकोक्तेः ॥

विवाहलग्नात्सप्तमाष्टमद्वादशातिरिक्तस्थानेषु जगुरू शुभफलदौ-

जगुरू बुधवृहस्पती सप्तमद्वादशाष्टमातिरिक्तस्थानस्थितौ शस्तौ ॥ उक्तस्थानानामशुभ-
त्वादनुक्तस्थानानां च शुभदातृत्वात् । यदाह वसिष्ठः-“प्रीतिवृद्धिः सगुणनिरतिर्विधुपूजा
सुताप्तिः सदैवक्षयं तनयविरहं त्वन्यथा भर्तृनाशः । धर्मे बुद्धिर्भवति धरणीलाधिरत्येव बुद्धि-
हानिः स्त्रीणां हिमकरसुते लग्नभावादिसंस्थे ॥ ” इति ॥ “ लक्ष्मीप्राप्तिर्भवति सुयशः प्रीति-
रन्योन्यवृद्धिरिष्टप्राप्तिर्वहुविधमयं चाश्रमाणां विरक्तिः । पापासक्तिः सुकृतनिरतिभूरिलाभः
सुरेज्ये स्त्रीणां सौख्यं रिपुकृतभयं लग्नभावादिसंस्थे ॥ ” इति ॥ अयं शुभदैवम् ‘ अयः
शुभावहो विधिः ’ इत्यमरः । क्लीबत्वं त्वार्षम् ॥ केचिद्बहुविधमयमित्यत्र बहुविधभयमिति
पठन्ति तन्मकारे भशब्दभ्रांतेः । “ उभयकुलानन्दकरीं करोति नचिराद्गुरुः षष्ठे ” इति
षष्ठस्थानस्थितगुरोः शौनकेनापि सम्यक्फलभिधानाच्च ॥

विवाहलग्नादष्टत्रिसप्तषड्द्वादशातिरिक्तस्थानेषु शुक्रः शुभफलदः-

सित इति । अष्टमचतुर्थसप्तमषड्द्वादशस्थानानि परिहृत्य त्यक्त्वान्येषु स्थानेषु सितः
शुक्रः शस्तः । तदुक्तं वसिष्ठेन-“भोगप्राप्तिर्विविधविभवं स्वैरवृत्तिर्महत्त्वं युग्राधिक्यं भवति
निधनं सर्वनाशोऽवसुत्वम् ॥ तद्ध्यप्रीतिर्वहुविधगुणाः सर्वसंपत्समृद्धिरस्वं स्त्रीणामुशनसि तथा
लग्नभावादिसंस्थे ॥ ” इति ॥ युन्तं द्रविणम् ॥ “ हिरण्यं द्रविणं युन्तम् ” इत्यभिधानात् ।

विवाहलग्नाद् ग्रहाणामुत्तमत्वं मध्यमत्वं च-

अतो बुधगुरुशुक्राणां शुभाशुभस्थानोक्तेः शुभाशुभफलत्वमेव न कदाचिन्मध्यमत्वम् ।
अन्येषां तु शुभाशुभस्थानातिरिक्तस्थानसद्भावान्मध्यमत्वमप्यस्ति । उक्तष्टशुभाशुभफलान-
भिधानात् । किंतु किंचिन्मध्यमफलाभिधानम् । तदुक्तं वसिष्ठेन-(रविः)-“मृत्युर्नैःस्वयं बहु-
विधधनं भ्रातृहानिः प्रजानां व्याधिः सौख्यं बहुविधमतो भर्तृहानिश्चिरायुः । श्रेयोहानिर्भ-
वाति हृदयव्याधिरर्थागमश्च भानौ स्त्रीणामतिशयरुजा लग्नभावादिसंस्थे ॥ ” (विधुः)-“नाशः
संपद्बहुविधयशो बन्धुवृद्धिः प्रजाप्तिः शस्त्रान्मृत्युर्भवति नचिराद्दीर्घसापत्यबाधा ।
प्रव्रज्यात्वं दुहितृजननं वर्धनं भोगभाक्त्वं दास्यं स्त्रीणां तुहिनकिरणे लग्नभावादिसंस्थे ॥ ”
इति ॥ अत्र चतुर्थचन्द्रस्य प्रजाप्तिः फलमभिहितम् । तथैव श्रीपातिनापि तद्वाक्ये-‘सुखे तु
कथितो बन्धुक्षयः कैश्चन’ इत्येकीयमतमनुसृत्य ग्रंथकृता चतुर्थस्थानस्य मध्यमत्वमंगीकृतम् ।
“बन्धुश्चशुरवियुक्ता चतुर्थः शशी त्वाष्ट्रात्” इति शौनकोक्तेश्च ॥ विरुद्धार्थयोः शौनकवासि-
ष्ठवाक्ययोः का गतिरिति चेत् ॥ वालचन्द्रविषयमशुभफलम्-तद्विज्ञचन्द्रविषयं शुभफलम् ।
उक्तं च केशवाक्येण-“बालोऽजः प्रियविरहं शनिः स्तनांभःशून्यत्वं सृजति सुखे सुवासि-
नीनाम्” इति ॥ “ मृत्युः शोको बहुविधधनं भ्रातृवैरं कुबुद्धिर्लक्ष्मीप्राप्तिर्भवति मरणं बोभयो-
वेशनाशः । स्त्रीणां द्वेषो व्यसननिरतिः पुत्रपौत्रादिसिद्धिर्भीतिर्भूमेर्वलिनि तनये लग्नभावा-
दिसंस्थे ॥ स्वच्छन्दत्वं कदशनरतिर्वल्लभत्वं विशीलं व्याधिः सुश्रीर्भूतिरथ सुखं गर्भपातप्रवृत्तिः ।
यूतासक्तिर्भवति रविजे वैभवं वक्त्ररोगं स्वर्भानौ वाप्यथ शिखिनि वा लग्नभावादिसंस्थे ॥ ”
इति ॥ ८७ ॥

कर्तर्यादिमहादोषापवादः-विवाहलग्नापेक्षया-

पापौ कर्तरिकारकौ रिपुगृहे नीचास्तगौ कर्तरी-
दोषो नैव सितेऽरिनीचगृहगे तत्पष्ठदोषोऽपि न ॥
भौमेऽस्ते रिपुनीचगे न हि भवेद्भौमोष्टमो दोषकृत्रीचै-
र्नीचनवांशके शशिनि रिःफाष्टारिदोषोपि न ॥ ८८ ॥

लग्नभञ्जककर्तर्यादिमहादोषाणामपवादं शार्दूलविक्रीडितेनाह-पापाविति । (१)-तत्र कर्तर्यपवाद उच्यते । कर्तरीयोगलक्षणं “लग्नात्पापौ” इत्यादिनोक्तम् । यौ ग्रहौ क्रूरौ कर्तरीकारकौ रिपुगृहे शत्रुगृहे स्थितौ नीचास्तगौ स्वनीचराशिस्थितौ अस्तंगतौ वा तदा कर्तरी नैव स्यात् । यदाहुः कश्यपनारदवासिष्ठाः-“पापयोः कर्तरीकर्त्रोः शत्रुनीचगृहस्थयोः।यदा-चास्तगयोर्वापि कर्तरी नैव दोषदा॥”इति ॥ इदं विशेषणं शत्रुगृहस्थत्वादिकं समुचितं व्यस्तं समस्तं वा ध्येयम् । (२)-अपवादांतरमुक्तं दैवज्ञमनोहरे गर्गेण-“क्रूरकर्तरिसंयुक्तं लग्नं चन्द्रं च न त्यजेत् । केंद्रत्रिकोणसंस्थेषु गुरुभार्गववित्सु चेत् ॥ ” ननु कर्तरिकारकावित्यत्र कथं ह्रस्वत्वम् । यावता कर्तरीशब्दः “उणादयो बहुलम्” इति बहुलग्रहणासिद्धारीचप्रत्ययान्तः ‘कृतो छेदने’ इत्यस्माद्धातोर्निष्पन्नः ॥ तत्र यदीकारांतस्तदा ड्यंतत्वाभावात् “ङज्ञापोः संज्ञाछंदसोर्बहुलम्” इति ह्रस्वत्वं न प्राप्नोति । यदपि-“कृदिकारादक्तिनः” इति ड्यंतत्वं तदा संज्ञाछंदस्त्वाभावाद्भ्रस्वो न स्यात् ॥ उच्यते ॥ बहुलवचनादसंज्ञायामप्येवाविधे प्रयोगे ह्रस्व इति दुर्घटवृत्तिकृत् । अतएव ‘विधे हि बंधो हृदयं विद्’ इति कालिदासः । ‘स्यादेतदेव प्रमदवनमंतःपुरोचितम्’ इत्यमरसिंहोपि प्रयुक्तवान् । कचिदन्यत्रापि दृश्यते-“विधौ धनोपगे शुभग्रहेषवांत्यगे गुरौ न कर्तरी भवत्यहो जगाद बादरायणः” इति । “क्रूरद्वयस्यांतरंगं विलग्नं मृतिप्रदं चंद्रमसं च रोगदम् । शुभैर्धनस्थैरथवांत्यगे गुरौ न कर्तरी स्यादिह भार्गवा विदुः ॥” इति ॥

भृगुषट्कदोषो न-विवाहलग्नात्-

षष्ठशुक्रापवाद उच्यते । सिते शुकेऽरिनीचगृहगे शत्रुगृहे स्वनीचगृहे वा सति तत्पष्ठदोषो भृगुषट्कदोषोपि न स्यात् । यदाह कश्यपः-“नीचराशिगते शुके शत्रुक्षेत्रगतेपि वा । भृगुषट्कोत्थितो दोषो नास्ति तत्र न संशयः ॥” इति ॥

अष्टमभौमदोषो न विवाहलग्नात्-

अष्टमभौमदोषापवाद उच्यते । भौमेस्ते अस्तंगते रिपुनीचगे शत्रुगृहगे वा स्वनीचगृहगे सत्यष्टमो न दोषकृत्स्यात् । उक्तं च कश्यपेन-“अस्तंगे नीचगे भौमे शत्रुक्षेत्रगतेपि वा । कुजाष्टमोद्भवो दोषो न किंचिदपि विद्यते ॥” इति ॥

षडष्टद्वादशचन्द्रदोषो न-विवाहलग्नात्-

षडष्टद्वादशस्थानचन्द्रापवाद उच्यते । शशिनि चन्द्रे नीचनवांशके वा सति रिःफाष्टारिदोषो द्विर्द्वादशाष्टमशत्रुस्थानस्थितचन्द्रदोषो न स्यात् । “नीचराशिगते चन्द्रे नीचांशकगतेपि वा । चन्द्रे षष्टारिःकस्थे दोषो नास्ति न संशयः ॥ ” इति कश्यपोक्तेः ॥ ८८ ॥

अनेकदोषापवादः-विवाहलग्नात्केन्द्रे शुभग्रहे स्थिते-

अब्दायनर्तुतिथिमासभक्षदग्धतिथ्यंधकाणवधिरांगमुखाश्च
दोषाः ॥ नश्यन्ति विद्वरुसितेष्विह केंद्रकोणे तद्वच्च पापवि-
धुयुक्तनवांशदोषः ॥ ८९ ॥

विवाहे अष्टदोषाद्यनेकदोषाणामपवादं वसंततिलक्याह-अवदेति ॥ (१) अवद्दोषः
(२) अयनदोषः (३) ऋतुदोषः (४) तिथिदोषो रिक्तादिः (५) मासदोषः (६)
भं नक्षत्रदोषः क्रूरादिः (७) पक्षदोषस्योद्दशदिनात्मकादिः (८) दग्धतिथिः प्रसिद्धा
चांपात्यगेत्यादिनोक्ता (९-१०-११)-अंधकाणवधिराख्यान्यानि लग्नानि तन्मुखास्तदा-
दयोऽन्ये (१२)-अकालवृष्ट्याद्या दोषाः । विद्वरुसितेषु केंद्रकोणे, केंद्रं सप्तमस्थानरहितं
विवाक्षितं, जानित्रदोषस्य सत्त्वात् । अतएवोक्तमग्रे ‘त्रिकोणे केंद्रे वा मदनरहिते’ इति ।
कोणे नवपञ्चमे सत्सु नश्यन्ति । उक्तं च कश्यपेन-“अब्दायनर्तुमासोत्थाः पक्षातिथ्यृक्षसंभ-
वाः । ते सर्वे नाशमायांति केंद्रसंस्थे शुभग्रहे ॥ काणांधवधिरांद्भूता दग्धलग्नतिथर्भवाः । ते
दोषा नाशमायांति केंद्रसंस्थे शुभग्रहे ॥ ” इति ॥ “अकालजाश्च नीहारविद्युत्पांस्वभ्रसंभवाः ।
परिवेषप्रतिसूर्यशक्रवापध्वजादयः ॥ दोषप्रदा मङ्गलेषु कालजाश्चैत्र दोषदाः । गुरुरेकोपि
केंद्रस्थः शुक्रो वा यदि वा बुधः ॥ हरेः स्मृतिर्यथा हन्ति तद्वदोषानकालजान् । लत्तोपग्रह-
चंडीशचंद्रजामित्रसंभवान् ॥ तत्केंद्रंगो गुरुर्हति सुपर्णः पन्नगानिव ॥ ” इति ॥ अकालजत्व-
निर्णयं यात्राप्रकरणे ‘पौषादिचतुरो मासान्’ इत्यादिना वक्ष्यति ॥

पापविधुयुक्तनवांशदोषो न-

तद्वच्चेति ॥ तथा यदि पापः क्रूरो विधुयुक्तराशेर्नवांशे स्याद्यथा चन्द्रो मेघे सूर्यनवांशः ।
तदोषाभिधानं यज्ञोपवीतप्रकरणे । तदा तत्कृतदोषो नश्यति । उक्तं च संहिताप्रदीपे-“स चं-
द्राशेरशुभो नवांशः प्रोक्तः सपापोपि विलग्नसंस्थः । त्रिकोणकेंद्रेषु गुरुः सितो वा यदा तदा-
सावशुभोपि शस्तः ॥ ” इति ॥ ९८ ॥

उक्तदोषाणामपवादाः-केन्द्रे कोणे वा जीवे बुधशुक्रयोर्वा सतोः-

केंद्रे कोणे जीव आये रवौ वा लग्ने चन्द्रे वापि वर्गोत्तमे वा ॥
सर्वे दोषा नाशमायांति चन्द्रे लाभे तद्वदुर्मुहूर्तांशदोषाः ॥ ९० ॥

अथोक्तानुक्तदोषाणां बहून्परिहाराच्छालिन्याह केंद्र इति ॥ (१) केंद्रे कोणे । केंद्रं
प्रसिद्धम् । कोणं नवपञ्चकम् । तत्र च जीवो गुरुः स्यात्तदा सर्वे दोषा नाशमायांति । उप-
लक्षणत्वाद् बुधशुक्रावपि । यदाह नारदः-“उक्तानुक्ताश्च ये दोषास्तान्निहन्ति बली गुरुः ।

केंद्रसंस्थः सितो वापि पद्मगान्गारुडो यथा ॥ ” इति ॥ सित इति बुधस्याप्युपलक्षणम् । उक्तं च कश्यपेन-“काव्ये गुरौ वा सौम्ये वा यदा केंद्रत्रिकोणे । नाशं यांलखिला दोषाः पापानीव हरिस्मृतेः ॥ ” इति ॥ तत्रापि लग्नाख्यकेंद्रस्यातिबलत्वात्तत्र स्थितो जीवः सर्वारि-
प्रहरः । तदुक्तं वासिष्ठेन-“ये लग्नदोषाः कुनवांशदोषाः पापैः कृता दृष्टिनिपातदोषाः । लभे गुरुस्तान्निमलीकरोति फलं यथांभः कतकद्रुमस्य ॥ ” इति ॥

एकादशे रवौ नोक्तदोषाः-

(२)-अथवा आये एकादशे रवौ सति दोषनाशः ॥ “ यत्रैकादशगे सूर्ये दोषा नाशं ययुस्तदा । स्मरणादेव रुद्रस्य पापं जन्मशतोद्भवम् ॥ ” इति ॥ (३) अथवा चंद्रे वर्गोत्तमे स्वनवांशयुक्ते । यथा मिथुने मिथुनांशश्चेत्तदा दोषनाशः ।

लग्ने वर्गोत्तमे-चन्द्रे वर्गोत्तमस्थिते उपचयस्थिते वा नोक्तदोषाः-

अथवा चंद्रे वर्गोत्तमे स्वनवांशस्थिते वा सति दोषनाशः । द्वितीयवाशब्दस्यानुक्तसमुच्च-
यार्थत्वाच्चंद्रो लग्नादुपचयस्थाने चेत्स्यात्तदापि सर्वदोषनाशः । एवं क्रमेण परिहारत्रयमुक्तम् । यदाह कश्यपः-“वर्गोत्तमगते लग्ने वर्गदोषा लयं ययुः । चंद्रे वोपचये वापि ग्रीष्मे कुसरितो यथा ॥ ” इति ॥

चन्द्रे लाभे स्थिते नोक्तदोषाः-एवमन्योपि परिहारः-

(४)-चंद्रे इति ॥ तद्वत्तेनैव प्रकारेण । दुर्मुहूर्ता रवावर्यमेत्यादयः । अंशदोषाः पापप्र-
हनवांशाख्यास्ते सर्वे चंद्रे लाभे एकादशस्थानस्थिते सति नाशमायांति ॥ “मुहूर्तलग्नषड्वर्ग-
कुनवांशप्रहोद्भवाः । ये दोषास्तान्निहत्येव यत्रैकादशगः शशी ॥ ” इति ॥ अन्यदप्याह
कश्यपः-“लग्नाद्दुःस्थानगव्योमचरोत्थं दोषसंचयम् ॥ शुभः केंद्रगतो हंति दावाग्निर्विपिनं यथा ॥ ” इति ॥ ९० ॥

दोषसामान्यस्यैकोऽपवादः सप्तमातिरिक्ते केन्द्रे चन्द्रे सति-

त्रिकोणे केंद्रे वा मदनरहिते दोषशतकं हरेत्सौम्यः शुक्रो
द्विगुणमपि लक्षं सुरगुरुः ॥ भवेदाये केंद्रेऽगप उत लवेशो
यदि तदा समूहं दोषाणां दहन इव तूलं शमयति ॥ ९१ ॥

अथैवं विशिष्य दोषाभिधानपूर्वकं विशेषपरिहारानभिधायेदानीं सामान्यतो दोषसमुदा-
यस्यैकपरिहारं शिखरिण्याह-त्रिकोण इति ॥ (१-२-३)-त्रिकोणे ९ । ५ । केंद्रे सप्तम-
रहिते १ । ४ । १० यदि सौम्यो बुधस्तिष्ठेत्तदा दोषशतकं हरेत् ॥

दोषसामान्यस्यैकोऽपवादः-गुरौ शुक्रे वा केन्द्रे सति-

उक्तस्थानस्थितः शुक्रोपि द्विगुणं दोषशतकं दोषद्विशतं हरेत् । तथोक्तस्थानस्थितो गुरु-
रपि लक्षं दोषान् हरेत् । यदाह नारदः-“दोषाणां हि शतं हन्ति बलवान्केंद्रगो बुधः । अप-
हाय शुनं शुक्रो द्विगुणं लक्षमङ्गिराः ॥ ” अत्र शतशब्देनानेकसंख्या विवाक्षिता । अत एवाह
कश्यपः-“बलवान्केंद्रगः सौम्यो हंति दोषशतत्रयम् । धूनं विहाय दैत्येज्यः सहस्रं लक्षमं-
गिराः ॥ ” इति ॥

लग्नपो लग्नांशपो वा आये सप्तमवर्जिते केन्द्रे सति नोक्तदोषः-

भवेदिति । अंगपो लग्नस्वामी । उत्तशब्दो वार्थे । लग्नेशो लग्नगतांशनाथो वा आये ११ ।
केन्द्रे १ । ४ । १० यदा भवेत्तदा स दोषणां समूहं शमयति । तत्र दृष्टांतः-दहनोभिस्तूलं
कार्पासमिव शमयति । तदुक्तं नारदेन-“ लग्नेऽ लग्नांशनाथो वा चापगः केन्द्रगोपि वा ।
राशिं निर्हति दोषाणामिन्धनानीव पावकः ॥ ” इति ॥ जातकेपि-“ लग्नाधिपो यदा केन्द्रे
लग्नादेकादशालये । सर्वप्रहकृतं रिष्टमेकोपि विलयं नयेत् ॥ ” इति ॥ ९१ ॥

लग्नविंशोपकः-

द्वौ द्वौ जभृग्वोः पंचदौ रवौ सार्द्धत्रयो गुरौ ॥

रामा मंदागुकेत्वारं सार्द्धैकैकं वि (विं) शोपकाः ॥ ९२ ॥

लग्नविंशोपकानुष्टुभाह-द्राविति ॥ जभृग्वो रेखाप्रदयोः सतोर्द्वौ विंशोपकौ । यथा
बुधस्य २ । शुक्रस्य २ । एवंविधे चन्द्रे पंच ५ । तादृशे सूर्ये सार्द्धत्रयः ३ । ३० ॥ गुरौ
रामाख्यः ३ । एकमेकमेकैकं साद्व च एकैकं सार्द्धैकैकम् । एकशब्दस्य “ नित्यवीप्सयोः ”
इति द्विर्वचने “ एकं बहुव्रीहिवत् ” इति बहुव्रीहिवद्भावात् “ सुपो धातु ” इति विभक्त्युक्ति
सार्द्धशब्देन कर्मधारयः ॥ तथा सति प्रत्येकं सार्द्धैकैकमित्यर्थः । यथा-मंदे शनी सार्द्धैकं
१ । ३० ॥ अगौ राहौ १ । ३० ॥ केतौ १ । ३० ॥ आरे भौमे १ । ३० ॥ एते विंशो-
पका रेखादावृत्तग्राणां ज्ञेयाः, न मध्यमानां निषिद्धानां च । यदाह वराहः-“ रवौ सार्द्धाख्यो
भागाश्चंद्रं पंच गुरौ त्रयः । द्वौ शुके द्वौ बुधे चैव प्राक्ता ह्येते विंशोपकाः ॥ मंदे भौमे तथा
राहौ सार्द्धे प्रत्येकमुच्यते । बलाबलवशादेवं विज्ञातव्या विंशोपकाः ॥ ” इति ॥ अत्र
पथे राहोरुपलक्षणत्वात्केतोरपि सार्द्धैकमेव बलं ग्राह्यम् ॥ अतएव मूले केत्वभिधानम् ॥
नन्विदमयुक्तम् । यतो नवग्रहप्राबल्ये सार्द्धैकविंशति २१ । ३० विंशोपकात्मको योगो
भवेत् । स चासंभवादनुपपन्नः । अत्युत्कृष्टे हि लग्ने विंशतिविंशोपकात्मकमेव बलं स्यात्
ततोधिकमिति ॥ उच्यते । न विवाहादिलग्नं द्वयोरपि राहुकेत्वोर्युगपत्समीचीनत्वस्य गग-
नकुसुमायमानत्वात् ॥ यदैकस्य शुभत्वमपरस्याशुभत्वमिति तदैव विंशतिविंशोपका लग्ने
संभवंति । द्वयोरप्यनिष्टत्वे सार्द्धाष्टादश । एवं यस्य यस्य ग्रहस्य रेखादावृत्तहानिस्तस्य
तस्य तद्विंशोपकहानिरित्यर्थः । तत्र पंचभ्यो विंशोपकेभ्यो हीनं लग्नं त्याज्यमेव । पञ्च-
भ्योधिकं दशभ्यो हीनं निकृष्टफलं लग्नान्तराभावे हितम् । दशभ्योधिकं पंचदशभ्यो हीनं
मध्यमम् । ततोधिकं तूत्तममेवेति निष्कृष्टोर्थः ॥ ९२ ॥

श्वश्रूश्चशुरपत्यादिसुखज्ञानं-विवाहे अन्योपि विषयः-

श्वश्रूः सितोर्कः श्वशुरस्तनुस्तनुर्जामित्रपः स्यादयितो मनःशशी ॥

एतद्वलं संप्रतिभाव्य तांत्रिकस्तेषां सुखं संप्रवदेद्विवाहतः ॥ ९३ ॥

ग्रहवशेन श्वशुरादिविभागज्ञानं सप्रयोजनमुपजात्याह-श्वश्रूरिति ॥ शुक्रः श्वश्रूः ।

सूर्यः श्वशुरः । अत्र कन्यानिमित्तशुभाशुभस्य विचारास्पदत्वात्तस्याः कन्यायाः श्वश्रुर्वर-
माता, श्वशुरो वरपिता, तनुर्लग्नं, तनुः स्वशरीरं, जामित्रपः सप्तमाधीशः, दयितो भर्ता
ज्ञेयः । शशी मनो ज्ञेयम् ॥ एतद्वलम् एतेषां शुक्रादीनां बलं विचार्य तांत्रिकः-तंत्रं सिद्धांतः
‘तंत्रं प्रधाने सिद्धांते सूत्रवाये परिच्छदे’ इत्यमरः । तं वेत्ति तांत्रिकः सिद्धांतवेत्ता ज्योति-
र्वित् विवाहतो विवाहानंतरं तेषां श्वश्र्वादीनां सुखं स्यादिति प्रवदेत् । यदाह शौनकः-
“श्वशुरः सहस्रकिरणः श्वश्रूभृगुनन्दनो विनिर्दिष्टः । होरागमार्थकुशलैर्जामित्रपतिः पतिः
स्त्रीणाम् ॥ स्वशरीरं लग्नवशात्सुखदुःखं मानसं शशांकवशाद् ॥” इति ॥ शाङ्गीयेपि-“श्वशुरो-
र्कः सितः श्वश्रूः स्त्रीणामस्तपतिः पतिः । एभिरुच्चोपगैरेषां शुभं नीचारिगैर्न सत् ॥” इति ॥
विशेषांतरमप्युक्तं शाङ्गीय-“सूर्यात्पतिः स्त्री च विधोस्तथाराद्विक्तं सुतो ज्ञाच्छ्वशुरं गुरोश्च ।
धर्मः सितादर्कसुताच्च वेश्म ब्रूयात्समुद्वाहविधौ स्वयुक्त्या ॥ एतैर्नीचस्थितैः शत्रुगैर्विवा-
हादिकं न सत् । स्वगृहोच्चत्रिकोणस्थैः शुभमेषां यथोदितम् ॥” इति ॥ ९३ ॥

संकीर्णजातीयानां विवाहे कालविशेषः-

कृष्णे पक्षे सौरिकुजाकैपि च वारे वज्र्ये नक्षत्रे यदि
वा स्यात्करपीडा ॥ संकीर्णानां तर्हि सुतायुर्धनलाभ-
प्रीतिप्राप्त्यै सा भवतीह स्थितिरेषा ॥ ९४ ॥

संकीर्णजातीनां विवाहे नियतं कालविशेषं मत्तमयूरच्छंदसाह-कृष्ण इति ॥ कृष्णपक्षे शनि-
भौमार्कवारे विवाहोक्तनक्षत्रादिभिन्ननक्षत्रेषु चकारात् ‘व्याघातशूल’ इत्यादिदुष्टयोगेष्वपि
यदि संकीर्णानामनुलोमप्रतिलोमजानां करपीडा विवाहः स्यात् । तर्हि सा करपीडा सुतायु-
र्धनलाभप्रीतिप्राप्त्यै भवति । एषा स्थितिराचारोस्ति । अनुलोमजा मूर्द्धावसिक्तादयः ॥
प्रतिलोमजाश्चाण्डालादयः ॥ तल्लक्षणानि धर्मशास्त्रे इति तत एवावधार्याणि ॥

एतेषां विवाहे गौणकालाः-

वाग्रहणमेतद्भावे विवाहाद्यावश्यकत्वे च प्रागुक्तदिनेपि कार्यमिति सूचनार्थम् । तदुक्तं
शाङ्गीये-“कृष्णे पक्षे भानुभौमार्कजानां वारे योगे चापि धिष्ये निषिद्धे । संकीर्णानां दार-
कर्म प्रशस्तं प्रीत्यर्थायुःप्राप्तये शौनकाद्याः ॥” इति ॥ केशवाक्येपि-“प्रायेण संकरभुवा-
मशुभर्क्षपक्षकूरक्षणे शुभकृत्करपीडनं स्यात् ॥” इति ॥ ९४ ॥

गान्धर्वादिविवाहे ब्रह्मविष्णुरुद्रपद्मचक्राभिधत्रिपदीचक्रे नक्षत्र-
शोधनम्-

गांधर्वादिविवाहेर्काद्वेद ४ नेत्र २ गुणै ३ दवः १ ॥

कु १ गुगां ४ गादग्नि ३ भू १ रामा ३ स्त्रिपद्यां न शुभाः शुभाः ॥ ९५ ॥

गांधर्वाददुष्टविवाहे त्रिपदीचक्रे नक्षत्रशोधनमनुष्ठुभाह-गांधर्वादिति ॥ गांधर्वादिविवाहः

सलक्षणाः प्रागस्माभिरभिहिताः । तेषु अर्कात् सूर्याक्रांतनक्षत्रमारभ्य चत्वार्यशुभानि । ततो द्वे शुभे । ततस्त्रीण्यशुभानि । ततः एकं शुभम् । ततः एकमशुभम् । ततश्चत्वारि शुभानि । ततः षडशुभानि । ततस्त्रीणि शुभानि । तत एकमशुभम् ॥ ततस्त्रीणि शुभानि ॥ एतान्यष्टा-
विंशतिभानि त्रिपद्यामशुभान्येव ज्ञेयानि । त्रयाणां पदानां समाहारस्त्रिपदी तत्र । ब्रह्मविष्णु-
रुद्रपद्माभिधचक्रत्रये इत्यर्थः । सम्मतिप्रधानुपलंभः ॥ ९५ ॥

**विवाहोपनयनादौ प्राग्दलनकण्डनवारकगृहांगणवेदिका-
मण्डपकार्येषु दिनशुद्धिः-**

**विधोर्बलमवेक्ष्य वा दलनकण्डनं वारकं गृहांगणविभूषणा-
न्यथ च वेदिकामण्डपान् ॥ विवाहविहितोडुभिर्विरचयेत्त-
थोद्गाहतो न पूर्वमिदमाचरेत्त्रिनवषण्मते वासरे ॥ ९६ ॥**

अथैवं महता ग्रंथसंदर्भेण विवाहे सकलमहादोषरहितां दिनशुद्धिमभिधायेदानीं ततः प्राक्-
तव्यानामावश्यककर्मणां दिनशुद्धिं पृथ्वीछंदसाह-विधोरिति । अत्र विधोः चंद्रस्य बलम-
वेक्ष्य गृहीत्वा, वाग्रहणात्स यवकाशे चन्द्रबलं ग्राह्यम् । दलनं गोधूमादेः पिष्टीकरणम् । कण्ड-
नं तंडुलादेः मुसलाद्याघातादिना शोधनम् । द्वंद्वैकवद्भावाः । वारको मंगलकलशः । गृहां-
गणविभूषणानि गृहभूषणानि चूर्णगैरिकचित्रादिलेखादीनि । अंगणभूषणं संमार्जनगोमयाद्या-
लेपः । अथानंतरं वेदिकाचत्वरं वधूवरयोरुपवेशनार्थं स्थलविशेषः । मंडपो गृहाच्छादनं कटा-
दिना वितानादिना वा । बहुवचनात्कटाद्यारोहणहरिद्राचन्दनकांजिकाधारणादिसकलशुभप्रा-
रंभान् । एतानुद्गाहतः पूर्वं विवाहोक्तैरुडुभिर्नक्षत्रैः पंचांगशुद्धिसहिते दिने रचयेत् । उपलक्ष-
णत्वाद्यज्ञोपवीतादावपि । ततः पूर्वं विवाहविहितनक्षत्रैरेतानभिहितशुभकर्मप्रारंभान् विरचयेत् ।

विवाहात्प्राक्त्रिनवषण्मते दिने उक्तकार्याणि न कुर्यात्-

तथा इदमुक्तकार्यजातं त्रिनवषण्मते तृतीयनवमपष्ठे वासरे दिने पूर्वं नाचरेत् । तदुक्तं
शाङ्गीये-“ दलनकण्डनमण्डपवेदिकागृहसुमार्जनवारकमण्डपाः । करतलग्रहमध्यगतागतं तद-
खिलं विदधीत विवाहभे ॥ विवाहकृत्यं निखिलं विवाहभे विलोकयेन्नात्र बलं हिमद्युतेः ।
नवत्रिपष्ठेहि विवाहपूर्वतो नवर्णको मंडपतैलमंगलम् ॥ ” इति ॥

तत्र निषिद्धनक्षत्राणि-

दैवज्ञमनोहरे निषिद्धभान्युक्तानि-“ चित्रा विशाखा शततारकाश्र्विनी ज्येष्ठाभरण्यौ शिव-
भाच्चतुष्टयम् । हित्वा प्रशस्तं फलतैलवेदिकाप्रदानकं कण्डनमण्डपादिकम् ॥ ” इति ॥

कांजिकाधारणमपि विवाहविहितनक्षत्र एव कार्यम्-

कांजिकाधारणमुहूर्तोपि तत्रैव-“ मूलेन्दुरुद्रश्रवणार्कपौष्णविश्वेशचित्रानलरेवतीषु । संस्था-
पनं कांजिककुंडिकाया वारे रवेर्भूमिमुत्तस्य शस्तम् ॥ ” इति ॥

वेदिकाङ्कुरार्पणमण्डपमुहूर्ताः-

वेदिकायां विशेषमाह केशवार्कः-“ वादकां विरचयेद्यथा तथा स्यादियं प्रविशतः प्रदक्षिणा ॥ स्युर्जनाश्रयवोस्त्रिवर्णकाः षण्णवत्रिदिवसेषु नाग्रतः ॥ ” इति ॥ यवोप्तिरङ्कुरार्पणार्थं कर्म । जनाश्रयो मंडपः ॥ ‘ मंडपोऽस्त्री जनाश्रयः ’ इत्यमरोक्तेः ॥ ९६ ॥

वेदिकालक्षणं मण्डपोद्वासनादिदिननियमश्च-

हस्तोच्छ्राया वेदहस्तैः समंतात्तुल्या वेदिः सन्नो वामभागे ॥
युग्मे घस्त्रे षष्ठहीने च पंचसप्ताहे स्यान्मंडपोद्वासनं सत् ॥ ९७ ॥

अवसरप्राप्तवेदिकालक्षणं मंडपोद्वासनादिदिननियमं च शालिन्याह-हस्तोच्छ्रायेति । सन्नो गृहस्य वामभागे हस्तोच्छ्राया एकहस्तमितोच्चा समंतात्सर्वतः चतुर्भिर्हस्तैस्तुल्या समाना तादृशी वेदिः विवाहादिमंगलकृत्ये स्यात् । शोभाकारिस्तंभसोपानादियुक्ता चेत्यनुक्तमपि ध्येयम् । तदुक्तं नारदेन-“ हस्तोच्छ्रितां चतुर्हस्तैश्चतुरस्यां समंततः । स्तंभैश्चतुर्भिः सुश्रद्धानैर्वामभागे स्वसन्नः ॥ समंडपां चतुर्दिक्षु सोपानैरुपशोभिताम् । प्रागुदक्प्रवणारंभं स्तंभैर्हस्तशुकादिभिः ॥ विचित्रितां चित्रकुम्भैर्विचित्रैस्तोरणांकुरैः ॥ एवंविधां समारोहेन्मिथुनं साग्निवेदिकाम् ॥ ” इति ॥ साग्नीति भिन्नं पदं मिथुनस्य विशेषणम् । वसिष्ठः-“ षोडशारत्निकां कुर्याच्चतुर्द्वारोपशोभिताम् । मंडपं तोरणैर्युक्तं तत्र वेदिं प्रकल्पयेत् ॥ अष्टहस्तं च रचयेन्मंडपं वा द्विषट्करम् ॥ ” इति । द्विगुणिताः षट्करा यस्य तं द्वादशहस्तम् ॥

उत्तममध्यमाधममण्डपाः गृहमानत एव भवन्ति-

उत्तमः षोडशहस्तो मध्यमो द्वादशहस्तोऽधमोऽष्टहस्तः ॥ अयं वैकल्पिको मंडपो गृहमानत एव कार्यो न तु स्वेच्छया । तदुक्तं सप्तर्षिमतं विवाहपटले-“ मंगलेषु च सर्वेषु मंडपो गृहमानतः । कार्यः षोडशहस्तो वा द्विषड्दहस्तो दशावधि ॥ स्तंभैश्चतुर्भिरेवात्र वेदिर्मध्ये प्रतिष्ठिता । शोभिता चित्रिता कुम्भैरासमंताच्चतुर्दिशम् ॥ द्वारविद्धा बलीविद्धा कूपवृक्षव्यधा तथा । न कार्या वेदिका तज्जैः शुभा मंगलकर्मसु ॥ ” बली काष्ठपाषाणादिनिर्मितः स्तंभः ॥

वेदिनिर्माणाय तन्मानदानेऽधिकारिणः-

व्रतबंधे संस्कार्यत्वात् बहुहस्तेन वेदिनिर्मितिः विवाहे तु कन्यागृहे एव वरपूजनस्योक्तत्वाद्वहस्थाश्रमस्य तदायत्तत्वाच्च कन्याहस्तेनैव वेदिनिर्माणम् ॥

मण्डपोद्वासने देवकोत्थापने च दिनशुद्धिः-

युग्मे इति ॥ विवाहोत्तरं युग्मे समे द्वितीयचतुर्थादिके घस्त्रे दिने षष्ठदिवसहीने तथा विषमे तु पंचमे सप्तमे चाहनि दिवसे मंडपोद्वासनं देवकोत्थापनं सच्छुभफलदायकं स्यात् । यदाह नारदः-“ समे तु दिवसे कुर्याद्देवकोत्थापनं बुधः । षष्ठं च विषमं नेष्टुं मुक्त्वा पंचमसप्तमौ ॥ ” इति ॥ समेषु षष्ठं विषमेषु च पंचमसप्तमव्यतिरिक्तं दिनं नेष्टुमित्यर्थः ॥ ९७ ॥

मण्डपादौ स्तम्भोच्छ्रायमुहूर्तः-

सूर्येङ्गनासिंहघटेषु शैवे स्तंभोलिकोदंडमृगेषु वायौ ॥ मीनाज-
कुम्भे निर्ऋतौ विवाहे स्थाप्योमिकोणे वृषयुग्मकर्के ॥ ९८ ॥

शिष्टसंमतं मण्डपादौ स्तम्भनिवेशनमिन्द्रवज्रयाह-सूर्येति ॥ कन्यातुलासिंहस्थिते सूर्य शैवे ईशानकोणे वृश्चिकधनुर्मकरस्थिते सूर्ये वायौ वायुकोणे मीनमेषकुम्भस्थिते सूर्ये निर्ऋतिकोणे वृषमिथुनकर्कस्थिते सूर्येऽमिकोणे स्तम्भः स्थाप्य इत्यर्थः ॥ यदाह शिल्पशास्त्रे विश्वकर्मा-
“कन्यासिंहे तुलायां भुजगपतिगृहं शम्भुकोणेष्विखातं वायव्ये स्यात्तदास्यं मकरधनुरलावीश-
खातं वदन्ति । कुम्भे मीने च मेषे निर्ऋतिदिशि मुखं वायुकोणे हि खातं बहेः कोणे मुखं वै वृषमिथुनगते कर्कटे दक्षखातम् ॥ ” इति ॥ एतद्यद्यपि गृहविषयमुक्तम् । तथापि वेदिनिर्मा-
णाश्रयणे ॥

तत्र विशेषः-

स्तम्भनिवेशनं वृषादित्रिराशिगतसूर्यवशेनामिकोणे सर्पास्थं, शिवकोणे खातम् एवमन्यत्र राशिगते सूर्येऽन्यकोणेषु स्तम्भनिवेशनमूढम् । यदाह विश्वकर्मा-“वेद्यां वृषादृहे सिंहात्त्रिकं मीनात्सुरालये । ईशानतो व्यस्तगत्या पृष्ठं तस्य शुभावहम् ॥” इति ॥ तस्य भुजगपतेः ॥ ९८ ॥

गोधूलिलग्नप्रशंसा-सर्वकार्येषु-

नास्यामृक्षं न तिथिकरणं नैव लग्नस्य चिंता
नो वा वारो न च लवविधिर्नो मुहूर्तस्य चर्चा ॥
नो वा योगो न मृतिभवनं नैव जामित्रदोषो
गोधूलिः सा मुनिभिरुदिता सर्वकार्येषु शस्ता ॥ ९९ ॥

एवं लग्ननिर्णयमभिवायेदानीं घटिकालग्नसाधनं बहुगणितसाध्यं गोधूलिकथनं च गणितप्रयासरहितं वक्तुमवशिष्यते । तत्र सूचीकटाहन्यायेन गोधूलिप्रशंसां मन्दाक्रांतयाह-
नेति ॥ स्पष्टार्थमिदं पद्यम् । यदाह भागुरिः-“ गोपैर्यष्ट्याहतानां खुरपुटदलिता याति धूली
दिनांते सोद्वाहे सुन्दरीणां विविधधनसुतारोग्यसौभाग्यदात्री । तस्मिन् काले न ऋक्षं न च
तिथिकरणं नैव लग्नं न योगाः ख्याताः पुंसां सुखार्थं शमयति दुरितान्युच्छ्रितं गोरजस्तु ॥”

सत्यां घटिकालग्नशुद्धौ गोधूलिलग्नं न ग्राह्यम्-

ननु सकलदोषनिराकरणेनातिप्रशंसनाद्गोधूल्याः घटिकालग्नानां महादोषनिराकरणपूर्व-
कमभिहितानां वैयर्थ्यप्रसंगः ॥ न च गोधूल्यभावे घटीलग्नमवकाशवदिति वाच्यम् ॥ गोधू-
ल्यभावे तस्य दोषत्वे सति स्यात्-“न ऋक्षं न च तिथिकरणम्” इत्यादिना स्थूलसूक्ष्मसक-
लदोषापवादार्थत्वात्तस्या दोषलेशो नास्ति ॥ उच्यते ॥ यद्यं न ऋक्षभित्यादिः स्तुत्यर्थवादः
तेन गोधूल्याः प्रशंसायां तात्पर्यं न तु विधिः । अन्यथा निषिद्धेषु अभावस्याभद्राभरण्या-
दिष्वपि गोधूलिलग्नं भवितुं युक्तं स्यात् । सामान्यवैयर्थ्यापत्तेरिष्टापत्तिरपि वक्तुमशक्या ।

तस्मादभिहिततिथ्यादिष्वेव यावच्छक्याखिलदोषपरिहारपूर्वकं घटीलग्नं कार्यम् । तदभावे गोधूलिलग्नं कार्यम् । यदाह लल्लः-“लग्नं यदा नास्ति विशुद्धमन्यद्गोधूलिकं साधु तदा वदंति । लग्ने विशुद्धे सति वीर्ययुक्ते गोधूलिकं नैव फलं विधत्ते ॥ शुभाशुभयुतं सर्वं राश-
दोषं त्वनिन्दितम् । विवाहलग्नवच्छेषं गोधूलिं प्राह भागुरिः ॥ ” इति ॥ किंच-“कुलिकं क्रांतिसाम्यं च मूर्तौ षष्ठाष्टमः शशी । पञ्च गोधूलिके त्याज्यास्त्वन्ये दोषाः शुभावहाः” ॥ इति दैवज्ञमनोहरीयवाक्यस्यापि वैयर्थ्यापत्तः ॥

गोधूल्यधिकारिणः-

गोधूल्यधिकारिण आह नारदः-“प्राच्यानां च कलिगानां मुख्यं गोधूलिकं स्मृतम् । गांधर्वादिविवाहेषु वैश्योद्वाहे च योजयेत् ॥ चतुर्थमभिजिल्लग्नमुदयर्क्षान्तु सप्तमम् । गोधूलिकं हि भवति संपत्पुत्रादिसौख्यदम् ॥ ” इति ॥ दैवज्ञमनोहरे-“घटीलग्नं यदा नास्ति तदा गोधूलिकं शुभम् । शूद्रादीनां बुधाः प्राहुर्न द्विजानां कदाचन ॥ महादोषान्परित्यज्य प्रोक्तधि-
ष्ण्यादिकेषु च । कारयेद्गोरजो यावत्तावलग्नं शुभावहम् ॥ ” इति ॥ “लग्नशुद्धियर्दा नास्ति कन्या यौवनशालिनी । तदा वै सर्ववर्णानां लग्नं गोधूलिकं शुभम् ॥ ” इति ॥ अतएव भूपा-
लवल्लभे-“विप्रेषु घटिकालाभे दातव्यं गोरजो बुधैः । संकीर्णं गोरजः शस्तं परेषु द्वितयं शुभम् ॥ इति ॥

गोधूलिलग्ननिर्णयः-

तत्र गोधूलिसूक्ष्मकालसमयः केशवार्कणोक्तः-“अत्रोभयत्र घटिकादलमिष्टमाहुर्ग्राह्यं तदं-
वरमणेरपि चार्द्धविवात् ॥ ” इति ॥ केचित्तु-“यावद्दिनांते दिशि पश्चिमायां पश्येत्तृतीयं रवि-
बिम्बभागम् । तस्मात्परं नाडिकयुग्ममेकं गोधूलिकालं मुनयो वदंति ॥ ” इति ॥ तदेतयोः
पक्षयोर्यथादेशाचारं व्यवस्था ॥ ९९ ॥

गोधूलिलग्नभेदाः-

पिंडीभूते दिनकृति हेमंततौ स्यादर्द्धास्ते तपसमये गोधूलिः ॥
संपूर्णास्ते जलधरमालाकाले त्रेधा योज्या सकलशुभे कार्यादौ १००

शीतकालादिभेदेन गोधूलिभेदं जलधरमालालग्नसाह-पिंडीभूते इति ॥ (१)-हेमंताख्ये ऋतौ हेमंतशब्देन शीतकाल उपलक्ष्यते । मार्गशीर्षादिमासचतुष्टये इत्यर्थः । तत्र दिनकृति सूर्ये पिंडीभूते ओदनगोलकसदृशसंध्यायां नीहाराद्यावृत्तत्वेन निष्प्रभे इत्यर्थः । तस्मिन्स-
मये गोधूलिर्ज्ञेया । (२)-तथा तपसमये उष्णकाले चैत्रादिमासचतुष्टये सूर्येऽर्द्धास्ते अर्द्धविम्बस्य दृश्यत्वे च सति गोधूलिः ॥ (३)-जलधरा मेघास्तेषां माला समूहस्तस्योत्पादके काले वर्षाकाले श्रावणादिमासचतुष्टये सूर्ये संपूर्णास्तमदर्शनमस्य तादृशे सति गोधूलिः । जल-
धरमालाशब्देन छंदोपि सूचितम् । न केवलमियं विवाहे एव किन्तु सकलशुभे समस्तशु-
भकार्यादिष्वपि ज्ञेया । यदाह वराहः-“गोधूलिं त्रिविधां वदंति मुनयो नारीविवाहादिके हेमंते शिशिरे प्रयाति मृदुतां पिण्डीकृते भास्करे । ग्रोष्मेऽर्द्धास्तमिते वसंतसमये भानौ गते दृश्यतां सूर्ये चास्तमुपागते भगवति प्रावृट्शरत्कालयोः ॥ ” इति ॥ १०० ॥

गोधूलिलग्न्येऽवश्यवर्ज्यदोषाः-

अस्तं याते गुरुदिवसे सौरे सार्कै लग्नान्मृत्यौ रिपुभवने लग्ने
चेंदौ ॥ कन्यानाशस्तनुमदमृत्युस्थे भौमे वोढुर्लाभे धनसहजे
चंद्रे सौख्यम् ॥ १०१ ॥

गोधूलिसमयेऽवश्यवर्ज्यदोषान् वैश्वदेवील्लन्दसाह-अस्तं याते इति । (१)-गोधूलिरित्यनुव-
र्तते । गुरुदिवसे बृहस्पतिवारं सूर्येऽस्तं याते सूर्यास्तादनंतरं गोधूलिः शुभा स्यात् न तु सूर्या-
स्तात्पूर्वमर्द्धघटिकं गोधूलिलग्नं कार्यम् । अर्द्धयामसद्भावात् ॥ (२)-तथा सौरे सार्कै सूर्य-
दर्शनसहिते गोधूलिः शुभा । न तु सूर्यास्तादनंतरम् । कुलिकसद्भावात् ॥ (३)-उपलक्षण-
त्वात् क्रांतिसाम्यमपि त्याज्यम् ॥ (४-५) तथा लग्नात्सायंकालीनलग्नान्मृत्यावष्टमे रिपु-
भवने षष्ठे वा लग्न एव वा चंद्रे सति कन्यानाशः स्यात् । तदुक्तं दैवज्ञमनोहरे-“ कुलिकं
क्रांतिसाम्यं च मूर्तौ षष्ठाष्टमः शशी । पंच गोधूलिके त्याज्या अन्ये दोषाः शुभावहाः ॥ ”
अत्र कुलिकशब्देन तत्कालसंभाव्यार्द्धयामाख्यो वारदोषो गृह्यते अन्येषां त्वसंभव एव ॥
केचित्त्वाद्यपादे-“ सार्कै शनौ रविविचित्रशिखंडिसूनौ तत्केवलं कुलिकयामदलोपलभात् ॥ ”
इति केशवाकोक्तवाक्यसंमतिः कस्मान्न भवतीत्युच्यते ॥ तच्चित्यम् ॥ पूर्वापरग्रंथालोचनया तस्य
पूर्वपक्षग्रन्थत्वात् अन्यथा पंचम्यंतहेतुपादानवाक्यमनर्थकं स्यात् । एतच्चाधुनैव निर्णेष्यते ।
(६-७) लग्ने इति ॥ लग्नस्थे मदनस्थे मृत्युस्थे वा भौमे सति वोढुर्वरस्य नाशो भवति ।
तदुक्तं ज्योतिःसंहितासारे-“ षष्ठेऽष्टमे मूर्तिगते शशांके गोधूलिके मृत्युमुपैति कन्या । कुजे-
ऽष्टमे मूर्तिगतेथवास्ते वरस्य नाशं प्रवदंति गर्गाः ॥ ” इति ॥ (८) अन्योपि विशेषस्तत्रैव-
“ षष्ठाष्टमे चन्द्रजचन्द्रजीवे क्षोणीसुते वा भृगुनन्दने वा । मूर्तौ च चंद्रे नियमेन मृत्युर्गोधू-
लिकं स्यादिह वर्जनीयम् ॥ ” इति ॥ (९)-“ धिष्ण्यं क्रूरयुतं त्याज्यं मूर्तौ षष्ठाष्टमः शशी ।
गोरजस्तत्प्रशंसंति संतः शनिदिनं विना ॥ ” इति ॥ नन्विदं न वक्तव्यम् ॥ सप्तमसूर्यस्य
“ अवीरामस्तेर्के ” इति फलमभिहितम् । ‘ अवीरानिष्पत्तिमुता ’ इति कोशः । एवं सति दशदो-
षदृषितस्य गोधूलिलग्नस्य चेदिहादरस्तदा चंद्रशुद्धेरप्यादरः किमर्थम् ॥ किं च लग्नस्था अपि
सूर्यभौमशनिराहुकेतवः पूज्याः स्युः । उक्तं च केशवाक्येण-“ गोधूलिकेपि विधुरष्टमषष्ठमूर्तौ
यन्मोचयंति तदयं स्वरुचिं प्रपन्नः । पंचांगशुद्धिमयमेव विवाहधिष्ण्यैर्यस्मादिदं सततमस्त-
गते पतंगे ॥ नाशो न लग्नमिह दृष्टयुतं स्वभर्त्रा नार्कारसौरितमसामपि संगमंगः । किं चन्द्र-
चारभयमेकमिहास्तु किंच नात्र प्रमाणवचनं किमपि श्रुतं नः ॥ सार्कै शनौ रविविचित्रशिखं-
डिसूनौ तत्केवलं कुलिकयामदलोपलभात् ॥ ” इति ॥ उच्यते ॥ विशेषविधेः सामान्यशास्त्र-
बाधकता न्यायसिद्धा । तत्र सामान्यतः पंचघटिकात्मकस्य सायंकालीनलग्नस्य सप्तमसू-
र्याख्यो महान्दोषः । तत्रापि पुनर्गोधूलिकाले सूर्यार्द्धविबरूपे सूक्ष्मे न सप्तमसूर्यदोषः ॥ विशे-
षवचनात् ॥ तत्राप्ययं विशेषः-यद्गोधूल्यां यथाशक्ति दोषहानिर्विधेया । घटिकालग्न्ये त्वखिल-
दोषहानिः ॥ अतएव गोधूलिलग्न्ये न ऋक्षमित्यर्थवादोपपत्तिः ॥ तस्याप्ययं षष्ठेष्टमे तिग-

इत्यर्थवादः ॥ विशेषवचनात् ॥ नात्र प्रमाणवचनं किमपि श्रुतम् । किन्तु प्रौढवादमात्रम् । एतादृशानां मूलभूतवाक्यानामनुपलम्भात् । 'साक शनौ' इत्यादि तु 'कुलिकं क्रांतिसाम्यं च' इति वाक्यात्कुलिकादित्यागे स्वयं हेत्वभिधानपरं न त्वेतत्तात्पर्यकम् । सप्तमसूर्यातिरिक्तसकलदोषनिराकरणप्रवृत्तत्वात्तस्य । किंच यदि गोधूल्यां कोपि दोषो नास्तीत्यभिमतं स्यात्तदैकविंशतिमहादोषनिरूपणात्प्राक् नारदोपि गोधूलिलभमभिदध्यात् । नच व्यतीपातादिष्वपि गोधूलिलभं स्यादिति वाच्यम् ॥ सामान्यवाक्यैरपि निषेधसत्त्वात् ॥ किंचैवं त्रुवतस्तवेष्टापत्तिरेव स्यादित्यास्तां प्रसक्तानुप्रसक्तेन ॥

चन्द्रे द्वित्र्येकादशस्थे दंपत्योः सुखम्-

लाभ इति ॥ चंद्र लाभस्थे विच्छे द्वितीयस्थे सहजस्थे वा सति स्त्रीपुरुषयोः सौख्यं स्यात् । तदुक्तं संहितासारे-“यत्रैकादशगच्छंद्रो द्वितीयो वा तृतीयगः । गोधूलिका तु विज्ञेया शेषा धूलिरिति स्मृता ॥ ” इति ॥ १०१ ॥

सूर्यस्पष्टगतिः-

मेषादिगेर्केऽष्टशरा ५८ नगाक्षाः ५७ सप्तषवः ५७ सप्तशरा
५७ गजाक्षाः ५८ ॥ गोक्षाः ५९ खतर्काः ६० कुरसाः ६१
कुतर्काः ६१ क्वंगानि ६१ षष्टि ६० नवपंच ५९ भुक्तिः ॥ १०२ ॥

अवसरप्राप्तां घटिकालग्नसिद्धयर्थप्रक्रियां वृत्तपंचकेन वक्तुकामस्तावत्सूर्यस्पष्टगतिमिन्द्रवज्रयाह-मेषादीति ॥ स्पष्टार्थमिदं पद्यम् । मेषादिद्वादशराशिषु सूर्याक्रांतासु स्थूलकलात्मिका स्पष्टगतिरित्यर्थः । उक्तं च-“ नागेषवो नगशरास्तुरगेषवोद्विबाणा भुजंगविषयाः क्रियतो नवाक्षाः ॥ व्योमर्त्तवः शशिरसाः कुरसाः कुतर्काः षष्टिर्नवषेव इनस्य गतेः कलाः स्युः ॥ ” इति ॥ इयं स्थूला गतिर्भावनासिद्धेति नार्धवचनापेक्षा ॥ १०२ ॥

सूर्यस्य तात्कालिकीकरणम्-

संक्रांतियातघस्राद्यगतिर्निघ्नी खषड् ६० हता ॥

लब्धेनांशादिना योज्यं यातक्ष स्पष्टभास्करः ॥ १०३ ॥

सूर्यस्य तात्कालिकीकरणमनुष्टुभाह-संक्रांतीति ॥ संक्रांतयो मेषाद्याः पंचांगदृष्टाः यद्दिने सूर्यस्यां घट्यां च स्युस्तत आरभ्य स्वाभीष्टस्थूलकालपर्यंतं यावद्दिनानि यावत्यो घटिकाश्च भवंति तैर्मेषादीष्टराशिस्थे सवितारे सति तत्सूर्यस्थूलस्पष्टगतिर्गुण्या ॥ खषड्भिः षष्ट्या ६० भक्ता यल्लब्धं तैशाः । अवशिष्टं कलादि । यैशावयवास्ते आदिशब्दवाच्याः । तेन यातर्क्ष-मृशराशिः सूर्यमुक्तमेषादिराशिर्युक्तः सन् तात्कालिकस्थूलभास्करः स्यात् ॥ १०३ ॥

इष्टकालिकलग्नानयनम्-

तनोरिष्टांशकात्पूर्वं नवांशा दशसंगुणाः ॥

रामाप्ता लब्धमंशाद्यं तनोर्वर्गादिसाधने ॥ १०४ ॥

अथेष्टकालिकलग्नानयनमनुष्ठुभाह-तनोरिति ॥ ग्रहबलसहितस्य लग्नस्य यो विहितो न-
वांशः क्रियमृगास्यतौलिकेंदुमतो नवांशविधिरुच्यते बुधैरिति गणनया दोषरहितो विचारितः
सः यावत्संख्याक आगच्छेत् तत्पूर्वनवांशा यावन्तः स्युः ते दशभिः संगुण्याः । रामैस्त्रिभि-
राप्ता यल्लब्धमंशाद्यमंशकलाविकलात्मकं तत्तनोरिष्टकालिकं मुक्तं स्यात् ॥ तेन प्रागुक्तं
'कुजशुक्रसौम्य' इत्यादिप्रकारेण षड्वर्गसाधनं स्यात् ॥ अत्रोपपत्तिः । यदि नवभिर्नवमांशै-
स्त्रिंशदंशा लभ्यन्ते तदेष्टनवांशेन कियन्त इति । अत्र 'प्रमाणमिच्छा च' इत्यादिना इष्टनवां-
शानां त्रिंशद्गुणको भाजको नवसंपन्नः । तत्र द्वयोरपि त्रिभिरपवर्ते दशगुणकः त्रयो भाजकः
इत्युपपन्नं फलमिष्टांशाः स्युः । उक्तं च महेश्वरेण " इष्टात् पूर्वनवांशका दशहता रामैर्हताः
स्युर्लवाः ॥ " इति ॥ १०४ ॥

इष्टघटिकानयनम्-

अर्काल्पमात्सायनाद्भोग्यभुक्तैर्भागैर्निघ्नात्स्वोदयात्स्वाग्निभक्तात् ॥
भोग्यं मुक्तं चांतरालोदयाद्यं षष्ठ्या भक्तं स्वेष्टनाड्यो
भवेयुः ॥ १०५ ॥

अथैवं साधिताभ्यां स्पष्टार्कलग्नाभ्यामिष्टघटिकानयनं शालिन्याह-अर्कादिति ॥ सायना-
दन्यांशसहितात्सूर्याद्राशिभोग्यांशैः सायनांशसूर्याक्रांतराशेः स्वदेशीय उदयो मेषादिराशीनां
पलात्मकं प्रमाणगुण्यं खगोलिभिस्त्रिंशता भक्तं लब्धानि पलानि स्युः ॥ एवं लग्नात्सायनांशाद्भु-
क्तांशैराक्रांतस्वदेशीयराश्युदयो गुण्यः । खगोलिभक्तो लब्धानि मुक्तपलानि ॥ एवं जातानां भो-
ग्यभुक्तपलानामैक्यं कार्यम् । तत्सायनांशलग्नार्कयोरंतरालोदयपलैर्युक्तं कार्यम् । षष्ठ्या भक्तं
सूर्योदयादिष्टघटिका भवेयुः । अत्रोदयज्ञानं भास्कराचार्येणोक्तं-“लंकोदया नागतुरंगदक्षा २७८
गोकाशिनो २९९ रामरदा ३२३ विनाड्यः । क्रमोत्क्रमस्थैश्चरखंडकैः स्वैः क्रमोत्क्रमस्थैश्च
विहीनयुक्ताः । मेषादिषण्णामुदयाः स्वदेशे तुलादितो मीनषडुत्क्रमस्थाः ॥ ” इति ॥ स्वै-
स्वदेशीयैः ।

चरखण्डानयनम्-

अत्र चरखण्डानयनमपि तेनोक्तं-“अयनलवदिनैः प्राङ्मेषसंक्रांतिकालाद्भवति दिवसमध्ये
या प्रभाक्षप्रभा सा । दशगजदशननिघ्नी साक्षभांत्यात्रिभक्ताप्रतिग्रहचरखंडा (?) नि”
इति ॥ “अर्कस्य भोग्यस्तनुभुक्तयुक्तो मध्योदयादयः समयो विलम्बात्” इति च ॥ १०५ ॥

घटिकानयनविशेषः-

चेल्लग्नार्कौ सायनावेकराशौ तद्विश्लेषघ्नोदयः खाग्निभक्तः ॥
स्वेष्टः कालो लग्नमूनं यदार्काद्वात्रौ शेषेऽर्कात्सषड्भं
निशायाम् ॥ १०६ ॥

घटिकानयनविशेषं शालिन्याह-चेल्लग्नोति ॥ लग्नार्कौ सायनौ अयनांशसहितौ यद्येकराशौ स्यातां तदा तयोर्लग्नार्कयोर्विश्लेषोत्तरांशास्तैर्गुणितः स्वदेशीय उदयः कार्यः । खाग्निभिस्त्रिंशता भाज्यो लब्धमिष्टकालः सूर्योदयात्स्यात् । तत्र यदार्कात्सायनसूर्यादेकराशिस्थितं लग्नमूनं स्यात्तदा यश्चेत्-‘लग्नार्कौ सायनौ’ इत्युक्तादिशा स्वेष्टकाल आगतः सः सूर्योदयात्प्राक् रात्रि-
शेषो भवेत् ॥ अयमर्थः ॥ आनीत इष्टकालः षष्ट्यां पात्यः प्राग्दिनीयसूर्योदयादनंतरमेता-
वानिष्टकालः । अथवा राशिमानात्पात्यः प्राग्दिनीयसूर्यास्तादनंतरमेतावानिष्टकालः । एव-
मिष्टकाले सामान्यतो निर्णीते रात्रौ विशेष उच्यते । निशायां रात्रावर्कात्सषड्भाद्राशिषट्कयु-
क्तात्प्रागुक्तप्रकारेण ‘अर्कलग्नार्कौ’ इत्यादिनेष्टकालः साध्यः । स सूर्यास्तानंतरं भवेत् ।
यदाह भास्करः-“यदैकमे लग्नरवी तदा तद्भागांतरघ्नोदयखाग्निभक्तम् । स्यादिष्टकालो यदि
लग्नमूनं शोध्यो घुरात्रादथवा रजन्याः ॥ रात्रीषुकाले तु सषड्भसूर्याल्लग्नं ततोप्युक्तवदिष्ट-
कालः ॥ ” इति ॥ अत्रांशप्रवृत्तेः पञ्च पलानि पात्यंते । विहितनवांशप्रवेशसूचनार्थमिति
दैवज्ञसंप्रदायः । एवमानीत इष्टकाले दंपत्योरन्योन्यवीक्षणं कार्यमित्याह कश्यपः-“अन्योन्य-
वीक्षणं सम्यक्सुलभे कारयेत्सदा” इति । नारदोपि-“एवं सुलभे दम्पत्योः कारयेत्सम्यगी-
क्षणम्” इति ॥ एतेन परस्परावलोकनं सुलभे कार्यम् । इतरत्तु समयांतरेपि विधेयमित्युक्तं
भवति ॥

इष्टकालं संसाध्य संस्कार्याचार्ययोरन्योन्यवीक्षणं कार्यम्-

तुल्यन्यायत्वादुपनयनादावपि साधितेष्टकाले संस्कार्याचार्ययोरन्योन्यवीक्षणं करणीयम् ।
“शास्त्रोक्तमार्गेण सुलभकालं स्फुटं समानीय जलादियन्त्रैः । संलभ्य तं मंगलसूक्ष्मकालं संलो-
कयेत्तत्र मिथोर्ध्वदृष्टिः ॥ ” इति सामान्यतो वसिष्ठेनाभिहितत्वात् ॥

विवाहे निश्चितलभे कर्तव्यकर्माणि-

कश्यपोऽपि तथैवाह-“अन्योन्यवीक्षणं सम्यक् सुलभे कारयेत्सदा ” इति ॥ अनेन
सुलभकाले अन्योन्यवीक्षणमेव मुख्यम् । पाणिग्रहणादिगायत्र्युपदेशादिकं तदुत्तरकालकर्त-
व्यतया गौणमिति प्रतिभाति ॥

इष्टकालज्ञानं-तदर्थं यन्त्रनिर्माणक्रमश्च-

स चेष्टकालः कथं साधनीय इत्यत आह कश्यपः-“एवं गुणगणान् वीक्ष्य लग्नं निश्चित्य
यन्त्रतः । सिद्धांतोक्तेन मार्गेण लग्नकालं प्रसाधयेत् ॥ जलयन्त्रेण तल्लग्नं दद्यात्तेनार्चितो
द्विजः । मुखं वृत्तं द्वादशभिरंगुलैश्च षडुन्नतम् ॥ घटाद्धवत्ताम्रपात्रं कुर्यात्तदशभिः पलैः । षष्टि-

भजेदहोरात्रे घटिकापात्रमुत्तमम् ॥ माषत्रयत्रयंशयुतस्वर्णवृत्तशलाकया । चतुर्भिरंगुलरा-
यातया विद्धं स्फुटं न्यसेत् ॥ रवेरद्वौदयं दृष्ट्वा वाप्यर्द्धास्तमयं तथा । पूर्वोक्तलक्षणे यंत्रं
मंत्रेणानेन निःक्षिपेत् ॥” निःक्षिपेज्जलपूर्णपात्रमित्यर्थः । यदाह नारदः—“ ताम्रपात्रे जलैः
पूर्णं गन्धपुष्पैरलंकृते । तंडुलस्थे रत्नयुते शुचिभूमावहर्षते ॥ मंडलाद्वौदयं वीक्ष्य जलपात्रं
विनिःक्षिपेत् ॥” इति ॥

तत्र मंत्रः—

मंत्रमप्याह स एव—“यंत्राणां मुख्ययंत्रं त्वमिति धात्रा पुराकृतम् । दंपत्योरायुर्वृद्धयर्थं पुत्रा-
दिधनहेतवे ॥ जलयंत्रकमेतस्मादिष्टसिद्धिप्रदो भव ॥ ” इति ॥

द्वादशांगुलशंकुनेष्टकालसाधनं—ताम्रघटिकाद्यभावे—

ताम्रघटिकाद्यभावे द्वादशांगुलशंकुना कालः साध्यः ॥ तदुक्तं कश्यपेन—“अथवा साध-
येत्कालं द्वादशांगुलशंकुना ” इति ॥

तत्र शङ्कुलक्षणम्—

शंकुलक्षणमाह नारदः—“न्यग्रोधखदिराश्वत्थरक्तचंदनवृक्षजम् ॥ श्रीखंडागरुवृक्षस्य मंजु-
शंकुमकल्मषम् ॥ द्वादशांगुलमुत्सेधं परिणाहं षडंगुलम् । एवं लक्षणसंयुक्तं कल्पयेत्काल-
साधने ॥ ” इति ॥

शङ्कुना घटीज्ञानक्रमः—

शंकुना घटीज्ञानं तु करणकुतूहले भास्करेणाभिहितम् । यथा—“चरपलयुतहीना नाडिकाः
पंचचंद्रा १५ बुदलमथ निशार्धे याम्यगोले विलोमम् । बुदलगतघटीनामंतरं तन्नतं स्यान्नत-
रहितदिनार्धं चोन्नतं जायतेऽत्र ॥ दिनदलं विशरं खहरो भवेन्नतकृतिः पृथगभ्रशराहता । खख-
नवाढ्यपृथक्स्थितया हता खहरतः पतितोभिमतो हरः ॥ अथ नतं यदि पञ्चदशाधिकं
दिनलवात्पतितं खहरस्तदा । प्रथमखंडहतं दलितं चरं स्वगुणितं स्वषडंशविवर्जितम् ॥ दश-
युतं पलकर्णहतं हतिर्हरहतः श्रवणोंगुलपूर्वकः । रवियुतो नितकर्णहतेः पदं बुतिरिनं बुतिवर्ग-
युते श्रुतिः । श्रुतिविभक्तहतिस्तु हरो भवेत्स पतितः खहरादवशेषकम् । पृथगिदं खखनं-
दहतं हरेत्खविषयैरवशेषविवर्जितैः ॥ फलपदं हि नतं यदि शेषकं दिगाधिकं हर एव तदु-
न्नतम् ॥” इति ॥ १०६ ॥

उक्तवर्ज्यदोषाणां संक्षिप्योक्तिः—

उत्पातान्सह पातदग्धतिथिभिर्दुष्टांश्च योगांस्तथा चंद्रेज्योशन-
सामथास्तमयनं तिथ्याः क्षयर्द्धी तथा ॥ गंडांतं च सविष्टि सं-
क्रमदिनं तन्वंशपास्तं तथा तन्वंशेशविधूनथाष्टरिपुमान्पापस्य
वर्गास्तथा ॥ १०७ ॥ सेंदुकूरखगोदयांशमुदयास्ताशुद्धिचं-
डायुधान्स्वार्जूरं दशयोगयोगसहितं जामित्रलत्ताव्यधम् ॥

वाणोपग्रहपापकर्तरि तथा तिथ्यृक्षयोगोत्थितं दुष्टं योगमथार्द्ध-
यामकुलिकाद्यान्वारदोषानपि ॥ १०८ ॥ क्रूराक्रांतविमुक्तभं
ग्रहणं यत्क्रूरगंतव्यं त्रेयोत्पातहतं च केतुहतं संध्योदितं
भं तथा ॥ तद्वच्च ग्रहभिन्नयुद्धगतं सर्वानिमान्संत्यजेदुद्वाहे
शुभकर्मसु ग्रहकृतान् लग्नस्य दोषानपि ॥ १०९ ॥

विवाहादिशुभकार्येष्वनावश्यकान्वर्ज्यदोषानविस्मरणार्थं शार्दूलविक्रीडितत्रयेणाह-उत्पाता-
निति ॥ उत्पातादीन्दोषानुद्वाहे विवाहे यज्ञोपवीतादिशुभकर्मसु च संत्यजेदिति तृतीयश्लो-
कगतेनान्वयः । उद्वाहग्रहणं गोबलीवर्दन्यायेन मुख्यत्वसूचनार्थम् ॥

त्रिविधोत्पातादिषु वर्ज्यदिनानि-

उत्पातान् त्रिविधान् दिव्यांतरिक्षभौमान् लक्षणया तत्संबन्धिसप्तवर्ज्यदिवसान् त्यजेत् ।
यदाह गुरुः-“दिग्दाहे वा महादारुपतने चांबुवर्षणे । उल्कापाते महावाते महाशनिनिपा-
तने ॥ अनभ्राशनिपाते च भूकंपे परिवेषयोः । ग्रामोत्पाते शिवाशब्दे दुर्निमित्ते न शोभ-
नम् ॥ केतवो यत्र दृश्यन्ते सधूमा वा पृथग्विधाः । चंद्रसूर्यग्रहे चैव वर्जयेद्दिनसप्तकम् ॥ ”
पातो महापातः क्रांतिसाम्यामिति यावत् । तद्गणितप्रसिद्धम् ॥ दग्धातिथयः ‘चापांत्यगे
गोघटगे’ इत्यादिनोक्ताः । एतैः सह त्यजेदिति संबंधः । तथा दुष्टान् व्यतीपातवैधृतिपारि-
वाद्वादीन् । चंद्रज्योशनसां चंद्रगुरुशुक्राणाम् अस्तमयनमस्तं च तिथ्याः क्षयर्द्धी
तिथिवृद्धिं तत्क्षयं च पुनर्गंडांतं नक्षत्रतिथिलग्नैः त्रिविधं विधिर्भद्रा संक्रमदिनं-‘देव-
द्वयं’ इत्यादिना संक्रमकालादुभयतो वर्ज्या घटिकाः । अयनेषु विषुवेषु च पूर्वापरं त्रिदि-
नमिति विशेषो ध्येयः । ताभ्यां सहितमिति पूर्वेण सम्बन्धः ॥ तन्वंशपास्तमिति ॥ तनुर्लग्न-
मंशो लग्नगतविहितनवांशः तौ पात इति तन्वंशपौ तयोरस्तं लग्नाधीशलग्ननवांशाधीशास्तं
चेत्यर्थः ॥ तथा तन्वंशेशविधून् लग्नेशनवांशेशचन्द्रान् अष्टरिपुगान् अष्टमषष्ठस्थानगान् ।
तथा पापस्येत्येकत्वमविवक्षितम् । पापग्रहाणां वर्गान् । सेन्दुक्रूरखगोद्यांशम् । इन्दुश्च क्रूर-
खगश्चेन्दुक्रूरखगौ उदयो लग्नं च अंशो नवांशश्च तदिति समाहारद्वंद्वैकवचनम् । इन्दुक्रूर-
खगाभ्यां सहितमुद्यांशम् । इन्दुसहितं लग्नं लग्नांशं चेत्यर्थः ॥ उद्यास्तशुद्धिचंडायुधान्
उदयशुद्धिरस्तशुद्धिश्च-“इष्टोद्यांशीर्निजपत्यदृष्टे वरस्य मृत्युस्तदसंयुते वा । अस्तांशके-
ऽप्येवमदृष्टयुक्ते स्वस्वामिना नाशमुपैति कन्या ॥ ” इति वसिष्ठाशुक्तम् ॥ इतरथा ज्ञेयमशु-
भमिति ग्रन्थकर्त्राप्युक्तं प्राक् । चंडायुधं-‘हर्षणवैधृतिसाध्या’ इत्यादिनोक्तं, खार्जूरम्-‘व्या-
घातगंडे’ इत्यादिनोक्तं, दशयोगः-‘सूर्यक्षचन्द्रक्षयुतेः’ इत्यादिनोक्तः । योगो ग्रहयुतिश्च
तत्सहितम् । जामित्रलत्ताव्ययं-समाहारद्वंद्वैकवचनम् ॥ जामित्रं द्विविधं-लग्नजामित्रं
चन्द्रजामित्रं च-‘लग्नाचंद्रः’ इत्यादिनोक्तम् । लत्ता-‘झराहुपूँडुसिता’ इत्युक्ता । व्ययं वेधं
सप्तशलाकोक्तं पञ्चशलाकोक्तं च । वाणाः पञ्चकम् । उपग्रहः प्रसिद्धः-‘शराष्टदिक् शक्र’
इत्यादिनोक्तः । पापकर्तारि क्रूरग्रहकर्तारि । समाहारद्वंद्वैकवचनम् । तिथ्यृक्षवारोत्थितं दु-

ष्टं योगं तिथिनक्षत्रवारैः उत्थितमुत्पन्नं दुष्टयोगं, तथा तिथिनक्षत्रोद्भवं—‘वैश्वमादिम’ इत्यादि, तिथिवारोद्भवं ‘सूर्येशपञ्च’ इत्यादि, नक्षत्रवारोद्भवं ‘याम्यं त्वाष्ट्रम्’ इत्यादि, तिथिनक्षत्र-वारोद्भवं ‘हस्तार्कं पञ्चमी’ इत्यादि, अनेकं दुष्टयोगम् । अथार्द्धयामकुलिकाद्यान् वारदोषा-नपि ॥ स्पष्टार्थम् ॥ आदिशब्देन दुर्मुहूर्तादिकान्, क्रूराक्रांतविमुक्तं क्रूराक्रांतं क्रूरविमुक्तं च भं, ग्रहणं यस्मिन् भे सूर्यचंद्रोपरागो जातस्तद्भं, यत् क्रूरगंतव्यं क्रूरेण जिगमिषितं यद्भं नक्षत्रं, त्रेधोत्पातहतं च भं त्रिविधोत्पातैर्दिव्यभीमांतरिक्षैरुत्पातैर्हतं तन्मासषट्कं त्य-ज्यम् । एवं ग्रहनक्षत्रमपि केतुहतं च केतुना हतं भं च ॥ ननु केतोर्दिव्योत्पातत्वात्त्रेधो-त्पातहतमित्यनेनैव निषिद्धमिति किं पुनः विशेषानिषेधेन ॥ उच्यते ॥ अशुभफलदकेतो-राधूमनैस्पशैश्च नक्षत्रांतरेपि दोषवन्तास्ति । तथा संध्योदितं भम् । अत्र सन्ध्याशब्देन सायंसंख्या गृह्यते । तत्रोदितं तत्काले यत्र नक्षत्रस्य क्षितिज उदयस्तत्तु सूर्यक्षितिर्दुर्दशं न-क्षत्रमित्यर्थः ॥ ननु प्रातःसंध्ययाम् । तत्र हि सूर्येणाक्रांतमुक्तभान्यतमसत्त्वात् ॥ यदुक्तं केशवाक्येण—“ तरणितारकतोपि चतुर्दशं तदखिलेप्यखिलं शुभकर्माणि ” इति ॥ तारकशब्दः ह्येवैपि । ‘कनीनिकायां नक्षत्रे तारकं तारकेति च ” इति विश्वः ॥ ननूपग्रहत्वादेव निषेधे सिद्धे पुनर्दोषाभिधानं किमर्थम् ॥ उच्यते ॥ उपग्रहक्षदोषस्यः सत्यावश्यकत्वे कुरुवाह्यीकवि-षयत्वाच्च चतुर्दशस्य तु भस्य दोषाधिक्यसूचनादावश्यकपि सर्वदेशविषयत्वेन निषेधो यथा स्यादिति ॥ तद्वच्च ग्रहभिन्नयुद्धगतं ग्रहेण भेदितं ग्रहयुद्धगतं च षण्मासं निषिद्धम् । तथा ग्रहकृतान् लग्नस्य दोषान् ‘व्यये शनिः खेवनिज’ इत्यादिकान् संत्यजेत् । अत्र मूलवाक्यानि सर्वाण्यस्मिन्नेव प्रकरणेऽभिहितानि । कानिचिदाद्यप्रकरणे इति पुनरत्र नोक्तानीति शिवम् ॥ १०७ ॥ १०८ ॥ १०९ ॥

विवाहात्माक् तैलादिलापने दिनसंख्यानियमः—

मेषादिराशिजवधूवरयोर्बटोश्च तैलादिलापनविधौ कथितात्र संख्या ।
शैला दिशः शरदिगक्षनगाद्रिबाणा बाणाक्षबाणगिरयो ७, १०, ५,
१०, ५, ७, ७, ५, ५, ५, ७ विबुधैस्तु कैश्चित् ॥ ११० ॥

इति श्रीदैवज्ञानन्तसुतदैवज्ञरामविरचिते मुहूर्तचिन्तामणौ

षष्ठं विवाहप्रकरणं समाप्तम् ॥ ६ ॥

कैश्चित्तैलादिलापने दिनसंख्यानियम उक्तस्तमाह—मेषादिराशिजेति ॥ स्पष्टम् । इदं देश-विशेषे औदीच्यादौ प्रसिद्धम् ॥ ११० ॥ विवाहप्रकरणं गद्येनोपसंहरति इति श्रीदैवज्ञोति ॥ स्पष्टार्थम् ॥ ज्योतिर्विद्वरनीलकण्ठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्तचिन्तामणेः गोविंदेन विनिर्मिते नयनिधौ पीयूषधाराभिधे व्याख्याने करपीडनप्रकरणं सम्पूर्णतामध्यगात् ॥ १ ॥

इति श्रीमदैवज्ञमुकुटालंकारनीलकण्ठज्योतिर्विदपुत्रगोविंदज्योतिर्विद्विरचितायां मुहूर्त-चिन्तामणिटीकायां पीयूषधाराभिधायां विवाहप्रकरणं समाप्तिमगमत् ॥ ६ ॥

अथ वधूप्रवेशप्रकरणम् ७.

वधूप्रवेशमुहूर्तः-वधूप्रवेशपदार्थश्च-

समाद्रिपञ्चांगदिने विवाहाद्वधूप्रवेशोऽष्टदिनांतराले ॥

शुभः परस्ताद्रिषमाब्दमासदिनर्क्षवर्गात्परतो यथेष्टम् ॥ १ ॥

श्रीगणेशाय नमः ॥ गणनायकमाराध्य विघ्नसंघनिवारकम् । वधूप्रवेशप्रकरणं व्याख्या-
ति विदां मुदे ॥ २ ॥ अथ वधूप्रवेशप्रकरणं व्याख्यायते ॥ तत्र वधूप्रवेशो नाम नूतनपरिणी-
तायाः कन्यायाः प्रथमतः करिष्यमाणो भर्तृगृहप्रवेश इति ॥ अधुनावसरप्राप्तत्वात्तन्मुहूर्त्तमु-
पेद्रवज्ज्याह-समाद्रीति ॥ विवाहाद्विवाहदिवसादारभ्याष्टदिनानि षोडश दिनानि तेषामंत-
राले समाद्रिपञ्चांगदानं समदिनानि द्वितीयचतुर्थषष्ठाष्टमदशमद्वादशचतुर्दशषोडशसंख्यानि
विषममध्ये सप्तमपञ्चमनवमदिनानि तेषु वधूप्रवेशः वध्वा नूतनपरिणीतायाः कन्याया भर्तृ-
गृहप्रवेशः शुभः शुभफलप्रदः । यदाह नारदः-“आरभ्योद्वाहदिवसात्षष्ठे वाप्यष्टमे दिने ।
वधूप्रवेशः संपत्त्यै दशमेऽथ समे दिने ॥ ” पडादीनां समत्वादेव ग्रहणे पुनस्तदुक्तिरिति प्राश-
स्त्यसूचनार्थम् ॥

पंचमे सप्तमे नवमे वा दिने चन्द्रबले सुलग्ने गृहप्रवेशः-

ज्योतिर्निबंधे तु विशेषः-वधूप्रवेशं कार्यं पञ्चमे सप्तमे दिने । नवमे च शुभे वारे सुलग्ने
शशिनो बले ॥ ” इति ॥

षोडशदिनाभ्यन्तरे गृहप्रवेशासंभवे विषमवर्षमासादिषु-

परस्तात्प्रतिबंधवशात् षोडशदिनाभ्यन्तरे वधूप्रवेशो न जातस्तदा तदनंतरं विषमाब्दमा-
सदिने विषमवर्षे प्रथमतृतीयपञ्चमवर्षे विषममासे विवाहमासात्प्रथमतृतीयपंचमसप्तमनवमै-
कादशमासेषु विषमदिनानि सप्तदशादीनि तेषु वधूप्रवेशः शुभः ॥

विवाहात्पञ्चवर्षाभ्यन्तरे गृहप्रवेशाभावे यथेष्टं गृहप्रवेशः-

तत्रापि यदि प्रतिबंधवशात्कालातिक्रमः पञ्चवर्षात्मको जातस्तदा पञ्चवर्षादनन्तरं यथेष्टं
वर्षादिनियमो नास्ति । किंतु दोषरहिते काले वधूप्रवेशो विधेयः । तदुक्तं च संग्रहे-“विवाह-
मारभ्य वधूप्रवेशो युग्मे दिने षोडशवासरांतः । ऊर्ध्वं ततोब्देऽयुजि पञ्चमांतं पुनः परस्तान्नि-
यमो न चास्ति ॥ ” अत्राब्देऽयुजीति पदच्छेदो द्रष्टव्यः । तदुक्तं विवाहपटले-“वधूप्रवेशः
प्रथमेव वर्षे तथा तृतीयेऽथ पञ्चमे वा । सूर्येन्दुदेवेज्यबलेन कुर्यात्पुंसो मुनिर्गौतम आह
सत्यम् ॥ ” इति ॥ समवर्षे दोषस्मरणाच्च । यदाह धर्मशास्त्रे नारदः-“समे वर्षे समे मासे
यदि नारी गृहं व्रजेत् । आयुष्यं हरते भर्तुः सा नारी मरणं व्रजेत् ॥ ” इति ॥ अयुग्मवत्स-
रनिषेधः पञ्चवर्षात्प्राग्ज्ञेयो न पश्चात् । तद्वाक्यस्य प्रागभिधानात् ॥ १ ॥

वधूप्रवेशे नक्षत्रादिशुद्धिः-

ध्रुवक्षिप्रमृदुश्रोत्रवसुमूलमघानिले ॥

वधूप्रवेशः सन्नेष्टो रिकारार्कै बुधे परैः ॥ २ ॥

नक्षत्रादिशुद्धिर्वधूपवेशे-

वधूपवेशे नक्षत्रादिशुद्धिमनुष्टुभाह-ध्रुवेति ॥ ध्रुवाणि रोहिण्युत्तरात्रयं च । क्षिप्राणि अश्वि-
नीपुष्यहस्ताः । मृदूनि चित्रानुराधारेवतीमृगाः । श्रोत्रं श्रवणः । वसुध्वनिष्ठा । मूलं प्रसि-
द्धम् । अनिलः स्वाती एषु भेषु वधूपवेशः सन् शुभफलदः । अर्थादन्यासु तिथिषु अर्का-
राभ्यामन्यवारेषु च वधूपवेशः प्रशस्त इत्यर्थः ॥ उक्तं च व्यवहारतत्त्वे-“पौष्णात्कभाच्च श्रव-
णाच्च युग्मे हस्तत्रये मूलमघोत्तरासु । पुष्ये च मैत्रे च वधूपवेशो रिक्ततरे व्यर्ककुजे च शस्तः ॥
इति । कभं रोहिणी । बुधे परैरिति ॥ अन्यैः शिष्टैर्बुधवारे वधूपवेशो नेष्यते । कस्मिंश्चिद्देशं
शिष्टाचारो यद्बुधवारे वधूपवेशो न विधीयते । केचिदत्र हेतुमपि वर्णयति यद्बुधो नपुंसक
इति ॥ तर्हिन्त्यम् ॥ शनैरापि नपुंसकत्वात्तस्यापि निषेधो वाच्यः स्यात् ॥ २ ॥

विवाहानन्तरं वध्वाः पित्रादिनिवासस्थितिभेदेन फलभेदः-

ज्येष्ठे पतिज्येष्ठमथाधिके पतिं हन्त्यादिमे भर्तृगृहे वधूः शुचौ ॥

श्वश्रूं सहस्ये श्वशुरं क्षये तनुं पातं मधौ तातगृहे विवाहतः ॥ ३ ॥

इति श्रीदैवज्ञानंतसुतदैवज्ञरामविरचिते मुहूर्तचिन्तामणौ

वधूपवेशप्रकरणं समाप्तम् ॥ ७ ॥

विवाहानन्तरं प्रथमं केषुचिन्मासेषु वध्वाः पित्रादिगृहनिवासे फलमिद्वंशाच्छं दसाह-ज्येष्ठे
इति ॥ विवाहतो विवाहादनन्तरं भर्तृगृहे स्थिता यदि आदिमे प्रथमं ज्येष्ठे मासि तिष्ठंती
वधूः पतिज्येष्ठं भर्तृभ्रातरं हन्ति । एवमादिमेऽधिके मासि स्थिता वधूः पतिं भर्तारं हन्ति ।
आदिमे क्षये क्षयमासे भर्तृगृहे तिष्ठन्ति तनुं निजशरीरं हन्ति । म्रियत इत्यर्थः । तथादिमे
मधौ चैत्रे तातगृहे पितीगृहे तिष्ठन्ति तातं पितरं हन्तीत्यर्थः ॥

पित्राद्यभावे वध्वास्तत्र वासे न दोषः-

यदि कन्यायाः पित्राद्यभावस्तदा तत्तन्मासे तत्तद्देहावस्थितौ सत्यामपि न कोपि दोष
इत्यर्थः । उक्तं च मुहूर्तमार्तडे-“उद्वाहात्प्रथमे शुचौ यदि वसेद्भर्तृगृहे कन्यका हन्यात्त-
ज्जननीं क्षये निजतनुं ज्येष्ठे पतिज्येष्ठकम् । पौषे च श्वशुरं पतिं च मलिने चैत्रे स्वपित्रालये
तिष्ठन्ती पितरं निहन्ति न भयं तेषामभावे भवेत् ॥” इति ॥

विवाहानन्तरं मलमासयोज्येष्ठाषाढपौषेषु भर्तृगृहे न स्थेयम्-

मलिनेऽधिकमासे । क्षयमासधिकमासयोर्लक्षणं संक्रांतिप्रकरणेऽभिहितम् । तस्मान्नववध्वा
विवाहानन्तरं ज्येष्ठाषाढपौषाधिकमासक्षयमासेषु भर्तृगृहे न स्थातव्यम् । किंतु पितृगृहे एव
स्थातव्यम् । एवं चैत्रे मासि पितृगृहे न स्थातव्यम् । किंतु भर्तृगृहे एव स्थातव्यमिति फलि-
तोऽर्थः ॥ तदुक्तं ज्योतिर्विन्धे-“विवाहात्प्रथमे पौषे आषाढे चाधिमासके । न सा भर्तृगृहे
तिष्ठेच्चैत्रे पितृगृहे तथा ॥” आषाढो ज्येष्ठोपलक्षकः अधिमासः क्षयमासोपलक्षकः ॥ अत्र
प्रमाणं प्रागुक्तमिति ॥ ३ ॥ अथोपसंहरति-इति श्रीदैवज्ञेति ॥ स्पष्टार्थम् ॥ ज्योतिर्विद्वरनी-
लकण्ठविदुषः श्रीचन्द्रिकायास्तथा पुत्रेणाहिगवीप्रसारितधिया मौहूर्तचिन्तामणेः ॥ गोविंदेन
विनिर्मिते नयनिधौ पीयूषधाराभिधे व्याख्याने हि वधूपवेशसमयाध्यायः समाप्तिं गतः ॥ १ ॥

इति श्रीविद्वद्दैवज्ञमुकुटालंकारनीलकण्ठज्योतिर्विदुषः पुत्रेणाहिगवीप्रसारितधिया मौहूर्तचिन्तामणेः ॥ गोविंदेन
चिन्तामणिटीकायां पीयूषधाराभिधायां वधूपवेशप्रकरणं समाप्तिमगात् ॥ ७ ॥

अथ द्विरागमप्रकरणम् ८.

द्विरागममुहूर्तः—द्विरागमपदार्थश्च—

चरेदथौजहायने घटालिमेषगे रवौ रवीज्यशुद्धियोगतः शुभग्रहस्य
वासरे ॥ नृयुग्ममीनकन्यकातुलावृषे विलग्नके द्विरागमं लघु-
ध्रुवे चरेऽस्रपे मृदूढुभिः ॥ १ ॥

श्रीगणेशाय नमः ॥ गणनायकमाराध्य नीलकण्ठं गुरुं तथा । द्विरागमप्रकरणं व्याख्याति
विदुषां मुदे ॥ १ ॥ अथ द्विरागमप्रकरणं व्याख्यायते—तत्र पूर्वं नववधूप्रवेशे जाते तदनं-
तरं परावृत्त्यापि पितृगृहप्राप्ताया अपि वध्वा यथेष्टवर्षाणि स्थितायाः पुनर्भर्तृगृहप्रवेशो द्विरा-
गमशब्दवाच्यः । अयमाचारः प्राच्योदीच्यपाश्चात्यानामेवेति ॥ अधुनावसरप्राप्तत्वात्तन्मुहूर्तं
पञ्चामरच्छन्दसाह—चरेदिति ॥ वधूप्रवेशकथनानंतरं पुनर्वधूप्रवेशः द्विरागमनं वक्ष्यमाणनक्ष-
त्रादिषु चरेत्कुर्यात् । औजहायने विषमवर्षे प्रथमे तृतीये पञ्चमे वा वर्षे सति । तथा घटालि-
मेषगे कुम्भवृश्चिकमेषस्थिते रवौ । तथा वरस्य रवीज्यशुद्धियोगतः रवेः सूर्यस्य इज्यस्य गुरोः
शुद्धियोगतः शुभग्रहस्य सोमबुधगुरुशुक्राणामन्यतमस्य वासरे सति । मिथुनमीनकन्यातुला-
वृषाणामन्यतमे लग्ने शुभग्रहावलोकिते शुभयुक्ते वा सति । लघून्यश्विनीपुष्यहस्ताः । ध्रुवाणि
प्रसिद्धानि । चराणि श्रवणादित्रयपुनर्वसुस्वात्यः । अस्रपो राक्षसस्तङ्गं मूलम् । मृदूनि प्रसि-
द्धानि । एषु भेषु द्विरागमः प्रशस्त इत्यर्थः ॥ यदाह ऋक्षोच्चयः—“तिष्यादित्यसमीरणादि-
तैवसुत्रीण्युत्तराण्यश्विनीरोहिण्यः शुभदाश्च वर्षमसमं मेषालिकुम्भे रविः । कन्यामन्मथमी-
नमे नववधूयानां वृषे तौलिके देवाचार्यसितेन्दुसौम्यदिवसे शुद्धे गुरौ भास्करे ॥ ” इति ॥
ग्रन्थकर्त्रात्र कानिचिद्धान्यधिकान्युक्ता । तानि राजमातृडेनोक्तानि—“नीहारांशुधनोच्चरा-
दितिगुरुब्राह्मणानुराधाश्विनीमूलाहस्करवारुणानिलहारित्वाष्ट्रपु शस्ते तिथौ । कुम्भाजालिगते
रवौ शुभकरे प्राप्तोदये भागवे सूर्ये कीटघटाजगे शुभदिने पक्षे च कृष्णेतरे ॥ हित्वा दिक्प्र-
तिलोमगौ बुधसितौ लालाटगं दिक्पतिं चानीना गुणशालिनी नववधूनित्योत्सवैर्मदिरम् ॥ ”
लालाटगान् यात्रायां वक्ष्यति ॥ शुक्रास्तनिषेधस्तु सामान्यतो—‘वाप्याराम’ इत्यादिनोक्त एवेति
न पुनरुक्तः ॥ यद्यपि प्राक्सामान्येन कालशुद्धिरुक्ता तथाप्यावश्यकत्वे—“चित्रे पीषे हरि-
स्वप्ने गुरोरस्ते मलिम्लुचे । नवोढागमनं नैव कृते पञ्चत्वमाप्नुयात् ॥ ” इति बादरायणवा-
क्यान्नेव वधूप्रवेशः कार्यः ॥ १ ॥

सम्मुखे दक्षिणे वा शुके द्विरागमो न कार्यः—

दैत्येज्यो ह्यभिमुखदक्षिणे यदि स्याद्ब्रह्मैर्युर्न हि शिशुगर्भिणीन-
वोढाः ॥ बालश्चेद्भजति विपद्यते नवोढा चेद्ब्रह्म्या भवति च
गर्भिणी त्वगर्भा ॥ २ ॥

द्विरागमने संमुखशुक्रदोषं प्रहर्षिणीछंदसाह—दैत्येज्य इति ॥ यदि दैत्येज्यः शुक्रोऽभिमुखे दक्षिणे गंतव्यदिगभिमुखे गंतुर्दक्षिणादिभागे वा स्थितः स्यात्तदा शिशुर्बालः, गर्भिणी गर्भवती, नवोढा नूतनपरिणीता, इत्येते न गच्छेयुः ॥

दक्षिणे सम्मुखे वा शुक्रे गमने फलविभागः—

यदि ब्रजेत्तदा बालः विपद्यते म्रियते । गर्भिणी त्वगर्भा गर्भरहिता स्यात् । गर्भसाववती भवेत् । नूतनपरिणीता नवोढा वंध्या अपत्यसंभवरहिता स्यात् । यदाह बादरायणः—
“ अस्तं गते भृगोः पुत्रे तथा संमुखमागते । नष्टे जीवे निरंशौ वा नैव संचालयेदधूमम् ॥
गर्भिण्या बालकनापि नववध्वा द्विरागमे । पदमेकं न गंतव्यं शुक्रे संमुखदक्षिणे ॥ गुर्विर्णा
स्रवते गर्भं बालो वा मरणं ब्रजेत् । नवा वधूर्भवेद्वंध्या शुक्रे सम्मुखदक्षिणे ॥ ”

तस्यायं संग्रहः—

यदि शुक्रः पूर्वस्यामुदितः पूर्वदिशि गंतुः संमुख एव, पश्चिमे गंतुः पृष्ठे, दक्षिणे गंतुः
वर्षा, उत्तरे गन्तुः दक्षिणे स्यात् तदा पूर्वोत्तरे दिशौ न गच्छेत् । किंतु पश्चिमदक्षिणे दिशौ
गच्छेत् । यदि पश्चिमायामुदितः शुक्रः पश्चिमां गंतुः संमुख एव, दक्षिणां गंतुः दक्षिणः,
पूर्वां गंतुः पृष्ठे, उत्तरां गंतुर्वारमः तदा पश्चिमदक्षिणे दिशौ न यायात् । किंतु पूर्वोत्तरे दिशौ
गच्छेत् । “ पृष्ठे भृगौ पुत्रवती प्रयाणे कांतां कुलीनां सुभगां करोति । अग्रे सुखं वै विद-
धाति शुक्रो वैधव्यशोकः खलु नास्ति शुक्रे ॥ ” इति ॥

तस्यापवादः—मतान्तरेण—

केचिद्दीपोत्सवप्रतिपदि नक्षत्रादिनियमं विनैव वधूप्रवेशं वाञ्छन्ति ॥ उक्तं ब्र—“ अस्तं
गते गुरौ शुक्रे सिंहस्थे वा वृहस्पती । दीपोत्सवबलेनैव कन्या भर्तृगृहं विशेत् ॥ ” इति—
नदेतच्छिष्टाचारतो ज्ञेयम् ।

तत्र लग्नशुद्धिः—

अत्र लग्नशुद्धिमाह बादरायणः—“ उपचयगते जीवे भृगौ केंद्रमुपागते । शुद्धे लग्ने शुभा-
क्रांते गंतव्यं भर्तृमंदिरम् ॥ ” ॥ २ ॥

प्रतिशुक्रापवादः—

नगरप्रवेशविषयाद्युपद्रवे करपीडने विबुधतीर्थयात्रयोः ॥

नृपपीडने नववधूप्रवेशने प्रतिभार्गवो भवति दोषकृन्न हि ॥३॥

प्रतिशुक्रापवादं प्रहर्षिण्याह—नगरेति ॥ नगरप्रवेशे, विषयो देशः, आदिशब्देन ग्रामः,
तस्योपद्रवे अन्यराजकृतोपद्रवे सति दुर्भिक्षादिनोपद्रवे सति गंतव्यदिशि प्रतिशुक्रदोषो
नास्ति । करपीडने विवाहोद्देशेन यात्रायां सत्याम् । विबुधा देवास्तेषां यात्रा । यथा नरको-
दयात्रा देवयात्रा तीर्थयात्रा प्रयागादिका । तयोः नृपपीडने नृपाद्राज्ञः सकाशात्पीडने पीडायां
दंडादिकृतायां सत्यां, नववधूप्रवेशने नूतनपरिणीतायाः कन्यायाः भर्तृगृहप्रवेशे, एतेषाम-

न्यतमे सति भार्गवः संमुखदोषकृन्नाहि ॥ यथाह बादरायणः-“ स्वभवनपुरप्रवेशे देशानां विभ्रमे तथोद्वाहे । नूतनवध्वा गमने प्रतिशुक्रो नैव दोषकृद्भवति ॥ ” इति नूतनवधूप्रहणादभिगमनं स्त्रीणां प्रतिशुक्रयात्रायां महादोषकृत् । तद्वाक्यं प्रागुक्तम् ॥ ३ ॥

प्रौढस्त्रीणां द्विरागमे गोत्रपरत्वेन प्रतिशुक्रापवादान्तरम्-

पित्र्ये गृहे चेत्कुचपुष्पसंभवः स्त्रीणां न दोषः प्रतिशुक्रसंभवः ॥

भृग्वंगिरोवत्सवसिष्ठकश्यपात्रीणां भरद्वाजमुनेः कुले तथा ॥४॥

इति श्रीदैवज्ञानन्तमुतदैवज्ञरामविरचिते मुहूर्तचिन्ता-
मणौ अष्टमं द्विरागमप्रकरणं समाप्तम् ॥ ८ ॥

प्रौढस्त्रीणां द्विरागमने तथा गोत्रपरत्वेन प्रतिशुक्रापवादांतरमिद्वंशाच्छंदसाह-पित्र्ये इति ॥ पितुरिदं पित्र्यं-“ वाय्वृतुपित्रुषसो यत् ” इति यत्प्रत्ययः । तस्मिन्पित्र्ये गृहे कुचौ स्तनौ पुष्पमृतुः तत्संभवः स्यात्तदा स्त्रीणां प्रतिशुक्रसंभवदोषो नास्ति । उपलक्षणत्वाद्भर्तुः सूर्यगुरुशुद्धिरहित्यसंभवोपि दोषो नास्तीति । तदुक्तं चंडेश्वरेण-“पित्र्यागारे कुचकुसुमयोः संभवो वा यदि स्यात्पत्न्युः शुद्धिर्न भवति रवेः संमुखो वाथ शुक्रः । तूले लग्ने गुणवति तिथौ चंद्रतारा-विशुद्धौ स्त्रीणां यात्रा भवति सफला सेवितुं स्वामिसन्ध ॥ ” इति ॥ वाशब्दाद्गुरुशुद्धिरपि चेन्न भवतीत्यर्थः ॥

प्रतिशुक्रदोषः केषाञ्चनास्ति-

भृग्वंगिरोवत्सवसिष्ठकश्यपात्रिवंशोत्पन्नानां तथा भरद्वाजवंशोत्पन्नानामपि प्रतिशुक्रसंभवो दोषो नास्ति । यदाह बादरायणः-“ कश्यपेषु वसिष्ठेषु चात्रिभृग्वंगिरःसु च । भारद्वाजेषु वात्स्येषु प्रतिशुक्रो न दुष्यति ॥ ” इति ॥ अयं चापवादो यात्रामात्रसाधारणः न द्विरागमने । एवं संमतिवाक्ये विशेषानुक्तेः । एवं प्राक्पद्योक्तोऽपवादो ध्येयः ॥ केचिच्छ्रुभमाहुः । यदाह महेश्वरः-“ एतेषां प्रतिशुक्रपातमशुभं ये वत्सभृग्वंगिरोभारद्वाजवसिष्ठकश्यपकुलोत्पन्नास्तथाऽत्रेः कुले । देशानां विषयपूर्वे च नियतं न स्याद्विवाहे तथा तीर्थानां गमने तथैकनगरे ग्रामे च सौम्यं तथा ॥ ” इति ॥ सोमस्यापत्यं सौम्यो बुधः-“ सोमादृषण् ” इति व्यण् । बुधसांमुख्येपि भृगवादिगोत्रोत्पन्नानामपि तथा यानमशुभं नास्ति । चकाराद्दुर्भिक्षाद्युपद्रवसद्भावेन्येषामपि यानमशुभं नास्तीत्यर्थः ॥ तच्चिंत्यम् ॥ मूलवाक्यस्यापवादरूपस्यानुपलंभात् । किंच-यथा साधारण्येन यस्यांकस्यांचिदिशि यात्रायां शुक्राधिष्ठितादिनिषेधः स च बादरायणादिवाक्यैरपोह्यते तथा बुधसांमुख्ये गमननिषेधानुक्ते अपवादस्यानुक्तत्वदर्शनात् । ननु-“ प्रतिशुक्रं प्रतिबुधं प्रतिभीमं गतो नृपः । बलेन शक्रतुल्योपि हतसैन्यो निवर्तते ॥ ” इति वसिष्ठोक्तिरेव बुधसांमुख्यदोषनिषेधवाधिकास्तीति ॥ किंच-कुजाय वृषभं दद्यात्स्वर्णं दद्याद् बुधाय च । तत्तत्संमुखजो दोषस्तत्क्षणादेव नश्यति ॥ “ इति बुधसांमुख्यदोषनिराकरणार्थापि । तदुक्तिरेवास्ति प्रमाणमिति चेत् ॥ सत्यम् ॥ “ प्रतिशुक्रं प्रतिबुधम् ” इत्यादिवाक्यैर्बुधसांमुख्यमपि दोषावहमेवेति

प्रतीयते ॥ अत्रार्थवादोप्यभाणि श्रोपतिना—“प्रतीदुजं भूमिपतेर्गतस्य नान्ये प्रहास्त्राण-
विधौ समर्थाः” इति ॥ त्राणं रक्षणम् । नारदेनापि—“ प्रतीदुजकृतं दोषं हंतुं शक्ता प्रहा
नहि” इति ॥ तत्र गोत्रादिविषयत्वेन परिहारो योऽभिहितः स शुक्रसांमुख्ये । वचनं तु बुध-
सांमुख्ये । अतो गोत्रपरिहारस्तु दोषकरवाक्यान्ते प्रतिशुक्रं न विद्यते इत्युक्तम् (?) ॥ ननु
‘ प्रतिशुक्रम्’ इत्यादिवाक्योपात्तस्य प्रतिबुधदोषस्याप्ययं परिहारोस्तु । दोषकथनानंतरमेवत-
स्याभिधानात् । प्रतिशुक्रपदं तु मुख्यतां सूचयितुमुपात्तम् । तदभिप्रायेण सौम्यस्य तथेति
महेश्वरोक्तिः साधीयसीते चेन्न ॥ यद्येषोभिमतः स्यात्सौम्यं तथेतिवद्भौमं तथेति वक्तव्यं
स्यात् । तच्च नोक्तम् ॥ किंच प्रतिशुक्रपदं मुख्यतां सूचयितुमुपात्तमित्युक्तम् ॥ तदप्ययु-
क्तम् ॥ कुतः ॥ शुक्रास्तदोषस्य महत्त्वोक्तः । तद्विषयकोऽयं गोत्रादिपरिहारः । “ कामे
ब्रजेद्वा प्रतिशुक्रमस्तं गते च यायान्न जिगीषुरत्र” इति श्रीपत्युक्तेः ॥

शुक्रास्तदोषापवादः—

शुक्रास्तदोषस्यापवादो बुधानुकूल्यमपि तेनैव—“अस्तं गतेप्यास्फुजिति प्रयायाद्बुधो यदि
स्यादनुकूलवर्ती” इति ॥ अनुकूलवर्ती यातव्यदिशीष्टवर्ती । बुधप्रातिकूल्यं तु महादोषावहम् ।
एतद्वक्तव्यं प्रागभिहितम् । परंतु बुधास्तः समीचीनो वेति कैरपि वचनं युक्तिपदवीं कांचिद-
भ्यधायि । तस्माद्वाचनिकेऽर्थे न युक्तिः प्रभवोदिति । बुधसांमुख्ये गोत्रादिपरिहारो न शिरो-
मणिपदवीमारोहाते । आदिशब्दात्—“स्वभवनपुरप्रवेशे देशानां विभ्रमे तथोद्वाहे । नूतनवध्वा
गमने प्रतिशुक्रविचारणा नास्ति ॥ एकप्राप्ते पुरं वापि दुर्भिक्षे राष्ट्रविप्लवे । विवाहे तीर्थया-
त्रायां प्रतिशुक्रो न दुष्यति ॥” इति ॥ तुल्यन्यायत्वाद्भौमसांमुख्येऽपि न । वसिष्ठकृष्णवचने-
ऽभावात् । किंतु शुक्रसांमुख्य एव स परिहारः सर्वोपि सर्वेषां यात्रामात्रसाधारणः । परंतु
शिशुगर्भिणीनववधूनाम् ‘अस्तं गते भृगोः पुत्रे’ इत्यादिना (?) । बादरायणादिवाक्यास्तु
विशेषफलावगतिमात्रम् । तत्रैवं शिशवादीनां बुधसांमुख्यविचारस्तु दूरापास्त एवेत्यलमति-
प्रसंगेनेति शिवम् ॥ ४ ॥ द्विरागमनप्रकरणं गद्येनापसंहरति—इति श्रीदैवज्ञति ॥ स्पष्टार्थम् ॥
ज्योतिर्विद्वरनीलकंठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्त्तचिन्ता-
मणेः ॥ गोविंदेन विनिर्मिते नयनिधां पीयूषधाराभिधे व्याख्याने पुनरागमप्रकरणं संपूर्ति-
मागात्किल ॥ १ ॥

इति श्रीविद्वद्दैवज्ञमुकुटालंकारनीलकंठज्योतिर्वितुत्रगोविंदज्योतिर्विद्विरचितायां मुहूर्त्त-
चिन्तामणिटीकायां पीयूषधाराभिधायामष्टमं द्विरागमनप्रकरणं समाप्तिमगमत् ॥८॥

अथाग्निहोत्रप्रकरणम् ९ .

अग्न्याधानसोमयागादिमुहूर्ताः-अग्न्याधानपदार्थश्च-

स्यादग्निहोत्रविधिरुत्तरगे दिनेशे मिश्रध्रुवांत्यशशिशक्रसुरेज्यधि-
ष्ये ॥ रिक्तासु नो शशिकुजेज्यभृगौ न नीचे नास्तंगते न वि-
जिते न च शत्रुगेहे ॥ १ ॥

श्रीगणेशाय नमः ॥ गणनायकमाराध्य नीलकण्ठं गुहं तथा ॥ अग्निहोत्रप्रकरणं व्याख्या-
ति विदुषां मुदे ॥ १ ॥ अथाग्न्याधानप्रकरणं व्याख्यायते ॥ तत्राग्निर्धायते श्रौतेन स्मर्त्तेन
वा कर्मविशेषेणेत्यग्न्याधानम् ॥

विवाहकाल एवाग्न्याधानम्-

तत्र प्रवदन्ते ॥ केचित्पाणिग्रहणसमये एव अग्न्याधानमाहुः ॥

भ्रात्रादिभिर्विभागेऽग्न्याधानम्-(मतान्तरम्)-

अपरे पित्रा भ्रातृभिः सह विभागकाले एवाहुः ॥ उक्तं च श्रुतौ-"आवसथ्याधानं दार-
काले दायाद्यकाले एकेषाम्" इति पारस्करः । दायाद्यकाले विभागकाले । एतदेवाभिप्रेत्योक्तं
महेश्वरेण-"अग्न्याधानं दारकाले विधेयं कैश्चित्प्रोक्तं तच्च दायाद्यकाले" इति ॥

वर्णविशेषेणाग्न्याधानकाला भिन्नाः-

अन्ये वसन्ताद्युत्पुलसरेण वर्णविशेषानाहुः ॥ तदुक्तं श्रुतौ-"वसन्ते ब्राह्मणोऽग्नीनादधीत
ग्रीष्मे राजन्यः शरदि वैश्यो वर्षासु रथकार आदधीत" इति ॥

सोमयागे मुहूर्तापेक्षा न-श्रद्धोदयकाल एव कालः-(मतान्तरम्)

इतरे तु श्रद्धोदये एवाहुः ॥ एतदप्युक्तं श्रुतौ-"यद्दहरेवनं श्रद्धोपरमेत्तद्दहरेवाद्ध्यत्"
इति ॥ एतच्च सोमाग्न्याधानविषयम् । यदाह आपस्तम्बः-"सोमेन यक्ष्यमाणो नर्तुं प्रती-
च्छेन्न नक्षत्रम्" इति ॥

सामान्यत आधानकालसंग्रहः-

तत्र पाणिग्रहणकालस्य प्रागुक्तत्वात्तत्क्षणादारभ्यमाणान्याधानार्थं न मुहूर्तगवेषणा ।
एवं पित्रादिभिः सह यस्मिन्काले विभागो जातः तस्मिन् यथाकथंचिद्व्यतीपातभद्रादेदोषराहिते
आधानं कार्यमेव ॥ तदा उत्तरायणादिकालशुद्धेर्नपेक्षा ॥ तत्रापि यदि प्रतिबन्धवशादाधाना-
भावो जातस्तदा कालशुद्धिर्वक्ष्यमाणविषय विचार्यैव । येषां वर्णानां वसन्ताद्युत्पुलसः सोमयागा-
दर्थं नियता एवोक्तास्तेषां यद्यप्युत्तरायणविचारो नास्ति । संभवव्यभिचाराभावात् ।
तथापि शुक्रास्तादिदोषनिवारणार्थं मुहूर्तो गवेष्य एव ॥ येषां तु श्रद्धोदये एवाधानमिति
पक्षस्तेषां सोमाधानकालः श्रद्धोदय एवेति यथाकथंचित्पंचांगशुद्धिर्विचार्या, नर्तु-

नक्षत्रादिप्रतीक्षा वारादर्वा । 'वाजपेयेन यजेत्' इति वाजपेयादीनां यागविशेषाणां शरदाद्य-
नुविशेषविहितानामपि सौम्यायनप्रतीक्षामकृत्वा शुक्रास्तादिदोषराहित्यं विचार्यम् ॥

तत्र निर्णयः-अग्निहोत्रकालश्च-

तद्यमत्र निर्णयः संपन्नः । यत्र तु कालनियमेनाधानादिविहितं तदा न मुहूर्तविचारः ।
यदा तु कालनियमाभावस्तदा मुहूर्तो विचार्य एवेत्यभिसंधायान्याधानसोमयागादिमुहूर्त-
वसंबतिलकावृत्तेनाह-स्यादिति । उत्तरगे उत्तरायणगते उत्तरदिग्गते दिनेशे सूर्ये अग्निहो-
त्रविधिः स्यात् । यदाह नारदः-“गृहप्रवेशवैवाहप्रतिष्ठाभौजिवंधनम् । मखादिमंगलं कर्म
विधेयं चोत्तरायणे ॥” इति ॥ मखस्याग्निहोत्रपूर्वकत्वात्तदारंभोपि । विवाह एव वैवाहः ।
स्वार्थे अण् । प्रतिष्ठा देवतादिप्रतिष्ठा । मिश्रे कृत्तिकाविशाखे । ध्रुवाणि प्रसिद्धानि । अन्त्यं
रेवती । शशी मृगः । शक्रो ज्येष्ठा । सुरेज्यः पुष्यः । एतेषामन्यतमेषु ऋक्षेषु अग्निहोत्रविधिः
स्यात् । यदाह श्रीपतिः-“प्राजापत्ये पूषभे सद्विदेवे पुष्य ज्येष्ठार्क्षदेवे कृत्तिकासु ।
अग्न्याधानं ह्युत्तराणां त्रयेपि श्रेष्ठं प्रोक्तं प्राग्जनैर्विप्रमुख्यैः ॥” इति ॥

अग्न्याधाने निषिद्धकालाः-

रिक्तास्त्विति ॥ रिक्ताश्चतुर्थानिवर्माचतुर्दश्यः ॥ आसु अग्न्याधानं नो कार्यम् । तदुक्तं
दीपिकायां-“पुष्योत्तरादिशाखासु ज्येष्ठांत्याग्निकचंद्रभे । अग्न्याधानमरिक्तासु कार्यं वा देव-
ज्जेहनि ॥” इति ॥ को रोहिणी । शशीति । चन्द्रमंगलगुरुशुकेषु नीचगतेषु तथास्तंगतेषु
तथा ग्रहांतरैर्विजितेषु तथा शत्रुगृहस्थितेषु अग्न्याधानं नो कार्यम् । उक्तं च रत्नमा-
लायां-“कुजेंदुजीवै रिपुराशिसंस्थैः पराजितैर्नीचगृहोपगैर्वा । अस्तंगतैर्वापि परिग्रहं यः
करोति हास्यं विदुषां स याति ॥” इति । कश्यपस्तु शुक्रदोषमप्याह ॥ अतएव मूलपद्ये चतु-
र्णामभिधानम् ॥ १ ॥

अग्न्याधाने लग्नशुद्धिः-

नोर्कनक्रझषकुंभनवांशलग्रे नोऽब्जे तनौ रविशशीज्यकुजे
त्रिकोणे ॥ केंद्रर्क्षषड्भवनगे च परैस्त्रिलाभषट्खस्थितैर्निधनशु-
द्धियुते विलग्रे ॥ २ ॥

अथाग्न्याधाने लग्नशुद्धिं वसंततिलकयाह-नो ककति ॥ कर्कः प्रसिद्धः । नको मकरः ।
झषो मीनः । कुंभः प्रसिद्धः । एतेषामन्यतमे लग्ने नवांशे वा अग्न्याधानं नो कार्यम् ॥

अग्न्याधानलग्ने निषिद्धा ग्रहाः-

तथा अब्जे चन्द्रे तनौ लग्नस्थे सति चाग्न्याधानं न कार्यम् । तथा चोक्तं श्रीपतिना-
“नक्रे विलग्रेनुचरे घटे वा तदंशके वाप्यथवा शशांके । आधानकाले द्विजपुंगवानां जातेपि
निर्वाणमुपैति सिद्धिम् ॥” इति ॥ ये नवांशकाद्यास्तेषामनुचरत्वाभावात्पृथग्रहणम् ॥

मन्तान्तरं लग्ने चन्द्रे शुक्रे वा-

वराहस्तु नैतन्मन्यते ॥ मकरस्य पश्चिमार्धं कुम्भो मीनः कर्क इति । जलचरे इति । अत-
एवैतद्दूषणभयान्नाप्युक्तं महेश्वरेण-“कर्कनक्रघटमीनविलग्नौ वा गते तनुगतेथ तदीये । लग्नौ
कुमुदिनीदायिते वा नाशमेति जनितोपि हुताशः ॥ ” इति ॥ लग्नचन्द्रस्योपलक्षणत्वाच्छुक्रोपि
लग्ने निषिद्धः । यदाह कश्यपः-“यस्यैवाधानलग्नस्थे चन्द्रे वा भृगुनन्दने । उपैति तस्य
जातोऽग्निर्निर्वाणं सततं ज्वलन् ॥” इति ॥

आधानेऽनुकूलग्रहास्थित्यादयः-

रवीति ॥ सूर्यचन्द्रगुरुभौमेषु त्रिकोणस्थितेषु सत्सु परैर्बुधशुक्रशनिराहुकेतुभिस्त्रिलोभषट्-
स्वस्थितैस्तृतीयैकादशषष्ठदशमस्थानस्थितैः सद्भिराधानं हितं स्यात् । यदाह श्रीपातिः-
“त्रिकोणकेंद्रोपचयेषु सूर्ये बृहस्पतौ शीतकरे कुजे वा । शेषग्रहेषूपचयस्थितेषु धूमध्वजोत्पादन-
मामनन्ति ॥ इति धूमध्वजोऽग्निः । निर्घातस्थे केचिदाहुः अग्न्याधानम् ।

आधानलग्नादष्टमशुद्धिरावश्यक-

निधनशुद्धियुते अष्टमस्थाने सकलग्रहराहित्यं निधनशुद्धिः तथा युते सत्याधानं शुभम् ॥
तस्मादष्टमस्थाने यः कश्चिद्ग्रहः स्यात् तदाऽशुभमेव । उक्तं च श्रीपातिना-“चन्द्रे पत्नी
मृत्युगे मृत्युमेति क्षिप्रं बह्वधाधायको याजमानः ॥” धाधातोः “ण्वुलृचौ” इति ण्वुल् ।
“आतो युक्चिण्कृतोः” इति युगागमः ॥ ॥ अन्येत्ववमाहुः ॥ निधनमष्टमं लग्नम् ॥ कस्मा-
न्निधनमित्याकांक्षायामाधानकर्तुर्जन्मराशिजन्मलग्नाभ्यामष्टमं लग्नमित्यर्थः ॥ तस्य शुद्धिः राहि-
त्यम् । तदभाव इति यावत् ॥ तेन युते लग्ने इति ॥ यदाह कश्यपः-“पंचांगशुद्धिदिवसे
चन्द्रताराबलान्विते । चन्द्रे शुद्धियुते लग्नं चाष्टमोदयवर्जिते ॥ ” इति ॥

तत्र स्वमतम्-

अत्र व्याख्याद्वये प्रमाणसद्भावाद्वयमपि युक्तमिति वयमुत्पश्यामः । तत्र निधनशुद्धिश्च
निधनशुद्धिश्च ताभ्यां युत लग्ने इति मूलस्थस्य निधनशुद्धिपदस्य-“सरूपाणामेकशेष एकवि-
भक्तौ” इत्येकशेषः । यथा-अन्वर्था भ्वादयः स्मृता इति तृतीयपक्षव्याख्यानावसरे भ्वादय-
ओति तत्रावृत्त्येकशेषाणामन्यतमाश्रयणेन पदमंजरीकारादिभिर्भादीनां धातुत्वमुक्तम् ॥ २ ॥

यागकर्तृत्वयोगाः-

चापे जीवे तनुस्थे वा मेषे भौमेंबरेद्युने ॥

षट्त्रयायेब्जे रवौ वा स्याज्जाताग्निर्यजति ध्रुवम् ॥ ३ ॥

इति श्रीदैवज्ञानन्तसुतदैवज्ञरामविरचिते मुहूर्तचिन्तामणौ

नवममध्याधानप्रकरणम् ॥ ९ ॥

अथान्निहोत्रेण आधानलम्बवशाद्यागकर्तृत्वयोगाननुष्ठुभाह-चापे इति ॥ जीवे गुरौ चापस्थे धनुःसंस्थे सति तनस्थे आधानलम्बे धनुराख्ये गुर्वधिष्ठिते सतीत्यर्थः ॥ अयमेको योगः ॥

योगान्तरे-यागकर्तृत्वे-

वा अथवा भीमे मेघलम्बे सति अयं द्वितीयो योगः ॥ अथवा आधानलम्बस्थानस्थे सप्तमस्थानस्थे वा भीमे सति योगद्वयमेतत् ॥

अन्यो योगः यागकर्तृत्वे-

अथवा अञ्जे चन्द्रे षष्ठे तृतीयैकादशस्थानान्यतमस्थानस्थे योगत्रयमेतत् ॥

अपरो योगः यागकर्तृत्वे-

अथवा सूर्ये षष्ठतृतीयैकादशान्यतमस्थानस्थे सति योगत्रयमप्येतत् ॥

शुद्धलम्बे कृताधानस्य फलम्-

य एवंविधे लम्बे जातान्निः अग्निहोत्रकर्ता स्यात् भवेत्स ध्रुवं निश्चयेन यजति ज्योति-ष्टोमादियागं करोतीत्यर्थः ॥ उक्तं च श्रीपातिना-“लम्बस्थे धनुषि गुरावथ क्रिये वा भूसूनौ दशमगतेथ सप्तमे वा । तिग्मांशी सहजषडायगे विधौ वा जाताभिर्यजति न संशयं द्विजेन्द्रः ॥” इति ॥

मतान्तररीत्या फलम्-यागपदार्थश्च-

केचिदेवमाहुः ध्रुवं निश्चितं निरंतरमिति यावत् यजति देवतोद्देशेनावदानत्यागो यागस्तं करोति । निरंतरमग्निहोत्रकर्मकर इत्यर्थः ॥ यदाह कश्यपः-“लम्बस्थे चापगे जीवे मेघे वा सप्तकर्मगे ॥ कुजेऽर्के त्रिषडायस्थे चन्द्रे वाग्निर्ज्वलत्यलम् ॥” इति शिवम् ॥ ३ ॥ अथाग्निहोत्रप्रकरणं गद्येनोपसंहरति-इति श्रीद्वैवज्ञेति ॥ स्पष्टार्थमेतत् ॥ ज्योतिर्विद्वरनीलकंठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्तचिंतामणेः ॥ गोविंदेन विनिर्मिते नयनिधौ पीयूषधाराभिधे व्याख्यानेऽग्निपरिग्रहप्रकरणं संपूर्णतामध्यगात् ॥ १ ॥

इति श्रीद्वैवज्ञमुकुटालंकारनीलकंठज्योतिर्विदुषः पुत्रगोविंदज्योतिर्विद्विराचितायां मुहूर्तचिंतामणिटीकायां पीयूषधाराभिधायामग्न्याधानप्रकरणं समाप्तिमगमत् ॥ ९ ॥



अथ राजाभिषेकप्रकरणम् १०.

राजत्वप्रापकसंस्कारे मुहूर्तः-

राजाभिषेकः शुभ उत्तरायणे गुर्विदुशुकैरुदितैर्बलान्वितैः ॥

भौमार्कलग्नेशदशेशजन्मपैर्नो चैत्ररिक्तारनिशामलिम्लुचे ॥१॥

श्रीगणेशाय नमः ॥ गौरीतनयमाराध्य गोविन्देन सतां मुदे ॥ राजाभिषेचनाध्यायः
 कस्यगव्याख्यायतेऽधुना ॥ १ ॥ अथ राजाभिषेकप्रकरणं व्याख्यायते । तत्र वैदिकेनाभि-
 षेकाख्येन विशिष्टकर्मणा राजशब्दवाच्यपुरुषस्य संस्कारविशेषो राजाभिषेकशब्देनोच्यते ।
 तत्र चैतन्मुहूर्तं वक्तुकामः कालशुद्धिं तावदिदं वंशयाह-राजाभिषेक इति ॥ उत्तरायणगते
 सूर्ये सति तथा गुर्विदुशुकैरुदितैर्बलान्वितैः बृहस्पतिचन्द्रशुकैः उदितैः सद्भिः भौमसूर्यलग्ने-
 शदशेशजन्मलग्नस्वामिभिः बलान्वितैः सद्भि राज्ञोभिषेकः शुभः शुभफलप्रदः स्यात् । यदाह
 कश्यपः-“अथातः संप्रवक्ष्यामि भूपानामभिषेचनम् । सौम्यायने सिते जीवे नास्तगे नच
 वृद्धगे ॥” इति ॥ ननु-‘गीर्वाणांबुप्रतिष्ठा’ इत्यादिना प्राग्दक्षिणायननिषेधस्योक्तत्वादेव
 शस्तानां प्रयोष्यादीनां च गुरुशुक्रास्तादिदोषरहिते काले भूपाभिषेको ज्ञास्यत एव किमनेन
 पुनरुक्तप्रथेन ॥ नच कश्यपादिभिरुक्तमिति कृतवोक्तमिति वाच्यम् ॥ तैस्तु सामान्यप्रक-
 रणस्याकृतत्वात् । किंतु तत्कृत्ये विशेषाभिधानमेव कृतम् ॥ उच्यते ॥ ‘गीर्वाणांबुप्रतिष्ठा’
 इत्यादिना ‘वाप्यारामतडाग’ इत्यादिना च सामान्यत एव कृत्येषु दोषराहित्यमुक्तम् ।
 तत्र कस्यचिदेवं भ्रांतिः स्यात् । यदि दक्षिणायने शुक्रास्तादिदोषरहिते शुभं कर्म वाप्यारा-
 म्नादि कार्यं शुक्रास्तादिदोषरहितोत्तरायणेपि कार्यमिति संदेहस्तन्निरासार्थमाह-“राजाभिषेकः
 शुभ उत्तरायणे गुर्विदुशुकैरुदितैर्बलान्वितैः” इति ॥ “सिंहस्थं मकरस्थं च गुरुं यत्नेन वर्ज-
 येत्” इत्यादिदोषाणां ‘मगधे गौडदेशे’ इत्यादिना देशभेदकृतपरिहारस्य स्ववचनत्वादिति
 तेषां पुनरुक्तिः ॥ ननु-“सदा कृतयुगं चात्र सदा चैवोत्तरायणम् । न प्रहास्तोदयकृतो
 दाषा विश्वेश्वरालये ॥” इत्यादिभिर्व्यासवाक्यैः शुक्रास्तादिदोषसहिते उत्तरायणेपि कार्य-
 मिति तन्निरासार्थमाह-“राजाभिषेकः शुभ उत्तरायणे गुर्विदुशुकैरुदितैर्बलान्वितैः । ” इति ॥
 सिंहस्थं मकरस्थं च गुरुं यत्नेन वर्जयेत्’ इत्यादिदोषाणामपि वाराणस्यादिदेशभेदेन परि-
 हार्यत्वात् किमित्युक्तिरिति चेन्न ॥ काशीखंडे तीर्थयात्राप्रस्तावात्तद्विषय एवापवादाः ॥
 तन वाराणस्यादावल्पदिनस्थान्नोः पुनरखिलदोषराहित्ये एव स्युः ॥ ननु मकरस्थ-
 गुर्वादौ मगधदेशार्थमेव पुनरुक्तिः ॥ सत्यम् ॥ नकृत्यत्येव (?) ॥ वस्तुतस्तु दोषाविस्मर-
 णार्थमेवेयं पुनरुक्तिः ॥ न चैतावद्दोषहानार्थमेवावश्यकम् ॥ विवाहप्रकरणोक्तानां वेधा-
 दिदोषाणामपि निरासस्यावश्यकत्वात् । उक्तं च वसिष्ठेन-“तस्मादेतषु दोषेषु कदा-
 चिन्नाचरेच्छुभम्” इत्यलमतिप्रसंगेन ॥

राजाभिषेकलग्नरीत्या ग्रहबलानि-

बलान्वितैः बलं सद्ग्रहाधिष्ठितत्वं तेनान्वितैः गुर्विदुशुकैः सद्भि राजाभिषेकः शुभः । उक्तं च

वसिष्ठेन—“मूलत्रिकोणस्वगृहोच्चमित्रगृहस्थितैर्वापि तदंशसंस्थैः। शुभे विलम्बे सततं ग्रहेन्द्रा दिशंति लक्ष्मीं विपुलां च कीर्तिम् ॥ ” इति ॥ अर्थात्रैर्बल्यैर्गृहाणामशुभं स्यात् । तदप्युक्तं तेनैव—
“स्वनीचगैः शत्रुगृहस्थितैश्च तदंशसंस्थैः स्वगृहोपगैर्वा । पापोंदये शोकभयं त्वकीर्तिं दिशंति राज्ञां भृशमंतरायम् ॥ ” ॥ इति ॥

राज्ञः जन्मकालग्रहबलमभिषेककाले-

भीमोति ॥ भीमार्कौ प्रसिद्धौ । लग्नेशी जन्मलग्नस्वामिनौ दशेशी वर्तमानजातकीयमहा-
दशांतर्दशास्वामिनौ जन्मपो जन्मराशिस्वामी एतैरपि बलान्वितैः सद्भिः राजाभिषेकः शुभः ।
बलान्वितत्वमधुना व्याकृतमेव । यदाह वसिष्ठः—“आधानजन्मेशदशाधिनाथरवादिभूमिज्यसि-
तैर्बलिष्ठैः । उत्पातदोषादिविवर्जितेषु पदं स्थिरं स्याच्च नराधिपानाम् ॥ ” इति ॥ आधानं
जन्म, जन्मलग्नजन्मराशी अनयोरीशी आधानजन्मेशौ । यदाह श्रीपतिः—“विलग्नजन्मेशद-
शाधिनाथनार्तडधात्रीतनयैर्बलिष्ठैः । गुर्विदुःशुक्रैः स्फुरदंशुजालैर्महीपतीनामभिषेक इष्टः ॥ ” इति ॥

राजाभिषेके मासतिथ्यादयः-ऋते बुधममां च-

नो चैत्र इति ॥ चैत्राख्यो मासः रिक्ताः ४ । ९ । १४ । तिथयः प्रसिद्धाः । आरो भीम-
वारः निशा रात्रिः मलिम्लुचोऽधिकमासः एषु राजाभिषेको न शुभः । यदाह चण्डेश्वरः—
“नाभिषेकः शुभो वाच्यो नृपे चैत्रेऽधिमासके ॥ न भूसुते प्रसुप्ते च विष्णौ रिक्तासु रात्रिषु ॥ ”
वसिष्ठेन बुधवारस्यामावास्याश्च निषेध उक्तः ॥ स यथा—“रिक्तास्वमायां बुधभीमवारविवर्जिते
वारदिनेषु चैव । खले दिने ऋक्षनिशे तथैव न नैधने भे त्वभिषेक इष्टः ॥ ” इति ॥ यत्तु
भीमपराक्रमेणोक्तं—“राजाभिषेको ह्यदुष्टदंतिसेतुच्छिदानां कृषिकर्मणां च । वादस्य च क्षमा-
तनयस्य वारे प्रारंभसिद्धिं मुनयो वदंति ॥ ” इति—अत्र भीमवारे राजाभिषेकविधानं सेनापत्य-
भिषेकविषयं द्रष्टव्यम् । भीमस्य सेनापतित्वात् । “राजानो रविशीतगू क्षितिसुतो मन्त्री” इति
ब्राह्मेणोक्तत्वात् । अन्यथा वसिष्ठचण्डेश्वरोक्तौ भीमनिषेधो निर्विषयः स्यात् ॥

मृते राजनि तत्पुत्रस्य राज्याभिषेके न कालप्रतीक्षा कार्या-

यत्तु रत्नमालायां—“मंत्रौषधानि शकुनी च सर्पाष्टिकानि गोविप्रराजपितृकर्मचतुष्पदे तु”
इति अत्र हि चतुष्पदाख्ये करणे राज्यं कर्तव्यमित्युक्तम् । तच्चाभावास्यायामवश्यं भवत्येव-
त्युक्तं श्रीपतिवाक्यं प्रतिभाति ॥ उच्यते ॥ जीर्णराजमरणे संजाते पुत्रादेः शीघ्रमेवाखि-
लदोषनिरासपूर्वकशुभमुहूर्तालब्धौ कालांतरप्रतीक्षायां च द्विपदादिभिः सर्वनाशः कृतः स्या-
दित्येवंविषयेपि चतुष्पदकरणे पुत्रादिरभिषेक्तव्य एवेत्येतत्परं व्याख्येयमिति युक्तं प्रतीमः ॥
उक्तं च दैवज्ञमनोहरे—“मृते राज्ञि न कालस्य नियमोत्र विधीयते । नृपाभिषेकः कर्तव्यो
दैवज्ञेन पुरोधसा ॥ ” इति ॥ १ ॥

राजाभिषेके नक्षत्राणि लग्नशुद्धिश्च-

शाक्रश्रवः क्षिप्रमृदुध्रुवोडुभिः शीर्षोदये वोपचये शुभे तनौ ॥

पापैस्त्रिषष्टायगतैः शुभग्रहैः केंद्रत्रिकोणायधनत्रिसंस्थितैः ॥२॥

राजाभिषेकनक्षत्राणि लग्नशुद्धिं च इन्द्रवंशयाह शक्नोति ॥ शाक्रं ज्येष्ठा श्रवः श्रवणः क्षि-
प्राणि अश्विनीपुष्यहस्ता मृदूनि मृगचित्रानुराधारेवत्यः ध्रुवाणि रोहिण्युत्तरात्रयं च एतै-
रुडुभिः सद्भिः राजाभिषेकः शुभः । यदाह कश्यपः-“उत्तरात्रयमैत्रैद्रधातुचंद्रकरोडुषु ॥ सश्रु-
त्वद्वीज्यपौष्णेषु कुर्याद्राजाभिषेचनम् ॥ ” इति ॥ ऐंद्रं ज्येष्ठा । अत्र वाक्ये द्वादश । ग्रन्थ-
कृद्वाक्ये त्रयोदश । चित्रैकाधिका । सा च महेश्वरवाक्यालोचनेन । यथा ‘तथा श्रवः क्षिप्र-
मृदुध्रुवेषु सौम्यग्रहस्याहि तिथावरित्ते’ इति । नात्र प्रमाणं पश्यामः ॥ रत्नमालावाक्यं भावि-
प्यतीति चेन्न ॥ “मैत्रशाक्रकरपुष्यरोहिणीवैष्णवेषु तिसृषूत्तरासु च । रेवतीमृगशिरोऽश्विनीषु
च क्षमाभृतां समभिषेक इष्यते ॥ ” इति ॥ चंडेश्वरोपि-“मैत्रं शाक्रं श्रवणः पुष्यं त्रीण्युत्त-
राणि चाश्विकरैः । पौष्णं प्राजापत्यं मृगशिर ” इति ॥ तस्माच्चित्राग्रहणं निर्मूलम् ॥

राजाभिषेके लग्नानि-शीर्षोदयपदार्थश्च-

शीर्षोदय इति ॥ शीर्षोदया मिथुनसिंहकन्यातुलावृश्चिककुंभाख्याः । यदाह बराहः-
“गोजाश्विकर्कमिथुनाः समृगा निशाख्याः पृष्ठोदयाविमिथुनाः कथितास्त एव । शीर्षोदया
दिनबलाश्च भवंति शेषा लग्नं समेत्युभयतः पृथुरोमयुग्मम् ॥ ” इति ॥ एषु शीर्षोदयराशिषु
अभिषेकलग्ने वा अथवा उपचये विशेषानुक्तेः । स्वजन्मलग्नात्स्वजन्मराशीतो वोपचयभवने
त्रिषडेकादशभानामन्यतमे तनौ लग्नगे वा सति शुभे शुभग्रहक्रांते शुभग्रहेक्षिते वा राजाभिषेकः
शुभः । यदाह वसिष्ठः-“शीर्षोदये चोपचये ग्रहे वा स्वजन्मलग्नादय लग्नगेपि । शुभग्रहैयुक्त-
निरीक्षिते वा स्थिरं पदं स्यात्सततं हि राज्ञाम् ॥ ” इति ॥ अपिशब्दात्स्वजन्मराशेरप्युपचयभ-
वनं ग्राह्यम् । यदाह कश्यपः-“जन्मराशेरुपचये लग्ने शीर्षोदये स्थिरे । शुभग्रहेक्षितयुते
नृपाणां नेक्षिते परैः ॥ इति ॥

तथैव ग्रहाः शुभाः-

परैः पापग्रहैस्तृतीयषष्ठैकादशस्थानस्थितैः शुभग्रहैः । प्रथमचतुर्थसप्तमदशमनवमपञ्चमै-
कादशद्वितीयतृतीयस्थानस्थितैः राजाभिषेकः शुभदः । यदाह वसिष्ठः-“त्रिकोणकेंद्रत्रिधनेषु
सौम्यैस्त्रिषष्ठलाभर्क्षगतैश्च पापैः । षष्ठाष्टलग्नव्ययवर्जितेन चंद्रेण राज्ञां शुभदोऽभिषेकः ॥ ”
इति ॥ २ ॥

राजाभिषेकलग्नात् पापग्रहस्थितिविषयेऽपवादः-

पापैस्तनौ रुक् निधने मृतिः सुते पुत्रार्तिरर्थव्ययगैर्दरिद्रता ॥
स्यात्खेऽलसो भ्रष्टपदो द्युनांबुगैः सर्वे शुभं केंद्रगतैः शुभग्रहैः ॥ ३ ॥

स्थानविशेषेषु ग्रहेषु सत्सु राजाभिषेकफलानि-

स्थानविशेषे पापग्रहैरशुभं फलं सापवादं इन्द्रवंशयाह-पापैरिति ॥ (१) तनौ लग्ने-
पापग्रहैः रुक् रोगः स्यात् । राज्ञ इति शेषः (२) निधने अष्टमस्थाने पापग्रहैः मृतिः-
(मृत्युः) स्यात् । (३) सुते पञ्चमस्थाने पापग्रहैः पुत्रार्तिः पुत्रजनितपीडा स्यात् । (४)
अर्थव्ययगैः द्वितीयाद्वादशस्थानस्थितैः पापैः दारिद्र्यं दारिद्र्यं स्यात् । (५)-खे दशमे पाप-
ग्रहैः अलसो निरुद्योगः । (६) द्युनांबुगैः सप्तमचतुर्थस्थानस्थितैः पापग्रहैर्भ्रष्टपदो
भ्रष्टैश्वर्यः स्यात् । (७)-उपलक्षणत्वात् षष्ठाष्टमद्वादशस्थानस्थितैश्चंद्रोपि मृत्युदः ।

यदाह वसिष्ठः—“पापग्रहैः स्वांत्यगतैश्च निःस्वो रोगी विलम्बोपगतैर्भवेत्सः । पदच्युतः सप्तचतुर्थगैस्तु पुत्रस्थितैः सर्वसुतैर्विहीनः ॥ ” इति ॥ ‘नूतं व्ययाष्टारिगतः शशांकः क्षितीश्वरं हन्ति तदा बलिष्ठः’ इति बलिष्ठशब्दोपादानानिर्वलश्रृङ्गः व्ययाष्टमषष्ठगतो न दुष्टफलद इति तात्पर्यम् ।

राजाभिषेकदोषापवादः—ग्रहबलैः—

अपवादमाह—सर्वमिति । केंद्रगतैः शुभग्रहैः सर्वं प्रागुक्तं दुष्टफलं शुभं शुभोदकं स्यात् ॥३॥

राजाभिषेके संपत्स्थैर्यकारकं योगद्वयम्—

गुरुलग्नकोणे कुजोऽरौ सितः खे स राजा सदा मोदते राजलक्ष्म्या ॥

तृतीयायगौ सौरिसूर्यौ खबंध्वोर्गुरुश्चेद्धरित्री स्थिरा स्यान्नृपस्य ४

इति श्रीदैवज्ञानन्ततनूजदैवज्ञरामसूरिविरचिते मुहूर्तचिं-

तामणौ दशमं राजाभिषेकप्रकरणम् ॥ १० ॥

अथाभिषेके राज्ञः संपत्स्थैर्यकर्तृ योगद्वयं भुजंगप्रयातेनाह—गुरुरिति ॥ लग्ने गुरुश्चेत्स्याद्व-
थवा कोणे नवमे पंचमे वा गुरुः स्यात् कुजो मंगलोऽरौ शत्रुगृहे पष्ठे स्यात् सितः शुक्रः
कर्मगो दशमगः स्यात् एतादृशे अभिषेकयोगे यो राजा अभिषिच्यते स राजा सर्वदा सर्व-
कालं राजलक्ष्म्या मोदते । अयमेको योगः । यदाह वसिष्ठः—“यस्याभिषेके पुरुहूतमंत्री लग्ने
त्रिकोणे वदि वा भवेत्सः । पष्ठः कुजः कर्मगतश्च शुक्रः स मोदते विक्रमराजलक्ष्म्या ॥” इति ॥

राजाभिषेके संपत्स्थैर्यकारको द्वितीयो योगः—

अथापरो योगः । सौरिसूर्यौ तृतीयायगौ स्यातां यथासंख्य शनिस्तृतीये सूर्यः रविः
एकादशे स्यात् गुरुः खबंध्वाः खे दशमे बंधौ चतुर्थे वा चेद्गुरुः स्यात् एवंविधे योगेऽभिषिक्तस्य
नृपस्य राज्ञः धरित्री पृथ्वी स्थिरा सदा हस्तगता स्यात् । यदाह कश्यपः—“त्रिलाभस्थः
शनिः सूर्यश्चतुर्थे वांवरे गुरुः । यस्याभिषेकः क्रियते तत्र तस्य मही स्थिरा ॥” इति ॥ श्रीप-
तिरपि—“त्रिलाभसंस्थौ शनितिग्मरश्मौ मेपूरणे बंधुगृहे गुरुश्च । यस्यात्र योगे क्रियतेऽभिषेकः
संपत्स्थिरा तस्य चिरायुरेषः ॥” इति ॥ मेपूरणं दशमम् ॥ केचित्त्रिलाभारिगौ सौरिसूर्या-
वित्याहुः ॥ अन्यत्समानम् । तृतीयैकादशषष्ठानामन्यतमस्थानद्वये स्थितौ सौरिसूर्यौ स्याता-
मित्यर्थः । एतदपि युक्तमव । यदाह वसिष्ठः—“दुश्चिक्क्यलाभारिगताविनाकीं खस्थोऽमरेज्यो
यदि बंधुगेहे । यस्यात्र योगे क्रियतेऽभिषेकः संपत्स्थिरा तस्य चिरायुरेव ॥” इति ॥ अत्र
वचनद्वयप्रामाण्याद्विकल्प इति शिवम् ॥ ४ ॥ राजाभिषेकप्रकरणं गद्यनोपसंहरति—इति
श्रीदैवज्ञानन्ततनू ॥ स्पष्टार्थमेतत् ॥ ज्योतिर्विद्वरनीलकंठविदुषः श्रीचंद्रिकायास्तथा पुत्रेणाहि-
गवीप्रसारितधिया मौहूर्तचिंतामणेः ॥ गोविदेन विनिर्मिते नयनिधौ पीयूषधाराभिधे व्याख्या-
ने ह्यभिषेचनप्रकरणं राज्ञोगमत्पूर्णताम् ॥ १ ॥

इति श्रीविद्वदैवज्ञमुकुटालंकारनीलकंठज्योतिर्विदपुत्रगोविंदज्योतिर्विद्विरचितायां मुहूर्त-
चिंतामणिटीकायां पीयूषधाराभिधायां दशमं राजाभिषेकप्रकरणं समाप्तिमगम् ॥१०॥

अथ यात्राप्रकरणम् ११.

यात्राधिकारिणः-यात्रापदार्थश्च-

यात्रायां प्रविदितजन्मनां नृपाणां दातव्यं दिवसमबुद्धजन्मनां च ॥
प्रश्राद्यैरुदयनिमित्तमूलभूतैर्विज्ञाते ह्यशुभशुभे बुधैः प्रदद्यात् ॥१॥

श्रीगणेशाय नमः ॥ पार्वतीहृदयपद्मभास्करं वक्रतुण्डमघसंघवारणम् ॥ तं प्रणम्य कुरुते
नयान्वितां यात्रिकप्रकरणस्य दीपिकाम् ॥ १ ॥ अथ यात्राप्रकरणं व्याख्यायते । तत्र किं-
चित्कार्यमुद्दिश्य देशान्तरगमनं-यात्रा । सा च संक्षेपतो द्विविधा-एका समरविजययात्रा-
ऽपरा-सामान्ययात्रा । तत्र शत्रुनगरजयार्थं वक्ष्यमाणयोगलग्नजातकोक्तराजयोगलग्नेषु प्राधा-
न्येन यात्रा सा-समरविजयाख्या ॥ यद्यपि कानिचिन्नगराणि विनैव युद्धं कटकबाहुल्यादेव
वशं यांति । तथापि युद्धसंभावनास्त्येव । या द्रव्यार्जनार्थं वाराणस्यादित्थं दर्शनार्थं वा तिथ्या-
दिशुद्धिमङ्गीकृत्य यात्रा सा-सामान्ययात्रा । तदुक्तं वसिष्ठेन-"परविषये विजयार्थं गंतुर्यात्रा
तु समरविजयाख्या । निखिलाऽपरयात्रा या सामान्या सा भवेद्द्विविधा । कथिततिथिवासर-
क्षेत्राभिमतफलदा भवेच्च सामान्या । समराह्वया च यात्रा योगविलग्नक्षितीशयोगेषु ॥ "
इति ॥ तत्र यात्राप्रकरणं प्रारिप्सुर्ग्रन्थकृद्यात्राधिकारिणस्तावत्प्रहर्षिणीछन्दसाह-यात्राया-
मिति ॥ वैरिव्यतिरिक्तसकललोकोहितकारित्वान्नृपस्य वक्ष्यमाणशुभाशुभसमुदायविचारस्य
सकलशिष्टसंमतत्वेन तदधीनत्वाच्च नृपग्रहणम् ॥ न च नृपग्रहणाद्राज्ञामेवैष विचारो युक्त
इति वाच्यम् ॥ वक्ष्यमाणयोगलग्नेषु प्रतिश्लोकं राजपदानुपादानप्रसंगात् ॥ प्रकरणादेतल्ला-
भादविस्मरणार्थमिति चेन्न ॥ दिक्छलादावप्यविस्मरणार्थं नृपग्रहणं कर्तव्यं स्यात् । तस्माच्च-
आसंभवं राजव्यतिरिक्तस्य ब्राह्मणादेरप्येष विचार उपयोज्यः । एवमेव च वसिष्ठाद्याविवाक्ये-
ष्वपि समाधेयम् ॥

जन्मकुण्डलीस्थग्रहद्वारा शुभमशुभं ज्ञात्वा यात्रामुहूर्तो देयः-

प्रविदितं छायाघाटिकादिना ज्ञातं जन्म जन्मसमयो लक्षणया तत्कालीनलग्नकुण्डलीस्थशु-
भाशुभग्रहसूचितशुभाशुभफलोदकज्ञानं येषां तेषां नृपाणां यात्रायां दिवसं दातव्यं यात्रादिनं
देयमित्यर्थः । 'वा तु छीबे दिवसवासरौ' इति दिवसशब्दो नपुंसकलिङ्गः । तच्च ज्ञानं जात-
कशास्त्रार्थनिम् । शुभफलदग्रहस्य दशायामन्तर्दशायां च राज्ञा यात्रा विधेया ॥

अशुभग्रहदशायां न यात्रा कार्या-

अशुभफलदग्रहस्य दशायामन्तर्दशायां च यात्रा नैव विधेया । यदाह वराहः-"विदिते
होराशौ स्थानादिबले ग्रहाणां च । आयुषि च परिज्ञाते शुभमशुभं यातुरिह वाच्यम् ॥"
इति ॥ वसिष्ठोपिः-"निखिलगुणयुतानां राज्ञां कथयामि विधानमत्र यात्रायाम् । जातक-
मवलोक्य वदेत्फलसिद्धिस्त्वन्यथा मृषा भवति ॥ " इति ॥

अज्ञातजन्मकालस्य यात्रायामुपायः—शुभाशुभद्वारा—

ननु यस्य देवाज्जन्मकालो न विदितस्तस्य कथं यात्रा स्यादित्यत आह । अबुद्धेति । अबुद्धमज्ञातं जन्म जन्मकालो येषां तेषामपि प्रश्नाद्यैः पृच्छोपश्रुत्यादिभिरशुभे शुभे विज्ञाते निर्ज्ञाते सति बुधो यात्रादिवसं प्रदद्यात् । कीदृशैः । उद्यो दिनेदिने राज्याभिवृद्धिः । अथवा लग्नं निमित्तं शकुनादि । एतदादीनि वस्तूनि मूलभूतानि निदानकारणानि येषां तैः । यदाह नारदः—“अज्ञातजन्मनां नृणां फलाप्तिर्घुणवर्णवत् । प्रश्नोदयनिमित्ताद्यैस्तेषामपि फलोदयः ॥ ” इति ॥ नन्वत्र नारदवाक्ये अज्ञातजन्मनः पुंसो यात्राफलं घुणाक्षरतुल्यमिति पूर्वार्द्धे उक्तम् । प्रश्नादिना तु तादृश्यापि फलाप्तिरिति पूर्वापरविरोधः ॥ उच्यते ॥ प्रश्नादिना हि शुभाशुभनिर्णये कृते निष्पन्नमपि यात्राफलं घुणाक्षरतुल्यम् । घुणः कीटविशेषः तेन यथाशक्ति काष्ठे भिन्ने तत्र देवादेकः ककारादिको वर्णो जातस्तद्वदिदम् । यदा तु प्रश्नादिना शुभनिर्णयसद्भावे क्रियमाणा यात्रावश्यफलदेति न कोपि विरोधः ॥

यात्राप्रश्नादिप्रकारः—राज्ञां विषये—

विशेषमाह बृहद्यात्रायां वराहः—“तस्मान्नृपः कुसुमपुष्पफलाग्रहस्तः प्रातः प्रणम्य रवये हारिदिङ्मुखस्थः ॥ होरांगशास्त्रकुशलान्हितकारिणश्च संगृह्य देवगणकान्सकृदेव पृच्छेत् ॥ अथ नृपतिसमीपे दैववित्पृष्ठमात्रः फलमुदयनिमित्तैस्तर्कयेच्छास्त्रदृष्ट्या । सदसि सदिति वाच्यं यद्यपि स्यादनिष्टं स्फुटमपि कथनीयं मंत्रिणे भूभुजे वा ॥ ” इति ॥ १ ॥

प्रश्नादेव यात्रायां शुभाशुभफलम्—

जननराशितनू यदि लग्नगे तदधिपौ यदि वा तत एव वा ॥

त्रिरिपुखायगृहं यदि वोदयो विजय एव भवेद्रसुधापतेः ॥ २ ॥

ज्ञाताज्ञातजन्मनां पुंसां साधारण्येन यात्रा वक्ष्यंते । तत्र ज्ञातजन्मनां जातकाद्यवगतशुभफलानां यात्राविचारोऽल्पायाससाध्यः । अज्ञातजन्मनां तु जातकशास्त्रे प्रश्नाद्यनुक्तेः कथं तद्यात्रानिर्वाह इत्याशंक्य शुभफलयात्रोवदकं प्रश्नं द्रुतविलंबितेनाह—जननेति ॥ नन्वत्र कथमज्ञातजन्मत्वं यावता जन्मराशिलग्नज्ञानं विना समयज्ञानं नैव भवेत् ॥ सत्यम् ॥ यद्यपि राशिलग्नज्ञानं जातम् ॥ तथापि विशिष्य जातकागमजशुभफलदग्रहदशानवगमादज्ञातजन्मत्वं ज्ञेयम् । अतएव राशिलग्नज्ञानाभावे “यदि पृच्छितनौ” इति प्रश्नं वक्ष्यति ॥

४ राज्ञो जयो यात्रायां प्रश्नवशाच्चतुर्धा—

(१)—जननं जन्म तत्संबन्धिनी राशिलग्नौ ते यदि प्रश्ने स्यातां जन्मराशिर्जन्मलग्नं वा यदि प्रश्नलग्नं स्यात्तदा वसुधापते राज्ञो विजय एव । (२)—वा अथवा तदधिपौ जन्मलग्नराश्योः स्वामिनी लग्नगती स्यातां तदापि वसुधापतोर्विजयः । (३)—अथवा तत एव ताभ्यामेव जन्मलग्नजन्मराशिभ्यामेव त्रिरिपुखायगृहं तृतीयषष्ठदशमैकादशानामन्यतमं गृहं यद्युदयो लग्नं स्यात्तदापि वसुधापतोर्विजय एव । शत्रुक्षय एव स्यादित्यर्थः ॥ यदाह नारदः—

“जन्मोदये जन्मराशौ तयोरीशस्य भेषि वा । ताभ्यां त्र्यायारिदशमे यातुः शत्रुक्षयो भवेत् ॥” इति ॥ (४)-अत्र तदीशः शुभग्रहश्चेल्लग्नगोपेक्षित इत्यपि विशेषो ध्येयः । यदाह वसिष्ठः-
“जन्मराशौ लग्नगते तदीशे वापि लग्नगे । अभीष्टफलदा यात्रा राशीशश्चेच्छुभग्रहः ॥ जन्मलग्ने लग्नगते तदीशे वापि लग्नगे । अर्थलाभप्रदा यात्रा लग्नेशश्चेच्छुभग्रहः ॥” इति ॥
केचित्ताभ्यामित्यनेन जन्मलग्नजन्मराश्यधिपाभ्यामित्याहुः ॥ तन्न ॥ “जन्मराशिविलग्नाभ्यां लग्ने वोपचये गृहे । संपूर्णफलदा यात्रा तथैव विजयप्रदा ॥” इति वसिष्ठेन कंठत एव जन्मराशिविलग्नाभ्यामित्युक्तत्वात् ॥ २ ॥

६ जययात्रा-शीर्षोदयाश्च-

**रिपुजन्मलग्नभमथाधिपौ तयोस्तत एव वोपचयसन्न चेद्भवेत् ॥
हिबुके द्युनेथ शुभवर्गकस्तनौ यदि मस्तकोदयगृहं तदा जयः ॥ ३ ॥**

अथान्यं प्रश्नं मंजुभाषिणीछन्दसाह-रिपुजन्मलग्नभमिति ॥ (१)-रिपोः शत्रोर्जन्मलग्नभं यज्जन्मलग्नं जन्मराशिश्च तच्चेत्प्रश्नलग्नाद् हिबुके चतुर्थे द्युने सप्तमे वा स्यात्तदा राज्ञः पराजयो भवेत् । (२)-अथवा तत एव ताभ्यां शत्रोर्जन्मलग्नजन्मराशिभ्यामेव वोपचयगृहं त्रिषडेकादशदशमानामन्यतमगृहं प्रश्नलग्नाद्धिबुके चेज्जयः । (३)-अथवा तयोः शत्रुजन्मलग्नराश्योरधिपौ स्वामिनी प्रश्नलग्नाद्धिबुके द्युने वा स्यातां तदापि विजय एव । (४) अथवा तनौ प्रश्नलग्ने शुभवर्गः शुभग्रहाणां यः षड्वर्गः स चेत्स्यात्तदापि विजय एव । (५)-अथवा यदि मस्तकोदयाः शीर्षोदयराशयः प्रश्नगतश्चेत्स्युस्तदापि जय एव । शीर्षोदयराशीनाह वराहः-“गोजाश्विकर्कमिथुनाः समृगा निशाख्याः पृष्ठोदया विमिथुनाः कथितास्त एव । शीर्षोदया दिनबलाश्च भवन्ति शेषा लग्नं समेत्युभयतः पृथुरोमयुग्मम् ॥” इति ॥ पृथुरोमा मीनः । श्रीपतिः-“इदमप्यरिसंभवं यदास्ते हिबुके वा विजयस्तदापि यातुः । शिरसोदयमेति यश्च राशिर्जयकृत्सोप्युदये तथेष्टवर्गः ॥” इति ॥ (६)-यदा अस्ते इति पदच्छेदः । अस्ते सप्तमस्थाने इदंशब्देन प्रागुक्तपद्योक्तार्थः परामृश्यते । “जन्मराशिरुत जन्मविलग्नं तत्पती उदयगौ यदि वा स्तः । आयकर्मरिपुभान्युत ताभ्यां शत्रुसंक्षयमवहि तदानीम् ॥” इति ॥ जन्मराशिरित्यादिकं सर्वं शत्रुसमुद्भवं चेदस्ते सप्तमस्थाने स्यादथवा हिबुके स्यात्तदापि यातुर्नृपस्य विजय इत्यर्थः । वराहोपि-“उदयमुदयपं वा जन्मभं जन्मपं वा तदुपचयगृहं वा वीक्ष्य लग्ने यियासोः । विनिहतमरिपक्षं विद्धि शत्रोरिदं वा हिबुकगृहसमेतं पृच्छतोऽस्थितं वा ॥” इति ॥ ३ ॥

अज्ञातजन्मनां यात्रायां प्रश्नलग्नाच्छुभफलम्-चतुर्धा-

**यदि पृच्छितनौ वसुधा रुचिरा शुभवस्तु यदि श्रुतिदर्शनगम् ॥
यदि पृच्छति चादरतश्च शुभग्रहदृष्टयुतं चरलग्नमपि ॥ ४ ॥**

अथाज्ञातजन्मनां शुभफलदप्रश्नं तोटकच्छन्दसाह-यदीति ॥ (१) अत्र वसुधापतेर्जय

इत्यनुवर्त्तते । यदि पृच्छितनी प्रश्नलभे वसुधा भूमौ रुचिरा स्यात् । (२)-अथवा यदि शुभवस्तु मांगल्यवस्तु वस्त्राभरणादि श्रुतिदर्शनं श्रवणगोचरं वा । दर्शनमत्र चाक्षुषम् । (३)-अथवा प्रष्टा आदरता देवज्ञं पृच्छति तदा वसुधापतेर्जयः स्यादिति सर्वत्र व्याख्येयम् । यदाह श्रीपतिः-“ मनोरमा भूर्यदि पृच्छतः स्यान्मांगल्यवस्तु श्रुतिदर्शने स्तः । यद्याद्रात्पृच्छति वा ग्रहज्ञं तदादिशेदस्ति जयस्तव इति ॥ ” (४)-अथवा चरलग्नं मेघकर्कतुलामकराणामन्यतमं यदि प्रश्नलग्नं शुभग्रहैः दृष्टं युतं वा तदापि राज्ञो जयः । “करोति राशिर्गमनं फलं च चरो विलम्बे शुभदृष्टयुक्तः” इति श्रीपत्युक्तेः ॥ ४ ॥

ज्ञाताज्ञातजन्मनां यात्रायामशुभदः प्रश्नः-

विधुकुजयुतलग्ने सौरिदृष्टेऽथ चन्द्रे मृतिभमदनसंस्थे लग्ने
भास्करेऽपि ॥ हिबुकनिधनहोराद्यूनगे वापि पापे सपदि भवति
भंगः प्रश्नकर्तुस्तदानीम् ॥ ५ ॥

ज्ञाताज्ञातजन्मनां पुंसां साधारण्येनाशुभफलदं प्रश्नं मालिनीछन्दसाह-विधिवति ॥ (१) विधुकुजयुते चंद्रमंगलयुक्ते लग्ने सौरिणा शनिना दृष्टे तदा प्रश्नकर्तुर्नृपादेर्भंगः शत्रुतः पराजयो नाशो वा स्यात् । अथ चन्द्रे मृतिभमदनसंस्थेष्टमसप्तमसंस्थे लग्ने च भास्करे सत्येवंविधे योगे प्रष्टुर्भंगः स्यात् । (२)-अत्र अपिशब्दोऽव्ययानामनेकार्थत्वाद्विपर्ययार्थः ॥ तथाहि-अपिविपर्यये वा सति भास्करे मृतिभमदनसंस्थे चन्द्रे लग्ने च सति एवंविधे योगे प्रष्टुर्भंगः स्यात् । उक्तं च वराहेण-“सचन्द्रे रुधिरं लग्ने भंगः सूर्यात्मजेक्षिते । दूननैधनगे चन्द्रे लग्ने याते दिवाकरे ॥ विपर्यये वा यातस्य त्रासभंगवधागमः ॥” इति ॥ (३)-वा अथवा पापग्रहे चतुर्थाष्टमलग्नसप्तमस्थानानामन्यतमस्थे सति प्रष्टुर्भंगः स्यात् । उक्तं च वराहेण-“निधनहिबुकहोरासप्तमक्षेपु पापा न शुभफलकराः स्युः पृच्छतां मानवानाम् । दशमभवनयुक्तेष्वेव सौम्याः समस्ताः सदसदिदमशेषं यानकाले विचिन्त्यम् ॥” इति ॥ ५ ॥

यदभिमुखं यायात्तदिज्ञानम्-

त्रिकोणे कुजात्सौरिशुक्रज्ञजीवा यदैकोपि वा नो गमोर्काच्छशी
वा ॥ बलीयांस्तु मध्ये तयोरीं ग्रहः स्यात्स्वकीयां दिशं प्रत्यु-
तासौ नयेच्च ॥ ६ ॥

याता कस्यां दिशि गमिष्यतीति प्रश्ने निर्णयं भुजंगप्रयातेनाह ॥ त्रिकोणे इति ॥

अस्यां दिशि न यास्यति-

(१)-कुजान्मंगलात्रिकोणे नवमपंचमे सौरिशुक्रज्ञजीवाः शनैश्चरशुक्रबुधगुरवश्चेत्स्युर-
थवा एकोपि वा सौरिशुक्रज्ञजीवानामन्यतमश्चेत्त्रिकोणे स्यात्तदा याता यां दिशमुद्दिश्य जि-
गमिष्यति तत्र दिशि गमो गमनं न स्यात् । (२) वा अथवाऽर्काच्छशी त्रिकोणे चेत्स्यात्त-
दाप्युद्दिष्टदिग्गमनं न स्यादेव ॥

गमिष्यद्दिग्ज्ञानम्-

तर्हि कस्यां दिशि गमनं स्यादित्यत आह-बलीयानिति । तयोर्मध्येऽधुनोक्तोद्दिष्टदिक्प्र-
तिबंधकारकयोर्मध्ये यो ग्रहो बलवान् स्यात्स्वकीयां दिशं प्रत्युत सांप्रतं नयेत् । च पाद-
पूरणे । यदाह वराहः-“एकोपि जीवज्ञसितासितानां कुजात्रिकोणे रवितोथवेदुः । यत्रोद्यत-
स्तत्र न याति याता तयोर्वलीयान्नयति स्वकाष्ठाम् ॥ ” इति ॥ काष्ठां दिशम् । ग्रहदिश-
स्तु-‘सूर्यः सितो भूमिसुत’ इत्यादिना वक्ष्यति ॥ ६ ॥

गमिष्यद्दिग्ज्ञानोपायः-

प्रश्ने गम्यद्दिगीशात्खेटः पञ्चमगौ यः ।

बोभूयाद्वलयुक्तः स्वामाशां नयतेऽसौ ॥ ७ ॥

अथैतादृशं द्वितीयं योगं मदलेखाच्छंदसाह-प्रश्ने इति ॥ गम्यद्दिगीशात् गंतुमिष्टा या
दिक् तस्याः ईशः स्वामी प्रश्ने प्रश्नलप्ते यस्मिन्स्थाने स्यात्ततः पञ्चमे स्थाने यो ग्रहो बल-
युक्तो बोभूयात् बलयुक्तो भवेत्तदासौ ग्रहः स्वां स्वीयामाशां दिशं नयते प्रापयति । उक्तं
च वराहेण-“यात्रादीगीशाद्यदि पञ्चमेऽन्यो गृहे ग्रहो वीर्ययुतस्तु तिष्ठेत् । समुद्यता सा कथि-
तानि भुक्त्वा फलानि वीर्यान्नयति स्वकाष्ठाम् ॥ ” इति ॥

प्रकारान्तरम्-

अन्यदपि योगान्तरं तेनैवोक्तम्-“परस्परं सौरिकुजौ रवीन्दू त्रिकोणगौ भार्गवलोहितौ वा ।
फलं यदुक्तं तदशेषमेव विनाश्य पञ्चाश्रयति स्वकाष्ठाम् ॥” इति ॥ ७ ॥

यात्राकालादिनिर्णयः-

धनुर्मेघसिंहेषु यात्रा प्रशस्ता शनिज्ञोशनोराशिगे चैव मध्या ।

रवौ कर्कमीनालिसंस्थेतिदीर्घा जनुः पञ्चसप्तत्रिताराश्च नेष्टाः ॥८॥

अथैवं प्रश्नलग्नात्प्रष्टुः शुभाशुभे निर्णयं यात्राकालादि भुजंगप्रयातेनाह-धनुर्मेघेति ॥ रवौ
धनुर्मेघसिंहस्थिते साति यात्रा प्रशस्ता शुभफलदा । शनिज्ञोशनोराशिगे मकरकुम्भकन्यामी-
नवृषतुलागते रवौ यात्रा मध्या मध्यमफलदानामप्यशुभफलदेत्यर्थः ॥

बहुकालसाध्या यात्रा-

कर्कमीनालिसंस्थे रवौ अतिदीर्घा बहुकालसाध्या यात्रा । हीनफलेत्यर्थः । यदाह लल्लः-
“यात्राजसिंहतुरगोपगते वरिष्ठा मध्याशनैश्चरबुधोशनसां गृहेषु ॥ भाना कुलीरवृषवृश्चिक-
गेऽतिदीर्घा शस्तस्तु देवलमतेऽध्वनिपृष्ठगोऽर्कः ॥” ॥

पृष्ठगसूर्यप्राशस्त्यं-यात्रायाम्-पृष्ठगसूर्यस्वरूपं च-

शस्त इति । देवलाचार्यमतेऽध्वानि मार्गेऽर्कःसूर्यः पृष्ठगः शस्तः । पृष्ठगतत्वं तु भ्रमणव्रशेन ।
सूर्यो ह्यहोरात्रमध्ये उदयकालादारभ्य प्रहराष्टकेन प्रदक्षिणं प्राच्याद्यष्टौ दिशो भ्रमतीति ।
यदाह बसन्तराजः-“ दग्धा दिगीशी ज्वलिता दिगैद्री प्रधूमिता चानलदिक् प्रभाते । इत्येवमेव
प्रहराष्टकेन भुंक्ते दिशोऽष्टौ सविता क्रमेण ॥ दग्धा दिगुक्ता दिननाथमुक्ता त्रिवस्वदाभा भवति

प्रदीप्ता । संधूमितायां सविता प्रयाता शेषादिगताः खलु पंचशांताः ॥ ” इति ॥ एतेन भ्रम-
णप्रकारेण यस्यां दिशि यस्मिन् प्रहरे भ्रमणसंभवः सा दिक् सूर्यसंमुखेत्युच्यते । तत्पंचमी
दिक् सूर्यपृष्ठगतेत्युच्यते इति पितृचरणा व्याचक्षुः ॥

सूर्यपृष्ठादिस्वरूपनिर्णयः स्वमतेन-

वयं त्वेवं व्याकुर्मः द्वादशराशिचक्रभ्रमवशेन यस्यां दिश्यर्कः स्थितस्तां पृष्ठतः कृत्वा याया-
दित्यर्थः । यथा लग्नस्थेर्के पश्चिमां दिशं गच्छेत् । चतुर्थस्थे सूर्ये दक्षिणां दिशं गच्छेत् ।
सप्तमे सूर्ये पूर्वां गच्छेत् । दशमस्थे सूर्ये उत्तरां दिशं गच्छेत् । यदाह-देवलः-“लग्नस्थे
वरुणाशां हिबुकस्थे दक्षिणां रवौ यायात् । सप्तमगे पूर्वाशां मेघूरणसंस्थिते सौम्याम् ॥”
इति ॥ एवं विदिक्ष्वपि तुल्यन्यायत्वाज्ज्ञेयम् यथा द्वितीयस्थे तृतीयस्थे वा सूर्ये नैर्ऋतीं गच्छेत् ।
पंचमस्थे षष्ठस्थे वा सूर्ये आग्नेयीं गच्छेत् । अष्टमस्थे नवमस्थे वा सूर्ये ऐशानीं गच्छेत् ।
एकादशस्थे षष्ठस्थे वा सूर्ये वायव्यां गच्छेदिति ॥

तारानिवेधः यात्रायाम्-

तारानिवेध उच्यते ॥ जनुरिति ॥ स्वजन्मनक्षत्राद्दिननक्षत्रं यत्संख्यं स्यात्तत्रवभक्तम-
वशिष्टाः प्रथमसप्तमपंचमतृतीयाख्यास्ताराश्चेत्युस्तदा नेष्टाः निषिद्धाः । तदुक्तं रत्नमालायां
श्रीपतिना-“त्यक्त्वा त्रिपंचादिमसप्तताराः” इति ॥ नारदोपि-“विपंचसप्तत्र्याद्येषु यात्राभीष्ट-
फलप्रदा” इति ॥ जनुरित्यादिनक्षत्रोक्तिसमीपे वक्तव्यमप्यत्रोक्तं पादपूरणार्थम् ॥ ८ ॥

तिथिनक्षत्रशुद्धिर्यात्रायाम्-

न षष्ठी न च द्वादशी नाष्टमी नो सिताद्या तिथिः पूर्णि-
मामा न रिक्ता ॥ हयादित्यमित्रेन्दुजीवांत्यहस्तश्रवोवासवैरेव
यात्रा प्रशस्ता ॥ ९ ॥

तिथिनक्षत्रशुद्धिं भुजंगप्रयातेनाह-सिताद्या तिथिः शुक्लपक्षप्रतिपत्, अर्थात्कृष्णपक्ष-
प्रतिपदुत्तमा । अमा अमावास्या, अन्यास्तिथयो नामतः प्रसिद्धा ज्ञेयाः । आसु तिथिषु यात्रा
प्रशस्तेति वाक्यार्थः । पदार्थस्त्वयम् । षष्ठी न यात्रायां प्रशस्तेत्यर्थः । एवं सर्वत्र । बहुसकार-
करणं कवित्वे पदानां पुनरुक्त्या गौरवलाघवविचारो नास्तीति द्योतयितुम् । न खरो न च
भूयः स्यान्मृदुरितिवत् । यदाह नारदः-“षष्ठ्यष्टमद्वादशिकारिक्तामावर्जितासु च । यात्रा
शुक्लप्रतिपदि निधाय भवेदिति ॥” अर्थात्षष्ठ्यादिनिषिद्धतिथिव्यतिरिक्तास्तिथयो यात्रायां
प्रशस्ता इत्यर्थः ॥

पृथक् तिथिफलानि यात्रायाम्-

अत्र प्रत्येकं तिथिफलान्याहं वसिष्ठः-“वलक्षपक्षे प्रतिपत्प्रयाणे भंगप्रदा वा निधनप्रदा
वा । यशस्करी भूरिधनप्रदा च या पंचमी मृत्युकरी च षष्ठी ॥ सप्तमी विजयदा ह्यथाष्टमी
शोकदुःखभयदामयप्रदा । सर्वदुःखशमनी यशस्करी लाभदा च दशमी निरन्तरम् ॥ पशुप्रदा
मानकरी सुगन्धरक्तांबरानेकशुभप्रदा स्यात् । एकादशी चित्रमृगप्रभृता धान्याकरा

हयुत्तमवस्तुदा स्यात् ॥ भूरिभूतिनाशिनी भूरिकर्महारिणी भूरिभीतिदायिनी द्वादशी प्रभंगदा । त्रयोदशी सुभोगदा विपक्षपक्षनाशिनी विनाशदाथ पूर्णिमा यशःक्षयं करोत्यमा ॥” बलक्षपक्षः शुक्लपक्षः । यस्यां प्रतिपदि सत्यपि उदये चन्द्रस्यातिक्षीणत्वाद्भंगप्रदत्वम् । यदा तु चन्द्रोदयाभाव एव तदा निधनप्रदत्वं मरणदातृत्वं च । अर्थात् कृष्णपक्षप्रतिपदुत्तमा । आहुश्च-“प्रतिपत्सु प्रयातानां सिद्धिरेव न संशयः” इति-तत्कृष्णप्रतिपद्विषयम् ॥

वारविचारो न यात्रायाम्-

ननु तिथयः प्रोक्ताः । मध्ये वारान्विहाय नक्षत्रोक्तिर्न संगच्छते ॥ किंच वसिष्ठेनो-
क्तत्वाद्द्वारा वक्तव्या एव-“सुरेज्यदैत्येज्यशर्षादुजानां वाराश्च वर्गाः शुभदाः प्रयाणे । आदि-
त्यभूसुनुशनैश्चराणां वाराश्च वर्गा न शुभप्रदाः स्युः ॥” इति ॥ फलान्याह राजमार्त्तण्डः-
“सूर्यादिनेध्वनि नाशश्चन्द्रे शक्तिक्षयोर्थनाशश्च । ज्वलनासृक्पित्तहजः कांजे बौधे सुद्विप्राप्तिः ।
जैवे जयधनलब्धिः शुक्रे स्त्रीवस्त्रगंधधनलाभः । दैन्यवधवन्धरोगान्प्राप्नोति दिनेऽर्कपुत्रस्य ॥”
इति ॥ तस्माद्द्वारा वक्तव्या एवेति चेत् ॥ उच्यते ॥ न वक्तव्या एव वारा इति वयं ब्रूमः ॥
कुतः ॥ नारदकश्यपादिभिरनुक्तत्वात् ॥ किंच-“न मर्देदुदिने प्राचीं न गच्छेदक्षिणां गुरौ ।
सितार्कयोर्न प्रतीचीं नोदीचीं ज्ञारयोरपि ॥” नारदवाक्यबोधितम् । “तुहिनकरमन्द्वारे
शक्रादिशं ब्रजेदुरां च याम्यायाम् । रविसितदिने प्रतीच्यां सौम्यदिशं ज्ञारयोश्च वारशूलं
स्यात् ॥” इति वसिष्ठवाक्यबोधितमपि पापग्रहवारशूलं सर्वमते निरर्थकमापद्येत । सामान्यत
एव निषेधसत्त्वात् ॥ दोषाधिक्यसूचनार्थमिति चेन्न ॥ भिन्नकर्तृषु मुनिग्रन्थेषु मुनिवचनानां
वैयर्थ्यानर्हत्वादेवंविधा गतिरुचिता । न त्वेककर्तृके ग्रन्थे । तत्र हि पूर्वापराविरोधे अर्थांतरं
वाक्यार्थं ग्रन्थांतरेण सहैकवाक्यतया वा कार्या । तत्रायं वसिष्ठवाक्यस्वरसः । “तुहिनकरम-
न्द्वारे” इति वाक्यात्पापवारनिषेधो गौण इत्यनुमीयते तत्र तस्य गतिस्त्वेवम् । यदा स्वजन्म-
राशेरुपचयस्थानस्थः स्यात्स कुत्रापि न हितः । यदाह राजमार्त्तण्डः “उपचयकरग्रहदिने
शुद्धिः क्रूरेपि पापिनां भवति । सौम्येप्यनुपचयस्थे न भवति यात्रा शुभा यातुः ॥” इति ॥
एवं ग्रन्थभेदेन चन्द्रे शुभाशुभोक्तिरपि परिहर्तव्या ॥ केचित्पुष्टक्षीणचन्द्रविषयेत्याहुः ।
तस्मान्नार्थो वारोक्त्या । अतो ग्रन्थकृतापि नोक्ता वारा इत्यलमतिप्रसंगेन । प्रस्तुतमनुसरामः ।
हयोति । हयोश्चिनी, आदित्यं पुनर्वसु, मित्रोनुराधा, इंद्रमृगः, जीवः पुष्यः, अंत्यं रेवता,
हस्तादयः प्रसिद्धाः, एतैर्नवनक्षत्रैरेव यात्रा प्रशस्तोत्तमा । यदाह वसिष्ठः “पौष्णद्वया-
दित्यकरेज्यदित्यकरेज्यमित्रमिंदुर्हरीवासवभानि यानि । श्रेष्ठानि यात्रासु नैव तानि
मुक्त्वा त्रिपंचादिमसप्तमानि ॥ ” इति ॥ श्रेष्ठानीत्युक्तेः कियतां नक्षत्राणां मध्यमत्वं कियतां
निकृष्टत्वं चानुमीयते ॥

उत्तमानि मध्यमानि च नक्षत्राणि यात्रायाम्-

तदपि तेनैवोक्तम्-“तिस्रोत्तरावारुणनैर्ऋतैर्द्रपूर्वात्रयं ब्राह्मभयुरदशैवम् । मध्यानि
नेष्टान्यनलानिलेशद्विदेवचित्राहिमघांतकानि ॥ ” इति ॥ तिस्र उत्तरा इति वक्तव्ये तिस्रोत्तरा
इत्यर्थः संधिः ॥

निषिद्धनक्षत्राणि यात्रायाम्-

गुरुस्तु बहूनि भानि निषिद्धान्याह-“पूर्वासु त्रिषु याम्यर्क्षे ज्येष्ठायां रौद्रभौरगे । सर्व-
शासु गते यात्रां प्राणहानिर्भाविष्यति ॥ ” इति ॥ केचित्तु-“पूर्वात्रयं सानलमग्रजानां राज्ञां
स्तु पुण्येण सहोत्तराणि । सपौष्णमैत्रं पितृदैवतं च प्रजापतेर्भ्य च कृषीवलानाम् ॥ आदित्य-
हस्ताभिजिदाश्विनानि वणिग्जनानां प्रभवांति भानि । मूलात्रिनेत्रानलवारुणानि भान्युग्र-
जातेः प्रभविष्णुतायाः ॥ सौम्यैर्द्रचित्रावसुदैवतानि भानि ग्रहस्वाम्यमुपागतानि । सार्पं विशाखा-
श्रवणाभरण्यश्चांडालजातेरभिनिर्दिशंति ॥ ” इति वराहोक्तेर्जातिविशेषेण यात्रानक्षत्राण्याहुः ॥
तच्चिंत्यम् ॥ यतो वराहसंहितायां नक्षत्रव्यूहाध्याये पंचदशसंख्याके एतानि पद्यान्युक्तानि ।
तत्र देशजातिवस्त्वाद्युक्तेरशुभोपघाते तेषां देशानां जातीनां च गोधूमादिवस्तूनां च पीडा ।
अन्यथा हि शुभमिति तस्यार्थः । उक्तं च तत्रैव वराहेण-“रविरविसुतभोगमागतं क्षितिसुत-
भेदनवक्रदूषितम् । ग्रहणगतमथोक्तपातहं नियतमुखाकरपीडितं च यत् ॥ तदुपहतमिति
प्रचक्षते प्रकृतिविपर्ययातमेव वा । निगदितपरिवर्गं इत्ययं कथितविपर्ययगं समृद्धये ॥ ”
इति ॥ परिवर्गः स्ववर्गः ॥ ९ ॥

वारशूलाः-नक्षत्रशूलाश्च-यात्रायाम्-

न पूर्वदिशि शाक्रभे न विधुसौरिवारे तथा न चाजपदमे गुरौ
यमदिशीनदैत्येज्ययोः ॥ न पाशिदिशि धातृभे कुजबुधेर्यमर्क्षे
तथा न सौम्यककुभि व्रजेत्स्वजयजीवितार्थी बुधः ॥ १० ॥

वारशूलनक्षत्रशूले पृथ्वीछंदसाह-न पूर्वदिशीति (१)-शाक्रभे ज्येष्ठानक्षत्रे पूर्वदिशि न
व्रजेत् । तथा विधुसौरिवारे सोमशनिवारोपि पूर्वदिशि न व्रजेत् । (२)-तथा अजपदमे
पूर्वाभाद्रपदानक्षत्रे तथा गुरौ गुरुवारोपि यमादिशि न व्रजेत् । (३) इनदैत्येज्ययोः रविशु-
क्रवारो तथा धातृभे रोहिण्यां पाशिदिशि पाशी वरुणस्तस्य दिशि पश्चिमदिशि न व्रजेत् ।
(४)-कुजबुधे मंगलबुधवारो तथार्यमर्क्षे उत्तराफाल्गुन्यां सौम्यककुभ्युत्तरदिशि न व्रजेत् ॥
कः । बुधः पंडितो ज्ञाता वा राजादिः ॥ कीदृशो बुधः ॥ स्वजयजीवितार्थी । स्वं धनं जयः
शत्रुपराजयपूर्वकः स्वोत्कर्षः । जीवितमाप्तुष्यम् । एतानि अर्थयतेऽसौ । गच्छतश्च पुंसो
द्रव्यनाशो जयनाशो मरणं वा स्यादिति निष्कृष्टोऽर्थः । यदाह नारदः-“न मंदेंदुदिने प्राचीं
न व्रजेदक्षिणां गुरौ । सितार्कयोर्न प्रतीचीं नोदीचीं ज्ञारयोरपि ॥ ” इति ॥ राजमार्तडेन
विशेष उक्तः-“तोयेशवह्निधनदांतकराक्षसानां यातोऽथवानिलशतक्रतुशंकराणाम् । दिग्भाग-
मुष्णकिरणादिदिनेषु देवैः संरक्षितोपि निधनं न चिरादुपैति ॥ सूर्ये शुके कुजे राहौ मंदे चंद्रे
बुधे गुरौ । अमृतः शोभना यात्रा पृष्ठतो मरणं ध्रुवम् । प्रतीचीं रविवारेण प्राचीं च रविन्दने ।
उदीचीं भूमिपुत्रेण न यायादक्षिणां गुरौ ॥ ” इति-तदेतदनार्थं वाक्यं मूलाभावादुपेक्ष्यम् ॥

दिग्भेदेन योग्यनक्षत्राणि यात्रायाम्-

वलिष्ठः-“पुरुहूतदिशं पुरंदरर्क्षं नेयाद्याम्यदिशं त्वजांघ्रिधिष्ण्ये । ज्वलनाप्यादिशं पिता-

महर्षे शूलाख्यान्यथ सौम्यमर्थमर्क्षे ॥ ” इति ॥ पितामहो रोहिणी । सौम्यं सोमदेवताकं देशमुत्तरदिशमित्यर्थः ॥

यत्र शूलमुक्तं तत्र यात्रायाः फलानि-

एतत्फलमप्याह वसिष्ठः-“शूलसंज्ञानि धिष्ण्यानि शूलसंज्ञाश्च वासराः । यायिनां मृत्युदाः शीघ्रमथवा चार्थहानिदाः ॥ ” इति ॥

वारशूलापवादः-

वारशूलपरिहारमाह गुरुः-“सूर्यवारे घृतं प्राश्य सोमवारे पयस्तथा । गुडमंगारके वारे बुधवारे तिलानपि ॥ शुक्रवारे दधि प्राश्य गुरुवारे यवानपि । माषान्मुक्त्वा शनेर्वारे गच्छे-
च्छूले न दोषभाक् ॥ तांबूलं चन्दनं मृच्च पुष्पं दधि घृतं तिलाः । वारशूलहराण्यर्कादाना-
द्वारणतोऽदनात् ॥ ” इति ॥ ननु-‘हयादित्य’ इत्यादिना नवैव भानि यात्रायां प्रशस्ता-
न्युक्तानि । तत्रतासां ज्येष्ठापूर्वाभाद्रपदारोहिण्युत्तराफाल्गुनीनां यात्रायां प्रवेशाभावः ॥ किंच
अग्नेदिग्गवारभानि सपरिधानि वक्ष्यन्ते । तत्र ज्येष्ठापश्चिमास्थत्वात्प्रागुदीच्योः परिधः, पूर्वा-
भाद्रपदोत्तरास्थत्वाद्दक्षिणपश्चिमयोः परिधः, रोहिणीप्राक्स्थत्वाद्दक्षिणपश्चिमयोः परिधः,
उत्तराफाल्गुनीदक्षिणास्थत्वात्प्रागुदीच्योः परिधः । तत्र ‘प्राप्तिपूर्वकत्वात्प्रतिषेधस्य’ इति
न्यायात्रक्षत्रशूलाभिधानं व्यर्थमिति चेत् ॥ उच्यते ॥ ‘योगात्सिद्धिर्धराणिपतनाम्’ इति
वक्ष्याति । तत्र योगयात्राया आत्ययिककार्यविषयत्वात् । पंचांगशुद्धिमनादृत्य केवललग्नशु-
द्धौ राज्ञां यात्रायाः प्रशस्ततरत्वोक्तेः । यदाह पराशरः-आत्ययिककार्यपाते दैवेन निपीडिते
च यातव्ये । केवलविलग्नयोगादपि याता सिद्धिमाप्नोति ॥ ” इति ॥ तत्र यदि नक्षत्रशुद्धौ
दैवाद्विहितनक्षत्रादन्यनक्षत्रेष्वपि यात्राप्रसक्तौ सत्यां कदाचित्पूर्वस्यां दिशि गन्तुर्ज्येष्ठानक्षत्रेपि
यात्रा स्यात्, एवं दक्षिणादिगमने पूर्वाभाद्रपदादिनक्षत्रेष्वपि यात्रा स्यात्सा माभूदित्येतदर्थं
नक्षत्रशूलोक्तिः । किंच “तिस्रोत्तरा” इत्यादीनां दशनक्षत्राणां निधानिद्यव्यतिरिक्तफलत्वेन
मध्यमत्वोक्तेर्विहितनक्षत्रालाभे मध्यमनक्षत्रेषु यात्रायां प्राप्तायां ज्येष्ठादिषु दिक्छूलनक्षत्रेषु
सर्वथा यात्रा न कार्येति वा समाधिः । अतएव दक्षिणदिशि त्रयाणामपि प्राशस्त्यावगतेः
ऋक्षगुणैरपि भूदेवानामिति वचनाद्ब्राह्मणानां नक्षत्रप्राशस्त्यावश्यकत्वाच्च मध्यमनक्षत्रधनि-
ष्ठादिपंचकनिषेधोपपत्तिः । शततारकापूर्वभाद्रपदोत्तराभाद्रपदानामसत्त्वात् ॥ नन्वेवं सति
दक्षिणदिशि धनिष्ठादिपंचकनिषेधादेव पूर्वाभाद्रपदानिषेधः सिद्धः । किं पुनर्निषेधेन ॥
उच्यते ॥ दोषाधिक्यसूचनार्थमेवेति ऋजवः । वयं तु यदा एकस्मिन्नेवाहनि प्रयाणं नगरप्र-
वेशश्च संभवेत्तदा प्रावेशिक एव मुहूर्तो विचार्य इत्युक्तम् । यदाह गर्गः-“प्रवेशनिर्गमौ
स्यातामेकस्मिन्नेव वासरे । तदा प्रावेशिकं चित्यं बुधैर्नैव तु यात्रिकम् ॥ ” इति ॥ भृगुरपि-
“एकस्मिन्नपि दिवसे यदि चेद्गमनं प्रवेशश्च । यच्छुक्रवारशूलं न चितयेद्योगिनीपूर्वम् ॥ ”
इति ॥ तत्र यथा प्रतिशुक्रभद्रादिको दोषो नास्ति तथेह दक्षिणदेशगमने पंचकदोषोपि नास्ति ।
तादृशेपि गमने पूर्वाभाद्रपदानिषेधो यथा स्यादित्यजपाद्ग्रहणं कृतमिति ब्रमः । एतच्च-
‘योगात्सिद्धिर्धराणिपतनाम्’ इत्यत्र ‘कुल्माषांस्तिलतंडुलान्’ इत्यत्रापि च सम्यक् विचारयि-
ष्यत इत्यलं पल्लवितेन ॥ १० ॥

नक्षत्रयोगेन कालशूलं पूर्वाह्णादिकालभेदेन-

पूर्वाह्णे ध्रुवमिश्रभैर्न नृपतेर्यात्रा न मध्याह्नके तीक्ष्णाख्यैरपराह्नके
न लघुभैर्नो पूर्वात्रे तथा ॥ मिश्राख्यैर्न च मध्यरात्रिसमये
चोग्रैस्तथा नो चरै रात्र्यन्ते हरिहस्तपुष्यशशिभिः स्यात्सर्वकाले
शुभा ॥ ११ ॥

अथ ध्रुवादिनक्षत्रैः पूर्वाह्णादिकालविशेषे कालशूले यात्रानिषेधं शार्दूलविक्रीडितेनाह-पूर्वा-
ह्णे इति ॥ नृपतेरिति सर्वत्र संबध्यते । ध्रुवाख्यैर्मिश्राख्यैश्च भैर्नक्षत्रैः पूर्वाह्णे यात्रा
न स्यात् । तीक्ष्णाख्यैर्भैर्मध्याह्नके यात्रा न स्यात् । मध्याह्नक इति स्वार्थे कः । अपराह्नके
लघुभैर्यात्रा न स्यात् । तथा पूर्वात्रे मैत्राख्यैर्यात्रा न स्यात् । मध्यरात्रिसमये उग्रनक्षत्रै-
र्यात्रा न स्यात् । तथा रात्र्यन्ते रात्रितृतीयभागे चरनक्षत्रैर्यात्रा न स्यात् ॥

श्रवणहस्तपुष्यमृगेषु सदा शुभा यात्रा-

अत्र विशेषः । हरिहस्तपुष्यशशिभिः श्रवणहस्तपुष्यमृगैः । सर्वकाले षष्टिघटिकात्मके-
ऽहोरात्ररूपे यस्मिन्किंमिश्रितकाले शुभा स्यात् ॥ यदाह वसिष्ठः-“स्थिरसाधारणधिष्ण्यैः
पूर्वाह्णे नैव गमनं सत् । गमनं न दारुणक्षौर्दिनदलसमये न कार्यमशुभं स्यात् । क्षिप्रैर्नापरवा-
सरसमये मृदुभिर्न रात्रिमुखे । उग्रक्षैर्निशिसमये चरधिष्ण्यैरुपसि न श्रेष्ठम् ॥” निशि-
समये अर्द्धरात्रे । तथा चाह श्रीपतिः-“पूर्वाह्णे ध्रुवमिश्रभैर्न गमनं तीक्ष्णैर्न मध्यदिने श्रेष्ठे
नापरवासरे च लघुभिर्नैर्न रात्रेर्मुखे । उग्राख्यैर्न च मध्यरात्रिसमये नेष्टं निशांते करैः
सर्वेष्वेव करैर्दवेज्यहरिभिः कालेषु यात्रा शुभा ॥” इति ॥ अत्र दिनस्य रात्रेश्च त्रेधा वि-
भागं कृत्वा पूर्वाह्णादिव्यवहारः प्रसिद्धः । तदेतदुक्तं स्पष्टं महेश्वरेण-“आद्येहाखिलवे ध्रुवक्ष-
सहितैर्मिश्रैर्न यात्रा शुभा नो तीक्ष्णैरपरांशकेन लघुभैरह्णाक्षिभागैर्निति । त्र्यंशे त्वादिमके
निशो न मृगभैरुर्न मध्यंशके नांशे चरभैः करश्रुतिमृगेज्यक्षैः शुभा सर्वदा ॥” इति ॥
ननु प्राप्तिपूर्वकत्वात्प्रतिषेधस्येति न्यायाद्भ्रुवक्षेषु यात्राप्राप्तिरेव नास्ति किं पुनः पूर्वाह्णादि-
कालविशेषनिषेधेनेति चेत् ॥ उक्तोऽत्र समाधिः ॥ ननु प्राक्पद्ये ‘तिस्रोत्तरा’ इत्यादिना ध्रुवादी
नां मध्यमत्वमंगीकृत्य समाहितम् । मिश्रादीनां तु विशिष्य निषेधात्कथं प्रागुक्तः समाधि-
रत्र संगच्छेतेति चेत् ॥ सत्यम् ॥ तुल्यन्यायत्वादावश्यकयात्रायां यथा भद्राव्यतीपातादिषु
दुष्टेषु केवलां लग्नशुद्धिमाश्रित्यैव यात्रा राज्ञां प्रशस्ता तथा निषिद्धनक्षत्रेष्वपि । अस्मिन्नेवार्थे
इदमेव वाक्यं ज्ञापकमिति वयं ब्रूमः । एवं सति कालविशेषनिषेधोपपत्तिरसंगता भवति ।

पूर्वरात्रशब्दस्य साधुत्वविचारः-

पूर्वरात्र इति । रात्रेः पूर्वः पूर्वरात्र इति “पूर्वापराधरोत्तरमेकदोशिनैकाधिकरणे” इत्येकदे-

शिसमासस्तत्पुरुषः । तत्र समासशास्त्रांतर्गतस्य प्रथमांतपूर्वापरादिवाक्यस्थस्य पूर्वशब्दस्य “प्रथमानिर्दिष्टं समास उपसर्जनम्” इत्युपसर्जनसंज्ञकत्वात् “उपसर्जनं पूर्वम्” इति पूर्व-
निपातः । ततो “अहःसर्वैकदेशसंख्यातपुण्याच्च रात्रेः” इत्युच्यतेः समासांतः । “यस्येति
च” इतीकारलोपः । अमुमेवाशयं मनसि निधाय ‘उग्राख्यैर्न च मध्यरात्रसमय’ इत्यत्र
कृतसमासांतमध्यरात्रशब्दं पठंति केचित् ॥ तर्हि १ यतो रात्रेर्मध्यं मध्यरात्र इति वि-
गृह्यते । तदैकदेशिसमासाविधायकसूत्रे मध्यशब्दस्याभावादेकदेशिसमासोऽनुपपन्नः । अतएव
पूर्वनिपातोपि न । समासांतस्य त्वनुन्मेष एव । तस्माद्रात्रिमध्यसमये इत्वेव पाठ्यं स्यादिति
कथमयं प्रयोगः ॥ उच्यते ॥ मध्या चासौ रात्रिश्च मध्यरात्र इति “विशेषणं विशेष्येण बहु-
लम्” इति समानाधिकरणस्तत्पुरुषः । “पुंवत्कर्मधारयजातीयदेशीयेषु” इति पूर्वपदस्य
पुंवद्भावः । पूर्वादिक पश्चिमं नभ इत्यादिवदेकदेशपर्यवसानम् । अर्द्धरात्र इत्यर्थः । समासांत-
स्त्वत्र नैव भवति । ‘अहःसर्वैकदेश’ इत्यत्र ‘कृत्रिमाकृत्रिमयोः कृत्रिमे कार्यसंप्रत्ययः’ इति
न्यायादेकदेशिशब्देन पूर्वापरादिसूत्रस्थः प्रतिपदोक्त एकदेशिसमासो गृह्यते । अतएव च
समासांतविधानादिति घंटापथकारादयः ॥ ये त्वेवंविधेष्वपि समासेष्वेकदेशिसमासमाश्रित्य
समासांतमाहुः-ते समासविधायकसूत्राभावात्समासांताविषयन्यायविरुद्धत्वाच्च चिंत्योक्तयो-
ध्येयाः । अतः ‘उग्राख्यैर्न च मध्यरात्रिसमये’ इति श्रीपातिवाक्येपि मध्यरात्रिरित्येकारांतः
पाठः पाठ्यः एवं मूलेपीत्यलमिति विस्तरेण ॥ ११ ॥

मध्यमनिषिद्धनक्षत्रेषु वर्ज्यघटिका आवश्यकयात्रायाम्-

पूर्वाग्निपित्र्यांतकतारकाणां भूपप्रकृत्युग्रतुरंगमाः स्युः ॥
स्वातीविशाखेन्द्रभुजंगमानां नाड्यो निषिद्धा मनुसंमिताश्च ॥ १२ ॥

तत्रापि कालविशेषे मध्यमानां निषिद्धानां च कियतां भानां वर्ज्यघटिका इन्द्रवज्राच्छंदसाह
पूर्वेति ॥ पूर्वात्रये प्रथमातिक्रमे कारणाभावादादिमाः षोडश नाड्यो निषिद्धाः । एवमग्नेः
कृत्तिकाया एकविंशतिघटिकाः पितृस्य मघाया एकादश घटिकाः । अंतकस्य भरण्याः
सप्त घटिकास्त्याज्या इत्यर्थः । स्वातीविशाखाज्येष्ठाश्लेषाणां चतसृणां तारकाणां च चतुर्दश
घटिकास्त्याज्याः । यदाह भारद्वाजः-“भरण्यां सप्त घटिका बह्विभे चैकाविंशतिः । एकादश
घटीः पितृये त्रिपूर्वासु च षोडश ॥ स्वातीसार्पविशाखासु ज्येष्ठायां च चतुर्दश ॥ वर्ज्येच्छेष-
घटिका यातुः शुभफलप्रदाः ॥ ” इति ॥ एतदप्यावश्यकगमनाविषयम् । तथा च तेनैवोक्तं-
“निषिद्धेष्वपि ऋक्षेषु त्यक्त्वा दुष्टघटीः क्रमात् । तदन्या घटिका ग्राह्या आवश्यगमने
सति ॥ ” इति ॥ अपिशब्दान्मध्यमेषु ऋक्षेषु ॥ १२ ॥

किंच-

पूर्वार्द्धमाग्नेयमघानिलानां त्यजेद्धि चित्राहियमोत्तरार्द्धम् ॥
नृपः समस्तां गमने जयार्थी स्वातीं मघां चोशनसो मतेन ॥ १३ ॥

मतांतरेण वर्ज्यघटीत्वमिन्द्रवज्रयाह-पूर्वा इति ॥ स्पष्टार्थमिदं पद्यम् । यदाह बृहद्योगयात्रायां

वराहः--“विबर्जयेत्त्वाष्ट्रयमोरगणामर्द्धं द्वितीयं गमने जयेत्सुः । पूर्वार्द्धमाग्नेयमघानिलानां
स्वातीं मघां चोशनसः समस्ताम् ॥ ” इति ॥ उशनसो, मतेनेति शेषः ॥ १३ ॥

४-जीवपक्षमृतपक्षकर्तरीग्रस्तसंज्ञानि भानि यात्रायां शुभाशुभानि-
तमोभुक्तताराः स्मृता विश्वसंख्याः शुभो जीवपक्षो मृतश्चापि
भोग्याः ॥ तदाक्रांतं कर्तरीसंज्ञमुक्तं ततोक्षेदुसंख्यं भवेद्रस्त-
नाम ॥ १४ ॥

भानां जीवपक्षादिकाः संज्ञा भुजंगप्रयातेनाह-तमोभुक्ततारा इति ॥ तमो राहुनामो ग्रहो
विपरीतगतिरस्ति । आगमप्रामाण्यात् । तेन भुक्ताः तमोभुक्ताः एवंविधा विश्वसंख्यास्त्रयो-
दशसंख्यास्तारा नक्षत्राणि जीवपक्षो जीवपक्षसंज्ञानि शुभकार्यकराणि । भोग्यः राहुणाक्रांतः
तनक्षत्राद्भोग्यानि भोक्तुं योग्यानि गम्यानि त्रयोदश नक्षत्राणि मृतो मृतपक्षसंज्ञानि । तदा-
क्रांतं तेन राहुणाक्रांतं कर्तरी इत्येवं नामकम् । ततो राहुणाक्रांतनक्षत्रादक्षेदुसंख्यं
पंचदशसंख्याकं भं ग्रस्तनामकं भं ग्रस्तनामकं स्यात् । यथा-राहुर्हस्तेस्ति । तेन भुक्तानि
चित्रास्वातीविशाखानुराधाज्येष्ठाभूलपूर्वाषाढोत्तराषाढाभिजिच्छ्रवणधनिष्ठाशततारकापूर्वाभाद्र-
पदाख्यानि भानि जीवपक्षः । तदा क्रांतमात् हस्तापंचदशमुत्तराभाद्रपदाभं ग्रस्तं
ग्रस्तसंज्ञम् । तेन राहुणा भोग्यानि उत्तराफाल्गुनीमघाश्लेषापुष्यपुनर्वस्वाद्राभिमृगरोहिणी-
कृत्तिकाभरण्यश्रवणीरेवत्याख्यानि मृतपक्षः । हस्तस्तु कर्तरीसंज्ञमिति । यदाह वसिष्ठः-
“राहुस्थिरक्षे तस्यास्यं पुच्छं पंचदशं ततः । तदेव केतुर्विज्ञेयः सदा राहुः प्रतीपगः ॥ त्रयो-
दश च देयानि धिष्ण्यान्युभयपार्श्वयोः । मुखभागो मृतेः पक्षो जीवपक्षस्तु पृष्ठगः ॥ ”
इति ॥ स्वरोदयोपि-“राहुमुक्तानि ऋक्षाणि जीवपक्षस्त्रयोदश । त्रयोदशैव भोग्यानि मृत-
पक्षः प्रकीर्तितः ॥ यत्र ऋक्ष स्थितो राहुर्वदनं तद्विनिर्दिशेत् । मुखपंचदशे ऋक्षे तस्य पुच्छं
व्यवस्थितम् ॥ ” इति ॥ ग्रंथकृता कर्तरीग्रस्तसंज्ञा समरसारोक्तत्वात्कृता, स्वरोदये षडं-
गराह्यभिधाने च कृता । अत्र जीवपक्षमृतपक्षयोरन्वर्थसंज्ञाविज्ञानाज्जीवपक्षे यात्रा कार्याः ।
मृतपक्षे यात्रा न कार्येति व्यंग्योऽर्थः । कर्तरीग्रस्तयोस्तु फलं स्वयमेव वक्ष्यति-“ग्रस्तक्षे
मृतपक्षतः शुभकरं ग्रस्तात्तथा कर्तरी” इत्यादिना ॥ १४ ॥

जीवपक्षमृतपक्षसंज्ञकनक्षत्रेषु यात्राफलम्-

मार्तंडे मृतपक्षगे हिमकरश्चेजीवपक्षे शुभा
यात्रा स्याद्विपरीतगे क्षयकरी द्वौ जीवपक्षे शुभा ॥
ग्रस्तक्षे मृतपक्षतः शुभकरं ग्रस्तात्तथा कर्तरी
यार्थीदुः स्थितिमात्रविर्जयकरौ तौ द्वौ तयोर्जीवगौ ॥ १५ ॥

जीवपक्षादीनां विशेषफलं शार्दूलविक्रीडितेनाह-मार्तंड इति ॥ मृतपक्षे मार्तंडे सूर्ये
सति चन्द्रश्चेज्जीवनपक्षे स्यात्तदा यात्रा शुभा स्यात् । विपरीतगे मार्तंडे जीवपक्षगे सति चंद्र-

श्रन्मृतिपक्षगस्तदा क्रियमाणा यात्रा यातुः क्षयकरी स्यात् । उक्तं च स्वरोदये-“जीवपक्षे क्षपानाथे मृतपक्षे रवौ तथा । तस्मिन्काले शुभा यात्रा विपरीता तु हानिदा ॥ ” इति ॥ द्वौ सूर्याचंद्रमसौ चेज्जीवपक्षे स्यातां तदा शुभाशुभतरेत्यर्थः । अर्थात् द्वावपि सूर्याचंद्रमसौ मृतपक्षे स्यातां तदा यात्रातिक्षयकरी स्यात् । एतदप्युक्तं तत्रैव-“चंद्रादित्यौ यदा ह्युक्तौ जीवपक्षे व्यवस्थितौ । तत्र क्षेमं जयो लाभो यात्राकाले न संशयः ॥ मृतपक्षे यथाकाले संस्थितौ चन्द्रभास्करो । तदा हानिर्भयं भंगो मृत्युर्यात्राफलं मतम् ॥ ” इति ॥

मृतपक्षसंज्ञकादिनक्षत्रविषयेऽपवादः यात्रायाम्-

अस्यापवादमाह-प्रस्तर्क्षमिति ॥ मृतपक्षतः मृगपक्षसंज्ञकनक्षत्रगणात् प्रस्तर्क्षे राह्वाक्रां-
तनक्षत्रात्पञ्चदशसंख्याकं शुभकरं स्यात् । यथा शवान्मरिष्यमाणो देही प्रबलः तथा
अस्ताद् अस्तनक्षत्रात्कर्त्तरीराह्वाक्रांतं भं शुभकरं स्यात् । तदुक्तं समरसारे-“प्रेताज्जगं
किमपि तु वरं कर्त्तरीजगधतश्च” इति ॥

स्थायियायिनोराज्ञोर्जयपराजयसन्धयः फलानि अर्थार्जनयुद्धयात्रयोः-

एवं सामान्यतः सर्वेषां यात्राफलविचारमभिधाय राज्ञां विशेषमाह-स्थायीति ॥ द्विविधो
राजा स्थायी यायी चेति । यो राजा स्वदेशे दुर्गं कृत्वा तिष्ठति स स्थायी । यो वैरिणमुद्दिश्य
जिगमिषुः स यायी । तत्रेदुश्चंद्रो यायी यायिनो राज्ञः स्वामी रविः स्थितिमान् स्थायिनो
राज्ञः स्वामी । तौ द्वौ सूर्याचंद्रमसौ जीवगौ जीवपक्षगतौ संतौ तयो राज्ञोः स्थायियायिनोर्जय-
करौ संधिकरी स्याताम् । रविश्चज्जीवपक्षगः तदा स्थायिनो जयः । चंद्रश्चेज्जीवपक्षगस्तदा
यायिनो जयः । अर्थात् द्वावपि चेत् मृतपक्षगौ तदा पराजयकरौ स्याताम् । यदाह वसिष्ठः-
“जीवपक्षगयोः सूर्यचंद्रयोः संधिमादिशेत् । उभौ पराजितौ ज्ञेयौ मृतपक्षगयोस्तयोः ॥ ”
इति । अत्रापि मार्तण्डे ‘मृतपक्षग’ इत्यनुवर्तते एव । एवं सत्ययमर्थः । मृतपक्षगे सूर्ये चंद्रश्चे-
ज्जीवपक्षगस्तदा यायिनां राज्ञां शुभा यात्रा जयः स्यात्, स्थायिनां पराजयश्च । तदुक्तं वसि-
ष्ठेन-“रविः स्थायी शशी यायी तद्वशाच्च जयाजयी । मृतपक्षगते भानौ जीवपक्षगते विधौ ॥
यायिनां विजयस्तत्र स्थायिनां च पराजयः ॥ ” इति ॥ विपरीतगे चन्द्रे मृतिपक्ष-
गते सूर्यश्चेज्जीवपक्षगतस्तदा स्थायिनां राज्ञां शुभा यात्रा जयः स्यात् । अर्थाद्यायिनां परा-
जयः । उक्तं च तेनैव-“जीवपक्षगते सूर्ये मृतपक्षगते विधौ । स्थायिनां विजयस्तत्र यायिनां
च पराजयः ॥ ” इति । यदा तु सूर्ये राह्वाक्रांतनक्षत्रे चंद्रोक्षेदुसंख्ये तदा यायिनां स्वल्पो
जयः, स्थायिनां नैव । यदा तु चंद्रो राह्वाक्रांतनक्षत्रे सूर्योक्षेदुसंख्ये तदा स्थायिनां स्वल्पो
जयो यायिनां नैव । यदा द्वावपि राह्वाक्रांतनक्षत्रे तदा द्वयोरपि पराजयः । यदा तु अक्षेदु-
संख्यमस्थितौ तदा द्वयोरपि संधिरित्यापि विशेषो ध्येयः । यदाह वसिष्ठः-“चंद्रे पुच्छे
मुखे सूर्ये जयः स्वल्पोपि यायिनाम् । व्यत्यये व्यत्ययफलं युद्धेऽप्येवं विंचितयेत् ।
यात्रायामपि सर्वत्र चिंतनीयं प्रयत्नतः ॥ ” इति ॥ तस्मादयं विचारो युद्धयात्रायामर्थार्जि-
नादिसामान्ययात्रायां च ज्ञेयः ॥ ॥ सामान्यतो मंगलकृत्येष्वपि ज्ञेयः । उक्तं च स्वरो-
दये-“जीवपक्षस्थिते चंद्रे कार्यं स्यादमृतोपमम् मृतपक्षे मृतं ज्ञेयं यतश्चंद्रबले बलम् ॥ ”
इति ॥ अत्र स्वरोदयादिशुद्धग्रंथेषु षडंगराहुनक्षत्रचरणफलान्याभिहितानि ग्रंथकर्त्रा ग्रन्थभूय-
स्त्वभ्यान्नोक्तानीति नास्माभिर्विविच्यन्ते शुश्रूषुभिश्च तत एवावधार्याणीत्यलं पल्लवितेन ॥ १५ ॥

अकुलकुलाकुलकुलचक्रं युद्धयात्रायाम्-

स्वात्यंतकाहिवसुपौष्णकरानुराधादित्यध्रुवाणि विषमास्तिथयोऽ-
कुलाः स्युः ॥ सूर्येन्दुमंदगुरवश्च कुलाकुलज्ञो मूलांबुपेशविधिभं
दशषड्वित्तिथयः ॥ १६ ॥

सफलमकुलकुलाकुलकुलचक्रं युद्धयात्रायां वसंततिलकाशार्दूलविक्रीडिताभ्यामाह-स्वात्य-
न्तेति ॥ स्वाती प्रसिद्धा अन्तकं भरणी अहिराश्लेषा वसु धनिष्ठा पौष्णं रेवती करो हस्तः
आदित्यं पुनर्वसु ध्रुवाणि रोहिण्युत्तरात्रयं च एतानि द्वादश भानि विषमास्तिथयः प्रतिपत्तौ-
यापंचमीसप्तमीनवम्येकादशीपंचदश्य इत्यष्टौ तिथयः । वाराः सूर्येन्दुमन्दगुरवः मंदः शनिः
चत्वारो वारा एतानि नक्षत्राणि तिथयो वाराश्च प्रत्येकमकुलसंज्ञकाः स्युः । ज्ञो बुधवार एकः
मूलं प्रसिद्धम् अम्बुपं शततारका ईश आर्द्रा विधिभमभिजित् । एतानि चत्वारि भानि दश-
षड्वित्तिथयः दशमीषष्ठाद्वितीयास्तिथयश्च । एते पदार्थाः प्रत्येकं कुलाकुलसंज्ञकाः स्युः ॥१६॥

कुलक्षणि-

पूर्वाश्वीज्यमघेंदुकर्णदहनद्रीशेंद्रचित्रास्तथा ।

शुकारौ कुलसंज्ञकाश्च तिथयोर्काष्ठेंद्रवेदैर्मिताः ॥

यायी स्यादकुले जयी च समरे स्थायी च तद्वत्कुले

संधिः स्यादुभयोः कुलाकुलगणे भूमीशयोर्युध्यतोः ॥१७॥

पूर्वास्तिथः । अश्विनौ अश्विनी । ज्यः पुष्यः । मघा । इन्दुर्मगः । कर्णः श्रवणः । दहनः
कृत्तिका । द्रीशं विशाखा । इन्द्रो ज्येष्ठा । चित्रा प्रसिद्धा । एतानि द्वादश भानि शुकारौ
शुक्रमंगलवारौ अर्काष्ठेंद्रवेदैर्मिताः द्वादशीचतुर्दशीचतुर्थीसंज्ञास्तिस्तिथय एते प्रत्येकं कुलसं-
ज्ञकाः स्युः ।

अकुलकुलाकुलादियोगेषु यात्रायां फलानि-

तदुक्तं स्वरोदये-“द्वितीया दशमी षष्ठी कुलाकुलमुदाहृताः । विषमा अकुलाः सर्वाः
शेषाश्च तिथयः कुलाः ॥ रविश्चंद्रो गुरुः सौरिश्चत्वारो ह्यकुला मताः । भौमशुक्रौ कुलाख्यौ
च बुधवारः कुलाकुलः ॥ वारुणाद्राभिजिन्मूलं कुलाकुलमुदीरितम् । कुलानि मासधिष्ण्यानि
शेषभान्यकुलानि तु ॥” अस्य फलमाह ॥ यायीति ॥ अकुलसंज्ञके तिथिवारनक्षत्राणां गणे
समरे युद्धप्रारंभे सति यायी राजा जयी स्यात् । यदि कुलसंज्ञके तिथिनक्षत्रवारगणे सति
समरे स्थायी राजा तद्वज्जयी जययुक्तः स्यात् । कुलाकुलसंज्ञके तिथिवारनक्षत्रगणे युद्धयतो-
र्युद्धं कुर्वतोर्भूमीशयो राज्ञोरुभयोः परस्परं सन्धिः प्रीतिः स्यात् । उक्तं च स्वरोदये-“तिथी
वारे च नक्षत्रे अकुले यायिनो जयः । कुलाख्ये स्थायिनो ज्ञेयः सन्धिश्चैव कुलाकुले ॥”
इति ॥ वसिष्ठेन तु फलांतरमप्युक्तं-“कुलभेषु च ये जातास्ते मनुजा भवंति कुलमुख्याः ।
उपकुलभे परविभवं भोक्तास्त्वन्यभेषु सामान्याः ॥” इति ॥ एतत्तत्त्वन्यायत्वाद्वादारेषु तिथि-
ष्वपि ध्येयम् ॥ १७ ॥

पथिराहुचक्रम-

स्युर्धमे दस्रपुष्योरगवसुजलपद्मीशमैत्राण्यथार्थे

याम्याजांघ्रींद्रकर्णादितिपितृपवनोडून्यथो भानि कामे ॥

वह्न्याद्राबुध्न्यचित्रानिर्ऋतिविधिभगाख्यानि मोक्षेथ रोहि-

ण्यार्यम्णाप्येदुविश्वांतिमभदिनकरक्षाणि पंथादिराहौ ॥ १८ ॥

पथिराहुचक्रं स्रग्धरयाह-स्युरिति ॥ (१)-अश्विनीपुष्याश्लेषाधनिष्ठाशततारकाविशा-
खानुराधाख्यानि भानि धर्मे स्थाने लेख्यानि स्युः । (२)-भरणीपूर्वाभाद्रपदाज्येष्ठाश्रवण-
पुनर्वसुमघास्वात्याख्यानि उडूनि अर्थे लेख्यानि स्युः । (३)-कृत्तिकाद्रौत्तराभाद्रपदाचित्रामूला-
भिजित्पूर्वाफाल्गुनीनक्षत्राणि कामे लेख्यानि स्युः । (४)-रोहिण्युत्तराफाल्गुनीपूर्वाषाढा-
मृगोत्तराषाढारेवतीहस्ताख्यानि भानि मोक्षमार्गे लेख्यानि स्युः । पथिशब्द आदिर्यस्य स तादृशे
राहौ पथिराहावित्यर्थः । चक्रे इति विशेष्यमध्याहार्यम् ॥

राहुचक्रोद्धारः-

चक्रन्यासो यथा । तदुक्तं राजविजये-“ऊर्ध्वगाः पंच रेखाः स्युस्तिर्यग्रेखास्तथा नव । द्वात्रिं-
शत्कोष्ठकैश्चक्रं पथिराहुः प्रकीर्तितः ॥ धर्मार्थकाममोक्षाः स्युरुर्ध्वकोष्ठचतुष्टये । विन्यसेत्स-
र्पचलनादश्विन्यादीनि भान्यथ ॥ ” इति ॥ सर्पचलनवदनुलोमाभ्यां भानि लेख्यान्तित्यर्थः ।
तदेतत्पष्ठमुक्तमादियामले-“अश्विन्यादीनि चत्वारि गणयेत्सप्तधा पुनः । अनुलोमविलो-
माभ्यां साभिजीतिं पुनः पुनः ॥ धर्मार्थकाममोक्षाख्या मार्गाश्चत्वार एव च ॥ ” इति ॥

पथिराहुचक्रम			
धर्म	अर्थ	काम	मोक्ष
अ	भ	कृ	रो
पु	पु	आ	मृ
आ	म	पू	उ
वि	स्वा	चि	ह
अ	ज्ये	भू	पू
ध	श्र	अ	उ
श	पू	व	रे

अत्र ग्रन्थकृतपद्ये गौरवदर्शनात्पूर्वपक्षो जायते । तदुपपत्तिस्तत्स-
माधिश्च ‘अन्धाक्षं वसुपुष्य’ इत्यादिपद्यव्याख्याने तिष्ठति । सा तत
एवावधार्या । अतएवोक्तमादियामले-“तिष्याश्वाहिविशखाश्च मैत्रं
शतभिषग्वसुः । एतानि सप्त ऋक्षाणि धर्ममार्गे नियोजयेत् ॥ अज-
पादमघास्वाती याम्यज्येष्ठाः पुनर्वसुः । श्रवणं सप्त ताराश्च धनमार्गे
प्रकीर्तिताः ॥ अहिर्बुध्न्याभिजिन्मूलभगत्वाष्टाद्रकृत्तिकाः । एतावत्यः
सप्त ताराः काममार्गे व्यवस्थिताः ॥ विधीन्दुविश्वहस्ताश्च उत्तरा-
वारिषीष्णकाः ॥ सप्तसंख्याकऋक्षाणि मुक्तिमार्गे व्यवस्थिताः ॥”
इति ॥ विधिः रोहिणी ॥ १८ ॥

पथिराहुचक्रफलम्-

धर्मगे भास्करे वित्तमोक्षे शशी वित्तगे धर्म-
मोक्षस्थितिः शस्यते ॥ कामगे धर्ममोक्षार्थगः
शोभनो मोक्षगे केवलं धर्मगः प्रोच्यते ॥ १९ ॥

अथैवं पथि राहुचक्रमुक्त्वा तत्फलं स्रग्विणीछन्दसाह—धर्मग इति ॥ (१)—धर्ममार्ग-
स्थिते भास्करे सूर्ये सति चेद्विचक्रमोक्षगे अर्थमार्गे मोक्षमार्गे वा शशी स्यात्तदा शोभनश्चन्द्रः । (२)
अथवा वित्तगे अर्थगे भास्करे सति धर्ममार्गस्थितो मोक्षमार्गस्थितो वा चेच्छशी स्यात्तदा शो-
भनः । (३) अथवा कामगे काममार्गस्थिते भास्करे धर्ममार्गगो मोक्षमार्गगो वा स्याच्चे-
च्छशी तदापि शुभः । (४) अथवा मोक्षमार्गस्थिते भास्करे केवलं धर्ममार्गस्थितश्चेच्चन्द्रः
स्यात्तदापि शुभः । अर्थात् विपरीतावस्थितौ द्वयोः सूर्याचन्द्रमसोरशुभत्वं स्यात् । उक्तं
चादियामले—“सूर्ये धर्मगते चंद्रो धने मोक्षे शुभप्रदः । सूर्ये धनगते वित्तमोक्षमार्गे शुभः शशी ।
कामेर्के धर्ममोक्षार्थे संस्थश्चन्द्रो जयप्रदः । मोक्षेर्के धर्मगश्चन्द्रः शुभोन्यत्र न शोभनः ॥ ”
इति ॥ राजविजये तु शुभाशुभाख्यं फलद्वयमप्यभिहितं—“धर्ममार्गगते सूर्ये चंद्रे तत्रैव संस्थि-
ते । समं युद्धं भवेत्तत्र किंचिद्यायी जयी भवेत् ॥ धर्मे सूर्योऽर्थगश्चन्द्रो यायिनो विजयप्रदौ ।
धर्मेऽर्के कामगश्चन्द्रो विरोधो बांधवैः सह ॥ धर्मेर्को मोक्षगश्चन्द्रः शुभयोगेन लाभकृत् ।
अर्थेर्को धर्मगश्चन्द्रः शुभयुक्तश्च लाभकृत् ॥ अर्थस्थौ चन्द्रसूर्यौ च यायिनां भंगदायकौ ।
अर्थेर्के कामगश्चन्द्रो निघौ यात्रासु कर्मसु ॥ अर्थेर्को मोक्षगश्चन्द्रः शुभयुग्भूमिलाभकृत् ।
कामेर्को धर्मगश्चन्द्रः शुभयुगप्रतलाभकृत् ॥ कामेर्कोऽर्थगतश्चन्द्रो बुधो जीवगता यदि । श्रीला-
भदौ समाख्यातौ भृगुनाथ समन्वितौ ॥ चन्द्रार्को कामगौ यत्र रिपुयोगादिदुःखदौ । कामेर्को
मोक्षगश्चन्द्रः शुभयुक्तोऽर्थलाभकृत् ॥ मोक्षेर्के चन्द्रमा धर्मे महालाभः शुभान्वितः । मोक्षे
सूर्योऽर्थगश्चन्द्रस्तथा यात्रा न निष्फला ॥ मोक्षेर्के कामगश्चन्द्रो यात्रा दुःखप्रदा भवेत् ।
चन्द्रार्को मोक्षमार्गस्थौ घोरविघ्नप्रदायकौ ॥ यात्रादिसर्वकार्येषु चक्रमेतद्विलोकयेत् ॥ पथि-
राहुरिति ज्ञेयः शुभाशुभफलप्रदः ॥” इति ॥ अतएवास्य निष्कृष्टमर्थमाहुरस्मात्पितामहानं-
तचरणाः—“धर्मेर्को वित्तमोक्षेजो वित्तस्थे धर्ममोक्षगः । कामो धर्मार्थमोक्षेषु मोक्षे धर्म-
गतः शुभः ॥” इति ॥ इति सफलं पथिराहुचक्रम् ॥ १९ ॥

तिथिचक्रमवश्यकर्तव्ययात्रासु शुभाशुभज्ञानार्थम्—

पौषे पक्षत्यादिका द्वादशैवं तिथ्यो माघादौ द्वितीयादिकास्ताः ॥
कामातिस्रःस्युस्तृतीयादिवच्च याने प्राच्यादौ फलं तत्र वक्ष्ये २० ॥

अथावश्यकर्तव्यायां यात्रायां तिथौ दुष्टायां तिथिचक्रं शालिनीवृत्तचतुष्टयेनाह—
पौषे इति ॥

तिथिचक्रन्यासः—

अत्र पौषमासादितः प्रतिमासं द्वादश द्वादश कोष्ठका लेख्याः । एवं कृते चतुश्चत्वारिंश-
दाधिकशतं कोष्ठका जायन्ते । मासकोष्ठकसहिताः षट्पंचाशदाधिकशतं कोष्ठकाः स्युरित्यर्थः ।
एवं चक्राकृतिर्भवति ॥ तत्र पक्षस्य शुक्लस्य कृष्णस्य वा मूलं प्रारंभः प्रतिपदिति यावत् ।
“पक्षात्तिः” इति मूलार्थे तिप्रत्ययः । प्रथमं पौषे पौषमासे पक्षातिः प्रतिपत् तदादिका द्वा-
श तिथयोऽधाधो लेख्याः । माघादौ माघादिमासेषु द्वितीयादिकास्तियथो लेख्याः । यथा
माघे द्वितीयादिकाः फाल्गुने तृतीयादिकाः, चैत्रे चतुर्थ्यादिकाः, वैशाखे पंचम्यादिकाः,

ज्येष्ठे षष्ठ्यादिकाः, आषाढे सप्तम्यादिकाः, श्रावणेऽष्टम्यादिकाः, भाद्रपदे नवम्यादिकाः, आश्विने दशम्यादिकाः, कार्तिके एकादश्यादिकाः, मार्गशीर्षे द्वादश्यादिका लेख्याः सर्वास्ति-
थयो द्वादश्यंता लेख्याः । कामात्तिष्ठः स्युरिति विशेषोक्तेस्त्रयोदश्याद्यग्रहणादवशिष्टस्थाना-
नि प्रतिपदादिभिः पूरणीयानि । तत्र त्रयोदशीचतुर्दशीपंचदश्यस्तितथयोवशिष्यन्ते तासां विभा-
गमाह-कामात्तिष्ठ इति । कामात् त्रयोदशीतस्तिस्त्रयोदशीचतुर्दशीपंचदश्यस्तृतीयादितिथि-
वत्स्युः । यथा त्रयोदशी तृतीयावत् चतुर्दशी चतुर्थीवत् पंचदशी पंचमीवत्स्युरित्यर्थः । फला-
र्थमतिदेशोयम् । तिथिचक्रन्यासो यथा-तत्र प्राच्यादौ प्राचीदक्षिणाप्रतीच्युदीचीषु चतसृषु
दिक्षु याने गमने चिकीर्षिते सति फलं शुभाशुभरूपं 'सौख्यंक्लेशं' इत्यादिना वृत्तत्रयेण
वक्ष्ये कथयिष्यामि ॥ २० ॥

तिथिचक्रफलानि-यात्रायाम्-

सौख्यं क्लेशो भीतिरर्थागमश्च शून्यं नैःस्व्यं निःस्वता मिश्रता च ॥
द्रव्यक्लेशौ दुःखमिष्टाप्तिरर्थो लाभःसौख्यं मंगलं वित्तलाभः॥२१॥
लाभो द्रव्याप्तिर्धनं सौख्यमुक्तं भीतिलाभो मृत्युरर्थागमश्च ॥
लाभः कष्टद्रव्यलाभौ सुखं च कष्टं सौख्यं क्लेशलाभौ सुखंच२२॥
सौख्यं लाभः कार्यसिद्धिश्च कष्टं क्लेशः कष्टात्सिद्धिरर्थो धनं च ॥
मृत्युर्लाभो द्रव्यलाभश्च शून्यं शून्यं सौख्यं मृत्युरत्यंतकष्टम्॥२३॥

॥ अथ तिथिचक्रम् ॥

पौ.	मा.	फा.	चै.	वै.	ज्ये.	आ.	श्र.	भा.	आ.	का.	मा.	पूर्व	दक्षिण	पश्चिम	उत्तर
१	२	३	४	५	६	७	८	९	१०	११	१२	सौख्य	क्लेश	भीति	अर्थागम
२	३	४	५	६	७	८	९	१०	११	१२	१	शून्य	नैःस्व्य	निःस्व.	मिश्रता
३	४	५	६	७	८	९	१०	११	१२	१	२	द्रव्यक्लेश	दुःख	द्र.प्रा.	अर्थ.
४	५	६	७	८	९	१०	११	१२	१	२	३	लाभ	सौख्य	मंगल	वित्तलाभ
५	६	७	८	९	१०	११	१२	१	२	३	४	लाभ	द्र.प्र.	धनप्रा.	सौख्य.
६	७	८	९	१०	११	१२	१	२	३	४	५	भीति	लाभ	मृत्यु.	अर्थलाभ
७	८	९	१०	११	१२	१	२	३	४	५	६	लाभ	कष्ट	द्र.ला.	सुख
८	९	१०	११	१२	१	२	३	४	५	६	७	कष्ट	सौख्य	क्लेश.	सुख
९	१०	११	१२	१	२	३	४	५	६	७	८	सौख्य	लाभ	का.सि	कष्ट
१०	११	१२	१	२	३	४	५	६	७	८	९	क्लेश	कष्टा०	अर्थसि	धन
११	१२	१	२	३	४	५	६	७	८	९	१०	मृत्यु	लाभ	द्र.ला.	शून्य.
१२	१	२	३	४	५	६	७	८	९	१०	११	शून्य	सौख्य	मृत्यु.	कष्ट

सौख्यं क्लेश इत्यादि वृत्तत्रयं स्पष्टार्थमेव ॥ तत्र पौषमासे प्रतिपदि दिक्चतुष्टये सौख्यं क्लेशो भीतिरर्थागमश्चेति फलचतुष्टयं क्रमेण ज्ञेयम् । एवं द्वितीयादिष्वपि दिक्चतुष्टये श्लोक-
तुर्यांशोक्तं फलं स्यात् । तदेतत्सर्वं माघादिमासेषु द्वितिथिषु ध्येयमित्यर्थः ॥ २१ ॥ २२॥२३॥

तिथिनक्षत्रवारयुत्यादिना सर्वाङ्गज्ञानफलं यात्रायाम्-

तिथ्यृक्षवारयुतिरद्विगजाम्रितष्टा स्थानत्रयेत्र वियति प्रथमेऽतिदुः-
खी ॥ मध्ये धनक्षतिरथो चरमे मृतिः स्यात्स्थानत्रयैकयुजि
सौख्यजयौ निरुक्तौ ॥ २४ ॥

सर्वाङ्गज्ञानं वसंततिलकयाह-तिथ्यृक्षवारेति ॥ तिथयोऽत्र शुक्लपक्षादितो प्राह्याः ॥ तत्र
तिथिनक्षत्रवाराणां युतिः स्थानत्रये स्थाप्या । क्रमेण सप्तभिरष्टभिस्त्रिभिश्च तष्टा भक्तावशिष्टा
सती प्रथमस्थाने वियति शून्ये सति अतिदुःखी यात्राकर्ता स्यात् । मध्ये द्वितीयस्थाने वि-
यति सति धनक्षतिर्द्रव्यनाशः । अथो चरमे तृतीयस्थाने वियति सति मृत्युर्मरणं स्यात् ।
स्थानत्रयैकयुज्यं युते सौख्यजयौ भवेताम् । उक्तं च देवज्ञमनोहरे चण्डेश्वरेण-“तिथिं वारं
च नक्षत्रं संयुक्तं स्थापयेन्निश्चयः । द्वाभ्यां रामैस्तथा वेदैर्गुणयित्वाथ तद्बुधैः ॥ भाजितं चाष्ट-
मुनिभिस्तथा द्विगुणपावकैः । आदिशून्ये भवेत्पीडा मध्यशून्ये महद्भयम् ॥ अन्तशून्ये भवे-
द्धानिः सर्वशून्ये न जीवति । सर्वाङ्गे विजयो राज्ञो धनलाभा रिपोर्वधः ॥ ”इति ॥ द्विगुणपा-
वकाः षट् ॥ ननु ग्रंथकर्त्रा स्थानत्रये शून्ययुजि फलाभिधानं कस्मान्नाकारीति चेत् ॥ सत्यम् ॥
असंभवादेव नोक्तमिति वयं ब्रूमः ॥ अनेकधा हि तिथिवारनक्षत्रयुती कल्पितायां यथा-
कथंचित्स्थानद्वये शून्ययोगो भवति न कदाचित्स्थानत्रय इति ॥ चण्डेश्वरस्य क आशय इति
चेत् ॥ सत्यम् ॥ यद्यपि सर्वशब्दो वस्तुगतं बहुत्वं प्राह । तथाप्यत्रासंभवादं कत्वव्यतिरि-
क्तसंख्यापरः ॥ तथा सति स्थानद्वये शून्ययुजि मृत्युरित्यर्थः ॥ अत्र सर्वाङ्गध्रुवाङ्गे यात्राक-
र्तुर्नक्षत्रं योऽयमित्याहुः ॥ २४ ॥

आडलभ्रमणाख्यदोषौ यात्रायाम्-

रवेर्भतोब्जभोन्मितिर्नगावशेषिता द्व्यगा ॥

महाडलो न शस्यते त्रिषण्मिता भ्रमो भवेत् ॥ २५ ॥

दाक्षिणात्यप्रसिद्धान् कियतो दोषान् वक्तुकामस्तावदाडलभ्रमणाख्यौ दोषौ प्रमाणिकां-
दसाह-रवेरिति ॥ सूर्यनक्षत्रादब्जभस्य चन्द्रनक्षत्रस्योन्मितिर्गणना कार्या । सा नगैः सप्तभि-
रवशेषिता सती द्व्यगा द्विशेषमिता वा भवेत्तदा महाडलो दोषः स्यात् । स न शस्यते प्रश-
स्तो न भवेत् । प्रागुक्तप्रकारेण यदि त्रिषण्मिता त्रिशेषमिता षट्शेषमिता वा स्यात्तदा भ्रम-
णाख्यो दोषः स्यात् । सोपि न शस्यते ॥ एतन्निर्मूलम् ॥ ऋषिवाक्याभावात् । तथापि पीरु-

धवाक्यमेतत् ॥ “सूर्यभाद्रणयेच्चांद्रं सप्तभिर्भागमाहरेत् ॥ एकं पंच च चत्वारि आडलो याति निश्चयात् ॥ त्रिषट्के भ्रमणं शेषे द्वौ सप्त स्यान्महाडलः ॥ ” इति । तत्र भ्रमणाख्यं दोषं तु यात्रायामेव त्यजति । आडले बहूनि शुभकर्माणि त्यजंति । आहुश्च-“यात्रायां च हलप्र-वाहसमरे चीर्यं च संघौ तथा कूपारामतडागबंधनविधौ पापाद्धिदुर्गग्रहे । अश्वेभोग्रथादिरोह-शकृतौ त्याज्यं सदैवाडलं यत्नादत्र शुभेषु मंगलविधौ दोषो न तस्य कश्चित् ॥ ” इति ॥ २५ ॥

हिंवराख्यो योगः-यात्रायाम्-

शशांकभं सूर्यभतोत्र गण्यं पक्षादितिथ्या दिनवासरेण ॥

युतं नवाप्तं नगशेषकं चेत्स्याद्धिवरं तद्गमनेतिशस्तम् ॥ २६ ॥

हिंवराख्यं योगमुपजातिकयाह-शशांकभमिति ॥ सूर्यनक्षत्राच्चन्द्रनक्षत्रं गण्यं पक्षादिति-थ्या पक्षस्य शुक्लस्य कृष्णस्य वादिः प्रतिपत्तस्याः सकाशाद्वर्तमानया तिथ्या युतं दिनवासरेण रविवारादिना च युतम् । तत्र नवाभिराप्तं भक्तं नगशेषकं सप्तशेषं चेत्तदा हिवरं भवति । तद्धिवरं गमनेतिशस्तं स्यात् । उक्तं च “सूर्यभाद्रणयेच्चांद्रं पक्षादितिथिवारयुक् । नवभक्तं सप्तशेषं हिवरं तस्य कीर्तितम् ॥ ” इति ॥ तदेतन्निर्मूलम् ॥

घवाडयोगः-

प्रसंगात् घवाडमपि-“सूर्यभाद्रणयेच्चांद्रं त्रिगुणं तिथिसंयुतम् । सप्तभिस्तु हरेद्भागं त्रिशेषं स्याद्घवाडकम् ॥ ” एतच्च हिवराच्छुभं ज्ञेयम् । एतत्सर्वं दाक्षिणात्या विचारयंति ॥

टेलकगौरवयोगौ-उक्तचतुर्योगानां फलानि च-

अत्र प्रसंगात् ग्रन्थांतरस्थसंग्रहः-“सूर्यभाद्रणयेच्चांद्रं तिथिवारं च मिश्रितम् । सप्तभिस्तु हरेद्भागं पञ्चशेषं तु टेलकम् ॥ सूर्यभाद्रणयेच्चांद्रं तिथिवारं च मिश्रितम् । अर्कसंख्यैर्हरेद्भागं नवशेषं तु गौरवम् ॥ प्रवेशे गौरवं दद्यान्निर्गमे हिवरं तथा । तस्करे टेलकं दद्याद्घवाडं सर्व-कर्मसु ॥ ” इति ज्योतिर्निबन्धे ॥ २६ ॥

घातचन्द्रदोषः-सर्वकार्येषु-

भूपंचांकद्वयंगदिग्वह्निसप्तवेदाष्टेशार्काश्च घाताख्यचंद्रः ॥

मेषादीनाराजसेवाविवादे यात्रायुद्धाये च नान्यत्र वैज्यः ॥ २७ ॥

घातचन्द्राख्यं शालिन्याह-भूपंचांकेति ॥ मेषादीनां राशीनां भूपंचांकेत्यादिको घाताख्य-चंद्रो ज्ञेयः । यथा मेषस्य प्रथमो मेष एव । वृषस्य पञ्चमः कन्यास्थः । मिथुनस्य नवमः कुंभ-स्थः । कर्कस्य द्वितीयः सिंहस्थः । सिंहस्य षष्ठो मकरस्थः । कन्याया दशमो मिथुनस्थः । तुलायास्त्रतीयो धनुःस्थः । वृश्चिकस्य सप्तमो वृषस्थः । धनुषश्चतुर्थो मीनस्थः ।

१ आग्नेयत्वाष्टजलपित्र्यवासवरींद्रभे । मूलब्राह्मजपादक्षे पित्र्यमूलाजभे क्रमात् ॥ १ ॥
रूपद्वयग्न्यग्निभूरामद्वयव्यग्न्याब्धियुगाग्रयः ॥ घातचन्द्रे धिष्ण्यपादा मेषाद्वज्या मनीषिभिः
॥ २ ॥ इति घातचन्द्रविषयकं पद्यद्वयम् ॥

मकरस्याष्टमः सिंहस्थः । कुम्भस्यैकादशो धनुःस्थः । मीनस्य द्वादशः कुम्भस्थः । एते घात-
चन्द्रा ज्ञेया इत्यर्थः ॥

घातचन्द्रफलानि-शुभाशुभानि-

स घातचन्द्रो राजसेवायां विवादे प्रतिवादिना सह कलहे विद्यासंबन्धिनि वा विवादे युद्धे
आदिशब्दान्मृगयादिषु वर्ज्यः । अन्यत्र विवाहान्नप्राशनादिमंगलकृत्ये न वर्ज्यः । उक्तं च—
“ अजाजन्मधीधर्मवित्तारिखत्रिस्मरांश्वष्टलाभात्यगो घातचन्द्रः । नृपद्वारयात्रावरोधागमादौ
विचिंत्यो विवाहादिके नैव चिंत्यः ॥ ” इति ॥ अन्यत्रापि—“ भूपंचनंदायमषड्दिशश्च वह्न्य-
द्विवेदा वसुरुद्रसूर्याः । मेषादिकानां क्रमशो भवंति यात्रासु युद्धेषु च घातचन्द्राः ॥ युद्धे
चैव विवादे च कुमारीपूजने तथा । राजसेवावाहनादौ घातचन्द्रं विवर्जयेत् ॥ तीर्थयात्रा-
विवाहान्नप्राशनोपनयादिषु । माङ्गल्यसर्वकार्येषु घातचन्द्रं न चिंतयेत् ॥ ” इति ॥

घातचन्द्रदोषस्य संग्राहकं पद्यम्-

अत्र मदीयं घातचन्द्रपद्यमिदं—“ मेषकन्याघटहरिनक्रयुग्मधनुर्वृषाः । मीनसिंहधनुःकुम्भा
घातचन्द्रा अजादितः ॥ ” इति ॥ अत्र गणनाभावादर्थलाघवम् । मूलपद्ये तु अमुकस्मादमु-
कसंख्याक इति गणनायाः कदाचिद्भ्रमसद्भावाच्च गौरवमिति । एतदपि निर्मूलम् ॥ २७ ॥

घाततिथिदोषो यात्रासु-

गोस्त्रीज्ञेष घाततिथिस्तु पूर्णा भद्रा नृयुक्कर्कटकेथ नंदा ॥

कौर्ष्याजयोर्नक्रघटे च रिक्ता जया धनुःकुम्भहरौ न शस्ताः ॥ २८ ॥

घाततिथीनुपजातिकयाह—गोस्त्रीति ॥ गौर्वृषः । स्त्री कन्या । ज्ञपो मीनः । एतद्वाशिमति
नरे पूर्णातिथिः पंचमी दशमी पंचदशी घाततिथिः । नृयुक् मिथुनं, कर्कटकः प्रसिद्धः, अन-
योर्भद्रातिथिः द्वितीया सप्तमी द्वादशी च घाततिथिः । कौर्ष्यो वृश्चिकः, अजो मेषः, एतयो-
र्नंदा तिथिः प्रतिपत्पष्ठयेकादशी च घाततिथिः । नक्रघटे मकरतुल्यो रिक्तातिथिः चतुर्थी
नवमी चतुर्दशी च । धनुःकुम्भसिंहानां जयातिथिः तृतीयाष्टमी त्रयोदशी च घाततिथिः ।
एते घाततिथयो यात्रायां युद्धादौ च न शस्ता इति ॥ २८ ॥

घातवारदोषा यात्रास्विति केचित्-

नक्रे भौमो गोहरिस्त्रीषु मंदश्चंद्रो द्वंद्वेऽर्कोजमे जश्च कर्के ॥ शुक्रः

कोदंडालिमीनेषु कुम्भजूके जीवो घातवारा न शस्ताः ॥ २९ ॥

घातवारान् शालिन्याह—नक्रे इति । मकरराशिमति पुरुषे भौमो घातवारः । वृषसिंहक-
न्यासु मंदवारः । द्वंद्वे मिथुने चन्द्रवारः । अजे मेषेर्कवारः । कर्के बुधवारः । धनुर्वृश्चिकमीनेषु
शुक्रवारः । जूकस्तुला, कुम्भतुल्योर्जीवो गुरुर्वातवार इत्यर्थः । एते घातवाराः यात्रायां न
शस्ता इत्युक्तम् । एतदपि निर्मूलम् ॥ २९ ॥

घातनक्षत्राणि-

मघाकरस्वातिमैत्रमूलश्रुत्यंबुपांत्यभम् ॥

याम्यब्राह्मेशसार्पं च मेषादेर्घातभं न सत् ॥ ३० ॥

घातनक्षत्राण्यनुष्टुभाह-मघाकरोति ॥ मेषादिराशीनां क्रमेण घातकभमिदं स्यात् । यथा मेषस्य मघा, वृषस्य हस्तः, मिथुनस्य स्वाती, कर्कस्यानुराधा, सिंहस्य मूलं, कन्यायाः श्रवणः, तुलायाः शतभम्, वृश्चिकस्य रेवती, धनुषो भरणी, मकरस्य रोहिणी, कुम्भस्यार्द्रा, मीनस्या-श्लेषा, एतत् घातनक्षत्रमित्यर्थः । तद्यात्रायां सत् शोभनं न, किंतु दोष इत्यर्थः । उक्तं च-“मघाकस्वातिमैत्राणि मूलं श्रवणवारुणे । रेवतीयाम्यधात्रीशसार्पं मेषादि मृत्यवे ॥” इति ।

मतान्तरम्-

कचित् ‘घात्रमिसार्पम्’ इति पाठः । तत्राग्निः कृत्तिकानक्षत्रं, कुम्भस्य घातभं तदा याम्य-ब्राह्मामिसार्पं चेति कल्प्यमिति तदेते दोषा दाक्षिणात्यप्रसिद्धा निर्मूलाः ॥ ३० ॥

योगिन्यः-यात्रादिषु सम्मुखवामगा न शस्ताः-

नवभूम्यः शिववह्नयोक्षविश्वेर्ककृता शक्ररसास्तुरंग-

तिथ्यः ॥ द्विदिशोमावसवश्च पूर्वतः स्युस्तिथयः संमुख-

वामगा न शस्ताः ॥ ३१ ॥

नवभूम्य इति ॥ एतास्तिथयः पूर्वतः पूर्वा दिशमारभ्य ल्यब्लोपे पंचमी, पूर्वादितोष्टदिक्षु ज्ञेयाः । यथा (१) पूर्वस्यां नवभूम्यः नवमी प्रतिपच्च, (२)-आग्नेय्यां शिववह्नयः, एकादशी तृतीया च, (३)-दक्षिणस्यामक्षविश्वे पंचमी त्रयोदशी च, (४)-नैऋत्यामर्ककृता द्वादशी चतुर्थी च, (५)-पश्चिमायां शक्ररसाः चतुर्दशी षष्ठी च, (६)-वायव्यां तुरंग-तिथ्यः सप्तमी पूर्णिमा च, (७)-उत्तरस्यां द्विदिशो द्वितीया दशमी च, (८)-ऐशान्या-ममावास्याष्टमी च, एतास्तिथयस्तत्तदिक्षु योगिन्याख्या इति जीर्णाः । तास्तिथयः संमुख-वामगा न शस्ताः । यथा प्राच्यां गंतुः प्रतिपत्संमुखी, दक्षिणस्यां गंतुः वामा, पश्चिमायां गंतुः पृष्ठगा, उत्तरस्यां गंतुर्दक्षिणा । एवं सर्वासु दिक्षु सर्वास्तिथयो विचार्याः । तत्र संमुख्यो वामगाश्च तिथयो न शुभाः । अर्थादक्षिणाः पृष्ठगाश्च तिथयः शुभाः । उक्तं च स्वरोदये-“पूर्वस्यामुदयेद्वाह्नी प्रथमे नवमे तिथौ ॥ माहेशी चोत्तरस्यां तु द्वितीयादशमीतिथौ ॥ एकाद-स्यां तृतीयायां कौमारी वह्निकोणगा । चतुर्थी द्वादशी प्रोक्ता वैष्णवी नैऋते तथा ॥ वाराही दक्षिणे भागे पंचमी च त्रयोदशी । षष्ठी चतुर्दशी चैव इंद्राणी पश्चिमे तथा ॥ पूर्णिमायां च सप्तम्यां वायव्ये चंडिकोदयः । नष्टचंद्रदिनाष्टम्योर्महालक्ष्मीः शिवालये ॥” इति । नष्टचन्द्र-दिनममावास्या । विजयकल्पलतायां-“पृष्ठतो दक्षिणे वापि योगिनी गमने हिता । वामसं-मुख्योर्नेष्टा वायुमेवं विचिंतयेत् ॥” इति ॥

अर्द्धप्रहरयोगिन्यः-

समरसारे अर्द्धप्रहरयोगिन्यप्युक्ता । यथा-“प्राक्तोयानलरक्षोवायुः पाशस्थिदिक्षु दर्शतिः ।

तिथिभिः स्थितिपद्युक्ता अर्द्धप्रहरा तु योगिनी शस्ता ॥ ” इति ॥ अस्यार्थः—अत्र पूर्वार्द्धेन योगिन्युक्ता उत्तरार्द्धेनार्द्धप्रहरयोगिन्युच्यते—स्थितिपदेत्यादिना । पदं स्थानं स्थितिः या तिथिर्यस्यां दिशि प्रागुक्तक्रमेणावस्थिता तादृशि तत्तत्तिथिमारभ्य सर्वयोगिन्यस्तेनैव क्रमेण तत्तिथिमध्ये वारद्वयं भ्रमंति । यथा (१)—द्वितीयोत्तरस्यां योगिनी तां षोडशधा विभज्य प्रथमो विभागो द्वितीयायाः । (२)—एवमुत्तरस्यामर्द्धप्रहरयोगिनीसंज्ञः द्वितीयो विभाग आग्नेय्याम् । तृतीयाया अर्द्धप्रहरयोगिनीसंज्ञ इत्यग्निमाः सर्वे विभागाः अर्द्धप्रहरयोगिनीसंज्ञा ज्ञेया इत्यर्थः । उक्तं च स्वरोदये—“ यत्रोदयगता देवी ततो यामार्द्धभुक्तिगा । भ्रमंती तेन मार्गेण भवेत्तत्कालयोगिनी ॥ ” इति । उदयस्थाने देवीयोगिनी । विजयकल्पलतायामपि—“यत्रैता उदयं यांति भ्रमंत्येवं तिथिक्रमात् । ततो यामार्द्धभुक्त्यैव योगिन्यः स्वेष्टकालिकाः ॥ ” इति ॥ ‘इनवत्तु योगिनी शस्ता’ इति पाठे स्पष्टार्थम् ॥

वारयोगिन्यः—

स्वरोदये तु वारयोगिन्यप्युक्ता “ इन्द्रचंद्राग्निरैर्ऋत्ययाम्यतोयानिले हरा । सूर्यादिषु च वारेषु वर्जयेद्धारयोगिनीम् ॥ ” इति ॥

योगिनीफलम्—

फलमपि स्वरोदय एव—“जयदा पृष्ठदक्षस्था भंगदा वामसंमुखी । त्रिविधं योगिनीचक्रमित्युक्तं ब्रह्मयामले ॥” इति । त्रिविधत्वं तु तिथियोगिन्यर्द्धप्रहरयोगिनीवारयोगिनीभेदतः ॥ ३१ ॥

घातलग्नानि यात्रायां वर्ज्यानि—

भूमि १ द्य २ ष्य ४ द्वि ७ दिक् १० सूर्या १२ गा-
६ षां ८ के ९ शा ११ मि ३ सायकाः ५ ॥ मेषा-
दिघातलग्नानि यात्रायां वर्जयेत्सुधीः ॥ ३२ ॥

घातलग्नान्याह—भूमीति ॥ स्पष्टार्थम् । एतदपि यात्रायां वर्ज्यम् ॥ ३२ ॥

कालपाशयोगाख्यौ दोषौ दिग्भेदेन—

कौबेरीतो वैपरीत्येन कालो वारेर्काद्ये संमुखे तस्य पाशः ॥

रात्रावेतौ वैपरीत्येन गण्यौ यात्रायुद्धे संमुखे वर्जनीयौ ॥ ३३ ॥

कालपाशाख्यौ योगौ शालिन्याह—कौबेरीति ॥ कुबेरो देवता यस्याः सा “ सास्य देवता ” इत्यण् । आदिष्टुद्धिः । अण्णन्तत्वात् ङीप् । कौबेरी उत्तरा दिक् । ततः ल्यब्लोपे पञ्चमी । उत्तरां दिशमारभ्याऽर्काद्ये वारे दिवसे वैपरीत्येन दिक्प्रातिलोम्बेन संहारमार्गेण यस्यां दिशि वारेऽवस्थितिस्तस्यां दिशि कालः स्यात् ॥ यथा—(१) रविवारे उत्तरस्यां कालः (२)—सोमे वायव्यां (३)—भौमे पश्चिमायां (४)—बुधे नैर्ऋत्यां (५)—गुरौ दक्षिणस्यां (६) शुके आग्नेयां (७)—शनौ पूर्वस्यामित्यर्थः ॥ अयमर्थः स्पष्टो रत्नसारे—

“रविवुत्तरतः कालः सोमे वायव्यभागके । भीमे तु पश्चिमे भागे बुधे नैर्ऋत्यकोणके ॥
जीवे च याम्यदिग्भागे शुके चाग्नेयकोणके । शनौ तु पूर्वदिग्भागे कालचक्रं प्रकीर्तितम् ॥”
इति ॥ इति कालयोगः ॥

पाशाख्यो दोषः-वा रज्जुयोगः-

पाशयोग उच्यते । तस्य कालस्य संमुखे संमुखदिशि कालदिशातः पंचमदिशि तस्य
कालस्य पाशो गलकर्त्तनरज्जुः स्यात् । यथा (१) रविवारे दक्षिणस्यां पाशः (२)--
सौमे आग्नेय्यां (३)--भीमे पूर्वस्यां (४)--बुधे ऐशान्यां (५)--गुरावुत्तरस्यां (६)--
शुके वायव्यां (७)--शनौ पश्चिमायामित्यर्थः ॥

कालपाशदोषद्वयफलानि-

फलमुच्यते । यात्रायामर्थयात्रायां युद्धे युद्धयात्रायां समाहारद्वन्द्वः । तयोर्यात्रायुद्ध-
योरुपस्थितयोः सतोस्तौ कालपाशौ गंतव्यदिगवस्थितौ वर्जनीयौ । तदिशि न गच्छेदि-
त्यर्थः । अर्थाद्वामभागदक्षिणभागयोः कालपाशौ शुभौ । तत्रापि कालो दक्षिणभागस्थ एव
शुभः । पाशो वामभागस्थ एव शुभ इत्यनुक्तोऽपि विशेषो ज्ञेयः । उक्तं च स्वरोदये-
“ वारोत्थः पूर्वदिग्भागे सतः सव्येन मंदगः । यत्रस्थस्तत्र कालः स्यात्पाशस्तस्य तु
संमुखः ॥ दक्षिणस्थः शुभः कालः पाशो वामदिगाश्रयः । यात्रायां समरे श्रेष्ठस्ततोऽन्यत्र
न शोभनः ॥ ” इति । सव्येन प्रदक्षिणमार्गेण मंदगः शनैश्चरः अन्यत्र संमुखपृष्ठभागयोः ॥

दिवा यौ कालपाशौ तौ रात्रौ पाशकालौ स्तः-

अयं कालपाशविचारो दिवैव । रात्रौ विशेष उच्यते । तुर्विशेषे । एतौ कालपाशौ तु
रात्रौ व्यस्तसंज्ञौ विपरीतनामकौ चिंत्यौ ज्ञेयौ । दिवा यस्यां दिशि कालस्तस्यां दिशि रात्रौ
पाशः, दिवा यस्यां दिशि पाशस्तस्यां दिशि रात्रौ कालः । यथा रविवारासरे रात्रौ दक्षि-
णस्यां कालः उत्तरस्यां पाशः । एवं सर्ववारेष्वित्यर्थः । उक्तं च-“सौम्यादौ वाममार्गेण
रवितः कालसंस्थितिः । तत्संमुखे भवेत्पाशो रात्रौ ज्ञेयौ विलोमतः ॥” इति ॥ सोमो देव-
तास्याः सा “सोमादृचण्” इति देवतार्थे टचण्, णित्वादादिवृद्धिः “यस्येति च” इत्यलोपः,
ततो “हलस्तद्धितस्य” इति यलोपः, सौमी उत्तरा दिक् तदादौ सौम्यादौ ॥ ननु वर्ज्यत्वा-
विशेषाद्रात्रौ किं नाम विपरीत्येन कृत्यमिति चेत् ॥ उच्यते ॥ गंतव्यदिशि कालो दक्षिण-
भागस्थः शुभो यथा भवेत्पाशो वामभागस्थः शुभो यथा स्यादित्येवमर्थमुक्तिः । अन्यथा
ह्यशुभ इत्यर्थः । “दक्षिणस्थः शुभः कालः पाशो वामदिगाश्रयः” इति वचनात् ॥ ननु
कालपाशयोर्नामविपरीत्यं स्वरोदयस्थवाक्ये कुतो नोक्तमिति चेत् ॥ सत्यम् ॥ साक्षात्
नोक्तं परंतु स्वरोदयकर्तुरभिप्रेतमस्तीत्यनुमीयते ॥ तथाहि यद्यपि ‘घस्रो दिनाहनी वा तु क्लीबे
दिवसवासरौ’ इति कोशात्, “दशाहं शावमाशौचं सर्पिण्डेषु विधीयते” इति धर्मशास्त्रो-
क्तेश्चाहःशब्दस्याहोरात्रपरतैव । तथापि ‘आगामिबर्तमानाहर्गुक्तानां निशि पक्षिणी’
इत्यादिषु निशीतिपदोपादानाद्दहःशब्दः सूर्यदर्शनपरिच्छेद्यकालवाचको यथास्ति तथे-
हापि । ‘वारोहः पूर्वदिग्भागे’ इत्यत्र वारपरः पूर्वदिग्भागे इति वक्तव्येहःशब्दोपादानान्यथा.

नुपपत्त्याहःशब्दः सूर्यदर्शनपरिच्छेद्यं कालमाह । तेनाहनि दिवसे ह्येवं विचारो न तु रात्रौ
अतस्तत्र वैलक्षण्यम् । तद्वैलक्षण्यं नाम किम् । वैपरीत्यमित्यर्थः । अतः पूर्वोक्तं—“रात्रावेतौ
व्यस्तसंज्ञौ तु चित्थौ” इति ॥

खण्डराहुदोषः यात्रायाम्—

कालपाशप्रसंगात् खण्डराहुच्यतेऽस्माभिः । यथा स्वरोदये—“ऐंद्र्यां कृष्णे तृतीयायां सप्तम्यां
शूलिनो दिशि । दशम्यां धनदाशायां वायव्यां भूतवासरे ॥ शुक्लपक्षे तु वारुण्यां चतुर्थ्यां
समुदेत्यसौ । नैर्ऋत्ये च तथाष्टम्यामेकादश्यां यमौकसि ॥ आग्नेय्यां पंचदश्यां च मासे राहु-
दये सति । खंडगत्या भ्रमत्येवं खंडराहुस्ततो मतः” इति । यमौकसि दक्षिणस्याम् । शूलिनः
ईशानस्य । अतस्तस्यां दिशि तत्तिथौ राहुसद्भावाच्च गंतव्यमिति वाक्यतात्पर्यार्थः । एतासु
भद्रातिथिषु भद्रामपहाय तद्विच्छेदस्यां दिशि मुखेन गन्तव्यमिति । खंडे तिथिखंडे तिथ्यर्द्धे
भद्रारहिते गमनं गतिरित्यन्वर्थत्वमपि खण्डराहौ प्रतीयते ।

सूक्ष्मार्द्धयामकालदोषः—युधि त्याज्यः सांहितिकार्द्ध-

यामदोषः सर्वकार्येषु—

सूक्ष्मोर्द्धयामकाल उक्तः समरसारे—“हालांतकाभसखियामदलैस्तु कालः सूर्यादिवासर-
गतो युधि वर्जनीयः । भासारमेदलतियामदलानि भानुर्वारक्रमादपि पुनः स्वहितार्थमूहेत् ॥”
इति ॥ रवौ हालाकारोपलक्षितोऽष्टमोर्द्धयामः, एवं सोमे तृतीयः, भीमे प्रथमः, गुरौ
चतुर्थः, शुके सप्तमः, शनौ द्वितीयो युद्धे च वर्जनीय इति पूर्वोर्द्धस्यार्थः । उत्तरार्द्धे तु सांहि-
तिका अर्द्धयामा उक्ताः समस्तशुभकर्मसु निषिद्धाः ग्रन्थकर्त्रापि विवाहप्रकरणेभिहिताः ॥
अर्द्धयामो नाम दिनस्य रात्रेर्वाऽष्टमो भाग इति ॥

अर्द्धयामराहुदोषः—

अर्द्धयामराहुरप्युक्तः स्वरोदये—“इंद्रवायुयमरुद्रतोयामिशिशिभास्करे । यामार्द्धमुदितो
राहुभ्रमत्येवं दिगष्टके ॥ ” इति ॥ अयं यामार्द्धराहुभ्रमो दिवसे रात्रौ च तुल्यो ज्ञेयः ।
विशेषानुक्तेः ॥

मुहूर्तराहुदोषः—

तत्रैव मुहूर्तराहुरप्युक्तः—“ईशानयमवातेंद्रक्षःसोमाग्निवारुणे । पूर्वाह्णेपि भ्रमत्येवमप-
राह्णोऽप्ययं क्रमः ॥ जलाग्निसौम्यनैर्ऋत्यशकानिलयमेतरे । पूर्वरात्रे भ्रमत्येवं पररात्रेऽप्ययं
क्रमः ॥ दिनस्य षोडशांशेन मुहूर्तः परिकीर्तितः ॥ एवं मौहूर्तिको राहुर्जातव्यः मुखवे-
दिभिः ॥” इति ॥ दिनस्येत्युपलक्षणं रात्रेरपि । एवमेव अर्धमुहूर्तचतुर्थचतुर्थदिग्गणनोक्ता ।
रात्रौ तु षष्ठषष्ठदिग्गणनोक्ता ॥ यत्तु रामवाजपेयिभिः समरसारे उक्तं—“प्राग्वातांतकशंभुपा-
शिदुतमुक्पौलस्त्यरक्षोदिशो यामार्द्धैरगुराहि पाशिककुभोसौ षष्ठषष्ठी निशि । पृष्ठे दक्षिणतः
शुभो द्विघटिकोसौ तुर्यतुर्या व्रजनीशावाक्पवनैन्द्राक्षसमरुद्धहिप्रतीचीं दिशम् ॥” इति ॥
अत्र यामार्द्धराहौ दिने प्राच्याः सकाशात्षष्ठषष्ठदिग्गणनोक्ता । रात्रौ तु प्रतीच्याः सकाशा-
त्तथैवाक्ता । उत्तरार्धे मौहूर्तिकराहौ तु दिनरात्रिविभागो नोक्तस्तद्वीकाकृता भरेण तथैव
व्याकृतश्च । यथा—द्विघटिको मौहूर्तिको राहुः प्रातरारभ्येशानीं चतुर्थचतुर्थदिशं मुहूर्ते

मुहूर्ते याति । दिनरात्र्योर्द्वात्रिंशन्मुहूर्ता अष्टदिशां चत्वारो भ्रमाः । तत्र क्रमः ऐशानी-
दक्षिणवायव्यपूर्वतैऋतोत्तराग्नेयपश्चिमास्विति-तदेतन्निर्मूलम् ॥ मूलवाक्यानुपलंभात् ॥
ननु कस्तर्हि तदुक्तावाशय इति चेत् ॥ सत्यम् ॥ तदेवोच्यते । स्वरोदये हि यामार्द्धराहौ
षष्ठषष्ठदिग्गणनोक्ता । मुहूर्तराहौ तु दिने चतुर्थचतुर्थदिग्गणनामभिधाय रात्रौ तु षष्ठषष्ठदि-
ग्गणनोक्ता अनुचितेत्याभिसंधाय स्वयं स्वपक्षे षष्ठषष्ठदिग्गणनामुररीकृत्य दिनरात्रिविभागेन
यामार्द्धराहुरुक्तः । मुहूर्तराहुरीशानतश्चतुर्थचतुर्थदिग्भागेन दिनरात्रिविभागमनाहत्योक्त
इति । एवंविधे पाठे मूलांतरं भृग्यम् । ऋषीणां तु स्वतंत्रेच्छापर्यनुयोगानर्हत्वात्स्वरोदये
एवमुक्तिः ॥

स्थूलसूक्ष्मराहोर्दिग्भेदेन शुभाशुभफलानि-

एतादृशः स्थूलः सूक्ष्मो वा राहुः कस्यां दिशि शुभोऽशुभो वेति स्वरोदय एवाभिहितं-
“संमुखा वामसंस्था वा यस्येयं राहुमण्डली । पराजयो भवेत्तस्य वाद्यूतरणादिषु ॥ यस्य
दक्षिणपृष्ठस्था ह्येषा राहुपरंपरा । सहस्रशः शतेनापि परसैन्यं निकृन्तति ॥ ” इति ॥
समरसारेऽपि-“पृष्ठे दक्षे योगिनी राहुयुक्ता यस्यैकोयं शत्रुलक्षं निहंति । श्रेष्ठं सर्वेभ्यो बले-
भ्यस्तदेवं संक्षेपोयं सर्वसारेऽभ्यधाधि ॥ ” इति ॥ ननु योगिनीकालपाशवारयोगिनीमृतपक्ष-
खण्डराह्वादिभिः स्थूलैर्दोषैरर्द्धयामराह्वादिभिः सूक्ष्मैश्च स्वरोदयस्थैस्तथा सांहितिकैश्चायन-
शूलनिषिद्धमासवारशूलनक्षत्रनिषिद्धनक्षत्रपरिघदण्डमृतपक्षादिभिश्च दोषैर्यात्रादिनानुन्मेष
एव ॥ तथाहि ॥ रवौ पूर्वस्यां वारयोगिनी दक्षिणस्यां पाशो दिवा रात्रौ तु कालः पश्चिमा-
यां वारशूलम् उत्तरस्यां कालो दिवा रात्रौ तु पाशः विदिशस्तु महादिगन्तर्गता एव ।
‘प्रादक्षिण्यं चैव मासा विपूर्वा’ इति श्रीपत्युक्तेः । एवं सति रविवारे कस्यामपि दिशि यात्रा
न स्यात् । अन्ये पुनर्दोषा मृतपक्षादयो विचारणीयाः । एवं सति सोमवारादिष्वपि यथासंभवं
दोषा ऊहनीया इति प्रागुक्तदोषवज्ज्ञापिताः ॥

अत्र समाधिः ।

अयं सर्वोपि स्वरोदयस्थो मृतपक्षयोगिनीकालपाशादिस्थूलसूक्ष्मदोषविचारो बहुधा
युद्धयात्रायामेव । प्रकरणस्यापि नियामकत्वात् ॥ तथाहि ॥ सर्वेष्वपि स्वरोदयग्रन्थेषु
नरपतिजयचर्याद्येते । सा च युद्धं विना न संभवति । अतएव स्वरोदयबले प्रोक्तं-
“पुष्पैरपि न योद्धव्यं यावद्धीनः स्वरोदयः । स्वरोदयबले प्राप्ते योद्धव्यं शस्त्रकोटिभिः ॥ ”
इति ॥ तथा चतुरशीतिचक्रांतेप्युक्तम्-“एतानि सर्वचक्राणि ज्ञात्वा युद्धं समारभेत् । जयेदिह
न संदेहः शत्रुतुल्येऽपि वैरिणि ॥ ” इति ॥ तथा भूबलेप्युक्तम्-“इमानि भूबलान्यत्र ज्ञात्वा
यः प्रविशेद्रणम् । अरयस्तस्य नश्यति मेघा वातहता यथा ॥ ” इति ॥

सर्वतोभद्रकालदंष्ट्रसूर्यचन्द्रकालानलचक्राणि-शुभकृत्येषु युद्धे च ।

एवं सति सर्वतोभद्रकालदंष्ट्रसूर्यचन्द्रकालानलचक्राणि युद्ध एव विचार्याणि यथासंभवम-
न्येषु शुभकृत्येष्वपि विचार्याणि । उक्तं च तत्रैव-“लाभालाभं सुखं दुःखं जयं चैव पराजयम् ।
चन्द्रकालानले चक्रे ज्ञानं संशयवार्जितम् ॥ ” इति ॥ तथा-“यथा जन्मविवाहे च संग्रामे
विग्रहेऽपि च । शोरकालानलं चक्रं ज्ञात्वा कर्म समारभेत् ॥ ” इति ॥

यात्रावश्यकत्वमपेक्ष्य सांहितिकदोषहानितारतम्यम्-

सामान्ययात्रायामप्यावश्यकानावश्यकवशेन यथासंभवं सांहितिकदोषहानिर्विचार्या । अन्यथा हि सर्वेषां स्वरोदयस्थानां सांहितिकानां च स्थूलसूक्ष्मदोषाणां त्यागो वर्षसहस्रेणापि दुःशकः स्यात् । तत्रापि गुणानां भूयस्त्वं दोषाणां चाल्पत्वमंगीकृत्य निखिलकृत्यं निर्वाह्यम् । उक्तं च श्रीपतिना—“समस्तगुणसंपदां न खलु लब्धिरल्पैर्दिनैर्गुणप्रचुरता ततो बहुमता च दोषाल्पता । न भूरिगुणसंचये प्रभवतीह दोषोऽल्पको ह्युदाचिषि हुताशने सलिलविंदुरेको यथा ॥ ” इति ॥

महादोषे ताद्विरुद्धमहाप्रतीकारः-विवाहादौ-

तत्रापि महादोषः पापप्रहवेधयुतिकर्तरीमहापातादिश्रेयस्तदावश्यं वर्ज्य एव यदि तत्समः प्रतीकारकारको गुणो न भवेत् । उभयसंभवे हि प्रबलदुर्बलविचारः कार्यः । तदप्युक्तं श्रीपतिना—“एकोपि हति गुणलक्ष्मणीह दोषः कश्चित्परो यदि गुणोस्ति न तद्विरोधी । मयस्य बिंदुरपि पावनपंचगव्यसंपूर्णमत्र कलशं मलिनीकरोति ॥ ” इत्यास्तां प्रसक्तानुप्रसक्तेन ॥ ३३ ॥

पारिघदण्डाख्यदोषः-यात्रायाम्-

भानि स्थाप्यान्यव्धिदिक्षु सप्तसप्तानलक्षतः ॥

वायव्याग्नेयदिक्संस्थं पारिघं नैव लंघयेत् ॥ ३४ ॥

पारिघदंडाख्यं दोषमनुष्टुभाह-भानीति ॥ अव्धिदिक्षु चतुर्दिक्षु अनलक्षतः कृत्तिकातः सप्त भानि पूर्वस्यां स्थाप्यानि । मघातः सप्त भानि दक्षिणस्यां स्थाप्यानि । अनुराधातः सप्त भानि पश्चिमायां स्थाप्यानि । धनिष्ठातः सप्त भान्युत्तरस्यां स्थाप्यानि । तत्र वायव्याग्नेयदिगुपनिबद्धा रेखा पारिघदंडः स्यात् । तं सर्वथा नैव लंघयेत् ।

अस्याकृतिश्चक्राकारा-

चक्राकृतिरियम् । यदाह नारदः—“क्रमाद्विंशवारभानि स्युः सप्तसप्ताग्निकक्षतः ॥ पारिघं लंघयेदंडं नाग्निश्वसनदिग्गतम् ॥” इति ॥ कश्यपोऽपि—“अग्निधिष्ण्यात्सप्त सप्त क्रमाद्विष्ण्यानि पूर्वतः । वाय्वग्निदिग्गतं दंडं पारिघं तु न लंघयेत्” इति ॥ ननु प्रागादिदिङ्मन्यस्तानां नक्षत्राणां प्रयोजनं किं नोक्तम् । पारिघदंडाख्यानाथं तु धनिष्ठादिचतुर्दश भानि वायव्याग्नेयदिशोः पूर्वभागे स्थाप्यानि, मघादिचतुर्दश भानि तयोरेव दिशोः पश्चिमविभागे स्थाप्यानीत्येवमर्थकपद्योपनिबन्धनेन स्यात् ॥ उच्यते ॥ स्पष्टत्वान्नोक्तम् ॥ तथाहि ॥ प्राग्द्वारिकैः कृत्तिकादिसप्तनक्षत्रैः पूर्वस्यां यात्रा प्रशस्ततमा ॥ एवं दक्षिणस्यां मघादिसप्तभिः ॥ पश्चिमायामनुराधादिसप्तभिः ॥ उत्तरस्यां धनिष्ठादिसप्तभिः ॥ अयमर्थो यात्राप्रकरणे-क्रमाद्विंशवारभानि स्युः’ इति नारदकश्यपाद्युक्तेर्लभ्यते ॥

प्रतिशुक्रविचारे पारिघदण्डदोषविचारः कार्यः-

किंच त्रिविधप्रतिशुक्रविचारेऽपि दिग्द्वारभानामुपयोगोऽस्ति । यदाहान्त्रिः—“तदिग्गतः

समुदयेद्विचरेद्यत्र गोलके । यद्द्वारभेषु विचरेन्निविधं प्रतिभार्गवम् ॥ ” इति ॥ श्रीपतिश्च-
' विचरति च भचके येषु दिग्द्वारभेषु ' इति ॥

गृहप्रवेशोपि पारिघदण्डदोषविचारः कार्यः-

अन्यच्च गृहप्रवेशे पूर्वादिदिग्द्वारेषु गृहेषु तत्ताहिङ्गनक्षत्रैः प्रवेशश्चोक्तः । तदुक्तं वसिष्ठेन-
“यद्दिग्द्वारं मंदिरं तद्दिगृक्षैः स्यात्संनिवेशो न सर्वैः ” इत्यादीनि प्रयोजनानि ध्येयानि ॥

दिग्भेदेन केषांकेषांचिद्भानां श्रेष्ठत्वादिकम्-

तत्र प्रस्तुते पारिघदंडोक्तेरेवं ज्ञायते-यद्वनिष्ठादिचतुर्दशभानि प्रागुत्तरदिशोर्यात्रायां प्रश-
स्तानि, मघादिचतुर्दश भानि दक्षिणपश्चिमदिशोः प्रशस्तानि, तत्र स्वदिशि प्रशस्ततमानि,
अन्यदिशि प्रशस्तानि । यथा मघादिसप्त भानि पश्चिमायामनुराधादिसप्त भानि दक्षिणस्यां
प्रशस्तानीत्यर्थः । अतएवाह दुर्गादित्यः-“प्राग्दिग्गतैरुदग्दिशमुदग्गतैः प्राग्दिशं मनक्षत्रैः ।
दक्षिणगैरपरां दिशमपरागैर्दक्षिणां यायात् ॥ ” इति ॥ राशयो मेषाद्या भानि नक्षत्राणि
कृत्तिकादीनि । यवनेश्वरोपि-“ प्राचीमुदग्द्वारिभिरत्र यायात्प्राग्द्वारभैश्चोडुभिरप्युदीचीम् ।
तथैव याम्यामपराश्रितैर्भैर्याम्याश्रयैश्चाप्यपरां प्रयायात् ॥ ” इति ॥
एतेन “ नो गच्छेदुत्तराशां त्रिदशपतिककुचमैर्न याम्यप्रतीच्योः ” इति वदन् महेश्वरः
प्रत्याख्यातो भवति मूलवाक्यानुपलंभात् । किंतु सर्वथा प्रागुदयनक्षत्रैर्दक्षिणां पश्चिमां च
नैव गच्छेत् । तथा दक्षिणपश्चिमनक्षत्रैः प्रागुदीचीं च नैव गच्छेत् । पारिघदंडसत्त्वात् ।
यदाह यात्रायां वराहः-“दिशि दिशि बहुलाद्यास्तारकाः सप्त लेख्याः पवनदहनदिकस्थस्ति-
र्यगत्पुत्रदंडः । सुरपतिरपि कृच्छ्रं याति तं लंघयित्वा नहि भवति विरोधो दिक्षु दंडैकगासु ॥”
इति ॥ ३४ ॥

विदिग्गमने नक्षत्रादीनि-

अग्नेर्दिशं नृप इयात्पुरुहूतदिग्भैरेवं प्रदक्षिणगता विदिशोऽथ
कृत्ये ॥ आवश्यकोऽपि परिघं प्रविलंघ्य गच्छेच्छूलं विहाय यदि
दित्तनुशुद्धिरस्ति ॥ ३५ ॥

कस्यचिद्विदिग्गमनं चिकीर्षितं तदा पृथक्नक्षत्रोपदेशाभावात्तासु विदिक्षु आग्नेय्यादिषु
कैर्नक्षत्रैर्गमनं स्यादित्याशंक्य विदिक्षु नक्षत्राणि आवश्यकत्वे पारिघदंडापवादं च वसंततिलका-
वृत्तेनाह-अग्नेर्दिशमिति ॥ (१)-नृपः पुरुहूतदिक्प्राची तदुत्थैः कृत्तिकादिसप्तनक्षत्रैः अग्ने-
र्दिशमाग्नेयीमियात् गच्छेत् ॥ (२)-एवमनेन प्रकारेण प्रदक्षिणगताः सृष्टिमागंगास्थिता
विदिशो नैर्ऋत्यादीर्गच्छेत् । यथा दक्षिणदिक्स्थैर्भैर्मघादिसप्तभिर्नैर्ऋतीं दिशं गच्छेत् ।
(३)-प्रतीचीस्थैरनुराधादिसप्तभिर्वायव्यां गच्छेत् ॥ (४)-उदीचीस्थैर्धानिष्ठादिसप्ताभिर्भैः
ऐशानीं गच्छेदित्यर्थः । यदाह नारदः-“आग्नेयीं पूर्वदिक्संस्थैर्विदिशस्त्वेवमेव हि ” इति ॥
अस्यार्थं स्पष्टमाह गुरुः-“प्राग्द्वारिकैश्च नक्षत्रैराग्नेय्यां शोभना गतिः । दक्षिणस्थैश्च नैर्ऋत्यां
वायव्यां वारुणैरपि ॥ ऐशान्यां दिश्युदक्संस्थैर्यात्रातीव शुभप्रदा ॥ ” इति ॥

पारिघदण्डदोषापवादः ।

पारिघदण्डापवाद उच्यते—अथेति ॥ आवश्यकं कृत्ये अवश्यकर्तव्ये गमनादिकृत्ये पारि-
घमपि पारिघदण्डमपि प्रविलंब्य लघयित्वा नृपो गच्छेत् । परंतु शूलं वारशूलं नक्षत्रशूलं
च विहाय त्यक्त्वा यदि दिक्तनुशुद्धिरस्ति स्यात् । अस्तीति स्यादित्यर्थकमव्ययम् ॥ पूर्वा-
दिचतुर्दिक्षु मेषादयस्त्रिरावृत्ता दिग्माशयः स्युः । त एव तस्यां तस्यां दिशि दिग्गमशब्देन
व्यवहियंते । तेषां शुद्धिः शुभफलदातृग्रहानुकूल्यसाहित्यं स्यात् । यदाह श्रीपतिः—“प्रयो-
जनेष्वात्ययिकेषु भूपतिर्विलंब्य रेखामपि पारिघीं व्रजेत् । विहाय दिक्छूलसमाह्वयानुद्-
न्यादि स्वदिग्गमनंविशुद्धिराप्यते ॥ ” इति ॥ उडुशब्देन वारोऽप्युपलक्ष्यते । यतो वराहेण—
“ उल्लंघ्य दण्डमपि काममिथान्नरेन्द्रः शूलं विहाय यदि भस्य विलग्नशुद्धिः ” इत्यत्र शूलं
विहायेति सामान्यतोभिधानात् ॥

दिग्माशयः—तत्र गमने फलानि च—

अत्र दिग्माशीनाह नारदः—“दिग्माशयः स्युः क्रमशो मेषाद्याश्च पुनः पुनः ” इति ॥
फलमाह वसिष्ठः—“पूर्वादिदिक्षु मेषाद्याः क्रमादिगद्गाराशयः । तत्तच्छुद्धिवशात्सर्वे तद्दि-
ग्मातुः शुभप्रदाः ॥ तद्वर्गाश्च तदंशाश्च ज्ञातव्या वै तथाविधाः ॥ ” ॥ ३५ ॥

सर्वदिग्द्वारगनक्षत्राणि—वक्रिग्रहस्य केन्द्रादिनिषेधश्च—यात्रायाम्—

मैत्रार्कपुण्याश्विनमैर्निरुक्ता यात्रा शुभा सर्वदिशासु तज्जैः ॥

वक्त्री ग्रहः केंद्रगतोस्य वर्गो लग्ने दिनं चास्य गमे निषिद्धम् ॥ ३६ ॥

अथानावश्यकत्वेपि पारिघदण्डापवादे चिकीर्षिते सर्वदिग्द्वारगनक्षत्राणि वक्रिग्रहस्य
केंद्रगत्वादिनिषेधं चेद्रवज्रयाह—मैत्रार्केति ॥ मैत्रमनुराधा । अर्को हस्तः । पुष्यः प्रसिद्धः ।
आश्विनमश्विनी । एतैश्चतुर्भिर्नक्षत्रैः कृत्वा सर्वदिशासु प्राच्यादिचतुर्दिक्षु तज्जैर्ज्योतिर्वि-
द्विर्यात्रा गमनं शुभाशुभं फलदा निरुक्ता । यदाह वसिष्ठः—“पुण्यार्काश्विनमैत्राणि सर्वदि-
ग्द्वारभानि च । सर्वदिक्ष्वपि यात्रायां सर्वकामार्थदानि च ॥ ” इति ॥ नारदः—“पुष्ये
मैत्रे करेश्विन्यां सर्वाशागमनं शुभम् ॥ ” आशा दिशः । श्रीपतिरपि—“हस्तः पुष्यो
मैत्रमप्याश्विनं च चत्वार्याहुः सर्वदिग्द्वारभानि” इति ॥ यत्तु वालबोधिण्यां—“पूर्वाद्याः
शनिचन्द्रगीष्पतिबुधादित्येषु शुक्रे कुजे नो गम्याः क्रमशस्तथा परिहरेत्प्राचीं च मूलेन्द्रयोः ।
याम्ये च श्रवणादिषट्सु विधिभे पुष्ये प्रतीचीं त्यजेत्सौम्यां चोत्तरफाल्गुनेष्वपि तथा
हस्ते न यायाद्बुधः ॥ ” इति प्रागादिचतुर्दिक्षु श्रवणाश्विपुष्यहस्तानां क्रमेण त्याग
उक्तः—स निर्मूलत्वादुपेक्ष्यः ॥ किंच यद्येषामस्ति निषेधो वसिष्ठादीनामभिमतः स्यात्तदा
'पुरुहूतादिशं पुरंदरक्षं' इत्यादिनक्षत्रशूलपद्ये शूलाहि (?) 'विष्णुशाक्रे याम्यदिशं त्वजां-
घ्रिधिष्ण्यं ज्वलनार्थदिशं विधातृपुष्यो स्वात्यथ सौम्यार्यमार्क' (?) इति ॥ एवमेव वादि-
नामाशयो व्याख्येयः । वालबोधिनीवाङ्मित्रं वाक्यं तु दूरापास्तमेव अन्यच्च पुण्याद्य-

ष्टभानां कचित्सर्वदिग्द्वारगतत्वं स्मर्यते । यदाह गुरुः-“पुण्याश्विहस्तमैत्राणि पौष्णवैष्ण-
वसौम्यभम् । वासवं सर्वदिक्वाशु यात्रायां शोभनानि हि ॥ ” इति ॥ वराहोऽपि-
“ सर्वद्वारगसंज्ञितानि गुरुभं हस्ताश्विमैत्राणि च श्रेष्ठान्यैद्वपौष्णविष्णुवसुभान्याद्यैः सहाष्टौ
सदा ॥ ” इति ॥ तत्राष्टानामपि सर्वदिग्द्वारगतत्वं स्मर्यते । चतुर्णां का कथा । बहुव-
चनसंवादात् । तत्र मृगरेवतीश्रवणधानिष्ठानां सर्वद्वारगत्वमावश्यकगमनेऽभ्यनुज्ञानार्थम् ।
तत्र यदि पुण्यादीनि भानि दिग्ग्वशेन त्यजेरंस्तदा बहुदिक्त्वं स्यात् न सर्वदिक्त्वम् ॥ तत्र
को विशेषः सर्वदिक्त्वबहुदिक्त्वयोः ॥ उच्यते ॥ सर्वशब्दः शक्त्या बुद्धिस्थवस्तुमात्र-
वचनः । तत्र वस्तुसंघं गृहीत्वैकत्वस्योपपत्तिः-सर्वः पदार्थ इति । तस्यैव द्वित्वे च सर्वो
पदार्थो इति भवति । सर्वे इत्यत्र तु वस्तुसंघातः सर्वशब्देनोच्यते न बहुत्वम् । तदेव च
जसा द्योत्यते । अत्र सव इति बहुवचनेन त्रिचतुरादयः पदार्था उच्यन्ते । बहुशब्देन त्रय
एवोच्यन्ते नाधिकाः बहूनामंत्रयस्वेत्युक्ते चतुरादिशब्दासन्निधाने त्रय एव निमंश्र्यन्ते ॥
किमत्र प्रमाणमिति चेच्छृणु ॥ मीमांसायाम् एकादशेध्याये-“वसंताय कर्पिजलानालभेत ”
इति वैदिके वाक्ये वसंताय वसंत इत्यर्थः । छांदसम् । कर्पिजलाः पक्षिविशेषाः । ताना-
लभेत हन्यात् । तत्र कर्पिजलानिति बहुत्वं तावत् गम्यते ते त्र्यादयः परार्धावधिकाः कर्पि-
जलाः, त्रयो वा चत्वारो वा पंच वाऽऽलब्धव्याः, त्रय एवेति संशयः । तत्रैवं पूर्वपक्षः-
कर्पिजलानिति बहुवचनेन द्वित्वातिरिक्तसंख्यासामान्यरूपेणाभ्यधायि । तद्विशेषाकांक्षा-
यामस्त्यां परार्धातिरिक्तसंख्या विशेषाभावात् त्र्यादिसंख्या विशेषा आक्षिप्यन्ते ॥ न च तत्र
चत्वारोपि पंच वा हंतव्या इति संख्यांतरमेव तत्र प्रतीयते न त्र्यादयः न च कर्पिजलत्वाव-
च्छेदकावच्छिन्नाः कर्पिजला हंतव्या इति वाच्यम् ॥ तथा सत्येकस्मिन्नेव यागे कृते जग-
तीतलवर्तिनां सर्वेषां कर्पिजलानां विनाशप्रसंगः ॥ तस्माद्यथाप्राप्तानां त्रिचतुरादीनां तेषा-
मेव विकल्पेनालंभ इति । उक्तं च जैमिनिना पूर्वपक्षसूत्रेण बहुवचनेन सर्वप्राप्तोर्विकल्पः
स्यादिति ॥ सिद्धांतस्तु घटानानयेतिबहुच्चारितस्य बहुवचनांतस्य शब्दस्य चतुरादिशब्दो-
पादानमन्तरेण त्रित्वमात्रं वाच्यम् । तावतैव बहुत्वोपपत्तेः । अतिरिक्ताक्षेपे च प्रमाणा-
भावः । तस्मान्नय एव कर्पिजला हिंस्याः । उक्तं च जैमिनिना-“प्रथमं वा नियम्येत कारिणा
स्यादतिक्रमः । स्यात्” इति । सूर्यसिद्धांतः सूत्रेण । अतएव बहुत्वं त्रित्वे पर्यवस्यतीति लोको-
क्तिः साधीयसी । एवं प्रस्तुतेपि विषये दृष्टिः ॥ न च प्रथमोक्तेः साधुत्वान्वाख्यानार्थं बहव
इत्यादौ प्रवृत्तिनिमित्तगतबहुत्वव्यंजकबहुवचनोत्पत्तिः ॥ बहुरोदन इत्यत्र बहुवचनं
कस्मान्न भवति ॥ सत्यम् ॥ नात्र बहुशब्देन संख्योच्यते किंतु वैपुल्यम् । तस्माद्बहु-
शब्देन त्रित्वसंख्योच्यते । सर्वशब्देन न त्रित्वसंख्या न तु चतुरादिका वा । अतोत्र मत-
भेदः ॥ ननु पुण्यादीनां सर्वदिक्त्वे समर्थित सत्यपि नैव सर्वदिक्त्वोपपत्तिः । यावता
वारशूलं मत्वा तद्दिग्वर्जनादिकत्रयमेवावाशिष्यते । तेन बहुदिक्त्वमेवोपपद्यते इति ॥
उच्यते-नैतावता भवदिष्टं सिध्यति । ‘प्राचीं श्रवणशक्राभ्याम्’ इत्यादिना नक्षत्रविशेषे
दिग्विशेष इत्यादि प्रतीयते । वारशूलेनायमर्थ उच्यते-रविवारे पश्चिमशूलं सोमे पूर्वेत्यादि ।
अतः बहुदिक्त्वसर्वदिक्त्वप्रतिपादकयोरेन्यतरस्य सर्वदिक्त्ववाक्यस्य सबलत्वे निर्णीते कृतीये

न वारशूलेन सर्वदिक्त्वं व्याहतं यद्यपि, तथापि नियतबहुदिक्त्ववाक्यात्तु सबलमेव नहि । यथा बालिसुग्रीवयोर्युद्धयमानयोर्भगवता रामेण बालिनि हते बालिनः सुग्रीवापेक्षया दौर्बल्यं मन्यन्ते शूराभिमानिन इति ॥ किंच दक्षिणाशायां धनिष्ठोत्तरार्द्धादिपंचकं त्याज्यमित्युक्तम् ॥ तत्राश्विनीत्यागे धनिष्ठादिषट्कं त्याज्यमित्येवं कस्मान्नोक्तम् ॥ न च प्रेतदाहवृणकाष्ठसं-
ग्रहादिनिषेधार्थं तथाभिधानमिति वाच्यम् ॥ वाक्यांतरे हि प्रतिपदमेव पंचकस्य निषेधात् । यदाह वसिष्ठः—“ वसुभस्योत्तरार्द्धाच्च पंचधिष्ण्येषु सर्वदा । यान्यदिग्यायिनां नृणां न मुहूर्तां जयप्रदः ॥ ” इति । अन्यत्रापरे आहुः—पश्चिमे पुण्यस्त्याज्य इत्युच्यते च । श्रीपतिना तु—‘हस्तः पुण्य’ इत्यादिना पुण्यस्य सर्वदिग्द्वारगत्यमुक्त्वा नक्षत्रप्रकरणे—“ ग्रहेण विद्वो-
प्यशुभान्वितोपि विरुद्धतारोपि विलोमगोपि । करोत्यवश्यं सकलार्थसिद्धिं विहाय पाणिप्र-
हमेव पुण्ये ॥ ” इत्युक्तम् । अत्र हि ‘ विलोमग’ इति पदं टीकाकृन्महादेवो विलोमगः प्रतीच्यादिगमनविरुद्धोपि तत्र शुभ इति व्याख्यत् ॥ तस्यायमाशयः ॥ पुण्यो हि प्राचीनक्षत्रं तदक्षिणस्यां पश्चिमायां वा पारिघट्टसत्त्वाद्विदिग्गमनप्रतिबंधकर्तुं सद्पोहते । तत्र ‘द्विर्वद्धं सुवद्धं भवति’ इति न्यायात्पुण्योपि सर्वदिग्द्वारग एव । यद्येवं हस्तेष्वपवादः पुण्यवत्कार्यः स्यात् । तुल्यन्यायत्वात् । एककर्तृकेणैव वाक्येन सर्वदिग्द्वारगत्वे सिद्धे पुनरन्येनाभिधानं व्यर्थं स्यात् । तस्मान्नैवं शक्यं वक्तुम् । अतः प्रागुक्तमेवोपोद्बलकं सत् ॥

विलोमगशब्दार्थविचारः—

यद्येवं कस्तर्हि विलोमग इत्यस्यार्थः ॥ केचिदाहुः—विलोमं विपरीतं गच्छतीति विलोमगः यथा—‘तेषां संक्षेपोयं प्रकृतेरन्यत्वमुत्पात’ इति वराहोक्त्येदोत्पातेन विलोमगामित्वं पुण्यस्य स्यात्तदापि न दोषः । यथा भौमस्योष्णादिपञ्चविधं वक्रत्वमुक्तम् । तत्रोष्णं वक्रम् । “स्वस्वो-
दयक्षान्नवमेष्टमे वा सप्तर्क्षगे वा क्षितिजे प्रतीपे । तद्वक्रमुष्णाह्वयमेव तत्र बहेभ्यं व्याधिभयं जनानाम् ॥ ” इति वसिष्ठेन तल्लक्षणमुक्तम् । तत्रैतादृशं वक्रं न कदाचित्संभवति ॥ तथापि उत्पातवशाद्गणितविरुद्धापवक्रगतिः स्यात्तदर्थं फलोपन्यासः । एवं पुण्यवक्रत्वमप्यालोच्यम् । एतद्व्याख्यानं निर्मूलत्वादुपेक्ष्यम् । यथोष्णस्य वक्रस्यासम्भवस्तथा पितृचरणैष्टोडशानंदे भौम-
चारे सम्यक् प्रतिपादितम् । अन्ये त्वाहुः—विलोमगोपि विलोमग्रहाधिष्ठितोपि शुभः ॥ “एका-
र्गलहतं धिष्ण्यं क्रूराक्रांतं च विद्धभम् । उत्पातदूषितं यत्तद्यात्रायां भंगदं सदा ॥” इति । वसिष्ठादिवाक्यात् क्रूरस्य वक्रिणो मार्गिणो वा योगो दुष्ट एव । अतएव शुभान्वितोपि पुण्यः सकलार्थसिद्धिदातेत्युक्तम् । अनेन तु सौम्यस्य गुर्वादेर्वक्रिणो मार्गिणो वा दुष्ट एवाशुभा-
न्वितोपि अशुभफलदाता न स्यात् ॥ तर्जित्यम् ॥ मूलभूतार्थवाक्यानुपलंभात् । यद्वक्सौम्य-
ग्रहयोगेप्यशुभफलदाता पुण्यो न भवेदिति । “ क्रूरविद्धो युतो वापि पुण्यो यदि बलान्वितः । विना पाणिग्रहं सर्वमंगलेष्विष्टदः सदा ॥ ” इति वसिष्ठादिवाक्यान्यप्येवमर्थकानि संति न कुत्रा-
पि विलोमग इत्यभिहितम् ॥ किंच सौम्यवक्रिग्रहाधिष्ठितोदिवन्यादिभगणश्चेत्तदादिवन्यादेर्दे-
ववत्ता भवन्मते प्रसज्यते । सा चाप्रसिद्धा । अन्यच्च ग्रहाधिष्ठितत्वं लक्षणया व्याक्रियते ।

मुख्यार्थसंभवे सा न युक्ता । अस्ति च मुख्यार्थसंभवो यदुत्पातादिना नक्षत्रस्य वक्रत्वमिति ॥
 अपरे पुनराहुः-विलोमा उत्पातास्तैः सह गच्छतीति विलोमगः त्रिविधोत्पातैर्यदि पुण्यां
 निहतः तदापि शुभ इति ॥ तदपि न ॥ पुण्यस्त्रिविधोत्पातहतो दुष्ट एव । यदाह वसिष्ठः-
 “मृगगणमध्ये सिंहो ह्युडुगणमध्ये तथैव पुण्यश्च । निजबलसहितोऽप्येवं त्रिविधोत्पातैर्न शक्ति-
 मान्निहतः ॥ ” इति तस्माद्विलोमग इत्यस्यार्थश्चिन्त्यः ॥ ननु नक्षत्रविशेषे अश्विन्यादौ विहि-
 तत्वप्रतिषिद्धत्वाभ्यां विकल्पः । यथा षोडशीग्रहणाग्रहणयोः न पुनस्तुल्यबलयोः । यथोदु-
 बर्याः सर्ववेष्टनस्पर्शनप्रतिपादिकयोः स्मृत्योः । तत्र हि स्पर्शनस्मृतेः प्रत्यक्षदृश्यो वेदः प्रमा-
 णमौदुबरीं स्पृष्ट्वा वेष्टयेदिति । सर्ववेष्टनस्मृतेस्तु प्रत्यक्षदृश्यमूलवेदानुपलम्भः । एतच्च स्मृतिच-
 रणे सम्यगुपपादितं वार्तिककृता, एवमश्विन्यादिविषयकसार्वदिग्द्वारगप्रतिपादकस्य ‘हस्तः
 पुण्य’ इत्यस्य वाक्यस्य वसिष्ठादिमुनिवाक्यानि प्रमाणानि ॥ निषेधवाक्यं तु चिन्त्यमूलमि-
 त्यतुल्यबलत्वाद्विकल्पोपि न सम्भवति । तस्मान्मैत्रार्कपुण्याश्विनीनां भानां सार्वदिग्द्वारगत्वं
 सिद्धम् । तत्र सर्वशब्दग्रहणाद्वा ‘अग्नेर्दिशं नृप इयात्’ इत्यादिना वा विदिक्वाग्नेयादिदिक्ष्वपि
 मैत्रादिभिर्यात्रोचितेति भावः । यदाह वसिष्ठः-“सर्वस्मिन्नपि समये सर्वासु च दिग्दिक्ष्वेव ।
 सार्वद्वारगधिष्ण्यान्यतिशुभदातृण्यखिलनृणाम् ॥ ” इति । अत्र सार्वद्वारगधिष्ण्यानामेव सर्व-
 कालगामित्वमुक्तम् । रत्नमालायां तु श्रवणमृगशीर्षहस्तपुष्याणामुक्तम् । तच्च गुरुक्तसार्व-
 दिग्द्वारगत्वाभिप्रायेण । अनुराधाश्चिन्त्योस्तु सर्वमतेन सर्वकालगामित्वम् । तदा कालविशेषे
 निषेधे क्षिप्रग्रहणमश्विनीरहितं ध्येयम् । मृदुग्रहणमनुराधारहितं ध्येयम् । गुरुमते रेवतीरहि-
 तमपि । चरग्रहणं धनिष्ठाव्यतिरिक्तं गुरुमते एव द्रष्टव्यम् । एवमष्टानां सार्वदिग्द्वारगत्वं सर्व-
 कालगमनार्थम् । चतुर्णां पुनर्मैत्रादीनां दिक्षु यात्रार्थमपि सार्वदिग्द्वारगत्वमित्यलमतिप्रसंगेन ॥
 वक्रो ग्रह इति । वक्रं विपरीतं गमनं यस्य भौमादेः स वक्रो ग्रहश्चेत्केन्द्रगतः स्यात्स गमे यात्रा-
 यां निषिद्धः अथवास्य वक्रिग्रहस्य लग्ने वर्गः षड्वर्गश्चेत्स्यात्तदापि भंगदः । अथवा अस्य
 वक्रिग्रहस्य दिनं वारोपि स्यात् सोपि निषिद्धः । यदाह वराहः-“एकोपि वक्रोपगतो नरा-
 णां शुभोऽशुभो वापि चतुष्टयस्थः । वर्गोपि वास्योदयगो विनाशं बहुप्रकारं कुरुतेऽवगानाम् ॥”
 इति ॥ श्रीपातिनापि-“नेष्टश्चतुष्टये वक्रो तद्वर्गोपि विलग्नतः । करोति बहुधा नाशं तद्वारोपि
 यियासताम् ॥” इति ॥ चतुष्टयं केन्द्रम् ॥ यत्तु वसिष्ठेनोक्तम्-“एकोपि वक्रगः खेटो लग्नस्थो
 वारिराशिगः । नीचस्थो वा तदंशस्थो यात्राफलविनाशनः ॥” इति ॥ वारिराशिश्चतुर्थस्था-
 नम् । नारदेनापि-“विलोमगो ग्रहो यस्य यात्रालग्नोपगो यदि । तस्य भंगप्रदो राज्ञस्तद्वर्गोपि
 विलग्नः” इति-तद्वक्रिग्रहस्य लग्नादिस्थितत्वे दोषाधिक्यं सूचयितुम् ॥

यात्रार्थं वाराः-

तार्हं कस्य वारे गमनं कार्यमित्याह वसिष्ठः-“बलप्रदस्य खेटस्य वारवर्गः शुभप्रदः ।
 इतरग्रहवारादि यात्रायामशुभप्रदम् ॥ ” इति ॥ अत्र केचित्-“नेष्टश्चतुष्टये वक्र इति पाठमा-
 दस्य वक्रं भंगलमिति व्याचख्युः । ‘आरो वक्रः क्रूरदृक् चावनेय’ इति वराहोक्तेः । तत्र

वक्रमस्यास्तीति वक्रः । अर्शआदित्वादच् । वक्री ग्रह एवेत्यर्थः । अत्रापि 'एकोपि वक्रगः खेट' इति विलोमगो ग्रहो यस्येति च वसिष्ठनारदादिवाक्यान्यनुकूलानि वक्रीति पाठे मत्वर्थीयं इतिप्रत्यये सति वक्रीति रूपसिद्धौ भीमस्य गंधोपि नास्ति ॥ ३६ ॥

अयनशुद्धिः-यात्रायाम्-

सौम्यायने सूर्यविधू तदोत्तरां प्राचीं व्रजेत्तौ यदि
दक्षिणायने ॥ प्रत्यग्यमाशां च तयोर्दिवानिशं
भिन्नायनत्वेऽथ वधोऽन्यथा भवेत् ॥ ३७ ॥

अथायनशुद्धिर्मित्रवज्राच्छंदसाह-सौम्यायन इति ॥ यदि सूर्यचंद्रौ सौम्यायन उत्तरायणे गतौ स्यातां तदा उत्तरां प्राचीं वा व्रजेत् । तदिङ्मुखा यात्रा शुभेत्यर्थः । यदि तु रविचंद्रौ दक्षिणायनगतौ स्यातां तदा प्रतीचीं दक्षिणां वा व्रजेत् । यदाह पराशरः-“चंद्राकौ दक्षिणगतौ यायाद्याभ्यां दिशं प्रति । सौम्यायनगतौ यायात्प्राचीं सौम्यां दिशं प्रति ॥” इति ॥

अयनभेदे एव दिवानिशं यात्रा कार्या-

तयोः सूर्याचंद्रमसोर्भिन्नायनत्वे अयनभेदे सति दिवानिशं व्रजेत् । यथा सूर्यो यस्मिन्नयने तां दिशमुत्तरां दक्षिणां वा दिवसे यायात् । यदा चंद्रो यस्मिन्नयने तां दिशमुत्तरां दक्षिणां वा निशि रात्रौ यायात् । अत्रोत्तरस्यां पूर्वस्या अंतर्भावः । दक्षिणस्यां पश्चिमाया इत्यपि ध्येयम् । अत्र संमतिर्वक्ष्यते । अन्यथा चेत्कुर्यात्तदा वधो मरणं भवेत् । यथा भिन्नायनत्वे सति सूर्यो यस्मिन्नयने तां दिशं यदि रात्रौ गच्छेत्, चंद्रश्च यस्मिन्नयने तां दिशं दिवसे गच्छेत्तदा यातुर्वधो भवेदित्यर्थः । यदाह वसिष्ठः-“यात्रेष्टसिद्धिदाकैट्वोरकायनगयोस्तयोः । भिन्नायनगयोरहि निशि चेदन्यथा वधः ॥” इति ॥ नारदोपि-“रवीद्वयनयोर्यानिमनुकूलं शुभप्रदम् । तदभावे दिवा रात्रौ यात्रा यातुर्वधोन्यथा ॥” इति ॥ तदभावे एकायनत्वाभावे दिवा रात्रौ यात्रा गमनं स्यात् । व्याख्यानं प्राग्वद्ध्येयम् । तदुक्तं रत्नकोशे-“दिनकरकरप्रतप्रां मकरादावुत्तरां च पूर्वा च । यायाच्च कर्कटादौ याम्यामाशां प्रतीचीं च ॥” इति ॥ अतो विलोमदिग्यात्रायां वधः स्यात् । एतस्य नामायनप्रतिलोमयात्रेत्युच्यते । तन्माहात्म्यमाह बराहः-“यातोयनस्य प्रतिलोमकाष्ठां न स्यात्स्वतंत्रोपि जितः परेषाम् । स केवलव्याकरणाधियुक्तः काव्यज्ञगोष्ठ्यामिव हास्यमोति ॥” इति ॥ ३७ ॥

संमुखशुक्रादिदोषः-राज्ञां यात्रायाम्-

उदेति यस्यां दिशि यत्र याति गोलभ्रमाद्वाथ ककुब्भसंधे ॥
त्रिधोच्यते संमुख एव शुक्रो यत्रोदितस्तां तु दिशं न यायात् ॥ ३८ ॥

राज्ञां यात्रायां संमुखशुक्रदोषमुपजातिकाष्ठदसाह-उदेतीति ॥ (१) शुक्रस्त्रिधा प्रकार-
त्रयेण संमुख उच्यते । मुनिभिरिति शेषः । कथम् । शुक्रो यस्यां दिशि प्राच्यां प्रतीच्यां
वा उदेति कालांशवशेनोदयं करोति । अत्र गंतुः पुंसः शुक्रः संमुखः । अयमेकः प्रकारः ।
(२)-वा अथवा गोलभ्रमादुत्तरदक्षिणगोलभ्रमणवशेन यत्र यस्यां दिशि उत्तरस्यां दक्षि-
णस्यां वा याति गच्छति तत्र गंतुः संमुखः शुक्रः स्यात् । अयं द्वितीयः प्रकारः । (३)
यत्रशब्दोनुवर्तते । यत्र ककुब्भसंख्ये प्राच्यादिदिशि कृत्तिकादिन्यासवशेन यद्दिननक्षत्रे-
चरति तत्र दिशि गंतुः संमुखः शुक्रः स्यात् । अयं तृतीयः प्रकारः । यदाहात्रिः-“यदिगतः
समुदयेद्विचरेद्यत्र गोलके । यद्धारभेषु विचरेन्निविधं प्रतिभार्गवम् ॥ ” इति ॥

उदिते शुके तादिशि न गन्तव्यम्-

एवं प्रकारत्रयेण शुक्रसंमुख्ये निर्णीते उदयं गते शुके दोषाधिक्यमाह-यत्रोदित इति ॥
तुर्विशेषे । एवशब्दो भिन्नक्रमः दिशमित्यनेन संबध्यते । यस्यां दिश्युदितः शुक्रो दृश्येत
तां दिशमेव न यायान्न गच्छेत् । अन्यदिश्यपि यथासंभवं न यायात् ॥ यदाह श्रीपतिः-
“उदयति दिशि यस्यां याति यत्र भ्रमाद्वा विचरति च भचक्रे येषु दिग्द्वारभेषु । त्रिविध-
मिह सितस्य प्रोच्यते संमुखत्वं मुनिभिरुदय एव त्यज्यते तत्र यत्नात् ॥ ” इति ॥ स्पष्टार्थं
पद्यम् । याति यत्र भ्रमाद्वाति ॥ अत्र केचित् । स्वोदयकालात्प्रदक्षिणं प्राच्याद्यष्ट-
दिक्षु प्रहराष्टकेन सूर्यवच्छुक्रोपि भ्रमाति । सूर्यभ्रमणं च वसंतराजेनोक्तम्-“ दग्धा दिगैन्द्री
ज्वलिता दिगैशी प्रधूमिता वानलादिकप्रभाते । प्रत्येकमेवं प्रहराष्टकेन भुंक्ते दिशोष्टौ सविता
क्रमेण ॥ दग्धादिगुक्ता दिननाथमुक्ता विवस्वदाप्ता भवति प्रदीप्ता ॥ संधूमितायां सविता
प्रयाता शेषा दिगंताः खलु पंच शांताः ॥ ” इति । अनेन सूर्यभ्रमणप्रकारेण शुक्रोपि यस्यां
दिशि स्यात् सा दिक् गंतुः संमुखा स्यात् । अंतस्तस्मिन्प्रहरे सापि दिक् त्याज्येत्यर्थ इत्याहुः ॥
तत्र ॥ वसंतराजे हि सूर्यभ्रमणवच्छुक्रभ्रमणमप्यवसेयमित्येवंविधशुक्रातिदेशवाक्याभावात् ।
तस्मात् भ्रमादिति गोलभ्रमादित्येवं व्याकर्तव्यम् । अत्रार्थेऽत्रिरप्यनुकूलः । तद्वाक्यं च
प्रागुपन्यस्तम् ॥

प्रतिशुक्रदोषफलम्-

प्रतिशुक्रदोषफलमाह वराहः-“प्रतिशुक्रबुधाशानिवृष्टिहतादि वधं कुरुते नृपतैर्गमने । मदि-
रामुदिता मदनाकुलिता प्रमदेव कुलं परवेष्मता ॥ ” इति ॥ नारदोपि-“ मूढे शुके कावां
हानिः प्रतिशुक्रपराजयः ” इति ॥ ननु वधूपवेशप्रकरणे ‘ दैत्येज्यो ह्यभिमुखदक्षिणे न शस्त ’
इति पद्येन शुक्रसामुख्यदोषनिराकरणार्थं पुनरभिधानम् ॥ किंच आवश्यकयात्रायां यत्रो-
दितस्तामेव दिशं नेयात् । तथा सति “पश्चादभ्युदिते शुके यायात्प्राचीं तथोत्तराम् । प्राच्या-
मभ्युदिते शुके प्रतीचीं दक्षिणां दिशम् ॥ ” इति वसिष्ठवाक्यमपि यथासंभवमादरणीयमना-
दरणीयं च भवति । अनेन संमुखशुक्रव्यतिरिक्तादिग्यात्राभ्युपगमात् ॥ किंच वधूपवेशप्रकरणे
शिश्वादीनां विशेषफलाभिधानं कृतं न तु सामान्यतो यात्रासाधारण्येनान्येषामपि राजादीनां
कृतम् । अतएव यस्य विशिष्य पुनरपेक्षा नास्ति नगरप्रवेशविषयाद्युपपन्न इति ‘ भृग्वंगिरोव-
त्स ’ इति चाभिहितस्य संमुखशुक्रापवादस्याभिधानमत्र पुनर्न कृतमेव । तेनैव सिद्धेः ॥

शुक्रादिसांमुख्ये यात्राया अवश्यप्राप्तौ शान्तिः—

अथैवंविधेषु शुक्रसांमुख्ये अवश्यकर्तव्ये च गमने शान्तिमाह वसिष्ठः—“तद्दोषशमनार्थाय शान्तिं वक्ष्ये समासतः । कृत्वा शान्तिं प्रयत्नेन पश्चात्सर्वं समाचरेत् । भृगुलभ्रे भृगोर्वरि भृगोर्वर्मे भृगूदये । उपोष्य भृगुवारेऽपि यावच्छुक्रोदयं प्रति । रजतेन च शुद्धेन कारयेत्प्रतिमां भृगोः । लिखेदष्टदलं पद्मं कांस्यपात्रे च तंदुलैः । शुक्लसूक्ष्मांवरैर्वेष्टय प्रतिमां तत्र पूजयेत् ॥ शुक्रपुष्पाक्षतैर्गन्धैर्मुक्ताहारैर्विचित्रितैः ॥ उपचाराणि कार्याणि शुक्रं ते अन्यदित्यूचा । तन्मंत्रेण जपं कुर्यात्सम्यगष्टोत्तरं शतम् ॥ कर्मांते तेन मंत्रेण भक्त्या चार्घ्यं प्रदापयेत् । श्वेतगंधाक्षतैः पुष्पैः क्षीरमिश्रेण वारिणा ॥ दैत्यमन्त्री दिवादर्शा चोशना भार्गवः कविः । श्वेतोथ मंडली काव्यो विधिस्थो भृगवे नमः ॥ दत्त्वेत्यर्घ्यं प्रयत्नेन प्रार्थयेद्देवभक्तितः । अनेनैव च मंत्रेण प्रांजलिः प्रणतः स्थितः ॥ त्वत्पूजयानया शक्र संमुखत्वसमुद्भवम् । दोषं विनाशय क्षिप्रं रक्ष मां तेजसां निधे ॥ इति प्रार्थ्यं प्रयत्नेन प्रतिमा भूषणान्विता । दैवज्ञायैव दातव्या श्वेताश्वसहितैव च ॥ शिष्टेभ्यो दक्षिणां दद्याद्यथावित्तानुसारतः । ब्राह्मणान्भोजयेत्पश्चात्स्वयं भुंजति वंधुभिः ॥ इतरेषां ग्रहाणां च पूजां कुर्यात्प्रयत्नतः । तत्तत्संमुखजो दोषस्तत्क्षणादेव नश्यति ॥ सूर्याय कपिलां दद्याच्छंखं चंद्रमसे तथा । कुजाय वृषभं दद्यात्स्वर्णं द्यूधद्रुधाय च ॥ गुरवे पीतवस्त्रं चाश्वं सितायासिताय गाम् । एवं प्रयत्नतः कृत्वा सर्वान्क्रामानवानुयात् ॥ ” इति ॥

इतरग्रहसांमुख्येपि यात्रा न कार्या—

शुक्रवदितरग्रहसांमुख्ये तत्तद्विगकस्वशाखोक्तवैदिकमन्त्रैः पूजादिकं विधेयम् । अस्मादेव शांतिकथनज्ञापकादितरसांमुख्ये दोषाभिधायकं वाक्यं विनैव किंचिद्दोषोस्तीत्यनुमीयते । बुधसांमुख्यदोषं तु स्वयमेव वक्ष्यति । भौमसांमुख्यदोषं कण्ठतो वसिष्ठ एवाह । तद्वाक्यमधुनैव प्रदर्शयिष्यत इत्यास्तां प्रसक्तानुप्रसक्तेन ॥

प्रतिशुक्रे यात्रावश्यप्राप्तौ दानानि—शान्त्यशक्तौ—

दीपिकायां तु दानमेवाहुः—“सितमश्वं सितं छत्रं हेममौक्तिकसंयुतम् । ततो द्विजातये दद्यात्प्रतिशुक्रप्रशान्तये ॥ ” इति ॥ एतच्छान्तिप्रकाराशक्तौ ध्येयम् ॥ ३८ ॥

शुक्रे वक्रिणि अस्तादिदोषयुक्ते च युद्धयात्रा न कार्या—

वक्रास्तनीचोपगते भृगोः सुते राजा व्रजय्याति वशं हि विद्विषाम् ॥ बुधोऽनुकूलो यदि तत्र संचलन्निपूजयेन्नैव जयः प्रतीदुजे ॥ ३९ ॥

अथैवं संमुखशुक्रदोषमभिधायेदानीं तस्यैव वक्रास्तादिदोषं सापवादमुपजातिकयाह—वक्रास्तेति । भृगोः सुते शुक्रे वक्रोपगते अस्तोपगते वा उपलक्षणत्वाद्ग्रहयुद्धपराजिते वर्णरहिते वा सति राजा परराष्ट्रं व्रजन् सन् हि निश्चयेन विद्विषां शत्रूणां वशं याति निबद्धो भवतीत्यर्थः । यदाह भारद्वाजः—“विवर्णे विजिते नीचे वक्रिते वा सितेस्तगे । शत्रुग्रहयुते वापि तदंशे तन्निरीक्षिते ॥ यात्रां नैव प्रकुर्वीत लक्ष्म्यायुर्बलहानिदाम् ॥ ” इति । श्रीपतिरपि—

“ नीचगप्रहजिते प्रतिलोमे भार्गवे कलुषितेस्तगते वा । प्रस्थितो नरपतिः प्रबलोपिः क्षिप्रमेव वशमेति रिपूणाम् ॥ ” इति ॥

शुरूशुक्रचन्द्राणामस्तदोषे बाल्ये वार्द्धक्ये च यात्रा न कार्या-

अत्र विशेषमाह लघुवसिष्ठः-“शुके वास्तंगते जीवे चन्द्रे वास्तमुपागते । तयोर्बाल्ये वार्द्धके च सा यात्रा भयरोगदा ॥ ” इति ॥

शुक्रास्तापवादौ-यात्रायाम्-

शुक्रास्तापवाद उच्यते । बुध इति । (१)-तत्र शुक्रास्ते यदि बुधोनुकूलः पृष्ठदिकसंस्थो भवेत्तदा संचलनाच्छन् राजा रिपून् शत्रून् जयेत् । यदाह श्रीपतिः-“एवंविधे ह्यास्फुजिति प्रयायाद्बुधो यदि स्यादनुकूलवर्ती” इति ॥ (२)-अपवादांतरमप्याह नारदः-“ नीचगो-रिगृहस्थो वा वक्रगो वा पराजितः । यातुर्भगप्रदः शुक्रः स्वोच्चस्थश्चेद्वनप्रदः ॥ ” इति ॥

संमुखे बुधे कुजे शुके वा न यात्रा कार्या-

नैवेति । प्रतीदुजे बुधसंमुखत्वे सति गंतू राज्ञो नैव जयः किंतु पराजयः । यदाह नारदः-“ प्रतीदुजकृतं दोषं हंतुं शक्ता ग्रहा नहि ” इति ॥ वसिष्ठोपि-“प्रतिशुक्रं प्रतिबुधं प्रति-भीमं गतो नृपः । बलेन शक्रतुल्योपि हतसैन्यो निवर्तते ॥ ” इति ॥

प्रतिशुक्रबुधादिदोषो नृणां प्रथमगमे राज्ञां युद्धयात्रायामेव-

अयं च प्रतिशुक्रादिविचारः नृणां प्रथमगमने राज्ञां तु विजययात्रायामाहुः । तथा च रैभ्यः-“प्रतिशुक्रादिदोषोयं नूतने गमने नृणाम् । राज्ञां विजययात्रायां नान्यथा दोषमावहेत्” इति ॥ आदिशब्दाच्छुक्रास्तप्रतिभीमप्रतिबुधा गृह्यन्ते । तेषामप्येवंविधे विषये दोषः ॥ ३९ ॥

क्वचिच्छुक्रस्य साम्मुख्यास्तत्वदोषौ न-यात्रायाम्-

यावच्चन्द्रः पूषभात्कृत्तिकाद्ये पादे शुक्रोऽंधो न दुष्टोऽग्रदक्षे ॥

मध्येमार्गं भार्गवास्तेपि राजा तावत्तिष्ठेत्संमुखत्वेऽपि तस्य ४० ॥

कालविशेषे प्रतिशुक्रापवादं शुक्रास्ते च विशेषं शालिनीछन्दसाह-यावदिति । (१) चन्द्रो यदा पूषभाद्रेवतीनक्षत्रादारभ्य कृत्तिकाद्ये पादे रेवत्यश्विनीभरणाकृत्तिकाप्रथमचरणे यावच्चन्द्रस्तिष्ठति तावच्छुक्रोऽंधो ज्ञेयः । दृष्टोपि शुक्रो दर्शनकार्यं न करोतीत्यर्थः । तदेवाह । न दुष्ट इति । शुक्रोऽंधो यदा भवेत्तदा अग्रे संमुखे दक्षिणभागे च दुष्टो न स्यात् ॥ यदाह पराशरः-“पौष्णादिवह्निभाद्यांघ्रिं यावत्तिष्ठति चन्द्रमाः । तावच्छुक्रो भवेदंधः संमुखे गमनं हितम् ॥” इति । मध्येमार्गमिति । (२)-मार्गस्य मध्ये मध्येमार्गं “ पारेमध्ये षष्ठ्या वा ” इत्यव्ययीभावसमासः । पूर्वपदस्यैदन्तत्वं निपातनात् पारे मध्ये इति । सुमुहूर्तप्रस्थितो राजा मार्गमध्ये यदि शुक्रास्तो भवेत्तावत्कालं तस्मिन्नेव प्रयाणे तिष्ठेत् यावच्छुक्रोदयो भवेत् । (३) यदि शुक्रो गंतू राज्ञः संमुखो देवात्तावत्तस्य शुक्रस्य संमुखत्वेपि तस्मिन्नेव प्रयाणे तिष्ठेत् ॥

गुरोरपि साम्मुख्यास्तत्वदोषौ यात्रायां न स्तः क्वचित्-

उपलक्षणत्वाद्गुरावप्येवंविधे द्रष्टव्यम् । यदाह पराशरः-“जीवः शशांकः शुक्रो वा मार्ग-मध्येस्तगो यदि । तत्रैव निवसेद्राजा यावदभ्युदितो भवेत् ॥ ” इति ॥

तत्र विशेषः-

उदयादनंतरं यदि संमुखः शुक्रस्तदापि स्थेयमिति प्राग्वचनाज्ज्ञायते । ततः शुक्रास्तापे-
क्षायां तत्रैव स्थितिः । ततः शुक्रोदयमपेक्ष्य तं च पृष्ठतः कृत्वाग्रे सुमुहूर्ते वा गच्छेदित्यनुक्त-
मप्येतत्सर्वं ज्ञायत इति ॥

मध्येमार्गं बुधस्यास्तदोषप्राप्तौ न यायात्-तदुदये तत्साम्मुख्ये दोषः
यात्रायाम्-

एवं मध्येमार्गं बुधास्तश्चेत्स्यात्तदा दोषाभावः । सामान्यविशेषवाक्याभावात् । यदा तु
मध्येमार्गं बुधोदयो भवेत्स च पुनः संमुखः स्यात्तदा दोष एव । उक्तं च वसिष्ठेन-“संमुखे
चंद्रजे यत्र मार्गमध्योदितो यदि । यावदस्तंगते तस्मिंस्तावत्तत्रैव संवसेत्” इति ॥ ४० ॥

कुंभकुंभांशकौ त्याज्यौ सर्वथा यत्नतो बुधैः ॥

तत्र प्रयातुर्नृपतेरर्थनाशः पदेपदे ॥ ४१ ॥

अथैवं महतायासेन दिनशुद्धिमभिधायेदानीं लग्नशुद्धिं वक्तुकामस्तावत्प्रयाणेनिष्ठलग्न-
नुष्ठुभाह-कुंभेति । स्पष्टार्थमिदं पद्यम् । यदाह नारदः-“निंद्यो निखिलयात्रासु घटलग्नं
घटांशकः” इति । श्रीपतिरपि-“नेष्टः कुंभोप्युद्रमंशस्थितो वा” इति । वराहोपि-“न कुंभ-
लग्नं शुभमाह सत्यो न भागभेदाद्यवना वदंति” इति ॥ ४१ ॥

प्रयाणेऽनिष्टादिलग्नानि-

अथ मीनलग्न उत वा तदंशके चलितस्य वक्रमिह वर्त्म
जायते ॥ जनिलग्नजन्मभपती शुभग्रहौ भवतस्तदा तदुदये
शुभो गमः ॥ ४२ ॥

अथान्यदनिष्ठलग्नं शुभफलदलग्नं च मंजुभाषिणीलंडसाह-अथ मीनः इति । मीनलग्ने वा
सत्यपि लग्नांतरे तदंशे मीनांशे वा चलितस्य राज्ञो वर्त्म वक्रं स्यात् । यदाह नारदः-“वक्रः
पंथा मीनलग्ने यातुर्मीनांशकेऽपि वा” इति । श्रीपतिरपि-“वक्रः पंथा मीनलग्नंशके वा
कार्यासिद्धिः स्यान्निवृत्तिश्च तस्य” इति । दुर्गादित्यः-“मीनोदये गमनमन्यगृहोदयेपि
मीनांशके कुटिलमेव च निष्फलः स्यात्” इति ॥

यात्रायां शुभलग्नानि-

एवमशुभलग्नमभिधायेदानीं शुभलग्नान्युच्यंते-जनीति । जनिर्जन्मकालीनलग्नं जनिलग्नं जन्मभं
जन्मराशिः तयोर्जन्मभजन्मराशयोः पती स्वामिनौ शुभग्रहौ चेदुदये लग्ने भवतस्तदा गमो गमनं
शुभः स्यात् । जन्मलग्नं जन्मराशिश्च यात्रालग्नं शुभमिति प्रागेवाभिहितं-“जननराशितनू
यदि लग्नगे” इति । अर्थाजन्मलग्नजन्मराशिस्वामिनौ पापग्रहौ यदि यात्रालग्नं स्यातां
तदा तादृशे लग्ने गमनमशुभफलदमित्यर्थः । यदाह वसिष्ठः-“जन्मराशौ लग्नगते तदीशे
वा विलग्नगे । अभीष्टफलदा यात्रा राशीशश्चेच्छुभग्रहः ॥” इति । ननु-“जन्मराशियुद्रमो

नैव जन्मलभोदयः शुभः । तयोरुपचयस्थानं यदि लग्नगतं शुभम् ॥ ” इति वृद्धनारदेन जन्म-
राशेर्यात्रालग्नवस्थितौ निषेधोभिहितः ॥ सत्यम् । राशेः पापग्रहस्वामित्वे दोषो न शुभ-
ग्रहस्वामित्वे प्रागुक्तवसिष्ठवाक्यस्वरसात् । एवं जन्मलभोदयः शुभ इत्यपि जन्मलग्नस्य
शुभग्रहस्वामित्वे शुभफलं न पापस्वामित्वे इति व्याख्येयम् ॥ ४२ ॥

किंच-

जन्मराशितनुतोऽष्टमेऽथवा स्वारिभाच्च रिपुभे तनुस्थिते ॥ लग्न-
गास्तदधिपा यदाथवा स्युर्गतं हि नृपतेर्मृतिप्रदम् ॥ ४३ ॥

अथान्यदनिष्टं लग्नं रथोद्धतालंदसाह-जन्मराशीति । स्वस्य जन्मराशेर्जन्मलग्नाष्टमे
राशौ लग्नस्थे सति तथा स्वारिभात् जिगमिषतः स्वशत्रोर्भाद्राशेर्लग्नाच्च रिपुभे षष्ठराशी तनु-
स्थिते वा सति अथवा स्वराशिलग्नभ्यामष्टमभवने स्वशत्रोर्जन्मराशिलग्नभ्यां षष्ठमवने
तेषां स्वामिनो यात्रालग्नगताः स्युर्यदा तदा राज्ञो मृतिप्रदाः । यदाह श्रीपतिः-“ जननसम-
यलग्नान्नैधने जन्मभाद्रा निजरिपुभवनाद्वा शत्रुभे लग्नयाते । पतिभिस्तु तदीयैर्लग्नैः पार्थि-
वानां गमनमथ विषं वा भक्षितं तुल्यमेव ॥ ” इति । विषं वा भक्षितं मरणप्रदमित्यर्थः ।
वसिष्ठेन तु स्वजन्मराशिलग्नभ्यां द्वादशभवनमपि निषिद्धमुक्तम् । यथा-“ स्वाष्टलगे लग्न-
गते राशौ वा लग्नगे सति । यातुर्भगो भवेत्तत्र द्वादशे वाथ लग्नगे ॥ ” इति ॥ ४३ ॥

यात्रायां शुभलग्नम्-

लग्ने चंद्रे वापि वर्गोत्तमस्थे यात्रा प्रोक्ता वाञ्छितार्थैकदात्री ॥
अंभोराशौ वा तदंशे प्रशस्तं नौकायानं सर्वसिद्धिप्रदायि ॥ ४४ ॥

अथान्यच्छुभलग्नं शालिन्याह-लग्ने इति । मीनकुम्भव्यतिरिक्ते यस्मिन्कस्मिंश्चिलग्न्ये
वर्गोत्तमस्थे वर्गोत्तमनवांशगते सति वा अथवा चंद्रे वर्गोत्तमस्थे सति यात्रा वाञ्छितार्थस्य
मनोभीष्टार्थस्यैकाद्वितीया दात्री । यदाह वसिष्ठः-“वर्गोत्तमांशगे लग्ने त्वथवापि सुधाकरे ।
यात्रा कामदुघा यातुर्माता पुत्रस्य वै यथा ॥ ” इति । वै निश्चयेन ॥

नौकायात्रालग्नम्-

नौकायात्राया असाधारणत्वेन लग्नमुच्यते-अंभोराशाविति । जलचरराशौ लग्नगते सति
अथवा लग्नांतरे तदंशे जलचरांशे सति नौकायानं सर्वसिद्धिप्रदायि स्यात् ।
यदाह नारदः-“ जलोदयो जलांशोपि जलयाने शुभप्रदः ” इति । दुर्गादित्योपि-“ नौयान-
माप्यभवनेषु विलग्नगेषु कुर्यात्तथान्यगृहगेषु तदंशगेषु ” इति । वराहोपि-“ नौयानमिष्टं
जलराशिलग्न्ये तदंशके वान्यगृहोदयोपि ” इति ॥ एतेन संमतिदर्शनेन ‘लग्ने चाप्यंशे च नौया-
नमिष्टम्’ इति श्रीपतिवाक्यं च आप्ये इति पदच्छेदेन स्पष्टार्थमपि पापसंबंधानि लग्न्ये धनु-
र्लग्न्ये धनुर्गते च नौकायानमिष्टमित्येवं केचिद्वयाकुर्वते । तद्व्याख्यानमपाकृतं भवति ।
किंच तादृशे वाक्यार्थे क्रियमाणे मूलवाक्यानुपलंभः प्रयोगाशुद्धिश्च स्यात् ।

चापशब्दात्—“वृद्धिर्यस्याचामादिस्तद्वृद्धम्” इति वृद्धसंज्ञकात्—“वृद्धाच्छः” इति विहितस्य शेषिकच्छप्रत्ययस्येयादेशे चापीय इति पाठ्यं स्यात्तथा च पाठे छंदोभंगः स्यात्॥४४॥

अनुलोमप्रतिलोमराशीनां लग्नावस्थितौ फलानि—

दिग्द्वारभे लग्नगते प्रशस्ता यात्रार्थदात्री जयकारिणी च ॥

हानिं विनाशं रिपुतो भयं च कुर्यात्तथा दिक्प्रतिलोमलग्ने॥४५॥

मेषादीनां दिगनुलोमप्रतिलोमराशीनां लग्नावस्थितौ फलमिंद्रवज्राछंदसाह-दिगिति । दिग्द्वारभानि मेषादिराशयस्तद्विलम्बेषु गंतव्यादिगवास्थितेषु सत्सु यात्रा प्रशस्ता।प्रशस्तत्वमेवाह अर्थदात्री जयकारिणी चेति । यथा मेषः पूर्वस्यां, वृषो दक्षिणस्यां, मिथुनः पश्चिमायां, कर्कटः उत्तरस्याम् । एवं सिंहादयो धनुरादयश्च पूर्वादिषु ध्येयाः । यदाह वसिष्ठः—“पूर्वादिदिक्षु मेषाद्याः क्रमादिग्द्वारराशयः । दिग्द्वारराशयः सर्वे तदिग्यातुः शुभप्रदाः ॥ ” इति ॥

द्रव्यहानिशत्रुभयादिप्रदलग्नानि यात्रायाम्—

हानिमिति ॥ दिक्प्रतिलोमलग्ने विपरीतदिगवस्थिते लग्ने सति यथा पश्चिमायां मेषः, उत्तरस्यां वृषः, पूर्वस्यां मिथुनः, दक्षिणस्यां कर्कटः । एवं पुनः पश्चिमादिषु दिक्षु सिंहादयो धनुरादयश्च ज्ञेयाः । तादृशे लग्ने गन्तुः पुंसो यात्रा हानिं द्रव्यादिनाशं रिपुतः शत्रुतो भयं च कुर्यात् । तथाशब्दः पादपूरणे । उक्तं च वसिष्ठेन—“दिग्द्वारभ लग्नगते यात्रार्थविजयप्रदा । लग्ने दिक्प्रतिलोमे सा हानिदा शत्रुभीतिदा” इति ॥ बृहद्यात्रायां वराहोपि—“यातव्यदिक्तनुगतस्य सुखेन सिद्धिर्व्यर्थं भ्रमो भवति दिक्प्रतिलोमलग्ने” इति ॥ ४५ ॥

शुभलग्नानि यात्रायाम्—

राशिः स्वजन्मसमये शुभसंयुतो यो यः स्वारिभान्नि-

धनगोपि च वेशिसंज्ञः ॥ लग्नोपगः स गमने जयदोऽथ

भूपयोगैर्गमो विजयदो मुनिभिः प्रदिष्टः ॥ ४६ ॥

शुभलग्नान्येव वसंततिलकाछंदसाह—राशिरिति । (१)—जिगमिषोः पुंसः स्वजन्मसमये यो राशिः शुभग्रहैश्चन्द्रबुधगुरुशुक्रैः संयुतोस्ति स राशिश्चेद्यात्रालग्नोपगः स्यात् (२)—अथवा स्वारिभात् स्वशत्रोर्भ राशिर्लग्नं वा ततोष्टमो यो राशिः स चेद्यात्रालग्नोपगः स्यात् (३)—अथवा यो राशिर्वेशिसंज्ञः सूर्यक्रांतराशोर्द्वितीयो राशिर्वेशिसंज्ञः स चेद्यात्रालग्नोपगः स्यात्—तदा स राशिर्गमने जयदः स्यात् । यदाह नारदः—“यो ग्रहो जन्मानि शुभो यो राशिर्वेशिसंज्ञकः । तावुभौ जन्मलग्नं च यात्रायां शुभदं त्रयम् ॥ ” इति ॥ शुभः शुभग्रहयुतः । यदाह श्रीपतिः—“यः स्वजन्मानि शुभग्रहाश्रितो यश्च राशि-रिह वेशिसंज्ञकः । यः स्वशत्रुभवनाच्च नैधने लग्नगः स गमने शुभावहः ॥ ” इति । वसिष्ठः—“शत्रोरष्टमलग्ने वा राशौ वापि विलग्नगे ॥ तदीशस्थितलग्ने वा यातुः शत्रुक्षयः सदा ॥ ” इति ॥

वेशिलक्षणम्-

वेशिलक्षणमाह वराहः-“दिनकरयुताद्वाद्वितीयो वेशिः ” इति ॥

यात्रालग्नयुतजातकोत्तराजयोगाः-

अथवा. भूपयोगैर्जातकोक्तयात्रालगनावस्थिते राजयोगैर्गमो मुनिभिर्विजयदः प्रोक्तः । यदाह नारदः-“ये नृपा यात्यरीञ्जेतुं तेषां योगैर्नृपाह्वयैः । उपैति शान्तिं कोपाग्निः शत्रुयोषा-श्रुवारिभिः ॥” इति । वराहोपि-“जातकोक्तनृपयोगगतानां प्रत्यहं भवति राज्यविवृद्धिः । वातधूर्णितमिवार्णवयानं पल्वले तु समुपैति विनाशम् ॥ ” इति । ते च राजयोगा बृहज्जातके सारावल्यां च टोडरानन्दे च संत्यतस्तत एवावधार्याः ॥ ४६ ॥

दिक्स्वामिनः-

सूर्यः सितो भूमिसुतोऽथ राहुः शनिः शशी ज्ञश्च बृहस्पतिश्च ॥

प्राच्यादितो दिक्षु विदिक्षु चापि दिशामधीशाः क्रमतः प्रदिष्टाः

लालाटिकयोगान्वक्तुकामस्तावदिक्स्वामिन उपजातिकयाह-सूर्य इति । स्पष्टार्थमिदं पद्यम् । यदाह वसिष्ठः-“दिगीश्वरा भास्करशुक्रभौमराहार्किचंद्रज्ञसुरार्चिताः स्युः” इति ॥ ४७ ॥

दिग्धीशत्वोक्तिफलम्-

केन्द्रे दिग्धीशे गच्छेदवनीशः ॥

लालाटिनि तस्मिन्नेयादरिसेनाम् ॥ ४८ ॥

दिग्धीशकथनप्रयोजनं तनुमध्याछंदसाह-केन्द्रे इति । दिक्स्वामिनि सूर्यः सित इत्यादिनां केन्द्रे केन्द्रवर्तिनि सति अवनीशो राजा गच्छेत् । तस्मिन् दिग्धीशे लालाटिनि सति अरिसेनां नेयान्न गच्छेत् । यदाह श्रीपतिः-“ललाटगे न प्रवसेदिगीशे गंतव्यमस्मिन् खलु कंटकस्थे ” इति ॥ ४८ ॥

लालाटिकयोगः-यात्रायाम्-

प्राच्यादौ तरणिस्तनौ भृगुसुतो लाभव्यये भूसुतः ।

कर्मस्थोऽथ तमो नवाष्टमगृहे सौरिस्तथा सप्तमे ॥

चन्द्रः शत्रुगृहात्मजेऽपि च बुधः पातालगो गीष्पति-

वित्तभ्रातृगृहे विलग्नसदनालालाटिकाः कीर्तिताः ॥ ४९ ॥

लालाटिकयोगान् शार्दूलविक्रीडितेनाह-प्राच्यादाविति । प्राच्यादौ प्राच्याद्यष्टदिक्षु क्रमेण विलग्नसदनादिषु भावेषु सूर्यादिग्रहस्थित्या लालाटिकाः स्युरिति वाक्यार्थः । यथा (१) तनौ लग्नस्थस्तरणिः सूर्यः प्राच्यां गन्तुर्लालाटिकः । (२) एवमाग्नेय्यां भृगुसुतो लाभव्ययैकादशद्वादशस्थाने लालाटिकः । (३) कर्मस्थो दशमस्थो भूसुतो मंगलो दक्षिणस्थाम् । (४) तमो राहुगृहमनवमस्थानस्थितो नैर्ऋत्याम् । सौरिः शनिः सप्तमस्थः पश्चिमायाम् । (६) चन्द्रः शत्रुगृहात्मजे षष्ठपञ्चमस्थो वायव्याम् । (७) बुधः

पातालगश्चतुर्थस्थानस्थ उत्तरस्याम् (८) गीष्पतिर्बृहस्पतिर्द्विभ्रातृगृहे द्वितीयतृतीयस्थानस्थ
 ऐशान्यां लालाटिक इत्यर्थः । यदाह नारदः—“लग्नस्थो भास्करः प्राच्यां दिशि यातुर्ललाटगः ।
 द्वादशैकादशे शुक्र आग्नेय्यां तु ललाटगः ॥ दशमस्थः कुजो लग्नाद्याम्यायां तु ललाटगः ।
 नवमाष्टगतो राहुर्नैऋत्यां तु ललाटगः ॥ लग्नात्सप्तमगः सौरिः प्रतीच्यां तु ललाटगः । षष्ठ-
 पञ्चमगश्चंद्रो वायव्यां तु ललाटगः ॥ चतुर्थस्थानगः सौम्य उत्तरस्यां ललाटगः । द्वित्रिस्थानग-
 तो जीव ऐशान्यां तु ललाटगः ॥ ललाटिदिक्पतिं त्यक्त्वा जीवितेषु ब्रजेन्नृपः ” ॥ इति । वरा-
 होपि—“ लग्ने भानुः सुतरिपुगतश्चंद्र आरो नभःस्थः पातालस्थो हिमकरसुतः स्वत्रिगो देव-
 मंत्री । तद्वच्छुक्रो व्ययभवनगो भास्करिः सप्तमस्थो राहुर्नित्यं निधननवगः स्वां दिशं वारयति ”
 इति ॥ यत्तु वसिष्ठवाक्ये—“ राशीनेके द्वाविनाक्रांतराशेरप्रादक्षिण्याद्विन्यसेद्विग्विदिक्षु । यदि-
 प्राशौ लग्नगो संमुखत्वं तदिग्यातुर्मृत्युदस्तादिगीशः ” इति—तद्युक्तं प्रतिभाति । तथाहि सूर्या-
 धिष्ठितराशेरप्रादक्षिण्येन द्वादशराशिचक्रे दिश्येको विदिशि द्वाधित्येवं व्यस्ते ‘ सूर्यः सित ’
 इत्यादिना प्राच्याद्यष्टदिक्षु ग्रहण्यासे कृते सति सूर्याक्रांतराशेश्चेच्चतुर्थो बुधस्तदोत्तरस्यां लाला-
 टिकः स्यात् । स चासंभवनीयः । नाहि केनापि गणितप्रकारेण सूर्याच्चतुर्थो बुधः स्यात् ।
 अतएव वराहोपि—“चतुर्थभवने सूर्याञ्जसितौ भवतः कथम् ” इति ॥ अन्यच्च सूर्याधिष्ठित-
 राशेः सप्तमः शनिः पश्चिमायां लालाटिकः । तत एव दशमस्थो भौमो दक्षिणस्याम् । एवमेव
 सर्वेपि प्रहाः लालाटिका इत्यापद्येत । इष्यते च लग्नराशेरेव । एवं सति सकलमुनिविरोधश्चा-
 पतेत् । तस्माद्वसिष्ठसंहितापुस्तके—‘ इनाक्रांतराशेः ’ इति लेखकभ्रमसंभूतोपपाठः । तस्मात्
 ‘ राशीनेके द्वावितो लग्नराशेः ’ इति पाठः सार्धायान् कल्प्यः । एवं सति चतुर्थस्थानगतबु-
 धासंभवः सकलमुनिविरोधश्च नास्ति । रत्नकोशे—“योधिपतिर्दिशि यस्यास्तस्मिंस्तस्थेन तं
 दिशं यायात् ॥ अनुकूले च दिगीशे गंतव्यं कंटकोपगते ” इति । अत्र सूर्यभौमशनिबुधाना-
 मस्ति च कंटकोपगतत्वमस्ति लालाटिकत्वम् । अन्येषां शुक्रादीनामुभयरूपत्वासंभव एव ।
 तत्र लालाटिकस्थानव्यतिरिक्तं स्थानत्रयं कंटकशब्देन व्यवहर्तव्यम् । बहुव्यापकत्वात्पव्याप-
 कत्वरूपसामान्यविशेषभावसत्त्वात् । तस्माल्लालाटिकव्यतिरिक्ते कंटकस्थाने यदि दिगीशस्तदा
 शुभफलदा यात्रा । अन्यथा ह्यशोभनेति हृदयम् ॥ ४९ ॥

४-परस्थानेन यात्रायोगाः-

मृगे गत्वा शिवे स्थित्वादितौ गच्छञ्जयेद्रिपून् ॥

मैत्रे प्रस्थाय शाक्रे हि स्थित्वा मूले व्रजेस्तथा ॥ ५० ॥

प्रस्थाय हस्तेनिलतक्षधिष्ण्ये स्थित्वा जयार्थी प्रवसेद्विदैवे ॥

वस्वन्त्यपुष्ये निजसीमि चैकरात्रोषितः क्षमां लभतेऽवनीशः ५१

पशुषितयात्रायोगचतुष्टयमनुष्ठुभेद्रवञ्जया चाह—मृगे इति । (१)—मृगाशिरसि खगृहाद्यात-
 व्यदिगभिमुखं कस्यचिदिष्टस्य गेहे गत्वा प्रस्थायाद्वायां तस्मिन्नेव गृहे स्थित्वोषित्वादितौ
 पुनर्वसौ गच्छन् तद्रेहं त्यक्त्वा प्रामाद्वहिरेव गच्छन् सन् रिपून् शत्रून् जयेत् । अयमेको यो-

गः । (२)-एवमेव मैत्रेऽनुराधायां प्रस्थाय शाक्रे ज्येष्ठायां स्थित्वा मूले व्रजन् सन् तथा शत्रून् जयेदित्यर्थः । अयं द्वितीयो योगः । (३) तथा हस्ते प्रस्थायानिलतक्षधिष्ये स्वाती-चित्रानक्षत्रद्वये स्थित्वा द्विदैवे विशाखायां जयार्थं भूपादिः प्रवसेद्देशांतरं गच्छेत् । अयं तृतीयो योगः । (४)-वस्वत्यपुष्ये धनिष्ठारेवतीपुष्येषु निजसीम्नि स्वनगरप्रांते प्रास्थितः सन्यदि एकरात्रोषितः स्यात्तदाऽवनीशो राजा क्ष्मां भूमिं शत्रोरिति शेषः । लभते जयेन प्रा-प्रोतीत्यर्थः । अयं चतुर्थो योगः । यदाह बृहद्यात्रायां वराहः-“सौम्ये गत्वाध्युष्य रौद्रेऽदितिशे संप्रस्थाता बाधते शत्रुसंघान् । मैत्रे गत्वा पौरुहूते समुष्य मूले यायाच्छत्रुनाशाय भूपः ॥ हस्ते गत्वा स्वातिचित्रे समुष्य शक्राग्न्योर्भे प्रस्थितो बाधतेऽरीन् । तिष्ये पौष्णे वासवे चैक-रात्रं सीम्नि स्थित्वा भूतिमाप्नोति याता ॥” इति ॥

अयमन्यो योगः-यात्रायाम्-

कचिन्मृगे प्रस्थायाद्वायां पुनर्वसौ च स्थित्वा पुष्ये गच्छेदित्युक्तम् । यदाह गुरुः-“सौ-म्ये गत्वा समध्युष्य रौद्रादित्ये व्रजेत्पुनः । पुष्येति संपदो विद्वाँल्लभते जीवसंपदः ॥” इति ॥

योगविशेषः-यात्रायाम्-

विशेषमाह वराहः-“यथेष्टवेलागमनं प्रशस्तं हस्तैर्दवोपेन्द्रसुरेशभेषु । कृत्वा प्रयाणं श्रवणे श्रियोर्थो वसेन्न जातु क्षितिपः स्वसीम्नि” इति । उपेन्द्रः श्रवणः । सुरेशभं ज्येष्ठा ॥५०॥५१॥

समयबलम्-यात्रायाम्-

उषःकालो विना पूर्वा गोधूलिः पश्चिमां विना ।

विनोत्तरं निशीथः सन्याने याम्यां विनाभिजित् ॥ ५२ ॥

समयबलमनुष्टुभाह-उषःकाल इति । स्पष्टार्थं पद्यम् । सन्शब्दश्चरणचतुष्टयेऽपि संबध्यते । निशीथोर्द्धरात्रम् । याने यात्रायाम् । सर्वत्र विनायोगे द्वितीया-“पृथग्विनानानाभिस्तृतीया-न्यतरस्याम्” इति पक्षे द्वितीयाया अपि विधानात् । अत्र हि-“दग्धा दिगैशी ज्वलिता दिगैन्द्री” इति वसंतराजोक्तरीत्या तुर्यस्य तत्तद्दिगवस्थानात्तस्यां तस्यां दिशि यात्रा निषिद्धेति युक्तिसिद्धोयमर्थ उपनिबद्धः ॥

दिग्विशेषेण समयविशेषः-

वराहेण दिग्विशेषे समयविशेषः प्रशस्तोऽभिहितः । यथा-“पूर्वाह्णे तूत्तरां गच्छेन्मध्याह्ने पूर्वतो व्रजेत् । अपराह्णे व्रजेद्याम्यां मध्यरात्रे तु पश्चिमाम्” इति । वसिष्ठोऽपि-“पूर्वाह्णे-ऽप्युत्तरां गच्छेत्पार्ची मध्यंदिने तथा । दक्षिणां चापराह्णे तु पश्चिमामर्द्धरात्रके । न तत्रांगार-को विष्टिर्व्यतीपातो न वैधृतिः । सिद्धयन्ति सर्वकार्याणि यात्रायां दक्षिणे रविः ॥” इति ॥

अभिजित्प्रशंसा-

अत्राभिजित्प्रशंसामाह श्रीपतिः-“अष्टमो ह्यभिजिदाह्वयक्षणो दक्षिणाभिमुखयानमंतरा । कीर्तितोऽपरककुप्सु सूरिभिर्यायिनामभिमतार्थसिद्धये ॥” इति ॥ ५२ ॥

लग्नादिभावानां संज्ञा -

लग्नाद्भावाः क्रमाद्देह १ कोश २ धानुष्क ३ वाहनम् ४ ॥
मंत्रो ५ रि ६ मार्ग ७ आयुश्च ८ हृद्गयापारा ९ ० ऽऽगम
११ व्ययाः १२ ॥ ५३ ॥

लग्नादिभावानां संज्ञा अनुष्ठुभाह-लग्नादिति । हत् मनः-‘स्वातं हन्मानसं मनः’ इत्यभिधानात् । आगमः प्राप्तिः । अन्यत्पष्ठार्थं पद्यम् । “मूर्तिः कोशो धन्विनश्च वाहनं मंत्रसंज्ञकः । शत्रुमार्गस्तथायुश्च मनो व्यापारसंज्ञकः ॥ प्राप्तिरप्राप्तिरुदयाद्भावाः स्युर्द्वादशैव ते ॥” इति नारदोक्तेः । एवंविधसंज्ञाकथनप्रयोजनं तु क्रूरग्रहसाहित्ये तत्तद्भावानां पीडा, शुभग्रहसाहित्ये तत्तद्भावानां शुभमित्युत्सर्गः ॥ ५३ ॥

शुभाशुभफलं-यात्रालग्नग्रहैः-

केंद्रे कोणे सौम्यखेटाः शुभाः स्युर्याने पापाख्यायषट्खेषु चंद्रः ॥
नेष्टो लग्नांत्यारिंघ्रे शनिः खेऽस्ते शुक्रौ लग्नेणगांत्या-
रिंघ्रे ॥ ५४ ॥

विशिष्य शुभाशुभफलं शालिन्याह-केन्द्रे इति । केंद्राणि १ । ४ । ७ । १० कोणं ९ । ५ यदि सौम्यग्रहाः केंद्रे कोणे स्युस्तदा शुभफलदाः स्युः । अर्थादन्येषु भावेष्वाशुभफलदाः । पापग्रहाख्यायषट्खेषु तृतीयैकादशषष्ठदशमस्थानस्थाः शुभफलदाः । अर्थादन्येषु अशुभफलदाः । चंद्रो लग्नांत्यारिंघ्रे लग्नद्वादशषष्ठाष्टमेषु स्थितो नेष्टोऽशुभफलदः शनिः खे दशमे नेष्टोऽशुभफलदः । शुक्रोस्ते सप्तमे नेष्टः यदाह वसिष्ठः-“व्रंति क्रूरास्त्रिषष्टायभावान्हित्वा परान्तसदा । पुष्पांति सौम्यखचराः षष्ठाष्टांत्यं विना परान् ॥ लग्नषष्ठाष्टमं हंति चन्द्रः शुक्रोस्तगस्तथा । मृत्युलग्नस्थितश्चंद्रो यातुर्मृत्युप्रदः सदा ॥” इति । अन्यत्रापि-“केंद्रत्रिकोणरीः सौम्यैस्त्रिभवारिगतैः परैः । अलग्नरीः फचन्द्रेण यात्राभीष्टफलप्रदा ॥” इति । वराहोपि-“प्रायो जगुः सहजशत्रुदशायसंस्थाः पापाः शुभाः सावितृजं परिहृत्य खस्थम् । सर्वत्रगाः शुभफलं जनयंति सौम्यास्त्यक्त्वास्तसंस्थममरारिगुरुं यियासोः ॥” इति । श्रीपतिरपि-“क्रूरग्रहाख्यरिदशायनताः शुभाः स्युर्हिंत्वा शनिं दशमभावगतं यियासोः । मूर्त्यादिभावानिचये सकलेपि सौम्याः श्रेष्ठा भृगोस्तनयमस्तगतं विहाय ॥” इति ॥

यात्रालग्नपः षष्ठसप्तमाष्टमद्वादशस्थोऽनिष्टदः-

लग्नेडिति । लग्नेद् यात्रालग्नस्वामी नगांत्यारिंघ्रे सप्तमद्वादशषष्ठाष्टमस्थश्चेत्तदानिष्टोऽशुभफलदो मृत्युद इत्यर्थः । यदाह गुरुः-“लग्नपो मृत्युदो याने रंध्रास्तारिव्ययोपगः । केप्याहुर्भयदो धर्मे शेषस्थाने शुभावहः ॥” इति ॥

तन्वादिद्वादशभावाः-यात्रालग्नवशेन-

अत्र यात्राकालानिलग्रेन लग्नादिद्वादशभाववस्थितानां ग्रहाणां फलानि वादरायणप्रोक्तानि लिख्यन्ते-

तनुभावस्थग्रहफलम् ।

यथा (१)-“ राहुर्भौमदिवाकरैन्दुरविजाः प्रस्थानलग्नं गताः क्षुत्तृष्णाग्निविषायुधञ्जर-
भवा रोगाश्च नानाविधाः । जीवः सोमसुतस्तथैव भृगुजो यात्रोदयस्थो नृणां सा यात्रा धन-
धान्यभोगसुखदा पुण्यैः कृतैर्लभ्यते ॥

धनभाव०

(२)-कोशस्थाने नराणामसुरगुरुबुधौ धर्मकामार्थलाभं पुत्रोत्पत्तिं च जीवो धनसुखमे-
तुलं शत्रुपक्षक्षयं च । मंदो बंधं सुदीर्घं मृतिमवतिमुतः कोशहानिं च भास्वांश्चंद्रः कुर्यान्नरैर्द्र-
प्रियजनसहितं राहुरुत्पातरूपम् ॥

सहजभाव०

(३)-प्रस्थाने भूमिपस्य क्षितिसुतरविजौ तिग्मभानुश्च राहुः शुक्रश्चंद्रात्मजो वा सुरगु-
रुथवा शीतरश्मिर्धनायुः । दुश्चिन्त्यस्थानसंस्थो गजतुरगरथान्प्राप्य सर्वार्थसिद्धीर्जित्वा शत्र-
नशेषान्विचरति वसुधागोकुले गोपवेषः ॥

सुखभाव०

(४)-बन्धुस्थानगतो ददाति विपुलान्भोगान्भूगोरात्मजो जीवः शत्रुविनाशमिच्छति
महालाभं करोतीदुजः । हानिं बन्धुगतः करोति रविजो वृद्धिं क्षयं चंद्रमा राहुर्भूमिसुत-
स्तथोष्णकिरणः कुर्वति दुःखं महत् ॥

पुत्रभाव०

(५)-कुर्यादर्थस्य सिद्धिं सुतभवनगतो वाक्पतिः शत्रुनाशं शुक्रः शीतांशुपुत्रः सुरगुरु-
सदृशं युद्धकाले करोति ॥ सूर्यश्चंद्रश्च भौमो दिनकरतनयः सिंहिकानंदनोऽसौ सर्वे ते पंच-
मस्था विविधभयकराः पार्थिवानां रणोर्व्याम् ॥

अरिभाव०

(६)-शत्रुस्थाने नराणां दिनकरतनयो भूमिपुत्रस्तथार्कः शीतांशुर्देत्यमन्त्री रजनिकर-
सुतः सैहिकेयोथ जीवः । कुर्वत्येवार्थलाभं परबलमथनं सिद्धिमाप्नोति कार्यं शत्रुघ्नं भूमिपानां
भवति हि गमने धर्मकामार्थसिद्धिः ॥

कलत्रभाव०

(७)-नाशं शुक्रदिवाकरार्कतनया राहुस्तथा भूमिजः क्षिप्रं शत्रुवशं नयन्ति पथिकं
स्थाने स्थिताः सप्तमे । सौम्यो मित्रसमागमं सुरगुरुः स्त्रीवित्तलाभं नृणां चंद्रोऽभीष्टसुखं
ददाति च धनं यात्रासु जामित्रगः ॥

आयुर्भाव०

(८)—आरोग्यं चंद्रपुत्रो जनयति भगुजः सर्वकामार्थसिद्धिं जीवो रक्षत्यशेषं सुतमिव जननी यात्रिकं नैधनस्थः । चन्द्रार्कौ चेत्तमो वा जनयति नियतं शत्रुपक्षस्य वृद्धिं भौमश्चार्कात्मजो वा जनयति सततं तत्करेभ्यो भयं च ॥

भाग्यभाव०

(९)—शुक्रोत्तिसौख्यं नवमो बुधश्च जीवो जयश्रीधनधान्यलाभम् । चंद्रार्कसौरा नवमाः सभौमाः कुर्वत्यनेकान्पुरुषस्य दोषान् ॥

कर्मभाव०

(१०)—कर्मस्थानस्थितोर्कः प्रचुरजयकरः पुष्टिदः शीतरश्मिर्जीवः संप्रामकाले भवति शुभकरः सर्वकार्यप्रदो ज्ञः । शुक्रः साम्राज्यलक्ष्मीं वितरति च महीनंदनः प्राज्यकीर्तिं राहुर्वैरापनुत्तिं जनयति सततं दीर्घरोगं तथार्कः ॥

लाभभाव०

(११)—शशिवुधगुरुशुक्राः सूर्यराह्वार्कभौमा व्रजति हि नरनाथः क्षिप्रमेकादशस्थाः । द्रुतमिह रिपुवर्गं घ्नति नूनं प्रयातुर्विचरति गजराजो युद्धमध्यस्थितो वा ॥

व्ययभाव०

(१२)—क्षितिजरविमुतार्काः सैहिकेयो नराणां जनयति रजनीशः श्रेष्ठभृत्येषु भेदम् । रिपुजयधननाशं भृत्यनाशं च कुर्युर्यादि बुधगुरुशुक्रा द्वादशस्था भवन्ति ” ॥ इति बादरायणीययात्रायां भावफलानि ॥ एवं सम्यग्यात्रालभं दत्त्वा यात्रा कारणीयेति तात्पर्यार्थः ॥

लग्नभङ्गयोगे यात्रा न कार्या-

तत्रैकस्मिन्नापि लग्नभंगिनि ग्रहे सति यात्रा सर्वथा न विधेया । तथा हि, मृत्युमृत्योर्ध्वं द्रस्य स्थितिर्लग्नभंगिनी । सप्तमस्थानस्थितिः शुक्रस्य । दशमस्थानस्थितिः शनैश्चरस्य । एवंविधे ग्रहेन्येषु ग्रहेषु शुभफलदातृष्वपि नैव कार्या यात्रा ॥ अत्र केचिद्वत्सुः चेलगनाधीशः केंद्रे स्यात्तदा लग्नभंगी ग्रहो दोषदो न भवति । यथा मकरलग्नाधीशः शनिस्तुलायां दशमे स्यात् कुंभलग्नाधीशो वृश्चिके तथा वृषलग्नाधीशो मृगुः सप्तमे वृश्चिके स्यात्तुलाधीशश्च मेघे तथा कर्कराशिस्थितश्चन्द्रो यात्रालग्नने कर्काख्ये स्यात् । एतादृशे यात्रालग्नने दोषो नास्तीति । उक्तं च जातकेपि—“लग्नाधिपो यदा केंद्रे लग्नादेकादशालये । सर्वग्रहकृतं रिष्टमेकोपि विलयं नयेत् ” इति । सत्यम् । इदं तावद्वाक्यं जातकविषयकम् । तत्रैवोत्पत्तिसत्त्वात् “ये जातकोऽक्षितिपालयोगैर्महीभृतो यांति रिपून्विजेतुम् । तेषां प्रकोपाग्निरुपैति शांतिं विद्वेषियोषाश्रुजलप्रवाहैः ” इतिवदतिदेशाभावाच्च ॥ प्राग्वाक्यं तु निर्मूलमेव । निबन्धेष्वदृष्टत्वात् । सत्यपि वा समूलत्वे सामान्यदूषणस्य सामान्यत एव परिहार उचितः । यथा—“घ्नति कूराख्या-

यवर्जं हि भावान्न व्यापारं निहतः सूर्यभौमौ” इति वाक्यात्सर्वे क्रूरप्रहास्तृतीयैकादशस्थान-
वर्जितानि स्थानानि प्रन्ति । तत्र सूर्यभौमौ दशमस्थानं न हत इतिवत्सूर्यो वा, भौमो वा चेल्-
गनाधीशः सन् लग्नचतुर्थसप्तमस्थानगतो भवति तदा केंद्रगतत्वेन-“प्रन्ति क्रूराख्यायवर्जं हि
भावान्” इति तस्यापवादांतरमप्यस्तु न काप्यस्माकं हानिः ॥ यत्र तु विशिष्य स्थानविशेषो
ग्रहव्यक्तिविशेषश्चोच्यते-यथा-“शुक्रश्चास्तं मृत्युमूर्त्तिस्तथेदुम् ” “ हित्वा शनिं दशमभावगतं
हिमांशुम्” इति च तत्रैतस्माद्विशेषवाक्यान्निषेधप्राबल्यमेवास्ति । यथा शुक्रश्चेल्गनाधीशः सन्
सप्तमाख्यकेंद्रे चंद्रो वा लग्नाधीशः सन् लग्नमेव चेत्यर्कं शनिर्वा लग्नाधीशः सन् दशमाख्य-
केंद्रे एव चेत्यात्तदा निषेध एव प्रबलः ॥ “ सामान्यशास्त्रतो नूनं विशेषो बलवान् भवेत् ”
इत्युक्तेः । अतो निषिद्धकेंद्रव्यतिरिक्तकेंद्रेषु स्थिताः सोमशुक्रशनयः सामान्यतोरिष्टपरिहारकर्तारः
स्युरिति कथमस्य सामान्यवाक्यत्वम् । उच्यते । लग्नाधिप इत्यत्र लग्नपदेन द्वादशराशय
उच्यन्ते । तेषामधिप इत्यनेन सप्तापि ग्रहाः प्रोच्यन्ते । केंद्रपदेन च चत्वारि स्थानान्युच्यन्ते
इति परिहारवाक्ये सामान्यतोभिहितमस्ति । निषेधवाक्ये तूभयोः स्थानविशेषग्रहविशेष-
योरभिधानमिति प्रागुक्तदोषो वज्रायितः ॥

लालाटिकयोगेषु-

एवं लालाटिकयोगेष्वपि ध्येयम् । यथा-“प्राच्यादौ तरणिस्तनौ भृगुसुतो लाभव्यये भूसुतः
कर्मस्थः” इति लालाटिकयोगवाक्येषु यदि प्राच्यां यातुः सिंहलग्नाधीशः सूर्यो लग्न एव
चेत्तदा लालाटिकत्वेन दोष एव प्रबलो न तु लग्नाधीशोऽस्य केंद्रगतत्वेन सिंहलग्नं शुभदम् ॥
एवं दाक्षिणस्यां यातुर्मेषवृश्चिकयोरधीशो भौमः क्रमेण मकरस्थ उच्चगतः सिंहस्थो मित्रगृह-
गतोपि तथैव । पश्चिमायां यातुर्मकरकुंभयोरधीशः शनिः क्रमेण मकरस्थ उच्चगतः सिंहस्थो
मित्रगृहगतोपि तथैव । एवमुत्तरस्यां यातुर्मिथुनकन्यालग्नयोरधीशो बुधः क्रमेण कन्यायां
धनुषि वा चेत्तदापि तथैव । उच्चगतत्वादिकं तु दैवागतम् । ‘ केंद्रे दिग्धीश ’ इति परिहार
वाक्यं तु तत्तत्स्थानविशेषव्यतिरिक्तकेन्द्रपरं द्रष्टव्यम् । यदिदं वाक्यमेष्वपि केंद्रेषु प्रवर्तत
तदा प्राचीदक्षिणाप्रतीच्युत्तरासु महादिक्षु लालाटिकदोषाभिधानं खपुष्पायितमेव स्यात् ।
तासु विषयालाभात् । किन्तु विदिक्षु चतसृषु विशिष्यैव लालाटिकदोषाभिधानं वक्तव्यं स्यात् ।
एवंच “ लग्नपो मृत्युदो यान रंभ्रास्तारिव्ययोपगे ” इति गुरुवारोपि लग्नाधीशस्य सप्तम-
स्थानगतत्वमशुभमुक्तम् । तत्र सप्तमस्थानस्य केन्द्रत्वेन परिहारोऽनुचित एव । अन्यथा दोषो-
क्तिरेव वक्तव्या भवेदिति ॥ ननु-“एका हि दोषो गुणसन्निपाते निमज्जतीदोः किरणेष्विवाकं”
इति दृष्टांताल्लग्नस्य समीचीनस्थानस्थितबहुग्रहसाहित्येन सबलत्वात्तत्तद्भाव इति चेत् ।
चित्यमेव । यथा मीनलग्नशेकं वा कार्यसिद्धिः स्यात्तन्नित्तिश्च । तत्र “ नेष्टः कुम्भोऽप्युद्र-
मशस्थितो वा लग्ने चाप्यंशे च नौयानमिष्टम्” इति स्वरोदयतो दुष्टयोः कुम्भमीनसंज्ञकयो-
र्मात्रालग्नयोर्प्राह्यता भवन्मते प्रसज्येत । तत्रेष्टापत्तिरिति चेत् ज्योतिःशास्त्रे हि सामान्य-
शास्त्रेणैव सर्वसिद्धविषयस्य व्यापृतत्वाद्विशेषशास्त्रे दत्तजलांजलितादोषप्रसंगः स्यात् ।

एवं च ' न हिंस्यात्सर्वाभूतानि ' इत्यादिसाधारणवैदिकवाक्यानाम्—' अग्नीषोमीयं पशुमालभेत ' इत्यादिविशेषवाक्येष्वपि व्यापृतत्वाद्विशेषशास्त्रोच्छेदापात्तिः ॥

केषां ग्रहाणां फलदातृत्वमित्यस्योत्तरं—तद्भेदेन फलेषु तारतम्यं च—

अत्र ग्रहाणां फलदातृत्वं सबलानां दुर्बलानां वा यादृशानां तादृशानां वा स्यादिति संदेहस्तत्र निर्णयमाह श्रीपातिः—“ अस्तंगता ग्रहजिता रिपुदृष्टदेहा नीचस्थिता विरुचयोरिगृहं प्रयाताः । ऋक्षाण्यवश्यमपि स्वफलं विलम्बे दातुं क्षमाः खलु भवन्ति न खेचरेंद्राः ॥ युद्धे जिताः शुभफलानि विनाशयन्ति पापानि चाशु नितरां परिवर्धयन्ति ” इति । “ औत्पातिकाः सवितृलुप्तकराविरुक्षा नीचंगता रिपुगृहं च नभश्चरेंद्राः ” इति सारावल्याम् । अत एव तादृशाधिकारविशेषमाह श्रीपातिः—“ स्वाब्धे रूपं चरणराहितं स्वत्रिकोणे स्वभेदं नागांशानां त्रयमधिसुहृद्देहगो मित्रभेद्विः । अंशोष्टानां समगृहगते भूपभागोरिगेहे दंतांशः स्यादधिरिपुगृहे नीचगे शून्यमेव ॥ एतच्छुभाख्यमशुभं च पुनर्गृहेषु स्वोच्चादिवार्तपु वदन्ति तदूनमेकम् ” इति ॥ ५४ ॥

यात्रारंभफलनिरूपणम्—

**योगात्सिद्धिर्धरणिपतीनामृक्षगुणैरपि भूदेवानाम् ॥
चौराणामपि शुभशकुनैर्भवति मुहूर्तादपि मनुजानाम् ५५ ॥**

योगकारिणी यात्रा—

योगयात्रा व्याख्यायते । तत्र ग्रन्थकृच्छंदःशास्त्रकृतपटुतराभ्यासं सूचयन्नानाविधैः छंदोभिः मंजुभाषिणीप्रभृतिभिर्प्रथितामावश्यकराजयात्रावैयकिं योगयात्रां वक्तुकामस्तदारंभप्रयोजनमाह—योगादिति ।

पादाकुलकच्छन्दसो लक्षणे विचारः—

पादाकुलकं छंदः । तल्लक्षणं वृत्तरत्नाकरे—“ यदतीतकृतविविधलक्ष्मयुतैर्मात्रासमादिपादैः कलितम् । अनियतवृत्तपरिमाणसाहितं प्रथितं जगत्सु पादाकुलकम् ” ॥ इदं लक्षणं—“ द्विगुणितवसुलघुचरचलधृतिरिह ” इत्येतत्प्रकरणे पठ्यते । तेन चरणचतुष्टये प्रत्येकं षोडश मात्रा ज्ञेयाः । तत्र गुरोर्मात्राद्वयं लघोर्मात्रैका मिलित्वा षोडश यथात्र पद्ये । अत्र प्रथमतृतीयचतुर्थचरणेषु मात्रासमकलक्षणम् । उक्तं च—“ मात्रासमकं नवमोल्गातम् ” इति । मात्रासमकाख्ये छंदसि नवमो लघुरित्यर्थः । पादांते गुरुः । द्वितीयचरणे उपचित्रालक्षणम् । उक्तं च—“ उपचित्रा नवमे परयुक्ते ” परा दशमी मात्रा तथा युक्ते नवमदशममात्राद्वयेनैको गुरुः स्यादित्यर्थः । अत एवोक्तं—“ यदतीतकृतविविधलक्ष्मयुतैः ” । न चास्त्यत्र मात्रासाम्यम् ॥ परन्तु वृत्तम् ॥ यत्तु वृत्तपरिमाणसाहितमिति—तेन पादाकुलकमित्यन्वयसंज्ञाप्यस्ति ।

दोषेपीष्टासिद्धिः योगबलेन—

धरणिपतीनां राज्ञां योगाद्वक्ष्यमाणसहितयोगयात्रालग्नवशाद्दुष्टेपि तिथ्यादी सिद्धिर्वाञ्छितकार्यनिष्पत्तिः स्यात् । भूदेवानां ब्राह्मणानामृक्षगुणैश्चन्द्रबलताराबलविहितनक्षत्रादिभिः सिद्धिर्भवति । अपिशब्दात्पंचांगशुद्ध्यादिषु नावश्यकता । चौराणां शकुनैर्वक्ष्यमाणशुभसू-

चक्रशकुनैः सिद्धिर्भवति । केचित्तु शिवालिखितोक्तमुहूर्तात्सिद्धिः स्यादित्याहुः । यदाह नारदः-“फलसिद्धिर्योगबलाद्राज्ञो विप्रस्य धिष्ण्यतः । मुहूर्तशक्तितोन्येषां शकुनैस्तस्क-
रस्य च” इति । वराहोपि-“योगैः क्षितिपालविनिर्मिताः शकुनैस्तस्करचाराणादयः । नक्ष-
त्रबलैर्द्विजातयः क्षणवीर्यादितरो जनोर्धभाक् ” इति । द्विजातयो ब्राह्मणाः । अत्र द्विजा-
तय इति ब्राह्मणक्षत्रियवैश्या इति भट्टोत्पलो व्याख्यत् । तत्र । नारदवाक्ये साक्षाद्विप्र-
दोषादानात् । अतएव वसिष्ठोपि-“फलसिद्धिर्धिष्ण्यगुणैरग्रजानां भवेत्सदा । योगलभैः
क्षितीशानां चौराणां शकुनैर्भृशम् ” इत्यग्रजपदं प्रायुक्त ॥ नन्वत्र राज्ञां योगैर्यात्रा फल-
सिद्धिर्देत्युक्तम् । तत्रेयं योगयात्रा किं सर्वदोषापवादिका इत विषयविवेक इति । सर्वा-
पवादिकेति चेत् । किं सर्वशब्देन शुभाशुभप्रकरणाभिहिता दोषाः उच्यन्ते, उत एतद्या-
त्राप्रकरणोक्तनक्षत्रशूलवारशूलपरिघदंडप्रतिशुक्रादिका दोषाः, उत अविशेषात्सर्वेपि दोषा
इति । तत्र यदि शुभाशुभप्रकरणोक्तदोषापवादकत्वे योगयात्रालग्ने तद्विचारस्य त्यागप्र-
संग इति चेत् । न । ‘न हिंस्यात्सर्वाभूतानि’ ‘अग्निषोमीयं पशुमालभेत्’ इतिवदत्रोत्सर्गाप-
वादस्य शिष्टसंमतत्वाभावात् । अत्र यात्राप्रकरणोक्तदोषापवादकत्वे सति नक्षत्रशूलप्र-
तिशुक्रादीनां राजविषयकाणामनभिधानप्रसंगात् । तथाहि, “ ज्येष्ठायां पुरुहूतदिङ्मुखगतः
प्राप्तो बलिर्बधनं याम्यामाजपदे मुरश्च दितिजो यातो मुरारेवंशम् । रोहिण्यां नमुचिः
प्रतीच्यभिगतश्चूर्णीकृतो वज्रिणा सौम्यामर्यमदैवतेन गतवान्मृत्योर्वशं शंबरः ” इति ।
“ प्रतिशुक्रं प्रतिबुधं प्रतिभौमं गतो नृपः । बलेन शक्रतुल्योपि हतसैन्यो निवर्तते ” इत्या-
दिषु नृपविषयत्वात् । अस्तुवा (?) ॥ ननु नक्षत्रशूलकथने वसिष्ठादिभि राजपदोपादानं
तादृशो दृष्टांतो वा नाभ्यधायि, कथं नृपतिविषयतांगीक्रियते । सत्यम् । सामान्यवाक्य-
स्य विशेषवाक्यानुरोधाद्विशेषे पर्यवसानम् । यथा ‘पुरोडाशं चतुर्द्धा करोति, आग्नेयं
चतुर्द्धा करोति’ इतिवत् । तेन न वैश्वदेवाख्यपुरोडाशस्य चतुर्द्धाकरणम् । किंच योगादेव
चेत्फलसिद्धिस्तदा ‘न षष्ठी न च द्वादशी नाष्टमी’ इत्येतत्प्रकरणपठितं तिथिशुद्धया-
दिकं स्यादिति वाच्यम् । तत्रापि नक्षत्रगुणादिभिरेव प्राशस्त्यावबोधनात् ॥ अथोभय-
दोषापवादकत्वे इष्टे शुभाशुभप्रकरणं यात्राप्रकरणं चोल्लङ्घ्य स्थलांतरेऽतिदेशं विना योग-
यात्रोपनिबन्धः कर्तव्यः स्यात् शवप्रतिकृतिदाहश्राद्धनिर्णयकथनवत् । नहि तत्र पंचां-
गदोषा उपयुज्यन्ते । यद्येवं संस्कारप्रकरणगृहप्रवेशप्रकरणादीनां पार्थक्योपनिबन्धात्पंचां-
गदोषापवादकता कुतो नास्तीति चेत् । उच्यते । तत्राहि-‘पंचांगसंशुद्धदिनादिके च’ इति
वसिष्ठादिभिः ‘पर्वीख्यरिक्तोनतिथौ शुभेऽहि’ इति ग्रन्थकृताप्यतिदेशोपनिबन्धस्य कृत-
त्वात् । अतः सर्वापवादिकेत्युक्तः पक्षः । तस्मात्-‘अबाधेनोपपत्ती बाधो न न्याय्यः’
इति हेतोर्विषयविवेक इत्येव युक्तः पक्षः ॥

द्विविधा यात्रा-तयोर्विषयविवेकश्च-

यथा साच यात्रा द्विविधा-एका साधारणयात्रा परा समरविजयाख्या । साधारणयात्रा
तु वर्णचतुष्टयसाधारणी । तत्र बहुना कालेन बहुगुणोपादानं चोदितम् । द्वितीया सम-
रविजयाख्या राज्ञामेव । तत्र योगयात्रा समरविजयोपयोगिनी । उपस्थिते युद्धे पंचां-
गशुद्धिर्बहुदिवसप्राप्येति तद्विचारानुपयोगात् । उक्तंच वसिष्ठेन योगयात्राप्रारम्भे-“उक्ता

साधारणी यात्रा युद्धयात्रां ब्रवीम्यहम् । ब्रजंति ये नृपाः सूक्ष्मे लग्ने ते जयिनः सदा ॥
योगलभैर्युता राज्ञां यात्रा च विजयप्रदा । विचित्रान्योगलग्नांस्तान्सम्यग्बुद्धये समासतः ॥ ”
इति ॥ अन्ये तु युद्धं विनैव आत्ययिककार्यविषयैव योगयात्रेत्याहुः । यदाह पराशरः—“आत्य-
यिककार्यपाते दैवेन निपीडिते च यातव्ये । केवलविलग्नयोगादपि याता सिद्धिमाप्नोति ॥” इति ॥

केवलयोगबलेनैव न यात्रा विधेया किन्तु दोषद्वयराहित्य एव—

तत्रापि केवलेन योगयात्राबलेनैवाविधे विषये यात्रा न विधेया । किन्तु यथासंभवं पञ्चा-
गसंबन्धिनां द्विविधानां दोषाणां त्यागः तादृशानां गुणानां चोपादानं विधेयम् ॥

नैसर्गिका अन्याहिताश्चेति दोषा द्विविधाः—

सन्ति हि द्विविधाः दोषा नैसर्गिकाः अन्याहिताश्च । यथा तिथेः ‘न पंष्टी न च द्वादशी’
इति नैसर्गिको दोषः । ‘चापांत्यगे गोघटके’ इति दग्धदोषोऽन्याहितः ॥

वारनक्षत्रगुणा अप्येवं द्विविधाः—

एवं वारनक्षत्रयोगानां द्वैविध्यमूहम् । एवं गुणा अपि द्विविधाः । ‘हयादित्य’ इति विहित-
नक्षत्रत्वान्नैसर्गिको गुणः । शुभग्रहस्य साहित्यमन्याहितो गुणः । एवमन्येषामपि गुणानां
द्वैविध्यमूहम् ॥

राजवद्ब्राह्मणादीनामपि यथासंभवं गुणदोषयोर्हानोपादाने—

तत्र यथा राजा यथासंभवं दोषहीनं गुणोपादानं चांगीकृत्य योगयात्रा विधेया एवं ब्राह्म-
णादीनामप्यावश्यककार्यातिपातविषये नक्षत्रादिवलं ग्राह्यम् । यथासंभवं च लग्नादिसम-
स्तदोषगुणानां हानोपादाने न्याय्ये स्त इति । तथा च लल्लः—“यातव्ये व्यसनगते ह्यनिष्टदैवे
च भूपतिस्त्वरया । लग्नैरभीष्टकल्पैर्ब्रजेत्तिथी भेषु च समेषु ॥ कार्येषु परार्थिनेष्वनेकसाधारणेषु
शीघ्रेषु । प्रायेण गमनमिष्टं सदैव नतु सूक्ष्मचिंतयिष्येति ॥ ” अत एव—“न तिथिर्न च नक्षत्रं
न ग्रहो नैदं बलम् । योगमेव प्रशंसन्ति वसिष्ठात्रिपराशराः ॥” इति वराहवाक्यं योगयात्रालग्न-
प्रशंसापरं नतु तिथ्यादीनामपवादकमिति तात्पर्यम् ॥ ननु पूर्वं दोषहानपूर्वकं समीचीनलग्नाभि-
धानं कृतमेवास्ति कोस्ति योगयात्रालग्नेषु विशेषः । उच्यते शुकः सप्तमो लग्नभङ्गकर्तेत्युक्तं
प्राक् अत्र तु शशिनि चतुर्थे सति शुकः सबुधश्चेत्सप्तमस्थस्तदा तद्योगयात्रालग्नमतीव शुभ-
फलदम् । एतादृशं योगलग्नं ग्रन्थकृद्वक्ष्यति । तत्र तिष्ठतामेव ग्रहाणां नियतस्थानावस्थित्या
प्रागुक्तनीतिरशुभफलदायकं लग्नं भवति । यदाह श्रीपतिः—“यथा हि योगादमृतायते विषं
विषायते मध्वपि सर्पिषा समम् । तथा विहाय स्वफलानि खेचराः फलं प्रयच्छन्ति हि योगस-
म्भवम् ॥ ” इति ॥ योगात् दुग्धादिद्रव्ययोगेन शोधनादित्यर्थः । सर्पिर्घृतम् ॥

लग्नप्राबल्ययोगयोः सत्त्वे यात्रातिशुभफलदा-योगयोगयात्रापदार्थौ च—

स्वभावतो लग्नप्राबल्ययोगोपि चेत्संभवेत्तदातीव शुभफलदं लग्नम् । अत एव योगेन
यात्रा योगयात्रेत्यन्वर्थसंज्ञाविज्ञानमपि प्रतीयते । योगो नाम-क्रियतां ग्रहाणां नियतस्थानाव-

स्थितत्वम् । एवं वक्ष्यमाणेषु सर्वेष्वपि योगयात्रालक्ष्णेषु यथासंभवं किञ्चिद्दूषणं समूह्य तस्मा-
देव वाक्यादोषाभावपूर्वकं गुणाधिक्यमस्तीति व्याकर्तव्यमित्यलमतिप्रसंगेन ॥ ५५ ॥

शत्रुवशंकरी-योगयात्रा-

सहजे रविर्दशमभे शशी तथा शनिमंगलौ रिपुगृहे सितः सुते ॥
हिबुके बुधो गुरुरपीह लग्नः स जयत्यरीन्प्रचलितोऽचिरान्नृपः

अथ योगयात्रामाह सहज इति । मंजुभाषिणीछन्दः । तल्लक्षणं च-“सजसा जगौ भवति
मंजुभाषिणी ” इति । अस्यार्थः । सगणजगणसगणजगणगुरवो यस्य पद्यस्य चरणे तन्मंजुभा-
षिणी नाम यथा-

मंजुभाषिणीवृत्तविषये विचारः-

ननु मंजुभाषिणीति पद्यनामधेयमुक्तं, लक्षणं तु चरणस्यैवोक्तं न सकलस्य पद्यस्य ॥
सत्यम् ॥ एतच्चरणलक्षणं पादचतुष्टयेऽपि ध्येयम् । समवृत्तत्वात् । त्रिविधानि हि वर्णच्छंदांसि
सममर्द्धसमं विषमं चेति । “सममर्द्धसमं वृत्तं विषमं च तथापरम् ” इति तत्रैवोक्तत्वात् । तत्र
यस्य पद्यस्य चत्वारश्चरणा एकलक्षणप्रथितास्तत्समवृत्तम् । उक्तं च-“अंग्रयो यस्य चत्वार-
स्तुल्यलक्षणलक्षिताः । तच्छन्दःशास्त्रतत्त्वज्ञाः समवृत्तं प्रचक्षते ॥” तुल्यमेकम् । यथा द्रुतविलं-
बितं-“नवपलाशपलाशवनं पुरः स्फुटपरागपरागतपङ्कजम् । मृदुलतांतलतांतमलोकयत्स सुरभिं
सुरभिं सुमनोभरैः ॥” इति ॥ तल्लक्षणं चेदं-“द्रुतविलंबितमाह नभौ भरौ” इति । यस्य पद्यस्य
प्रथमचरणस्तृतीयचरणश्चैकलक्षणलक्षितो द्वितीयश्चतुर्थश्चाप्येकलक्षणलक्षितस्तद्वर्धसमं वृत्तम् ॥
“प्रथमांग्रिसमो यस्य तृतीयचरणो भवेत् । द्वितीयस्तुर्यवद्वृत्तं तद्वर्द्धसममुच्यते ॥ ” इति
तत्रैवोक्तत्वात् । एतेनार्द्धं सममर्द्धसममित्यन्वर्थसंज्ञापि । यथा पुष्पिताग्रा-“अनुनि-
रमृतुभिर्वितायमानामथ स विलोकयितुं वनांतलक्ष्मीम् । निरगमदभिराहुमागतानां भवति
महत्सु न निष्फलः प्रयासः ॥” इति । पुष्पिताग्रालक्षणं चेदम्-“अयुजि नयुगरेफतो यकारो
युजि च नजौ जरगाश्च पुष्पिताग्रा ” इति । यस्य चतुर्षु चरणेषु प्रत्येकं भिन्नं भिन्नं लक्षणं
तद्विषमं वृत्तम् । उक्तं च-“यस्य पादचतुष्केऽपि लक्ष्म भिन्नं परस्परम् । तदाहुर्विषमं वृत्तं छन्दः-
शास्त्रविशारदाः ॥ ” इति ॥ यथोद्गता “ननु सर्व एव समवेक्ष्य कपिगुणमेति पूज्यताम् ।
सर्वगुणविहितस्य हरेः परिपूजया कुरु नरेंद्र को गुणः” इति ॥ लक्षणं चास्येदं-“सजसादिमे
सल्लुको च नसजगुरुकेष्वथोद्गता । त्र्यंग्रिगतभनजलागयुता जगौ चरमेकतः पठेत् ॥” इति ।
मगणादिकगणा उक्ता भामहेन-“मन्त्रिगुरुस्त्रिलघुश्च नकारो भादिगुरुः पुनरादिलघुर्यः ।
जो गुरुमध्यगतो रलमध्यः सोऽन्तगुरुः कथितोऽतलघुस्तः ॥” इति । एवं सत्यत्र मंजुभाषिणी-
छन्दसः समवृत्तत्वादेकचरणलक्षणाभिधानं कृतं केदरेणेत्यलमतिप्रसंगेन ॥ अथ प्रस्तुत-
मनुसरामः । सहज इति । रविः सहजे तृतीयस्थाने स्यात् । शशी चन्द्रो दशमभे दशमस्थाने
शनिमंगलौ रिपुगृहे षष्ठस्थाने स्याताम् । सितः शुक्रः सुते पंचमस्थाने । बुधो हिबुके चतुर्थस्थाने
गुरुर्लग्नगृहेऽस्यात् । अपितथाशब्दौ पादपूरणोद्देशेन विधे योगे यात्रालक्ष्णे नृपो राजा प्रचलितः

शत्रुनगरजयार्थं कृतयात्रः सन्नचिरात्स्वल्पकालेनैवारीन् शत्रून् जयति वशीकरोतीत्यर्थः । यदाह वराहः—“लग्ने गुरुर्बुधभृगू हिबुकात्मजस्थौ षष्ठी कुजार्कतनयौ दिनकृत्तृतीयः । चंद्रश्च यस्य दशमे भवति प्रयातुस्तस्याभिवांछितफलाभिरलं नृपस्य” इति । बुधो हिबुके भृगुरात्मजे इति यथासंख्येयान्वयः । कश्चित् ‘भृगुबुधौ’ इति पाठः स चिंत्यः ॥ ‘भृगुर्हिबुके’ इति तावद्युक्तम् । परंतु रविस्तृतीये बुधः पञ्चमे इतीदमयुक्तम् । नहि सूर्यात्तृतीयो बुधः कचिदपि सम्भवेत् । तस्मात्प्रागुक्त एव साधीयान् पाठः ॥ ५६ ॥

युद्धे जययोगयात्रालग्नम्—

भ्रातरि सौरिर्भूमिसुतो वैरिणि लग्ने देवगुरुः ॥

आयगतेऽर्के शत्रुजयश्चेदनुकूलो दैत्यगुरुः ॥ ५७ ॥

अथान्ययोगयात्रालग्नमाह—भ्रातरीति । अस्य गाथाछंदः । तल्लक्षणं च—“विषमाक्षरपादं वा पादैरसमं दशधर्मवत् । यच्छंदो नोक्तमत्र गाथेति तत्पूर्वसूरिभिः प्रोक्तम् ” इति ॥

गाथाछन्दोविषयको विचारः—

अत्र ग्रन्थे उक्तच्छंदोभ्यो यदन्याद्विषमाक्षरपादं पादैरसमं वा छंदस्तद्गाथाख्यमिति केचिद्वाहुः अपरे तु प्रागुक्तेषु समानाक्षरपादेपूक्तादिष्वपि विशिष्य यस्याभिधानं नोक्तं तद्गाथेत्युच्यते । तदेतदर्थद्वयं यच्छंदो नोक्तमत्र गाथेतीत्येतस्यावृत्त्या लभ्यम् । अतएव पिंगलः सूत्रकारोपि “संमुग्धाकारेणात्रानुक्तं गाथा ” इत्यवोचत् । छंदोग्रंथांतरेष्य नामास्ति ॥ भ्रातारि तृतीये सौरिः शनिः स्यात् वैरिणि षष्ठे भूमिसुतो मंगलः लग्ने देवगुरुः आय एकादशस्थानं तत्र गतोऽर्कश्च । एवंविधे योगे राज्ञः शत्रुजयो भवेत् । चेद्दैत्यगुरुः शुक्रोऽनुकूलो यातव्यदिक्पृष्ठवर्ती भवति । यदाह वराहः—“होरातृतीयरिपुलाभगतैः क्रमेण जीवार्कभौमरविभिर्भृगुजानुकूले । यातोतिष्ठमपि शत्रुबलं निहंति नैशं तमिस्रमिव तिग्ममयूखमाली ” इति । भृगुजानुकूल्यं यातव्यदिक्पृष्ठवर्तित्वं विवक्षितम् । यदाह बादरायणः—“लग्नत्रिलाभारिगतैः क्रमेण जीवार्किसूर्यावनिजैः सितश्च । यातव्यदिक्पृष्ठगतो नरेंद्रः शत्रोर्बलं हंति गतोऽचिरेण ” इति ॥ ५७ ॥

तदेव—

तनौ जीव इंदुर्मृतौ वैरिगोऽर्कः ॥ प्रयाता महीन्द्रो जयत्येव शत्रून् ५८

अथान्ययोगयात्रालग्नमाह—तनौ जीव इति । गाथाछन्दः प्राग्वत् स्वमते ग्रन्थान्तरे च । लग्ने जीवो गुरुः स्यात् । मृतावष्टमस्थाने इंदुः स्यात् । वैरिगः षष्ठस्थानगतोर्कश्चेत्स्यादेवंविधे योगे प्रयाता मृता महीन्द्रो राजा शत्रून् जयत्येव । यदाह श्रीपतिः—“गुरुर्लग्ने रविः षष्ठे रंभ्र इंदुश्च गच्छतः । यस्य तस्यारिसेनामे खलमैत्रीव न स्थिरा ” इति ॥ कश्चित् ‘रंभ्रे नैंदुः’ इति पाठं पठति । तत्र रंभ्रेऽष्टमे स्थाने इंदुर्नापेक्षितो यत्र कुत्राप्यस्तचन्द्र इति व्याकुर्वते, तदनुकूलम् । यस्मात्षष्ठमाह वराहः—“गुरुदये रिपुराशितोऽर्को यदि निधनेपि च शतमयूखः । भवति गतोत्र शशीव नरेंद्रो रिपुवनिताननतामरसानाम्” इति । नारदोपि—“जीवार्कचन्द्रा

लग्नारिंघ्रगा यदि गच्छतः । तस्याग्रे खलमैत्रीव न स्थिरा रिपुवाहिनी” इति । वादरा-
यणोपि-“गुरुर्विलग्ने रिपुराशिगोर्कस्तथाष्टमे शीतमयूखमाली । गतोत्र योगे रिपुकामिनीनां
वक्त्रारविंदेषु शशित्वमेति ” इति ॥ ५८ ॥

तदेव-

लग्नगतः स्याद्देवपुरोधाः ॥ लाभधनस्थैः शेषनभोगैः ॥ ५९ ॥

अथान्यद्योगयात्रालग्नमाह-लग्नगत इति । अत्र सुप्रतिष्ठायां पंक्तिच्छंदः । तल्लक्षणं च
यथा-“भौगिति पंक्तिः” । बृहस्पतिर्लग्नगतः स्यात् । अन्ये ग्रहा लाभधनस्था एकादशद्वितीय-
स्थानस्थाश्चेत्तदैवंविधे योगे राज्ञो विजयः । उक्तंच नारदेन-“लग्नस्थे त्रिदशाचार्ये धनाय-
स्थेपरग्रहे । गतस्य राज्ञोऽरिसेना नीयते यममंदिरम् ” इति । श्रीपतिनापि-“वाक्पतौ तनु-
स्थिते वित्तलाभगैः परैः । गच्छतो रिवाहिनी नीयते तत्कालयम्” इति ॥ ५९ ॥

तदेव-

धूने चंद्रे समुदयगेऽर्के जीवे शुक्रे विदि धनसंस्थे ॥

ईदृग्योगे चलति नरेशो जेता शत्रून्गरुड इवाहीन् ॥ ६० ॥

अथान्यद्योगयात्रालग्नमाह-धून इति । अस्य पंक्तौ मत्ताच्छन्दः । तल्लक्षणं च-“ज्ञेया मत्ता
मभसगयुक्ता” ॥ चंद्रे धूने सप्तमस्थाने सति अर्के समुदयगे लग्नगते सति जीवे शुक्रे विदि
बुधे एषु त्रिषु ग्रहेषु धनसंस्थेषु द्वितीयस्थानस्थेषु सत्सु एवंविधे योगे चेन्नरेशश्चलति तदा
शत्रून् जेता जेष्यति । कः कानिव । गरुडोऽर्हन्सर्पान्यथा जयति । यदाह वराहः-“शुक्र-
वाक्पतिबुधैर्धनसंस्थैः सप्तमे शशिनि लग्नगतेर्के । निर्गतो नृपतिरिति कृतार्थो वैनतेयवदरी-
न्विनिहन्ति” इति ॥ ६० ॥

शत्रुनाशिनी योगयात्रा०-

वित्तगतः शशिपुत्रो भ्रातरि वासरनाथः ॥

लग्नगतो भृगुपुत्रः स्युः शलभा इव सर्वे ॥ ६१ ॥

अथान्यदपि योगलग्नमाह-वित्तगत इति । अस्यानुष्टुभि चित्रपदाच्छंदः । तल्लक्षणं च
“भौगिति चित्रपदा गः” ॥ शशिपुत्रो बुधो वित्तगतः द्वितीयस्थः, वासरनाथः सूर्यो भ्रातरि
तृतीयस्थः भृगुपुत्रे शुक्रे लग्नसंस्थे सति, एवंविधे योगे चेद्राजा चलति तदा शत्रवः शलभा
इव स्युः ॥ यथा शलभा अमौ स्वयमेव गत्वा पतंति तथा शत्रवोपि गंतुराजप्रतापानले
पतिष्यंतीत्यर्थः । यदाह वराहः-“मूर्तिवित्तसहजेषु संस्थिताः शुक्रचंद्रसुततिग्मरश्मयः । यस्य
यानसमये रणानले तस्य यांति शलभा इवारयः ” इति ॥ ६१ ॥

शत्रून्वशन्ती योगयात्रा-

उदये रविर्यदि सौरिररिगः शशी दशमेऽपि ॥

वसुधापतिर्यदि याति रिपुवाहिनी वशमेति ॥ ६२ ॥

अथान्यद्योगलग्नमाह—उदये इति । अस्य गाथाछंदः प्राग्वत्स्वमते ग्रन्थांतरे च । यदि उदयलग्ने रविः स्यात् सौरिः अरिगः षष्ठस्थः स्यात् । शशी दशमस्थः स्यात्तदा एवंविधे योगे वसुधापतिः राजा याति तर्हि रिपुवाहिनी शत्रुसेना वशमेतीति । यदाह नारदः—
“व्यापारशत्रुमूर्तिस्थैश्चंद्रमंददिवाकरैः । रणे गतस्य भूपस्य जयलक्ष्मीः प्रमाणिका ॥” इति ।
व्यापारो दशमम् । वराहोपि—“दिवाकरो लग्नगतो यदि स्यात्षष्ठेऽर्केऽनुदशमे शशी च । योगेन यातस्य न तिष्ठतेन्यो बलेन हीनस्य बलान्वितोपि ॥” इति ॥ ६२ ॥

जयदा योगयात्रा—

तनौ शनिकुजौ रविर्दशमभे बुधो भृगुसुतोऽपि लाभदशमे ॥
त्रिलाभरिपुभेषु भूसुतशनी गुरुज्ञभृगुजास्तथा बलयुताः ॥ ६३ ॥

अथान्यद्योगयात्रालभद्वयमाह—तनौ इति । अस्य जगत्यां जलोद्धतगतिच्छंदः । तल्लक्षणं च—‘रसैर्जसजसा जलोद्धतगतिः’ । रसैः षड्भिरक्षरैर्यतिर्विच्छेदः ॥ इत आरभ्य वसुधापतिर्यादि याति रिपुवाहिनी वशमेतीत्युत्तरार्द्धे ‘सहजे कुजः’ इत्येतत्पद्यपर्यंतमनुवर्तते । तेन यत्रयत्र श्लोके फलनिर्देशो नास्ति तत्र जिगमिषो राज्ञो विजयः स्यादिति वाक्यार्थो ध्येयः ॥ तनौ लग्नस्थौ शनिमंगलौ यथासंभवं स्यातां रविर्दशमभे स्यात् बुधो लाभे दशमे वा स्यात् भृगुसुतो वा लाभे दशमे वा स्यात् तदैवंविधे योगे प्रचलितस्य राज्ञो जयः स्यात् । यदाह वराहः—“सौरैर्भौमे लग्नगेर्के खमध्ये कर्मण्याये भार्गवे चंद्रजे वा । यायाद्भूपः शत्रुदेशं निहतुं द्रुप्तं शत्रुं कालवत्कूरचेष्टः ॥ ” इति । गुरुरपि—“अरे वा सूर्यजे वापि लग्नगे दशमे रवौ । कर्मण्याये सिते ज्ञे वा योगोऽयं यातुरुत्तमः ॥” इति ॥ अयमेको योगः ॥

सैव-योगयात्रा—

द्वितीयो योगः त्रिलाभरिपुभेषु तृतीयैकादशषष्ठस्थानानामन्यतमस्थानद्वयस्थितौ भूसुतशनी मंगलशनैश्चरौ यदि स्यातां यस्मिन् कस्मिंश्चित्स्थाने स्थिता गुरुज्ञभृगुजा बलयुताः स्युस्तदैवंविधे योगे तथा राज्ञो विजय इत्यर्थः । यदाह नारदः—“त्रिषडायेषु सौरारौ बलवन्तः शुभा यदि । यात्रायां नृपतेस्तस्य करस्था शत्रुमेदिनी ” इति । श्रीपातिरपि—“आचारिषु यमारौ चेच्छक्तिभाजः शुभग्रहाः । प्रयाणे नृपतेर्यस्य हस्तस्था तस्य मेदिनी ॥ ” इति । शुभग्रहाश्चंद्ररहिता विवक्षिताः । यदाह गुरुः—“यमारौ त्रिषडायस्थौ बुधजीवसितास्तदा । महाबलयुता योगो यातुरिष्टार्थदः सदा ॥ ” इति ॥ ६३ ॥

रिपून्वशयंती योगयात्रा—

समुदयगे विबुधगुरौ मदनगते हिमकिरणे ।

हिबुकगतौ बुधभृगुजौ सहजगताः खलखचराः ॥ ६४ ॥

अथान्यद्योगयात्रालभमाह—समुदयगे इति । अस्य गाथाछंदः प्राग्वत्स्वमते ग्रन्थांतरे च । समुदयगे लग्नस्थे गुरौ सति हिमकिरणे चंद्रे मदनगते सप्तमस्थे सति, हिबुकं चतुर्थस्थानं, तत्र गतौ बुधशुक्रौ स्यातां खलखचरे पापग्रहे सहजं तृतीयस्थानं तत्र गते च सति एवं-

विधे योगे वसुधापातिर्यादि याति । रिपुवाहिनी तदा वशमेति । यदाह वराहः-“ पापास्तृ-
तीये हिबुके सितज्ञौ जीवो विलग्नेऽमृतलाञ्छनोऽस्ति । यस्याद्रमे तस्य बलं रिपूणां कृतं
कृतज्ञेष्विव याति नाशम् ॥ ” इति ॥ ६४ ॥

जयदा योगयात्रा-

त्रिदशगुरुस्तनुगो मदने हिमकिरणो रविरायगतः ॥

सितशशिजावपि कर्मगतौ रविसुतभूमिसुतौ सहजे ॥६५॥

अन्ययात्रायोगमाह-त्रिदशगुरुरिति । अस्य त्रिष्टुभि सुमुखीछंदः । तल्लक्षणं च यथा-‘नज-
जलगैर्गदिता सुमुखी ’ ॥ बृहस्पतिर्लग्नः स्यात् चंद्रः सप्तमे स्यात् शुक्रबुधौ दशम-
गती स्यातां सूर्य एकादशस्थः स्यात् शनिमंगलौ तृतीयस्थाने स्याताम् एवंविधे योगे राज्ञो
विजय एव । यदाह वराहः-“ चंद्रेस्तगे देवगुरौ विलग्ने ज्ञशुक्रयोः कर्मणि लाभगेर्के ।
सौरारयोभ्रातृगयोश्च याता नृपः स्वभृत्यानिव शास्ति शत्रून् ” इति ॥ ६५ ॥

सैव योगयात्रा-

देवगुरौ वा शशिनि तनुस्थे वासरनाथे रिपुभवनस्थे ॥

पंचमगेहे हिमकरपुत्रः कर्मणि सौरिः सुहृदि सितश्च ॥६६॥

अन्ययोगयात्रालग्नमाह-देवगुराविति । अस्य त्रिष्टुभि श्रीछंदः । तल्लक्षणं च-‘ पंचरसैः
श्रीर्यादि नगगैश्च ’ पंचरसैः पंचभिः षड्भिरक्षरैश्च यातिः । गुरौ चंद्रे वा लग्नस्थे सति, सूर्ये
षष्ठस्थे, बुधश्च पंचमस्थाने, शनिर्दशमे स्यात्, शुक्रः चतुर्थस्थाने स्यात्, एवंविधे योगे
जिगमिषो राज्ञो विजय एव । यदाह वराहः-“ गुरौ विलग्ने यदि वा शशांके षष्ठे रवौ कर्म-
गतेऽर्कपुत्रे । सितज्ञयोर्बुधसुतस्थयोश्च यात्रा जनित्रीव हितानि धत्ते ॥ ” इति । जनित्री
माता ॥ ६६ ॥

जयाभरणशत्रुवदयत्वकारिणी योगयात्रा-

हिमकिरणसुतो बली चेत्तनौ त्रिदशपतिगुरुर्हि केंद्रस्थितः ॥

व्ययगृहसहजारिधर्मस्थितो यदि च भवति निर्वलश्चंद्रमाः ॥

अन्ययोगयात्रालग्नमाह-हिमकिरणसुत इति । अस्य जगत्यां प्रमुदितवदनाछंदः । तल्लक्षणं
च-‘ प्रमुदितवदना भवेन्नौ ररौ ’ ॥ बुधो बली सन् चेत्तनौ लग्ने स्यात् हि निश्चयेन बृहस्पति-
श्चेत्केंद्रगतः प्रथमचतुर्थसप्तमदशमानामन्यतमस्थानस्थः यदि च निर्वलो नीचाशुभाधि-
कारप्राप्त्या बलरहितः सन् चंद्रो द्वादशतृतीयषष्ठनवमानामन्यतमस्थानस्थस्तदैवंविधे योगे
जिगमिषो राज्ञो विजय एव । यदाह वराहः-“ त्रिपण्णवांत्येषु बली शशांकश्चाद्रिर्बली
यस्य गुरुश्च केंद्रे । तस्यारियोषाभरणैः प्रियाणि प्रियाः प्रियाणां जनयन्ति सैन्ये ॥ ” इति ।
तस्य सैन्ये प्रियाः सैनिका अरियोषाभरणानि बलादपहृत्य स्वस्त्रीभ्यो दत्त्वा तासां प्रियाणि
जनयन्तीत्यर्थः । अत्र यद्यपि बुधस्य स्थानविशेषो नाभ्यघायि । तथापि लग्नस्थो बुध इति

व्याकर्तव्यम् । यदाह गुरुः—“ त्रिषण्णांत्यगे चंद्रे लग्ने च सबले बुधे । गुरौ केंद्रे तदा याता राजलक्ष्मीं लभेन्नृपः ” इति ॥ ६७ ॥

धनजयदा योगयात्रा—

अशुभखगैरनवाष्टमदस्थैर्हिबुकसहोदरलाभगृहस्थः ॥

कविरिह केंद्रगगीष्पतिदृष्टो वसुचयलाभकरः खलु योगः ॥६८॥

अन्ययोगयात्रालभमाह—अशुभखगैरिति । अस्य जगत्यामभिनवतामरसाख्यं छंदः । तल्लक्षणं च बृहद्रत्नाकरे—‘अभिनवतामरसं नजजाद्यः’ इति । स अशुभखगैः पापग्रहैः खलु निश्चितं नवमाष्टमसप्तमस्थानव्यतिरिक्तस्थानस्थैः साद्विर्यदि कविः शुक्रः चतुर्थदृष्टीकादशस्थानस्थः सन् केंद्रस्थितो यो गीष्पतिगुरुस्तेन दृष्टो भवेत् एवंविधो योगो वसुचयो द्रव्यसमूहस्तस्य लाभकरः स्यात् । विजिगीषो राज्ञो विजयोपि स्यात् । उक्तं च वराहेण—“केंद्रोपगतेन वीक्षिते गुरुणा त्रयायचतुर्थगे सिते । पापैरनवाष्टसप्तगैर्वसु तर्हि न यदाप्नुयान्नृपः ॥ ” इति ॥

पापग्रहाणां नवमाष्टमसप्तमस्थाने स्थितावपि शुभदा योगयात्रा—

कचित्तु पापग्रहा नवमाष्टमसप्तमस्थाः शुभा एवेत्युक्तम् । तथाच गुरुः—“ आत्रायगृहगे शुके केंद्रे देवगुरौ स्थिते । सप्ताष्टनवराशिस्थाः पापा यातुः शुभप्रदाः ॥ ” इति । गृहं चतुर्थस्थानम् ॥ ६८ ॥

जयकरी यात्रा—

रिपुलग्नकर्महिबुके शशिजे परिवीक्षिते शुभनभोगमनैः ॥

व्ययलग्नमन्मथगृहेषु जयः परिवर्जितेष्वशुभनामधरैः ॥६९॥

अन्ययोगयात्रालभमाह—रिपुलोति । अस्य जगत्यां प्रमिताक्षराछंदः । तल्लक्षणं च ‘प्रमिताक्षरा सजससैरुदिता’ । पष्ठ ६ लग्न १ दशम १० चतुर्थ ४ स्थानानामन्यतमस्थानस्थे शशिजे बुधे शुभनभोगमनैः शुभग्रहैश्चन्द्रगुरुशुक्रैः परिवीक्षिते दृष्टे सति द्वादश १२ लग्न १ सप्तम ७ स्थानेभ्यो व्यतिरिक्तस्थानस्थितैरशुभनामधरैः पापग्रहैरुपलक्षिते सति एवंविधे विशिष्टे योगे जिगमिषो राज्ञो जय एव स्यात् । यदाह वराहः—“ लग्नारिकर्महिबुकेषु शुभेक्षिते ज्ञेयान्त्यलग्नरहितेष्वशुभग्रहेषु । यातुर्भयं न भवति प्रतरेत्समुद्रं यद्यश्मनापि किमुतारिसमागमेषु ॥ ” इति ॥ ६९ ॥

राज्यप्रापिका यात्रा—

लग्ने यदि जीवःपापा यदि लाभे कर्मण्यपि ते चेद्राज्याधिगमः स्यात् ॥ द्यूने बुधशुक्रौ चंद्रो हिबुके वा तद्वत्फलमुक्तं सर्वैर्मुनिवर्यैः ॥ ७० ॥

अन्ययोगयात्रालभद्वयमाह—लग्ने इति । अस्य जगत्यां मणिमालाछंदः । तल्लक्षणं च—‘तृतीयो मणिमाला लिङ्गा गुहवर्कैः’ तगणयगणतगणयगणाः गुहः कार्तिकेयस्तस्य वक्त्राणि मुखानि

नि षट् तैः षडभिरक्षरैश्छिन्ना यतिसहिता । लभे गुरुर्यदि स्यात् अथवा लाभे एकादशस्थाने कर्मणि दशमस्थाने पापग्रहाः स्युस्तदा राज्यप्राप्तिर्भवेत् । उक्तं च वराहेण-“ होराश्रिते देव-गुरो प्रयाता क्रूरग्रहैः कर्मणि लाभगैर्वा । कृत्वा रिपूणां क्षयमक्षतांगः क्षयं क्षितीशोऽक्षयको-शमेति ॥ ” इति । क्षितीशो राजा रिपूणां क्षयं नाशं कृत्वाऽक्षतांगः क्षतरहितशरीरः सन् अक्ष-यकोशमक्षीणकोशं क्षयं स्वगृहमेति आगच्छतीत्यर्थः । अथवा दूने सप्तमे बुधशुक्रौ स्याताम् । चंद्रश्च हिवुके चतुर्थस्थाने स्यादेवंविधे योगे सर्वैर्मुनिवर्यैस्तद्वत्फलमुक्तं राज्याधिगमः स्यात् । तथा च श्रीपतिः-“ शशिनि चतुर्थे सदिदि सितेस्ते जयति गतोरीन्हरिरिव युद्धे ” इति ॥ वराहोपि-“ शशिनि चतुर्थगृहं समुपेते बुधसहितेस्तगते भृगुपुत्रे । गमनमवाप्य पतिर्मनुजानां जयति रिपून्समरेण विनैव ॥ ” इति ॥ ७० ॥

जयकरी यात्रा-

रिपुतनुनिधने शुक्रजीवेदवो ह्यथ बुधभृगुजौ तुर्यगेहस्थितौ ॥

मदनभवनगश्चंद्रमा वांबुगः शशिसुतभृगुजांतर्गतश्चंद्रमाः ॥७१॥

अन्ययोगत्रयमाह-रिपुतनुनिधने इति । अस्यातिजगत्यां चांद्रिकाछंदः । तलक्षणं च- ‘ननततगुरुभिश्चांद्रिका चतुर्भिः’ ॥ अष्टाभिः सप्तभिः षडभिश्चाक्षरैर्यतिः । अत्र स्थानसाम्याद्ग्रह-साम्याच्च यथासंख्यं ज्ञेयम् । यथा रिपौ षष्ठे शुक्रः तनौ जीवः निधने अष्टमे इंदुश्चंद्रः एवं-विधे विशिष्टे योगे राज्ञो विजयः स्यादित्यर्थः । यदाह वराहः-“ गुरौ विलग्ने भृगुजेऽरिसंस्थे चंद्रेऽष्टमे हंति गतोरिसेनाम् । वृष्टिं यथा दक्षिणमार्गचारी वृद्धो यथा ह्रस्वतनुश्च शुक्रः ॥ ” इति । अयं प्रथमो योगः ॥

जयकरी यात्रा-

बुधभृगुजौ तुर्यगेहं चतुर्थस्थानं तत्र स्थितौ चेत्स्यातां चंद्रमा मदनभवनगः सप्तमस्थानस्थि-तश्चेत्स्यात्तदेवंविधे योगे राज्ञो विजयः । यदाह वराहः-“ सितेंदुजौ चतुर्थगौ निशाकरश्च सप्तमे । यदा तदा गतो नृपः प्रशात्स्यरीन्विना रणम् ॥ ” इति ॥

जयकरी यात्रा-

तृतीयो योगः । अथवा चंद्रमा अंबुगश्चतुर्थः सन् शशिसुतभृगुजयोर्बुधशुक्रयोरंतर्गतो मध्यवर्ती स्यात् एवंविधे योगे गंतुं राज्ञो विजय एव । यदाह वराहः-“ बुधभार्गवमध्यगते हिवुकोपगते च बुधः प्रवसेत् । पुरुहूतदिशं यदि वांतकृतः पुरुहूतयमप्रतिमो भवति ॥ ” इति ॥ ननु चंद्रस्य बुधभार्गवमध्यवर्तित्वं किं भिन्नराशिस्थितत्वे सत्युतैकराशिस्थितत्वे सति विवक्षि-तम् । तत्र भिन्नराशिकृतमध्यवर्तित्वे विवक्षिते सत्ययमर्थः स्यात् । बुधभार्गवयोरन्यतरस्तृती-यस्थाने परः पञ्चमे चंद्रश्चतुर्थ इति एकराशिस्थितत्वे त्वंशकृतं पौर्वापर्यम् । चतुर्थे स्थाने बुध-शुक्रौ वा स्वल्पांशैः स्यात् तयोरन्यतरोतिबह्वंशैस्तत्रैव स्थाने चन्द्रस्तत्रैवांशैर्मध्यवर्ती स्यात् । यथा बुधो राश्यादिः ३ । ५ । १० चन्द्रः ३ । १५ । २० शुक्रः ३ । २५ । ३० एवं पक्षद्वय-संभवे किं युक्तमिति । उच्यते । यद्यपि वराहवाक्ये संदेहः तथापि बादरायणवाक्यादेकरा-शिव्यवधानकृतमेव मध्यवर्तित्वं विवक्षितम् । यदाह बादरायणः-“ पुत्रांबुदुश्चिक्यगतेः क्रमेण दुश्चिक्यतोयात्मजसंस्थितैर्वा ॥ बुधेंदुशुक्रैर्मशकनाथकाष्ठां प्रयातस्य जयः प्रदिष्टः ॥ ” इति । काष्ठां दिशम् ॥

जयकरी यात्रा-

एतच्चोपलक्षणम् । तेन लग्नस्थचन्द्रः पार्श्ववर्तिस्थानद्वयवर्तिनोर्बुधशुक्रयोर्मध्यवर्ती चेत्स्यात्तदा सोपि राज्ञो विजयद इति । यदाह गुरुः--“चन्द्रे सितज्ञयोर्मध्ये हिवुके लग्नगोपि वा ॥ प्रयाता श्रियमाप्नोति जित्वा शत्रून्महीभिमाम्” इति ॥ ७१ ॥

जयकरी यात्रा-

सितजीवभौमबुधभानुतनूजास्तनुमन्मथारिहिवुकत्रिगृहे चेत् ॥
क्रमतोरिसोदरखशात्रवहोराहिवुकायगैर्गुरुदिनेऽखिलखेटैः ७२ ॥

अन्यद्योगयात्रालग्नद्वयमाह-सितजीवेति । अस्य गाथाछन्दः प्राग्वत्स्वमते ग्रन्थांतरे च । लग्ने शुक्रः स्यात्, सप्तमे जीवः, षष्ठे भौमः, चतुर्थे बुधः, तृतीये शनिः, एवंविधे विशिष्टे योगे राज्ञो विजय एव । यदाह वराहः--“यस्योदयास्तारिचतुस्त्रिसंस्थाः शुक्रांगिरोगारकसौम्यसौराः । द्विषद्वलक्षीवदनानि तस्य कांतानि कांतानवलोकयन्ति” इति ॥ नारदोपि--“शुक्रार्यज्ञार्किभौमेषु लग्नास्तांबुत्रिशत्रुषु । गतस्याग्रे ह्यरिचमूर्गनौ लाक्षेव लीयते” इति । श्रीपतिरपि--“यमज्ञशुक्रेज्यमहीपुतेषु त्रिबन्धुलग्नास्तरिपुस्थितेषु । विलीयते वैरिचमूरणाग्रे लाक्षेव बहौ नृपतेर्गतस्य ” इति । अयमेको योगः ॥

जयकरी यात्रा-

अथान्यः--गुरुदिने बृहस्पतिवासरे अखिलखेटैः समस्तग्रहैः सूर्यादिभिः सप्तभिः क्रमतोऽर्यादिस्थानस्थितैः सद्भिरुपलक्षिते सति यथा षष्ठे सूर्यस्तृतीये चन्द्रः दशमे मंगलः षष्ठे बुधः लग्ने गुरुः चतुर्थे शुक्रः एकादशे शनिरिति । एवंविधे योगे राज्ञो विजय एव । यदाह वराहः--“सूर्यादयोरिसहजांबरशत्रुलभबंध्वायगाः सुरगुरोर्दिवसश्च यस्य । यानेऽरिसैन्यमुपगच्छति तस्य नाशं मीमांसकश्रपणकेष्विव तीर्थपुण्यम्” इति । मीमांसा विचारस्तन्मात्रनिष्ठा मीमांसका नतु वेदार्थविदः एवंविधा ये श्रपणका बौद्धसंन्यासिनस्तेषां तीर्थेषु यथा वैदिकानां पुण्यनाशः ॥ ७२ ॥

जयकरी यात्रा-

सहजे कुजो निधनगश्च भार्गवो मदने बुधो रविररौ तनौ
गुरुः ॥ अथ चेत्स्युरीज्यसितभानवो जलत्रिगता हि सौरिरुधिरौ
रिपुस्थितौ ॥ ७३ ॥

अन्यद्योगयात्रालग्नद्वयमाह-सहजे इति । अस्यातिजगत्यां मंजुभाषिणीछन्दः । तल्लक्षणमुक्तं प्राक् । यथा तृतीये मंगलः स्यात् अष्टमे शुक्रः सप्तमे बुधः षष्ठे सूर्यः लग्ने गुरुः एवंविधे योगे गंतू राज्ञो विजय एव । यदाह वराहः--“त्रिनिधनतनुसप्तमारिसंस्थाः कुजसितजीवबुधा रविश्च यस्य । खलजनजनितेव लोकयात्रा न भवति तस्य चिराय शत्रुसेना” इति ॥ अयमेको योगः ॥

जयकरी यात्रा-

अथेति--योगांतरमुच्यते ईज्यसितभानवो बृहस्पतिशुक्रसूर्याः जलत्रिगताश्चतुर्थतृतीयस्था-

नगताश्चेत्युः सौरिरुधिरौ शनिमंगलौ रिपुस्थितौ पशुस्थितौ भवेताम्-एवंविधे विशिष्टे योगे हि निश्चितं राज्ञो जयः स्यात् । यदाह वराहः--“कुजरविजयुतोरिभे गतानां जलसहजोपगतैः सितार्कजीवैः । रिपुबलमुपयाति नाशमाशु श्रुतमधनस्य कुटुम्बचितयेव ॥” इति ॥ ७३ ॥

यात्रायां योगाख्यादियोगाः-

एको ज्ञेयसितेषु पञ्चमतपःकेंद्रेषु योगस्तथा द्वौ चेतेष्व-
धियोग एषु सकला योगाधियोगः स्मृतः ॥ योगे क्षेममथाधि-
योगगमने क्षेमं रिपूणां वधं चाथो क्षेमयशोवनीश्च लभते
योगाधियोगे व्रजन् ॥ ७४ ॥

नामविशेषपुरस्कारेण योगयात्रालग्नान्याह-एक इति । अस्यातिवृत्त्यां शार्दूलविक्रीडितं छंदः । तल्लक्षणं च--“सूर्याश्वैर्मसजस्तताः सगुरवः शार्दूलविक्रीडितम्” ॥ सूर्याश्वैर्द्वादशभिः सप्तभिश्चाक्षरैर्यतिः ॥

योगाख्यो योगः-

ज्ञेयसितेषु बुधबृहस्पतिशुक्रेष्वेकोपि बुधो वा गुरुर्वा शुक्रो वा चेतपञ्चमतपःकेंद्रेषु स्यात् । पञ्चमे वा स्थाने तपसि नवमे वा केंद्रे प्रथमचतुर्थसप्तमदशमानामन्यतमे स्थाने वा स्यात् तदा-योगाख्यो योगः ॥

अधियोगाख्यो योगः-

तथा तेषु ज्ञेयशुक्रेषु द्वौ बुधगुरु बुधशुक्रौ वा गुरुशुक्रौ वा चेत्तदा-अधियोगः ॥

योगाधियोगाख्यो योगः-

तथा तेषु ज्ञेयशुक्रेषु सर्वेऽपि चेतपञ्चमतपःकेंद्राणामन्यतमस्थानभेदेन स्थानैक्येन वा स्थिताश्चेत्युस्तदा-योगाधियोगाख्यो योगः ॥

योगाधियोगयोगाधियोगेषु यात्रायां फलानि-

फलमाह-योग इति । योगे व्रजन् राजा क्षेमं कुशलं लभते । कुशलेन गतागतं करोती-
त्यर्थः । अधियोगे राजा व्रजन् क्षेमं तथा रिपूणां शत्रूणां वधं च लभते । योगाधियोगे
व्रजन् राजा क्षेमयशोऽवनीश्चकाराच्छत्रुवधं च लभते । यदाह नारदः--“केंद्रत्रिकोणेष्वेकेन
योगः शुक्रज्ञसूरिषु । अधियोगः स चेद्द्वाभ्यां त्रिभिर्योगाधियोगकः ॥ योगे यियासतां क्षेमम-
धियोगो जयावहः । योगाधियोगे क्षेमायुर्विजयार्थविभूतयः” इति ॥ वराहोपि-“एकेन वा
बुधबृहस्पतिभार्गवाणां योगो भवेन्नवमपञ्चमकंटकेषु । द्वाभ्यां वदंति मुनयस्त्वधियोगमेषां
योगाधियोगमपरे त्रिभिरुद्दिशंति ॥ योगेन ये नृपतयोऽरिपुरं व्रजंति क्षेमेण ते गमनमागमनं
च कुर्युः । क्षेमं यशो रिपुविनाशमथाधियोगे योगाधियोगगमनेन जयेद्वरित्रीम्” इति ॥

योगाधियोगयोर्भेदेषु योगभेदाः-

अत्र योगस्याधियोगस्य च भेदविचारः । तत्र योगस्याष्टादश १८ भेदाः । तथाहि ।
(६) त्रयो प्रहाः । षट् स्थानानि । तत्रैकस्य तु तनुस्थानषट्कस्थित्या षट्भेदाः । (६)
एवं गुरोः षट् । (६)-शुक्रस्यापि षट् । एवं योगेष्टादश भेदाः ॥

अधियोगभेदाः-

अधियोगस्याष्टोत्तरशतं भेदाः । यथा (३)-ज्ञेयशुक्राणां द्वयोर्द्वयोयोगे त्रयो भेदाः । (६)-बुधशुक्रौ गुरुशुक्रौ बुधगुरु तत्र बुधगुर्वोरैकस्थानस्थित्या षट्भेदाः (५)-स्थान-भेदे तु बुधः प्रथमे स्थाने गुरुद्वितीयादिषु पंचसु स्थानेषु स्थितस्तदा पंच । (५)-एवं गुरुः प्रथमे स्थाने बुधो द्वितीयादिषु पंचसु तत्रापि पंचैव । (४)-बुधो द्वितीये गुरुस्तृतीयादिषु चतुर्षु तदा चत्वारो भेदाः । (४)-एवं वैपरीत्येपि द्वयोश्चत्वारः । (३)-तथा बुधस्तृतीये गुरुश्चतुर्थादिषु तदा त्रयः । (३)-एवं वैपरीत्येपि त्रयः । (२)-तथा बुधश्चतुर्थे गुरुः पंचमे षष्ठे वा तदा द्वौ भेदौ । (२)-एवं वैपरीत्येऽपि द्वौ । (१)-तथा बुधः पंचमे गुरुः षष्ठे त-दैको भेदः । एवं द्वौ भेदौ । (१)-एवं वैपरीत्येऽप्येकः । एवं बुधगुर्वोः सर्वे मिलिताः षट्त्रिं-शत् ३६ भेदाः स्युः । (३६)-अनेनैव प्रकारेण बुधशुक्रयोः षट्त्रिंशद्भेदाः । (३६)-एवं गुरुशुक्रयोरपि तावन्त एव (३६) मिलित्वाऽष्टोत्तरशतं भेदा भवेयुः १०८ ॥

योगाधियोगभेदाः-

योगाधियोगभेदाः-तथाहि (६) ज्ञेयशुक्राणां संवेनैकैकस्थानस्थित्या षट् भेदाः भवन्ति ॥

स्थानभेदेन योगभेदाः-

स्थानभेदेनोच्यन्ते भेदाः । (३) तत्र द्वयोः समुदाय एको भिन्नश्चैवं प्रहाणां त्रयो भेदाः स्युः । (५) यथा हि संघः प्रथमस्थाने एको द्वितीयादिषु तदापि पंचैव । (४)-द्विग्रहसं-घो द्वितीये एकस्तृतीयादिषु चतुर्षु चत्वारो भेदाः । (४) एवं भेदवैपरीत्येपि चत्वारः । (३)-तथा द्विग्रहसंघस्तृतीये एकश्चतुर्थादिषु तदा त्रयः । (२)-तथा द्विग्रहसंघश्चतुर्थे एकः पञ्चमे षष्ठे वा तदा द्वौ भेदौ । (२)-एवं वैपरीत्येऽपि द्वौ । (२)-तथा द्विग्रहसंघः पञ्चमे एकः षष्ठे तदैको भेदः । (१) वैपरीत्येऽप्येक एव । (३०)-एवं बुधगुरुसमुदायस्य शुक्रसहितस्य त्रिंशद्भेदाः । (३०) एवमेव बुधशुक्रसंघस्य गुरुसहितस्य त्रिंशत् ३० । (३०)-तथा गुरु-शुक्रसंघस्य बुधसहितस्य तावन्त एव ॥ सर्वभेदैक्यम् ॥

त्रिग्रहाणां स्थानत्रयाक्रान्त्या योगभेदाः-

त्रयाणां प्रहाणां स्थानत्रयाक्रान्तत्वेन भेदाः उच्यन्ते । (६) तत्र बुधगुरुशुक्राणामन्योन्य-परिवर्त्तनात्षट्भेदा भवन्ति । यथा एतदुत्पत्तिप्रकारो भास्कराचार्येण-‘ अङ्कप्राशङ्गणितस्थानां-

तमेकादिचयांकघात ’ इत्यादि-
नाभ्यधायि । (४)-तत्र
त्रिभिर्ग्रहैः षण्णां स्थानानां म-

बु	बृ	शु	बु	बृ	शु	शु	बृ
बु	शु	बृ	बु	बु	बु	बु	शु
बृ	शु	बु	बृ	शु	शु	बृ	बु

चत्वारो भेदाः । एवं पञ्चभिरपि भेदैरित्येव चत्वारो जाताः । सर्वे चतुर्विंशतिः २४ ॥

योगलालाटिकयोः प्राबल्यदौर्बल्यविचारः-

अत्रायं विचारः-बुधश्चतुर्थे उत्तरस्यां दिशि लालाटिकः केंद्रगतत्वाद्योगकर्त्ता च । तत्र किं योगः प्रबलः उत लालाटिक इति । तत्र सामान्यविशेषभावेन लालाटिकयोग एव प्रबलः ।

एवं सप्तमश्च शुक्रो लग्नभंगो प्रबल एव । तथैवाधियोगे योगाधियोगे चोक्तहेतुः । तथैव बुध-
शुक्रयोर्लाटिकलग्नभंगिदोषौ प्रबलाविति बालानामप्येतत्सुबोधम् । अत्र वसिष्ठकश्यपनार-
दाद्यृषिभिर्वराहादिभिश्च भूयांसि योगयात्रालग्नान्युक्तानि तानि तदग्रंथेभ्य एवावधार्याणि
ग्रन्थाधिक्यभयादत्र ग्रन्थकृता नोक्तानि ॥७४ ॥

विजयदशमीसिद्धमुहूर्तः-

इषमासि सिता दशमी विजया शुभकर्मसु सिद्धिकरी कथिता॥
श्रवणक्षयुता सुतरां शुभदा नृपतेस्तु गमे जयसंधिकरी ॥७५॥

विजयदशमीसंज्ञकं सिद्धमुहूर्तमाह-इषमासीति । अस्य जगत्यां तोटकस्थं छंदः । तल्लक्ष-
णम् यथा “इह तोटकमंबुधिसैःकथितम् ” । स्पष्टार्थं पद्यम् । यदाह नारदः-“वलक्षपक्षदशमी
आश्विने विजयाभिधा । विजयस्तत्र यातृणां संधिर्वा न पराजयः” इति । कश्यपोपि-“मासीषे
शुक्लदशमी सर्वदा विजयाभिधा । जयप्रदा सा यातृणां संधिर्वा न पराजयः” इति ॥

विजयदशमीसिद्धमुहूर्तेन श्रवणयोगेतिप्राशस्त्यम्-

वासिष्ठेन तु श्रवणसाहित्येऽतिप्राशस्त्यमुक्तं-“श्रवणर्क्षं यदा काले सा तिथिर्विजयाभिधा ।
विजया दशमी तत्र सर्वकार्येष्वनिदिता । यात्रायां जयदा राज्ञां संधि वापि प्रयच्छति” इति ।
आश्वयुक्शुक्ले इत्यनुवर्तते । काले कालस्वामिकायां तिथौ दशम्याम् ॥ ७५ ॥

मनोजयाङ्गस्फुरणशकुनानि यात्रास्ववश्यमपेक्षितानि-

चेतोनिमित्तशकुनैरतिसुप्रशस्तैर्ज्ञात्वा विलग्नबलमुर्व्यधिपः
प्रयाति ॥ सिद्धिर्भवेदथ पुनः शकुनादितोपि चेतोविशुद्धि-
रधिका न च तां विनेयात् ॥ ७६ ॥

एवं महतायासेन विचारिते पञ्चांगशुद्धिसहिते लग्ने सत्यपि मनोविशुद्धौ वक्ष्यमाणशकु-
नाद्यावश्यकत्वं तत्रापि प्रबलदुर्बलभावं च वसंततिलकाछंदसाह-चेत इति । अथशब्दो मङ्ग-
लार्थ आनन्तर्यार्थश्च । चेतोतःकरणम् । निमित्तमङ्गस्फुरणादि । शकुनानि वक्ष्यमाणानि ।
एतैः खलु निश्चयेन सुप्रशस्तैः सिद्धिः तथा समीचीनं विलग्नबलमपि ज्ञात्वा उर्व्यधिपो राजा
प्रयाति तथा सिद्धिर्वाञ्छितकार्यासिद्धिर्भवाति । यदाह नारदः-“ मनोनिमित्तशकुनैर्लग्नं लब्ध्वा
रिपोः पुरम् । विजिगीषुर्यो व्रजति विजयश्रीस्तमेत्यलम् ” इति । निमित्तमङ्गस्फुरणादि । श्री-
पतिरपि-“शकुननिमित्तमनोभिरनिर्घैरुदयविशुद्धिमिह प्रतिपद्य । रिपुविषयं प्राति यो विजि-
गीषुर्व्रजति तमेत्याचिराद्विजयश्रीः ” इति ॥

अपशकुने यात्रा न कार्या-लग्नादिशुद्धावपि-

यदा तु लग्नादिवले सत्यपि निंद्यानि चेच्छकुनादीनि स्युस्तदा यात्रा निषिद्धैव । यदाह
वसिष्ठः-“अशुभानि निमित्तानि उत्पातशकुनानि च । यात्राकाले नृणां तेषां निधनायाध-
नाय वा ” इति ॥

मनोजयाभावे लग्नशुद्धिसुशकुनयोः सतीर्यात्रा न कार्या-

यदा तु दैवाच्छकुनलग्नादीन्यनिघानि मनोविशुद्धिश्च नास्त्येव तत्र कस्य प्राबल्यमित्यत आह-अधिकेति । शकुनादितः सकाशाच्चेतोविशुद्धिरधिका । तां चेतोविशुद्धिं विना नेयात् न गच्छेत् । यदाह कश्यपः-“ निमित्तशकुनादिभ्यः प्रधानो हि मनोजयः । तस्माद्यियासतां नृणां फलसिद्धिर्मनोजयात् ” इति । श्रीपतिश्च-“ निमित्तराशिरेकतो नृणां मनस्तथैकतः । अथो यियासतां बुधैर्मनोविशुद्धिरिष्यते ” इति ॥ ७६ ॥

व्रताद्यवधिकालानन्तरं यात्रा कार्या न मध्ये-

व्रतबंधनदैवतप्रतिष्ठाकरपीडोत्सवसूतकासमाप्तौ ॥

न कदापि चलेदकालविद्युद्धनवर्षातुहिनेपि सप्तरात्रम् ॥ ७७ ॥

शुभसूचकसकलपदार्थसमवायेपि यात्रायामवश्यनिषिद्धनिमित्तान्याह-व्रतबंधेति । अस्य विषमच्छंदसि वसंतमालिकाछंदः । तल्लक्षणं च-“ विषसे ससजा गुरु समे चेतसभरा यश्च वसंतमालिका सा ” ॥ व्रतबंधनं यज्ञोपवीतम् । दैवतप्रतिष्ठा प्रसिद्धा । करपीडा विवाहः । उत्सवो होलिकादिः । सूतकं द्विविधं-जननसूतकं मरणसूतकं च । एतेषां पदार्थानां शास्त्रोक्तयावद्दिनसमाप्त्यानामसमाप्ती समाप्तिं विना कदापि नैव चलेदृच्छेत् । यदाह नारदः-“ उत्सवोपनयोद्वाहप्रतिष्ठाशौचसूतके । असमाप्ते न कुर्वीत यात्रां तत्र जिजीविषुः ” इति ॥

अकालविद्युदादिषु उत्पातत्रयेपि यात्रादिकं सप्तदिनेषु न कार्यम्-

अकालेति । विद्युत्प्रसिद्धा । घनो घनगर्जितम् । वर्षा वृष्टिः । तुहिनं नीहारः । एषु पदार्थेष्वकालजेषु सत्सु सप्तरात्रं दिवससप्तकं न चलेत् । यदाह राजमार्तंडः-“ पौषादिचतुरो मासान् प्राप्ता वृष्टिरकालजा । व्रतं यात्रादिकं चैव वर्जयेत्सप्तवासरान् ” ॥ श्रीपतिः-“ वृष्टिरकालप्रभवा चतुर्षु मासेषु पौषपूर्वेषु । आसप्ताहं त्याज्यं व्रतं च यात्रादिकं तत्र ” इति । नारदोपि-“ अकालजेषु नृपतिर्विद्युद्गर्जितवृष्टिषु । उत्पातेषु त्रिविधेषु सप्तरात्रं न तु व्रजेत् ” इति । त्रिविधत्वं दिव्यांतरिक्षभौमभेदेन । यदाह श्रीपतिः-“ सौदामिनीवर्षणवर्जितेषु नाकालजेषु प्रवसेन्नरैर्द्रः । आसप्तरात्राद्द्रुवमद्भुतेषु दिव्यांतरिक्षक्षितिजेषु चैवम् ” इति । ग्रन्थकर्त्रात्रोत्पातग्रहणं न कृतम् ‘ उत्पातग्रहतो द्वयहानि ’ इति शुभाशुभप्रकरणेऽभिहितत्वात् ॥

धूमकेतूत्पाते तु यावद्दर्शनं यात्रानिषेधः-

अत्रोत्पाताः केतुव्यतिरिक्ता द्रष्टव्याः । केतौ तु यावद्दर्शनं गमननिषेधः । यदाह ऋषिपुत्रः-“ यावद्भ्युदितः केतुरस्तमेवोपगच्छति । तावद्राजा न गच्छेन्न निवर्तेन गतोन्यथा ” इति ॥

अकालविद्युदादिषु यात्रादौ कालसंकोचे मतान्तरम्-

अत्र श्रीपतिवाक्ये ‘ सौदामिनी ’ इत्यादिषु तात्कालिक एव निषेधः । आसप्तरात्रादिति सूत्तरार्द्धपठितेपूत्पातेष्वेव संबध्यत इत्याहुः । यदाह वसिष्ठः-“ प्रयाणसमये यस्य विद्युन्नीहारवृष्टयः । अकालजा भवंत्येते तदा भंगकरा नृणाम् ” इति ॥ ननु देहलीदीपन्यायेनात्र

पूर्वत्रापरत्र वा संबन्धः स्यान्नोभयत्र । नचोभयत्राप्यासप्तरात्रादिति संबन्ध इति वाच्यम्, गौरवापत्तेः । कथम् । “सकृदुच्चरितः शब्दः सकृदर्थप्रत्यायकः” इति न्यायेनैकत्र पूर्वत्र परत्र वा संबन्धः स्यान्नोभयत्र । न चावृत्त्या सेत्स्यतीति वाच्यम्, आवृत्तौ प्रमाणाभावात् । अत्रोच्यते । आसप्तरात्रादित्युभयत्रापि संबध्यते । “ध्रुवमद्भुतेषु दिव्यान्तरिक्षक्षितिजेषु चैवम्” इति समुच्चयद्योतकस्य चकारस्य स्पष्टमनुवृत्तिसूचकस्य चैवमित्यत्र करणात् । अतएव नारदोपि-“अकालजेषु नृपतिर्विद्युन्नीहारवृष्टिषु । उत्पातेषु त्रिविधेषु सप्तरात्रं न तु ब्रजेत्” इति दोषानुवादपूर्वकं ‘सप्तरात्रं न तु ब्रजेत्’ इति वाक्यान्तेऽभिधधाति स्म । कश्यपोपि-“उत्पातेषु त्रिविधेषु तडिद्गर्जितवृष्टिषु । अकालजेष्वेव सत्सु सप्तरात्रं न तु ब्रजेत्” इति । “प्रयाणसमये यस्य” इति वसिष्ठवाक्यं प्रयाणदिवसोत्पन्नस्य विद्युदादेर्दोषातिशयसूचनार्थम् तेन तस्मिन् दिने नैव गच्छेदित्यर्थः । वृष्ट्यर्थं स्वयमेवाग्रे वक्ष्यति ‘यदिमासु’ इति ॥ ७७ ॥

एकदिनसाध्यप्रवेशनिर्गमयात्रासु यात्रिकैः कालो न विचार्यः-

महीपतेरेकदिने पुरात्पुरे यदा भवेतां गमनप्रवेशकौ ॥

भवारशूलप्रतिशुक्रयोगिनीर्विचारयेन्नैव कदापि पंडितः ॥ ७८ ॥

राज्ञ एकदिनसाध्ये एकस्मान्नगरान्नगरान्तरगमने चिकीर्षिते दिक्छूलत्वाद्यभावं वंशस्थवृत्ते-नाह-महीपतेरिति । यथा वाराणसीनगराच्चरणाद्रिगमनमेकदिनसाध्यम् । तद्वदन्यत्रापि महीपते राज्ञः पुरादेकस्मान्नगरात्पुरे नगरान्तरे एकदिने एव गमनप्रवेशकौ स्याताम् । कोऽर्थः । यस्मिन्नेव दिने एकस्मात्पुराद्गमनं तस्मिन् दिने एव च नगरान्तरे प्रवेशः । तत्र यथाकथंचित्पंचांगशुद्धिमालोच्य नक्षत्रशूलं वारशूलं प्रतिशुक्रश्च योगिन्यश्च एतान् दोषान् पंडितः कदापि नैव विचारयेत् । उक्तं च भृगुणा-“एकस्मिन्नापि दिवसे यदि चेद्गमनं प्रवेशश्च । प्रतिशुक्रवारशूलं न चिंतयेद्योगिनीपूर्वम्” इति । यदा तु दिनभेदेन यात्रा-प्रवेशौ भवतस्तदा यात्रायां प्रतिशुक्रवारशूलादिविचारोस्त्येव ॥ ७८ ॥

एकदिनसाध्यप्रवेशनिर्गमयात्रासु प्रवेशकाल एव विचार्यः-

यद्येकस्मिन्दिवसे महीपतेर्निर्गमप्रवेशौ स्तः ॥

तर्हि विचार्यः सुधिया प्रवेशकालो न यात्रिकस्तत्र ॥ ७९ ॥

अथैकदिनसाध्ये निर्गमप्रवेशरूपे कार्ये चिकीर्षिते किं विचार्यमित्याशङ्क्योत्तरमनुष्टु-भाह-यद्येकेति । स्पष्टार्थं पद्यम् । प्रवेशकालो गृहप्रवेशप्रकरणे वक्ष्यते । यात्रिको यात्रासंबन्धी कालः । तत्र नगरान्नगरान्तरगमने । यदाह गर्गः-“प्रवेशनिर्गमौ स्यातामेकस्मिन्नापि वासरे । तदा प्रावेशिकं चिंत्यं बुधैर्नैव तु यात्रिकम्” इति । प्रावेशिकं वासरं यात्रिकं च वासरम् । “वा पुंसि ह्यावे दिवसवासरौ” इति वासरशब्दस्य पुंनपुंसकत्वात्सामानाधिकरण्येन संबन्धः ॥ अत्राहुः-एतत्पद्योपनिबन्धने प्राक्पद्योपनिबन्धनस्याजागलस्तनायमानत्वमस्ति । एककर्तृकत्वात् । भिन्नकर्तृके तु नायं दोषः, यथा संमतिवाक्ययोः । अत्र समाधिः । एकस्मिन्नेव दिने यात्राप्रवेशका-

ल्योः कियद्घटिकाकृतो बिलंबस्तिष्ठति । परंतु यात्रासमये भद्राव्यतीपातादिकं महा-
दोषजातं विचार्य वा नवेति संदेहः । यदि विचार्य तदा विशिष्यप्रोक्तं प्रतिशुक्राद्यपि विचार्यम् ।
यदि न विचार्य तदेदमपि न विचार्यम् । एवं सति भृगुवाक्यमनर्थकं स्यात् ॥ ननु सामान्य-
विशेषवाक्यभावेन प्रतिशुक्रादिकं बाधकं भविष्यतीति चेन्न । एतत्प्रकरणपठितानां शुभाशुभ-
प्रकरणत्वाद्दोषाणां नास्ति सामान्यविशेषभावः । अयं विचारो “योगास्सिद्धिर्धरणिपतीनाम्”
इति पद्यव्याख्यानेऽभिहितः । तस्मात्प्रकरणद्वयपठिते दोषविचारे प्रसक्ते विना वचनं दोषत्या-
गोपादानविचारो न निर्णयपदवीमवगाह्य इति प्राक्पद्योपनिबन्धः सार्थक इति ॥ ७९ ॥

प्रत्यक्षतिथिनवमीप्रयाणनवमीप्रवेशनवमीदोषाः-

प्रवेशान्निर्गमं तस्मात्प्रवेशं नवमे तिथौ ॥

नक्षत्रे च तथा वारे नैव कुर्यात्कदाचन ॥ ८० ॥

प्रयाणे त्रिनवमीदोषमनुष्ठुभाह-प्रवेशेति । त्रिविधा नवमी प्रयाणनवमी, प्रवेशनवमी,
तिथिनवमी । तत्र गृहप्रवेशे तिथितो नवमे तिथौ निर्गमं न कुर्यात् । इयं च प्रयाणनवमी ।
पुनश्च गमनादिवसान्नवमे तिथौ गृहप्रवेशं न कुर्यात् । इयं च प्रवेशनवमी । तिथिस्तु प्रासि-
द्धैव । यदाह वासिष्ठः-“नवमी ज्ञेया त्रिविधा प्रवेशनवमी प्रयाणनवमदिनम् । निर्गमनतः
प्रवेशात् प्रयाणनवमी नवमदिनं च ॥ सततं नवमीत्रितयं यात्रायां प्राणहानिदं यातुः ” इति ।
अत्र पद्ये तु नवमीदोषः प्रागुक्तत्वात्प्रोपनिबद्धः ॥ ननु प्रयाणनवम्यां तिथौ च नवम्यां यात्रा
निषिद्धेति युक्तम् । प्रवेशनवम्यां तु बहिःस्थस्य पुंसो गृहप्रवेशनिषेधस्यैव युक्तत्वात्कथं
पुनस्तस्य गृहाद्रमनसंभवो युक्तः । अतो दोषाभिधानमपि न युक्तम् । उच्यते । यथा गृहा-
न्निर्गतः पुमान् देवात् शीघ्रमेव कृतकार्यः सन् सप्तमे अष्टमे वा तिथौ गृहं प्रविष्टः स चेत्पुनः
कार्यनिपातप्रवेशतिथेः सकाशात्तृतीया द्वितीया वा तिथिः प्राङ्निर्गमतिथितो नवमीतिथिस्त-
स्यां तिथौ यात्रां नैव विदध्यादित्यर्थः ॥

प्रयाणप्रवेशनवमीवन्नक्षत्रवारयोरप्यत्र दुष्टत्वम्-

नक्षत्रे च तथेति । तथा प्राङ्निर्गमतिथितो नवमीतिथिरित्येतत्तुल्येन प्रकारेण नक्षत्रे वारे
वा कदाचन नैव कुर्यात् । अयमर्थः । यस्मिन्नक्षत्रे गृहप्रवेशः कृतस्ततो नवमे नक्षत्रे प्रयाणं
न कार्यम् । यथा मृगे प्रवेशो हस्ते गमनम् । अत्र निर्गमनक्षत्रान्नवमे नक्षत्रे प्रवेशो न कार्यः ।
यथा हस्ते गमनमुत्तराषाढायां प्रवेशः । अत्रापि प्रागभिहितरीत्या यात्रापि निषिद्धा । एवं
वारोपि ध्येयम् । यथा बुधवारे प्रवेशस्ततो नवमे दिवसे गुर्वाख्ये प्रयाणं न कार्यम् । गुरुदि-
वसाच्च नवमे शुक्राख्ये दिवसे प्रवेशोपि न कार्य इत्यर्थः । यदाह गर्गः-“प्रवेशान्निर्गमश्चैव
निर्गमाच्च प्रवेशनम् । नवमे जातु नो कुर्याद्दिने वारे तिथाविति ” ॥ ८० ॥

यात्राप्रथमदिने कर्तव्यकार्याणि-

**अग्निं हुत्वा देवतां पूजयित्वा नत्वा विप्रानर्थयित्वा दिगीशम् ॥
दत्त्वा दानं ब्राह्मणेभ्यो दिगीशं ध्यात्वा चित्ते भूमिपालोऽधि-
गच्छेत् ॥ ८१ ॥**

यात्रादिनीयं विधिं शालिनीछंदसाह-अग्निमिति । स्पष्टार्थम् । यदाह नारदः--“ हुता-
शनं तिलैर्हुत्वा पूजयेत्तु दिगीश्वरम् । तथा प्रणम्य भूदेवानाशीर्वादैर्नृपो ब्रजेत् ” इति ॥ वसि-
ष्ठापि--“ दिगीश्वराकृतिं कृत्वा सुवर्णेन स्वमन्त्रकैः । स्वस्ववर्णैः स्वगंधाद्यैर्धूपैर्दर्पैर्मनोरमैः ॥
तद्वर्णवस्त्रनैवेद्यैर्भक्त्या सम्यक् प्रपूजयेत् । दिगीशं च सुसंपूज्य तिलहोमं च कारयेत् ॥
देवज्ञाय ततो दद्यात्प्रतिमां भूषणान्विताम् । देवान्गुरुन्पितृन्विप्रान्स्वास्तिवाचनपूर्वकम् ॥
न्त्वा तुष्टः प्रीतमना ब्रजेन्मंगलनिःस्वनैः ॥ ” इति ॥

ग्रहयज्ञगुह्यकपूजादिकं यात्रादिनात्प्राक् त्रिसप्तदिनमध्ये-

अत्र यात्रादिनात्प्राक् सप्तदिनमध्ये गुह्यकपूजनमुक्तम् । त्र्यहो पूर्वं विजयस्नानमुक्तम् ।
विजयस्नानं ग्रहयज्ञः । सप्तदिवसमध्ये गुह्यकपूजा इति । तदेतद्वराहेण बृहद्यात्रायां महता
ग्रन्थसंदर्भेणाभिहितं तत्तत् एवावधार्यम् । वसिष्ठादिभिस्तु दिगीश्वरध्यानान्यपि तत्तत्पूजायां
पाठात्तत्रैव द्रष्टव्यानीति नास्माभिरलिख्यते । गमनसमये ध्यानमिन्द्राय नमः अग्नये नमः
इत्यादिनापि पूजा सम्भवति ॥ ८१ ॥

नक्षत्रदोहदाः नक्षत्रदोषे यात्रासु-

कुल्माषांस्तिलतंडुलानपि तथा माषांश्च गव्यं दधि त्वाज्यं
दुग्धमथैणमांसमपरं तस्यैव रक्तं तथा ॥ तद्वत्पायसमेव
चाषपललं मार्गं च शाशं तथा षाष्टिक्यं च प्रियंग्वपूपमथवा
चित्रांडजान्सत्फलम् ॥ ८२ ॥ कौर्म सारिकगौधिकं च पललं शाल्यं
हविष्यं हयाद्युक्षे स्यात्कूसरात्रमुद्रमपि वा पिष्टं यवानां तथा ॥
मत्स्यान्नं खलु चित्रितान्नमथवा दध्यन्नमेवं क्रमाद्भक्ष्याभक्ष्यमिदं
विचार्य मतिमान्भक्षेत्तथाऽऽलोकयेत् ॥ ८३ ॥

रेफपरे पकारे (प्र) पूर्वस्य ह्रस्वत्वमिति च्छन्दोभङ्गादिविचारः-

नक्षत्राणां दोहदाञ्छार्दूलविक्रीडिताभ्यामाह-कुल्माषानिति । अत्र प्रथमपद्ये चतु-
र्थचरणे ‘ प्रियंग्वपूप ’ इत्यत्र छंदोभंगोस्ति । सगणप्रक्षेपाकरणात् । “ सत्यप्रे भ्रे हे वा ”
इति पिंगलसूत्रकारेण रेफसंयोगे च प्राग्वर्णस्य लघुत्वाभिधानात् । यथा च कालिदासः-
“ गृहीतप्रत्युद्गमनीय ” इति-तद्वदत्रापि छंदोभंगाभावः । सूत्रेकारोच्चारणं मुखसुखार्थम् तेन
प्रीत्यादावपि लघुत्वम् । अन्ये तु संयोगमात्रे परभूतमतीव्रप्रयत्नेनेत्याहुः ॥ उक्तं च सरस्वती-
कंठाभरणे-“ यदा तीव्रप्रयत्नेन संयोगादेरगौरवम् । न च्छंदोभंगमप्याहुस्तददोषाय सूरयः ”
इति । “ एतच्च श्रुत्वा गदितो भवांस्त्वं सीतोपलंभे प्रकुरु प्रबुद्धिम् ” इति च । ततो-
ऽतीव्रप्रयत्नेन नात्र प्रेत्यस्योच्चारणे प्राग्वर्णस्य लघुत्वैव तेनासगणप्रक्षेपेण तथासति छंदो-
भंगाभाव इत्यलमतिप्रसंगेन ॥ हयाद्युक्षे ॥ अश्विन्यादिसप्तविंशतिभेषु नक्षत्रदोहदं
कुल्माषानित्यादिकमिदं भक्ष्याभक्ष्यं वर्णभेदेन देशभेदेन वा इदं भक्ष्यमेतदभक्ष्यमिति
विचार्य भक्ष्यत्वे भक्ष्येत् अभक्ष्यत्वे न भक्षयेत् । आलोकयेत्प्रत्येत् स्पृशेद्वत्यपि

ध्येयम् । यथा अश्विन्यां कुलमाषानक्षतस्विन्नमाषान्, भरण्यां तिलमिश्रतंडुलान्, कृत्तिकायां माषान्, रोहिण्यां गव्यं, गोसंबंधि दधि, मृगे गव्यमाज्यं घृतम्, आर्द्रायां दुग्धं गव्यमेव, पुनर्वसौ एणमांसं हरिणमांसं, पुष्ये तस्यैव मृगस्य रक्तं रुधिरम्, आश्लेषायां पायसं दुग्ध-
मध्ये वह्निसंपर्के पाचिततंडुलान्, मघायां चाषस्य पक्षिणः पललं मांसं, पूर्वाफाल्गुन्यां मृगस्येदं मार्ग मांसम्, उत्तराफाल्गुन्यां शशस्येदं शशं मांसं, हस्ते षाष्टिक्यं पष्टिकान्नं, साठीति भाष-
या, चित्रायां प्रियंगुः फलिनी, स्वात्यामपूपं घृतपक्वो भक्ष्यविशेषः, विशाखायां चित्रांडजा-
न्नानावर्णान्पक्षिणः, अनुराधायां सत्फलमुत्तमफलमाम्रादि, ज्येष्ठायां कूर्मस्य कच्छपस्येदं कूर्म मांसं, मूले सारिकायाः पक्षिण्याः इदं सारिकं मांसं, पूर्वाषाढायां गोधाया इदं गौधिकं मांसम्, उत्तराषाढायां शाल्यं शल्यस्य मृगविशेषस्य इदं शाल्यं पललं मांसं, 'श्रवावृत्तु शल्यः' इत्यमरः । सारसलमिति भाषया, अभिजिति हविष्यं मुद्गादि, श्रवणे कृसरान्नम् । विचडी-
ति भाषया । धनिष्ठायां मुद्गान्नं मुद्गोदनं, शतभे यवानां पिष्टं, पूर्वाभाद्रपदायां मत्स्यमिश्रित-
मन्नमोदनम्, उत्तराभाद्रपदायां चित्रितान्नं, नानाविधैरन्नैर्गोधूमादिभिः पक्कैर्मिश्रमन्नमोदन-
मिति केचित् । वयं त्वेवं व्याकुर्मः । यवतंडुलतिला मेषादुग्धेन पक्वा मेपकर्णीयरक्तेनारक्ता-
श्चित्रान्नमोदनमिति चित्रितशब्देनोच्यते इति । रेवत्यां दध्यन्नं दध्योदनमिति । अपि च तथेत्या-
दीन्यव्ययानि पादपूर्णाकारानि । यदाह नारदः—“कुलमाषांश्च तिलान्माषान्दधि गव्यं घृतं पयः ।
मृगं मांसं च तत्सारं पायसं चाषकं मृगम् । शशमांसं च षाष्टिक्यं प्रियंगुकमपूपकम् ॥
चित्रांडजाफलं कूर्मं शार्दीं गोधां च शल्यकम् ॥ हविष्यं कृसरान्नं च मुद्गान्नं यवपिष्टकम् ।
मत्स्यान्नं चित्रितान्नं च दध्यन्नं दध्नमात्रमात् ॥” इति । तत्सारं मृगरुधिरम् । अत्र चित्रा-
ंडजाफलमित्येकमेव दोहदमाहुः । तन्न । ‘चित्रांडं च फलं ततः’ इति कश्यपेन पृथगुक्तेः ।
अंडा अंडजा उच्यंते । अंडगतवैचित्र्याभावात् ॥ यत्तु श्रीपतिवाक्ये ‘चित्रांडजायाः फलम्’
इत्युक्तं—तस्यार्थं न विद्मः ॥ ‘प्राश्याः प्रियंगुचित्रांडजाः फलं यावककुलत्थाश्च’ इति वराह-
पद्यव्याख्याने चित्रान्नाकाराः पक्षिणश्चित्रायां प्राश्याः फलानि प्रासिद्धानि स्वाताविति भट्टोत्प-
लो व्याख्यत ॥

चित्रान्नलक्षणम्—

चित्रान्नलक्षणमुक्तं दीपिकायाम्—“अजाक्षीरेण संस्विन्ना यवाः सतिलतंडुलाः । अजकर्णस्य
रक्तेन रक्ताश्चित्रान्नसंज्ञकाः ॥” इति ॥

केषांचिदभक्ष्यत्वे अलाभे वा तद्दानतद्दर्शनतत्स्मरणानि कार्याणि—

अत्र यदभक्ष्यं दुष्प्रापं वा स्मृत्वा दृष्ट्वा दत्त्वा गंतव्यमित्याह गुरुः—‘अलभ्यलभ्याभक्ष्यान्वा
स्मृत्वा स्पृष्ट्वाथ तान्न्रजेत् । दत्त्वा वा सिद्धिमाप्नोति दुष्टमादिषु भूपतिः ॥’ इति ॥

दुष्टनिधिवारादिष्वप्येवं दोहदः कार्यः—

आदिशब्दात्तिथिवारदिदोहदेषु स्मरणं स्पर्शनं दानं भक्षणं वा यथासंभवं ध्येयम् । नक्षत्र-
दोहदेषु वसिष्ठादिपद्येषु कचिद्भेदः । तत्र विकल्पः । तुल्यबलत्वात् ॥ ननु भक्षेदिति । ‘भक्ष
अदने’ इति धातुश्चुरादिः । तस्मात् ‘सत्यापपाश’ इति स्वार्थणिजंताद्विधिलिङि तिपि
शबादौ च कृते “इतश्च” इतीकारलोपे भक्षयेदिति भवितव्यं ननु भक्षेदिति । कथमयं प्रयोगः
उच्यते ॥ चुरादिभ्यस्तु णिजनित्योस्ति । ‘अनित्यप्यंताञ्चुरादयः’ इत्युक्तेः एवं सति णिजभा-

वपक्षे विधिलिङि भक्षेदिति सिद्धयति । ज्ञापकं चात्र चुरादी 'चिति स्मृत्याम्' इतीदित्कर-
णम् । तद्धि चिंतति इत्यादौ "इदितो नुम् धातोः" इति नुमि "अनिदितां हल उप-
धायाः क्ति" इति नलोपो मा भूदित्येवमर्थं कृतम् । नित्ये तु णिचि नलोपस्याप्रसंगादि-
दित्त्वं वृथैव भवति । नुमर्थमिति चेन्न । चिन्त स्मृत्यामित्येव पठितव्ये किमिदित्त्वेन ।
एवं सति कृतमिदित्त्वं ज्ञापकमुक्तार्थस्य संपन्नमिति । अतएव-"महीपालवचः श्रुत्वा
जुघुषुः पुण्यमानवाः" इति विशब्दनार्थस्य चौरादिकस्य जुषेर्घोषयामासुरित्यर्थं जुघु-
षुरित्यादिमहाकविप्रयोगोपपत्तिरिति वामनः ॥ पक्षे चोरतीत्यादि प्रक्रियाकौमुदीकृतेत्याह
स्मेत्यलमतिप्रसंगेन । अथवा व्यक्तमेवं पठितव्यं-"खादेत्तथालोकयेत्" इति ॥ ८२ ॥ ८३ ॥

दिग्दोहदाः--यात्रार्थाः राज्ञाम् ।

आज्यं तिलौदनं मत्स्यं पयश्चापि यथाक्रमम् ॥

भक्षयेद्दोहदं दिश्यमाशां पूर्वादिकां व्रजेत् ॥ ८४ ॥

दिग्दोहदमनुष्टुभाह-आज्यमिति । आज्यं घृतं पूर्वस्यां, तिलौदनं तिलमिश्रीदनं दक्षि-
णस्यां, मत्स्यं प्रसिद्धं पश्चिमायां, पयो दुग्धमुत्तरस्याम् । एतद्यथाक्रमं दिश्यमभीष्टदिग्भवं
दोहदं भक्षयेत् । ततः पूर्वादिकामाशां जिगमिषितां दिशं व्रजेत् । यदाह श्रीपतिः-"आज्य-
तिलौदनमत्स्यपयोभिः प्राक्प्रभृतिं क्रमशः खलु भुक्त्वा" इति ॥ नारदेन त्वन्यथोक्तं-"घृतान्नं
तिलपिष्टान्नं मत्स्यान्नं घृतपायसम् । प्रागादिक्रमशो भुक्त्वा याति राजा जयत्यरीन्" ॥
वसिष्ठेनापि-"घृतान्नं कृसरान्नं च मत्स्यान्नं घृतपायसम् । पूर्वादिषु क्रमाद्भुक्त्वा याता सिद्धि-
मवाप्नुयात् ॥" इति । अत्रैवं विरोधे विकल्पो यथादेशाचारं व्यवस्था ॥ ८४ ॥

वारदोहदाः--यात्रार्थाः राज्ञाम् ।

रसालां पायसं कांजीं शृतं दुग्धं तथा दधि ॥

पयोऽशृतं तिलान्नं च भक्षयेद्द्वारदोहदम् ॥ ८५ ॥

वारदोहदमनुष्टुभाह-रसालामिति । रसाला शर्करादधिमरीचकपूर्वैलासंसृष्टा लोके शिख-
रिणीति प्रसिद्धा, तां रविवारे । पायसकांज्यौ प्रसिद्धे सोममंगलवारयोः । शृतं पक्कं दुग्धं
बुधे । "शृ पाके" इति साधु । तत्रापि-"क्षीरहविषोरेव" इति वार्तिकात्प्रस्तुते क्षीरे साधुत्वम् ।
दधि प्रसिद्धं गुरुवारे । अशृतमपक्वं दुग्धं शुके । तिलान्नं तिलमिश्रमोदनं शनौ । एतद्द्वारदोहदं
रविवारादौ क्रमेण भक्षयेत् । यदाह श्रीपतिः-"मज्जिकां सघृतपायसं तथा कांजिकं शृतपयो
दधि क्रमात् । क्षीरपक्वमथितं तिलौदनं वारदोहदविधिर्बुधैः स्मृतः ॥" इति ॥

क्षीरस्य पाकविशेषो नेति मतान्तरम्-

वसिष्ठनारदाभ्यां दुग्धस्य पाकविशेषो नाभ्यधायि । "मज्जिका परमान्नं च कांजिकं च
पयो दधि । क्षीरं तिलौदनं भुक्त्वा भानुवारादिषु क्रमात्" इति । "मज्जिका रसाला ॥
'स्याद्रसाला तु मज्जिका' इत्याभिधानात् ॥

वारदोहदाः मतान्तरेण-

गुरुस्तु विशेषमाह-“सूर्यवारे घृतं प्राश्यं चंद्रवारे पयस्तथा । गुडमंगारके वारे बुधवारे तिलानपि ॥ गुरुवारे दधि प्राश्यं शुक्रवारे यवानपि । माषान्मुक्त्वा शनेवारे शूले गच्छन्न दोषभाक् ” इति ॥ ८५ ॥

तिथिदोहदाः-यात्रार्थाः-

पक्षादितोऽर्कदलतंडुलवारिसर्पिः श्राणा हविष्यमपि हेमजलं त्वपूपम् ॥ भुक्त्वा व्रजेदुचकमंबु च धेनुमूत्रं यावान्नपायसगुडानसृगन्नमुद्गान् ॥ ८६ ॥

तिथिदोहदं वसंततिलकाष्ठदंसाह-पक्षादित इति । पक्षादिः प्रतिपत्तस्याः । ल्यब्लोपे पंचमी । प्रतिपदादिपंचदशतिथिषु क्रमेण तिथिदोहदं भुक्त्वा व्रजेत् । यथा प्रतिपदि अर्कस्य वृक्षविशेषस्य दलानि पर्णानि । रुइ इति भाषायाम् । द्वितीयायां तंडुलवारि क्षालिततंडुलजलम् । तृतीयायां सर्पिर्घृतम् । चतुर्थ्यां श्राणा यवागूः । अंबिलि इति भाषायाम् । पंचम्यां हविष्यं मुद्गादि । षष्ठ्यां हेमजलं प्रक्षालितसुवर्णजलम् । सप्तम्यामपूपम् । अष्टम्यां रुचकं बीज-पूरफलम् । “फलपूरो बीजपूरो रुचको मातुलंगके ” इत्यमरः । नवम्यामंबु जलम् । दशम्यां धेनुमूत्रं स्त्रीगवीमूत्रं नतु वृषमूत्रम् । धेनुशब्दग्रहणात् । एकादश्यां यावान्नं यवविकारम् । द्वादश्यां पायसम् । त्रयोदश्यां गुडमिक्षुविकारम् । चतुर्दश्यामसृक् रुधिरम् । पंचदश्यामन्नमुद्गानोदनमिश्रितमुद्गान् ॥ यदाह बृहस्पतिः-“अर्कपत्रं भवेद्यातुः प्रथमायां तु भक्षणम् । द्वितीयायां भवेद्यातुर्भक्ष्यं सत्तंडुलोदकम् । तृतीयायां यथा सर्पिर्घृतम् स्यात्ततः परम् । पंचम्यां तद्विष्यं स्यात्षष्ठ्यां वा कांचनोदकम् ॥ अपूपमुक्तिः सप्तम्यामष्टम्यां बीजपूरकम् । नवम्यां तोयपानं स्याद्दोमूत्रं तु ततः परम् ॥ एकादश्यां यवानद्याद् द्वादश्यां पायसं भवेत् त्रयोदश्यां गुडं लेह्यं रुधिरं स्याच्चतुर्दशे । मुद्गोदनं भवेद्दोषं पंचदश्यां यियासतः । पक्षयोरुभयोरेवं यात्रायोगे विधिः स्मृतः ” इति ॥

तिथिदोहदेषु कचिद्भेदाः-

दैवज्ञमनोहरेपि क्वचिद्भेदः । यथा-“अर्कदलतंडुलोदकसर्पांषि हविष्यदधिसुवर्णपयः । तिलवारिबीजपूरकमध्वाज्यकमूत्रपिष्टिकाश्चापि ॥ तिलपिष्टकंदमूलानि शाकमथ शस्तं वृक्षपर्णानि । प्रतिपत्प्रभृतिषु भुक्त्वा प्रस्थाता सिद्धिमाप्नोति ” इति । ननु च “अलभ्यलभ्याभक्ष्यान्वा स्मृत्वा दृष्ट्वा तान्ब्रजेत् । दत्त्वा वा सिद्धिमाप्नोति दुष्टभादिषु भूपतिः” इति गुरुक्तेः वारादिषु दोहदाभिधानं सार्थकम् । विहितेषु पुनर्नक्षत्रतिथिवारादिषु दोहदाभिधानं व्यर्थम् । दोषनिवारणफलको हि दोहदः । तदभावेन वैयर्थ्यप्रसंगात् । उच्यते-“दुष्टभादिषु भूपतिः” इत्यत्र दुष्टत्वं किं नैसर्गिकमुतान्याहितम् । नक्षत्रेष्वपि क्रूरग्रहसाहित्यादिर्महान् दोषः संभावितोऽस्ति तदपाकरणाय दोहदाभिधानं युक्तम् । एवं सर्ववर्णानामपि पारिषदंडे विरुद्धतार-क्रूरग्रहसाहित्यादिमहादोषनिवारणाय दोहदोक्तेः सार्थक्याच्च । एवं विहिततिथिदोहदाभिधानं योगिन्यादिदोषनाशार्थं ‘सक्रूरराशेरशुभा तिथिः स्यात्’ इत्येतद्दोषनिवारणार्थं च तद्दोषाभिधानम् । रत्नमालायां च-“आद्याश्चतस्रः क्रियपूर्वकाणां मेघाच्चतुर्णामिह पंचमी स्यात् ।

पराः परेषां परतस्तथैव सकूरराशेरशुभा तिथिः स्यात् ” इति ॥ एवं वारदोहदोक्तिरपि वक्त्रि-
ग्रहवारशुलादिदोषहान्या सार्थिका, दिग्दोहदोक्तिरपि त्रिविधप्रतिबुधप्रतिशुक्रप्रतिभौमादिदोष-
हान्या सार्थिका ॥ ८६ ॥

यात्रादौ दक्षिणपादक्षेपसंख्या यानारोहणादिनियमाः-राज्ञः-

उद्धृत्य प्रथमत एव दक्षिणांघ्रिं द्वात्रिंशत्पदमभिगत्य दिश्ययानम् ॥
आरोहेत्तिलघृतहेमताम्रपात्रदत्त्वादौ गणकवराय च प्रगच्छेत् ॥ ८७ ॥

गमनसमयभवं विधिं प्रहर्षिणीछंदसाह-उद्धृत्येति । राजा गमनसमय एव प्रथमतो दक्षि-
णांघ्रिं दक्षिणचरणमुद्धृत्य पश्चात् द्वात्रिंशत्पदं द्वात्रिंशत्पदपरिमितां भूमिं गत्वा दिश्ययानं
वक्ष्यमाणं दिग्विशेषे हस्त्यादियानमारोहेत् इति । यदाह गुरुः-“ पूर्व दक्षिणमुद्धृत्य पादं
यायान्नराधिपः । द्वात्रिंशत् पदं गत्वा यानमारुह्य संव्रजेत् ” ॥ वराहोपि-“ कल्याणनामस-
चिवाप्तजनायुधीयदैवज्ञविप्रजनकंचुकिमध्यसंस्थः । द्वात्रिंशत् समुपगम्य पदानि भूमौ प्रागा-
दि नागरथवाजिनरैस्तु यायात् ” इति ॥

यानारोहणसमये गणकाय ब्राह्मणेभ्यश्च दानविशेषाः राज्ञः-

तिलेति । आरोहणसमये तिलघृतहेमसहितताम्रपात्रमादौ गणकवराय ज्योतिर्विच्छेष्टाय
चकारादन्येभ्योपि ब्राह्मणेभ्यो यथाशक्ति दानं दत्त्वा प्रगच्छेत् । यदाह गुरुः-“ ताम्रपात्रे
तिलान्कृत्वा सघृतान्हेमसंयुतान् । निवेद्य विप्रमुख्याय दैवज्ञाय विशेषतः ” इति ॥ ८७ ॥

यानभेदाः दिग्भेदेन-

प्राच्यां गच्छेद्भजेनैव दक्षिणस्यां रथेन हि ॥

दिशि प्रतीच्यामश्वेन तथोदीच्यां नरैर्नृपः ॥ ८८ ॥

अथावसरप्राप्तानि दिश्ययानान्यनुष्ठुभाह-प्राच्यामिति । स्पष्टार्थं पद्यम् । नरैर्नरवाहैः
सुखासनादिभिः । यदाह श्रीपतिः-“ हस्तिरथाश्वनरैर्यादि राजा याति तदा सुजयत्यरिचक्रम् ”
इति । वराहोपि-“ प्रगादि नागरथवाजिनरैस्तु यायात् ” इति ॥ ८८ ॥

निर्गमनारंभस्थानानि-नियमविशेषपूर्वा यात्रा-

देवगृहाद्वा गुरुसदनाद्वा स्वगृहान्मुख्यकलत्रगृहाद्वा ॥

प्राश्य हविष्यं विप्रानुमतः पश्यञ्छृण्वन्मंगलमेयात् ॥ ८९ ॥

अथ निर्गमनस्थानानि पादाकुलछंदसाह-देवेति । देवा विष्णवादयः पूज्यन्ते यस्मिन् गृहे
तद्देवगृहम् । गुरुरध्यापकः स्वस्य कुलगुरुर्वा । स्वगृहं स्वशय्यागृहम् । बहुस्त्रीसत्त्वे मुख्य-
कलत्रं पट्टराज्ञी तद्गृहम् । एषां मध्ये मनोभीष्टात् स्थानात् भोजनासंभवे हविष्यमन्नं प्राश्य
भक्षयित्वा विप्रैर्ब्राह्मणैरनुमतः कृतोत्साहः मंगलं मंगलद्रव्यं मनोभीष्टं पश्यन् सन् एयात्
गच्छेत् । यदाह लल्लुः-“ स्वनिकेताद्देवगृहात्प्रधानदाराश्रयादुर्गुहाद्वा । यायात्कृतान्निका-
र्यः प्राश्य हविष्यं द्विजानुमतः ॥ द्विजो विष्णुक्रमाद्भूपं मन्त्रेणानेन चालयेत् । इदं विष्णुर्विच-
क्रम इत्येवं पादमुद्धरेत् । मंगलानि ततः पश्यन् स्पृशञ्छृण्वन्नृपो व्रजेत् ” इति ॥ वराहोपि-
‘ अंतःपुराद्वा स्वनिवेशनाद्वा सिंहासनादभिपरिग्रहाद्वा ॥ कुर्यान्नरेन्द्रः प्रथमं प्रयाणं

विप्रैः शताग्र्यैः कृतमंगलाशीः ॥ इदं विष्णुर्विचक्रम इत्येवं पादमुद्धरेत् । अमुकस्य वधा-
येति दक्षिणं क्षितिपो न्यसेत् ” इति ॥ अग्निपरिग्रहोऽग्निहोत्रगृहम् ॥ ८९ ॥

प्रस्थानवस्तूनि-यात्रार्थानि वर्णभेदेन-

कार्याद्यैरिह गमनस्य चेद्विलंबो भूदेवादिभिरुपवीतमायुधं च ॥
क्षौद्रं चामलफलमाशु चालनीयं सर्वेषां भवतियदेव हृत्प्रियं वा ९०

गमनकाले निर्णीते सत्यपि स्वस्यावश्यककार्यानिष्पादाद्रमनविलंबे वर्णक्रमेण प्रस्थानवस्तूनि
प्रहर्षिणीछंदसाह-कार्याद्यैरिहेति । किंचिदावश्यकं कार्यं नाभूदिति गमनस्य चेद्विलंबः
स्यात्तदा विचारिते यात्रालम्बे भूदेवादिभिर्ब्राह्मणप्रभृतिभिरेतानि वस्तूनि आशु चालनीयानि
प्रस्थापनीयानि-यथा ब्राह्मणेनोपवीतम्, क्षत्रियेणायुधं, वैश्येन मधु, शूद्रेण आमलकफलं,
नारिकेलानि । यदाह वसिष्ठः-“तस्मिन्मुहूर्ते स्वयमप्रयाणे प्रयोजनापेक्षितया च देवात् ।
तत्रैव तन्निर्गमनं च कार्यं स्वीयासनाच्चापि तदुच्यमानम्” इति ॥ राजमार्त्तडः-“प्रस्थाने
ब्राह्मणादीनां अन्नसूत्रमथायुधम् । मध्वामलफलं चैव प्रशस्तं वृद्धिकारणम् ” इति ।

सर्ववर्णानामप्येकमभीष्टं वस्तु प्रस्थापनीयमिति प्रकारान्तरम्-

वा अथवा सर्वेषां वर्णानां यदेव हृत्प्रियं मनोभीष्टं तदेव प्रस्थापनीयम् । उक्तं च वसि-
ष्ठेन-“श्वेतातपत्रध्वजचामराश्वविभूषणोष्णीषगजांबरानि ॥ आंदोलिकारत्नरथाश्ववाराब्जय्या-
सनाद्यं मनसस्त्वभीष्टम्” इति ॥ नारदोपि-“अप्रयाणे स्वकं कार्यमपेक्षी भूपतिस्तथा ॥
कुर्यान्निर्गमनं छत्रध्वजवाहनसंयुतम् ” इति ॥ ९० ॥

प्रस्थानमार्गपरिमाणं चतुर्धा-

गेहाद्वेहांतरमपि गमस्तर्हि यात्रेति गर्गः

सीमः सीमांतरमपि भृगुर्वाणविक्षेपमात्रम् ॥

प्रस्थानं स्यादिति कथयतेऽथो भरद्वाज एवं

यात्रा कार्या बहिरिह पुरात्स्याद्वसिष्ठो ब्रवीति ॥ ९१ ॥

स्वयं न गमनेक्रियद्दूरं प्रस्थानं कार्यमित्येतदाशंक्य प्राच्यमतेन प्रस्थानपरिमाणं मन्दाक्रांता-
छंदसाह-गेहादिति ॥ (१)-स्वगृहात्परगृहमतिसमीपवर्त्यपि तत्रापि चेद्गमो गमनं स्यात्तर्हि
यात्रा जातेति गर्गः कथयते । (२)-अथवा स्वग्रामसीमामुल्लंघ्य सीमांतरं ग्रामांतरसी-
मां प्राप्य वसेदिति भृगुः कथयते । (३) अथवा महता योद्धा स्वबलेन क्षिप्यमाणः शरो
यावद्दूरं गच्छति तावन्मात्रं प्रस्थानं स्यादिति भरद्वाजः कथयते । (४) अथवा पुरातन-
राद्वहिर्यात्रा कार्या स्यादित्येवं वसिष्ठः ब्रवीति । यदाह राजमार्त्तडः-“गृहाद्द्वेहांतरं गर्गः
सीमः सीमांतरं भृगुः । शरक्षेपाद्भरद्वाजो वसिष्ठो नगराद्वाहिः” इति ॥ एतच्च यथायोग्यं
कार्यस्यावश्यकतायां च ध्येयम् ॥ ९१ ॥

प्रस्थानपरिमाणे मुनिमतम्-

प्रस्थानमत्र धनुषां हि शतानि पंच केचिच्छतद्वयमुशंति

दशैव चान्ये ॥ संप्रस्थितो य इह मंदिरतः प्रयातो गंत-
व्यदिक्षु तदपि प्रयतेन कार्यम् ॥ ९२ ॥

अथ मुनिमतेन प्रस्थानपरिमाणं वसंततिलकाछंदसाह-प्रस्थानेति ।

धनुःप्रमाणम्-

धनुषः परिमाणमाह भारकरः-“यवोदरैरंगुलमष्टसंख्यैर्हस्तोंगुलैः षड्गुणितैश्चतुर्भिः ॥ हस्तैश्चतुर्भिर्भवतीह दंडः क्रोशः सहस्रद्वितयेन तेषाम्” इति ॥ अत्र गमनकाले तादृशानां धनुषां पंचशतानि हस्तसहस्रद्वयमिति यावत् । स्वगृहात्तावद्धस्तावधि प्रस्थानं स्यादिति केचिदूचुः ॥ अन्ये तु तादृशानां धनुषां शतद्वयमष्टौ शतानि हस्तास्तावत्प्रस्थानमित्याहुः ॥ अपरे तु इह यात्राकाले मंदिरतः स्वगृहादशैव धनूषि चत्वारिंशद्धस्तास्तावद्धूरे संप्रस्थितः प्रयात एव ज्ञेय इत्याहुः ॥ यदाह वसिष्ठः-“प्रस्थानं धनुषां पंच शतान्युत शतद्वयम् । स्वदेवसदनाद्वापि दशभिः प्रस्थितो गतः” इति ॥

कार्यावश्यकत्वानावश्यकत्वाभ्यामुपरितनविकल्पानुसरणम्-

नारयं स्वेच्छाविकल्पः किंतु कार्यस्यानावश्यकत्वकावश्यकत्वात्तादृशप्रस्थानम् । अतएव नारदोपि-“स्वस्थानान्निर्गमं स्थानं दण्डानां च शतद्वयम् । चत्वारिंशत्पंचविंशत्प्रस्थितः स स्वयं गतः” इति प्रस्थानविकल्पनाह । अत एव प्रयाणे स्वकं कार्यमपेक्षयेत्याह च ॥

गन्तव्यदिगभिमुखं प्रस्थानम्-

गन्तव्यदिक्षिवाति । तदपि प्रस्थानं प्रयतेन सावधानेन राजादिना गन्तव्यदिक्षु यस्यां दिशि गमनं चिकीर्षितं तदिगभिमुखं कार्यम् । यदाह राजमातृदंडः-“गन्तव्यदेशाभिमुखे प्रदेशे प्रस्थानमाहुः शुभदं नराणाम्” इति ॥

स्वयं प्रस्थाने गुणाः-

अतः स्वयं प्रस्थानगुणमप्याह स एव-“स्वशरीरेण यः कश्चिन्निर्गच्छेच्छूद्रयान्वितः ॥ तस्य यात्राफलं सर्वं संपूर्णं पाथि सिध्यति” इति ॥

यात्रोत्तरदिनेष्टमचन्द्रादिदोषे स्वयं यात्रा न कार्या-

यदा तु स्वयं प्रस्थानं कृतं ततोऽपरदिनेष्टमचन्द्रादिदोषसद्भावे न गन्तव्यमित्याह नारदः-“जन्मर्क्षे चाष्टमे चंद्रे वारे भीमे शनैश्चरे । प्रस्थितेन न गन्तव्यं यदि स्याद्गार्हितं दिनम्” इति । अष्टमचन्द्रादिदोषसद्भावदुष्टे दिने यात्रा न कार्येत्यर्थः ॥

वैधृत्यादिदोषे स्वयं यात्रा कार्यैव-

ये तु व्यतीपातवैधृतिभद्राभरण्यादिदोषसद्भावेन गार्हितेपि दिने यात्रा नेत्याहुः । तत्र, पूर्वार्द्धस्य वैयर्थ्यापातात् । वाक्यभेदाच्च । दोषोपलक्षणार्थमिति चेन्न । एकस्मिन्नेव दोषे उपलक्षणार्थं वक्तव्ये बहुदोषकथनस्य वैयर्थ्यात् । तस्मादष्टमचन्द्रादिदोषेषु सर्वथा यात्रा न कार्या । व्यतीपातादिदोषसद्भावप्रतिबन्धकेषु सुखेन यात्रेति तत्त्वमिति प्रतीतिः ॥

गृहान्निर्गतेन प्रस्थानाकरणे प्रथमादिदिनयात्राक्रमः-

यस्तु गृहान्निर्गतो न प्रस्थानमाचरति तस्य केन क्रमेण प्रथमादिदिनगमनमित्याह चंडेश्वरः-
“क्रोशं वा यदि वाप्यर्द्धं प्रथमेहानि शस्यते । द्वितीये योजनं गत्वा निवसेत महोपतिः ॥ तृतीये
योजनं सार्द्धं वसेदाक्रम्य दूरतः । ततः परं यथेष्टं तु मार्गं यायान्महीपतिः” इति ॥ ९२ ॥

प्रस्थानौत्तरमधिकारिभेदादिनसंख्यानियमादयः एकत्र स्थितौ-

प्रस्थाने भूमिपालो दशदिवसमभिव्याप्य नैकत्र तिष्ठेत्
सामंतः सप्तरात्रं तदितरमनुजः पञ्चरात्रं तथैव ॥
ऊर्ध्वं गच्छेच्छुभाहेऽप्यथ गमनदिनात्सप्तरात्राणि पूर्वं
चाशक्तौ तद्दिनेऽसौ रिपुविजयमना मैथुनं नैव कुर्यात् ॥ ९३ ॥

कृते प्रस्थानेऽधिकारिविशेषपुरस्कारेण कियंदिनसन्निषेधमुत्तरार्धेन मैथुननिषेधं च स्रग्ध-
राच्छंसाह-प्रस्थाने इति । भूमिपाल एकत्र प्रस्थाने दशदिवसमभिव्याप्य दशाहोरात्राणि न
वसेत् । सामंतो मांडलिकश्चतुर्द्वारिक एकत्र प्रस्थाने सप्तरात्रं न वसेत् । तदितरमनुजो
ब्राह्मणादिः तथैव एकत्र प्रस्थाने पञ्चरात्रं न वसेत् ॥

प्रस्थाय तत्रैव पञ्चदिनपर्यंतं यात्राया अकरणे पुनः शुभदिन एव यात्रा कार्या-

यदि दैवाद्वसेत्तदा किं कुर्यादित्यत आह-ऊर्ध्वमिति । अवधिदिवसातिक्रमानंतरं पुनर्गृह-
मागत्य शुभाहे पूर्वोक्तप्रकारेण विचारितशुभदिवसे गच्छेत् । यदाह वसिष्ठः-“आरभ्य निर्ग-
माद्यावद्दशाहं न वसेन्नृपः । मांडलिकः सप्तरात्रं प्राकृतः पञ्चरात्रतः ॥ अत ऊर्ध्वं व्रजेद्भूयो
भद्रेन्यदिवसे नृपः” इति ॥ भद्रे कल्याणकारीणि । श्रीपतिरपि-“वसेन्न चैकत्र दश क्षितीशो
दिनान्यथो सप्त च मांडलिकः । यः प्राकृतः सोपि न पञ्चरात्रं भद्रेण यात्रा परतः प्रयो-
ज्या” इति ॥ नन्वत्र प्रस्थाने दशदिवसाद्व्यतिक्रमे भूयः सुमुहूर्त्तेन यात्रा कार्येत्युक्तम् । तत्र
युक्तिसहं प्रतिभाति ॥ यतो यात्रा हि शत्रुमारणादिद्रव्यार्जनार्था । शत्रुमारणादिमतोभीष्ट-
वस्तुप्राप्तिर्यात्रासमाप्तिरित्युच्यते । नहि तां विना पुनर्मुहूर्त्तविचारो युक्तः ॥ आहुश्च-“अयु-
क्तमेतत्प्रतिभाति नूनं होराविदां युक्तिमतां बहूनाम् । यात्रासमाप्तिः खलु वांछितार्थं फलस्य
सिद्धयै नियतं प्रदिष्टा ॥” इति । उच्यते ॥ वसिष्ठाद्यैरपि वचःप्रामाण्यमंगीकुर्वद्भिः किमी-
दृशं युक्तिविरुद्धं वक्तुमुचितम् । यतोवधिकथनार्थकानां तत्तद्विवाक्यानामप्रामाण्यप्रसंगात्
ज्योतिषस्मृतिलङ्घने दुरितोत्पत्तिः स्यात् ॥ किंच मासगम्यमध्वानमतिक्रम्य यदि कार्य-
वशाद्दशाहद्व्यतिक्रमे सति तत्रापि तत एव स्थानात्सुमुहूर्त्तविचारोस्ति किं पुनः प्रस्थाने ।
यदाह वराहः-“एकत्राध्युषितस्य जगुर्यात्रामत्रात्रिगीतमच्यवनाः । पञ्चत्रिसप्तरात्राद्भूयाद्भ-
द्रेण संयोज्याम्” ॥ इति ॥ अयुक्तमेतत्प्रतिभाति ॥ ‘नूनम्’ इति तु वाक्यं निर्मूलत्वादुपे-
क्ष्यम् । नहि वचनबोधितेयं युक्तिः प्रभवेत् । यथा तस्माद्व्यतिक्रमे सति शुभमुहूर्त्तेन
यात्रा विधेया । अवधिमध्ये तु निषिद्धभद्राव्यतीपातादिमहादोषपरिहारायान्या यात्रा स्या-
दित्यलमितिप्रसंगेन ॥

दिग्विशेषेण प्रस्थाने दिननियमाः-

कचिद्दिग्विशेषेण प्रस्थाने दिवसनियमोभिहितः । यदाह राजमार्तैडः-“प्राच्यामहानि मुनयः प्रवदन्ति सप्त याम्यामर्ताव शुभदानि दिनानि पंच ॥ त्रीण्येव पश्चिमदिशि क्षितिनायकानां प्रस्थानकेषु दिवसद्वयमुत्तरस्याम् ” इति ॥

प्रस्थातुः पुनर्गृहं प्रति प्रत्यागमने यात्राभङ्गः-

यदा तु स्वयं प्रस्थाय परावृत्य गृहमागच्छेत्तदा पुनः सुमुहूर्ते यात्रा कार्या । यदाह राजमार्तैडः-“यस्तु संप्रस्थितो यात्रां निवर्तते पुनर्गृहम् । कामाद्वा यदि वाकामान्न स सिद्धिमवाप्नुयात् ” इति । दुर्गादित्यः-“कार्यवशाद्यादि कथमपि निवर्तते प्रस्थितः स्वगृहमेव । यायात्तदा विशुद्धैः पुनरपि तिथिकरणदिवसाद्यैः ” ॥ इति ॥

प्रस्थातुर्नियमाः-

प्रस्थानकर्तुर्नियममाह-अथेति । असौ राजादिः रिपुविजयमनाः शत्रुजये कृतान्तःकरणः सन यात्रादिनात्पूर्वं सप्तरात्राणि मैथुनं संभोगं चैव कुर्यात् । यदाह च्यवनः-“त्रिरात्रं वर्जये-क्षीरं पंचाहं क्षुरकर्म च । तदहश्चावशेषाणि सप्ताहं मैथुनं त्यजेत् ” ॥ इति ॥

स्त्रीसेवननिषेधादिषु संकोचः-

वा अथवा अशक्ता सप्ताहमतिकामितया स्थातुमशक्ता तद्दिने यात्रादिवसे मैथुनं नैव कुर्यात् । यदाह गर्गः-“यात्राकाले तु संप्राप्ते मैथुनं यो निषेवते । रोगार्तः क्षीणकोशश्च स निवर्तते वा नवा” ॥ इति । अतएवानयोर्वाक्ययोर्मैथुनपीडासहिष्णवसहिष्णुपरा विषयव्यवस्था ॥

मार्गमध्येपि स्त्रीसेवनविकल्पः-

मार्गमध्येपि मैथुननिषेधे विकल्पानाह च्यवनः-“यावद्भ्रजति चाध्वानं यावत्कार्यं न सिद्धयति । यावद्वा न निवर्तते तावद्भ्रज्यं हि मैथुनम्” ॥ इति ॥

ऋतुगमनयात्रयोस्समायोगे निर्णयः-

यदा तु प्रयाणदिने स्त्री ऋतुस्नाता भवति गमने वावश्यकता तदा मैथुनं कार्यं न वेति संदेहः । तत्र यदि न कार्यमिति ब्रूषे तदा धर्मशास्त्रविरोधः । यदाह स्वायंभुवः-“ऋतुस्नातां तु यो भार्या सन्निधौ नोपगच्छति । घोरायां भ्रूणहत्यायां युज्यते नात्र संशयः” ॥ इति । कार्यमिति चेत्-ज्योतिषस्मृत्युल्लंघनम् । तद्वचः प्रागभिहितम् ॥ अत्र निर्णयमाह च्यवन एव-“आत्ययिककार्यपाते पुष्पस्नातासमागमं कृत्वा । मुदितो गच्छेद्धमते मनोरथानचिरकालेन” ॥ इति । यदा हि पुनर्गमनार्थं कालांतरमप्यस्ति-तदा तद्दिने मैथुनं कृत्वा कालान्तरे सुलग्ने यायादित्यर्थसिद्धम् ॥

प्रस्थानदिनात्पूर्वरात्रौ स्त्रीसेवनं न कार्यम्-

यदा प्रस्थानकालः श्वोदिवसस्तत्पूर्वरात्रावापि मैथुनं न कार्यमित्याह कल्लः-“कृत्वा तु मैथुनं रात्रौ प्रभाते योधिगच्छति । नासौ फलमवाप्नोति कृच्छ्रेण च निवर्तते” ॥ कृच्छ्रेण कष्टेन ॥ ९३ ॥

प्रस्थातुरन्येपि नियमाः-

दुग्धं त्याज्यं पूर्वमेव त्रिरात्रं क्षौरं त्याज्यं पञ्चरात्रं च पूर्वम् ॥

क्षौद्रं तैलं वासरेऽस्मिन्वमिश्र त्याज्यं यत्नाद्भूमिपालेन नूनम् ॥ ९४ ॥

अथान्यानपि प्रस्थानकर्तुर्नियमान् शालिन्याह-दुग्धमिति । यात्रादिनात्पूर्वं भूमिपालेन राज्ञोपलक्षणत्वाद्गमनकर्त्रा यत्नात् दुग्धं पेयत्वेन तद्विकारः पायसं च निषिद्धम् । च पुनः पञ्चरात्रं पूर्वं क्षौरं क्षुरसंबन्धि कृत्यं मुंडनं श्मश्रुकर्म च त्याज्यम् । अस्मिन्वासरे यात्रादिने क्षौद्रं मधु भक्ष्यत्वेन तैलं तैललापनं त्याज्यम् । वमिश्रेद्दैवादुद्भूता शरीरशोधनार्थं बलात्कारकृता वा यात्रादिने निषिद्धा । नूनं निश्चितम् । यदाह च्यवनः-“वपनं वमनं क्षौद्रं तैलं चैव विवर्जयेत् । तद्दृष्ट्वावशेषाणि सप्ताहं मैथुनं त्यजेत् ॥” इति ॥ वपनं श्मश्रुकर्मणोऽप्युपलक्षणम् । तथा च वसिष्ठेन-“यात्राहवे तूत्कटभूषिते च भुक्तोत्कटे रात्रिषु संध्ययोर्वा । क्षौरं न कुर्यात्खलु चात्मनो हि श्रेयोऽभिलाषी न कदाचिदेव ॥” इति क्षौरपदोपादानात् । क्षौरमशुभपदार्थोपलक्षणम् ॥ यदाह स एव-“कामं क्रोधं तथा लोभं मद्यं मांसं च रोदनम् ॥” इति ॥ ९४ ॥

भुक्त्वा गमनमित्यादिनियमाः प्रस्थानकर्तुः-

भुक्त्वा गच्छति यदि च तैलगुडक्षारपक्वमांसानि ॥

विनिवर्तते स रुग्णः स्त्रीद्विजमवमान्य गच्छतो मरणम् ॥९५॥

अथान्यानपि प्रस्थानकर्तुर्नियमान् गीत्याख्यच्छंदसाह-भुक्त्वेति । तैलं तैलपक्वानि वटकादीन्यन्नानि वा गुडमिश्रविकारं तत्पाचितमन्नं वा क्षारं सलवणं पक्वमांसानि रंधितमांसानि यो भुक्त्वा गच्छति स राजादिः रुग्णो रोगसहितो निवर्तते । यदाह गर्गः-“कटुतैलगुडक्षारपक्वमांसाशनं तथा । भुक्त्वा यो यात्यसौ मोहाद्व्याधितः सन्निवर्तते ॥” इति । अत्र मांसदुग्धादिनिषेधस्तत्तन्नक्षत्रादिदोहद्व्यतिरिक्तविषयः । दोहदस्य विशेषविहितत्वात् ॥

गमनसमये स्त्रीद्विजावमानना न कार्या-

स्त्रीद्विजमिति । स्त्री च द्विजश्च अनयोः समाहारः स्त्रीद्विजम् ॥ स्त्रियं स्वीयां परकीयां वा द्विजः ब्राह्मणः । ‘दंतविप्रांडजा द्विजाः’ इत्याभिधानात् । अवमान्य धिक्छब्दताडनादिना मानभङ्गं कृत्वा गच्छतः पुंसो मरणं स्यात् । यदाह गर्गः-“यस्तु संप्रस्थितो यात्रां भार्या नैवाभिनंदति । भार्या वा नाभिनंदेत न स प्रतिनिवर्तते ॥ परकीयां स्वकीयां वा स्त्रियं पुरुषमेव वा । ताडयित्वा तु यो मोहात्तदंतं तस्य जीवितम् ॥ यात्रायां प्रस्थितो यश्च ब्राह्मणानवमानयेत् । नासौ प्रतिनिवर्तते तदंतं तस्य जीवितम् ॥” इति ॥ केचित्तु शुभाशुभशब्दान्यात्राकाले शुभाशुभसूचकानाहुः । यदाह लङ्-“प्रापय गच्छ विसर्जय निर्गच्छ ब्रज संसर्पेति सिद्धिकराः । खल्वेतेष्वप्यधिकाः प्रमोद जय जीव शब्दाश्च ॥ मागास्तिष्ठ निवर्त क्वगम्यते मूढ दुर्मते मोहात् । यात्रां नेच्छंति बुधाः क्षुतकासितभीतशब्दैश्च ॥” इति ॥ कासितं रोगार्तध्वनिर्हिक्कादिः ॥ ९५ ॥

अकालवृष्ट्याख्यदोषः-अकालवृष्टिस्वरूपं च-

यदि माःसु चतुर्षु पौषमासादिषु वृष्टिर्हि भवेदकालवृष्टिः ॥

पशुमर्त्यपदांकिता न यावद्रसुधा स्यान्नहि तावदेव दोषः ॥९६॥

अथाकालवृष्ट्याख्यं दोषं सलक्षणं वसंतमालिकाछंदसाह-यदीति ॥ पौषादिषु चतुर्षु पौषमाघफाल्गुनचैत्राख्येषु मासेषु यदि वृष्टिर्भवेत्साऽकालवृष्टिः स्यात् । पौषादयश्चत्वारो मासाः

वृष्ट्यकालः । तत्र भवा वृष्टिरकालवृष्टिरुच्यते । यदाह राजमार्तडः-“पौषादि चतुरो मासान् प्राप्ता वृष्टिरकालजा ॥ ” इति ॥ तत्राकालवृष्ट्यां जातायां यदि वसुधा पृथ्वी यावत्पशवो गवाद्यः मर्त्या मनुष्यास्तेषां पदैश्चरणैरंकिता चिह्निता न भवति तावदकालवृष्टिदोषो नास्ति । यदा पशुचरणांकिता वसुधा स्यात्तदाऽकालवृष्टेर्दोषवत्त्वमस्त्येव । यदाह राजमार्तडः-“वृष्टिः करोति दोषं तावन्नाकालसंभवा राज्ञाम् । यावन्न भवति याने नरपशुचरणांकिता वसुधा ॥ ” इति ॥ अस्यार्थः । अकालसंभवा वृष्टिः राज्ञां गमन तावद्दोषं न करोति । यावद्वसुधा याने गमने नरपशुचरणांकिता न भवति तेनातिस्वल्पतया रजोपगममात्रं भवति । तत्र पश्चादिचरणचिह्नाभावादोषाभावः । यदा तु किञ्चिदधिका वृष्टिः स्यात्तदा कर्दमसद्भावात्पश्चादिचरणचिह्नानि जायन्ते तदा दोष एव । स च सप्तरात्रिक इत्युक्तं प्राक् । अत्र केचित्-अल्पा वृष्टिर्दोषाय न महतीति वदन्ति ॥ तत्रेयं युक्तिः-अल्पवृष्ट्या कर्दमबाहुल्यात्पश्चादिचरणचिह्नानां वसुधायां दर्शनादित्यल्पवृष्टेर्दोषवत्त्वम् । महत्त्वात्तु वृष्ट्याः सकलकर्दमापाकरणात्पश्चादिचरणचिह्नादर्शनादोषाभावः । तदेतद्विप्रणीतसंहिताग्रंथाभिहितविषयाणां केवलन्यायाभिनिविष्टमनसां मतम् । तथाहि ॥ मार्गशीर्षशुक्लपक्षप्रतिपदादयः सार्द्धाः षण्मासा मेघानां गर्भग्रहणकालः । तदनन्तरं वृष्टिर्भवति । यदाह कश्यपः-“सितादौ मार्गशीर्षस्य प्रतिपद्विसे तथा । पूर्वाषाढागते चंद्रे गर्भाणां धारणं वदेत् ॥ ” इति ॥ गगोपि-“शुक्लादौ मार्गशीर्षस्य पूर्वाषाढाव्यवस्थिते । निशाकरे तु गर्भाणां तदादौ लक्षणं वदेत् ॥ ” इति ॥

मेघवृष्ट्यारंभदिनसंख्या-आगर्भग्रहणात्-

गर्भप्रसवकालज्ञानं वराहेण प्रोक्तं-“यन्नक्षत्रमुपगते गर्भे चंद्रे भवेत्स चंद्रवशात् । पञ्चनवती दिनशते १९५ तत्रैव प्रसवकालमायाति ॥ ” इति ॥ माससंहितायां च-“पौषासितपक्षाद्यैः श्रावणशुक्लादयो विनिर्देश्याः । सार्द्धैः षड्भिर्मासैर्गर्भविपाकाः स्वनक्षत्रे ॥ ” इति । विशेषमाह वराहः-“सितपक्षभवाः कृष्णे शुक्ले कृष्णा घसंभवा रात्रौ । नक्तं प्रभवाश्चाहनि संध्याजातास्तु संध्यायाम् ॥ ” इति ॥ कृष्णाः कृष्णपक्षोद्भवा गर्भाः । एवं सार्धषण्मासा गर्भनिग्रहकालः तदनन्तरं जायमाना वृष्टिः कालवृष्टिरिति ॥

अकालवृष्टिपदार्थनिर्णयः-

या चैतद्व्यतिरिक्ते काले वृष्टिर्गर्भनिर्गलनरूपा स्यात्साऽकालवृष्टिः । अकाले अयोग्य काले वृष्टिरिति निर्वचनसंभवात् । एतदेवाभिप्रेत्योक्तं-‘सौदामिनीवर्षणगर्जितेषु ’ इति पद्यव्याख्याने महादेवेन गृहीतगर्भाणां मेघानां यो वृष्टिकाल उक्तस्तं विना यदि वृष्टिर्गर्भनिर्गलनरूपा स्यात्साऽकालवृष्टिरिति । तत्र मार्गशीर्षशुक्लादितो मेघानामवश्यं गर्भसंभवात्तच्चिह्नीभूता किञ्चिद्वृष्टिरवश्यमपेक्षितैव । यदाह वराहः-‘पवनसंलिलविद्युद्गर्जिताभ्रान्वितो यः स भवति बहुतोयः पञ्चभूताभ्युपेतः । विसृजति यदि तोयं गर्भकाले तु भूरि प्रसवसमयमिति शीकरांभः करोति ॥ ” इति ॥ तेन किञ्चिद्वृष्ट्यां गर्भसत्तानिश्चयादल्पा वृष्टिर्न दोषमावहतीति । अल्पवृष्ट्यामपि त्रैराशिकवशादत्यल्पम् । बृहद्यात्रायां वराहोक्तमार्गशीर्षगर्भाणां मंदफ-

ल्वम् । तं च मार्गशीर्षमतिक्रम्य पौषादिवृष्टेरकालिकत्वम् । अतएवोक्तम् “ पौषादिचतुरो मासान्प्राप्ता वृष्टिरकालजा ॥ ” इति ॥

अकालवृष्ट्यन्तरम्-

मंदफलत्वादितुल्यन्यायतया च मार्गवृष्टेरप्यकालिकत्वम् । एतदप्युक्तं राजमार्तडेन-
“ मार्गान्मासात्प्रभृति मुनयो व्यासवाल्मीकिगर्गाश्चैत्रं यावद्गमनसमये वृष्टिदोषं वदन्ति ॥ ”
इति । एवं सति गर्भनिर्गलनं विकृतिः सा यथा तुल्या सती नरपशुचरणांकितत्वेन किंचि-
दोषं जनयति । तथा उपचीयमानापि विकृतिर्महांतं दोषमादधाति । तेन महावृष्टेर्दोषवत्त्वमेव
न दोषाभावः । अतएवोक्तं वराहसंहितायां-“ गर्भसमयेति वृष्टिर्गर्भाभावायानिमित्तकृता ।
द्रोणाष्टांशेभ्यधिके वृष्टेर्गर्भः स्त्रुतो भवति ॥ ” निमित्तं शुक्रास्तादि । बृहद्यात्रायामपि-“ भृशं
क्षरंतो रुधिरारुणाभाः सशक्रचापाः खररुक्षनादाः । रणोपयोज्याकृतिचित्ररूपा रणाय दृष्टा
गमनेऽम्बुवाहाः ॥ ” इति ॥

सप्ताहं वृष्टिः राजहंत्री-

अन्यदपि तेनैवोक्तं-“ सप्ताहं सततान्यतौ वृष्टिर्हन्यान्नराधिपम् ॥ ” इति । सतता निरंतरा ॥

मेघभेदाः-रक्तादिवर्ष-तत्फलानि च-

मेघभेदस्तेनैवोक्तः-“ सप्ताहांतर्वलभयकरी वृष्टिरन्यर्तुजाता केचिद्यात्रामसितजलदैः संयु-
तां पूजयन्ति । चित्राभ्रायां बलमतिवधो रुक्सपीतांबुदायां शुक्लाब्दायां न भवति चिराद्वर्षं-
दायां च नाशः ” इति । चित्राभ्रायां वृष्टाविति शेषः । अनेनैवाशयेन कचित्पठ्यते-“ वृत्तेष्य-
कालवर्षे तु तावदोषो न जायते । यावन्न यानसमये पशुपादांकिता मही ॥ ” इति । तस्मात्सि-
द्धमेतत्-यद्यल्पायामकालवृष्टौ दोषाभावः, अल्पायामकालवृष्टौ दोषाभावः, महत्यामकाल-
वृष्टौ महादोष इति । वसिष्ठोपि वृष्टिविशेषे फलविशेषमाह-“ अकाले सततं वृष्टिः सप्ताहा-
न्पतेर्वधः । रक्तवृष्टौ रणाद्योगो मांसवृष्टौ महद्रणम् ॥ मारकश्चास्थिवर्षे स्याद्वसावर्षेऽपि तत्फ-
लम् । क्षौद्रवर्षे राज्यनाशस्त्वंगारैः पांशुभिर्गदः । धान्याकफलपुष्पाद्यैर्लोहैश्चापि महद्रयम् ।
पणैस्तृणैः काष्ठवर्षेस्तदेव फलमादिशेत् ॥ पाषाणवृष्टिरश्रेषु प्राणिवृष्टिरथापि वा । चित्रवृष्टिर्यदि
भवेत्सा हि स्यादीतिकारणम् ॥ ” इति । अत्र रक्तवृष्ट्यादीनां वृष्टित्वादेव निषेधे सिद्धे पुनर्प्र-
हणं तत्कालवृष्ट्यावप्यासां दोषसूचनार्थम् । यत आसां वृष्टीनामुत्पातत्वमस्ति । “ तेषां संक्षे-
पोऽयं प्रकृतेरन्यत्वमुत्पातः ” इति वराहोक्तेः ॥ ९६ ॥

आवश्यकयात्रायां दोषनिवृत्त्युपायः-दुष्टशकुनोद्भूतारिष्टशान्तिश्च-

अल्पायां वृष्टौ दोषोऽल्पो भूयस्यां दोषो भूयाज्जीमूतानां निर्घो-
षे वृष्टौ वा जातायां भूपः ॥ सूर्येन्द्रोर्विम्बे सौवर्णे कृत्वा विप्रेभ्यो
दद्याद्दुःशाकुन्ये साज्यं स्वर्णं दत्त्वा गच्छेत्स्वेच्छाभिः ॥ ९७ ॥

अथामुमेवार्थं स्पष्टीकुर्वन्सन्नावश्यकयात्रां तच्छांतिकं प्रसंगात् दुष्टशकुनोद्भूतारिष्टशांतिकं
चातिशक्यं गाथाछंदसाह-अल्पायामिति । अल्पायामकालवृष्ट्यावल्पो दोषः स्यात् । भूय-
स्यामतिशयेन बहो भूयसी तस्यामकालवृष्टौ भूयानतिशयेन महान्दोषः । अतो यत्राच्याः

पठन्ति-“तावत्प्रयाणादिषु भूपतीनामकालवृष्टिः प्रकरोति दोषम् । यावद्भवेत्संचरतां जनानां तथा पशूनां चरणांकिता भूः ॥ ” इति-तदेतन्निर्मूलत्वाद्युक्त्यसहत्वाच्चोपेक्ष्यम् ॥

प्रस्थानोत्तरं मार्गमध्ये न दोषो यात्रायाम्-

अयं चाकालवृष्ट्याख्यो दोषः प्रयाणानंतरं सप्तरात्रं यावद्विलोकनीयमिति महादेवेन व्याख्यातम् । न तत्र प्रमाणं पश्यामः ॥ किंतु जातायामकालवृष्टौ यात्रामेव न कुर्यात् । कृते तु स्वयं प्रस्थाने मार्गमध्ये नास्त्ययं दोषः । शुक्राद्यस्तादिदोषो मार्गमध्ये ‘जीवः शशांकः शुक्रो वा ’ इति वचनबलादंगीक्रियते ॥ प्राच्यास्तु महत्यामकालवृष्टौ दोषाभावं वर्णयति ॥ तेषां माशयं न विद्मः ॥

यात्रावश्यकत्वेऽकालवृष्टौ दानम्-

सत्यप्यकालवृष्ट्यादिनिमित्ते आवश्यकयात्रायां दानमाह-जीमूतानामिति । जीमूतानां निर्घोषशब्द वृष्टावकालवृष्टौ जातायां वा सूर्येन्द्रोः सूर्याचंद्रमसोर्विषे स्वरूपे सौवर्णे यथाशक्ति सुवर्णनिमित्ते कृत्वा भूपो राजा विप्रेभ्यो ब्राह्मणेभ्यो दद्यात् । यदाह मांडव्यः “दुर्दिने गर्जिते वृष्ट्यां सूर्याचंद्रमसोर्द्वयोः । विषे विधाय शान्त्यर्थं श्रोत्रियाय निवेदयेत् ॥ ” इति । यद्यपि “श्रोत्रियश्छन्दोधीते ” इति पाणिनिवचनात् छंदोध्येतृत्वेन श्रोत्रियत्वमुच्यते । तच्च वर्णत्रयसाधारणम् । तथापि प्रतिग्रहाधिकारी ब्राह्मण एव श्रोत्रियशब्देन व्याकर्तव्यः । अतएव मूले विप्रपदोपादानम् ॥

वा अकालवृष्टौ यात्रावश्यकत्वे शान्तिः-

अकालवृष्टौ शान्तिमर्हता ग्रन्थसंदर्भेण बृहद्यात्रायां वराहेणाभ्यधायि । सा तत एवावधार्या ॥

अकालवृष्टौ यात्रानिषेधप्रतिप्रसवविधिः-

काचिदकालवृष्टेरपवादः पठ्यते । यथा-“एकेनैकमहः प्रोक्तं द्वितीयेन त्रिरात्रकम् । तृतीयेन तु सप्ताहं दशरात्रमतः परम् । पौषे दिनत्रयं वर्षं माघे चैव दिनद्वयम् ॥ फाल्गुने दिनमेकं तु चैत्रे तु घटिकाद्वयम् ॥ ” इति-तदेतदप्यात्ययिककार्यविषयं ध्येयम् ॥

आवश्यकयात्रायां दुष्टशकुने दानम्-

अथ प्रसंगाद्दुष्टेऽपि शकुने जातेऽवश्यविधेयायां यात्रायां दानमाह-दुःशाकुन्य इति । शकुन एव शाकुन्यम् । चातुर्वर्ण्यादेराकृतिगणत्वात्प्यन् । दुष्टं च तच्छाकुन्यं च दुःशाकुन्यं तस्मिन् दुष्टे शकुने वक्ष्यमाणे प्रस्थानकाल संभूते सति साज्यं सघृतं स्वर्णं सुवर्णं श्रोत्रियाय दत्त्वा स्वेच्छाभिर्गच्छेत् । यदाह मांडव्यः-“यदापशकुनं पश्येद्विपरीतमुपस्थितम् । सघृतं कांचनं दत्त्वा निर्विशंकस्ततो व्रजेत् ॥ ” इति ॥ ९७ ॥ इति यात्रोपयोगिदोषविवरणम् ।

शुभाशुभशकुनेषु शुभशकुनानि-यात्रायाम्-

विप्राश्वेभफलान्नदुग्धदधिगोसिद्धार्थपद्मांबरं

वेश्यावाद्यमयूरचाषनकुला वद्वैकपश्वामिषम् ॥

सद्राक्यं कुसुमेक्षुपूर्णकलशच्छत्राणि मृत्कन्यका

रत्नोष्णीषसितोक्षमद्यससुतस्त्रीदीप्तवैश्वानराः ॥९८॥

आदर्शाजनधौतवस्त्ररजका मीनाज्यसिंहासनं
 शावं रोदनवर्जितं ध्वजमधुच्छामास्त्रगोरोचनम् ॥
 भारद्वाजनृत्यानवेदनिनदा मांगल्यगीतांकुशा
 दृष्टाः सत्फलदाः प्रयाणसमये रिक्तो घटः स्वानुगः ॥९९॥

अथ शुभाशुभसूचकत्वेन द्वेधा शकुनाः संति । तान्वकुलकामस्तावच्छुभसूचकाञ्छकु-
 नान् शार्दूलविक्रीडिताभ्यामाह-विप्रेति । विप्रा बहवो द्वौ वा, न त्वेकः । अश्वः प्रसिद्धः ।
 इमो हस्ती अनुन्मत्तः । फलान्नदुग्धदधीनि प्रसिद्धानि । गौः स्त्रीगवी । सिद्धार्थाः
 सर्षपाः । सिरसा इति भाषा । पद्मं कमलम् । अंबरं वस्त्रं स्वच्छम् । वेद्या गणिका । वाद्यं
 मर्दलादि । मयूरचाषौ पाक्षिणौ । नकुलः प्रसिद्धः । बद्धैकपशुः रज्ज्वादिबद्धो वृषः । आरक्तादि-
 वर्णः । आभिषं मांसम् । सद्वाक्यं कार्यसिद्धिरस्त्वित्यादिवाक्यम् । कुसुमानि पुष्पाणि । इक्षवः
 प्रसिद्धाः । जलपूर्णकलशः । छत्रं प्रसिद्धम् । मृत् आर्द्रमृत्तिका । कन्या कुमारी । रत्नं
 माणिक्यादि । उष्णीषं शिरोवेष्टनम् । सितोक्षा श्वेतो वृषः अयमबद्धोऽपि । मद्यं प्रसिद्धम् ।
 ससुतस्त्री सपुत्रापि काचित् स्त्री । दीप्तो जाज्वल्यमानोऽग्निः शिखावानित्यर्थः । आदर्शो
 दर्पणः । अंजनं सुर्मा । धौतवस्त्र उज्ज्वलीकृतवस्त्रो रजको वस्त्रनिर्णेत्या । मीनो मत्स्यः ।
 आज्यं घृतम् । सिंहासनं देवादेः । शावं शवमेव शावं मृतकं पृष्ठगामिलो करोदनरहितम् ।
 ध्वजः पताका । मधु क्षौद्रम् । छागो मेषः । अस्त्रं धनुरादि । गोरोचनं प्रसिद्धम् । भार-
 द्वाजः पक्षी । नृत्यानं सुखासनम् । वेदनिनदः अधीयानानां ब्राह्मणानां सुखान्निःसरन्वेद-
 ध्वनिः । मांगल्यं प्रसिद्धम् । गीतं गानम् । अंकुशो हस्तिनिवारणमस्त्रम् । एते पदार्थाः
 संतुर्भूपादेः प्रयाणसमये यात्राकाले संमुखं दृश्यमानाः सत्फलदाः शुभफलदाः । तथा रिक्तो
 जलरहितो घटः स्वानुगः स्वस्य पश्चाद्वागगामी सोऽपि शुभफलदः । जलेन भरिष्यमा-
 णत्वात् । यदाह नारदः-“प्रज्वलाग्निश्च तुरगनृपासनपुरांगनाः । गन्धपुष्पाक्षतच्छत्रचाम-
 रांदोलिका गजाः ॥ भक्ष्येक्ष्वंकुशमृत्सान्नमध्वाज्यदधिगोवृषाः । मत्स्यमांससुराधौतवस्त्रशं-
 खरवध्वजाः ॥ पण्यस्त्रीपूर्णकलशरत्नभृंगारदर्पणम् । भेरीमृदंगपटहशंखवीणादिनिःस्वनाः ।
 वेदमंगलघोषाः स्युर्याने वै कार्यसिद्धिदाः ॥” इति ॥ श्रीपतिरपि-“भारद्वाजो नाकुलश्चाप-
 संज्ञश्छागो बर्ही शोभनो वीक्षितः स्यात् ॥ भृंगारांजनवर्द्धमानमुकुराबद्धैकपश्वामिषोष्णीष-
 क्षीरनृत्यानपूर्णकलशच्छत्राणि सिद्धार्थकाः । वीणाकेतनमीनपंकजदधिक्षौद्राज्यगोरोचनाः
 कन्याशंखसितोक्षवस्तुसुमनोविप्राश्वरत्नानि च ॥ प्रज्वलज्वलनदंतितुरंगा भद्रपीठगणिकां-
 कुशमृत्स्नाः । अक्षतेक्षुफलचामरभक्ष्याण्यायुधानि च भवंति शुभानि ॥ भेरीमृदंगमृदुमर्दल-
 शंखवीणावेदध्वनिर्मधुरमंगलगीतघोषाः । पुत्रान्विता च युवातिः सुरभिः सवत्सा धौतांबर-
 श्च रजकोभिमुखः प्रशस्तः ॥” इति ॥ ‘भृंगारः कनकालुका’ इत्यमरः । वर्द्धमानः शरावः ।
 ‘शरावो वर्द्धमानकः’ इत्यमरः । वसिष्ठः-“दृष्टे शवे रोदनवर्जिते च संपूर्णयात्राफलमेव तत्र ।
 दृष्टः प्रवेशे तु शवः शवत्वं करोति तद्रोदनवर्जितोऽपि ॥” इति । कश्यपोऽपि-“कार्यसिद्धिर्भवेद्
 दृश्ये शवे रोदनवर्जिते । प्रवेशे रोदनयुतः शवः स्यात्तु शवप्रदः ॥” इति ॥ वसंतराजः-“आदाय
 रिक्तं कलशं जलार्थं यदि व्रजेत्कोऽपि महाध्वगेन । पूर्णं समादाय निवर्त्ततेऽसौ यथा कृतार्थः

पथिकस्तथैव ॥” इति ॥ एतानि शकुनानि यदि दैवात्स्युस्तदोत्तमान्येव । यदि वा स्वयं रचितानि तदापि शुभान्येव । यदाह वराहः-“स्वयमथ रचितान्ययत्नतो वा यदि कथितानि भवंति संगलानि । स जयति सकलां ततो धरित्रीं ग्रहणदृशां । श्रुतिपाठतो यथाहः” इति ॥

शकुनप्रयोजनानि-यात्रायाम्-

शकुनप्रयोजनमाह वराहः-“अन्यजन्मांतरकृतं शुभं वा यदि वाशुभम् । यत्तस्य पाकं शकुनो निवेदयति गच्छताम् ॥” इति ॥ लल्लोपि-“नक्षत्रस्य मुहूर्तस्य तिथेश्च करणस्य च । चतुर्णामपि चैतेषां शकुनो दंडनायकः ॥” इति ॥

लग्नबलेन शुभसूचकाः शकुनाः-

अत्र कैश्चिल्लग्नवशेन शुभसूचकाः शकुना उक्ताः-“ लग्ने वाक्पतिशुक्राणां ब्राह्मणाः सम्मुखाः स्त्रियः ॥ बुधशुक्रौ च केंद्रस्थौ सवत्सा गौः प्रदृश्यते ॥ चन्द्रसूर्यौ च भवतो दशमस्थौ यदाथवा । दीपादर्शौ सुमनसो रजका धौतवाससः ॥ सुतस्थाने यदा सौम्यो वृषो वद्वस्तु संमुखः । गुरुश्चेत्पंचनवमो दक्षिणे सन्नवायसः ॥ चन्द्रो गुरुश्च सहजे श्वानो वामांगमागतः । सर्वे कर्मायनवमे भारद्वाजोध नाकुलः ॥ चापस्य दर्शनं वा स्याद्दामांगे-त्यंतदुर्लभम् । आदित्ये राहुसौरी च सहजस्थौ कुमारिका ॥ प्रौढानां सुभगानां वा दर्शनं सर्वकामदम् । पष्ठे तृतीये कर्मायि भौमश्चेत्तत्फलं भवेत् ॥ दास्यो वेश्याः सुरा मांसं लाभश्चैव सुनिश्चितः । सप्ताष्टपंचमे यस्य जीवो ज्ञो वात्र वर्तते । आदर्शपुष्पमांसानि सुरादर्शश्च लाभदः ॥ राहुभौमश्च मन्दश्च लग्नाद्यदि तृतीयगः । उद्धृतं गोमयं पश्येच्छीघ्रं लाभं धनं दिशेत् ॥ ” इति ॥ एवमादीनि शकुनानि लग्नबलेन शकुनप्रत्येकविहितानि । तानि तत्र एवावधार्याणीति विस्तरभयान्नास्माभिलिख्यते इति ॥ ९८ ॥ ९९ ॥

अशुभसूचकानि शकुनानि-

बंध्याचर्मतुषास्थिसर्पलवणांगारेंधनक्कीबविट् तैलोन्मत्तवसौष-धारिजटिलप्रवाट् तृणव्याधिताः ॥ नग्राभ्यक्तविमुक्तकेशपतित-व्यंगक्षुधातां असृक्स्त्रीपुष्पं सरटः स्वगेहदहनं मार्जारयुद्धं क्षुतम् ॥ १०० ॥ काषायी गुडतक्रपंकविधवाकुब्जाः कुटुंबे कलिर्वस्त्रादेः स्खलनं लुलायसमरं कृष्णानि धान्यानि च ॥ कार्पासं वमनं च गर्दभरवो दक्षेऽतिरुद्धगर्भिणीमुंडार्द्रावरदुर्वचो-धबधिरोदक्या न दृष्टाः शुभाः ॥ १०१ ॥

अथाशुभसूचकान् शकुनान् शार्दूलविक्रीडिताभ्यामाह-बंध्येति । बंध्या कदापि गर्भसंभावनारहिता । चर्माश्वदेश्चर्म । तुषं धान्यादितुषम् । अस्थिसर्पलवणानि प्रसिद्धानि । अंगारो निर्भूमोम्रिपिंडः । इंधनं काष्ठादि । क्लीबो नपुंसकः । विट् विष्टा । “ अस्त्री विष्टाविशी समी ” इत्यमरः । तैलं प्रसिद्धम् । उन्मत्तो मद्यभूताद्यावे-शवान् । वसा शरीरमांसविशेषः । वसाग्रहणादन्ये मांसविभागाः समीचीनाः ।

औषधं प्रसिद्धम् । अरिः शत्रुः । जटिलो जटावान् । प्रव्राट् संन्यासी । तृणं प्रसिद्धम् । व्याधि-
तोऽचिकित्स्यव्याधिमान् । नम्रः अपरिहितवस्त्रः कुमारव्यतिरिक्तः । अभ्यक्तः कृततैलाभ्यंगः ।
विमुक्तकेशः प्रसृतकेशः । पतितो मद्यपानाद्यभिशापवान् द्विजः । व्यंगः छिन्ननासिकादिः ।
क्षुधार्तः क्षुत्पीडितः । असृक् रुधिरम् । स्त्रीपुष्पं स्त्रीणामृतुः । सरटः कृकलासः । गिर्गिधम
इति भाषा प्राच्यानाम् । स्वगेहदहनं स्वगृहदाहः । मार्जारयुद्धम् । क्षुतं क्षवः छिक्का । काषायी
कषायो रागविशेषस्तेन रक्तं वस्त्रं काषायं तद्वान् । गुडतर्पकविधवाकुब्जाः प्रसिद्धाः । कुटुम्बे
कालेः स्वपुत्रादिभिः सह कलहः । वस्त्रं प्रसिद्धम् । आदिशब्देन गडकच्छत्रादिस्खलनं स्वह-
स्तान्निर्मितं पतनम् । लुलाया महिषास्तेषां समरं युद्धम् । कृष्णानि श्यामवर्णानि धान्यानि
माषादीनि । कार्पासं वसनं च प्रसिद्धम् । दक्षे दक्षिणभागे गर्दभस्य रवः शब्दः । अर्थाद्वाम-
भागे गर्दभशब्दः साधीयान् । अतिरुद् क्रोधाधिक्यम् । गर्भिणी गर्भवती । मुंडो मुंडितशीर्षो
यः कश्चित् । आर्द्रावरो जलार्द्रवस्त्रः । दुर्वचः स्वमुखोत्थं परमुखोत्थं वा दुष्टं वाक्यम् । अंध-
वधिरौ प्रसिद्धौ । उदक्या रजस्वला स्त्री । एते पदार्था गंतुर्भूपादेर्यानसमये दृष्टाः सन्तो न शुभा
न शुभफलदाः किंतु गमने सत्यशुभफलदाः । यदाह कश्यपः—“औषधक्रीववधिरैर्जटिलोन्मत्त-
पावकैः । अभ्यक्तांगारकाष्ठास्थिचर्मधचिररोगिभिः ॥ तैलकार्पासलवणगुडतर्पणोरगैः ।
पंककुब्जैकपदकमुक्तकेशवुमुक्षितैः ॥ सनम्रमुंडैर्दृष्टु यात्रा नैव फलप्रदा ॥” इति । श्रीपतिः—
“तृणतुषफणिचर्मगारकार्पासपंकैर्लवणगुडवसास्थिह्रीवतैर्लोपधैश्च । रिपुविडासितधान्यव्याधिता-
भ्यक्तकैः पतितजटिलमुण्डोन्मत्तवांतेर्न सिद्धिः ॥ विमुक्तकेशकाषायनर्धनवृमुक्षितैः । कुब्जां-
धवंध्यावधिरैर्दृष्टैः सिद्धिर्न जायते ॥ कुटुंबकलहो गृहस्खलनमार्त्तवं योषितो विडालसमरं क्षुतं
स्खलनमंवरदेस्तथा । दुरुक्तमतिकोपता महिषयोश्च युद्धं भवेत्प्रयाणसमये नृणामभिमतार्थवि-
च्छित्तये ॥ ” इति । बृहद्यात्रायां वराहः—“ कार्पासौषधकृष्णधान्यलवणक्रीवास्थितालानलं
सर्पांगारगराहिचर्मप्रवृताः केशारिसव्याधिताः । वांतोन्मत्तजडांधकतृणतुषक्षुत्क्षामतकारयो मुं-
डाभ्यक्तविमुक्तकेशपतिताः काषायिणश्चाशुभाः ॥ ” तालो हरितालः । गरो विषम् । केशारिः
क्षुरादिः । “ ध्वजातपत्रायुधसंनिपातः क्षितौ प्रयाणे यदि मानवानाम् । उत्तिष्ठतो वायुधमेति
संगं पतेत वा तन्पतेर्भयाय ॥ ” इति । योगयात्रायां वराहः—“ न सरटो दृष्टः शुभाय
कचित् ॥ ” इति । चंडेश्वरः—“ खरोष्ट्रमहिषारूढा अमांगल्यादिसंयुताः । कर्णतालादिभि-
र्हीना विवशाः कृष्णवाससः ॥ मुक्तकेशातिकृष्णांगास्तैलाभ्यक्तरजस्वलाः । गर्भिणीविववो-
न्मत्ताः कृवांधवधिरा नराः ॥ एतेषां दर्शने जाते न गंतव्यं कदाचन ॥ ” इति । वसंतराजः—
“ सर्वं शुभं दक्षिणतः कार्यं निधं तु वामतः ॥ ” इति ॥

श्रुते फलानि-दिग्यामभेदेन-

श्रुते विशेष उच्यतेऽस्माभिः । तत्र नारदः—“ सर्वदिक्षु श्रुतं नष्टं गोक्षुतं मरणप्रदम् ।
अफलं तच्छ्रुतं वाक्यं मद्यं पीनसकैतवे ॥ ” इति ॥ सर्वशाकुने—“ अथ श्रुते फलं वक्ष्ये दिक्षु
यामक्रमेण च । लाभो वह्निर्धनं मित्रं चतुःस्थानेषु पूर्वतः ॥ लाभो वह्निः सुतो वह्निः
क्रमादाग्नेयतो भवेत् । यामक्रमादक्षिणस्यां धनमन्नं मृतिः कलिः ॥ लाभो मित्रं सुखं वार्ता
लाभो नैर्ऋत्यदेशतः । गमनोत्साहकलहवस्त्राप्तिः पश्चिमादिशि ॥ वायव्यायां जयो लाभः
पुत्राप्तिर्मगलं क्रमात् । शत्रुनाशोरिपुत्राप्तिर्लाभोन्नं चोत्तरे श्रुतम् ॥ सप्रामनाशरुबुद्धिरीश-

यामक्रमेण च । क्षुते गतघटीवारतिथियुग्वसुभिर्हृता ॥ विषमा लाभदा नित्यं समा विघ्नमृति-
प्रदा । औषधे वाहनारोहे विवादे शयनेऽशने ॥ विद्यारंभे बीजवापे क्षुतं सप्तसु शोभनम् ॥ ”
इति ॥ वसंतराजः-“निषिद्धमग्रेऽक्षिणि दक्षिणे च धनव्ययं दक्षिणकर्णदेशे । तत्पृष्ठभागे
कुरुतेऽरिवृद्धिं क्षुतं प्रकामं शुभमादधाति ॥ भोगाय यामश्रवणे स्वपृष्ठे कर्णे च वामे कथितं
जयाय । सर्वार्थलाभाय च वामनेत्रे जातं क्षुतं स्यात्क्रमतोऽष्टवैवम् ॥ ” इति ॥१००॥१०१॥

शकुनान्तरम्-दर्शनशब्दनकीर्तनरूपं-तद्यत्ययरूपं च-

गोधाजाहकसूकराहिशशकानां कीर्तनं शोभनं
नोशब्दो न विलोकनं च कपिकृक्षाणामतो व्यत्ययः ॥
नद्युत्तारभयप्रवेशसमरे नष्टार्थसंवीक्षणे

व्यत्यस्ताः शकुना नृपेक्षणविधौ यात्रोदिताः शोभनाः १०२

अथान्यच्छकुनं शार्दूलविक्रीडितेनाह-गोधति । गोधा गोह इति प्राच्याः । (घोर पड)
इति दाक्षिणात्याः । जाहकः गात्रसंकोची जंतुविशेषः । सूकराहिशशकाः प्रसिद्धाः ।
यानसमये एषां गोधादीनां शब्दो रूतं विलोकनं दर्शनं च न शोभनं निषिद्धम् । कपिकृक्षा-
णामित्यत्र “ऋत्यकः” इति प्रकृतिभावः । व्यत्ययः यथा वानराणां भल्लूकानां कीर्तनं
निषिद्धम् । तेषामेव शब्दितं दर्शितं वा न निषिद्धमित्यर्थः । यदाह श्रीपतिः-“जाहकाहि-
शशसूकरगोधाकीर्तनं शुभमुदाहृतमाद्यैः । मोहनं न च विलोकनमेषामन्यथा गदितमृक्षक-
पीनाम् ॥ ” इति । वसिष्ठः-“शाखामृगोल्लूककानां दर्शनं शब्दितं तथा । शशसूकरगोधानां
यातुः कार्यविनाशनम् ॥ ” इति ॥ शाखामृगो वानरः ॥

कार्यविशेषे शुभा अशुभाः-अशुभाश्च शुभाः शकुनाः-कार्यविशेषेषु-

विशेषमाह-नद्युत्तारोति । नद्या गंगादेरुत्तारणे भये भयसंबन्धिनि कार्ये पलायनादिके
प्रवेशे गृहप्रवेशे समरे संग्रामे नष्टस्यार्थस्य द्रव्यस्य संवीक्षणे गवेषणे एतत्कृत्यसंबन्धिनि
गमने क्रियमाणे सति प्रागुक्ताः शुभाशुभाः शकुनाः व्यत्यस्ताः ज्ञेयाः । शुभशकुना विप्रा-
श्वेभेत्यादयोऽशुभा ज्ञेयाः । बंध्याचर्मेत्याद्यशुभशकुनाः शुभफलदा ज्ञेयाः इत्यर्थः । यदाह
वसंतराजः-“नद्युत्तारे भये युद्धे प्रवेशे नष्टवीक्षणे । शकुना व्यस्तगाः शस्ता नृपालोके प्रया-
णवत् ॥ ” इति ॥ वराहः-“नद्युत्तरणयुद्धेषु प्रवेशे नष्टमार्गणे । यानव्यस्तगताः शस्ताः
शकुना दैवचित्तकैः ॥ ” इति ॥

राजदर्शनार्थं गन्तृणां शकुनानि-

नृपोति ॥ नृपस्येक्षणविधौ दर्शनार्थगमने यात्रायामुदिता विप्राश्वेभेत्यादयः शुभशकुनाः
शोभना ज्ञेयाः ‘नृपालोके प्रयाणवत्’ इत्युक्तेः । श्रीपातिरपि-‘नृपालोके शकुनः प्रयाणवत्’
इति । राजदर्शनस्य भयस्थानत्वात्तदपवादोऽयम् ॥ १०२ ॥

कोकिलादीनां वामाङ्गभागे स्थित्या शुभशकुनम्-

वामांगे कोकिला पल्ली पोतकी सूकरी रला ॥

पिंगला छुच्छुका श्रेष्ठाः शिवा पुरुषसंज्ञिताः ॥ १०३ ॥

अथ कोकिलादीनां वामांगभागेन शकुनमनुष्टुभाह—वामांगेति । कोकिलापल्लयौ प्रास-
द्वौ । पोतकी दुर्गेति पितृचरणाः । सूकरी जात्यचटिका । रला पक्षिविशेषः । पिंगला भैरवी।
छुच्छुका छुछुंदरी । शिवा शृगाली । पुरुषसंज्ञिताः पुत्रामानः कपोतखञ्जनातिचिरिहंसादयः।
एते गच्छतां राजादीनां वामांगे शरीरवामभागे शस्ताः स्युः । यदाह श्रीपतिः—“छुच्छुकाभ-
वनगोधिकारलापिंगलारिकवधूश्च पोतकी । सूकरी पुरुषसंज्ञिताः शिवा वामतः खलु यियासतां
शुभाः” ॥ इति । वराहोपि—“शिवाश्यामारलालुच्छुपिंगलगृहगोधिका । सूकरी परपुष्टा च
पुत्रामानश्च वामतः” इति ॥ भवनगोधिका पल्ली परपुष्टा कोकिला ॥ १०३ ॥

दक्षिणांगभागावस्थितं शकुनम्—

छिक्करः पिकको भासः श्रीकण्ठो वानरो रुरुः ॥

स्त्रीसंज्ञकाः काकऋक्षश्चानः स्युर्दक्षिणाः शुभाः ॥ १०४ ॥

दक्षिणांगभागावस्थितं शकुनं चानुष्टुभाह—छिक्कर इति । छिक्करो मृगजातिः । पिककः
पक्षिविशेषः । भासः पक्षी । श्रीकण्ठः पक्षिविशेषः । वानरः प्रासिद्धः । रुरुर्मृगविशेषः ।
स्त्रीसंज्ञकाः । काकः प्रासिद्धः । ऋक्षो भल्लुकः । अत्रापि “ऋत्यकः” इति प्रकृतिभावः ।
श्वा कुक्कुरः । एते यात्रायां गन्तुर्भूपादेः दक्षिणभागगताः शुभाः शुभफलदाः । यदाह श्रीप-
तिः—“ऋक्षो भासश्छिक्करो वानरश्च श्रीकण्ठः श्वा पिकककाख्यो रुरुश्च । ये स्त्रीसंज्ञा दक्षि-
णास्ते प्रशस्ताः प्रोक्ताः पूर्वैः सूरिभिस्ते प्रयागे” इति ॥ वराहः—“स्त्रीसंज्ञाश्चापभषकपिकश्रीक-
र्णछिक्कराः । शिखिश्रीकण्ठपिककरुरुश्चेनाश्च दक्षिणाः ॥” इति ॥ भषकः श्वा ॥

दिक्परत्वेन शकुनाः—

वराहेण प्राच्यादिदिक्परत्वेन शकुना उक्ताः—“कुक्कुटेभचिरल्वाश्च शिखिवंजुलछिक्कराः ।
बलिनः सिंहनादाश्च कूटपूरी च पूर्वतः ॥ क्रोष्टुकोल्हकहारीतकाककोकक्षपिंगलाः । कपोतरु-
दिताऋदक्रूरशब्दाश्च याम्यतः ॥ गोशशक्रौंचलोमाशहंसक्रोशकर्पिजलाः । विलोमोत्सववा-
दित्रगीतहासाश्च वारुणाः ॥ शतपत्रकुरंगालुमृगैकशफकोकिलाः । चापशल्यकपुण्याहधंटा-
शंखरवा उदक्” इति ॥ १०४ ॥

केषांचिन्मृगपक्षिणां प्रादक्षिण्येन चलितानां शकुनत्वम्—

प्रादक्षिण्यगताः श्रेष्ठा यात्रायां मृगपक्षिणः ॥

ओजा मृगा व्रजंतोऽतिधन्या वामे खरस्वनः ॥ १०५ ॥

अथोक्तव्यतिरिक्तानां मृगपक्षिणां सामान्यतः प्रादक्षिण्येन शकुनमनुष्टुभाह—प्रादक्षिणेति ।
रुरुव्यतिरिक्ताः मृगाः पक्षिणश्च यात्रायां प्रादक्षिण्येन गताश्चलिताः श्रेष्ठाः शुभफलदाः
स्युः । परन्तु मृगा ओजा विषमसंख्यास्त्रिपञ्चसप्तादयश्चेद्व्रजंतो दृष्टाः स्युस्तदातिधन्याः ।
यदाह श्रीपतिः—“मृगा विहङ्गाश्च गताः प्रादक्षिणं महीभृतां कांक्षितकार्यसिद्धये । मृगा व्रजंतः
परमोजसंख्यया” इति ॥

तत्र पक्षिणां विषमसंख्यया शकुनाः-खरस्वनो वामे शुभः-

वराहस्तु पक्षिणामपि विषमसंख्याकत्वमाह । यथा-“ओजाः प्रदक्षिणं शस्ता मृगाश्चन-कुलांडजाः इति” ॥ अंडजाः पक्षिणः । वामे इति । स्ववामभागे खरस्वनो गर्हभशब्दो-तिधन्यः ॥

शकुनाः क्वचिन्निष्फलाः-

शकुनानां कियतां कालविशेषे नैष्फल्यमाह-“न च ग्राम्यो वने ग्राह्यो नारण्यो ग्रामसं-स्थितः । दिवाचरो न शर्वर्या न च नक्तंचरो दिवा ॥ द्वंद्वरोगादितास्तत्र कलहामिषकांक्षिणः । आपगांतरिता मत्ता न ग्राह्याः शकुनाः क्वचित् ॥ रोहिताश्वजवालेयकुरंगोष्टृमृगाः शशाः । निष्फलाः शिशिरे ज्ञेया वसंते काककोकिलौ । न तु भाद्रपदे ग्राह्याः सूकराश्च वृकादयः । शरद्यक्षादयः क्रौंचाः श्रावणे हस्तिचातकौ । व्याघ्रर्क्षवानरद्वीपिमाहिषाः सविलेशयाः । हेमंते निष्फला ज्ञेया बालाः सर्वे विमानुषाः ॥” इति ॥

स्थानभेदेन शकुनो न शुभफलदः-

स्थानविशेषे शकुनः शुभोपि दुष्टफलद इत्याह वराह एव-“प्रभमशुष्कद्रुमकंदकीषु श्म-शानभस्माग्निपुष्पाकुलेषु । प्राकारशून्यालयजर्जरेषु सौम्योपि पापः शकुनः प्रकल्प्यः ॥” इति ॥

दुःशकुननिन्दा-

विरुद्धशकुननिन्दाभिहिता दैवज्ञमनोहरे-“वरं श्रेयो दुर्जनकृष्णसर्पो वरं क्षिपेत्सिंहमुखे स्वभंगम् । वरं तरेद्वारिनिधिं भुजाभ्यां नोलेष्येद्दुःशकुनं कदापि ॥” इति ॥ १०५ ॥

उपस्थितविरुद्धशकुनदोषपरिहारोपायः-आवश्यकत्वे-

आद्येऽपशकुने स्थित्वा प्राणानेकादश व्रजेत् ॥

द्वितीये षोडश प्राणांस्तृतीये न क्वचिद्व्रजेत् ॥ १०६ ॥

अपशकुने एकादशप्राणान्तं स्थित्वा शुभशकुने गन्तव्यम्-

अथावश्यकर्तव्यायां यात्रायां विरुद्धे शकुने जाते किं कर्तव्यमित्यनुष्ठुमाह-आद्य इति । निर्गमसमये यदापशकुने ‘वंध्याचर्म’ इत्यादिके विरुद्धे शकुने आद्ये प्रथमे सञ्जाते सति एकादशसंख्याकान् प्राणान् स्थित्वा “कालाध्वनोरत्यंतसंयोगे” इति द्वितीया । एकादश प्राणपरिच्छेद्यकालं स्थित्वेत्यर्थः । ततः समीचीने शकुने व्रजेत् ॥

द्वितीयवारप्यपशकुने षोडशप्राणान्तं स्थित्वा गन्तव्यम्-प्राणपदार्थश्च-

तत्रापि द्वितीये विरुद्धे शकुने संवृत्ते षोडशसंख्याकान् प्राणान् स्थित्वा शुभशकुने व्रजे-त् । तत्रापि पुनस्तृतीये विरुद्धे शकुने संवृत्ते क्वचिदपि न व्रजेत्किंतु परावृत्त्य गृहमागच्छे-त् । यदाह वसंतराजः-“जाते विरुद्धे शकुनेऽध्वनीनो व्या वृत्य कृत्वा करपादशीचम् । आचम्य च क्षीरतरोरधस्तात्तिष्ठेत्प्रपश्येच्छकुनांतराणि ” इति ॥ श्रीपातिः-“आद्ये विरुद्धे शकुने प्रतीक्ष्य प्राणान्प्रपश्य च षट् प्रयायात् । अष्टौ द्वितीये द्विगुणांस्तृतीये व्यावृत्य नूनं गृहमभ्युपेयात् ॥” इति ॥ प्राणशब्देन विंशतिलव्वक्षराणि दशगुर्वक्षराणि वा यावता कालेन पूर्यते तावान् काल उच्यते । यदाह शौनकः-“लव्वक्षरैः स्फुटोक्तैः प्राणः काथितस्तु विंशतिभिः” इति ॥ भास्करः-“गुर्वक्षरैः खेन्दुमितैरसुः” इति ॥ अन्यत्रापि “दशगुर्वक्षरैः प्राणः” इति ॥

प्रयः प्राणायामा इति मतान्तरम्-

कश्यपेन तु प्राणायामत्रयमेव प्रतीक्ष्यमित्युक्तम् । यथा--“यायी विरुद्धशकुनमादौ दृष्ट्वा प्रयत्नतः । प्राणायामत्रयं कुर्याद्वितीये द्विगुणं चरेत् ॥ तृतीये पुनरावृत्त्य शाल्या, यायादि-
नांतरे ॥ ” इति ॥ प्राणायामस्तु वर्णत्रये प्रसिद्धः ॥

अवश्ययात्रायामपशकुने शान्तिः-

शांतिरुक्ता देवज्ञमनोहरे--“ यदा हि शकुनं पश्येद्विपरीतमुपस्थितम् । सघृतं कांचनं दत्त्वा निर्विशंकः सुखं व्रजेत् ॥ ” इति ॥ एतच्च मूले स्पष्टमुक्तं--“ दुःशाकुन्ये साज्यं स्वर्णं दत्त्वा गच्छेत् स्वेच्छाभिः ॥ ” इति ॥

निर्दोषे यातुः राज्ञः फलम्-

एवं निखिलदोषशुद्धिं विचार्य शुभलग्ने गंतुर्भूपस्य शत्रुपराजयपूर्वकस्तन्मरणपूर्वको जयो वा भवत्येव ॥

जिते शत्रुनगरे राज्ञा वज्र्यानि-

तत्र शत्रुनगरे जिते साति राज्ञा किं कार्यमित्याह वसिष्ठः--“विगजतुरगभीतान्पुण्यलोका-
भिलाषान्विरथशिथिलवस्त्रान्मुक्तशस्त्रास्त्रकेशान् । तृणमुखगतसत्त्वान्प्रांजलीनुह्यमानान्क्षिति-
पतितनयादीन्युद्धभूमौ न हन्यात् ॥ सपत्नदेशान्नगरं प्रविश्य महीपतिर्देवगुरुद्विजार्थे । कुर्यान्न
वांछां न कुलांगनानां प्राणाभिलाषी च कदाचिदेव ॥ ” इति वराहोपि--“नार्ता न भीता न तृणा-
ननाश्च विमुक्तशस्त्रा विपलायमानाः । क्षीणायुधा वाजिगजावतीर्णा ह्येते न वध्या न च पीड-
नीयाः ॥ कुलैकतंतुः शरणंगतो वा कृतांजलिर्यश्च वदेत्तवास्मि । अयुध्यमानानवगम्य अन्यान्न
बालकान्स्त्रीपरिरक्षितांश्च ॥ ” इति । ग्रंथकर्त्रा तदर्थकं पद्यं नोपनिबद्धम् । सुहूर्तविचारेऽनुप-
योगात् ॥ यत्तु श्रीपतिनोक्तम्--“ न परविषयप्राप्तो राजा द्विजामरसज्जनद्रविणहरणे चेतः
कुर्यान्न वा कुलयोषिताम् । विगजतुरगानार्त्तान्हन्यान्नभीतनिरायुधान्प्रमुदितमनाः सैन्यैः शस्ते
क्षणे स्वपुरं विशेत् ” इति--तत् ‘महतामनुरोधो न्याय्यः’ इति मनस्यालोच्याभिहितम् ॥ १०६ ॥

यात्रातः प्रतिनिवृत्तस्य राज्ञः पूर्व सुप्रवेशमुहूर्तः-

यात्रानिवृत्तौ शुभदं प्रवेशनं मृदुध्रुवैः क्षिप्रचरैः पुनर्गमः ॥

द्रीशेऽनले दारुणभे तथोग्रभे स्त्रीगेहपुत्रात्मविनाशनं क्रमात् १०७

तत्र शस्ते क्षणे प्रवेशस्योक्तवाद्द्विजययात्रां विधाय परावृत्त्य गृहमागतस्य भूपस्य यात्रा-
निवृत्तिगृहप्रवेशीयमुहूर्तं जगत्यामुपजातिकाष्ठदसाहं--यात्रानिवृत्ताविति ॥

प्रवेशश्चतुर्धा-

चतुर्धा प्रवेशः । नववधूप्रवेशः, सुपूर्वप्रवेशः, अपूर्वप्रवेशः, द्वेद्वाभयप्रवेशश्चेति । तत्र नव-
वधूप्रवेशः प्रागुक्तः । अपूर्वप्रवेशद्वेद्वाभयप्रवेशौ वक्ष्येते । इह तु सुपूर्वप्रवेश उच्यते । तत्र
नववधूप्रवेशस्यान्वर्थसंज्ञाविज्ञानादेव तल्लक्षणं नोक्तं कैश्चिदपि ॥

त्रिविधगृहप्रवेशलक्षणानि-

अपूर्वादित्रिविधगृहप्रवेशलक्षणान्याह वसिष्ठः--“ अपूर्वसंज्ञः प्रथमः प्रवेशो यात्रावसनि
च सुपूर्वसंज्ञः । द्वेद्वाभयस्त्वग्निभयादिजातस्त्वेवं प्रवेशस्त्रिविधः प्रादिष्टः ” इति ॥ (१)--यस्तु

भूपस्य समरविजययात्रां विधाय गृहमागतस्य प्रवेशः स-सुपूर्वसंज्ञः । (२)-यस्तु अग्निभये-
नाग्निभूतदाहेनादिशब्देन नद्यादिसमीपवर्तित्वाज्जलाप्लवनेन वा क्रुद्धराजादिपातनेन वा गेहना-
शस्तद्वहं पुनर्यदा संपाद्यते तस्मिन् यः प्रवेशः स द्वंद्वाभय इत्युच्यते । अन्वर्थसंज्ञा चेयम् ।
द्वंद्वं शीतोष्णम् । शीतशब्देन जलमुष्णशब्देनाग्निरुच्यते लक्षणया । जलाप्लवनेन वा अनवर-
तकियद्विवसवृष्टिपातेन वा गृहनाशस्तज्जलभयम् । अग्निभूतदाहेन यो गृहनाशस्तदग्निभयम् ।
तस्माच्छीतोष्णरूपात् द्वंद्वादपुनरुत्थापनेन यद्वयं तद्वद्वंद्वाभयम् इत्युच्यते । द्वंद्वाभयं विद्यते
यस्मिन्निति “अर्शआदिभ्योऽच्” इति मत्वर्थोच्यते प्रत्ययः । तादृशः प्रवेशो द्वंद्वाभय इति । अत्र
गुरुशुक्रास्तादिकालशुद्धिविचारस्तु नूतनोत्थापितगृहप्रवेशे एव न द्वंद्वाभयसुपूर्वसंज्ञकप्रवेशयोः ।

सर्वेषु प्रवेशेषु वास्तुपूजादि कार्यम्-मुहूर्ते परं भेदः-

वास्तुपूजा सर्वेष्वपि प्रवेशेषु । यदाह वसिष्ठः-“नवप्रवेशे त्वथ कालशुद्धिर्न द्वंद्वसौपूर्वि-
कयोः कदाचित् । प्रवेशपञ्चांगदिनेषु लग्ने वास्त्वर्चनं पूर्ववदेव कुर्यात् ॥ ” इति । पूर्वव-
त्पूर्वस्मिन्नपूर्वं गृहप्रवेशे यथा वास्त्वर्चनं तथाऽपरयोरपि । अमुमेवाशयं मनसि निधायाम्रे
ग्रंथकृद्वक्ष्यति-“ जीर्णे गृहेग्न्यादिभयान्नवेपि मार्गोर्जयोः श्रावणिकेऽपि सत्स्यात् । वेशोऽबु-
पेज्यानिलवासवेषु नावश्यकास्तादिविचारणात्र ॥ ” इति । अतोऽत्र यात्रानिवृत्तिप्रवेशमुहूर्त-
विचारे शुक्रास्तादिदोषविचारो नाभिहितः । किंतु यथाकथंचित्पञ्चांगशुद्धिमात्रमवेक्ष्यम् ।
विशेषतश्च पंचांगशुद्धिं लग्नशुद्धिं चाप्रे वक्ष्यति । साप्यत्र यथासंभवमूह्या । नक्षत्रशुद्धिस्त्वे-
वंविधे प्रवेशविशेषाभिधानान्न ग्रंथकृतोक्ता ॥

तत्र वास्त्वर्चनभूतबल्योः कालः-

तत्र कालशुद्धिमाह श्रीपतिः-“ अथ प्रवेशे नवमन्दिरस्य यात्रानिवृत्तावथ भूपतीनाम् ।
सौम्यायने पूर्वदिने विधाय वास्त्वर्चनं भूतबलिं च सम्यक् ॥ ” इति । नारदोपि-“ अथ
सौम्यायने कार्यं नववेशमप्रवेशनम् । राज्ञां यात्रानिवृत्तौ च ” इति । सौम्यायन इत्येतत्तु राज्ञां
यात्रानिवृत्तौ कालविलंबसत्त्वे बोद्धव्यम् । वसिष्ठस्वरसात् ॥

स्मृत्योर्विरोधे विषयभेदकल्पना युक्ता न विकल्पः-

स्मृत्योर्विरोधे विषयकल्पनैवोचिता न तु विकल्पः । यथोक्तं-“ स्मृतिद्वैधं तु यत्र स्यात्तत्र
धर्मावुभौ स्मृतौ । स्मृतिद्वैधे तु विषयः कल्पनीयः पृथक् पृथक् ॥ ” इत्यलमतिप्रसंगेन ॥

यात्रातो निवृत्तौ प्रवेशे नक्षत्राणि-

यात्रानिवृत्ताविति । मृदूनि चित्रानुरावामृगरेवत्यः । ध्रुवाणि रोहिणीज्युत्तराश्च । एभिर्नक्षत्रै-
राज्ञां यात्रानिवृत्तौ प्रवेशनं शुभम् । यदि क्षिप्रैः अश्विनीपुष्यहस्ताभिजिद्विष्वरैः श्रवणधनिष्ठा-
शततारकापुनर्वसुस्वातीभिर्नक्षत्रैः प्रवेशनं स्यात्तदा पुनरपि राज्ञो गमो यात्रा स्यात् । तस्मादे-
तानि मध्यमानि । द्वीशादिनक्षत्रेषु प्रवेशे क्रमात् रुयादीनां नाशः । यथा विशाखायां प्रवेशे
स्त्रियो राज्ञ्याः मरणं स्यात् । कृत्तिकायां प्रवेशे गृहनाशनमग्निना गृहं दग्धं स्यात् । दारुणभे-
मूलज्येष्ठाद्रार्द्राश्लेषासु प्रवेशे पुत्रस्य राजकुमारस्य मरणं स्यात् । तथोग्रभे पूर्वात्रयभरणीमघासु
प्रवेशे आत्मनः स्वस्यैव राज्ञो मरणं स्यादित्यर्थः । यदाह श्रीपतिः-“शुभप्रवेशो मृदुभिर्ध्रुवा-
ख्यैः क्षिप्रैश्चरैः स्यात्पुनरेव यात्रा । उग्रैर्नृपो दारुणभैः कुमारो राज्ञी विशाखासु विनाशमेति ॥
कृत्तिकासु भवनं कृशानुना दह्यते प्रविशतां न संशयः ॥ ” इति । कृशानुरग्निः । अथाप्रे ग्रंथ-
कृता प्रोक्तापि पंचांगलभ्रशुद्धिरत्रोपयोगान्मूलवाक्यद्वारोच्यते । वसिष्ठः-“ चंद्रजार्थसित-

वासरेषु तु श्रीकरं सुखमहार्थलाभदम् । सूर्यसूनुदिवसैः स्थिरप्रदं किं तु चौरभयमत्र विद्यते ॥ ” इति । श्रीपतिः—“ रिक्तातिथिर्भूसुतभानुवारौ निद्याश्च योगाः परिवर्जनीयाः । मेषः कुलीरो मकरस्तुला च त्याज्याः प्रवेशे हि तथा तदंशाः ॥ ” इति ॥

निन्द्यलग्नानां सापवादतया फलानि-

अत्र मेषादिनिन्द्यलग्नानां फलं सापवादमुक्तम् । राजमार्तदः—“ भूपो यात्रा मेषलग्नप्रवेशे नाशं गच्छेत्कर्कटस्योदये च । व्याधिं तौलिन्याश्रिते लग्नवर्तिन्याकेकेरे प्राप्नुयाद्धान्यनाशम् ॥ ” आकेकेरो मकरः । “ लग्नेन्यत्रांशकेष्वेषामेते दुष्टफलप्रदाः । शुभान्यन्यानि लग्नानि प्रवेशे मुनयो विदुः ॥ निदिता अपि शुभांशसमेतास्तौलिमेषमकराः सकुलीराः । कर्तृभोपचयगाश्च विलम्बे राशयः शुभफलाय भवन्ति ॥ ” इति ॥ वासिष्ठः—“ त्रिकोणकेंद्रत्रिधनायसंस्थैः शुभैस्त्रिपष्टायगतेः खलैश्च । लग्नांत्यपष्टाष्टविवर्जितेन चन्द्रेण लक्ष्म्या निलयप्रवेशः ॥ न नैधने भेपि न चाष्टलग्ने पंचेष्टकेष्वष्टमशुद्धियुक्ते । कार्यः प्रवेशो न चरांशलम्बे शुभेक्षिते वाप्यथ संयुते वा ॥ प्रवेशलग्नान्निधनस्थितो यः क्रूरग्रहः क्रूरगृहे यदि स्यात् । प्रवेशकर्तारमथ त्रिवर्षाद्वन्त्यष्टवर्षैः शुभराशिगश्चेत् ॥ ” इति ॥

तत्र प्रवेशप्रकारः-

अन्यदप्याह वसिष्ठ एव—“ कृत्वा शुक्रं पृष्ठतो वामतोऽर्के विप्रान्पूज्यानग्रतः पूर्णकुम्भम् ॥ हर्म्यं रम्यं तोरणस्रग्वितानैः स्त्रीभिः स्रग्वी गीतवाद्यैर्विशेत्तत् ॥ ” इति ॥

वामसूर्यज्ञानोपायः-

वामसूर्यज्ञानोपायमाह विश्वकर्मा—“ लग्नात्प्रागादितो दिक्षु द्वौ द्वौ राशी नियोजयेत् । एकमेकं न्यसेत्कोणे सूर्यं वामे विक्षिप्तयेत् ॥ ”

यात्रामासान्नवमे मासे दिने वा प्रवेशो न कार्यः-

अत्रेदं ध्येयम् । यत्र मासे यात्रा कृता तन्मासान्नवमे मासि यात्रादिनान्नवमदिने वा प्रवेशो निषिद्धः । यदाह गुरुः—“ निर्गमान्नवमे मासि प्रवेशो नैव शोभनः । नवमे दिवसे चैव प्रवेशं नैव कारयेत् ॥ ” इति । एतत्सविशेषं नूतनगृहप्रवेशव्याख्यानावसरेऽभिधास्यते इत्यास्तां प्रसक्तानुप्रसक्त्या ॥ १०७ ॥

विवाहे चोक्ताः पञ्चांगादिदोषाः वर्ज्याः-यात्रायाम्-

अयनर्क्षमासतिथिकालवासरोद्भवशूलसंमुखसितज्ञदिक्पाः ॥ भृगुवक्रतादिपरिधाख्यदंडको युवतीरजोप्यशुचितोत्सवादिकम् ॥ १०८ ॥

अथ विवाहप्रकरणोक्तदोषानतिदिशन् प्रागुक्तान्यात्राप्रकरणोक्तदोषान् शिष्याणामविस्मरणार्थं मंजुभाषिणीभ्यां संगृह्णाति-अयनर्क्षेति । एतेऽयनर्क्षद्वयो दोषा विवाहप्रकरणोक्ताश्च दोषा यात्रायां कर्तव्यायां नेष्टाः ।

अनयशूलमासशूलादयः-

तत्रायनशूलः—“ सौम्यायने सूर्यविधू तदोत्तराम् ” इत्यादिकः । मासोद्भवः शूलो द्विविधः—(१) ‘ वृषादित्रित्रिराशिष्वर्के प्राच्यादिदिक्षु न गंतव्यम् ’ इत्येकः । (२)—रूपाटकं टकादिश्च द्वितीयः युद्धयात्रायां स्वरोदयशास्त्रे सर्वतोभद्रचक्रेऽभिहितः । यथा—“ यत्र त्रयो

वृषाद्याश्च पूर्वाशादिवृधैः क्रमात् । राशयो द्वादशैवं तु मेषांताः सृष्टिमार्गगाः ॥ यत्र पूर्वादिका-
ष्टायां वृषराश्यादिगो रविः । सा दिशास्तमिता ज्ञेया तिस्रः शेषाः सदोदिताः ॥ ” इति ॥

कपाटकण्टकशूलौ-

कपाटकण्टकादिर्यथा-“कपाटं पूर्वतो ज्ञेयं कार्तिकादित्रिकं तथा । नभस्यतो वास्तुमध्ये
मघोरेकेन कण्टकः ॥ ” इति ज्योतिषार्कवचनात् ।

नक्षत्रतिथिवारशूलसंमुखशुक्रबुधादिदोषाः यात्रायाम्-

नक्षत्रवारशूलः-“न पूर्वादिशि शाक्रमे न विधुसौरिवारे तथा ’ इत्युक्तः । तिथिशूलः-
‘योगिनी-नवभूम्यः शिववह्नयः ’ इत्युक्तः । संमुखसितज्ञादिक्रपा इति । संमुखः शुक्रः
संमुखो बुधः संमुखो दिक्स्वामी लालाटिकत्वेन ‘यत्रोदितस्तां ककुभं न यायात् ’ इत्या-
दिनोक्तः । भृगुवक्रतादीति । आदिशब्दात्क्षीणास्तमितानां च गतपराजितत्ववाल्यादिकं-
‘वक्रास्तनीच ’ इत्युक्तम् । परिषाख्यदंडकः-“पूर्वादिषु चतुर्दिक्षु ’ इत्युक्तः । युवतीरजः
स्वपत्नीरजोदर्शनम् । अशुचिता आशौचं-जननाशौचं मरणाशौचं च, अशुचितेत्यत्र “न
नन्पूर्वात्तत्पुरुषात् ” इत्यनेन यो निषेधः स ह्येतस्मात्सूत्रादनंतरं वक्ष्यमाणविषये ध्येयः ।
आदिशब्देन विवाहव्रतबन्धादिः ॥ १०८ ॥

**मृतपक्षरिक्तरवितर्कसंख्यकास्तिथयश्च सौरिरविभौमवासराः ॥
अपि वामपृष्ठगविधुस्तथाडलो वसुपंचकाभिजिदथापि दक्षिणे ॥**

मृतेति । मृतपक्षः तमोभुक्ततारा इत्युक्तः । रिक्तरवितर्कसंख्यकाश्चतुर्थानवमीचतुर्द-
शीद्वादशीषष्ठ्यस्तिथयः । उपलक्षणत्वाद्दृष्टमीपूर्णमासावास्याशुक्लप्रतिपदः । सौरिरविभौ-
मवासराः शनिसूर्यमंगलवाराः । अयं च निषेधो दिक्शूले न सर्वत्रेति प्रागभिहितम् ॥

वामपृष्ठगविधुरपि वामे पृष्ठे निषिद्धः कौशित्-

वामपृष्ठगविधुरपि वामभागे पृष्ठभागे च चन्द्रो निषिद्धः । उक्तं च-“संमुखेऽर्थस्य लाभाय
दक्षिणे सुखसम्पदः । पृष्ठतो मरणं चैव वामे चंद्रे धनक्षयः ॥ ” इति ॥ एतच्च निर्मूलत्वादु-
पेक्ष्यम् । सत्यपि मूले एतत्सर्वद्वारगतनक्षत्रव्यतिरेकेण ज्ञेयम् । अन्यथा सर्वत्र दिग्द्वयनिषेधे
पुण्यादीनां सर्वदिग्द्वारगता भज्येत । तथाऽऽडलः-“रवेर्भतोब्जभोन्मितिः ’ इत्युक्तः । उप-
लक्षणत्वाद्भ्रमणमपि निषिद्धम् । वसुपंचकं-वसुशब्देन धनिष्ठोत्तरार्द्धमुच्यते तदादिकं नक्ष-
त्रपंचकम् । अभिजिदभिजित्संज्ञको मुहूर्तो दिवसेऽष्टमः । एतद्द्वयमपि दक्षिणे ॥ एते
पंचांगदोषाः ॥ १०९ ॥

लग्नदोषाः-यात्रायाम्-

लग्ने जन्मर्क्षतन्वोर्मृतिगृहमहितर्क्षाच्च षष्ठं तदीशा
वा लग्ने कुम्भमीनर्क्षनवलवतनू चापि पृष्ठोदयं च ॥
पृष्ठाशासंस्थमृक्षं दशमशानिरथो सप्तमे चापि काव्यः
केंद्रे वक्राश्च वक्रिग्रहदिवसविवाहोक्तदोषाश्च नेष्टाः ॥ ११० ॥
इति श्रीदैवज्ञानन्तसुतदैवज्ञरामविरचिते मुहूर्तचिन्तामणौ
यात्राप्रकरणं समाप्तम् ॥ ११ ॥

लग्नदोषान् स्रग्धरयाह—लग्न इति । लग्ने यात्रालग्नौ विचारयितव्ये सति जन्मर्क्षतन्वोर्ज-
न्मराशिर्जन्मलग्नं तत्संबन्धि मृतिगृहमष्टमस्थानम् । अहितर्क्षान् शत्रुषष्ठराशेः शत्रुलग्नाद्वा
षष्ठं स्थानं, तदीशाः—स्वजन्मराशितोऽष्टमाधिपतिः स्वजन्मलग्नाद्वाष्टमाधिपतिः स्वशत्रुरा-
शितः षष्ठस्वामी स्वशत्रुजन्मलग्नाद्वा षष्ठाधिपतिः । एते लग्ने लग्नस्थिताः स्युः ॥ कुम्भमी-
नर्क्षनवलवतनू ॥ कुम्भलग्नं मीनलग्नं लग्नांतरसद्भावे वा कुम्भनवांशो मीननवांशो वा ।
पृष्ठोदयं च । पृष्ठोदयराशयः—‘गोजात्रिवर्ककिमिथुनाः समृगा निशाख्याः पृष्ठोदया विमि-
थुनाः ’ इति ब्राह्मोक्ताः । पृष्ठाशासंस्थमृक्षम् । दिग्विलोमलग्नमित्यर्थः । दशमशनिः ।
दशमे स्थाने शनिर्दशमशनिः । अथो इति । सप्तमे स्थाने स्थितः काव्यः शुक्रः । केंद्रे वक्राः
वक्रिणो ग्रहाः वक्रिग्रहस्य वक्रिग्रहयोर्वा वक्रिग्रहाणां वा, दिवसा वाराः । एते दोषा यात्रायां
नेष्टा अवश्यं वर्ज्याः । अत्रार्थे मूलवाक्यानि प्राग्लिखितानि ॥

विवाहप्रकरणोक्तदोषा यात्रायां निषिद्धाः—

अथ च विवाहोक्तदोषा विवाहप्रकरणेभिहिता ये दोषास्तेऽपि निषिद्धाः । त इमे—“उत्पा-
तान्सहपातदग्धतिथिभिर्दुष्टांश्च योगांस्तथा चन्द्रेज्योशनसामथास्तमयनं तिथ्याः क्षयर्द्धा तथा ।
गंडांतं च सविष्टिसंक्रमदिनं तन्वंशपास्तं तथा तन्वंशेशविधूनथाष्टरिपुगान्पापस्य वर्गास्तथा ॥
संदुक्रूरखगोदयांशमुदयास्ताशुद्धिचंडायुधान्खार्जूरं दशयोगयोगसहितं जामित्रलत्ताभिषम् ।
बाणापग्रहपापकर्त्तरि तथा तिथ्यृक्षवारोत्थितं दुष्टं योगमथार्द्धयां कुलिकाद्यान्वारदोषानपि ॥
क्रूराक्रांतविमुक्तभं ग्रहणभं यत्क्रूरगतव्यभं त्रेयोत्पातहतं च केतुहतभं सन्ध्योदितं भं तथा ।
तद्वच्च ग्रहभिन्नयुद्धगतभं सर्वानिमानसंत्यजेदुद्वाहे शुभकर्मसु ग्रहकृताङ्गनस्य दोषानपि ॥”
इति । यदाह वसिष्ठः—“एकविंशन्महादोषास्त्वेते ब्रह्ममुखोदिताः । कदाचिन्नैव सीदन्ति
गुणानां कोटिकोटिभिः ॥ तस्मादेतेषु दोषेषु कदाचिन्नाचरेच्छुभम् । विवाहे विधवा नारी
मरणं व्रतबन्धने ॥ ग्रामनाशः प्रतिष्ठायां सीमंते गर्भनाशनम् । नवान्नभोजने मृत्युः कृषौ
तत्फलनाशनम् ॥ कर्त्तुर्नाशो गृहारम्भे प्रवेशे पतिनाशनम् ॥ यात्रायां कर्त्तृनाशः स्याद्युद्धयाने
विशेषतः ॥ लभ्यते सुमहत्पुण्यमेव श्राद्धादिकर्मभिः ॥” इति ॥

सप्तमशुक्रव्यतिरिक्तो जामित्रदोषो धनुरर्कादिमासदोषोपि यात्रायां न-

अत्र सप्तमशुक्रव्यतिरिक्तो जामित्रदोषो धनुरर्कादिमासदोषोपि नास्तीति ध्येयम् । तदुक्तं
गणेशदैवज्ञैः—“सर्वमुद्रहनजं मासास्तदोषौ विना ॥” इति । मासदोषो धनुरर्कादिः । अस्तदोषो
जामित्रदोषः । तथापि शुक्रराहित्यं विवक्षितम् । यतः सप्तमशुक्रस्य यात्रायां विशिष्य निषेधो-
स्ति । बुधगुरु तु प्रशस्तावेव । एवं मासदोषजामित्रदोषा विवाहोक्ता यात्रायां न निषिद्धाः ।
किंतु विहिता इत्येतद्वर्ज्यमन्ये विवाहोक्ता दोषा यात्रायां निषिद्धा एवेति शिवम् ॥ ११० ॥
यात्राप्रकरणं गद्येनोपसंहरति—इति श्रीदैवज्ञेति । स्पष्टार्थमेतत् । ज्योतिर्विद्वरनीलकण्ठ-
विदुषः श्रीचंद्रिकायास्तथा पुत्रेणाहिगवीप्रसारितधिया मौहूर्त्तचिन्तामणेः । गोविंदेन विनि-
र्मिते नयनिधौ पीयूषधाराभिधे व्याख्याने खलु यात्रिकप्रकरणं सम्पूर्णतामध्यगात् ॥

इति श्रीविद्वद्दैवज्ञमुकुटालंकारश्रीमन्नीलकण्ठज्योतिर्विदुपुत्रगोविंदज्योतिर्विद्विरचितायां
मुहूर्त्तचिन्तामणिटीकायां पीयूषधाराभिधायां यात्राप्रकरणं समाप्तिमगमत् ॥ ११ ॥

अथ वास्तुप्रकरणम् १२.

यद्गं द्यंकसुतेशदिङ्मितमसौ ग्रामः शुभो नागभात्
स्वं वर्गं द्विगुणं विधाय परवर्गाद्यं गजैः शेषितम् ॥
काकिण्यस्त्वनयोश्च तद्विवरतो यस्याधिकाः सोऽर्थदो-
ऽथ द्वारं द्विजवैश्यशूद्रनृपराशीनां हितं पूर्वतः ॥ १ ॥

श्रीगणेशाय नमः ॥ गौरीनन्दनमिष्टसिद्धिसद्वनं विघ्नावलीभेदनं नत्वा ज्योतिषिकाग्र्यरा-
मरचिते मीहूर्तचिन्तामणौ ॥ गोविन्दो बुधनीलकण्ठविधिवित्सूनुः सतामप्रणोर्वहर्षं गृहनि-
मित्तिप्रकरणं व्याख्याति विद्वन्मुदे ॥ १ ॥ अथ वास्तुप्रकरणं व्याख्यायते । तत्र त्रिविधप्रवेशे
वसिष्ठाद्यभिहिते अपूर्वसंज्ञः प्रथमः प्रवेशः इत्युक्तम् । स च गृहनिर्माणायत्त इति वास्तुनि-
र्माणप्रारम्भ उच्यते । यदाह वसिष्ठः-“वास्तुज्ञानं प्रवक्ष्यामि यदुक्तं ब्रह्मणा पुरा । ग्रामसद्व-
पुरादीनां निर्माणं वक्ष्यतेऽधुना ॥” इति । गृहनिर्माणप्रयोजनमभिहितं भविष्यत्पुराणे-“गृह-
स्थस्य क्रियाः सर्वा न सिध्यन्ति गृहं विना । यतस्तस्माद्गृहप्रवेशसमयौ ब्रुवे ॥”
गृहं स्वसत्ताकम् । गृहस्थस्य क्रियाः सर्वा न सिध्यन्ति निष्फला भवन्तीत्यर्थः । एतदपि स्पष्ट-
मभिहितं तत्रैव-“परगेहे कृताः सर्वाः श्रौतस्मार्तक्रियाः शुभाः । निष्फलाः स्युर्यतस्तासां
भूमीशः फलमश्नुते ॥” इति ॥ एतत्सर्वं मनस्यालोच्य गृहप्रारम्भप्रकरणं विवक्षुः ग्रंथकृद्ग्रामपु-
रादिस्थानेषु स्वस्य शुभमशुभं वा लाभमलाभं वा द्वारनिवेशनं च शादूलविक्रीडितेनाह-
यदिति । ग्रामः स्वस्य शुभोऽशुभो वेति तावच्चिन्त्यते । व्यवहारप्रसिद्धं यन्नाम नीलकण्ठ इत्या-
दिकं तस्यावकहडाचक्रानुसारेण यदनुराधादिकं नक्षत्रं ततो यद्वृश्चिकादिकराशिः स्यात्त-
न्नामभम् एवं यस्मिन् ग्रामे नगरे वा वास्तुमिष्यते तस्य चरणाद्रिरित्यादिकं यन्नाम तस्मा-
ब्जातो यो राशिर्मीनादिस्तद्ग्रामभम्, एवं नामद्वयं ज्ञात्वा नामभात्पुरुषनामराशेः सकाशात्
यद्गं यस्य ग्रामस्य भं राशिः स चेद्वितीयो नवमः पञ्चम एकादशसंख्यो दशमश्च स्यात्तदासौ
ग्रामः स्वस्य शुभः शुभफलदाता स्यादन्यथा न भवतीत्यर्थः । यथा नीलकण्ठस्य वृश्चिक-
राशितः पंचमो मीनराशिः । अतश्चरणाद्रिर्नीलकण्ठस्य वासयोग्यः सन् शुभफलदो न वारा-
णस्यादिः । उक्तं च मुहूर्तमार्तडे-“नामर्क्षाद्विसुतांकदिग्भवगतो ग्रामः शुभो नाऽन्यथा ॥”
इति । अत्र काकिण्यादौ नामराशिरेव ग्राह्यः । उक्तं च-“काकिण्यां वर्गशुद्धौ च वादे द्यूते
स्वरोदये । मंत्रे पुनर्भवरणे नामराशेः प्रधानता ॥” इति । अथ ग्रामात्मनोरुत्तमर्णत्वमध-
मर्णत्वं चाह-स्वं वर्गमिति । वर्गास्तु-“अकचटतपयशवर्गाः खगेशमार्जारसिंहशुनाम् । सर्पा-
खुम्भगादीनां निजपंचमवैरिणामष्टौ ॥” इत्युक्ताः । तत्र यस्य पुंसः यत्संख्याको वर्गो गरुडा-
दिः स्यात्तद्वर्गसंख्यां द्विगुणां विधाय कृत्वा परस्य ग्रामस्य वर्गसंख्यया आढशां च
कृत्वा गजैरष्टभिः शेषितमवशिष्टं ताः काकिण्यो ज्ञेयाः पुंसः, एवं ग्रामस्यापि
स्ववर्गसंख्यां द्विगुणां कृत्वा परस्य पुंसः वर्गसंख्यया युक्तां च कृत्वा गजभक्ताः अवशिष्टाः
काकिण्यो ग्रामस्य भवन्ति । एवमनयोः पुरुषग्रामयोः काकिण्यः स्युः । तत्र तद्विवरतः

पुरुषकाकिणीनां ग्रामकाकिणीनां च विवरमंतरं तस्मिन् क्रियमाणे यस्य ग्रामस्य दातृत्वात् पुंसः काकिण्यवशेषे पुंसो द्रव्यहानिः । ग्रामस्य प्रतिग्रहीतृत्वादित्यर्थः । यथा नीलकण्ठस्य वर्गः सर्पः । तत्संख्या ५ द्विगुणा १० चरणार्द्रवर्गः सिंहः ३ तत्संख्यया युक्ताः १३ गजभक्ताः ८ । शेषं ५ नीलकण्ठस्य काकिण्यः । एवं ग्रामवर्गसंख्याः ३ द्विगुणा ६ नीलकण्ठवर्ग ५ संख्यया युक्ताः ११ । अष्टभक्तावशेषं ३ ग्रामस्य काकिण्यः ३ । अत्र द्वयोरंतरे शेषम् २ । नीलकण्ठस्य दातृत्वात्स्वद्रव्यहानिरित्यर्थः । उक्तं च—“स्ववर्गं द्विगुणं कृत्वा परवर्गेण योजयेत् । अष्टभिस्तु हरेद्भागं योधिकः स ऋणो भवेत्” इति । इतोऽन्यथाहुः कश्यपवसिष्ठनारदाः—“अकारादिषु वर्गेषु दिक्षु प्रागादिषु क्रमात् । गृध्रमार्जारसिंहाश्च सर्पान्गुजशशकाः । दिग्वर्गाणांमियं योनिः स्ववर्गात्पञ्चमो रिपुः ॥ रिपुवर्गं परित्यज्य शेषवर्गाः शुभप्रदाः । साध्यवर्गं पुरः स्थाप्य पृष्ठतः साधकं न्यसेत् ॥ विभजेदष्टभिः शेषं साधकस्य धनं स्मृतम् । व्यत्ययेनागतं शेषं साधकस्य ऋणं स्मृतम् ॥ धनादिकं स्वल्पमृणं सर्वसंपत्प्रदं स्मृतम्” इति ॥ गृध्रोत्र गरुडः । गरुडसर्पयोर्महावैरसत्त्वात्साध्य इत्यर्थः । साध्यो वासयोग्यो ग्रामादिस्तस्य वर्गं वर्गसंख्यां पुरः संस्थाप्य साधकस्य नीलकण्ठादेः वर्गसंख्यां पृष्ठतो न्यसेत् । एवं विशिष्टोऽकोऽष्टभिर्भक्तः शेषं साधकस्य ऋणं स्यात् । यथा साध्यवर्गसंख्या पुरः स्थापिता साधकस्य वर्गसंख्या च पृष्ठतः । सा चैवं ५३ एतास्त्रिपञ्चाशत् अष्टभक्तावशिष्टं धनं साधकस्य ऋणं स्यात् । विपरीतं स्थापितं यथा ३५ अष्टभक्तं शेषं ३ साधकस्य ऋणं स्यात् ॥

द्वारनिवेशनं-वर्णादिग्भेदेन-

अथ द्वारनिवेशनमाह—अथेति । द्विजादिराशिमतं पुंसां क्रमेण पूर्वतः प्राच्यादिदिक्चतुष्टये द्वारं हितम् । यथा द्विजराशयः कर्कटश्चिकमीनास्तेषां पूर्वदिशि वैश्यराशयो वृषकन्यामकरास्तेषां दक्षिणदिशि शूद्रराशयो मिथुनतुलाकुंभास्तेषां पश्चिमदिशि नृपराशयो मेषसिंहधनूंषि तेषामुत्तरदिशि द्वारनिवेश इत्यर्थः ॥ १ ॥

राशिपरत्वेन ग्रामवासनिषिद्धस्थानानि-अष्टवर्गप्राबल्यं च-

गोसिंहनक्रमिथुनं निवसेन्न मध्ये ग्रामस्य पूर्वककुभोलिङ्गषा-
गनाश्च ॥ कर्को धनुस्तुलभमेषघटाश्च तद्वर्गाः स्वपञ्चमपरा
बलिनः स्युरेंद्राः ॥ २ ॥

अथ राशिपरत्वेन ग्रामनिवासनिषिद्धस्थानानि वसंततिलकालंदसाह—गोसिंहेति । वस्तुमिष्टस्य ग्रामस्य वस्त्रविभागवन्नवधा विभागं कृत्वा मध्ये मध्यमविभागे गोसिंहनक्रमिथुनम् । समाहारद्वंद्वः । न निवसेत् । वृषसिंहमकरमिथुनराशिमंतः पुरुषा न वसेयुः । अथ पूर्वककुभः पूर्वदिशातोऽष्टदिक्षु अलिर्वृश्चिकः तदादिराशिमंतः पुरुषाः न वसेयुः । यथा पूर्वस्यां वृश्चिकः आग्नेय्यां शषो मीनः दक्षिणस्यां कन्या नैर्ऋत्यां कर्कः पश्चिमायां धनुः वायव्यां तुला उत्तरस्यां मेषः ऐशान्यां कुंभः न वसेयुरित्यर्थः । अथ वर्गाः अकचटतपयशवर्गाः अष्टौ ऐंद्र्याः

पूर्वदिशमारभ्य अष्टदिक्षु बलिनः । यथा अवर्गः पूर्वस्यां कवर्ग आग्नेय्यां चवर्गो दक्षिण-
स्यां टवर्गो नैऋत्यां तवर्गः पश्चिमायां पवर्गो वायव्यां यवर्ग उत्तरस्यां शवर्ग ऐशान्यां बली-
त्यर्थः । कीदृशा वर्गाः स्वपञ्चमपराः स्वस्मात्पञ्चमः परः शत्रुयेषां ते यस्य वर्गः पूर्वस्यां बली
तेन पश्चिमायां द्वारं निवासो वा न विधेयः । एवं कवर्गादीनामाग्नेयादिसप्तदिक्षु बलित्वं सप्र-
योजनं ज्ञेयम् । यदुक्तं मुहूर्तमार्तडे-“नामर्क्षाद्विस्तृतांकदिग्भवगतो ग्रामः शुभोऽन्योऽन्यथा
तत्कोणेत्यमुवां शुभं निवसतां दोषः परेषामलम् । कन्याकर्कितुलाधनुःक्रियघटाः कौर्ष्यडजौ
ग्राम्यतौ मध्येन्ये न वसंत्यथेन्द्रककुभो वर्गाः स्युरोजस्विनः” इति । ओजस्विनो बलिनः ॥२॥

इष्टर्क्षायाभ्यामिष्टभूविस्तारायामौ-

एकोनितेष्टर्क्षहता द्वितिथ्यो रूपोनितेष्टायहतेन्दुनागैः ॥ युक्ता
घनै १७श्चापि युता विभक्ता भूपाश्विभिः शेषमितो हि पिंडः ॥३॥
स्वेष्टायनक्षत्रभवोथ दैर्घ्यहत्स्याद्विस्तृतिर्विस्तृतिहृच्च दीर्घता ॥

इष्टनक्षत्रेष्टायाभ्यामिष्टभूम्या विस्तारायामौ इन्द्रवज्रयेन्द्रवंशापूर्वाधेन चाह-एकोनित इति ।
यत्र गृहं कर्तुमिष्टं भवति सा भूर्नानाकारा भवति । समविषमचतुरस्रत्र्यस्राद्यनेकभेदेन ।
तत्र यदेव नक्षत्रं स्वव्यवहारनाम्ना “राशिकूटादिकं सर्वं दंपत्योरिव चिंतयेत्” इति वसिष्ठोक्तेः
विवाहोक्तभेलापकविधिना शुभदं स्यात्तदेव स्वेष्टं कल्प्यम् । कल्पितं यदृक्षं तेन हता
गुणिता द्वितिथ्यः १५२ कार्याः । ततो रूपेणोनितो य इष्टायो ध्वजादिकः तेन हता इंदुना-
गाः एकाशीतिस्तथा युक्ताः कार्याः । ततो घनैः सप्तदशभिरपि युक्तास्ततो भूपाश्विभिः षोडश-
धिकाद्विशत्या विभक्तास्ततो भक्ते सति यच्छेषं तन्मितः पिंडः क्षेत्रफलं स्यात् । स च पिंडः
स्वेष्टायनक्षत्रभवः स्वस्य स्वगृहकर्तुरिष्टं यन्नक्षत्रम् इष्ट आयश्च ताभ्यां भवतीति तादृशः
स्यात् ॥ पिंडः दैर्घ्यहत् कल्पितदैर्घ्यभक्तः सन् विस्तृतिर्विस्तारः स्यात् । पिंडो विस्तृतिहत्
कल्पितविस्तारभक्तो दीर्घः स्यात् । उक्तं च सारसमुच्चये-“रूपाष्टभि ८१ विनिहतो भवनस्य
बंधो नक्षत्रमिष्टमिह युग्मशरेंदुनिघ्नम् । एकीकृतं घन १७ युतं च रसेंदुयुग्म २१६ भक्त-
स्ततो भवति मध्यगृहस्य पिंडः” इति ॥ अत्रोदाहरणम् । नीलकंठस्य अनुराधानक्षत्रस्य रोहि-
ण्या सह भेलापकः संभवतीति इष्टं रोहिणी कल्पितविषमायः सिंहस्तृतीयः ३ इष्टर्क्षम् ४
एकोनितम् ३ अनेन द्वितिथ्यो १५२ हताः ४५६ इष्टायः ३ रूपोनितः २ आभ्यामिंदुनागा
८१ हताः १६२ एतैर्युक्ताः ६१८ घनै १७ युताः ६३५ भूपाश्विभिः २१६ विभक्ताः शेष-
मिदमेव क्षेत्रफलं गृहस्य २०३ । कल्पितदैर्घ्यम् २९ अनेन भक्तो लब्धो विस्तारः ७ कल्पि-
तविस्तृतिः ७ अनेन भक्तो लब्धं दैर्घ्यम् २९ ॥ यदाह प्रकाशंतरेण गोपिराजः-“विष्णुं
व्येकाग्रगोभूहतिभयुजि फलं गोपिराजो भशेषात्सायं बाहाष्टिदृग्नेष्टयुतमहिहता हृक्प्रकृत्याख्य-
२१ विश्वे १३ । बाणाः ५ सिद्धा २४ ष्टि १६ नागो ८ डु २७ विधृति १९ गिरिश ११
व्या ३ कृती २२ द्र १४ तु ६ तत्त्वा २५ त्यष्टयं १७ क ९ क्षमा १ नखे २० ना १२
णव ४ विकृति २३ दिवा १५ द्रयु ७ त्कृती २६ भेंदु १८ काष्ठाः १०” इति ॥

अस्यार्थः । गोपिराजो व्येकायगोभूहतिभयुजि सति भशेषात् विष्णुम् । अहिहता दृक्प्रकृत्याख्या विश्वाद्यः फलं स्यादित्येहेति योजना । विगत एको यस्मात्स व्येकः स चासौ आयश्च व्येकायः ध्वजादिरिष्टायः स च गोभुवश्च १९ एषां हतिः परस्परगुणनं व्येकायगोभूहतिश्च भं च व्येकायगोभूहतिभयुक् तस्मिन्सति भशेषाद्भिः २७ भक्ते सति यच्छेषं तस्माद्विष्णुनामानं शिष्यम् अहिहताश्चाष्टगुणिताः दृक् द्वौ प्रकृत्याख्या एकविंशतिर्विश्वे त्रयोदशेत्यादयो गृहक्षेत्रफलं सायमिष्टायसहितं स्यात् इत्याह वदति गोपिराजः ॥ अत्रोदाहरणं पूर्वोक्त इष्टायः व्येकः २ गोभू १९ हतिः ३८ इष्टर्क्ष रोहिणी तत्संख्यया ४ गुतं ४२ अस्मात् भैः २७ शेषं १५ एतत्संख्यया फलं २५ अहि ८ हतं २०० इष्टायसहितं २०३ इदं स्वेष्टायनक्षत्रभवं क्षेत्रफलं पूर्वसममेव ॥

महागृहप्रमाणे विशेषः-

महागृहप्रमाणार्थमाह-चेति । वा इत्यर्थे । वा इष्टायसहितं जातं यत्फलं तत् अष्टिद्वग्नयुतम् अष्टिश्च दशश्च अष्टिदशः षोडशाधिकद्विशती २१६ तथा हतो गुणितो थं इष्ट एकद्वित्र्याद्यं कस्तेन युक्तं कार्यम् । तन्मनोभीष्टस्य महागृहस्य क्षेत्रफलं स्यादित्यर्थः ॥ ३ ॥

ध्वजाद्यायाः-आयैर्वर्णभेदेन द्वारनिवेशनं च-

आयो ध्वजो धूमहरिश्च गोखरेभध्वाक्षकाः पिंड इहाष्टशेषिते ॥४॥

ध्वजादिकाः सर्वदिशि ध्वजे मुखं कार्यं हरौ पूर्वयमोत्तरे तथा ॥

प्राच्या वृषे प्राग्यमयोर्गजेऽथवा पश्चादुदक्पूर्वयमे द्विजादितः ५

इद्वंशोत्तरार्थेन ध्वजान्वदन्नायैर्वर्णपरत्वेन द्वारनिवेशनम् उपजात्याह-आय इति । पिंडे क्षेत्रफलेऽष्टशेषिते अष्टभक्ते सति यदवशिष्यते तत्परिमिता आया ध्वजादिकाः स्युः । ध्वज-धूमौ प्रसिद्धौ । हरिः सिंहः । श्वा कुक्कुरः । गौर्युषः । खरो गर्दभः । इभो हस्ती । ध्वाक्षः काकः । ध्वाक्ष एव ध्वाक्षकः स्वार्थं कः । यदाह विश्वकर्मा-“विस्तारेणाहतं दैर्घ्यं विभजेदष्टभित्ततः । यच्छेषं संभवेदायो ध्वजाद्यास्ते स्युरष्टधा ॥ ध्वजो धूमो हरिः श्वा गौः खरेभौ वायसोष्टमः । पूर्वादिदिक्षु चाष्टानां ध्वजादीनामवस्थितिः ” इति ॥

द्वाराणि दिक्षु-

सर्वदिशि ध्वजाख्ये आये आगते सति सर्वदिशि दिक्चतुष्टयेऽपि गृहद्वाराणि कार्याणि स्युरित्यर्थः । हरौ सिंहाये पूर्वदक्षिणोत्तरदिक्षु द्वाराणि स्युः न पश्चिमादिदिशि । तथा वृषाख्ये आये प्राच्यां दिश्येव मुखं नान्यदिक्षु । गजाख्ये आये प्राग्यमयोः पूर्वदक्षिणदिशोर्गृहमुखं कार्यं स्यात् । यदाह श्रीपतिः-“ गृहेषु चाया विषमाः प्रशस्ताः स्वस्थानगाः सर्वगतो ध्वजश्च । ध्वजो हरौ तौ च गजे वृषे ते वृषोऽग्नितान्यत्र समाश्रितं स्यात् ” । वसिष्ठोपि-“विषमायः शुभायैव समायः शोकदुःखदः । ध्वजः सिंहे तौ च गजे ह्येते गावि शुभप्रदाः ॥ वृषो न पूज्यतेऽन्यत्र ध्वजः सर्वत्र पूजितः ॥ ” इति । अस्यार्थः । प्रागवस्थित्या तत्र पूजित एव परंतु हरावपि दक्षिणस्यामपि पूजितः । तौ च गजे तौ गजसिंहायौ गज उत्तरस्यामपि प्रशस्तः स्वस्थाने किमुत । एते ध्वजसिंहगजाख्या आयाः पश्चिमायामपि पूजिताः स्वस्थाने किमुत । वृष आयस्तु अन्यत्र पूर्वदक्षिणोत्तरदिक्षु न पूजितः किंतु स्वावस्थित्या पश्चिमादिश्येव । ध्वजस्तु

सर्वत्रैव पूजित इति । अन्यथा रीत्यान्ये आयाः यत्रावस्थिताः स्युस्तत्संमुखादिभ्यु द्वाराणि स्यु-
रित्यर्थः । “प्रत्यग्ध्वजे द्वारमथोक्षिण पूर्वं हरावपि स्याद्द्विरदे च याम्यम्” इति श्रीपत्युक्तेः ।
महेश्वरोपि-“ सर्वद्वार इह ध्वजो वरुणादिद्वारं च हित्वा हरिः प्राग्द्वारो वृषभो गजो यम-
पुरेशाशामुखः स्याच्छुभः ” इति ॥

वापीकूपसरस्तु च आयानामुपयोगः-

आयानां प्रयोजनांतरमाह विश्वकर्मा-“ वृषः सिंहो गजश्चैव कुंडे कर्कटकीटयोः । द्विपः
पुनः प्रयोक्तव्यो वापीकूपसरः तु च ॥ मृगेंद्रमासने दद्याच्छयने च गजं पुनः । वृषं भोजनपा-
त्रेषु छत्रादिषु पुनर्ध्वजम् ॥ अग्निवेशमसु सर्वेषु गृहे वह्न्युपजीविनाम् । धूमं नियोजयेत्केचि-
च्छ्रानं म्लेच्छादिजातिषु ॥ खरो वेश्यागृहे शस्तो ध्वांक्षः शेषकुटीषु च । वृषसिंही ध्वजश्चा-
पि प्रासादपुरवेशमसु” इति । वसिष्ठः-“गजाये वा ध्वजाये वा खराये वृषभेऽपि वा ॥ उष्ट्रा-
णां मंदिरं कार्यं गजाये वा वृषे ध्वजे । पशुसन्धवृषाये वा ध्वजाये वा शुभप्रदम् ॥ शय्यायां
वृषभः शस्तः पीठे सिंहः शुभप्रदः । अमत्रच्छत्रवस्त्राणां वृषाये वा ध्वजेऽपि वा ॥ पादुकोपा-
नहौ कार्यौ सिंहाख्येऽयथवा ध्वजे । उक्तानामप्यनुक्तानां मंदिराणां ध्वजः शुभः ” इति ॥

ब्राह्मणादिवेशमद्वाराणि-

ब्राह्मणादिवर्णपरत्वेन द्वारनिवेशनमुच्यते-अथवेति । द्विजादितः ब्राह्मणादिवर्णविभागेन
पश्चादित्यादिदिक्षु गृहद्वारं स्यात् । यथा ब्राह्मणस्य पश्चान्मुखं गृहद्वारं क्षत्रियस्योदग्दिशि वैश्य-
स्य पूर्वस्यां शूद्रस्य यमे दक्षिणस्यामित्यर्थः । उक्तं च श्रीपतिना-“ ध्वजे प्रतीच्यां मुखमप्र-
जानामुदङ्मुखं भूमिभृतां च सिंहे । विशो वृषे प्राग्वदनं गजे तु शूद्रस्य याम्याननमामनंति”
इति । टोडरानन्दे च्यवनः-“ध्वजेऽपरास्यं विप्राणां राज्ञां सिंहोऽप्युदङ्मुखम् । गजे शूद्रस्य
याम्यास्यं विशः पूर्वमुखं वृषे” इति ॥ ४ ॥ ५ ॥

गृहारम्भलग्नात् ग्रहस्थितिफलानि-

गृहेशतत्स्त्रीसुखवित्तनाशोऽर्केन्द्रीज्यशुके विबलेऽस्तनीचे ॥

कर्तुः स्थितिर्नौ विधुवास्तुनोर्भे पुरःस्थिते पृष्ठगते खनिः स्यात् ६

गृहारम्भे विशिष्टकालनिषेधमुपजातिकयाह-गृहेशोति । चेद्रहस्वामिनो जन्मराशिवशात्
अर्केन्द्रीज्यशुके विबले निर्बले अस्ते भस्तगते नीचे नीचराशिगते सति क्रमाद्गृहेशतत्स्त्री-
सुखवित्तनाशो भवति । यथा सूर्ये दुष्टे विबले निर्बले नीचस्थिते वा गृहेशस्य नाशः, ईर्दौ
चन्द्रे निर्बले अस्तमिते नीचगते वा गृहेशस्त्रीनाशः, ईज्ये गुरौ तादृशे सति गृहेशसुखनाशः,
शुके तादृशे गृहेशस्य वित्तं द्रव्यं तस्य नाशः । यदाह श्रीपतिः-“रवौ गृहस्थो गृहिणी शशांके
धनं सिते देवगुरौ च सौख्यम् । विनाशमायाति बलेन हीने नीचस्थिते वास्तुमुपागते वा ”
इति । वसिष्ठस्तु नैःस्वमेवाह-“नीचे शत्रुगते जीवे शुके वा यदि वा बुधे । शशांके वा कृतं
गेहमितिनिःस्वत्वमाप्नुयात् ” इति । इदमस्तस्याप्युपलक्षणम् । अत्रास्तगतत्वं क्षितिजसन्नि-
धिकृतं वा विवक्षितम् । अन्यथा तद्विशेषणानर्थक्यम् । अनेनैवाशयेन वास्तुशास्त्रे-“अस्त-
दोषोत्र न ग्राह्यः प्रातिद्वैवात्मको बुधः ॥ नास्तदोषः सदा चन्द्रे न भैत्रेज्यस्य नीचता” इति ॥
अब्जस्य चन्द्रस्य ॥

चन्द्रर्क्षगृहर्क्षयोः संमुखपृष्ठस्थयोः फलानि-

कर्तुरिति । विधुवास्तुनोर्भे यन्नक्षत्रे चन्द्रस्तद्विधुभं यदृहस्य विस्तारायामवशादुत्पन्न भ तदृहभं तस्मिन्पुरः स्थिते संमुखस्थिते सति कर्तुर्गृहनिर्मातुस्तस्मिन्गृहे स्थितिर्निवासो न स्यात् । पृष्ठगते वा विधुवास्तुनोर्भे सति खनिः खननं चौरकृतापद्वारं तद्वशात्सर्वस्वहानिरित्यर्थः । उक्तंच वास्तुशास्त्रे—“ ऋक्षं चंद्रस्य वास्तोश्च त्वग्रे पृष्ठे न शस्यते ” इति ॥ श्रीपतिना तु चन्द्रफलमुक्तं—“ क्षपाकरेणैव गृहं पुरःस्थे कुर्याद्वसेत्तत्र न जातु कर्ता । पतंति स्वप्नानि च पृष्ठसंस्थे यत्नेन तस्मादिदमत्र चिन्त्यम् ” इति ॥ पुरःस्थितत्वं लग्नवशादिति केचिद् व्याचख्युः यथा प्राङ्मुखे गृहे कर्तव्ये लग्नस्थश्चन्द्रः पुरःस्थितो भवति । दक्षिणमुखे तु गृहे वामगः । पश्चिममुखे तु पृष्ठगः । उत्तरमुखे तु दक्षिणगः । एवं दशमस्थश्चन्द्रो दक्षिणमुखे गृहे संमुखः । एवं सवास्वपि दिक्षु पृष्ठगत्वं संमुखत्वं च ध्येयम् ॥

चिकीर्षितद्वारादिङ्गनक्षत्रे गृहारंभो न कार्यः-गृहारंभर्क्षनिर्णयश्च-

तत्रापि दक्षिणवामगतं चन्द्रस्य समीचीनमित्यर्थः । रत्नमालाटीकाकारो महावास्तुदिग्द्वारभक्रमेण संमुखदिश्यवास्थिते व्याख्यत-यथा गृहद्वारं यस्यां दिशि विवक्षितं तदिङ्गनक्षत्रेषु गृहारंभो न कार्यः इति ॥

गृहारंभो वामदक्षिणगे चंद्रे-

अर्थादिङ्गनक्षत्रवशेन वामदक्षिणगे चंद्रे गृहारंभः सुखेन कार्यः । यदाह ब्रह्मशंभुः-“ भानावपि तथैव स्यादधिकं च तदंतरे । धनलाभो मतिर्व्याधिरविनाशो विलोमतः ” इति । तदंतरे विदिक्षु विलोमतः ॥

दिग्द्वारनक्षत्रवशेन चन्द्रफलं वास्तुनक्षत्रफलं च-

ईशानवायव्यनैर्ऋत्याग्नेयदिक्षु क्रमेण धनलाभो मरणं व्याधिरविनाशः फलं स्यादित्यर्थः । इदं दिग्द्वारनक्षत्रवशेन चन्द्रफलं तुल्यन्यायत्वाद्वास्तुनक्षत्रेपि ध्येयम् ॥ तदुक्तं ब्रह्मशंभुना-“ गृहायलब्धऋक्षेषु यत्र ऋक्षे च चंद्रमाः । शलाकासप्तके ध्येयं कृत्तिकादिक्रमेण च ॥ वामदक्षिणभागे तु प्रशस्तं शांतिकारकम् । अग्रे पृष्ठे न दातव्यं यदीच्छेच्छेय आत्मनः ॥ ऋक्षे चंद्रस्य वास्तोश्च त्वग्रे पृष्ठे न शस्यते ” इति ॥ अयमाशयः । कृत्तिकादिसप्तनक्षत्रेषु अनुराधादिसप्तसु वा गृहनक्षत्रे च सति पूर्वद्वारं पश्चिमद्वारं वा न कार्यम् । तत्र चंद्रः पृष्ठस्थितोऽप्रस्थितो वा भवति, एवं मवादिसप्तसु धनिष्ठादिसप्तसु वा गृहनक्षत्रे चंद्रनक्षत्रे वा सति दक्षिणद्वारमुत्तरद्वारं वा न कार्यमित्यर्थः ॥ ६ ॥

व्ययकथनपूर्वकं सफलांशकज्ञानम्-

भं नागतष्टं व्यय ईरितोऽसौ ध्रुवादिनामाक्षरयुक्सपिंडः ॥

तष्टो गुणैरिंद्रकृतांतभूपा ह्यंशा भवेयुर्न शुभोत्तकोऽत्र ॥ ७ ॥

अथैवमायं सफलमभिधाय व्ययकथनपुरःसरमंशकज्ञानं सफलमुपजात्याह-भामिति । प्रागुक्तदिशा कल्पितं यद्गृहं तत्रागौरमृभिस्तष्टं भक्तावशिष्टं स व्यय ईरितः । यथा भं

रोहिणी ४ । अयमेव व्ययः असौ व्ययः ध्रुवादिनामाक्षरयुक् । ध्रुवादीनां नामानि अधुनैव वक्ष्याति । यत्संख्याकानि दिक्षु द्वाराणि चिकीर्षितानि तदनुरोधेन यदागतं ध्रुवादिगृहनाम तदक्षरसंख्यया युक्तः ततः सपिण्डः प्रागानीतपिण्डयुक्तः गुणैस्त्रिभिस्तष्टः भक्तावशिष्टः एक-
द्वित्रिशेषेण इंद्रयमराजसंज्ञकास्त्रयोऽंशाः स्युः ॥

अन्तकयमांशौ त्यक्त्वा इन्द्रराजांशयोर्गृहारंभः शुभः-

अत्र गृहारंभेत्को यमाख्योऽंशको न शुभः । अर्थादिन्द्रराजानी शुभफलदौ । यदाह श्रीपातिः-“धिष्ण्ये विभक्ते वसुभिर्व्ययः स्याद्ब्रह्मयमूनव्ययमालयं सत् । व्ययान्विते क्षेत्र-
फले गृहस्य ध्रुवादिनामाक्षरभिश्चिते च ॥ त्रिभिर्विभक्ते क्रमशोऽंशकः स्यादिन्द्रो यमो भूप-
तिरन्तकेन” इति । वास्तुशास्त्रेपि-“मूलराशौ व्ययक्षिते गृहनामाक्षरैः पुनः । युते हरेत्रि-
भिर्भागं यच्छेषं सोऽंशको भवेत् ॥ इंद्रो यमश्च राजा स्याद्यमांशो नैव शोभनः ” इति ।
समूलराशिः क्षेत्रफलम् ॥ ७ ॥

शालाध्रुवाङ्कानयनम्-

दिक्षु पूर्वादितः शाला ध्रुवा भूद्वौ कृता गजाः ॥

शालाध्रुवांकसंयोगः सैको वेश्म ध्रुवादिकम् ॥ ८ ॥

विवक्षितशालाध्रुवांकानयनं पश्चादवक्राख्येनानुष्टुभाह-दिद्विवति । (१)-पूर्वादितो दिक्षु प्राच्यादिषु चतसृषु दिक्षु इमे शालाः स्युः । यथा प्राच्यां द्वारे चिकीर्षिते शालाध्रुवांकः एकः, दक्षिणस्यां द्वौ, पश्चिमायां कृताश्चत्वारः, उत्तरस्यां गजाः अष्टौ । (२)-दिक्प-
रत्वेन यावन्ति द्वाराणि एकं द्वे त्रीणि चत्वारि वा चिकीर्षितानि तावतां शालाध्रुवांकानां संयोगः कार्यः । सैकः एकयुक्तः स तु ध्रुवादिकं वेश्म गृहं स्यात् ॥

तत्रोपपत्तिः-

अत्रोपपत्तिर्नीलकण्ठगुरुचरणप्रसादतः उच्यते । यथाह नारदः-“गुरोरधो लघुं न्यस्य पुर-
स्तात्पूर्ववन्वसेत् । गुरुभिः पश्चिमं पूर्वं यावत्सर्वलघुर्भवेत्” । एतच्च सामान्यतो यस्मि-
न्कस्मिंश्चित्प्रस्तारे संभवति । तथापि गृहेषु विदिग्द्वारानीचित्यादिद्वेषे द्वाराणां प्राशस्त्योक्तेः
दिशां चतुष्टयत्वाच्चत्वार एव गुरवः स्थाप्याः । ततो गुरोरधो लघुः स्थाप्य इति विधिः
कार्यः । तत्र प्रथमातिक्रमे कारणाभावादादिगुरोरेवाधो लघुः स्थाप्यः । एवमग्रेऽपि ॥

लघुगुरुस्वरूपे-

गुरुलघुस्वरूपं वृत्तरत्नाकरे-“असौ वक्रो गुरुर्ज्ञेयो ह्यन्यो वै मातृको लघुः” इति ।
असौ गुरुर्वक्रो लेख्यः (५) वा (५) अन्यो गुरुव्यतिरिक्तः लघुर्मातृकः एकमात्रः
ऋजुः सरलः (१) ऊर्ध्वदंडाकृतिलेख्यः ॥

शालाध्रुवानयनप्रस्तारः-

यथा चतुर्णां प्रस्तारः-अत्र दिशां चतुःक्रमेण लघुस्थानेनालिदं गुरुमाश्रितं प्रदक्षिणैर्गृहद्वार-
ालिदं दैर्देशाद्विधा इति गृहभेदाः । स्युरिति शेषः । अलिदम् अलिदशब्देन शाला-

भिधीयते । ब्राह्मे योगे मणिका जालकवृतांगणसंमुखा क्रियते सा ज्ञेयेत्युत्पलः । प्रति-
शालाख्यमिति महादेवः । 'प्रघाणप्रघणालिंदा बहिर्द्वारप्रकोष्ठके' इत्यमरः । तत्र गुरुचतुष्टयं
प्रथमभेदस्य लघोरभावाद्दिग्द्वाराभावादूर्ध्वमुखं गृहं कोष्ठीसदृशं स्यात् ॥ अन्येषु पंचदशसु
भेदेषु लघुस्थानावास्थित्या तत्तदिक्षु द्वाराणि स्युः ॥

शालाध्रुवानयनं प्रस्तारमन्तरा प्रकारान्तरेण-

तत्र ग्रंथकृद्भिनापि प्रस्तारोक्तिं लाघवेन शालाध्रुवानयनयति स्म । यथा एकस्मिन्नेव द्वारे
चिकीर्षिते शालाध्रुवांकः १ एवं दक्षिणदिशि २ पश्चिमादिशि च ३ उत्तरदिशि च ४ प्रत्य-
क्षतो दृश्यते । तत्र द्वित्र्यादिद्वारज्ञानार्थमुपायः । यद्यदिक्षु द्वारेच्छा तत्तद्दिग्भवध्रुवयोगः
कार्यः । तथा पूर्वस्यां पश्चिमायां च द्वारे अभीष्टे शालाध्रुवौ १ । ४ । अनयोर्योगः ५ । एवं
पूर्वदक्षिणोत्तरद्वारेऽभीष्टे शालाध्रुवाः १ । २ । ८ । एषां योगः ११ । एवं दिक्चतुष्टयेपि
शालाध्रुवांकयोगः १५ । प्रस्तारलिखितक्रमेण प्रत्यक्षत उपलभ्यते । चतुर्गुरुप्रस्तारमारभ्योक्तः ।
तत्र चतुर्गुरोः प्रथमभेदस्य दिग्द्वाराभावेन गणनाभावान्न्यागस्य प्राप्तत्वात्समारभ्योक्तव-
दित्येकयोगः कृतः सर्वत्र । यथा पूर्वपश्चिमयोः ६ विजयाख्यं गृहम् । अत एवोक्तं 'दिक्षु
पूर्वादित' इत्यादि ॥ ८ ॥

ध्रुवादीनां नामाक्षरसंख्या-

तिथ्यर्काष्टाष्टिगो रुद्रशक्रे नामाक्षरं त्रयम् ॥

भूद्वयब्धीष्वंगदिग्वह्निविश्वेषु द्वौ नगाऽब्धयः ॥ ९ ॥

अत्रैवं विवक्षितध्रुवानयनमभिधायेदानीं ध्रुवादीनां नामाक्षरसंख्यां पश्यावक्तुं च्छंदसाह-
तिथ्यर्केति । 'दिक्षु पूर्वादितः' इत्यादिना यद्वैश्वं ध्रुवादिसमागतं तस्य शालाध्रुवांकसंयोगः
सैकः इत्युक्तदिशा संख्यामवधारयेत् । तदा गृहनामाक्षरत्रयात्मकं स्यात् । सा च संख्या
पंचदशीद्वादशी अष्टमी षोडशी नवमी एकादशी चतुर्दशी वा स्यात् । गृहनामाक्षरत्रयात्मकं
स्यात् (१) यथा १५ । १२ । ८ । १६ । ९ । ११ । १४ । अत्र त्रीणि चाक्षराणि पुनः
सैव संख्या प्रथमा द्वितीया चतुर्थी पंचमी षष्ठी दशमी तृतीया त्रयोदशी वा स्यात्तदा गृहनाम
द्वौ । अक्षरद्वयात्मकं स्यात् । (२) यथा १ । २ । ४ । ५ । ६ । १० । ३ । १३ । अत्र
द्वे अक्षरे पुनः सा संख्या सप्तमी स्यात्तदाऽब्धयश्चतुरक्षरं गृहनाम । (३) यथा ७
चत्वार्यक्षराणि अत्र । एतच्च पद्यं ध्रुवधान्यायक्षरगणनामूलमिति नात्र मूलवाक्यम् ॥ ९ ॥

गृहे षोडशगृहाणां नामानि-

ध्रुवधान्ये जयनंदौ खरकांतमनोरमं सुमुखदुर्मुखोग्रं च ॥

रिपुदं वित्तदं नाशं चाक्रंदं विपुलविजयाख्यं स्यात् ॥ १० ॥

षोडशगृहाणां नामान्यार्यागीतिच्छंदसाह-ध्रुवधान्ये इति । आर्यागीत्याख्यं छंदः । तल्ल-
क्षणं वृत्तरत्नाकरे-“ आर्यापूर्वार्धं यदि गुरुर्नैकेनाधिकेन निधने युक्तम् । इतरत्तद्वन्निखिलं

यदीयमुदितेयमार्यागीतिः ॥ ” इति । यथा प्रस्तारः ॥ SS ॥ SS ॥ S ॥ S ॥ S ॥ ॥ ॥
 S ॥ SS पूर्वार्धे । उत्तरार्धे ॥ S ॥ SSSSSS ॥ S ॥ SSS । अत्रार्यासामान्यात्तलक्षणम-
 प्यनुसंधेयम् । विशेषलक्षणस्य सामान्यलक्षणाधीनत्वात् । निधने प्राप्ते ॥
 ध्रुवेत्यादि ॥ पद्यं स्पष्टार्थमेव तथापि विविच्यते । (१)-यथा-ध्रुवधान्ये जयनन्दाविति
 चेतरेतरयोगद्वन्द्वः । ध्रुवमूर्ध्वमुखं प्रथमं गृहं (२)-धान्यं पूर्वद्वारं द्वितीयं (३)-जयं दक्षि-
 णद्वारं तृतीयं (४)-नन्दं प्राग्दक्षिणद्वारं चतुर्थं (५)-खरं पश्चिमद्वारं पंचमं (६)-
 कांतं प्राक्प्रत्यग्द्वारं षष्ठं (७)-मनोरमं दक्षिणपश्चिमद्वारं सप्तमं (८)-सुमुखं प्राग्दक्षि-
 णपश्चिमद्वारमष्टमं (९)-दुर्मुखमुत्तरद्वारं नवमं (१०)-उग्रं पूर्वोत्तरद्वारं दशमं (११)-
 रिपुदं विपक्षमुखं दक्षिणोत्तरद्वारमेकादशं (१२)-धनदं पूर्वदक्षिणोत्तरद्वारं द्वादशं (१३)-
 पश्चिमोत्तरद्वारं नाशसंज्ञं त्रयोदशम् (१४)-आक्रंदं पूर्वपश्चिमोत्तरद्वारं चतुर्दशं (१५)-
 विपुलं दक्षिणपश्चिमोत्तरद्वारं पंचदशं (१६)-विजयं पूर्वदक्षिणपश्चिमोत्तरद्वारं षोडशमिति ।
 ननु ध्रुवाद्यक्षरसंख्याज्ञानं प्राक्पद्येनैवाक्तम् । तत्किं पुनर्ध्रुवादीनां नामग्रहणेन । उच्यते ।
 नामसदृशफलसूचनार्थं तदुपादानम् । अन्यथा द्वारानुरोधेन ध्रुवाद्यक्षरसंख्यायोगे उक्ते कीदृ-
 शानां गृहाणां विधिनिषेधो वेति निश्चयो न भवेत् । तस्माद्येषां शुभफलादीनि नामानि तेषां
 गृहाणां ग्रहणं येषां चाशुभं फलं तेषां त्यागो विधेय इति निष्कृष्टोऽर्थः । उक्तं च वसिष्ठेन-
 “ध्रुवसंज्ञं गृहं त्वाद्यं धनधान्यमुखप्रदम् । धान्यं धनप्रदं नृणां जयं स्याद्विजयप्रदम् ॥ नन्द
 स्त्रीहानिदं नूनं खरं संपत्तिनाशनम् । पुत्रपौत्रप्रदं कांतं श्रीप्रदं स्यान्मनोरमम् ॥ सुवक्त्रं भोगदं
 नूनं दुर्मुखं विमुखप्रदम् । सर्वदुःखप्रदं क्रूरं विपक्षं शत्रुभीतिदम् । धनदं धनदं गेहं क्षयं सर्व-
 क्षयप्रदम् । आक्रंदं शोकजननं विपुलं श्रीक्षयप्रदम् । विपुलं नामसदृशं धनदं विजया-
 भिधम् ॥ ” इति ॥ १० ॥

गृहस्यायादिनवकं मतान्तरेण-

पिंडे नवाकांगगजाग्निनागनागाब्धिनागैर्गुणिते क्रमेण ॥

विभाजिते नागनगांकसूर्यनागर्क्षतिथ्यक्षखभानुभिश्च ॥ ११ ॥

आयो वारोऽंशको द्रव्यमृणमृक्षं तिथिर्युतिः ॥

आयुश्चाथ गृहेशर्क्षं गृहभैक्यं मृतिप्रदम् ॥ १२ ॥

केषांचिन्मतेन गृहस्यायादिनवकमुपजातिकापध्यावक्ताभ्यामाह-पिंडे इति । पिंडे क्षेत्रफले
 नवधा स्थापिते क्रमेण नवादिभिरंकैर्गुणिते क्रमेण च नागादिभिरंकैर्भक्ते सति यदवशिष्टं
 तदायादिकं स्यात् । यथा क्षेत्रफलं नवभिर्गुणितमष्टाभिर्भक्तं शिष्टमायः स्यात् । तद्यथा
 (१)-पिंडः २०३ नवभिर्गुणितः १८२७ अष्टभक्ते शेषं ३ सिंह आयो जातः ।
 (२)-पुनर्नवभिर्गुणितं सप्तभिर्भक्तं शिष्टं वारः ७ । एवं सर्वेऽप्यानीताः ।

(३) अंशकः ३ (४)-द्रव्यं ४ (५)-ऋणं १ (६)-नक्षत्रं ४ रोहिणी
(७)-तिथिः ४ चतुर्थी (८)-योगः २ प्रीतिः (९)-आयुः ६४। उक्तं च-“गोकर्त्तव्य-
ष्टगुणाष्टनागजलधिव्यालै ९।९।६।८।३।८।८।४।८। हतं भूफलं नागाद्रथं-
कदिवाकराष्टभतिथीयोगैः खसूयै ८।७।९।१२।८।२७।१५।२७।१२०। भजेत्।
आयं वारमथांशकं धनमृणं तारां तिथिं चितयेद्योगं चायुरितीह शेषकपदे भागीर्हते तांत्रिकैः”
इति । वसिष्ठादिभिस्तु षडेते निर्दिष्टाः । यदाह-“विस्तारायामगुणितं गृहस्य पदमुच्यते ।
तस्माद्धनाधनायर्क्षं वासराख्यनवांशकाः॥गजरामांकवस्वंकक्रतुभि ८।३।९।८।९।६।
गुणितात्पदात् । सूर्याष्टाष्टक्षैलं १२।८।८।२७।७।९। विभक्तादवशिष्टकाः ॥
संपूर्णाः शुभदास्त्वेते ह्यसंपूर्णास्त्वनिष्टदाः” इति॥पदं क्षेत्रफलम् । अधनमृणम् ॥ अत्रोपपत्तिः ।
गुणकानां भाजकानां च आयाः अष्टावेव, वाराः सप्तैव, अंशा नवैव, धनमृणम्, नक्षत्राणि
सप्तविंशतिः, तिथयः पंचदश, योगाः सप्तविंशतिः परमायुर्विशत्यधिकशतम् ॥

आयादीनां फलानि-

एषामायादीनां प्रयोजनमुच्यते-आयस्य तावत्-“विषमायः शुभायैव समायः शोकदुः-
खदः” इति वसिष्ठोक्तेः । वाराणां च-“सूर्यारवारराश्यंशाः सदा वह्निभयप्रदाः । शेषग्रहाणां
वारांशाः कर्तुरिष्टार्थसिद्धिदाः” इति ॥ यथा गणितेनागतो भौमवारः सोपि निचः । तद्वाशी
मेषवृश्चिकौ निचौ । एवमन्येष्वपि वारेषु नवांशाः ॥ न च-“गृहस्यागतं यत्तु तद्द्विराश्या-
त्मकं यदि । तन्नवांशवशात्तत्र ज्ञातव्यं सर्वदा गृहम्” इति । यथा कृत्तिका द्विराश्यात्मिका
तत्रैकावशेषे मेषः, त्र्यादिशेषे वृषः, मृगेपि द्वयादिशेषे मिथुनम्, अन्यथा वृषः, पुनर्वसावप्यं-
शकत्रयं यावन्मिथुनम्, अन्यथा कर्कः, एवमुत्तराफाल्गुन्यादिषु द्विराश्यात्मकेषूपहनीयं विद्वद्भिः
नतु निःसंदिग्धेष्वेकराश्यात्मकेषु अश्विन्यादिषु ॥

धनर्णविचारः-गृहारम्भे-

धनर्णयोश्च-“धनादिकं गृहं वृद्धौ निर्धनाय ऋणाधिकम्” इति । “नक्षत्रस्य विपत्तारा
प्रत्यरा प्रतिकूलदा ॥ निधनाख्या तारका तु सर्वथा निधनप्रदा । विवर्ज्य तारकास्त्वेतन्निर्मा-
णमशुभप्रदम् ॥ कुर्वन्नज्ञानतो मोहाददुःखभोग्यादिभागभवेत्” ॥ अयमर्थः ॥ गृहनक्षत्रादि-
नभं यत्संख्यं तन्नवभक्तमवशिष्टतारकाविपत्तारादिकाः स्युश्चेत्तदनिष्टास्तद्दिने गृहारम्भं न
कुर्यात् । अन्यस्मिन्दिने शुभतारासु गृहारम्भं कुर्यादिति केचित् ॥ अपरे तु गृहकर्तुर्नामनक्ष-
त्रादृहभं गण्यं नवभक्तमवशिष्टं विपत्तारादिकं स्यात् । तद्गृहमनिष्टमन्यत्राशुभमिति । यदाह
कश्यपः-“दत्ते दुःखं तृतीयर्क्षं पंचमर्क्षं यशःक्षयम् । आयुःक्षयं सप्तमर्क्षं कर्तुर्भाद्यादि सप्त-
मम्” इति । वास्तुशास्त्रेपि-“गृहभात्स्वामिभं गण्यं भक्तं च नवभिः पुनः । यच्छेषं सा भवे-
त्तारा सप्तपंचत्रिकाधमा” इति ॥

गृहेशगृहर्क्षयोरैक्ये शुभाशुभज्ञानोपायः-गृहारंभे-

यदा तु गृहस्य चैकं नक्षत्रं स्यात्तदा तच्छुभमशुभं चेति निर्णयं स्वयमेवाह-अथेति । गृहेशो गृहस्वामी तस्यर्क्षं नक्षत्रं प्रागुक्तप्रकारेण चानीतं भं गृहभं तयोरैक्यं तयोरैकमेव भं स्यात्तदा तद्गृहकर्तुर्मुक्तिप्रदं मरणकरं स्यात् । यदाह वसिष्ठः-“ गृहस्य तत्पतेस्त्वेकं धिष्ण्यं चेन्निधनप्रदम् ” इति ॥ निधनं मरणम् । राश्यैक्येऽयं दोषः नतु भिन्नराशित्वे । तद्वाक्यस्य विवाहप्रकरणोक्तत्वात् ॥

मतान्तरं तत्र-

कैश्चिदन्यदपि प्रयोजनमुक्तम् । तदुक्तं व्यवहारसमुच्चये-“ त्रिभिस्त्रिभिर्वैश्वमनि कृत्तिकायै रुक्लेदपुत्रातिधनानि शोकम् । शत्रोभयं राजभयं च मृत्युः सुखं प्रवासश्च नवप्रेभदाः ” इति ॥

गृहर्क्षवशेन राशिज्ञानफलम्-

गृहभवशाद्राशिज्ञानेऽपि प्रयोजनमाह स एव-“ राशिकूटादिकं सर्वं दंपत्योरिव चिंतयेत् । नैःस्थं द्विर्द्वादशे नूनं त्रिकोणे त्वनपत्यता ॥ षष्ठाष्टके नैधनं स्याद्व्यत्यये मध्यमं स्मृतम् । परेषु शुभदं प्रोक्तं गेहं तत्कर्तृराशितः ” इति । व्यत्यये द्वादशद्वितीय इत्यादिके ॥

वर्णवश्यराशिकूटादयोप्यावश्यकः-तत्र-

अन्ये राशिकूटप्रभेदा वर्णो वश्यमित्यादिका विवाहप्रकरणोक्ता ध्येयाः । सर्वपदोपादानात् ।

तत्र राशिनिर्णयः-

राक्षसामरमर्त्या यत्र कृत्तिकादिषु द्विराशिषु भेषु राशिनिर्णयो वास्तुशास्त्रे-“अश्विन्यादि-त्रयं भेषे सिंहे प्रोक्तं मघात्रयम् । मूलादित्रितयं चापे शेषेषु नव राशयः” इति । शेषेषु भेषु रोहिण्यादिषु नव राशयो ज्ञेयाः । यथा रोहिणीमृगश्रवणः आर्द्रापुनर्वसुर्बोर्मिथुनं पुष्याश्लेषयोः कर्कः एवं हस्तादिके श्रवणादिद्विके च कन्यामकराद्याः राशयः स्युरित्यर्थः । अयं च पक्षो वास्तुशास्त्रे नवांशानुक्तेरुक्तः ॥

राशिकूटे नाडीवेधदोषाभावः-

अत्र राशिकूटे नाडीवेधो न दोषाय । उक्तं च ज्योतिर्विज्ञितामणौ-“ सेव्यसेवकयोश्चैव गृह-तत्स्वामिनोरपि । परस्परं मित्रभावे एकनाडी प्रशस्यते ” इति ॥

तिथ्यानयनं तत्फलानि-तत्र-

तिथिप्रयोजनं तिथ्यानयनप्रकारांतरं च वास्तुशास्त्रे-“ शक्राहतं क्षेत्रफलं त्रिंशद्भक्तावशेषकम् । तिथिः प्रतिपदा ज्ञेया दर्श रिक्तां च वर्जयेत् ” इति । तुल्यन्यायाच्छुभाशुभप्रकरणोक्तं दुष्टयोगवर्जनं च योगानां प्रयोजनं स्पष्टमेव तावत्कालं गृहस्थितिरिति ॥

तत्र क्षेत्रफलसाधनक्रमः-

यत्र हस्तादिगणनया क्षेत्रफले क्रियमाणे आयव्ययांशकादिषु शुद्धिर्नोपलभ्यते तत्राप्यंगुलादिकं निःक्षिप्य संशोधय वा क्षेत्रफलं साध्यम् । यदाह भीमपराक्रमः-“ करमानादिष्ट-

गुणं नोचेत्तदांगुलादिप्रदाय हित्वा वा ॥ क्षेत्रफलं गणितेन प्रसाधयेद्विष्टसिद्धयर्थम् ॥ ”
इति । अगुणमायव्ययादिगुणशून्यं यदि स्यात्तदेष्टसिद्धयर्थमिष्टानामायांशकानां सिद्धयर्थं
प्रक्षिपेत् । अत्र वृत्तादिक्षेत्रेषु क्षेत्रफलानयनं लीलावतीप्रभृतिषु ज्योतिर्ग्रंथेषु द्रष्ट-
व्यम् ॥ ११ ॥ १२ ॥

गृहारम्भे वृषवास्तुचक्रं-तत्फलं च-

गेहाद्यारम्भेऽर्कभाद्रत्सशीर्षे रामैर्दाहो वेदभैरग्रपादे ।

शून्यं वेदैः पृष्ठपादे स्थिरत्वं रामैः पृष्ठे श्रीयुगैर्दक्षकुक्षौ ॥ १३ ॥

लाभो रामैः पुच्छगैः स्वामिनाशो वेदैर्नैः स्वयं वामकुक्षौ मुखस्थैः ।

रामैः पीडा संततं चार्कधिष्ण्यादश्वैरुद्वैर्दिग्भिरुक्तं ह्यसत्सत् १४

गृहारम्भे वृषवास्तुचक्रं शालिनीभ्यामाह-गेहाद्यारम्भे इति । गेहं गृहमादिशब्देन प्रासा-
दप्रासादि तदारम्भे सति अर्कभात् सूर्याकांतनक्षत्राद्रामैर्बिम्बैर्वत्सस्य वृषस्य शीर्षे स्थि-
तैर्दाहः फलं स्यात् । वेदभैश्चतुर्भिर्भैः अग्रपादे पुरःस्थितपादद्वये स्थितैः शून्यं जनवास-
शून्यं स्यात् । ततश्चतुर्भिर्भैः पृष्ठपादद्वये स्थितैः स्थिरत्वं गृहकर्तुः । ततो रामैः पृष्ठे स्थितैः
श्रीः स्यात् । ततो युगैश्चतुर्भिर्दक्षिणकुक्षौ स्थितैर्लाभः । ततस्त्रिभिः पुच्छगैः स्वामिनो गृह-
कर्तुर्नाशः ततो वेदैश्चतुर्भिर्भैर्वामकुक्षौ स्थितैः नैः स्वयं दारिद्र्यम् । ततस्त्रिभिर्मुखास्थि-
तैर्गृहकर्तुः पीडा सन्ततमनवरतं स्यात् । उक्तं च ज्योतिःप्रकाशे-“वास्तुचक्रं प्रवक्ष्यामि
यच्च व्यासेन भाषितम् । यद्वक्ष्ये वर्तते भानुस्तत्रादौ त्रीणि मस्तके । चतुष्क्रमग्रपादे स्यात्पु-
नश्चत्वारि पश्चिमे । पृष्ठे च त्रीणि ऋक्षाणि कुक्षौ चत्वारि वामतः ॥ चत्वारि दक्षिणे
कुक्षौ पुच्छे भत्रयमेव च । मुखे भत्रयमेवं स्युरष्टाविंशतितारकाः ॥ शिरस्ताराभिदाहाय गृह-
वासोऽग्रपादयोः । स्थैर्यं स्यात्पश्चिमे पादे पृष्ठे चैव धनागमः ॥ कुक्षौ स्यादक्षिणे लाभो
वामकुक्षौ दरिद्रता । पुच्छे स्वाभिविनाशः स्यान्मुखे पीडा निरन्तरम् ॥ ” इति । पितामहा-
नन्तचरणा अपि-“त्रिवेदेवेदानीयुगाग्निवेदत्रिकेषु ३ । ४ । ४ । ३ । ४ । ३ । ४ । ३ ।
भानोः शशिभं गृहेषु । दाहो विनाशः स्थिरता धनं श्रीः शून्यं च दारिद्र्यवधौ क्रमेण” इति ॥

अस्य चक्रस्य निष्कृष्टार्थः प्रकारान्तरेण-

अथैतस्य चक्रस्य प्रकारान्तरेण निष्कृष्टमर्थमाह-चेति । अर्कधिष्ण्यादश्वैः सप्तभैरस-
त्फलं, रुद्रैरेकादशभिः सत्फलं ततो दिग्भिर्दशभैरसत्फलमुक्तं स्यादिति निष्कृष्टार्थः । उक्तं
च-“रविभास्वत्त नेष्टानि शुभान्येकादशाष्टमात् ॥ दश शेषाण्यनिष्टानि साभिजिद्वृषवा-
स्तुनि” इति । पूर्वं सविस्तरौक्तिस्तु मूलवाक्यानुरोधात् ॥ १३ ॥ १४ ॥

प्राच्यादिदिग्द्वारगृहनिर्माणे नक्षत्रादयः-

कुम्भेर्कं फाल्गुने प्रागपरमुखगृहं श्रावणे सिंहकक्योः

पौषे नके च याम्योत्तरमुखसदनं गोजगेऽर्के च राधे ॥

मार्गे जूकालिगे सद्भ्रुवमृदुवरुणस्वातिवस्वर्कपुष्यैः

सूतीगेहं त्वदित्यां हरिभविधिभयोस्तत्र शस्तः प्रवेशः ॥१५॥

सौरचांद्रमासैक्येन प्राच्यादिदिक्षु द्वाराणि गृहनिर्माणनक्षत्राणि च सूतिकागृहनिर्माण-
प्रवेशमुहूर्तौ सगंधराळंदसाह-कुम्भेर्क इति ॥

सौरमासे गृहारम्भफलानि-दिङ्मुखभेदेन-

कुम्भे कुम्भस्थिते सूर्ये फाल्गुने च मासि प्रागपरमुखं गृहं प्राङ्मुखं पश्चिममुखं च गृहं
सन्तु शुभफलदं स्यादित्यर्थः । श्रावणे मासि सिंहर्कसंक्रांत्योः प्रागपरमुखं च गृहं स्यात् ।
पौषे मासे नके मकरसंक्रांतौ च प्रागपरमुखं गृहं स्यात् । गोजगे वृषभेषगे सूर्ये राधे वैशाखे
मासे च तथा मार्गे मार्गशीर्षे मासि जूकालिगे तुलावृश्चिकगते सूर्ये सति याम्योत्तरमुखं
सदनं दक्षिणमुखमुत्तरमुखं च सदनं स्यात् । यदाह नारदः “गृहसंस्थापनं सूर्ये मेषस्थे शुभदं
भवेत् । वृषस्थे धनवृद्धिः स्यान्मिथुने मरणं ध्रुवम् ॥ कर्कटे शुभदं प्रोक्तं सिंहे भृत्यविवर्धनम् ।
कन्या रोगं तुला सौख्यं वृश्चिके धनवर्धनम् ॥ कार्मुकं तु महाहानिर्मकरे स्याद्वनागमः ।
कुम्भे तु रत्नलाभः स्यान्मीने सद्य भयावहम् ” इति ॥

चान्द्रमासफलानि गृहारम्भे-

चांद्रमासफलान्याह श्रीपतिः-शोको धान्यं मृतिपशुहृतिर्द्रव्यवृद्धिर्विनाशो युद्धं भृत्य-
क्षतिरथ धनं श्रीश्च वहेर्भयं च । लक्ष्मीप्राप्तिर्भवति भवनारम्भकर्तुः क्रमेण चैत्रादूचे मुनि-
रितिफलं वास्तुशास्त्रप्रदिष्टम् ” इति ॥ अन्यच्च-“ आषाढचैत्राश्वयुजोर्जमाघज्येष्ठेषु सप्तौष्ठ-
पदेषु नूतनम् । निकेतनानां घटनं नृपाणां योगेश्वराचार्यमतेन शस्तम् ” इति । मतेनेति
पदच्छेदः ॥

सौरचान्द्रमासोक्तफलविरोधपरिहारः गृहारम्भे-

अत्र सौराणां चांद्रमासानां महान् शुभाशुभफलभेदेन विरोधः । अत्र चिकीर्षितगृ-
हद्वारानुकूलरविसंक्रमसमीचीनविहितमासेष्वेव वैशाखादिषु गृहारम्भः कार्य इति विरोधा-
भाव इति पितृचरणाः ॥

तत्र-द्वारनियमाः-

तत्र द्वारनियममाह श्रीपतिः-कर्किनक्रहार्ककुम्भगतैर्के पूर्वपश्चिममुखानि गृहाणि । तैलि-
मेषवृषवृश्चिकयाते दक्षिणोत्तरमुखानि च कुर्यात् ॥ अन्यथा यदि करोति दुर्मतिर्व्याधि-
शोकधननाशमश्नुते । मीनचापमिथुनांगनागते कारयेत्तु गृहमेव भास्करे” इति । कर्क-
सहिते श्रावणे मासि तादृशमेव गृहम् । उक्ताद्धेतोः एवं मकरार्कसहिते पौषे मासे । अनेनैव
हेतुना दक्षिणोत्तरमुखं गृहं मेषवृषार्कसहिते वैशाखे स्यात् । तुलावृश्चिकार्कसहिते मार्गशी-
र्षमासे तथैव गृहं स्यादित्यर्थः ॥

तृणादिगृहे सौरचान्द्रमासनियमो न-

अत्र सौराणां चांद्राणां च मासानां निषेधस्तृणादिनिर्मेयगृहाद्यारम्भे नैव भवति ॥ यदुक्तं
व्यवहारसमुच्चये-“निषिद्धेष्वपि ऋक्षेषु स्वानुकूले शुभे दिने । तृणदारुगृहारम्भे मासदोषो न

विद्यते ॥ ” इति । जगन्मोहनेऽपि—“ पाषाणेष्ट्यादिगेहादि निद्यमासे न कारयेत् । वृणदा-
रुगृहारंभे मासदोषो न विद्यते ” ॥ अत्र केचिदनियतदिग्गृहारंभे सर्वदा कालदोषो न प्रव-
र्तत इत्याहुः ॥ तन्न । वचनाभावात् । किंच ‘ दिङ्मूढे कुलनाशः स्यात् ’ इत्यानियतदिग्गृ-
हस्य विचारकोटिसन्निवेशाभावात् ॥

गृहनिर्माणे नक्षत्राणि-

गृहनिर्माणे नक्षत्राण्याह—ध्रुवेति । ध्रुवाणि मृदूनि च प्रसिद्धानि, वरुणः शतभं, स्वाती
प्रासिद्धा, वसुः धनिष्ठा, अर्को हस्तः, पुष्यश्च एषु भेषु गृहनिर्माणं सत् शुभफलदम् । यदाह
गर्गः—“ व्युत्तरेपि च रोहिण्यां पुष्ये मन्त्रे करद्वये । धनिष्ठाद्वितये पौष्णे गृहारंभः प्रशस्यते ” ॥
अत्र वाक्ये मृगानभिधानेपितदुक्तिर्महेश्वरवाक्यालोचनेन—“ प्रारंभो भवनस्य वारुणमृदुस्वा-
त्यर्कपुष्यध्रुवैर्वस्वृक्षेण युतैः ” इति ॥

सूतिकागृहनिर्माणे विशेषः-

सूतिकागृहनिर्माणे विशेषमाह—सूतीगेहमिति । अदित्यां पुनर्वसौ सूतिकागृहनिर्माणं श-
स्तम् । शस्त इति वक्ष्यमाणस्यात्र नपुंसकत्वेन संबधात् । तत्रेति । तत्र सूतीगृहे हरिभवि-
धिभयोः श्रवणाभिजितोर्नक्षत्रयोः प्रवेशः शस्तः । उक्तं च श्रीपतिना—“ पुनर्वसौ च सूति-
कागृहस्य निर्मातिः शुभा । विरिंचिविष्णुभांतरे प्रवेशनं हितं भवेत् ” इति ॥

रोहिणीश्रवणमध्यनक्षत्रे सूतिकागृहनिर्माणप्रवेशौ ब्राह्मणेतरवर्णविषये-

केचित्तु विरिंचिः रोहिणी विष्णुभं श्रवणः तयोरंतरे मध्यवर्तिनि नक्षत्रसमुदाये इत्याहुः,
तन्न । असंदेहार्थं विरिंचिभादिभूतेषु इत्येव ब्रूयात् । तस्माद्विरिंचिरभिजिन्नक्षत्रमंतरे मध्ये
विरिंचिविष्णुतारयोरित्येव सप्तमीव्यधिकरणत्वबोधिते अंतरपदोक्तिः स्पष्टार्था । तदेतद्ब्राह्मण-
व्यतिरिक्तवर्णत्रयसाधारणम् । यदाह लल्लः—“ पुनर्वसौ नृपादीनां कर्तव्यं सूतिकागृहम् । श्रव-
णाभिजितोर्मध्ये प्रवेशं तत्र कारयेत् ” इति । आवश्यकत्वे तु श्रवणाभिजितोर्मुहूर्तस्तदुद्यो-
वा ग्राह्य इत्यर्थः । ब्राह्मणस्य तु प्रागुक्तनक्षत्रेष्वेव सूतिकागृहनिर्माणप्रवेशौ ॥

सूतिकागृहस्थानम्-गृहान्तराणि च दिक्षु-

तत्र सूतिकागृहं नैर्ऋत्यां कार्यम् । यदाह वृद्धवसिष्ठः—“ ऐन्द्र्यां तु विक्रमस्थानमाग्नेय्यां
पचताल्यः । वारुण्यां भोजनगृहं नैर्ऋत्यां सूतिकागृहम् ॥ याम्यायां शयनस्थानं वायव्यां
पशुमंदिरम् । कौबेर्यां तु धनस्थानमैशान्यां देवताल्यः ” इति । स्मृतिभास्करे । गर्गः—“ वारे-
ऽनुकूले राशौ तु दिने दोषविवाजिते । सानुकूलदिशि प्रोक्तं सूतिकाभवनं बुधैः ” इति ॥

कालनियमः-सूतिगृहनिर्माणे-

कालनियम उक्तो रत्नकोशे—“ आसन्नप्रसवे मासि कुर्याच्चैव विशेषतः । तद्वत्प्रसवकाले
स्यादिति शास्त्रेषु निश्चयः ” इति ॥

तत्र नक्षत्राणि-

वराहेणात्रानेकनक्षत्राभिधानं कृतम् । यथा-“हस्तादित्यशशांकतिष्यपवनप्राज्येशमित्रो-
त्तराश्वित्राश्विश्रवणेपु वृश्चिकघटौ हित्वा विरिक्ते तिथौ । शुक्राचार्यशनैश्चरज्ञशाशिनां वारे-
नुकूले विधौ सद्भिर्वेस्मनि सूतिकागृहविधिः क्षेमंकरः कीर्त्यते ” इति । वेस्मनि चतुर्थस्थाने ।
साङ्गिः शुभग्रहैः ॥

सूतिकागृहप्रवेशे कालनियमः-

सूतिकागृहप्रवेशे कालविशेषमाह ज्योतिस्सारे वसिष्ठः-“अथातः संप्रवक्ष्यामि सूतिकागार-
वेशनम् । मासे तु नवमे प्राप्ते पूर्वपक्षे शुभे दिने ॥ प्रसूतिसंभवे काले सद्य एव प्रवेशयेत्” इति ॥
पूर्वपक्षे शुक्लपक्षे । नक्षत्रादीन्याह गर्गः-“रौहिण्यैदवपौष्णेपु स्वातीवारुणयोरपि । पुष्ये पुनर्व-
सौ हस्तधनिष्ठाज्युत्तरासु च ॥ “मैत्रत्वाष्ट्रे तथाश्विन्यां सूतिकागारवेशनम् । सर्वे शुभग्रहाः केन्द्रे
पापाश्च त्रिषडायगाः ॥ शुभांशे शुभसंघट्टौ सूतिकागारवेशनम् ॥ ” इति ॥ १५ ॥

सौरचान्द्रमासैक्यभेदेन गृहारम्भतत्फलादयः-

कैश्विन्मेषरवौ मघौ वृषभगे ज्येष्ठे शुचौ कर्कटे
भाद्रे सिंहगते धटेऽश्वयुजि चोर्जेऽलौ मृगे पौषके ॥
माघे नक्रघटे शुभं निगदितं गेहं तथोर्जे न सत्
कन्यायां च तथा धनुष्यपि न सत्कृष्णादिमासाद्भवेत् ॥ १६ ॥

प्रागभिहितानां सौराणां चांद्राणां मासानां प्रकारांतरणैकवाक्यतां शार्दूलविक्रीडितेनाह-
कैश्विदिति । पूर्वदिग्द्वारवशेनैकवाक्यता उक्ता । इदानीमेतादृशमुच्यते । मेषसंस्थे रवौ मघौ
चैत्रे मासि गेहं प्रारब्धं शुभं स्यात् । तथा वृषस्थे सूर्ये ज्येष्ठे मासे, कर्कस्थेऽर्के शुचावाषाढे सिंह-
गतेर्के भाद्रपदे मासि, धटे तुलास्थे रवौ आश्वयुजि आश्विनमासे, अलौ, वृश्चिकगेर्के ऊर्जे-
कार्तिके मासि, मृगे मकरस्थेर्के पौषे मासे, नक्रघटे मकरकुंभस्थेर्के माघे मासि प्रारब्धं गृहं
शुभं स्यादित्यर्थः । इति कैश्विन्निगदितम् ॥

विरुद्धसौरचान्द्रमासगृहारम्भफलेषु विरोधपरिहारः-

अस्यायमाशयः ॥ ‘मीनचाप’ इत्यादिना द्विस्वभावराशयो निषिद्धाः ‘शोको धान्यम्’
इत्यादिना च कियंतश्चांद्रा अपि मासा निषिद्धाः । अतोन्ये सौराश्चान्द्रा वा विहिताः । तेषा-
मयमेव एकवाक्यताप्रकारः-मेषस्थे रवौ चैत्रेपि गृहं शुभम् । यस्तु चैत्रो निषिद्धः स मीनार्क-
विषयः । वृषभस्थे रवौ ज्येष्ठेऽपि शुभम् । वैशाखस्तु विहित एवास्ति । ज्येष्ठो निषिद्धः स
मिथुनार्कविषयः । कर्कटस्थे सूर्ये आषाढेपि शुभम् । आषाढनिषेधस्तु मिथुनार्कविषयः ।
सिंहगते सूर्ये भाद्रपदेपि शुभम् । श्रावणश्चेत्तत्र स्यात्स विहितत्वादेव शुभः । यस्तु भाद्रपद-
निषेधः स कन्यार्कविषयः । तुलागते सूर्ये आश्विनेऽपि शुभम् । यस्त्वस्य निषेधः स कन्यार्क-
परः । वृश्चिकस्थे सूर्ये कार्तिकेपि शुभं स्यात् । निषेधविषयं स्वयमेव वक्ष्यति । मार्गशीर्षो विहित

एव । मकरस्थे सूर्ये पौषे शुभम् । धनुरर्कस्य साहित्ये सोप्यशुभः । मकरकुम्भस्थे सूर्ये माघेपि शुभम् । निषेधस्तु धनुरर्कविषयः । अतएव—“पौषफाल्गुनवैशाखमाघश्रावणकार्तिकाः । मासाः स्युर्गृहनिर्माणे पुत्रारोग्यशुभप्रदाः ” इति नारदवाक्यम् । “मासे तपस्ये तपासि माघवे नभसि त्विषे । ऊर्जे च गृहनिर्माणं पुत्रपौत्रधनप्रदम् ” इति वसिष्ठवाक्यं च आश्विन-कार्तिकमाघमासानां शुभत्वप्रतिपादकं तुलाद्यश्रिकमकरकुम्भार्कराहित्यप्राशस्त्यपरम् । वचनांतरबोधितो निषेधः प्रागुक्तविषय एव । फाल्गुनस्य शुभत्वं कुम्भार्कविषयं मीनार्कसाहित्ये तु निषिद्धम् ।

माघे धनुरर्कस्य, कार्तिके कन्यार्कस्य सम्भव इति कार्तिकमाघनिषेधः तत्र-

ननु कार्तिकमाघमासौ श्रीपतिना निषिद्धौ तयोः को विषय इत्यत आह—तथेति । ऊर्जः कार्तिको मासः कन्यायां कन्यागते रवौ न सत् न शुभः । च पुनः तपा माघमासो धनुषि धनुरर्के न सत् । अपिः पादपूरणे ॥ नन्वेतदयुक्तं प्रातिभाति । यतश्चांद्रमासेन चैत्रादिमास-संज्ञाः संति । तत्र कार्तिके मासि कन्यासंक्रांतिः माघे मासि धनुरर्कश्च कदापि न संभवेदतः कार्तिकस्य माघमासस्य शुक्लप्रतिपदादित्रिंशत्तिथयः यावत्तावत्संज्ञेत्यत आह—कृष्णादिमा-सादिति । अस्तिद्विविधो मासः—शुक्लादिः कृष्णादिश्चेति । तत्र शुक्लप्रतिपदमारभ्यामावास्या-पर्यंतं शुक्लादिः । कृष्णपक्षप्रतिपदमारभ्य पूर्णिमांतं कृष्णादिः । यथा चैत्रशुक्लपक्षे मतद्वयेपि स एव चैत्रपौर्णमास्यनंतरं कृष्णपक्षे चैत्रमास एव चांद्रमासो भवति । एवं कृष्णपक्षो यदि वशाखकृष्णपक्षत्वेन व्यवह्रियते तदनंतरमाविशुक्लपक्षो वैशाखशुक्लः सर्ववादिसिद्धः, तदा कृष्णादिर्मासः संभवति । उभयथा हि शास्त्रे व्यवहारः । “अश्वयुक्कृष्णपक्षे तु श्राद्धं कुर्याद्दिने दिने ” इति । “अष्टमी कृष्णपक्षस्य रोहिणी ऋक्षसंज्ञिता । भवेत्पौष्टपदे मासि जयंती नाम सा स्मृता ” इति । अत्र यदि दर्शातो मासो विवक्ष्यते तदा भाद्रपदकृष्णे पक्षे श्रावणे मासि चेत्येवं ब्रूयात् । तदेतन्मासस्य कृष्णादित्वे प्रमाणम् । “अत ऊर्ध्वममी युक्ता ननु कालाद्यसंख्यया ॥ मासीकृतायुतैर्मासैर्मधुशुक्लादिभिर्गैतः ” इत्यादीनि बहुवाक्यानि शुक्लादित्वे प्रमाणम् । तत्राश्विनपूर्णिमातः कार्तिकशुक्लपौर्णिमांतं कृष्णादित्वेन कार्ति-कव्यवहारात् कन्यासंक्रांतिसंभवात् निषेध उपपन्नो भवति । एवमेव माघमासि धनुरर्कसंभवे तन्निषेधस्य सार्थक्यमित्यलमियता ॥ १९ ॥

द्वारविशेषास्तिथिदिङ्मुखभेदेन—

पूर्णेन्दुतः प्राग्वदनं नवम्यादिषूत्तरास्यं त्वथ पश्चिमास्यम् ॥

दर्शादितः शुक्लदले नवम्यादौ दक्षिणास्यं न शुभं वदन्ति ॥ १७ ॥

तिथिपरत्वेन द्वारनिषेधमुपजातिकयाह—पूर्णेन्दुत इति (१)—पूर्णेन्दुतः पूर्णिमातः कृष्णाष्ट-मीपर्यंतं प्राङ्मुखं गृहं शुभं न वदन्ति । (२)—कृष्णनवमीतश्चतुर्दशीपर्यंतं क्रियमाणं गृहमुत्त-रास्यं न शुभम् । (१)—दर्शादितः शुक्लाष्टमीपर्यंतं पश्चिमास्यं गृहं न शुभम् । (१) शुक्ल-नवमीतश्चतुर्दशीपर्यंतं दक्षिणास्यं गृहं न शुभं वदन्ति । तासु तिथिषु तत्तदिङ्मुखं गृहं न

कर्त्तव्यमिति वाक्यार्थः फालितः । यदुक्तं व्यवहारसमुच्चये-“पूर्णिमातोऽष्टमी यावत्पूर्वास्यं वर्जयेद्गृहम् । उत्तरास्यं न कुर्वीत नवम्यादिचतुर्दशीम् ॥ अमावास्याष्टमी यावत्पश्चिमास्यं विवर्जयेत् । नवम्यादौ दक्षिणास्यं यावच्छुक्लचतुर्दशीम् ॥ ” इति ॥

विहितनिषिद्धतिथयः तत्फलानि च-गृहारम्भे ।

विहिततिथयोपि तत्रैवोक्ताः-“द्वितीयापञ्चमीमुख्यास्तृतीया षष्ठिका तथा । सप्तमी दशमी चैव द्वादशेकादशी तथा ॥ त्रयोदशीपञ्चदशीतिथयः स्युः शुभावहाः । दारिद्र्यं प्रतिपत्कुर्याच्चतुर्थी धनहारिणी ॥ अष्टम्युच्चाटनं चैव नवमी शस्त्रघातिनी । दर्शे राजभयं ज्ञेयं भूते दारविनाशनम् ॥ ” इति ॥

पक्षफलानि गृहारम्भे-

पक्षफलं च तत्रैव-“शुक्लपक्षे भवेत्सौख्यं कृष्णे तस्करतो भयम् ॥ ” इति ॥

मार्गतरुस्तंभभ्रमपंकब्रह्मादिद्वारवेधफलानि-

अत्र प्रसंगाद्द्वारवेधफलानि लिख्यन्ते ॥ तत्र वराहः-“मार्गतरुकोणकूपस्तंभभ्रमविद्धमशुभदं द्वारम् ॥ उच्छ्रायाद्द्विगुणितां भूमिं त्यक्त्वा न दोषाय” इति । भ्रमो जलनिर्गमप्रदेशः प्रणालिकेत्यर्थः । विद्धं संमुखावस्थितम् । अत्रोच्छ्रायो द्वारस्य गृह्यते । तथा च गर्गः-“द्वारोच्छ्रायाद्द्विगुणितां भूमिं त्यक्त्वा बहिः स्थिताः । न दोषाय भवंत्येव ॥ ” इति ॥ “रथ्याविद्धं द्वारं नाशाय कुमारदोषदं तरुणा । पंकद्वारे शोको व्ययौबुनिस्त्राविणि प्रोक्तः ॥ कूपेनापस्मारो भवति विनाशश्च देवताविद्धे ” । “क्रमेण स्त्रीदोषः कुलनाशो ब्रह्मणोभिमुखे भवति” । पंकविद्धं द्वारं पंकद्वारं यस्य द्वारस्याग्रतः निरंतरं पंकस्तिष्ठति । देवताः सुरप्रातिमाः । नाशः स्वामिन एव । ब्रह्मवेध एकाशीतिपदचक्रस्थितब्रह्मवेधो गृह्यते । यदाह विश्वकर्मा-“गृहमध्ये कृतं द्वारं द्रव्यधान्यविनाशनम् ॥ ” इति ॥

द्वारस्थाननियमाः-

विशेषमाह भरद्वाजः-“शिरामर्माणि वंशश्च नालं मध्यं न सर्वशः । विहाय वास्तुमध्यं च द्वाराणि विनिवेशयेत् ॥ ” इति ॥ वास्तुमध्यं ब्रह्मस्थानम् । तत्र द्वारं चेन्निधनप्रदमिति वसिष्ठोक्तेश्च ॥

देवालयविहारप्रपामण्डपप्रतोल्यादौ नोक्तनियमः-द्वारस्थाने ।

अस्यापवादमाह विश्वकर्मा-“देवागारे विहारे च प्रपायां मण्डपेषु च । प्रतोल्या च मखे वास्तुमध्ये द्वारं निवेशयेत् ” इति ॥ वास्तुमध्यं ब्रह्मस्थानम् । देवालयादिस्थानेषु कृतस्य गृहांतर्गतद्वारस्य ब्रह्मणो न वेध इति निष्कृष्टोऽर्थः ॥

एकाशीतिपदचक्रस्यात्रानुक्तौ हेतुः-

अत्रैकाशीतिपदचक्रं च सामान्यविशेषभावपुरःसरं ग्रंथसंदर्भेण संहितायामप्युक्तं नोक्तम् । एतस्मिंश्चक्रे मुहूर्तविरोधप्रसंगात् ॥ केचित्तु प्रयोजनाभावाच्चोक्तमित्याहुः, तत्रातत्र हि वास्तुनरस्य शिरामर्मवंशादिदुष्टस्थानानामशुभफलदानां त्यागोक्त्या प्रयोजनस्य सत्त्वात् । तथा तस्यैव शुभफलदानाम् अन्येषां बाह्यादिस्थानानां प्राह्यत्वोक्त्या च वसिष्ठऋषिसंहितासु वास्तुशांत्यर्थमेव तस्याभिधानमित्यतोत्रानुक्तिः ॥ १७ ॥

पञ्चांगशुद्धिर्गृहारम्भे-

भौमार्करीक्तामाद्यूने चरोने च विपंचके ॥

व्यष्टांत्यस्थैः शुभैर्गैहारंभक्यायारिगैः खलैः ॥ १८ ॥

अथ गृहारंभे पञ्चांगशुद्धिं चानुष्ठुमाह-भौमार्कैति । भौमार्कौ वारौ रिक्ताश्च प्रसिद्धाः । अमा अमावास्या । आदिः प्रतिपत् । उपलक्षणत्वादष्टम्यपि । एतैः ऋते काले तथा पंचकं धानिष्ठोत्तरार्धाधिका पंचनक्षत्री पंचकमित्युच्यते । पञ्चशब्दात् संधार्थे “ संख्यायाः संज्ञासं-
घसूत्राध्ययनेषु ” इति कप्रत्ययः । विगतं पंचकं यस्मिन्नेवंविधे च काले सति । चरोने चररा-
शिभिः मेषकर्कतुलामकरैरुनङ्गे लग्ने स्थिरे द्विस्वभावे च गृहारंभः कार्यः तदुक्तं व्यवहार-
समुच्चये-“ द्वितीयापंचम्या ” इति । पूर्वमन्यास्तिथयोऽर्थान्निषिद्धाः ॥ तदप्युक्तं तत्रैव-“ दारिद्र्यं
प्रतिपत्कुर्यात् ” इत्यादि । वास्तुशास्त्रेपि-“ चरलग्ने चरांशे वा रिक्तामार्कवासरे । अंगोष्ठां-
त्यारिगे चंद्रे रंभे पापे क्षयः प्रभोः ॥ ” इति । नन्वत्र धनिष्ठापंचकदोषोऽनुपपन्नः ॥ नक्षत्र-
प्रकरणोक्तधनिष्ठादिपंचकनिषेधेन गतार्थत्वान्न पुनरुक्तमिति । यतो गृहगोपनमिति पूर्वमु-
क्तम् । तत्र गृहस्य तृणकाष्ठादिभिराच्छादनं गोपनम् । तद्वि सिद्धस्य गृहस्य । संभवात् ।
गृहारंभस्तु प्राग्भवनरूपः । स त्वसिद्धस्यैवेति । ननु-“ शुभमृदुचरभस्वातिवस्वर्कपुण्यैः ” इति
गृहारंभे नक्षत्रेषु धनिष्ठाशततारकोत्तराभाद्रपदारेवतीनां विहितत्वेनैकस्या एव पूर्वाभाद्रप-
दाया निषेधोक्तौ कर्तव्यायां सत्यां पुनः पंचकनिषेधानुपपत्तिः । सत्यम् । स्तंभोच्छ्रायविष-
यकोऽयं निषेधः । यदाह मांडव्यः-“ धनिष्ठापंचक नैव कुर्यात्स्तंभसमुच्छ्रायम् । सूत्राधारं
शिलान्यासप्राकारादि समारभेत् ॥ ” इति । प्राकारो देवालयस्य ॥

गृहारंभे गृहलभ्रात् ग्रहाणां स्थानविशेषस्थितिः शुभदा-

अन्ये पुनरेवमाहुः । विवाहप्रकरणोक्तानि पंचकानि रोगाभिराजचोरमृत्युसंज्ञानि तैः रहि-
तंगे लग्ने पंचकरहिते लग्ने इत्यर्थः । उक्तं च गणेशदेवज्ञैः-“ मृत्युकेंद्रखलगोंगवार्जिते पंचकैः ” ॥
इति । नात्रार्थवाक्यं प्रमाणमस्ति ॥ व्यष्टांत्येति । अष्टमस्थानद्वादशस्थानव्यातिरिक्तस्था-
नस्थैः शुभैः खलैः पापैस्तृतीयैकादशषष्ठस्थानस्थैश्चोपलक्षिते लग्ने सति गृहारंभः कार्यः ।
उक्तं च श्रीपतिना-“ पापैस्त्रिषष्टायखगैस्त्रिकोणकेंद्राश्रितैः साधुभिरालयस्य । वदन्ति निर्माण-
मिहाष्टमस्थः क्ररस्तु कर्तुर्मरणं करोति ॥ ” इति ॥

गृहारंभे शुभलभ्रादयः-

अन्यदपि उक्तं तेनैव-“ द्वयंगे स्थिरे वा भवने विलग्नौ सौम्यग्रहैर्युक्तनिरीक्षिते वा । कर्म-
स्थितैर्वर्धियुतैश्च सौम्यैर्निर्माणमाहुर्भवनस्य संतः ॥ शुद्धकेंद्रनिधनस्थिरोदये सौम्यवर्गमनु-
जोद्धमेऽपि च । सन्निवेश उदितो हि वास्तुनः सूरिभिर्नतु चरोदये कचित् ” ॥ १८ ॥

राहुमुखचक्रम्-

	ऐशान्यां	वायव्यां	नैऋत्यां	आग्नेय्यां
देवालया- रंभः	मीनमेषवृषस्थिते सूर्ये राहुमुखम्	मिथुनकर्कसिंह- स्थेसूर्येराहुमुखम्	कन्यातुलावृश्चिक- स्थेसूर्येराहुमुखम्	धनुर्मकरकुम्भस्थि- तेसूर्येराहुमुखम्
गृहारंभः	सिंहकन्यातुला- स्थितेसूर्येराहुमुखम्	वृश्चिकधनुर्मकर- स्थेसूर्येराहुमुखम्	कुम्भमीनमेषस्थि- तेसूर्येराहुमुखम्	वृषमिथुनकर्कस्थे सूर्येराहुमुखम्
जलाशया- रंभः	मकरकुम्भमीन स्थितेसूर्येराहुमुखम्	मेषवृषमिथुन- स्थेसूर्येराहुमुखम्	कर्कसिंहकन्या- स्थितेसूर्येराहुमुखम्	तुलावृश्चिकधनुः स्थेसूर्येराहुमुखम्

विदिगवस्थितराहुमुखनिर्णयः-देवालये-गृहारम्भे जलाशये च-
देवालये गेहविधौ जलाशये राहोर्मुखं शंभुदिशो विलोमतः ॥
मीनार्कसिंहार्कमृगार्कतस्त्रिभे खाते मुखात्पृष्ठविदिक्छुभा भवेत् १९

देवालये गृहारंभे जलाशये च विदिगवस्थितं राहुमुखं सफलमिद्वंशाच्छंदसाह-देवालये
इति । अत्र यथासंख्यं संबन्धः । (१) देवालयप्रारंभे राहोर्मुखं मीनार्कतस्त्रिराश्यवास्थिते
सूर्ये ऐशानीतो विलोमतो विपरीतं विदिक्षु वायव्यादिषु राहोर्मुखं स्यात् । यथा मीनमेषवृष-
राश्यवस्थिते सूर्ये राहोर्मुखमैशान्याम् । (२) मिथुनकर्कसिंहराश्यवास्थिते सूर्ये वायव्यां
राहुमुखम् । (३) कन्यातुलावृश्चिकस्थे सूर्ये नैऋत्यां राहुमुखम् । (४) धनुर्मकरकुम्भ-
राश्यवास्थिते सूर्ये आग्नेय्यां राहोर्मुखमित्यर्थः ।

राहुमुखं गृहारम्भे-

(१)-एवं गृहारंभेपि सिंहार्कतस्त्रिराश्यवस्थिते विलोमत ऐशान्यां राहुमुखम् । (२)
वृश्चिकादित्रये वायव्याम् । (३) कुम्भादित्रये नैऋत्याम् । (४) वृषादित्रये आग्नेय्यां
राहुमुखं स्यात् ॥

राहुमुखं जलाशये-

(१)-जलाशयारंभेपि मकरार्कतस्त्रिराश्यवस्थिते विलोमत ऐशान्यां राहुमुखं स्यात् ।
(२)-मेषादितः त्रिभिर्वायव्याम् । (३)-कर्कादितस्त्रिभिर्नैऋत्याम् । (४)-तुलादित-
स्त्रिभिराग्नेय्यां राहुमुखं स्यादित्यर्थः ॥

राहुमुखज्ञानफलानि-

फलमाह-खात इति । देवालयादिविषयके खाते भूमिशोधने कर्त्तव्ये सति राहुमुखाक्रांत-
दिशःसक्राशात्पृष्ठवर्तिनी दिक् शुभा भवेत् । यथा देवालयाविषये मोनादित्रिराशिस्थितसूर्यत्वेन

ऐशान्यां राहुमुखम् । तत्पृष्ठविदिगाग्नेयी । तस्यां प्रथमखातप्रारंभः शुभफलद इत्यर्थः ॥
इति राहुमुखचक्रम् ॥

खातारम्भदिङ्निर्णयः ।

मिथुनादिराशित्रयस्थे सूय राहुमुखं वायव्याम्, तत्पृष्ठविदिगैशानी । तस्यां खातारंभः शुभः । एवं सर्वत्र । तथैव गृहविधावपि राहुमुखं कस्यां दिश्यस्तीत्यवधार्य तत्पृष्ठविदिशि खातं शुभफलदं कार्यमित्यर्थः । यतः सर्पेण विदिग्व्याप्ता । यथा ऐशान्यां मुखं वायव्यामुदरं नैर्ऋत्यां पुच्छम् । अतः खाते आग्नेयी सम्यक् । एवमन्यत्राप्युहनीयम् । यदाह विश्वकर्मा—
“ईशानतः सर्पति कालसर्पो विहाय सृष्टिं गणयेद्विदिक्षु । शेषस्य वास्तोर्मुखमध्यपुच्छं त्रयं परित्यज्य खनेच्चतुर्थम्” इति । ज्योतिश्चिन्तामणौ—“वृषार्कादित्रिकं वेद्यां सिंहादिगणयेद्गृहे ॥ द्वालये च मीनादि तडागे मकरादिकम्” इति ॥

वास्तुपुरुषः गृहारम्भे-

वसिष्ठस्तु गृहारंभे वास्तुनरमाह—“त्रिषु त्रिषु च मासेषु नभस्यादिषु च क्रमात् । यदिङ्मुखो वास्तुनरस्तन्मुखं सदत्तं शुभम् ॥ अन्यदिङ्मुखगेहं तद्दुःखशोकभयप्रदम्” इति । “चतुर्दिशादिशालायामेष दोषो न विद्यते” इति । नभस्यादिसंप्रहः सिंहाद्यर्कसंक्रमोपलक्षणेन गेहवास्तुविदिशि खननार्थः । नरवास्तुस्तु गृहस्य तत्तदिङ्मुखार्थः ॥

खातारम्भादिनक्षत्राणि-

तत्र खातारभादिनक्षत्राण्याह—मांडव्यः—“अधोमुखैर्भैर्विदधीत खातं शिलास्तथा चोर्ध्वमुखैश्च पट्टम् । तिर्यङ्मुखैर्द्वारकपाटयानं गृहप्रवेशो मृदुभिर्ध्रुवक्षैः ॥” इति । खातं भूमिशोधनम् ॥ १२ ॥

दिग्भेदेन मध्ये वा गृहकूपविषये फलभेदाः-

कूपे वास्तोर्मध्यदेशेऽर्थनाशस्त्वैशान्यादौ पुष्टिरैश्वर्यवृद्धिः ॥

सूनोर्नाशः स्त्रीविनाशो मृतिश्च संपत्पीडा शत्रुतः स्याच्च सौख्यम् २०

गृहकूपादिनिर्माणादिगवस्थित्या फलं शालिनीलंडसाह-कूपे इति । “वेशमभूर्वास्तुरस्त्रियाम्” इति वास्तुशब्दः पुंलिङ्गोऽपि । वास्तोर्गृहस्य मध्यदेशे मध्यभागे जलकूपे कृते सति स्वामिनोऽर्थनाशः स्यात् । अथैशान्यादिषु सृष्टिमार्गेणाष्टासु दिक्षु पुष्टिरित्यादिफलम् । यथा ऐशान्यां कूपे पुष्टिः, पूर्वस्यां कूपे ऐश्वर्यवृद्धिः, आग्नेय्यां कूपे पुत्रनाशः, दक्षिणस्यां कूपे स्त्रीविनाशः, नैर्ऋत्यां कूपे गृहकर्तुर्मृतिः, पश्चिमायां कूपे सम्यक् शोभनं, वायव्यां कूपे शत्रुतः सकाशात्पीडा, उत्तरस्यां कूपे सुखं गृहस्वामिन एव । उक्तंच वसिष्ठेन—“ऐश्वर्यं पुत्रहानिश्च स्त्रीनाशो निधनं भवेत् । संपच्छत्रुभयं सौख्यं पुष्टिः प्रागादितः क्रमात्” इति ॥ २० ॥

महागृहे अवान्तरस्नानगृहादिभेदकल्पना-दिग्भेदेन ।

स्नानाग्निपाकशयनास्त्रभुजश्च धान्यभांडारदैवतगृहाणि च पूर्वतः स्युः ॥ तन्मध्यतस्तु मथनाज्यपुरीषविद्याभ्यासाख्य-रोदनरतौषधसर्वधाम ॥ २१ ॥

कूपे कृते गृहमध्ये करिष्यमाणानामुपकरणगृहाणां दिक्परत्वेन करणं वसंततिलकालं-
साह-स्नानेति । पूर्वतः पूर्वाद्यष्टदिक्षु स्नानगृहादीनि गृहाणि स्युः । यथा (१) पूर्वस्यां स्ना-
नगृहम् (२) आग्नेयां पाकगृहं (३)-दक्षिणस्यां शयनगृहम् (४)-नैर्ऋत्यां शस्त्रगृहम्
(५)-पश्चिमायां भोजनगृहम् (६) वायव्यां धान्यसंग्रहगृहम् (७) उत्तरस्यां भांडारस्य
द्रव्यस्य गृहम् (८) ऐशान्यां देवतगृहं स्यादित्यर्थः । यदाह वसिष्ठः-“एन्द्र्यां दिशि स्नान-
गृहमाग्नेयां पचनालयः । याम्यायां शयनं वेश्म नैर्ऋत्यां शस्त्रमंदिरम् ॥ वारुण्यां भोजन-
गृहं वायव्यां धान्यमंदिरम् । उदीच्यां हाटकं सद्य ऐशान्यां देवमंदिरम् ” इति । हाटकस्य
सुवर्णस्येदं हाटकम् । कश्यपोपि-“प्राच्यां दिशि स्नानगृहमाग्नेयां पचनालयः । शयनं
याम्यदिग्भागे नैर्ऋत्यां शस्त्रमंदिरम् । प्रतीच्यां भोजनगृहं वायुभागेऽसंग्रहम् । भांडारसदनं
सौम्येत्वैशान्यां देवतालयम् ॥ ” इति ॥

क्वचिन्मतान्तरं तत्र-

नारदस्तु विशेषमाह-“भाण्डागारं तूत्तरे स्याद्वायव्यां पशुमंदिरम् ” इति विश्वकर्मा
पुनराह-“उत्तरस्यां जलस्थानं पूर्वस्यां श्रीगृहं तथा ” इति ।

मथनाद्यष्टगृहाणि दिग्विदिङ्मध्ये-

तन्मध्यत इति । पूर्वाद्यष्टदिक्षु तन्मध्यतस्तयोर्दिग्विदिशोर्मध्ये अष्टसंख्याके मथनाद्यष्टौ
गृहाणि स्युः । यथा (१)-पूर्वाग्नेयोर्मध्ये मथनस्य दध्यालोडनस्य गृहम् (२)-आग्ने-
यीदक्षिणयोर्मध्ये आज्यस्य घृतसंग्रहस्य गृहं (३)-दक्षिणनैर्ऋत्योर्मध्ये पुरीषस्य विष्ठात्या-
गस्य गृहं (४) नैर्ऋतिपश्चिमयोर्मध्ये विद्याभ्यासस्य गृहं (५)-पश्चिमवायव्योर्मध्ये रौद्र-
नस्य गृहम् (६)-उत्तरवायव्योर्मध्ये रतस्य संभोगस्य गृहम् (७)-उत्तरैशान्योर्मध्ये
औषधस्य गृहम् (८)-ऐशानीप्राच्योर्मध्ये उक्तव्यतिरिक्तसर्ववस्तूनां धाम गृहं कार्यं
स्यादित्यर्थः । यदाह वसिष्ठः-“इन्द्राग्न्योर्मथनं मध्ये याम्याग्न्योर्घृतमन्दिरम् । यमराक्षसयो-
र्मध्ये पुरीषत्यागमंदिरम् ॥ राक्षसांबुपयोर्मध्ये विद्याभ्यासस्य मंदिरम् ॥ तोयेशानिलयोर्मध्ये
रौद्रनं मंदिरं स्मृतम् ॥ वायव्योत्तरयोर्मध्ये संभोगस्थैव मंदिरम् । उत्तरेशानयोर्मध्ये त्वौष-
धागारमुच्यते ॥ पुरंदरेशयोर्मध्ये सर्ववस्तुसंग्रहम् । सदनं कारयेदेवं क्रमादुक्तानि षोडश”
इति । कश्यपोपि-“इन्द्राग्न्योर्मथनं गेहं यमाग्न्योर्घृतमंदिरम् । पुरीषत्यागसदनं मध्ये राक्षस-
शालयोः । विद्या जलाधीशनैर्ऋत्योर्मध्ये सदनं स्मृतम् । रौद्रनं सदनं नूनं जलाधीशसमीरयोः ।
नवरत्नालयं मध्ये कुबेरेऽवरयोस्तथा । इंद्रेशयोर्धान्यगृहम् ॥ ” इति ॥

आयुर्दाययोगद्वयं गृहाणाम्-

जीवार्कविच्छुक्रशनैश्चरेषु लग्नारिजामित्रमुखत्रिगेषु ॥

स्थितिः शतं स्याच्छरदां सिताकारेज्ये तनुत्र्यंगसुते शते द्वे २२

अत्र गृहार्भप्रसक्त्यानुप्रसक्त्या सामान्यतः प्राग्लभ्यलभ्यभिधायेदानीमारब्धगृहाणां
नियतस्थानावास्थित्या नियतायुर्दाययोगद्वयमुपजातिकयाह-जीवेति । (१)-अत्र योगद्वये ग्रह-
स्थानयोर्थथासंख्यं संबंधः यथा जीवो लमे, अर्कः सूर्यः षष्ठे, विद्बुधो जामित्रे सप्तमे, शुक्रश्चतुर्थे,

शनैश्चरस्तृतीये, एवं नियतस्थानावस्थितग्रहसहिते लग्ने प्रारब्धस्य गृहस्य स्थितिर्दशतं १०० वर्षशतं स्यात् । अयमेको योगः । यदाह श्रीपतिः—“ उदये गुरुस्तगृहे शशिजो बुधः सहजे तु शनिः ” इति । (२)—अथ द्वितीयो योगः । सितेति । शुक्रो लग्ने, अर्कस्तृतीये, आरो भीमः षष्ठे, इत्यः पंचमे, एवंविधे लग्ने प्रारब्धगृहस्थितिर्द्विंशते शतद्वयं २०० स्यात् । यदाह श्रीपतिः—“ लग्ने भृगुः पुत्रगतश्च जीवः षष्ठे कुजस्तिग्मकरस्तृतीयः । निवेशने यस्य गृहस्य तद्विंशतद्वयं तिष्ठति वत्सराणाम् ” इति ॥ २२ ॥

आयुर्योगद्वयं गृहाणाम्—

लग्नांवरायेषु भृगुज्ञभानुभिः केंद्रे गुरौ वर्षशतायुरालयः ॥

बंधौगुरुव्योम्निशशीकुजार्कजौलाभेतदाशीतिसमायुरालयः २३

अथान्यन्नियतायुर्दाययोगद्वयमिद्वंशाखंडसाह—लग्नेति । (१) अत्रापि योगद्वये स्थान-प्रदयोर्यथासंख्यं संबंधः । लग्ने भृगुः दशमे बुधः, एकादशे सूर्यः, लग्नव्यतिरिक्तकेंद्रे गुरुः स्यात् तदैवंविधे योगे प्रारब्धालयो गृहं वर्षशतमायुरवस्थानं यस्य तादृशः १०० स्यात् । यदाह श्रीपतिः “ शशांकजीवौ खरसातलस्थौ ” इति । आलयशब्दः पुंलिङ्गः ॥ “ गृहाः पुंसि च भूस्त्वेष्वनिकायनिलयालयाः ” इत्यमरः । पुंसि च सम्बध्यते रूपभेदेन वा पुंलिङ्गः । अतएव नैषधीये प्रयुक्तः—“ निशि माणिक्यमया यदालयाः ” इति । ‘पंक्तिर्विंशति’ इत्यादिना सूत्रेण अशीतिशतशब्दौ संख्यावाचिनौ निपातितौ ॥ (२) अथ द्वितीयः । वन्धाविति । वन्धौ चतुर्थे गुरुः, व्योम्नि दशमे चन्द्रः, कुजार्कजौ मंगलशनैश्चरावेकादशे तदा गृहमशीति-समा वर्षाण्यायुर्यस्य तादृशं ८० स्यात् ॥ २३ ॥

गृहस्य लक्ष्मीप्रदं योगत्रयम्—

स्वोच्चे शुके लग्नगे वा गुरौ वेश्यगतेऽथवा ॥

शनौ स्वोच्चे लाभगे वा लक्ष्म्या युक्तं चिरं गृहम् ॥ २४ ॥

लक्ष्मीयुक्तगृहयोगत्रयमनुष्टुभाह—स्वोच्चे इति । (१)—स्वोच्चस्थे मीनस्थे शुके लग्नगते गृहं चिरं लक्ष्म्या युक्तं स्यात् । (२)—अथवा स्वोच्चस्थे कर्कस्थे गुरौ चतुर्थस्थानगते सति तादृशमेव गृहम् । (३) अथवा स्वोच्चस्थे तुलास्थे शनावेकादशस्थानगते लक्ष्मीयुक्तं गृहं स्यात् । एतत्प्रत्येकं योगत्रयम् । यदाह श्रीपतिः—“ स्वोच्चवर्तिनि गते विलग्नगे देवमंत्रिणि रसातलेऽथवा । स्वोच्चगे रविसुतेऽथवायगे स्यात्स्थितिश्च सुचिरं सह श्रिया ” इति ॥ २४ ॥

पराधीनत्वदोषः—गृहस्य—

द्यूनांवरे यदैकोपि परांशस्थो ग्रहो गृहम् ॥

अब्दांतः परहस्तस्थं कुर्याच्चैद्वर्णपोऽबलः ॥ २५ ॥

गृहस्य परहस्तगामित्वयोगमनुष्टुभाह—द्यूनांवरे इति । एकोपि ग्रहोऽत्युत्कृष्टशुभफलदाता परांशस्थः शत्रुनवांशस्थितः सन् यदि द्यूने सप्तमे स्यादथवांवरे दशमे स्यात्तदा स ग्रह-स्तद्वहं प्रारब्धमब्दांतवर्षमध्य एव परहस्तस्थमन्यहस्तगामि कुर्याच्चैद्वर्णपो ब्राह्मणादिव-र्णस्वामी ‘विप्राधीशौ भार्गवेज्यौ’ इत्यभिहितः स चेदबलः स्यात् । उक्तंच वसिष्ठेन—

“एको ग्रहश्चेत्परभागवर्ती जायागतः कर्मगतोऽथवा स्यात् । करोति गेहं परहस्तयातं करोति वर्षाद्विबलः सखेटः ” इति ॥ खेटो वर्णस्वामी । तदुक्तं श्रीपतिना-“एकोपि नूनं परभागवर्ती विद्यत्समस्थः खचरोच्चमध्ये । करोति गेहं परहस्तयातं स्याद्दुर्बलश्चेदिह वर्णनाथः” इति ॥

पराधीनत्वपोषो न गृहस्य-

यदा तु वर्णाधीशः सबलः स्यात्तदा परहस्तगामी न स्यादित्यर्थतः सिद्धम् ॥ २५ ॥

गृहारंभे नक्षत्रात्फलविशेषदं योगद्वयम्-

पुण्यध्रुवेंदुहरिसर्पजलैः सजीवैस्तद्वासरेण च कृतं सुतराज्यदं स्यात् ॥ द्वीशाशिवतक्षिवसुपाशिशिवैः सशुकैर्वारं सितस्य च गृहं धनधान्यदं स्यात् ॥ २६ ॥

गृहारंभे नक्षत्रविशेषेण च फलविशेषाच्छुभसूचकं फलविशेषं योगद्वयं वसंततिलकाळं-दसाह-पुष्येति । (१) पुष्यो ध्रुवाणि च प्रसिद्धानि, इंदुर्मृगः हरिः श्रवणं, सर्प आश्लेषा, जलं पूर्वाषाढा, एतैर्नक्षत्रैः सजीवैः गुरुयुक्तैर्गुर्वधिष्ठितैः तद्वासरेण बृहस्पतिवासरेण कृतं कर्तुः आरब्धं गृहं सुतान्पुत्रान् राज्यं च ददाति तादृशं स्यात् । यदाह वसिष्ठः-“इज्योत्तरात्रयाहर्दि-विष्णुधातृजलोडुषु । गुरुणा सहितेष्वेषु कृतं गेहं श्रिया युतम् ” इति ॥

गृहारम्भयोगबलेन तत्र जातस्वामिसुतस्य राज्यप्राप्तिः-

वारेण गृहफलविशेषश्च नारदवाक्ये-“श्रवणाषाढयोश्चैव रोहिण्यां चोत्तरात्रये । गुरुवारे कृतं वेश्म राज्ययोग्यमिहोच्यते । तद्गृहे जातपुत्रस्य राज्यं भवति निश्चयात् ” ॥ नक्षत्र-भेदो वचनप्रामाण्यात् ।

धनधान्यसुवर्णदो गृहारम्भलग्नजो योगः-

द्वीशेति ॥ द्वीशं विशाखा, अश्वि अश्विनी, तक्षि त्वाष्ट्रं, वसुर्वनिष्ठा, पाशी शतभम्, शिव आर्द्रा, एतैर्नक्षत्रैः सशुकैः शुकसहितैः सितस्य शुकस्य वारे कृतं गेहं धनानि सुवर्णा-दीनि धान्यानि तण्डुलादीनि तानि ददाति तादृशं गृहं स्यात् । यदाह वसिष्ठः-“द्विदैवत्वा-ध्रुवारंशरुद्रादित्यवसूडुषु । शुकेण सहितेष्वेषु कृतं धान्यप्रदं गृहम्” इति । नारदोपि-“अश्वि-नीशततारासु विशाखाभाद्रचित्रके । धनिष्ठादितिसंयुक्ते तथा वै शुकवासरे ॥ गृहं नाटक-शालाख्यं देवागारं कृतं शुभम् । तद्वेश्मनि प्रजातस्तु कुबेरसदृशो भवेत्” इति । अत्रापि नक्षत्रभेदे प्राग्वदेव समाधिः ॥ २६ ॥

अशुभदगृहारम्भलग्नयोगद्वयम्-

सारैः करेज्यांत्यमघांबुमूलैः कौजेहि वेश्माग्निसुतार्तिदं स्यात् ॥ सज्ञैः कदास्यार्यमतक्षहस्तैर्ज्ञस्यैव वारे सुखपुत्रदं स्यात् ॥ २७ ॥

अथान्ययोगद्वयमशुभदातृ इन्द्रवज्राळंदसाह-सारैरिति । हस्तपुण्यरेवतीमघापूर्वाषाढा-मूलैः सारैर्मलग्नयुक्तैः कौजे भौमसंबंधिनि अहि वारे च कृतं वेश्म गृहमाग्निसुतार्तिदमाग्निपीडा पुत्रपीडा च तां ददाति तादृशं स्यात् । यदाह वसिष्ठः-“पितृमूलज्यभाग्यार्कपीणभेषु च यत्कृतम् । कुजेन सहितेष्वेषु गृहं संदह्यतेऽग्निना ” इति ॥ नारदोपि-“मूलं च रेवती

चैव कृत्तिकाषाढमेव च । पूर्वाफाल्गुनिहस्तांश्च मघा चैव तु सप्तके ॥ एषु भीमेन युक्तेषु वारे तस्यैव वेष्टम यत् । अग्निना दह्यते कृत्स्नं पुत्रनाशश्च जायते” इति । अत्र विशेषमाह वसिष्ठः—“अग्निनक्षत्रगे सूर्ये चन्द्रे वा संस्थिते यदि । निर्मितं मंदिरं नूनमग्निना दह्यतेऽचिरात्” इति । आवश्यकत्वाद्विहितनक्षत्रानुपलब्धौ मध्यमेषु भेषु गृहारंभः प्रातः स कृत्तिकायां नाभूदिति निषेधः । सूर्यनक्षत्रे कृत्तिकायां नाभूदिति पूर्वोपि । सन्नैरिति । रोहिण्यश्विन्युत्तराफाल्गुनीचित्राहस्तैः सन्नैर्विधयुक्तैश्चैव वारे च कृतं गेहं सुखदं पुत्रदं स्यात् । यदाह वसिष्ठः—“ हस्तार्यमत्वाष्टदस्रचतुरास्येदुभेषु च । बुधेन सहितेष्वेव धनपुत्रसुखप्रदम्” इति ॥ २७ ॥

अशुभदयोगः—तत्र ।

अजैकपादहिर्बुध्न्यशक्रमित्रानिलांतकैः ॥

समदैर्मदवारे स्याद्रक्षोभूतयुतं गृहम् ॥ २८ ॥

अत्राशुभफलदमेकमेव योगमनुष्ठेयमाह—अजैकपादिति । पूर्वाभाद्रपदोत्तराभाद्रपदाज्येष्ठानु-
राधारेवतीस्वातीभरणीनक्षत्रैः समदैः शनैश्चरयुक्तैर्मदस्यैव वारे च प्रारब्धं गृहं रक्षोभिर्मूर्तैश्च युतं स्यात् । यदाह वसिष्ठः—“ अजपाद्वितये याम्यमित्रेद्रानिलभेषु च । यत्कृतं शानिसंयुक्ते दिह्यते यक्षराक्षसैः” इति ॥ दिह्यते उपचीयते ‘दिह उपचये’ इति धातुः । नारदोपि—“ज्येष्ठा-
नुराधके चैव भरणीस्वातिपूर्वमे । धनिष्ठास्वपि ऋक्षेषु शनिस्तिष्ठेदिनस्य च ॥ कृपणो नाम-
तः प्रोक्तो धनधान्यादिके गृहे । पुत्रो जातोथवा तस्मिन्गृह्यते यक्षराक्षसैः इति” ॥

गृहारंभे कर्तव्यकृत्यसंग्रहः—

अयं निष्कृष्टोर्थः—पूर्वं गृहारंभे नक्षत्राणि अवधार्याणि । ततो वृषवास्तुचक्रे शोधानि । पश्चादिदं योगपंचकं विचार्यम् । एवं सति गृहारंभ उक्तफलदाता भवेत् ॥

प्रासादवापीकूपादिष्वपि गृहनिर्माणायोक्तानामतिदेशः—

अयं सर्वोपि गृहविचारः प्रासादवापीकूपादिषु ध्येयः । तदुक्तं विष्णुधर्मोत्तरे—“ प्रासादे-
ष्वेवमेव स्याद्वापीकूपेषु चैव हि” इति ॥ प्रासादो देवगृहम् ॥ २८ ॥

सफलं द्वारचक्रम्—

सूर्यर्क्षाद्युगमैः शिरस्यथ फलं लक्ष्मीस्ततः कोणभै-

र्नागैरुद्रसनं ततो गजमितैः शाखासु सौख्यं भवेत् ॥

देहल्यां गुणभैर्मृतिर्गृहपतेर्मध्यस्थितैर्वेदभैः

सौख्यं चक्रमिदं विलोक्य सुधिया द्वारं विधेयं शुभम् २९

इति श्रीदैवज्ञानन्तसुतरामदैवज्ञविरचिते मुहूर्तचि-

तामणौ वास्तुप्रकरणम् ॥ १२ ॥

केषांचिन्मतेन द्वारचक्रं सफलं शार्दूलविक्रीडितेनाह—सूर्यर्क्षादिति ॥

द्वारार्थं चत्वारः पाषाणाः काष्ठानि वा-

अत्र द्वारस्य चत्वारः पाषाणाः आवश्यकाः । द्वौ ऊर्ध्वाधोभावेनावस्थितौ समावल्परिमाणौ । भाषया उत्तरंग इत्यूर्ध्वावस्थितस्य संज्ञा । अधोवस्थितस्य तु देहलीति सर्वसाधारणं नाम । द्वौ पार्श्वद्वये स्थितौ महापरिमाणौ उच्चत्वेन । साह इति भाषया द्वयोरपि संज्ञा । एवं दीर्घचतुरस्रद्वारं भवति । पाषाणासंभवे तु काष्ठदेरपि ॥

द्वारचक्रानुसारेण फलानि-

तत्र द्वारे चिकीर्षिते सूर्याधिष्ठितनक्षत्राद्युगमैश्चतुर्भिर्नक्षत्रैः शिरस्यवस्थितैः सद्भिः लक्ष्मी-प्राप्तिरूपं फलं स्यात् । ततस्तदग्रिमैर्नागैः कोणभैर्द्वयोरवस्थित्या चतुष्कोणेष्ववस्थितैरष्टसंख्याकैर्नक्षत्रैरुद्वसनं तद्द्वारगृहं सर्वदा जनवासरहितं स्यात् । ततस्तदग्रिमैर्गजमितैरष्टभिर्भैः शाखासु भाषया साह इति नाम तत्रावस्थितैर्गृहस्वामिनः सौख्यरूपं फलं स्यात् । ततस्तदग्रिमैर्गुणभैस्त्रिभिर्नक्षत्रैर्देहल्यामवस्थितैर्गृहपतृभ्यः स्यात् । ततस्तदग्रिमैर्वैदभैश्चतुर्भिर्नक्षत्रैर्मध्यस्वरूपेऽवकाशे स्थितैः सौख्यं स्यात् ॥

एतच्चक्रं पर्यालोच्यैव द्वाराणि कल्प्यानि-

फलितार्थमाह-चक्रमिति । इदं द्वारचक्रं विलोक्य सुधिया शुभं शुभफलदातृ द्वारं विधेयं कर्तव्यम् ।

सफलं द्वारचक्रं ग्रन्थान्तरे-

तदुक्तं ज्योतिर्निबन्धे-“द्वारचक्रं प्रवक्ष्यामि भाषितं विश्वकर्मणा । सूर्यभाद्रचतुष्कं तु द्वारस्योपरि विन्यसेत् ॥ द्वे द्वे कोणे प्रदातव्ये शाखायुग्मे द्वयं द्वयम् । अधश्च त्रीणि देयानि वेदा मध्ये प्रतिष्ठताः ॥ राज्यं स्यादूर्ध्वनक्षत्रे कोणेषूद्वसनं भवेत् । शाखायां लभते लक्ष्मी-मधश्चैव मृतिं लभेत् ॥ मध्यमेषु लभेत्सौख्यं चिंतनीयं सदा बुधैः ॥” इति द्वारचक्रम् ॥

द्वारस्थापने नक्षत्रतिथयः-फलानि च तिथिषु-

अथ द्वारस्थापनम् । “द्वारस्थापननक्षत्राण्युच्यन्तेऽश्विनिचोत्तराः । हस्तपुण्यश्रुतिमृगाः० । स्वातौ पूष्णि च रोहिण्यां द्वारशाखावरोपणम्” इति ज्योतिर्निबन्धेऽभिहितत्वात् । तिथयोपि तत्रैवाभिहिताः-“पंचमी धनदा चैव मुनिनंदवसौ शुभम् । प्रतिपत्सु न कर्तव्यं कृते दुःख-मवाप्नुयात् ॥ द्वितीयायां द्रव्यहानिः पशुपुत्रविनाशनम् । तृतीया रोगदा ज्ञेया चतुर्थी भंग-कारिणी ॥ कुलक्षयं तथा षष्ठी दशमी धननाशिनी । विरोधकृदमा पूर्णा न स्याच्छाखावरोप-णम्” इति । एवं सति विरुद्धातिथिं विहाय विहिततिथिषु विहितभेषु च तत्रापि चक्रशुद्धेषु द्वारं विहितं शुभफलदातृ स्यादिति निष्कृष्टोऽर्थ इति शिवम् ॥ १२९ ॥ अथ गृहारंभप्रकरणं गद्येनोप-संहरति ॥ इति श्रीदैवज्ञेति ॥ स्पष्टार्थमेतत् ॥ ज्योतिर्विद्वरनीलकण्ठविदुषः श्रीचंद्रिकायास्तथा । पुत्रेणाहिगवीप्रसारितधिया मौहूर्त्तचिन्तामणेः । गोविन्देन विनिर्मिते नयनिधौ पीयूषधाराभिधे । व्याख्याने गृहनिर्मितिप्रकरणं संपूर्णतामध्यगात् ॥ १ ॥ इति श्रीविद्वद्दैवज्ञमुकुटालंकारनी-लकंठज्योतिर्विदपुत्रगोविंदज्योतिर्विद्विरचितायां मुहूर्त्तचिन्तामणिटीकायां पीयूषधारायां वास्तु-प्रकरणं समाप्तम् ॥ १२ ॥

अथ गृहप्रवेशप्रकरणम् १३.

अपूर्वसुपूर्वप्रवेशयोः कालशुद्धिः-

सौम्यायने ज्येष्ठतपोत्यमाधवे यात्रानिवृत्तौ नृपतेर्नवे गृहे ॥
स्याद्वेशनं द्वाःस्थमृदुध्रुवोडुभिर्जन्मक्षलग्नोपचयोदयेस्थिरे ॥१॥

श्रीगणेशाय नमः ॥ लंबोदरं नमस्कृत्य गोविंदेन विदां मुदे ॥ गृहप्रवेशप्रकरणं सम्य-
ग्व्याख्यायतेति मम् ॥ १ ॥ अथ गृहप्रवेशप्रकरणं व्याख्यायते ॥ तत्र चतुर्धा प्रवेश इत्युक्तं
प्रागस्माभिः तत्र नववधूप्रवेशो विवाहप्रकरणात्तेऽभिहितः । अन्यप्रवेशत्रयमुद्धृतौत्राभिधीयते ॥
ननु-‘यात्रानिवृत्तौ शुभदं प्रवेशनम्’ इत्यादिना सुपूर्वप्रवेशस्याभिहितत्वात्प्रवेशद्वयमेव वक्त-
व्यं स्यान्नतु प्रवेशत्रयमिति ! उच्यते । यात्रां कृत्वा प्रतिनिवृत्तस्य भूपादेराशुभमुद्धृतं नगरा-
द्वाहिः स्थातुमशक्नुवतो देवादागतवृष्ट्याद्यभिभूतस्य यथाकथंचिदुभाशुभप्रकरणोक्तां पञ्चांग-
शुद्धिं विचार्योक्तयथाविहितनक्षत्रैरेव प्रशस्तः प्रवेशोऽभिहितः, न तु विशिष्य तादृशे प्रवेशे काल-
शुद्धिर्वोक्तेत्यतः सुपूर्वस्याभिधानम् ॥ तत्रापूर्वप्रवेशसुपूर्वप्रवेशयोः कालशुद्ध्यादिकमिद्वंशा-
छंदसाह-सौम्यायने इति । एतेषु सौम्यायन इत्यादिकेषु पदार्थेषु सत्सु नृपतेर्यात्रानिवृत्तौ अथवा
नवे नूतनो गृहे वेशनं ‘विश प्रवेशने’ प्रवेशनं स्यात् । सौम्यायने उत्तरायणे । अत्र
शुक्रगर्वस्तादिको दोषो ‘वाप्यारामतडाग’ इत्यादिनोक्त इति न पुनरुक्तः । एवं ‘गीर्वाणांबुप्र-
तिष्ठा’ इत्यादिना दक्षिणायननिषेधोपि । अतः परिशेषात्सौम्यायनग्रहणे सिद्धे तदुक्तिर्मद्वु-
द्धीनां शीघ्रप्रतिपत्त्यर्था । उक्तंच वसिष्ठेन-“अथ प्रवेशो नवसञ्चनश्च सौम्यायने जीवसिते
बलाऽढ्ये” इति । बलाढ्य उदिते । नारदेनापि-“अथ सौम्यायने कार्यं नववेरमप्रवेशनम् ।
राज्ञा यात्रानिवृत्तौ” इति ॥ केवलायां भूमौ क्रीतायां प्राप्तायां वा स्वतः सिद्धायां वोत्थापितं
गृहं नूतनमित्युच्यते ॥ ज्येष्ठेति । माघफाल्गुनवैशाखमासेष्वेव सत्यप्युत्तरायणे प्रवेशनं
शुभम् । यदाह नारदः-“माघफाल्गुनवैशाखज्येष्ठमासेषु शोभनः । प्रवेशो मध्यमो ज्ञेयः
सौम्यकार्तिकमासयोः ” इति ॥ सौम्यो मार्गशीर्षः । मध्यमोक्तिरावश्यकविषया ॥

चान्द्रमासफलानि-गृहप्रवेशे ।

चांद्रमासफलान्याह वसिष्ठः-“माघेऽर्थलाभः प्रथमप्रवेशे पुत्रार्थलाभः खलु फाल्गुने च ।
चैत्रेऽर्थहानिर्धनधान्यलाभो वैशाखमासे पशुपुत्रलाभः ॥ ज्येष्ठे च मासेषु परेषु नूनं हानिप्रदः
शत्रुभयप्रदश्च । शुक्ले च पक्षे सुतरां विवृद्धयै कृष्णे च यावद्दशमी च तावत् ” इत्याद्युक्तैरेव
ग्रंथकृता पक्षविशुद्धिर्नोक्ता । तिथिवारशुद्धिश्चाप्रे वक्ष्यते ॥

सौरमानं गृहप्रवेशे न ग्राह्यम्-

वसिष्ठेन तु गृहप्रवेशे सौरमानमनूय दूषितम् । यथा-“मृगादिषड्राशिषु संस्थितेर्के नवप्र-
वेशः शुभदः सदैव । कुंभं विनान्येष्वपि केचिदूचुर्न सौरमिष्टं खलु सन्निवेशे” इति । अस्या-
र्थः । नूतनगृहप्रवेशो मकरादिषड्राशिसंस्थिते सूर्ये शुभफलदो भवति ॥ तत्रापि माघादिषु
विहितेषु चतुर्षु भासेषु शुभः ॥

कुम्भे फाल्गुनपौर्णिमोत्तरं सर्वथा प्रवेशो न कार्यः-

ननु 'अथ प्रवेशो नवसङ्गनश्च सौम्यायने' इति स्वयं प्राक् सौम्यायनइत्युक्त्वात्किमि-
त्येतत्पुनरुक्तमित्यत आह-कुम्भं विनैति । सत्यप्युत्तरायणे कुम्भसंक्रांतौ नूतनगृहप्रवेशो न
भवतीत्येतदर्थं पुनरुक्तमित्यर्थः ॥ नन्विदं पूर्वापरविरुद्धम् । तथाहि-‘मार्गर्थलाभः प्रथमप्र-
वेश’ इत्यादिना माघफाल्गुनयोश्चांद्रमासयोः शुभफलाभिधानात्तत्रैव च कुम्भसंक्रांतिसद्भावा-
द्द्वयोरन्यतरस्याशुभत्वं प्रतिपाद्यत । उभयमासनिर्मुक्तः कुम्भस्तु नास्त्येवेति चेत् । उच्यते ।
संति हि द्विविधा मासाश्चांद्रमासाः शुक्लादयः कृष्णादयश्चेति । तत्र फाल्गुनपूर्णिमोत्तरमासस्य
कृष्णादिमासगणनया चैत्रत्वात्तस्य च विरुद्धफलत्वात्तद्विषयकोऽयं कुम्भसंक्रांतिनिषेधः ।
चांद्रमासस्य शुक्लादिकृष्णाद्यभिधायकानि वाक्यानि गृहारम्भप्रकरणेऽस्माभिरुक्तानि । अय-
मपि निषेधो मासस्य कृष्णादित्वे ज्ञापकः ॥

सुपूर्वगृहप्रवेशः तृणागारप्रवेशो वा कर्कादिषड्राशिषु-

कर्कादिसंक्रांतिषु मतांतरमाह अन्येष्वपीति । केचिदाचार्या अन्येष्वपि कर्कादिषड्राशि-
स्थिते सूर्येपि नवगृहप्रवेशः कार्य इत्युच्युः । तदेतद्वद्वसौपूर्विकगृहप्रवेशविषयम् । तदुक्तं
स्वयमेव ‘नवप्रवेशेत्वथ कालशुद्धिर्नद्वंद्वसौपूर्विकयोः कदाचित्’ इति । नूतनतृणागारप्रवेश-
विषयं वा । तदुक्तं ज्योतिःप्रकाशे-“ग्रहारम्भोदितैर्मार्गार्थैर्वारिर्विशेद्वहम् । विशेषेऽसौम्या-
यने हर्म्यं तृणागारं तु सर्वदा” इति ॥ अतएव-“कुलीरकन्यकाकुम्भे दिनेशे न विशेषद्वहम् ।
ग्रामं वा नगरं वापि पत्तनं वा सुराधिपः” इति गुरुवाक्यमप्येवमेव व्याख्येयम् ॥

विरुद्धफलयोः सौरचांद्रमासयोः चान्द्रमासेनैव नवगृहप्रवेशः कार्यः-

ननु पौषचैत्रादिषु विरुद्धफलेषु चांद्रमासेषु विहितसंक्रांतिश्चेत्तदा नूतनगृहप्रवेशः कार्यो
वा नवेत्यत आह-न सौरमिति । खलु निश्चयेन । सौरं मानं सन्निवेशे गृहप्रवेशे नेष्टं न
शुभफलदम् । विरुद्धशुभफलयोश्चांद्रसौरमासयोः साहित्ये विहितश्चांद्रमासैरेव गृहप्रवेशः
कार्य इत्यलमतिप्रसंगेन ॥

प्रवेष्टव्यद्वाराभिमुखदिङ्मक्षत्रैः गृहप्रवेशनं कार्यम्-

द्वाःस्थेति ॥ द्वारनक्षत्राणि ‘भानि स्थाप्यान्यविधादिक्षु वा’ इत्यादिनोक्तानि । मृदूनि ध्रुवा-
णि चोद्भूनि प्रसिद्धानि । द्वाःस्थानि च तानि मृदुध्रुवोद्भूनि चोति कर्मधारयः । तादृशैर्भैः
प्रवेशनं हितं स्यात् ॥ अयमर्थः ॥ यस्मिन्गृहे प्रवेशः कर्तुमिष्यते तस्य द्वारं यदिगभिमुखं
तदिगभिमुखं तादिङ्मक्षत्रैर्विहितैः प्रवेशः कार्यः । यदाह वसिष्ठः-“यद्दिग्द्वारं मंदिरं तदिगु-
क्षैरुक्तैः स्यात्संप्रवेशो न सर्वैः” इति ॥

त्रिविधप्रवेशो नक्षत्राणि-विना पुष्यधनिष्ठाशततारकाः-

उक्तक्षार्ण्याह सएव-चित्रोत्तराधातृशशांकमित्रवस्वत्यवारीश्वरभेषु नूनम् । आयुर्धनारो-
ग्यसुपुत्रपौत्रसत्कीर्तिदः स्यात्त्रिविधः प्रवेशः” इति । नारदोपि-“वस्त्रिज्यात्येषु वरुणत्वाष्ट-
मित्रस्थिरोडुषु । शुभः प्रवेशो दैवेज्यशुक्रयोर्दृश्यमानयोः” इति ॥

पुष्यधनिष्ठाशततारकाः जीर्णगृहप्रवेशो एव-न नूतने-

अत्र पुष्यधनिष्ठाशततारकाग्रहणं जीर्णगृहप्रवेशविषयम् । उक्तं च ज्योतिःप्रकाशे-“प्रवे-
शो नूतने हर्म्यं ध्रुवैर्भैः सुखाप्तये । पुष्यस्वातीयुतैस्तैश्च जीर्णे स्याद्वासवद्वये” इति । एतद-
ग्रंथकृदप्याग्रिमपद्ये वक्ष्यति ॥

शुभाशुभफलानि प्रवेशनक्षत्रेषु-

अमुमेवाशयं मनसि निधायाह श्रीपतिः-“ शुभः प्रवेशो मृदुभिर्धुवाख्यैः क्षिप्रैश्चरैः स्यात्पु-
नरेव यात्रा । उग्रैर्नृपो दारुणभैः कुमारो राज्ञी विशाखासु विनाशमेति ॥ कृत्तिकासु भवनं
कृशानुना दह्यते प्रविशतां न संशयः । यन्मुखं च सदनं हि तत्ककुब्धारभेषु शुभकृत्प्रवेश-
नम् ॥ ” इति । वसिष्ठोपि-“ अर्कानिलेयादिति दक्षविष्णुकक्षे प्रविष्टं नवमंदिरं यत् ।
अब्दत्रयात्तत्परहस्तयातं शेषेषु धिष्ण्येषु च मृत्युदं स्यात् ॥ ” इति ॥

गृहप्रवेशे लग्नानि-

प्रवेशलग्नान्याह-जन्मर्क्षेति । जन्मर्क्षं जन्मराशिः जन्मलग्नं प्रसिद्धम् । ताभ्यामुपचये
तृतीयषष्ठैकादशदशमस्थेऽन्येषु तथा स्थिराख्यराशिषु लग्नगतेषु सत्सु नवगृहप्रवेशनं शुभम् ।
यदाह वसिष्ठः-“ कर्तुर्विलग्नादथ जन्मराशेरुल्लभस्थितो राशिरिति प्रदिष्टः । निर्व्याधिदारित्र्य-
यशस्करश्च सुहृत्सुतप्रा रिपुनाशनश्च ॥ कलत्रहंता निधनप्रदश्च रोगप्रदः सिद्धिकरोऽर्थदश्च ।
क्रमाच्च वैरामयदः क्रमेण सदैव नूनं त्रिविधः प्रवेशः ॥ ” इति । अतो निष्कृष्टमर्थमाह
गृहप्रवेशे राजमार्त्तण्डः-“ कर्तृभोपचयगाश्च विलग्ने राशयः शुभफलाय भवंति ” इति । नार-
दोपि-“ कर्तुर्जन्मभलमे वा ताभ्यामुपचयेपि वा । प्रवेशलग्ने स्याद्द्विद्विरन्यभे शोकनिः-
स्वनः ॥ ” इति । पुनर्वसिष्ठः-“ सौम्ये स्थिरे भे शुभदृष्टियुक्ते लग्नेऽथवा द्व्यंगगृहे विलग्ने ”
इति । सौम्यहयुप्रक्ते द्व्यंगगृहे द्विस्वभावराशौ । अत्र विवाहप्रकरणोक्ता एकविंशतिमहा-
दोषा वर्ज्या इत्यपि ध्येयम् । एकविंशतिदोषानुपक्रम्य वसिष्ठेनोक्तं-“ कर्तुर्नाशो गृहारम्भे
प्रवेशे पतिनाशनम् ” इति ॥ १ ॥

जीर्णस्यान्यनिर्मितस्य वा गृहस्य प्रवेशे मासादयः-

जीर्णे गृहेऽन्यादिभयान्नवेऽपि मार्गोर्जयोः श्रावणिकेऽपि
सन्स्यात् ॥ वेशोर्बुपेज्यानिलवासवेषु नावश्यमस्तादि-
विचारणाऽत्र ॥ २ ॥

जीर्णगृहादिविषयकप्रवेशविशेषमिद्वज्जालंदसाह-जीर्णे इति । जीर्णे पुरातनेऽन्यनिर्मिते
गृहेऽथवा सिद्धे एव गृहेऽन्यादिभयादभिकृतं भयं दाहः आदिशब्देन बहुवृष्टिपातभयं राज-
कोपो वा इत्याद्युपद्रवैः पतिते गृहे पुनरपि सम्यक् नवे कृते उत्थापिते गृहेपि प्राकूपद्योक्ताः
सर्वेपि मासास्तादृशगृहप्रवेशे ध्येयाः ॥ किंच मार्गोर्जयोः मार्गशीर्षकार्त्तिकयोश्च श्रावणिकेपि
श्रावणे मासि वेशः प्रवेशः सन् शुभफलदः स्यात् । “ श्रावणे तु स्यान्नभाः श्रावणिकश्च सः ”
इत्यमरः । यदाह सनत्कुमारः-“ गृहारम्भोदितैर्मासैर्धिष्ण्यैर्वारैर्विशेद्गृहम् ॥ ” इति ॥

गृहारम्भोक्ता मासाः जीर्णान्यनिर्मितगृहप्रवेशेषु-

अत्र सामान्यतो गृहारम्भोदिता मासा गृहप्रवेशेऽभिहिताः । ते चेमे-“ सौम्यफाल्गुनवैशा-
खमाघश्रावणकार्त्तिकाः । मासाः स्युर्गृहनिर्माणे पुत्रारोग्यधनप्रदाः ” इति नारदोक्ताः मार्ग-
शीर्षफाल्गुनवैशाखमाघश्रावणकार्त्तिका विहिताः । तत्र उत्तरायणे एव गृहप्रवेशस्य वाक्यां-
तरेण विहितत्वात् श्रावणकार्त्तिकमार्गशीर्षाणामुत्तरायणत्वाभावाद्दिरोधेन नूतनजीर्णगृह-

प्रवेशाभ्यां व्यवस्था ॥ कथम् ? प्रागभिहितनारदवाक्येनोत्तरायणसाहचर्येण नूतनगृहप्रवेश-
सुपूर्वगृहप्रवेशयोर्विधानात्, 'गृहारम्भोदितर्मासैः' इत्यनेन तु सामान्यतस्त्रिविधस्यापि गृहप्रवे-
शस्याभिधानादुत्तरायणीया मासास्त्रिविधगृहप्रवेशे शुभाः । दक्षिणायनीया मासाः श्रावणा-
दयस्तु जीर्णगृहप्रवेशविषयाः ॥ अत एव नारदो मार्गशीर्षकार्त्तिकयोर्नूतनगृहप्रवेशे मध्य-
मत्वमाह । अर्थादेव जीर्णगृहप्रवेशे उत्कृष्टत्वमध्यवस्यते ।

जीर्णप्रवेशे निषिद्धक्षाणि यानि यानि तान्येवैतानि नवे शुभानि-

अंबुपेति । अंबुपः शततारका । इज्यः पुण्यः । अनिलः स्वाती । वासवं धनिष्ठा । एष्वपि
भेषु जीर्णे गृहेऽग्न्यादिभयान्नवेपि गृहे प्रवेशः शुभः । प्राक्पद्योक्तेषु शुभ एवेति कैमुतिकन्या-
यादवगम्यते । तदुक्तं ज्योतिःप्रकाशे-“प्रवेशो नूतने हर्म्ये ध्रुवैर्भैत्रैः सुखाप्तये । पुण्ये स्वा-
तियुतैस्तैश्च जीर्णे स्याद्वासवद्वये ॥” इति ॥

जीर्णवान्यतरगृहप्रवेशेऽस्तादिदोषो न-

नावश्यमिति । अत्रैवंविधे जीर्णे गृहे अग्न्यादिभयान्नवेपि गृहेऽवश्यमस्तादिविचारणा
शुक्रास्तगुरुस्तबाल्यवार्द्धकसिंहस्थगुरुमकरस्थगुरुलुप्तसंवत्सरादीनां दोषाणां विचारणा वि-
चारो नास्ति । अस्तादयः कालदोषाः सन्तु वा मा वा । तथापि गृहप्रवेशः कार्यः । परन्तु
सोपि यथाकथंचित्पञ्चांगशुद्धिमात्रमंगीकृत्य विहितनक्षत्रेष्वेव कार्यः ॥

त्रिविधप्रवेशेपि वास्तुपूजा कार्यैव-

वास्तुपूजा त्वेवंविधे गृहप्रवेशे भवतीत्यपि ध्येयम् । तदुक्तं ज्योतिःप्रकाशे-“नित्ययाने गृहे
जीर्णे प्राशने परिधानके । वधूप्रवेशे मांगल्ये न मौढ्यं गुरुशुक्रयोः ॥” इति । वसिष्ठेना-
प्युक्तम्-“नवप्रवेशे त्वथ कालशुद्धिर्न द्वंद्वसौपूर्विकयोः कदाचित्” इति । अस्यार्थः । नूतन-
गृहप्रवेशे कालशुद्धिर्विचार्या । द्वंद्वं द्वंद्वभयाख्यो गृहप्रवेशः । सौपूर्विको राज्ञो यात्रासमाप्तौ
गृहप्रवेशः । तादृशयोगृहप्रवेशयोः कालशुद्धिः कदाचिदपि नापेक्षिता । सति सम्भवे सुखे-
नास्तु । किंतु प्रवेशदिनीयपञ्चांगशुद्धिसहिते सुलभे गृहप्रवेशः कार्यः पूर्वस्मिन्नाद्ये नूतने प्रवेशे
यथा वास्तुपूजा तथा द्वंद्वसौपूर्विकयोरपि कार्येत्यर्थः ॥

नवप्रवेशवद्वंद्वभयसुपूर्वप्रवेशयोरपि कालशुद्धिरावश्यकी

न पञ्चाङ्गशुद्धिमात्रमिति केचित्-

नारदस्तु यात्रानिवृत्तिप्रवेशे कालशुद्धिरपेक्षितेत्याह । तद्वाक्यं प्रागभिहितम् । तदेत-
योर्वाक्ययोरभावश्चकानावश्यकत्वेन व्यवस्था ॥

प्रवेशत्रयस्यापि लक्षणानि-

त्रयाणां गृहप्रवेशानां लक्षणमुक्तं वसिष्ठेन-“अपूर्वसंज्ञः प्रथमः प्रवेशो यात्रावसाने तु
सुपूर्वसंज्ञः । द्वंद्वभयस्त्वग्निभयादिजातः प्रवेश एवं त्रिविधः प्रदिष्टः ॥” इति । एतद्व्याख्यानं
यात्रानिवृत्ताविति पद्यव्याकृतावस्ति । तत एवावधार्यम् ॥

सर्वप्रवेशे क्रूराक्रांतविद्धनक्षाणि वर्ज्यानि-

अत्रेदं ध्येयम् । यन्निविधेपि प्रवेशे प्रवेशदिनीयनक्षत्रं क्रूरक्रांतं क्ररविद्धं वा तत्सर्वथा
वर्ज्यमिति । उक्तं च वसिष्ठेन-“क्रूरग्रहाधिष्ठिताविद्धं च विवर्जनीयं त्रिविधप्रवेशे” इति ॥२॥

वास्तुपूजा भूतबलिश्च-नक्षत्रेष्वेषु पुरोहितेन कारयितव्या-

मृदुध्रुवक्षिप्रचरेषु मूलभे वास्त्वर्चनं भूतबलिं च कारयेत् ॥

गृहप्रवेशदिनात्प्राक्तव्यां वास्तुपूजां विवक्षुस्तन्नक्षत्राण्युपजातिकापूर्वाधेनाह-मृद्विति । मृदूनि ध्रुवाणि क्षिप्राणि चराणि नक्षत्राणि प्रासिद्धानि मूलभं च । एषु सप्तदशसु भेषु नक्षत्रेषु वास्तोः वास्तुपुरुषस्यार्चनं भूतबलिं च कारयेत् । गृहपतिर्वास्तुपूजां कुर्यात् । पुरोहितो गृहपतिं वास्तुपूजादिकं कारयेत् । “ हृकोरन्यतरस्याम् ” इत्यणौ कर्तुः कर्मत्वम् । यदाह ऋक्षोच्यः-“ चित्रा शतभिषा स्वाती हस्तः पुष्यः पुनर्वसुः । रोहिणी रेवती मूलं श्रवणोत्तरफाल्गुनी ॥ धनिष्ठा चोत्तराषाढा तथा भाद्रोत्तरान्विता । अश्विनी मृगशीर्ष च अनुराधा तथैव च ॥ वास्तुपूजनमेतेषु नक्षत्रेषु करोति यः ॥ स प्राप्नोति नरो लक्ष्मीमिति प्राह पराशरः ” इति ॥

(वास्तुशान्तिः) वास्तुपूजाप्रकारः-

वास्तुपूजाप्रकारमाह वासिष्ठः-“ निर्माणे मंदिराणां च प्रवेशे त्रिविधेपि वा । वास्तुपूजा तु कर्तव्या यस्मात्तां कथयाम्यतिः ॥ गृहमध्ये हस्तमात्रं समन्तात्तंडुलोपरि । एकाशीतिपदं कार्यं तिलैस्तुल्यं सुशोभनम् ॥ एकद्वित्रिपदाः पंचचत्वारिंशत्सुरार्चिताः । द्वात्रिंशद्ब्राह्मणो वक्ष्यमाणाश्चातस्त्रयोदश ॥ तेषां स्थानानि नामानि वक्ष्यामीश्वरकोणतः । तत्राग्निः शंभुकोणस्थस्त्वस्री चैकपदेश्वरः ॥ तस्माद्द्वितीयः पर्जन्यश्चासावेकपदेश्वरः । जयंतेंद्रार्कसत्याख्या भृशश्च द्विपदेश्वरः ॥ आकाशवायू परतः क्रमादेकपदेश्वरौ । एवं प्राच्यां नव ज्ञात्वा त्वेवमेवान्यदिक्षु च ॥ आद्याश्चांत्यावेकपदौ द्विपदाः पंचमध्यगाः । पूषाद्यष्टौ यमांताः स्युरमरायाम्यभागगाः ॥ आद्याश्चांत्यावेकपदौ द्विपदाः पंचमध्यगाः । अष्टौ पितृगणाधीशाः पापांताः पश्चिमेश्वराः ॥ आद्यंतौ द्वावेकपदौ द्विपदाः पंचमध्यगाः । रोगादिदित्यंतसुराः सप्त सौम्यदिशि क्रमात् ॥ तत्राधःस्थश्चतुष्कोणेष्वीशानादिषु च क्रमात् । आपः सवित्रविजयरुद्राश्चैकपदेश्वराः ॥ मध्ये नवपदो ब्रह्मा तस्यैशानादिकोणगाः । आपवत्सोऽथ सविता विबुधाधिपसंज्ञकः ॥ राजयक्ष्मा च चत्वारः सुराश्चैकपदेश्वराः । ब्रह्मणः पूर्वतो दिक्षु त्रिपदाश्चामरा अमी ॥ अर्यमा च विवस्वाश्च मित्रः पितृधरः क्रमात् । स्वस्वस्थलेषु देवेषु स्थापितेष्वीदृशं भवेत् ॥ कोणेषु पंचमं चैव चतुर्थैकपदाः सुराः । प्रागादिदिक्षु द्विपदाः पंचपंच यथाक्रमम् ॥ ब्रह्मणः पूर्वतो दिक्षु त्रिपदाः स्युः समीपगाः । हिरण्यरेताः पर्जन्यो जयंतः पाकशासनः ॥ सूर्यः सत्यो भृशकाशी वायुः पूषा च वै तथा । गृहक्षतः पितृपतिर्गंधर्वो भृंगराजकः ॥ मृगः पितृगणाधीशस्तथा दौवारिकाह्वयः । सुग्रीवः पुष्पदंतश्च जलाधीशो निशाचरः ॥ शोषः पापाश्च रोगोर्हिमुखो भल्लाट एव च । सोमसर्पौ दित्यदिती द्वात्रिंशदमराः स्मृताः ॥ आपश्चैवापवत्सश्च जयो रंश्चस्तथैव च । मध्ये नवपदे ब्रह्मा तस्यै तस्य समीपगः ॥ प्राच्यां हंतरिता देवाः परितो ब्रह्मणः स्मृताः । अर्यमा सविता चैव विवस्वान्विबुधाधिपः । मित्रोऽथ राजयक्ष्मा च तथा पृथ्वीधरः क्रमात् । आपवत्सोऽष्टमः पंचचत्वारिंशत्सुरोत्तमाः ॥ ज्ञात्वा स्थाननामानि ब्रह्मणा सहितान्यसेत् । वास्तुज्ञो वास्तुमंत्रेण गंधपुष्पाक्षतादिभिः ॥ प्रणवेनार्चयेद्वापि अथवा स्वस्वनामभिः । शुक्लवस्त्रयुगं दद्याद्दूधूपदीपफलैः सह ॥ अपूर्णैर्भूरिन्नैवेर्वाद्यैः सह समर्चयेत् । तांबूलं च ततो दद्याद्देवेभ्यश्च पृथक् पृथक् ॥ दत्त्वा पुष्पांजलिं कर्ता प्रार्थये-

द्वास्तुपूरुषम् । वास्तुपूरुष नमस्तेस्तु भूमिशय्यारत प्रभो ॥ मद्रूहं धनधान्यादिसमृद्धं कुरु सर्वदा । इति प्रार्थ्य ततो दद्यादक्षिणामर्चकाय च । विप्रेभ्यो भोजनं दत्त्वा स्वयं भुंजीत बन्धुभिः । एवं यः कुरुते सम्यग्वास्तुपूजां प्रयत्नतः ॥ आरोग्यं पुत्रपौत्रादि धनधान्यं लभेन्नरः । वास्तुपूजामकृत्वा यः प्रविशेन्नवमंदिरे । रोगान्नानाविधान्क्लेशानश्नुते सर्वसंकटम् ” इति । इति वसिष्ठसंहितायां वास्तु (शांतिः) पूजाप्रकारः ॥ विशेषस्त्वन्यसंहिताभ्योऽवसेयः । एवं भूतबलिरपि । उपक्रमोपसंहाररूपो वास्तुशांतिप्रकारः प्रयोगरत्नादिनाम्नीषु स्वशाखाभेदेन भिन्नासु पद्धतिषु द्रष्टव्यः । ग्रंथविस्तरभयान्नेह लिख्यत इत्यलमतिप्रसंगेन ॥

वास्तुपूजायाः कालान्तरं-मतान्तरेण-

केचित्तु पंचांगशुद्धिमात्रयुक्ते पूर्वदिने एव वास्तुपूजामाहुः । यदाह नारदः-“ विधाय पूर्वदिवसे वास्तुपूजाबलिक्रियाम् ” इति । श्रीपतिरपि-“ अथ प्रवेशो नवमंदिरस्य यात्रानिवृत्ता वथ भूपतीनाम् । सौम्यायने पूर्वदिने विधाय वास्तुवर्चनं भूतबलिं च सम्यक् ” इति ॥

गृहप्रवेशे लग्नतिथिशुद्धिः-

त्रिकोणकेंद्रायधनत्रिगैः शुभैर्लग्ने त्रिषष्टायगतैश्च पापकैः ॥ ३ ॥

शुद्धांबुरंध्रे विजनुर्भमृत्यौ व्यर्काररिक्ताचरदर्शचैत्रे ॥

ह्यग्रेषुपूर्णं कलशं द्विजांश्च कृत्वा विशेद्वेश्म भकूटशुद्धम् ॥ ४ ॥

अथ लग्नशुद्धिं तिथिशुद्धिं चोपजातिकोत्तरार्धेनेन्द्रवज्रया चाह-त्रिकोणेति । नवमपंचमचतुर्थसप्तमदशमैकदशद्वितीयतृतीयस्थानानामन्यतमस्थानस्थैः शुभग्रहैरुपलक्षिते । पूर्णचंद्रबुधगुरुशुक्रैरुपलक्षिते । अत्र चन्द्रस्य लग्नराहित्ये ध्येयम् । तथा तृतीयषष्ठैकादशस्थैः पापग्रहैरुपलक्षिते ॥ ३ ॥ तथा अंबु चतुर्थस्थानं रंध्रमष्टमस्थानं शुद्धे सर्वग्रहरहिते अंबुरंध्रे यस्मिंस्तदृशे लग्ने वेश्म गृहमाविशेत् । यदाह वसिष्ठः-“ केंद्रत्रिकोणायधनत्रिसंस्थैः शुभैस्त्रिषष्टायगतैः खलैश्च ॥ लग्नांत्यपष्टाष्टमवर्जितेन चंद्रेण लक्ष्मीनिलयः प्रवेशः ” इति । अन्यच्च-“ प्रवेशलग्नान्निधनस्थितो यः क्रूरग्रहः क्रूरगृहे यदि स्यात् । प्रवेशकर्तारमथ त्रिवर्षाद्विषष्टवर्षैः शुभराशिगश्चेत् ” इति । नारदः-“ स्थिरलग्ने स्थिरे राशौ नैधने शुद्धिसंयुते । त्रिकोणकेन्द्रस्वत्रयायसौम्यैर्हयायारिगैः परैः ॥ लग्नांत्यार्यष्टमस्थानवर्जितेन हिमांशुना ” इति । प्रवेशः स्यादिति पूर्वेण संबंधः । गुरुः-“ सप्तमं शुद्धमुद्राहे यात्रायामष्टमं तथा । दशमं च गृहारम्भे चतुर्थं संनिवेशने ” इति ॥ यत्तु श्रीपतिना-“ केन्द्राच्छिद्रव्ययैः शुद्धैः क्रूरैः षट्त्रयायगैर्गुरौ । लग्ने भृगौ वा केंद्रे वा स्थिरप्रायोदये विशेत् ” इति । केन्द्रस्य शुद्धत्वमुक्तं-तत्पापग्रहराहित्यकृतं ध्येयम् । लग्नस्थगुरुभृग्वोरुक्तिस्त्वतिप्राशस्त्याभिधानार्था ॥ कौटुशे लग्ने । विजनुर्भमृत्यौ । भं राशिलग्नं च । जनुषि जन्मकाले भेजे ताभ्यां मृत्युरष्टमभवनं जनुर्भमृत्युः विगतो जनुर्भमृत्युर्यस्मिन् स्वजन्मलग्नात् स्वजनने शेषाष्टमो राशिः प्रवेशलग्नतो नापेक्षित इत्यर्थः । पुनः कौटुशे । व्यर्काररिक्ताचरदर्शचैत्रे । अर्कारौ प्रसिद्धौ वारौ । रिक्ता । ४ । ९ । १४ ।

उपलक्षणत्वाद्गन्धतिथयोपि । चरलग्नानि मेषकर्कतुलामकराः । उपलक्षणत्वात्तदंशा अपि । दर्शोमावास्या । चैत्रो मासः । उपलक्षणत्वादाषाढोपि । विगता अर्कादयो यस्मिन् । अर्कादयः प्रवेशदिने निषिद्धा इत्यर्थः । यदाह वसिष्ठः—“ न नैवने भेषि न चाष्टलग्ने पंचेष्टकेऽप्यष्टमशुद्धियुक्ते । कार्यः प्रवेशो न चरांशलग्ने शुभेक्षिते वाप्यथ संयुते वा ॥ रिक्ताममां दग्धतिथिं दीनेशभूमूनुषड्वर्गमिनेन्दुदृष्टिम् । क्रूरप्रहाधिष्ठितविद्वभं च विवर्जनीयं त्रिविधप्रवेशे ॥ ” इति ॥

वारफलानि गृहप्रवेशे-

वारफलमग्राह स एव—“ दह्यते प्रविशतां च मंदिरं वह्निना नियतमेव वह्निभे । ब्रह्मभूमिसुतवासरे तथा शीतरश्मिदिवसे हि वृद्धिदम् ॥ चन्द्रजार्यासितवासरेषु च श्रीकरं सुखमहार्थलाभदम् । सूर्यसूनुदिवसे स्थिरप्रदं किंतु चौरभयमत्र विद्यते ॥ ” इति ॥

प्रवेशे तिथ्यादिनिर्णयसंग्रहः-

एषां निष्कृष्टमर्थमाह श्रीपतिः—“ रिक्तातिथिर्भूतभानुवारौ निंद्याश्च योगाः परिवर्जनीयाः । मेषः कुलीरो मकरस्तुला च त्याज्याः प्रवेशे हि तथा तदंशाः ॥ ” इति ॥

निषिद्धलग्नफलानि-प्रवेशे

निषिद्धलग्नफलान्यभिहितानि राजमार्तडे—“ भूपो यात्रा मेषलग्ने प्रवेशे नाशं गच्छेत्कर्कटस्योदये वा । व्याधिं तौलिन्याश्रिते लग्नवर्तिन्याकेकेरे चानुयाद्वान्यनाशम् ॥ आकेकेरे मकरे ॥

शुभाशुभानि लग्नानि तदंशाश्च-

“ लग्नेन्यत्रांशकेष्वेषामेतद्दुष्टफलप्रदाः । शुभान्यन्यानि लग्नानि प्रवेशे मुनयो विदुः ॥ ” इति । अन्यानि स्थिराणि द्विस्वभावानि च । उक्तं च वसिष्ठेन—“ पञ्चांगसंशुद्धादिने निशे-शताराबले चाष्टकवर्गयुक्ते । सौम्ये स्थिरे भे शुभदृष्टियुक्ते लग्नेथवा द्वयंगगृहे विलग्ने ॥ ” इति । विशेषो राजमार्तडे—“ निंदिता अपि शुभांशसमेतास्तीलिमेषमकराः सकुलीराः । कर्तृभोपचयगाश्च विलग्ने राशयः शुभफलाय भवन्ति ॥ ” इति ॥ एतद्लग्नांतराशुद्धौ बहुकालासहिष्णुत्वे वा द्रष्टव्यम् । शुभांशाः वृषमिथुनकन्याधनुर्मीनानामंशा इत्यर्थः ।

कर्के तुलांशे सर्वथा प्रवेशनिषेधः-

कर्के तुलांशस्थे स्वरूपतो निषिद्धत्वाद्विशेषांतरमाह वसिष्ठः—“ यः क्षीणचन्द्रोत्पद्यडष्टसंस्थः पापेक्षितः पापयुतोऽथवा स्यात् । कर्तुः क्षियं हति स वत्सरेण त्रिवर्षतः सौम्यनिरीक्षितश्चेत् ॥ ” इति ।

प्रवेशसमये माङ्गल्यानि-

स्वसंमुखं पूर्णघटं जलपूर्णं कलशमुपलक्षणत्वात्पूगीफलादिपूर्णं घटं वा । चकारस्य समुच्चयार्थत्वाद्ब्राह्मणांश्च सजलकलशानपि ब्राह्मणान्वाप्रे कृत्वा वेश्म विशेत् ॥

प्रवेशसमये शुक्रस्य पृष्ठगत्वमावश्यकम्-

अत्र शुक्रः पृष्ठगः कार्य इत्यनुक्तोपि विशेषो ध्येयः । यदाह वसिष्ठः—“ कृत्वा शुक्रं पृष्ठतो वामतोऽर्कं विप्रान् पूज्यान्प्रतः पूर्णकुम्भम् । हर्म्यं रम्यं तोरणस्रग्वितानैः स्त्रीभिः स्रग्वी गीतमाल्यैर्विशेत्तत् ॥ ” इति ॥

पृष्ठतो दक्षिणत एव वा शुक्रस्य शुभदत्वम्-गुरुमतेन-

गुरुस्तु-वामगोऽप्रगो वा शुक्रो निषिद्धः । किन्तु पृष्ठगतो दक्षिणगतो वा शुभ इत्याह-
“ पृष्ठं दक्षिणं वापि भृगुं कृत्वा विशेच्च न ॥ ” इति ॥

शुक्रस्य दिक्चतुष्टये स्थितिरुक्ता-

अत्र शुक्रस्य दिक्चतुष्टयस्थत्वज्ञानं चन्द्रवदेव ज्ञेयम् । विशोषानुक्तेः । तच्च गृहारम्भ-
प्रकरणेऽस्माभिरुक्तम् ॥

सर्ववर्णसाधारणमुक्त्वा राज्ञां प्रवेशे विशेषविधयः-

अयं च सर्ववर्णानां त्रिविधेऽपि प्रवेशे विधिः राज्ञां तु यात्रानिवृत्तौ विशेषमप्याह श्रीपतिः-
“ कृत्वा विप्रान्सजलकलशांश्चाग्रतो वामतोऽर्के स्नातः सग्वी विमलवसनो मंगलैर्वेदघोषैः ।
व्यस्तैर्यात्राकथितशकुनैर्द्वारमार्गेण राजा हर्म्यं पुष्पप्रकररुचिरं तोरणाढ्यं विशेच्च ” इति ॥
कीदृशं वेदम् । भकूटशुद्धम् । भकूटं षष्ठाष्टकादि तेन शुद्धम् । उपलक्षणत्वाद्विवाहप्रकरणोक्तं
‘ वर्णो वश्यं तथा तारा ’ इत्येवमादिकं च तेनापि शुद्धं ध्येयम् । यदाह वासिष्ठः-“ राशि-
कूटादिकं सर्वं दम्पत्योरिव चिन्तयेत् ” इति ॥ ३ ॥ ४ ॥

वामार्कभेदेन भिन्नभिन्नदिगाभिमुख्येन गृहप्रवेशः-

वामो रविर्मृत्युसुतार्थलाभतोऽर्के पञ्चमे प्राग्वदनादिमन्दिरे ॥

पूर्णातिथौ प्राग्वदने गृहे शुभो नन्दादिके याम्यजलोत्तरानने ॥५॥

वामगतार्कज्ञानं तिथिपरत्वेन पूर्वाद्यभिमुखगृहप्रवेशं चैद्रवंशाच्छन्दसाह-वाम इति । अष्टम-
पञ्चमद्वितीयैकादशस्थानेभ्यः पंचसु स्थानेषु स्थिते रवौ सति प्राग्वदनादिमन्दिरे प्रवेष्टव्ये गृह-
प्रवेशकर्तुर्वाभो रविर्ज्ञेयः । तद्यथा यस्मिन् लग्ने प्रवेशः कर्तुमिष्यते तस्मादष्टमं यत्स्थानं
तस्मात्पंचसु स्थानेषु अर्के स्थिते पूर्वाऽभिमुखगृहप्रवेशकर्तुर्वाभः सूर्यः स्यात् । तथा लग्नाद्य-
त्पञ्चमं स्थानं ततः पंचसु स्थानेषु अर्के स्थिते दक्षिणाभिमुखगृहप्रवेशकर्तुर्वाभः सूर्यः । एवं
लग्नाद्यद्वितीयं स्थानं ततः पंचसु स्थानेषु स्थितेषु सूर्ये पश्चिमाभिमुखगृहप्रवेशकर्तुर्वाभः सूर्यः ।
तथैव लग्नाद्येकादशं स्थानं ततः पंचसु स्थानेषु सूर्ये स्थिते उत्तराभिमुखगृहप्रवेशकर्तुर्वाभः
सूर्य इत्यर्थः ॥

वामार्कस्वरूपज्ञापकं चक्रम्-

यथा चक्रोद्धारः । उक्तंच-“ रंभ्रात्पुत्राद्वनादायात्पंचस्वर्के स्थिते क्रमात् । पूर्वाशादिमुखं
गेहं विशेद्वामो भवेद्यतः ” इति । विश्वकर्माऽपि “ लग्नात्प्रागादितो दिक्षु द्वौ द्वौ राशी नियो-
जयेत् । एकमेकं न्यसेत्कोणे सूर्यं वामे विचिंतयेत् ॥ ” इति । प्राच्यां लग्नात् द्वौ राशी
स्थाप्यौ कोणे चैकः ॥

गृहप्रवेशे गृहदिङ्मुखभेदेन भिन्नतिथयः-

पूर्णातिथ्याविति-प्राग्वदने पूर्वाभिमुखे गृहे पूर्णातिथौ पंचम्यां दशम्यां पूर्णिमायां वा प्रवेशः
शुभः । नन्दादिके तिथिगणे याम्यजलोत्तरानने गृहप्रवेशः शुभः । यथा दक्षिणाभिमुखे गृहे नन्दाचां

प्रतिपदि षष्ठ्यामेकादश्यां वा प्रवेशः शुभः । जलं पश्चिमदिक् तदिगभिमुखे भद्रायां द्वितीयायां सप्तम्यां द्वादश्यां वा प्रवेशः शुभः । उत्तराभिमुखे गृहे जयायां तृतीयायामष्टम्यां त्रयोदश्यां वा प्रवेशः शभः इत्यर्थः । यदाह गुरुः—“नंदायां दक्षिणद्वारं भद्रायां पश्चिमामुखम् । जयाया-मुत्तरद्वारं पूर्णायां पूर्वतोमुखम्” इति । यद्यपि मूले नंदादिके इति पदोपादानाद्विक्लाग्रहण-मपि प्राप्नोति । तथापि विदिक्षु द्वाराणां निषेधादिशां च चतुष्टयेन चतुर्णां द्वाराणां संभवाच्च स्वरूपतो निषेधाच्च रिक्ताग्रहणासंभवो ध्येयः । सोऽपि संमतिवाक्ये स्पष्ट एव ॥ ५ ॥

वामार्कचक्रम् ।

पूर्वमुखः	दक्षिणमुखः	पश्चिममुखः	उत्तरमुखः
सूर्यः ८	सूर्यः ५	सूर्यः २	सूर्यः ११
सू० ९	सू० ६	सू० ३	सू० १२
सू० १०	सू० ७	सू० ४	सू० १
सू० ११	सू० ८	सू० ५	सू० २
सू० १२	सू० ९	सू० ६	सू० ३

कलशवास्तुचक्ररीत्या गृहप्रवेशो-फलानि-

वक्त्रे भूरविभात्प्रवेशसमये कुंभेऽग्निदाहः कृतः
प्राच्यामुद्वसनं कृता यमगता लाभः कृताः पश्चिमे ॥
श्रीर्वेदाः कलिरुत्तरे युगमिता गर्भे विनाशो गुदे
रामाः स्थैर्यमतः स्थिरत्वमनलाः कंठे भवेत्सर्वदा ॥ ६ ॥

गृहप्रवेशे कलशवास्तुचक्रं शार्दूलविक्रीडितेनाह-वक्त्रे इति ॥

कलशवास्तुचक्रम्-

कलशस्याऽष्टधा विभागाः परिकल्प्याः—मुखं कंठो गर्भो गुदं चेति चत्वारो विभागाः, पूर्वादिदिक्परत्वेन चत्वारो विभागाः । एवमष्टौ भागाः स्युः ॥ तत्र विभागपरत्वेन सूर्यभाज-क्षत्रन्यासे फलमुच्यते-वक्त्रे इति । गृहप्रवेशसमये इति सर्वत्रापि संबध्यते । कुंभे कलशाकृतौ वास्तुनि रविभात्सूर्याक्रांतनक्षत्रादिति ल्यब्लोपे पञ्चमी । रविमारभ्य नक्षत्रन्यास इत्यर्थः । तत्र कलशस्य वक्त्रे मुखे भूरेकं सूर्याक्रांतनक्षत्रमेव स्थाप्यम् । तत्फलं गृहस्याग्निदाहः । ततः सूर्यभात्कृता अग्निमाणि चत्वारि भानि प्राच्यां स्थाप्यानि । फलमुद्वसनं जनवासशून्यं गृहं स्यात् । ततः—कृता यमगताः तदग्निमाणि चत्वारि भानि दक्षिणस्यां यमदिशि स्थाप्यानि

फलं गृहपतेर्लाभो द्रव्यप्राप्तिः । ततः कृताः पश्चिमे तदग्निमाणि चत्वारि भानि पश्चिमायां स्थाप्यानि । फलं गृहपतेः श्रीप्राप्तिः । ततो वेदा उत्तरे तदग्निमाणि चत्वारि भानि उत्तरस्यां स्थाप्यानि । फलं कलिल्लोकैः सह गृहसंबन्धी निरर्थकः कलहः स्यात् । ततो युगमितास्ततोऽग्निमाणि चत्वारि भानि गर्भे कलमश्वेय स्थाप्यानि । फलं विनाशः । कस्येत्याकां क्षायां गर्भोपादानाद्भावितानां गर्भाणां विनाश इत्यर्थः । ततो रामास्तदग्निमाणि त्रीणि भानि गुदे बुध्न्ये स्थाप्यानि । फलं स्थैर्यं गृहपतेर्वहुकालं तत्र गृहे निवासः । ततोऽनलास्तदग्निमाणि त्रीणि भानि कंठे स्थाप्यानि । फलं स्थिरत्वं सर्वदा गृहपतेर्भवेत् । एवमभिजिह्वितानि सप्तविंशतिभानि स्युः ।

कलशवास्तुचक्रे नक्षत्रसन्निवेशप्रकारः-तत्फलानि च-

तदुक्तं विश्वकर्मणा-“घटाकारं लिखेच्चक्रं रविधिष्ण्यक्रमेण च । मुखकं दिक्षु चत्वारि त्रिंशद्भिः गुदकंठयोः ॥ एवं चक्रं समालेख्यं प्रवेशार्थं सदा बुधैः ” ॥ अत्र चत्वारि इति वीप्सा द्रष्टव्या दिक्षु इत्यनेन गर्भोऽप्युपलक्ष्यते । तथा च फलानिर्देशस्तत्रैव-“अग्निनाशो मुखे प्रोक्त उद्वासः पूर्वतो भवेत् । दक्षिणे चार्थलाभाय पश्चिमे श्रीप्रदो भवेत् ॥ उत्तरे कलहश्च गर्भे गर्भविनाशनम् । स्थिरता च गुदे कंठे कलशस्य प्रकीर्तिताः ” इति । ज्योतिःप्रकाशोपिः-“भूर्वेदपञ्चकं त्रिंशः १ । ४ । ४ । ४ । ४ । ४ । ३ । ३ । प्रवेशे कलशेऽर्कभात् । मृतिर्गतिर्धनं श्रीः स्याद्वैरं शुक् स्थिरतां सुखम् ” इति । वेदपञ्चकं वेदाश्चत्वारस्तेषां पञ्चकं पञ्चवारम् । चत्वारि भानि लेख्यानीत्यर्थः । मृतिरित्याष्टौ यथासंख्यं फलानि ॥

तत्र निष्कृष्टार्थः कलशवास्तुचक्रेण-

अत्र कलशचक्रे शुभफलदस्थाने याते सत्येव विहितनक्षत्राणां परिग्रहो युक्तः । तत्रापि यद्दिङ्मुखे प्रवेशे विधित्सिते तद्दिङ्मुखविहितनक्षत्रपरिग्रहः । यथा पूर्वदिङ्मुखगृहप्रवेशे विधित्सिते रोहिणीमुगे ग्राह्ये, दक्षिणाभिमुखगृहप्रवेशे उत्तराफाल्गुनीचित्रे, एवं पश्चिमाभिमुखे अनुराधोत्तराषाढे, एवमुत्तराभिमुखे उत्तराभाद्रपदारेवत्यौ ग्राह्ये इति निष्कृष्टोऽर्थः । अत एवोक्तं वसिष्ठेन-“यद्दिग्द्वारमंदिरं तद्दिग्दक्षैरुक्तैः स्यात्सन्निवेशो न सर्वैः ” इति । तद्दिग्दक्षैरिति उक्तैरिति चानयोः सामानाधिकरण्येनान्वयः । भिन्नवाक्यत्वे तु विवक्षिते चकारः कर्तव्यः । ‘संभवत्येकवाक्यत्वे वाक्यभेदो हि दूषणम्’ इति न्यायाच्च । अतएव-“अर्का-निलेयादीतिदस्त्राविष्णु० प्राविष्टं नवमंदिरं यत् । अद्भ्यत्रयात्तत्परहस्तयातं शेषेषु धिष्ण्येषु च मृत्युदं स्यात् ” इति निषेधोऽप्युपपन्नो भवति ॥ ६ ॥

गृहप्रवेशोत्तरं कर्तव्यकार्याणि-

एवं सुलभे स्वगृहं प्रविश्य वितानपुष्पश्रुतिघोषयुक्तम् ॥

शिल्पज्ञदैवज्ञविधिज्ञपौरात्राजार्चयेद्भूमिहिरण्यवस्त्रैः ॥ ७ ॥

अथ गृहप्रवेशप्रकरणोपसंहारं सूचयन् प्रवेशोत्तरकालीनकर्तव्यं विधिमुपजात्याह-एवं सुलभ इति । एव प्रागुक्तप्रकारेण विचारिते सुलभे निर्दूषणे सकलगुणयुक्ते च शोभनसुलभे स्थिरराश्यादिके राजा वितानपुष्पश्रुतिघोषयुक्तं वितानानि वस्त्रमण्डपाः पुष्पाणि स्वर्तुजातानि मालत्यादीनि श्रुतिघोषो वेदध्वनिश्च तैर्युक्तमुपलक्षणत्वात्तोरणाद्यनेकमङ्गलवस्तुसहितमेतादृशं स्वगृहं स्वसत्ताकं गृहं प्राविश्य शिल्पज्ञान् गृहो-

स्थापकान् स्थपतिवर्धक्यादीन् दैवज्ञानं ज्योतिर्विदः विधिज्ञान्वास्तुपूजाभूतबलिगृहप्रवेशनीय-
विधिज्ञानं पुरोहितप्रभृतीन् पौरान् नागरिकान् पंडितान् दीनानाथांधकृपणांश्च भूमिहिरण्यव-
स्त्रैर्यथाशक्ति हिरण्येन वा वस्त्रैर्वा व्यस्तैर्वा समुच्चितैर्वा उपलक्षणत्वादश्वगजादिभिर्वा अर्च-
येत् पूजयेत् । यदाह वसिष्ठः—“हर्म्यं रम्यं तोरणस्रग्वितानैः स्त्रीभिः स्रग्वी गीतवाद्यैर्विशे-
त्तत्” इति । राजमातैर्देवि—“भूरिपुष्पनिकरं सतोरणं तोयपूर्णकलशोपशोभितम् । गन्धपुष्प-
बलिपूजितामरं ब्राह्मणध्वनियुतं विशेषगृहम्” इति ॥

प्रवेशयोग्यगृहस्वरूपम्—

ईदृशं गृहं प्रवेशयोग्यं न भवतीति वसिष्ठेनाभ्यधायि—“यद्वास्तुपूजाराहितं त्वदत्तबलि त्वना-
च्छन्नगृहं विरूपम् । कपाटहीनं न विशेषतस्तत्सर्वापदामालय एव तत्स्यात्” इति ॥ नार-
दोपि—“अकपाटमनाच्छन्नमदत्तबलिभोजनम् । गृहं न प्रविशेद्धीमान्विपदामालयो हि तत्”
इति । तस्मात्सकपाटमुपरिष्ठादाच्छादितं कृतवास्तुपूजं दत्तबलिकमेव गृहं प्रविशेत् ।

प्रवेशानन्तरकार्यविधयः—

प्रवेशोत्तरकर्तव्यविधिमाह श्रीपतिः—“ततो नृपो विप्रसुहृत्पुरोधसः शिल्पज्ञभूगोलविदश्च
लिंगिनः । धनैश्च रस्नैः पशुभिः समर्चयेत्सहान्धदीनान्पुरवासिनस्तथा” इति शिवम् ॥ ७ ॥

ग्रन्थकृतः पितामहस्य दैवज्ञचिन्तामणेर्वर्णनम्—

आसीद्धर्मपुरे षडंगनिगमाध्येतृद्विजैर्मंडिते ज्योतिर्वित्तिलकः
फणींद्ररचिते भाष्ये कृतातिश्रमः ॥ तत्तज्जातकसंहिता-
गणितकृन्मान्यो महाभूभुजां तर्कालंकृतिवेदवाक्यविल-
सद्वद्धिः स चिन्तामणिः ॥ ८ ॥

अथ मुहूर्त्तचिन्तामणेर्ज्योतिषग्रन्थस्य समाप्तिं कर्तुकामो ग्रन्थकृत्स्वकुलालंकारभूतं स्वपि-
तामहचिन्तामणिदैवज्ञवर्णनं शार्दूलविक्रीडितेनाह—आसीदिति । प्रसिद्धः चिन्तामणिश्चिन्तामणि-
नामा धर्मपुरे विदर्भदेशप्रदेशविशेषे नर्मदासमीपवर्तिनि मातृपुराख्ये आसीत् । कीदृशे धर्म-
पुरे ॥ षडंगनिगमाध्येतृद्विजैर्मंडिते निगमो वेदः । षट् अंगानि यस्यासौ षडंगः । षडंगानि
शिक्षा कल्पो व्याकरणं निरुक्तं छन्दो ज्योतिषं चाति । षडंगश्चासौ निगमश्च षडंगनिगमस्त-
स्याध्येतारोऽध्ययनकर्त्तारः अध्येतृभिरध्यापका अप्युपलक्ष्यन्ते । नहि विनाध्यापकं वेदाध्य-
यनं क्वचित्दृष्टम् । तादृशाः द्विजाः ब्राह्मणाः ब्राह्मणक्षत्रियवैश्या वा तैर्मंडिते भूषिते । की-
दृशः चिन्तामणिः ॥ ज्योतिर्वित्तिलकः ज्योतीषि नक्षत्राणि लक्षणया तत्प्रतिपादका ग्रंथा ज्यो-
तिःशब्देनोच्यन्ते । तान्विदंति ते ज्योतिर्विदः । ‘सत्सूद्विष’ इत्यादिना किम् । ज्योतिर्वित्सु
तिलक इव ज्योतिर्विच्छेष्ट इत्यर्थः ॥ पुनः कीदृशः ॥ फणींद्ररचिते फणींद्रः शेषो महानाग-
स्तेन रचिते भाष्ये व्याकरणमहाभाष्ये कृताऽतिश्रमोऽत्यभ्यासो येन सः महाभाष्याध्यय-
नपारंग इत्यर्थः । पुनः कीदृशः । तत्तज्जातकसंहितागणितकृत् तानि तानि स्वल्पवृहदादि-

भेदेनानेकविधानि जातकानि जातकशास्त्राणि संहिताः संहिताशास्त्राणि गणितानि गणितशास्त्राणि करोति तादृशः होरासंहितागणितरूपस्कंधत्रयात्मकस्य ज्योतिःशास्त्रस्य स्वपदैर्निर्मातैत्यर्थः । अनेन महाकविरित्यपि सूचितम् । पुनः कीदृशः । महाभूमुजां सकलजंबूद्वीपवार्तिराजमुकुटमणीनां महतां राज्ञां पातिशाहादीनां मान्यः पूज्यः महाराजमान्य इत्यर्थः । पुनः कीदृशः । तर्कालंकृतिवेदवाक्यविलसद्बुद्धिः तर्को न्यायशास्त्रं अलंकृतिरलंकारशास्त्रं वेदवाक्यं वेदवाक्यविचारप्रतिपादको ग्रंथो मीमांसाशास्त्रं वेदांतशास्त्रं च तेषु विलसन्ती विलासयुक्ता बुद्धिर्यस्य सः 'द्विद्वांते श्रूयमाणं पदं प्रत्येकमभिसंबध्यते' इति न्यायातर्कशास्त्रज्ञः अलंकारशास्त्रज्ञः मीमांसाज्ञो वेदांतज्ञश्चेत्यर्थः ॥ आसीदिति-‘अस् भुवि’ इत्यस्माल्लङि “आडना दीनाम्” इत्याद् । “अस्तिसिचोऽपृक्ते” इतीडागमः । षडंगनिगमाध्येतृद्विजैरित्यत्र षडंगनिगम इत्यत्र “तत्पुरुषः समानाधिकरणः कर्मधारयः” इति कर्मधारयसमासः । अध्येतृशब्दे च ‘इङ् अध्ययने’ इत्यस्मादिङिकावध्युपसर्गान्न व्यभिचरत इत्युक्तेरधिपूर्वकात् “ण्वुल्लृचौ” इति कर्तरि लृच् । “सार्वाधातुकार्धधातुकयोः” इति गुणः ततो यणादेशः । ततः षडङ्गनिगमस्याध्येतार इति “षष्ठी” इति षष्ठीसमासः ॥

षडङ्गनिगमाध्येतार इत्यत्र षष्ठीसमासे विचारः-

नन्वत्र कथं षष्ठीसमासः ॥ “कर्तृकर्मणोः कृति” इति कर्मणि शेषे षष्ठी उत “षष्ठी शेषे” इति संबन्धसामान्ये षष्ठी । तत्र यदि शेषषष्ठी तदा “कर्तरि च” इति कर्त्रर्थोत्पन्नाभ्य तृजकाभ्यां कर्मषष्ठीसमासनिषेधप्रसंगः ॥ न च लृचमंगीकृत्यैतद्दूषणं त्वया दत्तम् ॥ एवं नांगीकुर्मः ॥ किंतु तच्छीलाधिकारविहितं तृनं विधास्यामः । तद्योगे प्राग्वदेव षष्ठीं विधाय षष्ठीसमासो भविष्यतीति वाच्यम् ॥ ‘एकं संधित्सतोऽपरं प्रच्यवते’ इति न्यायेन “न लोकाव्ययनिष्ठाखलर्थतृनाम्” इति तृनो योगे षष्ठ्येव नास्ति कुतस्तदां षष्ठीसमासः ॥ ननु च नायं कृद्योगनिमित्तकर्मषष्ठ्या समासः । किं तर्हि । षडंगनिगममधीयत इति विगृह्य तृन्यानीते “उपपदमतिङ्” इत्युपपदसमासे कृते षडंगनिगमाध्येतार इति भविष्यत्येव किं कल्पनांतरेण सदूषणेन । नच सोपपदाद्वातोस्तृन्विधानं नास्तीति वाच्यम् ॥ ‘हिमवच्छ्रोता आदित्यद्रष्टा’ इत्यादिमहाभाष्यकारप्रयोगेषु न समाधानं स्यात् । एवं तर्हि कर्मण्युपपदे “कर्मण्यण्” इत्यणप्रसज्येत । ततश्च षडंगनिगमाध्याया इति स्यात् । तस्माच्छेषषष्ठीमंगीकृत्यानुपपन्नः षडंगनिगमाध्येतार इति प्रयोगः । सत्यम् । ज्ञापकाद्भविष्यति समासः । किं ज्ञापकम् । “जनि कर्तुः प्रकृतिः” इति । अनेन “कर्तरि च” इति षष्ठीसमासप्रतिषेधो न नित्य इति ज्ञाप्यत इत्यनित्यत्वं षष्ठीसमासप्रतिषेधस्य मनसि निधाय साधुत्वमंगीकृतवानस्य प्रयोगस्य ग्रंथः कृत् । अतएव ‘भीष्मः कुरूणां भयशोकहंता’ ‘कालचक्रप्रयोक्तारं’ ‘सैव सिद्धांतवेत्ता’ इत्यादयो महाकविप्रयोगा उपपन्ना भवन्ति । एवमेव विवाहप्रकरणे-‘भवति विवाहविनाशकारकोऽयम्’ इति ‘पापौ कर्तरिकारकौ’ इति च । अत्र ‘विवाहविनाशकारकः’ इति ‘कर्तरिकारकौ’ इत्यनयोः प्रयोगयोः साधुत्वमिदानीमुक्तम् । पूर्वपक्षयोर्ज्यायस्त्वात् । “तत्प्रयोजको हेतुश्च” इति ज्ञापकान्निषेधानित्यत्वमंगीकृत्य समाधिरंगीकार्यः । अतएव ‘निजजिन्नेत्रावतरत्वबोधिकायम्’ इत्यादिप्रयोगोपपत्तिः । यदि तु संबन्धमात्रे षष्ठीति मतं तदा कर्मषष्ठ्यभावादेव ‘कर्तरि

च' इति निषेधाभावात्सुखेन षष्ठीसमासः । अथवा षडंगनिगममध्येतुं शीलं येषां ते इति विगृह्य तच्छीलाधिकारविहितं तृनं विधाय गम्यादीनामिष्टिरिति गम्यादेराकृतिगणत्वात् तृनो योगे षष्ठ्यभावाच्च द्वितीयात्तत्पुरुषसमास इत्यलमतिप्रसंगेनेति शिवम् ॥ ८ ॥

ग्रन्थकर्तुंस्तातस्य वर्णनम् ।

ज्योतिर्विद्वणवंदितांघ्रिकमलस्तत्सूनुरासीत्कृती
नाम्नाऽनंत इति प्रथामधिगतो भूमंडलाहस्करः ॥
यो रम्यां जनिपद्धतिं समकरोद्दुष्टाशयध्वंसिनीं
टीकां चोत्तमकामधेनुगणितेऽकार्षीत्सतां प्रीतये ॥ ९ ॥

क्रमप्राप्तं तातवर्णनं शार्दूलविक्रीडितेनाह-ज्योतिर्विद्वणेति । तत्सूनुस्तस्य चिन्तामणिदै-
वज्ञस्य सूनुः पुत्रोऽनंत इति नाम्ना प्रथां ख्यातिमधिगतः प्राप्त आसीत् । कीदृशः ज्योति-
र्विद्वणवंदितांघ्रिकमलः ज्योतिर्विदां ज्योतिषिकाणां यो गणः समूहस्तेन वंदिते आंग्रिकमले चर-
णसरोरुहे यस्य तादृशः सकलज्योतिर्विदां ज्योतिःशास्त्राध्ययने एष एवाध्यापक इत्यर्थः ।
पुनः कीदृशः । भूमण्डलाऽहस्करः भूमण्डलस्य पृथ्वीमंडलस्याहस्करः सूर्यः । प्रकाशकत्वात्
यथा सूर्यः स्वकिरणैराखिलां पृथ्वीं प्रकाशयति तथा ज्योतिःशास्त्राध्यापनद्वारा पृथिव्याः
प्रकाशक इति भावः । पुनः कीदृशः । कृती कुशलः । 'कृती कुशल इत्यपि' इत्यमरः । नानाग्रं-
थकरणकुशल इत्यर्थः । ग्रन्थकर्तृत्वमेवोत्तरार्धेन प्रकाशयति । यो रम्यामिति । योऽनंतः
जनिपद्धतिं जनिर्जन्म । 'जनुर्जननजन्मानि जनिरुत्पत्तिरुद्भवः' इत्यमरः । तस्य पद्धति-
मार्गः भावादीनामंतर्दशांतगणितेन जातकशास्त्रोक्तशुभाशुभफलकालोपदेशप्रतिपादको ग्रन्थो
जन्मपद्धतिस्तां समकरोत्सम्यक् चकार ॥ सम्यक्त्वमेवाह-दुष्टेति । दुष्टाशयध्वंसिनीं दुष्टाः
जन्मपद्धतिमार्गसंप्रदायानभिज्ञास्तेषामाशयोभिप्रायो युक्त्या वैपरीत्याख्यानं तं ध्वंसितुं
शीलं यस्याः सा तादृशीम् । यथा-"आद्या दशा चेतसवितुर्विधोर्वा तदा बलं संस्कृतमेव
तस्य" इति श्रीपतिवाक्ये संस्कृताभिष्टकष्टबलांतरेण गणितमिति जातकालंकाराख्यटीकाकृता
व्याकृतम् । तत्रादिशर्मपद्धतिवाक्यं संमतिरित्वेन दर्शितं-"तदुभयमपि चिंत्यम् । चिंत्यप्रका-
रस्त्वनुवादपूर्वकः स्वपदैरेवोपनिबद्धः । यथा-" य इष्टकष्टांतरविघ्नवीर्यादृशाक्रमं रिष्टमनिष्ट-
भंगम् । विचारयंतीह नमोस्तु तेभ्यः श्रीश्रीधरोक्तं बहुसंमतं सत् ॥ यस्येष्टकष्टे सदृशे
भवेतां तदंतरं बलमेव शून्यम् । यदा तदासौ बलवान् प्रवीर्यो वेत्थं विचिंत्यं भुवनोचितं
हि । यतः शुभं वाप्यशुभं ग्रहस्य वीर्यं सहैवास्ति न तस्य हानिः । तस्मान्न नाशो विवरे-
ऽनयोस्तु द्वैधं फलाप्त्यै न दशाक्रमादौ" इति । एवमन्येषु स्थलेषु दुष्टाशयनिराकरणं कृतमिति ।
अतः रम्यां दोषापाकरणेनातिसुन्दरीम् । यथान्योपि राजादिः पद्धतिं मार्गं चौरादिदुष्ट-
निराकरणेनातिसुंदरं करोतीति ध्वनिः ॥ किंच यः उत्तमकामधेनुगणिते उत्तममल्प-
केशेन ब्रह्मार्यभटपक्षीयपंचांगानयनप्रतिपादकं यत्कामधेनुनामकं गणितशास्त्रं तत्र टीकां
तदभिप्रायविष्टुतिमकार्षीत् । किमर्थम् । सतां गणितशास्त्राभिज्ञानां प्रीतये तुष्ट्यै 'अनेना-

स्यानेकग्रन्थकरणप्रयासकतृत्वं न स्वार्थमत्यल्पायासेन दृढतरज्योतिःशास्त्राभिज्ञत्वान्, किन्तु सत्तुष्टयर्थमेव । यावत्स्वीयशास्त्राभ्यासो ग्रन्थकरणद्वारा न प्रकाश्यते तावत्सकलसंतुष्टिर्न भवतीत्यनेकग्रन्थकरणप्रयास इति सूचितम् । कृतीत्यत्र “अत इनिठनौ” इतीनिः ॥ ननु “एकाक्षरात्कृतो जातेः सप्तम्यां च न तौ स्मृतौ” इत्युक्तेः कृतशब्दस्य कृदन्तत्वात्कथमत्रोनिः । उच्यते । नायं समुच्चयः कृतो जातेश्चेति । किंताह । जातिविशेषणं कृद्योगे जातिरिति । एवंच कार्या कार्याकः तंडुलो तंडुलिक इत्यापि सिध्यति । तेन व्याघ्रवानित्यादावेवेनिठनो- निषेधो नान्यत्रेति महाभाष्यकारेणैव वार्तिकव्याख्यानाद्भवत्येवात्रोनिः ॥ अहस्कर इत्यत्र ‘दिवाविभानिशा’ इत्यादिना कर्मण्यणो बाधकप्रत्ययः । समकरोदित्यत्र ‘डुकृञ् करणे’ इत्यस्मात्संपूर्वात् “अनद्यतने लङ्” इति लङ् । अकार्षीदित्यत्र-तस्मादेवानिटो लुङ् च्लिः सिच् “सिचि वृद्धिः परस्मैपदेषु” इति वृद्धिः । “उरण रपरः” इति रपरत्वम् ॥ ९ ॥

स्वनामोदृङ्कनद्वारा ग्रन्थांते मङ्गलाचरणम्-

तदात्मज उदारधीर्विबुधनीलकण्ठानुजो
गणेशपदपंकजं हृदि निधाय रामाभिधः ॥

गिरीशनगरे वरे भुजभुजेषु चन्द्रैर्मिते

शके विनिरमादिमं खलु मुहूर्तचिन्तामणिम् ॥ १० ॥

अथ स्वनामकथनपूर्वकं मंगलं सूचयन् मुहूर्तचिन्तामणिनामकज्यौतिषग्रन्थसमाप्तिं पृथ्वी-
ल्लन्दसाह-तदात्मज इति । तदात्मजस्तस्याऽनन्तज्योतिर्विद आत्मजः पुत्रो रामाभिधो
रामसंज्ञकः गिरीशनगरे गिरीशो महादेवस्तस्य नगरे वाराणस्याख्ये मुहूर्तचिन्तामणिनामकं
ज्यौतिषग्रन्थमिमं प्रत्यक्षदृश्यं विनिरमात् अकार्षीत् । खलुशब्दो वाक्यालंकारे कीदृशो
रामाभिधः । उदारधीः उदारा अनेकशिष्यविद्यादिदानकारिका धीर्बुद्धिर्यस्यासौ तथा पाठि-
तानेकशिष्य इत्यर्थः । पुनः कीदृशः । विबुधनीलकण्ठानुजः विबुधः ज्योतिषव्याकरणाद्य-
नेकविद्यायां पंडितो यो नीलकण्ठस्तस्यानुजो लघुभ्राता । किं कृत्वा गणेशस्य स्वकुलोपास्य-
महागणपतेः पदपंकजं चरणकमलं, जात्यभिप्रायेणैकवचनं, गणेशपदपंकजे इत्यर्थः । ते
ह्यंतःकरणे निधाय “मङ्गलादीनि मङ्गलमध्यानि मङ्गलान्तानि शास्त्राणि प्रथन्ते वीरपुरु-
षाण्ययुष्मत्पुरुषकाणि च” इति महाभाष्यकारोक्तेश्च । कीदृशे गिरीशनगरे ॥ वरे
मोक्षदातृत्वेन श्रेष्ठे ॥

काशीक्षेत्रस्यैव मोक्षदत्वम्-

यद्यपि-“अयोध्या मथुरा माया काशी कांची अवंतिका । पुरी द्वारावती चैव सप्तैता
मोक्षदायिकाः” इति वाक्यान्मोक्षरूपफलप्रदत्वेनायोध्यादीनां नगरीणां साम्यमेव प्रती-
यते । तथापि-“अन्यानि मुक्तिक्षेत्राणि काशीप्राप्तिकराणि वै । काशीं प्राप्य विमुच्येत
नान्यथा तीर्थकोटिभिः” इति वाराणस्या विशिष्य मुक्तिप्रदत्वेनाऽभिधानाच्छ्रेष्ठ्यं वाराणस्याः ॥

ननु—‘अयोध्या मथुरा माया’ इत्यादिवाक्यस्य ‘अन्यानि मुक्तिक्षेत्राणि’ इत्यस्य च व्यास-
प्रणीतत्वसाम्यादेकस्य साम्यापादकस्य काशीमुक्तिद्वारागवचनस्याप्रामाण्यं प्रतिभाति । उच्यते ।
अयोध्यादीनि तीर्थानि सम्यग्ज्ञानोत्पादनद्वारेण सालोक्यमुक्तिप्रदानि । ‘अन्यानि मुक्तिक्षे-
त्राणि’ इति मुक्तिपदोपादानात्पुनर्गर्भवासं च प्रयच्छन्ति ॥ काशी तु सर्वथा ज्ञानादज्ञानाद्वा
येनकेनाप्युपायेन वा मरणाऽनन्तरं मुक्तिमेव प्रयच्छति न पुनर्गर्भवासम् । तदुक्तं पद्मपुराणे-
“तीर्थांतराणि क्षेत्राणि विष्णुभाक्तिश्च नारद । अंतःकरणसंशुद्धिं जनयन्ति न संशयः ॥ वाराण-
स्यपि देवर्षे तादृश्येव परं तु सा । प्रकाशयति ब्रह्मैक्यं तारकस्योपदेशतः ” काशीखण्डे—“अवि-
मुक्तिरहस्यज्ञा मुच्यन्ते ज्ञानिनो नराः । अज्ञानिनोपि तिर्यचो मुच्यन्ते हि सकल्मषाः ”
इति । अतएव वाराणस्याः श्रेष्ठ्यम् । एतदप्यभिहितं पद्मपुराणे—“नैमिषे च कुरुक्षेत्रे गंगा-
द्वारे च पुष्करे । स्नानात्संसेवनाद्वापि न मोक्षः प्राप्यते नरैः । इह संप्राप्यते येन तत एव
विशेष्यते ” इह काश्याम् ॥ किंच काश्यां मरणे कालकृतोपि विशेषो नास्ति । उक्तं च
काशीखण्डे—“उत्तरं दक्षिणं वापि अयनं न विचारयेत् । सर्वोप्यस्य शुभः कालो ह्यविमुक्ते
प्रिये यतः ॥ ” इति ॥

काश्याः यावत्प्राणिमोक्षदत्वम्-(जातिभेदाद्यनादरेण)

देशविशेषापेक्षाप्यत्र नास्तीत्युक्तं सनत्कुमारसंहितायां—“रथ्यान्तरे मूत्रपुरीषमध्ये
चांडालवेश्मन्यथवा श्मशाने । कृतप्रयत्नोप्यकृतप्रयत्नो देहावसाने लभतेऽत्र मोक्षम्” इति ॥

काश्यामन्तरिक्षमरणादिदोषाभावः-

अन्यच्च तीर्थांतरे अंतरिक्षादिमरणदोषोऽस्ति सोप्यत्र नास्ति । तदुक्तं पाद्मे—“भूमौ
जलेंतरिक्षे वा यत्र कापि मृतो द्विजः । ब्रह्मैकत्वमवाप्नोति काशीशक्तिरुपाहिता ॥ ” इति ॥

काश्यां दुर्मरणदोषाभावः-

नाप्यत्र दुर्मरणदोषोऽस्ति । तदुक्तं पद्मपुराणे—“सूच्यप्रमात्रमपि नास्ति ममास्पदेऽस्मिन्
स्थानं सुरैश्च विमृतस्य न यत्र मुक्तिः । भूमौ जले वियति वा भुवि मध्यतो वा सर्पाग्निद-
स्युपविभिर्निहतस्य जंतोः ॥ ” इति ॥ पविर्वज्रम् । ‘वज्रमस्त्रीत्रस्यात्कुलिशं भिदुरं पविः’ इत्य-
मरकोशोक्तेः । अत एव ब्रह्मवैवर्ते प्रश्नप्रतिवचनाभ्यां वाराणस्यां विशेषोऽभिहितः । यथा—
“जितोद्विषाः पापविवर्जिताश्च शांता महान्तो मधुसूदनाश्रयाः । अन्येषु तीर्थेष्वपि मुक्तिभाजो
भवंति काश्यामपि को विशेषः ॥ ” इति दीपकप्रश्ने गुरुणोत्तरितं—“विशेषं शृणु वक्ष्यामि
काश्याः कथयतो मम । कृतानि साधनान्यत्र स्वल्पान्यपि महामते ॥ भवंति काशी-
माहात्म्यात्सिद्धान्येव न संशयः । अन्यत्र साधुसुकृतैः कृतेर्मुच्येत वा न वा । अत्र साधनवै-
कल्ये काशी पूर्णं प्रकल्पयेत् ॥ ” इति ॥

काश्यां साधनसंपत्त्यभावेपि मुक्तिः-

अयं भावः ॥ साधनसंपत्तिमतामाधिकारिणां काश्यातिरिक्तेपि क्षेत्रे मुक्तिः । काश्यां-
त्वन्येषामपीति । अतएवोक्तं काशीखण्डे—“संसारभयभीता ये ये बद्धाः कर्मबंधनैः ।
येषां कापि गतिर्नास्ति तेषां वाराणसी गतिः ॥ ” “श्रुतिस्मृतिविहीना ये शौचाचारवि-

वर्जिताः । येषां कापि गतिर्नास्ति तेषां वाराणसी गतिः ” इत्याद्यनेकैः पथैः काश्या महत्त्वमुक्तम् ।

अर्थवादत्वमस्येति वादिपाषण्डनिन्दा-

अत्रार्थे यथैवादमाहुस्ते नास्तिका मंतव्याः । तदुक्तं काशीखंडे-“ यत्र विश्वेश्वरो देवः साक्षात्स्वर्गतरीणि । मिथ्या तत्रानुसूयते तार्किकाश्चानुसूयकाः ॥ उदाहरंति ये मूढाः कुतर्कबलदर्पिताः । काश्यां सर्वार्थवादोयं ते विटकीटा गुणयोगे ॥ ” विट् विष्ठा । अत एव ब्रह्मवैवर्ते-“माजानीह्यर्थवादत्वं काश्या मुक्तिविनिर्णये ” इति । तस्मात्सर्वस्यापि काश्यां मरणा-न्मुक्तिरिति सिद्धम् । काशीखंडेपि-“ब्राह्मणाः क्षत्रिया वैश्याः शूद्रा वै वर्णसंकराः । कृमि-म्लेच्छाश्च ये चान्ये संकीर्णाः पापयोनयः । कीटाः पिपीलिकाश्चैव ये चान्ये मृगपक्षिणः । कालेन निधनं प्राप्ता अविमुक्ते शृणु प्रिये ॥ चंद्रार्धमौलयः सर्वे ललाटाक्षा वृषध्वजाः ॥ ” इति । तथा-“ अकामो वा सकामो वा तिर्यग्योनिगतोपि वा । अविमुक्ते त्यजन्प्राणान्मम लोके महीयते ॥ ” इति ॥

काश्यां चतुर्विधमुक्तिप्राप्तिः-कालभेदात्-

अन्यच्च मरणानंतरं सालोक्यादिचतुर्विधमुक्तिरपि क्रमेण भवति न पुनर्गर्भवासः । तदुक्तं पद्मपुराणे-“ काश्यां मृतस्तु सालोक्यं साक्षात्प्राप्नोति सत्तमः । ततः सरूपतां याति ततः सान्निध्यमश्नुते ॥ ततो ब्रह्मैकतां याति न परावर्त्तत पुनः ॥ ” इति । सालोक्यं शिवलोक-वासित्वम् । सरूपतां शिवतुल्यरूपताम् । सान्निध्यं शिवसामिप्यम् । ब्रह्मैकतां शिवाभेदात् । एतद्व्यवस्थापि तत्रैव-“ सलोकतां च सारूप्यं सान्निध्यं वापि सत्तमः । कल्पंकल्पमवाप्नोति ततो ब्रह्मात्मको भवेत् ॥ ” इति ॥

काशीवाराणस्यविमुक्तान्तर्गृहाख्यक्षेत्रचतुष्टये मुक्तिचतुष्टयं

क्रमेणेति मतान्तरम्-

अन्येतु क्षेत्रभेदेन सालोक्यादिमुक्तितारतम्यम् । एतदप्युक्तं ब्रह्मपुराणे-“ चतुर्विधेऽपि क्षेत्रेऽस्मिन्प्रसीतो गर्भयातनाम् ॥ नैवाप्नोति मुनिश्रेष्ठा विशेषोऽयं ब्रवीमि वः ॥ ” इति । तत्र काश्यात्मके क्षेत्रे सालोक्यमुक्तिः वाराणस्यात्मके क्षेत्रे सारूप्यमुक्तिः । अविमुक्तात्मके क्षेत्रे सान्निध्यमुक्तिः । अंतर्गृहात्मके क्षेत्रे कैवल्यमुक्तिः । उक्तं च पद्मपुराणे-“ चतुर्धा वितते क्षेत्रे सर्वत्र भगवाच्छिवः । व्याचष्टे तारकं वाक्यं ब्रह्मात्मैक्यप्रबोधकम् । काश्यां मृतस्तु सालोक्यं साक्षात्प्राप्नोति सत्तमः । वाराणस्यां मृतो जंतुः साक्षात्सारूप्यमश्नुते । अविमुक्ते विपन्नस्तु साक्षात्सान्निध्यमाप्नुयात् । अंतर्गृहे विपन्नस्तु साक्षात्कैवल्यमाप्नुयात् ॥ ” इति ॥ कवलस्य भावः कैवल्यं शिवतादात्म्यं प्राप्नुयात्साक्षाच्छिवस्वरूप एव भवतीत्यर्थः ॥

काश्यादिक्षेत्रपरिमाणानि-

काश्यादिक्षेत्रपरिमाणानि पद्मपुराणीयपातालखंड-“ परिमाणं च वक्ष्यामि तन्निबोधतः सत्तमाः । मध्यमेश्वरमारभ्य यावद्देहलिङ्गपम् ॥ सूत्रं संस्थाप्य तद्विष्णु भ्रामयेन्मंडलाकृति । तत्र या जायते रेखा तन्मध्यक्षेत्रमुत्तमम् । काशीति यदिदुर्वेदास्तत्र मुक्तिः प्रतिष्ठिता । काश्यंतं परमं क्षेत्रं विशेषफलसाधनम् ॥

वाराणसीति विख्यातं तन्मानं निगदामि वः । दक्षिणोत्तरयोर्नद्यौ वरणासिश्च पूर्वतः ॥ जाह्नवी पश्चिमे वापि पाशपाणिर्गणेश्वरः । तस्या अंतःस्थितं दिव्यं विशेषफलसाधनम् ॥ अविमुक्तमिति ख्यातं तन्मानं च ब्रवीमि वः । विश्वेश्वराच्चतुर्दिक्षु धनुःशतयुगोन्मितम् ॥ अविमुक्ताभिधं क्षेत्रं मुक्तिस्तत्र न संशयः ॥ गोकर्णेशः पश्चिमे पूर्वतश्च गंगामध्यं ह्युत्तरे भारभूतः । ब्रह्मेशानो दक्षिणे संप्रदिष्टस्तत्तु प्रोक्तं भवनं विश्वभर्तुः ॥” इति ॥ काशीपरिमाणवाक्ये मुक्तिपदं सालोक्यमुक्तिपरम् । अविमुक्तपरिमाणवाक्ये मुक्तिपदं सान्निध्यमुक्तिपरम् । पूर्वाभिहितवाक्यैकवाक्यताबलात् । अस्याः वाराणस्याः । धनुश्चतुर्दिक्षु हस्तमितम् । एवं सति विश्वेश्वरस्थानाच्चतुर्दिक्ष्वष्टशतहस्तमितमित्यर्थः । विश्वभर्तुर्भवनमंतर्गृहम् । ततश्च यथायथा मुक्तीनां सालोक्यसारूप्यसान्निध्यैकवत्याख्यानां पूर्वपूर्वोपेक्षयोत्कृष्टत्वं तथा तथा काशीवाराणस्यविमुक्तान्तर्गृहाख्यानां चतुःक्षेत्राणां पूर्वपूर्वतर्भाविपूर्वपूर्वोपेक्षया न्यूनं परिमाणमिति संपिंडितोऽर्थः । तस्मात्सर्वथा मथुरादिमुक्तिपुर्यपेक्षया काशी श्रेष्ठेति सिद्धमित्यास्तां प्रसक्ताऽनुप्रसक्त्या ॥

एतद्ग्रन्थोत्पत्तिकालः-शकशब्दार्थश्च-

ननु कस्मिन्कालेऽयं ग्रन्थः कृत इत्यत आह-भुजेति । भुजौ द्वौ पुनरपि भुजौ द्वौ इषवः पंच चंद्र एकः भुजभुजेषुचन्द्राः तैः । कोऽर्थः । ‘अंकानां वामतो गतिः’ इति दैवज्ञसंप्रदायागतवाक्याद्द्वाविंशत्याधिकपंचदशशती तया मिते गणिते शके । शकाः यवनास्तेषां स्वामी लक्षणया शकशब्देनोच्यते । तत्रापि लक्षणया शकशब्देनैतद्वाज्यप्राप्तिसमयाद्गतवर्षाणि प्रोच्यन्ते । एवं सति लक्षितलक्षणया लोकव्यवहारमूलभूतोयमर्थो लभ्यत । तत्र निखिलभूपालचूडामणेः श्रीशालिवाहननृपस्य राज्याप्तिस्तु इदानींतनादष्टाविंशत्कलियुगादेकोनाशीत्यधिकैकत्रिंशच्छतोपरिमिते गते काले ३१७९ जाता । तत आरभ्य शालिवाहननृपशकप्रवृत्तिः । उक्तं च भास्वत्यां-“शको नवाद्वादुक्कशानु ३१७९ युक्तः कलेर्भवत्यब्दगणस्तु वृत्तः” इति । स च शालिवाहननृपशककालो ग्रन्थकरणसमये द्वाविंशत्याधिकपंचदशशती १५२२ मितो गतोऽभूत् अत एतावत्संख्याके शककाले व्यतिक्रांते सति रामज्योतिर्विन्मुहूर्तचिन्तामणिनामकं ज्योतिषग्रंथं व्यधादित्यर्थः इति शिवम् ॥ १० ॥

इति श्रीदैवज्ञानंतसुतदैवज्ञरामविरचिते मुहूर्तचिन्तामणौ त्रयोदशं गृहप्रवेशप्रकरणं समाप्तम् ॥ समाप्तोऽयं मुहूर्तचिन्तामणिः ॥

ग्रंथकृद्वंशवर्णनं गद्येनोपसंहरन्मुहूर्तचिन्तामणिनामकज्योतिर्ग्रंथसमाप्तिं करोति इति श्रीदैवज्ञेति । स्पष्टार्थम् ॥

पीयूषधाराटीकाकर्तुर्वंशवर्णनम्-

कीर्त्या विद्योतिताशो द्रविणवितरणैरर्थिनां पूरिताशो ज्योतिर्विद्वद्वन्द्वंशो निखिलवसुमतीमंडलाखंडलेज्यः । दर्भाग्रप्रख्यबुद्धिर्द्विजकुलतिलकोऽभूद्विदर्भाख्यदेशे ज्योतिःशास्त्रारविंदप्रविकसनरविर्विदुर्चिन्तामणिः सः ॥ १ ॥ तस्यात्मजोऽभवदन्त उमातनूजपादारविंदमकरंदमधुव्रताग्र्यः ॥ ज्योतिर्नयान्नयनेन भवादवाप येन त्रिकालविदुषा खलु भर्गभावः ॥ २ ॥

(४६४) मुहूर्तचिन्तामणिः पीयूषधाराटीकासमेतः । [गृह० प्रक० १३.]

तत्सूनुर्नीलकंठः कृतपरिकलनाऽकुंठितप्रौढबुद्धिर्ज्योतिःशास्त्रैकसिंघोर्घटनविघटनासर्गधाता
बभूव । यत्प्रोक्तं ग्रंथसिंधुच्छलदमलकणाकर्णनेनापि लोको गर्गाचार्याद्वि यस्मिन्नचयति जगति
प्रौढभावं नितान्तम् ॥ ३ ॥ रामोऽनुजस्तस्य बभूव काश्यां यत्प्रोक्तमुज्योतिषजान्निबन्धान् ॥
निपीय सौहित्यमुपेत्य सद्यः सुधां मुधा विंदति विंदुवृन्दम् ॥ ४ ॥

पीयूषधाराटीकोत्पत्तिकालवर्णनम्—

श्रीमद्भूपतिशालिवाहनशके चंद्रांकशकै १४९१ भित्ते मासीषेऽपरपक्षगे नग ७ तिथी
तिग्मांशुवारोदितौ ॥ धर्मज्योतिषशास्त्रपाणिनिमहाशास्त्रादिपारंगमात्संभूतः खलु नीलकंठवि-
दुषो गोविंदनामा सुतः ॥ १ ॥ शाके तत्त्वतिथीमिते १५२९ युगगुणाब्दो ३४ नीलकंठात्म-
भूर्दुग्धाद्धि निखिलार्थयुक्तममलं मौहूर्तचिन्तामणिम् ॥ काश्यां वाक्यविचारमंदरनगेनामथ्य
लेखप्रियो गोविंदो विधिविद्वरोऽतिविमलं पीयूषधारां व्यधात् ॥ २ ॥

इति श्रीमदैः त्रमुकुटालंकारनीलकंठज्योतिर्वित्पुत्रगोविंदज्योतिर्विद्विरचितायां मुहूर्त-
चिन्तामणिटीकायां पीयूषधाराभिधायां गृहप्रवेशप्रकरणं समाप्तम् ॥ १३ ॥

समाप्तश्चायं मुहूर्तचिन्तामणिः पीयूषधाराटीकासमेतः ॥



पुस्तक मिलनेका ठिकाना—

खेमराज श्रीकृष्णदास,
“श्रीवेङ्कटेश्वर” स्टीम्-प्रेस,
बम्बई.

गङ्गाविष्णु श्रीकृष्णदास,
“लक्ष्मीवेङ्कटेश्वर” स्टीम्-प्रेस,
कल्याण-बम्बई.